

अनुशासनपर्व - अध्याय ००१

॥ श्रीः ॥

१३.१. अध्यायः १

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेण भीष्मंप्रति पुनः शमादिकथनप्रार्थना

॥ १. । भीष्मादिनिधने स्वस्यैव हेतुत्वबुद्ध्या
स्वोपालम्भनपूर्वकं शोचन्तं युधिष्ठिरंप्रति भीष्मेण
जीवस्य कर्मण्यस्वातन्त्रयमभिधाय तन्निदर्शनतया
गौतमीलुब्धकादिसंवादानुवादः ॥ २ ॥

Mahabharata - Anushaasana Parva - Chapter Text

१३-१-० (८११६९)

॥ श्रीवेदव्यासाय नमः ॥ १३-१-०क्ष (६७१८)

नारायणं नमस्कृत्य नरं चैव नरोत्तमम् ।

देवीं सरस्वतीं चैव(व्यासं)ततो जयमुदीरयेत् ॥ १३-१-१ (८११७०)

वैशम्पायन उवाच ।

गशरतल्पे महात्मानं शयानमपराजितम् ।

युधिष्ठिर उपागम्य प्रणिपत्येदमब्रवीत् ॥ १३-१-१क्ष (६७१९)

शमो बहुविधाकारः सूक्ष्म उक्तः पितामह ।

न च मे हृदये शान्तिरस्ति श्रुत्वेदमीदृशम् ॥ १३-१-२ (८११७१)

अस्मिन्नर्थे बहुविधा शान्तिरुक्ता पितामह ।

स्वकृतात्का नु शान्ति स्याच्छ्रमाद्बहुविधादपि ॥ १३-१-३ (८११७२)

शराचितं शरीरं हि तीव्रव्रणमुदीक्ष्य ते ।

शमं नोपलभे वीर दुष्कृतान्येव चिन्तयन् ॥ १३-१-४ (८११७३)

रुधिरेणावसिक्ताङ्गं प्रस्रवन्तं यथाचलम् ।

त्वां दृष्ट्वा पुरुषव्याघ्र सीदे वर्षास्विवाम्बुजम् ॥ १३-१-५ (८११७४)

अतः कष्टतरं किञ्च मत्कृते यत्पितामहः ।

इमामवस्थां गमितः प्रत्यमित्रै रणाजिरे ॥ १३-१-६ (८११७५)
 तथा चान्ये नृपतयः सहपुत्राः सबान्धवाः ।
 मत्कृते निधनं प्राप्ताः किन्तु कष्टतरं ततः ॥ १३-१-७ (८११७६)
 वयं हि धार्तराष्ट्राश्च काममन्युवशं गताः ।
 कृत्वेदं निन्दितं कर्म प्राप्स्यामः कां गतिं नृप ॥ १३-१-८ (८११७७)
 इदं तु धार्तराष्ट्रास्य श्रेयो मन्ये जनाधिप ।
 इमामवस्थां संप्राप्तं यदसौ त्वां न पश्यति ॥ १३-१-९ (८११७८)
 सोऽहमार्तिकरो राजन्सुहृद्बधकरस्तथा ।
 न शान्तिमधिगच्छामि पश्यंस्त्वां दुःखितं क्षितौ ॥ १३-१-१० (८११७९)
 दुर्योधनो हि समरे सहसैन्यः सहानुजः ।
 निहतः क्षत्रधर्मेऽस्मिन्दुसत्मा कुलपांसनः ॥ १३-१-११ (८११८०)
 न स पश्यति दुष्टात्मा त्वामद्य पतितं क्षितौ ।
 अतः श्रेयो मृतं मन्ये नेह जीवितमात्मनः ॥ १३-१-१२ (८११८१)
 अहं हि समरे वीर गमितः शत्रुभिः क्षयम् ।
 अभविष्यं यदि पुरा सह भ्रातृभिरच्युत ।
 न त्वामेवं सुदुःखार्तमद्राक्षं सायकादितम् ॥ १३-१-१३ (८११८२)
 नूनं हि पापकर्माणो धात्रा सृष्टाः स्म हे नृप ॥ १३-१-१४ (८११८३)
 अन्यस्मिन्नपि लोके वै यथा मुच्येम किल्बिषात् ।
 तथा प्रशाधि मां राजन्मम चेदिच्छसि प्रियम् ॥ १३-१-१५ (८११८४)
 भीष्म उवाच । १३-१-१६क्ष् (६७२०)
 परतन्त्रं कथं हेतुमात्मानमनु पश्यसि ।
 कर्मणां हि महाभाग सूक्ष्मं ह्येतदतीन्द्रियम् ॥ १३-१-१६ (८११८५)
 अत्राप्युदाहरन्तीममितिहासं पुरातनम् ।
 संवादं मृत्युगौतम्योः काललुब्धकपन्नगैः ॥ १३-१-१७ (८११८६)
 गौतमी नाम काऽप्यासीत्स्थविरा शमसंयुता ।
 सर्पेण दष्टं स्वं पुत्रमपश्यद्गतचेतनम् ॥ १३-१-१८ (८११८७)
 अथ तं स्नायुपाशेन बद्ध्वा सर्पममर्षितः ।
 लुब्धकोऽर्जुनको नाम नाम गौतम्याः समुपानयत् ॥ १३-१-१९ (८११८८)
 तां चाब्रवीदयं ते स पुत्रहा पन्नगाधमः ।
 ब्रहि क्षिप्रं महाभागे वध्यतां केन हेतुना ॥ १३-१-२० (८११८९)
 अग्नौ प्रक्षिप्यतामेष च्छिद्यतां खण्डशोपि वा ।
 न ह्यं बालहा पापश्चिरं जीवितुमर्हति ॥ १३-१-२१ (८११९०)
 गौतम्युवाच । १३-१-२२क्ष् (६७२१)
 विसृजैनमबुद्धिस्त्वमवध्योऽर्जुनक त्वया ।
 को ह्यात्मानं गुरुं कुर्यात्प्राप्तव्ये सति चिन्तयन् १३-१-२२ (८११९१)
 प्लवन्ते धर्मलघवो लोकेऽम्भसि यथा प्लवाः ।

मज्जन्ति पापगुरवः शस्त्रं स्कन्नमिवोदके ॥ १३-१-२३ (८११९२)
नास्यामृतत्वं भवितैवं हतेऽस्मि-
ञ्जीवत्यस्मिन्कोऽत्ययः स्यादयं ते ।
अस्योत्सर्गे प्राणयुक्तस्य जन्तो-
र्मृत्युं लोके को न गच्छेदनन्ते ॥ १३-१-२४ (८११९३)
लुब्धक उवाच । १३-१-२५क्ष् (६७२२)
जानाम्यहं नेह गुणागुणज्ञाः
सदायुक्ता गुरवो वै भवन्ति ।
स्वर्गस्य ते सूपदेशा भवन्ति
तस्मात्क्षुद्रं सर्पमेनं हनिष्ये ॥ १३-१-२५ (८११९४)
शममीप्सन्तः कालयोगं त्यजन्ति
सद्यः शुचं त्वर्थविदस्त्यजन्ति ।
श्रियः क्षयः शोचतां नित्यशो हि
तस्माच्छुचं मुञ्च हते भुजङ्गे ॥ १३-१-२६ (८११९५)
गौतम्युवाच । १३-१-२७क्ष् (६७२३)
न चैवार्तिर्विद्यतेऽस्मद्विधानां
धर्मात्मानः सर्वदा सञ्जना हि ।
नित्यायस्तो बालजनो न चाहं
धर्मोपैति प्रभवाम्यस्य नाहम् ॥ १३-१-२७ (८११९६)
न ब्राह्मणानां कोपोऽस्ति कुतः कोपाच्च यातना ।
मार्दवात्क्षम्यतां साधो मुच्यतामेष पन्नगः ॥ १३-१-२८ (८११९७)
लुब्धक उवाच । १३-१-२९क्ष् (६७२४)
हत्वा लाभः श्रेय एवाव्ययः स्या-
त्सद्योलाभःस्याद्वलिभ्यः प्रशस्तः ।
कालाल्लाभो यस्तु सद्यो भवेत
श्रेयोलाभः कुत्सिते त्वीदृशि स्यात् ॥ १३-१-२९ (८११९८)
गौतम्युवाच । १३-१-३०क्ष् (६७२५)
काऽर्थप्राप्तिर्गृह्य शत्रुं निहत्य
का कामाप्तिः प्राप्य शत्रुं न मुक्त्वा ।
कस्मात्सौम्याहं न क्षमे नो भुजङ्गे
मोक्षार्थं वा कस्य हेतोर्न कुर्याम् ॥ १३-१-३० (८११९९)
लुब्धक उवाच । १३-१-३१क्ष् (६७२६)
अस्मादेकाद्वहवो रक्षितव्या
नैको बहुभ्यो गौतमि रक्षितव्यः ।
कृतागसं धर्महेतोस्त्यजन्ति
सरीसृपं पापमिमं त्यज त्वम् ॥ १३-१-३१ (८१२००)

गौतम्युवाय १३-१-३२क्ष् (६७२७)
 नास्मिन्हते पन्नगे पुत्रको मे
 सम्प्राप्स्यते लुब्धक जीवितं वै ।
 गुणं चान्यं नास्य वधे प्रपश्ये
 तस्मात्सर्पं लुब्धक मुञ्च जीवम् ॥ १३-१-३२ (८१२०१)
 लुब्धक उवाच । १३-१-३३क्ष् (६७२८)
 वृत्रं हत्वा देवराट् श्रेष्ठभागवै
 यज्ञं हत्वा भागमवाप चैव ।
 शूली देवो देववृत्तं चर त्वं
 क्षिप्रं सर्पं जहि मा भूते विशङ्का ॥ १३-१-३३ (८१२०२)
 भीष्म उवाच । १३-१-३४क्ष् (६७२९)
 असकृत्प्रोच्यमानाऽपि गौतमी भुजगं प्रति ।
 लुब्धकेन महाभागा सा पापे नाकरोन्मतिम् ॥ १३-१-३४ (८१२०३)
 ईषदुच्छ्रवसमानस्तु कृच्छ्रात्संस्तभ्य पन्नगः ।
 उत्ससर्ज गिरं मन्दां मानुषीं पाशपीडितः ॥ १३-१-३५ (८१२०४)
 सर्प उवाच । १३-१-३६क्ष् (६७३०)
 को न्वर्जुनक दोषोऽत्र विद्यते मम बालिश ।
 अस्वतन्त्रं हि मां मृत्युर्विवशं यदचूचुदत् ॥ १३-१-३६ (८१२०५)
 तस्यायं वचनादृष्टो न कोपेन न काम्यया ।
 तस्य तत्किल्बिषं लुब्ध विद्यते यदि किञ्चन । १३-१-३७ (८१२०६)
 लुब्धक उवाच । १३-१-३८क्ष् (६७३१)
 यद्यन्यवशगेनेदं कृतं ते पन्नगाशुभम् ।
 कारणं वै त्वमप्यत्र तस्मात्त्वमपि किल्बिषी ॥ १३-१-३८ (८१२०७)
 मृत्पात्रस्य क्रियायां हि दण्डचक्रादयो यथा ।
 कारणत्वे प्रकल्प्यन्ते तथा त्वमपि पन्नग ॥ १३-१-३९ (८१२०८)
 किल्बिषी चापि मे वध्यः किल्बिषी चासि पन्नग ।
 आत्मानं कारणं ह्यत्र त्वमाख्यासि भुजङ्गम ॥ १३-१-४० (८१२०९)
 सर्प उवाच । १३-१-४१क्ष् (६७३२)
 सर्व एते ह्यस्ववशा दण्डचक्रादयो यथा ।
 तथाहमपि तस्मान्मे नैष दोषो मतस्तव ॥ १३-१-४१ (८१२१०)
 अथवा मतमेतत्ते तेप्यन्योऽन्यप्रयोजकाः ।
 कार्यकारणसन्देहो भवत्यन्योन्यचोदनात् ॥ १३-१-४२ (८१२११)
 एवं सति न दोषो मे नास्मि वध्यो न किल्बिषी ।
 किल्बिषं समवाये स्यान्मन्यसे यदि किल्बिषम् ॥ १३-१-४३ (८१२१२)
 लुब्धक उवाच । १३-१-४४क्ष् (६७३३)
 कारणं यदि स्याद्वै न कर्ता स्यास्त्वमप्युत ।

विनाशे कारणं त्वं च तस्माद्ब्रह्मोऽसि मे मतः ॥ १३-१-४४ (८१२१३)
असत्यपि कृते कार्ये नेह पन्नग लिप्यते ।
तस्मान्नात्रैव हेतुः स्याद्ब्रह्मः किं बहु भाषसे ॥ १३-१-४५ (८१२१४)
सर्प उवाच । १३-१-४६क्ष (६७३४)
कार्याभावे क्रिया न स्यात्सत्यसत्यपि कारणे ।
तस्मात्समेऽस्मिन्हेतौ मे वाच्यो हेतुर्विशेषतः ॥ १३-१-४६ (८१२१५)
यद्यहं कारणत्वेन मतो लुब्धक तत्त्वतः ।
अन्यः प्रयोक्तास्यादत्र किन्तु जन्तुविनाशने ॥ १३-१-४७ (८१२१६)
लुब्धक उवाच । १३-१-४८क्ष (६७३५)
वध्यस्त्वं मम दुर्बुद्धि बालघाती नृशंसकृत् ।
भाषसे किं बहु पुनर्वध्यः सन्नपन्नगाधम ॥ १३-१-४८ (८१२१७)
सर्प उवाच । १३-१-४९क्ष (६७३६)
यथा हवीषि जुह्वाना मखे वै लुब्धकर्त्विजः ।
न फलं प्राप्नुवन्त्यत्र फलयोगे तथा ह्यहम् ॥ १३-१-४९ (८१२१८)
भीष्म उवाच । १३-१-५०क्ष (६७३७)
तथा ब्रुवति तस्मिंस्तु पन्नगे मृत्युचोदिते ।
आजगाम ततो मृत्युः पन्नगं चाब्रवीदिदम् ॥ १३-१-५० (८१२१९)
प्रचोदितोऽहं कालेन पन्नग त्वामचूचुदम् ।
विनाशहेतुर्नास्य त्वमहं न प्राणिनः शिशोः ॥ १३-१-५१ (८१२२०)
यथा वायुर्जलधरान्विकर्षति ततस्ततः ।
तद्वज्जलदवत्सर्प कालस्याहं वशानुगः ॥ १३-१-५२ (८१२२१)
सात्विका राजसाश्चैव तामसा ये च केचन ।
भावाः कालात्मकाः सर्वे प्रवर्तन्तेह जन्तुषु ॥ १३-१-५३ (८१२२२)
जङ्गमाः स्थावराश्चैव दिवि वा यदि वा भुवि ।
सर्वे कालात्मकाः सर्प कालात्मकमिदं जगत् ॥ १३-१-५४ (८१२२३)
प्रवृत्तयश्च लोके या तथैव च निवृत्तयः ।
तासां विकृतयो याश्च सर्वे कालात्मकं स्मृतम् ॥ १३-१-५५ (८१२२४)
आदित्यश्चन्द्रमा विष्णुरापो वायुः शतक्रतुः ।
अग्निः खं पृथिवी मित्रः पर्जन्यो वसवोऽदितिः ॥ १३-१-५६ (८१२२५)
सरितः सागराश्चैव भावाभावौ च पन्नग ।
सर्वे कालेन सृज्यन्ते ह्रियन्ते च पुनःपुनः ॥ १३-१-५७ (८१२२६)
एवं ज्ञात्वा कथं मां सदोषं सर्प मन्यसे ।
अथ चैवं गते दोषे मयि त्वमपि दोषवान् ॥ १३-१-५८ (८१२२७)
सर्प उवाच । १३-१-५९क्ष (६७३८)
निर्दोषं दोषवन्तं वा न त्वां मृत्यो ब्रवीम्यहम् ।
त्वयाऽहं चोदित इति ब्रवीम्येतावदेव तु ॥ १३-१-५९ (८१२२८)

यदि काले तु दोषोऽस्ति यदि तत्रापि नेष्यते ।
 दोषो नैव परीक्ष्यो मे न ह्यत्राधिकृता वयम् ॥ १३-१-६० (८१२२९)
 निर्मोक्षस्त्वस्य दोषस्य मया कार्यो यथा तथा ।
 मृत्योरपि न दोषः स्यादिति मेऽत्र प्रयोजनम् ॥ १३-१-६१ (८१२३०)
 भीष्म उवाच । १३-१-६२क्ष् (६७३९)
 सर्पोऽथार्जुनकं प्राह श्रुतं ते मृत्युभाषितम् ।
 नानागसं मां पाशेन सन्तापयितुमर्हसि । १३-१-६२ (८१२३१)
 लुब्धक उवाच । १३-१-६३क्ष् (६७४०)
 मृत्योः श्रुतं मे वचनं तव चैव भुजङ्गम ।
 नैव तावददोषत्वं भवति त्वयि पन्नग ॥ १३-१-६३ (८१२३२)
 मृत्युस्त्वं चैव हेतुर्हि बालस्यास्य विनाशने ।
 उभयं कारणं मन्ये न कारणमकारणम् ॥ १३-१-६४ (८१२३३)
 धिङ्भृत्युं च दुरात्मानं क्रूरं दुःखकरं सताम् ।
 त्वां चैवाहं वधिष्यामि परपापस्य कारणम् ॥ १३-१-६५ (८१२३४)
 मृत्युरुवाच । १३-१-६६क्ष् (६७४१)
 विवशौ कालवशावावां निर्दिष्टकारिणौ ।
 नावां दोषेण गन्तव्यौ यदि सम्यक्प्रपश्यसि ॥ १३-१-६६ (८१२३५)
 लुब्धक उवाच । १३-१-६७क्ष् (६७४२)
 युवामुभौ कालवशौ यदि मे मृत्युपन्नगौ ।
 हर्षक्रोधौ यथा स्यातामेतदिच्छामि वेदितुम् ॥ १३-१-६७ (८१२३६)
 मृत्युरुवाच । १३-१-६८क्ष् (६७४३)
 या काचिदेव चेष्टा स्यान्सर्वा कालप्रचोदिता ।
 पूर्वमेवैतदुक्तं हि मया लुब्धक तत्त्वतः ॥ १३-१-६८ (८१२३७)
 तस्मादुभौ कालवशावावां निर्दिष्टकारिणौ ।
 नावां दोषेण गन्तव्यौ त्वया लुब्धक कर्हिचित् ॥ १३-१-६९ (८१२३८)
 भीष्म उवाच । १३-१-७०क्ष् (६७४४)
 अथोपगम्य कालस्तु तस्मिन्धर्मार्थसंशये ।
 अब्रवीत्पन्नगं मृत्युं लुब्धं चार्जुनकं तथा ॥ १३-१-७० (८१२३९)
 न ह्यहं नाप्ययं मृत्युर्नायं लुब्धक पन्नगः ।
 किल्बिषी जन्तुमरणे न वयं हि प्रयोजकाः ॥ १३-१-७१ (८१२४०)
 अकरोद्यदयं कर्म तन्नोऽर्जुनक चोदकम् ।
 विनाशहेतुर्नान्योऽस्य वध्यतेऽयं स्वकर्मणा ॥ १३-१-७२ (८१२४१)
 यदनेन कृतं कर्म तेनायं निधनं गतः ।
 विनाशहेतुः कर्मास्य सर्वे कर्मवशा वयम् ॥ १३-१-७३ (८१२४२)
 कर्मदायादवाँल्लोकः कर्मसम्बन्धलक्षणः ।
 कर्माणि चोदयन्तीह यथान्योन्यं तथावयम् ॥ १३-१-७४ (८१२४३)

यथा मृत्पिण्डतः कर्ता कुरुते यद्यदिच्छति ।
 एवमात्मकृतं कर्म मानवः प्रतिपद्यते ॥ १३-१-७५ (८१२४४)
 यथा च्छायातपौ नित्यं सुसम्बद्धौ निरन्तरम् ।
 तथा कर्म च कर्ता च सम्बद्धावात्मकर्मभिः ॥ १३-१-७६ (८१२४५)
 एवं नाहं न वै मृत्युर्न सर्पो न तथा भव न् ।
 न चेयं ब्राह्मणी वृद्धा शिशुरेवात्र कारणम् ॥ १३-१-७७ (८१२४६)
 तस्मिंस्तथा ब्रुवाणे तु ब्राह्मणी गौतमी नृप ।
 स्वकर्मप्रत्ययाँल्लोकान्मत्वाऽर्जुनकमब्रवीत् ॥ १३-१-७८ (८१२४७)
 नैव कालो न भुजगो न मृत्युरिह कारणम् ।
 स्वकर्मभिरयं बालः कालेन निधं गतः ॥ १३-१-७९ (८१२४८)
 मया च तत्कृतं कर्म येनायं मे मृतः सुतः ।
 यातु कालस्तथा मृत्युर्मुञ्चार्जुनक पन्नगम् ॥ १३-१-८० (८१२४९)
 भीष्म उवाच । १३-१-८१क्ष् (६७४५)
 ततो यथागतं जग्मुर्मृत्युः कालोऽथ पन्नगः ।
 अभूद्विशोकोऽर्जुनको विशोका चैव गौतमी ॥ १३-१-८१ (८१२५०)
 एतच्छ्रुत्वा शमं गच्छ मा भूः शोकपरो नृप ।
 स्वकर्मप्रत्ययाँल्लोकांस्त्रीन्विद्धि समितिंजय ॥ १३-१-८२ (८१२५१)
 नैव त्वया कृतं कर्म नापि दुर्योधनेन वै ।
 कालेनैतत्कृतं विद्धि निहता येन पार्थिवाः ॥ १३-१-८३ (८१२५२)
 वैशम्पायन उवाच । १३-१-८४क्ष् (६७४६)
 इत्येतद्वचनं श्रुत्वा बभूव विगतज्वरः ।
 युधिष्ठरो महातेजाः पप्रच्छेदं च धर्मवित् ॥ १३-१-८४ (८१२५३)

इति श्रीमन्महाभारते अनुशासनपर्वणि दानधर्मपर्वणि
 प्रथमोऽध्यायः ॥ १ ॥

Mahabharata - Anushaasana Parva - Chapter Footnotes

- ७-१-२ धर्मो बहुविधाकार इति ट । पाठ ॥
 ७-१-५ सीदे सीदामि सदा वर्षमिवाम्बुदम् इति थ पाठः ॥
 ७-१-६ मत्कृते मन्निमित्तम् । प्रत्यमित्रैः अमित्राणां
 प्रतिकूलैरस्मदीयैरर्जुनशिखण्डप्रभृतिभिः ॥
 ७-१-१९ अथ तं साधुपाशेनेति ध । पाठ ॥
 ७-१-२० केन हेतुना केनोपायेन ॥
 ७-१-२१ हेतुमेवाह अगनाविति ॥
 ७-१-२२ प्राप्तव्यमविचिन्तयन्निति झ पाठः ॥
 ७-१-२३ प्लवन्ते दुःखार्णवं तरन्ति । मज्जन्ति च तत्रैव । वस्त्रं

क्लिन्नमिवोदके इति ट । पाठः ७-१-२४ उत्सर्गे प्राणोत्सर्गे ॥
 ७-१-२९ श्रेयः परलोकहितं तदेवाऽव्ययो लाभः सच शत्रून्
 हत्वैव लभ्य इत्यध्याहृत्य योज्यम् । बलिभ्यः सर्वेभ्यः प्रशस्तः
 श्रेष्ठश्च स्यात् । शत्रुवधाल्लोकत्रयेपि मान्यो भवतीत्यर्थः ॥
 ७-१-३१ त्यजन्ति नाशयन्ति ॥
 ७-१-३२ मे पुत्रको जीवितं न सम्प्राप्स्यते । गुणं पुण्यम् । जीवं जीवन्तम् ॥
 ७-१-३३ शूली यज्ञं हत्वेति सम्बन्धः ॥
 ७-१-३५ संस्तभ्य धैर्यमालम्ब्य ॥
 ७-१-३६ अचूचुदत् प्रेरितवान् ॥
 ७-१-३७ दष्टो दष्टवान् । किल्बिषं चेदस्ति तर्हि प्रयोक्तुरेव न
 प्रयोज्यस्य मम शरस्येवेत्यर्थः ॥
 ७-१-३९ चेतनत्वात्किल्बिषीत्यवश्यं वध्योऽसीत्यर्थः ॥
 ७-१-४२ आयुधं हि अयस्कान्तवत्प्रहर्तारं प्रयोजयति
 । तेनायुधकर्तापि प्रयोजकस्तस्य चायं कारयिता प्रहर्तुकामः प्रयोजक
 इत्यन्योन्यप्रयोज्यत्वान्न कस्यचिद्धन्तृत्वमित्यर्थः ॥
 ७-१-४३ समवाये समुदाये ॥
 ७-१-४५ यतः कृतेऽपि असति दुष्टे कार्ये दोषे हेतुः कर्ता न लिप्यते
 तवमते । तस्मात् चोरादिरत्रैव राज्ञां वध्यः प्रायश्चित्ती च न
 स्यात् ॥
 ७-१-४६ कारणे कर्तरि सति कुटारोद्यमनादिकार्येण छिदिक्रिया जायते
 असत्यपि कर्तरि तरुशाखान्तनिघर्षेण कार्येण तज्जेनाग्निना
 वनदाहक्रिया जायते । तस्माच्छाखाया इव ममापि कर्तृत्वं
 अप्रयोजकत्वान्न दोषहेतुः विशेषाभावादित्यर्थः ॥
 ७-१-४९ एवमृत्विगादिवदन्यप्रेर्यत्वान्नाहं किल्बिषी किन्तु मम
 प्रयोजक एवेति भावः ॥
 ७-१-५३ कालात्मकाः कालस्येवाऽऽत्मा स्वभावो येषां ते । कालानुसारिण
 इत्यर्थः ॥
 ७-१-५७ भावाभावावैश्वर्यानिश्वर्ये ॥
 ७-१-६३ मे मया ॥
 ७-१-६७ भो मृत्युपन्नगौ यदि युवां कालवशौ तर्हि मे मम
 तटस्तस्य परोपकर्तरि हर्षः अपकर्त्रोश्च युवयोरुपरि द्वेषो वा
 यता स्यातां तथा ब्रूतम् । एतदहं वेदितुमिच्छामीत्यध्याहारपूर्वकं
 योज्यम् । एवं सर्वस्य परवशत्वे उपकर्त्रपकर्त्रोः स्तुतिनिन्दे न
 स्यातामिति भावः ७-१-६८ ईश्वराधीनो जनः सदसद्वा कुर्वाणो न स्तुत्यो
 न वा निन्द्य इति भावः ॥
 ७-१-६९ दोषेण युक्ताविति शेषः । गन्तव्यौ ज्ञातव्यौ ॥

७-१-७० धर्मस्यार्थः फलं तत्र विषये ॥
७-१-७४ कर्मैव दायादः पुत्रवत्तारकं तद्वान् । कर्मसम्बन्धः
कर्मफलयोगः तदेव लक्षणं पुण्यपापवत्ताज्ञापकं यस्य तथा ॥
७-१-७८ कर्मैव प्रत्ययः कारणं येषां तान् लोकान् स्वर्गनरकादीन् ॥
७-१-८० तत्कर्म पुत्रशोकप्रदम् ॥

अनुशासनपर्व - अध्याय ००२

॥ श्रीः ॥

१३.२. अध्यायः २

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रति गार्हस्थ्यश्रयणेनातिथिसत्कारस्य

श्रेयःसाधनतायां सुदर्शनोपाख्यानकथनम् ॥ १ ॥

Mahabharata - Anushaasana Parva - Chapter Text

१३-२-० (८१२५४)

युधिष्ठिर उवाच । १३-२-०क्ष् (६७४७)

पितामह महाप्राज्ञ सर्वशास्त्रविशारद ।

श्रुतं मे महदाख्यानमिदं मतिमतांवर ॥ १३-२-१ (८१२५५)

भूयस्तु श्रोतुमिच्छामि धर्मार्थसहितं नृप ।

कथ्यमानं त्वया किञ्चित्तन्मे व्याख्यातुमर्हसि ॥ १३-२-२ (८१२५६)

केन मृत्युर्गृहस्थेन धर्ममाश्रित्य निर्जितः ।

इत्येतद्धर्ममाचक्ष्व तत्त्वेनापि च पार्थिव ॥ १३-२-३ (८१२५७)

भीष्म उवाच । १३-२-४क्ष् (६७४८)

अत्राप्युदाहरन्तीममितिहासं पुरातनम् ।

यथा मृत्युर्गृहस्थेन धर्ममाश्रित्य निर्जितः ॥ १३-२-४ (८१२५८)

मनोः प्रजापते राजन्निक्ष्वाकुरभवत्सुतः ।

तस्य पुत्रशतं जज्ञे नृपतेः सूर्यवर्चसः ॥ १३-२-५ (८१२५९)

दशमस्तस्य पुत्रस्तु दशाश्वो नाम भारत ।

माहिष्मत्यामभूद्राजा धर्मात्मा सत्यविक्रमः ॥ १३-२-६ (८१२६०)

दशाश्वस्य सुतस्त्वासीद्राजा परमधार्मिकः ।

सत्ये तपसि दाने च यस्य नित्यं रतं मनः ॥ १३-२-७ (८१२६१)

मदिराश्व इति ख्यातः पृथिव्यां पृथिवीपतिः ।

धनुर्वेदे च वेदे च निरतो योऽभवत्सदा ॥ १३-२-८ (८१२६२)

मदिराश्वस्य पुत्रस्तु द्युतिमान्नाम पार्थिवः ।
महाभागो महातेजा महासत्वो महाबलः ॥ १३-२-९ (८१२६३)
पुत्रो द्युतिमतस्त्वासीद्राजा परमधार्मिकः ।
सर्वलोकेषु विख्यातः सुवीरो नाम नामतः ।
धर्मात्मा कोशवांश्चापि देवराज इवापरः ॥ १३-२-१० (८१२६४)
सुवीरस्य तु पुत्रोऽभूत्सर्वसङ्ग्रामदुर्जयः ।
दुर्जयो नाम विख्यातः सर्वशस्त्रभृतांवर ॥ १३-२-११ (८१२६५)
दुर्जयस्येन्द्रवपुषः पुत्रोऽग्निसदृशद्युतिः ।
दुर्योधनो नाम महान्राजा राजर्षिसत्तमः ॥ १३-२-१२ (८१२६६)
तस्येन्द्रसमवीर्यस्य सङ्ग्रामेष्वनिवर्तिनः ।
विषये वासवस्तस्य सम्यगेव प्रवर्षति ॥ १३-२-१३ (८१२६७)
रत्नैर्धनैश्च पशुभिः सस्यैश्चापि पृथग्विधैः ।
नगरं विषयश्चास्य प्रतिपूर्णस्तदाऽभवत् ॥ १३-२-१४ (८१२६८)
न तस्य विषये चाभूत्कृपणो नापि दुर्गतः ।
व्याधितो वा कृशो वाऽपरि तस्मिन्नाभून्नरः क्वचित् ॥ १३-२-१५ (८१२६९)
सुदक्षिणो मधुरवागनसूयुर्जितेन्द्रियः ।
धर्मात्मा चानृशंसश्च विक्रान्तोऽथाविकल्थनः ॥ १३-२-१६ (८१२७०)
यज्वा च दान्तो मेधावी ब्रह्मण्यः सत्यसङ्गरः ।
न चावमन्ता दाता च वेदवेदाङ्गपारगः ॥ १३-२-१७ (८१२७१)
तं नर्मदा देवन्दी पुण्या शीतजला शिवा ।
चकमे पुरुषव्याघ्रं स्वेन भावेन भारत ॥ १३-२-१८ (८१२७२)
तस्यां जज्ञे तदा नद्यां कन्या राजीवलोचना ।
नाम्ना सुदर्शना राजनूपेण च सुदर्शना ॥ १३-२-१९ (८१२७३)
तादृशूपा न नारीषु भूतपूर्वा युधिष्ठिर ।
दुर्योधनसुता यादृगभवद्वरवर्णिनी ॥ १३-२-२० (८१२७४)
तामग्निश्चकमे साक्षाद्राजकन्यां सुदर्शनाम् ।
स्वरूपं दीप्तिमत्कृत्वा शरदर्कसमद्युति ॥ १३-२-२१ (८१२७५)
सा चाग्निशरणे राज्ञः शुश्रूषाकृतनिश्चया ।
नियुक्ता पितृसन्देशादारिराधयिषुः शिखिम् ॥ १३-२-२२ (८१२७६)
तस्या मनोहरं रूपं दृष्ट्वा देवो हुताशनः ।
मन्मथेन समादिष्टः पत्नीत्वे यतते मिथः ॥ १३-२-२३ (८१२७७)
भज मामनवद्याङ्गि कामात्कमललोचने ।
रम्भोरु मृगशावाक्षि पूर्णचन्द्रनिभानने ॥ १३-२-२४ (८१२७८)
तवेदं पद्मपत्राक्षं मुखं दृष्ट्वा मनोहरम् ।
भूलताललितं कान्तमनङ्गो बाधते हि माम् ॥ १३-२-२५ (८१२७९)
ललाटं चन्द्ररेखाभं शिरोरुहविभूषितम् ।

दृष्ट्वा ते पत्रलेखान्तमनङ्गो बाधते भृशम् ॥ १३-२-२६ (८१२८०)
 बालातपेन तुलितं सस्वेदपुलकोद्गमम् ।
 बिम्बाधरोष्ठवदनं विबुद्धमिव पङ्कजम् ।
 अतीव चारुविभ्रान्तं मदमावहते मम ॥ १३-२-२७ (८१२८१)
 दन्तप्रकाशनियता वाणी तव सुरक्षिता ।
 ताम्रपल्लवसंकाशा जिह्वेयं मे मनोहरा ॥ १३-२-२८ (८१२८२)
 समाः स्निग्धाः सुजाताश्च सहिताश्च द्विजास्तव ।
 द्विजप्रिये प्रसीदस्व भज मां सुभगा ह्यसि ॥ १३-२-२९ (८१२८३)
 मनोज्ञं सुकृतापाङ्गं मुखं तव मनोहरम् ।
 स्तनौ ते संहतौ भीरु हाराभरणभूषितौ ॥ १३-२-३० (८१२८४)
 पक्वबिल्वप्रतीकाशौ कर्कशौ सङ्गमक्षमौ ।
 गम्भीरनाभिसुभगे भज मां वरवर्णिनि ॥ १३-२-३१ (८१२८५)
 भीष्म उवाच । १३-२-३२क्ष् (६७४९)
 सैवमुक्ता विरहिते पावकेन महात्मना ।
 ईषदाकम्पहृदया व्रीडिता वाक्यमब्रवीत् ॥ १३-२-३२ (८१२८६)
 नतु नाम कुलीनानां कन्यकानां विशेषतः ।
 माता पिता प्रभवतः प्रदाने बान्धवाश्च ये ॥ १३-२-३३ (८१२८७)
 पाणिग्रहणमन्त्रैश्च हुते चैव विभावसौ ।
 सतां मध्ये निविष्टायाः कन्यायाः शरणं पतिः १३-२-३४ (८१२८८)
 साऽहं नात्मवशा देव पितरं वरयस्व मे । १३-२-३५ (८१२८९)
 अथ नातिचिराद्वाजा कालाद्दुर्योधनस्तदा ।
 यज्ञसम्भारनिपुणान्मन्त्रीनाहूय चोक्तवान् ।
 यज्ञं यक्ष्येऽहमिति वै सम्भारान्सम्भ्रियन्तु मे ॥ १३-२-३६ (८१२९०)
 ततः समाहिते तस्य यज्ञे ब्राह्मणसत्तमैः ।
 विप्ररूपी हुतवहो नृपं कन्यामयाचत ॥ १३-२-३७ (८१२९१)
 न तु राजा प्रदानाय तस्मै भावमकल्पयत् ।
 दरिद्रश्चासवर्णश्च ममायमिति पार्थिवः ।
 इति तस्मै न वै कन्यां दित्सां चक्रे नराधिपः ॥ १३-२-३८ (८१२९२)
 अथ दीक्षामुपेतस्य यज्ञे तस्य महात्मनः ।
 आहितो हवनार्थाय वेद्यामग्निः प्रणश्यत ॥ १३-२-३९ (८१२९३)
 ततः स भीतो नृपतिर्भृशं प्रव्यथितेन्द्रियः ।
 मन्त्रिणो ब्राह्मणांश्चैव पप्रच्छ किमिदं भवेत् ।
 यज्ञे समिद्धो भगवान्नष्टो मे हव्यवाहनः ॥ १३-२-४० (८१२९४)
 सम्मन्त्रकुशलैस्तैस्त्रैर्ब्राह्मणैर्वेदपारगैः ।
 ऋत्विग्भिर्मन्त्रकुशलैर्यज्यतां वा हुताशनः ॥ १३-२-४१ (८१२९५)
 अथ ऋक्सामयजुषां ब्राह्मणैर्वेदपारगैः ।

वेदतत्वार्थकुशलैस्ततः सोमपुरस्करैः ॥ १३-२-४२ (८१२९६)
 गुह्यैश्च नामभिः सर्वैराहूतो हव्यवाहनः ।
 स्वरूपं दीप्तिमत्कृत्वा शरदर्कसमद्युतिः ॥ १३-२-४३ (८१२९७)
 ततो महात्मा तानाह दहनो ब्राह्मणर्षभान् ।
 वरयाम्यात्मनोऽर्थाय दुर्योधनसुतामिति ॥ १३-२-४४ (८१२९८)
 ततस्ते कल्यमुत्थाय तस्मै राज्ञे न्यवेदयन् ।
 ब्राह्मणा विस्मिताः सर्वे यदुक्तं चित्रभानुना ॥ १३-२-४५ (८१२९९)
 ततः स राजा तच्छ्रुत्वा वचनं ब्रह्मवादिनाम् ।
 अवाप्य परमं हर्षं तथेति प्राह बुद्धिमान् ॥ १३-२-४६ (८१३००)
 अयाचत च तं शुल्कं भगवन्तं विभावसुम् ।
 नित्यं सान्निध्यमिह ते चित्रभानो भवेदिति ॥ १३-२-४७ (८१३०१)
 तमाह भगवानग्निरेवमस्त्विति पार्थिवम् ।
 ततः सान्निध्यमद्यापि माहिष्मत्यां विभावसोः ॥
 दृष्टं हि सहदेवेन दिशं विजयता च तत् ॥ १३-२-४८ (८१३०२)
 ततस्तां समलङ्कृत्य कन्यामहतवाससम् ।
 ददौ दुर्योधनो राजा पावकाय महात्मने ॥ १३-२-४९ (८१३०३)
 प्रतिजग्राह चाग्निस्तु राजकन्यां सुदर्शनाम् ।
 विधिना वेददृष्टेन वसोर्धारामिवाध्वरे ॥ १३-२-५० (८१३०४)
 तस्या रूपेण शीलेन कुलेन वपुषा श्रिया ।
 अभवत्प्रीतिमानग्निर्गर्भं चास्यां समादधे ॥ १३-२-५१ (८१३०५)
 तस्याः समभवत्पुत्रो नाम्नाऽग्नेयः सुदर्शनः ॥ १३-२-५२ (८१३०६)
 सुदर्शनस्तु रूपेण पूर्णेन्दुसदृशोपमः ।
 शिशुरेवाध्यगात्सर्वं परं ब्रह्म सनातनम् ॥ १३-२-५३ (८१३०७)
 अथौघवान्नाम नृपो नृगस्यासीत्पितामहः ।
 तस्याप्यौघवती कन्या पुत्रश्चौघरथोऽभवत् ॥ १३-२-५४ (८१३०८)
 तामौघवान्ददौ तस्मै स्वयमौघवतीं सुताम् ।
 सुदर्शनाय विदुषे भार्यार्थं देवरूपिणीम् ॥ १३-२-५५ (८१३०९)
 स गृहस्थाश्रमरतस्तया सह सुदर्शनः ।
 कुरुक्षेत्रेऽवसद्राजन्नौघवत्या समन्वितः ॥ १३-२-५६ (८१३१०)
 गृहस्थश्चावजेष्यामि मृत्युमित्येव स प्रभो ।
 प्रतिज्ञामकरोद्धीमान्दीप्ततेजा विशाम्पते ॥ १३-२-५७ (८१३११)
 तामेवौघवतीं राजन्स पावकसुतोऽब्रवीत् ।
 अतिथेः प्रतिकूलं ते न कर्तव्यं कथञ्चन ॥ १३-२-५८ (८१३१२)
 येनयेन च तुष्येत नित्यमेव त्वयाऽतिथिः ।
 अप्यात्मनः प्रदानेन न ते कार्या विचारणा ॥ १३-२-५९ (८१३१३)
 एतद्व्रतं मम सदा हृदि सम्परिवर्तते ।

गृहस्थानां च सुश्रोणि नातिथेर्विद्यते परम् ॥ १३-२-६० (८१३१४)
 प्रमाणं यदि वामोरु वचस्ते मम शोभने ।
 इदं वचनमव्यग्रा हृदि त्वं धारयेः सदा ॥ १३-२-६१ (८१३१५)
 निष्क्रान्ते मयि कल्याणि तथा सन्निहितेऽनघे ।
 नातिथिस्तेऽवमन्तव्यः प्रमाणं यद्यहं तव ॥ १३-२-६२ (८१३१६)
 तमब्रवीदोघवती तथा मूर्ध्नि कृताञ्जलिः ।
 न मे त्वद्वचनात्किञ्चिन्न कर्तव्यं कथञ्चन ॥ १३-२-६३ (८१३१७)
 जिगीषमाणस्तु गृहे तदा मृत्युः सुदर्शनम् ।
 पृष्ठतोऽन्वगमद्राजन्नन्ध्रान्वेषी तदा सदा ॥ १३-२-६४ (८१३१८)
 इध्मार्थं तु गते तस्मिन्नग्निपुत्रे सुदर्शने ।
 अतिधिर्ब्राह्मणः श्रीमांस्तामाहौघवतीं तदा ॥ १३-२-६५ (८१३१९)
 आतिथ्यं कृतमिच्छामि त्वयाऽद्य वरवर्णिनि ।
 प्रमाणं यदि धर्मस्ते गृहस्थाश्रमसम्मतः ॥ १३-२-६६ (८१३२०)
 इत्युक्ता तेन विप्रेणि राजपुत्री यशस्विनी ।
 विधिना प्रतिजग्राह वेदोक्तेन विशांपते ॥ १३-२-६७ (८१३२१)
 आसनं चैव पाद्यं च तस्मै दत्त्वा द्विजातये ।
 प्रोवाचौघवती विप्रं केनार्थः किं ददामि ते ॥ १३-२-६८ (८१३२२)
 तामब्रवीत्ततो विप्रो राजपुत्रीं सुदर्शनाम् ।
 त्वया ममार्थः कल्याणि निर्विशङ्कैतदाचर ॥ १३-२-६९ (८१३२३)
 यदि प्रमाणं धर्मस्ते गृहस्थाश्रमसम्मतः ।
 प्रदानेनात्मनो राज्ञि कर्तुमर्हसि मे प्रियम् ॥ १३-२-७० (८१३२४)
 स तथा छन्द्यमानोऽन्यैरीप्सितैर्नृपकन्यया ।
 नान्यमात्मप्रदानात्स तस्या वत्रे परं द्विजः ॥ १३-२-७१ (८१३२५)
 सा तु राजसुता स्मृत्वा भर्तुर्वचनमादितः ।
 तथेति लज्जमाना सा तमुवाच द्विजर्षभम् ॥ १३-२-७२ (८१३२६)
 ततो विहस्य विप्रर्षिः सा चैवोपविवेश ह ।
 संस्मृत्य भर्तुर्वचनं गृहस्थाश्रमकाङ्क्षणः ॥ १३-२-७३ (८१३२७)
 अथेध्मान्समुपादाय स पावकिरुपागमत् ।
 मृत्युना रौद्रभावेन नित्यं बन्धुरिवान्वितः ॥ १३-२-७४ (८१३२८)
 ततस्त्वाश्रममागम्य स पावकसुतस्तदा ।
 तां व्याजहारौघवतीं क्वासि यातेति चासकृत् ॥ १३-२-७५ (८१३२९)
 तस्मै प्रतिवचः सा तु भर्त्रे न प्रददौ तदा ।
 कराभ्यां तेन विप्रेण स्पृष्टा भर्तुर्व्रता सती ॥ १३-२-७६ (८१३३०)
 उच्छिष्टाऽस्मीति मन्वाना लज्जिता भर्तुरेव च ।
 तूष्णींभूताऽभवत्साध्वी विप्रकोपाच्च शङ्किता ॥ १३-२-७७ (८१३३१)
 अथ तां किन्विति पुनः प्रोवाच स सुदर्शनः ।

क्व सा साध्वी क्व सायाता गरीय किमतो मम ॥ १३-२-७८ (८१३३२)
 पतिव्रता सत्यशीला नित्यं चैवार्जवे रता ।
 कथं न प्रत्युदेत्यद्य स्मयमाना यथापुरम् ॥ १३-२-७९ (८१३३३)
 उटजस्थस्तु तं विप्रः प्रत्युवाच सुदर्शनम् ।
 अतिथिं विद्धि सम्प्राप्तं ब्राह्मणं पावके च माम् ॥ १३-२-८० (८१३३४)
 अनया छन्दमानोऽहं भार्यया तव सत्तम ।
 तैस्तैरतिथिसत्कारैर्ब्रह्मन्नेषा वृता मया ॥ १३-२-८१ (८१३३५)
 आत्मप्रदानविधिना मामर्चति शुभानना ।
 अनुरूपं यदत्रान्यत्तद्भवान्कर्तुमर्हति ॥ १३-२-८२ (८१३३६)
 कूटमुद्गरहस्तस्तु मृत्युस्तं वै समन्वगात् ।
 हीनप्रतिज्ञमत्रैवं वधिष्यामीति चिन्तयन् ॥ १३-२-८३ (८१३३७)
 सुदर्शनस्तु मनसा कर्मणा चक्षुषा गिरा ।
 त्यक्तेर्ष्यस्त्यक्तमन्युश्च स्मयमानोऽब्रवीदिदम् ॥ १३-२-८४ (८१३३८)
 सुरतं तेऽस्तु विप्राग्य प्रीतिर्हि परमा मम ।
 गृहस्थस्य हि धर्मोऽग्यः सम्प्राप्तातिथिपूजनम् ॥ १३-२-८५ (८१३३९)
 अतिथिः पूजितो यस्य गृहस्थस्य तु गच्छति ।
 नान्यस्तस्मात्परो धर्म इति प्राहुर्मनीषिणः ॥ १३-२-८६ (८१३४०)
 प्राणाश्च मम दाराश्च यच्चान्यद्विद्यते वसु ।
 अतिथिभ्यो मया देयमिति मे व्रतमाहितम् ॥ १३-२-८७ (८१३४१)
 निःसन्दिग्धं यथा वाक्यमेतन्मे समुदाहृतम् ।
 तेनाहं विप्र सत्येन स्वयमात्मानमालभे ॥ १३-२-८८ (८१३४२)
 पृथिवी वायुराकाशमापो ज्योतिश्च पञ्चमम् ।
 बुद्धिरात्मा मनः कालो दिशश्चैव गुणा दश ॥ १३-२-८९ (८१३४३)
 नित्यमेव हि पश्यन्ति देहिनां देहसंश्रिताः ।
 सुकृतं दुष्कृतं चापि कर्म कर्मवतांवर ॥ १३-२-९० (८१३४४)
 यथैषा नानृता वाणी मयाऽद्य समुदीरिता ।
 तेन सत्येन मां देवाः पालयन्तु दहन्तु वा ॥ १३-२-९१ (८१३४५)
 ततो नादः समभवद्विष्णु सर्वासु भारत ।
 असकृत्सत्यमित्येवं नैतन्मिथ्येति सर्वतः ॥ १३-२-९२ (८१३४६)
 उटजात्तु ततस्तस्मान्निश्चक्राम स वै द्विजः ।
 वपुषा द्यां च भूमिं च व्याप्य वायुरिवोद्यतः ॥ १३-२-९३ (८१३४७)
 स्वरेण विप्रः शैक्षेण त्रींल्लोकाननुनादयन् ।
 उवाच चैनं धर्मज्ञं पूर्वमामन्त्र्य नामतः ॥ १३-२-९४ (८१३४८)
 धर्मोऽहमस्मि भद्रं ते जिज्ञासार्थं तवानघ ।
 प्राप्तः सत्यं च ते ज्ञात्वा प्रीतिर्मे परमा त्वयि ॥ १३-२-९५ (८१३४९)
 विजितश्च त्वया मृत्युर्योऽयं त्वामनुगच्छति ।

रन्भ्रान्वेषी तव सदा त्वया धृत्या वशीकृतः ॥ १३-२-९६ (८१३५०)
 न चास्ति शक्तिस्त्रैलोक्ये कस्य चित्पुरुषोत्तम ।
 पतिव्रतामिमां साध्वीं तवोद्वीक्षितुमप्युत ॥ १३-२-९७ (८१३५१)
 रक्षिता त्वद्गुणैरेषा पातिव्रत्यगुणैस्तथा ।
 अधृष्या यदियं ब्रूयात्तथा तन्नान्यथा भवेत् ॥ १३-२-९८ (८१३५२)
 एषा हि तपसा स्वेन संयुक्ता ब्रह्मवादिनी ।
 पावनार्थं च लोकस्य सरिच्छ्रेष्ठा भविष्यति ॥ १३-२-९९ (८१३५३)
 अर्धेनौघवती नाम त्वामर्धेनानुयास्यति ।
 शरीरेण महाभागा योगो ह्यस्या वशे स्थितः ।
 अनया सह लोकांश्च गन्ताऽसि तपसार्जितान् ॥ १३-२-१०० (८१३५४)
 यत्र नावृत्तिमभ्येति शाश्वतांस्ताननुत्तमान् ।
 अनेन चैव देहेन लोकांस्त्वमभिपत्स्यसे ॥ १३-२-१०१ (८१३५५)
 निर्जितश्च त्वया मृत्युरैश्वर्यं च तवोत्तमम् ।
 पञ्चभूतान्यतिक्रान्तः स्ववीर्याच्च मनोजवः । १३-२-१०२ (८१३५६)
 गृहस्थधर्मेणानेन कामक्रोधौ च ते जितौ ॥
 स्नेहो रागश्च तन्द्री च मोहो द्रोहश्च केवलः ।
 तव शुश्रूषया राजन्राजपुत्र्या च निर्जिताः ॥ १३-२-१०३ (८१३५७)
 भीष्म उवाच । १३-२-१०४क्ष् (६७५०)
 शुक्लानां तु सहस्रेण वाजिनां रथमुत्तमम् ।
 युक्तं प्रगृह्य भगवान्वासवोप्याजगाम तम् ॥ १३-२-१०४ (८१३५८)
 मृत्युरात्मा च लोकाश्च जिता भूतानि पञ्च च ।
 बुद्धिः कालो मदो मोहः कामक्रोधौ तथैव च १३-२-१०५ (८१३५९)
 तस्मान्गृहाश्रमस्थस्य नान्यद्वैवतमस्ति वै ।
 ऋतेऽतिथिं नरव्याघ्र मनसैतद्विचारय ॥ १३-२-१०६ (८१३६०)
 अतिथिः पूजितो यद्धि ध्यायते मनसा शुभम् ।
 न तत्क्रतुशतेनापि तुल्यमाहुर्मनीषिण ॥ १३-२-१०७ (८१३६१)
 सुदत्तं सुकृतं वाऽपि कम्पयेदप्यनर्चितः ॥ १३-२-१०८ (८१३६२)
 पात्रं त्वतिथिमासाद्य शीलाढ्यं यो न पूजयेत् ।
 स दत्त्वा तुष्कृतं तस्मै पुण्यमादाय गच्छति ॥ १३-२-१०९ (८१३६३)
 एतत्ते कथितं पुत्र मयाऽऽख्यानमनुत्तमम् ।
 यथा हि विजितो मृत्युर्गृहस्थेन पुराऽभवत् ॥ १३-२-११० (८१३६४)
 धन्यं यशस्यमायुष्यमिदमाख्यानमुत्तमम् ।
 बुभूषताऽभिमन्तव्यं सर्वदुश्चरितापहम् ॥ १३-२-१११ (८१३६५)
 इदं यः कथयेद्विद्वानहन्यहनि भारत ।
 सुदर्शनस्य चरितं पुण्याँल्लोकानवाप्नुयात् ॥ १३-२-११२ (८१३६६)

इति श्रीमन्महाभारते अनुशासनपर्वणि दानधर्मपर्वणि
द्वितीयोऽध्यायः ॥ २ ॥

Mahabharata - Anushaasana Parva - Chapter Footnotes

- ७-२-१५ दुर्गतो दरिद्रः ॥
७-२-२१ चकमे कामयामास ॥
७-२-३८ असवर्णः अक्षत्रियः । दित्सां दातुमिच्छाम् ॥
७-२-३९ प्रणश्यत नादृश्यत ॥
७-२-४३ दर्शयामासेति शेषः । ७-२-४५ कल्यं प्रातः । ।
७-२-४९ अहतं नवं वासो यस्यास्ताम् ॥
७-२-५० वसोर्धारां सन्ततां घृतधाराम् ॥
७-२-५३ दृशाभ्यां दृग्भ्यां सहितं सदृशं वक्रं तस्मिन्
पूर्णेन्दोरुपमा सादृश्यं यस्य पूर्णेन्दुसदृशोपमः ॥
७-२-५७ गृहस्थश्च गृहस्थ एव ॥
७-२-५९ आत्मनः शरीरस्य ॥
७-२-६२ प्रमाणं हितज्ञापकम् ॥
७-२-६३ किञ्चिन्न कर्तव्यमिति न अपितु कर्तव्यमेव ॥
७-२-६४ पृष्ठतस्तस्याप्रत्यक्षं गृहेऽन्वगमत् ॥
७-२-६५ ब्राह्मणस्तद्रूपी मृत्युः ॥
७-२-६९ एतद्रतप्रदानम् ॥
७-२-७० राज्ञि राजकन्ये ॥
७-२-७१ छन्द्यमानः प्रलोभ्यमानः ॥
७-२-७७ विप्रकाराच्च शङ्कितेति थ । पाठ ॥
७-२-८२ अनुरूपं स्त्रीदूषणानुगुणं दण्डम् ॥
७-२-८३ कूटमुद्गरो लोहदण्डः । हीनप्रतिज्ञं त्यक्तातिथिव्रतम् ॥
७-२-८९ गुणाः इन्द्रियाणि तदभिमानिन्यो देवता इत्यर्थः ॥
७-२-९४ शैक्षेण उदात्तादिधर्मवता ॥
७-२-१०० अर्धेन ओघवती नाम नदी भविष्यतीति शेषः । योगो हीति
योगसिद्धेयमतः शरीरद्वयं करिष्यतीत्यर्थः ॥
७-२-१०३ राजन्निति ऋषिराजत्वात् राजजामानृत्वाद्वा संबोधनम् ॥
७-२-१०५ बुद्धिरित्यादावपि जितेत्याद्यनुषङ्गः ॥
७-२-१११ बुभूषता मिच्छता ॥

अनुशासनपर्व - अध्याय ००३

॥ श्रीः ॥

१३.३. अध्यायः ३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति ब्राह्मण्यस्य क्षत्रियादिदौर्लभ्ये

दृष्टान्ततया मतङ्गोपाख्यानकथनारम्भः ॥ १ ॥

तत्रेन्द्रमतङ्गसंवादानुवादारम्भः ॥ २ ॥

Mahabharata - Anushaasana Parva - Chapter Text

युधिष्ठिर उवाच ।

प्रज्ञाश्रुताभ्यां वृत्तेन शीलेन च यथा भवान् ।

गुणैश्च विविधैः सर्वैर्वयसा च समन्वितः ॥ १३-३-१ (८१३६७)

भवान्विशिष्टो बुद्ध्या च प्रज्ञया तपसा तथा ।

गसर्वेषामेव जातानां सतामेतन्न संशयः ॥ १३-३-२ (८१३६८)

तस्माद्भवन्तं पृच्छामि धर्मं धर्मभृतांवर ।

नान्यस्त्वदन्यो लोकेषु प्रष्टव्योस्ति नराधिप ॥ १३-३-३ (८१३६९)

क्षत्रियो यदि वा वैश्यः शूद्रो वा राजसत्तम ।

ब्राह्मण्यं प्राप्नुयाद्येन तन्मे व्याख्यातुमर्हसि ॥ १३-३-४ (८१३७०)

ग्न्राह्मण्यं यदि दुष्प्रापं त्रिभिर्वर्णैर्नराधिप ।

तपसा वा सुमहता कर्मणा वा श्रुतेन वा ।

ब्राह्मण्यमथ चेदिच्छेत्कथं शक्यं पितामह ॥ १३-३-५ (८१३७१)

भीष्म उवाच । १३-३-६क्ष (६७५१)

ब्राह्मण्यमतिदुष्प्राप्यं वर्णैः क्षत्रादिभिस्त्रिभिः ।

परं हि सर्वभूतानां स्थानमेतद्युधिष्ठिर ॥ १३-३-६ (८१३७२)

बह्विस्तु संसरन्योनीर्जायमानः पुनःपुनः ।

पर्याये तात कस्मिंश्चिद्ब्राह्मणो नाम जायते ॥ १३-३-७ (८१३७३)

अत्राप्युदाहरन्तीममितिहासं पुरातनम् ।

मतङ्गस्य च संवादं गर्दभ्याश्च युधिष्ठिर ॥ १३-३-८ (८१३७४)

द्विजातेः कस्यचित्तात तुल्यवर्णः सुतस्त्वभूत् ।

मतङ्गो नाम नाम्नाऽऽसीत्सर्वैः समुदितो गुणैः ॥ १३-३-९ (८१३७५)

स यज्ञकारः कौन्तेय पित्रोत्सृष्टः परंतप ।

प्रायाद्गर्दभयुक्तेन रथेनाप्याशुगामिना ॥ १३-३-१० (८१३७६)

स बालं गर्दभं राजन्वहन्तं मातुरन्तिके ।

निरविध्यत्प्रतोदेन नासिकायां पुनःपुनः ॥ १३-३-११ (८१३७७)

तं दृश्य नसि निर्भिन्नं गर्दभी पुत्रगृद्धिनी ।

उवाच मा शुचः पुत्र चण्डालस्त्वाभिविध्यति ॥ १३-३-१२ (८१३७८)

ब्राह्मणो दारुणो नास्ति मैत्रो ब्राह्मण उच्यते ।
 आचार्यः सर्वभूतानां शास्ता किं प्रहरिष्यति ॥ १३-३-१३ (८१३७९)
 अयं तु पापप्रकृतिर्बाले न कुरुते दयाम् ।
 स्वयोनिं मानयत्येष भावो भावं नियच्छति ॥ १३-३-१४ (८१३८०)
 एतच्छ्रुत्वा मतङ्गस्तु दारुणं रासभीवचः ।
 अवतीर्य रथात्तूर्णं रासभीं प्रत्यभाषत ॥ १३-३-१५ (८१३८१)
 ब्रूहि रासभि कल्याणि माता मे येन दूषिता ।
 केन मां वेत्सि चण्डालं ब्राह्मण्यं केन मेऽनशत् ।
 तत्त्वेनैतन्महाप्राज्ञे ब्रूहि सर्वमशेषतः ॥ १३-३-१६ (८१३८२)
 गर्दभ्युवाच । १३-३-१७क्ष (६७५२)
 ब्राह्मण्यां वृषलेन त्वं मत्तायां नापितेन ह ।
 जातस्त्वमसि चण्डालो ब्राह्मण्यं तेन तेऽनशत् ॥ १३-३-१७ (८१३८३)
 एवमुक्तो मतङ्गस्तु प्रतिप्रायाद्गृहं पुनः ।
 तमागतमभिप्रेक्ष्य पिता वाक्यमथाब्रवीत् ॥ १३-३-१८ (८१३८४)
 यस्त्वं यज्ञार्थसंसिद्धौ नियुक्तो गुरुकर्मणि ।
 कस्मात्प्रतिनिवृत्तोसि कच्चिन्न कुशलं तव ॥ १३-३-१९ (८१३८५)
 मतङ्ग उवाच । १३-३-२०क्ष (६७५३)
 अन्त्ययोनिरयोनिर्वा कथं स कुशली भवेत् ।
 कुशलं तु कुतस्तस्य यस्येयं जननी पितः ॥ १३-३-२० (८१३८६)
 ब्राह्मण्यां वृषलाञ्जातं पितर्वेदयते हि माम् ।
 अमानुषी गर्दभीयं तस्मात्तप्स्ये तपो महत् ॥ १३-३-२१ (८१३८७)
 एवमुक्त्वा स पितरं प्रतस्थे कृतनिश्चयः ।
 ततो गत्वा महारण्यमतपत्सुमहत्तपः ॥ १३-३-२२ (८१३८८)
 ततः स तापयामास विबुधांस्तपसाऽन्वितः ।
 मतङ्गः सुसुखं प्रेप्सुः स्थानं सुचरितादपि ॥ १३-३-२३ (८१३८९)
 तं तथा तपसा युक्तमुवाच हरिवाहनः ।
 मतङ्ग तप्स्यसे किं त्वं भोगानुत्सृज्य मानुषान् ॥ १३-३-२४ (८१३९०)
 वरं ददामि ते हन्त वृणीष्व त्वं यदिच्छसि ।
 यच्चाप्यवाप्यं हृदि ते सर्वं तद्ब्रूहि मा चिरम् ॥ १३-३-२५ (८१३९१)
 मतङ्ग उवाच । १३-३-२६क्ष (६७५४)
 ब्राह्मण्यं कामयानोऽहमिदमारब्धवांस्तपः ।
 गच्छेयं तदवाप्येह वर एष वृत्तो मया ॥ १३-३-२६ (८१३९२)
 भीष्म उवाच । १३-३-२७क्ष (६७५५)
 एतच्छ्रुत्वा तु वचनं तमुवाच पुरदरः ।
 मतङ्ग दुर्लभमिदं विप्रत्वं प्रार्थ्यते त्वया ॥ १३-३-२७ (८१३९३)
 ब्राह्मण्यं प्रार्थयानस्त्वमप्राप्यमकृतात्मभिः ।

विनशिष्यसि दुबुद्धि तदुपारम मा चिरम् ॥ १३-३-२८ (८१३९४)
श्रेष्ठं यत्सर्वभूतेषु तपो यदतिवर्तते ।
तदग्यं प्रार्थयानस्त्वमचिराद्विनशिष्यसि ॥ १३-३-२९ (८१३९५)
देवतासुरमर्त्येषु यत्पवित्रं परं स्मृतम् ।
चण्डालयोनौ जातेन न तत्प्राप्यं कथञ्चन ॥ १३-३-३० (८१३९६)

इति श्रीमन्महाभारते अनुशासनपर्वणि दानधर्मपर्वणि
तृतीयोऽध्यायः ॥ ३ ॥

Mahabharata - Anushaasana Parva - Chapter Footnotes

७-३-१ वृत्तमाचारः । शीलं विनयः ॥
७-३-४ ब्राह्मण्यं चेदिच्छेत्तर्हि केन प्राप्तुयात्तदिति अनुषज्य व्याख्येयम् ॥
७-३-७ पर्याये आवृत्तौ जन्मनाम् ॥
७-३-९ तुल्यवर्णः अन्यवर्णजोऽपि जातकर्मादिसंस्कारयोगात्तुल्यवर्णत्वं
गतः । नाम प्रसिद्धम् ॥
७-३-१० यज्ञकारः यज्ञं कारयन् आर्त्विज्यं कुर्वन्नित्यर्थः । प्रायात्
अग्निचयनार्थमिष्टका आनेतुमित्यर्थाद्गम्यते ॥
७-३-११ बालं अशिक्षितम् ॥
७-३-१४ बाले त्वयि । भावः जातिस्वभावः । भावं बुद्धिं नियच्छति
मार्गान्तरादपकर्षति । भावं भावोऽधिगच्छतीति थ ध षाठः ॥
७-३-१५ करुणं रासभीवच इति ध षाठः ॥
७-३-१९ संसिद्धौ संसिद्धयर्थम् ॥
७-३-२० अन्त्ययोनिश्चण्डालजातिः । अयोनिस्तदन्यः
कुत्सितयोनिः । तयोर्हीनकर्मतया कुशलित्वं नास्तीत्यर्थः ॥
७-३-२३ सुचरितात्तपसश्च हेतोः स्थानं ब्राह्मण्यं सुखेन
प्रेप्सुर्विबुधांस्तापयामासेति सम्बन्धः ॥
७-३-२४ हरिवाहन इन्द्रः ॥

अनुशासनपर्व - अध्याय ००४

॥ श्रीः ॥

१३.४. अध्यायः ४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

मतङ्गेन ब्राह्मण्यप्राप्तये वर्षशतं तपश्चरणम् ॥ १ ॥

तम्प्रतीन्द्रेण प्राणिनां कथंचिन्मानुषत्वलाभेपि नानानीचयोनिषु

परिभ्रमणपूर्वकं क्रमेण त्रैवर्णिकत्वमात्रप्राप्तिकथनेन
ब्राह्मण्यस्य दुर्लभत्वोक्तिः ॥ २ ॥

Mahabharata - Anushaasana Parva - Chapter Text

भीष्म उवाच ।

एवमुक्तो मतङ्गस्तु संशितात्मा यतव्रतः ।
अतिष्ठदेकपादेन वर्षाणां शतमच्युतः ॥ १३-४-१ (८१३९७)
तमुवाच ततः शक्रः पुनरेव महायशाः ।
ब्राह्मण्यं दुर्लभं तात प्रार्थयानो न लप्स्यसे ॥ १३-४-२ (८१३९८)
मतङ्ग परमं स्थानं प्रार्थयन्विनशिष्यसि ।
मा कृथाः साहसं पुत्र नैष धर्मपथस्तव ॥ १३-४-३ (८१३९९)
गविमार्गतो मार्गमाणः सर्वथा नभविष्यसि ।
न हि शक्यं त्वया प्राप्तुं ब्राह्मण्यमिह दुर्मते ।
अप्राप्यं प्रार्थयानो हि नचिराद्विनशिष्यसि ॥ १३-४-४ (८१४००)
मतङ्ग परमं स्थानं वार्यमाणोऽसकृन्मया ।
चिकीर्षस्येव तपसा सर्वथा नभविष्यसि ॥ १३-४-५ (८१४०१)
तिर्यग्योनिगतः सर्वो मानुष्यं यदि गच्छति ।
स जायते पुल्कसो वा चण्डालो वाऽप्यसंशयः ॥ १३-४-६ (८१४०२)
पुल्कसः पापयोनिर्वा यः कश्चिदिह लक्ष्यते ।
स तस्यामेव सुचिरं मतङ्ग परिवर्तते ॥ १३-४-७ (८१४०३)
ततो दशशते काले लभते शूद्रतामपि ।
शूद्रयोनावपि ततो बहुशः परिवर्तते ॥ १३-४-८ (८१४०४)
ततस्त्रिंशद्गणे काले लभते वैश्यतामपि ।
वैश्यतायां चिरं कालं तत्रैव परिवर्तते ।
ततः षष्टिगुणे काले राजन्यो नाम जायते ॥ १३-४-९ (८१४०५)
ततः षष्टिगुणे काले लभते ब्रह्मबन्धुताम् ।
ब्रह्मबन्धुश्चिरं कालं ततस्तु परिवर्तते ॥ १३-४-१० (८१४०६)
ततस्तु द्विशते काले लभते काण्डपृष्ठताम् ।
काण्डपृष्ठश्चिरं कालं तत्रैव परिवर्तते ॥ १३-४-११ (८१४०७)
ततस्तु त्रिशते काले लभते जपतामपि ।
तं च प्राप्य चिरं कालं तत्रैव परिवर्तते ॥ १३-४-१२ (८१४०८)
ततश्चतुःशते काले श्रोत्रियो नाम जायते ।
श्रोत्रियत्वे चिरं कालं तत्रैव परिवर्तते ॥ १३-४-१३ (८१४०९)
तदेवं शोकहर्षौ तु कामद्वेषौ च पुत्रक ।
अतिमानातिवादौ च प्रविशेते द्विजाधमम् ॥ १३-४-१४ (८१४१०)

तांश्चेज्जयति शत्रून्स तदा प्राप्नोति सद्गतिम् ।
अथ ते वै जयन्त्येनं तालं पक्वमिवापतेत् ॥ १३-४-१५ (८१४११)
मतङ्ग सम्प्रधार्यैवं यदहं त्वामचूचुदम् ।
वृणीष्व काममन्यं त्वं ब्राह्मण्यं हि सुदुर्लभम् ॥ १३-४-१६ (८१४१२)

इति श्रीमन्महाभारते अनुशासनपर्वणि दानधर्मपर्वणि
चतुर्थोऽध्यायः ॥ ४ ॥

Mahabharata - Anushaasana Parva - Chapter Footnotes

७-४-११ काण्डपृष्ठतां शस्त्रजीवित्वम् ॥
७-४-१२ जपतां गायत्रीमात्रसेविनां कुले जन्मेति शेषः ॥
७-४-१३ श्रोत्रियः अधीतवेदः ॥
७-४-१४ तत् तदा श्रोत्रियत्वलाभेऽपि ॥
७-४-१५ ते शोकादयः । एनं श्रोत्रियम् ॥

अनुशासनपर्व - अध्याय ००५

॥ श्रीः ॥

१३.५. अध्यायः ५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

इन्द्रेण पुनर्ब्राह्मण्यप्राप्तये तपस्यते मतङ्गाय ब्राह्मण्यस्य
दुष्प्रापत्वकथनपूर्वकमितराभीष्टवरदानम् ॥ १ ॥

Mahabharata - Anushaasana Parva - Chapter Text

भीष्म उवाच ।

एवमुक्तो मतङ्गस्तु संशितात्मा यतव्रतः ।
सहस्रमेकपादेन ततो ध्याने व्यतिष्ठत ॥ १३-५-१ (८१४१३)
तं सहस्रावरे काले शक्रो द्रष्टुमुपागमत् ।
तदेव च पुनर्वाक्यमुवाच बलवृत्रहा ॥ १३-५-२ (८१४१४)
मतङ्ग उवाच । १३-५-३क्ष् (६७५६)
इदं वर्षसहस्रं वै ब्रह्मचारी समाहितः ।
अतिष्ठमेकपादेन ब्राह्मण्यं नाप्नुयां कथम् ॥ १३-५-३ (८१४१५)
शक्र उवाच । १३-५-४क्ष् (६७५७)
चण्डालयो नो जातेन नावाप्यं वै कथञ्चन ।

अन्यं कामं वृणीष्व त्वं मा वृथा तेऽस्त्वयं श्रमः ॥ १३-५-४ (८१४१६)
 एवमुक्तो मतङ्गस्तु भृशं शोकपरायणः ।
 अध्यतिष्ठद्गयां गत्वा सोऽङ्गुष्ठेन शतं समाः ॥ १३-५-५ (८१४१७)
 सुदुर्वहं वहन्योगं कृशो धमनिसन्ततः ।
 त्वगस्थिभूतो धर्मात्मा स ततापेति नः श्रुतम् ॥ १३-५-६ (८१४१८)
 तं तपन्तमभिद्रुत्य पाणिं जग्राह वासवः ।
 वराणामीश्वरो दाता सर्वभूतहिते रतः ॥ १३-५-७ (८१४१९)
 शक्र उवाच । १३-५-८क्ष (६७५८)
 मतङ्ग ब्राह्मणत्वं ते विरुद्धमिह दृश्यते ।
 ब्राह्मण्यं दुर्लभतरं संवृतं परिपन्थिभिः ॥ १३-५-८ (८१४२०)
 पूजयन्सुखमाप्नोति दुःखमाप्नोत्यपूजयन् ।
 ब्राह्मणे सर्वभूतानां योगक्षेमः समाहितः ॥ १३-५-९ (८१४२१)
 ब्राह्मणेभ्योऽनुत्प्यन्ते पितरो देवतास्तथा ।
 ब्राह्मणः सर्वभूतानां मतङ्ग पर उच्यते ॥ १३-५-१० (८१४२२)
 ब्राह्मणः कुरुते तद्धि यथा यद्यच्च वाञ्छति ॥ १३-५-११ (८१४२३)
 बह्वीस्तु संसरन्योनीर्जायमानः पनुःपुनः ।
 पर्याये तात कस्मिंश्चिद्ब्राह्मण्यमिह विन्दति ॥ १३-५-१२ (८१४२४)
 तदुत्सृज्येह दुष्प्रापं ब्राह्मण्यमकृतात्मभिः ।
 अन्यं वरं वृणीष्व त्वं दुर्लभोऽयं हि ते वरः ॥ १३-५-१३ (८१४२५)
 किं मां तुदसि दुःखार्तं मृतं मारयसे च माम् ।
 त्वां तु शोचामि यो लब्ध्वा ब्राह्मण्यं न बुभूषसे ॥ १३-५-१४ (८१४२६)
 ब्राह्मण्यं यदि दुष्प्रापं त्रिभिर्वर्णैर्दुरासदम् ।
 सुदुर्लभं सदावाप्य नानुतिष्ठन्ति मानवाः ॥ १३-५-१५ (८१४२७)
 ये पापेभ्यः पापतमास्तेषामधम एव सः ।
 ब्राह्मण्यं योऽवजानीते धनं लब्ध्वेव दुर्लभम् ॥ १३-५-१६ (८१४२८)
 दुष्प्रापं खलु विप्रत्वं प्राप्तं दुरनुपालनम् ।
 दुरवापमवाप्यैतन्नानुतिष्ठन्ति मानवाः ॥ १३-५-१७ (८१४२९)
 एकारामो ह्यहं शक्र निन्द्वद्वो निष्परिग्रहः ।
 अहिंसादममास्थाय कथं नार्हामि विप्रताम् ॥ १३-५-१८ (८१४३०)
 दैवं तु कथमेतद्वै यदहं मातृदोषतः ।
 एतामवस्थां सम्प्राप्तो धर्मज्ञः सन्पुरन्दरं ॥ १३-५-१९ (८१४३१)
 नूनं दैवं न शक्यं हि पौरुषेणातिवर्तितुम् ।
 यदर्थं यत्नवानेव न लभे विप्रतां विभो ॥ १३-५-२० (८१४३२)
 एवंगते तु धर्मज्ञ दातुमर्हसि मे वरम् ।
 यदि तेऽहमनुग्राह्यः किञ्चिद्वा सुकृतं मम ॥ १३-५-२१ (८१४३३)
 वैशम्पायन उवाच । १३-५-२२क्ष (६७५९)

वृणीष्वेति तदा प्राह ततस्तं बलवृत्रहा ।
 चोदितस्तु महेन्द्रेण मतङ्गः प्राब्रवीदिदम् ॥ १३-५-२२ (८१४३४)
 यथा कामविहारी स्यां कामरूपी विहङ्गमः ।
 ब्रह्मक्षत्राविरोधेन पूजां च प्राप्नुयामहम् ॥ १३-५-२३ (८१४३५)
 यथा ममाक्षया कीर्तिर्भवेच्चापि पुरन्दर ।
 कर्तुमर्हसि तद्देव शिरसा त्वां प्रसादये ॥ १३-५-२४ (८१४३६)
 शक्र उवाच । १३-५-२५क्ष (६७६०)
 मतङ्ग गम्यतां शीघ्रमेवमेतद्भविष्यति ।
 स्त्रियः सर्वास्त्वया लोके यक्ष्यन्ते भूतिकर्मणि ॥ १३-५-२५ (८१४३७)
 छन्दोदेव इति ख्यातः स्त्रीणां पूज्यो भविष्यसि ।
 कीर्तिञ्च तेऽतुला वत्स त्रिषु लोकेषु यास्यति ॥ १३-५-२६ (८१४३८)
 एवं तस्मै वरं दत्त्वा वासवोऽन्तरधीयत ।
 प्राणांस्त्यक्त्वा मतङ्गोपि प्राप तत्स्थानमुत्तमम् ॥ १३-५-२७ (८१४३९)
 एवमेव परं स्थानं मर्त्यानां भरतर्षभ ।
 ब्राह्मण्यं नाम दुष्प्रापमिन्द्रेणोक्तं महात्मना ॥ १३-५-२८ (८१४४०)

इति श्रीमन्महाभारते अनुशासनपर्वणि दानधर्मपर्वणि
 पञ्चमोध्यायः ॥ ५ ॥

Mahabharata - Anushaasana Parva - Chapter Footnotes

७-५-१ सहस्रं वत्सराम् ॥
 ७-५-७ अभिहृत्य गत्वा ॥
 ७-५-८ परिपन्थिभिः कामाद्यैश्चौरैः संवृतमतो
 दुःसंरक्ष्यमपीत्यर्थः ॥
 ७-५-९ अपूजयन् ब्राह्मण्यमिति शेषः ॥
 ७-५-१० ब्राह्मणेभ्यस्तद्द्वारा देवादयस्तृप्यन्तीत्यर्थः ॥
 ७-५-११ यद्यद्वाञ्छति तत्तत्कुरुते ॥
 ७-५-१५ नानुतिष्ठन्ति तदुचितान् शमदमादीन्न सेवन्तेऽतः प्राप्तमपि
 दुःसंरक्ष्यमिति भावः ॥
 ७-५-१६ अवजानीते अवज्ञां करोति । न रक्षतीति यावत् ॥
 ७-५-१९ दैवं प्राक्कर्म । यत् यतः एतां अब्राह्मणत्वरूपाम् ॥

अनुशासनपर्व - अध्याय ००६

॥ श्रीः ॥

१३.६. अध्यायः ६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेण भीष्मप्रत सविस्तरं विश्वामित्रचरित्रानुवादपूर्वकं
तस्य ब्राह्मण्यप्राप्तिहेतुप्रश्नः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

ब्राह्मण्यं यदि दुष्प्राप्यं त्रिभिर्वर्णैर्नराधिप ।

कथं प्राप्तं महाराज क्षत्रियेण महात्मना ॥ १३-६-१ (८१४४१)

विश्वामित्रेण धर्मात्मन्ब्राह्मणत्वं नरर्षभ ।

श्रोतुमिच्छामि तत्त्वेन तन्मे ब्रूहि पितामह ॥ १३-६-२ (८१४४२)

तेन ह्यमितवीर्येण वसिष्ठस्य महात्मनः ।

हतं पुत्रशतं सद्यस्तपसाऽपि पितामह ॥ १३-६-३ (८१४४३)

यातुधानाश्च बहवो राक्षसास्तिग्मतेजसः ।

मन्युनाऽऽविष्टदेहेन सृष्टाः कालान्तकोपमाः ॥ १३-६-४ (८१४४४)

महान्कुशिकवंशश्च ब्रह्मर्षिशतसंकुलः ।

स्थापितो नरलोकेऽस्मिन्विद्वद्ब्राह्मणसंकुलः ॥ १३-६-५ (८१४४५)

ऋतीकस्यात्मजश्चैव शुनःशेषो महातपाः ।

विमोक्षितो महासत्रात्पशुतामप्युपागतः ॥ १३-६-६ (८१४४६)

हरिश्चन्द्रक्रतौ देवांस्तोषयित्वाऽऽत्मतेजसा ।

पुत्रतामनुसंप्राप्तो विश्वामित्रस्य धीमतः ॥ १३-६-७ (८१४४७)

नाभिवादयते ज्येष्ठं देवरातं नराधिप ।

पुत्राः पञ्चशतं चापि शप्ताः श्वपचतां गताः ॥ १३-६-८ (८१४४८)

त्रिशङ्कुर्वन्धुभिर्मुक्त ऐक्ष्वाकः प्रीतिपूर्वकम् ।

अवाक्षिरादिवं नीतो दक्षिणामाश्रितोदिशम् ॥ १३-६-९ (८१४४९)

विश्वामित्रस्य भगिनी नदी देवर्षिसेविता ।

कौशिकीति कृता पुण्या ब्रह्मर्षिसुरसेविता ॥ १३-६-१० (८१४५०)

तपोविघ्नकरी चैव पञ्चचूडा सुसंमता ।

रम्भा नामाप्सराः शापाद्यस्य शैलत्वमागता ॥ १३-६-११ (८१४५१)

तथैवास्य भयाद्बद्ध्वा वसिष्ठः सलिले पुरा ।

आत्मानं मञ्जयञ्श्रीमान्विपाशः पुनरुत्थितः ॥ १३-६-१२ (८१४५२)

तदाप्रभृति पुण्या हि विपाशाऽभून्महानदी ।

विख्याता कर्मणा तेन वसिष्ठस्य महात्मनः ॥ १३-६-१३ (८१४५३)

वश्यश्च भगवान्येन देवसेनाग्रगः प्रभुः ।

स्तुतः प्रीतमनाश्चासीच्छापाच्चैनममुञ्चत ॥ १३-६-१४ (८१४५४)

ध्रुवस्यौत्तानपादस्य ब्रह्मर्षीणां तथैव च ।
 मध्ये ज्वलति यो नित्यमुदीचीमाश्रितो दिशम् ॥ १३-६-१५ (८१४५५)
 तस्यैतानि च कर्माणि तथाऽन्यानि च कौरव ।
 क्षत्रियस्येत्यतो जातमिदं कौहतूलं मम ॥ १३-६-१६ (८१४५६)
 किमेतदिति तत्त्वेन प्रब्रूहि भरतर्षभ ।
 देहान्तरमनासाद्य कथं स ब्राह्मणोऽभवत् ॥ १३-६-१७ (८१४५७)
 एतत्तत्त्वेन मे तात सर्वमाख्यातुमर्हसि ।
 मतङ्गस्य यथातत्त्वं तथैवैतद्वदस्व मे ॥ १३-६-१८ (८१४५८)
 स्थाने मतङ्गो ब्राह्मण्यं नालभद्भरतर्षभ ।
 चण्डालयोनौजातो हि कथं ब्राह्मण्यमाप्तवान् ॥ १३-६-१९ (८१४५९)

इति श्रीमन्महाभारते अनुशासनपर्वणि दानधर्मपर्वणि
 षष्ठोऽध्यायः ॥ ६ ॥

Mahabharata - Anushaasana Parva - Chapter Footnotes

७-६-१ शुनःशेषो देवांस्तोषयित्वा तैर्मोक्षितः सन्पुत्रतां
 विश्वामित्रस्यानुसम्प्राप्त इत्युत्तरेण सम्बन्धः ॥
 ७-६-८ नाभिवादयते न नमस्कुर्वन्ति । अनुस्वारलोष आर्षः । देवरातं
 देवैर्विश्वामित्राय दत्तं तेन च ज्येष्ठं कृतं सन्तम् । शप्ता
 येनेति शेषः ॥
 ७-६-९ बन्धुभिर्मुक्तः । वसिष्ठशापेन चण्डालतां गतत्वात् । दिवं
 येन नीतः ॥
 ७-६-११ पञ्च चूडाः वलयभेदा यस्याः सा ॥
 ७-६-१४ त्रिशङ्कुं याजयन्विश्वामित्रो वसिष्ठपुत्रैः शप्तः
 श्वपचस्य याजकस्त्वं श्वपचो भविष्यसीति । तं शापमृतं
 कर्तुं विश्वामित्रः कस्यांचिदापदि श्वजाघनीं चौर्येणार्जयित्वा
 पक्तुमारेभे । तामिन्द्रः श्येनरूपेण हतवान् । तावतैवायं शापान्मुक्तो
 ववर्ष चेन्द्र इति । देवसेनानामग्रगः श्रेष्ठ इन्द्रः ॥
 ७-६-१५ ज्वलति तारारूपेण ॥

अनुशासनपर्व - अध्याय ००७

॥ श्रीः ॥

१३.७. अध्यायः ७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति विश्वामित्रस्योत्पत्तिप्रकारकथनेनैव
ब्राह्मण्यप्राप्तिप्रकारकथनम् ॥ १ ॥

Mahabharata - Anushaasana Parva - Chapter Text

भीष्म उवाच ।

श्रूयतां पार्थ तत्त्वेन विश्वामित्रो यथा पुरा ।
ब्राह्मणत्वं गतस्तात् ब्रह्मर्षित्वं तथैव च ॥ १३-७-१ (८१४६०)
भरतस्यान्ववाये वै मिथिलो नाम पार्थिवः ।
बभूव भरतश्रेष्ठ यज्वा धर्मभृतांवरः ॥ १३-७-२ (८१४६१)
तस्य पुत्रो महानासीञ्जह्नुर्नाम नरेश्वरः ।
दुहितृत्वमनुप्राप्ता गङ्गा यस्य महात्मनः ॥ १३-७-३ (८१४६२)
तस्यात्मजस्तुल्यगुणः सिन्धुद्वीपो महायशः ।
सिन्धुद्वीपाच्च राजर्षिर्बलाकाश्चो महाबलः ॥ १३-७-४ (८१४६३)
वल्लभस्तस्य तनयः साक्षाद्धर्म इवापरः ।
कुशिकस्तस्य तनयः सहस्राक्षसमद्युतिः ॥ १३-७-५ (८१४६४)
कुशिकस्यात्मजः श्रीमान्गाधिर्नाम जनेश्वरः ।
अपुत्रः प्रसवेनार्थी वनवासमुपावसत् ॥ १३-७-६ (८१४६५)
कन्या जज्ञे सुतात्तस्य वने निवसतः सतः ।
नाम्ना सत्यवती नाम रूपेणाप्रतिमा भुवि ॥ १३-७-७ (८१४६६)
तां वव्रे भार्गवः श्रीमांश्च्यवनस्यात्मसम्भवः ।
ऋचीक इति विख्यातो विपुले तपसि स्थितः ॥ १३-७-८ (८१४६७)
स तां न प्रददौ तस्मै ऋचीकाय महात्मने ।
दरिद्र इति मत्वा वै गाधिः शत्रुनिबर्हणः ॥ १३-७-९ (८१४६८)
प्रत्याख्याय पुनर्यान्तमब्रवीद्राजसत्तप्रः ।
शुल्कं प्रदीयतां मह्यं ततो वत्स्यसि मे सुताम् ॥ १३-७-१० (८१४६९)
ऋचीक उवाच । १३-७-११क्ष (६७६१)
किं प्रयच्छामि राजेन्द्र तुभ्यं शुल्कमहं नृप ।
दुहितुर्ब्रह्मसंसक्तो माऽभूत्तत्र विचारणा ॥ १३-७-११ (८१४७०)
गाधिरुवाच । १३-७-१२क्ष (६७६२)
चन्द्ररश्मिप्रकाशानां हयानां वातरहसाम् ।
एकतः श्यामकर्णानां सहस्रं दाह भार्गव ॥ १३-७-१२ (८१४७१)
भीष्म उवाच । १३-७-१३क्ष (६७६३)
ततः स भृगुशार्दूलश्च्यवनस्यात्मजः प्रभुः ।
अब्रवीद्वरुणं देवमादित्यं पतिमम्भसाम् ॥ १३-७-१३ (८१४७२)
एकतः श्यामकर्णानां हयानां चन्द्रवर्चसाम् ।

सहस्रं वातवेगानां भिक्षे त्वां देवसत्तम ॥ १३-७-१४ (८१४७३)
तथेति वरुणो देव आदित्यो भृगुसत्तमम् ।
उवाच यत्र ते च्छन्दस्तत्रोत्थास्यन्ति वाजिनः ॥ १३-७-१५ (८१४७४)
ध्यातमात्रे ऋचीकेन हयानां चन्द्रवर्चसाम् ।
गङ्गाजलात्समुत्तस्थौ सहस्रं विपुलौजसाम् ॥ १३-७-१६ (८१४७५)
अदूरे कान्यकुब्जस्य गङ्गायास्तीरमुत्तमम् ।
अश्वतीर्थं तदद्यापि मानवाः परिचक्षते ॥ १३-७-१७ (८१४७६)
ततो वै गाधये तात सहस्रं वाजिनां शुभम् ।
ऋचीकः प्रददौ प्रीतः शुल्कार्थं तपतां वरः ॥ १३-७-१८ (८१४७७)
ततः स विस्मितो राजा गाधिः शापभयेन च ।
ददौ तां समलङ्कृत्य कन्यां भृगुसुताय वै ॥ १३-७-१९ (८१४७८)
जग्राह विधिवत्पाणिं तस्या ब्रह्मर्षिसत्तमः ।
सा च तं पतिमासाद्य परं हर्षमवाप ह ॥ १३-७-२० (८१४७९)
स तुतोष च ब्रह्मर्षिस्तस्या वृत्तेन भारत ।
छन्दयामास चैवैनां वरेण वरवर्णिनीम् ॥ १३-७-२१ (८१४८०)
मात्रे तत्सर्वमाचख्यौ सा कन्या राजसत्तम ।
अथतामब्रवीन्माता सुतां किञ्चिदवाङ्मुखीम् ॥ १३-७-२२ (८१४८१)
ममापि पुत्रि भर्ता ते प्रसादं कर्तुमर्हति ।
अपत्यस्य प्रदानेन समर्थश्च महातपाः ॥ १३-७-२३ (८१४८२)
ततः सा त्वरितं गत्वा तत्सर्वं प्रत्यवेदयत् ।
मातुश्चिकीर्षितं राजनृचीकस्तामथाब्रवीत् ॥ १३-७-२४ (८१४८३)
गुणवन्तं च पुत्रं वै त्वं च साऽथ जनिष्यथ ।
जनन्यास्तव कल्याणि मा भूद्वै प्रणयोऽन्यथा ॥ १३-७-२५ (८१४८४)
तव चैव गुणश्लाघी पुत्र उत्पत्स्यते महान् ।
अस्मद्वंशकरः श्रीमांस्तव भ्राता च वंशकृत् ॥ १३-७-२६ (८१४८५)
ऋतुस्नाता च साऽश्वत्थं त्वं च वृक्षमुदुम्बरम् ।
परिष्वजेतं कल्याणि तत इष्टमवाप्स्यथः ॥ १३-७-२७ (८१४८६)
चरुद्वयमिदं चैव मन्त्रपूतं शुचिस्मिते ।
त्वं च सा चोपभुञ्जीतं ततः पुत्राववाप्स्यथः ॥ १३-७-२८ (८१४८७)
ततः सत्यवती हृष्टा मातरं प्रत्यभाषत ।
यदृचीकेन कथितं तच्चाचख्यौ चरुद्वयम् ॥ १३-७-२९ (८१४८८)
तामुवाच ततो माता सुतां सत्यवतीं तदा ।
पुत्रि पूर्वोपपन्नायाः कुरुष्व वचनं मम ॥ १३-७-३० (८१४८९)
भर्ता य एष दत्तस्ते चरुर्मन्त्रपुरस्कृतः ।
एनं प्रयच्छ मह्यं त्वं मदीयं त्वं गृहाण च ॥ १३-७-३१ (८१४९०)
व्यत्यासं वृक्षयोश्चापि करवाव शुचिस्मिते ।

यदि प्रमाणं वचनं मम मातुरनिन्दिते ॥ १३-७-३२ (८१४९१)
 स्वमपत्यं विशिष्टं हि सर्व इच्छत्यनाविलम् ।
 व्यक्तं भगवता चात्र कृतमेवं भविष्यति ॥ १३-७-३३ (८१४९२)
 ततो मे त्वच्चरौ भावः पादपे च समुध्यमे ।
 कथं विशिष्टो भ्राता मे भवेदित्येव चिन्तय १३-७-३४ (८१४९३)
 तथाच कृतवत्यौ ते माता सत्यवती च सा ।
 अथ गर्भावनुप्राप्ते उभे ते वै युधिष्ठिर ॥ १३-७-३५ (८१४९४)
 दृष्ट्वा गर्भमनुप्राप्तां भार्यां स च महानृषिः ।
 उवाच तां सत्यवतीं दुर्मना भृगुसत्तमः ॥ १३-७-३६ (८१४९५)
 व्यत्यासेनोपयुक्तस्ते चरुर्व्यक्तं भविष्यति ।
 व्यत्यासः पादपे चापि सुव्यक्तं ते कृतः शुभे ॥ १३-७-३७ (८१४९६)
 मया हि विश्वं यद्ब्राह्म त्वच्चरौ सन्निवेशितम् ।
 क्षत्रवीर्यं च सकलं चरौ तस्या निवेशितम् ॥ १३-७-३८ (८१४९७)
 त्रैलोक्यविख्यातगुणं त्वं विप्रं जनयिष्यसि ।
 सा च क्षत्रं विशिष्टं वै तत एतत्कृतं मया ॥ १३-७-३९ (८१४९८)
 व्यत्यासस्तु कृतो यस्मात्त्वया मात्रा च ते शुभे ।
 तस्मात्सा ब्राह्मणं श्रेष्ठं माता ते जनयिष्यति ॥ १३-७-४० (८१४९९)
 क्षत्रियं तूग्रकर्माणं त्वं भद्रे जनयिष्यसि ।
 न हि ते तत्कृतं साधु मातृस्नेहेन भामिनि ॥ १३-७-४१ (८१५००)
 सा श्रुत्वा शोकसंतप्ता पपात वरवर्णिनी ।
 भूमौ सत्यवती राजंश्छिन्नेव रुचिरा लता ॥ १३-७-४२ (८१५०१)
 प्रतिलभ्य च सा सज्ज्ञां शिरसा प्रणिपत्य च ।
 उवाच भार्या भर्तारं गाधेयी भार्गवर्षभम् ॥ १३-७-४३ (८१५०२)
 प्रसादयन्त्यां भार्यायां मयि ब्रह्मविदांवर ।
 प्रसादं कुरु विप्रर्षे न मे स्यात्त्रत्रियः सुतः ॥ १३-७-४४ (८१५०३)
 कामं ममोग्रकर्मा वै पौत्रो भवितुमर्हति ।
 न तु मे स्यात्सुतो ब्रह्मन्नेष मे दीयतां वरः ॥ १३-७-४५ (८१५०४)
 एवमस्त्विति होवाच स्वां भार्यां सुमहातपाः ।
 ततः सा जनयामास जमदग्निं सुतं शुभम् ॥ १३-७-४६ (८१५०५)
 विश्वामित्रं चाजनयद्गाधिभार्या यशस्विनी ।
 ऋषेः प्रसादाद्वाजेन्द्र ब्रह्मर्षिं ब्रह्मवादिनम् ॥ १३-७-४७ (८१५०६)
 ततो ब्राह्मणतां यातो विश्वामित्रो महातपाः ।
 क्षत्रियः सोऽप्यथ तथा ब्रह्मवंशस्य कारकः ॥ १३-७-४८ (८१५०७)
 तस्य पुत्रा महात्मानो ब्रह्मवंशविवर्धनाः ।
 तपस्विनो ब्रह्मविदो गोत्रकर्तार एव च ॥ १३-७-४९ (८१५०८)
 मधुच्छन्दश्च भगवान्देवरातश्च वीर्यवान् ।

अक्षीणश्च शकुन्तश्च बभ्रुः कालपथस्तथा ॥ १३-७-५० (८१५०९)
 याज्ञवल्क्यश्च विख्यातस्तथा स्थूणो महाव्रतः ।
 उलूको यमदूतश्च तथर्षिः सैन्धवायनः ॥ १३-७-५१ (८१५१०)
 पर्णजङ्घश्च भगवान्गावलश्च महानृषिः ।
 ऋषिर्वज्रस्तथा ख्यातः सालङ्कायन एव च ॥ १३-७-५२ (८१५११)
 लीलाढ्यो नारदश्चैव तथा कूर्चामुखः स्मृतः ।
 वादुलिर्मुसलश्चैव वक्षोग्रीवस्तथैव च । १३-७-५३ (८१५१२)
 आङ्घ्रिको नैकदृक्चैव शिलायूपः सितः शुचिः ।
 चक्रको मारुतन्तव्यो वातघ्नोऽथाश्वलायनः ॥ १३-७-५४ (८१५१३)
 श्यामायनोऽथ गार्ग्यश्च जाबालिः सुश्रुतस्तथा ।
 कारीषिरथ संश्रुत्यः परपौरवतन्तवः ॥ १३-७-५५ (८१५१४)
 महानृषिश्च कपिलस्तथर्षिस्ताडकायनः ।
 तथैव चोपगहनस्तथर्षिश्चासुरायणः ॥ १३-७-५६ (८१५१५)
 मार्दमर्षिर्हिरण्याक्षो जङ्गारिर्बाभ्रवायणिः ।
 भूतिर्विभूतिः सूतश्च सुरकृत्तु तथैव च ॥ १३-७-५७ (८१५१६)
 अरालिर्नाचिकश्चैव चाम्पेयोज्जयनौ तथा ।
 नवतन्तुर्बकनखः सेयनो यतिरेव च ॥ १३-७-५८ (८१५१७)
 अम्भोरुदश्चारुमत्स्यः शिरीषी चाथ गार्दभिः ।
 ऊर्जयोनिरुदापेक्षी नारदी च महानृषिः ।
 विश्वामित्रात्मजाः सर्वे मुनयो ब्रह्मवादिनः ॥ १३-७-५९ (८१५१८)
 तथैव क्षत्रियो राजन्विश्वामित्रो महातपाः ।
 ऋचीकेनाहितं ब्रह्म परमेतद्युधिष्ठिर ॥ १३-७-६० (८१५१९)
 एतत्ते सर्वमाख्यातं तत्त्वेन भरतर्षभ ।
 विश्वामित्रस्य वै जन्म सोमसूर्याग्नितेजसः ॥ १३-७-६१ (८१५२०)
 यत्रयत्र च सन्देहो भूयस्ते राजसत्तम ।
 तत्रतत्र च मां ब्रूहि च्छेत्ताऽस्मि तव संशयान् ॥ १३-७-६२ (८१५२१)

इति श्रीमन्महाभारते अनुशासनपर्वणि दानधर्मपर्वणि

सप्तमोऽध्यायः ॥ ७ ॥

Mahabharata - Anushaasana Parva - Chapter Footnotes

- ७-७-१ ब्राह्मणेष्वपि ऋषित्वं मन्त्रद्रष्टृत्वं गोत्रप्रवर्तकत्वं वा ॥
 ७-७-२ भरतस्यान्वये चैवाजमीढ इति झ पाठः ॥
 ७-७-५ पिप्पलस्तस्य तनय इति य, पाठः । पल्लवस्तस्येति ट। पाठः ॥
 ७-७-६ प्रसवेन सोमाभिषवनिमित्तेन । अर्थी पुत्रार्थी ॥
 ७-७-७ सुतात् सोमा भिषवोपलक्षिकताद्यज्ञात् ॥

७-७-८ भार्गवो भृगोर्गोत्रापत्यम् ॥
 ७-७-१० वत्स्यसि उद्धाहेन प्राप्स्यसि ॥
 ७-७-११ असंसक्तो निःसंशयः ॥
 ७-७-१३ आदित्यमदितेः पुत्रम् ॥
 ७-७-१५ वरेण पुत्रं ते दास्यामीत्यनुग्रहेण ॥
 ७-७-३० पूर्वोपपन्नाया भर्तुः सम्बन्धात्पूर्वमुपपन्नायाः गुरुत्वेन
 प्राप्तायास्तव भर्त्रपेक्षयाहं गरीयसीत्यर्थः । पुत्रि पूर्वप्रपन्नाया
 इति ट ष पाठः ॥
 ७-७-४४ क्षत्रियः क्षत्रियवदुग्रक्रमा ॥
 ७-७-५३ ऊर्ध्वलिर्मुसलश्चेति ट ष पाठ ॥

अनुशासनपर्व - अध्याय ००८

॥ श्रीः ॥

१३.८. अध्यायः ८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेणि युधिष्ठिरंप्रति वीतहव्यस्य ब्राह्मण्यप्राप्तिप्रकारकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

श्रुतं मे महदाख्यानमेतत्कुरुकुलोद्धह ।
 सुदुष्प्रापं यद्ब्रवीषि ब्राह्मण्यं वदतांवर ॥ १३-८-१ (८१५२२)
 विश्वामीत्रो महाराज राजा ब्राह्मणतां गतः ।
 कथितं भवता सर्वं विस्तरेण पितामह ॥ १३-८-२ (८१५२३)
 तच्च राजन्मया सर्वं श्रुतं बुद्धिमतांवर ।
 आगमो हि परोऽस्माकं त्वत्तः कौरवनन्दन ॥ १३-८-३ (८१५२४)
 वीतहव्यश्च नृपतिः श्रुतो मे विप्रतां गतः ।
 तदेव तावद्गाङ्गेय श्रोतुमिच्छाम्यहं विभो ॥ १३-८-४ (८१५२५)
 स केन कर्मणा प्राप्तो ब्राह्मण्यं राजसत्तमः ।
 वरेण तपसा वाऽपि तन्मे व्याख्यातुमर्हसि ॥ १३-८-५ (८१५२६)
 भीष्म उवाच । १३-८-६क्ष् (६७६४)
 शृणु राजन्यथा राजा वीतहव्यो महायशाः ।
 राजर्षिर्दुर्लभं प्राप्तो ब्राह्मण्यं लोकसत्कृतम् ॥ १३-८-६ (८१५२७)
 मनोर्महात्मनस्तात प्रजा धर्मेण शासतः ।

बभूव पुत्रो धर्मात्मा शर्यातिरिति विश्रुतः ॥ १३-८-७ (८१५२८)
 तस्यान्ववाये द्वौ राजन्नाजानौ सम्बभूवतुः ।
 हैहयस्तालजङ्घश्च वत्सेषु जयतांवर ॥ १३-८-८ (८१५२९)
 हैहयस्य तु राजेन्द्र दशसु स्त्रीषु भारत ।
 शतं बभूव पुत्राणां शूराणामनिवर्तिनाम् ।
 तुल्यरूपप्रभावानां बलिनां युद्धशालिनाम् ॥ १३-८-९ (८१५३०)
 धनुर्वेदे च वेदे च सर्वत्रैव कृतश्रमाः ॥ १३-८-१० (८१५३१)
 काशिष्वपि नृपो राजन्दिवोदासपितामहः ।
 हर्यश्च इति विख्यातो बभूव जयतांवरः ॥ १३-८-११ (८१५३२)
 स वीतहव्यदायादैरागत्य पुरुषर्षभ ।
 गङ्गायमुनयोर्मध्ये सङ्ग्रामे विनिपातितः ॥ १३-८-१२ (८१५३३)
 तं तु हत्वा नरपतिं हैहयास्ते महारथाः ।
 प्रतिजग्मुः पुरीं रम्यां वत्सानामकुतोभयाः ॥ १३-८-१३ (८१५३४)
 हर्यश्चस्य च दायादः काशिराजोऽभ्यषिच्यत ।
 सुदेवो देवसंकाशः साक्षाद्धर्म इवापरः ॥ १३-८-१४ (८१५३५)
 स पालयामास महीं धर्मात्मा काशिनन्दनः ।
 तैर्वीतहव्यैरागत्य युधि सर्वैर्विनिर्जितः ॥ १३-८-१५ (८१५३६)
 तमथाजौ विनिर्जित्य प्रतिजग्मुर्यथागतम् ।
 सौदेविस्त्वथ काशीशोदिवोदासोऽभ्यषिच्यत ॥ १३-८-१६ (८१५३७)
 दिवोदासस्तु विज्ञाय वीर्यं तेषां यतात्मनाम् ।
 वाराणसीं महातेजा निर्ममे शक्रशासनात् ॥ १३-८-१७ (८१५३८)
 विप्रक्षत्रियसम्बाधां वैश्यशूद्रसमाकुलाम् ।
 नैकद्रव्योच्चयवतीं समृद्धविपणापणाम् ॥ १३-८-१८ (८१५३९)
 गङ्गाया उत्तरे कूले वप्रान्ते राजसत्तम् ॥
 गोमत्या दक्षिणे कूले शक्रस्येवामरावतीम् । १३-८-१९ (८१५४०)
 तत्र तं राजशार्दूलं निवसन्तं महीपतिम् ।
 आगत्य हैहया भूयः पर्यधावन्त भारत ॥ १३-८-२० (८१५४१)
 स निष्क्रम्य ददौ युद्धं तेभ्यो राजा महाबलः ।
 देवासुरसमं घोरं दिवोदासो महाद्युतिः ॥ १३-८-२१ (८१५४२)
 स तु युद्धे महाराज दिनानां दशतीर्दश ।
 हतवाहनभूयिष्ठस्ततो दैन्यमुपागमत् ॥ १३-८-२२ (८१५४३)
 हतयोधस्ततो राजन्क्षीणकोशश्चक भूमिपः ।
 दिवोदासः पुरीं त्यक्त्वा पलायनपरोऽभवत् ॥ १३-८-२३ (८१५४४)
 गत्वाऽऽश्रमपदं रम्यं भरद्वाजस्य धीमतः ।
 जगाम शरणं राजा कृताञ्जलिररिन्दम् ॥ १३-८-२४ (८१५४५)
 तमुवाच भरद्वाजो ज्येष्ठः पुत्रो बृहस्पतेः ।

पुरोधाः शीलसम्पन्नो दिवोदासं महीपतिम् ॥ १३-८-२५ (८१५४६)
 किमागमनकृत्यं ते सर्वं प्रबूहि मे नृप ।
 यत्ते प्रियं तत्करिष्ये न मेऽत्रास्ति विचारणा ॥ १३-८-२६ (८१५४७)
 राजोवाच । १३-८-२७क्ष (६७६५)
 भगवन्वैतहव्यैर्मे युद्धे वंशः प्रणाशितः ।
 अहमेकः परिदूनो भवन्तं शरणं गतः ॥ १३-८-२७ (८१५४८)
 शिष्यस्नेहेन भगवस्त्वं मां रक्षितुमर्हसि ।
 एकशेषः कृतो वंशो मम तैः पापकर्मभिः ॥ १३-८-२८ (८१५४९)
 तमुवाच महाभागो भरद्वाजः प्रतापवान् ।
 न भेतव्यं न भेतव्यं सौदेव व्येतु ते भयम् ॥ १३-८-२९ (८१५५०)
 अहमिष्टिं करिष्यामि पुत्रार्थं ते विशाम्पते ।
 वीतहव्यसहस्राणि येन त्वं प्रहरिष्यसि ॥ १३-८-३० (८१५५१)
 तत इष्टिं चकार्षिस्तस्य वै पुत्रकामिकीम् ।
 अथास्य तनयो जज्ञे दैवोदासः प्रतर्दनः ॥ १३-८-३१ (८१५५२)
 स जातमात्रो ववृधे समाः सद्यस्त्रयोदश ।
 वेदं चापि जगौ कृत्स्नं धनुर्वेदं च भारत ॥ १३-८-३२ (८१५५३)
 योगेन च कृकृकृकृविष्टो भरद्वाजेन धीमता ।
 कृत्स्नं हि तेजो यल्लोके तदेतद्देहमाविशत् ॥ १३-८-३३ (८१५५४)
 ततः स कवची धन्वी स्तूयमानः सुरर्षिभिः ।
 बन्दिभिर्वन्द्यमानश्च बभौ सूर्य इवोदितः ॥ १३-८-३४ (८१५५५)
 स रथी बद्धनिस्त्रिंशो बभौ दीप्त इवानलः ।
 प्रययौ स धनुर्धुन्वन्विषुषुरिवाम्बुदः ॥ १३-८-३५ (८१५५६)
 तं दृष्ट्वा परमं हर्षं सुदेवतनयो ययौ ।
 मेने च मनसा दग्धान्वैतहव्यान्स पार्थिवः ॥ १३-८-३६ (८१५५७)
 ततोसौ यौवराज्ये च स्थापयित्वा प्रतर्दनम् ।
 कृतकृत्यं तदाऽऽत्मानं स राजा प्रत्यपद्यत ॥ १३-८-३७ (८१५५८)
 ततस्तु वैतहव्यानां वधाय स महीपतिः ।
 पुत्रं प्रस्थापयासास प्रतर्दनमरिन्दमम् ॥ १३-८-३८ (८१५५९)
 सरथः स तु संतीर्य गङ्गामाशु पराक्रमी ।
 प्रययौ वीतहव्यानां पुरीं परपुरंजयः ॥ १३-८-३९ (८१५६०)
 वैतहव्यास्तु संश्रुत्य रथघोषं समुद्धतम् ।
 निर्ययुर्नगराकारै रथैः पररथारुजैः ॥ १३-८-४० (८१५६१)
 निष्क्रम्य ते नरव्याघ्रा दंशिताश्चित्रयोधिनः ।
 प्रतर्दनं समाजग्मुः शरवर्षैरुदायुधाः ॥ १३-८-४१ (८१५६२)
 शस्त्रैश्च विविधाकारै रथौघैश्च युधिष्ठिर ।
 अभ्यवर्षन्त राजानं हिमवन्तमिवाम्बुदाः ॥ १३-८-४२ (८१५६३)

अस्त्रैरस्त्राणि संवार्य तेषां राजा प्रतर्दनः ।
 जघान तान्महातेजा वज्रानलसमैः शरैः ॥ १३-८-४३ (८१५६४)
 कृत्तोत्तमाङ्गास्ते राजन्भल्लैः शतसहस्रशः ।
 अपतन्नुधिरार्द्राङ्गा निकृत्ता इव किंशुकाः ॥ १३-८-४४ (८१५६५)
 हतेषु तेषु सर्वेषु वीतहव्यः सुतेष्वथ ।
 प्राद्रवन्नगरं हित्वा भृगोराश्रममप्युत ॥ १३-८-४५ (८१५६६)
 ययौ भृगुं च शरणं वीतहव्यो नराधिपः ।
 अभयं च ददौ तस्मै वीतहव्याय भार्गवः ।
 आसनं शिष्यमध्ये च भृगुरन्यत्समादिशत् ॥ १३-८-४६ (८१५६७)
 अथानुपदमेवाशु तत्रागच्छत्प्रतर्दनः ।
 स प्राप्य चाश्रमपदं दिवोदासात्मजोऽब्रवीत् ॥ १३-८-४७ (८१५६८)
 भोभो केऽत्राश्रमे सन्ति भृगोः शिष्या महात्मनः ।
 द्रष्टुमिच्छे मुनिमहं तस्याचक्षत मामिति ॥ १३-८-४८ (८१५६९)
 स तं विदित्वा तु भृगुर्निश्चक्रामाश्रमात्तदा ।
 पूजयामास च ततो विधिना नृपसत्तमम् ॥ १३-८-४९ (८१५७०)
 उवाच चैनं राजेन्द्र किं कार्यं ब्रूहि पार्थिव ।
 स चोवाच नृपस्तस्मै यदागमनकारणम् ॥ १३-८-५० (८१५७१)
 राजोवाच । १३-८-५१क्ष् (६७६६)
 अयं ब्रह्मन्नितो राजा वीतहव्यो विसर्ज्यताम् ।
 अस्य पुत्रैर्हि मे कृत्स्नो ब्रह्मन्वंशः प्रणाशितः ॥ १३-८-५१ (८१५७२)
 उत्सादितश्च विषयः काशीनां रत्नसञ्चयः ।
 एतस्य वीर्यदृप्तस्य हतं पुत्रशतं मया ।
 अस्येदानीं वधादद्य भविष्याम्यनृणः पितुः ॥ १३-८-५२ (८१५७३)
 तमुवाच कृपाविष्टो भृगुर्धर्मभृतांवरः ।
 नेहास्ति क्षत्रियः कश्चित्सर्वे हीमे द्विजातयः ॥ १३-८-५३ (८१५७४)
 एतत्तु वचनं श्रुत्वा भृगोस्तथ्यं प्रतर्दनः ।
 पादावुपस्पृश्य शनैः प्रहृष्टो वाक्यमब्रवीत् ॥ १३-८-५४ (८१५७५)
 एवमप्यस्मि भगवन्कृतकृत्यो न संशयः ।
 य एष राजा वीर्येण स्वजातिं त्याजितो मया ॥ १३-८-५५ (८१५७६)
 अनुजानीहि मां ब्रह्मन्ध्यायस्व च शिवेन माम् ।
 त्याजितो हि मया जातिमेव राजा भृगूद्वह ॥ १३-८-५६ (८१५७७)
 ततस्तेनाभ्यनुज्ञातो ययौ राजा प्रतर्दनः ।
 यथागतं महाराज मुक्त्वा विषमिवोरगः ॥ १३-८-५७ (८१५७८)
 भृगोर्वचनमात्रेण स च ब्रह्मर्षितां गतः ।
 वीतहव्यो महाराज ब्रह्मवादित्वमेव च ॥ १३-८-५८ (८१५७९)
 तस्य गृत्समदः पुत्रो रूपेणेन्द्र इवापरः ।

शक्रस्त्वमिति यो दैत्यैर्निगृहीतः किलाभवत् ॥ १३-८-५९ (८१५८०)
 ऋग्वेदे वर्तते चाग्या श्रुतिर्यस्य महात्मनः ।
 यत्र गृत्समदो राजन्ब्राह्मणैः स महीयते ॥ १३-८-६० (८१५८१)
 स ब्रह्मचारी विप्रर्षिः श्रीमान्गृत्समदोऽभवत् ।
 पुत्रो गृत्समदस्यापि विप्रः सावैनसोऽभवत् ॥ १३-८-६१ (८१५८२)
 सावैनसस्य पुत्रो वै वितस्त्यस्तस्य चात्मजः ।
 वितस्त्यस्य सुतस्तस्य शिवस्तश्चात्मजोऽभवत् ॥ १३-८-६२ (८१५८३)
 श्रवास्तस्य सुतश्चर्षिः श्रवसश्चाभवत्तमः ।
 तमसश्च प्रकाशोऽभूत्तनयो द्विजसत्तमः ॥ १३-८-६३ (८१५८४)
 प्रकाशस्य च वागिन्द्रो बभूव जयतांवरः ।
 तस्यात्मजश्च प्रमितिर्वेदवेदाङ्गपारगः ॥ १३-८-६४ (८१५८५)
 घृताच्यां तस्य पुत्रस्तु रुरुर्नामोदपद्यत ।
 प्रमद्वरायां तु रुरोः पुत्रः समुदपद्यत ।
 शुनको नाम विप्रर्षिर्यस्य पुत्रोऽथ शौनकः ॥ १३-८-६५ (८१५८६)
 एवं विप्रत्वमगमद्वीतहव्यो नराधिपः ।
 भृगोः प्रसादाद्राजेन्द्र क्षत्रियः क्षत्रियर्षभ ॥ १३-८-६६ (८१५८७)
 एष ते कथितो वंशो राजन्गात्सर्मदो मया ।
 विस्तरेण महाराज किमन्यदनुपृच्छसि ॥ १३-८-६७ (८१५८८)

इति श्रीमन्महाभारते अनुशासनपर्वणि दानधर्मपर्वणि
 अष्टमोऽध्यायः ॥ ८ ॥

Mahabharata - Anushaasana Parva - Chapter Footnotes

- ७-८-७ शय्यातिरिति विश्रुत इति ट ष षाठः ॥
 ७-८-१० ते चेति शेषः ॥
 ७-८-१२ वीतहव्यदायादैः । हैहयस्यैव नामान्तरं वीतहव्य इति
 तत्पुत्रैः ॥
 ७-८-१३ वत्सानां वत्सवंश्यानां राज्ञाम् ॥
 ७-८-१९ वप्रान्ते तटसमीपे ॥
 ७-८-२२ दशतीर्दश सहस्रमित्यर्थः ॥
 ७-८-२७ परिदूनः सर्वतो निरस्तः ॥
 ७-८-३२ सद्यो ववृधे त्रयोदशवार्षिकोऽभूत् सद्यश्च वेदान् जगौ ॥
 ७-८-३३ योगेन योगबलेन ॥
 ७-८-४८ तस्य तंप्रति मां आगतं आचक्षत कथयत ॥
 ७-८-५८ आख्यायिकातात्पर्यमाह भृगोरिति ॥
 ७-८-६० यत्र गात्सर्मदं ब्रह्म ब्राह्मणैः समुदाहृतम् । इति ध षाठः ॥

अनुशासनपर्व - अध्याय ००९

॥ श्रीः ॥

१३.९. अध्यायः ९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति सदृष्टान्तप्रदर्शनं दैवादपि
पुरुषकारस्य प्राबल्यप्रतिपादनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

पितामह महाप्राज्ञ सर्वसास्त्रविशारद ।

दैवे पुरुषकारे च किंस्विच्छ्रेष्ठतरं भवेत् ॥ १३-९-१ (८१५८९)

भीष्म उवाच । १३-९-२क्ष् (६७६७)

अत्राप्युदाहरन्तीममितिहासं पुरातनम् ।

वसिष्ठस्य च संवादं ब्रह्मणश्च युधिष्ठिर ॥ १३-९-२ (८१५९०)

दैवमानुषयोः किंस्वित्कर्मणोः श्रेष्ठमित्युत ।

पुरा वसिष्ठो भगवान्पितामहमपृच्छत् ॥ १३-९-३ (८१५९१)

ततः पद्मोद्भवो राजन्देवदेवः पितामहः ।

उवाच मधुरं वाक्यमर्थवद्धेतुभूषितम् ॥ १३-९-४ (८१५९२)

गबीजतो ह्यङ्कुरोत्पत्तिरङ्कुरात्पर्णसम्भवः ।

पर्णान्नालाः प्रसूयन्ते नालात्स्कन्धः प्रवर्तते ॥ १३-९-५ (८१५९३)

स्कन्धात्प्रवर्तते पुष्पं पुष्पात्संवर्धते फलम् ।

फलान्निर्वर्तते बीजं बीजात्स्यात्सम्भवः पुनः ॥ १३-९-६ (८१५९४)

नाबीजं जायते किञ्चिन्न बीजेने विना फलम् ।

बीजाद्बीजं प्रभवति नाबीजं विद्यते फलम् ॥ १३-९-७ (८१५९५)

यादृशं वपते बीजं क्षेत्रमासाद्य वापकः ।

सुकृते दुष्कृते वाऽपि तादृशं लभते फलम् ॥ १३-९-८ (८१५९६)

यथा बीजं विना क्षेत्रमुप्तं भवति निष्फलम् ।

तथा पुरुषकारेण विना दैवं न सिध्यति ॥ १३-९-९ (८१५९७)

क्षेत्रं पुरुषकारस्तु दैवं बीजमुदाहृतम् ।

क्षेत्रबीजसमायोगात्ततः सस्यं समृद्ध्यते ॥ १३-९-१० (८१५९८)

कर्मणः फलनिर्वृत्तिं स्वयमश्नाति कारकः ।

प्रत्यक्षं दृश्यते लोके कृतस्याप्यकृतस्य च ॥ १३-९-११ (८१५९९)

शुभेन कर्मणा सौख्यं दुःखं पापेन कर्मणा ।
 कृतं सर्वत्र लभते नाकृतं भुज्यते क्वचित् ॥ १३-९-१२ (८१६००)
 कृती सर्वत्र लभते प्रतिष्ठां भाग्यवीक्षितः ।
 अकृती लभते भ्रष्टः क्षते क्षारावसेचनम् ॥ १३-९-१३ (८१६०१)
 तपसा रूपसौभाग्यं रत्नानि विविधानि च ।
 प्राप्यते कर्मणा सर्वं न दैवादकृतात्मना ॥ १३-९-१४ (८१६०२)
 तथा स्वर्गश्च भोगश्च निष्ठा या च मनीषिता ।
 सर्वं पुरुषकारेण कृतेनेहोपलभ्यते ॥ १३-९-१५ (८१६०३)
 ज्योतीषि त्रिदशा नागा यक्षाश्चन्द्रार्कमारुताः ।
 सर्वे पुरुषकारेण मानुष्याद्देवतां गताः ॥ १३-९-१६ (८१६०४)
 अर्थो वा मित्रवर्गो वा ऐश्वर्यं वा कुलान्वितम् ।
 श्रीश्चापि दुर्लभा भोक्तुं तथैवाकृतकर्मभिः ॥ १३-९-१७ (८१६०५)
 शौचेन लभते विप्रः क्षत्रियो विक्रमेण तु ।
 वैश्यः पुरुषकारेण शूद्रः शुश्रूषया श्रियम् ॥ १३-९-१८ (८१६०६)
 नादातारं भजन्त्यर्था न क्लीबं नापि निष्क्रियम् ।
 नाकर्मशीलं नाशूरं तथा नैवातपस्विनम् ॥ १३-९-१९ (८१६०७)
 येन लोकास्त्रयः सृष्टा दैत्याः सर्वाश्च देवताः ।
 स एष भगवान्विष्णुः समुद्रे तप्यते तपः ॥ १३-९-२० (८१६०८)
 स्वं चेत्कर्मफलं न स्यात्सर्वमेवाफलं भवेत् ।
 लोको दैवं समालक्ष्य उदासीनो भवेद्यदि ॥ १३-९-२१ (८१६०९)
 अकृत्वा मानुषं कर्म यो दैवमनुवर्तते ।
 वृथा श्राम्यति सम्प्राप्य पतिं क्लीबमिवाङ्गना ॥ १३-९-२२ (८१६१०)
 न तथा मानुषे लोके फलमस्ति शुभाशुभे ।
 यथा त्रिदशलोके हि फलमल्पेन जायते ॥ १३-९-२३ (८१६११)
 कृतः पुरुषकारस्तु दैवमेवानुवर्तते ।
 न दैवमकृते किञ्चित्कस्यचिद्वातुमर्हति ॥ १३-९-२४ (८१६१२)
 यथा स्थानान्यनित्यानि दृश्यन्ते दैवतेष्वपि ।
 कथं कर्म विना दैवं स्थास्यति स्थापयिष्यतः ॥ १३-९-२५ (८१६१३)
 न दैवतानि लोकेऽस्मिन्व्यापारं यान्ति कस्यचित् ।
 व्यासङ्गं जनयन्त्युग्रमात्माभिभवशङ्कया ॥ १३-९-२६ (८१६१४)
 ऋषीणां देवतानां च सदा भवति विग्रहः ।
 कस्य वाचा ह्यदैवं स्याद्यतो दैवं प्रवर्तते ॥ १३-९-२७ (८१६१५)
 कथं तस्य समुत्पत्तिर्यतो दैवं प्रवर्तते ।
 एवं त्रिदशलोकेऽपि प्राप्यते परमं सुखम् ॥ १३-९-२८ (८१६१६)
 आत्मैव ह्यात्मनो बन्धुरात्मैव रिपुरात्मनः ।
 आत्मैव ह्यात्मनः साक्षी कृतस्याप्यकृतस्य च ॥ १३-९-२९ (८१६१७)

कृतं च विकृतं किञ्चित्सिद्धयते गुरुकर्मणा ।
 सुकृतं दुष्कृतं कर्म अकृतार्थं प्रपद्यते ॥ १३-९-३० (८१६१८)
 देवानां शरणं पुण्यं सर्वं पुण्यैरवाप्यते ।
 पुण्यहीनं नरं प्राप्य किं दैवं प्रकरिष्यति ॥ १३-९-३१ (८१६१९)
 पुरा ययातिर्विभ्रष्टश्चावितः पतितः क्षितौ ।
 पुनरारोपितः स्वर्गं दौहित्रैः पुण्यकर्मभिः ॥ १३-९-३२ (८१६२०)
 पुरुरवाश्च राजर्षिर्द्विजैरभिहितः पुरा ।
 ऐल इत्यभिविख्यातः स्वर्गं प्राप्तो महीपतिः ॥ १३-९-३३ (८१६२१)
 अश्वमेधादिभिर्यज्ञैः सत्कृतः कोसलाधिपः ।
 महर्षिशापात्सौदासः पुरुषादत्वमागतः ॥ १३-९-३४ (८१६२२)
 अश्वत्थामा च रामश्च मुनिपुत्रौ धनुर्धरौ ।
 न गच्छतः स्वर्गलोकं वेददृष्टेन कर्मणा ॥ १३-९-३५ (८१६२३)
 वसुर्यज्ञशतैरिष्ट्वा द्वितीय इव वासवः ।
 मिथ्याभिधानेनैकेन रसातलतलं गतः ॥ १३-९-३६ (८१६२४)
 बलिवैरोचनिर्बद्धो धर्मपाशेन दैवतैः ।
 विष्णोः पुरुषकारेण पातालसदनः कृपः ॥ १३-९-३७ (८१६२५)
 शक्रस्याथ रथोपस्थे विष्टितो जनमेजयः ।
 द्विजस्त्रीणां वधं कृत्वा किं दैवेन न वारितः ॥ १३-९-३८ (८१६२६)
 अज्ञानाद्ब्राह्मणं हत्वा स्पृष्टो बालवधेन च ।
 वैशम्पायनविप्रर्षिः किं दैवेन न वारितः ॥ १३-९-३९ (८१६२७)
 गोप्रदानेन मिथ्या च ब्राह्मणेभ्यो महामखे ।
 पुरा नृगश्च राजर्षिः कृकलासत्वमागतः ॥ १३-९-४० (८१६२८)
 धुन्धुमारश्च राजर्षिः सत्रेष्वेव जरां गतः ।
 प्रीतिदायं परित्यज्य सुष्वाप स गिरिव्रजे ॥ १३-९-४१ (८१६२९)
 पाण्डवानां हृतं राज्यं धार्तराष्ट्रैर्महाबलैः ।
 पुनः प्रत्याहृतं चैव न दैवाद्भुजसंश्रयात् ॥ १३-९-४२ (८१६३०)
 तपोनियमसंयुक्ता मुनयः संशितव्रताः ।
 किं ते दैवबलाच्छापमुत्सृजन्ते न कर्मणा ॥ १३-९-४३ (८१६३१)
 पापमुत्सृजते लोके सर्वं प्राप्य सुदुर्लभम् ।
 लोभमोहसमापन्नं न दैवं त्रायते नरम् ॥ १३-९-४४ (८१६३२)
 यथाऽऽग्निः पवनोऽहूतः सुसूक्ष्मोऽपि महान्भवेत् ।
 तथा कर्मसमायुक्तं दैवं साधु विवर्धते ॥ १३-९-४५ (८१६३३)
 यथा तैलक्षयाद्दीपः प्रम्लानिमुपगच्छति ।
 तथा कर्मक्षयाद्दैवं प्रम्लानिमुपगच्छति ॥ १३-९-४६ (८१६३४)
 विपुलमपि धनौघं प्राप्य भोगान्त्रियो वा
 पुरुष इह न शक्तः कर्महीनो हि भोक्तुम् ।

सुविहितमपि चार्थं दैवते रक्ष्यमाणं
पुरुष इह महात्मा प्राप्नुते नित्ययुक्तः ॥ १३-९-४७ (८१६३५)
व्ययगुमपि साधुं कर्मणा संश्रयन्ते
भवती मनुजलोकाद्दैवलोको विशिष्टः ।
बहुतरसुसमृद्ध्या मानुषाणां गृहाणि
पितृवनभवनाभं दृश्यते चामराणाम् ॥ १३-९-४८ (८१६३६)
न च फलति विकर्मा जीवलोके न दैवं
व्यपनयति विमार्गं नास्ति दैवे प्रभुत्वम् ।
गुरुमिव कृतमग्न्यं कर्म संयाति दैवं
नयति पुरुषकारः सञ्चितस्तत्रतत्र ॥ १३-९-४९ (८१६३७)
एतत्ते सर्वमाख्यातं मया वै मुनिसत्तम ।
फलं पुरुषकारस्य सदा संदृश्य तत्त्वतः ॥ १३-९-५० (८१६३८)
अभ्युत्थानेन दैवस्य समारब्धेन केनचित् ।
विधिना कर्मणा चैव स्वर्गमार्गमवाप्नुयात् ॥ १३-९-५१ (८१६३९)

इति श्रीमन्महाभारते अनुशासनपर्वणि दानधर्मपर्वणि नवमोऽध्यायः
॥ ९ ॥

Mahabharata - Anushaasana Parva - Chapter Footnotes

७-९-१३ नाकृती लभतेऽभीष्टं क्षितिः क्षीरावसेचनमिति ध षाठः ॥
७-९-१६ चन्द्रार्कतारका इति ध षाठः । ७-९-१८ लभते श्रियमिति
सर्वत्र सम्बन्धः । ।
७-९-२४ अकृते कर्माभावे सति ॥
७-९-२६ व्यापारं पुण्यरूपं यान्ति अनुमोदन्ते । उग्रं
धर्मविघ्नकरम् । एवं सञ्जनयन्त्युग्रा आत्मनिर्भयशङ्कयेति
ध षाठः ॥
७-९-२७ यद्यप्येवं कर्मपरत्वं देवर्षीणामस्ति तथापि अदैवं
दैवाभावो न वक्तुं शक्य इत्यर्थः ॥
७-९-२८ यतो यस्माद्दैवं प्रवर्तते तस्य कर्मणोऽपि दैवं विना
कथमुत्पत्तिः स्यान्न कथमपि ॥

अनुशासनपर्व - अध्याय ०१०

॥ श्रीः ॥

१३.१०. अध्यायः १०

अथ दानधर्मपर्व ॥ १ ॥

युधिष्ठिर उवाच ।

कर्मणां च समस्तानां फलिनां भरतर्षभ ।

फलानि महतां श्रेष्ठ प्रब्रूहि परिपृच्छतः ॥ १३-१०-१ (८१६४०)

भीष्म उवाच । १३-१०-२क्ष (६७६८)

हन्त ते कथयिष्यामि यन्मां पृच्छसि भारत ।

रहस्यं यदृषीणां तु तच्छृणुष्व युधिष्ठिर ।

या गतिः प्राप्यते येन प्रेत्यभावे चिरेप्सिता ॥ १३-१०-२ (८१६४१)

येनयेन शरीरेण यद्यत्कर्म करोति यः ।

तेनतेन शरीरेण तत्तत्फलमुपाश्नुते ॥ १३-१०-३ (८१६४२)

यस्यांयस्यामवस्थायां यत्करोति शुभाशुभम् ।

तस्यांतस्यामवस्थायां भुङ्क्ते जन्मनिजन्मनि ॥ १३-१०-४ (८१६४३)

न नश्यति कृतं कर्म चित्तपञ्चेन्द्रियैरिह ।

ते ह्यस्य साक्षिणो नित्यं षष्ठ आत्मा शुभाशुभे ॥ १३-१०-५ (८१६४४)

चक्षुर्देद्यान्मनो दद्याद्वाचं दद्याच्च सूनृताम् ।

अनुव्रजेदुपासीत स यज्ञः पञ्चदक्षिणः ॥ १३-१०-६ (८१६४५)

यो दद्यादपरिक्लिष्टमन्नमध्वनि वर्तते ।

श्रान्तायादृष्टपूर्वाय तस्य पुण्यफलं महत् ॥ १३-१०-७ (८१६४६)

स्थण्डिलेषु शयानानां गृहाणि शयनानि च ।

चीरवल्कलसंवीते वासांस्याभरणानि च ॥ १३-१०-८ (८१६४७)

वाहनानि च यानानि योगात्मनि तपोधने ।

अग्नीनुपशयानस्य राज्ञः पौरुषमेव च ॥ १३-१०-९ (८१६४८)

रसानां प्रतिसंहारे सौभाग्यमनुगच्छति ।

आमिषप्रतिसंहारे पशून्पुत्रांश्च विन्दति ॥ १३-१०-१० (८१६४९)

अवाक्षिरास्तु यो लम्बेदुदवासं च यो वसेत् ।

मण्डूकशायी च नरो लभते चेप्सितां गतिम् ॥ १३-१०-११ (८१६५०)

पाद्यमासनमेवाथ दीपमन्नं प्रतिश्रयम् ।

दद्यादतिथिपूजार्थं स यज्ञः पञ्चदक्षिणः ॥ १३-१०-१२ (८१६५१)

वीरासनं वीरशय्यां वीरस्थानमुपासतः ।

अक्षयास्तस्य वै लोकाः सर्वकामगमास्तथा ॥ १३-१०-१३ (८१६५२)

धनं लभेत दानेन मौनेनाज्ञां विशापते ।

उपभोगांश्च तपसा ब्रह्मचर्येण जीवितम् ॥ १३-१०-१४ (८१६५३)

रूपमैश्वर्यमारोग्यमहिंसाफलमश्नुते ।
 फलमूलाशिनो राज्यं स्वर्गः पर्णाशिनो भवेत् ॥ १३-१०-१५ (८१६५४)
 प्रायोपवेशिनो राजन्सर्वत्र सुखमुच्यते ।
 गवाद्भ्यः शाकदीक्षायां स्वर्गगामी तृणाशनः ॥ १३-१०-१६ (८१६५५)
 स्त्रियस्त्रिषवणं स्नात्वा वायुं पीत्वा क्रतुं लभेत् ।
 स्वर्गं सत्येन लभते दीक्षया कुलमुत्तमम् ॥ १३-१०-१७ (८१६५६)
 सलिलाशी भवेद्यस्तु सदाग्निः संस्कृतो द्विजः ।
 मरुत्साधयतो राज्यं नाकपृष्ठमनाशिने ॥ १३-१०-१८ (८१६५७)
 उपवासं च दीक्षायामभिषेकं च पार्थिव ।
 कृत्वा द्वादशवर्षाणि वीरस्थानाद्विशिष्यते ॥ १३-१०-१९ (८१६५८)
 अधीत्य सर्ववेदान्वै सद्यो दुःखाद्विमुच्यते ।
 गतत्पाठधारणात्स्वर्गमर्थज्ञानात्परां गतिम् ॥ १३-१०-२० (८१६५९)
 वितृष्णानां वेदजपात्स्वर्गमोक्षफलं स्मृतम् ।
 मानसं हि चरन्धर्मं स्वर्गलोकमुपाश्नुते ॥ १३-१०-२१ (८१६६०)
 या दुस्त्यजा दुर्मतिभिर्या न जीर्यति जीर्यतः ।
 योसौप्राणान्तिकोरोगस्तांतृष्णां त्यजतः सुखं ॥ १३-१०-२२ (८१६६१)
 यथा धेनुसहस्रेषु वत्सो विन्दति मातरम् ।
 एवं पूर्वकृतं कर्म कर्तारमनुगच्छति ॥ १३-१०-२३ (८१६६२)
 अचोद्यमानानि यथा पुष्पाणि च फलानि च ।
 स्वकालं नातिवर्तन्ते तथा कर्म पुराकृतम् ॥ १३-१०-२४ (८१६६३)
 जीर्यन्ति जीर्यतः केशा दन्ता जीर्यन्ति जीर्यतः ।
 चक्षुः श्रोत्रे च जीर्येते तृष्णैका न तु जीर्यते ॥ १३-१०-२५ (८१६६४)
 येन प्रीणन्ति पितरस्तेन प्रीतः प्रजापतिः ।
 माता च येन प्रीणाति पृथिवी तेन पूजिता ।
 येन प्रीणात्युपाध्यायस्तेन स्याद्ब्रह्म पूजितम् ॥ १३-१०-२६ (८१६६५)
 सर्वे तस्यादृता धर्मा यस्यैते त्रय आदृताः ।
 अनादृतास्तु यस्यैते सर्वास्तस्याफलाः क्रियाः ॥ १३-१०-२७ (८१६६६)
 वैशम्पायन उवाच । १३-१०-२८क्ष् (६७६९)
 भीष्मस्यैतद्वचः श्रुत्वा विस्मिताः कुरुपुङ्गवाः ।
 आसन्प्रहृष्टमनसः प्रीतिमन्तोऽभवंस्तदा ॥ १३-१०-२८ (८१६६७)
 यन्मन्त्रे भवति वृथोपयुज्यमाने
 यत्सोमे भवति वृथाऽभिषूयमाणे ।
 यच्चाग्नौ भवति वृथाऽभिहूयमाने
 तत्सर्वं भवति वृथाऽभिधीयमाने ॥ १३-१०-२९ (८१६६८)
 इत्येतदृषिणा प्रोक्तमुक्तवानस्मि भारत ।
 शुभाशुभफलप्राप्तौ किमतः श्रोतुमिच्छसि ॥ १३-१०-३० (८१६६९)

इति श्रीमन्महाभारते अनुशासनपर्वणि दानधर्मपर्वणि
दशमोऽध्यायः ॥ १० ॥

Mahabharata - Anushaasana Parva - Chapter Footnotes

- ७-१०-२ गतिः फलम् । येन कर्मणा । प्रेत्यभावे मरणोत्तरं
देहान्तरप्राप्तौ ॥
७-१०-५ अस्य कर्तुः ॥
७-१०-६ दद्यादभ्यागतायेति शेषः ॥
७-१०-८ वानप्रस्थधर्माणां फलान्याह स्थण्डिलेष्वित्यादिना ॥
७-१०-९ योगात्मनि योगयुक्तचित्ते ॥
७-१०-११ सततं चैकशायी यः स इति ज्ञा पाठः । तत्र एकशायी
ब्रह्मचर्यवान् ॥
७-१०-१३ वीरा आसतेऽस्मिन्निति वीरासनं रणदेशं उपेत्य वीरशय्यां
तत्र दीर्घनिद्रां च प्राप्य वीरस्थानं स्वर्गलोकम् ॥
७-१०-१४ आज्ञामविच्छिन्नामिति शेषः । तपसा कृच्छ्रादिना जीवितमायुः ॥
७-१०-१६ शाकदीक्षायां शाकमात्राशननियमे ॥
७-१०-१७ ऋतुं संकल्पं सत्यसंकल्पत्वमिति यावत् । दीक्षया यज्ञेन ॥
७-१०-१८ सदाग्निः अविच्छिन्नाग्निहोत्रः ॥
७-१०-१९ अभिषेकं तीर्थाटनम् । वीरस्थानात्स्वर्गादपि विशिष्यते ॥
७-१०-२२ मानसं धर्मं विवृणोति येति ॥

अनुशासनपर्व - अध्याय ०११

॥ श्रीः ॥

१३.११. अध्यायः ११

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति

शुकवासवसंवादानुवादेनानृशंस्यप्रशंसनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

आनृशंस्यस्य धर्मज्ञ गुणान्भक्तजनस्य च ।

श्रोतुमिच्छामि धर्मज्ञ तन्मे ब्रूहि पितामह ॥ १३-११-१ (८१६७०)

भीष्म उवाच । १३-११-२क्ष (६७७०)
 अत्राप्युदाहरन्तीममितिहासं पुरातनम् ।
 वासवस्य च संवादं शुकस्य च महात्मनः ॥ १३-११-२ (८१६७१)
 विषये काशिराजस्य ग्रामान्निष्क्रम्य लुब्धकः ।
 सविषं काण्डमादाय मृगयामास वै मृगम् ॥ १३-११-३ (८१६७२)
 तत्र चामिषलुब्धेन लुब्धकेन महावने ।
 अविदूरे मृगान्दृष्ट्वा बाणः प्रतिसमाहितः ॥ १३-११-४ (८१६७३)
 तेन दुर्वारितास्त्रेण निमित्तचपलेषुणा ।
 महान्वनतरुस्तत्र विद्धो मृगजिघांसया ॥ १३-११-५ (८१६७४)
 स तीक्ष्णविषदिग्धेन शरेणातिबलात्क्षतः ।
 उत्सृज्य फलपत्राणि पादपः शोषमागतः ॥ १३-११-६ (८१६७५)
 तस्मिन्वृक्षे तथाभूते कोटरेषु चिरोषितः ।
 न जहाति शुको वासं तस्य भक्त्या वनस्पतेः ॥ १३-११-७ (८१६७६)
 निष्प्रचारो निराहारो ग्लानः शिथिलवागपि ।
 कृतज्ञः सह वृक्षेण धर्मात्मा सोप्यशुष्यत ॥ १३-११-८ (८१६७७)
 तमुदारं महासत्वमतिमानुषचेष्टितम् ।
 समदुःखसुखं दृष्ट्वा विस्मितः पाकशासनः ॥ १३-११-९ (८१६७८)
 ततश्चिन्तामुपगतः शक्रः कथमयं द्विजः ।
 तिर्यग्योनावसम्भाव्यमानृशंस्यमवस्थितः ॥ १३-११-१० (८१६७९)
 अथवा नात्र चित्रं हीत्यभवद्वासवस्य तु ।
 प्राणिनामपि सर्वेषां सर्वं सर्वत्र दृश्यते ॥ १३-११-११ (८१६८०)
 ततो ब्राह्मणवेषेण मानुषं रूपमास्थितः ।
 अवतीर्य महीं शक्रस्तं पक्षिणमुवाच ह ॥ १३-११-१२ (८१६८१)
 शुक भो पक्षिणांश्रेष्ठ दाक्षेयी सुप्रजास्त्वया ।
 पृच्छे त्वां शुकमेनं त्वं कस्मान्न त्यजसि द्रुमम् ॥ १३-११-१३ (८१६८२)
 अथ पृष्टः शुकः प्राह मूर्ध्ना समभिवाद्य तम् ।
 स्वागतं देवराज त्वं विज्ञातस्तपसा मया ॥ १३-११-१४ (८१६८३)
 ततो दशशताक्षेण साधुसाध्विति भाषितम् ।
 अहो विज्ञानमित्येवं मनसा पूजितस्ततः ॥ १३-११-१५ (८१६८४)
 तमेवं शुभकर्माणं शुकं परमधार्मिकम् ।
 जानन्नपि च तत्पापं पप्रच्छ बलसूदनः ॥ १३-११-१६ (८१६८५)
 निष्पत्रमफलं शुष्कमशरण्यं पतत्रिणाम् ।
 किमर्थं सेवसे वृक्षं यदा महदिदं वनम् ॥ १३-११-१७ (८१६८६)
 अन्येऽपि बहवो वृक्षाः पत्रसंछन्नकोटराः ।
 शुभाः पर्याप्तसञ्चारा विद्यन्तेऽस्मिन्महावने ॥ १३-११-१८ (८१६८७)
 गतायुषमसामर्थ्यं क्षीणसारं हतश्रियम् ।

विमृश्य प्रज्ञया धीर जहीमं ह्यस्थिरं द्रुमम् ॥ १३-११-१९ (८१६८८)
 भीष्म उवाच । १३-११-२०क्ष (६७७१)
 तदुपश्रुत्य धर्मात्मा शुकः शक्रेण भाषितम् ।
 सुदीर्घमतिनिःश्वस्य दीनो वाक्यमुवाच ह ॥ १३-११-२० (८१६८९)
 अनतिक्रमणीयानि दैवतानि शचीपते ।
 यत्राभवंस्तत्र भवांस्तन्निबोध सुराधिप ॥ १३-११-२१ (८१६९०)
 अस्मिन्नहं द्रुमे जातः साधुभिश्च गुणैर्युते ।
 चालभावेन सङ्गुप्तः शत्रुभिश्च न धर्षितः ॥ १३-११-२२ (८१६९१)
 किमनुक्रोशयं वैफल्यमुत्पादयसि मेऽनघ ।
 गअनुरक्तस्य भक्तस्य संस्पृशे न च पावकम् ।
 आनृशंस्याभियुक्तस्य भक्तस्यानन्यगस्य च ॥ १३-११-२३ (८१६९२)
 अनुक्रोशो हि साधूनां महद्दुर्मस्य लक्षणम् ।
 अनुक्रोशश्च साधूनां सदा प्रीतिं प्रयच्छति ॥ १३-११-२४ (८१६९३)
 त्वमेव दैवतैः सर्वैः पृच्छसे धर्मसंशयात् ।
 अतस्त्वं देवदेवानामाधिपत्ये प्रतिष्ठितः ॥ १३-११-२५ (८१६९४)
 नार्हसे मां सहस्राक्ष द्रुमं त्याजयितुं चिरात् ।
 समस्थमुपजीवन्वै विषमस्थं कथं त्यजेत् ॥ १३-११-२६ (८१६९५)
 तस्य वाक्येन सौम्येन हर्षितः पाकशासनः ।
 शुकं प्रोवाच धर्मज्ञमानृशंस्येन तोषितः ॥ १३-११-२७ (८१६९६)
 वरं वृणीष्वेति तदा स च वव्रे वरं शुकः ।
 आनृशंस्यपरो नित्यं तस्य वृक्षस्य सम्भवम् ॥ १३-११-२८ (८१६९७)
 विदित्वा च दृढां भक्तिं तां शुके शीलसम्पदम् ।
 प्रीतः क्षिप्रमथो वृक्षममृतेनावसिक्तवान् ॥ १३-११-२९ (८१६९८)
 ततः फलानि पत्राणि शाखाश्चापि मनोहराः ।
 शुकस्य दृढभक्तित्वाच्छ्रीमत्तां प्राप स द्रुमः ॥ १३-११-३० (८१६९९)
 शुकश्च कर्मणा तेन आनृशंस्यकृतेन वै ।
 आयुषोन्ते महाराज प्राप शक्रसलोकताम् ॥ १३-११-३१ (८१७००)
 एवमेव मनुष्येन्द्र भक्तिमन्तं समाश्रितः ।
 सर्वार्थसिद्धिं लभते शुकं प्राप्य यथा द्रुमः ॥ १३-११-३२ (८१७०१)

इति श्रीमन्महाभारते अनुशासनपर्वणि दानधर्मपर्वणि

एकादशोऽध्यायः ॥ ११ ॥

Mahabharata - Anushaasana Parva - Chapter Footnotes

७-११-३ विषये देशे । काण्डं बाणम् ॥

७-११-४ तत्र मृगयायाम् ॥

७-११-५ दुर्वारितास्त्रेण दुर्वार्यशस्त्रेण
 । निमित्ताल्लक्ष्याच्चपलञ्चलित इषुर्यस्य तेन । निमित्तविफलेषुणेति
 ध । पाठः ॥
 ७-११-६ दिग्धेन लिप्तेन ॥
 ७-११-१० द्विजः पक्षी । आनृशंस्य परदुःखेन दुःखित्वम् ॥
 ७-११-११ सर्वेषां नृतिर्यगादीनाम् । सर्वत्र जातौ । सर्वं
 कृपाऽनैष्टुर्यादिकं दृश्यते इति वासवस्य बुद्धिरभवदिति
 सम्बन्धः ॥
 ७-११-१३ दाक्षेयो दक्षदौहित्री शुकीनाम् ॥
 ७-११-१४ तपसा ज्ञानदृष्ट्या ॥
 ७-११-२३ अनुक्रोशय कृपायित्वा । वैफल्यं जन्मन इति शेषः ॥
 ७-११-२५ संशयात् संशयं प्राप्य । अतः संशयच्छेत्तृत्वात् ॥
 ७-११-२८ सम्भवं सम्यगौश्वर्यं वरं वव्रे ॥

अनुशासनपर्व - अध्याय ०१२

॥ श्रीः ॥

१३.१२. अध्यायः १२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति ब्राह्मणप्रशंसनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

यथैव ते नमस्कार्याः प्रोक्ताः शक्रेण मानद ।

एतन्मे सर्वमाचक्ष्व येभ्यः स्पृहयसे नृपः ॥ १३-१२-१ (८१७०२)

उत्तमापद्गतस्यापि यत्र ते वर्तते मनः ।

मनुष्यलोके सर्वस्मिन्यदमुत्रेह चाप्युत ॥ १३-१२-२ (८१७०३)

भीष्म उवाच । १३-१२-३क्ष (६७७२)

स्पृहयामि द्विजातिभ्यो येषां ब्रह्म परं धनम् ।

येषां संप्रत्ययः स्वर्गस्तपःस्वाध्यायसाधनम् ॥ १३-१२-३ (८१७०४)

येषां बालाश्च वृद्धाश्च पितृपैतामहीं धुरम् ।

उद्वहन्ति न सीदन्ति तेभ्यो वै स्पृहयाम्यहम् ॥ १३-१२-४ (८१७०५)

विद्यास्वभिविनीतानां दान्तानां मृदुभाषिणाम् ।

श्रुतवृत्तोपपन्नानां सदाऽक्षरविदां सताम् ॥ १३-१२-५ (८१७०६)

संसत्सु वदतां तात हंसानामिव सङ्घशः ।
मङ्गल्यरूपा रुचिरा दिव्यजीमूतनिःस्वनाः ॥ १३-१२-६ (८१७०७)
सम्यगुच्चरिता वाचः श्रूयन्ते हि युधिष्ठिर ।
शुश्रूषमाणे नृपतौ प्रेत्य चेह सुखावहाः ॥ १३-१२-७ (८१७०८)
ये चापि तेषां श्रोतारः सदा सदसि सम्मताः ।
विज्ञानगुणसम्पन्नास्तेभ्यश्च स्पृहयाम्यहम् ॥ १३-१२-८ (८१७०९)
सुसंस्कृतानि प्रयताः शुचीनि गुणवन्ति च ।
ददत्यन्नानि तृप्त्यर्थं ब्राह्मणेभ्यो युधिष्ठिर ।
ये चापि सततं राजंस्तेभ्यश्च स्पृहयाम्यहम् ॥ १३-१२-९ (८१७१०)
शक्यं ह्येवाहवे योद्धुं न दातुमनसूयितुम् ॥ १३-१२-१० (८१७११)
शूरा वीराश्च शतशः सन्ति लोके युधिष्ठिर ।
तेषां संख्यायमानानां दानशूरो विशिष्यते ॥ १३-१२-११ (८१७१२)
गभ्रं तु जन्म सम्प्राप्य भूयो ब्राह्मणको भवेत् ।
बन्धुमध्ये कुले जातः सुदुरापमवाप्नुयात् ॥ १३-१२-१२ (८१७१३)
धन्यः स्यां यद्यहं भूयः सौम्यब्राह्मणकोपि वा ।
कुले जातो धर्मगतिस्तपोविद्यापरायणः ॥ १३-१२-१३ (८१७१४)
न मे त्वत्तः प्रियतरो लोकेऽस्मिन्पाण्डुनन्दन ।
त्वत्तश्चापि प्रियतरा ब्राह्मणा एव भारत ॥ १३-१२-१४ (८१७१५)
यथा मम प्रियतमास्त्वत्तो विप्राः कुरुत्तम ।
तेन सत्येन गच्छेयं लोकान्यत्र स शन्तनुः ॥ १३-१२-१५ (८१७१६)
न मे पिता प्रियतरो ब्रह्मणेभ्यस्तथाऽभवत् ।
न मे पितुः पिता वाऽपि ये चान्येऽपि सुहृज्जनाः ॥ १३-१२-१६ (८१७१७)
न हि मे वृजिनं किञ्चिद्विद्यते ब्राह्मणेष्विह ।
अणु वा यदि वा स्थूलं विद्यते साधुकर्मसु ॥ १३-१२-१७ (८१७१८)
कर्मणा मनसा वाऽपि वाचा वाऽपि परंतप ।
यन्मे कृतं ब्राह्मणेभ्यस्तेनाद्य न तपाम्यहम् ॥ १३-१२-१८ (८१७१९)
ब्रह्मण्य इति मामाहुस्तया वाचाऽस्मि तोषितः ।
एतदेव पवित्रेभ्यः सर्वेभ्यः परमं स्मृतम् ॥ १३-१२-१९ (८१७२०)
पश्यामि लोकानमलाञ्छुचीन्ब्राह्मणतोषणात् ।
तेषु मे तात गन्तव्यमह्नाय च चिराय च ॥ १३-१२-२० (८१७२१)
यथा भर्त्राश्रयो धर्मः स्त्रीणां लोके युधिष्ठिर ।
स देवः सा गतिर्नान्या क्षत्रियस्य तथा द्विजाः ॥ १३-१२-२१ (८१७२२)
क्षत्रियः शतवर्षी च दशवर्षी द्विजोत्तमः ।
पितापुत्रौ च विज्ञेयौ तयोर्हि ब्राह्मणो गुरुः ॥ १३-१२-२२ (८१७२३)
नारी तु पत्यभावे वै देवरं कुरुते पतिम् ।
पृथिवी ब्राह्मणालाभे क्षत्रियं कुरुते पतिम् ॥ १३-१२-२३ (८१७२४)

ग्ब्राह्मणानुज्ञया ग्राह्यं राज्यं च सपुरोहितैः ।
 तद्रक्षणेन स्वर्गोऽस्य तत्कोपान्नरकोऽक्षयः ॥ १३-१२-२४ (८१७२५)
 पुत्रवच्चैव ते रक्ष्या उपास्या गुरुवच्च ते ।
 अग्निवच्चोपचार्या वै ब्राह्मणाः कुरुसत्तम् ॥ १३-१२-२५ (८१७२६)
 ऋजुन्सतः सत्यशीलान्सर्वभूतहिते रतान् ।
 आशीविषानिव क्रुद्धान्द्विजान्परिचरेत्सदा ॥ १३-१२-२६ (८१७२७)
 तेजसस्तपसञ्चैव नित्यं बिभ्येद्युधिष्ठिर ।
 उभे चैते परित्याज्ये तेजञ्चैव तपस्तथा ॥ १३-१२-२७ (८१७२८)
 व्यवसायस्तयोः शीघ्रमुभयोरेव विद्यते ।
 हन्युः क्रुद्धा महाराज ब्राह्मणा ये तपस्विनः ॥ १३-१२-२८ (८१७२९)
 गदूरतो मातृवत्पूज्या विप्रदाराः सुरक्षया ।
 अकोपनापराधेन भूयो नरकमश्नुते ॥ १३-१२-२९ (८१७३०)
 भूयः स्यादुभयं दत्तं ब्राह्मणाद्यदकोपनात् ।
 कुर्यादुभयतः शेषं दत्तशेषं न शेषयेत् ॥ १३-१२-३० (८१७३१)
 दण्डपाणिर्यथा गोष्ठं पालो नित्यं हि रक्षयेत् ।
 ब्राह्मणेषु स्थितं ब्रह्म क्षत्रियः परिपालयेत् ॥ १३-१२-३१ (८१७३२)
 पितेव पुत्रान्नक्षेथा ब्राह्मणान्ब्रह्मतेजसः ।
 गृहे चैषामवेक्षेथाः किंस्विदस्तीति जीवनम् ॥ १३-१२-३२ (८१७३३)

इति श्रीमन्महाभारते अनुशासनपर्वणि दानधर्मपर्वणि
 द्वादशोऽध्यायः ॥ १२ ॥

Mahabharata - Anushaasana Parva - Chapter Footnotes

७-१२-२ यदमुत्रेह च हितं तद्वदेति शेषः ॥
 ७-१२-५ अक्षरं ब्रह्म तद्विदाम् ॥
 ७-१२-६ हंससादृश्यं क्षीरनीरयोरिव सारसारयोर्विवेचनात् ॥
 ७-१२-७ नृपतौ नृपतेः समीपे उच्चरिताः ॥
 ७-१२-८ ये चापि तेषां दातार इति ध । पाठः ॥
 ७-१२-१३ ब्राह्मणकः कुत्सितब्राह्मणोपि यद्यहं स्यां तर्हि धन्यः
 किमुत फुले जातः ॥
 ७-१२-१७ यृजिनं सङ्कटम् । फलाशेथियावत् । पूज्यत्वादेव तान्पूजयामि
 नतु फलायेत्यर्थः ॥
 ७-१२-१८ तेन ब्राह्मणारावनेन । न तपामि न व्यथां प्राप्तोमि ॥
 ७-१२-१९ ब्रह्मण्यो ब्रह्मजातौ आसक्तः ॥
 ७-१२-२७ ब्राह्मणाद्विभ्येत् नतु तत्र तेजस्तपसी स्वीये
 प्रकाशयेदित्यर्थः । तेजः क्रोधबलम् । तपो योगबलम् ॥

७-१२-२८ तयोस्तपस्तेजसोर्ब्रह्मणक्षत्रियस्थयोर्व्यवसायः
फलमभिभवरूपं शीघ्रं तीव्रं तथापि तपस्विन एवेतरान् हन्युर्न
तेजस्विन इत्यर्थः ॥

७-१२-३० ल्यब्लोपे पञ्चमी । अकोपनं ब्राह्मणं प्राप्य यद्भूयः
बहुतरं उभयं तपस्तेजआख्यं स्यात् तद्वत् खण्डितं
भवतीति शेषः । उभयत उभयं चेत् शेषं कुर्याद् दत्तशेषं
शेषयेदित्यन्वयः । द्वाभ्यां अन्योन्यस्मिन्प्रयुक्तं तेजआदिद्वयं न
निःशेषं नश्यति किन्तु शेषम् । क्षमावता खण्डितस्य तस्यावशिष्टं
तु न शेषयेन्न शिष्यते अपितु निःशेषमेव नश्यतीत्यर्थः ॥

३० ॥

७-१२-३२ अभावे तद्द्वयमित्यर्थः ॥

७-१२-४२ द्वादशोऽध्यायः ॥

अनुशासनपर्व - अध्याय ०१३

॥ श्रीः ॥

१३.१३. अध्यायः १३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रति क्रमेण क्रोधस्यातिथेश्च

निन्दाप्रशंसनपरवेदचतुष्टयसंवादानुवादः ॥ १ ॥

Mahabharata - Anushaasana Parva - Chapter Text

भीष्म उवाच ।

अत्राप्युदाहरन्तीममितिहासं पुरातनम् ।

चतुर्णामपि वेदानां संवादं शृणु पुत्रक ॥ १३-१३-१ (८१७३४)

ऋग्वेद उवाच । १३-१३-२क्ष (६७७३)

गृहानाश्रयमाणस्य अग्निहोत्रं च जुह्वतः ।

सर्वं सुकृतमादत्ते यः साये नुद्यतेऽतिथिः ॥ १३-१३-२ (८१७३५)

न स्कन्दते न व्यथते नास्योर्ध्वं सर्पते रजः ।

वरिष्ठमग्निहोत्राच्च ब्राह्मणस्य मुखे हुतम् ॥ १३-१३-३ (८१७३६)

सामवेद उवाच । १३-१३-४क्ष (६७७५)

न चेद्धन्ति पितरं मातरं वा

न ब्राह्मणं नापवादं करोति ।

यत्किंचिदन्यद्भूजिनं करोति ।

प्रीतोऽतिथिस्तदुपहन्ति पापम् ॥ १३-१३-४ (८१७३७)
अथर्ववेद उवाच । १३-१३-५क्ष (६७७६)
यत्क्रोधनो यजते यद्दाति
यद्वा तपस्तप्यति यज्जुहोति ।
वैवस्वतो हरते सर्वमस्य
मोघं चेष्टं भवति क्रोधनस्य ॥ १३-१३-६ (८१७३८)

इति श्रीमन्महाभारते अनुशासनपर्वणि दानधर्मपर्वणि
त्रयोदशोऽध्यायः ॥ १३ ॥

अनुशासनपर्व - अध्याय ०१४

॥ श्रीः ॥

१३.१४. अध्यायः १४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति ब्राह्मणानां पतिव्रतानां च
महिमप्रतिपादकेन्द्राग्न्यादिसंवादानुवादः ॥ १ ॥

Mahabharata - Anushaasana Parva - Chapter Text

भीष्म उवाच ।

भूयस्तु शृणु राजेन्द्र धर्मान्धर्मभृतांवर ॥ १३-१४-१ (८१७३९)
अत्राप्युदाहरन्तीममितिहासं पुरातनम् ।
इन्द्राग्न्योः सूर्यशच्योश्च तन्मे निगदतः शृणु ॥ १३-१४-२ (८१७४०)
इन्द्र उवाच । १३-१४-३क्ष (६७७७)
राज्ये विप्रान्प्रपश्यामि कामक्रोधविवर्जितान् ।
एतेन सत्यवाक्येन पादः कुम्भस्य पूर्यताम् ॥ १३-१४-३ (८१७४१)
अग्निरुवाच । १३-१४-४क्ष (६७७८)
यथाऽहं तत्र नाशनामि यत्र नाशनन्ति वै द्विजाः
एतेन सत्यवाक्येन पादः कुम्भस्य पूर्यताम् ॥ १३-१४-४ (८१७४२)
सूर्य उवाच । १३-१४-५क्ष (६७७९)
यथा गोब्राह्मणस्यार्थे न तपामि यथाबलम् ।
एतेन सत्यवाक्येन पादः कुम्भस्य पूर्यताम् ॥ १३-१४-५ (८१७४३)
शच्युवाच । १३-१४-६क्ष (६७८०)
कर्मणा मनसा वाचा नावमन्ये पुरन्दरम् ।

एतेन सत्यवाक्येन पादः कुम्भस्य पूर्यताम् ॥ ॥ १३-१४-६ (८१७४४)

इति श्रीमन्महाभारते अनुशासनपर्वणि दानधर्मपर्वणि
चतुर्दशोऽध्यायः ॥ १४ ॥

Mahabharata - Anushaasana Parva - Chapter Footnotes

७-१४-३ यथा राज्यं प्रपास्यामि कामकोधविवर्जित इति पाठान्तरम्
। पास्यामि पालयिष्यामि । पा पालन इति धातोः । पादः कुम्भस्य
पूर्वतामिति । चतुर्भागादेको भागः पादः । कुम्भे एकपादोनतयोदकपूरिते
सति चतुर्थः पादः स्वयमेव पूर्यतामित्यर्थः । यथा
सत्यबलेनाग्निरनुष्णो भवति तद्वदित्यर्थः ॥

अनुशासनपर्व - अध्याय ०१५

॥ श्रीः ॥

१३.१५. अध्यायः १५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति

भगवन्महिमप्रतिपादकव्यासवासुदेवसंवादानुवादः ॥ १ ॥

Mahabharata - Anushaasana Parva - Chapter Text

भीष्म उवाच ।

अत्राप्युदाहरन्तीममितिहासं पुरातनम् ।

मद्रराजस्य संवादं व्यासस्य च महात्मनः ॥ १३-१५-१ (८१७४५)

वैताने कर्मणि तते कुन्तीपुत्र यथा पुरा ।

उक्तः स भगवान्यज्ञे तथा तत्राशृणोद्भवान् ॥ १३-१५-२ (८१७४६)

मद्रराज उवाच । १३-१५-३क्ष् (६७८१)

कानि तीर्थानि भगवन्फलार्थाश्चेह केऽऽश्रमाः ।

क इज्यते कश्च यज्ञः को यूपः क्रमते च कः ॥ १३-१५-३ (८१७४७)

कश्चाध्वरे शस्यते गीतिशब्दैः

कश्चाध्वरे गीयते वल्गुभाषैः ।

को ब्रह्मशब्दैः स्तुतिभिः स्तूयते च

कस्येह वै हविरध्वर्यवः कल्पयन्ति ॥ १३-१५-४ (८१७४८)

वर्णाश्रमे गोफले कश्च सोमे

कश्चोकारः कश्च वेदार्थमार्गः ।
 पृष्टस्तन्मे ब्रूहि सर्वं महर्षे
 लोकज्येष्ठं कस्य विज्ञानमाहुः ॥ १३-१५-५ (८१७४९)
 द्वैपायन उवाच । १३-१५-६क्ष् (६७८२)
 लोकज्येष्ठं यस्य विज्ञानमाहु
 र्योनिज्येष्ठं यस्य वदन्ति जन्म ।
 पूतात्मानो ब्राह्मणा वेदमुख्या
 अस्मिन्प्रश्नो दीयतां केशवाय ॥ १३-१५-६ (८१७५०)
 ब्राह्मण उवाच । १३-१५-७क्ष् (६७८३)
 बालो जात्या क्षत्रधर्मार्थशीलो
 जातो देवक्यां शूरपुत्रेण वीर ।
 वेत्तुं वेदानर्हते क्षत्रियो वै
 दाशार्हाणामुत्तमः पुष्कराक्षः ॥ १३-१५-७ (८१७५१)
 वासुदेव उवाच । १३-१५-८क्ष् (६७८४)
 पाराशर्यं ब्रूहि यद्ब्राह्मणेभ्यः
 प्रीतात्मा वै ब्रह्मकल्पः सुमेधाः ।
 पृष्टो यज्ञार्थं पाण्डवस्यातितेजा
 एतच्छ्रेयस्तस्य लोकस्य चैव ॥ १३-१५-८ (८१७५२)
 व्यास उवाच । १३-१५-९क्ष् (६७८५)
 उक्तं वाक्यं यद्भवान्मामवोच-
 त्प्रश्नं चित्रं नाहमत्रोत्सहेऽद्य ।
 छेत्तुं विस्पष्टं तिष्ठति त्वद्विधे वै
 लोकज्येष्ठे विश्वरूपे सुनाभे ॥ १३-१५-९ (८१७५३)
 वासुदेव उवाच । १३-१५-१०क्ष् (६७८६)
 तत्त्वं वाक्यं ब्रूहि यत्त्वं महर्षे
 यस्मिन्कृष्णः प्रोच्यते वै यथावत् ।
 प्रीतस्तेऽहं ज्ञानशक्त्या यथाव-
 त्स्मान्निर्देशे कर्मणां ब्रूहि सिद्धिम् ॥ १३-१५-१० (८१७५४)
 वैशम्पायन उवाच । १३-१५-११क्ष् (६७८७)
 उक्तवाक्ये सत्तमे यादवानां
 कृष्णो व्यासः प्राञ्जलिर्वासुदेवम् ।
 विप्रैः सार्धं पूजयन्देवदेवं
 कृष्णं विष्णुं वासुदेवं बभाषे ॥ १३-१५-११ (८१७५५)
 व्यास उवाच । १३-१५-१२क्ष् (६७८८)
 १३-१५-१२ (८१७५६)
 आनन्त्यं ते विश्वकर्मस्तवैवं

रूपं पौराणं शाश्वतं च ध्रुवं च ।
कस्ते बुद्ध्येद्वेदवादिषु चैत-
ल्लोके ह्यस्मिञ्शासकस्त्वं पितेव ॥

अनुशासनपर्व - अध्याय ०१६

॥ श्रीः ॥

१३.१६. अध्यायः १६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति भगवन्महिमप्रतिपादकव्यासवचनानुवादः

॥ १ ॥

Mahabharata - Anushaasana Parva - Chapter Text

ग्भीष्म उवाच ।

द्वारकायां यथा प्राह पुराऽयं मुनिसत्तमः ।

वेदविप्रमयत्वं तु वासुदेवस्य तच्छृणु ॥ १३-१६-१ (८१७५७)

यूपं विष्णुं वासुदेवं विजान-

न्सर्वान्विप्रान्बोधते तत्त्वदर्शि ।

विष्णुं क्रान्तं वासुदेवं विजान-

न्विप्रो विप्रत्वं गच्छते तत्त्वदर्शी ॥ १३-१६-२ (८१७५८)

विष्णुर्यज्ञस्त्विज्यते चापि विष्णुः

कृष्णो विष्णुर्यश्च कृत्स्नः प्रभुश्च ।

कृष्णो वेदाङ्गं वेदवादाश्च कृष्ण

एवं जानन्ब्राह्मणो ब्रह्म एति ॥ १३-१६-३ (८१७५९)

स्थानं सर्वं वैष्णवं यज्ञमार्गं

चातुर्होत्रं वैष्णवं तत्र कृष्णः ।

सर्वैर्भावैरिज्यते सर्वकामैः

पुण्यैर्लोकान्ब्राह्मणाः प्राप्नुवन्ति ॥ १३-१६-४ (८१७६०)

सोमं सद्भावाद्ये च जातं पिबन्ति

दीप्तिं कर्म ये विदानाश्चरन्ति ।

एकान्तमिष्टं चिन्तयन्तो दिविस्था-

स्ते वै स्थानं प्राप्नुवन्ति व्रतज्ञाः ॥ १३-१६-५ (८१७६१)

ओमित्येतद्भूयायमानो न गच्छे-

हुर्गं पन्थानं पापकर्मापि विप्रः ।

सर्वं कृष्णं वासुदेवं हि विग्राः
कृत्वा ध्यानं दुर्गतिं न प्रयान्ति ॥ १३-१६-६ (८१७६२)
आज्यं यज्ञः स्रुक्स्रुवौ यज्ञदाता
इच्छा पत्नी पत्निशाला हवीषि ।
इध्याः पुरोडाशं सर्वदा होतृकर्ता
कृत्स्नं विष्णुं संविजानंस्तमेति ॥ १३-१६-७ (८१७६३)
योगेयोगे कर्मणां चाभिहारे
युक्ते वैताने कर्मणि ब्राह्मणस्य ।
पुष्यर्थेषु प्राप्नुयात्कर्मसिद्धिं
शान्त्यर्थेषु प्राप्नुयात्सर्वशान्तिम् ॥ १३-१६-८ (८१७६४)

इति श्रीमन्महाभारते अनुशासनपर्वणि दानधर्मपर्वणि
षोडशोऽध्यायः ॥ १६ ॥

अनुशासनपर्व - अध्याय ०१७
॥ श्रीः ॥
१३.१७. अध्यायः १७

अथ दानधर्मपर्व ॥ १ ॥
Mahabharata - Anushaasana Parva - Chapter Topics
भीष्मेण युधिष्ठिरं प्रति भक्तिश्रद्धादीनां
भुक्तिसाधनताप्रतिपादकव्यासवाक्यानुवादः ॥ १ ॥

Mahabharata - Anushaasana Parva - Chapter Text

गृहपायन उवाच ।
श्रद्धात्यागं निर्वृतिं चापि पूजां
सत्यं धर्मं यः कृतं चाभ्युपैति ।
कामद्वेषौ त्यज्य सर्वेषु तुल्यः
श्रद्धापूतः सर्वयज्ञेषु योग्यः ॥ १३-१७-१ (८१७६५)
यस्मिन्यज्ञे सर्वभूताः प्रहृष्टाः
सर्वे चारम्भाः शास्त्रदृष्टाः प्रवृत्ताः ।
धर्मैरर्थैर्ये यजन्ते ध्रुवं ते
पूतात्मानो धर्ममेकं भजन्ते ॥ १३-१७-२ (८१७६६)
एकाक्षरं द्व्यक्षरमेकमेव
सदा यजन्ते नियताः प्रतीताः ।

दृष्ट्वा मनागर्चयित्वा स्म विप्राः
 सतां मार्गं तं ध्रुवं सम्भजन्ते ॥ १३-१७-३ (८१७६७)
 पापात्मानः क्रोधरगाभिभूताः
 कृष्णे भक्ता नाम सङ्कीर्तयन्तः ।
 पूतात्मानो यज्ञशीलाः सुमेधा
 यज्ञस्यान्ते कीर्तिलोकान्भजन्ते ॥ १३-१७-४ (८१७६८)
 एको वेदो ब्राह्मणानां बभूव
 चतुष्पादस्त्रिगुणो ब्रह्मशीर्षः ।
 पादपादं ब्राह्मणा वेदमाहु-
 स्त्रेताकाले तं च तं विद्धि शीर्षम् ॥ १३-१७-५ (८१७६९)

इति श्रीमन्महाभारते अनुशासनपर्वणि दानधर्मपर्वणि
 सप्तदशोऽध्यायः ॥ १७ ॥

अनुशासनपर्व - अध्याय ०१८
 ॥ श्रीः ॥
 १३.१८. अध्यायः १८

अथ दानधर्मपर्व ॥ १ ॥

Mahabharata - Anushaasana Parva - Chapter Topics
 भीष्मेण युधिष्ठिरं प्रति
 श्रीकृष्णमहिमप्रतिपादकव्यासमद्राजसंवादानुवादः ॥ १ ॥

Mahabharata - Anushaasana Parva - Chapter Text

ग्द्वैपायन उवाच ।
 सर्वे वेदाः सर्ववेद्याः सशास्त्राः
 सर्वे यज्ञाः सर्व इत्यञ्च कृष्णः ।
 विदुः कृष्णं ब्राह्मणास्तत्त्वतो ये
 तेषां राजन्सर्वयज्ञः समाप्तः ॥ १३-१८-१ (८१७७०)
 ज्ञेयो योगी ब्राह्मणैर्वेदतत्त्वै-
 रारण्यकैः सैष कृष्णः प्रभुत्वात् ।
 सर्वान्यज्ञान्ब्राह्मणान्ब्रह्म चैव
 व्याप्यातिष्ठद्देवदेवस्त्रिलोके ॥ १३-१८-२ (८१७७१)
 स एष देवः शक्रमीशं यजानं
 प्रीत्या प्राह क्रतुयष्टारमग्यम्

न मा शक्रो वेदवेदार्थतत्त्वा-
 इक्तो भक्त्या शुद्धभावप्रधानः ॥ १३-१८-३ (८१७७२)
 मा जानन्ते ब्रह्मशीर्षं वरिष्ठं
 विश्वे विश्वं ब्रह्मयोनिं ह्ययोनिम् ।
 सर्वत्राहं शाश्वतः शाश्वतेशः
 कृत्स्नो वेदोऽग्निर्निर्गुणोऽनन्ततेजाः ॥ १३-१८-४ (८१७७३)
 सर्वे देवा वासुदेवं यजन्ते
 ततो बुद्ध्या मार्गमाणास्तनूनाम् ।
 सर्वान्कामान्प्राप्नुवन्ते विशालां-
 स्त्रैलोक्येऽस्मिन्कृष्णनामाभिधानात् ॥ १३-१८-५ (८१७७४)
 कृष्णो यज्ञैरिज्यते यायजूकैः
 कृष्णो वीर्यैरिज्यते विक्रमद्भिः ।
 कृष्णो वाक्यैरिज्यते सम्मृशानैः
 कृष्णो मुक्तैरिज्यते वीतमोहैः ॥ १३-१८-६ (८१७७५)
 विद्यावन्तः सोमपा ये विपापा
 इष्ट्वा यज्ञेर्गोचरं प्रार्थयन्ते । १३-१८-७ (८१७७६)
 भवगानुवाच ।
 सर्वं क्रान्तं देवलोकं विशाल-
 मन्ते गत्वा मुक्तिलोकं भजन्ति ॥ १३-१८-७क्ष (६७८९)
 एवं सर्वे त्वाश्रमाः सुव्रता ये
 मां जानन्तो यान्ति लोकानदीनान् ।
 ये ध्यानदीक्षामुद्वहन्तो विपापा
 ज्योतिर्भूत्वा देवलोकं भजन्ति ॥ १३-१८-८ (८१७७७)
 पूज्यन्ते मां पूजयन्तः प्रहृष्टा
 मां जानन्तः श्रद्धया वासुदेवम् ।
 भक्त्या तुष्टोऽहं तस्य सत्त्वं प्रयच्छे
 सत्वस्पृष्टो वीतमोहोऽयमेति ॥ १३-१८-९ (८१७७८)
 द्वैपायन उवाच । १३-१८-१०क्ष (६७९०)
 ज्योतीषि शुक्तानि च यानि लोके
 त्रयो लोका लोकपालास्त्रयश्च ।
 त्रयोऽनयश्चाहुतयश्च पञ्च
 सर्वे देवा देवकीपुत्र एव ॥ १३-१८-१० (८१७७९)
 भीष्म उवाच । १३-१८-११क्ष (६७९१)
 व्यासस्यैतद्वचः श्रुत्वा मद्रराजः सहर्षिभिः ।
 व्यासं कृष्णं च विधिवत्प्रीतात्मा प्रत्यपूजयत् ॥ १३-१८-११ (८१७८०)
 वैशम्पायन उवाच । १३-१८-१२क्ष (६७९२)

कविः प्रयातस्तु महर्षिपुत्रो
द्वैपायनस्तद्वचनं निशम्य ।
जगाम पृथ्वीं शिरसा महात्मा
नमश्च कृष्णाय चकार भीष्मः ॥ १३-१८-१२ (८१७८१)

इति श्रीमन्महाभारते अनुशासनपर्वणी दानधर्मपर्वणि
अष्टादशोऽध्यायः ॥ १८ ॥

अनुशासनपर्व - अध्याय ०१९

॥ श्रीः ॥

१३.१९. अध्यायः १९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

श्रीकृष्णेन भीष्मंप्रति युधिष्ठिराय गरुडोपाख्यानकथनचोदना ॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।

गरुडः पक्षिणां श्रेष्ठ इति पूर्वं पितामह ।

उक्तस्त्वया महाबाहो श्वेतवाहं प्रशंसता ॥ १३-१९-१ (८१७८२)

अत्र कौतूहल इति श्रवणे जायते मतिः ।

कथं गरुत्मान्पक्षीणां श्रेष्ठ्यां प्राप परन्तप ॥ १३-१९-२ (८१७८३)

सुपर्णो वैनतेयश्च केन शत्रुश्च भोगिनाम् ।

किंवीर्यः किंबलश्चासौ वक्तुमर्हसि भारत ॥ १३-१९-३ (८१७८४)

भीष्म उवाच । १३-१९-४क्ष् (६७९३)

वासुदेव महाबाहो देवकी सुप्रजास्त्वया ।

श्रुतं ते धर्मराजस्य मम हर्षविवर्धन ॥ १३-१९-४ (८१७८५)

सुपर्णं शंस इत्येव मामाह कुरुनन्दनः ।

अस्य प्रवक्तुमिच्छामि त्वयाऽज्ञप्तो महाद्युते ॥ १३-१९-५ (८१७८६)

त्वं हि शौरे महाबाहो सुपर्णः प्रोच्यसे पुरा ।

अनादिनिधने काले गरुडश्चासि केशव ॥ १३-१९-६ (८१७८७)

तस्मात्पूर्वं प्रसाद्य त्वां धर्मपुत्राय धीमते ।

गरुडं पततांश्रेष्ठं वक्तुमिच्छामि माधव ॥ १३-१९-७ (८१७८८)

वासुदेव उवाच । १३-१९-८क्ष् (६७९४)

यथैव मां भवान्वेद तथा वेद युधिष्ठिरः ।

यथा च गरुडो जातस्तथाऽस्मै ब्रूहि तत्त्वतः' ॥ ॥ १३-१९-८ (८१७८९)

इति श्रीमन्महाभारते अनुशासनपर्वणि दानधर्मपर्वणि
एकोनविंशोऽध्यायः ॥ १९ ॥

अनुशासनपर्व - अध्याय ०२०

॥ श्रीः ॥

१३.२०. अध्यायः २०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कश्यपेन स्वभार्ययोः कद्रूविनतयोः क्रमेणि

पुत्रसहस्रतद्द्वयलाभरूपवरदानम् ॥ १ ॥

कद्रूवा अण्डसहस्रात्सर्पसहस्रविनिर्गमे उत्कण्ठितया विनतया

स्वीयाण्डद्वये एकतराण्डविभेदनम् ॥ २ ॥

अकालेऽण्डभेदनादसमग्राङ्गतया जातेनारूपेण विनतायै

दास्यप्राप्तिरूपशापदानम् ॥ ३ ॥

Mahabharata - Anushaasana Parva - Chapter Text

ग्भीष्म उवाच ।

युधिष्ठिर महाबाहो शृणु राजन्यथातथम् ।

गरुडं पक्षिणां श्रेष्ठं वैनतेयं महाबलम् ॥ १३-२०-१ (८१७९०)

तथा च गरुडो राजन्सुपर्णश्च यथाऽभवत् ।

यथा च भुजगान्हन्ति तथा मे ब्रुवतः शृणु ॥ १३-२०-२ (८१७९१)

पुराऽहं तात रामेणि जामदग्न्येन धीमता ।

कैलासशिखरे रम्ये मृगान्निघ्नन्सहस्रशः ॥ १३-२०-३ (८१७९२)

तमहं तात दृष्ट्वैव शस्त्रण्युत्सृज्य सर्वशः ।

अभिवाद्य पूर्वं रामाय विनयेनोपतस्थिवान् ॥ १३-२०-४ (८१७९३)

तमहं कथान्ते वरदं सुपर्णस्य बलौजसी ।

अपृच्छं स च मां प्रीतः प्रत्युवाच युधिष्ठिर ॥ १३-२०-५ (८१७९४)

कद्रूश्च विनता चास्तां प्रजापतिसुते उभे ।

ते तु धर्मेणोपयेमे मारीचः कश्यपः प्रभुः ॥ १३-२०-६ (८१७९५)

प्रादात्ताभ्यां वरं प्रीतो भार्याभ्यां सुमहातपाः ॥ १३-२०-७ (८१७९६)

तत्र कद्रूर्वरं वव्रे पुत्राणां दशतः शतम् ।

तुल्यतेजःप्रभावानां सर्वेषां तुल्यजन्मनाम् ॥ १३-२०-८ (८१७९७)

विनता तु वत्रे द्वौ पुत्रौ वीरौ भरतसत्तम ।
 कद्रूपुत्रसहस्रेण तुल्यवेगपराक्रमौ ॥ १३-२०-९ (८१७९८)
 स तु ताभ्यां वरं प्रादात्तथेत्युक्त्वा महातपाः ।
 जनयामास तान्पुत्रां स्ताभ्यामासीद्यथा पुरा ॥ १३-२०-१० (८१७९९)
 कद्रूः प्रजज्ञे ह्यण्डानां तथैव दशतःशतम् ।
 अण्डे द्वे विनता चैव दर्शनीयतरे शुभे ॥ १३-२०-११ (८१८००)
 तानि त्वण्डानि तु तयोः कद्रूविनतयोर्द्वयोः ।
 सोपस्वेदेषु पात्रेषु निदधुः परिचारिणः ॥ १३-२०-१२ (८१८०१)
 निस्सरन्ति तदाऽण्डेभ्यः कद्रूपुत्रा भुजङ्गमाः ।
 पञ्चवर्षशते काले दृष्ट्वाऽमोघबलौजसः ॥ १३-२०-१३ (८१८०२)
 विनता तेषु जातेषु पन्नगेषु महात्मसु ।
 विपुत्रा पुत्रसंतापाद्दण्डमेकं बिभेद ह ॥ १३-२०-१४ (८१८०३)
 किमनेन करिष्येऽहमिति वाक्यमभाषत ।
 नहि पञ्चशते काले पुरा पुत्रौ ददर्श सा ॥ १३-२०-१५ (८१८०४)
 सापश्यदण्डान्निष्क्रान्तं विनापत्रं मनस्विनम् ।
 पूर्वकायोपसम्पन्नं वियुक्तमितरेण ह ॥ १३-२०-१६ (८१८०५)
 दृष्ट्वा तु तं तथारूपमसमग्रशरीरिणम् ।
 पुत्रदुःखान्विताऽशोचत्स च पक्षी तथा गतः ॥ १३-२०-१७ (८१८०६)
 अब्रवीच्च मुदा युक्तः पर्यश्रुनयनस्तदा ।
 मातरं च पलाशी ह हतोऽहमिति चासकृत् ॥ १३-२०-१८ (८१८०७)
 न त्वया काङ्क्षितः कालो यावानेवात्यगात्पुरा ।
 आवां भवाय पुत्रौ ते श्वसनाद्बलवत्तरौ ॥ १३-२०-१९ (८१८०८)
 ईर्ष्याक्रोधाभिभूतत्वाद्योहमेवं कृतस्त्वया ।
 तस्मात्त्वमपि मे मातर्दासीभावं गमिष्यसि ॥ १३-२०-२० (८१८०९)
 पञ्चवर्षशतानि त्वं स्पर्धसे वै यया सह ।
 दासी तस्या भवित्रीति साश्रुपातमुवाच ह ॥ १३-२०-२१ (८१८१०)
 एष चैव महाभागे बली बलवतांवरः ।
 मोक्षयिष्यति ते मातर्दासीभावान्ममानुजः ॥ १३-२०-२२ (८१८११)

इति श्रीमन्महाभारते अनुशासनपर्वणि दानधर्मपर्वणि विंशोऽध्यायः
 ॥ २० ॥

Mahabharata - Anushaasana Parva - Chapter Footnotes

७-२०-३ रामेण सङ्गत इति शेषः ॥

अनुशासनपर्व - अध्याय ०२१

॥ श्रीः ॥

१३.२१. अध्यायः २१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

वर्षसहस्रान्ते परिणतादण्डाद्विनिर्गतेन गरुडेन मातृपाश्र्वं विहाय
चिराद्देशान्तरेष्वेव सञ्चरणम् ॥ १ ॥

कदाचनं कद्रूविनताक्ष्यां समुद्रान्ते उच्चैरश्रवसो ह्यस्य
दर्शनम् ॥ २ ॥

कद्रूवा ह्यस्य वर्णं पृष्ट्या विनतया सर्वाङ्गश्वेतत्वकथनम्
। गद्रूवा तु नीलवालत्वकथनम् ॥ ३ ॥

’ तथा विवदमानाभ्यां ताभ्यां स्वोक्तव्यत्यासे अन्यतरयाऽन्यतरस्या
दास्यवहनरूपपणबन्धनम् ॥ ४ ॥

Mahabharata - Anushaasana Parva - Chapter Text

ग्भीष्म उवाच ।

विनता पुत्रशोकार्ता शापाङ्गीता च भारत ।

प्रतीक्षते स्म तं कालं यः पुत्रोक्तस्तदाऽभवत् ॥ १३-२१-१ (८१८१२)

ततोऽप्यतीते पञ्चशते वर्षाणां कालसंयुगे ।

गरुडोऽथ महावीर्यो जज्ञे भुजगभुग्बली ॥ १३-२१-२ (८१८१३)

बन्धुरास्यः शिखी पत्रकोशः कूर्मनखो महान् ।

रक्ताक्षः संहतग्रीवो ह्रस्वपादो महाशिराः ॥ १३-२१-३ (८१८१४)

यस्त्वण्डात्स विनिर्भिन्नो निष्क्रान्तो भरतर्षभ ।

विनतापूर्वजः पुत्रः सोऽरुणो दृश्यते दिवि ॥ १३-२१-४ (८१८१५)

पूर्वां दिशामभिप्रेत्य सूर्यस्योदयनं प्रति ।

अरुणोऽरुणसंकाशो नाम्ना चैवारुणः स्मृतः ॥ १३-२१-५ (८१८१६)

जातमात्रस्तु विहगो गरुडः पन्नगाशनः ।

विहाय मातरं क्षिप्रमगमत्सर्वतो दिशः ॥ १३-२१-६ (८१८१७)

स तदा ववृधेऽतीव सर्वकामैः कदाऽर्चितः ।

पितामहविसृष्टेन भोजनेन विशांपते ॥ १३-२१-७ (८१८१८)

तस्मिंश्च विहगे तत्र यथाकामं विवर्धति ।

कद्रूश्च विनता चैवागच्छतां सागरं प्रति ॥ १३-२१-८ (८१८१९)

ददृशाते तु ते यान्तमुच्चैश्श्रवसमन्तिकात् ।

स्नात्वोपवृत्तं त्वरितं पीतवन्तं च वाजिनम् ॥ १३-२१-९ (८१८२०)

ततः कद्रूहंसन्त्येव विनतामिदमब्रवीत् ।

हयस्य वर्णः को न्वत्र ब्रूहि यस्ते मतः शुभे ॥ १३-२१-१० (८१८२१)
 विनतोवाच । १३-२१-११क्ष (६७९५)
 एकवर्णो हयो राज्ञि सर्वश्वेतो मतो मम ।
 वर्णं वा कीदृशं तस्य मन्यते त्वं मनस्विनि ॥ १३-२१-११ (८१८२२)
 कद्रूरुवाच । १३-२१-१२क्ष (६७९६)
 सर्वश्वेतो मतस्तुभ्यं य एष हयसत्तमः ।
 ब्रूहि कल्याणि दीव्यावो वर्णान्यत्वेन भामिनि ॥ १३-२१-१२ (८१८२३)
 विनतोवाच । १३-२१-१३क्ष (६७९७)
 यद्यार्ये दीव्यसि त्वं मे कः पणो नो भविष्यति ।
 सा तज्ज्ञात्वा पणयं वै ज्ञात्वा तु विपणे त्वया ॥ १३-२१-१३ (८१८२४)
 कद्रूरुवाच । १३-२१-१४क्ष (६७९८)
 जिता दासी भवेमं त्वमहं चाप्यसितेक्षणे ।
 नैकवर्णैकवर्णत्वे विनते रोचते च ते ॥ १३-२१-१४ (८१८२५)
 रोचते मे पणे राज्ञि दासीत्वेन न संशयः ।
 सत्यमातिष्ठ भद्रं ते सत्ये स्थास्यामि चाप्यहम् ॥ १३-२१-१५ (८१८२६)

इति श्रीमन्महाभारते अनुशासनपर्वणि दानधर्मपर्वणि
 एकविंशोऽध्यायः ॥ २१ ॥

अनुशासनपर्व - अध्याय ०२२

॥ श्रीः ॥

१३.२२. अध्यायः २२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कद्रूवा स्वपुत्रान्प्रति विनतया सह स्वस्य

पणबन्धननिवेदनपूर्वकमुच्चैरश्रवसो वाले स्वाङ्गवेष्टनेन

नैत्यसम्पादनचोदना ॥ १ ॥

Mahabharata - Anushaasana Parva - Chapter Text

ग्भीष्म उवाच ।

विनता तु तथेत्युक्त्वा कृतसंशयना पणे ।

कद्रूरपि तथेत्युक्त्वा पुत्रानिदमुवाच ह ॥ १३-२२-१ (८१८२७)

मया कृतः पणः पुत्रा मिथो विनतया सह ।

उच्चैरश्रवसि गान्धर्वे तच्छृणुध्वं भुजङ्गमाः ॥ १३-२२-२ (८१८२८)

अब्रवं नैकवर्णं तं सैकवर्णमथाब्रवीत् ।
 जिता दासी भवेत्पुत्राः सा वाऽहं वा न संशयः ॥ १३-२२-३ (८१८२९)
 एकवर्णश्च वाजी स चन्द्रकोकनदप्रभः ।
 साऽहं दासी भविष्यामि जिता पुत्रा न संशयः ॥ १३-२२-४ (८१८३०)
 ते यूयमश्वप्रवरमाविशध्वमतन्द्रिताः ।
 सर्वश्वेतं वालधिषु वाला भूत्वाञ्जनप्रभाः ॥ १३-२२-५ (८१८३१)
 सर्पा ऊचुः । १३-२२-५क्ष् (६७९९)
 निकृत्या न जयः श्रेयान्मातः सत्या गिरः शृणु ।
 आयत्यां च तदात्वे च न च धर्मोऽत्र विद्यते ॥ १३-२२-६ (८१८३२)
 सा त्वं धर्मादपेतं वै कुलस्यैवाहितं तव ।
 निकृत्या विजयं मातर्मा स्म कार्षीः कथञ्चना ॥ १३-२२-७ (८१८३३)
 यद्यधर्मेण विजयं वयं काङ्क्षामहे क्वचित् ।
 त्वया नाम निवार्याः स्म मा कुरुध्वमिति ध्रुवम् ॥ १३-२२-८ (८१८३४)
 सा त्वमस्मानपि सतो विपापानृजुबुद्धिनः ।
 कल्मषेणाभिसंयोक्तुं काङ्क्षसे लोभमोहिता ॥ १३-२२-९ (८१८३५)
 ते वयं त्वां परित्यज्य द्रविष्याम दिशो दश ।
 यत्र वाक्यं न ते मातः पुनः श्रोष्याम ईदृशम् ॥ १३-२२-१० (८१८३६)
 गुरोरप्यवलिप्तस्य कार्याकार्यमजानतः ।
 उत्पथं प्रतिपन्नस्य परित्यागो विधीयते ॥ १३-२२-११ (८१८३७)
 कद्रूवाच । १३-२२-१२क्ष् (६८००)
 शृणोमि विविधा वाचो हेतुमत्यः समीरिताः ।
 वक्रमार्गनिवृत्यर्थं तदहं वो न रोचये ॥ १३-२२-१२ (८१८३८)
 न च तत्पणितं मन्दाः शक्यं जेतुमतोऽन्वथा ।
 जिते निकृत्या श्रुत्वैतत्क्षेमं कुरुत पुत्रकाः ॥ १३-२२-१३ (८१८३९)
 श्वोऽहं प्रभातसमये जिता धर्मेण पुत्रकाः ।
 शैलूषिणी भविष्यामि विनताया न संशयः ॥ १३-२२-१४ (८१८४०)
 इह चामुत्र चार्थाय पुत्रानिच्छन्ति मातरः ।
 सेयमीहा विपन्ना मे युष्मानासाद्य सङ्गताम् ॥ १३-२२-१५ (८१८४१)
 इह वा तारयेत्पुत्रः प्रेत्य वा तारयेत्पितृन् ।
 मात्र चित्रं भवेकिञ्चित्पुनातीति च पुत्रकः ॥ १३-२२-१६ (८१८४२)
 ते यूयं तारणार्थाय मम पुत्रा मनोजवाः ।
 आविशध्वं हयश्रेष्ठं वाला भूत्वाऽञ्जनप्रभाः ॥ १३-२२-१७ (८१८४३)
 जानाम्यधर्मं सकलं विजिता विनता भवेत् ।
 निकृत्या दासभावस्तु युष्मानप्यवपीडयेत् ॥ १३-२२-१८ (८१८४४)
 निकृत्या विजयो वेति दासत्वं वा पराभवे ।
 उभयं निश्चयं कृत्वा जयो वै धार्मिको वरः ॥ १३-२२-१९ (८१८४५)

यद्यप्यधर्मो विजयो युष्मानेव स्पृशेत्पुनः ।
गुरोर्वचनमास्थाय धर्मो वा सम्भविष्यति' ॥ १३-२२-२० (८१८४६)

इति श्रीमन्महाभारते अनुशासनपर्वणि दानधर्मपर्वणि
द्वाविंशोऽध्यायः ॥ २२ ॥

अनुशासनपर्व - अध्याय ०२३

॥ श्रीः ॥

१३.२३. अध्यायः २३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कद्रुवा स्ववचनतिरस्कारिणः कांश्चन पुत्रान्प्रति जनमेजयसर्पसत्रे
निधनरूपशापदानम् ॥ १ ॥

कैश्चन सर्पैरुच्चैरश्रवसो वाले स्वाङ्गवेष्टनेन

नैल्यसम्पादनम् ॥ २ ॥

ततः कद्रुचोदनया ह्यवाले नैल्यदर्शिन्या विनतया तद्दास्याङ्गीकरणम्
॥ ३ ॥

Mahabharata - Anushaasana Parva - Chapter Text

गभीष्य उवाच ।

श्रुत्वा तु वचनं मातुः क्रुद्धायास्ते भुजङ्गमाः ।

कृच्छ्रेणैवान्वमोदन्त केचिद्धित्वा दिशो गताः ॥ १३-२३-१ (८१८४७)

ये प्रतस्थुर्दिशस्तत्र क्रुद्धा तानशपद्भृशम् ।

भुजङ्गमानां माताऽसौ कद्रुर्वैरकरी तदा ॥ १३-२३-२ (८१८४८)

उत्पत्स्यति हि राजन्यः पाण्डवो जनमेजयः ।

चतुर्थो धन्विनां श्रेष्ठात्कुन्तीपुत्राद्धनञ्जयात् ॥ १३-२३-३ (८१८४९)

स सर्पसत्रमाहर्ता क्रुद्धः कुरुकुलोद्बहः ।

तस्मिन्सत्रेऽग्निना युष्मान्पञ्चत्वमुपनेष्यति ॥ १३-२३-४ (८१८५०)

एवं क्रुद्धाऽशपन्माता पन्नगान्धर्मचारिणः ।

गुरोः परित्यागकृतं नैतदन्यद्भविष्यति ॥ १३-२३-५ (८१८५१)

एवं शप्ता दिशः प्राप्ताः पन्नगा धर्मचारिणः ।

विहाय मातरं क्रुद्धा गता वैरकरीं तदा ॥ १३-२३-६ (८१८५२)

तत्र ये वृजिनं तस्या अनापन्ना भुजङ्गमाः ।

ते तस्य वाजिनो वाला बभूवुरसितप्रभाः ॥ १३-२३-७ (८१८५३)

तान्दृष्ट्वा वालधिस्थांश्च पुत्रान्कद्रूथारव्रीत् ।
 विनतामथ संहृष्टा ह्योसौ दृश्यतामिति ॥ १३-२३-८ (८१८५४)
 एकवर्णो न वा भद्रे पणो नौ सुव्यवस्थितः ।
 उतकादुत्तरन्तं तं हयं चैव च भामिनि ॥ १३-२३-९ (८१८५५)
 सा त्वक्वमतिर्देवी विनता जिह्मगामिनीम् ।
 अब्रवीद्भगिनीं किञ्चिद्विहसन्तीव भारत ॥ १३-२३-१० (८१८५६)
 हन्त पश्याव गच्छावः सुकृतो नौ पणः शुभे ।
 दासी वा ते भविष्यामि त्वं वा दासी भविष्यसि ॥ १३-२३-११ (८१८५७)
 एवं स्थिरं पणं कृत्वा हयं ते तं ददर्शतुः ।
 कृत्वा साक्षिणमात्मानं भगिन्यौ कुरुसत्तम ॥ १३-२३-१२ (८१८५८)
 सा दृष्ट्वैव हयं मन्दं विनता शोककर्षिता ।
 श्वेतं चन्द्रांशुवालं तं कालवालं मनोजवम् ॥ १३-२३-१३ (८१८५९)
 तत्र सा व्रीलिता वाक्यं विनता साश्रुबिन्दुका ।
 उवाच कालवालोऽयं तुरगो विजितं त्वया ॥ १३-२३-१४ (८१८६०)
 दासी मां प्रेषय स्वार्थे यथा कामवशां शुभे ।
 दास्यश्च कामकारा हि भर्तृणां नात्र संशयः' ॥ १३-२३-१५ (८१८६१)

इति श्रीमन्महाभारते अनुशासनपर्वणि दानधर्मपर्वणि
 त्रयोविंशोऽध्यायः ॥ २३ ॥

Mahabharata - Anushaasana Parva - Chapter Footnotes

७-२३-९ हयमुद्दिश्य नौ पणः सुव्यवस्थित इति शेषेणान्वयः ॥

अनुशासनपर्व - अध्याय ०२४

॥ श्रीः ॥

१३.२४. अध्यायः २४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

नारदेन गरुडंप्रति विनतायाः कद्रूदास्यनिवेदनम् ॥ १ ॥

तच्छ्रवणखिन्नेन तेन कद्रूप्रति स्वमातुर्दास्यान्मोचनयाचना ॥ २ ॥

कद्रूवा गरुडंप्रत्यमृतानयने मातुर्दास्यान्मोचनोक्तिः ॥ ३ ॥

Mahabharata - Anushaasana Parva - Chapter Text

ग्भीष्म उवाच ।

ततः कद्रूहसन्ती च विनतां धर्मचारिणीम् ।
 दासीवत्प्रेषयामास सा च सर्वं चकार तत् ॥ १३-२४-१ (८१८६२)
 न विवर्णा न संक्षुब्धा न च क्रुद्धा न दुःखिता ।
 प्रेष्यकर्म चकारास्या विनता कमलेक्षणा ॥ १३-२४-२ (८१८६३)
 इमा दिशश्चतस्रोऽस्याः प्रेष्यभावेन वर्तिताः ।
 अथ स्म वैनतेयं वै बलदर्पो समीयतुः ॥ १३-२४-३ (८१८६४)
 तं दर्पवशमापन्नं परिधावन्तमन्तिकात् ।
 ददर्श नारदो राजन्देवर्षिर्दर्पसंयुतम् ॥ १३-२४-४ (८१८६५)
 तमब्रवीच्च देवर्षिर्नारदः प्रहसन्निव ।
 किं दर्पवशमापन्नो न वै पश्यसि मातरम् ॥ १३-२४-५ (८१८६६)
 बलेन दृप्तः सततमहंमानकृतः सदा ।
 दासीं पन्नगराजस्य मातुरन्तर्गृहे सतीम् ॥ १३-२४-६ (८१८६७)
 तमब्रवीद्वैनतेयः कर्म किं तन्महामते ।
 जनयित्री मयि सुते जाता दासी तपस्विनी ॥ १३-२४-७ (८१८६८)
 अथाब्रवीदृषिर्वाक्यं दीव्यती विजिता खग ।
 निकृत्या पन्नगेन्द्रस्य मात्रा पुत्रैः पुरा सह ॥ १३-२४-८ (८१८६९)
 गरुड उवाच । १३-२४-९क्ष् (६८०१)
 कथं जिता निकृत्या सा भगवञ्जननी मम ।
 ब्रूहि तन्मे यथावृत्तं श्रुत्वा वेत्स्ये ततः परम् ॥ १३-२४-९ (८१८७०)
 ततस्तस्य यथावृत्तं सर्वं तन्नारदस्तदा ।
 आचख्यौ भरतश्रेष्ठ यथावृत्तं पतत्रिणः ॥ १३-२४-१० (८१८७१)
 तच्छ्रुत्वा वैनतेयस्य कोपो हृदि समाविशत् ।
 जगर्हं पन्नगान्सर्वान्मात्रा सह परंतपः ॥ १३-२४-११ (८१८७२)
 ततस्तु रोषाद्दुःखाच्च तूर्णमुत्पत्यक पक्षिराट् ।
 जगाम यत्र माताऽस्य कृच्छ्रे महति वर्तते ॥ १३-२४-१२ (८१८७३)
 तत्रापश्यत्ततो दीनां जटिलां मलिनां कृशाम् ।
 तोयदेन प्रतिच्छन्नां सूर्याभामिव मातरम् ॥ १३-२४-१३ (८१८७४)
 तस्य दुःखाच्च रोषाच्च नेत्राभ्यामश्रु चास्रवत् ।
 प्रवृत्तिं च निवृत्तिं च पौरुषे प्रतितस्थुषः ॥ १३-२४-१४ (८१८७५)
 अनुक्त्वा मातरं किञ्चित्पतत्रिवरपुङ्गवः ।
 कद्रूमेव स धर्मात्मा वचनं प्रत्यभाषत ॥ १३-२४-१५ (८१८७६)
 यदि धर्मेण मे माता जिता यद्यप्यधर्मतः ।
 ज्येष्ठा त्वमसि मे माता धर्मः सर्वः स मे मतः ॥ १३-२४-१६ (८१८७७)
 इयं तु मे स्यात्कृपणा मयि पुत्रेऽम्ब दुःखिता ।
 अनुजानीहि तां साधु मत्कृते धर्मदर्शिनि ॥ १३-२४-१७ (८१८७८)
 कद्रूः श्रुत्वास्य तद्वाक्यं वैनतेयस्य धीमतः ।

उवाच वाक्यं दुष्प्रज्ञा परीता दुःखमूर्च्छिता ॥ १३-२४-१८ (८१८७९)
 नाहं तव न ते मातुर्वैनतेय कथञ्चन ।
 कुर्यां प्रियमनिष्टात्मा मां ब्रवीषि खग द्विजा ॥ १३-२४-१९ (८१८८०)
 तां तदा ब्रुवतीं वाक्यमनिष्टं क्रूरभाषिणीम् ।
 दारुणां सूनृताभिस्तामनुनेतुं प्रचक्रमे ॥ १३-२४-२० (८१८८१)
 गरुड रुवाच । १३-२४-२१क्ष् (६८०२)
 ज्येष्ठा त्वमसि कल्याणि मातुर्मे भामिनि प्रिया ।
 सोदर्या मम चासि त्वं ज्येष्ठा माता न संशयः ॥ ७--२४-२२क्ष्
 कद्रुरुवाच । १३-२४-२१ (८१८८२)
 विहङ्गम यथाकामं गच्छ कामगम द्विज ।
 सूनृताभिस्त्वया माता नादासी शक्यमण्डज ॥ १३-२४-२२ (८१८८३)
 अमृतं यद्याहरेस्त्वं विहङ्गं जननीं तव ।
 अदासीं मम पश्येमां वैनतेय न संशयः ॥ ॥ १३-२४-२३ (८१८८४)

इति श्रीमन्महाभारते अनुशासनपर्वणि दानधर्मपर्वणि
 चतुर्विंशोऽध्यायः ॥ २४ ॥

अनुशासनपर्व - अध्याय ०२५

॥ श्रीः ॥

१३.२५. अध्यायः २५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कद्रुवाऽमृताहरणं चोदितेन गरुडेन स्वपितरि कश्यपे तन्निवेदनम् ॥ १ ॥

तेन तस्य दुष्करत्वकथने गरुडेन स्वेन तस्य सुकरत्वोक्तिः ॥ २ ॥

कश्यपेन गरुडंप्रति गजकच्छपवृत्तान्तकथनपूर्वकं

तयोर्भक्षणाद्बुलाप्यायनसम्पादनेनामृताहरणचोदना ॥ ३ ॥

Mahabharata - Anushaasana Parva - Chapter Text

ग्भीष्म उवाच ।

तथेत्युक्त्वा तु विहगः प्रतिज्ञाय महाद्युतिः ।

अमृताहरणे वाचं ततः पितरमब्रवीत् ॥ १३-२५-१ (८१८८५)

कामं वै सूनृता वाचो विसृज्य च मुहुर्मुहुः ।

यच्चाप्यनुज्ञां मातुर्वै न च सा ह्यनुमन्यते ॥ १३-२५-२ (८१८८६)

सा मा बहुविधा वाचो वज्रकल्पा विसृज्य वै ।

भगवन्विनता दासी मम माता महाद्युते ॥ १३-२५-३ (८१८८७)
 कद्रूः प्रेषयते चैव दासीयमिति चाब्रवीत् ।
 आहरामृतमित्येव मोक्ष्यते विनता ततः ॥ १३-२५-४ (८१८८८)
 सोहं मातृविमोक्षार्थमाहरिष्य इति ब्रुवन् ।
 अमृतं प्रार्थितस्तूर्णमाहर्तुं प्रतिनन्द्य वै ॥ १३-२५-५ (८१८८९)
 पितोवाच । १३-२५-६क्ष् (६८०३)
 अमृतं तात दुष्प्रापं देवैरपि कुतस्त्वया ।
 रक्ष्यते हि भृशं पुत्र रक्षिभिस्तन्निबोध मे ॥ १३-२५-६ (८१८९०)
 गुप्तमद्भिर्भृशं साधु सर्वतः परिवारितम् ।
 अनन्तरमथो गुप्तं ज्वलता जातवेदसा ॥ १३-२५-७ (८१८९१)
 ततः शतसहस्राणि अयुतान्यर्बुदानि च ।
 रक्षन्त्यमृतमत्यन्तं किङ्करा नाम राक्षसाः ॥ १३-२५-८ (८१८९२)
 तेषां शक्त्यूष्टिशूलांश्च शतघ्न्यः पट्टसास्तथा ।
 आयुधा रक्षिणां तात वज्रकल्पाः शिलास्तथा ॥ १३-२५-९ (८१८९३)
 ततो जालेन महता अवनद्धं समन्ततः ।
 अयस्मयेन वै तात वृत्रहन्तुः स्म शासनात् ॥ १३-२५-१० (८१८९४)
 तत्त्वमेवंविधं तात कथं प्रार्थयसेऽमृतम् ।
 सुरक्षितं वज्रभृतां वैनतेय विहङ्गम ।
 इन्द्रेण देवैर्नागैश्च खड्गैर्गिरिजलादिभिः ॥ १३-२५-११ (८१८९५)
 गरुड उवाच । १३-२५-१३क्ष् (६८०४)
 पुत्रगृह्या ब्रवीष्येतच्छृणु तात विनिश्चयम् ।
 बलवानुपायवानस्मि भूयः किं करवाणि ते ॥ १३-२५-१२ (८१८९६)
 तमब्रवीत्पिता हृष्टः प्रहसन्वै पुनः पुनः ।
 यदि तौ भक्षयेस्तात क्रूरौ कच्छपवारणौ ॥ १३-२५-१३ (८१८९७)
 तथा बलममेयं ते भविता तन्न संशयः ।
 अमृतस्यैव चाहर्ता भविष्यसि न संशयः ॥ १३-२५-१४ (८१८९८)
 गरुड उवाच । १३-२५-१५क्ष् (६८०५)
 क्व तौ क्रूरौ महाभाग वर्तेते हस्तिकच्छपौ ।
 भक्षयिष्याम्यहं तात बलस्याप्यायनं प्रति ॥ १३-२५-१५ (८१८९९)
 कश्यप उवाच । १३-२५-१६क्ष् (६८०६)
 पर्वतो वै समुद्रान्ते नभः स्तब्ध्वेव तिष्ठति ।
 उरगो नाम दुष्प्रापः पुरा देवगणैरपि ॥ १३-२५-१६ (८१९००)
 गोरुतानि स विस्तीर्णः पुष्पितद्रुमसानुमान् ।
 तत्र पन्थाः कृतस्तात कुञ्जरेण बलीयसा ॥ १३-२५-१७ (८१९०१)
 गोरुतान्युच्छ्रयस्तस्य नव सप्त च पुत्रक ।
 गच्छताऽगच्छता चैव क्षपितः स महागिरिः ॥ १३-२५-१८ (८१९०२)

तावान्भूमिसमस्तात कृतः पन्थाः समुत्थितः ।
 तेन गत्वा स मातङ्गः पिपासुर्युद्धमिच्छति ॥ १३-२५-१९ (८१९०३)
 तमतीत्य तु शैलेन्द्रं हृदः कोकनदायुतः ।
 कनकेति च विख्यातस्तत्र कूर्मो महाबलः ॥ १३-२५-२० (८१९०४)
 गोरुतानि स विस्तीर्णः कच्छपः कुञ्जरश्च सः ।
 आयामतश्चापि समौ तेजोबलसमन्वितौ ॥ १३-२५-२१ (८१९०५)
 पुनरावृत्तिमापन्नौ तावेतौ मधुकैटभौ ।
 जन्मान्तरे विप्रमूढौ परस्परवधैषिणौ ॥ १३-२५-२२ (८१९०६)
 यदा स नागो व्रजति पिपासुस्तं जलाशयम् ।
 तदैतं कच्छपो रोषात्प्रतियाति महाबलः ॥ १३-२५-२३ (८१९०७)
 नखैश्च दशनैश्चापि निमज्ज्योन्मज्ज्य वाऽसकृत् ।
 विददाराग्रहस्तेन कुञ्जरं तं जलेचरः ॥ १३-२५-२४ (८१९०८)
 नागराडपि तोयार्थी पिपासुश्चरणैरपि ।
 अग्रहस्तेन दन्ताभ्यां निवारयति वारिजम् ॥ १३-२५-२५ (८१९०९)
 स तु तोयादनुत्तिष्ठन्वारिजो गजयूथपम् ।
 नखैश्च दशनैश्चैव द्विरदं प्रतिषेधति ॥ १३-२५-२६ (८१९१०)
 निवारितो गजश्रेष्ठः पुनर्गच्छति स्वं वनम् ।
 पिपासुः क्लिन्नहस्ताग्रो रुधिरेण समुक्षितः ॥ १३-२५-२७ (८१९११)
 तौ गच्छ सहितौ पुत्र यदि शक्नोषि भक्षय ।
 न तौ पृथक्तया शक्यावप्रमत्तौ बले स्थितौ ॥ १३-२५-२८ (८१९१२)

इति श्रीमन्महाभारते अनुशासनपर्वणि दानधर्मपर्वणि
 पञ्चविंशोऽध्यायः ॥ २५ ॥

Mahabharata - Anushaasana Parva - Chapter Footnotes

७-२५-१७ गोरुतानि गव्यूतीः ॥

अनुशासनपर्व - अध्याय ०२६

॥ श्रीः ॥

१३.२६. अध्यायः २६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

गरुढेन गजकच्छपावासमेत्य चरणाभ्यां तयोर्ग्रहणम् ॥ १ ॥

तथा तयोर्भक्षणाय नैमिषारण्यस्थमहातरुशाखायां वेगान्निपतनम् ॥ २ ॥

तथा स्वनिपतनमात्रेण भज्यमानशाखाया अधोभागे

लम्बमानमुनिगणावलोकनात्तुण्डेन तच्छाखाग्रहणपूर्वकं पुनरुत्पतनम्

॥ ३ ॥

तथा देवदूतवचनात्समुद्रान्ते शाखाविसर्जनेन तन्निवासिनां कुविन्दानां
हननम् ॥ ४ ॥

Mahabharata - Anushaasana Parva - Chapter Text

गगरुड उवाच ।

कथं तौ भगवञ्शक्यौ मया वारणकच्छपौ ॥

युगपद्गृहीतं तं मे त्वमुपायं वक्तुमर्हसि ॥ १३-२६-१ (८१९१३)

कश्यप उवाच । १३-२६-२क्ष (६८०७)

योद्धुकामे गजे तस्मिन्मुहूर्तं स जलेचरः ।

उत्तिष्ठति जलात्तूर्णं योद्धुकामः पुनःपुनः ॥ १३-२६-२ (८१९१४)

जलजं निर्गतं तात प्रमत्तं चैव वारणम् ।

ग्रहीष्यसि पतङ्गेश नान्यो योगोऽत्र विद्यते ॥ १३-२६-३ (८१९१५)

भीष्म उवाच । १३-२६-४क्ष (६८०८)

इत्येमुक्तो विहगस्तद्गत्वा वनमुत्तमम् ।

ददर्श वारणेन्द्रं तं मेघाचलसमप्रभम् ॥ १३-२६-४ (८१९१६)

तां स नागो गिरेर्वीथिं सम्प्राप्त इव भारतः ।

स तं दृष्ट्वा महाभागः सम्प्रहृष्टतनूरुहः ॥ १३-२६-५ (८१९१७)

विभक्षयिषतो राजन्दारुणस्य महात्मनः ॥

मातङ्गं कच्छपं चैव प्रहर्षः सुमहानभूत् ॥ १३-२६-६ (८१९१८)

अथ वेगेन महता खेचरः स महाबलः ।

सङ्कुच्य सर्वगात्राणि कृच्छ्रेणैवान्वपद्यत ॥ १३-२६-७ (८१९१९)

तथा गत्वा तमध्वानं वारणप्रवरो बली ।

निशश्वास महाश्वासः श्रमाद्विश्रमणाय च ॥ १३-२६-८ (८१९२०)

तस्य निश्वासवातेन मदगन्धेन चैव ह ।

उदतिष्ठन्महाकूर्मो वारणप्रतिषेधकः ॥ १३-२६-९ (८१९२१)

तयोः सुतुमुलं युद्धं ददर्श पतगेश्वरः ।

कच्छपेन्द्रद्विरदयोरिन्द्रप्रह्लादयोरिव ॥ १३-२६-१० (८१९२२)

स्पृशन्तमग्रहस्तेन तोयं वारणयूथपम् ।

दन्तैर्नस्तैश्च जलजो वारयामास भारत ॥ १३-२६-११ (८१९२३)

जलजं वारणोऽप्येवं चरणैः पुष्करेण च ।

प्रत्यषेधन्निमज्जन्तमुन्मज्जन्तं तथैव च ॥ १३-२६-१२ (८१९२४)

मुहूर्तमभवद्युद्धं तयोर्भीमप्रदर्शनम् ।

अथ तस्माज्जलाद्राजन्कच्छपः स्थलमास्थितः ॥ १३-२६-१३ (८१९२५)

स तु नागः प्रभग्नोऽपि पिपासुर्न न्यवर्तत ।
तोयगृधुः शनैस्तर्षादपासर्पत पृष्ठतः ॥ १३-२६-१४ (८१९२६)
तं दृष्ट्वा जलजस्तूर्णमपसर्पन्तमाहवात् ।
अभिदुद्राव वेगेन वज्रयाणिरिवासुरम् ॥ १३-२६-१५ (८१९२७)
तं रोषात्स्थलमुत्तीर्णमसम्प्राप्तं गजोत्तमम् ।
उभावेव समस्तौ तु जग्राह विनतासुतः ॥ १३-२६-१६ (८१९२८)
चरणेन तु सव्येन जग्राह स गजोत्तमम् ।
प्रस्पन्दमानं बलवान्दक्षिणेन तु कच्छपम् ॥ १३-२६-१७ (८१९२९)
उत्पपात ततस्तूर्णं पन्नगेन्द्रनिषूदतः ।
दिवं खं च समुत्पत्य पक्षाभ्यामपराजितः ॥ १३-२६-१८ (८१९३०)
तेन चोत्पतता तूर्णं सङ्गृहीतौ नखैर्भृशम् ।
वज्रगर्भैः सुनिशितैः प्राणांस्तूर्णं मुमोचतुः ॥ १३-२६-१९ (८१९३१)
तौ गृह्य बलवांस्तूर्णं स्रस्तपादशिरोधरौ ।
विवल्गान्निव खे क्रीडन्खेचरोऽभिजगाम ह ॥ १३-२६-२० (८१९३२)
अचुकामस्ततो वीरः पृथिव्यां पृथिवीपते ।
निरैक्षत न चापश्यद्द्रुमं पर्याप्तमासितुम् ॥ १३-२६-२१ (८१९३३)
नैमिषं त्वथ सम्प्राप्य देवारण्यं महाद्युतिः ।
अपश्यत द्रुमं कञ्चिच्छाखास्कन्धसमावृतम् ॥ १३-२६-२२ (८१९३४)
हिमवच्छिखरप्रख्यं योजनद्वयमुच्छ्रितम् ।
परिणाहेन राजेन्द्र नल्वमात्रं समन्ततः ॥ १३-२६-२३ (८१९३५)
तस्य शाखाऽभवत्काचिदायता पञ्चयोजनम् ।
दृढमूला दृढस्कन्धा वज्रपत्रसमाचिता ॥ १३-२६-२४ (८१९३६)
तत्रोपविष्टः सहसा वैनतेयो निगृह्य तौ ।
अचुकामस्ततः शाखा तस्य वेगादवापतत् ॥ १३-२६-२५ (८१९३७)
तां पतन्तीमभिप्रेक्ष्य प्रेक्ष्य चर्षिगणानधः ।
आसीनान्वसुभिः सार्धं सत्रेण जगतीपते ॥ १३-२६-२६ (८१९३८)
वैखानसान्नाम यतीन्वालखिल्यगणानपि ।
तत्र भीराविशत्तस्य पतगेन्द्रस्य भारत ॥ १३-२६-२७ (८१९३९)
तान्दृष्ट्वा स यतींस्तत्र समासीनान्सुरैः सह ।
तुण्डेन गृह्य तां शाखामुत्पपात खगेश्वरः ।
तौच पक्षी भुजङ्गाशो व्योम्नि क्रीडन्निवाव्रजत् ॥ १३-२६-२८ (८१९४०)
तं दृष्ट्वा गुरुसम्भारं प्रगृह्योत्पतितं खगम् ।
ऋषयस्तेऽब्रुवन्सर्वे गरुडोऽयमिति स्म ह ।
न त्वन्यः क्षमते कश्चिद्यथाऽयं वीर्यवान्खगः ॥ १३-२६-२९ (८१९४१)
असौ यच्छ्रति धर्मात्मा गुरुभारसमन्वितः ।
अयं क्रीडन्निवाकाशे तस्माद्गरुड एव सः ॥ १३-२६-३० (८१९४२)

एवं ते समयं सर्वे वसवश्च दिवोकसः ।
 अकार्षुः पक्षिराजस्य गरुडेत्येव नाम ह ॥ १३-२६-३१ (८१९४३)
 स पक्षी पृथिवीं सर्वां परिधावंस्ततस्ततः ।
 मुमुक्षुः शाखिनः शाखां न स्म देशमपश्यत ॥ १३-२६-३२ (८१९४४)
 स वाचमशृणोद्विव्यामुपर्युपरि जल्पतः ।
 देवदूतस्य विस्पष्टमाभाष्य गरुडेति च ॥ १३-२६-३३ (८१९४५)
 वैनतेय कुविन्देषु समुद्रान्ते महाबल ।
 पात्यतां शाखिनः शाखा न हि ते धर्मनिश्चयाः ॥ १३-२६-३४ (८१९४६)
 तच्छ्रुत्वा गरुडस्तूर्णं जगाम लवणाम्भसः ।
 उद्देशं यत्र ते मन्दाः कुविन्दाः पापकर्मिणः ॥ १३-२६-३५ (८१९४७)
 ततो गत्वा ततः शाखां मुमोच पततांवरः ।
 तया हता कक्रकक्रकक्रकक्रक दास्तदा षड्विंशतो नृप ॥ १३-२६-३६ (८१९४८)
 स देशो राजशार्दूल ख्यातः परमदारुणः ।
 शाखापतग इत्येव कुविन्दानां महात्मनाम् ॥ १३-२६-३७ (८१९४९)

इति श्रीमन्महाभारते अनुशासनपर्वणि दानधर्मपर्वणि
 षड्विंशोऽध्यायः ॥ २६ ॥

Mahabharata - Anushaasana Parva - Chapter Footnotes

७-२६-३६ तुण्डेन शाखां गृहीत्वा कश्यपसमीपं गते गरुडे
 शाखाया अधोभागलम्बिनामृषीणां कस्यपप्रार्थनया शाखाविसर्जनेन
 हिमवद्गिरिगमनमादिपर्वोक्तमत्रानुसन्धेयम् ॥

अनुशासनपर्व - अध्याय ०२७

॥ श्रीः ॥

१३.२७. अध्यायः २७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

गरुडेन शैलाग्रे उपविश्य गजकच्छपयोर्भक्षणम् ॥ १ ॥

ततः स्वर्गेऽमृतसमीपं गतेन तेन तत्र परितो

ज्वलदग्निदर्शनभयाकक्रकक्रकक्रकक्रक प्रति तच्छ्रमनोपायप्रश्नः ॥ २ ॥

ब्रह्मणा तम्प्रति नवनीतप्रक्षेपेणाग्निसंशामनचेदना ॥ ३ ॥

Mahabharata - Anushaasana Parva - Chapter Text

ग्भीष्म उवाच ।

हत्वा तं पक्षिशार्दूलः कुविन्दानां जनं व्रती ।

उपोपविश्य शैलाग्रे भक्षयामास तावुभौ ।

वारणं कच्छर्पं चैव संहृष्टः स पत्रत्रिराट् ॥ १३-२७-१ (८१९५०)

तयोः स रुधिरं पीत्वा मेदसी च परन्तप ।

संहृष्टः यततांश्रेष्ठो लब्ध्वा बलमनुत्तमम् ।

जंगाम देवराजस्य भवनं पन्नगाशनः ॥ १३-२७-२ (८१९५१)

तं प्रणम्य महात्मानं पावकं विस्फुलिङ्गिनम् ।

रात्रिदिवं प्रज्वलितं रक्षार्थममृतस्य ह ॥ १३-२७-३ (८१९५२)

तं दृष्ट्वा विहगेन्द्रस्य भयं तीव्रमुपाविशत् ।

नतु तोयान्न रक्षिभ्यो भयमस्योपपद्यते ॥ १३-२७-४ (८१९५३)

पक्षित्वमात्मनो दृष्ट्वा ज्वलन्तं च हुताशनम् ।

पितामहमथो गत्वा ददर्श भुजगाशनः ॥ १३-२७-५ (८१९५४)

तं प्रणम्य महात्मानं गरुडः प्रयताञ्जलिः ।

प्रोवाच तदसन्दिग्धं वचनं पन्नगेश्वरः ॥ १३-२७-६ (८१९५५)

उद्यतं गुरुकृत्ये मां भगवन्धर्मनिश्चितम् ।

विमोक्षणार्थं मातुर्हि दासभावादनन्दितम् ॥ १३-२७-७ (८१९५६)

कद्रूसकाशममृतं मयाहर्तव्यमीश्वर ।

तदा मे जननी देव दासभावात्प्रमोक्ष्यते ॥ १३-२७-८ (८१९५७)

तत्रामृतं प्रज्वलितो नित्यमीश्वर रक्षति ।

हिरण्यरेता भगवान्पाकशासनशासनात् ॥ १३-२७-९ (८१९५८)

तत्र मे देवदेवेश भयं तीव्रमथाविशत् ।

ज्वलन्तं पावकं दृष्ट्वा पक्षित्वं चात्मनः प्रभो ॥ १३-२७-१० (८१९५९)

समतिक्रमितुं शक्यः कथं स्यात्पावको मया ।

तस्याभ्युपायं वरद वक्तुमीशोऽसि मे प्रभो ॥ १३-२७-११ (८१९६०)

तमब्रवीन्महाभाग तप्यमानं विहङ्गमम् ।

अग्नेः संशमनोपायमुत्सयन्त पुनःपुनः ॥ १३-२७-१२ (८१९६१)

पयसा शाम्यते वत्स सर्पिषा च हुताशनः ।

शरीरस्थोपि भूतानां किं पुनः प्रज्वलन्भुवि ॥ १३-२७-१३ (८१९६२)

नवनीतं पयो वाऽपि पावके त्वं समादधेः ।

ततो गच्छ यथाकामं न त्वा धक्ष्यति पावकः ॥ १३-२७-१४ (८१९६३)

इति श्रीमन्महाभारते अनुशासनपर्वणि दानधर्मपर्वणि

सप्तविंशोऽध्यायः ॥ २७ ॥

Mahabharata - Anushaasana Parva - Chapter Footnotes

अनुशासनपर्व - अध्याय ०२८

॥ श्रीः ॥

१३.२८. अध्यायः २८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

गरुडेन नवनीतप्रक्षेपेण

मन्दीभूताभ्युल्लङ्घनपूर्वकममृतरक्षिणां पक्षप्रहारेण

निराकरणम् ॥ १ ॥

तथाऽमृतमाहृत्य विमति समुत्पतनम् ॥ २ ॥

तथा स्वस्योपरि इन्द्रेण वज्रे विसृष्टे

तत्सन्माननायैकतनूरुहविस्रंसनम् ॥ ३ ॥

Mahabharata - Anushaasana Parva - Chapter Text

ग्भीष्म उवाच ।

पितामहवचः श्रुत्वा गरुडः पततांवरः ।

जगाम गोकुलं किञ्चिन्नवनीतजिहीर्षया ॥ १३-२८-१ (८१९६४)

नवनीतं तथाऽपश्यन्मथितं कलशे स्थितम् ।

तदादाय ततोऽगच्छद्यतस्तद्रक्ष्यतेऽमृतम् ॥ १३-२८-२ (८१९६५)

स तत्र गत्वा पतगस्तिर्यक्तोयं महाबलः ।

हुताशनमपक्रम्य नवनीतमपातयत् ॥ १३-२८-३ (८१९६६)

सो चिष्मान्मन्दवेगोऽभूत्सर्पिषा तेन तर्पितः ।

धूमकेतुर्न जज्वाल धूममेव ससर्ज ह ॥ १३-२८-४ (८१९६७)

तमतीत्याशु गरुडो हृष्टात्मा जातवेदसम् ।

रक्षांसि समतिक्रामत्पक्षवातेन पातयन् ॥ १३-२८-५ (८१९६८)

ते पतन्ति शिरोभिस्व जानुभिश्चरणैस्तथा ।

उत्सृज्य शस्त्रावरणं पक्षिपक्षसमाहताः ॥ १३-२८-६ (८१९६९)

उत्प्लुत्य चावृत्तान्नागान्हत्वा चक्रं व्यतीत्य च ।

अरान्तरेण शिरसा भित्त्वा जालं समाद्रवत् ॥ १३-२८-७ (८१९७०)

स भित्त्वा शिरसा जालं वज्रवेगसमो बली ।

उज्जहार ततः शीघ्रममृतं भुजगाशनः ॥ १३-२८-८ (८१९७१)

तदादायाद्रवच्छीघ्रं गरुडः श्वसनो यथा ।

अथ सन्नाहमकरोद्वृत्रहा विबुधैः सह ॥ १३-२८-९ (८१९७२)

ततो मातलिसंयुक्तं हरिभिः स्वर्णमालिभिः ।
 आरुरोह रथं शीघ्रं सूर्याग्निसमतेजसम् ॥ १३-२८-१० (८१९७३)
 सोऽभ्यद्रवत्पक्षिराजं वृत्रहा पाकशासनः ।
 उद्यम्य निशितं वज्रं वज्रहस्तो महाबलः ॥ १३-२८-११ (८१९७४)
 तथैव गरुडो राजन्वज्रहस्तं समाद्रवत् ।
 ततो वै मातलिं प्राह शीघ्रं वाहय वाजिनः ॥ १३-२८-१२ (८१९७५)
 अथ दिव्यं महाघोरं गरुडाय ससर्ज ह ।
 वज्रं सहस्रनयनस्तिग्मवेगपराक्रमः ॥ १३-२८-१३ (८१९७६)
 उत्सिसृक्षन्तमाज्ञाय वज्रं वै त्रिदशेश्वरम् ।
 तूर्णं वेगपरो भूत्वा जगाम पततांवरः ॥ १३-२८-१४ (८१९७७)
 पितामहनिसर्गेण ज्ञात्वा लब्धवरः खगः ।
 आयुधानां वरं वज्रमथ शक्रमुवाच ह ॥ १३-२८-१५ (८१९७८)
 वृत्रहन्नेष वज्रस्ते वरो लब्धः पितामहात् ।
 अतः सम्मानमाकाङ्क्षन्मुञ्चाम्येकं तनूरुहम् ॥ १३-२८-१६ (८१९७९)
 एतेनायुधराजेन यदि शक्तोसि वृत्रहन् ।
 हन्यास्त्वं परया शक्तया गच्छाम्यहमनामयः ॥ १३-२८-१७ (८१९८०)
 तत्तु तूर्णं तदा वज्रं स्वेन वेगेन भारत ।
 जघान परया शक्त्या न चैनमदहद्भृशम् ॥ १३-२८-१८ (८१९८१)
 ततो देवर्षयो राजन्गच्छन्तो वै विहायसा ।
 दृष्ट्वा वज्रं विवक्तं तं पक्षइपर्णेऽब्रुवन्वचः ॥ १३-२८-१९ (८१९८२)
 सुपर्णः पक्षिगरुडो यस्य पर्णे वरायुधम् ।
 विषक्तं देवराजस्य वृत्रहन्तुः सनातनम् ॥ १३-२८-२० (८१९८३)
 एवं सुपर्णो विहगो वैनतेयः प्रतापवान् ।
 ऋषयस्तं विजानन्ति चाग्नेयं वैष्णवं पुनः ॥ १३-२८-२१ (८१९८४)
 वेदाभिष्टुतमत्यर्थं स्वर्गमार्गफलप्रदम् ।
 तनुपर्णं सुपर्णस्य जगृहूर्बर्हिणस्तथा ॥ १३-२८-२२ (८१९८५)
 मयूराविस्मिताः सर्वे आद्रवन्ति स्म वज्रिणम् ॥ १३-२८-२३ (८१९८६)

इति श्रीमन्महाभारते अनुशासनपर्वणि दानधर्मपर्वणि
 अष्टाविंशोऽध्यायः ॥ २८ ॥

अनुशासनपर्व - अध्याय ०२९

॥ श्रीः ॥

१३.२९. अध्यायः २९

अथ दानधर्मपर्व ॥ १ ॥

गरुडेन कद्रूप्रत्यमृतानयनकथनम् ॥ १ ॥

कद्रूवा विनताया दास्यान्मोचनम् ॥ २ ॥

गरुडेन पुनरिन्द्रायामृतप्रत्यर्पणम् ॥ ३ ॥

ग्भीष्म उवाच ।

ततो ब्रज्रं सहस्राक्षो दृष्ट्वा सक्तं वरायुधम् ।

ऋषींश्च दृष्ट्वा सहसा सुपर्णमिदमब्रवीत् ॥ १३-२९-१ (८१९८७)

न ते सुपर्ण पश्यामि प्रभावं तेन योधये ।

इत्युक्ते न मया रक्षा शक्या कर्तुमतोऽन्यथा ।

इदं वज्रं मया सार्धं निवृत्तं हि यथागतम् ॥ १३-२९-२ (८१९८८)

ततः सहस्रनयने निवृत्ते गरुडस्तथा ।

कद्रूमभ्यगमत्तूर्णममृतं गृह्य भारतः ॥ १३-२९-३ (८१९८९)

गरुड उवाच । १३-२९-४क्ष् (६८०९)

तदाहृतं मया शीघ्रममृतं जननीकृते ।

अदासी सा भवत्वद्य विनता धर्मिचारिणी ॥ १३-२९-४ (८१९९०)

कद्रूवाच । १३-२९-५क्ष् (६८१०)

स्वागतं स्वाहृतं चेदममृतं विनतात्मज ।

अदासी जननी तेऽद्य पुत्र कामवशा शुभा । १३-२९-५ (८१९९१)

एवमुक्ते तदा सा च सम्प्राप्ता विनता गृहम् ॥

उपनीय यथान्यायं विहगो बलिनांवरः । १३-२९-६ (८१९९२)

स्मृत्वा निकृत्या विजयं मातुः सम्प्रतिपद्य च ॥

वधं च भुजगेन्द्राणां ये वालास्तस्य वाजिनः । १३-२९-७ (८१९९३)

बभूवुरसितप्रख्या निकृत्या वै जितं त्वया ॥

तामुवाच ततो न्याय्यं विहगो बलिनांवरः । १३-२९-८ (८१९९४)

उञ्जहारामृतं तूर्णमुत्पपात च रंहसा ॥

तद्गृहीत्वाऽमृतं तूर्णं प्रयान्तमपराजितम् । १३-२९-९ (८१९९५)

किमर्थं वैनतेय त्वमाहृत्यामृतमुत्तमम् ।

पुनर्हरति दुर्बुद्धे मा जातु वृजितं कृथाः ॥ १३-२९-१० (८१९९६)

सुपर्णि उवाच । १३-२९-११क्ष् (६८११)

अमृताहरणं मेऽद्य यत्कृतं जननीकृते ।

भवत्या वचनादेतदाहरामृतमित्युत ॥ १३-२९-११ (८१९९७)

आहृतं तदिदं शीघ्रं मुक्ता च जननी मम ।

हराम्येष पुनस्तत्र यत एतन्मयाऽऽहृतम् ॥ १३-२९-१२ (८१९९८)

यदि मां भवती ब्रूयादमृतं मे च दीयताम् ।
 तथा कुर्यां न वा कुर्यां न हि त्वममृतक्षमा ।
 मया धर्मेण सत्येन विनता च समुद्धृता ॥ १३-२९-१३ (८१९९९)
 भीष्म उवाच । १३-२९-१४क्ष (६८१२)
 ततो गत्वाऽथ गरुडः पुरन्दरमुवाच ह ।
 इदं मया वृत्रहन्तर्हृतं तेऽमृतमुत्तमम् ।
 मात्रार्थे हि तथैवेदं गृहाणामृतमाहृतम् ॥ १३-२९-१४ (८२०००)
 माता च मम देवेश दासीत्वमुपजग्मुषी ।
 भुजङ्गमानां मातुर्वै सा मुक्ताऽमृतदर्शनात् ॥ १३-२९-१५ (८२००१)
 एतच्छ्रुत्वा सहस्राक्षः सुपर्णमनुमन्यते ।
 उवाच च मुदा युक्तो दिष्ट्यादिष्ट्येति वासवः ॥ १३-२९-१६ (८२००२)
 ऋषयो ये सहस्राक्षमुपासन्ति सुरैः सह ।
 ते सर्वे च मुदा युक्ता विश्वेदेवास्तथैव च ॥ १३-२९-१७ (८२००३)
 ततस्तमृषयः सर्वे देवाश्च भरतर्षभ ।
 ऊचुः पुरन्दरं दृष्ट्वा गरुडो लभतां वरम् ॥ १३-२९-१८ (८२००४)
 ततः शचीपतिर्वाक्यमुवाच प्रहसन्निव ।
 जनिष्यति हृषीकेशः स्वयमेवैष पक्षिराट् ॥ १३-२९-१९ (८२००५)
 केशवः पुण्डरीकाक्षः शूरपुत्रस्य वेशमनि ।
 स्वयं धर्मस्य रक्षार्थं विभज्य भुजगाशनः ॥ १३-२९-२० (८२००६)
 एष ते पाण्डवश्रेष्ठ गरुडोऽथ पतत्रिराट् ।
 सुपर्णो वैनतेयश्च कीर्तितो भद्रमस्तु ते ॥ १३-२९-२१ (८२००७)
 तदेतद्भरतश्रेष्ठ मयाऽऽख्यानं प्रकीर्तितम् ।
 सुपर्णस्य महाबाहो किं भूयः कथयामि ते ॥ १३-२९-२२ (८२००८)

इति श्रीमन्महाभारते अनुशासनपर्वणि दानधर्मपर्वणि
 एकोनविंशोऽध्यायः ॥ २९ ॥

Mahabharata - Anushaasana Parva - Chapter Footnotes

७-२९-१ जितं त्वयेति तां कद्रुमुवाचेत्युत्तरेण सम्बन्धः ॥

अनुशासनपर्व - अध्याय ०३०

॥ श्रीः ॥

१३.३०. अध्यायः ३०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्राह्मणाय
प्रतिश्रुतार्थाप्रदानस्यानर्थहेतुतायां दृष्टान्ततया
सृगालवानरसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।
ब्राह्मणानां तु ये लोके प्रतिश्रुत्य पितामह ।
न प्रयच्छन्ति लोभात्ते के भवन्ति महामते ॥ १३-३०-१ (८२००९)
एतन्मे तत्वतो ब्रूहि धर्मे धर्मभृतांवर ।
प्रतिश्रुत्य दुरात्मानो न प्रयच्छन्ति ये नराः ॥ १३-३०-२ (८२०१०)
भीष्म उवाच । १३-३०-३क्ष (६८१३)
यो न दद्यात्प्रतिश्रुत्य स्वल्पं वा यदि वा बहु ।
आशास्तस्य हताः सर्वाः क्लीबस्येव प्रजाफलम् ॥ १३-३०-३ (८२०११)
यां रात्रिं जायते पापो यां च रात्रिं विनश्यति ।
एतस्मिन्नन्तरे यद्यत्सुकृतं तस्य भारत ॥ १३-३०-४ (८२०१२)
यच्च तस्य हुतं किञ्चिद्दत्तं वा भरतर्षभ ।
तपस्तप्तमथो वाऽपि सर्वं तस्योपहन्यते ॥ १३-३०-५ (८२०१३)
अथैतद्वचनं प्राहुर्धर्मशास्त्रविदो जनाः ।
निशास्य भरतश्चेष्ट बुद्ध्या परमयुक्तया ॥ १३-३०-६ (८२०१४)
अपि चोदाहरन्तीमं धर्मशास्त्रविदो जनाः ।
अश्वानां श्यामकर्णानां सहस्रेण स मुच्यते ॥ १३-३०-७ (८२०१५)
अत्रैवोदाहरन्तीममितिहासं पुरातनम् ।
सृगालस्य च संवादं वानरस्य च भारत ॥ १३-३०-८ (८२०१६)
तौ सखायौ पुरा ह्यास्तां मानुषत्वे परंतप ।
अन्यां योनिं समापन्नौ सृगालीं वानरीं तथा ।
सम्भाषणात्ततः सख्यं तत्रतत्र परस्परम् ॥ १३-३०-९ (८२०१७)
ततः परासून्खादन्तं सृगालं वानरोऽब्रवीत् ।
श्मशानमध्ये सम्प्रेक्ष्य पूर्वजातिमनुस्मरन् ॥ १३-३०-१० (८२०१८)
किं त्वया पापकं पूर्वं कृतं कर्म सुदारुणम् ।
यस्त्वं श्मशाने मृतकान्पूतिकानत्सि कुत्सितान् ॥ १३-३०-११ (८२०१९)
एवमुक्तः प्रत्युवाच सृगालो वानरं तदा ।
ब्राह्मणस्य प्रतिश्रुत्य न मया तदुपाहतम् ॥ १३-३०-१२ (८२०२०)
तत्कृते पापिकां योनिमापन्नोस्मि प्लवङ्गम ।
तस्मादेवंविधं भक्ष्यं भक्षयामि बुभुक्षितः ॥ १३-३०-१३ (८२०२१)
भीष्म उवाच । १३-३०-१४क्ष (६८१४)

सृगालो वानरं प्राह पुनरेव नरोत्तम ।
किं त्वया पातकं कर्म कृतं येनासि वानरः ॥ १३-३०-१४ (८२०२२)
वानर उवाच । १३-३०-१५क्ष (६८१५)
स चाप्याह फलाहारो ब्राह्मणानां प्लवङ्गमः ।
तस्मान्न ब्राह्मणस्वं तु हर्तव्यं विदुषा सदा ।
सीमाविवादे मोक्तव्यं दातव्यं च प्रतिश्रुतम् ॥ १३-३०-१५ (८२०२३)
भीष्म उवाच । १३-३०-१६क्ष (६८१६)
इत्येतद्ब्रुवतो राजन्ब्राह्मणस्य मया श्रुतम् ।
कथां कथयतः पुण्यां धर्मज्ञस्य पुरातनीम् ॥ १३-३०-१६ (८२०२४)
श्रुतं चापि मया भूयः कृष्णस्यापि विशांपते ।
कथां कथयतः पूर्वं ब्राह्मणं प्रति पाण्डव ॥ १३-३०-१७ (८२०२५)
न हर्तव्यं विप्रधनं क्षन्तव्यं तेषु नित्यशः ।
बालाश्च नावमन्तव्या दरिद्राः कृपणा अपि ॥ १३-३०-१८ (८२०२६)
एवमेव च मां नित्यं ब्राह्मणाः संदिशन्ति वै ।
प्रतिश्रुतं भवेद्देयं नाशा कार्या द्विजोत्तमे ॥ १३-३०-१९ (८२०२७)
ब्राह्मणो ह्याशया पूर्वं कृतया पृथिवीपते ।
सुसमिद्धो यता दीप्तः पावकस्तद्विधः स्मृतः ॥ १३-३०-२० (८२०२८)
यं निरीक्षेत सङ्क्रुद्ध आशया पूर्वजातया ।
प्रदहेच्च हितं राजन्कक्षमक्षय्यभुग्यथा ॥ १३-३०-२१ (८२०२९)
स एव हि यदा तुष्टो वचसा प्रतिनन्दति ।
भवत्यगदसंकाशो विषये तस्य भारत ॥ १३-३०-२२ (८२०३०)
पुत्रान्पौत्रान्पशून्श्चैव बान्धवान्सचिवांस्तथा ।
पुरं जनपदं चैव शान्तिरिष्टेन पोषयेत् ॥ १३-३०-२३ (८२०३१)
एतद्धि परमं तेजो ब्राह्मणस्येह दृश्यते ।
सहस्रकिरणस्येव सवितुर्धरणीतले ॥ १३-३०-२४ (८२०३२)
तस्माद्दातव्यमेवेह प्रतिश्रुत्य युधिष्ठिर ।
यदीच्छेच्छोभनां जातिं प्राप्तुं भरतसत्तम ॥ १३-३०-२५ (८२०३३)
ब्राह्मणस्य हि दत्तेन ध्रुवं स्वर्गो ह्यनुत्तमः ।
शक्यः प्राप्तुं विशेषेण दानं हि महती क्रिया ॥ १३-३०-२६ (८२०३४)
इतो दत्तेन जीवन्ति देवताः पितरस्था ।
तस्माद्दानानि देयानि ब्राह्मणेभ्यो विजानता ॥ १३-३०-२७ (८२०३५)
महद्धि भरतश्रेष्ठ ब्राह्मणस्तीर्थमुच्यते ।
वैलायां न तु कस्यां चिद्गच्छेद्विप्रो ह्यपूजितः ॥ १३-३०-२८ (८२०३६)

इति श्रीमन्महाभारते अनुशासनपर्वणि दानधर्मपर्वणि
त्रिंशोऽध्यायः ॥ ३० ॥

- ७-३०-६ निशाम्य विचार्य ॥
७-३०-१० ततः पुरा सखायं तं सृगालमिति थ ध पाठः ॥
७-३०-१६ ब्रुवतोऽध्यापकस्य कथां कथयतो मुखात् श्रुतम् ॥
७-३०-१७ कृष्णस्य व्यासस्य । नृगकथां कथयतो वासुदेवस्य वा मुखात् ॥
७-३०-१९ आशा वन्ध्याशा ॥
७-३०-२१ अक्षय्यं पित्रर्थमुद्दिष्टं दानं भुङ्क्ते इत्यक्षय्यभुगग्निः ॥
७-३०-२२ अगदसंकाशः चिकित्सकतुल्यः ॥
७-३०-२३ शान्तिरिष्टेन शान्त्याहितेन क्षेमेण ॥
७-३०-३० त्रिंशोऽध्यायः ॥

अनुशासनपर्व - अध्याय ०३१

॥ श्रीः ॥

१३.३१. अध्यायः ३१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति शूद्रोपदेशस्यानर्थहेतुतायां
दृष्टान्ततया मुनिशूद्रयोः कथाकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

मित्रसौहार्दयोगेन उपदेशं करोति यः ।

जात्याऽधरस्य राजर्षे दोषस्तस्य भवेन्न वा ॥ १३-३१-१ (८२०३७)

एतदिच्छामि तत्त्वेन व्याख्यातुं वै पितामह ।

सूक्ष्मा गतिर्हि धर्मस्य यत्र मुह्यन्ति मानवाः ॥ १३-३१-२ (८२०३८)

भीष्म उवाच । १३-३१-३क्ष् (६८१७)

अत्र ते वर्तयिष्यामि शृणु राजन्यथाक्रमम् ।

ग्मदुक्तं वचनं राजन्यथान्यायं यथागमम् ।

ऋषीणां वदतां पूर्वं श्रुतमासीद्यथा पुरा ॥ १३-३१-३ (८२०३९)

उपदेशो न कर्तव्यो जातिहीनस्य कस्य चित् ।

उपदेशे महान्दोष उपाध्यायस्य भाष्यते ॥ १३-३१-४ (८२०४०)

ग्नाध्यापयेच्छूद्रमिह तथा नैव च याजयेत् ।

निदर्शनमिदं राजञ्शृणु मे भरतर्षभ ॥ १३-३१-५ (८२०४१)

दुरुक्तवचने राजन्यथापूर्वं युधिष्ठिर ।
 ब्रह्माश्रमपदे वृत्तं पार्श्वे हिमवतः शुभे ॥ १३-३१-६ (८२०४२)
 तत्राश्रमपदं पुण्यं नानावृक्षगणायुतम् ।
 नानागुल्मलताकीर्णं मृगद्विजनिषेवितम् ।
 सिद्धचारणसंघुष्टं रम्यं पुष्पितकाननम् ॥ १३-३१-७ (८२०४३)
 व्रतिभिर्बहुभिः कीर्णं तापसैरुपशोभितम् ।
 ब्राह्मणैश्च महाभागैः सूर्यज्वलनसन्निभैः ॥ १३-३१-८ (८२०४४)
 नियमव्रतसम्पन्नैः समाकीर्णं तपस्विभिः ।
 दीक्षितैर्भरतश्रेष्ठ यताहारैः कृतात्मभिः ॥ १३-३१-९ (८२०४५)
 वेदाध्ययनघोषैश्च नादितं भरतर्षभ ।
 वालखिल्यैश्च बहुभिर्यतिभिश्च निषेवितम् ॥ १३-३१-१० (८२०४६)
 तत्र कश्चित्समुत्साहं कृत्वा शूद्रो दयान्वितः ।
 आगतो ह्याश्रमपदं पूजितश्च तपस्विभिः ॥ १३-३१-११ (८२०४७)
 तांस्तु दृष्ट्वा मुनिगणान्देवकल्पान्महौजसः ।
 विविधां वहतो दीक्षां सम्प्राहृष्यत भारत ॥ १३-३१-१२ (८२०४८)
 अथास्य बुद्धिरभावत्तापस्ये भरतर्षभ ।
 ततोऽब्रवीत्कुलपतिं पादौ सङ्गृह्य भारत ॥ १३-३१-१३ (८२०४९)
 भवत्प्रसादादिच्छामि धर्मं चतुर्द्विजर्षभ ।
 तस्मादभिगतं त्वं मां प्रव्राजयितुमर्हसि ॥ १३-३१-१४ (८२०५०)
 वर्णावरोऽहं भगवञ्शूद्रो जात्याऽस्मि सत्तम ।
 शुश्रूषां कर्तुमिच्छामि प्रपन्नाय प्रसीद मे ॥ १३-३१-१५ (८२०५१)
 कुलपतिरुवाच । १३-३१-१६क्ष् (६८१८)
 न शक्यमिह शूद्रेण लिङ्गमाश्रित्य वर्तितुम् ।
 आस्यतां यदि ते बुद्धिः शुश्रूषानिरतो भव ॥ १३-३१-१६ (८२०५२)
 शुश्रूषया पराल्लोकानवाप्स्यसि न संशयः ॥ १३-३१-१७ (८२०५३)
 भीष्म उवाच । १३-३१-१८क्ष् (६८१९)
 एवमुक्तस्तु मुनिना स शूद्रोऽचिन्तयन्नृप ।
 कथमत्र मया कार्यं श्रुद्धा धर्मपरा च मे ॥ १३-३१-१८ (८२०५४)
 विज्ञातमेवं भवतु करिष्ये प्रियमात्मनः ।
 गत्वाऽऽश्रमपदादूरमुटजं कृतवांस्तु सः ॥ १३-३१-१९ (८२०५५)
 तत्र वेदीं च भूमिं च देवतायतनानि च ।
 निवेश्य भरतश्रेष्ठ नियमस्थोऽभवन्मुनिः ॥ १३-३१-२० (८२०५६)
 अभिषेकांश्च नियमान्देवतायतनेषु च ।
 बलिं च कृत्वा हुत्वा च देवतां चाप्यपूजयत् ॥ १३-३१-२१ (८२०५७)
 सङ्कल्पनियमोपेतः फलाहारो जितेन्द्रियः ।
 नित्यं सन्निहिताभिस्तु ओषधीभिः फलैस्तथा ॥ १३-३१-२२ (८२०५८)

अतिथीन्पूजयामास यथावत्समुपागतान् ।
 एवं हि सुमहान्कालो व्यत्यक्रामत तस्य वै ॥ १३-३१-२३ (८२०५९)
 अथास्य मुनिरागच्चत्सङ्गत्या वै तमाश्रमम् ।
 सम्पूज्य स्वागतेनर्षिं विधिवत्समतोषयत् ॥ १३-३१-२४ (८२०६०)
 अनूकूलाः कथाः कृत्वा यथागतमपृच्छत ।
 ऋषिः परमतेजस्वी धर्मात्मा संशितव्रतः ॥ १३-३१-२५ (८२०६१)
 एवं सुबहुशस्तस्य शूद्रस्य भरतर्षभ ।
 सोऽगच्छदाश्रममृषिः शूद्रं द्रष्टुं नरर्षभः ॥ १३-३१-२६ (८२०६२)
 अथ तं तापसं शूद्रः सोऽब्रवीद्भरतर्षभ ।
 पितृकार्यं करिष्यामि तत्र मेऽनुग्रहं कुरु ॥ १३-३१-२७ (८२०६३)
 बाढमित्येव तं विप्र उवाच भरतर्षभ ।
 शुचिर्भूत्वा स शूद्रस्तु तस्यर्षेः पाद्यमानयत् ॥ १३-३१-२८ (८२०६४)
 अथ दर्भाञ्च वन्याञ्च ओषधीर्भरतर्षभ ।
 पवित्रमासनं चैव वृसीं चि समुपानयत् ॥ १३-३१-२९ (८२०६५)
 अथ दक्षिणमावृत्य वृसीं चरमशैर्षिकीम् ।
 कृतामन्यायतो दृष्ट्वा तं शूद्रमृषिरब्रवीत् ॥ १३-३१-३० (८२०६६)
 कुरुष्वैतां पूर्वशीर्षां भवांश्चोदङ्मुखः शुचिः ।
 स च तत्कृतवाञ्छूद्रः सर्वं यदृषिरब्रवीत् ॥ १३-३१-३१ (८२०६७)
 यथोपदिष्टं मेधावी दर्भाघादि यथातथम् ।
 हव्यकव्यविधिं कृत्स्नमुक्तं तेन तपस्विना ॥ १३-३१-३२ (८२०६८)
 ऋषिणा पितृकार्येषु सदा धर्मपथे स्थितः ।
 पितृकार्ये कृते चापि विसृष्टः स जगाम ह ॥ १३-३१-३३ (८२०६९)
 अथ दीर्घस्य कालस्य स तप्यञ्छूद्रतापसः ।
 वने पञ्चत्वमगमत्सुकृतेन च तेन वै ।
 अजायत महाराज वंशे स च महाद्युतिः ॥ १३-३१-३४ (८२०७०)
 तथैव स ऋषिस्तात कालधर्ममवाप ह ।
 पुरोहितकुले विप्रः स जातोऽस्य वशानुगः ॥ १३-३१-३५ (८२०७१)
 एवं तौ तत्र सम्भूतावुभौ शूद्रमुनी तदा ।
 क्रमेण वर्धितौ चापि विद्यासु कुशलावुभौ ॥ १३-३१-३६ (८२०७२)
 अथर्ववेदे वेदे च बभूवर्षिः सुनिष्ठितः ।
 कल्पप्रयोगे चोत्पन्ने ज्योतिषे च परं गतः ।
 साङ्ख्ये चैव परा प्रीतिस्तस्य चैवं व्यवर्धत ॥ १३-३१-३७ (८२०७३)
 पितर्युपरते चापि कृतशौचस्तु पार्थिवः ।
 अभिषिक्तः प्रकृतिभी राजपुत्रः स पार्थिवः ॥ १३-३१-३८ (८२०७४)
 अभिषिक्तेन स ऋषिरभिषिक्तः पुरोहितः ॥ १३-३१-३९ (८२०७५)
 स तं पुरोधाय सुखमवसद्भरतर्षभः ।

राज्यं शशास धर्मेण प्रजाश्च परिपालयन् ॥ १३-३१-४० (८२०७६)
 पुण्याहवाचने नित्यं धर्मकार्येषु चासकृत् ।
 उत्स्मयन्प्राहसच्चापि दृष्ट्वा राजा पुरोहितम् ।
 एवं स बहुशो राजन्पुरोधसमुपाहसत् ॥ १३-३१-४१ (८२०७७)
 लक्षयित्वा पुरोधास्तु बहुशस्तं नराधिपम् ।
 उत्स्मयन्तं च सततं दृष्ट्वा तं मन्युमानभूत् ॥ १३-३१-४२ (८२०७८)
 अथ शून्ये पुरोधास्तु सह राज्ञा समागतः ।
 कथाभिरनुकूलाभी राजानं चाभ्योरचयत् ॥ १३-३१-४३ (८२०७९)
 ततोऽब्रवीन्नरेन्द्रं स पुरोधा भरतर्षभ ।
 वरमिच्छाम्यहं त्वेकं त्वया दत्तं महाद्युते ॥ १३-३१-४४ (८२०८०)
 राजोवाच । १३-३१-४५क्ष् (६८२०)
 वराणां ते शतं दद्यां किं बतैकं द्विजोत्तम ।
 स्नेहाच्च बहुमानाच्च नास्त्यदेयं हि मे तव ॥ १३-३१-४५ (८२०८१)
 पुरोहित उवाच । १३-३१-४६क्ष् (६८२१)
 एकं वै वरमिच्छामि यदि तुष्टिसि पार्थिव ।
 प्रतिजानीहि तावत्त्वं सत्यं यद्वद नानृतम् ॥ १३-३१-४६ (८२०८२)
 भीष्म उवाचि । १३-३१-४७क्ष् (६८२२)
 बाढमित्येव तं राजा प्रत्युवाच युधिष्ठिर ।
 यदि ज्ञास्यामि वक्ष्यामि अजानन्न तु संवदे ॥ १३-३१-४७ (८२०८३)
 पुरोहित उवाच । १३-३१-४८क्ष् (६८२३)
 पुण्याहवाचने नित्यं धर्मकृत्येषु चासकृत् ।
 शान्तिहोमेषु च सदा किं त्वं हससि वीक्ष्य मां ॥ १३-३१-४८ (८२०८४)
 सव्रीडं वै भवति हि मनो मे हसता त्वया ।
 कामया शापितो राजन्नान्यथावक्तुमर्हसि ॥ १३-३१-४९ (८२०८५)
 भाव्यं हि कारणेनात्र न ते हास्यमकारणम् ।
 कौतूहलं मे सुभृशं तत्त्वेन कथमस्व मे ॥ १३-३१-५० (८२०८६)
 राजोवाच । १३-३१-५१क्ष् (६८२४)
 एवमुक्ते त्वया विप्र यदवाच्यं भवेदपि ।
 अवश्यमेव वक्तव्यं शृणुष्वैकमना द्विज ॥ १३-३१-५१ (८२०८७)
 पूर्वदेहे यथा वृत्तं तन्निबोध द्विजोत्तम ।
 जातिं स्मराम्यहं ब्रह्मन्नवधानेन मे शृणु ॥ १३-३१-५२ (८२०८८)
 शुद्रोऽहमभवं पूर्वं तपसे कृतनिश्चयः ।
 ऋषिरुग्रतपास्त्वं च तदाऽभूद्विजसत्तम ॥ १३-३१-५३ (८२०८९)
 प्रीयता हि तदा ब्रह्मन्ममानुग्रहबुद्धिना ।
 पितृकार्ये त्वया पूर्वमुपदेशः कृतोऽनघ ॥ १३-३१-५४ (८२०९०)
 वृस्यां दर्भेषु हव्ये च कव्ये च मुनिसत्तम ।

एतेन कर्मदोषेण पुरोधस्त्वमजायथाः ॥ १३-३१-५५ (८२०९१)
 अहं राजा च विप्रेन्द्र पश्य कालस्य पर्ययम् ।
 मत्कृतस्योपदेशस्य त्वयाऽवाप्तमिदं फलम् ॥ १३-३१-५६ (८२०९२)
 एतस्मात्कारणाद्ब्रह्मन्प्रहसे त्वां द्विजोत्तम ।
 न त्वां परिभवन्ब्रह्मन्प्रहसामि गुरुर्भवान् ॥ १३-३१-५७ (८२०९३)
 विपर्ययेण मे मन्युस्तेन सन्तप्यते मनः ।
 जातिं स्मराम्यहं तुभ्यमतस्त्वां प्रहसामि वै ॥ १३-३१-५८ (८२०९४)
 एवं तवोग्रं हि तप उपदेशेन नाशितम् ।
 पुरोहितत्वमुत्सृज्य यतस्व त्वं पुनर्भवे ॥ १३-३१-५९ (८२०९५)
 इतस्त्वमधमामन्यां मा योनिं प्राप्स्यसे द्विज ।
 गृह्यतां द्रविणं विप्र पूतात्मा भव सत्तम ॥ १३-३१-६० (८२०९६)
 भीष्म उवाच । १३-३१-६१क्ष् (६८२५)
 ततो विसृष्टो राज्ञा तु विप्रो दानान्यनेकशः ।
 ब्राह्मणेभ्यो ददौ वित्तं भूमिं ग्रामांश्च सर्वशः ॥ १३-३१-६१ (८२०९७)
 कृच्छ्राणि चीर्त्वा च ततो यथोक्तानि द्विजोत्तमैः ।
 तीर्थानि चापि गत्वा वै दानानि विविधानि च ॥ १३-३१-६२ (८२०९८)
 दत्त्वा गाश्चैव विप्रेभ्यः पूतात्माऽभवदात्मवान् ।
 तमेव चाश्रमं गत्वा चचार विपुलं तपः ॥ १३-३१-६३ (८२०९९)
 ततः सिद्धिं परां प्राप्तो ब्राह्मणो राजसत्तम ।
 सम्मतस्त्वाभवत्तेषामाश्रमे तन्निवासिनाम् ॥ १३-३१-६४ (८२१००)
 एवं प्राप्तो महत्कृच्छ्रमृषिः सन्नृपसत्तम ।
 ब्राह्मणेन न वक्तव्यं तस्माद्द्वर्णावरे जने ॥ १३-३१-६५ (८२१०१)
 ग्वर्जयेदुपदेशं च सदैव ब्राह्मणो नृप ।
 उपदेशं हि कुर्वाणो द्विजः कृच्छ्रमवाप्नुयात् ॥ १३-३१-६६ (८२१०२)
 नेषितव्यं सदा वाचा द्विजेन नृपसत्तम ।
 न च प्रवक्तव्यमिह किञ्चिद्द्वर्णावरे नरे ॥ १३-३१-६७ (८२१०३)
 ब्राह्मणाः क्षत्रिया वैश्यास्त्रयो वर्णा द्विजातयः ।
 एतेषु कथयन्नाजन्ब्राह्मणो न प्रदुष्यति ॥ १३-३१-६८ (८२१०४)
 तस्मात्सद्भिर्न वक्तव्यं कस्यचित्किञ्चिदग्रतः ।
 सूक्ष्मा गतिर्हि धर्मस्य दुर्ज्ञेया ह्यकृतात्मभिः ॥ १३-३१-६९ (८२१०५)
 तस्मान्मौनेन मुनयो दीक्षां कुर्वन्ति चादृताः ।
 दुरुक्तस्य भयाद्राजन्नाभाषन्ते च किञ्चन ॥ १३-३१-७० (८२१०६)
 धार्मिका गुणसम्पन्नाः सत्यार्जवसमन्विताः ।
 दुरुक्तवाचाभिहितैः प्राप्नुवन्तीह दुष्कृतम् ॥ १३-३१-७१ (८२१०७)
 उपदेशो न कर्तव्यो ह्यज्ञात्वा यस्यकस्य चित् ।
 उपदेशाद्धि तत्पापं ब्राह्मणः समवाप्नुयात् ॥ १३-३१-७२ (८२१०८)

विमृश्य तस्मात्प्राज्ञेन वक्तव्यं धर्ममिच्छता ।
 सत्यानृतेन हि कृत उपदेशो हिनस्ति हि ॥ १३-३१-७३ (८२१०९)
 वक्तव्यमिह पृष्टेन विनिश्चयविपर्ययम् ।
 स चोपदेशः कर्तव्यो येन धर्ममवाप्नुयात् ॥ १३-३१-७४ (८२११०)
 एतत्ते सर्वमाख्यातमुपदेशकृते मया ।
 महान्क्लेशो हि भवति तस्मान्नोपदिशेदिह ॥ १३-३१-७५ (८२१११)

इति श्रीमन्महाभारते अनुशासनपर्वणि दानधर्मपर्वणि
 एकविंशोऽध्यायः ॥ ३१ ॥

Mahabharata - Anushaasana Parva - Chapter Footnotes

- ७-३१-१ मित्रमुपकारमपेक्ष्योपकर्ता
 । सुहृदुपकारमनपेक्ष्योपकर्ता । लोभात् कृपया वेत्यर्थः ॥
 ७-३१-४ उपाध्यायस्योपदेशकर्तुः ॥
 ७-३१-६ दुरुक्तं दुःखस्थं नीचं प्रति उक्तं वचनम् ॥
 ७-३१-८ व्रतिभिर्ब्रह्मचारिभिः । तापसैर्वानप्रस्थैः ॥
 ७-३१-१० यतिभिः संन्यासिभिः ॥
 ७-३१-११ दयान्वितः सर्वभूताभयदानेन प्रव्रज्यां कृतवानित्यर्थः ॥
 ७-३१-१२ दीक्षां नियमम् ॥
 ७-३१-१३ प्रव्राजयितुं विधिवत् स्वोचितं कर्म त्याजयितुम् ॥
 ७-३१-१४ प्रव्रजायितुं विधिवत् स्वोचितं कर्म त्याजयितुम् ॥
 ७-३१-१६ लिङ्गं संन्यासिचिह्नम् ॥
 ७-३१-१९ आत्मनः प्रियं विक्षेपकस्य शुश्रूषाख्यस्य स्वधर्मस्य
 त्यागम् । लिङ्गधारणानधिकारेऽपि त्यागमात्रे सर्वस्याधिकारात् । उटजं
 पर्णसालाम् ॥
 ७-३१-२० वेदीं पूजार्थम् । भूमिं शयनाद्यर्थम् ॥
 ७-३१-२१ अभिषेकान् त्रिसन्ध्यं स्नानानि ॥
 ७-३१-२२ सङ्कल्पस्य नियमो निग्रहः । चित्तवृत्तिनिरोध इति
 यावत् । तेन उपेतः ॥
 ७-३१-३० बृसीं चरमशैर्षिकीं आसनकूर्चं पश्चिमाग्रम् ॥
 ७-३१-३७ वेदे ऋग्वेदादित्रये । कल्पप्रयोगे सूत्रोक्तयज्ञप्रयोगे ॥
 ७-३१-४३ मत्कृतस्य मह्यं कृतस्य ॥
 ७-३१-५८ विपर्ययेण वैपरीत्येन मन्युर्दन्यम् ॥
 ७-३१-५९ भवे भवनिमित्तम् ॥
 ७-३१-६३ सत्यानृतेन वाणिज्येन धनलोभेनेत्यर्थः ॥

अनुशासनपर्व - अध्याय ०३२

॥ श्रीः ॥

१३.३२. अध्यायः ३२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महीलक्ष्या रुक्मिणीप्रति स्वावासस्थलनिर्देशः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

कीदृशे पुरुषे तात स्त्रीषु भरतर्षभ ।

भीष्म उवाच । १३-३२-२क्ष् (६८२६)

अत्र ते वर्णयिष्यामि यथावृत्तं यथाश्रुतम् ।

रुक्मिणी देवकीपुत्रसन्निधौ पर्यपृच्छत ॥ १३-३२-२ (८२११३)

नारायणस्याङ्गतां ज्वलन्तीं

दृष्ट्वा श्रियं पद्मसमानवक्त्राम् । १३-३२-३ (८२११४)

कौतूहलाद्विस्मितचारुनेत्रा

पप्रच्छ माता मकरध्वजस्यष ॥ १३-३२-४ (८२११५)

कानीह भूतान्युपसेवसे त्वं

सन्तिष्ठसे कानि च सेवसे त्वम् ।

तानि त्रिलोकेश्वरभूतकान्ते

तत्त्वेन मे ब्रूहि महर्षिकन्ये ॥ १३-३२-४ (८२११६)

एवं तदा श्रीराभिभाष्यमाणा

देव्या समक्षं गरुडध्वजस्य ।

उवाच वाक्यं मधुराभिधानं

मनोहरं चन्द्रमुखी प्रसन्ना ॥ १३-३२-५ (८२११७)

श्रीरुवाच । १३-३२-६क्ष् (६८२७)

वसामि नित्यं सुभगे प्रगल्भे

दक्षे नरे कर्मणि वर्तमाने ।

अक्रोधने देवपरे कृतज्ञे

जितेन्द्रिये नित्यमुदीर्णसत्त्वे ॥ १३-३२-६ (८२११८)

नाकर्मशीले पुरुषे वसामि

न नास्तिके साङ्करिके कृतघ्ने ।

न भिन्नवृत्ते न नृशंसवृत्ते

न चाविनीते न गुरुष्वसूयके ॥ १३-३२-७ (८२११९)

ये चाल्पतेजोबलसत्त्वमानाः
क्लिश्यन्ति कुप्यन्ति च यत्रतत्र ।
न चैव तिष्ठामि तथाविधेषु
नरेषु सङ्गुप्तमनोरथेषु ॥ १३-३२-८ (८२१२०)
यश्चात्मनि प्रार्थयते न किञ्चि-
द्यश्च स्वभावोपहतान्तरात्मा ।
द्यश्च स्वभावोपहतान्तरात्मा ।
नरेषु नाहं निवसामि स्म्यक् ॥ १३-३२-९ (८२१२१)
वसामि धर्मशीलेषु धर्मज्ञेषु महात्मसु ।
वृद्धसेविषु दान्तेषु सत्वज्ञेषु महात्मसु ॥ १३-३२-१० (८२१२२)
अवन्ध्यकालेषु सदा दानशौचरतषु च ।
ब्रह्मचर्यतपोज्ञानगोद्विजातिप्रियेषु च ॥ १३-३२-११ (८२१२३)
स्त्रीषु कान्तासु शान्तासु देवद्विजपरासु च ।
विशुद्धगृहभाण्डासु गोधान्याभिरतासु च ॥ १३-३२-१२ (८२१२४)
स्वधर्मशीलेषु च धर्मवित्सु
वृद्धोपसेवानिरते च दान्ते ।
कृतात्मनि क्षान्तिपरे समर्थे
क्षान्तासु दान्तासु तथाऽबलासु ।
सत्यस्वभावार्जवसंयुतासु
वसागि देवद्विजपूजिकासु ॥ १३-३२-१३ (८२१२५)
प्रकीर्णभाण्डामनवेक्ष्यकारिणीं
सदा च भर्तुः प्रतिकूलवादिनीम् । १३-३२-१४ (८२१२६)
लोलामदक्षामवलेपिनीं च
व्यपेतशौचां कलहप्रियां च ।
निद्राभिभूतां सततं शयाना-
मेवंविधां स्त्रीं परिवर्जयामि ॥ १३-३२-१५ (८२१२७)
सत्यासु नित्यं प्रियदर्शनासु
सौभाग्ययुक्तासु गुणान्वितासु ।
वसामि नारीषु पतिव्रतासु
कल्याणशीलासु विभूषितासु ॥ १३-३२-१६ (८२१२८)
यानेषु कन्यासु विभूषणेषु
यज्ञेषु मेघेषु च वृष्टिमत्सु ।
वसामि फुल्लासु च पद्मिनीषु
नक्षत्रवीथीषु च शारदीषु ॥ १३-३२-१७ (८२१२९)
गजेषु गोष्ठेषु तथाऽऽसनेषु
सरःसु फुल्लोत्पलपङ्कजेषु ।

नदीषु हंसस्वननादितासु
 क्रौञ्चावघुष्टस्वरशोभितासु ॥ १३-३२-१८ (८२१३०)
 विकीर्णकूलद्रुमराजितासु
 तपस्विसिद्धद्विजसेवितासु ।
 वसामि नित्यं सुबहूदकासु
 सिम्हैर्गजैश्चाकुलितोदकासु ॥ १३-३२-१९ (८२१३१)
 मत्ते गजे गोवृषभे नरेन्द्रे
 सिम्हासने सत्पुरुषेषु नित्यम् ॥ १३-३२-२० (८२१३२)
 यस्मिञ्चनो हव्यभुजं जुहोति
 गोब्राह्मणं चार्चति देवताञ्च
 काले च पुष्पैर्बलयः क्रियन्ते
 तस्मिन्गृहे नित्यमुपैमि वासम् ॥ १३-३२-२१ (८२१३३)
 स्वाध्यायनित्येषु सदा द्विजेषु
 क्षत्रे च धर्माभिरते सदैव ।
 वैश्ये च कृष्याभिरते वसामि
 शूद्रे च शुश्रूषणनित्ययुक्ते ॥ १३-३२-२२ (८२१३४)
 नारायणे त्वेकमना वसामि
 सर्वेण भावेन शरीरभूता ।
 तस्मिन्हि धर्मः सुमहान्निविष्टो
 ब्रह्मिण्यता चात्र तथा प्रियत्वम् ॥ १३-३२-२३ (८२१३५)
 नाहं शरीरेण वसामि देवि
 नैवं मया शक्यमिहाभिधातुम् ।
 भावेन यस्मिन्निवसामि पुंसि
 स वर्धते धर्मयशोर्थकामैः ॥ १३-३२-२४ (८२१३६)

इति श्रीमन्महाभारते अनुशासनपर्वणि दानधर्मपर्वणि
 द्वात्रिंशोऽध्यायः ॥ ३२ ॥

Mahabharata - Anushaasana Parva - Chapter Footnotes

७-३२-२ पर्यपृच्छत श्रियमित्यपकृष्यते ॥
 ७-३२-४ उपसेवसे गजतुरगादिरूपेण । संतिष्ठसे शौर्यादिरूपेण
 पुरुषे वससि ॥
 ७-३२-५ देव्या रुक्मिण्या ॥
 ७-३२-६ प्रगल्भे वाग्मिनि । दक्षे अनरुसे । वसामि सत्त्वे इति
 ट थ ध षाठः ॥
 ७-३२-८ तेजः शौर्यं । सत्त्वं बुद्धिः । यत्र तत्र

विशिष्टपुरुषे । सङ्गुप्तमनोरथेषु अन्यत् घ्यायन्त्यन्यद्दर्शयन्ति
तादृशेषु ॥

७-३२-२३ भावेन आदरेण शरीरभूता शरीरवती ॥

७-३२-२४ नारायणादन्यत्र धर्मादिवृद्धिरूपेणैव वसामि न
शरीरेणेत्यर्थः ॥

७-३२-३२ द्वात्रिंशोऽध्यायः ॥

अनुशासनपर्व - अध्याय ०३३

॥ श्रीः ॥

१३.३३. अध्यायः ३३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति कृतघ्नस्य प्रायश्चित्तविषये
दृष्टान्ततया वत्सनाभमुनिचरित्रकथनम् ॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।

प्रायश्चित्तं कृतघ्नानां प्रतिब्रूहि पितामह ।

मातृः पितृन्गुरुंश्चैव येऽवमन्यन्ति मोहिताः ॥ १३-३३-१ (८२१३७)

ये चाप्यन्ते परे तात कृतघ्ना निरपत्रपाः ।

तेषां गतिं महाबाहो श्रोतुमिच्छामि तत्त्वतः ॥ १३-३३-२ (८२१३८)

भीष्म उवाच । १३-३३-३क्ष् (६८२८)

कृतघ्नानां गतिस्तात नरके शाश्वतीः समाः ।

मातापितृगुरुणां च ये न तिष्ठन्ति शासने ।

क्रिमिकीटपिपीलेषु जायन्ते स्थावरेषु च ॥ १३-३३-३ (८२१३९)

दुर्लभो हि पुनस्तेषां मानुष्ये पुनरुद्भवः ।

अत्राप्युदाहरन्तीममितिहासं पुरातनम् ॥ १३-३३-४ (८२१४०)

वत्सनाभो महाप्राज्ञो महर्षिः संशितव्रतः ।

वल्मीकभूतो ब्रह्मर्षिस्तप्यते सुमहत्तपः ॥ १३-३३-५ (८२१४१)

तस्मिंश्च तप्यति तपो वासवो भरतर्षभ ।

ववर्ष समुहद्वर्षं सविद्युत्स्तनयित्नुमान् ॥ १३-३३-६ (८२१४२)

तत्र सप्ताहवर्षं तु मुमुचे पाकशासनः ।

निमीलिताक्षस्तद्वर्षं प्रत्यगृह्यत वै द्विजः ॥ १३-३३-७ (८२१४३)

तस्मिन्पतति वर्षे तु शीतवातसमन्विते ।

विशीर्णध्वस्तशिखरो वल्मीकोऽशनिताडितः ॥ १३-३३-८ (८२१४४)
 ताड्यमाने ततस्तस्मिन्वत्सनाभे महात्मनि ।
 कारुण्यात्तस्य धर्मः स्वमानृशंस्यमथाकरोत् ॥ १३-३३-९ (८२१४५)
 चिन्तयानस्य ब्रह्मर्षिं तपन्तमतिधार्मिकम् ।
 अनुरूपा मतिः क्षिप्रमुपजाता स्वभावजा ॥ १३-३३-१० (८२१४६)
 स्वं रूपं माहिषं कृत्वा क्रकक्रकक्रकक्रक मनोहरम् ।
 रक्षार्थं वत्सनामस्य चतुष्पादुपरिस्थितः ॥ १३-३३-११ (८२१४७)
 यदा त्वपगतं वर्षं वृष्टिवातसमन्वितम् ।
 ततो महिषरूपेण धर्मो धर्मभृतांवर ।
 शनैर्वल्मीकमुत्सृज्य प्राद्रवद्भरतर्षभ ॥ १३-३३-१२ (८२१४८)
 स्थितेऽस्मिन्वृष्टिसम्पाते वीक्षते स्म महातपाः ।
 दिशश्च विपुलास्तत्र गिरीणां शिखराणि च ॥ १३-३३-१३ (८२१४९)
 दृष्ट्वा च पृथिवीं सर्वां सलिलेन परिप्लुताम् ।
 जलाशयान्स तान्दृष्ट्वा विप्रः प्रमुदितोऽभवत् ॥ १३-३३-१४ (८२१५०)
 अचिन्तयद्विस्मितश्च विप्रः प्रमुदितोऽभवत् ॥
 अचिन्तयद्विस्मितश्च वर्षात्केनाभिरक्षितः ।
 ततोऽपश्यत्स महिषमवस्थितमदूरतः ॥ १३-३३-१५ (८२१५१)
 तिर्यग्योनावपि कथं दृश्यते धर्मवत्सलः ॥ १३-३३-१६ (८२१५२)
 अतो नु भद्रमहिषः शिलापट्टमवस्थितः ।
 पीवरश्चैव बल्यश्च बहुमांसो भवेदयम् ॥ १३-३३-१७ (८२१५३)
 तस्य बुद्धिरियं जाता धर्मसंसक्तजा मुनेः ।
 कृतघ्ना नरकं यान्ति ये च विश्वस्तघातिनः ॥ १३-३३-१८ (८२१५४)
 निष्कृतिं नैव पश्यामि कृतघ्नानां कथञ्चन ।
 ऋते प्राणिपरित्यागाद्धर्मज्ञानां वचो यथा ॥ १३-३३-१९ (८२१५५)
 अकृत्वा भरणं पित्रोरदत्त्वा गुरुदक्षिणाम् ।
 कृतघ्नतां च सम्प्राप्य मरणान्ता च निष्कृतिः ॥ १३-३३-२० (८२१५६)
 आकाङ्क्षायामुपेक्षायां चोपपातकमुत्तमम् ।
 तस्मात्प्राणान्परित्यक्ष्ये प्रायश्चित्तार्थमित्युत ॥ १३-३३-२१ (८२१५७)
 स मेरुशिखरं गत्वा निस्सङ्केनान्तरात्मना ।
 प्रायश्चित्तं कर्तुकामः शरीरं त्यक्तुमुद्यतः ।
 निगृहीतश्च धर्मात्मा हस्ते धर्मेण धर्मवित् ॥ १३-३३-२२ (८२१५८)
 धर्मि उवाच । १३-३३-२३क्ष (६८२९)
 वत्सनाभ महाप्राज्ञ बहुवर्षशतायुष ।
 परितुष्टोस्मि त्यागेन निस्सङ्गेन तथाऽऽत्मनः ॥ १३-३३-२३ (८२१५९)
 एवं धर्मभृतः सर्वे विमृशन्ति कृताकृतम् ।
 न कश्चिद्वत्सनाभस्य यस्य नोपहतं मनः ॥ १३-३३-२४ (८२१६०)

यश्चानवद्यश्चरति शक्तो धर्मं च सर्वशः ।
निवर्तस्व महाप्राज्ञ पूतात्मा ह्यसि शाश्वतः' ॥ १३-३३-२५ (८२१६१)

इति श्रीमन्महाभारते अनुशासनपर्वणि दानधर्मपर्वणि
त्रयस्त्रिंशोऽध्यायः ॥ ३३ ॥

Mahabharata - Anushaasana Parva - Chapter Footnotes

७-३३-१७ बल्यः बलिकर्माहः । पीवरश्चैव वध्यश्चेति पाटान्तरम् ॥

अनुशासनपर्व - अध्याय ०३४

॥ श्रीः ॥

१३.३४. अध्यायः ३४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति स्त्रीपुंसयोः समायोगे स्त्रियाएव सुखाधिक्ये
सवादतया भङ्गास्वनोपाख्यानकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

स्त्रीपुंसयोः सम्प्रयोगे स्पर्शः कस्याधिको भवेत् ।

एतस्मिन्संशये राजन्यथावद्वक्तुमर्हसि ॥ १३-३४-१ (८२१६२)

भीष्म उवाच । १३-३४-२क्ष् (६८३०)

अत्राप्युदाहरन्तीममितिहासं पुरातनम् ।

भङ्गास्वनेन शक्रस्य यथा वैरमभूत्पुरा ॥ १३-३४-२ (८२१६३)

पुरा भङ्गास्वनो नाम राजर्षिरतिधार्मिकः ।

अपुत्रः पुरुषव्याघ्र पुत्रार्थं यज्ञमाहरत् ॥ १३-३४-३ (८२१६४)

अग्निष्टुतं स राजर्षिरिन्द्रद्विष्टं महाबलः ।

प्रायश्चित्तेषु मर्त्यानां पुत्रकामेषु चेष्यते ॥ १३-३४-४ (८२१६५)

इन्द्रो ज्ञात्वा तु तं यज्ञं महाभागः सुरेश्वरः ।

अन्तरं तस्य राजर्षेरन्विच्छन्नियतात्मनः ।

न चैवास्यान्तरं राजन्स ददर्श महात्मनः ॥ १३-३४-५ (८२१६६)

कस्य चित्त्वथ कालस्य मृगयां गतवानृपः ।

इदमन्तरमित्येव शक्रो नृपममोहयत् ॥ १३-३४-६ (८२१६७)

एकाश्चेन च राजर्षिभ्रान्त इन्द्रेण मोहितः ।

न दिशोऽविन्दत नृपः क्षुत्पिपासादितस्तदा ॥ १३-३४-७ (८२१६८)
 इतश्चेतश्च धावन्वै श्रमतृष्णादितो नृप ।
 सरोऽपश्यत्सुरुचिरं पूर्णं परमवारिणा ॥ १३-३४-८ (८२१६९)
 सोऽवगाह्य सरस्तात पाययामास वाजिनम् ॥ १३-३४-९ (८२१७०)
 अथ पीतोदकं सोऽश्वं वृक्षे बद्ध्वा नृपोत्तमः ।
 अवगाह्य ततः स्नातस्तत्र स्त्रीत्वमवाप्तवान् ॥ १३-३४-१० (८२१७१)
 आत्मानं स्त्रीकृतं दृष्ट्वा व्रीडितो नृपसत्तमः ।
 चिन्तानुगतसर्वात्मा व्याकुलेन्द्रियचेतनः ॥ १३-३४-११ (८२१७२)
 आरोहिष्ये कथं त्वश्वं कथं यास्यामि वै पुरम् ।
 इष्टेनाग्निष्टृता चापि पुत्राणां शतमौरसम् ॥ १३-३४-१२ (८२१७३)
 जातं महाबलानां मे तान्प्रवक्ष्यामि किन्नवहम् ।
 दारेषु चात्मकीयेषु पौरजानपदेषु च ॥ १३-३४-१३ (८२१७४)
 मृदुत्वं च तनुत्वं च पराधीनत्वमेव च ।
 ग्हासभावादि लावण्यं स्त्रीगुणाद्वा कुतूहलम् ।
 स्त्रीगुणा ऋषिभिः प्रोक्ता धर्मतत्त्वार्थदर्शिभिः ॥ १३-३४-१४ (८२१७५)
 व्यायामः कर्कशत्वं च वीर्यं च पुरुषे गुणाः ॥ १३-३४-१५ (८२१७६)
 पौरुषं विप्रनष्टं स्त्रीत्वं केनापि मेऽभवत् ।
 स्त्रीभावात्पुनरश्वं तं कथमारोढुमुत्सहे ॥ १३-३४-१६ (८२१७७)
 महता त्वथ खेदेन आरुह्याश्वं नराधिपः ।
 पुनरायात्पुरं तात स्त्रीभूतो नृपसत्तमः । १३-३४-१७ (८२१७८)
 पुत्रा दाराश्च भृत्याश्च पौरजानपदाश्च ते ।
 किन्निवदं त्विति विज्ञाय विस्मयं परमं गताः ॥ १३-३४-१८ (८२१७९)
 अथोवाच स राजर्षिः स्त्रीभूतो वदतांवरः ।
 मृगयामस्मि निर्यातो बलैः परिवृतो दृढम् ।
 उद्धान्तः प्राविशं घोरामटवीं दैवमोहितः ॥ १३-३४-१९ (८२१८०)
 अटव्यां च सुघोरायां तृष्णार्तो नष्टचेतनः ।
 सरः सुरुचिरप्रख्यमपश्यं पक्षिभिवृतम् ॥ १३-३४-२० (८२१८१)
 तत्रावगाढः स्त्रीभूतो व्यक्तं दैवान्न संशयः ।
 गतृप्त एव पुत्राणां दाराणां च धनस्य च ॥ १३-३४-२१ (८२१८२)
 नामगोत्राणि चाभाव्य दाराणां मन्त्रिणां तथा ।
 आह पुत्रांस्ततः सोऽथ स्त्रीभूतः पार्तिवोत्तमः ।
 सम्प्रीत्या भुज्यतांराज्यं वनं यास्यामि पुत्रकाः ॥ १३-३४-२२ (८२१८३)
 स पुत्राणां शतं राजा अभिषिच्य वनं गतः ।
 गत्वा चैवाश्रमं सा तु तापसं प्रत्यपद्यत ॥ १३-३४-२३ (८२१८४)
 तापसेनास्य पुत्राणामाश्रमेष्वभवच्छतम् ।
 अथ साऽऽदाय तान्सर्वान्पूर्वपुत्रानभाषत ॥ १३-३४-२४ (८२१८५)

पुरुषत्वे सुता यूयं स्त्रीत्वे चेमे शतं सुताः ।
 एकत्र भुज्यतां राज्यं भ्रातृभावेन पुत्रकाः ॥ १३-३४-२५ (८२१८६)
 सहिता भ्रातरस्तेऽथ राज्यं बुभुजिरे तदा ॥ १३-३४-२६ (८२१८७)
 तान्दृष्ट्वा भ्रातृभावेन भुञ्जानान्त्राज्यमुत्तमम् ।
 चिन्तयामास देवेन्द्रो मन्युनाऽथ परिप्लुतः ।
 उपकारोऽस्य राजर्षेः कृतो नापकृतं मया ॥ १३-३४-२७ (८२१८८)
 ततो ब्राह्मणरूपेण देवराजः शतक्रतुः ।
 भेदयामास तान्नात्वा नगरं वै नृपात्मजान् ॥ १३-३४-२८ (८२१८९)
 भ्रातृणां नास्ति सौभ्रात्रं येऽप्येकस्य पितः सुताः ।
 कश्यपस्य सुराश्चैव असुराश्च सुतास्तथा । १३-३४-२९ (८२१९०)
 राज्यहेतोर्विवदिताः कश्यपस्य सुरासुराः ॥
 यूयं भङ्गास्वनापत्यास्तापस्येतरे सुताः । १३-३४-३० (८२१९१)
 युष्माकं भेदितास्ते तु युद्धेऽन्योन्यमपातयन् ।
 तच्छ्रुत्वा तापसी चापि संतप्ता प्ररुरोद ह ॥ १३-३४-३१ (८२१९२)
 ब्राह्मणच्छन्ननाऽभ्येत्य तामिन्द्रोऽथान्वपृच्छत ।
 केन दुःखेन संतप्ता रोदिषि त्वं वरानने ॥ १३-३४-३२ (८२१९३)
 ब्राह्मणं तं ततो दृष्ट्वा सा स्त्री करणमब्रवीत् ।
 पुत्राणां द्वे शते ब्रह्मन्कालेन विनिपातिते ॥ १३-३४-३३ (८२१९४)
 अहं राजाऽभव विप्र तत्र पूर्वं शतं मम ।
 समुत्पन्नं सुरूपाणां पुत्राणां ब्राह्मणोत्तम ॥ १३-३४-३४ (८२१९५)
 कदाचिन्मृगयां यात उद्धान्तो गहने वने ।
 अवगाढश्च सरसि स्त्रीभूतो ब्राह्मणोत्तम ॥ १३-३४-३५ (८२१९६)
 पुत्रान्नाज्ये प्रतिष्ठाप्य वनमस्मि ततो गतः ॥ १३-३४-३६ (८२१९७)
 स्त्रियाश्च मे पुत्रशतं तापसेन महात्मना ।
 आश्रमे जनितं ब्रह्मन्नीतं तन्नगरं मया ॥ १३-३४-३७ (८२१९८)
 तेषां च वैरमुत्पन्नं कालयोगेन वै द्विज ।
 एतच्छोचाम्यहं ब्रह्मन्दैवेन समभिप्लुता ॥ १३-३४-३८ (८२१९९)
 इन्द्रस्तां दुःशितां दृष्ट्वा अब्रवीत्परुषं वचः ॥ १३-३४-३९ (८२२००)
 पुरा सुदुःसहं भद्रे मम दुःखं त्वया कृतम् ।
 इन्द्रद्विष्टेन यजता मामनाहूय धिष्ठितम् ।
 इन्द्रोऽहमस्मि दुर्बुद्धे वैरं ते पातितं मया ॥ १३-३४-४० (८२२०१)
 इन्द्रं दृष्ट्वा तु राजर्षिः पादयोः शिरसा गतः ।
 प्रसीद त्रिदशश्रेष्ठ पुत्रकामेन स क्रतुः ।
 इष्टस्त्रिदशशार्दूल तत्र मे क्षन्तुमर्हसि ॥ १३-३४-४१ (८२२०२)
 प्रणिपातेन तस्येन्द्रः परितुष्टो वरं ददौ ॥ १३-३४-४२ (८२२०३)
 पुत्रास्ते कतमे राजञ्जीवन्त्वेतत्प्रचक्ष्व मे ।

स्त्रीभूतस्य हि ये जाताः पुरुषस्याथ येऽभवन् ॥ १३-३४-४३ (८२२०४)
 तापसी तु ततः शक्रमुवाच प्रयताञ्जलिः ।
 स्त्रीभूतस्य हि ये पुत्रास्ते मे जीवन्तु वासव ॥ १३-३४-४४ (८२२०५)
 इन्द्रस्तु विस्मितो दृष्ट्वा स्त्रियं पप्रच्छ तां पुनः ।
 पुरुषोत्पादिता ये ते कथं द्वेष्याः सुतास्तव ॥ १३-३४-४५ (८२२०६)
 स्त्रीभूतस्य हि ये जाताः स्नेहस्तेभ्योऽधिकः कथम् ।
 कारणं श्रोतुमिच्छामि तन्मे वक्तुमिहार्हसि ॥ १३-३४-४६ (८२२०७)
 स्र्युवाच । १३-३४-४७क्ष (६८३१)
 स्त्रियास्त्वभ्यधिकः स्नेहो न तता पुरुषस्य वै ।
 तस्मात्ते शक्र जीवन्तु ये जाताः स्त्रीकृतस्य वै ॥ १३-३४-४७ (८२२०८)
 भीष्म उवाच । १३-३४-४८क्ष (६८३२)
 एवमुक्तस्ततस्त्विन्द्रः प्रीतो वाक्यमुवाच ह ।
 सर्व एवेह जीवन्तु पुत्रास्ते सत्यवादिनि ॥ १३-३४-४८ (८२२०९)
 वरं च वृणु राजेन्द्र यं त्वमिच्छसि सुव्रत ।
 पुरुषत्वमथ स्त्रीत्वं मत्तो यदभिकाङ्क्षसे ॥ १३-३४-४९ (८२२१०)
 स्र्युवाच । १३-३४-५०क्ष (६८३३)
 स्त्रीत्वमेव वृणे शक्र पुंस्त्वं नेच्छामि वासव ।
 एवमुक्तस्तु देवेन्द्रस्तां स्त्रियं प्रत्युवाच ह ॥ १३-३४-५० (८२२११)
 पुरुषत्वं कथं त्यक्त्वा स्त्रीत्वं रोचयसे विभो ।
 एवमुक्तः प्रत्युवाच स्त्रीभूतो राजसत्तमः ॥ १३-३४-५१ (८२२१२)
 स्त्रियाः पुरुषसंयोगे प्रीतिरभ्यधिका सदा ।
 एतस्मात्कारणाच्छक्र स्त्रीत्वमेव वृणोम्यहम् ॥ १३-३४-५२ (८२२१३)
 रमाभि चाधिकं स्त्रीत्वे सत्यं वै देवसत्तम ।
 स्त्रीभावेन हि तुष्यामि गम्यतां त्रिदशाधिप ॥ १३-३४-५३ (८२२१४)
 एवमस्त्विति चोक्त्वा तामापृच्छ त्रिदिवं गतः ।
 एवं स्त्रिया महाराज अधिका प्रीतिरुच्यते ॥ १३-३४-५४ (८२२१५)

इति श्रीमन्महाभारते अनुशासनपर्वणि दानधर्मपर्वणि
 चतुस्त्रिंशोऽध्यायः ॥ ३४ ॥

Mahabharata - Anushaasana Parva - Chapter Footnotes

७-३४-१ स्पर्शः वैषयिकं सुखम् ॥

७-३४-४ तत्र ह्यग्निदेव स्तूयते । सच पुत्रप्रदः क्रतुः

सचेन्द्रद्विष्टस्तत्रेन्द्रस्य प्राधान्याभावात् ॥

७-३४-५ यज्ञं कृतमिति शेषः ॥

७-३४-१४ मृदुत्वादयः स्त्रीगुणा आगताः ॥

७-३४-१५ कर्कशत्वादयः पुरुषगुणाः नष्टाः ॥
७-३४-२३ प्रत्यपद्यत भर्तृत्वेन स्वीकृतवती ॥
७-३४-२७ स्त्रीत्वदानेन द्विगुणितपुत्रप्राप्तिरूप उपकारएव जातो न
स्त्रीत्वकृतोऽपकार इत्यर्थः ॥
७-३४-४० इन्दद्विष्टेन अप्रिष्टता यज्ञेन
। धिष्ठितमधिष्ठितम् । ऋतूनिति शेषः ॥

अनुशासनपर्व - अध्याय ०३५

॥ श्रीः ॥

१३.३५. अध्यायः ३५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

मनोवाक्कायरूपकरणैर्दुष्कर्मपरित्पागपूर्वकं शुभकर्मकरणस्य

भगवत्प्रसादनहेतुत्वोक्तिः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

किं कर्तव्यं मनुष्येण लोकयात्राहितार्थिना ।

कथं वै लोकयात्रां तु किंशीलश्च समाचरेत् ॥ १३-३५-१ (८२२१६)

भीष्म उवाच । १३-३५-२क्ष् (६८३४)

ग्देवे नारायणे भक्तिः शंकरे साधुपूजया ।

ध्यानेनाथ जपः कार्यः स्वधर्मैः शुचिचेतसा ॥ १३-३५-२ (८२२१७)

कायेन त्रिविधं कर्म वाचा चापि चतुर्विधम् ।

मनसा त्रिविधं चैव दश कर्मपथांस्त्यजेत् ॥ १३-३५-३ (८२२१८)

प्राणातिपातः स्तैन्यं च परदाराभिमर्शनम् ।

त्रीणि पापानि कायेन सर्वतः परिवर्जयेत् ॥ १३-३५-४ (८२२१९)

असत्प्रलापं पारुष्यं पैशुन्यमनृतं तथा ।

चत्वारि वाचा राजेन्द्र न जल्पेन्नानुचिन्तयेत् ॥ १३-३५-५ (८२२२०)

अनभिध्या परखेषु सर्वसत्त्वेषु सौहृदम् ।

कर्मणां फलमस्तीति त्रिविधं मनसा चरेत् ॥ १३-३५-६ (८२२२१)

तस्माद्वाक्वायमनसा नाचरेदशुभं नरः ।

शुभान्येवाचरँल्लोके भक्तो नारायणस्य हि ।

तस्यैव तु पदं सूक्ष्मं प्रसादादश्नुयात्परम् ॥ १३-३५-७ (८२२२२)

इति श्रीमन्महाभारते अनुशासनपर्वणि दानधर्मपर्वणि
पञ्चत्रिंशोऽध्यायः ॥ ३५ ॥

Mahabharata - Anushaasana Parva - Chapter Footnotes

७-३५-१ लोकयात्रां लोकद्वयश्रेयःसाधनम् ॥

७-३५-३ सुभं कर्मफलं चरेदिति ध पाठः ॥

७-३५-४ प्राणातिपातो हिंसा ॥

७-३५-५ पारुष्यं निष्ठुरभाषणम् । पैशुन्यं राजद्वारादौ
परदोषसूचनम् । अनतं मिथ्यावादः मनसाप्येवं वदिष्यामिति
नानुचिन्तयेत् ॥

७-३५-६ अनभिध्येति श्लोकेन परद्रव्येष्वभिध्यानं
परस्यानिष्टचिन्तनं वेदवादिषु नास्तिक्यमिति त्रीणि त्याज्यानि लक्षयेत्
। त्यजेदित्युपक्रमात् ॥

अनुशासनपर्व - अध्याय ०३६

॥ श्रीः ॥

१३.३६. अध्यायः ३६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेण भीष्मांप्रति श्रुतधर्मानूद्य प्राणिनां
सांसारिकदुःखानुवर्णनपूर्वकं स्वस्य संसारनिर्वेदनिवेदनेन
पुनर्विस्तरेण वैष्णवधर्मकथनप्रार्थना ॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।

चित्तं मे दूयते तात लोके परमविन्दतः ॥ १३-३६-१ (८२२२३)

अशाश्वतमिदं सर्वं जगत्स्थावरजङ्गमम् ।

ऋते नारायणं पुण्यं प्रतिभाति पितामह ॥ १३-३६-२ (८२२२४)

नारायणो हि विश्वात्मा पुरुषः पुष्करेक्षणः ।

तस्यास्य देवकीसूनोः श्रुतं कृत्स्नं त्वयाऽनघ ॥ १३-३६-३ (८२२२५)

भीष्म उवाच । १३-३६-४क्ष (६८३५)

युधिष्ठिर महाप्राज्ञ मया दृष्टं च सङ्गरे ॥ १३-३६-४ (८२२२६)

युधिष्ठिर उवाच । १३-३६-५क्ष (६८३६)

त्वत्त एव तु राजेन्द्र राजधर्माश्च पुष्कलाः ।
 श्रुतं पुराणमखिलं नारदेन निवेदितम् ।
 गुह्यं नारायणाख्यानं त्रिविधक्लेशनाशनम् ॥ १३-३६-५ (८२२२७)
 एकान्तिधर्मनियमाः समासव्यासकल्पिताः ।
 कथिता वै महाभाग त्वया वै मदनुग्रहात् ॥ १३-३६-६ (८२२२८)
 लोकरक्षणकर्तृत्वं तस्यैव हरिमेधसः ।
 आतिथेयविधिश्चैव तपांसि नियमाश्च ये ॥ १३-३६-७ (८२२२९)
 वेदवादप्रसिद्धाश्च वाजपेयादयो मखाः ।
 यज्ञा द्रविणनिष्पाद्या अग्निहोत्रानुपालिताः ॥ १३-३६-८ (८२२३०)
 जपयज्ञाश्च विविधा ब्राह्मणानां तपस्विनाम् ।
 एकादशविधाः प्रोक्ता हविर्यज्ञा द्विजातिनाम् ॥ १३-३६-९ (८२२३१)
 तेषां फलविशेषाश्च उञ्छधर्मास्तथैव च ।
 अहन्यहनि ये प्रोक्ता महायज्ञा द्विजातिनाम् ॥ १३-३६-१० (८२२३२)
 वेदश्रवणधर्माश्च ब्रह्मयज्ञफलं तथा ।
 वेदव्रतविधानं च नियमाश्चैव वैदिकाः ॥ १३-३६-११ (८२२३३)
 स्वाहा स्वधा प्रणीते च इष्टापूर्तफलं तथा ।
 उत्तरोत्तरसेवायामाश्रमाणां च यत्फलम् ॥ १३-३६-१२ (८२२३४)
 प्रत्येकशश्च निष्ठायामाश्रमाणां महामते ।
 मासपक्षोपवासानां सम्यगुक्तफलं च यत् ॥ १३-३६-१३ (८२२३५)
 अनाशितानां ये लोका ये च पञ्चतपा नराः ।
 वीराध्वानं प्रपन्नानां या गतिश्चाग्निहोत्रिणाम् ॥ १३-३६-१४ (८२२३६)
 ग्रीष्मे पञ्चतपानां च शिशिरे जलचारिणाम् ।
 वर्षे स्थण्डिलशायीनां फलं यत्परिकीर्तितम् ॥ १३-३६-१५ (८२२३७)
 लोके चक्रचराणां च द्विजानां यत्फलं स्मृतम् ।
 अन्नादीनां च दानानां यत्फलं परिकीर्तितम् ॥ १३-३६-१६ (८२२३८)
 सर्वतीर्थाभिषिक्तानां नराणां च फलोदयः ।
 राज्ञां धर्माश्च ये लोके सम्यक्पालयतां प्रजाः ॥ १३-३६-१७ (८२२३९)
 ये च सत्यव्रता लोके ये तीर्थे कृतश्रमाः ।
 मातापितृपरा ये च गुरुवृत्तीश्च संश्रिताः ॥ १३-३६-१८ (८२२४०)
 गोब्राह्मणपरित्राणे राष्ट्रातिक्रमणे तथा ।
 त्यजन्त्यभिमुखाः प्राणान्निर्भयाः सत्वमाश्रिताः ॥ १३-३६-१९ (८२२४१)
 सहस्रदक्षिणानां च या गतिर्वदनां वर ।
 ये च संध्यामुपासन्ते सम्यगुक्ता महाव्रताः ॥ १३-३६-२० (८२२४२)
 तथा योगविधानं च यद्ग्रन्थेष्वभिषिद्धितम् ।
 वेदाद्याः श्रुतयश्चापि श्रुता मे गुरुसत्तम ॥ १३-३६-२१ (८२२४३)
 सिद्धान्तनिर्णयाश्चापि द्वैपायनमुखोद्गताः ।

श्रुताः पञ्च महायज्ञा येषु सर्वं प्रतिष्ठितम् ॥ १३-३६-२२ (८२२४४)
 तत्प्रभेदेषु ये धर्मास्तेऽपि वै कृत्स्नशः श्रुताः ।
 न च दूषयितुं शक्याः सद्भिरुक्ता हि ते तथा ॥ १३-३६-२३ (८२२४५)
 एतेषां किल धर्माणामुत्तमो वैष्णवो विधिः ।
 रक्षते भगवान्विष्णुर्भक्तमात्मशरीरवत् ॥ १३-३६-२४ (८२२४६)
 कर्मणो हि कृतेस्येह कामितस्य द्विजोत्तम ।
 फलं ह्यवश्यं भोक्तव्यमृषिर्द्वैपायनोऽब्रवीत् ॥ १३-३६-२५ (८२२४७)
 भोगान्ते चापि पतनं गतिः पूर्वं प्रभाषिता ।
 न मे प्रीतिकरास्त्वेते विषोदका हि मे मताः ॥ १३-३६-२६ (८२२४८)
 वधात्कृष्टतरं मन्ये गर्भवासं महाद्युते ।
 दिष्टान्ते यानि दुःखानि पुरुषो विन्दते विभो ।
 ततः कष्टतराणीह गर्भवासे हि विन्दति ॥ १३-३६-२७ (८२२४९)
 ततश्चाभ्याधिकां तीव्रां वेदनां लभते नरः ।
 गर्भापक्रमणे तात कर्मणासुपसर्पणे ॥ १३-३६-२८ (८२२५०)
 तस्मान्मे निश्चयो जातो धर्मेष्वेतेषु भारत ।
 तदिच्छामि कुरुश्रेष्ठ त्वत्प्रसादान्महामते ।
 तं धर्मं चेह वेत्तुं वै यो जराजन्ममृत्युहा ॥ १३-३६-२९ (८२२५१)
 येनोष्णदा वैतरणी असिपत्रवनं च तत् ।
 कुण्डानि चाग्नितप्तानि क्षुरधारापथस्तथा ।
 शाल्मलीं च महाघोरामायसीं घोरकण्टकाम् ॥ १३-३६-३० (८२२५२)
 मातापितृकते चापि सुहृन्मित्रार्थकारणात् ।
 आत्महेतोश्च पापानि कृतानीह नरैश्च यैः ।
 तेषां फलोदयं कष्टमृषिर्द्वैपायनोऽब्रवीत् ॥ १३-३६-३१ (८२२५३)
 कुम्भीपाकप्रदीप्तानां शूलार्तानां च क्रन्दताम् ।
 रौरवे क्षिप्यमाणानां प्रहारैर्मथितात्मनाम् ॥ १३-३६-३२ (८२२५४)
 स्तनतामपकृत्तानां पिबतामात्मशोणितम् ।
 तेषामेव प्रवदतां कारुण्यं नास्ति यन्त्रतः ॥ १३-३६-३३ (८२२५५)
 तृष्णाशुष्कोष्ठकण्डानां विह्वलानामचेतसाम् ।
 सर्वदुःखाभिभूतानां रुजार्तानां च क्रोशताम् ॥ १३-३६-३४ (८२२५६)
 वेदनार्ता हि क्रन्दन्ति पूरयन्तो दिशो दश ॥ १३-३६-३५ (८२२५७)
 एकः करोति पापानि सहभोज्यानि बान्धवैः ।
 तेषामेकः फलं भुङ्क्ते कष्टं वैवस्वते गृहे ॥ १३-३६-३६ (८२२५८)
 येन नैतां गतिं गच्छेन्न विण्मूत्रास्थिपिच्छिले ।
 विष्टामूत्रकृमीमध्ये बहुजन्तुनिषेविते ॥ १३-३६-३७ (८२२५९)
 को गर्भवासात्परतो नरकोऽन्यो विधीयते ।
 यत्र वासकृतो योगः कुक्षौ वासो विधीयते ॥ १३-३६-३८ (८२२६०)

जातो विस्तीर्णशोकः स्याद्भवेत विगतज्वरः ।
न चैष लभ्यते कामो जातमात्रं हि मानवम् ।
आविशन्तीह दुःखानि मनोवाक्कायिकानि तु ॥ १३-३६-३९ (८२२६१)
तैरस्वतन्त्रो भवति पीड्यमानो भयानकैः ।
तैर्गर्भवासं गच्छति अवशो जायते तथा ॥ १३-३६-४० (८२२६२)
अवशश्चेहते जन्तुर्ब्रजत्यवश एव हि ।
जरसा रूपविध्वंसं प्राप्नोत्यवश एव तु ॥ १३-३६-४१ (८२२६३)
शरीरभेदमाप्नोति जीर्यतेऽवश एव तु ।
एवं ह्यनियतो मृत्युर्भवत्येव सदा नृषु ॥ १३-३६-४२ (८२२६४)
गर्भेषु म्रियते कश्चिज्जायमानस्तथाऽपरः ।
जाता म्रियन्ते बहवो यौवनस्थास्तथाऽपरे ।
मध्यभावे तु नश्यन्ति स्थविरो मृत एव तु ॥ १३-३६-४३ (८२२६५)
को जन्मनो नोद्विजते स्वयम्भूरपि यो भवेत् ।
कुतस्त्वस्मद्विधस्तात मरणस्य वशानुगः ॥ १३-३६-४४ (८२२६६)
नित्याविष्टो भयेनाहं मनसा कुरुसत्तम ।
मुहूर्तमप्यहं शर्म न विन्दामि महामते ॥ १३-३६-४५ (८२२६७)
कालात्मनि तिरोभूतो नित्यं तद्गुणवर्जितः ।
अत्रैर्बहुविधैः पुष्टं वस्त्रैर्नानाविधैर्वृतम् ॥ १३-३६-४६ (८२२६८)
चन्दनागरुदिग्धाङ्गं मणिमुक्ताविभूषितम् ।
यानैर्बहुविधैर्यातमेकान्तेनैव लालितम् ॥ १३-३६-४७ (८२२६९)
यौवनोद्धतरूपाभिर्मन्दविह्वलगामिभिः ।
इष्टिभिरभिरामाभिर्वरस्त्रीभिरयन्त्रितम् ॥ १३-३६-४८ (८२२७०)
रमितं सुचिरं कालं शरीरममितप्रभम् ।
अवितृप्ता गमिष्यन्ति हित्वा प्राणांस्तथाऽपरे ॥ १३-३६-४९ (८२२७१)
स्वर्गेऽप्यनियता भूतिस्तथैवाकाशसंश्रये ।
देवाऽप्यधिष्ठानवशास्तस्माद्देवं न कामये ॥ १३-३६-५० (८२२७२)
कामानां नास्त्यधिष्ठानमकामस्तु निवर्तते ।
लोकसङ्ग्रहधर्मास्तु सर्व एव न संशयः ॥ १३-३६-५१ (८२२७३)
डोलासधर्मा धर्मज्ञ ऋषिर्द्वैपायनोऽब्रवीत् ।
अस्मात्को विषमं दुःखमारोहेत विचक्षणः ॥ १३-३६-५२ (८२२७४)
विद्यमाने समे मार्गे डोलाधर्मविवर्जिते ।
को ह्यात्मानं प्रियं लोके डोलासाधर्म्यतानयेत् ॥ १३-३६-५३ (८२२७५)
चराचरैः सर्वभूतैर्गन्तव्यमविशङ्कया ।
अस्माल्लोकात्परं लोकमपाथेयमदैशिकम् ।
घोरं तमः प्रवेष्टव्यमत्रातारमबान्धवम् ॥ १३-३६-५४ (८२२७६)
ये तु तं किल धर्मज्ञा धर्मं नारायणेरितम् ।

अनन्यमनसो दान्ताः स्मरन्ति नियतव्रताः ॥ १३-३६-५५ (८२२७७)
 ततस्तेनैव पश्यन्ति प्राप्नुवन्ति परं पदम् ।
 रक्षते भगवान्विष्णुर्भक्तानात्मशरीरवत् ॥ १३-३६-५६ (८२२७८)
 कुलालचक्रप्रतिमे भ्राम्यमाणेषु जन्तुषु ।
 मातापितृसहस्राणि सम्प्राप्तानि मया गुरो ॥ १३-३६-५७ (८२२७९)
 स्नेहापत्रेण पीतास्तु मातृणां विविधाः स्तलाः ॥ १३-३६-५८ (८२२८०)
 पुत्रदारसहस्राणि इष्टानिष्टशतानि च ।
 प्राप्तान्यधिष्ठानवशादतीतानि तथैव च ।
 न क्वचिन्न सुखं प्राप्तं न क्वचिच्छाश्वती स्थितिः ॥ १३-३६-५९ (८२२८१)
 स्थानैर्महद्भिर्विभ्रंशो दुःखलब्धैः पुनः पुनः ।
 धननाशश्च सम्प्राप्तो लब्ध्वा दुःखेन तद्धनम् ।
 अध्वगानामिव पथि च्छायामाश्रित्य सङ्गमः ॥ १३-३६-६० (८२२८२)
 एवं कर्मवशो लोको ज्ञातीनां हितसङ्गमः ।
 विश्रम्य च पुनर्याति कर्मभिर्दर्शितां गतिम् ॥ १३-३६-६१ (८२२८३)
 एतदीदृशकं दृष्ट्वा ज्ञात्वा चैव समागमम् ।
 को न बिभ्येत्कुरुश्रेष्ठ विष्टान्नस्येव भोजनात् ॥ १३-३६-६२ (८२२८४)
 बुद्धिश्च मे समुत्पन्ना वैष्णवे धर्मविस्तरे ।
 तदेष शिरसा पादौ गतोऽस्मि भगवंस्तव ।
 शरणं च प्रपन्नोऽस्मि गन्तव्ये शरणे ध्रुवे ॥ १३-३६-६३ (८२२८५)
 जन्ममृत्युजराखिन्नस्त्रिभिर्दुःखैर्निपीडितः ।
 इच्छामि भवता त्रातुमेभ्यस्त्वत्तो महामते ।
 तस्याद्य युगधर्मस्य श्रवणात्कुरुपुङ्गव ॥ १३-३६-६४ (८२२८६)
 एतदाद्ययुगोद्भूतं त्रेतायां तत्तिरोहितम् ।
 स एव धर्ममखिलमृषिर्द्वैपायनोऽब्रवीत् ॥ १३-३६-६५ (८२२८७)

इति श्रीमन्महाभारते अनुशासनपर्वणि दानधर्मपर्वणि
 षट्त्रिंशोऽध्यायः ॥ ३६ ॥

Mahabharata - Anushaasana Parva - Chapter Footnotes

७-३६-३ पुरुषः पुष्करो विभुरिति ट थ ध । पाठः ॥

अनुशासनपर्व - अध्याय ०३७

॥ श्रीः ॥

१३.३७. अध्यायः ३७

अथ दानधर्मपर्व ॥ १ ॥

भीष्मेण युधिष्ठिरम्प्रति

ब्रह्मादिसर्वजगतामनित्यत्वादिकथनपूर्वकं नारायणस्य

नित्यत्वादिकथनेन तदुपासनविधानम् ॥ १ ॥

गभीष्म उवाच ।

सदृशं राजशार्दूल वृत्तस्य च कुलस्य च ॥ १३-३७-१ (८२२८८)

को राज्यं विपुलं गृह्य स्फीताकारं पुनर्महत् ।

निर्जितारातिसामन्तं देवराज्योपमं सुखम् ॥ १३-३७-२ (८२२८९)

राज्ये राज्यगुणा ये च तान्व्युदस्य नराधिप ।

दोषं पश्यति राजेन्द्र देहेऽस्मिन्पाञ्चभौतिके ॥ १३-३७-३ (८२२९०)

अतिक्रान्तास्त्वया राजन्वृत्तेन प्रपितामहाः ।

धर्मो विग्रहवान्धीरो विदुरश्च महायशाः ॥ १३-३७-४ (८२२९१)

सञ्जयश्च महातेजा ये चान्ये दिव्यदर्शनाः ।

प्रवृत्तज्ञानसम्पन्नास्तत्त्वज्ञानविदो नृप ॥ १३-३७-५ (८२२९२)

तेऽतिक्रान्ता महाराज ब्रह्माद्याः ससुरासुराः ।

अनित्यं दुःखसंतप्तं जगदेतन्न संशयः ॥ १३-३७-६ (८२२९३)

एवमेतान्महाबाहो ब्रह्माद्यान्ससुरासुरान् ।

अनित्यान्सततं पश्य मनुष्यादिषु का कथा ॥ १३-३७-७ (८२२९४)

नित्यां तु प्रकृतीमाह याऽसौ प्रसवधर्मिणी ।

अरूपिणीमनिर्देश्यामकृतां पुरुषातिगाम् ॥ १३-३७-८ (८२२९५)

तामत्यन्तसुखां सौम्यां निर्वाणमिति संज्ञिताम् ।

आहुर्ब्रह्मर्षयो ह्याद्यां भुवि चैव महर्षयः ॥ १३-३७-९ (८२२९६)

तया पुरुषरूपिण्या धर्मप्रकृतिकोऽनघ ।

स यात्येव हि निर्वाणं यत्तत्प्रकृतिसंज्ञितम् ॥ १३-३७-१० (८२२९७)

स एष प्राकृतो धर्मो भ्राजत्यादियुगे नृप ।

विकारधर्माः शेषेषु युगेषु भरतर्षभ ।

भ्राजन्तेऽभ्यधिकं वीर संसारपथगोचराः ॥ १३-३७-११ (८२२९८)

प्रकृतीनां च सर्वासामकृता प्रकृतिः स्मृता ।

एवं प्रकृतिधर्मा हि वरां प्रकृतिमाश्रिता ॥ १३-३७-१२ (८२२९९)

पश्यन्ति परमां लोके दृष्टादृष्टानुदर्शिनीम् ।

सत्त्वादियुगपर्यन्ते त्रेतायुगसमुद्भवे ॥ १३-३७-१३ (८२३००)

कामं कामयमानेषु ब्राह्मणेषु तिरोहितः ।

कुपथेषु तु धर्मेषु प्रादुर्भूतेषु कौरव ।

जातो मन्दप्रचारो हि धर्मः कलियुगे नृप ॥ १३-३७-१४ (८२३०१)
नित्यस्तु पुरुषो ज्ञेयो विश्वरूपो निरञ्जनः ।
ब्रह्माद्या अपि देवाश्च यं सदा पर्युपासते ॥ १३-३७-१५ (८२३०२)
तं च नारायणं विद्धि परं ब्रह्मेति शाश्वतम् ।
तत्कर्म कुरु कायेन ध्यायस्व मनसा च तम् ॥ १३-३७-१६ (८२३०३)
कीर्तयस्व च तन्नाम वाचा सर्वत्र भूपते ।
तत्पदं प्राप्नुहि प्राप्यं शाश्वतं चापुनर्भवम् ॥ १३-३७-१७ (८२३०४)
इत्येतद्विष्णुमाश्रित्य संसारग्रहमोक्षणम् ।
कथितं ते महाबाहो किं भूयः श्रोतुमिच्छसि ॥ १३-३७-१८ (८२३०५)

इति श्रीमन्महाभारते अनुशासनपर्वणि दानधर्मपर्वणि
सप्तत्रिंशोऽध्यायः ॥ ३७ ॥

Mahabharata - Anushaasana Parva - Chapter Footnotes

७-३७-३ देहेऽस्मिन्पञ्चविंशक इति ट । थ । ध । पाठः ॥

अनुशासनपर्व - अध्याय ०३८

॥ श्रीः ॥

१३.३८. अध्यायः ३८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

तत्त्वसृष्ट्यादिप्रतिपादकनारदसनत्कुमारसंवादानुवादः ॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।

क्लिश्यमानेषु भूतेषु जातीमरणसागरे ।

यत्प्राप्य क्लेशं नाप्नोति तन्मे ब्रूहि पितामह ॥ १३-३८-१ (८२३०६)

भीष्म उवाच । १३-३८-२क्ष् (६८३७)

अत्राप्युदाहरन्तीममितिहासं पुरातनम् ।

सनत्कुमारस्य सतः संवादं नारदस्य च ॥ १३-३८-२ (८२३०७)

सनत्कुमारो भगवान्ब्रह्मपुत्रो महायशाः ।

पूर्वजातास्त्रयस्तस्य कथ्यन्ते ब्रह्मवादिनः ॥ १३-३८-३ (८२३०८)

सनकः सनन्दनश्चैव तृतीयश्च सनातनः ।

जातमात्राश्च ते सर्वे प्रतिबुद्धा इति श्रुतिः ॥ १३-३८-४ (८२३०९)
चतुर्थश्चैव तेषां स भगवान्योगवित्तमः ।
सनत्कुमार इति वै कथयन्ति महर्षयः ॥ १३-३८-५ (८२३१०)
हैरण्यगर्भः स मुनिर्वसिष्ठः पञ्चमः स्मृतः ।
षष्ठः स्थाणुः स भगवानमेयात्मा त्रिशूलधृत् ॥ १३-३८-६ (८२३११)
ततोऽपरे समुत्पन्नाः पावकादारुणे ऋतौ ।
मनसा स्वयंभुवो हीमे मरीचिप्रमुखास्तथा ॥ १३-३८-७ (८२३१२)
भुगुर्मरीचेरनुजो भृगोरप्यङ्गिरास्तथा ।
अनुजोङ्गिरसोऽथात्रिः पुलस्त्योत्रेस्तथाऽनुजः ॥ १३-३८-८ (८२३१३)
पुलस्त्यस्यानुजो विद्वान्पुलहो न महाद्युतिः ।
पद्यन्ते ब्रह्मजा ह्येते विद्वद्विरमितौजसः ॥ १३-३८-९ (८२३१४)
सर्वमेतन्महाराज कुर्वन्नादिगुरुर्महान् ।
प्रभुर्विभुरनन्तश्रीर्ब्रह्मा लोकपितामहः ॥ १३-३८-१० (८२३१५)
मूर्तिमन्तोऽमृतीभूतास्तेजसाऽतितपोन्विताः ।
सनकप्रभृतयस्तत्र ये च प्राप्ताः परं पदम् ।
कृत्स्नं क्षयमनुप्राप्य विमुक्ता मूर्तिबन्धनात् ॥ १३-३८-११ (८२३१६)
सनत्कुमारस्तु विभुर्योगमास्थाय योगवित् ।
त्रींल्लोकानचरच्छश्वदैर्येण परेण हि ॥ १३-३८-१२ (८२३१७)
रुद्रश्चाप्यष्टगुणितं योगं प्राप्तो महायशाः ।
सूक्ष्ममष्टगुणं राजन्नितरे नृपसत्तम ॥ १३-३८-१३ (८२३१८)
मरीचिप्रमुखास्तात सर्वे सृष्ट्यर्थमेव ते ।
नियुक्ता राजशार्दूल तेषां सृष्टिं शृणुष्व मे ॥ १३-३८-१४ (८२३१९)
सप्त ब्रह्मण इत्येते पुराणे निश्चयं गताः ।
सर्वे वेदेषु चैवोक्ताः खिलेषु च न संशयः ॥ १३-३८-१५ (८२३२०)
इतिहासपुराणे च श्रुतिरेषा सनातनी ।
ब्राह्मणा वरदानेतान्प्राहुर्वेदान्तपारगाः ॥ १३-३८-१६ (८२३२१)
एतेषां पितरस्तात पुत्रा इत्यनुचक्षते ।
गणाः सप्त महाराज मूर्तयोऽमूर्तयस्तथा ॥ १३-३८-१७ (८२३२२)
पितृणां चैव राजेन्द्र पुत्रा देवा इति श्रुतिः ।
देवैर्व्याप्ता इमे लोका इत्येवमनुशुश्रुम ॥ १३-३८-१८ (८२३२३)
कृष्णद्वैपायनाच्चैव देवस्थानात्तथैव त ।
देवलाच्च नरश्रेष्ठ काश्यपाच्च मया श्रुतम् ॥ १३-३८-१९ (८२३२४)
गौतमादपि कौण्डिन्याद्वारद्वारात्तथैव च ।
मार्कण्डेयात्तथैवैतदृषेर्देवमतादपि ॥ १३-३८-२० (८२३२५)
पित्रा च मम राजेन्द्र श्राद्धकाले प्रभाषितम् ।
परं रहस्यं वेदान्तं प्रियं हि परमात्मनः ॥ १३-३८-२१ (८२३२६)

अतः परं प्रवक्ष्यामि यन्मां पृच्छसि भारतः ।
 तदिहैकमनोबुद्धिः शृणुष्वभावहितो नृप ।
 स्वायंभुवस्य संवादं नारदस्य च धीमतः ॥ १३-३८-२२ (८२३२७)
 सनत्कुमारो भगवान्दिव्यं जज्वाल तेजसा ।
 अङ्गुष्ठमात्रो भूत्वा वै विचचार महाद्युतिः ॥ १३-३८-२३ (८२३२८)
 स कदाचिन्महाभागो मेरुपृष्ठं समागमत् ।
 नारदेन नरश्रेष्ठ मुनिना ब्रह्मवादिना ॥ १३-३८-२४ (८२३२९)
 जिज्ञासमानावन्योन्यं सकाशे ब्रह्मणस्ततः ।
 ब्रह्म भागवतौ तात परमार्थार्थचिन्तकौ ॥ १३-३८-२५ (८२३३०)
 मतिमान्मतिमच्छ्रेष्ठं बुद्धिमान्बुद्धिमत्तरम् ।
 क्षेत्रवित्क्षेत्रविच्छ्रेष्ठं ज्ञानविज्ञानमत्तमम् ॥ १३-३८-२६ (८२३३१)
 सनत्कुमारं तत्त्वज्ञं भगवन्तमरिंदम ।
 लोकविल्लोकविच्छ्रेष्ठमात्मविच्चात्मवित्तमम् ।
 सर्ववेदार्थकुशलं सर्वशास्त्रविशारदम् ॥ १३-३८-२७ (८२३३२)
 साङ्ख्ययोगं च यो वेद पाणावामलकं यथा ।
 नारदोऽथ नरश्रेष्ठ तं पप्रच्छ महाद्युतिः ॥ १३-३८-२८ (८२३३३)
 नारद उवाच । १३-३८-२९क्ष (६८३८)
 त्रयोविंशतितत्त्वस्य अव्यक्तस्य महामुने ।
 प्रभवं चाप्ययं चैव श्रोतुमिच्छामि तत्त्वतः ॥ १३-३८-२९ (८२३३४)
 अध्यात्ममधिभूतं च अधिदैवं तथैव च ।
 कालसङ्ख्ययाश्च सर्गं च स्रष्टारं पुरुषं प्रभुम् । १३-३८-३० (८२३३५)
 यं विस्वमुपजीवन्ति येन सर्वमिदं ततम् ।
 यं प्राप्य न निवर्तन्ते तद्भवान्वक्तुमर्हति ॥ १३-३८-३१ (८२३३६)
 सनत्कुमार उवाच । १३-३८-३२क्ष (६८३९)
 यं विश्वमुपजीवन्ति यमाहुः पुरुषं परम् ।
 तं वै शृणु महाबुद्धे नारायणमनामयम् ॥ १३-३८-३२ (८२३३७)
 एष नारायणो नाम यं विश्वमुपजीवति ।
 एष स्रष्टा विधाता च भर्ता पालयिता प्रभुः ॥ १३-३८-३३ (८२३३८)
 प्राप्यैनं न निवर्तन्ते यतयोऽध्यात्मचिन्तकाः ।
 एतावदेव वक्तव्यं मया नारद पृच्छते ॥ १३-३८-३४ (८२३३९)
 परं न वेद्मि तत्सर्गं यावांश्चायं यथाप्यहम् ।
 श्रूयतामानुपूर्व्येण न च सर्गः प्रयत्नतः ॥ १३-३८-३५ (८२३४०)
 यथा कालपरीमाणं तत्वानामृषिसत्तम ।
 अध्यात्ममधिभूतं च अधिदैवं तथैव च ।
 कालसंख्यां च सर्गं च सर्वमेव महामुने ॥ १३-३८-३६ (८२३४१)
 तमसः कुर्वतः सर्गं तामसो ह्यभिधीयते ।

ब्रह्मविद्धिद्विजैर्नित्यं नित्यमध्यात्मचिन्तकैः ॥ १३-३८-३७ (८२३४२)
 पर्यायनामान्येतस्य कथयन्ति मनीषिणः ।
 तानि ते सम्प्रवक्ष्यामि तदिहैकमनाः शृणु ॥ १३-३८-३८ (८२३४३)
 महार्णवोऽर्णवश्चैव सलिलं च गुणास्तथा ।
 वेदास्तपांसि यज्ञाश्च धर्माश्च भगवान्निभुः ।
 प्राणः सांवर्तकोग्निश्च व्योम कालस्तथैव च ॥ १३-३८-३९ (८२३४४)
 नामान्येतानि ब्रह्मर्षे शरीरस्येश्वरस्य वै ।
 कीर्तितानि द्विजश्रेष्ठ मया शास्त्रानुसारतः ॥ १३-३८-४० (८२३४५)
 चतुर्युगसहस्राणि चतुर्युगमरिंदम ।
 प्राहुः कल्पसहस्रं वै ब्राह्मणास्तत्त्वदर्शिनः ॥ १३-३८-४१ (८२३४६)
 दशकल्पसहस्राणि अव्ययस्य महानिशा ।
 तथैव दिवसं प्राहुर्योगाः सांख्याश्च तत्त्वतः ॥ १३-३८-४२ (८२३४७)
 निशासुप्तोथ भगवान्क्षपान्ते प्रत्यबुध्यत ।
 पञ्चाद्ब्रुवा ससर्जापस्तासु वीर्यमवासृजत् ॥ १३-३८-४३ (८२३४८)
 तदण्डमभवद्वैमं सहस्रांशुसमप्रभम् ।
 अहंकृत्वा ततस्तस्मिन्ससर्ज प्रभुरीश्वरः ॥ १३-३८-४४ (८२३४९)
 हिरण्यगर्भं विस्वात्मा ब्रह्माणां जलवन्मुनिम् ।
 भूतभव्यभविष्यस्य कर्तारमनघं विभुम् ।
 मूर्तिमन्तं महात्मानं विश्वशभुं स्वयंभुवम् ॥ १३-३८-४५ (८२३५०)
 अणिमा लघिमा प्राप्तिरीशानो ज्योतिषां नरम् ।
 चक्रे तिरोधां भगवानेत्कृत्वा महायशाः ॥ १३-३८-४६ (८२३५१)
 एतस्यापि निशामाहुर्वेदवेदाङ्गपारगाः ।
 पञ्चकल्पसहस्राणि अहरेतावदेव च ॥ १३-३८-४७ (८२३५२)
 स सर्गं कुरुत ब्रह्मा तामसञ्चानुपूर्व्यशः ।
 सृजतेऽहं त्वहंकारं परमेष्ठिनमव्ययम् ॥ १३-३८-४८ (८२३५३)
 अहङ्कारेणैव लोका व्याप्ताः साहंकृतेन वै ।
 येनाविष्टानि भूतानि मज्जन्त्यव्यक्तसागरे ॥ १३-३८-४९ (८२३५४)
 देवर्षिदानवनरा यक्षगन्धर्वकिन्नराः ।
 उन्मज्जन्ति निमज्जन्ति ऊर्ध्वाधस्तिर्यगेव च ॥ १३-३८-५० (८२३५५)
 एतस्यापि निशामाहुस्तृतीयामथ कुर्वतः ।
 त्रीणि कल्पसहस्राणि अहरेतावदेव तु ॥ १३-३८-५१ (८२३५६)
 अहङ्कारस्तु सृजति महाभूतानि पञ्च वै ।
 पृथिवी वायुराकाशमापो ज्योतिश्च पञ्चमम् ॥ १३-३८-५२ (८२३५७)
 एतेषां गुणतत्वानि पञ्च प्राहुर्द्विजातयः ।
 शब्दे स्पर्शे च रूपे च रसे गन्धे तथैव च ॥ १३-३८-५३ (८२३५८)
 गुणेष्वेतेष्वभिरताः पङ्कलग्ना इव द्विपाः ।

नोत्तिष्ठन्त्यवशीभूताः सक्ता अव्यक्तसागरे ॥ १३-३८-५४ (८२३५९)
 एतेषामिह वै सर्वं चतुर्थमिह कुर्वतः ।
 चतुर्युगसहस्रे वै अहोरात्रास्तथैव च ॥ १३-३८-५५ (८२३६०)
 अनन्त इति विख्यातः पञ्चमः सर्ग उच्यते ।
 इन्द्रियाणि दशैकं च यथाश्रुतिनिदर्शनात् ॥ १३-३८-५६ (८२३६१)
 मनः सर्वमिदं तात विश्वं सर्वमिदं जगत् ।
 न तथान्यानि भूतानि बलवन्ति यथा मनः ॥ १३-३८-५७ (८२३६२)
 एतस्यापि ह वै सर्गं षष्ठमाहुर्द्विजातयः ।
 अहः कल्पसहस्रं वै रात्रिरेतावती तथा ॥ १३-३८-५८ (८२३६३)
 ऊर्ध्वस्रोतस्तु वै सर्गं सप्तमं ब्रह्मणो विदुः ।
 अष्टमं चाप्यधःस्रोतस्तिर्यक्तु नवमः स्मृतः ॥ १३-३८-५९ (८२३६४)
 एतानि नव सर्गाणि तत्वानि च महामुने ।
 चतुर्विंशतितत्वानि तत्त्वसंख्यानि तेऽनघ ॥ १३-३८-६० (८२३६५)
 सर्वस्य प्रभवः पूर्वमुक्तो नारायणः प्रभुः ।
 अव्ययः प्रभवश्चैव अव्यक्तस्य महामुने ।
 प्रवक्ष्याम्यपरं तत्त्वं यस्य यस्येश्वरश्च यः ॥ १३-३८-६१ (८२३६६)
 अध्यात्ममधिभूतं च अधिदैवं तथैव च ।
 यथाश्रुतं यथादृष्टं तत्त्वतो वै निबोध मे ॥ १३-३८-६२ (८२३६७)

इति श्रीमन्महाभारते अनुशासनपर्वणि दानधर्मपर्वणि
 अष्टत्रिंशोऽध्यायः ॥ ३८ ॥

अनुशासनपर्व - अध्याय ०३९

॥ श्रीः ॥

१३.३९. अध्यायः ३९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

सनत्कुमारेण नारदम्प्रति प्रलयप्रकारादिकथनम् ॥ १ ॥

तथा भूतादिनिरूपणम् ॥ २ ॥

Mahabharata - Anushaasana Parva - Chapter Text

गसनत्कुमार उवाच ।

अधःस्रोतसि सर्गे च तिर्यक्स्रोतसि चैव हि ।

एताभ्यामीश्वरं विन्द्यादूर्ध्वस्रोतस्तथैव च ॥ १३-३९-१ (८२३६८)

कर्मेन्द्रियाणां पञ्चानामीश्वरो बुद्धिगोचरः ।
 बुद्धीन्द्रियाणामपि तु ईश्वरो मन उच्यते ॥ १३-३९-२ (८२३६९)
 मनसः पञ्चभूतानि सगुणान्याहुरीश्वरम् ।
 भूतानामीश्वरं विद्याद्ब्रह्माणं परमेष्ठिनम् ॥ १३-३९-३ (८२३७०)
 भवान्हि कुशलञ्चैव धर्मेष्वेषु परेषु वै ।
 कालाग्निरह्नः कल्पान्ते जगद्दहति चांशुभिः ॥ १३-३९-४ (८२३७१)
 ततः सर्वाणि भूतानि स्थावराणि चराणि च ।
 महाभूतानि दग्धानि स्वां योनिं गमितानि वै ॥ १३-३९-५ (८२३७२)
 कूर्मपृष्ठनिभा भूमिर्निर्दग्धकुशकण्टका ।
 निर्वृक्षा निस्तृणा चैव दग्धा कालाग्निना तदा ॥ १३-३९-६ (८२३७३)
 जगत्प्रलीनं जगति जगच्चापि प्रलीयते ।
 नष्टिगन्धा तदा सूक्ष्मा जलमेवाभवत्तदा ॥ १३-३९-७ (८२३७४)
 ततो मयूखजालेन सूर्यस्त्वापीयते जलम् ।
 रसात्मा लीयते चार्के तथा ब्राह्मणसत्तम ॥ १३-३९-८ (८२३७५)
 अन्तरिक्षगतान्भूतान्प्रदहत्यनलस्तदा ।
 अग्निभूतं तदा व्योम भवतीत्यभिचक्षते ॥ १३-३९-९ (८२३७६)
 तं तथा विस्फुरद्वह्निं वायुर्जरयते महान् ।
 महता बलवेगेन आदत्ते तं हि भानुमान् ॥ १३-३९-१० (८२३७७)
 वायोरपि गुणं स्पर्शमाकाशं ग्रसते यदा ।
 प्रशाम्यति तदा वायुः खं तु तिष्ठति नानदत् ॥ १३-३९-११ (८२३७८)
 तस्य तं निनदं शब्दमादत्ते वै मनस्तदा ।
 स शब्दगुणहीनात्मा तिष्ठते मूर्तिमांस्तु वै ॥ १३-३९-१२ (८२३७९)
 भुङ्क्ते च स तदा व्योम मनस्तात दिगात्मकम् ।
 व्योमात्मनि विनष्टे तु सङ्कल्पात्मा विवर्धते ॥ १३-३९-१३ (८२३८०)
 सङ्कल्पात्मानमादत्ते चित्तं वै स्वेन तेजसा ।
 चित्तं ग्रसत्यहङ्कारस्तदा वै मुनिसत्तम ॥ १३-३९-१४ (८२३८१)
 विनष्टे च तदा चित्ते अहङ्कारोऽभवन्महान् ।
 अहङ्कारं तदादत्ते महान्ब्रह्मा प्रजापतिः ॥ १३-३९-१५ (८२३८२)
 अभिमाने विनष्टे तु महान्ब्रह्मा विराजते ।
 तं तदा त्रिषु लोकेषु मूर्तिष्वेवाग्रमूर्तिजम् ॥ १३-३९-१६ (८२३८३)
 येन विश्वमिदं कृत्स्नं निर्मितं वै गुणार्थिना ।
 मूर्तं जलेचरमपि व्यवसायगुणात्मकम् ।
 ग्रसिष्णुर्भगवान्ब्रह्मा व्यक्ताव्यक्तमसंशयम् ॥ १३-३९-१७ (८२३८४)
 एषोऽव्ययस्य प्रलयो मया ते परिकीर्तितः ।
 अध्यात्ममधिभूतं च अधिदैवं च श्रूयताम् ॥ १३-३९-१८ (८२३८५)
 आकाशं प्रथमं भूतं श्रोत्रमध्यात्मं शब्दोधिभूतं

दिशोधिदैवतं ॥ १३-३९-१९ (८२३८६)
 वायुद्वितीयं भूतं त्वगध्यात्मं स्पर्शोधिभूतं विद्युदधिदैवतं
 स्यात् ॥ १३-३९-२० (८२३८७)
 ज्योतिस्तृतीयं भूतं चक्षुरध्यात्मं रूपमधिभूतं सूर्योधिदैवतं
 स्यात् ॥ १३-३९-२१ (८२३८८)
 आपञ्चतुर्थं भूतं जिह्वाध्यात्मं रसोधिभूतं वरुणोधिदैवतं
 स्यात् ॥ १३-३९-२२ (८२३८९)
 पृथिवी पञ्चमं भूतं घ्राणमध्यात्मं गन्धोधिभूतं
 वायुरधिदैवतं स्यात् ॥ १३-३९-२३ (८२३९०)
 पाञ्चभौतिकमेतच्चतुष्टयं वर्णितम् । अत
 ऊर्ध्वमिन्द्रियमनुवर्णयिष्यामः ॥ १३-३९-२४ (८२३९१)
 पादावध्यात्मं गन्तव्यमधिभूतं विष्णुरधिदैवतं स्यात् ॥ १३-३९-२५
 (८२३९२)
 हस्तावध्यात्मं कर्तव्यमधिभूतमिन्द्रोऽधिदैवतं स्यात् ॥ १३-३९-२६
 (८२३९३)
 पायुरध्यात्मं विसर्गोऽधिभूतं मित्रोऽधिदैवतं स्यात् ॥ १३-३९-२७ (८२३९४)
 उपस्थोऽध्यात्ममानन्दोऽधिभूतं प्रजापतिरधिदैवतं स्यात् ।
 १३-३९-२८ (८२३९५)
 वागध्यात्मं वक्तव्यमधिभूतमग्निरधिदैवतं स्यात् ॥ १३-३९-२९ (८२३९६)
 मनोऽध्यात्मं मन्तव्यमधिभूतं चन्द्रमा अधिदैवतं स्यात् ॥
 १३-३९-३० (८२३९७)
 अहङ्कारोऽध्यात्ममभिमानोऽधिभूतं विरिञ्चोऽधिदैवतं स्यात् ।
 १३-३९-३१ (८२३९८)
 बुद्धिरध्यात्मं व्यवसायोऽधिभूतं ब्रह्माधिदैवतं स्यात् ॥
 १३-३९-३२ (८२३९९)
 एवमव्यक्तो भगवान्सकृत्कृत्स्नान्कुरुते सम्हरते च
 । कस्मात्क्रीडार्थम् ॥ १३-३९-३३ (८२४००)
 यथाऽऽदित्योऽशुजालं क्षिपति सम्हरते च एवमव्यक्तो गुणान्सृजति
 सम्हरते च ॥ १३-३९-३४ (८२४०१)
 यथाऽर्णवादूर्मिमालानिच यश्चोर्ध्वमुत्तिष्ठते सम्हरते च ।
 यथा चान्तरिक्षादभ्रमाकाशमुत्तिष्ठति स्तनितगर्जितोन्मिश्रं
 तद्वत्तत्रैव प्राणशत् ।
 एवमव्यक्तो गुणान्सृजति सम्हरति च ॥ १३-३९-३५ (८२४०२)
 यथा कूर्मोऽङ्गानि कामात्प्रसारयते पुनश्च प्रवेशयति एवमव्यक्तो
 भगवान्लोकान्प्रकाशयति प्रवेशयते च ॥ १३-३९-३६ (८२४०३)
 एवं चेतनश्च भगवान्पञ्चविंशः शुचिस्तेनाधिष्ठिता

प्रकृतिश्चेतयति नित्यं सहधर्मा च । भगवतोऽव्यक्तस्य
क्रियावतोक्रियावतश्च प्रकृतिः क्रियावानजरामरः क्षेत्रज्ञो
नारायणाख्यः पुरुषः ॥ १३-३९-३७ (८२४०४)
भीष्म उवाच । १३-३९-३८क्ष (६८४०)
इत्येतन्नारदायोक्तं कुमारेण च धीमता ।
एतच्छ्रुत्वा द्विजो राजन्सर्वयज्ञफलं लभेत् ॥ १३-३९-३८ (८२४०५)

इति श्रीमन्महाभारते अनुशासनपर्वणि दानधर्मपर्वणि
एकोनचत्वारिंशोऽध्यायः ॥ ३९ ॥

अनुशासनपर्व - अध्याय ०४०

॥ श्रीः ॥

१३.४०. अध्यायः ४०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ब्रह्मणा देवान्प्रति नारायणमहिमप्रतिपादकगरुडकश्यपसंवादानुवादः

॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।

आत्मन्यग्नौ समाध्याय य एते कुरुनन्दन ।

द्विजातयो व्रतोपेता जपयज्ञपरायणाः ॥ १३-४०-१ (८२४०६)

यजन्त्यारम्भयज्ञैश्च मानसं यज्ञमास्थिताः ।

अग्निभ्यश्च परं नास्ति येषामेषोऽव्यवस्थितः ॥ १३-४०-२ (८२४०७)

तेषां गतिर्महाप्राज्ञ कीदृशी किम्पराश्च ते ।

एतदिच्छामि तत्त्वेन त्वत्तः श्रोतुं पितामह ॥ १३-४०-३ (८२४०८)

भीष्म उवाच । १३-४०-४क्ष (६८४१)

अत्र ते वर्तयिष्यामि इतिहासं पुरातनम् ।

वैकुण्ठस्य च संवादं सुपर्णस्य च भारत ॥ १३-४०-४ (८२४०९)

अमृतस्य समुत्पत्तौ देवानामसुरैः सह ।

षष्टिवर्षसहस्राणि दैवासुरमवर्तत । १३-४०-५ (८२४१०)

तत्र देवास्तु दैतेयैर्वध्यन्ते भृशदारुणैः ।

त्रातारं नाधिगच्छन्ति वध्यमाना महासुरैः ॥ १३-४०-६ (८२४११)

आर्तास्ते देवदेवेशं प्रपन्नाः शरणैषिणः ।

पितामहं महाप्राज्ञं वध्यमानाः सुरेतरैः ॥ १३-४०-७ (८२४१२)
 ता दृष्ट्वा देवता ब्रह्मा सम्भ्रान्तेन्द्रियमानसः ।
 वैकुण्ठं शरणं देवं प्रतिपेदे च तैः सह ॥ १३-४०-८ (८२४१३)
 ततः स देवैः सहितः पद्मयोनिर्नरेश्वर ।
 तुष्टाव प्राञ्जलिर्भूत्वा नारायणमनामयम् ॥ १३-४०-९ (८२४१४)
 त्वद्रूपचिन्तनान्नाम्नां स्मरणादर्चनादपि ।
 तपोयोगादिभिश्चैव श्रेयो यान्ति मनीषिणः ॥ १३-४०-१० (८२४१५)
 भक्तवत्सल पद्माक्ष परमेश्वर पापहन् ।
 परमात्माऽविकाराद्य नारायण नमोस्तु ते ॥ १३-४०-११ (८२४१६)
 नमस्ते सर्वलोकादे सर्वात्मामितविक्रम ।
 सर्वभूतभविष्येश सर्वभूतमहेश्वर १३-४०-१२ (८२४१७)
 देवानामपि देवस्त्वं सर्वविद्यापरायणः ।
 जगद्वीजसमाहार जगतः परमो ह्यसि ॥ १३-४०-१३ (८२४१८)
 त्रायस्व देवता वीर दानवाद्यैः सुपीडिताः ।
 लोकांश्च लोकपालांश्च ऋषींश्च जयतांवर ॥ १३-४०-१४ (८२४१९)
 वेदाः साङ्गोपनिषदः सरहस्याः ससङ्ग्रहाः ।
 सोङ्काराः सवषट्काराः प्राहुस्त्वां यज्ञमुत्तमम् ॥ १३-४०-१५ (८२४२०)
 पवित्राणां पवित्रं च मङ्गलानां च मङ्गलम् ।
 तपस्विनां तपश्चैव दैवतं देवतास्वपि ॥ १३-४०-१६ (८२४२१)
 एवमादिपुरस्कारैर्ऋक्सामयजुषां गणैः ।
 वैकुण्ठं तुष्टुवुर्देवाः सर्वे ब्रह्मर्षिभिः सह ॥ १३-४०-१७ (८२४२२)
 ततोऽन्तरिक्षे वागासीन्मेघगम्भीरनिस्वना ।
 जेष्यध्वं दानवान्यूयं मयैव सह सङ्गरे ॥ १३-४०-१८ (८२४२३)
 ततो देवगणानां च दानवानां च युध्यताम् ।
 प्रादुरासीन्महातेजाः शार्ङ्गचक्रगदाधरः ॥ १३-४०-१९ (८२४२४)
 सुपर्णपृष्ठमास्थाय तेजसा प्रदहन्निव ।
 व्यधमद्दानवान्सर्वान्बाहुद्रविणतेजसा ॥ १३-४०-२० (८२४२५)
 तं समासाद्य समरे दैत्यदानवपुङ्गवाः ।
 व्यनश्यन्त महाराज पतङ्गा इव पावकम् ॥ १३-४०-२१ (८२४२६)
 स विजित्यासुरान्सर्वान्दानवांश्च महामतिः ।
 पश्यतामेव देवानां तत्रैवान्तरधीयत ॥ १३-४०-२२ (८२४२७)
 तं दृष्ट्वान्तर्हितं देवा विष्णुं देवामितद्युतिम् ।
 विस्मयोत्फुल्लनयना ब्रह्माणमिदमब्रुवन् ॥ १३-४०-२३ (८२४२८)
 भगवन्सर्वलोकेश सर्वलोकपितामह ।
 इदमत्यद्भुतं वृत्तं तन्नः शंसितुमर्हसि ॥ १३-४०-२४ (८२४२९)
 दैवासुरेऽस्मिन्सङ्ग्रामे त्राता येन वयं विभो ।

एतद्विज्ञातुमिच्छामः कुतोऽसौ कश्च तत्त्वतः ॥ १३-४०-२५ (८२४३०)
 कोऽयमस्मान्परित्राय तूष्णीमेव यथागतम् ।
 प्रतिप्रयातो दिव्यात्मा तं नः शंसितुमर्हसि ॥ १३-४०-२६ (८२४३१)
 एवमुक्तः सुरैः सर्वैर्वचनं वचनार्थवित् ।
 उवाच पद्मनाभस्य पूर्वरूपं प्रति प्रभो ॥ १३-४०-२७ (८२४३२)
 ब्रह्मोवाच । १३-४०-२८क्ष (६८४२)
 न ह्येनं वेद तत्त्वेन भुवनं भुवनेश्वरम् ।
 सङ्ख्यातुं नैव चात्मानं निर्गुणं गुणिनां वरम् ॥ १३-४०-२८ (८२४३३)
 अत्र ते वर्तयिष्यामि इतिहासं पुरातनम् ।
 सुपर्णस्य च संवादमृषीणां चापि देवताः ॥ १३-४०-२९ (८२४३४)
 पुरा ब्रह्मर्षयश्चैव सिद्धाश्च भुवनेश्वरम् ।
 आश्रित्य हिमवत्पृष्ठे चक्रिरे विविधाः कथाः ॥ १३-४०-३० (८२४३५)
 तेषां कथयतां तत्र कथान्ते पततां वरः ।
 प्रादुरासीन्महातेजा वाहश्चक्रगदाभृतः ॥ १३-४०-३१ (८२४३६)
 स तानृषीन्समासाद्य विनयावनताननः ।
 अवतीर्य महावीर्यस्तानृषीनभिजग्मिवान् ॥ १३-४०-३२ (८२४३७)
 अभ्यर्चितः स ऋषिभिः स्वागतेन महाबलः ।
 उपाविशत तेजस्वी भूमौ वेगवतां वरः ॥ १३-४०-३३ (८२४३८)
 तमासीनं महात्मानं वैनतेयं महाद्युतिम् ।
 ऋषयः परिप्रच्छुर्महात्मानस्तपस्विनः ॥ १३-४०-३४ (८२४३९)
 कौतूहलं वैनतेय परं नो हृदि वर्तते ।
 तस्य नान्योस्ति वक्तेह त्वामृते पन्नगाशन ॥ १३-४०-३५ (८२४४०)
 तदाख्यातमिहेच्छामो भवता प्रश्नमुत्तमम् ।
 एवमुक्तः प्रत्युवाच प्राञ्जलिर्विनतासुतः ॥ १३-४०-३६ (८२४४१)
 धन्योऽस्म्यनुगृहीतोऽस्मि यन्मां ब्रह्मर्षिसत्तमाः ।
 प्रष्टव्यं प्रष्टुमिच्छन्ति प्रीतिमन्तोऽनसूयकाः ॥ १३-४०-३७ (८२४४२)
 किं मया ब्रूत वक्तव्यं कार्यं च वदतां वराः ।
 यूयं हि मां यथायुक्तं सर्वं वै प्रष्टुमर्हथ ॥ १३-४०-३८ (८२४४३)
 नमस्कृत्वा ह्यनन्ताय ततस्त ऋषिसत्तमाः ।
 प्रष्टुं प्रचक्रमुस्तत्र वैनतेयं महाबलम् ॥ १३-४०-३९ (८२४४४)
 देवदेवं महात्मानं नारायणमनामयम् ।
 भवानुपास्ते वरदं कुतोऽसौ कश्च तत्त्वतः ॥ १३-४०-४० (८२४४५)
 प्रकृतिर्विकृतिर्वाऽस्य कीदृशी क्वनु संस्थितिः ।
 एतद्भवन्तं पृच्छामो देवोऽयं क्व कृतालयः ॥ १३-४०-४१ (८२४४६)
 एथ भक्तप्रियो देवः प्रियभक्तस्तथैव च ।
 त्वं प्रियश्चास्य भक्तश्च नान्यः काश्यप विद्यते ॥ १३-४०-४२ (८२४४७)

मुष्णन्निव मनश्चक्षूंष्यविभाव्यतनुर्विभुः ।
अनादिमध्यनिधनो न विद्वैनं कुतो ह्यसौ ॥ १३-४०-४३ (८२४४८)
वेदेष्वपि च विश्वात्मा गीयते न च विद्वहे ।
तत्त्वतस्तत्त्वभूतात्मा विभुर्नित्यः सनातनः ॥ १३-४०-४४ (८२४४९)
पृथिवी वायुराकाशमापो ज्योतिश्च पञ्चमम् ।
गुणाञ्चैषां यथासङ्ख्यं भावाभावौ तथैव च ॥ १३-४०-४५ (८२४५०)
तमः सत्त्वं रजश्चैव भावाञ्चैव तदात्मकाः ।
मनो बुद्धिश्च तेजश्च बुद्धिगम्यानि तत्त्वतः ।
जायन्ते तात तस्माद्धि तिष्ठते तेष्वसौ विभुः ॥ १३-४०-४६ (८२४५१)
सञ्चिन्त्य बहुधा बुद्ध्या नाध्यवस्यामहे परम् ।
तस्य देवस्य तत्त्वेन तन्नः शंस यथातथम् ॥ १३-४०-४७ (८२४५२)
एतमेव परं प्रश्नं कौतूहलसमन्विताः ।
एवं भवन्तं पृच्छामस्तन्नः शंसितुमर्हसि ॥ १३-४०-४८ (८२४५३)
सुपर्ण उवाच । १३-४०-४९क्ष (६८४३)
स्थूलतो यस्तु भगवांस्तेनैव स्वेन हेतुना ।
त्रैलोक्यस्य तु रक्षार्थं दृश्यते रूपमास्थितः ॥ १३-४०-४९ (८२४५४)
मया तु महदाश्चर्यं पुरा दृष्टं सनातने ।
देवे श्रीवत्सनिलये तच्छृणुध्वमशेषतः ॥ १३-४०-५० (८२४५५)
न स्म शक्यो मया वेत्तुं न भवद्भिः कथञ्चन ।
यथा मां प्राह भगवांस्तथा तच्छ्रुयतां मम ॥ १३-४०-५१ (८२४५६)
मयाऽमृतं देवतानां मिषतामृषिसत्तमाः ।
हृतं विपात्य तं यन्त्रं विद्राव्यामृतरक्षणः ॥ १३-४०-५२ (८२४५७)
देवता विमुखीकृत्य सेन्द्राः समरुतो मृधे ।
उन्मथ्याशु गिरीञ्चैव विक्षोभ्य च महोदधिं ॥ १३-४०-५३ (८२४५८)
तं दृष्ट्वा मम विक्रान्तं वागुवाचाशरीरिणी ।
प्रीतोस्मि ते वैनतेय कर्मणाऽनेन सुव्रत ।
अवृथा तेऽस्तु मद्वाक्यं ब्रूहि किं करवाणि ते ॥ १३-४०-५४ (८२४५९)
तामेवंवादिनीं वाचमहं प्रत्युक्तवांस्तदा ।
ज्ञातुमिच्छामि कस्त्वं हि ततो मे दास्यसे वरम् ।
प्रकृतिर्विकृतिर्वा त्वं देवो वा दानवोपि वा ॥ १३-४०-५५ (८२४६०)
ततो जलदगम्भीरं प्रहस्य वदतांवरः ।
उवाच वरदः प्रीतः काले त्वं माऽभिवेत्स्यसि ॥ १३-४०-५६ (८२४६१)
वाहनं भव मे साधो वरं दसि तवोत्तमम् ।
न ते वीर्येण सदृशः कश्चिल्लोके भविष्यति ॥ १३-४०-५७ (८२४६२)
पतङ्ग पततांश्रेष्ठ न देवो नापि दानवः ।
मत्सखित्वमनुप्राप्तो दुर्धर्षश्च भविष्यसि ॥ १३-४०-५८ (८२४६३)

तमब्रवं देवदेवं मामेवंवादिनं परम् ।
 प्रयतः प्राञ्जलिभूत्वा प्रणम्य शिरसा विभुम् ॥ १३-४०-५९ (८२४६४)
 एवमेतन्महाबाहो सर्वमेतद्भविष्यति ।
 वाहनं ते भविष्यामि यथा वदति मां भवान् ॥ १३-४०-६० (८२४६५)
 मम चापि महाबुद्धे निश्चयं श्रूयतामिति ।
 ध्वजस्तेऽहं भविष्यामि रथस्थस्य न संशयः ॥ १३-४०-६१ (८२४६६)
 तथास्त्विति स मामुक्त्वा भूयः प्राह महामनाः ।
 न ते गतिविघातोऽद्य भविष्यत्यमृतं विना ॥ १३-४०-६२ (८२४६७)
 एवं कृत्वा तु समयं देवदेवः सनातनः ।
 मामुक्त्वा साधयस्वेति यथाऽभिप्रायतो गतः ॥ १३-४०-६३ (८२४६८)
 ततोऽहं कृतसंवादो येन केनापि सत्तमाः ।
 कौतूहलसमाविष्टः पितरं कश्यपं गतः ॥ १३-४०-६४ (८२४६९)
 सोऽहं पितरमासाद्य प्रणिपत्याभिवाद्य च ।
 सर्वमेतद्यथातथ्यमुक्तवान्पितुरन्तिके ॥ १३-४०-६५ (८२४७०)
 श्रुत्वा तु भगवान्मह्यं ध्यानमेवान्वपद्यत ।
 स मुहूर्तमिव ध्यात्वा मामाह वदतां वरः ॥ १३-४०-६६ (८२४७१)
 धन्योस्यनुगृहीतश्च यत्त्वं तेन महात्मना ।
 संवादं कृतवांस्तात गुह्येन परमात्मना ॥ १३-४०-६७ (८२४७२)
 स्थूलदृश्यः स भगवांस्तेन तेनैव हेतुना ।
 दृश्यतेऽव्यक्तरूपस्थः प्रधानप्रभवाप्ययः ॥ १३-४०-६८ (८२४७३)
 मया हि स महातेजा नान्ययोगसमाधिना ।
 तपसोग्रेण तेजस्वी तोषितस्तपसानिधिः ॥ १३-४०-६९ (८२४७४)
 ततो मे दर्शयामास तोषयन्निव पुत्रक ।
 श्वेतपीतारुणनिभः कटूकपिलपिङ्गलः ॥ १३-४०-७० (८२४७५)
 रक्तनीलासितनिभः सहस्रोदरपाणिमान् ।
 द्विसाहस्रमहावक्त्र एकाक्षः शतलोचनः ॥ १३-४०-७१ (८२४७६)
 अनिष्पन्दा निराहाराः समानाः सूर्यतेजसा ।
 तमुपासन्ति परमं गुह्यमक्षरमव्ययम् ॥ १३-४०-७२ (८२४७७)
 समासाद्य तु तं विश्वमहं मूर्ध्ना प्रणम्य च ।
 ऋग्यजुःसामभिः स्तुत्वा शरण्यं शरणं गतः ॥ १३-४०-७३ (८२४७८)
 महामेघौघधीरेण स्वरेण जयतांवरः ।
 आभाष्य पुत्रपुत्रेति इदमाह धृतं वचः ॥ १३-४०-७४ (८२४७९)
 त्वयाऽभ्युदयकामेन तपश्चीर्णं महामुने ।
 अमुक्तस्त्वं समासङ्गैरविमुक्तोऽद्य पश्यसि ॥ १३-४०-७५ (८२४८०)
 यदा सङ्गैर्विमुक्तश्च गतमोहो गतस्पृहः ।
 भविष्यसि सदा ब्रह्म मामनुध्यास्यसे द्विज ॥ १३-४०-७६ (८२४८१)

ऐकान्तिकीं मतिं कृत्वा मद्भक्तो मत्परायणः ।
 ज्ञास्यसे मां ततो ब्रह्मन्वीतमोहश्च तत्त्वतः ॥ १३-४०-७७ (८२४८२)
 तेन त्वं कृतसंवादः स्वतः सर्वहितैषिणा ।
 विश्वरूपेण देवेन पुरुषेण महात्मना ।
 तमेवाराधय क्षिप्रं तमाराध्य न सीदसि ॥ १३-४०-७८ (८२४८३)
 सोहमेवं भगवता पित्रा ब्रह्मर्षिसत्तमाः ।
 अनुनीतो यथान्यायं स्वमेव भवनं गतः ॥ १३-४०-७९ (८२४८४)

इति श्रीमन्महाभारते अनुशासनपर्वणि दानधर्मपर्वणि
 चत्वारिंशोऽध्यायः ॥ ४० ॥

अनुशासनपर्व - अध्याय ०४१

॥ श्रीः ॥

१३.४१. अध्यायः ४१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ब्रह्मणा देवान्प्रति गरुडस्य

बदरीनारायणानुगमनादिप्रतिपादकगरुडमुनिगणसंवादानुवादः ॥ १ ॥

Mahabharata - Anushaasana Parva - Chapter Text

गसुपर्ण उवाच ।

सोऽहमामन्त्र्य पितरं तद्भावगतमानसः ।

स्वमेवालयमासाद्य तमेवार्थमचिन्तयम् ॥ १३-४१-१ (८२४८५)

तद्भावगतभावात्मा तद्भूतगतमानसः ।

गोविन्दं चिन्तयन्नासे शाश्वतं परमव्ययम् ॥ १३-४१-२ (८२४८६)

धृतं बभूव हृदयं नारायणदिदृक्षया ।

सोहं वेगं समास्थाय मनोमारुतवेगवान् ।

रम्यां विशालां बदरीं गतो नारायणाश्रमम् ॥ १३-४१-३ (८२४८७)

ततस्तत्र हरिं जगतः प्रभवं विभुम् ।

गोविन्दं पुण्डरीकाक्षं प्रणतः शिरसा हरिम् ।

ऋग्यजुस्सामभिश्चैनं तुष्टाव परया मुदा ॥ १३-४१-४ (८२४८८)

अथापश्यं सुविपुलमश्वत्थं देवसंश्रयम् ॥ १३-४१-५ (८२४८९)

चतुर्द्विगुणपीनांसः शङ्खचक्रगदाधरः ।

प्रादुर्बभूव पुरुषः पीतवासाः सनातनः ।

मध्याह्नार्कप्रतीकाशस्तेजसा भासयन्दिशः ॥ १३-४१-६ (८२४९०)
संस्तुतः संविदं कृत्वा व्रजेति श्रेयसे रतः ।
प्रागुदीचीं दिशं देवः प्रतस्थे पुरुषोत्तमः ।
दिशश्च विदिशश्चैव भासयन्स्वेन तेजसा ॥ १३-४१-७ (८२४९१)
तमहं पुरुषं दिव्यं व्रजन्तममितौजसम् ।
अनुवव्राज वेगेन शनैर्गच्छन्तमव्ययम् ॥ १३-४१-८ (८२४९२)
योजनानां सहस्राणि षष्टिमष्टौ तथा शतम् ।
तथा शतसहस्रं च शतं द्विगुणमेव च ॥ १३-४१-९ (८२४९३)
स गत्वा दीर्गमध्वानमपश्यमहमद्भुतम् ।
महान्तं पावकं दीप्तमर्चिष्मन्तमनिन्धनम् ॥ १३-४१-१० (८२४९४)
शतयोजनविस्तीर्णं तस्माद्द्विगुणमायतम् ।
विवेश स महायोगी पावकं पावकद्युतिः ॥ १३-४१-११ (८२४९५)
तत्र शंभुस्तपस्तेपे महादेवः सहोमया ।
स तेन संविदं कृत्वा पावकं समतिक्रमत् ॥ १३-४१-१२ (८२४९६)
श्रमाभिभूतेन मया कथञ्चिदनुगम्यते ॥ १३-४१-१३ (८२४९७)
गत्वा स दीर्घमध्वानं भास्करेणावभासितम् ।
अभास्करममर्यादं विवेश सुमहत्तमः ॥ १३-४१-१४ (८२४९८)
अथ दृष्टिः प्रतिहता मम तत्र बभूव ह ।
यथास्वभावं भूतात्मा विवेश स महाद्युतिः ॥ १३-४१-१५ (८२४९९)
ततोऽहमभवं मूढो जडान्धबधिरोपमः ।
दिशश्च विदिशश्चैव न विजज्ञे तमोवृतः ॥ १३-४१-१६ (८२५००)
अविजानन्नहं किञ्चित्स्मिंस्तमसि संवृते ।
ससंभ्रान्तेन मनसा व्यथां परमिकां गतः ॥ १३-४१-१७ (८२५०१)
सोऽहं प्रपन्नः शरणं देवदेवं सनातनम् ।
प्राञ्चलिर्मनसा भूत्वा वाक्यमेतत्तदोक्तवान् ॥ १३-४१-१८ (८२५०२)
भगवन्भूतभव्येश भवद्भूतकृदव्यय ।
शरणं सम्प्रपन्नं मां त्रातुमर्हस्यरिंदम ॥ १३-४१-१९ (८२५०३)
अहं तु तत्त्वजिज्ञासुः कोसि कस्यासि कुत्र वा ।
सम्प्राप्तः पदवीं देव स मां संत्रातुमर्हसि ॥ १३-४१-२० (८२५०४)
आविर्भूतः पुराणात्मा मामेहीति सनातनः ।
ततोपरान्ततो देवो विश्वस्य गतिरात्मवान् ।
मोहयामास मां तत्र दुर्विभाव्यवपुर्विभुः ॥ १३-४१-२१ (८२५०५)
स्वभावमात्मनस्तत्र दर्शयन्स्वयमात्मना ।
श्रमं मे जनयामास भयं चाभयदः प्रभुः ॥ १३-४१-२२ (८२५०६)
खिन्न इत्येव मां मत्वा भगवानव्ययोऽच्युतः ।
शब्देनाश्वासयामास जगाहे च तमो महत् ॥ १३-४१-२३ (८२५०७)

अहं तमेवानुगतः श्रमालसपदश्चरन् ।
 मनसा देवदेवेशं ध्यातुं समुपचक्रमे ॥ १३-४१-२४ (८२५०८)
 तथागतं तु मां ज्ञात्वा भगवानमितद्द्युतिः ।
 तमः प्रणाशयामास ममानुग्रहकाङ्क्षया ॥ १३-४१-२५ (८२५०९)
 ततः प्रनष्टे तमसि तमहं दीप्ततेजसम् ।
 अपश्यं तेजसा व्याप्तं मध्याह्न इव भास्करम् ॥ १३-४१-२६ (८२५१०)
 स्वयंप्रभांश्च पुरुषान्स्त्रियश्च परमाद्भुताः ।
 अपश्यमहमव्यग्रस्तस्मिन्देशे सहस्रशः ॥ १३-४१-२७ (८२५११)
 न तत्र द्योतते सूर्यो नक्षत्राणि तथैव च ।
 न तत्र चन्द्रमा भाति न वायुर्वाति पांसुलः ॥ १३-४१-२८ (८२५१२)
 तत्र तूर्याण्यनेकानि गीतानि मधुराणि च ।
 अदृश्यानि मनोज्ञानि श्रूयन्ते सर्वतोदिशम् ॥ १३-४१-२९ (८२५१३)
 स्रवन्ति वैडूर्यलताः पद्मोत्पलझषाकुलाः ।
 मुक्तासिकतवप्राश्च सरितो निर्मलोदकाः ॥ १३-४१-३० (८२५१४)
 अगतिस्तत्र देवानामसुराणां तथैव च ।
 गन्धर्वनागयक्षाणां राक्षसानां तथैव च ॥ १३-४१-३१ (८२५१५)
 स्वयंप्रभास्तत्र नरा दृश्यन्तेऽद्भुतदर्शनाः ।
 येषां न देवतास्तुल्याः प्रभाभिर्भावितात्मनाम् ॥ १३-४१-३२ (८२५१६)
 स च तानप्यतिक्रम्य दैवतैरपि पूजितः ।
 विवेश ज्वलनं दीप्तमनिन्धनमनौपमम् ॥ १३-४१-३३ (८२५१७)
 ज्वालाभिर्मां प्रविष्टं च ज्वलन्तं सर्वतोदिशम् ।
 दैत्यदानवरक्षोभिर्दैवतैश्चापि दुस्सहम् ॥ १३-४१-३४ (८२५१८)
 ज्वालामालिनमासाद्य तमग्निमहमव्ययम् ।
 अविषह्यतमं मत्वा मनसेदमचिन्तयम् ॥ १३-४१-३५ (८२५१९)
 मया हि समरेष्वग्निरनेकेषु महाद्युतिः ।
 प्रविष्टश्चापविद्धश्च न च मां दग्धवान्क्वचित् ॥ १३-४१-३६ (८२५२०)
 अयं च दुस्सहः शश्वत्तेजसाऽतिहुताशनः ।
 अत्यादित्यप्रकाशार्चिरनलो दीप्यते महान् ॥ १३-४१-३७ (८२५२१)
 स तथा दह्यमानोपि तेजसा दीप्तवर्चसा ।
 प्रपन्नः शरणं देवं शङ्कचक्रगदाधरम् ॥ १३-४१-३८ (८२५२२)
 भक्तश्चानुगतश्चेति त्रातुमर्हसि मां विभो ।
 यथा मां न दहेदग्निः सद्यो देव तथा कुरु ॥ १३-४१-३९ (८२५२३)
 एवं विलपमानस्य ज्ञात्वा मे वचनं प्रभुः ।
 मा भैरिति वचः प्राह मेघगम्बीरनिस्वनः ॥ १३-४१-४० (८२५२४)
 स मामाश्वास्य वचनं प्राहेदं भगवान्विभुः ।
 मम त्वं विदितः सौम्य यथावत्तत्त्वदर्शने ॥ १३-४१-४१ (८२५२५)

ज्ञापितश्चापि यत्पित्रा तच्चापि विदितं महत् ।
 वैनतेय ममाप्येवमहं वेद्यः कथञ्चन ॥ १३-४१-४२ (८२५२६)
 महदेतत्स्वरूपं मे न ते वेद्यं कथञ्चन ।
 मां हि विन्दन्ति विद्वांसो ये ज्ञाने परिनिष्ठिताः ॥
 निर्ममा निरहङ्कारा निराशीर्बन्धनायुताः ॥ १३-४१-४३ (८२५२७)
 भवांस्तु सततं भक्तो मन्मनाः पक्षिसत्तम ।
 स्थूलंमां वेत्स्यसे तस्माज्जगतः कारणेस्थितम् ॥ १३-४१-४४ (८२५२८)

इति श्रीमन्महाभारते अनुशासनपर्वणि दानधर्मपर्वणि
 एकचत्वारिंशोऽध्यायः ॥ ४१ ॥

अनुशासनपर्व - अध्याय ०४२

॥ श्रीः ॥

१३.४२. अध्यायः ४२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ब्रह्मणा देवान्प्रति

श्रीनारायणमहिमप्रतिपादकगरुडमुनिगणसंवादानुवादः ॥ १ ॥

Mahabharata - Anushaasana Parva - Chapter Text

गुपुर्ण उवाच ।

एवं दत्ताभयस्तेन ततोऽहमृषिसत्तमाः ।

नष्टखेदश्रमभयः क्षणेन ह्यभवं तदा ॥ १३-४२-१ (८२५२९)

स शनैर्याति भगवान्नात्या लघुपराक्रमः ।

अहं तु सुमहावेगमास्तायानुव्रजामि तम् ॥ १३-४२-२ (८२५३०)

स गत्वा दीर्घमध्वानमाकाशमितह्युतिः ।

मनसाऽप्यगमं देवमाससादात्मतत्त्ववित् ॥ १३-४२-३ (८२५३१)

अथ देवः समासाद्य मनसः सदृशं जवम् ।

मोहयित्वा च मां तत्र क्षणेनान्तरधीयत ॥ १३-४२-४ (८२५३२)

तत्राम्बुधरधीरेण भोशब्देनानुनादिना ।

अयं भोऽहमिति प्राह वाक्यं वाक्यविशारदः ॥ १३-४२-५ (८२५३३)

शब्दानुसारी तु ततस्तं देशमहमाव्रजम् ।

तत्रापश्यं ततश्चाहं श्रीमद्वंसयुतं सरः ॥ १३-४२-६ (८२५३४)

स तत्सरः समासाद्य भगवानात्मवित्तमः ।

भोशब्दप्रतिसृष्टेन स्वरेण प्रतिवादिना ॥ १३-४२-७ (८२५३५)
 विवेश देवः स्वां योनिं मामिदं चाभ्यभाषत ।
 विशस्व सलिलं सौम्य सुखमत्र वसामहे ॥ १३-४२-८ (८२५३६)
 ततश्च प्राविशं तत्र सह तेन महात्मना ।
 दृष्टवानद्भुततरं तस्मिन्सरसि भास्वताम् ॥ १३-४२-९ (८२५३७)
 अग्नीनामप्रणीतानामिद्धानामिन्धनैर्विना ।
 दीप्तानामाज्यसिक्तानां स्यानेष्वर्चिष्मतां सदा ॥ १३-४२-१० (८२५३८)
 दीप्तिस्तेषामनाज्यानां प्राप्ताज्यानामिवाभवत् ।
 अनिद्धानामिव सतामिद्धानामिव भास्वताम् ॥ १३-४२-११ (८२५३९)
 अथाहं वरदं देवं नापश्यं तत्र सङ्गतम् ।
 ततः सम्मोहमापन्नो विषादभगमं परम् ॥ १३-४२-१२ (८२५४०)
 अपश्यं चाग्निहोत्राणि शतशोऽथ सहस्रशः ।
 विधिना सम्प्रणीतानि धिष्ण्येष्वज्यवतां तदा ॥ १३-४२-१३ (८२५४१)
 असंभृष्टतलाश्चैव वेदीः कुसुमसंस्तृताः ।
 कुशपद्मोत्पलासङ्गाः कलशांश्च हिरण्मयान् ॥ १३-४२-१४ (८२५४२)
 अग्निहोत्राणि चित्राणि शतशोऽथ सहस्रशः ।
 अग्निहोत्राय योग्यानि यानि द्रव्याणि कानिचित् ।
 तानि चात्र समृद्धानि दृष्टवानस्म्यनेकशः ॥ १३-४२-१५ (८२५४३)
 मनोहृद्यतमश्चाग्निः सुरभिः पुण्यलक्षणः ।
 आज्यगन्धो मनोग्राही घ्राणचक्षुस्सुखावहः ॥ १३-४२-१६ (८२५४४)
 तेषां तत्राग्निहोत्राणामीडितानां सहस्रशः ।
 समीपे त्वद्भुततममपश्यमहमव्ययम् ॥ १३-४२-१७ (८२५४५)
 चन्द्रांशुकाशशुभ्राणां तुषारोद्भेदवर्चसाम् ।
 विमलादित्यभासानां स्थण्डिलानि सहस्रशः ।
 दृष्टान्यग्निसमीपे तु ध्युतिमन्ति महान्ति च ॥ १३-४२-१८ (८२५४६)
 एषु चाग्निसमीपेषु शुश्राव सुपदाक्षराः ।
 प्रभावान्तरितानां तु प्रस्पष्टाक्षरभाषिणाम् ।
 ऋग्यजुःसामगानां च मधुराः सुस्वरा गिरः ॥ १३-४२-१९ (८२५४७)
 सुसंभृष्टतलैस्तैस्तु बृहद्विदीप्ततेजसैः ।
 पावकैः पावितात्माहमभवं लघुविक्रमः ॥ १३-४२-२० (८२५४८)
 ततोऽहं तेषु धिष्ण्येषु ज्वलमानेषु यज्वनाम् ।
 तं देशं प्रणमित्वाऽथ अन्वेष्टुमुपचक्रमे ॥ १३-४२-२१ (८२५४९)
 तान्यनेकसहस्राणि पर्यटंस्तु महाजवात् ।
 अपश्यमानस्तं देवं ततोऽहं व्यथितोऽभवम् ॥ १३-४२-२२ (८२५५०)
 ततस्तेष्वग्निहोत्रेषु ज्वलत्सु विमलार्चिषु ।
 भानुमत्सु न पश्यामि देवदेवं सनातनम् ॥ १३-४२-२३ (८२५५१)

ततोऽहं तानि दीप्तानि परीय व्यस्थितेन्द्रियः ।
 नान्तं तेषां प्रपश्यामि खेदश्च सहसाभवत् ॥ १३-४२-२४ (८२५५२)
 विसृत्य सर्वतो दृष्टिं भयमोहसमन्वितः ।
 श्रमं परममापन्नश्चिन्तयानस्त्वचेतनः ॥ १३-४२-२५ (८२५५३)
 तस्मिन्न खलु वर्तेऽहं लोके यत्रैतदीदृशम् ।
 ऋग्यजुस्सामनिर्घोषः श्रूयते न च दृश्यते ॥ १३-४२-२६ (८२५५४)
 न च पश्यामि तं देवं येनाहमिह चोदितः ।
 एवं चिन्तासभापन्नः प्रध्यातुमुपचक्रमे ॥ १३-४२-२७ (८२५५५)
 ततश्चिन्तयतो मह्यं मोहेनाविष्टचेतसः ।
 महाशब्दः प्रादुरासीत्सुभृशं मे व्यथाकरः ॥ १३-४२-२८ (८२५५६)
 अथाहं सहसा तत्र शृणोमि विपुलध्वनिम् ।
 अपश्यं च सुपर्णानां सहस्राण्ययुतानि च ॥ १३-४२-२९ (८२५५७)
 अभ्यद्रवन्त मामेव विपुलद्युतिरंहसः ।
 तेषामहं प्रभावेण सर्वथैवावरोऽभवम् ॥ १३-४२-३० (८२५५८)
 सोऽहं समन्ततः सर्वैः सुपर्णैरतितेजसैः ।
 दृष्ट्वाऽऽत्मानं परिगतं सम्भ्रमं परमं गतः ॥ १३-४२-३१ (८२५५९)
 विनयावनतो भूत्वा नमश्चक्रे महात्मने ।
 अनादिनिधनायैभिर्नामभिः परमात्मने ॥ १३-४२-३२ (८२५६०)
 नारायणाय शुद्धाय शाश्वताय ध्रुवाय च ।
 भूतभव्यभवेशाय शिवाय शिवमूर्तये ॥ १३-४२-३३ (८२५६१)
 शिवयोनेः शिवाद्यायि शिवपूज्यतमाय च ।
 घोररूपाय महते युगान्तकरणाय च ॥ १३-४२-३४ (८२५६२)
 विश्वाय विश्वदेवाय विश्वेशाय महात्मने ।
 सहस्रोदरपादाय सहस्रनयनाय च ॥ १३-४२-३५ (८२५६३)
 सहस्रबाहवे चैव सहस्रवदनाय च ।
 शुचिश्रवाय महते ऋतुसंवत्सराय च ॥ १३-४२-३६ (८२५६४)
 ऋग्यजुःसामवक्त्राय अथर्वशिरसे नमः ।
 हृषीकेशाय कृष्णाय द्रुहिणोरुक्रमाय च ॥ १३-४२-३७ (८२५६५)
 बृहद्वेगाय ताक्षर्याय वराहायैकशृङ्गिणे ।
 शिपिविष्टाय सत्याय हरयेऽथ शिखण्डिने ॥ १३-४२-३८ (८२५६६)
 हुताशायोर्ध्ववक्त्राय रौद्रानीकाय साधवे ।
 सिन्धवे सिन्धुवर्षघ्ने देवानां सिन्धवे नमः ॥ १३-४२-३९ (८२५६७)
 गरुत्मते त्रिनेत्राय सुधर्माय वृषाकृते ।
 सम्प्राडुग्रे संकृतये विरजे सम्भवे भवे ॥ १३-४२-४० (८२५६८)
 वृषाय वृषरूपाय विभवे भूर्भुवाय व ।
 दीप्तसृष्टाय यज्ञाय स्थिराय स्थविराय च ॥ १३-४२-४१ (८२५६९)

अच्युताय तुषाराय वीराय च समाय च ।
 जिष्णवे पुरुहूताय वसिष्ठाय वराय च ॥ १३-४२-४२ (८२५७०)
 सत्येशाय सुरेशाय हरयेऽथ शिखण्डिने ।
 बर्हिषाय वरेण्याय वसवे विश्ववेधसे ॥ १३-४२-४३ (८२५७१)
 किरीटिने सुकेशाय वासुदेवाय शुष्मिणे ।
 बृहदुक्थ्यसुषेणाय युग्ये दुन्दुभये तथा ॥ १३-४२-४४ (८२५७२)
 भयेसखाय विभवे भरद्वाजेऽभयाय च ।
 भास्कराय च चन्द्राय पद्मनाभाय भूरिणे ॥ १३-४२-४५ (८२५७३)
 पुनर्वसुभृतत्वाय जीवप्रभविषाय च ।
 वषट्काराय स्वाहाय स्वधाय निधनाय च ॥ १३-४२-४६ (८२५७४)
 ऋचे च यजुषे साम्ने त्रैलोक्यपतये नमः ।
 श्रीपद्मायात्मसदृशे धरणीधारिणे परे ॥ १३-४२-४७ (८२५७५)
 सौम्यासौम्यस्वरूपाय सौम्ये सुमनसे नमः ।
 विश्वाय च सुविश्वाय विश्वरूपधराय च ॥ १३-४२-४८ (८२५७६)
 केशवाय सुकेशाय रश्मिकेशाय भूरिणे ।
 हिरण्यगर्भाय नमः सौम्याय वृषरूपिणे ॥ १३-४२-४९ (८२५७७)
 नारायणाग्यवपुषे पुरुहूताय वज्रिणे ।
 वर्मिणे वृषसेनाय धर्मसेनाय रोधसे ।
 मुनये ज्वरमुक्तायि ज्वराधिपतये नमः ॥ १३-४२-५० (८२५७८)
 अनेत्राय त्रिनेत्राय पिङ्गलाय विडूर्मिणे ।
 तपोब्रह्मनिधानाय युगपर्यायिणे नमः ॥ १३-४२-५१ (८२५७९)
 शरणाय शरण्याय भक्तेष्टशरणाय च ।
 नमः सर्वभवेशाय भूतभव्यभवाय च ॥ १३-४२-५२ (८२५८०)
 पाहि मां देवदेवेश कोप्यजोसि सनातनः ।
 एवं गतोस्मि शरणं शरण्यं ब्रह्मयोनिनम् ॥ १३-४२-५३ (८२५८१)
 स्तव्यं स्तवं स्तुतवतस्तत्तमो मे प्रणश्यत ।
 भयं च मे व्यपगतं पक्षिणोऽन्तर्हिताऽभवन् ॥ १३-४२-५४ (८२५८२)
 शृणोमि च गिरं दिव्यामन्तर्धानगतां शिवाम् ।
 मा भैर्गरुत्मन्दान्तोसि पुनः सेन्द्रान्दिवौकसः ।
 स्वं चैव भवनं गत्वा द्रक्ष्यसे पुत्रबान्धवान् ॥ १३-४२-५५ (८२५८३)
 ततस्तस्मिन्क्षणेनैव सहसैव महाद्युतिः ।
 प्रत्यदृश्यत तेजस्वी पुरस्तात्स ममान्तिके ॥ १३-४२-५६ (८२५८४)
 समागम्य ततस्तेन शिवेन परमात्मना ।
 अपश्यं चाहमायान्तं नरनारायणाश्रमे ।
 चतुर्द्विगुणविन्यासं तं च देवं सनातनम् ॥ १३-४२-५७ (८२५८५)
 यजतस्तानृषीन्देवान्बदतो ध्यायतो मुनीन् ।

युक्तान्सिद्धान्तैष्टिकांश्च जपतो यजतो गृहे ॥ १३-४२-५८ (८२५८६)
 पुष्पपूरपरिक्षिप्तं धूपितं दीपितं हुतम् ।
 वन्दितं सिक्तसम्मृष्टं नरनारायणाश्रमम् ॥ १३-४२-५९ (८२५८७)
 तदद्भुतमहं दृष्ट्वा विस्मितोस्मि तदाऽनघाः ।
 जगाम शिरसा देवं प्रयतेनान्तरात्मना ॥ १३-४२-६० (८२५८८)
 तदत्यद्भुतसङ्कासं किमेतदिति चिन्तयन् ।
 नाध्यगच्छं परं दिव्यं तस्य सर्वभावात्मनः ॥ १३-४२-६१ (८२५८९)
 प्रणिपत्य सुदुर्धर्षं पुनः पुनरुदीक्ष्य च ।
 शिरस्यञ्जलिमाधाय विस्मयोत्फुल्ललोचनः ।
 अवोचं तमदीनार्थं श्रेष्ठानां श्रेष्ठमुत्तमम् ॥ १३-४२-६२ (८२५९०)
 नमस्ते भगवन्देव भूतभव्यभवत्प्रभो ।
 यदेतदद्भुतं देव मया दृष्टं त्वदाश्रयम् ॥ १३-४२-६३ (८२५९१)
 अनादिमद्यपर्यन्तं किं तच्छंसितुमर्हसि ।
 यदि जानासि सां भक्तं यदि वाऽनुग्रहो मयि ।
 शंस सर्वमशेषेण श्रोतव्यं यदि चेन्मया ॥ १३-४२-६४ (८२५९२)
 स्वभावस्तव दुर्ज्ञेयः प्रादुर्भावो भवस्य च ।
 भवद्भूतभविष्येश सर्वथा गहनं भवान् ॥ १३-४२-६५ (८२५९३)
 ब्रूहि सर्वमशेषेण तदाश्चर्यं महामुने ।
 किं तदत्यद्भुतं वृत्तं तेष्वग्निषु समन्ततः ॥ १३-४२-६६ (८२५९४)
 कानि तान्यग्निहोत्राणि केषां शब्दः श्रुतो मया ।
 शृण्वतां ब्रह्म सततमदृश्यानां महात्मनाम् ॥ १३-४२-६७ (८२५९५)
 एतन्मे भगवन्कृष्ण ब्रूहि सर्वमशेषतः ।
 गृणन्त्यग्निसमीपेषु के च ते ब्रह्मराशयः ॥ १३-४२-६८ (८२५९६)

इति श्रीमन्महाभारते अनुशासनपर्वणि दानधर्मपर्वणि
 द्विचत्वारिंशोऽध्यायः ॥ ४२ ॥

अनुशासनपर्व - अध्याय ०४३

॥ श्रीः ॥

१३.४३. अध्यायः ४३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

बदरीनारायणेन गरुडंप्रति स्वमहिमोक्तिः ॥ १ ॥

गरुडेन मुनिगणान्प्रति स्वानुभूतनारायणमहिमोक्तिः ॥ २ ॥

ग्भगवानुवाच ।

मां न देवा न गन्धर्वा नासुरा न व राक्षसाः ।

विदुस्तत्त्वेन सत्वस्थं सूक्ष्मात्मानमवस्थितम् ॥ १३-४३-१ (८२५९७)

चतुर्धाऽहं विभक्तात्मा लोकानां हितकाम्यया ।

भूतभव्यभविष्यादिरनादिर्विश्वकृत्तमः ॥ १३-४३-२ (८२५९८)

पृथिवी वायुराकाशमापो ज्योतिश्च पञ्चमम् ।

मनो बुद्धिश्च चेतश्च तमः सत्त्वं रजस्तथा ॥ १३-४३-३ (८२५९९)

प्रकृतिर्विकृतिश्चैव विद्याविद्ये शुभाशुभे ।

मत्त एतानि जायन्ते नाहमेभ्यः कथञ्चन ॥ १३-४३-४ (८२६००)

यत्किञ्चिच्छ्रेयसा युक्तं श्रेयस्करमनुत्तमम् ।

धर्मयुक्तं च पुण्यं च सोऽहमस्मि निरामयः ॥ १३-४३-५ (८२६०१)

यत्स्वभावात्मतत्त्वज्ञैः कारणैरुपलक्ष्यते ।

अनादिमध्यनिधनः सोन्तरात्माऽस्मि शाश्वतः ॥ १३-४३-६ (८२६०२)

यत्तु मे परमं गुह्यं रूपं सूक्ष्मार्थदर्शिभिः ।

गृह्यते सूक्ष्मभावज्ञैः सोऽविभाव्योऽस्मि शाश्वतः ॥ १३-४३-७ (८२६०३)

तत्तु मे परमं गुह्यं येन व्याप्तमिदं जगत् ।

सोहङ्गतः सर्वसत्वः सर्वस्य प्रभवोऽव्ययः ॥ १३-४३-८ (८२६०४)

मत्तो जायन्ति भूतानि मया धार्यन्त्यहर्निशम् ।

मय्येव विलयं यान्ति प्रलये पन्नगाशन ॥ १३-४३-९ (८२६०५)

यो मां यथा वेदयति तथा तस्यास्मि काश्यप ।

मनोबुद्धिगतः श्रेयो विदधामि विहङ्गम ॥ १३-४३-१० (८२६०६)

मां तु ज्ञातुं कृता बुद्धिर्भवता पक्षिसत्तम ।

शृणु योऽहं यतश्चाहं यदर्थश्चाहमुद्यतः ॥ १३-४३-११ (८२६०७)

ये केचिन्नियतात्मानस्त्रेताग्निपरमार्चिताः ।

अग्निकार्यपरा नित्यं जपहोमपरायणाः ॥ १३-४३-१२ (८२६०८)

आत्मन्यग्नीन्समाधाय नियता नियतेन्द्रियाः ।

अनन्यमनसस्ते मां सर्वे वै समुपासते ॥ १३-४३-१३ (८२६०९)

यजन्तो जपयज्ञैर्मां मानसैश्च सुसंयताः ।

अग्नीनभ्युद्ययुः शश्वदग्निष्वेवाभिसंश्रिताः ॥ १३-४३-१४ (८२६१०)

अनन्यकार्याः शुचयो नित्यमग्निपरायणाः ।

य एवंबुद्धयो धीरास्ते मां गच्छन्ति तादृशाः ॥ १३-४३-१५ (८२६११)

अकामहतसङ्कल्पा ज्ञाने नित्यं समाहिताः ।

आत्मन्यग्निं समाधाय निराहारा निराशिषः ॥ १३-४३-१६ (८२६१२)

विषयेषु निरारम्भा विमुक्ता ज्ञानचक्षुषः ।

अनन्यमनसो धीराः स्वभावनियमान्विताः ॥ १३-४३-१७ (८२६१३)
 यत्तद्वियति दृष्टं तत्सरः पद्मोत्पलायुतम् ।
 तत्राग्नयः सन्निहिता दीप्यन्ते स्म निरिन्धनाः ॥ १३-४३-१८ (८२६१४)
 ज्ञानामलाशयास्तस्मिन्ये च चन्द्रांशुनिर्मलाः ।
 उपासीना गृणन्तोऽग्निमस्पष्टाक्षरभाषिणः ।
 आकाङ्क्षमाणाः शुचयस्तेष्वग्निषु विहङ्गम ॥ १३-४३-१९ (८२६१५)
 ये मया भावितात्मानो मय्येवाभिरताः सदा ।
 उपासते च मामेव ज्योतिर्भूता निरामयाः ॥ १३-४३-२० (८२६१६)
 तैर्हि तत्रैव वस्तव्यं नीरागादिभिरच्युतैः ।
 निराहारा ह्यनिष्पन्दाश्चन्द्रांशुसदृशप्रभाः ॥ १३-४३-२१ (८२६१७)
 निर्मला निरहङ्कारा निरालम्बा निराशिषः ।
 मद्भक्ताः सततं तेवै भक्तांस्तानपि चाप्यहम् ॥ १३-४३-२२ (८२६१८)
 चतुर्धाऽहं विभक्तात्मा चरामि जगतो हितः ।
 लोकानां धारणार्थाय विधानं विदधामि च ॥ १३-४३-२३ (८२६१९)
 यथावत्तदशेषेण श्रोतुमर्हति मे भवान् ॥ १३-४३-२४ (८२६२०)
 एका मूर्तिर्निर्गुणाख्या योगं परममास्थिता ।
 द्वितीया सृजते तात भूतग्रामं चराचरम् ॥ १३-४३-२५ (८२६२१)
 सृष्टं संहरते चैका जगत्स्थावरजङ्गमम् ।
 ज्ञातात्मनिष्ठा क्षपयन्मोहयन्तीव मायया ।
 क्षपयन्ती मोहयति आत्मनिष्ठा स्वमायया ॥ १३-४३-२६ (८२६२२)
 चतुर्थी मे महामूर्तिर्जगद्बुद्धिं ददाति सा ।
 रक्षते चापि नियता सोहमस्मि नभश्चरः ॥ १३-४३-२७ (८२६२३)
 मया सर्वमिदं व्याप्तं मयि सर्वं प्रतिष्ठितम् ।
 अहं सर्वजगद्बीजं सर्वत्रगतिरव्ययः ॥ १३-४३-२८ (८२६२४)
 यानि तान्यग्निहोत्राणि ये च चन्द्रांशुराशयः ।
 गृणन्ति वेदं सततं तेष्वग्निषु विहङ्गम ॥ १३-४३-२९ (८२६२५)
 क्रमेण मां समायान्ति सुखिनो ज्ञानसंयुताः ।
 तेषामहं तपो दीप्तं तेजः सम्यक्समाहितम् ।
 नित्यं ते मयि वर्तन्ते तेषु चाहमतन्द्रितः ॥ १३-४३-३० (८२६२६)
 सर्वतो मुक्तसङ्गेन मय्यनन्यसमाधिना ।
 शक्यः समासादयितुमहं वै ज्ञानचक्षुषा ॥ १३-४३-३१ (८२६२७)
 मां स्थूलदर्शनं विद्धि जगतः कार्यकारणम् ।
 मत्तश्च सम्प्रसूतान्वै विद्धि लोकान्सदैवतान् ॥ १३-४३-३२ (८२६२८)
 मया चापि चतुर्धात्मा विभक्तः प्राणिषु स्थितः ।
 आत्मभूतो वासुदेवो ह्यनिरुद्धो मतौ स्थितः ॥ १३-४३-३३ (८२६२९)
 सङ्कर्षणोऽहङ्कारे च प्रद्युम्नो मनसि स्थितः ।

अन्यथा च चतुर्दा यत्सम्यक्त्वं श्रोतुमर्हसि ॥ १३-४३-३४ (८२६३०)
 यत्तत्पद्ममभूत्पूर्वं तत्र ब्रह्मा व्यजायत ।
 ब्राह्मणश्चापि सम्भूतः शिव इत्यवधार्यताम् ॥ १३-४३-३५ (८२६३१)
 शिवात्स्कन्दः संवभूव एतत्सृष्टिचतुष्टयम् ।
 दैत्यदानवदर्पघ्नमेवं मां विद्धि नित्यशः ॥ १३-४३-३६ (८२६३२)
 दैत्यदानवरक्षोभिर्यदा धर्मः प्रपीड्यते ।
 तदाऽहं धर्मवृद्ध्यर्थं मूर्तिमान्भविताऽऽशुग ॥ १३-४३-३७ (८२६३३)
 वेदव्रतपरा ये तु धीरा निश्चितबुद्ध्यः ।
 योगिनो योगयुक्ताश्च ते मां पश्यन्ति नान्यथा ॥ १३-४३-३८ (८२६३४)
 पञ्चभिः सम्प्रयुक्तोऽहं विप्रयुक्तश्च पञ्चभिः ।
 वर्तमानश्च तेष्वेवं निवृत्तश्चैव तेष्वहम् ॥ १३-४३-३९ (८२६३५)
 ये विदुर्जातसङ्कल्पास्ते मां पश्यन्ति तादृशाः ॥ १३-४३-४० (८२६३६)
 स्वं वायुरापो ज्योतिश्च पृथिवी चेति पञ्चमम् ।
 तदात्मकोऽस्मि विज्ञेयो न चान्योस्मीति निश्चितम् । १३-४३-४१ (८२६३७)
 वर्तमानमतीतं च पञ्चवर्गेषु निश्चलम् ।
 शब्दस्पर्शेषु रूपेषु रसगन्धेषु चाप्यहम् ॥ १३-४३-४२ (८२६३८)
 रजस्तमोभ्यामाविष्टा येषां बुद्धिरनिश्चिता ।
 ते न पश्यन्ति मे तत्त्वं तपसा महता ह्यपि ॥ १३-४३-४३ (८२६३९)
 नोपवासैर्न नियमैर्न व्रतैर्विविधैरपि ।
 द्रष्टुं वा वेदितुं वाऽपि न शक्या परमा गतिः ॥ १३-४३-४४ (८२६४०)
 महामोहार्थपङ्के तु निमग्नानां गतिर्हरिः ।
 एकान्तिनो ध्यानपरा यतिभावाद्ब्रजन्ति माम् ॥ १३-४३-४५ (८२६४१)
 सत्वयुक्ता मतिर्येषां केवलाऽऽत्मविनिश्चिता ।
 ते पश्यन्ति स्वमात्मानं परमात्मानमव्ययम् ॥ १३-४३-४६ (८२६४२)
 अहिंसा सर्वभूतेषु तेष्ववस्तितमार्जवम् ।
 तेष्वेव च समाधाय सम्यगेति च मामजम् ॥ १३-४३-४७ (८२६४३)
 यदेतत्परमं गुह्यमाख्यानं परमाद्भुतम् ।
 यत्तेन तदशेषेण यथावच्छ्रोतुमर्हसि ॥ १३-४३-४८ (८२६४४)
 ये त्वग्निहोत्रनियता जपयज्ञपरायणाः ।
 ते मामुपासते शश्वद्यांस्तांस्त्वं दृष्टवानसि ॥ १३-४३-४९ (८२६४५)
 शास्त्रदृष्टविधानज्ञा असक्ताः क्वचिदन्यथा ।
 शक्योऽहं वेदितुं तैस्तु यन्मे परममव्ययम् ॥ १३-४३-५० (८२६४६)
 ये तु सांख्यं च योगं च ज्ञात्वाऽप्यधृतनिश्चयाः ।
 न ते गच्छन्ति कुशलाः परां गतिमनुत्तमाम् ॥ १३-४३-५१ (८२६४७)
 तस्माज्ज्ञानेन शुद्धेन प्रसन्नात्माऽऽन्मविच्छुचिः ।
 आसादयति तद्ब्रह्म यत्र गत्वा न शोचति ॥ १३-४३-५२ (८२६४८)

शुद्धाभिजनसम्पन्नाः श्रद्धायुक्तेन चेतसा ।
 मङ्गल्या च द्विजश्रेष्ठा गच्छन्ति परमां गतिं ॥ १३-४३-५३ (८२६४९)
 यद्गह्यं परमं बुद्धेरलिङ्गग्रहणं च यत् ।
 तत्सूक्ष्मं गृह्यते विप्रैर्यतिभिस्तत्त्वदर्शिभिः ॥ १३-४३-५४ (८२६५०)
 न वायुः पवते तत्र न तस्मिञ्ज्योतिषां गतिः ।
 न चापः पृथिवी चैव नाकाशं न मनोगतिः ॥ १३-४३-५५ (८२६५१)
 तस्माच्चैतानि सर्वाणि प्रजायन्ते विहङ्गम ।
 सर्वेभ्यश्च स तेभ्यश्च प्रभवत्यमलो विभुः ॥ १३-४३-५६ (८२६५२)
 स्थूलदर्शनमेतन्मे यद्दृष्टं भवताऽनघ ।
 एतत्सूक्ष्मस्य तद्द्वारं कार्याणां कारणं त्वहम् ॥ १३-४३-५७ (८२६५३)
 दृष्टो वै भवता तस्मात्सरस्यमितविक्रम ।
 ब्रह्मणो यदहोरात्रसङ्ख्याभिर्ज्ञैर्विभाव्यते ॥ १३-४३-५८ (८२६५४)
 एष कालस्त्वया तत्र सरस्यहमुपागतः ।
 मां यज्ञमाहुर्यज्ञज्ञा वेदं वेदविदो जनाः ।
 मुनयश्चापि मामेव जपयज्ञं प्रचक्षते ॥ १३-४३-५९ (८२६५५)
 वक्ता मन्ता रसयिता घ्राता द्रष्टा प्रदर्शकः ।
 बोद्धा बोधयिता चाहं गन्ता श्रोता चिदात्मकः ॥ १३-४३-६० (८२६५६)
 मामिष्ट्वा स्वर्गमायान्ति तथा चाप्नुवते महत् ।
 ज्ञात्वा मामेव चैवान्ते निःसङ्गेनान्तरात्मना ॥ १३-४३-६१ (८२६५७)
 अहं तेजो द्विजातीनां मम तेजो द्विजातयः ।
 मम यस्तेजसो देहः सोग्निरित्यवगम्यताम् ॥ १३-४३-६२ (८२६५८)
 प्राणपालः शरीरेऽहं योगिनामहमीश्वरः ।
 सांख्यानामिदमेवाग्रे मयि सर्वमिदं जगत् ॥ १३-४३-६३ (८२६५९)
 धर्ममर्तं च कामं च मोक्षं चैवार्जवं जपम् ।
 तमः सत्त्वं रजश्चैव कर्मजं च भवाप्ययम् ॥ १३-४३-६४ (८२६६०)
 स तदाऽहं तथारूपस्त्वया दृष्टः सनातनः ।
 ततस्त्वहं परतरः शक्यः कालेन वेदितुम् ॥ १३-४३-६५ (८२६६१)
 मम यत्परमं गुह्यं शाश्वतं ध्रुवमव्ययम् ।
 तदेवं परमो गुह्यो देवो नारायणो हरिः ।
 न तच्छक्यं भुजङ्गारे वेत्तुमभ्युदयान्वितैः ॥ १३-४३-६६ (८२६६२)
 निरारम्भनमस्कारा निराशीर्बन्धनास्तथा ।
 गच्छन्ति तं महात्मानः परं ब्रह्म सनातनम् ॥ १३-४३-६७ (८२६६३)
 स्थूलोऽहमेवं विहग त्वया दृष्टस्तथाऽनघ ।
 एतच्चापि न वेत्स्यन्यस्त्वामृते पन्नगाशन ॥ १३-४३-६८ (८२६६४)
 मा मतिस्तव गान्नाशमेषा गतिरनुत्तमा ।
 मङ्गक्तो भव नित्यं त्वं ततो वेत्स्यसि मे पदम् ॥ १३-४३-६९ (८२६६५)

एतत्ते सर्वमाख्यातं रहस्यं दिव्यमानुषम् ।
 एतच्छ्रेयः परं चैतत्पन्थानं विद्धि मोक्षिणाम् ॥ १३-४३-७० (८२६६६)
 एवमुक्त्वा स भगवांस्तत्रैवान्तरधीयत ।
 पश्यतो मे महायोगी जगामात्मगतिर्गतिम् ॥ १३-४३-७१ (८२६६७)
 एतदेवंविधं तस्य महिमानं महात्मनः ।
 अच्युतस्याप्रमेयस्य दृष्टवानस्मि यत्पुरा ॥ १३-४३-७२ (८२६६८)
 एतद्द्वः सर्वमाख्यातं चेष्टितं तस्य धीमतः ।
 मयाऽनुभूतं प्रत्यक्षं दृष्ट्वा चाद्भुतकर्मणः ॥ १३-४३-७३
 (८२६६९)

इति श्रीमन्महाभारते अनुशासनपर्वणि दानधर्मपर्वणि
 त्रिचत्वारिंशोऽध्यायः ॥ ४३ ॥

अनुशासनपर्व - अध्याय ०४४
 ॥ श्रीः ॥
 १३.४४. अध्यायः ४४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्रह्मणा

देवान्प्रत्यनूदितसुपर्णोपाख्यानकथनसमापनम् ॥ १ ॥

Mahabharata - Anushaasana Parva - Chapter Text

ऋषय ऊचुः ।

अहो श्रावितमाख्यानं भवताऽत्यद्भुतं महत् ।

पुण्यं यशस्यमायुष्यं स्वर्ग्यं स्वस्त्ययनं महत् ॥ १३-४४-१ (८२६७०)

एतत्पवित्रं देवानामेतद्गुह्यं परंतप ।

एतज्ज्ञानवता ज्ञेयमेषा गतिरनुत्तमा ॥ १३-४४-२ (८२६७१)

य इमां श्रावयेद्विद्वान्कथां पर्वसुपर्वसु

स लोकान्प्राप्नुयात्पुण्यान्देवर्षिभिरभिष्टुतान् ॥ १३-४४-३ (८२६७२)

श्राद्धकाले च विप्राणां य इमां श्रावयेच्छुचिः ।

न तत्र रक्षसां भागो नासुराणां च विद्यते ॥ १३-४४-४ (८२६७३)

अनसूयुर्जितक्रोधः सर्वसत्वहिते रतः ।

यः पठेत्सततं युक्तः स व्रजेत्सलोकताम् ॥ १३-४४-५ (८२६७४)

वेदान्पारयते विप्रो राजा विजयवान्भवेत् ।

वैश्यस्तु धनधान्याद्यः शूद्रः सुखमवाप्नुयात् ॥ १३-४४-६ (८२६७५)
 भीष्म उवाच । १३-४४-७क्ष (६८४४)
 ततस्ते मुनयः सर्वे सम्पूज्य विनतासुतम् ।
 स्वानेव चाश्रमाञ्जगर्भुर्भवुः शान्तितत्पराः ॥ १३-४४-७ (८२६७६)
 स्थूलदर्शिभिराकृष्टो दुर्ज्ञेयो ह्यकृतात्मभिः ।
 एषा धृतिर्महाराज धर्म्या धर्मभृतांवर ॥ १३-४४-८ (८२६७७)
 सुराणां ब्रह्मणा प्रोक्ता विस्मितानां परंतप ।
 मयाप्येषा कथा तात कथिता मातुरन्तिके ।
 वसुभिः सत्त्वसम्पन्नैस्तवाप्येषा मयोच्यते ॥ १३-४४-९ (८२६७८)
 तदग्निहोत्रपरमा जपयज्ञपरायणाः ।
 निराशीर्बन्धनाः सन्तः प्रयान्त्यक्षरसात्मतां ॥ १३-४४-१० (८२६७९)
 आरम्भयज्ञानुत्सृज्य जपहोमपरायणाः ।
 ध्यायन्तो मनसा विष्णुं गच्छन्ति परमां गतिम् ॥ १३-४४-११ (८२६८०)
 तदेष परमो मोक्षो मोक्षद्वारं च भारत ।
 यथा विनिश्चितात्मानो गच्छन्ति परमां गतिम् ॥ १३-४४-१२ (८२६८१)

इति श्रीमन्महाभारते अनुशासनपर्वणि दानधर्मपर्वणि
 चतुश्चत्वारिंशोऽध्यायः ॥ ४४ ॥

अनुशासनपर्व - अध्याय ०४५

॥ श्रीः ॥

१३.४५. अध्यायः ४५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मनियोगात्कृष्णेन युधिष्ठिरम्प्रति महादेवमहिमकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

पितामह महेशाय नामान्याचक्ष्व शम्भवे ।

विदुषे विश्वमायाय महाभाग्यं च तत्त्वतः ॥ १३-४५-१ (८२६८२)

भीष्म उवाच । १३-४५-२क्ष (६८४५)

सुरासुरगुरो देव विष्णो त्वं वक्तुमर्हसि ।

शिवाय शिवरूपाय यन्माऽपृच्छदुधिष्ठिरः ॥ १३-४५-२ (८२६८३)

नाम्नां सहस्रं देवस्य तण्डिना ब्रह्मवादिना ।

निवेदितं ब्रह्मलोके ब्रह्मणो यत्पुराऽभवत् ॥ १३-४५-३ (८२६८४)
द्वैपायनप्रभृतयस्तथा चेमे तपोधनाः ।
ऋषयः सुव्रता दान्ताः शृण्वन्तु गदतस्तव ॥ १३-४५-४ (८२६८५)
ध्रुवाय नन्दिने होत्रे गोप्त्रे विश्वसृजेऽग्नये ।
महाभाग्यं विभोर्ब्रूहि मुण्डिनेऽथ कपर्दिने ॥ १३-४५-५ (८२६८६)
वासुदेव उवाच । १३-४५-६क्ष् (६८४६)
न गतिः कर्मणां शक्या वेत्तुमीशस्य तत्त्वतः ।
हिरण्यगर्भप्रमुखा देवाः सेन्द्रा महर्षयः ॥ १३-४५-६ (८२६८७)
न विदुर्यस्य निधनमादिं वा सूक्ष्मदर्शिनः ।
स कथं नाममात्रेण शक्यो ज्ञातुं सतां गतिः ॥ १३-४५-७ (८२६८८)
तस्याहमसुरघ्नस्य कांश्चिद्भगवतो गुणान् ।
भवतां कीर्तयिष्यामि व्रतेशाय यथातथम् ॥ १३-४५-८ (८२६८९)
वैशम्पायन उवाच । १३-४५-९क्ष् (६८४७)
एवमुक्त्वा तु भगवान्गुणांस्तस्य महात्मनः ।
उपस्पृश्य शुचिर्भूत्वा कथयामास धीमतः ॥ १३-४५-९ (८२६९०)
वासुदेव उवाच । १३-४५-१०क्ष् (६८४८)
शुश्रूषध्वं ब्राह्मणेन्द्रास्त्वं च तात युधिष्ठिर ।
त्वं चापगेय नामानि निशामय जगत्पतेः ॥ १३-४५-१० (८२६९१)
यदवाप्तं च मे पूर्वं साम्बहेतोः सुदुष्करम् ।
यथावद्भगवान्दृष्टो मया पूर्वं समाधिना ॥ १३-४५-११ (८२६९२)
शम्बरे निहते पूर्वं रौक्मिणेयेन धीमता ।
अतीते द्वादशे वर्षे जाम्बवत्यब्रवीद्धि माम् ॥ १३-४५-१२ (८२६९३)
प्रद्युम्नचारुदेष्यादीन्नुक्मिण्या वीक्ष्य पुत्रकान् ।
पुत्रार्थिनी मामुपेत्य वाक्यमाह युधिष्ठिर ॥ १३-४५-१३ (८२६९४)
शूरं बलवतां श्रेष्ठं कान्तरूपमकल्मषम् ।
आत्मतुल्यं मम सुतं प्रयच्छाच्युत माचिरम् ॥ १३-४५-१४ (८२६९५)
न हि तेऽप्राप्यमस्तीह त्रिषु लोकेषु किञ्चन ।
लोकान्सृजेस्त्वमपरानिच्छन्न्यदुकुलोद्बह ॥ १३-४५-१५ (८२६९६)
त्वया द्वादशवर्षाणि व्रतीभूतेन शृष्यता ।
आराध्य पशुभर्तारं रुक्मिण्यां जनिताः सुताः ॥ १३-४५-१६ (८२६९७)
चारुदेष्यः सुचारुश्च चारुवेशो यशोधरः ।
चारुश्रवाश्चारुयशाः प्रद्युम्नः सम्भुरेव च ॥ १३-४५-१७ (८२६९८)
यथा ते जनिताः पुत्रा रुक्मिण्यां चारुविक्रमाः ।
तथा ममापि तनयं प्रयच्छ मधुसूदन ॥ १३-४५-१८ (८२६९९)
इत्येवं चोदितो देव्या तामवोचं सुमध्यमाम् ।
अनुजानीहि मां राज्ञि करिष्ये वचनं तव ॥ १३-४५-१९ (८२७००)

सा च मामब्रवीद्गच्छ शिवाय विजयाय च ।
 ब्रह्मा शिवः काश्यपश्च नद्यो देवा मनोऽनुगाः । १३-४५-२० (८२७०१)
 क्षेत्रौषध्यो यज्ञवाहाश्छन्दास्यृषिगणाध्वराः ।
 समुद्रा दक्षिणा स्तोभा ऋक्षाणि पितरो ग्रहाः ॥ १३-४५-२१ (८२७०२)
 देवपत्न्यो देवकन्या देवमातर एव च ।
 मन्वन्तराणि गावश्च चन्द्रमाः सविता हरिः ॥ १३-४५-२२ (८२७०३)
 सावित्री ब्रह्मविद्या च ऋतवो वत्सरास्तथा ।
 क्षणा लवा मुहूर्ताश्च निमेषा युगपर्ययाः ॥ १३-४५-२३ (८२७०४)
 रक्षन्तु सर्वत्र गतं त्वां यादव सुखाय च ।
 अरिष्टं गच्छ पन्थानमप्रमत्तो भवानघ ॥ १३-४५-२४ (८२७०५)
 एवं कृतस्वस्त्ययनस्तयाऽहं
 ततोऽभ्यनुज्ञाय नरेन्द्रपुत्रीम् ।
 पितुः समीपं नरसत्तमस्य
 मातुश्च राज्ञश्च तथाऽऽहुकस्य ॥ १३-४५-२५ (८२७०६)
 गत्वा समावेद्य यदब्रवीन्मां
 विद्याधरेन्द्रस्य सुता भृशर्ता ।
 तानभ्यनुज्ञाय तदाऽतिदुःखा-
 द्गदं तथैवातिबलं च रामम् ।
 अथोचतुः प्रीतियुतौ तदानीं
 ततःसमृद्धिर्भवतोऽस्त्वविघ्नम् ॥ १३-४५-२६ (८२७०७)
 प्राप्यानुज्ञां गुरुजनादहं ताक्षर्यमचिन्तयम् ।
 सोवहद्विमवन्तं मां प्राप्य चैनं व्यसर्जयम् ॥ १३-४५-२७ (८२७०८)
 तत्राहमद्भुतान्भावानपश्यं गिरिसत्तमे ।
 क्षेत्रं च तपसां श्रेष्ठं पश्याम्यद्भुतमुत्तमम् ॥ १३-४५-२८ (८२७०९)
 दिव्यं वैयाघ्रपद्यस्य उपमन्योर्महात्मनः ।
 पूजितं देवगन्धर्वैर्ब्राह्मया लक्ष्म्या समावृतम् ॥ १३-४५-२९ (८२७१०)
 धवककुभकदम्बनारिकेलैः
 कुरवककेतकजम्बुपाटलाभिः ।
 वटवरुणकवत्सनाभविल्वैः
 सरलकपित्थप्रियालसालतालैः ॥ १३-४५-३० (८२७११)
 बदरीकुन्दपुन्नागरैशोकाम्रातिमुक्तकैः ।
 मधुकैः कोविदारैश्च चम्पकैः पनसैस्तथा ॥ १३-४५-३१ (८२७१२)
 वन्यैर्बहुविधैर्वृक्षैः फलपुष्पप्रदैर्युतम् ।
 पुष्पगुल्मलताकीर्णं कदलीषण्डशोभितम् ॥ १३-४५-३२ (८२७१३)
 नानाशकुनिसम्भोज्यैः फलैर्वृक्षैरलङ्कृतम् ।
 यथास्थानविनिक्षिप्तैर्भूषितं भस्मराशिभिः ॥ १३-४५-३३ (८२७१४)

रुरुवानरशार्दूलसिंहद्वीपिसमाकुलम् ।
 कुरङ्गबर्हिणाकीर्णं मार्जारभुजगावृतम् ।
 पूगैश्च मृगजातीनां महिषर्क्षनिषेवितम् ॥ १३-४५-३४ (८२७१५)
 सकृत्प्रभिन्नैश्च गजैर्विभूषितं
 प्रहृष्टनानाविधपक्षिसेवितम् ।
 सुपुष्पितैरम्बुधरप्रकाशै-
 र्महीरुहाणां च वनैर्विचित्रैः ॥ १३-४५-३५ (८२७१६)
 नानापुष्परजोमिश्रो गजदानाधइवासितः ।
 दिव्यस्त्रीगीतबहुलो मारुतोऽभिमुखो वचौ १३-४५-३६ (८२७१७)
 धारानिनादैर्विहगप्राणादैः
 शुभैस्तथा बृंहितैः कुञ्जराणाम् ।
 गीतैस्तथा किन्नराणामुदारैः
 शुभैः स्वनैः सामगानां च वीर ॥ १३-४५-३७ (८२७१८)
 अचिन्त्यं मनसाऽप्यन्यैः सरोभिः समलङ्कृतम् ।
 विशालैश्चाग्निशरणैर्भूषितं कुसुमावृतैः ॥ १३-४५-३८ (८२७१९)
 विभूषितं पुण्ययवित्रतोयया
 सदा च जुष्टं नृप जह्नुकन्यया ।
 विभूषितं धर्मभृतां वरिष्ठै-
 र्महात्मभिर्विह्वलसमानकल्पैः ॥ १३-४५-३९ (८२७२०)
 वाय्वाहारैरम्बुपैर्जप्यनित्यैः
 सम्प्रक्षालैर्योगिभिर्ध्याननित्यैः ।
 धूमप्राशैरूष्मपैः क्षीरपैश्च
 संजुष्टं च ब्राह्मणेन्द्रैः समन्तात् ॥ १३-४५-४० (८२७२१)
 गोचारिणोऽर्थाश्मकुट्टा दन्तोलूखलिकास्तथा ।
 मरीचिपाः फेनपाश्च तथैव मृगचारिणः ॥ १३-४५-४१ (८२७२२)
 अश्वत्थफलभक्षाश्च तथा ह्युदकशायिनः ।
 चीचचर्मांभ्वरधरास्तथा वल्कलधारिणः ॥ १३-४५-४२ (८२७२३)
 सुदुःखान्नियमांस्तांस्तान्वहतः सुतपोधनान् ।
 पश्यन्मुनीन्बहुविधानप्रवेष्टुमुपचक्रमे ॥ १३-४५-४३ (८२७२४)
 सूपूजितं देवगणैर्महात्मभिः
 शिवादिभिर्भारतपुण्यकर्मभिः ।
 रराज तच्चाश्रममण्डलं सदा
 दिवीव राजञ्शशिमण्डलं यथा ॥ १३-४५-४४ (८२७२५)
 क्रीडन्ति सर्पैर्नकुला मृगैर्व्याघ्राश्च मित्रवत् ।
 प्रभावाद्दीप्ततपसां सन्निकर्षान्महात्मनाम् ॥ १३-४५-४५ (८२७२६)
 तत्राश्रमपदे श्रेष्ठे सर्वभूतमनोरम ।

सेविते द्विजशार्दूलैर्वेदवेदाङ्गपारगैः ॥ १३-४५-४६ (८२७२७)
 नानानियमविख्यातैर्ऋषिभिः सुमहान्मभिः ।
 प्रविशन्नेव चापश्यं जटाचीरधरं प्रभुम् ॥ १३-४५-४७ (८२७२८)
 तेजसा तपसा चैव दीप्यमानं यथाऽनलम् ।
 शिष्यैरनुगतं शान्तं युवानं ब्राह्मणर्वभम् ॥ १३-४५-४८ (८२७२९)
 शिरसा वन्दमानं मामुपमन्युरभाषत ॥ १३-४५-४९ (८२७३०)
 स्वागतं पुण्डरीकाक्ष सफलानि तपांसि नः ।
 यः पूज्यः पूजयसि मां द्रष्टव्यो द्रष्टुमिच्छसि ॥ १३-४५-५० (८२७३१)
 गमनुष्यतानुवृत्त्या त्वा ज्ञात्वा तिष्ठाम सर्वगम् ।
 तमहं प्राञ्जलिर्भूत्वा मृगपक्षिष्वथाग्निषु ।
 धर्मे च शिष्यवर्गे च समपृच्छमनामयम् ॥ १३-४५-५१ (८२७३२)
 ततो मां भगवानाह साम्ना परमवल्गुना ।
 लप्स्यसे तनयं कृष्णि आत्मतुल्यमसंशयम् ॥ १३-४५-५२ (८२७३३)
 तपः सुमहदास्थाय तोषयेशानमीश्वरम् ।
 इह देवः सपत्नीकः समाक्रीडत्यधोक्षज ॥ १३-४५-५३ (८२७३४)
 इहैनं दैवतश्रेष्ठं देवाः सर्षिगणाः पुरा ।
 तपसा ब्रह्मचर्येण सत्येन च दमेन च ॥ १३-४५-५४ (८२७३५)
 तोषयित्वा शुभान्कामान्प्राप्तवन्तो जनार्दन ।
 तेजसां सपसां चैव निधिः स भगवानिह ॥ १३-४५-५५ (८२७३६)
 शुभाशुभान्वितान्भावान्विसृजन्स क्षिपन्नपि ।
 आस्ते देव्या सहाचिन्त्यो यं प्रार्थयसि शत्रुहन् ॥ १३-४५-५६ (८२७३७)
 हिरण्यकशिपुर्योऽभूद्दानवो मेरुकम्पनः ।
 तेन सर्वामरैश्वर्यं शर्वात्प्राप्तं समार्षुदम् ॥ १३-४५-५७ (८२७३८)
 तस्यैव पुत्रप्रवरो दमनो नाम विश्रुतः ।
 महादेववराच्छक्रं वर्षार्षुदमयोधयम् ॥ १३-४५-५८ (८२७३९)
 विष्णोश्चक्रं च तद्धोरं वज्रमाखण्डलस्य च ।
 शीर्णं पुराऽभवत्तात ग्रहस्याङ्गेषु केशव ॥ १३-४५-५९ (८२७४०)
 श्यत्तद्भगवता पूर्वं दत्तं चक्रं तवानघ ।
 जलान्तरचरं हत्वा दैत्यं च बलगर्वितम् ॥ १३-४५-६० (८२७४१)
 उत्पादितं वृषाङ्गेन दीप्तज्वलनसन्निभम् ।
 दत्तं भगवता तुभ्यं दुर्धषं तेजसाऽद्भुतम् ॥ १३-४५-६१ (८२७४२)
 न शक्यं द्रष्टुमन्येन वर्जयित्वा पिनाकिनम् ।
 सुदर्शनं भवत्येवं भवेनोक्तं तदा तु तत् ॥ १३-४५-६२ (८२७४३)
 सुदर्शनं तदा तस्य लोके नाम प्रतिष्ठितम् ।
 तज्जीर्णमभावत्तात ग्रहस्याङ्गेषु केशव । १३-४५-६३ (८२७४४)
 ग्रहस्यातिवलस्याङ्गे वरदत्तस्य धीमतः ।

न शस्त्राणि वहन्त्यङ्गे चक्रवज्रशतान्यपि ॥ १३-४५-६४ (८२७४५)
 अर्द्यमानाश्च विबुधा ग्रहेणि सुबलीयसा ।
 शिवदत्तवराज्जघ्नुरसुरेन्द्रान्सुरा भृशम् ॥ १३-४५-६५ (८२७४६)
 तृष्टो विद्युत्प्रभस्यापि त्रिलोकेश्वरतां ददौ ।
 शतं वर्षसहस्राणां सर्वलोकेश्वरोऽभवत् ॥ १३-४५-६६ (८२७४७)
 ममैवानुचरो नित्यं भवितासीति चाब्रवीत् ।
 तथा पुत्रसहस्राणामयुतं च ददौ प्रभुः ॥ १३-४५-६७ (८२७४८)
 कुशद्वीपं च स ददौ राज्येन भगवानजः ।
 शतथा शतमुखो नाम धात्रा सृष्टो महासुरः । १३-४५-६८ (८२७४९)
 येन वर्षशतं साग्रमात्ममांसैर्हुतोऽनलः ।
 तं प्राह भववांस्तुष्टः किंकरोमीति शंकरः ॥ १३-४५-६९ (८२७५०)
 तं वै शतमुखः प्राह योगो भवतु मेऽद्भुतः ।
 बलं च दैवतश्रेष्ठ शाश्वतं सम्प्रयच्छ मे ॥ १३-४५-७० (८२७५१)
 तथेति भगवानाह तस्य तद्वचनं प्रभुः ।
 स्वायंभुवः क्रतुश्चापि पुत्रार्थमभवत्पुरा ॥ १३-४५-७१ (८२७५२)
 आविश्य योगेनात्मानं त्रीणि वर्षशतान्यपि ।
 तस्य चोपददौ पुत्रान्सहस्रं क्रतुसम्मितान् ॥
 योगेश्वरं देवगीतं वेत्थ कृष्ण न संशयः ॥ १३-४५-७२ (८२७५३)
 याज्ञवल्क्य इति ख्यात ऋषिः परमधार्मिकः ।
 आराध्य स महादेवं प्राप्तवानतुलं यशः ॥ १३-४५-७३ (८२७५४)
 वेदव्यासश्च योगात्मा पराशरसुतो मुनिः ।
 सोऽपि शंकरमाराध्य प्राप्तवानतुलं यशः ॥ १३-४५-७४ (८२७५५)
 वालखिल्या मघवता ह्यवज्ञाताः पुरा किल ।
 तैः क्रुद्धैर्भगवान्नुद्रस्तपसा तोषितो ह्यभूत् ॥ १३-४५-७५ (८२७५६)
 तांश्चापि दैवतश्रेष्ठः प्राह प्रीतो जगत्पतिः ।
 सुपर्णं सोमहर्तारं तपसोत्पादयिष्यथ ॥ १३-४५-७६ (८२७५७)
 महादेवस्य रोषाच्च आपो नष्टाः पुराऽभवन् ।
 ताश्च सप्तकपालेन देवैरन्याः प्रवर्तिताः ॥ १३-४५-७७ (८२७५८)
 ततः पानीयमभवत्प्रसन्ने त्र्यम्बके भुवि ।
 अत्रिभार्या सुतं दत्तं सोमं दुर्वाससं प्रभो ॥ १३-४५-७८ (८२७५९)
 अत्रेभार्याऽपि भर्तारं संत्यज्य ब्रह्मवादिनी ।
 नाहं तव मुने भूयो वशगा स्यां कथञ्चन ॥ १३-४५-७९ (८२७६०)
 इत्युक्त्वा सा महादेवमगमच्छरणं किल ।
 निराहास भयादत्रेस्त्रीणि वर्षशतान्यपि ॥ १३-४५-८० (८२७६१)
 अशेत मुसलेष्वेव प्रसादार्थं भवस्य सा ।
 तामब्रवीद्धसन्देवो भविता वै सुतस्तव ॥ १३-४५-८१ (८२७६२)

विना भर्त्रा चरुद्रेण भविष्यति न संशयः ।
 वंशे तवैव नाम्ना तु ख्यातिं यास्यति चेप्सिताम् ॥ १३-४५-८२ (८२७६३)
 विकर्णश्च महादेवं तथा भक्तसुखावहम् ।
 प्रसाद्य भगवान्सिद्धिं प्राप्तवान्मधुसूदन ॥ १३-४५-८३ (८२७६४)
 शाकल्यः संशितात्मा वै नववर्षशतान्यपि ।
 आराधयामास भवं मनोयज्ञेन केशव ॥ १३-४५-८४ (८२७६५)
 तं चाह भगवांस्तुष्टो ग्रन्थकारो भविष्यसि ।
 वत्साक्षया च ते कीतिस्त्रेलोक्ये वै भविष्यति ॥ १३-४५-८५ (८२७६६)
 अक्षयं च कुलं तेऽस्तु महर्षिभिरलंकृतम् ।
 भविष्यति द्विजश्रेष्ठः सूत्रकर्ता सुतस्तव ॥ १३-४५-८६ (८२७६७)
 सावर्णिश्चापि विख्यात ऋषिरासीत्कृते युगे ।
 इह तेन तपस्तप्तं षष्टिवर्षशतान्यथ ॥ १३-४५-८७ (८२७६८)
 तमाह भगवान्बुधः साक्षात्तुष्टोस्मि तेऽनघ ।
 ग्रन्थकृल्लोकविख्यातो भवितास्यजरामरः ॥ १३-४५-८८ (८२७६९)
 शक्रेण तु पुरा देवो वाराणस्यां जनार्दन ।
 आराधितोऽभूद्भक्तेन दिग्वासा भस्मगुष्ठितः ॥
 आराध्य स महादेवं देवराज्यमवाप्तवान् ॥ १३-४५-८९ (८२७७०)
 नारदेन तु भक्त्याऽसौ भव आराधितः पुरा ।
 तस्य तुष्टो महादेवो जगौ देवगुरुर्गुरुः ॥ १३-४५-९० (८२७७१)
 तेजसा तपसा कीर्त्या त्वत्समो न भविष्यति ।
 गीतेन वादितव्येन नित्यं मामनुयास्यसि ॥ १३-४५-९१ (८२७७२)
 ग्वाणः स्कन्दसमत्वं च कामो दर्पविमोक्षणम् ।
 लवणोऽवध्यतामन्यैर्दशास्यश्च पुनर्बलम् ।
 अन्तकोऽन्तमनुप्राप्तस्तस्मात्कोऽन्यः परः प्रभुः ॥ १३-४५-९२ (८२७७३)
 मयाऽपि च यथा दृष्टो देवदेवः पुरा विभो ।
 साक्षात्पशुपतिस्तात तच्चापि शृणु माधव ॥ १३-४५-९३ (८२७७४)
 यदर्थं च मया देवः प्रयतेन तथा विभो ।
 आराधितो महातेजास्तच्चापि शृणु विस्तरात् ॥ १३-४५-९४ (८२७७५)
 यदवाप्तं च मे पूर्वं देवदेवान्महेश्वरात् ।
 तत्सर्वं निखिलेनाद्य कथयिष्यामि तेऽनघ ॥ १३-४५-९५ (८२७७६)
 पुरा कृतयुगे तात ऋषिरासीन्महायशाः ।
 व्याघ्रपाद इति ख्यातो वेदवेदाङ्गपारगः ।
 तस्याहमभवं पुत्रो धौम्यश्चापि ममानुजः ॥ १३-४५-९६ (८२७७७)
 कस्यचित्थ कालस्य धौम्येन सह माधव ।
 आगच्छमाश्रमं क्रीडन्मुनीनां भावितात्मनाम् ॥ १३-४५-९७ (८२७७८)
 तत्रापि च मया दृष्टा दुह्यमाना पयस्विनी ।

लक्षितं च मया क्षीरं स्वादुतो ह्यमृतोपमम् ॥ १३-४५-९८ (८२७७९)
तदाप्रभृति चैवाहमरुदं मधुसूदन ।
दीयतां दीयतां क्षीरं मम मातरितीरिता ॥ १३-४५-९९ (८२७८०)
अभावाच्चैव दुग्धस्य दुःखिता जननी तदा ॥ १३-४५-१०० (८२७८१)
ततः पिष्टं समालोड्य तोयेन सह माधव ।
आवयोः क्षीरमित्येव पानार्थं समुपानयत् ॥ १३-४५-१०१ (८२७८२)
अथ गव्यं पयस्तात कदाचित्प्राशितं मया । १३-४५-१०२ (८२७८३)
पित्राऽहं यज्ञकाले हि नीतो ज्ञातिकुलं महत् ।
तत्र सा क्षरते देवी दिव्या गौः सुरनन्दिनी ॥ १३-४५-१०३ (८२७८४)
यस्ताहं तत्पयः पीत्वा रसेन ह्यमृतोपमम् ।
ज्ञात्वा क्षीरगुणांश्चैव उपलभ्य हि सम्भवम् ।
स च पिष्टरसस्तात न मे प्रीतिमुपावहत् ॥ १३-४५-१०४ (८२७८५)
ततोऽहमब्रुवं बाल्याज्जननीमात्मनस्तदा ।
नेदं क्षीरोदनं मातर्यत्त्वं मे दत्तवत्यसि ॥ १३-४५-१०५ (८२७८६)
ततो मामब्रवीन्माता दुःखशोकसमन्विता ।
पुत्रस्नेहात्परिष्वज्य मूर्ध्नि चाघ्राय माधव ॥ १३-४५-१०६ (८२७८७)
कुतः क्षीरोदनं वत्स मुनीनां भावितात्मनम् ।
वने निवसतां नित्यं कन्दमूलफलाशिनाम् ॥ १३-४५-१०७ (८२७८८)
आस्थितानां नदीं दिव्यां वालखिल्यैर्निषेविताम्
कुत क्षीरं वनस्थानां मुनीनां गिरिवासिनाम् ॥ १३-४५-१०८ (८२७८९)
पावनानां वनाशानां वनाश्रमनिवासिनाम् ।
ग्राम्याहारनिवृत्तानामारण्यफलभोजिनाम् ।
नास्ति पुत्र पयोऽरण्ये सुरभीगोत्रवर्जिते ॥ १३-४५-१०९ (८२७९०)
नदीगह्वरशैलेषु तीर्थेषु विविधेषु च ।
तपसा जप्यनित्यानां शिवो नः परमा गतिः ॥ १३-४५-११० (८२७९१)
अप्रसाद्य विरूपाक्षं वरदं स्थाणुमव्ययम् ।
कुतः क्षीरोदनं वत्स सुखानि वसनानि च ॥ १३-४५-१११ (८२७९२)
तं प्रपद्य सदा वत्स सर्वभावेन शङ्करम् ।
तत्प्रसादाच्च कामेभ्यः फलं प्राप्स्यसि पुत्रक ॥ १३-४५-११२ (८२७९३)
जनन्यास्तद्वचः श्रुत्वा तदाप्रभृति शत्रुहन् ।
शप्राञ्जलिः प्रणतो भूत्वा इदमम्बामवोचयं ॥ १३-४५-११३ (८२७९४)
कोऽयमम्ब महादेवः स कथं च प्रसीदति ।
कुत्र वा वसते देवो द्रष्टव्यो वा कथञ्चन ॥ १३-४५-११४ (८२७९५)
तुष्यते वा कथं शर्वो रूपं तस्य च कीदृशम् ।
कथं ज्ञेयः प्रसन्नो वा दर्शयेज्जननी मम ॥ १३-४५-११५ (८२७९६)
एवमुक्ता तदा कृष्ण माता मे सुतवत्सला ।

मूर्धन्याध्राय गोविन्द सबाष्पाकुललोचना ॥ १३-४५-११६ (८२७९७)
प्रमार्जन्ती च गात्राणि मम वै मधुसूदन ॥
दैन्यमालम्ब्य जननी इदमाह सुरोत्तम ॥ १३-४५-११७ (८२७९८)
दुर्विज्ञेयो महादेवो दुराधारो दुरन्तकः ।
दुराबाधश्च दुर्गाह्यो दुर्दृश्यो ह्यकृतात्मभिः ॥ १३-४५-११८ (८२७९९)
यस्य रूपाण्यनेकानि प्रवदन्ति मनीषिणः ।
स्थानानि च विचित्राणि प्रासादाश्चाप्यनेकशः ॥ १३-४५-११९ (८२८००)
को हि तत्त्वेन तद्वद ईशस्य चरितं शुभम् ।
कृतवान्यानि रूपाणि देवदेवः पुरा किल ।
क्रीडते च तथा शर्वः प्रसीदति यथाच वै ॥ १३-४५-१२० (८२८०१)
हृदिस्थः सर्वभूतानां विश्वरूपो महेश्वरः ।
भक्तानामनुकम्पार्थं दर्शनं च यथाश्रुतम् ।
मुनीनां ब्रुवतां दिव्यमीशानचरितं शुभम् ॥ १३-४५-१२१ (८२८०२)
कृतवान्यानि रूपाणि कथितानि दिवोकसैः ।
अनुग्रहार्थं विप्राणां शृणु वत्स समासतः ॥ १३-४५-१२२ (८२८०३)
तानि ते कीर्तयिष्यामि यन्मां त्वं परिपृच्छसि ॥ १३-४५-१२३ (८२८०४)
ब्रह्मविष्णुसुरेन्द्राणां रुद्रादित्याश्विनामपि ।
विश्वेषामपि देवानां वपुर्धारयते भवः ॥ १३-४५-१२४ (८२८०५)
नराणां देवनारीणां तथा प्रेतपिशाचयोः ।
किरातशबराणां च जलजानामनेकशः ॥ १३-४५-१२५ (८२८०६)
करोति भगवान्नूपमाटव्यशबराण्यपि ।
कूर्मो मत्स्यस्तथा शङ्खः प्रवालाङ्कुरभूषणः ॥ १३-४५-१२६ (८२८०७)
यक्षराक्षससर्पाणां दैत्यदानवयोरपि ।
वपुर्धारयते देवो भूयश्च बिलवासिनाम् ॥ १३-४५-१२७ (८२८०८)
व्याघ्रसिंहमृगाणां च तरक्षवृक्षपतत्रिणाम् ।
उलूकश्चशृगालानां रूपाणि कुरुतेऽपि च ॥ १३-४५-१२८ (८२८०९)
हंसकाकमयूराणां कृकलासकसारसाम् ।
रूपाणि च बलाकानां गृध्रचक्राङ्गयोरपि ॥ १३-४५-१२९ (८२८१०)
करोति वा स रूपाणि धारयत्यपि पर्वतम् ।
गोरूपं च महादेवो हस्त्यश्चोष्ट्रखराकृतिः ॥ १३-४५-१३० (८२८११)
छागशार्दूलरूपश्च अनेकमृगरूपधृक् ।
अण्डजानां च दिव्यानां वपुर्धारयते भवः ॥ १३-४५-१३१ (८२८१२)
दण्डी छत्री च कुण्डी च द्विजानां वारणस्तथा ।
षण्मुखो वै बहुमुखस्त्रिनेत्रो बहुशीर्षकः ॥ १३-४५-१३२ (८२८१३)
अनेककटिपादश्च अनेकोदरवक्त्रधृत् ।
अनेकपाणिपार्श्वश्च अनेकगपसंवृतः ॥ १३-४५-१३३ (८२८१४)

ऋषिगन्धर्वरूपश्च सिद्धचारणरूपधृत् ।
 भस्पाण्डुरगात्रश्च चन्द्रार्धकृतभूषणः ॥ १३-४५-१३४ (८२८१५)
 अनेकरावसंघुष्टश्चानेकस्तुतिसंस्कृतः ।
 सर्वभूतान्तकः सर्वः सर्वलोकप्रतिष्ठितः ॥ १३-४५-१३५ (८२८१६)
 सर्वलोकान्तरात्मा च सर्वगः सर्ववाद्यपि ।
 सर्वत्र भगवान्ज्ञेयो हृदिस्थः सर्वदेहिनाम् ॥ १३-४५-१३६ (८२८१७)
 यो हि यं कामयेत्कामं यस्मिन्नर्थेऽर्च्यते पुनः ।
 तत्सर्वं वेत्ति देवेशस्तं प्रपद्य यदीच्छसि ॥ १३-४५-१३७ (८२८१८)
 नन्दते कुप्यते चापि तथा हुंकारयत्यपि ।
 चक्री शूली गदापाणिर्मुसली खड्गपट्टसी ॥ १३-४५-१३८ (८२८१९)
 भूधरो नागमौञ्जी च नागकुण्डलकुण्डली ।
 नागयज्ञोपवीती य नागचर्मोत्तरच्छदः ॥ १३-४५-१३९ (८२८२०)
 हसते गायते चैव नृत्यते च मनोहरम् ।
 वादयत्यपि वाद्यानि विचित्राणि गणैर्युतः ॥ १३-४५-१४० (८२८२१)
 वल्गते जृम्बते चैव रुदते रोदयत्यपि ।
 उन्मत्तमत्तरूपं च भाषते चापि सुस्वरः ॥ १३-४५-१४१ (८२८२२)
 अतीव हसते रौद्रस्त्रासयन्नयनैर्जनम् ।
 जागर्ति चैव स्वपिति जृम्भते च यथासुवम् ॥ १३-४५-१४२ (८२८२३)
 जपते जप्यते चैव तपते तप्यते पुनः ।
 ददाति प्रतिगृह्णाति युञ्जते ध्यायतेऽपि च ॥ १३-४५-१४३ (८२८२४)
 वेदीमध्ये तथा यूपे गोष्ठमध्ये हुताशने ।
 दृश्यते दृश्यते चापि बालो वृद्धो युवा तथा ॥ १३-४५-१४४ (८२८२५)
 क्रीडते ऋषिकन्याभिर्ऋषिपत्नीभिरेव च ।
 ऊर्ध्वकेशो महाशेफो नग्नो विकृतलोचनः ॥ १३-४५-१४५ (८२८२६)
 गौरः श्यामस्तथा कृष्णः पाण्डुरो धूमलोहितः ।
 विकृताक्षो विशालाक्षो दिग्वासाः सर्ववासकः ॥ १३-४५-१४६ (८२८२७)
 अरूपस्याद्यरूपस्य अतिरूपाद्यरूपिणः ।
 अनाद्यन्तमजस्यान्तं वेत्स्यते कोस्य तत्त्वतः ॥ १३-४५-१४७ (८२८२८)
 हृदि प्राणो मनो जीवो योगात्मा योगसंज्ञितः ।
 ध्यानं तत्परमात्मा च भावग्राह्यो महेश्वरः ॥ १३-४५-१४८ (८२८२९)
 वादको गायनश्चैव सहस्रशतलोचनः ।
 एकवक्त्रो द्विवक्त्रश्च त्रिवक्त्रोऽनेकवक्त्रकः ॥ १३-४५-१४९ (८२८३०)
 तद्भक्तस्तद्गतो नित्यं तन्निष्ठस्तत्परायणः ।
 भज पुत्र महादेवं ततः प्राप्स्यसि चेप्सितं ॥ १३-४५-१५० (८२८३१)
 जनन्यास्तद्वचः श्रुत्वा तदाप्रभृति शत्रुहन् ।
 मम भक्तिर्महादेवे नैष्ठिकी समपद्यत ॥ १३-४५-१५१ (८२८३२)

ततोऽहं तप आस्थाय तोपयामास शंकरम् ।
 दिव्यं वर्षसहस्रं तु वामाङ्गुष्ठाग्रविष्ठितः ॥ १३-४५-१५२ (८२८३३)
 एकं वर्षशतं चैव फलाहारस्ततोऽभवम् ।
 द्वितीयं शीर्णपर्णाशी तृतीयं चाम्बुभोजनः ॥ १३-४५-१५३ (८२८३४)
 शतानि सप्त चैवाहं वायुभक्षस्तदाऽभवम् ।
 एकं वर्षसहस्रं तु दिव्यमाराधितो मया ॥ १३-४५-१५४ (८२८३५)
 ततस्तुष्टो महादेवः सर्वलोकेश्वरः प्रभुः ।
 एकभक्त इति ज्ञात्वा जिज्ञासां कुरुते तदा ॥ १३-४५-१५५ (८२८३६)
 शक्ररूपं स कृत्वा तु सर्वैर्देवगणैर्वृतः ।
 सहस्राक्षस्तदा भूत्वा वज्रपाणिर्महायशाः ॥ १३-४५-१५६ (८२८३७)
 सुधावदातं रक्ताक्षं स्तब्धकर्णं मदोत्कटम् ।
 आवेष्टतकरं घोरं चतुर्दष्टं महागजम् ॥ १३-४५-१५७ (८२८३८)
 समास्थितः स भगवान्दीप्यमानः स्वतेजसा ।
 आजगाम किरीटी तु हारकेयूरभूषितः ॥ १३-४५-१५८ (८२८३९)
 पाण्डुरेणातपत्रेण ध्रियमाणेन मूर्धनि ।
 सेव्यभानोप्सरोभिश्च दिव्यगन्धर्वनादितैः ॥ १३-४५-१५९ (८२८४०)
 ततो मामाह देवेन्द्रस्तुष्टस्तेऽहं द्विजोत्तम ।
 वरं वृणीष्व मत्तस्त्वं यत्ते मनसि वर्तते ॥ १३-४५-१६० (८२८४१)
 शक्रस्य तु वचः श्रुत्वा नाहं प्रीतमनाऽभवम् ।
 अब्रवं च तदा कृष्ण देवराजमिदं वचः ॥ १३-४५-१६१ (८२८४२)
 नाहं त्वत्तो वरं काङ्क्षे नान्यस्मादपि दैवतात् ।
 महादेवादृते सौम्य सत्यमेतद्ब्रवीमि ते ॥ १३-४५-१६२ (८२८४३)
 सत्यंसत्यं हि नः शक्र वाक्यमेतत्सुनिश्चितम् ।
 न यन्मिहेश्वरं मुक्त्वा कथाऽन्या मम रोचते ॥ १३-४५-१६३ (८२८४४)
 पशुपतिवचनाद्भवामि सद्यः
 कृमिरथवा तरुरप्यनेकशाखः ।
 अपशुपतिवरप्रसादजा मे
 त्रिभुवनराज्यविभूतिरप्यनिष्टा ॥ १३-४५-१६४ (८२८४५)
 शजन्मश्वपाकमध्येऽ-
 पि मेऽस्तु हरचरणवन्दनरतस्य ।
 मा वाऽनीश्वरभक्तो
 भवानि भवनेऽपि शक्रस्य ॥ १३-४५-१६५ (८२८४६)
 वाय्वम्बुभुजोऽपि सतो ।
 नरस्य दुःखक्षयः कुतस्तस्य ।
 भवति हि सुरासुरगुरौ
 यस्य न विश्वेश्वरे भक्तिः ॥ १३-४५-१६६ (८२८४७)

अलमन्याभिस्तेषां
 कथाभिरप्यन्यधर्मयुक्ताभिः ।
 येषां न क्षणमपि रुचितो
 हरचरणस्मरणविच्छेदः ॥ १३-४५-१६७ (८२८४८)
 हरचरणनिरतमतिना
 भवितव्यमनार्जवं युगं प्राप्य ।
 संसारभयं न भवति
 हरभक्तिरसायनं पीत्वा ॥ १३-४५-१६८ (८२८४९)
 दिवसं दिवसार्धं वा मुहूर्तं वा क्षणं लवम् ।
 न ह्यलब्धप्रसादस्य भक्तिर्भवति शङ्करे ॥ १३-४५-१६९ (८२८५०)
 अपि कीटः पतङ्गो वा भवेयं शङ्कराज्ञया ।
 न तु शक्र त्वया दत्तं त्रैलोक्यमपि कामये ॥ १३-४५-१७० (८२८५१)
 शश्चाऽपि महेश्वरवचना-
 इवामि स हि नः परः कामः ।
 त्रिदशगणराज्यमपि खलु
 नेच्छाम्यमहेश्वराज्ञप्तम् ॥ १३-४५-१७१ (८२८५२)
 न नाकपृष्ठं न च देवराज्यं
 न ब्रह्मलोकं न च निष्कलत्वम् ।
 न सर्वकामानखिलान्वृणोमि
 हरस्य दासत्वमहं वृणोमि ॥ १३-४५-१७२ (८२८५३)
 यावच्छशाङ्कधवलामलबद्धमौलि-
 र्न प्रीयते पशुपतिर्भगवान्ममेशः ।
 तावज्जरामरणजन्मशताभिघातै-
 र्दुःखानि देहविहितानि समुद्धामि ॥ १३-४५-१७३ (८२८५४)
 दिवसकरशशाङ्कवह्निदीप्तं
 त्रिभुवनसारमसारमाद्यमेकम् ।
 अजरममरमप्रसाद्य रुद्रं
 जगति पुमानिह को लभेत शान्तिं ॥ १३-४५-१७४ (८२८५५)
 गधिक्तेषां धिक्तेषां
 पुनरपि च धिगस्तु धिक्तेषाम् ।
 येषां न वसति हृदये
 कुपथगतिविमोक्षको रुद्रः ॥ १३-४५-१७५ (८२८५६)
 यदि नाम जन्म भूयो
 भवति मदीयैः पुनर्दोषैः ।
 तस्मिंस्तस्मिञ्जन्मनि
 भवे भवेन्मेऽक्षया भक्तिः ॥ १३-४५-१७६ (८२८५७)

शक्र उवाच । १३-४५-१७७क्ष् (६८४९)
 कः पुनर्भवने हेतुरीशे कारणकारणे ।
 येन शर्वादृतेऽन्यस्मात्प्रसादं नाभिकाङ्क्षसि ॥ १३-४५-१७७ (८२८५८)
 श्रुपमन्युरुवाच । १३-४५-१७८क्ष् (६८५०)
 सदसद्भक्तमव्यक्तं यमाहुर्ब्रह्मवादिनः ।
 नित्यमेकमनेकं च वरं तस्माद्दृणीमहे ॥ १३-४५-१७८ (८२८५९)
 अनादिमध्यपर्यन्तं ज्ञानैश्वर्यमचिन्तितम् ।
 आत्मानं परमं यस्माद्द्वरं तस्माद्दृणीमहे ॥ १३-४५-१७९ (८२८६०)
 ऐश्वर्यं सकलं यस्मादनुत्पादितमव्ययम् ।
 अबीजाद्बीजसम्भूतं वरं तस्माद्दृणीमहे ॥ १३-४५-१८० (८२८६१)
 तमसः परमं ज्योतिस्तपस्तद्धृत्तिनां परम् ।
 यं ज्ञात्वा नानुशोचन्ति वरं तस्माद्दृणीमहे ॥ १३-४५-१८१ (८२८६२)
 भूतभावनभावज्ञं सर्वभूताभिभावनम् ।
 सर्वगं सर्वदं देवं पूजयामि पुरंदर ॥ १३-४५-१८२ (८२८६३)
 हेतुवादैर्विनिर्मुक्तं साङ्ख्ययोगार्थदं परम् ।
 यमुपासन्ति तत्त्वज्ञा वरं तस्माद्दृणीमहे ॥ १३-४५-१८३ (८२८६४)
 मघवन्मघवात्मानं यं वदन्ति सुरेश्वरम् ।
 सर्वभूतगुरुं देवं वरं तस्माद्दृणीमहे ॥ १३-४५-१८४ (८२८६५)
 यत्पूर्वमसृजद्देवं ब्रह्माणं लोकभावनम् ।
 अण्डमाकाशमापूर्य वरं तस्माद्दृणीमहे ॥ १३-४५-१८५ (८२८६६)
 अग्निरापोऽनिलः पृथ्वी खं बुद्धिश्च मनो महान् ।
 स्रष्टा चैषां भवेद्योऽन्यो ब्रूहि कः परमेश्वरात् ॥ १३-४५-१८६ (८२८६७)
 मनो मतिरहङ्कारस्तन्मात्राणीन्द्रियाणि च ।
 ब्रूहि चैषां भवेच्छक्र कोऽन्योस्ति परमं शिवात् ॥ १३-४५-१८७ (८२८६८)
 स्रष्टारं भुवनस्येह वदन्तीह पितामहम् ।
 आराध्य स तु देवेशमश्नुते महतीं क्षियम् ॥ १३-४५-१८८ (८२८६९)
 भगवत्युत्तमैश्वर्यं ब्रह्मविष्णुपुरोगमम् ।
 विद्यते वै महादेवाद्ब्रूहि कः परमेश्वरात् ॥ १३-४५-१८९ (८२८७०)
 दैत्यदानवमुख्यानामाधिपत्यारिमर्दनात् ।
 कोऽन्यः शक्रोति देवेशाद्विदेः सम्पादितुं सुतान् ॥ १३-४५-१९० (८२८७१)
 दिक्कालसूर्यतेजांसि ग्रहवाय्विन्दुतारकाः ।
 विद्धि त्वेते महादेवाद्ब्रूहि कः परमेश्वरात् ॥ १३-४५-१९१ (८२८७२)
 अथोत्पत्तिविनाशे वा यज्ञस्य त्रिपुरस्य वा ।
 दैत्यदानवमुख्यानामाधिपत्यारिमर्दनः ॥ १३-४५-१९२ (८२८७३)
 किं चात्र बहुभिः सूक्तैर्हेतुवादैः पुरंदर ।
 सहस्रनयनं दृष्ट्वा त्वामेव सुरसत्तम ॥ १३-४५-१९३ (८२८७४)

पूजितं सिद्धगन्धर्वैर्देवैश्च ऋषिभिस्तथा ।
 देवदेवप्रसादेन तत्सर्वं कुशिकोत्तम ॥ १३-४५-१९४ (८२८७५)
 अव्यक्तमुक्तकेशाय सर्वगस्येदमात्मकम् ।
 चेतनाचेतनाद्येषु शक्रं विद्धि महेश्वरात् ॥ १३-४५-१९५ (८२८७६)
 भुवाद्येषु महान्तेषु लोकालोकान्तरेषु च ।
 द्वीपस्थानेषु मेरोश्च विभवेष्वन्तरेषु च । १३-४५-१९६ (८२८७७)
 भगवन्मघवन्देवं वदन्ते तत्त्वदर्शिनः ॥
 यदि देवाः सुराः शक्रं पश्यन्त्यन्यां भवाकृतिम् । १३-४५-१९७ (८२८७८)
 किं न गच्छन्ति शरणं मर्दिताश्चासुरैः सुराः ॥
 अभिघातेषु देवानां सयक्षोरगरक्षसाम् । १३-४५-१९८ (८२८७९)
 परस्परविनाशीषु स्वस्थानैश्चर्यदो भवः ॥
 अन्धकस्याथ शुक्रस्य दुन्दुभेर्महिषस्य च ।
 यक्षेन्द्रबलरक्षःसु निवातकवचेषु च ।
 वरदानावघाताय ब्रूहि कोऽन्यो महेश्वरात् ॥ १३-४५-१९९ (८२८८०)
 सुरासुरगुरोर्वक्त्रे कस्य रेतः पुरा हुतम् ।
 कस्य वाऽन्यस्य रेतस्तद्येन हैमो गिरिः कृतः ॥ १३-४५-२०० (८२८८१)
 दिग्वासाः कीर्त्यते कोऽन्यो लोके कश्चोर्ध्वरेतसः ।
 कस्य चार्धे स्थिता कान्ता अनङ्गः केन निर्जितः ॥ १३-४५-२०१ (८२८८२)
 ब्रूहीन्द्र परमं स्थानं कस्य देवैः प्रशस्यते ।
 श्मशाने कस्य क्रीडार्थं नृत्ते वा कोऽभिभाष्यते ॥ १३-४५-२०२ (८२८८३)
 कस्यैश्वर्यं समानं च भूतैः को वाऽपि क्रीडते ।
 कस्य तुल्यबला देवगणाश्चैश्वर्यदर्पिताः ॥ १३-४५-२०३ (८२८८४)
 घुष्यते ह्यचलं स्थानं कस्य त्रैलोक्यपूजितम् ।
 वर्षते तपते कोऽन्यो ज्वलते तेजसा च कः ॥ १३-४५-२०४ (८२८८५)
 कस्मादोषधिसम्पत्तिः को वा धारयते वसु ।
 प्रकामं क्रीडते को वा त्रैलोक्ये सचराचरे ॥ १३-४५-२०५ (८२८८६)
 ज्ञानसिद्धिक्रियायोगैः सेव्यमानश्च योगिभिः ।
 ऋषिगन्धर्वसिद्धैश्च विहितं कारणं परम् ॥ १३-४५-२०६ (८२८८७)
 कर्मयज्ञक्रियायोगैः सेव्यमानः सुरासुरैः ।
 नित्यं कर्मफलैर्हीनं तमहं कारणं वदे ॥ १३-४५-२०७ (८२८८८)
 स्थूलं सूक्ष्ममनौपम्यमग्राह्यं गुणगोचरम् ।
 गुणहीनं गुणाध्यक्षं परं माहेश्वरं पदम् ॥ १३-४५-२०८ (८२८८९)
 विश्वेशं कारणगुरुं लोककालोकान्तकारणम् ।
 भूताभूतभविष्यच्च जनकं सर्वकारणम् । १३-४५-२०९ (८२८९०)
 अक्षराक्षरमव्यक्तं विद्याविद्ये कृताकृते ।
 धर्माधर्मौ यतः शक्र तमहं कारणं ब्रुवे ॥ १३-४५-२१० (८२८९१)

प्रत्यक्षमिह देवेन्द्र पश्य लिङ्गं भगाङ्कितम् ।
 देवदेवेन रुद्रेण सृष्टिसंहारहेतुना ॥ १३-४५-२११ (८२८९२)
 मात्रा पूर्वं ममाख्यातं कारणं लोकलक्षणम् ।
 नास्ति चेशात्परं शक्र तं प्रपद्य यदीच्छसि ॥ १३-४५-२१२ (८२८९३)
 प्रत्यक्षं ननु ते सुरेश विदितं संयोगलिङ्गोद्भवं
 त्रैलोक्यं सविकारनिर्गुणगणं ब्रह्मादिरेतोद्भवम् ।
 यद्ब्रह्मेन्द्रहुताशविष्णुसहिता देवाश्च दैत्येश्वरा
 नान्यत्कामसहस्रकल्पितधियः शंसन्ति ईशात्परं ॥ १३-४५-२१३ (८२८९४)
 तं देवं सचराचरस्य जगतो व्याख्यातवेद्योत्तमं
 कामार्थी वरयामि संयतमना मोक्षाय सद्यः शिवम्
 हेतुभिर्वा किमन्यैस्तैरीशः कारणकारणम् ।
 न शुश्रुम यदन्यस्य लिङ्गमभ्यर्चितं सुरैः ॥ १३-४५-२१४ (८२८९५)
 कस्यान्यस्य सुरैः सर्वैर्लिङ्गं मुक्त्वा महेश्वरम् ।
 अर्च्यतेऽर्चितपूर्वं वा ब्रूहि यद्यस्ति ते श्रुतिः ॥ १३-४५-२१५ (८२८९६)
 यस्य ब्रह्म च विष्णुश्च त्वं चापि सहदैवतैः ।
 अर्चयध्वं सदा लिङ्गं तस्माच्छ्रेष्ठतमो हि सः ॥ १३-४५-२१६ (८२८९७)
 न पद्माङ्गा न चक्राङ्गा न वज्राङ्गा यतः प्रजाः ।
 लिङ्गाङ्गा च भगाङ्गा च तस्मान्माहेश्वरी प्रजा ॥ १३-४५-२१७ (८२८९८)
 देव्याः करणरूपभावजनिताः सर्वाभगाङ्गाः स्त्रियो
 लिङ्गेनापि हरस्य सर्वपुरुषाः प्रत्यक्षचिह्नीकृताः ।
 योऽन्यत्कारणमीश्वरात्प्रवदते देव्या च यन्नाङ्कितं
 त्रैलोक्ये सचराचरे स तु पुमान्बाह्यो भवेद्दुर्मतिः ॥ १३-४५-२१८ (८२८९९)
 पुल्लिङ्गं सर्वमीशानं स्त्रीलिङ्गं विद्धि चाप्यमाम् ।
 द्वाभ्यां तनुभ्यां व्याप्तं हि चराचरमिदं जगत् ॥ १३-४५-२१९ (८२९००)
 तस्माद्द्वरमहं काङ्क्षे निधनं वाऽपि कौशिक ।
 गच्छ वा तिष्ठ वा शक्र यथेष्टं बलसूदन ॥ १३-४५-२२० (८२९०१)
 काममेष वरो मेस्तु शापो वाऽथ महेश्वरात् ।
 न चान्यां देवतां काङ्क्षे सर्वकामफलामपि ॥ १३-४५-२२१ (८२९०२)
 एवमुक्त्वा तु देवेन्द्रं दुःखादाकुलितेन्द्रियः ।
 न प्रसीदति मे देवः किमेतदिति चिन्तयन् ॥ १३-४५-२२२ (८२९०३)
 अथापश्यं क्षणेनैव तमेवैरावतं पुनः ।
 हंसकुन्देन्दुसदृशं मृणालरजतप्रभम् ॥ १३-४५-२२३ (८२९०४)
 वृषरूपधरं साक्षात्क्षीरोदमिव सागरम् ।
 कृष्णपुच्छं महाकायं मधुपिङ्गललोचनम् ॥ १३-४५-२२४ (८२९०५)
 वज्रसारमयैः शृङ्गैर्निष्टप्तकनकप्रभैः ।
 सुतीक्ष्णैर्मृदुरक्ताग्रैरुत्करन्तमिवावनिम् ॥ १३-४५-२२५ (८२९०६)

जाम्बूनदेन दाम्ना च सर्वतः समलङ्कृतम् ।
सुवक्त्रखुरनासं च सुकर्णं सुकटीतटम् ।
सुपाश्वं विपुलस्कन्धं सुरूपं चारुदर्शनम् ॥ १३-४५-२२६ (८२९०७)
ककुदं तस्य चाभाति स्कन्धमापूर्य धिष्ठितम् ।
तुषारगिरिकूटाभं सिताभ्रशिखरोपमम् ॥ १३-४५-२२७ (८२९०८)
तभास्थितश्च भगवान्देवदेवः सहोमया ।
अशोभत महादेवः पौर्णमास्यामिवोडुराट् ॥ १३-४५-२२८ (८२९०९)
गकिरीटं च जटाभारः सर्पाद्याभरणानि च ।
वज्रादिशूलमातङ्गगम्भीरस्मितमागतम् ॥ १३-४५-२२९ (८२९१०)
तस्य तेजोभवो वह्निः समेघः स्तनयित्नुमान् ।
सहस्रमिव सूर्याणां सर्वमापूर्य धिष्ठितः ॥ १३-४५-२३० (८२९११)
ईश्वरः सुमहातेजाः संवर्तक इवानलः ।
युगान्ते सर्वभूतानां दिधक्षुरिव चोद्यतः ॥ १३-४५-२३१ (८२९१२)
तेजसा तु तदा व्याप्तं दुर्निरीक्ष्यं समन्ततः ।
पुनरुद्विग्नहृदय किमेतदिति चिन्तयम् ॥ १३-४५-२३२ (८२९१३)
मुहूर्तमिव तत्तेजो व्याप्य सर्वा दिशो दश ।
प्रशान्तं च क्षणेनैव देवदेवस्य मायया ॥ १३-४५-२३३ (८२९१४)
अथापश्यं स्थितं स्थाणुं भगवन्तं महेश्वरम् ।
गसौरभेयगतं सौम्यं विधूममिव पावकम् ॥ १३-४५-२३४ (८२९१५)
प्रशान्तमनसं देवं त्रिनेत्रमपराजितम् ।
सहितं चारुसर्वाङ्ग्या पार्वत्या परमेश्वरम् ॥ १३-४५-२३५ (८२९१६)
नीलकण्ठं महात्मनमसक्तं तेजसां निधिम् ।
अष्टादशभुजं स्थाणुं सर्वाभरणभूषितम् ॥ १३-४५-२३६ (८२९१७)
शुक्लाम्बरधरं देवं शुक्लमाल्यानुलेपनम् ।
शुक्लध्वजमनाधृष्यं शुक्लयज्ञोपवीतिनम् ॥ १३-४५-२३७ (८२९१८)
गायद्भिर्नृत्यमानैश्च वादयद्भिश्च सर्वशः ।
वृतं पार्श्वचरैर्दिव्यैरात्मतुल्यपराक्रमैः ॥ १३-४५-२३८ (८२९१९)
बालेन्दुमुकुटं पाण्डुं शरच्चन्द्रमिवोदितम् ।
त्रिभिर्नेत्रैः कृतोद्योतं त्रिभिः सूर्यैरिवोदितैः ॥ १३-४५-२३९ (८२९२०)
गसर्वविद्याधिपं देवं शरच्चन्द्रसमप्रभम् ।
नयनाह्लादसौम्योऽहमपश्यं परमेश्वरम् ॥ १३-४५-२४० (८२९२१)
अशोभतास्य देवस्य माला गात्रे सितप्रभे ।
जातरूपमयैः पद्मैर्ग्रथिता रत्नभूषिता ॥ १३-४५-२४१ (८२९२२)
मूर्तिमन्ति तथाऽस्त्राणि सर्वतेजोमयानि च ।
मया दृष्टानि गोविन्द भवस्यामिततेजसः ॥ १३-४५-२४२ (८२९२३)
इन्द्रायुधसहस्राभं धनुस्तस्य महात्मनः ।

पिनाकमिति विख्यातं स च वै पन्नगो महान् ॥ १३-४५-२४३ (८२९२४)
 सप्तशीर्षो महाकायस्तीक्ष्णदंष्ट्रो विषोल्बणः ।
 ज्यावेष्टितमहाग्रीवः स्थितः पुरुषविग्रहः ॥ १३-४५-२४४ (८२९२५)
 शरश्च सूर्यसङ्काशो दृष्टः पाशुपताह्वयः ।
 गसहस्रभुजजिह्वास्यो भीषणो नागविग्रह ॥ १३-४५-२४५ (८२९२६)
 शङ्खशूलासिभिश्चैव पट्टसै रूपवान्स्थितः ।
 येन च त्रिपुरं दग्धं सर्वदेवमयः क्रकक्रकक्रक १३-४५-२४६ (८२९२७)
 अद्वितीयमनिर्देश्यं सर्वभूतभयावहम् ।
 सस्फुलिङ्गं महाकायं विसृजन्तमिवानलम् ॥ १३-४५-२४७ (८२९२८)
 एकपादं महादंष्ट्रं सहस्रशिरसोदरम् ।
 सहस्रभुजजिह्वाक्षमुद्गिरन्तमिवानलम् ॥ १३-४५-२४८ (८२९२९)
 ब्राह्मन्नारायणाच्चैन्द्रादाग्नेयादपि वारुणात् ।
 यद्विशिष्टं महाबाहो सर्वशस्त्रविघातनम् ॥ १३-४५-२४९ (८२९३०)
 येन तत्रिपुरं दग्ध्वा क्षणाद्भस्मीकृतं पुरा ।
 शरैकेन गोविन्द महादेवेन लीलया ॥ १३-४५-२५० (८२९३१)
 निर्देहेत च यत्कृत्स्नं त्रैलोक्यं सचराचरम् ।
 महेश्वरभुजोत्सृष्टं निमेषार्धान्न संशयः ॥ १३-४५-२५१ (८२९३२)
 नावध्यो यस्य लोकेऽस्मिन्ब्रह्मविष्णुसुरेष्वपि ।
 तदहं दृष्टवास्तत्र आश्चर्यमिदमुत्तमम् ॥ १३-४५-२५२ (८२९३३)
 गुह्यमस्त्रवरं नान्यत्तुल्यमधिकं हि वा ।
 यत्तच्छूलमिति ख्यातं सर्वलोकेषु शूलिनः १३-४५-२५३ (८२९३४)
 दारयेद्द्यां मही कृत्स्नां शोषयेद्वा महोदधिम् ।
 संहरेद्वा जगत्कृत्स्नं विसृष्टं शूलपाणिना ॥ १३-४५-२५४ (८२९३५)
 यौवनाश्वो हतो येन मान्धाता सबलः पुरा ।
 चक्रवर्ती महातेजास्त्रिलोकविजयी नृपः ॥ १३-४५-२५५ (८२९३६)
 महाबलो महावीर्यः शक्रतुल्यपराक्रमः ।
 करस्थेनैव गोविन्द लवणस्येह रक्षसः ॥ १३-४५-२५६ (८२९३७)
 तच्छूलमतितीक्ष्णाग्रं सुभीमं रोमहर्षणम् ।
 त्रिशिखां भ्रुकुटिं कृत्वा तर्जमानमिव स्थितम् ॥ १३-४५-२५७ (८२९३८)
 विधूमं सार्चिषं कृष्णं कालसूर्यमिवोदितम् ।
 सर्पहस्तमनिर्देश्यं पाशहस्तामिवान्तकम् ॥ १३-४५-२५८ (८२९३९)
 दृष्टवानस्मि गोविन्द तदस्त्रं रुद्रसन्निधौ ।
 परशुस्तीक्ष्णधारश्च दत्तो रामस्य यः पुराः ॥ १३-४५-२५९ (८२९४०)
 महादेवेन तुष्टेन दत्तं भृगुसुताय च ।
 कार्तवीर्यो हतो येन चक्रवर्ती महामृधे ॥ १३-४५-२६० (८२९४१)
 त्रिःसप्तकृत्वः पृथिवी येन निःक्षत्रिया कृता ।

जामदग्न्येन गोविन्द रामेणाक्लिष्टकर्मणा ॥ १३-४५-२६१ (८२९४२)
दीप्तधारः सुरौद्रास्यः सर्पकण्ठाग्रधिष्ठितः ॥
अभवच्छूलिनोऽभ्याशे दीप्तवह्निशतोपमः । १३-४५-२६२ (८२९४३)
असङ्ख्येयानि चास्त्राणि तस्य दिव्यानि धीमतः ।
प्राधान्यतो मयैतानि कीर्तितानि तवानघ ॥ १३-४५-२६३ (८२९४४)
सव्यदेशे तु देवस्य ब्रह्मा लोकपितामहः ।
दिव्यं विमानमास्थाय हंसयुक्तं मनोजवम् ॥ १३-४५-२६४ (८२९४५)
वामपार्श्वगतश्चापि तथा नारायणः स्थितः ।
वैनतेयं समारुह्य शङ्खचक्रगदाधरः ॥ १३-४५-२६५ (८२९४६)
स्कन्दो मयूरमास्थाय स्थितो देव्याः समीपतः ।
शक्तिघण्टे समादाय द्वितीय इव पावकः ॥ १३-४५-२६६ (८२९४७)
पुरस्ताच्चैव देवस्य नन्दं पश्याम्यवस्थितम् ।
शूलं विष्टभ्य तिष्ठन्तं द्वितीयमिव शङ्करम् ॥ १३-४५-२६७ (८२९४८)
स्वायंभुवाद्या मनवो भृगवाद्या ऋषयस्तथा ।
शक्राद्या देवताश्चैव सर्व एव समभ्ययुः ॥ १३-४५-२६८ (८२९४९)
सर्वभूतगणाश्चैव मातरो विविधाः स्थिताः ।
तेऽभिवाद्य महात्मानं परिवार्य समन्ततः ॥ १३-४५-२६९ (८२९५०)
अस्तुवन्विधिः सतोत्रैर्महादेवं सुरास्तदा ।
गजगन्मूर्तिं महालिङ्गं तन्मध्ये स्फूतरूपिणम् ॥ १३-४५-२७० (८२९५१)
ब्रह्मा भवं तदाऽस्तौवीद्रथन्तरमुदीरयन् ।
ज्येष्ठसाम्ना च देवेशं जगौ नारायणस्तदा ॥ १३-४५-२७१ (८२९५२)
गृणन्ब्रह्म परं शक्रः शतरुद्रियमुत्तमम् ।
ब्रह्मा नारायणश्चैव देवराजश्च कौशिकः ।
अशोभन्त महात्मानस्त्रयस्त्रय इवाग्नयः ॥ १३-४५-२७२ (८२९५३)
तेषां मध्यगतो देवो रराज भगवाञ्छिवः ।
शरदभ्रविनिर्मुक्तः परिधिस्थ इवांशुमान् ॥ १३-४५-२७३ (८२९५४)
अयुतानि च चन्द्रार्कानपश्यं दिवि केशव ।
ततोऽहमस्तुवं देवं स्तवेनानेन सुव्रत ॥ १३-४५-२७४ (८२९५५)
उपमन्युरुवाच । १३-४५-२७५क्ष् (६८५१)
नमो देवाधिदेवाय महादेवाय ते नमः ।
शक्ररूपाय शक्राय शक्रवेषधराय च ॥ १३-४५-२७५ (८२९५६)
नमस्ते वज्रहस्ताय पिङ्गलायारुणाय च ।
पिनाकपाणये नित्यं शङ्खशूलधराय च ॥ १३-४५-२७६ (८२९५७)
नमस्ते कृष्णवासाय कृष्णकुञ्चितमूर्धज ।
कृष्णाजिनोत्तरीयाय कृष्णाष्टमिरताय च ॥ १३-४५-२७७ (८२९५८)
शुक्लवर्णाय शुक्लाय शुक्लाम्बरधराय च ।

शुक्लभस्मावलिप्ताय शुक्लकर्मरताय च ॥ १३-४५-२७८ (८२९५९)
 नमोस्तु रक्तवर्णाय रक्ताम्बरधराय च ।
 रक्तध्वजपताकाय रक्तस्रगनुलेपिने ॥ १३-४५-२७९ (८२९६०)
 नमोस्तु पीतवर्णाय पीताम्बरधराय च ॥ १३-४५-२८० (८२९६१)
 नमोस्तुच्छ्रितच्छत्राय किरीटवरधारिणे ।
 अर्धहारार्दकेयूर अर्धकुण्डलकर्णिने ॥ १३-४५-२८१ (८२९६२)
 नमः पवनवेगाय नमो देवाय वै नमः ।
 सुरेन्द्राय मुनीन्द्राय महेन्द्राय नमोस्तु ते ॥ १३-४५-२८२ (८२९६३)
 नमः पद्मार्धमालाय उत्पलैर्मिश्रिताय च ।
 अर्धचन्दनलिप्ताय अर्धस्रगनुलेपिने ॥ १३-४५-२८३ (८२९६४)
 नम आदित्यवक्त्राय आदित्यनयनाय च ।
 नम आदित्यवर्णाय आदित्यप्रतिमाय च ॥ १३-४५-२८४ (८२९६५)
 नमः सोमाय सौम्याय सौम्यवक्त्रधराय च ।
 सौम्यरूपाय मुख्याय सौम्यदंष्ट्राविभूषिणे ॥ १३-४५-२८५ (८२९६६)
 नमः श्यामाय गौराय अर्धपीतार्धपाण्डवे ।
 नारीनरशरीराय स्त्रीपुंसाय नमोस्तु ते ॥ १३-४५-२८६ (८२९६७)
 नमो वृषभवाहाय गजेन्द्रगमनाय च ।
 दुर्गमाय नमस्तुभ्यमगम्यागमनाय च ॥ १३-४५-२८७ (८२९६८)
 नमोस्तु गणनीताय गणवृन्दरताय च ।
 गुणानुयातमार्गाय गणनित्यव्रताय च ॥ १३-४५-२८८ (८२९६९)
 नमः श्वेताभ्रवर्णाय संध्यारागप्रभाच य ।
 अनुद्विष्टामभिधानाय स्वरूपाय नमोस्तु ते ॥ १३-४५-२८९ (८२९७०)
 नमो रक्ताग्रवासाय रक्तसूत्रधराय च ।
 रक्तमालाविचित्राय रक्ताम्बरधराय च ॥ १३-४५-२९० (८२९७१)
 मणिभूषितमूर्धाय नमश्चन्द्रार्धभूषिणे ।
 विचित्रमणिमूर्धाय कुसुमाष्टधराय च ॥ १३-४५-२९१ (८२९७२)
 नमोऽग्निमुखनेत्राय सहस्रशशिलोचने ।
 अग्निरूपाय कान्ताय नमोस्तु गहनाय च ॥ १३-४५-२९२ (८२९७३)
 खचराय नमस्तुभ्यं गोचराभिरताय च ।
 भूचराय भुवनाय अनन्ताय शिवाय च ॥ १३-४५-२९३ (८२९७४)
 नमो दिग्वाससे नित्यमधिवाससुवाससे ।
 नमो जगन्निवासाय प्रतिपत्तिसुखाय च ॥ १३-४५-२९४ (८२९७५)
 नित्यमुद्गमुकुटे महाकेयूरधारिणे ।
 सर्पकण्ठोपहाराय विचित्राभरणाय च ॥ १३-४५-२९५ (८२९७६)
 नमस्त्रिनेत्रनेत्राय सहस्रशतलोचने ।
 स्त्रीपुंसाय नपुंसाय नमः साङ्ख्याय योगिने ॥ १३-४५-२९६ (८२९७७)

शंयोरभिस्रवन्ताय अथर्वाय नमोनमः ।
 नमः सर्वार्तिनाशाय नमः शोकहराय च ॥ १३-४५-२९७ (८२९७८)
 नमो मेघनिनादाय बहुमायाधराय च ।
 बीजक्षेत्राभिपालाय स्रष्टाराय नमोनमः ॥ १३-४५-२९८ (८२९७९)
 नमः सुरासुरेशाय विश्वेशाय नमोनमः ।
 मनः पवनवेगाय नमः पवनरूपिणे ॥ १३-४५-२९९ (८२९८०)
 नमः काञ्चनमालाय गिरिमालाय वै नमः ।
 नमः सुरारिमालाय चण्डवेगाय वै नमः ॥ १३-४५-३०० (८२९८१)
 ब्रह्मशिरोपहर्ताय महिषघ्नाय वै नमः ।
 नमः स्त्रीरूपधाराय यज्ञविध्वंसनाय च ॥ १३-४५-३०१ (८२९८२)
 नमस्त्रिपुरहर्ताय यज्ञविध्वंसनाय च ।
 नमः कामाङ्गनाशाय कालदण्डधराय च ॥ १३-४५-३०२ (८२९८३)
 नमः स्कन्दविशाखाय ब्रह्मदण्डाय वै नमः ।
 नमो भवाय शर्वाय विश्वरूपाय वै नमः ॥ १३-४५-३०३ (८२९८४)
 ईशानाय भवघ्नाय नमोस्त्वन्धकघातिने ।
 नमो विश्वाय मायायचिन्त्याचिन्त्याय वै नमः ॥ १३-४५-३०४ (८२९८५)
 त्वं नो गतिश्च श्रेष्ठश्च त्वमेव हृदयं तथा ॥
 त्वं ब्रह्मा सर्वदेवानां रुद्राणां नीललोहितः ॥ १३-४५-३०५ (८२९८६)
 आत्मा च सर्वभूतानां साङ्ख्ये पुरुष उच्यते ।
 ऋषभस्त्वं पवित्राणां योगिनां निष्कलः शिवः ॥ १३-४५-३०६ (८२९८७)
 गृहस्थस्त्वमाश्रगिणामीश्वराणां महेश्वरः ।
 कुबेरः सर्वयक्षाणां क्रतूनां विष्णुरुच्यते ॥ १३-४५-३०७ (८२९८८)
 पर्वतानां भवान्मेरुर्नक्षत्राणां च चन्द्रमाः ।
 वसिष्ठस्त्वमृषीणां च ग्रहाणां सूर्य उच्यते ॥ १३-४५-३०८ (८२९८९)
 आरण्यानां पशूनां च सिंहस्त्वं परमेश्वरः ।
 ग्राम्याणां गोवृषश्चासि भवाँल्लोकप्रपूजितः ॥ १३-४५-३०९ (८२९९०)
 आदित्यानां भवान्विष्णुर्वसूनां चैव पावकः ।
 पक्षिणां वैनतेयस्त्वमनन्तो भुजगेषु च ॥ १३-४५-३१० (८२९९१)
 सामवेदश्च वेदानां यजुषां शतरुद्रियम् ।
 सनत्कुमारो योगानां साङ्ख्यानां कपिलो ह्यसि ॥ १३-४५-३११ (८२९९२)
 शक्रोसि मरुतां देव पितृणां हव्यवाडसि ॥
 ब्रह्मलोकश्च लोकानां गतीनां मोक्ष उच्यसे ॥ १३-४५-३१२ (८२९९३)
 क्षीरोदः सागराणां च शैलानां हिमवान्गिरिः ।
 वर्णानां ब्राह्मणश्चासि विप्राणां दीक्षितो द्विजः ॥ १३-४५-३१३ (८२९९४)
 आदिस्त्वमसि लोकानां संहर्ता काल एव च
 यच्चान्यदपि लोके वै सर्वतेजोधिकं स्मृतम् ।

तत्सर्वं भगवानेव इति मे निश्चिता मतिः ॥ १३-४५-३१४ (८२९९५)
 नमस्ते भगवन्देव नमस्ते भक्तवत्सलः ।
 योगेश्वर नमस्तेऽस्तु नमस्ते विस्वसम्भव ॥ १३-४५-३१५ (८२९९६)
 प्रसीद मम भक्तस्य दीनस्य कृपणस्य च ।
 अनैश्वर्येण युक्तस्य गतिर्भव सनातन ॥ १३-४५-३१६ (८२९९७)
 यच्चापराधं कृतवानज्ञात्वा परमेश्वर ।
 मद्भक्त इति देवेश तत्सर्वं क्षन्तुमर्हसि ॥ १३-४५-३१७ (८२९९८)
 मोहितश्चास्मि देवेश त्वया रूपविपर्ययात् ।
 नाध्वं तेन मया दत्तं पाद्यं चापि महेश्वर ॥ १३-४५-३१८ (८२९९९)
 एवं स्तुत्वाऽहमीशानं पाद्यमध्वं च भक्तितः ।
 कृताञ्जलिपुटो भूत्वा सर्वं तस्मै न्यवेदयम् ॥ १३-४५-३१९ (८३०००)
 ततः शीताम्बुसंयुक्ता दिव्यगन्धसमन्विता ।
 पुष्पवृष्टिः शुभा तात पपात मम मूर्धनि ॥ १३-४५-३२० (८३००१)
 दुन्दुभिश्च तदा दिव्यस्ताडितो देवकिंकरैः ।
 ववौ च मारुतः पुण्यः शुचिगन्धः सुखावहः ॥ १३-४५-३२१ (८३००२)
 ततः प्रीतो महादेवः सपत्नीको वृषध्वजः ।
 अब्रवीत्त्रिदशास्तत्र हर्षयन्निव मां तदा ॥ १३-४५-३२२ (८३००३)
 पश्यध्वं त्रिदशाः सर्वे उपमन्योर्महात्मनः ।
 मयि भक्तिं परां नित्यमेकभावादवस्थिताम् ॥ १३-४५-३२३ (८३००४)
 एवमुक्तास्तदा कृष्ण सुरास्ते शूलपाणिना ।
 ऊचुः प्राञ्जलयः सर्वे नमस्कृत्वा वृषध्वजम् ॥ १३-४५-३२४ (८३००५)
 भगवन्देवदेवेश लोकनाथ जगत्पते ।
 लभतां सर्वकामेभ्यः फलं त्वत्तो द्विजोत्तमः ॥ १३-४५-३२५ (८३००६)
 एवमुक्तस्ततः शर्वः सुरैर्ब्रह्मादिभिस्तथा ।
 आह मां भगवानीशः प्रहसन्निव शङ्करः ॥ १३-४५-३२६ (८३००७)
 भगवानुवाच । १३-४५-३२७क्ष् (६८५२)
 वत्सोपमन्यो तृष्टोस्मि पश्य मां मुनिपुङ्गव ।
 दृढभक्तोसि विप्रर्षे मया जिज्ञासितो ह्यसि ॥ १३-४५-३२७ (८३००८)
 अनया चैव भक्त्या ते अत्यर्थं प्रीतिमानहम् ।
 तस्मात्सर्वान्ददाम्यद्य कामांस्तव यथोप्सितान् ॥ १३-४५-३२८ (८३००९)
 एवमुक्तस्य चैवाथ महादेवेन धीमता ।
 हर्षादश्रूण्यवर्तन्त रोमहर्षस्त्वजायत ॥ १३-४५-३२९ (८३०१०)
 अब्रवं च तदा देव हर्षगद्गदया गिरा ।
 जानुभ्यामवनीं गत्वा प्रणम्य च पुनःपुनः ॥ १३-४५-३३० (८३०११)
 अद्य जातो ह्यहं देव सफलं जन्म चाद्य मे ।
 यन्मे साक्षान्महादेवः प्रसन्नस्तिष्ठतेऽग्रतः ॥ १३-४५-३३१ (८३०१२)

यं न पश्यन्ति चैवाद्वा देवा ह्यमितविक्रमम् ।
 तमहं दृष्टवान्देवं कोऽन्यो धन्यतरो मया ॥ १३-४५-३३२ (८३०१३)
 एवं ध्यायन्ति विद्वांसः परं तत्त्वं सनातनम् ।
 तद्विशेषमतिख्यातं यदजं ज्ञानमक्षरम् ॥ १३-४५-३३३ (८३०१४)
 स एष भगवान्देवः सर्वसत्त्वादिरव्ययः ।
 सर्वतत्त्वविधानज्ञः प्रधानपुरुषः परः ॥ १३-४५-३३४ (८३०१५)
 योऽसृजद्दक्षिणादङ्गाद्ब्रह्माणां लोकसम्भवम् ।
 वामपार्श्वात्तथा विष्णुं लोकरक्षार्थमीश्वरः ॥ १३-४५-३३५ (८३०१६)
 युगान्ते चैव सम्प्राप्ते रुद्रमीशोऽसृजत्प्रभुः ।
 स रुद्रः संहरन्कृत्स्नं जगत्स्थावरजङ्गमम् ॥ १३-४५-३३६ (८३०१७)
 कालो भूत्वा परं ब्रह्म याति संवर्तकानलः ।
 युगान्ते सर्वभूतानि प्रसन्नैव व्यवस्थितः ॥ १३-४५-३३७ (८३०१८)
 एष देवो महादेवो जगत्सृष्ट्वा चराचरम् ।
 कल्पान्ते चैव सर्वेषां स्मृतिमाक्षिप्य तिष्ठति ॥ १३-४५-३३८ (८३०१९)
 सर्वगः सर्वभूतात्मा सर्वभूतभवोद्भवः ।
 आस्ते सर्वगतो नित्यमदृश्यः सर्वदैवतैः ॥ १३-४५-३३९ (८३०२०)
 यदि देयो वरो मह्यं यदि तुष्टोऽसि मे प्रभो ।
 भक्तिर्भक्तु मे नित्यं त्वयि देव सुरेश्वर ॥ १३-४५-३४० (८३०२१)
 अतीतानागतं चैव वर्तमानं च यद्विभो ।
 जानीयामिति मे बुद्धिः प्रसादात्सुरसत्तम ॥ १३-४५-३४१ (८३०२२)
 क्षीरोदनं च भुञ्जीयामक्षयं सह बान्धवैः ।
 आश्रमे च सदाऽस्माकं सान्निध्यं परमस्तु ते ॥ १३-४५-३४२ (८३०२३)
 एवमुक्तः स मां प्राह भगवाँल्लोकपूजितः ।
 महेश्वरो महातेजाश्चराचरगुरुः शिवः ॥ १३-४५-३४३ (८३०२४)
 श्रीभगवानुवाच । १३-४५-३४४क्ष् (६८५३)
 अजरश्चामरश्चैव भव त्वं दुःखवर्जितः ।
 यशस्वी तेजसा युक्तो दिव्यज्ञानसमन्वितः ॥ १३-४५-३४४ (८३०२५)
 ऋषीणामभिगम्यश्च मत्प्रसादाध्भविष्यसि ।
 शीलवान्गुणसम्पन्नः सर्वज्ञः प्रियदर्शनः ॥ १३-४५-३४५ (८३०२६)
 अक्षयं यौवनं तेऽस्तु तेजश्चैवानलोपमम् ।
 क्षीरोदः सागरश्चैव यत्रयत्रेच्छसि प्रियम् ॥ १३-४५-३४६ (८३०२७)
 तत्र ते भविता कामं सान्निध्यं पयसोनिधेः ।
 क्षीरोदनं च भुङ्क्व त्वममृतेन समन्वितम् ॥ १३-४५-३४७ (८३०२८)
 बन्धुभिः सहितः कल्पं ततो मामुपयास्यसि ।
 अक्षया बान्धवाश्चैव कुलं गोत्रं च ते सदा ॥ १३-४५-३४८ (८३०२९)
 भविष्यति द्विजश्रेष्ठ मयि भक्तिश्च शाश्वती ।

सान्निध्यं चाश्रमे नित्यं करिष्यामि द्विजोत्तम ॥ १३-४५-३४९ (८३०३०)
 तिष्ठ वत्स यथाकामं नोत्कण्ठां च करिष्यति ।
 स्मृतस्त्वया पुनर्विप्र करिष्यामि च दर्शनम् ॥ १३-४५-३५० (८३०३१)
 एवमुक्त्वा स भगवान्सूर्यकोटिसमप्रभः ।
 ईशानः स वरान्दत्त्वा तत्रैवान्तरधीयत ॥ १३-४५-३५१ (८३०३२)
 एवं दृष्टो मया कृष्ण देवदेवः समाधिना ।
 तदवाप्तं च मे सर्वं यदुक्तं तेन धीमता ॥ १३-४५-३५२ (८३०३३)
 प्रत्यक्षं चैव ते कृष्ण पश्य सिद्धान्व्यवस्थितान् ।
 ऋषीन्विद्याधरान्यक्षान्गन्धर्वाप्सरसस्तथा ॥ १३-४५-३५३ (८३०३४)
 पश्य वृक्षलतागुल्मान्सर्वपुष्पफलप्रदान् ।
 सर्वर्तुकुसुमैर्युक्तान्सुखपत्रान्सुगन्धिनः ॥ १३-४५-३५४ (८३०३५)
 सर्वमेतन्महाबाहो दिव्यभावसमन्वितम् ।
 प्रसादाद्देवदेवस्य ईशावरस्य महात्मनः ॥ १३-४५-३५५ (८३०३६)
 वासुदेव उवाच । १३-४५-३५६क्ष् (६८५४)
 एतच्छ्रुत्वा वचस्तस्य प्रत्यक्षमिव दर्शनम् ।
 विस्मयं परमं गत्वा अब्रवं तं महामुनिम् ॥ १३-४५-३५६ (८३०३७)
 धन्यस्त्वमसि विप्रेन्द्रि कस्त्वदन्योस्ति पुण्यकृत् ।
 यस्य देवाधिदेवस्ते सान्निध्यं कुरुतेऽऽश्रमे ॥ १३-४५-३५७ (८३०३८)
 अपि तावन्ममाप्येवं दद्यात्स भगवाञ्छिवः ।
 दर्शं मुनिशार्दूल प्रसादं चापि शङ्करः ॥ १३-४५-३५८ (८३०३९)
 उपमन्युरुवाच । १३-४५-३५९क्ष् (६८५५)
 श्रद्धक्ष्यसे पुण्डरीकाक्ष महादेवं न संशयः ।
 अचिरेणैव कालेन यथा दृष्टो मयाऽनघ ॥ १३-४५-३५९ (८३०४०)
 चक्षुषा चैव दिव्येन पश्याम्यमितविक्रमम् ।
 षष्ठे मासि महादेवं द्रक्ष्यसे पुरुषोत्तम ॥ १३-४५-३६० (८३०४१)
 षोडशाष्टौ वरांश्चापि प्राप्स्यसि त्वं महेश्वरात् ।
 सपत्नीकाद्यदुश्रेष्ठ सत्यमेतद्ब्रवीमि ते ॥ १३-४५-३६१ (८३०४२)
 अतीतानागतं चैव वर्तमानं च नित्यशः ।
 विदितं मे महाबाहो प्रसादात्तस्य धीमतः ॥ १३-४५-३६२ (८३०४३)
 एतान्सहस्रशश्चान्यान्समनुध्यातवान्हरः ।
 कस्मात्प्रसादं भगवान्न कुर्यात्तव माधव ॥ १३-४५-३६३ (८३०४४)
 त्वादृशेन हि देवानां श्लाघनीय समागमः ।
 ब्रह्मणायेनानृशंसेन श्रद्धधानेन चाप्युत ।
 जप्यं तु ते प्रदास्यामि येन द्रक्ष्यसि शंकरम् ॥ १३-४५-३६४ (८३०४५)
 श्रीकृष्ण उवाच । १३-४५-३६५क्ष् (६८५६)
 अब्रवं तमहं ब्रह्मन्त्वत्प्रसादान्महामुने ।

द्रक्ष्ये दितिजसङ्गानां मर्दनं त्रिदशेश्वरम् ॥ १३-४५-३६५ (८३०४६)
 एवं कथयतस्तस्य महादेवाश्रितां कथाम् ।
 दिनान्यष्टौ ततो जग्मुर्मुहूर्तमिव भारत ॥ १३-४५-३६६ (८३०४७)
 दिनेऽष्टमे तु विप्रेणि दीक्षितोऽहं यथाविधि ।
 दण्डी मुण्डी कुशी चीरि घृताक्तो मेखलीकृतः ॥ १३-४५-३६७ (८३०४८)
 मासमेकं फलाहारो द्वितीयं सलिलाशनः ।
 तृतीयं च चतुर्थं च पञ्चमं चानिलाशः ॥ १३-४५-३६८ (८३०४९)
 एकपादेन तिष्ठंश्च ऊर्ध्वबाहुरतन्द्रितः ।
 तेजः सूर्यसहस्रस्य अपश्यं दिवि भारत ॥ १३-४५-३६९ (८३०५०)
 तस्य मध्यगतं चापि तेजसः पाण्डुनन्दन ।
 इन्द्रायुधपिनद्धाङ्गं विद्युन्मालागवाक्षकम् ।
 नीलसैलचयप्रख्यं बलाकाभूषिताम्बरम् ॥ १३-४५-३७० (८३०५१)
 तत्र स्थितश्च भगवान्देव्या सह महाद्युतिः ।
 तपसा तेजसा कान्त्या दीप्तया सह भार्यया ॥ १३-४५-३७१ (८३०५२)
 रराज भगवांस्तत्र देव्या सह महेश्वरः ।
 सोमेन सहितः सूर्यो यथा मेघस्थितस्तथा ॥ १३-४५-३७२ (८३०५३)
 संहृष्टरोमा कौन्तेय विस्मयोत्फुल्ललोचनः ।
 अपश्यं देवसङ्गानां गतिमार्तिहरं हरम् ॥ १३-४५-३७३ (८३०५४)
 किरीटिनं गदिनं शूलपाणिं
 व्याघ्राजिनं जटिलं दण्डपाणिम् ।
 पिनाकिनं वज्रिणं तीक्ष्णदंष्ट्रं
 शुभाङ्गदं व्यालयज्ञोपवीतम् ॥ १३-४५-३७४ (८३०५५)
 दिव्यां मालामुरसाऽनेकवर्णां
 समुद्बहन्तं गुल्फदेशावलम्बाम् ।
 चन्द्रं यथा परिविष्टं ससन्ध्यं
 वर्षात्यये तद्वदपश्यमेनम् ॥ १३-४५-३७५ (८३०५६)
 प्रमथानां गणैश्चैव समन्तात्परिवारितम् ।
 शरदीव सुदुष्प्रेक्ष्यं परिविष्टं दिवाकरम् ॥ १३-४५-३७६ (८३०५७)
 एकादशशतान्येवं रुद्राणां वृषवाहनम्
 अस्तुवं नियतात्मानं कर्मभिः शुभकर्मिणम् ॥ १३-४५-३७७ (८३०५८)
 आदित्या वसवः साध्या विश्वेदेवास्तथाऽश्विनौ ।
 विश्वाभिः स्तुतिभिर्देवं विश्वदेवं समस्तुवन् ॥ १३-४५-३७८ (८३०५९)
 शतक्रतुश्च भगवान्विष्णुश्चादितिनन्दनौ ।
 ब्रह्मा रथन्तरं साम ईरयन्ति भवान्तिके ॥ १३-४५-३७९ (८३०६०)
 योगीश्वराः सुबहवो योगदं पितरं गुरुम् ।
 ब्रह्मर्षयश्च ससुतास्तथा देवर्षयश्च वै ॥ १३-४५-३८० (८३०६१)

पृथिवीं चान्तरिक्षं च नक्षत्राणि ग्रहास्तथा ।
 मासार्धमासा ऋतवो रात्रिः संवत्सराः क्षणाः ॥ १३-४५-३८१ (८३०६२)
 मुहूर्ताश्च निमेषाश्च तथैव युगपर्ययाः ।
 दिव्या राजन्नमस्यन्ति विद्याः सत्वविदस्तथा ॥ १३-४५-३८२ (८३०६३)
 सनत्कुमारो देवाश्च इतिहासास्तथैव च ।
 मरीचिरङ्गिरा अत्रिः पुलस्त्यः पुलहः ऋतुः ॥ १३-४५-३८३ (८३०६४)
 मनवः सप्त सोमश्च अर्थवा सबृहस्पतिः ।
 भृगुर्दक्षः कश्यपश्च वसिष्ठः काश्य एव च ॥ १३-४५-३८४ (८३०६५)
 छन्दांसि दीक्षा यज्ञाश्च दक्षिणाः पावको हविः ।
 यज्ञोपगानि द्रव्याणि मूर्तिमन्ति युधिष्ठिर ॥ १३-४५-३८५ (८३०६६)
 प्रजानां पालकाः सर्वे सरितः पन्नगा नगाः ।
 देवानां मातरः सर्वादेवपत्न्य सकन्यकाः ॥ १३-४५-३८६ (८३०६७)
 सहस्राणि मुनीनां च अयुतान्यर्बुदानि च ।
 नमस्यन्ति प्रभुं शान्तं पर्वताःसागरा दिशः ॥ १३-४५-३८७ (८३०६८)
 गन्धर्वाप्सरसश्चैव गीतवादित्रकोविदाः ।
 दिव्यतालेषु गायन्तः स्तुवन्ति भवमद्भुतम् ॥ १३-४५-३८८ (८३०६९)
 विद्याधरा दानवाश्च गुह्यका राक्षसास्तथा ।
 सर्वाणि चैव भूतानि स्तावराणि चराणि च ।
 नमस्यन्ति महाराज वाङ्मनः कर्मभिर्विभुम् ॥ १३-४५-३८९ (८३०७०)
 पुरस्ताद्धिष्ठितः शर्वो ममासीस्त्रिदशेश्वरः ॥ १३-४५-३९० (८३०७१)
 पुरस्तद्धिष्ठितं दृष्ट्वा ममेशानं च भारत ।
 सप्रजापतिशक्रान्तं जगन्मामभ्युदैक्षत ॥ १३-४५-३९१ (८३०७२)
 ईक्षितुं च महादेवं न मे शक्तिरभूत्तदा ।
 ततो मामब्रवीद्देवः पश्य कृष्ण वदस्व च ॥ १३-४५-३९२ (८३०७३)
 त्वया ह्याराधितश्चाहं शतशोऽथ सहस्रशः ।
 त्वत्समो नास्ति मे कश्चित्त्रिषु लोकषु वै प्रियः ॥ १३-४५-३९३ (८३०७४)
 शिरसा वन्दिते देवे देवी प्रीता ह्युमा तदा ।
 ततोऽहमब्रुवं स्थाणुं स्तुतं ब्रह्मादिभिः सुरैः ॥ १३-४५-३९४ (८३०७५)
 कृष्ण उवाच । १३-४५-३९५क्ष (६८५७)
 नमोस्तु ते शाश्वत सर्वयोने
 ब्राह्माधिपं त्वामृषयो वदन्ति ।
 तपश्च सत्त्वं च रजस्तमश्च
 त्वामेव सत्यं च वदन्ति सन्तः ॥ १३-४५-३९५ (८३०७६)
 त्वं वै ब्रह्मा च रुद्रश्च वरुणोऽग्निर्मनुर्भवः ।
 धाता त्वष्टा विधाता च त्वं प्रभुः सर्वतोमुखः ॥ १३-४५-३९६ (८३०७७)
 त्वत्तो जातानि भूतानि स्तावराणि चराणि च ।

त्वया सृष्टमिदं कृत्स्नं त्रैलोक्यं सचराचरम् ॥ १३-४५-३९७ (८३०७८)
 यानीन्द्रियाणीह मनश्च कृत्स्नं
 ये वायवः सप्ति तथैव चाग्नयः ।
 ये देवसंस्थास्तव देवताश्च
 तस्मात्परं त्वामृषयो वदन्ति ॥ १३-४५-३९८ (८३०७९)
 वेदाश्च यज्ञाः सोमश्च दक्षिणा पावको हविः ।
 यज्ञोपगं च यत्किंचिद्भगवांस्तदसंशयम् ॥ १३-४५-३९९ (८३०८०)
 इष्टं दत्तमधीतं व्रतानि नियमाश्च ये ।
 ह्रीः कीर्तिः श्रीर्द्युतिस्तुष्टिः सिद्धिश्चैव तदर्पणी ॥ १३-४५-४०० (८३०८१)
 कामः क्रोधो भयं लोभो मदः स्तम्भोथ मत्सरः ।
 आधयो व्याधयश्चैव भगवंस्तनवस्तव ॥ १३-४५-४०१ (८३०८२)
 कृतिर्विकारः प्रणयः प्रधानं बीजमव्ययम् ।
 मनसः परमा योनिः प्रभावश्चापि शाश्वतः ॥ १३-४५-४०२ (८३०८३)
 अव्यक्तः पावनोऽचिन्त्यः सहस्रांशुर्हिरण्मयः ।
 आदिर्गणानां सर्वेषां भवान्वैजीविताश्रयः ॥ १३-४५-४०३ (८३०८४)
 महानात्मा मतिर्ब्रह्मा विश्वः शंभुः स्वयंभुवः ।
 बुद्धिः प्रज्ञोपलब्धिश्चसवित्ख्यातिर्धृतिः स्मृतिः ॥ १३-४५-४०४
 (८३०८५)
 पर्यायवाचकैः शब्दैर्महानात्मा विभाव्यते ।
 त्वां बुद्ध्वा ब्राह्मणो वेदात्प्रमोहं विनियच्छति ॥ १३-४५-४०५ (८३०८६)
 हृदयं सर्वभूतानां क्षेत्रज्ञस्त्वमृषिस्तुतः ॥ १३-४५-४०६ (८३०८७)
 सर्वतः पाणिपादस्त्वं सर्वतोक्षिशिरोमुखः ।
 सर्वतः श्रुतिर्माँल्लोके सर्वमावृत्य तिष्ठसि ॥ १३-४५-४०७ (८३०८८)
 फलं त्वमसि दिग्मांशोर्निमेषादिषु कर्मसु ।
 त्वं वै प्रबार्चिः पुरुषः सर्वस्य हृदि संश्रितः ।
 अणिमा महिमा प्राप्तिरीशानो ज्योतिरव्ययः ॥ १३-४५-४०८ (८३०८९)
 त्वयि बुद्धिर्मतिलोकाः प्रपन्नाः संश्रिताश्च ये ।
 ध्यानिनो नित्ययोगाश्च सत्यसत्त्वा जितेन्द्रियाः ॥ १३-४५-४०९ (८३०९०)
 यस्त्वां ध्रुवं वेदयते गुहाशयं
 प्रभुं पुराणं पुरुषं विश्वरूपम् ।
 हिरण्मयं बुद्धिमतां परां गतिं
 स बुद्धिमान्बुद्धिमतीत्य तिष्ठति ॥ १३-४५-४१० (८३०९१)
 विदित्वा सप्त सूक्ष्माणि षडङ्गं त्वां च मूर्तितः ।
 प्रधानविधियोगस्थस्त्वामेव विशते बुधः ॥ १३-४५-४११ (८३०९२)
 एवमुक्ते मया पार्थ भवे चार्तिविनाशने ।
 चराचरं जगत्सर्गं सिंहनादं तदाऽकरोत् ॥ १३-४५-४१२ (८३०९३)

तं विप्रसङ्गाश्च सुरासुराश्च
 नागाः पिशाचाः पितरो वयांसि ।
 रक्षोगणा भूतगणाश्च सर्वे
 महर्षयश्चैव तदा प्रणेमुः ॥ १३-४५-४१३ (८३०९४)
 मम मूर्ध्नि च दिव्यानां कुसुमानां सुगन्धिनाम् ।
 राशयो निपतन्ति स्म वायुश्च सुसुखो ववौ ॥ १३-४५-४१४ (८३०९५)
 निरीक्ष्य भगवान्देवीं ह्युमां मां च जगद्धितः ।
 शतक्रतुं चाभिवीक्ष्य स्वयं मामाह शङ्करः ॥ १३-४५-४१५ (८३०९६)
 विस्रः कृष्ण परां भक्तिमस्मासु तव शत्रुहन् ।
 क्रियतामात्मनः श्रेयः प्रीतिर्हित्वयि मे परा ॥ १३-४५-४१६ (८३०९७)
 वृणीष्व्वाष्टौ वरान्कृष्ण दाताऽस्मि तव सत्तम ।
 ब्रूहि यादवशार्दूल यानिच्छसि सुदुर्लभान् ॥ १३-४५-४१७ (८३०९८)

इति श्रीमन्महाभारते अनुशासनपर्वणि दानधर्मपर्वणि
 पञ्चचत्वारिंशोऽध्यायः ॥ ४५ ॥

Mahabharata - Anushaasana Parva - Chapter Footnotes

युधिष्ठिर उवाच ।
 ययाऽऽपगेय नामानि श्रुतानीह जगत्पतेः ।
 पितामहेशाय विभो नामान्याचक्ष्य शम्भवे ॥ १३-४५-१ (८३०९९)
 बभ्रवे विश्वरूपाय महाभाग्यं च तत्त्वतः ।
 सुरासुरगुरौ देवे शंकरेऽव्यक्तयोनये ॥ १३-४५-२ (८३१००)
 भीष्म उवाच । १३-४५-३क्ष (६८५८)
 अशक्तोऽहं गुणान्यक्तुं महादेवस्य धीमतः ।
 यो हि सर्वगतो देवो न च सर्वत्र दृश्यते ॥ १३-४५-३ (८३१०१)
 ब्रह्मविष्णुसुरेशानां स्रष्टा च प्रभुरेव च ।
 ब्रह्मादयः पिशाचान्ता यं हि देवा उपासते ॥ १३-४५-४ (८३१०२)
 प्रकृतीनां परत्वेन पुरुषस्य च यः परः ।
 चिन्त्यते यो योगविद्धिर्ऋषिभिस्तत्त्वदर्शिभिः ।
 अक्षरं परमं ब्रह्म असच्च सदसच्च यः ॥ १३-४५-५ (८३१०३)
 प्रकृतिं पुरुषं चैव क्षोभयित्वा स्वतेजसा ।
 ब्रह्माणमसृजत्तस्माद्देवदेवः प्रजापतिः ॥ १३-४५-६ (८३१०४)
 को हि शक्तो गुणान्वक्तं देवदेवस्य धीमतः ।
 गर्भजन्मजरायुक्तो मर्त्यो मृत्युसमन्वितः ॥ १३-४५-७ (८३१०५)
 को हि शक्तो भवं ज्ञातुं मद्बिधः परमेश्वरम् ।
 ऋते नारायणात्पुत्र शङ्खचक्रगदाधरात् ॥ १३-४५-८ (८३१०६)

एष विद्वान्गुणश्रेष्ठो विष्णुः परमदुर्जयः ॥
 दिव्यचक्षुर्महातेजा वीक्ष्यते योगचक्षुषा ॥ १३-४५-९ (८३१०७)
 रुद्रभक्त्या तु कृष्णेन जगद्वाप्तं महात्मना ।
 तं प्रसाद्य तदा देवं बदर्यां किल भारत ॥ १३-४५-१० (८३१०८)
 अर्थात्प्रियतरत्वं च सर्वलोकेषु वै तदा ।
 प्राप्तवानेव राजेन्द्र सुवर्णाक्षान्महेश्वरात् ॥ १३-४५-११ (८३१०९)
 पूर्णं वर्षसहस्रं तु तप्तवानेष माधवः ।
 प्रसाद्य वरदं देवं चराचरगुरुं शिवम् ॥ १३-४५-१२ (८३११०)
 युगेयुगे तु कृष्णेन तोषितो वै महेश्वरः ।
 भक्त्या परमया चैव प्रीतश्चैव महात्मनः ॥ १३-४५-१३ (८३१११)
 ऐश्वर्यं यादृसं तस्य जगद्योनेर्महात्मनः ॥
 तदयं दृष्टवान्साक्षात्पुत्रार्थे हरिरच्युतः ॥ १३-४५-१४ (८३११२)
 यस्मात्परतरं चैव नान्यं पश्यामि भारत ।
 व्याख्यातुं देवदेवस्य शक्तो नामान्यशषतः ॥ १३-४५-१५ (८३११३)
 एष शक्तो महाबाहुर्वक्तुं भगवतो गुणान् ।
 विभूतिं चैव कात्स्नर्येन सत्यां माहेश्वरीं नृप ॥ १३-४५-१६ (८३११४)
 वैशम्पायन उवाच । १३-४५-१७क्ष (६८५९)
 १३-४५-१७ (८३११५)
 एवमुक्त्वा तदा भीष्मो वासुदेवं महायशाः ।
 भवमाहात्म्यसंयुक्तमिदमाह पितामहः । । ७-४५-२ शिवाय विष्णुरूपायेति
 झ षाठः ॥ ७-४५-३ तण्डिना ब्रह्मयोनिनेति झ षाठः ॥ ७-४५-१८ ते
 त्वया ॥ ७-४५-२१ यज्ञवाहा इति छन्दसामेव विशेषणम् । छन्दांसि वै
 देवेभ्यो हव्यमूढ्वेति ब्राह्मणात् तेषां यज्ञवाहत्वसिद्धिः । स्तोभाः
 सामपूरणान्यक्षराणि हुंमा इत्यादीनि ॥ ७-४५-२५ नरेन्द्रपुत्रीं
 ऋक्षराजस्य जाम्बवतो दुहितरम् ॥ ७-४५-२६ अभ्यनुज्ञाय
 स्थितं मामिति शेषः । अथोचतुरित्यर्थः ॥ ७-४५-३३
 भस्मराशिभिरिति भस्मच्छन्नैरग्निभइः ॥ ७-४५-४०
 सम्प्रक्षालैः मैत्र्यादिभिश्चित्तशोधनं कुर्वद्भिः ॥ ७-४५-४१
 गोचारिणो गोवन्मुखेनैव चरन्तो हस्तव्यापारशून्या
 इत्यर्थः । मरीचिपाञ्चन्द्ररश्मि पानेनैव जीवन्तः ॥ ७-४५-४७
 नियमाः अम्बुपानादयस्तैरेवाम्पुषैः क्षीरपैरित्यादिनामभिः
 ख्यातैः । प्रविशन्नेवापश्यमुपमन्युमिति शेषः ॥ ७-४५-५८
 समानां सवत्सरणामर्बुदं समार्वुदम् ॥ ७-४५-५९ प्रहस्य
 मन्दारनाम्नः ॥ ७-४५-६० भगवता महादेवेन ॥ ७-४५-६१
 उत्पादितं तस्यैव दैत्यस्य हननार्थम् ॥ ७-४५-६३ जीर्णं
 जीर्णतृणवद्व्यर्थमित्यर्थः ॥ ७-४५-६४ वरदत्तस्य

सर्वशस्त्रावध्यस्त्वं भवेति दत्तवरस्य ॥ ७-४५-७७ सप्तकपालेन
 त्र्यम्बकदैवत्येन हेतुना । देवैः सप्तकपालेन रुद्रमिष्ट्वा आपो निर्मिता
 इत्यर्थः ॥ ७-४५-७८ रुद्रप्रसादाज्जनयामासति शेषः ॥ ७-४५-८१
 मुसलेष्वयोगेषु काष्ठकीलेषु ॥ ७-४५-८२ चरुद्रः
 चरोर्द्रवः मण्ड इति यावत् । चरुशब्दपूर्वाद्द्रवतेरन्येभ्योपि
 दृश्यत इति डः । भर्तारंविनापि चरुद्रवपानमात्रेण तव
 पुत्रो भविष्यतीत्यर्थः ॥ ७-४५-९६ धूम्रश्चापि ममानुज
 इति ट थ षाठः ॥ ७-४५-१०९ पावनानां पवनाशिनाम् । वनाशानां
 अब्भक्षणां ॥ ७-४५-११२ प्रवद्य प्रपन्नो भव ॥ ७-४५-११८ दुराधारः
 मनसि धर्तुमशक्यः ७-४५-१२६ प्रवालाङ्कुरभूषणे वसन्तस्तेन
 कालोप्ययमेवेत्यर्थः ७-४५-१३९ भूधरः शेषनागः ॥ ७-४५-१४६
 सर्ववासकः सर्वस्याच्छादकः ७-४५-१६१ अभवं
 सन्धिरार्थः ॥ ७-४५-१६५ भावा मैव । भवानि भूयासम् ॥ ७-४५-१६८
 अनार्जवं वक्रम् । युगं कलियुगम् ॥ ७-४५-१७४ असारं नास्ति सारो
 यस्मादन्यस्तम् ॥ ७-४५-१७७ ईशे ईशस्य । भवने सत्तायाम् । को हेतुः का
 युक्तिः । ईशसत्त्वे प्रमाणं नास्तीत्यर्थः ॥ ७-४५-२७१ रथन्तरज्येष्ठे
 सामनी ॥ ७-४५-२७८ शुक्लं कर्म हिंसारहितो ध्यानादिधर्मः ॥ ७-४५-२८३
 मिश्रिताय मिश्रितमालाय ॥ ७-४५-२९५ मुकुटे मुकुटाय ॥ ७-४५-२९६
 त्रीणि नेत्राणीव नेत्राणि लोकयात्रानिर्वाहकाण्यग्निचन्द्रसूर्याख्यानि
 नेत्राणि यस्य तस्यै त्रिनेत्रनेत्राय । लोचने लोचनाय ॥ ७-४५-२९८
 स्रष्टाराय औणादिकः सृजेत्वारन् । स्रष्ट्रे इत्यर्थः ॥ ७-४५-३०४ मायाय
 मायाविने ॥ ७-४५-३२५ कामेभ्यः कामान् काम्यमानान् अर्थान् ॥ ७-४५-३३३
 षड्विंशकमिति ख्यातमिति ट थ षाठः ॥ ७-४५-३३६ तं त्वां प्रणम्य
 शङ्करसा प्रसाद्य प्रार्थये प्रभो इति ट थ षाठः ॥ ७-४५-३७५
 परिविष्टं परिवेषवन्तम् ॥

अनुशासनपर्व - अध्याय ०४६

॥ श्रीः ॥

१३.४६. अध्यायः ४६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कृष्णेन युधिष्ठिरम्प्रति पार्वतीपरमेश्वराभ्यां स्यस्मै

वरप्रदानकथनम् ॥ १ ॥

Mahabharata - Anushaasana Parva - Chapter Text

कृष्ण उवाच ।
 मूर्ध्ना निपत्य नियतस्तेजःसन्निचये ततः ।
 परमं हर्षमागत्य भगवन्तमथाब्रवम् ॥ १३-४६-१ (८३११६)
 धर्मे दृढत्वं युधि शत्रुघातं
 यशस्तथाऽग्यं परमं बलं च
 योगप्रियत्वं तव सन्निकर्षं
 वृणे सुतानां च शतं शतानि ॥ १३-४६-२ (८३११७)
 एवमस्त्विति तद्वाक्यं मयोक्तः प्राह शङ्करः ॥ १३-४६-३ (८३११८)
 ततो मां जगतो माता धारिणी सर्वपावनी ।
 उवाचोमा प्रणिहिता शर्वाणी तपसां निधिः ।
 दत्तो भगवता पुत्रः साम्बो नाम तवानघ ॥ १३-४६-४ (८३११९)
 मत्तोप्यष्टौ वरानिष्टान्गृहण त्वं ददामि ते ।
 प्रणम्य शिरसा सा च मयोक्ता पाण्डुनन्दन ॥ १३-४६-५ (८३१२०)
 द्विजेष्वकोपं पितृतः प्रसादं
 शतं सुतानां परमं च भोगम् ।
 कुले प्रीतिं मातृतश्च प्रसादं-
 शमप्राप्तिं प्रवृणे चापि दाक्ष्यम् ॥ १३-४६-६ (८३१२१)
 उमोवाच । १३-४६-७क्ष् (६८६०)
 एवं भविष्यत्यमरप्रभाव
 नाहं मृषा जातु वदे कदाचित् ।
 भार्यासहस्राणि च षोडशैव
 तासु प्रियत्वं च तथाऽक्षयं १३-४६-७ (८३१२२)
 प्रीतिं चाग्यां बान्धवानां सकाशा-
 द्ददामि तेऽहं वपुषः काम्यतां च ।
 भोक्ष्यन्ते वै सप्ततिं वै शतानि
 गृहे तुभ्यमतिथीनां च नित्यम् ॥ १३-४६-८ (८३१२३)
 वासुदेव उवाच । १३-४६-९क्ष् (६८६१)
 एवं दत्त्वा वरान्देवो मम देवी च भारत ।
 अन्तर्हितः क्षणे तस्मिन्सगणो भीमपूर्वज ॥ १३-४६-९ (८३१२४)
 एतदत्यद्भुतं पूर्वं ब्राह्मणायातितेजसे ।
 उपमन्यवे मया कृत्स्नं व्याख्यातं पार्थिवोत्तम ।
 नमस्कृत्वा तु स प्राह देवदेवाय सुव्रत ॥ १३-४६-१० (८३१२५)
 नास्ति शर्वसमो देवो नास्ति शर्वसमा गतिः ।
 नास्ति शर्वसमो दाने नास्ति शर्वसमो रणे ॥ १३-४६-११ (८३१२६)

इति श्रीमन्महाभारते अनुशासनपर्वणि दानधर्मपर्वणि
षट्चत्वारिंशोऽध्यायः ॥ ४६ ॥

अनुशासनपर्व - अध्याय ०४७

॥ श्रीः ॥

१३.४७. अध्यायः ४७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

उपमन्युना कृष्णंप्रति तण्डिकृतमहादेवस्तुत्यनुवादः ॥ १ ॥

Mahabharata - Anushaasana Parva - Chapter Text

उपमन्युरुवाच ।

ऋषिरासीत्कृते तात तण्डिरित्येव विश्रुतः ।

दशवर्षसहस्राणि तेन देवः समाधिना ॥ १३-४७-१ (८३१२७)

आराधितोऽभूद्भक्तेन तस्योदकं निशामय ।

स दृष्टवान्महादेवमस्तौषीच्च स्तवैर्विभुम् ॥ १३-४७-२ (८३१२८)

श्रुति तण्डिस्तपोयोगात्परमात्मानमव्ययम् ।

चिन्तयित्वा महात्मानमिदमाह सुविस्मितः ॥ १३-४७-३ (८३१२९)

यं पठन्ति सदा साङ्ख्याश्चिन्तयन्ति च योगिनः ।

परं प्रधानं पुरुषमधिष्ठातारमीश्वरम् । १३-४७-४ (८३१३०)

उत्पत्तौ च विनाशे च कारणं यं विदुर्बुधाः ।

देवासुरमुनीनां च परं यस्मान्न विद्यते ॥ १३-४७-५ (८३१३१)

अजं तमहमीशानमनादिनिधनं प्रभुम् ।

अत्यन्तसुखिनं देवमनघं शरणं व्रजे ॥ १३-४७-६ (८३१३२)

एवं ब्रुवन्नेव तदा ददर्श तपसान्निधिम् ।

तमव्ययमनौपम्यमचिन्त्यं शाश्वतं ध्रुवम् ॥ १३-४७-७ (८३१३३)

निष्कलं सकलं ब्रह्म निर्गुणं गुणगोचरम् ।

योगिनां परमानन्दमक्षरं मोक्षसंज्ञितम् ॥ १३-४७-८ (८३१३४)

मनोरिन्द्राग्निमरुतां विश्वस्य ब्रह्मणो गतिम् ।

अग्राह्यमचलं शुद्धं बुद्धिग्राह्यं मनोमयम् ॥ १३-४७-९ (८३१३५)

दुर्विज्ञेयमसङ्ख्ये दुष्प्रापमकृतात्मभिः ।

योनि विश्वस्य जगतस्तमसः परतः परम् ॥ १३-४७-१० (८३१३६)

यः प्राणवन्तमात्मानं ज्योतिर्जीवस्थितं मनः ।

तं देवं दर्शनाकाङ्क्षी बहून्वर्षगणानृषिः ।

तपस्युग्रे स्थितो भूत्वा दृष्ट्वा तुष्टाव चेश्वरम् ॥ १३-४७-११ (८३१३७)
 तण्डिरुवाच । १३-४७-१२क्ष् (६८६२)
 पवित्राणां पवित्रस्त्वं गतिर्गतिमतांवर ॥ १३-४७-१२ (८३१३८)
 अत्युग्रं तेजसां तेजस्तपसां परमं तपः ।
 विश्वावसुहिरण्याक्षपुरुहूतनमस्तृत ॥ १३-४७-१३ (८३१३९)
 भूरिकल्याणद विभो परं सत्यं नमोस्तु ते ।
 जातीमरणभीरूणां यतीनां यततां विभो ॥ १३-४७-१४ (८३१४०)
 निर्वाणद सहस्रांशो नमस्तेऽस्तु सुखाश्रय ।
 ब्रह्मा शतक्रतुर्विष्णुर्विश्वेदेवा महर्षयः ॥ १३-४७-१५ (८३१४१)
 न विदुस्त्वां तु तत्त्वेन कुतो वेत्स्यामहे वयम् ।
 त्वत्तः प्रवर्तते सर्वं त्वयि सर्वं प्रतिष्ठितम् ॥ १३-४७-१६ (८३१४२)
 कालाख्यः पुरुषाख्यश्च ब्रह्माख्यश्च त्वमेव हि ।
 तनवस्ते स्मृतास्तिस्रः पुराणज्ञैः सुरर्षिभिः ॥ १३-४७-१७ (८३१४३)
 अधिपौरुषमध्यात्ममधिभूताधिदैवतम् ।
 अधिलोकाधिविज्ञानमधियज्ञस्त्वमेव हि ॥ १३-४७-१८ (८३१४४)
 त्वां विदित्वाऽऽत्मदेवस्थं दुर्विदं दैवतैरपि ।
 विद्वांसो यान्ति निर्मुक्ताः परं भावमनामयम् ॥ १३-४७-१९ (८३१४५)
 अनिच्छतस्तव विभो जन्ममृत्युरनेकतः ।
 द्वारं तु स्वर्गमोक्षानामाक्षेप्ता त्वं ददासि च ॥ १३-४७-२० (८३१४६)
 त्वं वै स्वर्गश्च मोक्षश्च कामः क्रोधस्त्वमेव च ।
 सत्त्वं रजस्ममश्चैव अधश्चोर्ध्वं त्वमेव हि ॥ १३-४७-२१ (८३१४७)
 ब्रह्मा भवश्च विष्णुश्च स्कन्देन्द्रौ सविता यमः ।
 वरुणेन्द्रू मनुर्धाता विधाता त्वं धनेश्वरः ॥ १३-४७-२२ (८३१४८)
 भूर्वायुः सलिलाग्निश्च खं वाग्बुद्धिः स्थितिर्मतिः ।
 कर्म सत्यानृते चोभे त्वमेवास्ति च नास्ति च ॥ १३-४७-२३ (८३१४९)
 इन्द्रियाणीन्द्रियार्थाश्च प्रकृतिभ्यः परं ध्रुवम् ।
 विश्वाविश्वपरो भावश्चिन्त्याचिन्त्यस्त्वमेव हि ॥ १३-४७-२४ (८३१५०)
 यच्चैतत्परमं ब्रह्म यच्च तत्परमं पदम् ।
 या गतिः साङ्ख्ययोगानां स भवान्नात्र संशयः ॥ १३-४७-२५ (८३१५१)
 नूनमद्य कृतार्थाः स्म नूनं प्राप्ताः सतां गतिम् ।
 यां गतिं प्रार्तयन्तीह ज्ञाननिर्मलबुद्धयः ॥ १३-४७-२६ (८३१५२)
 अयो मूढाः स्म सुचिरमिमं कालमचेतसा ।
 यन्न विद्मः परं देवं शाश्वतं यं विदुर्बुधाः ॥ १३-४७-२७ (८३१५३)
 सेयमासादिता साक्षात्त्वङ्क्तिर्जन्मभिर्मया ।
 भक्तानुग्रहकृद्देवो यं ज्ञात्वाऽमृतमश्नुते ॥ १३-४७-२८ (८३१५४)
 देवासुरमुनीनां तु यच्च गुह्यं सनातनम् ।

गुहायां निहितं ब्रह्मि दुर्विज्ञेयं मुनेरपि ॥ १३-४७-२९ (८३१५५)
 स एष भगवान्देवः सर्वकृत्सर्वतोमुखः ।
 सर्वात्मा सर्वदर्शी च सर्वगः सर्ववेदिता ॥ १३-४७-३० (८३१५६)
 देहकृद्देहभृद्देही देहभुग्देहिनां गतिः ।
 प्राणकृत्प्राणभृत्प्राणी प्राणदः प्राणिनां गतिः ॥ १३-४७-३१ (८३१५७)
 अध्यात्मगतिरिष्टानां ध्यायिनामात्मवेदिनाम् ।
 अपुनर्भवकामानां या गतिः सोऽयमीश्वरः ॥ १३-४७-३२ (८३१५८)
 अयं च सर्वभूतानां शुभाशुभगतिप्रदः ।
 अयं च जन्ममरणे विदध्यात्सर्वजन्तुषु ।
 अयं संसिद्धिकामानां या गतिः सोऽयमीश्वरः । १३-४७-३३ (८३१५९)
 भूराद्यान्सर्वभुवनानुत्पाद्य सदिवोकसः ।
 दधाति देवस्तनुभिरष्टाभिर्यो विभर्ति च ॥ १३-४७-३४ (८३१६०)
 अतः प्रवर्तते सर्वमस्मिन्सर्वं प्रतिष्ठितम् ।
 अस्मिंश्च प्रलयं याति अयमेकः सनातनः ॥ १३-४७-३५ (८३१६१)
 अयं स सत्यकामानां सत्यलोकः परं सताम् ।
 अपवर्गश्च मुक्तानां कैवल्यं चात्मवेदिनाम् ॥ १३-४७-३६ (८३१६२)
 अयं ब्रह्मादिभिः सिद्धैर्गुहायां गोपितः प्रभुः ।
 देवासुरमनुष्याणामप्रकाशो भवेदिति ॥ १३-४७-३७ (८३१६३)
 तं त्वां देवासुरनरास्तत्त्वेन न विदुर्भवम् ।
 मोहिताः खल्वनेनैव हृदिस्थेनाप्रकाशिना १३-४७-३८ (८३१६४)
 ये चैनं प्रतिपद्यन्ते भक्तियोगेन भाविताः ।
 तेषामेवात्मनात्मानं दर्शयत्येष हृच्छयः ॥ १३-४७-३९ (८३१६५)
 यं ज्ञात्वा न पुनर्जन्म मरणं चापि विद्यते ।
 यं विदित्वा परं वेद्यं वेदितव्यं न विद्यते ॥ १३-४७-४० (८३१६६)
 यं लब्ध्वा परमं लाभं नाधिकं मन्यते बुधः ।
 यां सूक्ष्मां परमां प्राप्तिं गच्छन्नव्ययमक्षयम् ॥ १३-४७-४१ (८३१६७)
 यं साङ्ख्या गुणतत्त्वज्ञाः साङ्ख्यशास्त्रविशारदाः ।
 सूक्ष्मज्ञानतराः सूक्ष्मं ज्ञात्वा मुच्यन्ति बन्धनैः १३-४७-४२ (८३१६८)
 यं च वेदविदो वेद्यं वेदान्ते च प्रतिष्ठितम् ।
 प्राणायामपरा नित्यं यं विशन्ति जपन्ति च ॥ १३-४७-४३ (८३१६९)
 ओंकाररथमारुह्य ते विशन्ति महेश्वरम् ।
 अयं स देवयानानामादित्यो द्वारमुच्यते ॥ १३-४७-४४ (८३१७०)
 अयं च पितृयानानां चन्द्रमा द्वारमुच्यते ।
 एष काष्ठा दिशश्चैव संवत्सरयुगादि च ॥ १३-४७-४५ (८३१७१)
 दिव्यादिव्यः परो लाभ अयने दक्षिणोत्तरे ।
 एनं प्रजापतिः पूर्वमाराध्य बहुभिः स्तवैः ॥ १३-४७-४६ (८३१७२)

प्रजार्थं वरयामास नीललोहितसंज्ञितम् ।
 ऋग्भिर्यमनुशासन्ति तत्त्वे कर्मणि बहूचाः ॥ १३-४७-४७ (८३१७३)
 यजुर्भिर्यत्त्रिधा वेद्यं जुह्वत्यध्वर्यवोऽध्वरे ।
 सामभिर्यं च गायन्ति सामगाः शुद्धबुद्धयः ॥ १३-४७-४८ (८३१७४)
 ऋतं सत्यं परं ब्रह्म स्तुवन्त्याथर्वणा द्विजाः ।
 यज्ञस्य परमा योनिः परिश्चायं परः स्मृतः ॥ १३-४७-४९ (८३१७५)
 रात्र्यहः श्रोत्रनयनः पक्षमासशिरोभुजः ।
 ऋतुवीर्यस्तपोधैर्यो ह्यब्दगुह्योरुपादवान् ॥ १३-४७-५० (८३१७६)
 मृत्युर्यमो हुताशश्च कालः संहारवेगवान् ।
 कालस्य परमा योनिः कालश्चायं सनातनः ॥ १३-४७-५१ (८३१७७)
 चन्द्रादित्यौ सनक्षत्रौ ग्रहाश्च सह वायुना ।
 ध्रुवः सप्तर्षयश्चैव भुवनाः सप्त एव च ॥ १३-४७-५२ (८३१७८)
 प्रधानं महदव्यक्तं विशेषान्तं सवैकृतम् ।
 ब्रह्मादिस्तम्बपर्यन्तं भूतादि सदसच्च यत् ॥ १३-४७-५३ (८३१७९)
 अष्टौ प्रकृतयश्चैव प्रकृतिभ्यश्च यः परः ।
 अस्य देवस्य यद्भागं कृत्स्नं सम्परिवर्तते ॥ १३-४७-५४ (८३१८०)
 एतत्परममानन्दं यत्तच्छाश्वतमेव च ।
 एषा गतिर्विरक्तानामेष भावः परः सताम् ॥ १३-४७-५५ (८३१८१)
 एतत्पदमनुद्विग्नमेतद्ब्रह्म सनातनम् ।
 शास्त्रवेदाङ्गविदुषामेतद्ध्यानं परं पदम् ॥ १३-४७-५६ (८३१८२)
 इयं सा परमा काष्ठा इयं सा परमा कला ।
 इयं सा परमा सिद्धिरियं सा परमा गतिः ॥ १३-४७-५७ (८३१८३)
 इयं सा परमा शान्तिरियं सा निर्वृतिः परा ।
 यं प्राप्य कृतकृत्याः स्म इत्यमन्यन्त योगिनः ॥ १३-४७-५८ (८३१८४)
 इयं तुष्टिरियं सिद्धिरियं श्रुतिरियं स्मृतिः ।
 अध्यात्मगतिरिष्टानां विदुषां प्राप्तिरव्यया ॥ १३-४७-५९ (८३१८५)
 यजतां कामयानानां मखैर्विपुलदक्षिणैः ।
 या गतिर्यज्ञशीलानां सा गतिस्त्वं न संशयः ॥ १३-४७-६० (८३१८६)
 सम्यग्योगजपैः शान्तिर्नियमैर्देहतापनैः ।
 तप्यतां या गतिर्देव परमा सा गतिर्भवान् ॥ १३-४७-६१ (८३१८७)
 कर्मन्यासकृतानां च विरक्तानां ततस्ततः ।
 या गतिर्ब्रह्मिसदने सा गतिस्त्वं सनातन ॥ १३-४७-६२ (८३१८८)
 अपुनर्भवकामानां वैराग्ये वर्ततां च या ।
 प्रकृतीनां लयानां च सा गतिस्त्वं सनातन ॥ १३-४७-६३ (८३१८९)
 ज्ञानविज्ञानयुक्तानां निरुपाख्या निरञ्जना ।
 कैवल्या या गतिर्देव परमा सा गतिर्भवान् ॥ १३-४७-६४ (८३१९०)

वेदशास्त्रपुराणोक्ताः पञ्च ता गतयः स्मृताः ।
 त्वत्प्रसादाद्धि लभ्यन्ते न लभ्यन्तेऽन्यथा विभो ॥ १३-४७-६५ (८३१९१)
 इति तण्डिस्तपोराशिस्तुष्टावेसानमात्मना ।
 जगौ च परमं ब्रह्म यत्पुरा लोककृज्जगौ ॥ १३-४७-६६ (८३१९२)
 उपमन्युरुवाच । १३-४७-६७क्ष् (६८६३)
 एवं स्तुतो महादेवस्तण्डिना ब्रह्मवादिना ।
 उवाच भगवान्देव उमया सहितः प्रभुः ॥ १३-४७-६७ (८३१९३)
 ब्रह्मा शतक्रतुर्विष्णुर्विश्वेदेवा महर्षयः ।
 न विदुस्त्वामिति ततस्तुष्टः प्रोवाच तं शिवः ॥ १३-४७-६८ (८३१९४)
 अक्षयश्चाव्ययश्चैव भविता दुःखवर्जितः ।
 यशस्वी तेजसा युक्तो दिव्यज्ञानसमन्वितः ॥ १३-४७-६९ (८३१९५)
 ऋषीणामभिगम्यश्च सूत्रकर्ता सुतस्तव ।
 मत्प्रसादाद्द्विजश्रेष्ठ भविष्यति न संशयः ॥ १३-४७-७० (८३१९६)
 कं वा कामं ददाम्यद्य ब्रूहि यद्वत्स काङ्क्षसे ।
 प्राञ्जलिः स उवाचेदं त्वयि भक्तिर्दृढाऽस्तु मे ॥ १३-४७-७१ (८३१९७)
 उपमन्युरुवाच । १३-४७-७२क्ष् (६८६४)
 एतान्दत्त्वा वरान्देवो वन्द्यमानः सुरर्षिभिः ।
 स्तूयमानश्च विबुधैस्तत्रैवान्तरधीयत ॥ १३-४७-७२ (८३१९८)
 अन्तर्हिते भगवति सानुगे यादवेश्वर ।
 ऋषिराश्रममागम्य ममैतत्प्रोक्तवानिह ॥ १३-४७-७३ (८३१९९)
 यानि च प्रथितान्यादौ तण्डिराख्यातवान्मम
 मानानि मानवश्रेष्ठ तानि त्वं शृणु सिद्धये ॥ १३-४७-७४ (८३२००)
 दश नामसहस्राणि देवेष्वहः पितामहः ।
 सर्वस्य शास्त्रेषु तथा दश नामशतानि च ॥ १३-४७-७५ (८३२०१)
 गुह्यानीमानि नामानि तण्डिर्भगवतोऽच्युत ।
 देवप्रसादाद्देवेशः पुरा प्राह महात्मने ॥ १३-४७-७६ (८३२०२)

इति श्रीमन्महाभारते अनुशासनपर्वणि दानधर्मपर्वणि
 सप्तचत्वारिंशोऽध्यायः ॥ ४७ ॥

Mahabharata - Anushaasana Parva - Chapter Footnotes

७-४७-२ उदर्कं फलोदयम् ॥

७-४७-२७ अचेतसा अज्ञानेन ॥

७-४७-४२ सूक्ष्मं लिङ्गं ज्ञानेन तरन्त्यतिकम्य गच्छन्ति ते
 सूक्ष्मज्ञानतराः ॥

अनुशासनपर्व - अध्याय ०४८

॥ श्रीः ॥

१३.४८. अध्यायः ४८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कृष्णेन युधिष्ठिरम्प्रत्युपमन्युना स्वात्मानं

प्रत्युक्तशिवसहस्रनामानुवादः ॥ १ ॥

Mahabharata - Anushaasana Parva - Chapter Text

वासुदेव उवाच ।

ततः स प्रयतो भूत्वा मम तात युधिष्ठिर ।

प्राञ्जलिः प्राह विप्रर्षिर्नामसङ्ग्रहमादितः ॥ १३-४८-१ (८३२०३)

उपमन्युरुवाच । १३-४८-२क्ष् (६८६५)

ब्रह्मप्रोक्तैर्ऋषिप्रोक्तैर्वेदवेदाङ्गसम्भवै ।

सर्वलोकेषु विख्यातं स्तुत्यं स्तोष्यामि नामभिः ॥ १३-४८-२ (८३२०४)

महद्भिर्विहितैः सत्यैः सिद्धैः सर्वार्थसाधकैः ।

ऋषिणा तण्डिना भक्त्या कृतैर्वेदकृतात्मना ॥ १३-४८-३ (८३२०५)

यथोक्तैः साधुभिः ख्यातैर्मुनिभिस्तत्त्वदर्शिभिः ।

प्रवरं प्रथमं स्वर्ग्यं सर्वभूतहितं शुभम् ॥ १३-४८-४ (८३२०६)

श्रुतेः सर्वत्र जगति ब्रह्मलोकावतारितैः ।

सत्यैस्तत्परमं ब्रह्मि ब्रह्मप्रोक्तं सनातनम् ।

वक्ष्ये यदुकुलश्रेष्ठ शृणुष्वावहितो मम ॥ १३-४८-५ (८३२०७)

वरयैनं भवं देवं भक्तस्त्वं परमेश्वरम् ।

तेन ते श्रावयिष्यामि यत्तद्ब्रह्म सनातनम् ॥ १३-४८-६ (८३२०८)

न शक्यं विस्तरात्कृत्स्नं वक्तुं सर्वस्य केनचित् ।

युक्तेनापि विभूतीनामपि वर्षशतैरपि ॥ १३-४८-७ (८३२०९)

यस्यादिर्मध्यमन्तं च सुरैरपि न गम्यते ।

कस्तस्य शक्नुयाद्वक्तं गुणान्कात्स्न्येन माधव ॥ १३-४८-८ (८३२१०)

किन्तु देवस्य महतः संक्षिप्तार्थपदाक्षरम् ।

शक्तितश्चरितं वक्ष्ये प्रसादात्तस्य धीमतः ॥ १३-४८-९ (८३२११)

अप्राप्य तु ततोऽनुज्ञां न शक्यः स्तोतुमीश्वरः ।

यदा तेनाभ्यनुज्ञातः स्तुतो वै स तदा मया ॥ १३-४८-१० (८३२१२)

अनादिनिधनस्याहं जगद्योनेर्महात्मनः ।

नाम्नां कञ्चित्समुद्देशं वक्ष्याम्यव्यक्तयोनिनः ॥ १३-४८-११ (८३२१३)

वरदस्य वरेण्यस्य विश्वरूपस्य धीमतः ।
 शृणु नाम्नां चयं कृष्ण यदुक्तं पद्मयोनिना ॥ १३-४८-१२ (८३२१४)
 दश नामसहस्राणि यान्याह प्रपितामहः ।
 तानि निर्मथ्य मनसा दध्नी घृतमिवोद्धृतम् ॥ १३-४८-१३ (८३२१५)
 गिरेः सारं यथा हेम पुष्पसारं यथा मधु ।
 घृतात्सारं यथा मण्डस्तथैतत्सारमुद्धृतम् ॥ १३-४८-१४ (८३२१६)
 सर्वपापापहमिदं चतुर्वेदसमन्वितम् ।
 प्रयत्नेनाधिगन्तव्यं धार्यं च प्रयतात्मना ॥ १३-४८-१५ (८३२१७)
 माङ्गल्यं पौष्टिकं चैव रक्षोघ्नं पावनं महत् ॥ १३-४८-१६ (८३२१८)
 इदं भक्ताय दातव्यं श्रद्धघानास्तिकाय च ।
 नाश्रद्धघानरूपाय नास्तिकायाजितात्मने ॥ १३-४८-१७ (८३२१९)
 यश्चाभ्यसूयते देवं कारणात्मानमीश्वरम् ।
 स कृष्ण नरकं याति सहपूर्वैः सहात्मजैः ॥ १३-४८-१८ (८३२२०)
 इदं ध्यानमिदं योगमिदं ध्येयमनुत्तमम् ।
 इदं जप्यमिदं ज्ञानं रहस्यमिदमुत्तमम् ॥ १३-४८-१९ (८३२२१)
 यं ज्ञात्वा अन्तकालेऽपि गच्छेत परमां गतिम् ।
 पवित्रं मङ्गलं मेध्यं कल्याणमिदमुत्तमम् ॥ १३-४८-२० (८३२२२)
 इदं ब्रह्मा पुरा कृत्वा सर्वलोकपितामहः ।
 सर्वस्तवानां राजत्वे दिव्यानां समकल्पयत् ॥ १३-४८-२१ (८३२२३)
 तदाप्रभृति चैवायमीश्वरस्य महात्मनः ।
 स्तवराज इति ख्यातो जगत्यमरपूजितः ॥ १३-४८-२२ (८३२२४)
 ब्रह्मलोकादयं स्वर्गे स्तवराजोऽवतारितः ।
 यतस्तण्डिः पुरा प्राप तेन तण्डिकृतोऽभवत् ॥ १३-४८-२३ (८३२२५)
 स्वर्गाच्चैवात्र भूर्लोकं तण्डिना ह्यवतारितः ।
 सर्वमङ्गलमाङ्गल्यं सर्वपापप्रणाशनम् ॥ १३-४८-२४ (८३२२६)
 निगदिष्ये महाबाहो स्तवानामुत्तमं स्तवम् ।
 ब्रह्मणामपि यद्ब्रह्म पराणामपि यत्परम् ॥ १३-४८-२५ (८३२२७)
 तेजसामपि यत्तेजस्तपसामपि यत्तपः ।
 शान्तीनामपि या शान्तिर्दुर्तीनामपि या द्युतिः ॥ १३-४८-२६ (८३२२८)
 दान्तानामपि यो दान्तो धीमतामपि या च धीः ।
 देवानामपि यो देव ऋषीणामपि यस्त्वृषिः ॥ १३-४८-२७ (८३२२९)
 यज्ञानामपि यो यज्ञः शिवानामपि यः शिवः ।
 रुद्राणामपि यो रुद्रः प्रभा प्रभवतामपि ॥ १३-४८-२८ (८३२३०)
 योगिनामपि यो योगी कारणानां च कारणम् ।
 यतो लोकाः सम्भवन्ति नभवन्ति यतः पुनः ॥ १३-४८-२९ (८३२३१)
 सर्वभूतात्मभूतस्य हरस्यामिततेजसः ।

अष्टोत्तरसहस्रं तु नाम्नां शर्वस्य मे शृणु ।
 यच्छ्रुत्वा मनुजव्याघ्र सर्वान्कामानवाप्स्यसि ॥ १३-४८-३० (८३२३२)
 स्थिरः स्थाणुः प्रभुर्भानुः, प्रवरो वरदो वरः ।
 सर्वात्मा सर्वविख्यातः सर्वः सर्वकरो भवः ॥ १३-४८-३१ (८३२३३)
 जटी चर्मी शिखी खड्गी सर्वाङ्गः सर्वभावनः ।
 हरश्च हरिणाक्षश्च सर्वभूतहरः प्रभुः ॥ १३-४८-३२ (८३२३४)
 प्रवृत्तिश्च निवृत्तिश्च नियतः शाश्वतो ध्रुवः ।
 श्मशानवासी भगवान्खचरो गोचरोऽर्दनः ॥ १३-४८-३३ (८३२३५)
 अभिवाद्यो महाकर्मा तपस्वी भूतभावनः ।
 उन्मत्तवेषप्रच्छन्नः सर्वलोकप्रजापतिः ॥ १३-४८-३४ (८३२३६)
 महारूपो महाकायो वृषरूपो महायशाः ।
 महात्मा सर्वभूतात्मा विश्वरूपो महाहनुः ॥ १३-४८-३५ (८३२३७)
 लोकपालोऽन्तर्हितात्मा प्रसादो ह्यगर्दभिः ।
 पवित्रं च महांश्चैव नियमो नियमाश्रितः ॥ १३-४८-३६ (८३२३८)
 सर्वकर्मा स्वयंभूत आदिरादिकरो निधिः ।
 सहस्राक्षो विशालाक्षः सोमो नक्षत्रसाधकः ॥ १३-४८-३७ (८३२३९)
 चन्द्रः सूर्यः शनिः केतुर्ग्रहो ग्रहपतिर्वरः ।
 अत्रिरत्र्या नमस्कृता मृगबाणार्पणोऽनघः ॥ १३-४८-३८ (८३२४०)
 महातपा घोरतपा अदीनो दीनसाधकः ।
 संवत्सरकरो मन्त्रः प्रमाणं परमं तपः ॥ १३-४८-३९ (८३२४१)
 योगी योज्यो महाबीजो महारेता महाबलः ।
 सुवर्णरेताः सर्वज्ञः सुबीजो बीजवाहनः ॥ १३-४८-४० (८३२४२)
 दशबाहुस्त्वनिमिषो नीलकण्ठ उमापतिः ।
 विश्वरूपः स्वयं श्रेष्ठो बलवीरो बलो गणः ॥ १३-४८-४१ (८३२४३)
 गणकर्ता गणपतिर्दिग्वासाः काम एव च ।
 मन्त्रवित्परमो मन्त्रः सर्वभावकरो हरः ॥ १३-४८-४२ (८३२४४)
 कमण्डलुधरो धन्वी बाणहस्तः कपालवान् ।
 अशनी शतघ्नी खड्गी पट्टिशी चायुधी महान् ॥ १३-४८-४३ (८३२४५)
 सुवहस्तः सुरूपश्च तेजस्तेजस्करो निधिः ।
 उष्णीषी च सुवक्त्रश्च उदग्रो विनतस्तथा ॥ १३-४८-४४ (८३२४६)
 दीर्घश्च हरिकेशश्च सुतीर्थः कुष्ण एव च ।
 शृगालरूपः सिद्धार्थो मुण्डः सर्वशुभंकरः ॥ १३-४८-४५ (८३२४७)
 अजश्च बहुरूपश्च गन्धधारी कपर्दीपि ।
 ऊर्ध्वरेता ऊर्ध्वलिङ्ग ऊर्ध्वशायी नभःस्थलः ॥ १३-४८-४६ (८३२४८)
 त्रिजटी चीरवासाश्च रुद्रः सेनापतिर्विभुः ।
 अहश्चरो नक्तंचरस्तिग्ममन्युः सुवर्चसः ॥ १३-४८-४७ (८३२४९)

गजहा दैत्यहा कालो लोकधाता गुणाकरः ।
 सिंहशार्दूलरूपश्चि आर्द्रचर्माम्बरावृतः ॥ १३-४८-४८ (८३२५०)
 कालयोगी महानादः सर्वकामश्चतुष्पथः ।
 निशाचरः प्रेतचारी भूतचारी महेश्वरः ॥ १३-४८-४९ (८३२५१)
 बहुभूतो बहुधरः स्वर्भिनुरमितो गतिः ।
 नृत्यप्रियो नित्यनर्तो नर्तकः सर्वलालसः ॥ १३-४८-५० (८३२५२)
 घोरो महातपाः पाशो नित्यो गिरिरुहो नभः ।
 सहस्रहस्तो विजयो व्यवसायो ह्यतन्द्रितः ॥ १३-४८-५१ (८३२५३)
 अधर्षणो धर्षणात्मा यज्ञहा कामनाशकः ।
 दक्षयागापहारी च सुसहो मध्यमस्तथा ॥ १३-४८-५२ (८३२५४)
 तेजोपहारी बलहा मुदितोऽर्थोऽजितो वरः ।
 गम्भीरघोषो गम्भीरो गम्भीरबलवाहनः ॥ १३-४८-५३ (८३२५५)
 न्यग्रोधरूपो न्यग्रोधो वृक्षकर्णस्थितिर्विभुः ।
 सुतीक्ष्णदशनश्चैव महाकायो महाननः ॥ १३-४८-५४ (८३२५६)
 विश्वक्सेनो हरिर्यज्ञः संयुगापीडवाहनः ।
 तीक्ष्णतापश्च हर्यश्चः सहायः कर्मकालवित् ॥ १३-४८-५५ (८३२५७)
 विष्णुप्रसादितो यज्ञः समुद्रो वडवामुखः ।
 हुताशनसहायश्च प्रशान्तात्मा हुताशनः ॥ १३-४८-५६ (८३२५८)
 उग्रतेजा महातेजा जन्यो विजयकालवित् ।
 ज्योतिषामयनं सिद्धिः सर्वविग्रह एव च ॥ १३-४८-५७ (८३२५९)
 शिंखी मुण्डी जटी ज्वाली मूर्तिजो मूर्धगो बली ।
 वेणवी पणवी ताली खली कालकटकटः ॥ १३-४८-५८ (८३२६०)
 नक्षत्रविग्रहमतिर्गुणबुद्धिर्लयो गमः ।
 प्रजापतिर्विश्वबाहुर्विभागः सर्वगोमुखः ॥ १३-४८-५९ (८३२६१)
 विमोचनः सुसरणो हिरण्यकवचोद्भवः ॥
 मेढ्रजो बलचारी च महीचारी सुतस्तथा ॥ १३-४८-६० (८३२६२)
 सर्वतूर्यनिनादी च सर्वातोद्यपरिग्रहः ।
 व्यालरूपो गुहावासी गुहो माली तरङ्गवित् ॥ १३-४८-६१ (८३२६३)
 त्रिदशस्त्रिकालधृक्कर्मसर्वबन्धविमोचनः ।
 बन्धनस्त्वसुरेन्द्राणां युधि शत्रुविनाशनः ॥ १३-४८-६२ (८३२६४)
 साङ्ख्यप्रसादो दुर्वासाः सर्वसाधुनिषेवितः ।
 प्रस्कन्दनो विभागज्ञो अतुल्यो यज्ञभागवित् ॥ १३-४८-६३ (८३२६५)
 सर्ववासः सर्वचारी दुर्वासा वासवोऽमरः ।
 हैमो हेमकरो यज्ञः सर्वधारी धरोत्तमः ॥ १३-४८-६४ (८३२६६)
 लोहिताक्षो महाक्षश्च विजयाक्षो विशारदः ।
 सङ्ग्रहो निग्रहः कर्ता सर्पचीरनिवासनः ॥ १३-४८-६५ (८३२६७)

मुख्योऽमुख्यश्च देहश्च काहलिः सर्वकामदः ।
 सर्वकासप्रसादश्च सुबलो बलरूपधृत् ॥ १३-४८-६६ (८३२६८)
 सर्वकामवरश्चैव सर्वदः सर्वतोमुखः ।
 आकाशनिर्विरूपश्च निपाती ह्यवशः खगः ॥ १३-४८-६७ (८३२६९)
 रौद्ररूपोऽशुरादित्यो बहुरश्मिः सुवर्चसी ।
 वसुवेगो महावेगो मनोवेगो निशाचरः ॥ १३-४८-६८ (८३२७०)
 सर्ववासी श्रियावासी उपदेशकरोऽकरः ।
 मुनिरात्मनिरालोकः सम्भग्नश्च सहस्रदः ॥ १३-४८-६९ (८३२७१)
 पक्षी च पक्षरूपश्च अतिदीप्तो विशाम्पतिः ।
 उन्मादो मदनः कामो ह्यश्वत्थोऽर्थकरो यशः ॥ १३-४८-७० (८३२७२)
 वामदेवश्च वामश्च प्राग्दक्षिणश्च वामनः ।
 सिद्धयोगी महर्षिश्च सिद्धार्थः सिद्धसाधकः ॥ १३-४८-७१ (८३२७३)
 भिक्षुश्च भिक्षुरूपश्च विपणो मृदुरव्ययः ।
 महासेनो विशाखश्च षष्टिभागो गवांपतिः ॥ १३-४८-७२ (८३२७४)
 वज्रहस्तश्च विष्कम्भी चमूस्तम्भन एव च ।
 वृत्तावृत्तकरस्तालो मधुर्मधुकलोचनः ॥ १३-४८-७३ (८३२७५)
 वाचस्पत्यो वाजसनो नित्यमाश्रमपूजितः ।
 ब्रह्मचारी लोकचारी सर्वचारी विचारवित् ॥ १३-४८-७४ (८३२७६)
 ईशान ईश्वरः कालो निशाचारी पिनाकवान् ।
 निमित्तस्थो निमित्तं च नन्दिर्नन्दिकरो हरिः ॥ १३-४८-७५ (८३२७७)
 नन्दीश्वरश्च नन्दी च नन्दनो नन्दिवर्धनः ।
 भगहारी निहन्ता च कालो ब्रह्मा पितामहः ॥ १३-४८-७६ (८३२७८)
 चतुर्मुखो महालिङ्गश्चारुलिङ्गस्तथैव च ।
 लिङ्गाध्यक्षः सुराध्यक्षो योगाध्यक्षो युगावहः ॥ १३-४८-७७ (८३२७९)
 बीजाध्यक्षो बीजकर्ता अव्यात्माऽनुगतो बलः ।
 इतिहासः सकल्पश्च गौतमोऽथ निशाकरः ॥ १३-४८-७८ (८३२८०)
 दम्भो ह्यदम्भो वैदम्भो वश्यो वशकरः कलिः ।
 लोककर्ता पशुपतिर्महाकर्ता ह्यनौषधः ॥ १३-४८-७९ (८३२८१)
 अक्षरं परमं ब्रह्म बलवच्छक्र एव च ।
 नीतिर्ह्यनीतिः शुद्धात्मा शुद्धो मान्यो गतागतः ॥ १३-४८-८० (८३२८२)
 बहुप्रसादः सुस्वप्नो दर्पणोऽथ त्वभिन्नजित् ।
 वेदकारो मन्त्रकारो विद्वान्समरमर्दनः ॥ १३-४८-८१ (८३२८३)
 महामेघनिवासी च महाघोरो वशीकरः ।
 अग्निज्वालो महाज्वालो अतिधूम्रो हुतो हिवः ॥ १३-४८-८२ (८३२८४)
 वृषणः शंकरो नित्यं वर्चस्वी धूमकेतनः ।
 नीलस्तथाङ्गलुब्धश्च शोभनो निरवग्रहः ॥ १३-४८-८३ (८३२८५)

स्वस्तिदः स्वस्तिभावश्च भागी भागकरो लघुः ।
 उत्सङ्गश्च महाङ्गश्चि महागर्भपरायणः ॥ १३-४८-८४ (८३२८६)
 कृष्णवर्णः सुवर्णश्च इन्द्रियं सर्वदेहिनाम् ।
 महापादो महाहस्तो महाकायो महायशाः ॥ १३-४८-८५ (८३२८७)
 महामूर्धा महाभात्रो महानेत्रो निशालयः ।
 महान्तको महाकर्णो महोष्ठश्चि महाहनुः ॥ १३-४८-८६ (८३२८८)
 महानासो महाकम्बुर्महाग्रीवः श्मशानभाक् ।
 महावक्षा महोरस्को ह्यन्तरात्मा मृगालयः ॥ १३-४८-८७ (८३२८९)
 लम्बनो लम्बितोष्ठश्च महामायः पयोनिधिः ।
 महादन्तो महादंष्ट्रो महाजिह्वो महामुखः ॥ १३-४८-८८ (८३२९०)
 महानखो महारोमा महाकेशो महाजटः ।
 प्रसन्नश्च प्रसादश्च प्रत्ययो गिरिसाधनः ॥ १३-४८-८९ (८३२९१)
 स्नेहनोऽस्नेहनश्चैव अजितश्च महामुनिः ।
 वृक्षाकारो वृक्षकेतुरनलो वायुवाहनः ॥ १३-४८-९० (८३२९२)
 गण्डली मेरुधामा च देवाधिपतिरेव च ।
 अथर्वशीर्षः सामास्य ऋक्सहस्रामितेक्षणः ॥ १३-४८-९१ (८३२९३)
 यजुःपादभुजो गुह्यः प्रकाशो जङ्गमस्तथा ।
 अमोघार्थः प्रसादश्च अभिगम्यः सुदर्शनः ॥ १३-४८-९२ (८३२९४)
 उपकारः प्रियः सर्वः कनकः काञ्चनच्छविः ।
 नाभिर्नन्दिकरो भावः पुष्करस्थपतिः स्थिरः ॥ १३-४८-९३ (८३२९५)
 द्वादशस्त्रासनश्चाद्यो यज्ञो यज्ञसमाहितः ।
 नक्तं कलिश्च कालश्च मकरः कालपूजितः ॥ १३-४८-९४ (८३२९६)
 सगणो गणकारश्च भूतवाहनसारथिः ।
 भस्मशयो भस्मगोप्ता भस्मभूतस्तरुर्गणः ॥ १३-४८-९५ (८३२९७)
 लोकपालस्तथा लोको महात्मा सर्वपूजितः ।
 शुक्लस्त्रिशुक्लः सम्पन्नः शुचिर्भूतनिषेवितः ॥ १३-४८-९६ (८३२९८)
 आश्रमस्थः क्रियादस्थो विश्वकर्ममतिर्वरः ।
 विशालशाखस्ताम्रोष्ठो ह्यम्बुजालः सुनिश्चलः ॥ १३-४८-९७ (८३२९९)
 कपिलः कपिशः शुक्ल आयुश्चैवि परोऽपरः ।
 गन्धर्वो ह्यदितिस्ताक्षर्यः सुविज्ञेयः सुशारदः ॥ १३-४८-९८ (८३३००)
 परश्वधायुधो देव अनुकारी सुबान्धवः ।
 तुम्बवीणो महाक्रोध ऊर्ध्वरेता जलेशयः ॥ १३-४८-९९ (८३३०१)
 उग्रो वंशकरो वंशो वंशनादो ह्यनिन्दितः ।
 सर्वाङ्गरूपो मायावी सुहृदो ह्यनिलोऽनलः ॥ १३-४८-१०० (८३३०२)
 बन्धनो बन्धकर्ता च सुबन्धनविमोचनः ।
 स यज्ञारिः स कामारिर्महादंष्ट्रो महायुधः ॥ १३-४८-१०१ (८३३०३)

बहुधा निन्दितः शर्वः शङ्करः शङ्करोऽधनः ।
 अमरेशो महादेवी विश्वदेवः सुरारिहा ॥ १३-४८-१०२ (८३३०४)
 अहिर्बुध्न्योऽनिलाभश्च चेकितानो हविस्तथा ।
 अजैकपाच्च कापाली त्रिशङ्करजितः शिवः ॥ १३-४८-१०३ (८३३०५)
 धन्वन्तरिर्धूमकेतुः स्कन्दो वैश्रवणस्तथा ।
 धाता शक्रश्च विष्णुश्च मित्रस्त्वष्टा ध्रुवो धरः ॥ १३-४८-१०४ (८३३०६)
 प्रभावः सर्वगो वायुरर्यमा सविता रविः ।
 उषङ्गुश्च विधाता च मांधाता भूतभावनः ॥ १३-४८-१०५ (८३३०७)
 विभुर्वर्णविभावी च सर्वकामगुणावहः ।
 पद्मनाभो महागर्भश्चन्द्रवक्त्रोऽनिलोऽनलः ॥ १३-४८-१०६ (८३३०८)
 बलवांश्चोपशान्तश्च पुराणः पुण्यचञ्चुरी ।
 कुरुकर्ता कुरुवासी कुरुभूतो गुणौषधः ॥ १३-४८-१०७ (८३३०९)
 सर्वाशयो दर्भचारी सर्वेषां प्राणिनां पतिः ।
 देवदेवः सुखासक्तः सदसत्सर्वरत्नवित् ॥ १३-४८-१०८ (८३३१०)
 कैलासगिरिवासी च हिमवद्भिरिसंश्रयः ।
 कूलहारी कूलकर्ता बहुविद्यो बहुप्रदः ॥ १३-४८-१०९ (८३३११)
 वणिजो वर्धकी वृक्षो बकुलश्चन्दनश्छदः ।
 सारग्रीवो महाजत्रुरलोलश्च महौषधः ॥ १३-४८-११० (८३३१२)
 सिद्धार्थकारी सिद्धार्थश्छदो व्याकरणोत्तरः ।
 सिंहनादः सिंहदंष्ट्रः सिंहगः सिंहवाहनः ॥ १३-४८-१११ (८३३१३)
 प्रभावात्मा जगत्कालस्थालो लोकहितस्तरुः ।
 सारङ्गो नवचक्राङ्गः केतुमाली सभावनः ॥ १३-४८-११२ (८३३१४)
 भूतालयो भूतपतिरहोरात्रमनिन्दितः ॥ १३-४८-११३ (८३३१५)
 वाहिता सर्वभूतानां निलयश्च विभुर्भवः ।
 अमोघः संयतो ह्यश्चो भोजनः प्राणधारणः ॥ १३-४८-११४ (८३३१६)
 धृतिमान्मतिमान्दक्षः सत्कृतश्च युगाधिपः ।
 गोपालिर्गोपतिर्ग्रामो गोचर्मवसनो हरिः ॥ १३-४८-११५ (८३३१७)
 हिरण्यबाहुश्च तता गुहापालः प्रवेशिनाम् ।
 प्रकृष्टारिर्महाहर्षो जितकामो जितेन्द्रियः ॥ १३-४८-११६ (८३३१८)
 गान्धारश्च सुवासस्व तपःसक्तो रतिर्नरः ।
 महागीतो महानृत्यो ह्यप्सरोगणसेवितः ॥ १३-४८-११७ (८३३१९)
 महाकेतुर्महाधातुर्नैकसानुचरश्चलः ।
 आवेदनीय आदेशः सर्वगन्धसुखावहः ॥ १३-४८-११८ (८३३२०)
 तोरणस्तारणो वातः वरिधी पतिखेचरः ।
 संयोगो वर्धनो वृद्धो अतिवृद्धो गुणाधिकः ॥ १३-४८-११९ (८३३२१)
 नित्य आत्मसहायश्च देवासुरपतिः पतिः ।

युक्तश्च युक्तबाहुश्च देवो दिवि सुपर्वणः ॥ १३-४८-१२० (८३३२२)
 आषाढश्च सुषाढश्च ध्रुवोऽथ हरिणो हरः ।
 वपुरावर्तमानेभ्यो वसुश्रेष्ठो महापथः ॥ १३-४८-१२१ (८३३२३)
 शिरोहारी विमर्शश्च सर्वलक्षणलक्षितः ।
 अक्षश्च रथयोगी च सर्वयोगी महाबलः ॥ १३-४८-१२२ (८३३२४)
 समाम्नायोऽसमाम्नायस्तीर्थदेवो महारथः ।
 निर्जीवो जीवनो मन्त्रः शुभाक्षो बहुकर्कशः ॥ १३-४८-१२३ (८३३२५)
 रत्नप्रभूतो रत्नाङ्गो महार्णवनिपानवित् ।
 मूलं विशालो ह्यमृतो व्यक्ताव्यक्तस्तपोनिधिः ॥ १३-४८-१२४ (८३३२६)
 आरोहणोऽधिरोहश्च शीलधारी महायशाः ।
 सेनाकल्पो महाकल्पो योगो युगकरो हरिः ॥ १३-४८-१२५ (८३३२७)
 युगरूपो महारूपो महानागहनो वधः ।
 न्यायनिर्वपणः पादः पण्डितो ह्यचलोपमः ॥ १३-४८-१२६ (८३३२८)
 बहुमालो महामालः शशी हरसुलोचनः ।
 विस्तारो लवणः कूपस्त्रियुगः सफलोदयः ॥ १३-४८-१२७ (८३३२९)
 त्रिलोचनो विषण्णाङ्गो मणिविद्धो जटाधरः ।
 बिन्दुर्विसर्गः सुमुखः शरः सर्वायुधः सहः ॥ १३-४८-१२८ (८३३३०)
 निवेदनः सुखाजातः सुगन्धारो महाधनुः ।
 गन्धपाली च भगवानुत्थानः सर्वकर्मणाम् ॥ १३-४८-१२९ (८३३३१)
 मन्थानो बहुलो वायुः सकलः सर्वलोचनः ।
 तलस्तालः करस्थाली ऊर्ध्वसंहननो महान् ॥ १३-४८-१३० (८३३३२)
 धत्रं सुच्छत्रो विख्यातो लोकः सर्वाश्रयः क्रमः ।
 मुण्डो विरूपो विकृतो दण्डी कुण्डी विकुर्वणः । १३-४८-१३१ (८३३३३)
 हर्यक्षः ककुभो वज्रो शतजिह्वः सहस्रपात् ।
 सहस्रमूर्धा देवेन्द्रः सर्वदेवमयो गुरुः ॥ १३-४८-१३२ (८३३३४)
 सहस्रबाहुः सर्वाङ्गः शरण्यः सर्वलोककृत् ।
 पवित्रं त्रिककुन्मन्त्रः कनिष्ठः कृष्णपिङ्गलः । १३-४८-१३३ (८३३३५)
 ब्रह्मदण्डविनिर्माता शतघ्नीपाशशक्तिमान् ।
 पद्मगर्भो महागर्भो ब्रह्मगर्भो जलोद्भवः ॥ १३-४८-१३४ (८३३३६)
 गभस्तिर्ब्रह्मकृद्ब्रह्मी ब्रह्मविद्ब्राह्मणो गतिः ।
 अनन्तरूपो नैकात्मा तिग्मतेजाः स्वयंभुवः ॥ १३-४८-१३५ (८३३३७)
 ऊर्ध्वगात्मा पशुपतिर्वातरंहा मनोजवः ।
 चन्दनी पद्मनालाग्रः सुरभ्युत्तरणो नरः ॥ १३-४८-१३६ (८३३३८)
 कर्णिकारमहास्रग्वी नीलमौलिः पिनाकधृत् ।
 उमापतिरुमाकान्तो जाह्नवीधृगुमाधवः ॥ १३-४८-१३७ (८३३३९)
 वरो वराहो वरदो वरेण्यः सुमाहास्वनः ।

महाप्रसादो दमनः शत्रुहा श्वेतपिङ्गलः ॥ १३-४८-१३८ (८३३४०)
पीतात्मा परमात्मा च प्रयतात्मा प्रधानधृत् ।
सर्वपार्श्वमुखस्त्र्यक्षो धर्मसाधारणो वरः ॥ १३-४८-१३९ (८३३४१)
चराचरात्मा सूक्ष्मात्मा अमृतो गोवृषेश्वरः ।
साध्यर्षिर्वसुरादित्यो विवस्वान्सविताऽमृतः १३-४८-१४० (८३३४२)
व्यासः सर्गः सुसंक्षेपो विस्तरः पर्ययो नरः ।
ऋतु संवत्सरो मासः पक्षः सङ्ख्यासमापनः ॥ १३-४८-१४१ (८३३४३)
कला काष्ठा लवा मात्रा मुहूर्ताहःक्षपाः क्षणाः ।
विश्वक्षेत्रं प्रजाबीजं लिङ्गमाद्यस्तु निर्गमः ॥ १३-४८-१४२ (८३३४४)
सदसद्व्यक्तमव्यक्तं पिता माता पितामहः ।
स्वर्गद्वारं प्रजाद्वारं मोक्षद्वारं त्रिविष्टपम् ॥ १३-४८-१४३ (८३३४५)
निर्वाणं ह्लादनश्चैव ब्रह्मलोक परा गतिः ।
देवासुरविनिर्माता देवासुरपरायणः ॥ १३-४८-१४४ (८३३४६)
देवासुरगुरुर्देवो देवासुरनमस्कृतः ।
देवासुरमहामात्रो देवासुगणाश्रयः ॥ १३-४८-१४५ (८३३४७)
देवासुरगणाध्यक्षो देवासुरगणाग्रणीः ।
देवातिदेवो देवर्षिर्देवासुरवरप्रदः ॥ १३-४८-१४६ (८३३४८)
देवासुरेश्वरो विश्वो देवासुरमहेश्वरः ।
सर्वदेवमयोचिन्त्यो देवतात्माऽत्मसम्भवः ॥ १३-४८-१४७ (८३३४९)
उद्भित्त्रिविक्रमो वैद्यो विरजो नीरजोऽमरः ॥
ईड्यो हस्तीश्वरो व्याघ्रो देवसिंहो नरर्षभः ॥ १३-४८-१४८ (८३३५०)
विबुधोऽग्रवरः सूक्ष्मः सर्वदेवस्तपोमयः ।
सुयुक्तः शोभनो वज्री प्रासानां प्रभवोऽव्ययः ॥ १३-४८-१४९ (८३३५१)
गुहः कान्तो निजः सर्गः पवित्रं सर्वपावनः ।
शृङ्गी शृङ्गप्रियो बभ्रू राजराजो निरामयः ॥ १३-४८-१५० (८३३५२)
अभिरामः सुरगणो विरामः सर्वसाधः ।
ललाटाक्षो विश्वदेवो हरिणो ब्रह्मवर्चसः ॥ १३-४८-१५१ (८३३५३)
स्थावराणां पतिश्चैव नियमन्द्रियवर्धनः ।
सिद्धार्थः सिद्धभूतार्थोऽचिन्त्यः सत्यव्रतः शुचिः ॥ १३-४८-१५२ (८३३५४)
व्रताधिपः परं ब्रह्म भक्तानां परमा गतिः ।
विमुक्तो मुक्ततेजाश्च श्रीमाञ्श्रीवर्धनो जगत् ॥ १३-४८-१५३ (८३३५५)
यथा प्रधानं भगवानिति भक्त्या स्तुतो मया ।
यन्न ब्रह्मादयो देवा विदुस्तत्त्वेन नर्षयः ।
स्तोतव्यमर्च्यं वन्द्यं च कः स्तोष्यति जगत्पतिम् ॥ १३-४८-१५४ (८३३५६)
भक्तिं त्वेवं पुरस्कृत्य मया यज्ञपतिर्विभुः ।
ततोऽभ्यनुज्ञां सम्प्राप्य स्तुतो मतिमतां वरः ॥ १३-४८-१५५ (८३३५७)

शिवमेभिः स्तुवन्देवं नामभिः पुष्टिवर्धनैः ।
 नित्ययुक्तः शुचिर्भक्तः प्राप्नोत्यात्मानमात्मना ॥ १३-४८-१५६ (८३३५८)
 एतद्धि परमं ब्रह्म परं ब्रह्माधिगच्छति ॥ १३-४८-१५७ (८३३५९)
 ऋषयश्चैव देवाश्च स्तुवन्त्येतेन तत्परम् ॥ १३-४८-१५८ (८३३६०)
 स्तूयमानो महादेवस्तप्यते नियतात्मभिः ।
 भक्तानुकम्पी भगवानात्मसंस्थाकरो विभुः ॥ १३-४८-१५९ (८३३६१)
 तथैव च मनुष्येषु ये मनुष्याः प्रधानतः ।
 आस्तिकाः श्रद्धधानाश्च बहुभिर्जन्मभिः स्तवैः ॥ १३-४८-१६० (८३३६२)
 भक्त्या ह्यनन्यमीशानं परं देवं सनातनम् ।
 कर्मणा मनसा वाचा भावेनामिततेजसः ॥ १३-४८-१६१ (८३३६३)
 शयाना जाग्रमाणाश्च ब्रजन्नुपविशंस्तथा ।
 उन्मिषन्निमिषंश्चैव चिन्तयन्तः पुनःपुनः ॥ १३-४८-१६२ (८३३६४)
 शृण्वन्तः श्रावयन्तश्च कथयन्तश्च ते भवम् ।
 स्तुवन्तः स्तूयामानाश्च तुष्यन्ति च रमन्ति च ॥ १३-४८-१६३ (८३३६५)
 जन्मकोटिसहस्रेषु नानासंसारयोनिषु ।
 जन्तोर्विगतपापस्य भवे भक्तिः प्रजायते ॥ १३-४८-१६४ (८३३६६)
 उत्पन्ना च भवे भक्तिरनत्या सर्वभावतः ।
 भाविनः कारणे चास्य सर्वयुक्तस्य सर्वथा ॥ १३-४८-१६५ (८३३६७)
 एतद्देवेषु दुष्प्रापं मनुष्येषु न लभते ।
 निर्विघ्ना निश्चला रुद्रे भक्तिरव्यभिचारिणी ॥ १३-४८-१६६ (८३३६८)
 तस्यैव च प्रसादेन भक्तिरुत्पद्यते नृणाम् ।
 येन यान्ति परां सिद्धिं तद्भागवतचेतसः ॥ १३-४८-१६७ (८३३६९)
 ये सर्वभावानुगताः प्रपद्यन्ते महेश्वरम् ।
 प्रपन्नवत्सलो देवः संसारात्तान्समुद्धरेत् ॥ १३-४८-१६८ (८३३७०)
 एवमन्ये विकुर्वन्ति देवाः संसारमोचनम् ।
 मनुष्याणामृते देवं नान्या शक्तिस्तपोबलम् ॥ १३-४८-१६९ (८३३७१)
 इति तेनेन्द्रकल्पेन भगवान्सदसत्पतिः ।
 कृत्तिवासाः स्तुतः कृष्ण तण्डिना शुभबुद्धिना ॥ १३-४८-१७० (८३३७२)
 स्तवमेतं भगवतो ब्रह्मा स्वयमधारयत् ।
 गीयते च स बुद्ध्येत ब्रह्म शंकरसन्निधौ ॥ १३-४८-१७१ (८३३७३)
 इदं पुण्यं पवित्रं च सर्वदा पापनाशनम् ।
 योगदं मोक्षदं चैव स्वर्गदं तोषदं तथा ॥ १३-४८-१७२ (८३३७४)
 एवमेतत्पठन्ते य एकभक्त्या तु शङ्करम् ।
 या गतिः साङ्ख्ययोगानां ब्रजन्त्येतां गतिं तदा ॥ १३-४८-१७३ (८३३७५)
 स्तवमेतं प्रयत्नेन सदा रुद्रस्य सन्निधौ ।
 अब्धमेकं चरेद्भक्तः प्राप्नुयादीप्सितं फलम् ॥ १३-४८-१७४ (८३३७६)

एतद्रहस्यं परमं ब्रह्मणो हृदि संस्थितम् ।
 ब्रह्मा प्रोवाच शक्राय शक्रः प्रोवाच मृत्यवे ॥ १३-४८-१७५ (८३३७७)
 मृत्युः प्रोवाच रुद्रेभ्यो रुद्रेभ्यस्तण्डिमागमत् ।
 महता तपसा प्राप्तस्तण्डिना ब्रह्मसन्नि ॥ १३-४८-१७६ (८३३७८)
 तण्डिः प्रोवाच शुक्राय गौतमाय च भार्गवः ।
 वैवस्वताय मनवे गौतमः प्राह माधव ॥ १३-४८-१७७ (८३३७९)
 नारायणाय साध्याय समाधिष्ठाय धीमते ।
 यमाय प्राह भगवान्साध्यो नारायणोच्युतः ॥ १३-४८-१७८ (८३३८०)
 नाचिकेताय भगवानाह वैवस्वतो यमः ।
 मार्कण्डेयाय वार्ष्णेय नाचिकेतोऽभ्यभाषत ॥ १३-४८-१७९ (८३३८१)
 मार्कण्डेयान्मय प्राप्तो नियमेन जनार्दन ।
 तवाप्यहममित्रघ्न स्तवं दद्यां ह्यविश्रुतम् । १३-४८-१८० (८३३८२)
 स्वर्ग्यमारोग्यमायुष्यं धन्यं वेदेनि संमितम् ।
 नास्य विभ्रं विकुर्वन्ति दानवा यक्षराक्षसाः ॥ १३-४८-१८१ (८३३८३)
 पिशाचा यातुधाना वा गुह्यका भुजगा अपि ।
 यः पठेत शुचिः पार्थ ब्रह्मचारी जितेन्द्रियः ।
 अभग्रयोगो वर्षं तु सोऽश्वमेधफलं लभेत् ॥ १३-४८-१८२ (८३३८४)

इति श्रीमन्महाभारते अनुशासनपर्वणि दानधर्मपर्वणि
 अष्टचत्वारिंशोऽध्यायः ॥ ४८ ॥

Mahabharata - Anushaasana Parva - Chapter Footnotes

७-४८-३ सत्यैरन्वयैः वेदे कृतात्मना दत्तचित्तेन कृतैः
 वेदात्पृथक्कृतैः ॥
 ७-४८-६ वरय प्रार्थत ॥
 ७-४८-२० पवित्रं पापनाशकम् । मेध्यं
 यज्ञादिफलप्रदम् । मङ्गलमभ्युदयकरम् । उत्तमं कल्याणं
 परमानन्दरूपम् ॥

अनुशासनपर्व - अध्याय ०४९

॥ श्रीः ॥

१३.४९. अध्यायः ४९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

वैशम्पानेन जनमेजयप्रति

द्वैपायनादिभिर्युधिष्ठिरमप्रत्युक्तमहादेवमहिमानुवादः ॥ १ ॥

Mahabharata - Anushaasana Parva - Chapter Text

वैशम्पायन उवाच ।

महायोगी तु तं प्राह कृष्णद्वैपायनो मुनिः ।
पठस्व पुत्र भद्रं ते प्रीयतां ते महेश्वरः ॥ १३-४९-१ (८३३८५)
पुरा पुत्र मया मेरौ तप्यता परमं तपः ।
पुत्रहेतोर्महाराज स्तव एषोऽनुकीर्तितः ॥ १३-४९-२ (८३३८६)
लब्धवानीप्सितं काममहं वै पाण्डुनन्दन ।
तथा त्वमपि शर्वाद्वि सर्वान्कामानवाप्स्यसि ॥ १३-४९-३ (८३३८७)
कपिलश्च ततः प्राह साङ्ख्यर्षिर्देवसम्मतः ।
मया जन्मान्यनेकानि भक्त्या चाराधितो भवः ।
प्रीतश्च भगवाञ्ज्ञानं ददौ मम भवान्तकम् ॥ १३-४९-४ (८३३८८)
चारुशीर्षस्ततः प्राह शक्रस्य दयितः सखा ।
आलम्बायन इत्येवं विश्रुतः करुणात्मकः ॥ १३-४९-५ (८३३८९)
मया गोकर्णमासाद्य तपस्तप्त्वा शतं समाः ।
अयोनिजानां दान्तानां धर्मज्ञानां सुवर्चसाम् ॥ १३-४९-६ (८३३९०)
अजराणामदुःखानां शतवर्षसहस्रिणाम् ।
लब्धं पुत्र शतं शर्वात्पुरा पाण्डुनृपात्मज ॥ १३-४९-७ (८३३९१)
वाल्मीकिश्चाह भगवान्युधिष्ठिरमिदं वचः ।
विवादे साग्निमुनिभिर्ब्रह्मघ्नो वै भवानिति ॥ १३-४९-८ (८३३९२)
उक्तः क्षणेन चाविष्टस्तेनाधर्मेण भारत ।
सोऽहमीशानमनघममोघं शरणं गतः ॥ १३-४९-९ (८३३९३)
मुक्तश्चास्मि ततः पापैस्ततो दुःखविनाशनः ।
आह मां त्रिपुरघ्नो वै यशस्तेऽग्यं भविष्यति ॥ १३-४९-१० (८३३९४)
जामदग्न्यश्च कौन्तेयमिदं धर्मभृतांवरः ।
ऋषिमध्ये स्थितः प्राह ज्वलन्निव दिवाकरः ॥ १३-४९-११ (८३३९५)
पितृविप्रवधेनाहमार्तो वै पाण्डवाग्रज ।
शुचिर्भूत्वा महादेवं गतोस्मि शरणं नृप ॥ १३-४९-१२ (८३३९६)
नामभिश्चास्तुवं देवं ततस्तुष्टोऽभवद्भवः ।
परशुं च ततो देवो दिव्यान्यस्त्राणि चैव मे ॥ १३-४९-१३ (८३३९७)
पापं च ते न भविता अजेयश्च भविष्यसि ।
न ते प्रभविता मृत्युरजरश्च भविष्यसि ॥ १३-४९-१४ (८३३९८)
आह मां भगवानेवं शिखण्डी शिवविग्रहः ।
तदवाप्तं च मे सर्वं प्रसादात्तस्य धीमतः ॥ १३-४९-१५ (८३३९९)

विश्वामित्रस्तदोवाच क्षत्रियोऽहं तदाऽभवम् ।
 ब्राह्मणोऽहं भवानीति मया चाराधितो भवः ।
 तत्प्रसादान्मया प्राप्तं ब्राह्मण्यं दुर्लभं महत् ॥ १३-४९-१६ (८३४००)
 असितो देवलश्चैव प्राह पाण्डुसुतं नृपम् ॥ १३-४९-१७ (८३४०१)
 शापाच्छक्रस्य कौन्तेय विभो धर्मोऽनशत्तदा ।
 तन्मे धर्मं यशश्चाग्यमायुश्चैवाददत्प्रभुः ॥ १३-४९-१८ (८३४०२)
 ऋषिर्गृत्समदो नाम शक्रस्य दयितः सखा ।
 प्राहाजमीढं भगवान्बृहस्पतिसमद्युतिः ॥ १३-४९-१९ (८३४०३)
 वरिष्ठो नाम भगवांश्चाक्षुषस्य मनोः सुतः ।
 शतक्रतोरचिन्त्यस्य सत्रे वर्षसहस्रिके ॥ १३-४९-२० (८३४०४)
 वर्तमानेऽब्रवीद्वाक्यं साम्नि ह्युच्चारिते मया ।
 रथन्तरे द्विजश्रेष्ठ न सम्यगिति वर्तते ॥ १३-४९-२१ (८३४०५)
 समीक्षस्व पुनर्बुद्ध्या पापं त्यक्त्वा द्विजोत्तम ।
 अयज्ञवाहिनं पापमकार्षीस्त्वं सुदुर्मते ॥ १३-४९-२२ (८३४०६)
 एवमुक्त्वा महाक्रोधः प्राह शम्भुं पुनर्वचः ।
 प्रज्ञया रहितो दुःखी नित्यभीतो वनेचरः ॥ १३-४९-२३ (८३४०७)
 दशवर्षसहस्राणि दशाष्टौ च शतानि च ।
 नष्टपानीयपवने मृगैरन्यैश्च वर्जिते ॥ १३-४९-२४ (८३४०८)
 अयज्ञीयद्रुमे देशे रुरुसिंहनिषेविते ।
 भविता त्वं मृगः क्रूरो महादुःखसमन्वितः ॥ १३-४९-२५ (८३४०९)
 तस्य वाक्यस्य निधने पार्थ जातो ह्यहं मृगः ।
 ततो मां शरणं प्राप्तं प्राह योगी महेश्वरः ॥ १३-४९-२६ (८३४१०)
 अजरश्चामरश्चैव भविता दुःखवर्जितः ।
 साम्यं ममास्तु ते सौख्यं युवयोर्वर्धतां क्रतुः ॥ १३-४९-२७ (८३४११)
 अनुग्रहानेवमेष करोति भगवान्विभुः ।
 अयं धाता विधाता च सुखदुःखे च सर्वदा ॥ १३-४९-२८ (८३४१२)
 अचिन्त्य एष भगवान्कर्मणा मनसा गिरा ।
 न मे तात युधिश्रेष्ठ विद्यया पण्डितः समः ॥ १३-४९-२९ (८३४१३)
 वासुदेवस्तदोवाच पुनर्मतिमतांवरः ।
 सुवर्णाक्षो महादेवस्तपसा तोषितो मया ॥ १३-४९-३० (८३४१४)
 ततोऽथ भगवानाह प्रीतो मा वै युधिष्ठिर ।
 अर्थात्प्रियतरः कृष्ण मत्प्रसादाद्भविष्यसि ॥ १३-४९-३१ (८३४१५)
 अपराजितश्च युद्धेषु तेजश्चैवानलोपमम् ।
 एवं सहस्रशस्त्रान्यान्महादेवो वरं ददौ ॥ १३-४९-३२ (८३४१६)
 मणिमन्थेऽथ शैले वै पुरा सम्पूजितो मया ।
 वर्षायुतासहस्राणां सहस्रं शतमेव च ॥ १३-४९-३३ (८३४१७)

ततो मां भगवान्प्रीत इदं वचनमब्रवीत् ।
 वरं वृणीष्व भद्रं ते यस्ते मनसि वर्तते ॥ १३-४९-३४ (८३४१८)
 ततः प्रणम्य शिरसा इदं वचनमब्रवम् ।
 यदि प्रीतो महादेवो भक्त्या परमया प्रभुः ॥ १३-४९-३५ (८३४१९)
 नित्यकालं तवेशान भक्तिर्भवतु मे स्थिरा ।
 एवमस्त्विति भगवांस्तत्रोक्तवान्तरधीयत ॥ १३-४९-३६ (८३४२०)
 जैगीषव्य उवाच । १३-४९-३७क्ष (६८६६)
 ममाष्टगुणमैश्वर्यं दत्तं भगवता पुरा ।
 यत्नेनान्येन बलिना वाराणस्यां युधिष्ठिर ॥ १३-४९-३७ (८३४२१)
 गर्ग उवाच । १३-४९-३८क्ष (६८६७)
 चतुःषष्ट्यङ्गमददत्कलाज्ञानं ममाद्भुतम् ।
 सरस्वत्यास्तटे तुष्टो मनोयज्ञेन पाण्डव ॥ १३-४९-३८ (८३४२२)
 तुल्यं मम सहस्रं तु सुतानां ब्रह्मवादिनाम् ।
 आयुश्चैव सपुत्रस्य संवत्सरशतायुतम् ॥ १३-४९-३९ (८३४२३)
 पराशर उवाच । १३-४९-४०क्ष (६८६८)
 प्रसाद्येह पुरा शर्वं मनसाऽचिन्तयं नृप ।
 महातपा महातेजा महायोगी महायशाः ॥ १३-४९-४० (८३४२४)
 वेदव्यासः श्रियावासो ब्राह्मणः करुणान्वितः ।
 अप्यसावीप्सितः पुत्रो मम स्याद्वै महेश्वरात् ॥ १३-४९-४१ (८३४२५)
 इति मत्वा हृदि मतं प्राह मां सुरसत्तमः ।
 मयि सम्भावना यास्याः फलात्कृष्णो भविष्यति ॥ १३-४९-४२ (८३४२६)
 सावर्णस्य मनोः सर्गे सप्तर्षिश्च भविष्यति ।
 वेदानां च स वै वक्ता कुरुवंशकरस्तथा ॥ १३-४९-४३ (८३४२७)
 इतिहासस्य कर्ता च पुत्रस्ते जगतो हितः ।
 भविष्यति महेन्द्रस्य दयितः स महामुनिः ॥ १३-४९-४४ (८३४२८)
 अजरश्चामरश्चैव पराशर सुतस्तव ।
 एवमुक्त्वा स भगवांस्तत्रैवान्तरधीयत ।
 युधिष्ठिर महायोगी वीर्यवानक्षयोऽव्ययः ॥ १३-४९-४५ (८३४२९)
 माण्डव्य उवाच । १३-४९-४६क्ष (६८६९)
 अचोरश्चोरशङ्कायां शूले भिन्नो ह्यहं तदा ॥ १३-४९-४६ (८३४३०)
 तत्रस्थेन स्तुतो देवः प्राह मां वै नरेश्वर ।
 मोक्षं प्राप्स्यसि शूलाच्च जीविष्यसि समार्बुदम् ॥ १३-४९-४७ (८३४३१)
 रुजा शूलकृता चैव न ते विप्र भविष्यति ।
 आधिभिव्याधिभिश्चैव वर्जितस्त्वं भविष्यति ॥ १३-४९-४८ (८३४३२)
 पादाच्चतुर्थात्सम्भूत आत्मा यस्मान्मुने तव ।
 त्वं भविष्यस्यनुपमो जन्म वै सफलं कुरु ॥ १३-४९-४९ (८३४३३)

तीर्थाभिषेकं सकलं त्वमविघ्नेन चाप्स्यसि ।
 स्वर्गं चैवाक्षयं विप्र विदधामि तवोर्जितम् ॥ १३-४९-५० (८३४३४)
 एवमुक्त्वा तु भगवान्वरेण्यो वृषवाहनः ।
 महेश्वरो महाराजः कृत्तिवासा महाद्युतिः ।
 सगणो दैवतश्रेष्ठस्तत्रैवान्तरधीयत ॥ १३-४९-५१ (८३४३५)
 गालव उवाच । १३-४९-५२क्ष (६८७०)
 विश्वामित्राभ्यनुज्ञातो ह्यहं पितरमागतः ।
 अब्रवीन्मां ततो माता दुःखिता रुदती भृशम् ॥ १३-४९-५२ (८३४३६)
 कौशिकेनाभ्यनुज्ञातं पुत्रं देवविभूषितम् ।
 न तात तरुणं दान्तं पिता त्वां पश्यतेऽनघ ॥ १३-४९-५३ (८३४३७)
 श्रुत्वा जनन्या वचनं निराशो गुरुदर्शने ।
 नियतात्मा महादेवमपश्यं सोऽब्रवीच्च माम् ॥ १३-४९-५४ (८३४३८)
 पिता माता च ते त्वं च पुत्र मृत्युविवर्जिताः ।
 भविष्यथ विश क्षिप्रं द्रष्टासि पितरं क्षये ॥ १३-४९-५५ (८३४३९)
 अनुज्ञातो भगवता गृहं गत्वा युधिष्ठिर ।
 अपश्यं पितरं तात इष्टिं कृत्वा विनिःसृतम् ।
 उपस्पृश्य गृहीत्वेध्मं कुशांश्च शरणाकुरुन् ॥ १३-४९-५६ (८३४४०)
 तान्विसृज्य च मां प्राह पिता सास्त्राविलेक्षणः ।
 प्रणमन्तं परिष्वज्य मूर्ध्न्युपाग्राय पाण्डव ॥ १३-४९-५७ (८३४४१)
 दिष्ट्या दृष्टोसि मे पुत्र कृतविद्य इहागत ॥ १३-४९-५८ (८३४४२)
 वैशम्पायन उवाच । १३-४९-५९क्ष (६८७१)
 एतान्यत्यद्भुतान्येव कर्माण्यथ महात्मनः ।
 प्रोक्तानि मुनिभिः श्रुत्वा विस्मयामास पाण्डवः ॥ १३-४९-५९ (८३४४३)
 ततः कृष्णोऽब्रवीद्वाक्यं पुनर्मतिमतांवरः ।
 युधिष्ठिरं धर्मनिधिं पुरुहूतमिवेश्वरः ॥ १३-४९-६० (८३४४४)
 उपमन्युर्मयि प्राह तपन्निव दिवाकरः ।
 अशुभैः पापकर्माणो ये नराः कलुषीकृताः ॥ १३-४९-६१ (८३४४५)
 ईशानं न प्रपद्यन्ते तमोराजसवृत्तयः । १३-४९-६२ (८३४४६)
 ईश्वरं सम्प्रपद्यन्ते द्विजा भावितभावनाः ॥ १३-४९-६३ (८३४४७)
 सर्वथा वर्तमानोपि यो भक्तः परमेश्वरे ।
 सदृशोऽरण्यवासीनां मुनीनां भावितात्मनाम् ॥ १३-४९-६४ (८३४४८)
 ब्रह्मत्वं केशवत्वं वा शक्रत्वं वा सुरैः सह ।
 त्रैलोक्यस्याधिपत्यं वा तुष्टो रुद्रः प्रयच्छति १३-४९-६५ (८३४४९)
 मनसाऽपि शिवं तात ये प्रपद्यन्ति मानवाः ।
 विधूय सर्वपापानि देवैः सह वसन्ति ते ॥ १३-४९-६६ (८३४५०)
 भित्त्वाभित्त्वा च कूलानि हुत्वा सर्वमिदं जगत् ।

जयेद्देवं विरूपाक्षं न स पापेन लिप्यते ॥ १३-४९-६७ (८३४५१)
सर्वलक्षणहीनोपि युक्तो वा सर्वपातकैः ।
सर्वं तुदति तत्पापं भावयञ्जिषवमात्मना १३-४९-६८ (८३४५२)
कीटपक्षिपतङ्गानां तिरश्चामपि केशव ।
महादेवप्रपन्नानां न भयं विद्यते क्वचित् ॥ १३-४९-६९ (८३४५३)
एवमेव महादेवं भक्ता ये मानवा भुवि ।
न ते संसारवशगा इति मे निश्चिता मतिः ।
ततः कृष्णोऽब्रवीद्वाक्यं धर्मपुत्रं युधिष्ठिरम् ॥ १३-४९-७० (८३४५४)
विष्णुरुवाच । १३-४९-७१क्ष् (६८७२)
आदित्यचन्द्रावनिलानलौ च
द्यौर्भूमिरापो वसवोऽथ विश्वे ।
धाताऽर्यमा शुक्रबृहस्पती च
वेदा यज्ञा दक्षिणा वेदवाहाः । १३-४९-७१ (८३४५५)
सोमो यष्टा यच्च हव्यं हविश्च
रक्षा दीक्षा संयमा ये च केचित् ॥ १३-४९-७२ (८३४५६)
स्वाहा वौषट् ब्राह्मणाः सौरभेयी
धर्मं चाग्न्यं कालचक्रं बलं च ।
यशो दमो बुद्धिमतां स्थितिश्च
शुभाशुभं ये मुनयश्च सप्त ॥ १३-४९-७३ (८३४५७)
अग्न्या बुद्धिर्मनसा दर्शने च
स्पर्शश्चाग्न्यः कर्मणां या च सिद्धिः ।
गणा देवानामूष्मपाः सोमपाश्च
लेखाः सुयामास्तुषिता ब्रह्मकायाः ॥ १३-४९-७४ (८३४५८)
आभासुरा गन्धपा धूमपाश्च
वाचा विरुद्धाश्च मनोविरुद्धाः ।
शुद्धाश्च निर्माणरताश्च देवाः
स्पर्शाशना दर्शपा आज्यपाश्च ॥ १३-४९-७५ (८३४५९)
चिन्त्यद्योता ये च देवेषु मुख्या
ये चाप्यन्ते देवताश्चाजमीढ ।
सुपर्णगन्धर्वपिशाचदानवा
यक्षास्तथा चारणपन्नगाश्च ॥ १३-४९-७६ (८३४६०)
स्थूलं सूक्ष्मं मृदु चाप्यसूक्ष्मं
दुःखं सुखं दुःखमनन्तरं च ।
साङ्ख्यं योगं तत्पराणां परं च
शर्वाञ्जातं विद्धि यकककककककककक ॥ १३-४९-७७ (८३४६१)
तत्सम्भूता भूतकृतो वरेण्या

सर्वे देवा भुवनस्यास्य गोपाः ।
 आविश्येमां धरणीं येऽभ्यरक्षन्
 पुरातनीं तस्य देवस्य सृष्टिम् ॥ १३-४९-७८ (८३४६२)
 विचिन्वन्तस्तपसा तत्स्थवीयः
 किञ्चित्त्वं प्राणहेतोर्नतोस्मि ।
 ददातु वेदः स वरानिहेष्टा-
 नभिष्टुतोः नः प्रभुरव्ययः सदा ॥ १३-४९-७९ (८३४६३)
 इमं स्तवं सन्नियतेन्द्रियञ्च
 भूत्वा शुचिर्यः पुरुषः पठेत ।
 अभग्नयोगो नियतो मासमेकं
 सम्प्राप्नुयादश्वमेधे फलं यत् ॥ १३-४९-८० (८३४६४)
 वेदान्कृत्स्नान्ब्राह्मणः प्राप्नुयात्तु
 जयेन्नृपः पार्थ महीं च कृत्स्नाम् ।
 वैश्यो लाभं प्राप्नुयान्नैपुणं च
 शूद्रो गतिं प्रेत्य तथा सुखं च ॥ १३-४९-८१ (८३४६५)
 स्तवराजमिमं कृत्वा रुद्राय दधिरे मनः ।
 सर्वदोषापहं पुण्यं पवित्रं च यशस्विनः ॥ १३-४९-८२ (८३४६६)
 यावन्त्यस्य शरीरेषु रोमकूपाणि भारतः ।
 तावन्त्यब्दसहस्राणि स्वर्गे वसति मानवः ॥ १३-४९-८३ (८३४६७)

इति श्रीमन्महाभारते अनुशासनपर्वणि दानधर्मपर्वणि
 एकोनपञ्चाशोऽध्यायः ॥ ४९ ॥

Mahabharata - Anushaasana Parva - Chapter Footnotes

७-४९-१ पठस्व स्तवमिति शेषः । हे पुत्र युधिष्ठिर ॥
 ७-४९-५ आलम्बायन आलम्बगोत्रः । चतुःशीर्ष इति ट थ पाठः ॥
 ७-४९-७ हे पुत्र शतं पुत्राणामिति शेषः ॥
 ७-४९-८ विवादे वेदविपरीतवादे । अग्निसहितैर्मुनिभिरुक्त इति सम्बन्धः ॥
 ७-४९-९ तेन वेदविरोधजेन ॥
 ७-४९-१२ पितृतुल्या विप्रा ज्येष्ठो भ्राता पितुः सम इतिस्मृतेर्ज्येष्ठा
 भ्रातरस्तेषां वधेन । स तु विप्रवधेनेति ट थ पाठः ॥
 ७-४९-१५ शिखण्डी कपर्दी । शिवविग्रहः कल्याणशरीरः ॥
 ७-४९-१८ प्रभुः प्रार्थितः सन्निति शेषः ॥
 ७-४९-२१ उच्चारिते अन्यथेति शेषः ॥
 ७-४९-२२ पापं वितथाभिनिवेशं त्यक्त्वा समीक्षस्व विचारय
 । अयज्ञवाहिनं न यज्ञं वहति तं पापमवाक्षरपाठजमपराधम् ॥

७-४९-२३ निधने अन्दे सद्य एवेत्यर्थः ॥
 ७-४९-२७ साम्यभवैषम्यम् । युवयोर्गृत्समदशतक्रत्वोः ॥
 ७-४९-३१ अर्थः सर्वस्मात्प्रियस्ततोऽपि प्रियोऽन्तरात्मा तत्तुल्यः
 सर्वेषां भविष्यसीत्यर्थः ॥
 ७-४९-३३ पूरा पूर्वावतारे ॥
 ७-४९-४२ या तव मयि सम्भावना एतस्मात्फलमहं प्राप्स्ये इति अस्याः
 फलात् पुण्यात्तव कृष्णोनाम पुत्रो भविष्यति ॥
 ७-४९-४९ पादाच्चतुर्थात् । तपः शौचं दया सत्यमिति चत्वारो
 धर्मस्य पादास्तेषां चतुर्थात्सत्यादेव तवात्मा शरीरम् ॥
 ७-४९-५२ पितरं द्रक्ष्ये इति बुद्ध्या गृहमागतः । दुःखिता
 वैधव्यदुःखेन ॥
 ७-४९-५५ क्षये गृहे । विश प्रविश ॥
 ७-४९-५६ शरणाकुरुन् वाखाघातेन वा स्वयं वा पक्वतया फलानामधः
 पतनेन विशरणं शरणा तत्प्रधानाः कुरवोऽन्नानि शरणाकुरवस्तान्
 । शू विशरणेऽस्माद्भावे ल्युः ॥
 ७-४९-५७ सास्रत्वादाविले ईक्षणे यस्य ॥
 ७-४९-६० ईश्वरो विष्णुः ॥
 ७-४९-६७ कूलानि गृहतटाकादीनि ॥
 ७-४९-६८ आत्मना चित्तेन ॥
 ७-४९-७१ आदित्यचन्द्रावित्यादिसर्वं सर्वाज्जातं विद्धीति सप्तमस्थेनान्वयः ॥
 ७-४९-७२ उपनिषत् । प्राधान्यात्पृथक्कीर्तनम् । वेदवाहा वेदपाठकाः ॥
 ७-४९-७५ वाचाविरुद्धाः । वाङ्मयमनशीलाः । निर्माणं अनेकधाभवनं
 योगेनानेकशरीरधारणं तत्र रताः ॥
 ७-४९-७७ चिन्त्यद्योताः सङ्कल्पितमात्रं वस्तु येषां सद्यः पुरतः
 प्रकाशते तादृशाः ॥

अनुशासनपर्व - अध्याय ०५०

॥ श्रीः ॥

१३.५०. अध्यायः ५०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति स्त्रीस्वभावप्रदर्शनाय

दृष्टान्ततयाऽष्टावक्रोपाख्यानकथनारम्भः ॥ अष्टावक्रेण

भार्यात्वाय वदान्यंप्रति कन्यायाचनम् ॥ २ ॥

तथा वदाव्यनियोगादुत्तरदिगन्तगमनम् ॥ ३ ॥

तथोत्तरदिगभिमानिन्या जरतीरूप धारिण्या संवादः ॥ ४ ॥

Mahabharata - Anushaasana Parva - Chapter Text

युधिष्ठिर उवाच ।

यदिदं सहधर्मेति प्रोच्यते भरतर्षभ ।

पाणिग्रहणकाले तु स्त्रीणामेतत्कथं स्मृतम् ॥ १३-५०-१ (८३४६८)

आर्ष एष भवेद्धर्मः प्राजापत्योऽथवाऽसुरः ।

यदेतत्सहधर्मेति पूर्वमुक्तं महर्षिभिः ॥ १३-५०-२ (८३४६९)

सन्देहः सुमहानेष विरुद्ध इति मे मतिः ।

इह यः सहधर्मो वै प्रेत्यायं विहितः क्वनु ॥ १३-५०-३ (८३४७०)

स्वर्गो मृतानां भवति सहधर्मः पितामह ।

पूर्वमेकस्तु म्रियकककककककककककस्तिष्ठते वद ॥ १३-५०-४ (८३४७१)

नानाधर्मफलोपेता नानाकर्मनिवासिताः ।

नानानिरयनिष्ठान्ता मानुषा बहवो यदा ॥ १३-५०-५ (८३४७२)

अनृताः स्त्रिय इत्येवं सूत्रकारो व्यवस्यति ।

यदाऽनृताः स्त्रियस्तात सहधर्मः कुतः स्मृतः ॥ १३-५०-६ (८३४७३)

अनृताः स्त्रिय इत्येवं वेदेष्वपि हि पद्यते ।

धर्मो यः पूर्विको दृष्ट उपचारः क्रियाविधिः ॥ १३-५०-७ (८३४७४)

गहरं प्रतिभात्येतन्मम चिन्तयतोऽनिशम् ।

निःसन्देहमिदं सर्वं पितामह यथाश्रुतिः ॥ १३-५०-८ (८३४७५)

यदैतद्यादृशं चैतद्यथा चैतत्प्रवर्तितम् ।

निखिलेन महाप्राज्ञ भवानेतद्ब्रवीतु मे ॥ १३-५०-९ (८३४७६)

भीष्म उवाच । १३-५०-१०क्ष् (६८७३)

अत्राप्युदाहरन्तीममितिहासं पुरातनम् ।

अष्टावक्रस्य संवादं दिशया सह भारत ॥ इ १३-५०-१० (८३४७७)

निर्विष्टुकामस्तु पुरा अष्टावक्रो महातपाः ।

ऋषेरथ वदान्यस्य वव्रे कन्यां महात्मनः ॥ १३-५०-११ (८३४७८)

सुप्रभां नाम वै नाम्ना रूपेणाप्रतिमां भुवि ।

गुणप्रभावशीलेन चारित्र्येण च शोभनाम् ॥ १३-५०-१२ (८३४७९)

सा तस्यर्षेर्मनो दृष्टा जहार शुभलोचना ।

वनराजी यथा चित्रा वसन्ते कुसुमाञ्जलिता ॥ १३-५०-१३ (८३४८०)

ऋषिस्तमाह देया मे सुता तुभ्यं हि तच्छृणु ॥ १३-५०-१४ (८३४८१)

गअनन्यस्त्रीजनः प्राज्ञो ह्यप्रवासी प्रियंवदः ।

सुरूपः सम्मतो वीरः शीलवान्भोगभुक्छुचिः ॥ १३-५०-१५ (८३४८२)

दारानुमतयज्ञश्च सुनक्षत्रामथोद्वेहेत् ।

सभृत्यः स्वजनोपेत इह प्रेत्य च मोदते ॥ १३-५०-१६ (८३४८३)
गच्छ तावद्दिशं पुण्यामुत्तरां द्रक्ष्यसे ततः ॥ १३-५०-१७ (८३४८४)
अष्टावक्र उवाच । १३-५०-१८क्ष (६८७४)
किं द्रष्टव्यं मया तत्र वक्तुमर्हति मे भवान् ।
तथेदानीं मयो कार्यं यथा वक्ष्यति मां भवान् ॥ १३-५०-१८ (८३४८५)
वदान्य उवाच । १३-५०-१९क्ष (६८७५)
धनदं समतिक्रम्य हिमवन्तं च पर्वतम् ।
रुद्रस्यायतनं दृष्ट्वा सिद्धचारणसेवितम् ॥ १३-५०-१९ (८३४८६)
संहृष्टैः पार्षदैर्जुष्टं नृत्यद्भिर्विविधाननैः ।
दिव्याङ्गरागैः पैशाचैरन्यैर्नानाविधैः प्रभोः ॥ १३-५०-२० (८३४८७)
पाणितालसुतालैश्च शम्पातालैः समैस्तथा ।
सम्प्रहृष्टैः प्रनृत्यद्भिः शर्वस्तत्र निषेव्यते ॥ १३-५०-२१ (८३४८८)
इष्टं किल गिरौ स्थानं तद्विव्यमिति शुश्रुम ।
नित्यं सन्निहितो देवस्तथा ते पार्षदाः स्मृताः ॥ १३-५०-२२ (८३४८९)
तत्र देव्या तपस्तप्तं सङ्करार्थं सुदुश्चरम् ।
अतस्तदिष्टं देवस्य तथोमाया इति श्रुतिः ॥ १३-५०-२३ (८३४९०)
पूर्वे तत्र महापार्श्वे देवस्योत्तरतस्तथा ॥
ऋतवः कालरात्रिश्च ये दिव्या ये च मानुषाः ॥ १३-५०-२४ (८३४९१)
देवं चोपासते सर्वे रूपिणः किल तत्र ह ।
तदतिक्रम्य भवनं त्वया यातव्यमेव हि ॥ १३-५०-२५ (८३४९२)
ततो नीलं वनोद्देशं द्रक्ष्यसे मेघसन्निभम् ।
रमणीयं मनोग्राहि तत्र वै द्रक्ष्यसे स्त्रियम् ॥ १३-५०-२६ (८३४९३)
तपस्विनीं महाभागां वृद्धां दीक्षामनुष्ठिताम् ।
द्रष्टव्या सा त्वया तत्र सम्पूज्या चैव यत्नतः ॥ १३-५०-२७ (८३४९४)
तां दृष्ट्वा विनिवृत्तस्त्वं ततः पाणिं ग्रहीष्यसि ।
यद्येष समयः सर्वः साध्यतां तत्र गम्यताम् ॥ १३-५०-२८ (८३४९५)
अष्टावक्र उवाच । १३-५०-२९क्ष (६८७६)
तथाऽस्तु साधयिष्यामि तत्र यास्याम्यसंशयम् ।
यत्र त्वं वदसे साधो भवान्भवतु सत्यवाक् ॥ १३-५०-२९ (८३४९६)
भीष्म उवाच । १३-५०-३०क्ष (६८७७)
ततोऽगच्छत्स भगवानुत्तरामुत्तरां दिशम् ।
हिमवन्तं गिरिश्रेष्ठं सिद्धचारणसेवितम् ॥ १३-५०-३० (८३४९७)
स गत्वा द्विजशार्दूलो हिमवन्तं महागिरिम् ।
अभ्यगच्छन्नदीं पुण्यां बाहुदां पुण्यदायिनीम् ॥ १३-५०-३१ (८३४९८)
अशोके विमले तीर्थे स्नात्वा वै तर्प्य देवताः ।
तत्र वासाय शयने कौशे सुखमुवास ह ॥ १३-५०-३२ (८३४९९)

ततो रात्र्यां व्यतीतायां प्रातरुत्थाय स द्विजः ।
 स्नात्वा प्रादुश्चकाराग्निं हुत्वा चैवं विधानतः ॥ १३-५०-३३ (८३५००)
 रुद्राणीकूपमासाद्य ह्रदे तत्र समाश्रयत् ।
 विश्रान्तश्च समुत्थाय कैलासमभितो ययौ ॥ १३-५०-३४ (८३५०१)
 सोऽपश्यत्काञ्चनद्वारं दीप्यमानमिव श्रिया ।
 मन्दाकिनीं च नलिनीं धनदस्य महात्मनः ॥ १३-५०-३५ (८३५०२)
 अथ ते राक्षसाः सर्वे येऽभिरक्षन्ति पद्मिनीम् ।
 प्रत्युत्थिता भगवन्तं माणिभद्रपुरोगमाः ॥ १३-५०-३६ (८३५०३)
 स तान्प्रत्यर्चयामास राक्षसान्भीमविक्रमान् ।
 निवेदयत मां क्षिप्रं धनदायेति चाब्रवीत् ॥ १३-५०-३७ (८३५०४)
 ते राक्षसास्तथा राजन्भगवन्तमथाब्रुवन् ।
 असौ वैश्रवणो राजा स्वयमायाति तेऽन्तिकम् ॥ १३-५०-३८ (८३५०५)
 विदितो भगवानस्य कार्यमागमनस्य यत् ।
 पश्यैनं त्वं महाभागं ज्वलन्तमिव तेजसा ॥ १३-५०-३९ (८३५०६)
 ततो वैश्रवणोऽभ्येत्य अष्टावक्रमनिन्दितम् ।
 विधिवत्कुशलं पृष्ट्वा ततो ब्रह्मर्षिमब्रवीत् ॥ १३-५०-४० (८३५०७)
 सुखं प्राप्तो भवान्कच्चित्किंवा मत्तश्चिकीर्षति ।
 ब्रूहि सर्वं करिष्यामि यन्मां वक्ष्यसि वै द्विज ॥ १३-५०-४१ (८३५०८)
 भवनं प्रविश त्वं मे यथाकामं द्विजोत्तम ।
 सत्कृतः कृतकार्यश्च भवान्यास्यत्यविघ्नतः ॥ १३-५०-४२ (८३५०९)
 प्राविशद्भवनं स्वं वै गृहीत्वा तं द्विजोत्तमम् ।
 आसनं स्वं ददौ चैव पादमर्घ्यं तथैव च ॥ १३-५०-४३ (८३५१०)
 अथोपविष्टयोस्तत्र माणिभद्रपुरोगमाः ।
 निषेदुस्तत्र कौबेरा यक्षगन्धर्वकिन्नराः ॥ १३-५०-४४ (८३५११)
 ततस्तेषां निषण्णानां धनदो वाक्यमब्रवीत् ।
 भवच्छन्दं समाज्ञाय नृत्येरन्नप्सरोगणाः ॥ १३-५०-४५ (८३५१२)
 आतिथ्यं परमं कार्यं शुश्रूषा भवतस्तथा ।
 संवर्ततामित्युवाच मुनिर्मधुरया गिरा ॥ १३-५०-४६ (८३५१३)
 यथोर्वरा मिश्रकेशी रम्भा चैवोर्वशी तथा ।
 अलम्बुसा घृताची च चित्रा चित्राङ्गदारुचिः ॥ १३-५०-४७ (८३५१४)
 मनोहरा सुकेशी च सुमुखी हासिनी प्रभा ।
 विद्युता प्रशमी दान्ता विद्योता रतिरेव च ॥ १३-५०-४८ (८३५१५)
 एताश्चान्याश्च वै बहूयः प्रनृत्ताप्सरसः शुभाः ।
 अवादयंश्च गन्धर्वा वाद्यानि विविधानि च ॥ १३-५०-४९ (८३५१६)
 अथ प्रवृत्ते गान्धर्वे दिव्ये ऋषिरुपाविशत् ।
 दिव्यं संवत्सरं तत्रारमतैष महातपाः ॥ १३-५०-५० (८३५१७)

ततो वैश्रवणो राजा भगवन्तमुवाच ह ।
 साग्रः संवत्सरो यातो विप्रेह तव पश्यतः ॥ १३-५०-५१ (८३५१८)
 हार्योऽयं विषयो ब्रह्मन्गान्धर्वो नाम नामतः ।
 छन्दतो वर्ततां विप्र यथा वदति वा भवान् ॥ १३-५०-५२ (८३५१९)
 अतिथिः पूजनीयस्त्वमिदं च भवतो गृहम् ।
 सर्वमाज्ञाप्यतामाशु परवन्तो वयं त्वयि ॥ १३-५०-५३ (८३५२०)
 अथ वैश्रवणं प्रीतो भगवान्प्रत्यभाषत ।
 अर्चितोस्मि यथान्यायं गमिष्यामि धनेश्वर ॥ १३-५०-५४ (८३५२१)
 प्रीतोस्मि सदृशं चैव तव सर्वं धनाधिप ।
 तव प्रसादाद्भगवन्महर्षेश्च महात्मनः ।
 नियोगादद्य यास्यामि वृद्धिमानृद्धिमान्भव ॥ १३-५०-५५ (८३५२२)
 अथ निष्क्रम्य भगवान्प्रययावुत्तरामुखः ।
 गकैलासे सङ्करावासमभिवीक्ष्य प्रणम्य च ॥ १३-५०-५६ (८३५२३)
 गौरीशं शङ्करं दान्तं शरणागतवत्सलम् ।
 गङ्गाधरं गोपतिनं गणावृतमकल्पषम् ॥ १३-५०-५७ (८३५२४)
 कैलासं मन्दरं हैमं सर्वाननुचचार ह ।
 तानतीत्य महाशैलान्कैरातं स्थानमुत्तमम् ॥ १३-५०-५८ (८३५२५)
 प्रदक्षिणं तथा चक्रे प्रयतः शिरसा नतः ।
 धरणीमवतीर्याथ पूतात्माऽसौ तदाऽभकवत् ॥ १३-५०-५९ (८३५२६)
 स तं प्रदक्षिणं कृत्वा निर्यातश्चोत्तरामुखः ।
 समेन भूमिभागेन ययौ प्रीतिपुरस्कृतः ॥ १३-५०-६० (८३५२७)
 ततोऽपरं वनोद्देशं रमणीयमपश्यत ।
 सर्वर्तुभिर्मूलफलैः पक्षिभिश्च समन्वितैः ।
 रमणीयैर्वनोद्देशैस्तत्रतत्र विभूषितम् ॥ १३-५०-६१ (८३५२८)
 तत्राश्रमपदं दिव्यं ददर्श भगवानथ ॥ १३-५०-६२ (८३५२९)
 शैलांश्च विविधाकारान्काञ्चनान्नभूषितान् ।
 मणिभूमौ निविष्टाश्च पुष्करिण्यस्तथैव च ॥ १३-५०-६३ (८३५३०)
 अन्यान्यपि सुरम्याणि ददर्श सुबहून्यथ ।
 भृशं तस्य मनो रमे महर्षेर्भावितात्मनः ॥ १३-५०-६४ (८३५३१)
 स तत्र काञ्चनं दिव्यं सर्वरत्नमयं गृहम् ।
 ददर्शाद्भुतसङ्काशं धनदस्य गृहाद्वरम् ॥ १३-५०-६५ (८३५३२)
 महान्तो यत्र विविधा मणिकाञ्चनपर्वताः ।
 विमानानि च रम्याणि रत्नानि विविधानि च ॥ १३-५०-६६ (८३५३३)
 मन्दारपुष्पैः सङ्कीर्णं तथा मन्दाकिनीं नदीम् ।
 स्वयम्प्रभाश्च मणयो वज्रैर्भूमिश्च भूषिता ॥ १३-५०-६७ (८३५३४)
 नानाविधैश्च भवनैर्विचित्रमणितोरणैः ।

मुक्ताजालविनिक्षिप्तैर्मणिरत्नविभूषितैः ॥ १३-५०-६८ (८३५३५)
मनोदृष्टिहरै रम्यैः सर्वतः संवृतं शुभैः ।
ऋषिभिश्चावृतं तत्र आश्रमं तं मनोहरम् ॥ १३-५०-६९ (८३५३६)
ततस्तस्याभवच्चिन्ता कुत्र वासो भवेदिति ।
अथ द्वारं समभितो गत्वा स्थित्वा ततोऽब्रवीत् ॥ १३-५०-७० (८३५३७)
अतिथिं समनुप्राप्तमभिजानन्तु येऽत्र वै ॥ १३-५०-७१ (८३५३८)
अथ कन्याः परिवृता गृहात्तस्माद्विनिर्गताः ।
नानारूपाः सप्त विभो कन्याः सर्वा मनोहराः ॥ १३-५०-७२ (८३५३९)
यांयामपश्यत्कन्यां वै सासा तस्य मनोऽहरत् ।
न च शक्तो वारयितुं मनोऽस्याथावसीदति ।
ततो धृतिः समुत्पन्ना तस्य विप्रस्य धीमतः ॥ १३-५०-७३ (८३५४०)
अथ तं प्रमदाः प्राहुर्भगवान्प्रविशत्विति ।
स च तासां सुरूपेण तस्यैव भवनस्य च ।
कौतूहलं समाविष्टः प्रविवेश गृहं द्विजः ॥ १३-५०-७४ (८३५४१)
तत्रापश्यज्जरायुक्तामरजोम्बरधारिणीम् ।
वृद्धां पर्यङ्कमासीनां सर्वाभरणभूषिताम् ॥ १३-५०-७५ (८३५४२)
स्वस्तीति तेन चैवोक्ता सा स्त्री प्रत्यवदत्तदा ।
प्रत्युत्थाय च तं विप्रमास्यतामित्युवाच ह ॥ १३-५०-७६ (८३५४३)
अष्टावक्र उवाच । १३-५०-७७क्ष् (६८७८)
सर्वाः स्वानालयान्यान्तु एका मामुपतिष्ठतु ।
प्रज्ञाता या प्रशान्ता या शेषा गच्छन्तु च्छन्दतः ॥ १३-५०-७७ (८३५४४)
ततः प्रदक्षिणीकृत्य कन्यास्तास्तमृषिं तदा ।
निश्चक्रमुर्गृहात्तस्मात्सा वृद्धाऽथ व्यतिष्ठतः ।
तया सम्पूजितस्तत्र शयने चापि निर्मले ॥ १३-५०-७८ (८३५४५)
अथ तां संविशन्प्राह शयने भास्वरे तदा ।
त्वयाऽपि सुप्यतां भद्रे रजनी ह्यतिवर्तते ॥ १३-५०-७९ (८३५४६)
संलापात्तेन विप्रेण तथा सा तत्र भाषिता ।
द्वितीये शयने दिव्ये संविवेश महाप्रभे ॥ १३-५०-८० (८३५४७)
अथ सा वेपमानाङ्गी निमित्तं शीतजं तदा ।
व्यपदिश्य महर्षेर्वै शयनं व्यवरोहत ॥ १३-५०-८१ (८३५४८)
स्वागतेनागतां तां तु भगवानभ्यभाषत ।
सा जुगूह भुजाभ्यां तु ऋषिं प्रीत्या नरर्षभ ॥ १३-५०-८२ (८३५४९)
निर्विकारमृषिं चापि काष्ठकुड्योपमं तदा ।
दुखिता प्रेक्ष्य सञ्जल्पमकार्षीदृषिणा सह ॥ १३-५०-८३ (८३५५०)
ब्रह्मन्नकामकरोस्ति स्त्रीणां पुरुषतो धृतिः ।
कामेन मोहिता चाहं त्वां भजन्तीं भजस्व माम् ॥ १३-५०-८४ (८३५५१)

प्रहृष्टो भव विप्रर्षे समागच्छ मया सह ।
 उपगूह च भां विप्र कामार्ताऽहं भृशं त्वयि ॥ १३-५०-८५ (८३५५२)
 एतद्वि तव धर्मात्मंस्तपसः पूज्यते फलम् ।
 प्रार्थितं दर्शनादेव भजमानां भजस्व माम् ॥ १३-५०-८६ (८३५५३)
 सद्य चेदं धनं सर्वं यच्चान्यदपि पश्यसि ।
 प्रभुस्त्वं भव सर्वत्र मयि चैव न संशयः ॥ १३-५०-८७ (८३५५४)
 सर्वाङ्कामान्विधास्यामि रमस्व सहितो मया ।
 रमणीये वने विप्र सर्वकामफलप्रदे ॥ १३-५०-८८ (८३५५५)
 त्वद्वशाऽहं भविष्यामि रंस्यसे च मया सह ।
 सर्वाङ्कामानुपाशनीमो ये दिव्या ये च मानुषाः ॥ १३-५०-८९ (८३५५६)
 नातः परं हि नारीणां विद्यते च कदाचन ।
 यथा पुरुषसंसर्गः परमेतद्वि नः फलम् ॥ १३-५०-९० (८३५५७)
 आत्मच्छन्देन वर्तन्ते नार्यो मन्मथचोदिताः ।
 न च दह्यन्ति गच्छन्त्यः सुतप्तैरपि पांसुभिः ॥ १३-५०-९१ (८३५५८)
 अष्टावक्र उवाच । १३-५०-९२क्ष (६८७९)
 परदारानहं भद्रे न गच्छेयं कथञ्चन ।
 दूषितं धर्मशास्त्रज्ञैः परदाराभिमर्शनम् ॥ १३-५०-९२ (८३५५९)
 गशुद्धक्षेत्रे ब्रह्महत्याप्रायश्चित्तमथोच्यते ।
 पुनश्च पातकं दृष्टं विप्रक्षेत्रे विशेषतः ॥ १३-५०-९३ (८३५६०)
 भद्रे निर्वेष्टुकामोऽहं तत्रावकिरणं मम ।
 गप्रायश्चित्तं महदतो दारग्रहणपूर्वकम् ॥ १३-५०-९४ (८३५६१)
 बीजं न शुद्ध्यते वोढुरन्यथा कृतनिष्कृतेः ।
 मातृतः पितृतः शुद्धो ज्ञेयः पुत्रो यथार्थतः ॥ १३-५०-९५ (८३५६२)
 विषयेष्वनभिज्ञोऽहं धर्मार्थं किल सन्ततिः ।
 एवं लोकान्गमिष्यामि पुत्रैरिति न संशयः ॥ १३-५०-९६ (८३५६३)
 भद्रे धर्मं विजानीहि ज्ञात्वा चोपरमस्व ह ॥ १३-५०-९७ (८३५६४)
 स्त्र्युवाच । १३-५०-९८क्ष (६८८०)
 नानिलोऽग्निर्न वरुणो न चान्ये त्रिदशा द्विज ।
 प्रियाः स्त्रीणां यथा कामो रतिशीला हि योषितः ॥ १३-५०-९८ (८३५६५)
 सहस्रे किल नारीणां प्राप्येतैका कदाचन ।
 तथा शतसहस्रेषु यदि काचित्पतिव्रता ॥ १३-५०-९९ (८३५६६)
 नैता जानन्ति पितरं न कुलं न च मातरम् ।
 न भ्रातृन् च भर्तारं न च पुत्रान्न देवरान् ॥ १३-५०-१०० (८३५६७)
 लीलायन्त्यः कुलं घ्नन्ति कूलानीव सरिद्वराः ।
 दोषान्सर्वाश्च मत्वाऽऽशु प्रजापतिरभाषत ॥ १३-५०-१०१ (८३५६८)
 भीष्म उवाच । १३-५०-१०२क्ष (६८८१)

ततः स ऋषिरेकाग्रस्तां स्त्रियं प्रत्यभाषत ।
 आस्यतांरुचितश्छन्दः किञ्च कार्यं ब्रवीहि मे ॥ १३-५०-१०२ (८३५६९)
 सा स्त्री प्रोवाच भगवन्द्रक्ष्यसे देशकालतः ।
 वस तावन्महाभाग कृतकृत्यो भविष्यसि ॥ १३-५०-१०३ (८३५७०)
 ब्रह्मर्षिस्तामथोवाच स तथेति युधिष्ठिर ।
 वत्स्येऽहं यावदुत्साहो भवत्या नात्र संशयः ॥ १३-५०-१०४ (८३५७१)
 अथर्षिरभिसम्प्रेक्ष्य स्त्रियं तां जरयाऽर्दिताम् ।
 चिन्तां परमिकां भेजे सन्तप्त इव चाभवत् ॥ १३-५०-१०५ (८३५७२)
 यद्यदङ्गं हि सोऽपश्यत्तस्या विप्रर्षभस्तदा ।
 नारमत्तत्रतत्रास्य दृष्टी रूपविरागिता ॥ १३-५०-१०६ (८३५७३)
 देवतेयं गृहस्यास्य शापात्किंनु विरूपिता ।
 अस्याश्च कारणं वेत्तुं न युक्तं सहसा भया ॥ १३-५०-१०७ (८३५७४)
 इति चिन्ताविषक्तस्य तमर्थं ज्ञातुमिच्छतः ।
 व्यगमद्रात्रिशेषः स मनसा व्याकुलेन तु ॥ १३-५०-१०८ (८३५७५)
 अथ सा स्त्री तथोवाच भगवन्पश्य वै रवेः ।
 रूपं सन्ध्याभ्रसंरक्तं किमुपस्थाप्यतां तव ॥ १३-५०-१०९ (८३५७६)
 स उवाच ततस्तां स्त्रीं स्नानोदकमिहानय ।
 उपासिष्ये ततः सन्ध्यां वाग्यतो नियतेन्द्रियः ॥ १३-५०-११० (८३५७७)

इति श्रीमन्महाभारते अनुशासनपर्वणि दानधर्मपर्वणि
 पञ्चाशोऽध्यायः ॥ ५० ॥

Mahabharata - Anushaasana Parva - Chapter Footnotes

७-५०-१ सहोभौ चरतां धर्मं क्षौमे वसानौ जायापती
 अग्निमादधीयातामिति धर्मपत्नीसाहित्यं शास्त्रे दृश्यमानमाक्षिपति
 यदिदमिति । पाणग्रहणात्प्राक्साहित्याभावात्सहोभाविति वाक्यं व्याकुप्येतेति
 भावः ॥
 ७-५०-३ इहैव साहित्यं दंपत्योर्दृश्यते परलोके तयोः साहित्यं
 क्वनु । न क्वापीत्यर्थः ॥
 ७-५०-६ सूत्रकारो धर्मप्रवक्ता । अनृतं साहसं माया
 मूर्खत्वमतिलोभतेति स्त्रीधर्मानाह ॥
 ७-५०-८ गह्वरं गहनं दुर्बोधमित्यर्थः ॥
 ७-५०-१० दिशया दिगभिमानिदेवतया ॥
 ७-५०-११ निर्वेष्टुकामः दारसंग्रहार्थी ॥
 ७-५०-२१ तालैः कांस्यमयैर्वाद्यभाण्डैः
 । शम्पातालैः विद्युद्वदतिचपलैर्भ्रमणादिघटितैः

गीतनृत्यक्रियामानविशेषैः । समैर्भ्रमणादिरहितैस्तैरेव ॥
 ७-५०-२४ महापार्श्वे पर्वते । ततः कोपो महान्पार्श्वे इति
 ट । थ । पाठः । ततः कालो महान्पार्श्वे इति ध । पाठः ॥
 ७-५०-३० उत्तरां श्रेष्ठाम् ॥
 ७-५०-४५ भवच्छन्दं भवदिच्छाम् ॥
 ७-५०-५२ हार्यः हरतीति हार्यः ॥
 ७-५०-५४ भगवान् अष्टावक्रः ॥
 ७-५०-५५ वृद्धिरुपचयस्तद्वान् । ऋद्धिः सम्पत् तद्वान् ॥
 ७-५०-५८ कैरातं किरातवेषधारिणो महादेवस्य सम्बन्धि ॥
 ७-५०-५९ धरणीमवतीर्येत्यनेनाकाशमार्गेणाष्टावक्रो गच्छतीति गम्यते ॥
 ७-५०-७२ सप्त इतरदिग्देवताः ॥
 ७-५०-७५ उत्तराधिष्ठात्री तु देवता मुख्याऽष्टमी सैव जरायुक्ता ॥
 ७-५०-७७ प्रज्ञाता अत्यन्तं ज्ञानवती । प्रशान्ता निर्जितचिता ॥
 ७-५०-८२ जुगूह आलिङ्गितवती ॥
 ७-५०-८४ ब्रह्मन्नकामतोऽन्यास्तीति झ । पाठः । तत्र
 अकामतोऽनिच्छातः स्वभावत इत्यर्थः । पुरुषतः पुरुषं प्राप्य
 स्त्रीणां धृतिर्धैर्यमन्या परकीयास्ति पुंयोगे स्त्रीणां धृतिः स्वकीया
 सर्वथा नास्तीत्यर्थः ॥
 ७-५०-८५ प्रहृष्टः कामुको भव । उपनृह अलिङ्गस्व ॥
 ७-५०-९६ अनभिज्ञोऽप्रीतिमान् ॥
 ७-५०-१०१ लीलायन्त्यः लीलां रतिमात्मन इच्छन्त्यः दोषांश्च
 मन्दान्मन्दासुः प्रजापतिरभाषत इति ध । पाठः ॥
 ७-५०-१०२ एकाग्रः स्त्रीदोषाननुसन्दधानः स्त्रियम्प्रति आस्यता
 तूष्णीं स्थीयताम् । रुचितः रुचिं प्राप्य छन्दः इच्छा भवतीति
 अभाषत । त्वं रुचिज्ञा मामिच्छसि अहं त्वरुचिज्ञो न त्वां
 स्फुष्टमिच्छामीति भावः । एवमपि यत्कार्यं कर्तव्यं तव तन्मे
 ब्रवीहि ॥
 ७-५०-१०३ द्रक्ष्यसे स्पर्शसुखं ज्ञायसे ॥
 ७-५०-१०६ रूपे विरागिता वैराग्यवती दृष्टिर्नारमत् न रेमे ॥
 ७-५०-१०८ व्यगच्छत्तदहःशेष इति झ पाठः ॥

अनुशासनपर्व - अध्याय ०५१

॥ श्रीः ॥

१३.५१. अध्यायः ५१

अथ दानधर्मपर्व ॥ १ ॥

उत्तरदिगभिमानिदेवतया परदारत्वशङ्कया
स्वभोगमनङ्गीकुर्वाणमष्टावक्रम्प्रति जरतीरूपत्यागेन
कन्यारूपस्वीकरणपूर्वकं स्वपाणिग्रहणप्रार्थना ॥ १ ॥

भीष्म उवाच ।

अथ सा स्त्री तमुवाच विप्रमेवं भवत्विति ।
तैलं दिव्यमुपादाय स्नानशाटीमुपानयत् ॥ १३-५१-१ (८३५७८)
अनुज्ञाता च मुनिना सा स्त्री तेन महात्मना ।
अथास्य तैलेनाङ्गानि सर्वाण्येवाभ्यमृक्षत ॥ १३-५१-२ (८३५७९)
शनैश्चाच्छादितस्तत्र स्नानशालामुपागमत् ।
भद्रासनं ततश्चित्रमृषिरन्वगमन्नवम् ॥ १३-५१-३ (८३५८०)
अथोपविष्टश्च यदा तस्मिन्भद्रासने तदा ।
स्नापयामास शनकैस्तमृषिं सुखहस्तवत् ।
दिव्यं च विधिवच्चक्रे सोपचारं मुनेस्तदा ॥ १३-५१-४ (८३५८१)
जलेन सुसुखोष्णेन तस्या हस्तसुखेन च ।
व्यतीतां रजनीं कृत्स्नां नाजानात्स महाव्रतः ॥ १३-५१-५ (८३५८२)
तत उत्थाय स मुनिस्तदा परमविस्मितः ।
पूर्वस्यां दिशि सूर्यं च सोऽपश्यदुदितं दिवि ॥ १३-५१-६ (८३५८३)
गसन्ध्योपासनमित्येव सर्वपापहरं न मे ।
तस्य बुद्धिरियं किन्तु मोहस्तत्त्वमिदं भवेत् ॥ १३-५१-७ (८३५८४)
अथोपास्य सहस्रांशुं किं कोरमीत्युवाच ताम् ।
सा चामृतरसप्रख्यं ऋषेरन्नमुपाहरत् ॥ १३-५१-८ (८३५८५)
तस्य स्वादुतयाऽन्नस्य न प्रभूतं चकार सः ।
व्यगमच्चाप्यहःशेष ततः सन्ध्याऽऽगमत्पुनः ॥ १३-५१-९ (८३५८६)
अथ सा स्त्री भगवन्तं सुप्यतामित्यचोदयत् ।
तत्र वै शयने दिव्ये तस्य तस्याश्च कल्पिते ॥ १३-५१-१० (८३५८७)
शपृथक्वैव तथा सुप्तौ सा स्त्री स च मुनिस्तदा ।
तथाऽर्थरात्रे सा स्त्री तु शयनं तदुपागमत् ॥ १३-५१-११ (८३५८८)
अष्टावक्र उवाच । १३-५१-१२क्ष (६८८२)
न भद्रे परदारेषु मनो मे सम्प्रसज्जति ।
उत्तिष्ठ भद्रे भद्रं ते स्वापं वै विरमस्व च ॥ १३-५१-१२ (८३५८९)
भीष्म उवाच । १३-५१-१३क्ष (६८८३)
सा तदा तेन विप्रेण तथा धृत्या निवर्तिता ।

स्वतन्त्राऽस्मीत्युवाचर्षिं न धर्मच्छलमस्ति ते ॥ १३-५१-१३ (८३५९०)
 अष्टावक्र उवाच । १३-५१-१४क्ष (६८८४)
 नास्ति स्वतन्त्रता स्त्रीणामस्वतन्त्रा हि योषितः ।
 प्रजापतिमतं ह्येतन्न स्त्री स्वातन्त्र्यमर्हति ॥ १३-५१-१४ (८३५९१)
 स्त्र्युवाच । १३-५१-१५क्ष (६८८५)
 बाधने मैथुनं विप्र मम भक्तिं च पश्य वै ।
 अधर्मं प्राप्स्यसे विप्र यन्मां त्वं नाभिनन्दसि ॥ १३-५१-१५ (८३५९२)
 अष्टावक्र उवाच । १३-५१-१६क्ष (६८८६)
 हरन्ति दोषजातानि नरमिन्द्रियकिङ्करम् ।
 प्रभवामि सदा धृत्या भद्रे स्वशयनं व्रज ॥ १३-५१-१६ (८३५९३)
 स्त्र्युवाच । १३-५१-१७क्ष (६८८७)
 शिरसा प्रणमे विप्र प्रसादं कर्तुमर्हसि ।
 भूमौ निपतमानायाः शरणं भव मेऽनघ ॥ १३-५१-१७ (८३५९४)
 यदि वा दोषजातं त्वं परदारेषु पश्यसि ।
 आत्मानं स्पर्शयाम्यद्य पाणिं गृह्णीष्व मे द्विज ॥ १३-५१-१८ (८३५९५)
 न दोषो भविता चैव सत्येनैतद्ब्रवीम्यहम् ।
 स्वतन्त्रां मां विजानीहि यो धर्मः सोस्तु वै मयि ।
 त्वय्यावेशितचित्ता च स्वतन्त्राऽस्मि भजस्व माम् ॥ १३-५१-१९ (८३५९६)
 अष्टावक्र उवाच । १३-५१-२०क्ष (६८८८)
 स्वतन्त्रा त्वं कथं भद्रे ब्रूहि कारणमत्र वै ।
 नास्ति त्रिलोके स्त्री काचिद्या वै स्वातन्त्र्यमर्हति ॥ १३-५१-२० (८३५९७)
 पिता रक्षति कौमारे भर्ता रक्षति यौवने ।
 पुत्रस्तु स्थाविरे भावे न स्त्री स्वातन्त्र्यमर्हति ।
 ग्न वृद्धामक्षतां मन्ये च चेच्छा त्वयि मेऽनघे' १३-५१-२१ (८३५९८)
 स्त्र्युवाच । १३-५१-२२क्ष (६८८९)
 कौमारं ब्रह्मचर्यं मे कन्यैवास्मि न संशयः ।
 पत्नीं कुरुष्व मां विप्र श्रद्धां विजहि मा मम ॥ १३-५१-२२ (८३५९९)
 अष्टावक्र उवाच । १३-५१-२३क्ष (६८९०)
 यथा मम तथा तुभ्यं यथा तुभ्यं तथा मम ।
 जिज्ञासेयमृषेस्तस्य विघ्नः सत्यं नु किं भवेत् ॥ १३-५१-२३ (८३६००)
 आश्चर्यं परमं हीदं किन्तु श्रेयो हि मे भवेत् ।
 दिव्याभरणवस्त्रा हि कन्येयं मामुपस्थिता ॥ १३-५१-२४ (८३६०१)
 किं त्वस्याः परमं रूपं जीर्णमासीत्कथं पुनः ।
 कन्यारूपमिहाद्यैवं किमिवात्रोत्तरं भवेत् ॥ १३-५१-२५ (८३६०२)
 यथा मे परमा शक्तिर्न व्युत्थाने कथंचन ।
 न रोचते हि व्युत्थानं सत्येनासादयाम्यहम् ॥ १३-५१-२६ (८३६०३)

इति श्रीमन्महाभारते अनुशासनपर्वणि दानधर्मपर्वणि

एकपञ्चाशोऽध्यायः ॥ ५१ ॥

Mahabharata - Anushaasana Parva - Chapter Footnotes

७-५१-२ अभ्यमृक्षति अभ्यञ्जितवती ॥

७-५१-३ शनैश्चोत्सादित इति ड झ । पाठः । तत्र उत्सादितः चालितः ॥

७-५१-५ नाजानात् न ज्ञातवान् ॥

७-५१-९ न प्रभूतं चकार पूर्णमिति नाभ्यवददित्यर्थः ॥

७-५१-१२ स्वयं वै विरमस्व चेति झ षाठः ॥

७-५१-१३ स्वातन्त्र्यान्मम । न तव पारदार्यदोषोऽस्तीत्यर्थः ॥

धर्मच्छलं परपुरुषप्रलोभनम् । नाधर्मफलमस्ति त इति ध । पाठः ॥

७-५१-१४ नास्तीति अप्रदत्ता त्वां न कामये इत्यर्थः ॥

७-५१-१८ स्पर्शयामि ददामि ॥

७-५१-१९ स्वतन्त्रामात्मप्रदानं इति शेषः । यो धर्मः

पाणिग्रहणादिसंस्कारो मयि मन्निमित्तं सोस्तु ॥

७-५१-२२ विजहि मा मा नाशय ॥

७-५१-२३ तुभ्यं तव । सङ्गमश्चेत्युभयत्र शेषः । किं तस्य

मया कन्यार्थिना प्रार्थितस्य तत्कर्तृका इयं जिज्ञासा मम परीक्षा

किमयं साधुरसाधुर्वेति ॥

७-५१-२४ विघ्नत्वमेवाह आश्चर्यमिति । पूर्वमतिजीर्णत्वेन दृष्टा

पुनः कन्येव दृश्यत इति मायारूपमाश्चर्यम् ॥

७-५१-२५ अत्रास्मिन्विषये किमुत्तरं श्रेष्ठतरम्

। पर्वपरिगृहीतस्यात्यागः उत एतस्याः स्वीकारः कर्तव्य इति भावः ॥

७-५१-२६ न व्युत्थास्येऽस्याः स्वीकारं न करिष्ये । व्युत्थानं

धर्मातिक्रमो मम न रोचते किन्तु सत्येनासादयाम्बहं दारानिति

शेषः । धृत्यैनां साधयाम्यहमिति ध षाठः ॥

अनुशासनपर्व - अध्याय ०५२

॥ श्रीः ॥

१३.५२. अध्यायः ५२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

उत्तरदिगभिमानिदेवतया स्वीयप्रार्थनायाः

स्त्रीचापलप्रदर्शनाद्यर्थकत्वकथनपूर्वकमष्टावक्रस्य

धर्मोपदेशेन स्वगृहम्प्रति प्रेषणम् ॥ १ ॥
अष्टावक्रेण वदान्यकन्यापाणिग्रहणेन स्वाश्रमे सुखनिवासः ॥ २ ॥

Mahabharata - Anushaasana Parva - Chapter Text

युधिष्ठिर उवाच ।
न बिभेति कथं सा स्त्री शापाच्च परमद्युते ।
कथं निवृत्तो भगवांस्तद्भवान्प्रब्रवीतु मे ॥ १३-५२-१ (८३६०४)
भीष्म उवाच । १३-५२-२क्ष (६८९१)
अष्टावक्रोऽन्वपृच्छत्तां रूपं विकुरुषे कथम् ।
न चानृतं ते वक्तव्यं ब्रूहि ब्राह्मणकाम्यया ॥ १३-५२-२ (८३६०५)
स्युवाच । १३-५२-३क्ष (६८९२)
द्यावापृथिव्योर्यत्रैषा काम्या ब्राह्मणसत्तम ।
शृणुष्ववहितः सर्वं यदिदं सत्यविक्रम ॥ १३-५२-३ (८३६०६)
जिज्ञासेयं प्रयुक्ता मे स्थैर्यं कर्तुं तवानघ ।
अव्युत्थानेन ते लोका जिताः सत्यपराक्रम ॥ १३-५२-४ (८३६०७)
उत्तरां मां दिशं विद्धि दृष्टं स्त्रीचापलं च ते ।
स्थविराणामपि स्त्रीणां बाधते मैथुनज्वरः ॥ १३-५२-५ (८३६०८)
गविश्वासो न व्यसनी नातिसक्तोऽप्रवासकः ।
विद्वान्सुशीलः पुरुषः सदारः सुखमश्नुते ॥ १३-५२-६ (८३६०९)
तुष्टः पितामहस्तेऽद्य तथा देवाः सवासवाः ॥ १३-५२-७ (८३६१०)
सत्वं येन च कार्येण सम्प्राप्तो भगवानिह ।
प्रेषितस्तेन विप्रेण कन्यापित्रा द्विजर्षभः ॥ १३-५२-८ (८३६११)
प्रेषितश्चोपदेशाय तच्च सर्वं श्रुतं त्वया ॥ १३-५२-९ (८३६१२)
गनितान्तं स्त्री भोगपरा प्रियवादाप्रवासनात् ।
रक्ष्यते चाकुचेलाद्यैरप्रसङ्गानुवर्तनैः ॥ १३-५२-१० (८३६१३)
अपर्वस्वनिषिद्धासु रात्रिष्वप्यनृतौ व्रजेत् ।
रात्रौ च नातिनियमो न वै ह्यनियमो भवेत् ॥ १३-५२-११ (८३६१४)
क्षेमैर्गमिष्यसि गृहं श्रमश्च न भविष्यति ।
कन्यां प्राप्स्यसि तां विप्र पुत्रिणी च भविष्यति ॥ १३-५२-१२ (८३६१५)
काम्यया पृष्टवांस्त्वं मां ततो व्याहृतमुत्तरम् ।
अनतिक्रमणीया साकृत्स्नैर्लोकैस्त्रिभिः सदा ॥ १३-५२-१३ (८३६१६)
गच्छस्व कृतकृत्यस्त्वं किं वाऽन्यच्छ्रोतुमिच्छसि ।
यावद्ब्रवीमि विप्रर्षे अष्टावक्र यथातथम् ॥ १३-५२-१४ (८३६१७)
ऋषिणा प्रसादिता चास्मि तव हेतोर्द्विजर्षभ ।
तस्य सम्माननार्थं मे त्वयि वाक्यं प्रभाषितम् ॥ १३-५२-१५ (८३६१८)

भीष्म उवाच । १३-५२-१६क्ष् (६८९३)
 श्रुत्वा तु वचनं तस्याः स विप्रः प्राञ्जलिः स्थितः ।
 अनुज्ञातस्तया चापि स्वगृहं पुनराव्रजत् ॥ १३-५२-१६ (८३६१९)
 गृहमागत्य विश्रान्तः स्वजनं परिपृच्छ च ।
 अभ्यागच्छच्च तं विप्रं न्यायतः कुरुनन्दन ॥ १३-५२-१७ (८३६२०)
 पृष्टश्च तेन विप्रेण दृष्टं त्वेतन्निदर्शनम् ।
 प्राह विप्रं तदा विप्रः सुप्रीतेनान्तरात्मना ॥ १३-५२-१८ (८३६२१)
 भवताऽहमनुज्ञातः प्रास्थितो गन्धमादनम् ।
 तस्य चोत्तरतो देशे दृष्टं मे दैवतं महत् ॥ १३-५२-१९ (८३६२२)
 तया चाहमनुज्ञातो भवांश्चापि प्रकीर्तितः ।
 श्रावितश्चापि तद्वाक्यं गृहं चाभ्यागतः प्रभो ॥ १३-५२-२० (८३६२३)
 तमुवाच तदा विप्रः सुतां प्रतिगृहाण मे ।
 नक्षत्रतिथिसंयोगे पात्रं हि परमं भवान् ॥ १३-५२-२१ (८३६२४)
 भीष्म उवाच । १३-५२-२२क्ष् (६८९४)
 अष्टावक्रस्तथेत्युक्त्वा प्रतिगृह्य च तां प्रभो ।
 कन्यां परमधर्मात्मा प्रीतिमांश्चाभवत्तदा ॥ १३-५२-२२ (८३६२५)
 कन्यां तां प्रतिगृह्यैव भार्यां परमशोभनाम् ।
 उवास मुदितस्तत्र श्वाश्रमे विगतज्वरः ॥ १३-५२-२३ (८३६२६)

इति श्रीमन्महाभारते अनुशासनपर्वणि दानधर्मपर्वणिः
 द्विपञ्चाशोऽध्यायः ॥ ५२ ॥

Mahabharata - Anushaasana Parva - Chapter Footnotes

७-५२-२ विकुरुषेऽन्यथान्यथा करोषि । ब्राह्मणकाम्यया
 ब्राह्मणमानलिप्सया ॥
 ७-५२-३ द्यावापृथिव्योः दिवि पृथिव्यां च यत्र स्थीयते तत्र एषा
 काम्या स्त्रीपुंसयोः अन्योन्याभिलाषरूपा इच्छास्तीत्यर्थः ॥
 ७-५२-४ मे मया ॥
 ७-५२-८ तत्कार्यं ज्ञापयामीति शेषः । ७-५२-१३ सा काम्याऽनतिक्रमणीया । ।
 ७-५२-१५ ऋषिणा वदान्येन ॥

अनुशासनपर्व - अध्याय ०५३

॥ श्रीः ॥

१३.५३. अध्यायः ५३

अथ दानधर्मपर्व ॥ १ ॥

भीष्मेण युधिष्ठिरमप्रति ऋष्यादीनां वियोनिजत्वेपि तपोविद्यादीनामेव
माहात्म्यप्रयोजकत्वे निदर्शनतया तादृशानां सम्भवप्रकारादिकथनम्
॥ १ ॥

ग्युधिष्ठिर उवाच ।

वैश्ययोऽन्यां समुत्पन्नाः शूद्रयोऽन्यां तथैव च ।

ब्रह्मर्षय इति प्रोक्ताः पुराणि द्विजसत्तमाः ॥ १३-५३-१ (८३६२७)

कथमेतन्महाराज तत्त्वं शंसितुमर्हसि ।

विरुद्धमिह पश्यामि वियोनौ ब्राह्मणो भवेत् ॥ १३-५३-२ (८३६२८)

भीष्म उवाच । १३-५३-३क्ष् (६८९५)

अलं कौतूहलेनात्र निबोध त्वं युधिष्ठिर ।

शुभेतरं शुभं वाऽपि न चिन्तयितुमर्हसि ॥ १३-५३-३ (८३६२९)

ईशन्त्यात्मन इत्येते गतिश्चैषां न सज्जते ।

ब्रह्मभूयांस इत्येव ऋषयः श्रुतिचोदिताः ॥ १३-५३-४ (८३६३०)

निन्द्या न चैते राजेन्द्र प्रमाणं हि प्रमाणिनाम् ।

लोकोऽनुमन्यते चैतान्प्रमाणं ह्यत्र वै तपः ॥ १३-५३-५ (८३६३१)

एवं महात्मभिस्तात तपोज्ञानसमन्वितैः ।

प्रवर्तितानि कार्याणि प्रमाणान्येव सत्तम ॥ १३-५३-६ (८३६३२)

भार्याश्चतस्रो राजेन्द्र ब्राह्मणस्य स्वधर्मतः ।

ब्राह्मणी क्षत्रिया वैश्या शूद्रा च भरतर्षभ ॥ १३-५३-७ (८३६३३)

राज्ञां तु क्षत्रिया वैश्या शूद्रा च भरतर्षभ ।

वैश्यस्य वैश्या विहिता शूद्रा च भरतर्षभ ॥ १३-५३-८ (८३६३४)

शूद्रस्यैका स्मृता भार्या प्रतिलोमे तु सङ्करः ।

शूद्रायास्तु नरश्रेष्ठ चत्वारः पतयः स्मृताः ॥ १३-५३-९ (८३६३५)

वर्णोत्तमायास्तु पतिः सवर्णस्त्वेक एव सः ।

द्वौ क्षत्रियाया विहितौ ब्राह्मणः क्षत्रियस्तथा ॥ १३-५३-१० (८३६३६)

वैश्यायास्तु नरश्रेष्ठ विहिताः पतयस्त्रयः ।

सवर्णः क्षत्रियश्चैव ब्राह्मणश्च विशाम्पते ॥ १३-५३-११ (८३६३७)

एवंविधमनुस्मृत्य ततस्ते ऋषिभिः पुरा ।

उत्पादिता महात्मानः पुत्रा ब्रह्मर्षयः पुरा ॥ १३-५३-१२ (८३६३८)

पुराणाभ्यामृषिभ्यां तु मित्रेण वरुणेन च ।

वसिष्ठोऽथ तथाऽगस्त्यो बर्हिषव्यस्तथैव च ॥ १३-५३-१३ (८३६३९)

कक्षीवानार्ष्टिषेणश्च पुरुषः कष एव च ।

मामतेयस्य वै पुत्रा गौतमश्चात्मजाः स्मृताः ॥ १३-५३-१४ (८३६४०)
वत्सप्रियश्च भगवान्स्थूलरश्मिस्तथाक्षणिः ।
गौतमस्यैव तनया ये दास्यां जनिता ह्युत ॥ १३-५३-१५ (८३६४१)
कपिञ्जलादो ब्रह्मर्षिश्चाण्डाल्यामुदपद्यत ।
वैनतेयस्तथा पक्षी तुर्यायां च वसिष्ठतः ॥ १३-५३-१६ (८३६४२)
प्रसादाच्च वसिष्ठस्य शुक्लाभ्युपगमेन च ।
अदृश्यन्त्याः पिता वैश्यो नाम्ना चित्रमुखः पुरा ।
ब्राह्मणत्वमनुप्राप्तो ब्रह्मर्षित्वं च कौरव ॥ १३-५३-१७ (८३६४३)
वैश्यश्चित्रमुखः कन्यां वसिष्ठतनयस्य वै ।
शुभां प्रादाद्यतो जातो ब्रह्मर्षिस्तु पराशरः ॥ १३-५३-१८ (८३६४४)
तथैव दाशकन्यायां सत्यवत्यां महानृषिः ।
पराशरात्प्रसूतश्च व्यासो योगमयो मुनिः ॥ १३-५३-१९ (८३६४५)
विभण्डकस्य मृग्यां च तपोयोगात्मको मुनिः ।
ऋस्यशृङ्गः समुत्पन्नो ब्रह्मचारी महायशाः ॥ १३-५३-२० (८३६४६)
शाङ्गर्यां च मन्दपालस्य चत्वारो ब्रह्मवादिनः ।
जाता ब्रह्मर्षयः पुण्या यैः स्तुतो हव्यवाहनः ॥ १३-५३-२१ (८३६४७)
द्रोणश्च स्तम्बमित्रश्च सारिसृक्वश्च बुद्धिमान् ।
जरितारिश्च विख्यातश्चत्वारः सूर्यसन्निभाः ॥ १३-५३-२२ (८३६४८)
महर्षेः कालवृक्षस्य शकुन्त्यामेव जज्ञिवान् ।
हिरण्यहस्तो भगवान्महर्षिः काञ्चनप्रभः ॥ १३-५३-२३ (८३६४९)
पावकात्तात सम्भूता मनसा च महर्षयः ।
पितामहस्य राजेन्द्र पुरस्त्यपुलहादयः ॥ १३-५३-२४ (८३६५०)
सावर्ण्यश्चापि राजर्षिः सवर्णायामजायत ।
मृण्मय्यां भरतश्रेष्ठ आदित्येन विवस्वता ॥ १३-५३-२५ (८३६५१)
शाण्डिल्यश्चाग्नितो जातः कश्यपस्याग्रजः प्रभुः ।
शरद्वतः शरस्तम्बात्कृपश्च कृपया सह ॥ १३-५३-२६ (८३६५२)
पद्माश्च जज्ञे राजेन्द्र सोस्यपस्य महात्मनः ।
रेणुश्च रेणुका चैव राममाता यशस्विनी ॥ १३-५३-२७ (८३६५३)
समुनायाः समुद्भूतः सोमकेन महात्मना ।
अर्कदन्तो महानृषिः प्रथितः पृथिवीतले ॥ १३-५३-२८ (८३६५४)
अग्नेराहवनीयाच्च द्रुपदस्येन्द्रवर्चसः ।
धृष्टद्युम्नश्च सम्भूतो वेद्यां कृष्णा च भारत ॥ १३-५३-२९ (८३६५५)
व्याघ्रयोण्यां ततो जाता वसिष्ठस्य महात्मनः ।
एकोनविंशतिः पुत्राः ख्याता व्याघ्रपदादयः ॥ १३-५३-३० (८३६५६)
मन्धश्च बादलोमस्व जावालिश्च महानृषिः ।
मन्युश्चैवोपमन्युश्च सेतुकर्णस्तथैव च ।

एते चान्ये च विख्याताः पृथिव्यां गोत्रतां गताः ॥ १३-५३-३१ (८३६५७)
 विश्वकाशस्य राजर्षेरैक्ष्वाकोस्तु महात्मनः ।
 बालाश्वो नाम पुत्रोऽभूच्छ्रखां भित्त्वा विनिस्सृतः ॥ १३-५३-३२ (८३६५८)
 मान्धाता चैव राजर्षिर्युवनाश्वेन धीमता ।
 स्वयं धृतोऽथ गर्भेण दिव्यास्त्रबलसंयुतः ॥ १३-५३-३३ (८३६५९)
 गौरिकश्चापि राजर्षिश्चक्रवर्ती महायशाः ।
 बाहुदायां समुत्पन्नो नद्यां राज्ञा सुबाहुना ॥ १३-५३-३४ (८३६६०)
 भूमेश्च पुत्रो नरकः संवर्तश्चैव पुष्कलः ।
 अद्भिश्चैव महातेजा ऋषिर्गाग्योऽभ्यजायत ॥ १३-५३-३५ (८३६६१)
 एते चान्ये च बहवो राजन्या ब्राह्मणास्तथा ।
 प्रभावेनाभिसम्भूता महर्षीणां महात्मनाम् ।
 नासाध्य तपसा तेषां विद्ययाऽऽत्मगुणैः परैः ॥ १३-५३-३६ (८३६६२)
 अस्मिन्नर्थे च मनुना नीतः श्लोको नराधिप ।
 धर्मं प्रणयता राजंस्तं निबोध युधिष्ठिर ॥ १३-५३-३७ (८३६६३)
 ऋषिणां च नदीनां च साधूनां च महात्मनाम् ।
 प्रभवो नाधिगन्तव्यः स्त्रीणां दुश्चरितस्य च ॥ १३-५३-३८ (८३६६४)
 तन्नात्र चिन्ता कर्तव्या महर्षीणां समुद्भवे ।
 यथा सर्वगतो ह्यग्निस्तथा तेजो महात्मसु ॥ १३-५३-३९ (८३६६५)

इति श्रीमन्महाभारते अनुशासनपर्वणि दानधर्मपर्वणि
 त्रिपञ्चाशोऽध्यायः ॥ ५३ ॥

Mahabharata - Anushaasana Parva - Chapter Footnotes

७-५३-१ एतदादिसप्ताध्याया दाक्षिणात्यकोशेष्वेव दृश्यन्ते ।

अनुशासनपर्व - अध्याय ०५४

॥ श्रीः ॥

१३.५४. अध्यायः ५४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

युगचतुष्टयधर्मादिप्रतिपादकनारदमार्कण्डेयसंवादानुवादः ॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।
 पुत्रैः कथं महाराज पुरुषस्तारितो भवेत् ।
 यावन्न लब्धवान्पुत्रमफलः पुरुषो नृप ॥ १३-५४-१ (८३६६६)
 भीष्म उवाच । १३-५४-२क्ष (६८९६)
 अत्राप्युदाहरन्तीममितिहासं पुरातनम् ।
 नारदेन पुरा गीतं मार्कण्डेयाय पृच्छते ॥ १३-५४-२ (८३६६७)
 पर्वतं नारदं चैव असितं देवलं च तम् ।
 आरुणेयं च रैभ्यं च एतानत्रागतानपुरा ॥ १३-५४-३ (८३६६८)
 गङ्गायमुनयोर्मध्ये भोगवत्याः समागमे ।
 दृष्ट्वा पूर्वं समासीनान्मार्कण्डेयोऽभ्यगच्छत ॥ १३-५४-४ (८३६६९)
 ऋषयस्तु मुनिं दृष्ट्वा समुत्थायोन्मुखाः स्थिताः ।
 अर्चयित्वाऽर्हतो विप्रं किं कुर्म इति चाब्रुवन् ॥ १३-५४-५ (८३६७०)
 मार्कण्डेय उवाच । १३-५४-६क्ष (६८९७)
 अयं समागमः सद्भिर्यत्नेनासादितो मया ।
 अत्र प्राप्स्यामि धर्माणामाचारस्य च निश्चयम् ॥ १३-५४-६ (८३६७१)
 ऋजुः कृतयुगे धर्मस्तस्मिन्क्षीणे विमुह्यति ।
 युगेयुगे महर्षिभ्यो धर्ममिच्छामि वेदितुम् ॥ १३-५४-७ (८३६७२)
 ऋषिभिर्नारदः प्रोक्तो ब्रूहि यत्रास्य संशयः ।
 धर्माधर्मेषु तत्त्वज्ञ त्वं हि च्छेत्ता हि संशयान् ॥ १३-५४-८ (८३६७३)
 ऋषिभ्योऽनुमतं वाक्यं नियोगान्नारदस्तदा ।
 सर्वधर्मार्थतत्त्वज्ञं मार्कण्डेयं ततोऽब्रवीत् ॥ १३-५४-९ (८३६७४)
 दीर्घायो तपसा दीप्त वदेवदाङ्गतत्ववित् ।
 यत्र ते संशयो ब्रह्मन्समुत्पन्नः स उच्यताम् ॥ १३-५४-१० (८३६७५)
 धर्मं लोकोपकारं वा यच्चान्यच्छ्रोतुमिच्छसि ।
 तदहं कथयिष्यामि ब्रूहि त्वं सुमहातपाः ॥ १३-५४-११ (८३६७६)
 मार्कण्डेय उवाच । १३-५४-१२क्ष (६८९८)
 युगेयुगे व्यतीतेऽस्मिन्धर्मसेतुः प्रणश्यति ।
 कथं धर्मच्छलेनाहं प्राप्नुयामिति मे मतिः ॥ १३-५४-१२ (८३६७७)
 नारद उवाच । १३-५४-१३क्ष (६८९९)
 आसीद्धर्मः पुरा विप्र चतुष्पादः कृते युगे ।
 ततो ह्यधर्मः कालेन प्रसूतः किञ्चिद्दूनतः ॥ १३-५४-१३ (८३६७८)
 ततस्त्रेतायुगं नाम प्रवृत्तं धर्मदूषणम् ॥ १३-५४-१४ (८३६७९)
 तस्मिन्नतीते सम्प्राप्तं तृतीयं द्वापरं युगम् ।
 तदा धर्मस्य द्वौ पादावधर्मो नाशयिष्यति ॥ १३-५४-१५ (८३६८०)
 द्वापरे तु परिक्षीणे नन्दिके समुपस्थिते ।
 लोकवृत्तं च धर्मं च उच्यमानं निबोध मे ॥ १३-५४-१६ (८३६८१)

चतुर्थं नन्दिकं नाम धर्मः पादावशेषितः ।
 ततः प्रभृति जायन्ते क्षीणप्रज्ञायुपो नराः ।
 क्षीणप्राणधना लोके धर्माचारबहिष्कृताः ॥ १३-५४-१७ (८३६८२)
 मार्कण्डेय उवाच । १३-५४-१८क्ष (६९००)
 एवं विलुलिते धर्मे लोके चाधर्मसंयुते ।
 चातुर्वर्ण्यस्य नियतं हव्यं कव्यं नियच्छति ॥ १३-५४-१८ (८३६८३)
 नारद उवाच । १३-५४-१९क्ष (६९०१)
 मन्त्रपूतं सदा हव्यं कव्यं चैव न नश्यति ।
 प्रतिगृह्णन्ति तद्देवा दातुर्न्यायात्प्रयच्छतः ॥ १३-५४-१९ (८३६८४)
 सत्वयुक्तं च दाता च सर्वान्कामानवाप्नुयात् ।
 अवाप्तकामः स्वर्गं च महीयेत यथेप्सितम् ॥ १३-५४-२० (८३६८५)
 मार्कण्डेय उवाच । १३-५४-२१क्ष (६९०२)
 चत्वारो ह्यथ ये वर्णा हव्यं कव्यं प्रदास्यति ।
 मन्त्रहीनमपन्यायं तेषां दत्तं क्व गच्छति ॥ १३-५४-२१ (८३६८६)
 नारद उवाच । १३-५४-२२क्ष (६९०३)
 असुरान्गच्छते दत्तं विप्रै रक्षांसि क्षत्रियैः ।
 वैश्यैः प्रेतानि वै दत्तं शूद्रैर्भूतानि गच्छति ॥ १३-५४-२२ (८३६८७)
 मार्कण्डेय उवाच । १३-५४-२३क्ष (६९०४)
 अथ वर्णावरे जाताश्चातुर्वर्ण्योपदेशिनः ।
 दास्यन्ति हव्यकव्यानि तेषां दत्तं क्व गच्छति १३-५४-२३ (८३६८८)
 नारद उवाच । १३-५४-२४क्ष (६९०५)
 वर्णावराणां भूतानां हव्यकव्यप्रदातृणाम् ।
 नैव देवा न पितरः प्रतिगृह्णन्ति तत्स्वयम् ॥ १३-५४-२४ (८३६८९)
 यातुधानाः पिशाचाश्च भूता ये चापि नैर्ऋताः ।
 तेषां सा विहिता वृत्तिः पितृदैवतनिर्गताः ॥ १३-५४-२५ (८३६९०)
 तेषां सर्वप्रदातृणां हव्यकव्यं समाहिताः ।
 यत्प्रयच्छन्ति विधइवत्तद्वै भुञ्जन्ति देवताः ॥ १३-५४-२६ (८३६९१)

इति श्रीमन्महाभारते अनुशासनपर्वणि दानधर्मपर्वणि
 चतुःपञ्चाशोऽध्यायः ॥ ५४ ॥

Mahabharata - Anushaasana Parva - Chapter Footnotes

७-५४-१६ नन्दिक इति कलियुगे प्रवर्तमानधर्मैकपादस्य नाम ॥
 १६ ॥

अनुशासनपर्व - अध्याय ०५५

॥ श्रीः ॥

१३.५५. अध्यायः ५५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति कन्यानां

प्रदानकालादिप्रतिपादकनारदमार्कण्डेयसंवादानुवादः ॥ १ ॥

Mahabharata - Anushaasana Parva - Chapter Text

गमार्कण्डेय उवाच ।

श्रुतं वर्णावरैर्दत्तं हव्यं कव्यं च नारद ।

सम्प्रयोगे च पुत्राणां कन्यानां च ब्रवीहि मे ॥ १३-५५-१ (८३६९२)

नारद उवाच । १३-५५-२क्ष (६९०६)

कन्याप्रदानं प्रत्राणां स्त्रीणां संयोगमेव च ।

आनुपूर्व्यान्मया सम्यगुच्यमानं निबोध मे ॥ १३-५५-२ (८३६९३)

जातमात्रा तु दातव्या कन्यका सदृशे वरे ।

काले दत्तासु कन्यासु पिता धर्मेण युज्यते ॥ १३-५५-३ (८३६९४)

यस्तु पुष्पवतीं कन्यां बान्धवो न प्रयच्छति ।

मासिमासि गते बन्धुस्तस्या भ्रौणघ्न्यमाप्नुते ॥ १३-५५-४ (८३६९५)

यस्तु कन्यां गृहे रुन्ध्याद्ग्राम्यैर्भोगैर्विवर्जिताम् ।

अवध्यातः स कन्याया बन्धुः प्राप्नोति भ्रूणहाम् ॥ १३-५५-५ (८३६९६)

दूषिता पाणिमात्रेण मृते भर्तरि दारिका ।

संस्कारं लभते नारी द्वितीये सा पुनः पतौ ॥ १३-५५-६ (८३६९७)

पुनर्भूनाम सा कन्या सपुत्रा हव्यकव्यदा ।

अदूष्या सा प्रसूतीषु प्रजानां दारकर्मणि ॥ १३-५५-७ (८३६९८)

मार्कण्डेय उवाच । १३-५५-८क्ष (६९०७)

या तु कन्या प्रसूयेत गर्भिणी या तु वा भवेत् ।

कथं दारक्रियां भूयः सा भवेद्दृषिसत्तम ॥ १३-५५-८ (८३६९९)

नारद उवाच । १३-५५-९क्ष (६९०८)

तत्त्वार्थनिश्चितं शब्दं कन्यका नयतेऽग्नये ।

तस्मात्कुर्वन्ति वै भावं कुमार्यस्ता न कन्यकाः ॥ १३-५५-९ (८३७००)

ब्रह्महत्यात्रिभागेन गर्भाधानविशोधितः ।

गृह्णीयात्तां चतुर्भागविशुद्धां सर्जनात्पुनः ॥ १३-५५-१० (८३७०१)

मार्कण्डेय उवाच । १३-५५-११क्ष (६९०९)

कथं कन्यासु ये जाता बन्धूनां दूषिताः सदा ।

कस्य ते हव्यकव्यानि प्रदास्यन्ति महामुने ॥ १३-५५-११ (८३७०२)
 नारद उवाच । १३-५५-१२क्ष (६९१०)
 कन्यायास्तु पितुः पुत्राः कानीना हव्यकव्यदाः ।
 अन्तर्वत्नयास्तु यः पाणिं गृह्णीयात्स सहोढजः ॥ १३-५५-१२ (८३७०३)
 मार्कण्डेय उवाच । १३-५५-१३क्ष (६९११)
 अथ येनाहितो गर्भः कन्यायां तत्र नारद ।
 कथं पुत्रफलं तस्य भवेदेतत्प्रचक्ष्व मे ॥ १३-५५-१३ (८३७०४)
 नारद उवाच । १३-५५-१४क्ष (६९१२)
 धर्माचारेषु ते नित्यं दूषकाः कृतशोधनाः ।
 बीजं च नश्यते तेषां मोघचेष्टा भवन्ति ते ॥ १३-५५-१४ (८३७०५)
 मार्कण्डेय उवाच । १३-५५-१५क्ष (६९१३)
 अथ काचिद्भवेत्कन्या क्रीता दत्ता हताऽपि वा ।
 कथं पुत्रकृतं तस्यास्तद्भवेद्दृषिसत्तम ॥ १३-५५-१५ (८३७०६)
 नारद उवाच । १३-५५-१६क्ष (६९१४)
 क्रीता दत्ता हता चैव या कन्या पाणिवर्जिता ।
 कौमारी नाम सा भार्या प्रसवेदौरसान्सुतान् ।
 न पत्न्यर्थे शुभा प्रोक्ता तत्कर्मण्यपराजिते ॥ १३-५५-१६ (८३७०७)
 मार्कण्डेय उवाच । १३-५५-१७क्ष (६९१५)
 केन मङ्गलकृत्येषु विनियुज्यन्ति कन्यकाः ।
 एतदिच्छामि विज्ञातुं तत्त्वेनेह महामुने ॥ १३-५५-१७ (८३७०८)
 नारद उवाच । १३-५५-१८क्ष (६९१६)
 नित्यं निवसते लक्ष्मीः कन्यकासु प्रतिष्ठिता ।
 शोभना शुभयोग्या च पूज्या मङ्गलकर्मसु ॥ १३-५५-१८ (८३७०९)
 आकरस्थं यथा रत्नं सर्वकामफलोपगम् ।
 तथा कन्या महालक्ष्मीः सर्वलोकस्य मङ्गलम् ॥ १३-५५-१९ (८३७१०)
 एवं कन्या परा लक्ष्मी रतिस्तोषश्च देहिनाम् ।
 महाकुलानां चारित्रवृत्तेन निकषोपलम् ॥ १३-५५-२० (८३७११)
 आनयित्वा स्वकाद्वर्णात्कन्यकां यो भजेन्नरः ।
 दातारं हव्यकव्यानां पुत्रकं या प्रसूयति ॥ १३-५५-२१ (८३७१२)
 साध्वी कुलं वर्धयति साध्वी पुष्टिग्रहे परा ।
 साध्वी लक्ष्मी रतिः साक्षात्प्रतिष्ठा सन्ततिस्तथा ॥ १३-५५-२२ (८३७१३)

इति श्रीमन्महाभारते अनुशासनपर्वणि दानधर्मपर्वणि
 पञ्चपञ्चाशोऽध्यायः ॥ ५५ ॥

Mahabharata - Anushaasana Parva - Chapter Footnotes

७-५५-१० चतुर्भागविशुद्धात्स्वजनात्पुनरिति ध पाठः ॥

अनुशासनपर्व - अध्याय ०५६

॥ श्रीः ॥

१३.५६. अध्यायः ५६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति स्त्रीणां भार्यात्वेन

परिग्रहयोग्यताप्रतिपादकनारदमार्कण्डेयसंवादानुवादः ॥ १ ॥

Mahabharata - Anushaasana Parva - Chapter Text

गमार्कण्डेय उवाच ।

श्रुतं बहुविधं वृत्तं कन्यकानां महामते ।

इच्छामि योषितां श्रोतुं धर्माधर्मौ परिग्रहे ॥ १३-५६-१ (८३७१४)

नारद उवाच । १३-५६-२क्ष् (६९१७)

अष्टौ भार्यागमा धर्म्या नराणां दारकर्मणि ।

प्रेत्येह च हिता यास्तु सपुत्रा हव्यकव्यदाः ॥ १३-५६-२ (८३७१५)

साध्वी पाणिगृहीता या कौमारी पाणिवर्जिता ।

भ्रातृभार्या स्वभार्येति प्रसूयेत्पुत्रमौरसम् ॥ १३-५६-३ (८३७१६)

मार्कण्डेय उवाच । १३-५६-४क्ष् (६९१८)

त्रयो भार्यागमा ज्ञेया यत्र धर्मो न नश्यति ।

पञ्चान्याः पश्चिमा ब्रूहि भार्यास्तासां च ये सुताः ॥ १३-५६-४ (८३७१७)

नारद उवाच । १३-५६-५क्ष् (६९१९)

सगोत्रभार्या क्रीता च परभार्या च कारिता ।

गतागता च या भार्या आश्रमादाहृता च या ॥ १३-५६-५ (८३७१८)

एता भार्यागमाः पञ्च पुनर्भार्या भवन्ति याः ।

एता भार्या नृणां गम्यास्तत्पुत्रा हव्यकव्यदाः ॥ १३-५६-६ (८३७१९)

इति श्रीमन्महाभारते अनुशासनपर्वणि दानधर्मपर्वणि

षट्पञ्चाशोऽध्यायः ॥ ५६ ॥

अनुशासनपर्व - अध्याय ०५७

॥ श्रीः ॥

१३.५७. अध्यायः ५७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति सतीनामसतनां

गुणदोषप्रतिपादकनारदमार्कण्डेयसंवादानुवादः ॥ १ ॥

Mahabharata - Anushaasana Parva - Chapter Text

गमार्कण्डेय उवाच ।

श्रुता भार्याश्च पुत्राश्च विस्तरेण महामुने ।

आश्रमस्थाः कथं नार्यो न दुष्यन्तीति ब्रूहि भो ॥ १३-५७-१ (८३७२०)

नारद उवाच । १३-५७-२क्ष (६९२०)

आश्रमस्थासु नारीषु बान्धवत्वं प्रणश्यति ।

नष्टवंश्या भवन्त्येता बन्धूनामथ भर्तृणाम् ॥ १३-५७-२ (८३७२१)

परदारा मुक्तदोषास्ता नार्योऽऽश्रमसंस्थिताः ।

स्वयमीशाः स्वदेहानां काम्यास्तद्गतमानसाः ॥ १३-५७-३ (८३७२२)

एवं नार्यो न दुष्यन्ति नराणां तत्प्रसूतिषु ।

धर्मपत्न्यो भवन्त्येताः सपुत्रा हव्यकव्यदाः ॥ १३-५७-४ (८३७२३)

मार्कण्डेय उवाच । १३-५७-५क्ष (६९२१)

परस्य भार्या या पूर्वं मृते भर्तरि या पुनः ।

अन्यं भजति भर्तारं ससुता असुता कथम् ॥ १३-५७-५ (८३७२४)

नारद उवाच । १३-५७-६क्ष (६९२२)

असुता वा प्रसूता वा गृहस्थानां परस्त्रियः ।

परामृष्टेति ता वज्र्या धर्माचारेषु दूषिताः ॥ १३-५७-६ (८३७२५)

न चासां हव्यकव्यानि प्रतिगृह्णन्ति देवताः ।

यस्तासु जनयेत्पुत्रान्न तैः पुत्रमवाप्नुयात् ॥ १३-५७-७ (८३७२६)

मार्कण्डेय उवाच । १३-५७-८क्ष (६९२३)

परक्षेत्रेषु यो बीजं चापलाद्विसृजेन्नरः ।

कथं पुत्रफलं तस्य भवेत्तदृषिसत्तम ॥ १३-५७-८ (८३७२७)

नारद उवाच । १३-५७-९क्ष (६९२४)

अस्वामिके परक्षेत्रे यो नरो बीजमुत्सृजेत् ।

स्वयंवृतोऽऽश्रमस्थायां तद्वीजं न विनश्यति ॥ १३-५७-९ (८३७२८)

परक्षेत्रेषु यो बीजं नरो दर्पात्समुत्सृजेत् ।

क्षेत्रिकस्यैव तद्वीजं न बीजी लभते फलम् ॥ १३-५७-१० (८३७२९)

नातः परमधर्म्यं चाप्ययशस्यं तथोत्तरम् ।

गर्भादीनां च बहुभिस्ताश्च त्याज्याः समेष्वपि ॥ १३-५७-११ (८३७३०)
 मार्कण्डेय उवाच । १३-५७-१२क्ष (६९२५)
 अथ ये परदारेषु पुत्रा जायन्ति नारद ।
 कस्य ते बन्धुदायादा भवन्ति परमद्युते ॥ १३-५७-१२ (८३७३१)
 नारद उवाच । १३-५७-१३क्ष (६९२६)
 परदारेषु जायेते द्वौ पुत्रौ कुण्डगोलकौ ।
 जीवत्यथ पतौ कुण्डो मृते भर्तरि गोलकः ॥ १३-५७-१३ (८३७३२)
 ते च जाताः परक्षेत्रे देहिनां प्रेत्य चेह च ।
 दत्तानि हव्यकव्यानि नाशयन्त्यथ दातृणाम् ॥ १३-५७-१४ (८३७३३)
 पितुहि नरकायैते गोलकस्तु विशेषतः ।
 चण्डालतुल्यौ तज्जौ हि परत्रेह च नश्यतः ॥ १३-५७-१५ (८३७३४)
 मार्कण्डेय उवाच । १३-५७-१६क्ष (६९२७)
 कस्य ते गर्हिताः पुत्राः पितृणां हव्यकव्यदाः ।
 यस्य क्षेत्रे प्रसूयन्ते यो वा ताञ्जनयेत्सुतान् ॥ १३-५७-१६ (८३७३५)
 नारद उवाच । १३-५७-१७क्ष (६९२८)
 क्षेत्रिकश्चैव बीजी च द्वावेतौ निरयं गतौ ।
 न रक्षति च यो दारान्परदाराश्च गच्छति ॥ १३-५७-१७ (८३७३६)
 गर्हितास्ते नरा नित्यं धर्माचारबहिष्कृताः ।
 कुण्डो भोक्ता च भोगी च कुत्सिताः पितृदैवतैः ॥ १३-५७-१८ (८३७३७)
 मार्कण्डेय उवाच । १३-५७-१९क्ष (६९२९)
 तथैते गर्हिताः पुत्रा हव्यकव्यानि नारद ।
 कस्य नित्यं प्रयच्छन्ति धर्मो वा तेषु किं फलं ॥ १३-५७-१९ (८३७३८)
 नारद उवाच । १३-५७-२०क्ष (६९३०)
 यातुधानाः पिशाचाश्च प्रतिगृह्णन्ति तैर्हुतम् ।
 हव्यं कव्यं च तैर्दत्तं ये च भूता निशाचराः ॥ १३-५७-२० (८३७३९)
 मार्कण्डेय उवाच । १३-५७-२१क्ष (६९३१)
 अथ ते राक्षसाः प्रीताः किं प्रयच्छन्ति दातृणाम् ।
 किं वा धर्मफलं तेषां भवेत्तदृषिसत्तम ॥ १३-५७-२१ (८३७४०)
 नारद उवाच । १३-५७-२२क्ष (६९३२)
 न दत्तं नश्यते किञ्चित्सर्वभूतेषु दातृणाम् ।
 प्रेत्य चेह च तां पुष्टिमुपाश्नन्ति प्रदायिनः ॥ १३-५७-२२ (८३७४१)
 मार्कण्डेय उवाच । १३-५७-२३क्ष (६९३३)
 अथ गोलककुण्डाभ्यां सन्ततिर्या भविष्यति ।
 तयोर्ये बान्धवाः केचित्प्रदास्यन्ति कथं नु तं ॥ १३-५७-२३ (८३७४२)
 नारद उवाच । १३-५७-२४क्ष (६९३४)
 साध्वीजाताः सुतास्तेषां तां वृत्तिमनुतिष्ठताम् ।

प्रीणन्ति पितृदैवत्यं हव्यकव्यसमाहिताः ॥ १३-५७-२४ (८३७४३)
एवं गोलककुण्डाभ्यां ये च वर्णापदेशिनः ।
हव्यं कव्यं च शुद्धानां प्रतिगृह्णन्ति देवताः ॥ १३-५७-२५ (८३७४४)

इति श्रीमन्महाभारते अनुशासनपर्वणि दानधर्मपर्वणि
सप्तपञ्चाशोऽध्यायः ॥ ५७ ॥

Mahabharata - Anushaasana Parva - Chapter Footnotes

७-५७-३ परमं मुक्तदोषास्ता या नार्योऽऽश्रमसंस्थिता इति ध । पाठः ॥

अनुशासनपर्व - अध्याय ०५८

॥ श्रीः ॥

१३.५८. अध्यायः ५८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति स्त्रीणामतिक्रमे

प्रायश्चित्तादिप्रतिपादकनारदमार्कण्डेयसंवादानुवादः ॥ १ ॥

Mahabharata - Anushaasana Parva - Chapter Text

मार्कण्डेय उवाच ।

श्रुतं नराणां चापल्यं परस्त्रीषु प्रजायताम् ।

प्रमदानां तु चापल्ये दोषमिच्छामि वेदितुम् ॥ १३-५८-१ (८३७४५)

नारद उवाच । १३-५८-२क्ष् (६९३५)

एकवर्णे विदोषं तु गमनं पूर्वकालिकम् ।

धाता च समनुज्ञातो विष्णुना तत्तथाऽकरोत् ॥ १३-५८-२ (८३७४६)

भगलिङ्गे महाप्राज्ञ पूर्वमेव प्रजापतिः ।

ससर्ज ताभ्यां संयोगमनुज्ञातश्चकार सः ॥ १३-५८-३ (८३७४७)

अथ विष्णुप्रसादेन भगो दत्तवरः किल ।

तेन चैव प्रसादेन सर्वाल्लोकानुपाश्रुते ॥ १३-५८-४ (८३७४८)

तस्मात्तु पुरुषे दोषो ह्यधिको नात्र संशयः ।

विना गर्भं सवर्णेषु न त्याज्या गमनात्स्त्रियः ॥ १३-५८-५ (८३७४९)

प्रायश्चित्तं यथान्यायं दण्डं कुर्यात्स पण्डितः ।

श्वभिर्वा दंशनं स्नानं सवनत्रितयं निशि ॥ १३-५८-६ (८३७५०)

भूमौ च भस्मशयनं दानं भोगविवर्जितम् ।

दोषगौरवतः कालो द्रव्यगौरवमेव च ।
 मर्यादा स्थापिता पूर्वमिति तीर्थान्तरं गते ॥ १३-५८-७ (८३७५१)
 तद्योषितीं तु दीर्घायो नास्ति दोषो व्यतिक्रमे ।
 भगतीर्थान्तरे शुद्धो विष्णोस्तु वचनादिह ॥ १३-५८-८ (८३७५२)
 रक्ष्याञ्चैवान्यसंवादैरन्यगेहाद्विचक्षणैः ।
 आसां शुद्धौ विशेषेण कर्मणां फलमश्नुते ॥ १३-५८-९ (८३७५३)
 नैता वाच्या न वै वध्या न क्लेश्याः शुभमिच्छता ।
 विष्णुप्रसादादित्येव भगस्तीर्थान्तरं गतः ।
 मासिमासि ऋतुस्तासां दुष्कृतान्यपकर्षति ॥ १३-५८-१० (८३७५४)
 स्त्रियस्तोषकरा नृणां स्त्रियः पुष्टिप्रदाः सदा ।
 पुत्रसेतुप्रतिष्ठाश्च स्त्रियो लोके महाद्युते ॥ १३-५८-११ (८३७५५)

इति श्रीमन्महाभारते अनुशासनपर्वणि दानधर्मपर्वणि
 अष्टपञ्चाशोऽध्यायः ॥ ५८ ॥

अनुशासनपर्व - अध्याय ०५९
 ॥ श्रीः ॥
 १३.५९. अध्यायः ५९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

स्त्रीणामपरित्यागपरित्यागप्रयोजकगुणदोषादिप्रतिपादकनारद-

मार्कण्डेयसंवादानुवादः ॥ १ ॥

Mahabharata - Anushaasana Parva - Chapter Text

मार्कण्डेय उवाच ।

श्रुतं बलं प्रभावश्च योषितां मुनिसत्तम ।

एकस्य बहुभार्यस्य धर्ममिच्छामि वेदितुम् ॥ १३-५९-१ (८३७५६)

नारद उवाच । १३-५९-२क्ष (६९३६)

बहुभार्यासु सक्तस्य नारीभोगेषु गेहिनः ।

ऋतौ विमुञ्चमानस्य सांनिध्ये भ्रूणहा स्मृतः ॥ १३-५९-२ (८३७५७)

वृद्धां वन्ध्यां सुव्रता च मृतापत्यामपुष्पिणीम् ।

कन्यां च बहुपुत्रां च वर्जयन्मुच्यते भयात् ॥ १३-५९-३ (८३७५८)

व्याधितो बन्धनस्थो वा प्रवासेष्वथ पर्वसु ।

ऋतुकाले तु नारीणां भ्रूणहत्यां प्रमुञ्चति ॥ १३-५९-४ (८३७५९)
 मार्कण्डेय उवाच । १३-५९-५क्ष (६९३७)
 वैश्यनारीषु वै जाताः परप्रेष्यासु वा सुताः ।
 कस्य ते बन्धुदायादा भवन्ति हि महामुने ॥ १३-५९-५ (८३७६०)
 नारद उवाच । १३-५९-६क्ष (६९३८)
 पण्यस्त्रीषु प्रसूता ये यस्य स्त्री तस्य ते सुताः ।
 क्रयाच्च कृत्रिमाः पुत्रा प्रदानाच्चैव दत्रिमाः ॥ १३-५९-६ (८३७६१)
 मार्कण्डेय उवाच । १३-५९-७क्ष (६९३९)
 पण्यनारीष्वनियतः पुंसोऽर्थो वर्तते ध्रुवम् ।
 अत्र चाहितगर्भायाः कस्य पुत्रं वदन्ति तम् ॥ १३-५९-७ (८३७६२)
 नारद उवाच । १३-५९-८क्ष (६९४०)
 तीर्थभूतासु नारीषु ज्ञायते योऽभिगच्छति ।
 ऋतौ तस्य भवेद्गर्भो यं वा नारी न शङ्कते ॥ १३-५९-८ (८३७६३)
 मार्कण्डेय उवाच । १३-५९-९क्ष (६९४१)
 नराणां त्यजतां भार्यां कामक्रोधाद्गुणान्विताम् ।
 अप्रसूतां प्रसूतां वा तेषां पृच्छामि निष्कृतिम् ॥ १३-५९-९ (८३७६४)
 नारद उवाच । १३-५९-१०क्ष (६९४२)
 अपापां त्यजमानस्य साध्वीं मत्वा यमादितः ।
 आत्मवंशस्वधर्मो वा त्यजतो निष्कृतिर्न तु ॥ १३-५९-१० (८३७६५)
 यो नरस्त्यजते भार्यां पुष्पिणीमप्रसूतिकाम् ।
 स नष्टवंशः पितृभिर्युक्तस्त्यज्येत दैवतैः ॥ १३-५९-११ (८३७६६)
 भार्यामपत्यसञ्जातां प्रसूतां पुत्रपौत्रिणीम् ।
 पुत्रदारपरित्यागी न स प्राप्नोति निष्कृतिम् ॥ १३-५९-१२ (८३७६७)
 एवं हि भार्यां त्यजतां नराणां नास्ति निष्कृतिः ।
 नार्हन्ति प्रमदास्त्यक्तुं पुत्रपौत्रप्रतिष्ठिताः ॥ १३-५९-१३ (८३७६८)
 मार्कण्डेय उवाच । १३-५९-१४क्ष (६९४३)
 कीदृशीं संत्यजन्भार्यां नरो दोषैर्न लिप्यते ।
 एतदिच्छामि तत्त्वेन विज्ञातुमृषिसत्तम ॥ १३-५९-१४ (८३७६९)
 नारद उवाच । १३-५९-१५क्ष (६९४४)
 मोक्षधर्मस्थितानां तु अन्योन्यमनुजानताम् ।
 भार्यापतीनां मुक्तानामधर्मो न विधीयते ॥ १३-५९-१५ (८३७७०)
 अन्यसङ्गां गतापत्यां शूद्रगां परगामिनीम् ।
 परीक्ष्य त्यजमानानां नराणां नास्ति पातकम् ॥ १३-५९-१६ (८३७७१)
 पातकेऽपि तु भर्तव्यौ द्वौ तु माता पिता तथा ॥ १३-५९-१७ (८३७७२)
 मार्कण्डेय उवाच । १३-५९-१८क्ष (६९४५)
 भार्यायां व्यभिचारिण्यां नरस्य त्यजतो रुषा ।

कथं धर्मोऽप्यधर्मो वा भवतीह महामते ॥ १३-५९-१८ (८३७७३)
 नारद उवाच । १३-५९-१९क्ष (६९४६)
 अनृतेऽपि हि सत्ये वा यो नारीं दूषितां त्यजेत् ।
 अरक्षमाणः स्वां भार्यां नरो भवति भ्रूणहा ॥ १३-५९-१९ (८३७७४)
 अपत्यहेतोर्यां नारी भर्तारमतिलङ्घयेत् ।
 लोलेन्द्रियेति सा रक्ष्या न सन्त्याज्या कथञ्चन ॥ १३-५९-२० (८३७७५)
 नद्यश्च नार्यश्च समस्वभावा
 नैताः प्रमुञ्चन्ति नरावगाढाः ।
 स्रोतांसि नद्यो वहते निपातं
 नारी रजोभिः पुनरेति शौचम् ॥ १३-५९-२१ (८३७७६)
 एवं नार्यो न दुष्यन्ति व्यभिचारेऽपि भर्तृणाम् ।
 मासिमासि भवेद्भागस्ततः शुद्धा भवन्त्युत ॥ १३-५९-२२ (८३७७७)
 मार्कण्डेय उवाच । १३-५९-२३क्ष (६९४७)
 कानि तीर्थानि भगवन्नृणां देहाश्रितानि वै ।
 तानि वै शंस भगवन्याथातथ्येन पृच्छतः ॥ १३-५९-२३ (८३७७८)
 सर्वतीर्थेषु सर्वज्ञ किं तीर्थं परमं नृणाम् ।
 यत्रोपस्पृश्य पूतो यो नरो भवति नित्यशः ॥ १३-५९-२४ (८३७७९)
 नारद उवाच । १३-५९-२५क्ष (६९४८)
 देवर्षिपितृतीर्थानि ब्राह्मं मध्येऽथं वैष्णवम् ।
 नृणां तीर्थानि पञ्चाहुः पाणौ सन्निहितानि वै ॥ १३-५९-२५ (८३७८०)
 आद्यतीर्थं तु तीर्थानां वैष्णवो भाग उच्यते ।
 यत्रोपस्पृश्य वर्णानां चतुर्णां वर्धते कुलम् ।
 पितृदैवतकार्याणि वर्धन्ते प्रेत्य चेह च ॥ १३-५९-२६ (८३७८१)
 मार्कण्डेय उवाच । १३-५९-२७क्ष (६९४९)
 नराणां कामवृत्तानां या नार्यो निरवग्रहाः ।
 यासामभिग्रहो नास्ति ता मे कथय नारद ॥ १३-५९-२७ (८३७८२)
 नारद उवाच । १३-५९-२८क्ष (६९५०)
 पाशुर्वैश्या नटी गोपी तान्तुकी तुन्नवायिकी ।
 नारी किराती शबरी नर्तकी चानवग्रहा ॥ १३-५९-२८ (८३७८३)
 मार्कण्डेय उवाच । १३-५९-२९क्ष (६९५१)
 एतासु जाता नारीषु सर्ववर्णेषु ये सुताः ।
 केषु के बन्धुदायादा भवन्ति ऋषिसत्तम ॥ १३-५९-२९ (८३७८४)
 नारद उवाच । १३-५९-३०क्ष (६९५२)
 य एताः परिगृह्णन्ति तेषामेव हि ते सुताः ।
 सर्वत्र तु प्रवृत्तासु बीजं नश्यति देहिनाम् ॥ १३-५९-३० (८३७८५)
 मार्कण्डेय उवाच । १३-५९-३१क्ष (६९५३)

सर्वस्त्रीषु प्रवृत्ताश्च साधुवेदविवर्जिताः ।
 मानवाः काण्डपृष्ठाश्च वेदमन्त्रबहिष्कृताः ।
 नियुक्ता हव्यकव्येषु तेषां दत्तं कथं भवेत् ॥ १३-५९-३१ (८३७८६)
 नारद उवाच । १३-५९-३२क्ष (६९५४)
 नार्हन्ति हव्यकव्यानि सावित्रीवर्जिता द्विजाः ।
 ब्रात्येष्वन्नप्रदानं तद्यथा शूद्रेषु वै तथा ॥ १३-५९-३२ (८३७८७)
 मार्कण्डेय उवाच । १३-५९-३३क्ष (६९५५)
 धर्मेष्वधिकृतानां तु नराणां मुह्यते मनः ।
 कथं न विघ्नो भवति एतदिच्छामि वेदितुम् ॥ १३-५९-३३ (८३७८८)
 नारद उवाच । १३-५९-३४क्ष (६९५६)
 अर्थाश्च नार्यश्च समानमेन-
 च्छ्रेयांसि पुंसामिह मोहयन्ति ।
 रतिप्रमोदात्प्रमदा हरन्ति
 भोगैर्धनं चाप्युपहन्ति धर्मान् ॥ १३-५९-३४ (८३७८९)
 हव्यं कव्यं च धर्मात्मा सर्वं तच्छ्रोत्रियोऽर्हति ।
 दत्तं हि श्रोत्रिये साधौ ज्वलिताग्नाविवाहुतिः ॥ १३-५९-३५ (८३७९०)
 मार्कण्डेय उवाच । १३-५९-३६क्ष (६९५७)
 श्रोत्रियाणां कुले जाता वेदार्थविदितात्मनाम् ।
 हित्वा कस्मात्त्रयीं विद्यां वार्तां वृत्तिमुपाश्रिताः ॥ १३-५९-३६ (८३७९१)
 नारद उवाच । १३-५९-३७क्ष (६९५८)
 चातुर्वर्ण्यं पुरा न्यस्तं सुविद्वत्सु द्विजातिषु ।
 तस्माद्द्वर्णैः संविभज्या वृत्तिः सङ्करवर्जिता ॥ १३-५९-३७ (८३७९२)
 ये चान्ये श्रोत्रिया जाताः संस्कृताः पुत्रगृध्रुभिः ।
 पूर्वनिर्वाणनिर्वृत्तां जातां वृत्तिमुपाश्रिताः ॥ १३-५९-३८ (८३७९३)
 मार्कण्डेय उवाच । १३-५९-३९क्ष (६९५९)
 असंस्कृताः श्रोत्रियजाः संस्कृता ज्ञानिजाः कथम् । १३-५९-३९ (८३७९४)
 नारद उवाच । १३-५९-४०क्ष (६९६०)
 असंस्कारो वैदिकश्च स मान्यः श्रोत्रियात्मजः ।
 शुद्धान्वयः श्रोत्रियस्तु सुविद्वद्भिः समोऽन्यथा ॥ १३-५९-४० (८३७९५)
 अनधीयानपुत्राश्च वेदसंस्कारवर्जिताः ।
 तस्मात्ते वेदविज्ञाऽपि विप्राः श्रुतिनिकारिणः ॥ १३-५९-४१ (८३७९६)
 ब्रह्मराशौ पुरा सृष्टा वेदसंस्कारसंस्कृताः ।
 तस्मात्तेष्वेव ते जाताः साधवः कुलधारिणः ॥ १३-५९-४२ (८३७९७)
 मार्कण्डेय उवाच । १३-५९-४३क्ष (६९६१)
 स्वयं क्रीतासु प्रेष्यासु प्रसूयन्ते तु ये नराः ।
 कस्य नार्यः सुताश्चैव भवन्ति ऋषिसत्तम ॥ १३-५९-४३ (८३७९८)

नारद उवाच । १३-५९-४४क्ष (६९६२)
 स्वदास्यां यो नरो मोहात्प्रसूयेत स पापकृत् ।
 इहाभिनिन्दितः प्रेत्य अपत्यं प्रेष्यतां नयेत् ॥ १३-५९-४४ (८३७९९)
 सा तस्य भार्या पुत्रा ये हव्यकव्यप्रदास्तु ते ।
 तस्या ये बान्धवाः केचिद्विषक्ताः प्रेष्यतां गताः ।
 सर्वे तस्यास्तु सम्बन्धा मुच्यन्ते प्रेष्यकर्मसु ॥ १३-५९-४५ (८३८००)
 एतत्ते कथितं सर्वं यदभिव्याहृतं त्वया ।
 अथवा संशयः कश्चिद्भयः सम्प्रष्टुमर्हसि ॥ १३-५९-४६ (८३८०१)
 मार्कण्डेय उवाच । १३-५९-४७क्ष (६९६३)
 अमिथ्यादर्शनालोके नारदः सर्वकोविदः ।
 प्रत्यक्षदर्शी लोकानां स्वयंभुरिव सत्तमः ॥ १३-५९-४७ (८३८०२)
 भीष्म उवाच । १३-५९-४८क्ष (६९६४)
 इति सम्भाष्य ऋषिभिर्मार्कण्डेयो महातपाः ।
 नारदं चापि सत्कृत्य तेन चैवाभिसत्कृतः ।
 आमन्त्रयित्वा ऋषिभिः प्रययावाश्रमं मुनिः ॥ १३-५९-४८ (८३८०३)
 ऋषयश्चापि तीर्थानां परिचर्यां प्रचक्रमुः ॥ १३-५९-४९ (८३८०४)
 सुक्षेत्रबीजसंस्कारविशुद्धो ब्रह्मिचर्यया ।
 नित्यनैमित्तिकात्स्नातो मनश्शुद्ध्या च शुद्ध्यति ॥ १३-५९-५० (८३८०५)

इति श्रीमन्महाभारते अनुशासनपर्वणि दानधर्मपर्वणि
 एकोनषष्टितमोऽध्यायः ॥ ५९ ॥

अनुशासनपर्व - अध्याय ०६०

॥ श्रीः ॥

१३.६०. अध्यायः ६०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति दाने पात्राणां लक्षणादिकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

किमाहुर्भरतश्रेष्ठ पात्रं विप्राः सनातनम् ।

ब्राह्मणं लिङ्गिनं चैव ब्राह्मणं वाऽप्यलिङ्गिनम् ॥ १३-६०-१ (८३८०६)

भीष्म उवाच । १३-६०-२क्ष (६९६५)

स्ववृत्तिमभिपन्नाय लिङ्गिने चेतराय च ।
 देयमाहुर्महाराज उभावेतौ तपस्विनौ ॥ १३-६०-२ (८३८०७)
 युधिष्ठिर उवाच । १३-६०-३क्ष (६९६६)
 श्रद्धया परयाऽपूतो यः प्रयच्छेद्विद्वजातये ।
 हव्यं कव्यं तथा दानं को दोषः स्यात्पितामह ॥ १३-६०-३ (८३८०८)
 भीष्म उवाच । १३-६०-४क्ष (६९६७)
 श्रद्धापूतो नरस्तात दुर्दान्तोऽपि न संशयः ।
 पूतो भवति सर्वत्र किमुत त्वं महाद्युते ॥ १३-६०-४ (८३८०९)
 युधिष्ठिर उवाच । १३-६०-५क्ष (६९६८)
 न ब्राह्मणं परिक्षेत दैवेषु सततं नरः ।
 कव्यप्रदाने तु बुधाः परीक्ष्यं ब्राह्मणं विदुः ॥ १३-६०-५ (८३८१०)
 भीष्म उवाच । १३-६०-६क्ष (६९६९)
 न ब्राह्मणः साधयते हव्यं दैवात्प्रसिद्धयति ।
 देवप्रसादादिज्यन्ते यजमानैर्न संशयः ॥ १३-६०-६ (८३८११)
 ब्राह्मणान्भरतश्रेष्ठ सततं ब्रह्मवादिनः ।
 मार्कण्डेयः पुरा प्राह इति लोकेषु बुद्धिमान् ।
 ग्नाह्मणाः पात्रभूताश्च शुद्धा नैवं पितृष्विह ॥ १३-६०-७ (८३८१२)
 युधिष्ठिर उवाच । १३-६०-८क्ष (६९७०)
 अपर्वोऽप्यथवा विद्वान्सम्बन्धी वा यथा भवेत् ।
 तपस्वी यज्ञशीलो वा कथं पात्रं भवेत्तु सः ॥ १३-६०-८ (८३८१३)
 भीष्म उवाच । १३-६०-९क्ष (६९७१)
 कुलीनः कर्मकृद्द्वयस्तथैवाप्यनृशंस्यवान् ।
 ह्रीमानृजुः सत्यवादी पात्रं पूर्वं च ये त्रयः ॥ १३-६०-९ (८३८१४)
 तत्रेमं शृणु मे पार्थ चतुर्णां तेजसां मतम् ।
 पृथिव्याः काश्यपस्याग्नेर्मार्कण्डेयस्य चैव हि ॥ १३-६०-१० (८३८१५)
 पृथिव्युवाच । १३-६०-११ (८३८१६)
 यथा महार्णवे क्षिप्तः क्षिप्रं नेष्टुर्विनश्यति ।
 तथा दुश्चरितं सर्वं त्रयीनित्ये निमज्जति ॥ १३-६०-११ (८३८१७)
 काश्यप उवाच । १३-६०-१२क्ष (६९७२)
 सर्वे च वेदाः सह षड्भिरङ्गैः
 साङ्ख्यं पुराणं च कुले च जन्म ।
 नैतानि सर्वाणि गतिर्भवन्ति
 शीलव्यपेतस्य नृप द्विजस्य ॥ १३-६०-१२ (८३८१८)
 अग्निरुवाच । १३-६०-१३क्ष (६९७३)
 अधीयानः पण्डितम्मन्यमानो
 यो विद्यया हन्ति यशः परेषाम् ।

ब्रह्मन्स तेन लभते ब्रह्मवध्यां
 लोकास्तस्य ह्यन्तवन्तो भवन्ति ॥ १३-६०-१३ (८३८१९)
 मार्कण्डेय उवाच । १३-६०-१४क्ष् (६९७४)
 अश्वमेधसहस्रं च सत्यं च तुलया धृतम् ।
 नाभिजानामि यज्ञं तु सत्यस्यार्धमवाप्नुयात् ॥ १३-६०-१४ (८३८२०)
 भीष्म उवाच । १३-६०-१५क्ष् (६९७५)
 इत्युक्त्वा ते जग्मुराशु चत्वारोऽमिततेजसः ।
 पृथिवी काश्यपोऽग्निश्च प्रकृष्टायुश्च भार्गवः ॥ १३-६०-१५ (८३८२१)
 युधिष्ठिर उवाच । १३-६०-१६क्ष् (६९७६)
 यदि ते ब्राह्मणा लोके व्रतिनो भुञ्जते हविः ।
 दत्तं ब्राह्मणकामाय कथं तत्सुकृतं भवेत् ॥ १३-६०-१६ (८३८२२)
 भीष्म उवाच । १३-६०-१७क्ष् (६९७७)
 आदिष्टिनो ये राजेन्द्र ब्राह्मणा वेदपारगाः ।
 भुञ्जते ब्रह्मकामाय व्रतलुप्ता भवन्ति ते ॥ १३-६०-१७ (८३८२३)
 युधिष्ठिर उवाच । १३-६०-१८क्ष् (६९७८)
 अनेकान्तं बहुद्वारं धर्ममाहुर्मनीषिणः ।
 किं निमित्तं भवेदत्र तन्मे ब्रूहि पितामह ॥ १३-६०-१८ (८३८२४)
 भीष्म उवाच । १३-६०-१९क्ष् (६९७९)
 अहिंसा सत्यमक्रोध आनुशंस्यं दमस्तथा ।
 आर्जवं चैव राजेन्द्र निश्चितं धर्मलक्षणम् ॥ १३-६०-१९ (८३८२५)
 ये तु धर्मं प्रशंसन्तश्चरन्ति पृथिवीमिमाम् ।
 अनाचरन्तस्तद्धर्मं सङ्करेऽभिरता प्रभो ॥ १३-६०-२० (८३८२६)
 तेभ्यो हिरण्यं रत्नं वा गामश्च वा ददाति यः ।
 दशवर्षाणि विष्टां स भुङ्क्ते निरयमास्थितः ॥ १३-६०-२१ (८३८२७)
 धनेन पुलकसानां च तथैवान्तेवसायिनाम् ।
 कृतं कर्माकृतं वाऽपि रागमोहेन जल्पताम् ॥ १३-६०-२२ (८३८२८)
 वैश्वदेवं च ये मूढा विप्राय ब्रह्मचारिणे ।
 न ददन्तीह राजेन्द्र ते लोकान्भुञ्जतेऽशुभान् ॥ १३-६०-२३ (८३८२९)
 युधिष्ठिर उवाच । १३-६०-२४क्ष् (६९८०)
 किं परं ब्रह्मचर्यं च किं परं धर्मलक्षणम् ।
 किञ्च श्रेष्ठतमं शौचं तन्मे ब्रूहि पितामह ॥ १३-६०-२४ (८३८३०)
 भीष्म उवाच । १३-६०-२५क्ष् (६९८१)
 ब्रह्मचर्यं परं तात मधुमांसस्य वर्जनम् ।
 मर्यादायां स्थितो धर्मः शमः शौचस्य लक्षणम् ॥ १३-६०-२५ (८३८३१)
 युधिष्ठिर उवाच । १३-६०-२६क्ष् (६९८२)
 कस्मिन्काले चरेद्धर्मं कस्मिन्कालेऽर्थमाचरेत् ।

कस्मिन्काले सुखी च स्यात्तन्मे ब्रूहि पितामह ॥ १३-६०-२६ (८३८३२)
 भीष्म उवाच । १३-६०-२७क्ष (६९८३)
 काल्यमर्थं निषेवेत ततो धर्ममनन्तरम् ।
 पश्चात्कामं निषेवेत न च गच्छेत्प्रसङ्गिताम् ॥ १३-६०-२७ (८३८३३)
 ब्राह्मणांश्चैव मन्येत गुरुंश्चाप्यभिपूजयेत् ।
 सर्वभूतानुलोमश्च मृदुशीलः प्रियंवदः ॥ १३-६०-२८ (८३८३४)
 अधिकारे यदनृतं यच्च राजसु पैशुनम् ।
 गुरोश्चालीकनिर्वन्धः समानि ब्रह्महत्याया ॥ १३-६०-२९ (८३८३५)
 प्रहरेन्न नरेन्द्रेषु न हन्याद्गां तथैव च ।
 भ्रूणहत्यासमं चैतदुभयं ये निषेधते ॥ १३-६०-३० (८३८३६)
 नाग्निं परित्यजेज्जातु न च वेदान्परित्यजेत् ।
 न च ब्राह्मणमाक्रोशेत्समं तद्ब्रह्महत्याया ॥ १३-६०-३१ (८३८३७)
 युधिष्ठिर उवाच । १३-६०-३२क्ष (६९८४)
 कीदृशाः साधवो विप्राः केभ्यो दत्तं महाफलम् ।
 कीदृशानां च भोक्तव्यं तन्मे ब्रूहि पितामह ॥ १३-६०-३२ (८३८३८)
 भीष्म उवाच । १३-६०-३३क्ष (६९८५)
 अक्रोधना धर्मपराः सत्यनित्या दमे रताः ।
 तादृशाः साधवो विप्रास्तेभ्यो दत्तं महाफलम् ॥ १३-६०-३३ (८३८३९)
 अमानिनः सर्वसहा दृढार्था विजितेन्द्रियाः ।
 सर्वभूतहिता मैत्रास्तेभ्यो दत्तं महाफलम् ॥ १३-६०-३४ (८३८४०)
 अलुब्धाः शुचयो वैद्या ह्रीमन्तः सत्यवादिनः ।
 स्वकर्मनिरता ये च तेभ्यो दत्तं महाफलम् ॥ १३-६०-३५ (८३८४१)
 साङ्गांश्च चतुरो वेदानधीते यो द्विजर्षभः ।
 षड्भ्यः प्रवृत्तः कर्मभ्यस्तं पात्रमृषयो विदुः ॥ १३-६०-३६ (८३८४२)
 ये त्वेवंगुणजातीयास्तेभ्यो दत्तं महाफलम् ।
 सहस्रगुणमाप्नोति गुणार्हाय प्रदायकः ॥ १३-६०-३७ (८३८४३)
 प्रज्ञाश्रुताभ्यां वृत्तेन शीलेन च समन्वितः ।
 तारयेत कुलं सर्वमेकोऽपीह द्विजर्षभः ।
 गृप्ते तृप्ताः सर्वदेवाः पितरो मुनयोपि च ॥ १३-६०-३८ (८३८४४)
 गामश्च वित्तमन्नं वा तद्विधे प्रतिपादयेत् ।
 द्रव्याणि चान्यानि तथा प्रेत्यभावे न शोचति ॥ १३-६०-३९ (८३८४५)
 तारयेत कुलं सर्वमेकोपि ह द्विजोत्तमः ।
 किमङ्ग पुनरेवैते तस्मात्पात्रं समाचरेत् ॥ १३-६०-४० (८३८४६)
 निशाम्य च गुणोपेतं ब्राह्मणं साधुसम्मत्तम् ।
 दूरादानाय्य सत्कृत्य सर्वतश्चापि पूजयेत् ॥ १३-६०-४१ (८३८४७)

इति श्रीमन्महाभारते अनुशासनपर्वणि दानधर्मपर्वणि
षष्टितमोऽध्यायः ॥ ६० ॥

Mahabharata - Anushaasana Parva - Chapter Footnotes

७-६०-१ ब्राह्मणं ब्रह्मविदम् । लिङ्गिनं ब्रह्मचारिणं संन्यासिनं
च दण्डादिलिङ्गवन्तम् ॥

७-६०-३ अपूतोपि परया श्रद्धया यदि प्रयच्छति तर्हि तस्य
दातुरपूतत्वप्रयुक्तः को दोषः स्यात्तं वद ॥

७-६०-४ श्रद्धैवास्य पूतत्वं करोतीत्यर्थः ॥

७-६०-५ श्रद्धैव पूतत्वकर्त्री चेत् कव्ये पात्रपरीक्षा न विधेया
स्यादित्याशयः ॥

७-६०-६ हव्यं दैवं कर्म सिध्यति फलदं भवति नतु
ब्राह्मणगुणादिति भावः । इज्यन्ते देवा इति शेषः । दैवं कर्म
देवानुग्रहादेव पूर्णं भवति । श्रद्धामात्रप्रियत्वाद्देवानामिति भावः ॥

७-६०-७ पित्र्यं तु कर्म ब्राह्मणानुग्रहादेव पूर्णं भवतीति
तत्रानुग्रहकर्तारि तपोबलमावश्यकमित्याशयेनाह ब्राह्मणानिति ॥

७-६०-९ त्रयः अपूर्वसम्बन्धितपस्विनः कुलीनत्वादिगुणसप्तकयुक्ता
एव पात्रत्वं भजन्ते परिशेषात् ॥

७-६०-१० तेजसां तेजस्विनां सर्वज्ञानामिति यावत् ॥

७-६०-११ नेष्टुः पांसुपिण्डः लोष्टो विनश्यतीति ध । पाठः ॥

७-६०-१५ भार्गवः मार्कण्डेयः ॥

७-६०-१६ व्रतिनः ब्रह्मचारिणः । तदीयव्रतनाशात्स्वीयं श्राद्धं
दुष्यति नवेति प्रश्नः ॥

७-६०-१७ आदिष्टं द्वादशवर्षाणि ब्रह्मचर्यं चरेत्
गुवादेशस्तद्वन्तः । भोक्तुरेव व्रतं लुप्यते । नतु दाता प्रत्यवैति ॥

७-६०-१८ अन्तो निष्ठा । अनेकान्तं

अनेकफलाकारमित्यर्थः । पात्रगुणानामनन्तत्वात्के गुणा नियमेन पात्रताया
निमित्तं तानेव संक्षेपेण ब्रूहीति प्रश्नार्थः ॥

७-६०-२२ मेदानां पुलकसां चेति झ । पाठः । तत्र मेदादीनां
स विष्टां भुङ्क्ते इति सम्बन्धः । मेदा गोमहिष्यादीनां
मृतानां मांसमश्नन्तः । पुलकसा ये ब्राह्मणादीनपि स्वभावादेव
हिंसन्ति । अन्तेवसायिनश्चर्मकारादयः । कृतमकृतं वा परकीयं
पापं कर्म ॥

७-६०-२४ परं श्रेष्ठम् ॥

७-६०-२७ काल्यं पूर्वाह्णे ॥

७-६०-३९ न शोचति प्रतिपादयन् ॥

७-६०-४० द्विजोत्तमः निर्दोषः । एते पूर्वोक्ता गुणाश्च तत्र यदि
लभ्यन्ते तर्हि तारयेतेति किमु ॥

अनुशासनपर्व - अध्याय ०६१

॥ श्रीः ॥

१३.६१. अध्यायः ६१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति श्राद्धे

निमन्त्रणार्हानर्हब्राह्मणलक्षणादिकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

श्राद्धकाले च दैवे च पित्र्येऽपि च पितामह ।

इच्छामीह त्वयाऽऽख्यातं विहितं यत्सुरर्षिभिः ॥ १३-६१-१ (८३८४८)

भीष्म उवाच । १३-६१-२क्ष (६९८६)

दैवं पौर्वाह्निके कुर्यादपराह्णे तु पैतृकम् ।

मङ्गलाचारसम्पन्नः कृतशौचः प्रयत्नवान् ॥ १३-६१-२ (८३८४९)

मनुष्याणां तु मध्याह्णे प्रदद्यादुपपत्तिभिः ।

कालहीनं तु यद्दानं तं भागं रक्षसां विदुः ॥ १३-६१-३ (८३८५०)

लङ्घितं चावलीढं च लाकपूर्वं च यत्कृतम् ।

रजस्वलाभिदृष्टं च तं भागं रक्षसां विदुः ॥ १३-६१-४ (८३८५१)

अवघुष्टं च यद्भुक्तमव्रतेन च भारत ।

परामृष्टं शुना चैव तं भागं रक्षसां विदुः ॥ १३-६१-५ (८३८५२)

केशकीटावपतितं क्षुतं श्वभिरवेक्षितम् ।

रुदितं चावधूतं च तं भागं रक्षसां विदुः ॥ १३-६१-६ (८३८५३)

निरोङ्कारेण यद्भुक्तं सशस्त्रेण च भारत ।

दुरात्मना च यद्भुक्तं तं भागं रक्षसां विदुः ॥ १३-६१-७ (८३८५४)

परोच्छिष्टं च यद्भुक्तं परिभुक्तं च यद्भवेत् ।

दैवे पित्र्ये च सततं तं भागं रक्षसां विदुः ॥ १३-६१-८ (८३८५५)

मन्त्रहीनं क्रियाहीनं यच्छ्राद्धं परिविष्यते ।

त्रिभिर्वर्णैर्नरश्रेष्ठ तं भागं रक्षसां विदुः ॥ १३-६१-९ (८३८५६)

आज्याहुतिं विना चैव यत्किञ्चित्परिविष्यते ।

दुराचारैश्च यद्भुक्तं तं भागं रक्षसां विदुः ॥ १३-६१-१० (८३८५७)

ये भागा रक्षसां प्राप्तास्त उक्ता भरतर्षभ ।
अत ऊर्ध्वं विसर्गस्य परीक्षां ब्राह्मणे शृणु ॥ १३-६१-११ (८३८५८)
यावन्तः पतिता विप्रा जडोन्मत्तास्तथैव च ।
दैवे वाऽप्यथ पित्र्ये वा राजन्नार्हन्ति केतनम् ॥ १३-६१-१२ (८३८५९)
श्वित्री क्लीबश्च कुष्टी च तता यक्ष्महतश्च यः ।
अपस्मारी च यश्चान्धो राजन्नार्हन्ति केतनम् ॥ १३-६१-१३ (८३८६०)
चिकित्सका देवलका वृथा नियमधारिणः ।
सोमविक्रयिणश्चैव श्राद्धे नार्हन्ति केतनम् ॥ १३-६१-१४ (८३८६१)
गायना नर्तकाश्चैव प्लवका वादकास्तथा ।
कथका योधकाश्चैव राजन्नार्हन्ति केतनम् ॥ १३-६१-१५ (८३८६२)
होतारो वृषलानां च वृषलाध्यापकास्तथा ।
तथा वृषलशिष्याश्च राजन्नार्हन्ति केतनम् ॥ १३-६१-१६ (८३८६३)
अनुयोक्ता च यो विप्रो अनुयुक्तश्च भारत ।
नार्हन्तस्तावपि श्राद्धं ब्रह्मविक्रयिणौ हि तौ ॥ १३-६१-१७ (८३८६४)
अग्रणीर्यः कृतः पूर्वं वर्णावरपरिग्रहः ।
ब्राह्मणः सर्वविद्योऽपि राजन्नार्हति केतनम् ॥ १३-६१-१८ (८३८६५)
अनग्नयश्च ये विप्रा मृतनिर्यातकाश्च ये ।
स्तेनाश्च पतिताश्चैव राजन्नार्हन्ति केतनम् ॥ १३-६१-१९ (८३८६६)
अपरिज्ञातपूर्वाश्च गणपूर्वाश्च भारत ।
पुत्रिकापूर्वपुत्राश्च श्राद्धे नार्हन्ति केतनम् ॥ १३-६१-२० (८३८६७)
ऋणकर्ता च यो राजन्यश्च वार्धुषिको नरः ।
प्राणिविक्रयवृत्तिश्च राजन्नार्हन्ति केतनम् ॥ १३-६१-२१ (८३८६८)
स्त्रीपूर्वाः काण्डपृष्ठाश्च यावन्तो भरतर्षभ ।
आजपा ब्राह्मणाश्चैव श्राद्धे नार्हन्ति केतनम् ॥ १३-६१-२२ (८३८६९)
श्राद्धे दैवे च निर्दिष्टो ब्राह्मणो भरतर्षभ ।
दातुः प्रतिग्रहीतुश्च शृणुष्वानुग्रहं पुनः ॥ १३-६१-२३ (८३८७०)
चीर्णव्रता गुणैर्युक्ता भवेयुर्येऽपि कर्षकाः ।
सावित्रीज्ञाः क्रियावन्तस्ते राजन्केतनक्षमाः ॥ १३-६१-२४ (८३८७१)
क्षात्रधर्मिणमप्याजौ केतयेत्कुलजं द्विजम् ।
न त्वेव वणिजं तात श्राद्धे च परिकल्पयेत् ॥ १३-६१-२५ (८३८७२)
अग्निहोत्री च यो विप्रो ग्रामवासी च यो भवेत् ।
अस्तेनश्चातिथिज्ञश्च स राजन्केतनक्षमः ॥ १३-६१-२६ (८३८७३)
सावित्रीं जपते यस्तु त्रिकालं भरतर्षभ ।
भिक्षावृत्तिः क्रियावांश्च स राजन्केतनक्षमः ॥ १३-६१-२७ (८३८७४)
उदितास्तमितो यश्च तथैवास्तमितोदितः ।
अहिंस्रश्चाल्पदोषश्च स राजन्केतनक्षमः ॥ १३-६१-२८ (८३८७५)

अकल्कको ह्यतर्कश्च ब्राह्मणो भरतर्षभ ।
 संसर्ग भैक्ष्यवृत्तिश्च स राजन्केतनक्षमः ॥ १३-६१-२९ (८३८७६)
 अत्रती कितवः स्तेनः प्राणिविक्रयिको वणिक् ।
 सनिष्कृतिः पुनः सोमं पीतवान्केतनक्षमः ॥ १३-६१-३० (८३८७७)
 अर्जयित्वा धनं पूर्वं दारुणैरपि कर्मभिः ।
 भवेत्सर्वातिथिः पश्चात्स राजन्केतनक्षमः ॥ १३-६१-३१ (८३८७८)
 ब्रह्मविक्रयनिर्दिष्टं स्त्रिया यच्चार्जितं धनम् ।
 अदेयं पितृविप्रेभ्यो यच्च क्लैब्यादुपार्जितम् ॥ १३-६१-३२ (८३८७९)
 क्रियमाणेऽपवर्गे च यो द्विजो भरतर्षभ ।
 न व्याहरति यद्युक्तं तस्याधर्मो गवानृतम् ॥ १३-६१-३३ (८३८८०)
 श्राद्धस्य ब्राह्मणः कालः प्राप्तं दधि घृतं तथा ।
 सोमक्षयश्च मांसं च यदारण्यं युधिष्ठिर ॥ १३-६१-३४ (८३८८१)
 ग्मुहूर्तानां त्रयं पूर्वमह्नः प्रातरिति स्मृतम् ।
 जपध्यानादिभिस्तस्मिन्विप्रैः कार्यं शुभव्रतम् ॥ १३-६१-३५ (८३८८२)
 सङ्गवाख्यं त्रिभागं तु मध्याह्नस्त्रिमुहूर्तकः ।
 लौकिकं सङ्गवेऽर्धं च स्नानादि ह्यथ मध्यमे ॥ १३-६१-३६ (८३८८३)
 चतुर्थमपराह्नं तु त्रिमुहूर्तं तु पित्र्यकम् ।
 सायाह्नस्त्रिमुहूर्तं च मध्यमं कविभिः स्मृतम् ॥ १३-६१-३७ (८३८८४)
 चतुर्थं त्वपराह्नाख्ये श्राद्धं कुर्यात्सदा नृप ॥ १३-६१-३८ (८३८८५)
 प्रागुदीचीमुखा विप्राः विश्वेदेवे च दक्षिणाः ।
 श्रावितेषु सुतृप्तेषु पिण्डं दद्यात्सदक्षिणम् ॥ १३-६१-३९ (८३८८६)
 श्राद्धापवर्गे विप्रस्य दातारो वोस्त्वित्तीरयेत् ।
 क्षत्रियस्यापि यो ब्रूयात्प्रीयन्तां पितरस्त्विति ॥ १३-६१-४० (८३८८७)
 अपवर्गे तु वैश्यस्य श्राद्धकर्मणि भारत ।
 अक्षय्यमभिधातव्यं स्वस्ति शूद्रस्य भारत ॥ १३-६१-४१ (८३८८८)
 पुण्याहवाचनं दैवं ब्राह्मणस्य विधीयते ।
 एतदेव निरोङ्कारं क्षत्रियस्य विधीयते ॥ १३-६१-४२ (८३८८९)
 वैश्यस्य दैवे वक्तव्यं प्रीयन्तां देवता इति ।
 ग्गोर्हिसायां चतुर्भागं पूर्वं विप्रातिकेतिनः ॥ १३-६१-४३ (८३८९०)
 वर्णावरेषु भुञ्जानं क्रमाच्छूद्रे चतुर्गुणम् ।
 नान्यत्र ब्राह्मणो ब्रूयात्पूर्वं विप्रेण केतितः ॥ १३-६१-४४ (८३८९१)
 अभोजने च दोषः स्याद्वर्जयेच्छूद्रकेतनम् ।
 शूद्रान्नरसपुष्टाङ्गो द्विजो नोर्ध्वा गतिं लभेत् ॥ १३-६१-४५ (८३८९२)
 अशुचिर्नैव चाशनीयान्नास्तिको मानवर्जितः ।
 न पूर्वं लङ्घयेत्ल्लोभादेकवर्णोऽपि पार्थिव ॥ १३-६१-४६ (८३८९३)
 विप्राः स्मृता भूमिदेवा उपकुर्वाणवर्जिताः ।

कर्मणामानुपूर्व्येण विदिपूर्वं कृतं शृणु ॥ १३-६१-४७ (८३८९४)
 जातकर्मादिकाः सर्वास्त्रिषु वर्णेषु भारत ।
 ब्रह्मक्षत्रे हि मन्त्रोक्ता वैश्यस्य च युधिष्ठिर ॥ १३-६१-४८ (८३८९५)
 विप्रस्य रशना मौञ्जी मौर्वी राजन्यगामिनी ।
 बाल्वजी ह्येव वैश्यस्य धर्म एष युधिष्ठिर ॥ १३-६१-४९ (८३८९६)
 गपालाशो द्विजदण्डः स्यादश्वत्थः क्षत्रियस्य तु ।
 औदुम्बरश्च वैश्यस्य धर्म एष युधिष्ठिर ॥ १३-६१-५० (८३८९७)
 दातुः प्रतिग्रहीतुश्च धर्माधर्माविमौ शृणु ।
 ब्राह्मणस्यानृतेऽधर्मः प्रोक्तः पातकसंज्ञितः ।
 चतुर्गुणः क्षत्रियस्य वैश्यस्याष्टगुणः स्मृतः ॥ १३-६१-५१ (८३८९८)
 नान्यत्र ब्राह्मणोऽशनीयात्पूर्वं विप्रेण केतितः ।
 श्यवीयान्पशुहिंसायां तुल्यधर्मा भवेत्स हि ॥ १३-६१-५२ (८३८९९)
 तथा राजन्यवैश्याभ्यां यद्यशनीयात्तु केतितः ।
 यवीयान्पशुहिंसायां भागार्थं समवाप्नुयात् ॥ १३-६१-५३ (८३९००)
 दैवं वाऽककककककककककककककक पित्र्यं योऽशनीयाद्ब्राह्मणादिषु ष
 अस्नातो ब्राह्मणो राजंस्तस्याधर्मोऽनृतं स्मृतम् ॥ १३-६१-५४ (८३९०१)
 आशौचो ब्राह्मणो राजन्योऽशनीयाद्ब्राह्मणादिषु ।
 ज्ञानपूर्वमथो लोभात्तस्याधर्मो गवानृतम् ॥ १३-६१-५५ (८३९०२)
 अर्थेनान्येन यो लिप्सेत्कर्माथं चैव भारत ।
 आमन्त्रयति राजेन्द्र तस्याधर्मोऽनृतं स्मृतम् ॥ १३-६१-५६ (८३९०३)
 अवेदव्रतचारित्रास्त्रिभिर्वर्णैर्युधिष्ठिर ।
 मन्त्रवत्परिविष्यन्ते तस्याधर्मो गवानृतम् ॥ १३-६१-५७ (८३९०४)

इति श्रीमन्महाभारते अनुशासनपर्वणि दानधर्मपर्वणि
 एकषष्टितमोऽध्यायः ॥ ६१ ॥

Mahabharata - Anushaasana Parva - Chapter Footnotes

- ७-६१-१ कालादौ विहितं विशेषमिति शेषः ॥
 ७-६१-३ उपपत्तिभिः आदरादिभिर्युक्तः सन् ॥
 ७-६१-४ कलिपूर्वं चेति झ । पाठः ॥
 ७-६१-६ क्षुतं क्षुतेन दूषितम् ॥
 ७-६१-७ निरोकारेण अननुज्ञातेन शूद्रेण वा ॥
 ७-६१-८ परिभुक्तं देवातिथिपितृबालकादीन्वर्जयित्वा भुक्तं स्वेन्नैव ॥
 ७-६१-१० आज्याहुतिं पात्राभिघारणं विना ॥
 ७-६१-११ विसर्गस्य ब्राह्मणे दानस्य पात्रभूते ॥
 ७-६१-१२ पतिताः महापातकेन जातिबहिर्भूताः । केतनं निमन्त्रणम् ॥

- ७-६१-१३ श्वित्री श्वेतकुष्ठी । कुष्ठी मण्डलकुष्ठी । यक्ष्महतो
महारोगी । अपस्मारी ग्रहग्रस्तः ॥
- ७-६१-१४ देवलका देवार्चनवृत्तिजीविनः । ७-६१-१५ प्लवकाः
क्रीडापराः । कथका वृथालापिनः । योधका मल्लाः ॥
- ७-६१-१६ वृषलानां शूद्राणां होतारो याजकाः ॥
- ७-६१-१७ अनुयोक्ता भृतकाध्यापकः । अनुयुक्तो भृतकाध्येता ॥
- ७-६१-१८ वर्णावरपरिग्रहः शूद्रापतिः ॥
- ७-६१-२० गणपूर्वा ग्रामण्यः । पुत्रिकापूर्वपुत्राः । अस्यामुत्पन्नः पुत्रो
मदीय इति नियमेन या दीयते तस्यां च यो जातः स पुत्रिकापूर्वपुत्रः ॥
- ७-६१-२१ ऋणकर्ता वृद्ध्यर्थं धनप्रयोक्ता ॥
- ७-६१-२२ स्त्रीपूर्वाः स्त्रीजिताः स्त्रीपण्योपजीविनो वा । काण्डपृष्ठो
वेश्यापतिः । अजपाः सन्ध्यावन्दनहीनाः ॥
- ७-६१-२३ अनुग्रहं निषिद्धानामपि केनचिद्गुणेनाभ्यनुज्ञानम् ॥
- ७-६१-२५ वणिजं वणिग्वृत्तिम् ॥
- ७-६१-२६ उदित आद्यः । अस्तमितो दरिद्रः पूर्वं आद्यः सद्यो दरिद्रः ॥
- ७-६१-२९ अकल्ककोऽदाम्भिकः अपापो वा । अतर्कोऽहैतुकः संसर्गे
सङ्गत्यर्हे गृहे ज्ञाते भैक्ष्यवृत्तिः ॥
- ७-६१-३० कितवो धूर्तः ॥
- ७-६१-३१ सर्वं देवतादिकं अतिथिरेव यस्य स सर्वातिथिः ॥
- ७-६१-३२ ब्रह्म वेदः । क्लैब्यात् दीनभाषणेन मिध्याशपथादिना वा ॥
- ७-६१-३३ अपवर्गे श्राद्धसमाप्तौ युक्तं अस्तुस्वधेत्यादिवचनं
गवानृतं अनृतगोशपथस्य पापम् ॥
- ७-६१-३४ सोमक्षयो दर्शः । आरण्यं मृगादिमांसं च यदा प्राप्तं
तदैव श्राद्धस्य कालः ॥
- ७-६१-४० स्वधा वै मुदिता भवेदिति झ षाठः । स्वधोच्यतामिति
प्रदात्रा उक्ते अस्तुस्वधेति ब्राह्मणो वदेत् । एवमुत्तरत्र मुदिता प्रीतिकरी
पितृणामित्यर्थात् ॥
- ७-६१-४२ पुण्याहं भवन्तो ब्रुवन्त्विति यजमानेन प्रोक्ते ओं
पुण्याहमस्त्विति ब्राह्मणा ब्रूयुः । दैवं सोङ्कारम् ॥
- ७-६१-४३ दैवे ओङ्कारस्थाने प्रीयन्तां देवताः पुण्याहमस्त्विति
प्रतिवदेदित्यर्थः ॥
- ७-६१-४९ रशना भेखला । मौञ्जी मुञ्जमयी । मौर्वी धनुर्ज्या । बाल्बजी
बल्बजस्तृणविशेषस्तन्मयी ॥
- ७-६१-५१ धर्मो दातुः । अधर्मः प्रतिग्रहीतुः ॥
- ७-६१-५३ ब्राह्मणेन केतितः सन् यदि यवीयान् भवेत्तर्हि वृथा
पशुहिंसायाः पूर्णं पापं प्राप्नुयात् । क्षत्रियादिना केतितः सन्

यदि यवीयान्स्यात्तर्हि वृथापशुहिंसाया अर्धं पापं प्राप्नुयादिति
श्लोकद्वयार्थः ॥

७-६१-५५ आशौचः जननमरणाशौचवान् ॥

७-६१-५६ अर्थेन प्रयोजनेन तीर्थयात्राव्यपदेशेन जीविकाद्यर्थी
यो धनं लिप्तेत् यो वा कर्मार्थं मे भिक्षां देहीत्यामन्त्रयति
दातारममिमुखीकरोति तस्यापि अनृतं गवानृतमेव स्मृतम् ॥

७-६१-५७ वेदव्रतं चारित्रं च येषां नास्ति ते । येन मन्त्रवत्
मन्त्रयुक्तं यथा स्यात्तथा श्राद्धे परिविष्यन्ते तस्य ॥

अनुशासनपर्व - अध्याय ०६२

॥ श्रीः ॥

१३.६२. अध्यायः ६२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति दानादिषु पात्रलक्षणानां
स्वर्गनरकप्रापकपुण्यपापानां च प्रतिपादनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

पित्र्यं वाऽप्यथवा दैवं दीयते यत्पितामह ।

एतदिच्छाम्यहं ज्ञातुं दत्तं केषु महाफलम् ॥ १३-६२-१ (८३९०५)

भीष्म उवाच । १३-६२-२क्ष् (६९८७)

येषां दाराः प्रतीक्षन्ते सुवृष्टिमिव कर्षकाः ।

उच्छेषपरिशेषं हि तान्भोजय युधिष्ठिर ॥ १३-६२-२ (८३९०६)

चारित्रनिरता राजन्ये कृशाः कृशवृत्तयः ॥

अर्थिनश्चोपगच्छन्ति तेषु दत्तं महाफलम् ॥ १३-६२-३ (८३९०७)

तद्भक्तास्तद्गृहा राजंस्तद्बलास्तदपाश्रयाः ।

अर्थिनश्च भवन्त्यर्थे तेषु दत्तं महाफलम् ॥ १३-६२-४ (८३९०८)

तस्करेभ्यः परेभ्यो वा हृतस्वा भयदुःखिताः ।

अर्थिनो भोक्तुमिच्छन्ति तेषु दत्तं महाफलम् ॥ १३-६२-५ (८३९०९)

अकल्ककस्य विप्रस्य रौक्ष्यात्करकृतात्मनः ।

वटवो यस्य भिक्षन्ति तेभ्यो दत्तं महाफलम् ॥ १३-६२-६ (८३९१०)

हृतस्वा हृतदाराश्च ये विप्रा देशसम्प्लवे ।

अर्थार्थमभिगच्छन्ति तेभ्यो दत्तं महाफलम् ॥ १३-६२-७ (८३९११)

व्रतोनो नियमस्थाश्च ये विप्राः श्रुतसम्मताः ।
 तस्मपाप्त्यर्थमिच्छन्ति तेभ्यो दत्तं महाफलम् ॥ १३-६२-८ (८३९१२)
 अत्युत्क्रान्ताश्च धर्मेषु पाषण्डस्रमयेषु च ।
 कृशप्राणाः कृशघनास्तेभ्यो दत्तं महाफलम् ॥ १३-६२-९ (८३९१३)
 कृतसर्वस्वहरणा निर्दोषाः प्रभविष्णुभिः ।
 स्पृहयन्ति च भुक्त्वाऽन्नं तेषुदत्तं महाफलम् ॥ १३-६२-१० (८३९१४)
 तपस्विनस्तपोनिष्ठास्तेषां भैक्षचराश्च ये ।
 अर्थिनः किञ्चिदिच्छन्ति तेषु दत्तं महाफलम् ॥ १३-६२-११ (८३९१५)
 महाफलविधिदाने श्रुतस्ते भरतर्षभ ।
 निरयं येन गच्छन्ति स्वर्गं चैव हि तच्छृणु ॥ १३-६२-१२ (८३९१६)
 ग्रतानां पारणार्थाय गुर्वर्थे यज्ञदक्षिणाम् ।
 निर्वेशार्थं च विद्वांसस्तेषां दत्तं महाफलम् ॥ १३-६२-१३ (८३९१७)
 पित्रोश्च रक्षणार्थाय पुत्रदारार्थमेव वा ।
 महाव्याधिविमोक्षार्थं तेषु दत्तं महाफलम् ॥ १३-६२-१४ (८३९१८)
 बालाः स्त्रियश्च वाञ्छन्ति सुभक्तं चाप्यसाधनाः ।
 स्वर्गमायान्ति दत्त्वैषां निरयान्नोपयान्ति ते ॥ १३-६२-१५ (८३९१९)
 गुर्वर्थमभयार्थं वा वर्जयित्वा युधिष्ठिर ।
 येऽनृतं कथयन्ति स्म ते वा निरयगामिनः ॥ १३-६२-१६ (८३९२०)
 परदाराभिहर्तारः परदाराभिमर्शिनः ।
 परदारप्रयोक्तास्ते वै निरयगामिनः ॥ १३-६२-१७ (८३९२१)
 ये परस्वापहर्तारः परस्वानां च नाशकाः ।
 सूचकाश्च परेषां ये ते वा निरयगामिनः ॥ १३-६२-१८ (८३९२२)
 प्रपाणां च सभानां च संक्रमाणां च भारत ।
 अगाराणां च भेत्तारो नरा निरयगामिनः ॥ १३-६२-१९ (८३९२३)
 अनाथां प्रमदां बालां वृद्धां भीतां तपस्विनीम् ।
 वञ्चयन्ति नरा ये च ते वै निरयगामिनः ॥ १३-६२-२० (८३९२४)
 वृत्तिच्छेदं गृहच्छेदं दारच्छेदं च भारत ।
 मित्रच्छेदं तथाऽऽशयास्ते वै निरयगामिनः ॥ १३-६२-२१ (८३९२५)
 सूचकाः सेतुभेत्तारः परवृत्त्युपजीवकाः ।
 अकृतज्ञाश्च मित्राणां ते वै निरयगामिनः ॥ १३-६२-२२ (८३९२६)
 पाषण्डा दूषकाश्चैव समयानां च दूषकाः ।
 ये प्रत्यवसिताश्चैव ते वै निरयगामिनः ॥ १३-६२-२३ (८३९२७)
 विषमव्यवहाराश्च विषमाश्चैव वृद्धिषु ।
 लाभेषु विषमाश्चैव ते वै निरयगामिनः ॥ १३-६२-२४ (८३९२८)
 दूतसंव्यवहाराश्च निष्परीक्षाश्च मानवाः ।
 प्राणिहिंसाप्रवृत्ताश्च ते वै निरयगामिनः ॥ १३-६२-२५ (८३९२९)

कृताशं कृतनिर्देशं कृतभक्तं कृतश्रमम् ।
 भेदैर्ये व्यपकर्षन्ति ते वै निरयगामिनः ॥ १३-६२-२६ (८३९३०)
 पर्यश्नन्ति च ये दारानग्निभृत्यातिथींस्तथा ।
 उत्सन्नपितृदेवेज्यास्ते वै निरयगामिनः ॥ १३-६२-२७ (८३९३१)
 वेदविक्रयिणश्चैव वेदानां चैव दूषकाः ।
 वेदानां लेखकाश्चैव ते वै निरयगामिनः ॥ १३-६२-२८ (८३९३२)
 चातुराश्रम्यबाह्याश्च श्रुतिबाह्याश्च ये नराः ।
 विकर्मभिश्च जीवन्ति ते वै निरयगामिनः ॥ १३-६२-२९ (८३९३३)
 केशविक्रयिका राजन्विषविक्रयिकाश्च ये ।
 क्षीरविक्रयिकाश्चैव ते वै निरयगामिनः ॥ १३-६२-३० (८३९३४)
 ब्राह्मणानां गवां चैव कन्यानां च युधिष्ठिर ।
 येऽन्तरायान्ति कार्येषु ते वै निरयगामिनः ॥ १३-६२-३१ (८३९३५)
 शस्त्रविक्रयिकाश्चैव कर्तारश्च युधिष्ठिर ।
 शल्यानां धनुषां चैव ते वै निरयगामिनः ॥ १३-६२-३२ (८३९३६)
 शिलाभिः शङ्कुभिर्वाऽपि श्वर्भैर्वा भरतर्षभ ।
 ये मार्गमनुरुन्धन्ति ते वै निरयगामिनः ॥ १३-६२-३३ (८३९३७)
 उपाध्यायांश्च भृत्यांश्च भक्तांश्च भरतर्षभ ।
 ये त्यजन्त्यविकारांस्त्रींस्ते वै निरयगामिनः ॥ १३-६२-३४ (८३९३८)
 अप्राप्तदमकाश्चैव नासानां वेधकाश्च ये ।
 बन्धकाश्च पशूनां ये ते वै निरयगामिनः ॥ १३-६२-३५ (८३९३९)
 अगोप्तारश्च राजानो बलिषड्भागतस्कराः ।
 समर्थाश्चाप्यदातारस्ते वै निरयगामिनः ॥ १३-६२-३६ (८३९४०)
 क्षान्तान्दान्तांस्तथा प्राज्ञान्दीर्घकालं सहोषितान् ।
 त्यजन्ति कृतकृत्या ये ते वै निरयगामिनः ॥ १३-६२-३७ (८३९४१)
 बालानामथ वृद्धानां दासानां चैव ये नराः ।
 अदत्त्वा भक्षयन्त्यग्रे ते वै निरयगामिनः ॥ १३-६२-३८ (८३९४२)
 एते पूर्वं विनिर्दिष्टाः प्रोक्ता निरयगामिनः ।
 भागिनः स्वर्गलोकस्य वक्ष्यामि भरतर्षभ ॥ १३-६२-३९ (८३९४३)
 सर्वेष्वेव तु कार्येषु दैवपूर्वेषु भारत ।
 हन्ति पुत्रान्पशून्कृत्स्नान्ब्राह्मणातिक्रमः कृतः ॥ १३-६२-४० (८३९४४)
 दानेन तपसा चैव सत्येन च युधिष्ठिर ।
 ये धर्ममनुवर्तन्ते ते नराः स्वर्गगामिनः ॥ १३-६२-४१ (८३९४५)
 शुश्रूषाभिस्तपोभिश्च विद्यामादाय भारत ।
 ये प्रतिग्रहनिःस्नेहास्ते नराः स्वर्गगामिनः ॥ १३-६२-४२ (८३९४६)
 भयात्पाषात्तथा बाधाहारिद्रूयाद्वाधिधर्षणात् ।
 तत्कृते धनमीप्सन्ते ते नराः स्वर्गगामिनः ॥ १३-६२-४३ (८३९४७)

क्षमावन्तश्च धीराश्च धर्मकार्येषु चोत्थिताः ।
 मङ्गलाचारसम्पन्नाः पुरुषाः स्वर्गगामिनः ॥ १३-६२-४४ (८३९४८)
 निवृत्ता मधुमांसेभ्यः परदारेभ्य एव च ।
 निवृत्ताश्चैव मद्येभ्यस्ते नराः स्वर्गगामिनः ॥ १३-६२-४५ (८३९४९)
 आश्रमाणां च कर्तारः कुलानां चैव भारत ।
 देशानां नगराणां च ते नराः स्वर्गगामिनः ॥ १३-६२-४६ (८३९५०)
 वस्त्राभरणदातारो भक्ष्यपानान्नदास्तथा ।
 कुटुम्बानां च भर्तारः पुरुषाः स्वर्गगामिनः ॥ १३-६२-४७ (८३९५१)
 सर्वहिंसानिवृत्ताश्च नराः सर्वसहाश्च ये ।
 सर्वस्याश्रयभूताश्च ते नराः स्वर्गगामिनः ॥ १३-६२-४८ (८३९५२)
 मातरं पितरं चैव शुश्रूषन्ति जितेन्द्रियाः ।
 भ्रातृणां चैव सस्नेहास्ते नराः स्वर्गगामिनः ॥ १३-६२-४९ (८३९५३)
 आढ्याश्च बलवन्तश्च यौवनस्थाश्च भारत ।
 ये वै जितेन्द्रिया धीरास्ते नराः स्वर्गगामिनः ॥ १३-६२-५० (८३९५४)
 अपराधिषु सस्नेहा मृदवो मृदुवत्सलाः ।
 आराधनसुखाश्चापि पुरुषाः स्वर्गगामिनः ॥ १३-६२-५१ (८३९५५)
 सहस्रपरिवेष्टारस्तथैव च सहस्रदाः ।
 त्रातारश्च सहस्राणां ते नराः स्वर्गगामिनः ॥ १३-६२-५२ (८३९५६)
 सुवर्णस्य च दातारो गवां च भरतर्षभ ।
 यानानां वाहनानां च ते नराः स्वर्गगामिनः ॥ १३-६२-५३ (८३९५७)
 वैवाहिकानां द्रव्याणां प्रेष्याणां च युधिष्ठिर ।
 दातारो वाससां चैव ते नराः स्वर्गगामिनः ॥ १३-६२-५४ (८३९५८)
 विहारावसथोद्यानकूपारामसभाप्रपा ।
 वप्राणां चैव कर्तारस्ते नराः स्वर्गगामिनः ॥ १३-६२-५५ (८३९५९)
 निवेशनानां क्षेत्राणां वसतीनां च भारत ।
 दातारः प्रार्थितानां च ते नराः स्वर्गगामिनः ॥ १३-६२-५६ (८३९६०)
 रसानां चाथ बीजानां धान्यानां च युधिष्ठिर ।
 स्वयमुत्पाद्य दातारः पुरुषाः स्वर्गगामिनः ॥ १३-६२-५७ (८३९६१)
 यस्मिंस्तस्मिन्कुले जाता बहुपुत्राः शतायुषः ।
 सानुक्रोशा जितक्रोधाः पुरुषाः स्वर्गगामिनः ॥ १३-६२-५८ (८३९६२)
 एतदुक्तममुत्रार्थं दैवं पित्र्यं च भारत ।
 दानधर्मं च दानस्य यत्पूर्वमृषितिः कृतम् ॥ १३-६२-५९ (८३९६३)

इति श्रीमन्महाभारते अनुशासनपर्वणि दानधर्मपर्वणि
 द्विषष्टितमोऽध्यायः ॥ ६२ ॥

Mahabharata - Anushaasana Parva - Chapter Footnotes

७-६२-२ भोजनपात्रेऽवशिष्टमुच्छेषः तेन सहितं परिशेषं
 स्थाल्यामवशिष्टं प्रतीक्षन्ते । येषां पाकपर्याप्तमेव धान्यादिकमस्ति
 न कुसूलादौ तान् भोजय ॥
 ७-६२-४ तद्भक्ताः चारित्रमेव भक्तोऽन्नं तद्वज्जीवनं येषां
 ते । तद्गृहाः तदेव गृहे स्त्र्यादौ येषां ते अर्थे प्रयोजने
 सत्येवार्थिनो भवन्ति न सङ्ग्रहार्थम् ॥
 ७-६२-६ रौक्ष्यात् दारिद्र्यात् । करे कृतः आत्मेवात्मा जीवनमन्नम् । हस्ते
 गृहीतान्नस्य वटवः क्षुधार्ताः मह्यं देहि मह्यं देवीति याचन्ते
 तेभ्योऽतिदरिद्रेभ्यः ॥
 ७-६२-९ पाषण्डानां समयो मर्यादा येषु धर्मेषु तत्र अत्युत्क्रान्ताः
 अत्यन्तं ततो दूरे स्थिताः ॥
 ७-६२-१० भुवत्वान्नमेव स्पृहयन्ति न स्वादु । अतएव न चतुर्थी ॥
 ७-६२-१६ असयार्थं, भयनिवृत्तिरूपं प्रयोजनम् ॥
 ७-६२-१७ अभिमर्शितो जाराः । प्रयोक्तारः हर्त्रभिमर्शिनोर्दूताः ॥
 ७-६२-१८ परेषां दोषस्येति शेषः ॥
 ७-६२-२१ आशायाश्छेदमित्येकदेशानुषङ्गः । कुर्वन्तीति शेषः ॥
 ७-६२-२२ सूचकाः राजगामिपैशुन्यवादिनः । सेतुः आर्यमर्यादा ॥
 ७-६२-२३ पाषण्डाः वेदविरोधिनः शाक्यादयः दूषकाः सतां निन्दकाः
 । समयानां धर्मसङ्केतानाम् । प्रत्यवसिताः आरूढपतिताः ॥
 ७-६२-२६ कृताशं दासमर्थिन वा । कृतनिर्देशं निर्देशः
 तुभ्यमिदं दास्यामीति प्रतिज्ञा सा कृतायस्मै तम् । भक्तं
 वेतनम् । व्यपकर्षन्ति षत्युः सकाशाद्दूरीकुर्वन्ति ॥
 ७-६२-२७ पर्यश्नन्ति । परित्यज्याश्नन्ति ॥
 ७-६२-२९ विकर्मभइः स्वस्य निषिद्धैः कर्मभिः ॥
 ७-६२-३० केशाश्चामरकम्बलादयः ॥
 ७-६२-३२ कर्तारः शस्त्रशल्यादीनाम् ॥
 ७-६२-३५ अप्राप्तानामदान्तानां पशूनाम् । अण्डमर्दनेन बलवीर्ययोर्नाशका
 अप्राप्तदमकाः ॥
 ७-६२-४० ये ब्राह्मणातिक्रमं न कुर्वन्ति ते स्वर्गागामिन इत्यर्थः ॥
 ७-६२-४३ कर्तारः पालनकर्तारः ॥
 ७-६२-५१ आराधनेनि इतरान् सुखयन्ति ते तथा ॥
 ७-६२-५७ दानस्य प्रत्यर्पणस्य । दानं च तद्धर्मं येति शोधको
 धर्मः दैष् शोधन इति धातुः अमुत्रार्थं परलोकफलम् ॥

॥ श्रीः ॥

१३.६३. अध्यायः ६३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति हिंसाभावेपि

ब्रह्महत्याप्राप्तिप्रतिपादकव्यासवचनानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

इदं मे तत्त्वतो राजन्वक्तुमर्हसि भारत ।

अहिंसयित्वाऽपि कथं ब्रह्महत्या विधीयते ॥ १३-६३-१ (८३९६४)

भीष्म उवाच । १३-६३-२क्ष् (६९८८)

व्यासमामन्त्र्य राजेन्द्र पुरा यत्पृष्टवानहम् ।

तत्तेऽहं सम्प्रवक्ष्यामि तदिहैकमनाः शृणु ॥ १३-६३-२ (८३९६५)

चतुर्थस्त्वं वसिष्ठस्य तत्त्वमाख्याहि मे मुने ।

अहिंसयित्वा केनेह ब्रह्महत्या विधीयते ॥ १३-६३-३ (८३९६६)

इति पृष्टो मया राजन्पराशरशरीरजः ।

अब्रवीन्निपुणो धर्मे निःसंशयमनुत्तमम् ॥ १३-६३-४ (८३९६७)

ब्राह्मणं स्वयमाहूय भिक्षार्थं कृशवृत्तिनम् ।

ब्रूयान्नास्तीति यः पश्चात्तं विद्याद्ब्रह्मघातिनम् ॥ १३-६३-५ (८३९६८)

मध्यस्थस्येह विप्रस्य योऽनूचानस्य भारत ।

वृत्तिं हरति दुर्बुद्धिस्तं विद्याद्ब्रह्मघातिनम् ॥ १३-६३-६ (८३९६९)

गोकुलस्य तृषार्तस्य जलार्थमभिधावतः ।

उत्पादयति यो विघ्नं तं विद्याकृक ह्यघातिनम् ॥ १३-६३-७ (८३९७०)

यः प्रवृत्तां श्रुतिं सम्यक् शास्त्र वा मुनिभिः कृतम् ।

दूषयत्यनभिज्ञाय तं विद्याद्ब्रह्मघातिनम् ॥ १३-६३-८ (८३९७१)

आत्मजां रूपसम्पन्नां महतीं सदृशे वरे ।

न प्रयच्छति यः कन्यां तं विद्याद्ब्रह्मघातिनम् ॥ १३-६३-९ (८३९७२)

अधर्मनिरतो मूढो मिथ्या यो वै द्विजातिषु ।

दद्यान्मर्मातिगं शोकं तं विद्याद्ब्रह्मघातिनम् ॥ १३-६३-१० (८३९७३)

चक्षुषा विप्रहीणस्य पङ्गुलस्य जडस्य वा ।

हरेत यो वै सर्वस्वं तं विद्या कृकृक घातिनम् ॥ १३-६३-११ (८३९७४)

आश्रमे वा वने वाऽपि ग्रामे वा यदि वा पुरे ।

अग्निं समुत्सृजेन्मोहात्तं विद्याद्ब्रह्मघातिनम् ॥ १३-६३-१२ (८३९७५)

इति श्रीमन्महाभारते अनुशासनपर्वणि दानधर्मपर्वणि
त्रिषष्टितमोऽध्यायः ॥ ६३ ॥

अनुशासनपर्व - अध्याय ०६४

॥ श्रीः ॥

१३.६४. अध्यायः ६४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति नद्यादितीर्थानां तत्तन्नामविशेषनिर्देशेन
तत्सेवनफलप्रतिपादकगौतमाङ्गिरःसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

तीर्थानां दर्शनं श्रेयः स्नानं च भरतर्षभ ।

श्रवणं च महाप्राज्ञ श्रोतुमिच्छामि तत्त्वतः । १३-६४-१ (८३९७६)

पृथिव्यां यानि तीर्थानि पुण्यानि भरतर्षभ ।

वक्तुमर्हसि मे तानि श्रोताऽस्मि नियतं प्रभो ॥ १३-६४-२ (८३९७७)

भीष्म उवाच । १३-६४-३क्ष (६९८९)

इममङ्गिरसा प्रोक्तं तीर्थवंशं महाद्युते ।

श्रोतुमर्हसि भद्रं ते प्राप्स्यसे धर्ममुत्तमम् ॥ १३-६४-३ (८३९७८)

तपोवनगतं विप्रमभिगम्य महामुनिम् ।

पप्रच्छाङ्गिरसं धीरं गौतमः संशितव्रतः । १३-६४-४ (८३९७९)

अस्ति मे भगवन्कश्चित्तीर्थेभ्यो धर्मसंशयः ।

तत्सर्वं श्रोतुमिच्छामि तन्मे शंस महामुने ॥ १३-६४-५ (८३९८०)

उपस्पृश्य फलं किं स्यात्तेषु तीर्थेषु वै मुने ।

प्रेत्यभावे महाप्राज्ञ तद्यथाऽस्ति तथा वद ॥ १३-६४-६ (८३९८१)

अङ्गिरा उवाच । १३-६४-७क्ष (६९९०)

सप्ताहं चन्द्रभागां वै वितस्तामूर्मिमालिनीम् ।

विगाह्य वै निराहारो निर्मलो मुनिवद्भवेत् ॥ १३-६४-७ (८३९८२)

काश्मीरमण्डले नद्यो याः पतन्ति महास्वनम् ।

ता नदीः सिन्धुमासाद्य शीलवान्स्वर्गमाप्नुयात् ॥ १३-६४-८ (८३९८३)

पुष्करं च प्रभासं च नैमिषं सागरोदकम् ।

देविकामिन्द्रमार्गं च स्वर्णविन्दुं विगाह्य च ॥ १३-६४-९ (८३९८४)

विबोध्यते विमानस्थः सोऽप्सरोभिरभिष्टुतः ।
 हिरण्यबिन्दुमालक्ष्य प्रयतञ्चाभिवाद्य च ॥ १३-६४-१० (८३९८५)
 कुशेशये च देवत्वं धूयते तस्य किल्बिषम् ।
 इन्द्रतोयां समासाद्य गन्धमादनसन्निधौ ॥ १३-६४-११ (८३९८६)
 करतोयां कुरुङ्गे च त्रिरात्रोपोषितो नरः ।
 अश्वमेधमवाप्नोति विगाह्य प्रयतः शुचिः ॥ १३-६४-१२ (८३९८७)
 गङ्गाद्वारे कुशावर्ते बिल्वके नीलपर्वते ।
 तथा कनखले स्नात्वा धूतपाप्मा दिवं व्रजेत् ॥ १३-६४-१३ (८३९८८)
 अपां हृद उपस्पृश्य वाजिमेधफलं लभेत् ।
 ब्रह्मचारी जितक्रोधः सत्यसन्धस्त्वहिंसकः ॥ १३-६४-१४ (८३९८९)
 यत्र भागीरथी गङ्गा वहते दिशमुत्तरम् ।
 महेश्वरस्य त्रिस्थाने यो नरस्त्वभिषिच्यते ॥ १३-६४-१५ (८३९९०)
 एकमासं निराहारः स पश्यति हि देवताः ।
 सप्तगङ्गे त्रिगङ्गे च इन्द्रमार्गे च तर्पयन् ॥ १३-६४-१६ (८३९९१)
 अर्थान्वै लभते भोक्तुं यो नरो जायते पुनः ।
 महाश्रम उपस्पृश्य योऽग्निहोत्रपरः शुचिः ॥ १३-६४-१७ (८३९९२)
 एकमासं निराहारः सिद्धिं मासेन स व्रजेत् ।
 महाहृद उपस्पृश्य भृगुतुङ्गे त्वलोलुपः ॥ १३-६४-१८ (८३९९३)
 त्रिरात्रोपोषितो भूत्वा मुच्यते ब्रह्महृत्यया ।
 कन्याकूप उपस्पृश्य बलाकायां कृतोदकः ॥ १३-६४-१९ (८३९९४)
 देवेषु लभते कीर्तिं यशसा च विराजते ॥ १३-६४-२० (८३९९५)
 देविकायामुपस्पृश्य तथा सुन्दरिकाहृदे ।
 अश्विन्यां रूपवर्चस्कं प्रेत्य वै लभते नरः ॥ १३-६४-२१ (८३९९६)
 महागङ्गामुपस्पृश्य कृत्तिकाङ्गारके तथा ।
 पक्षमेकं निराहारः स्वर्गमाप्नोति निर्मलः ॥ १३-६४-२२ (८३९९७)
 वैमानिक उपस्पृश्य किङ्किणीकाश्रमे तथा ।
 निवासेऽप्सरसां दिव्ये कामचारी महीयते ॥ १३-६४-२३ (८३९९८)
 कालिकाश्रममासाद्य विपाशायां कृतोदकः ।
 ब्रह्मचारी जितक्रोधस्त्रिरात्रं मुच्यते भवात् ॥ १३-६४-२४ (८३९९९)
 आश्रमे कृत्तिकानां तु स्नात्वा यस्तर्पयेत्पितृन् ।
 तोषयित्वा महादेवं निर्मलः स्वर्गमाप्नुयात् ॥ १३-६४-२५ (८४०००)
 महाकूपमुपस्पृश्य त्रिरात्रोपोषितः शुचिः ।
 त्रसानां स्थावराणां च द्विपदानां भयं त्यजेत् ॥ १३-६४-२६ (८४००१)
 देवदारुवने स्नात्वा धूतपाप्मा कृतोदकः ।
 देवशब्दमवाप्नोति सप्तरात्रोषितः शुचिः ॥ १३-६४-२७ (८४००२)
 शरस्तम्बे कुशस्तम्बे द्रोणशर्मपदे तथा ।

अपांप्रपतनासेवी सेव्यते सोप्सरोगणैः ॥ १३-६४-२८ (८४००३)
 चित्रकूटे जनस्थाने तथा मन्दाकिनीजले ।
 विगाह्य वै निराहारो राजलक्ष्म्या निषेव्यते ॥ १३-६४-२९ (८४००४)
 श्यामायास्त्वाश्रमं गत्वा उषित्वा चाभिषिच्य च ।
 एकपक्षं निराहारस्त्वन्तर्धानफलं लभेत् ॥ १३-६४-३० (८४००५)
 कौशिकीं तु समासाद्य वायुभक्षस्त्वलोलुपः ।
 एकविंशतिरात्रेण स्वर्गमारोहते नरः ॥ १३-६४-३१ (८४००६)
 मतङ्गवाप्यां यः स्नायादेकरात्रेण सिध्यति ।
 विगाहति ह्यनालम्बमन्धकं वै सनातनम् ॥ १३-६४-३२ (८४००७)
 नैमिषे स्वर्गतीर्थे च उपस्पृश्य जितेन्द्रियः ।
 फलं पुरुषमेधस्य लभेन्मासं कृतोदकः ॥ १३-६४-३३ (८४००८)
 गङ्गाहृद उपस्पृश्य तथा चैवोत्पलावने ।
 अश्वमेधमवाप्नोति तत्र मासं कृतोदकः ॥ १३-६४-३४ (८४००९)
 गङ्गायमुनयोस्तीर्थे तथा कालञ्जरे गिरौ ।
 दशाश्वमेधानाप्नोति तत्र मासं कृतोदकः ॥ १३-६४-३५ (८४०१०)
 यष्टिहृद उपस्पृश्य चान्नदानाद्विशिष्यते ॥ १३-६४-३६ (८४०११)
 दशतीर्थसहस्राणि तिस्रः कोट्यस्तथाऽपराः ।
 समागच्छन्ति माध्यां तु प्रयागे भरतर्षभ ॥ १३-६४-३७ (८४०१२)
 माघमासं प्रयागे तु नियतः संशितव्रतः ।
 स्नात्वा तु भरतश्रेष्ठ निर्मलः स्वर्गमाप्नुयात् ॥ १३-६४-३८ (८४०१३)
 मरुद्गण उपस्पृश्य पितृणामाश्रमे शुचिः ।
 वैवस्वतस्य तीर्थे च तीर्थभूतो भवेन्नरः ॥ १३-६४-३९ (८४०१४)
 तथा ब्रह्मसरो गत्वा भागीरथ्यां कृतोदकः ।
 एकमासं निराहारः सोमलोकमवाप्नुयात् ॥ १३-६४-४० (८४०१५)
 उत्पातके नरः स्नात्वा अष्टावक्रे कृतोदकः ।
 द्वादशाहं निराहारो नरमेधफलं लभेत् ॥ १३-६४-४१ (८४०१६)
 अश्मपृष्ठे गयायां च निरविन्दे च पर्वते ।
 तृतीयां क्रौञ्चपद्यां च ब्रह्महत्यां विशुध्यते १३-६४-४२ (८४०१७)
 कलविङ्क उपस्पृश्य विद्याच्च बहुशो जलम् ।
 अग्नेः पुरे नरः स्नात्वा अग्निकन्यापुरे वसेत् ॥ १३-६४-४३ (८४०१८)
 करवीरपुरे स्नात्वा विशालायां कृतोदकः ।
 देवहृद उपस्पृश्य ब्रह्मभूतो विराजते ॥ १३-६४-४४ (८४०१९)
 पुनरावर्तनन्दां च महानन्दां च सेव्य वै ।
 नन्दने सेव्यते दान्तस्त्वप्सरोगणैः ॥ १३-६४-४५ (८४०२०)
 उर्वशीं कृत्तिकायोगे गत्वा चैव समाहितः ।
 लौहित्ये विधिवत्स्नात्वा पुण्डरीकफलं लभेत् ॥ १३-६४-४६ (८४०२१)

रामहृद उपस्पृश्य विपाशायां कृतोदकः ।
 द्वादशाहं निराहारः कल्मषाद्विप्रमुच्यते ॥ १३-६४-४७ (८४०२२)
 महाहृद उपस्पृश्य शुद्धेन मनसा नरः ।
 एकमासं निराहारो जमदग्निगतिं लभेत् ॥ १३-६४-४८ (८४०२३)
 विन्ध्ये संताप्य चात्मानं सत्यसन्धस्त्वहिसकः ।
 विनयात्तप आस्थाय मासेनैकेन सिध्यति ॥ १३-६४-४९ (८४०२४)
 गमुण्डे ब्रह्मगवा चैव निरिचिं देवपर्वतम् ।
 देवहृदमुपस्पृश्य ब्रह्मभूतो विराजते ।
 कुमारपदमास्थाय मासेनैकेन शुध्यति ॥ १३-६४-५० (८४०२५)
 नर्मदायामुपस्पृश्य तता शूर्पारकोदके ।
 एकपक्षं निराहारो राजपुत्रो विधीयते ॥ १३-६४-५१ (८४०२६)
 जम्बूमार्गे त्रिभिर्मासैः संयतः सुसमाहितः ।
 अहोरात्रेण चैकेन सिद्धिं समधिगच्छति ॥ १३-६४-५२ (८४०२७)
 कोकामुखे विगाह्याथ गत्वा चाञ्जलिकाश्रमम् ।
 शाकभक्षश्चीरवासाः कुमारीर्विन्दते दश ॥ १३-६४-५३ (८४०२८)
 वैवस्वतस्य सदनं न स गच्छेत्कदाचन ।
 यस्य कन्याहृद वासो देवलोकं स गच्छति ॥ १३-६४-५४ (८४०२९)
 प्रभासे त्वेकरात्रेण अमावास्यां ममाहितः ।
 सिद्ध्यते तु महाबाहो यो नरो जायतेऽमरः ॥ १३-६४-५५ (८४०३०)
 उज्जानक उपस्पृश्य आर्षिषेणस्य चाश्रमे ।
 पिङ्गायाश्चाश्रमे स्नात्वा सर्वपापैः प्रमुच्यते ॥ १३-६४-५६ (८४०३१)
 कुल्यायां समुपस्पृश्य जप्त्वा चैवाघमर्षणम् ।
 अश्वमेधमवाप्नोति त्रिरात्रोपोषितो नरः ॥ १३-६४-५७ (८४०३२)
 पिण्डारक उपस्पृश्य एकरात्रोषितो नरः ।
 अग्निष्टोममवाप्नोति प्रभातां शर्वरीं शुचिः ॥ १३-६४-५८ (८४०३३)
 तथा ब्रह्मसरो गत्वा धर्मारण्योपशोभितम् ।
 पुण्डरीकमवाप्नोति उपस्पृश्य नरः शुचिः ॥ १३-६४-५९ (८४०३४)
 मैनाके पर्वते स्नात्वा तथा सन्ध्यामुपास्य च ।
 कामं जित्वा च वै मासं सर्वयज्ञफलं लभेत् ॥ १३-६४-६० (८४०३५)
 कालोदकं नन्दिकुण्डं तथा चोत्तरमानसम् ।
 अभ्येत्य योजनशताङ्गणहा विप्रमुच्यते ॥ १३-६४-६१ (८४०३६)
 नन्दीश्वरस्य मूर्तिं तु दृष्ट्वा मुच्येत किल्बिषैः ।
 स्वर्गमार्गे नरः स्नात्वा ब्रह्मलोकं स गच्छति ॥ १३-६४-६२ (८४०३७)
 विख्यातो हिमवान्पुण्यः शंकरश्चशुरो गिरिः ।
 आकरः सर्वरत्नानां सिद्धचारणसेवितः ॥ १३-६४-६३ (८४०३८)
 गदर्शनाद्गमनात्पूतो भवेदनशनादपि ।

शरीरमुत्सृजेत्तत्र विधिपूर्वमनाशके ॥ १३-६४-६४ (८४०३९)
 अभ्रुवं जीवितं ज्ञात्वा यो वै वेदान्तगो द्विजः ।
 अभ्यर्च्य देवतास्तत्र नमस्कृत्य मुनींस्तथा । १३-६४-६५ (८४०४०)
 ततः क्रोधं च लोभं च यो जित्वा तीर्थमावसेत् ।
 न तेन किञ्चिन्न प्राप्तं तीर्थाभिगमनाद्भवेत् ॥ १३-६४-६६ (८४०४१)
 यान्यगम्यानि तीर्थानि दुर्गाणि विषमाणि च ।
 मनसा तानि गम्यानि सर्वतीर्थसमीक्षया ॥ १३-६४-६७ (८४०४२)
 इदं मेध्यमिदं पुण्यमिदं स्वर्ग्यमनुत्तमम् ।
 इदं रहस्यं वेदानामाप्लाव्यं पावनं तथा ॥ १३-६४-६८ (८४०४३)
 इदं दद्याद्द्विजातीनां साधोरात्महितस्य च ।
 सुहृदां च जपेत्कर्णे शिष्यस्यानुगतस्य च । १३-६४-६९ (८४०४४)
 दत्तवान्गौतमस्यैतदङ्गिरा वै महातपाः ।
 अङ्गिराः समनुज्ञातः काश्यपेन च धीमता ॥ १३-६४-७० (८४०४५)
 महर्षीणामिदं जप्यं पावनानां तथोत्तमम् ।
 जपञ्चाभ्युत्थितः शश्वन्निर्मलः स्वर्गमाप्नुयात् ॥ १३-६४-७१ (८४०४६)
 इदं यश्चापि शृणुयाद्रहस्यं त्वङ्गिरोमतम् ।
 उत्तमे च कुले जन्म लभेज्जातीश्च संस्मरेत् ॥ १३-६४-७२ (८४०४७)

इति श्रीमन्महाभारते अनुसासनपर्वणि दानधर्मपर्वणि
 चतुःषष्टितमोऽध्यायः ॥ ६४ ॥

Mahabharata - Anushaasana Parva - Chapter Footnotes

- ७-६४-३ तीर्थवंशं तीर्थसंघम् ॥
 ७-६४-५ तीर्थेभ्यः तीर्थान्युद्दिश्य ॥
 ७-६४-६ प्रेत्यभावे जन्मान्तरे ॥
 ७-६४-७ मुनिवद्भवेत् मुनीनां गतिं लभेतेत्यर्थः ॥
 ७-६४-८ सिंधुं समुद्रं पतन्तीत्यन्वयः ॥
 ७-६४-९ स्वर्गबिन्दुं विगाह्येति थ ध्र । पाठः ॥
 ७-६४-२१ रूपवर्चसोः समाहारः रूपवर्चस्कम् । वर्चस्तेजः ॥
 ७-६४-२६ त्रसानां जङ्गमानाम् ॥
 ७-६४-३० अन्तर्धानफलं गन्धर्वादिभोगम् ॥
 ७-६४-३५ कालाञ्जने गिराविति थ ध्र पाठः ॥
 ७-६४-३७ समागच्छन्त्यगावास्यामिति थ पाठ ॥
 ७-६४-४३ उर्वशीं उर्वशीतीर्थम् । कृत्तिकायोगे कार्तिक्यां पौर्णमास्याम् ॥
 ७-६४-६८ इदं तीर्थसेवनम् । मेध्यं यज्ञफलप्रदम् । पुण्यं पापघ्नम् ॥
 ७-६४-७० समनुज्ञातः प्रार्थितः । काश्यपेन एतद्विज्ञातुकामेनेति शेषः ॥

अनुशासनपर्व - अध्याय ०६५

॥ श्रीः ॥

१३.६५. अध्यायः ६५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

गङ्गामहिमप्रतिपादकसिद्धसिलवृत्तिसंवादानुवादः ॥ १ ॥

Mahabharata - Anushaasana Parva - Chapter Text

वैशम्पायन उवाच ।

बृहस्पतिसमं बुद्ध्या क्षमया ब्रह्मणः समम् ।

पराक्रमे शक्रसममादित्यसमतेजसम् ॥ १३-६५-१ (८४०४८)

गाङ्गेयमर्जुनेनाजौ निहतं भूरितेजसम् ।

भ्रातृभिः सहितोऽन्यैश्च पर्यपृच्छद्युधिष्ठिरः ॥ १३-६५-२ (८४०४९)

शयानं वीरशयने कालाकाङ्क्षिणमच्युतम् ।

आजग्मुर्भरतश्रेष्ठं द्रष्टुकामा महर्षयः ॥ १३-६५-३ (८४०५०)

अत्रिर्वसिष्ठोऽथ भृगुः पुलस्त्यः पुलहः क्रतुः ।

अङ्गिरा गौतमोऽगस्त्यः सुमतिः सुयतात्मवान् ॥ १३-६५-४ (८४०५१)

विश्वामित्रः स्थूलगिराः संवर्तः प्रमतिर्दमः ।

बृहस्पत्युशनोव्यासश्च्यवनः फाश्यपो ध्रुवः ॥ १३-६५-५ (८४०५२)

दुर्वासा जमदग्निश्च मार्कण्डेयोऽथ गालवः ।

भरद्वाजोऽथ रैभ्यश्चक यवक्रीतस्त्रितस्तथा ॥ १३-६५-६ (८४०५३)

स्थूलाक्षः शबलाक्षश्च कण्वो मेधातिथिः कृशः ।

नारदः पर्वतश्चैव सुधन्वाऽथैकतो द्विजः ॥ १३-६५-७ (८४०५४)

नितंभूर्भुवनो धौम्यः शतानन्दोऽकृतव्रणः ।

जामदग्न्यस्तथा रामः कचश्चेत्येवमादयः ।

समागता महात्मानो भीष्मं द्रष्टुं महर्षयः ॥ १३-६५-८ (८४०५५)

तेषां महात्मानां पूजामागतानां युधिष्ठिरः ।

भ्रातृभिः सहितश्चक्रे यतावदनुपूर्वशः ॥ १३-६५-९ (८४०५६)

ते पूजिताः सुखासीनाः कथाश्चकुर्महर्षयः ।

भीष्माश्रिताः सुमधुराः सर्वेन्द्रियमनोहराः ॥ १३-६५-१० (८४०५७)

भीष्मस्तेषां कथाः श्रुत्वा ऋषीणां भावितात्मनाम् ।

मेने दिविष्ठमात्मानं तुष्या परमया युतः ॥ १३-६५-११ (८४०५८)

ततस्ते भीष्ममामन्त्र्य पाण्डवांश्च महर्षयः ।
 अन्तर्धानं गताः सर्वे सर्वेषामेव पश्यताम् ॥ १३-६५-१२ (८४०५९)
 तानृषीन्सुमहाभागानन्तर्धानगतानपि ।
 पाण्डवास्तुष्टुवुः सर्वे प्रणेमुश्च मुहुर्मुहुः ॥ १३-६५-१३ (८४०६०)
 प्रसन्नमनसः सर्वे गाङ्गेयं कुरुसत्तमम् ।
 उपतस्थुर्यथोद्यन्तमादित्यं मन्त्रकोविदाः ॥ १३-६५-१४ (८४०६१)
 प्रभावं तपसस्तेषामृषीणां वीक्ष्य पाण्डवाः ।
 प्रकाशन्तो दिशः सर्वा विस्मयं परमं ययुः ॥ १३-६५-१५ (८४०६२)
 महाभाग्यं परं तेषामृषीणामनुचिन्त्य ते ।
 पाण्डवाः सह भीष्मेण कथाश्चक्रुस्तदाश्रयाः ॥ १३-६५-१६ (८४०६३)
 कथान्ते शिरसा पादौ स्पृष्ट्वा भीष्मस्य पाण्डवः ।
 धर्म्यं धर्मसुतः प्रश्नं पर्यपृच्छद्युधिष्ठिरः ॥ १३-६५-१७ (८४०६४)
 के देशाः के जनपदा आश्रमाः के च पर्वताः ।
 प्रकृष्टाः पुण्यतः काश्च ज्ञेया नद्यः पितामह ॥ १३-६५-१८ (८४०६५)
 भीष्म उवाच । १३-६५-१९क्ष् (६९९१)
 अत्राप्युदाहरन्तीममितिहासं पुरातनम् ।
 शिलोच्छ्वृत्तेः संवादं सिद्धस्य च युधिष्ठिर ॥ १३-६५-१९ (८४०६६)
 इमां कश्चित्परिक्रम्य पृथिवीं शैलभूषणाम् ।
 असकृद्द्विपदां श्रेष्ठः श्रेष्ठस्य गृहमेधिनः ॥ १३-६५-२० (८४०६७)
 शिलवृत्तेर्गृहं प्राप्तः स तेन विधिनाऽर्चितः ।
 उवास रजनीं तत्र सुमुखः सुखभागृषिः ॥ १३-६५-२१ (८४०६८)
 शिलवृत्तिस्तु यत्कृत्यं प्रातस्तत्कृतवाञ्छुचिः ।
 कृतकृत्यमुपातिष्ठत्सिद्धं तमतिथिं तदा ॥ १३-६५-२२ (८४०६९)
 तौ समेत्य महात्मानौ सुखासीनौ कथाः शुभाः ।
 चक्रतुर्वेदसम्बद्धास्तच्छेषकृतलक्षणाः ॥ १३-६५-२३ (८४०७०)
 शिलवृत्तिः कथान्ते तु सिद्धमामन्त्र्य यत्नतः ।
 प्रश्नं पप्रच्छ मेधावी यन्मां त्वं परिपृच्छसि ॥ १३-६५-२४ (८४०७१)
 शिलवृत्तिरुवाच । १३-६५-२५क्ष् (६९९२)
 केदेशाः के जनपदाः केऽऽश्रमाः के च पर्वताः ।
 प्रकृष्टाः पुण्यतः काश्च ज्ञेया नद्यस्तदुच्यताम् ॥ १३-६५-२५ (८४०७२)
 सिद्ध उवाच । १३-६५-२६क्ष् (६९९३)
 ते देशास्ते जनपदास्तेऽऽश्रमास्ते च पर्वताः ।
 येषां भागीरथी गङ्गा मध्येनैति रारिद्वरा ॥ १३-६५-२६ (८४०७३)
 तपसा ब्रह्मचर्येण यज्ञैस्त्यागेन वा पुनः ।
 गतिं तां न लभेज्जन्तुर्गङ्गां संसेव्य यां लभेत् ॥ १३-६५-२७ (८४०७४)
 स्पष्टानि येषां गाङ्गेयैस्तोयैर्गात्राणि देहिनाम् ।

न्यस्तानि न पुनस्तेषां त्यागः स्वर्गाद्विधीयते ॥ १३-६५-२८ (८४०७५)
सर्वाणि येषां गाङ्गेयैस्तोयैः कार्याणि देहिनाम् ।
गां त्यक्त्वा मानवा विप्र दिवि तिष्ठन्ति ते जनाः ॥ १३-६५-२९ (८४०७६)
पूर्वे वयसि कर्माणि कृत्वा पापानि ये नराः ।
पश्चाद्गङ्गां निषेवन्ते तेऽपि यान्त्युत्तमां गतिम् ॥ १३-६५-३० (८४०७७)
ग्युक्ताश्च पातकैस्त्यक्त्वा देहं शुद्धा भवन्ति ते ।
मुच्यन्ते देहसंत्यागाद्गङ्गायमुनसङ्गमे ॥ १३-६५-३१ (८४०७८)
स्नातानां शुचिभिस्तोयैर्गाङ्गेयैः प्रयतात्मनाम् ।
व्युष्टिर्भवति या पुंसां न सा ऋतुशतैरपि ॥ १३-६५-३२ (८४०७९)
यावदस्थि मनुष्यस्य गङ्गातोयेषु तिष्ठति ।
तावद्वर्षसहस्राणि स्वर्गलोके महीयते ॥ १३-६५-३३ (८४०८०)
अपहत्य तमस्तीव्रं यथा भ्रातृदये रविः ।
तथाऽपहत्य पाप्मानं भाति गङ्गाजलोक्षितः ॥ १३-६५-३४ (८४०८१)
विसोमा इव शर्वर्यो विपुष्पास्तरवो यथा ।
तद्वद्देशा दिशश्चैव हीना गङ्गाजलैः शिवैः ॥ १३-६५-३५ (८४०८२)
वर्णाश्रमा यथा सर्वे धर्मज्ञानविवर्जिताः ।
ऋतवश्च यथाऽसोमास्तथा गङ्गां विना जगत् ॥ १३-६५-३६ (८४०८३)
यथा हीनं नभोऽर्केण भूः शैलैः खं च वायुना ।
तथा देशा दिशश्चैव गङ्गाहीना न संशयः ॥ १३-६५-३७ (८४०८४)
त्रिषु लोकेषु ये केचित्प्राणिनः सर्व एव ते ।
तर्प्यमाणाः परां तृप्तिं यान्ति गङ्गाजलैः शुभैः ॥ १३-६५-३८ (८४०८५)
गअन्ये च देवा मुनयः प्रेतानि पितृभिः सह ।
तर्पितास्तृप्तिमायान्ति त्रिषु लोकेषु सर्वशः ॥ १३-६५-३९ (८४०८६)
यस्तु सूर्येण निष्टप्तं गाङ्गेयं पिबते जलम् ।
गवां निर्हरनिर्मुक्ताद्यावकात्तद्विशिष्यते ॥ १३-६५-४० (८४०८७)
इन्द्रव्रतसहस्रं तु यश्चोरत्कायशोधनम् ।
पिवेद्यश्चापि गङ्गाम्यः समौ स्यातां न वा समौ ॥ १३-६५-४१ (८४०८८)
तिष्ठेद्युगसहस्रं तु पदेनैकेन यः पुमान् ।
मासमेकं तु गङ्गायां समौ स्यातां न वा समौ ॥ १३-६५-४२ (८४०८९)
लम्बतेऽवाक्षिरा यस्तु युगानामयुतं पुमान् ।
तिष्ठेद्यथेष्टं यश्चापि गङ्गायां स विशिष्यते ॥ १३-६५-४३ (८४०९०)
अग्नौ प्रास्तं प्रधूयेत यथा तूलं द्विजोत्तम ।
तथा गङ्गावगाढस्य सर्वपापं प्रधूयते ॥ १३-६५-४४ (८४०९१)
भूतानामिह सर्वेषां दुःखोपहतचेतसाम् ।
गतिमन्वेषमाणानां न गङ्गासदृशी गतिः ॥ १३-६५-४५ (८४०९२)
भवन्ति निर्विषाः सर्पा यथा ताक्षर्यस्य दर्शनात् ।

गङ्गाया दर्शनातद्वत्सर्वपापैः प्रमुच्यते ॥ १३-६५-४६ (८४०९३)
 अप्रतिष्ठाश्च ये केचिदधर्मशरणाश्च ये ।
 येषां प्रतिष्ठा गङ्गेह शरणं शर्म वर्म च । १३-६५-४७ (८४०९४)
 प्रकृष्टैरशुभैर्ग्रस्ताननेकैः पुरुषाधमान् ।
 पततो नरके गङ्गा संश्रितान्प्रेत्य तारयेत् ॥ १३-६५-४८ (८४०९५)
 ते संविभक्ता मुनिभिर्नूनं देवैः सवासवैः ।
 येऽभिगच्छन्ति सततं गङ्गां मतिमतांवर ॥ १३-६५-४९ (८४०९६)
 विनयाचारहीनाश्च अशिवाश्च नराधमाः ।
 ते भवन्ति शिवा विप्र ये वै गङ्गामुपाश्रिताः ॥ १३-६५-५० (८४०९७)
 यथा सुराणामभृतं पितृणां च यथा स्वधा ।
 सुधा यथा च नागानां तथा गङ्गाजलं नृणाम् ॥ १३-६५-५१ (८४०९८)
 उपासते यथा बाला मातरं क्षुधयाऽर्दिताः ।
 श्रेयस्कामास्तथा गङ्गामुपासन्तीह देहिनः ॥ १३-६५-५२ (८४०९९)
 स्वायंभुवं यथा स्थानं सर्वेषां श्रेष्ठमुच्यते ।
 स्थानानां सरितां श्रेष्ठा गङ्गा तद्वदिहोच्यते ॥ १३-६५-५३ (८४१००)
 गउपजीव्या यथा धेनुर्लोकानां ब्राह्ममेव वा ।
 हविषां तु यथा सोमस्तरणेषु तथा त्वियम् ॥ १३-६५-५४ (८४१०१)
 यथोपजीविनां धेनुर्देवादीनां परा स्मृता ।
 तथोपजीविनां गङ्गा सर्वप्राणभृतामिह ॥ १३-६५-५५ (८४१०२)
 देवाः सोमार्कसंस्थानि यता सत्रादिभिर्मखैः ।
 अमृतान्युपजीवन्ति तथा गङ्गाजलं नराः ॥ १३-६५-५६ (८४१०३)
 जाह्नवीपुलिनोत्थाभिः सिकताभिः समुक्षितम् ।
 आत्मानं मन्यते लोको दिविष्टमिव शोभितम् ॥ १३-६५-५७ (८४१०४)
 जाह्नवीतीरसम्भूतां मृदं मूर्ध्ना विभर्ति यः ।
 विभर्ति रूपं सोऽर्कस्य तमोनाशाय निर्मलम् ॥ १३-६५-५८ (८४१०५)
 गङ्गोर्मिभिरथो दिग्धः पुरुषं पवनो यदा ।
 स्पृश्यते सोऽस्य पाप्मानं सद्य एवापकर्षति ॥ १३-६५-५९ (८४१०६)
 व्यसनैरभितप्तस्य नरस्य विनशिष्यतः ।
 गङ्गादर्शनजा प्रीतिर्व्यसनान्यपकर्षति ॥ १३-६५-६० (८४१०७)
 हंसारावैः कोकरवै रवैरन्यैश्च पक्षिणाम् ।
 पस्पर्धं गङ्गा गन्धर्वान्पुलिनैश्च शिलोच्चयान् ॥ १३-६५-६१ (८४१०८)
 हंसादिभिः सुबहुभिर्विविधैः पक्षिभिर्वृताम् ।
 गङ्गां गोकुलसम्वादां दृष्ट्वा स्वर्गोऽपि विस्मृतः ॥ १३-६५-६२ (८४१०९)
 न सा प्रीतिर्दिविष्टस्य सर्वकामानुपाशनतः ।
 सम्भवेद्या परा प्रीतिर्गङ्गायाः पुलिने नृणाम् ॥ १३-६५-६३ (८४११०)
 वाङ्मन कर्मजैर्ग्रस्तः पापैरपि पुमानिह ।

वीक्ष्य गङ्गां भवेन्मृतो अत्र मे नास्ति संशयः ॥ १३-६५-६४ (८४१११)
 सप्तावरान्सप्त परान्पितृस्तेभ्यश्च ये परे ।
 पुमांस्तारयते गङ्गां वीक्ष्य स्पृष्ट्वाऽवगाह्य च ॥ १३-६५-६५ (८४११२)
 श्रुताभिलषिता पीता स्पृष्टा दृष्टाऽवगाहिता ।
 गङ्गा तारयते नृणामुभौ वंशौ विशेषतः ॥ १३-६५-६६ (८४११३)
 गतत्तीरगानां तपसा श्राद्धपारायणादिभिः ।
 गङ्गाद्वारप्रभृतिभिस्तत्तीर्थैर्न परं नृणाम् ॥ १३-६५-६७ (८४११४)
 सायं प्रातः स्मरेद्गङ्गां नित्यं स्नाने तु कीर्तयेत् ।
 तर्पणे पितृपूजासु मरणे चापि संस्मरेत् ॥ १३-६५-६८ (८४११५)
 दर्शनात्स्पर्शनात्पानात्तथा गङ्गेति कीर्तनात् ।
 पुनात्युपुण्यान्पुरुषाञ्जतशोऽथ सहस्रशः ॥ १३-६५-६९ (८४११६)
 य इच्छेत्सफलं जन्म जीवितं श्रुतमेव च ।
 स पितृस्तर्पयेद्गङ्गामभिगम्य सुरांस्तथा ॥ १३-६५-७० (८४११७)
 न श्रुतैर्न च वित्तेन कर्मणा न च तत्फलम् ।
 प्राप्नुयात्पुरुषोऽत्यन्तं गङ्गां प्राप्य यदाप्नुयात् ॥ १३-६५-७१ (८४११८)
 जात्यन्धैरिह तुल्यास्ते मृतैः पङ्गुभिरेव च ।
 समर्था ये न पश्यन्ति गङ्गां पुण्यजलां शिवाम् ॥ १३-६५-७२ (८४११९)
 भूतभव्यभविष्यज्ञैर्महर्षिभिरुपस्थिताम् ।
 देवैः सेन्द्रैश्च को गङ्गां नोपसेवेत मानवः ॥ १३-६५-७३ (८४१२०)
 वानप्रस्थैर्गृहस्थैश्च यतिभिर्ब्रह्मचारिभिः ।
 विद्यावद्भिः श्रितां गङ्गां पुमान्को नाम नाश्रयेत् ॥ १३-६५-७४ (८४१२१)
 उत्कामद्विश्च यः प्राणैः प्रयतः शिष्टसम्मतः ।
 चिन्तयेन्मनसा गङ्गां स गतिं परमालभेत् ॥ १३-६५-७५ (८४१२२)
 न भयेभ्यो भयं तस्य न पापेभ्यो न राजतः ।
 आदेहपतनाद्गङ्गामुपास्ते यः पुमानिह ॥ १३-६५-७६ (८४१२३)
 गगनाद्गङ्गां पतन्तीं वै महापुण्यां महेश्वरः ।
 दधार शिरसा गङ्गां तामेव दिवि सेवते ॥ १३-६५-७७ (८४१२४)
 अलङ्कृतास्त्रयो लोकाः पथिभिर्विमलैस्त्रिभिः ।
 यस्तु तस्या जलं सेवेत्कृतकृत्यः पुमान्भवेत् ॥ १३-६५-७८ (८४१२५)
 दिवि ज्योतिर्यथाऽऽदित्यः पितृणां चैव चन्द्रमाः ।
 देवेश यथा नृणां गङ्गा च सरितां तथा ॥ १३-६५-७९ (८४१२६)
 मात्रा पित्रा सुतैर्दारैर्विमुक्तस्य धनेन वा ।
 न भवेद्धि तथा दुःखं यथा गङ्गा वियोगजम् ॥ १३-६५-८० (८४१२७)
 नारण्यैर्नेष्टविषयैर्न सुतैर्न धनागमैः ।
 तथा प्रसादो भवति गङ्गां वीक्ष्य यथा भवेत् ॥ १३-६५-८१ (८४१२८)
 पूर्णमिन्दुं यथा दृष्ट्वा नृणां दृष्टिः प्रसीदति ।

तथा त्रिपथगां दृष्ट्वा नृणां दृष्टिः प्रसीदति ॥ १३-६५-८२ (८४१२९)
 तद्भावस्तद्गतमनास्तन्निष्ठस्तत्परायणः ।
 गङ्गां योऽनुगतो भक्त्यास तस्याः प्रियतां व्रजेत् ॥ १३-६५-८३ (८४१३०)
 भूस्थैः स्वस्थैर्दिविष्ठैश्च भूतैरुच्चावचैरपि ।
 गङ्गा विगाह्या सततमेतत्कार्यतमं सताम् ॥ १३-६५-८४ (८४१३१)
 विश्वलोकेषु पुण्यत्वाद्गङ्गायाः प्रथितं यशः ।
 गदुर्मृताननपत्यांश्च सा मृताननयद्विवम् ।
 यत्पुत्रान्सगरस्येतो भस्माख्याननयद्विवम् ॥ १३-६५-८५ (८४१३२)
 वाय्वीरिताभिः सुमनोहराभि-
 ष्टुताभिरत्यर्थसमुत्थिताभिः ।
 गङ्गोर्मिभिर्भानुमतीभिरिद्धाः
 सहस्ररश्मिप्रतिमा भवन्ति ॥ १३-६५-८६ (८४१३३)
 पयस्विनीं घृतिनीमत्युदारां
 समृद्धिनीं वेगिनीं दुर्विगाह्याम् ।
 गङ्गां गत्वा यैः शरीरं विसृष्टं
 गता धीरस्ते विबुधैः समत्वम् ॥ १३-६५-८७ (८४१३४)
 अन्धाञ्चडान्द्रव्यहीनांश्च गङ्गा
 यशस्विनी बृहती विश्वरूपा ।
 देवैः सेन्द्रैर्मुनिभिर्मानवैश्च
 निषेविता सर्वकामैर्युनक्ति ॥ १३-६५-८८ (८४१३५)
 ऊर्जस्वतीं मधुमतीं महापुण्यां त्रिवर्त्मगाम् ।
 त्रिलोकगोप्त्रीं ये गङ्गां संश्रितास्ते दिवं गताः ॥ १३-६५-८९ (८४१३६)
 यो वत्स्यति द्रक्ष्यति वाऽपि मर्त्य-
 स्मस्मै प्रयच्छन्ति सुखानि देवाः ।
 तद्भाविताः स्पर्शनदर्शनेन
 इष्टां गतिं तस्य सुरा दिशन्ति ॥ १३-६५-९० (८४१३७)
 दक्षां पृश्निं बृहतीं विप्रकृष्टां
 शिवामृद्धां भागिनीं सुप्रसन्नाम् ।
 विभावरीं सर्वभूतप्रतिष्ठां
 गङ्गां गता ये त्रिदिवं गतास्ते ॥ १३-६५-९१ (८४१३८)
 ख्यातिर्यस्याः खं दिवं गां च नित्या-
 मूर्ध्वं दिशो विदिशश्चावतस्थे ।
 तस्या जलं सेव्य सरिद्वाराया
 मर्त्याः सर्वे कुतकृत्या भवन्ति ॥ १३-६५-९२ (८४१३९)
 इयं गङ्गेति नियतं प्रतिष्ठा
 गुहस्य स्वप्नस्य च गर्भयोषा ।

प्रातस्त्रिवर्गा घृतवहा विपाप्मा
 गङ्गाऽवतीर्णा वियतो विश्वतोया ॥ १३-६५-९३ (८४१४०)
 गनारायणादक्षयात्पूर्वजाता
 विष्णोः पादाच्छंशुमाराद्भ्रुवाच्च ।
 सोमात्सूर्यान्मेरुरूपाच्च विष्णोः
 समागता शिवमूर्ध्नो हिमाद्रिम् ।
 सत्यावती द्रव्यपरस्य वर्या
 दिवो भुवश्चापि वीक्ष्यानुरूपा ॥ १३-६५-९४ (८४१४१)
 सुताऽवनीध्रस्य हरस्य भार्या
 दिवो भुवश्चापि कृतानुरूपा ।
 भव्या पृथिव्यां भागिनी चापि राज-
 न्गङ्गा लोकानां पृण्यदा वै त्रयाणाम् ॥ १३-६५-९५ (८४१४२)
 मधुस्रवा घृतधारा घृतार्चि-
 र्महोर्मिभिः शोभिता ब्राह्मणैश्च ।
 दिवश्च्युता शिरसाऽऽप्ता शिवेन
 गङ्गाऽवनीध्रात्त्रिदिवस्य माता ॥ १३-६५-९६ (८४१४३)
 योनिर्वरिष्ठा विरजा वितन्वी
 शय्याऽचिरा वारिवहा यशोदा ।
 विश्वावती चाकृतिरिष्टसिद्धा
 गङ्गोक्षितानां भुवनस्य पन्थाः ॥ १३-६५-९७ (८४१४४)
 क्षान्त्या मह्या गोपने धारणे च
 दीप्त्य, कृशानोस्तपनस्य चैव ।
 तुल्या गङ्गा सम्मता ब्राह्मणानां
 गृहस्य ब्रह्मण्यतया च नित्यम् ॥ १३-६५-९८ (८४१४५)
 ऋषिष्टुतां विष्णुपदीं पुराणां
 सुपुण्यतोयां मनसाऽपि लोके ।
 सर्वात्मना जाह्नवीं ये प्रवन्ना
 स्ते ब्रह्मणः सदनं सम्प्रयाताः ॥ १३-६५-९९ (८४१४६)
 लोकानिमान्नयति या जननीव पुत्रा-
 न्सर्वात्मना सर्वगुणोपपन्ना ।
 तत्स्थानकं ब्राह्ममभीप्समानै-
 र्गङ्गा सदैवात्मवशैरुपास्या ॥ १३-६५-१०० (८४१४७)
 ग्न तैर्जुष्टां स्पृशतीं विश्वतोया-
 मिरावज्ञां रवेतीं भूधराणाम् ।
 उसां पृष्टां मिषतीं विश्वभोज्या-
 मिरावतीं धारिणीं भूधराणाम् ।

शिष्टाश्रयाममृतां ब्रह्मकान्तां
 गङ्गां श्रयेदात्मवान्सिद्धिकामः ॥ १३-६५-१०१ (८४१४८)
 प्रसाद्य देवान्सविभून्समस्ता-
 न्भगीरथस्तपसोग्रेण गङ्गाम् ।
 गामानयत्तामभिगम्य शश्व-
 त्पुंसां भयं नेह चामुत्र विद्यात् ॥ १३-६५-१०२ (८४१४९)
 उदाहृतः सर्वथा ते गुणानां
 मयैकदेशः प्रसमीक्ष्य बृद्ध्या ।
 शक्तिर्न से काचिदिहास्ति वक्तुं
 गुणान्सर्वान्परिमातुं तथैव ॥ १३-६५-१०३ (८४१५०)
 मेरोः समुद्रस्य च सर्वयत्नैः
 सङ्ख्योपलानामुदकस्य वाऽपि ।
 शक्यं वक्तुं नेह गङ्गाजलानां
 गुणाख्यानं परिमातुं तथैव ॥ १३-६५-१०४ (८४१५१)
 तस्मादेतान्परया श्रद्धयोक्ता-
 न्गुणान्सर्वाञ्ज्जाह्नवीयान्सदैव ।
 भवेद्वाचा मनसा कर्मणा च
 भक्त्या युक्तः श्रद्धया श्रद्धधानः ॥ १३-६५-१०५ (८४१५२)
 लोकानिमांस्त्रीन्यशसा वितत्य
 सिद्धिं प्राप्य महतीं तां दुरापाम् ।
 गङ्गाकृतानचिरेणैव लोका-
 न्यथेष्टमिष्टान्विहरिष्यसि त्वम् ॥ १३-६५-१०६ (८४१५३)
 तव मम च गुणैर्महानुभावा
 जुषतु भतिं सततं स्वधर्मयुक्तैः ।
 अभिमतजनवत्सला हि गङ्गा
 जगति युनक्ति सुखैश्च भक्तिमन्तम् ॥ १३-६५-१०७ (८४१५४)
 भीष्म उवाच । १३-६५-१०८क्ष् (६९९४)
 इति परममतिर्गुणानशेषा-
 ञ्जिलरतये त्रिपथानुयोगरूपान् ।
 बहुविधमनुशास्य तथ्यरूपा-
 न्गगनतलं द्युतिमान्विवेश सिद्धः ॥ १३-६५-१०८ (८४१५५)
 शिलवृत्तिस्तु सिद्धस्य वाक्यैः सम्बोधितस्तदा ।
 गङ्गामुपास्य विधिवत्सिद्धिं प्राप सुदुर्लभाम् ॥ १३-६५-१०९ (८४१५६)
 तथा त्वमपि कौन्तेय भक्त्या परमया युतः ।
 गङ्गामभ्येहि सततं प्राप्स्यसे सिद्धिमुत्तमाम् ॥ १३-६५-११० (८४१५७)
 वैशम्पायन उवाच । १३-६५-१११क्ष् (६९९५)

श्रुत्वेतिहासं भीष्मोक्तं गङ्गायाः स्तवसंयुतम् ।
युधिष्ठिरः परां प्रीतिमगच्छद्भ्रातृभिः सह ॥ १३-६५-१११ (८४१५८)

इति श्रीमन्महाभारते अनुशासनपर्वणि दानधर्मपर्वणि
पञ्चषष्टितमोऽध्यायः ॥ ६५ ॥

Mahabharata - Anushaasana Parva - Chapter Footnotes

७-६५-२ यदाऽपृच्छत्तदैवाजग्मुरिति द्वितीयेन यत्तदोरध्याहारेण
न्वयः ॥

७-६५-१६ महाभाग्यं योगैश्वर्यं
खेचरत्वान्तर्धानशक्त्यादिसिद्धिमत्त्वम् ॥

७-६५-१८ देशाः भूमिभागाः । जनपदाः महाजननिवासस्थानानि । आश्रमाः
ऋषिस्थानानि ॥

७-६५-२६ ते देशा इति प्रकृष्टाः पुण्यत इत्यनुषङ्गः ॥

७-६५-२८ गात्राण्यस्थीनि । न्यस्तानि गङ्गायाम् । त्यक्तानि यानि वै तेषां
त्यागात्स्वर्गो विधीयते इति ध । पाठः ॥

७-६५-३२ व्युष्टिः पुण्यवृद्धिः ॥

७-६५-३३ यावदस्थि मनुष्याणामिति थ ध । पाठः ॥

७-६५-४० गवां निर्हार आहारनिर्गमनामार्गस्ततो निर्मुक्तं यावकं
यवविकारस्तस्मात् । गां यवानादयित्वा तच्छकृदन्तर्गतान् यवान् पक्त्वा
भुञ्जानो यावकव्रतीत्युच्यते ॥

७-६५-४१ इन्दुव्रतं चान्द्रायणम् ॥

७-६५-४४ धूयते दूरे जायते भस्मीभूयापि न शिव्यते इत्यर्थः ॥

७-६५-६३ कामान् भोगान् ॥

७-६५-८१ उपस्थितां नित्यं सेविताम् ॥

इष्टं यागादि तत्प्राप्त्यैरिष्टविषयैः स्वर्ग्यैः ॥

७-६५-८३ इद्धाः निर्दोषत्वेन दीप्ताः ॥

७-६५-८७ पयोघृते यागीये हविषी समृद्धिर्यागफलं तद्वतीम्
। यागादिजं पुण्यं तत्फलं स्वर्गादि च गङ्गाप्राप्त्यैव लभ्यत
इत्यर्थः ॥

७-६५-८९ ऊर्कं अन्नपञ्चादिः तत्प्रदामित्यर्थः । मधु कर्मफलं
ब्रह्म वा तत्प्रदां मधुमतीम् ॥

७-६५-९० योगं गामिति शेषः । तथा गङ्गाया भाविताः महत्त्वं गताः
देवाः । स्पर्शनदर्शनेन गङ्गाया एव ॥

७-६५-९१ दक्षां तारणसमर्थाम् । पृश्निं विष्णुमातरम् । बृहतीं
वाचम् । वाग्वै बृहतीतिश्रुतेः । भागिनीं भनानामैश्वर्यादीनां षण्णां

समूहो भागं तद्वतीम् । विभावरीं प्रकाशिकाम् ॥
७-६५-१३ गङ्गां दृष्ट्वा इयं गङ्गेति अन्यान् गङ्गां
दर्शयतः पुरुषस्य नियतं नियमेन गङ्गैव प्रतिष्ठा
संसारावसानहेतुर्भवति । गुहस्य कार्तिकेयस्य रुक्मस्य स्वर्णस्य च
गर्भयोषा गर्भधारिणी स्त्री । वियतः सकाशात्प्रातरवतीर्णां त्रिवर्गा
धर्प्रार्थकामदा । धृतवहा जलवाहिनी । विश्वतोया विश्वप्रियतोया ॥
७-६५-१५ अवनीध्रस्य मेरोः हिमवतो वा पर्वतस्य । कृतं अनुरूपं
अलङ्कारो यया सा कृतानुरूपा ॥
७-६५-१६ मधुस्रवा धर्मद्रवा । घृतधारा तेजोधारा घृतार्चिः
आज्यस्येव अर्चिर्वा यस्याः । सा अवनीध्रात् पृथिवीं प्राप्तेति शेषः ॥
७-६५-१७ वरिष्ठा योनिः परमकारणम् । वि जा निर्मला । वितन्वी
विशेषेण तन्वी सूक्ष्मा । शय्या दीर्घनिद्रा तल्पः । मरणं
जाह्नवीतट इति वचनात् । अचिरा शीघ्रा । विश्वावती विश्वं
अवन्ती पालयन्ती । नुमभाव आर्षः । इष्टसिद्धा इष्टाःक सिद्धा
यस्याः सा, सिद्धानामिष्टा इति वा । अक्षेतानां स्नातानाम् । भुवनस्य
स्वर्गस्य । पुष्पाविला परिवाहा यशोदेति ध । पाठः ॥
७-६५-१८ क्षान्त्यादित्रये मह्या तुल्येति सम्बन्धः । गुहस्य कुमारस्य
सम्मता । ब्रह्मण्यतया ब्राह्मणजात्यनुग्राहकतयः ॥
७-६५-१९ मनसापि प्रपन्नाः किमुत साक्षात् ॥
७-६५-१०१ उस्रं धेनुममृतदुधामिति यावत् । मिषतीं पश्यन्तीं
सर्वज्ञामित्यर्थः । हरावतीमन्नवतीम् । ब्रह्मणोपि कान्तो चेतोहराम् ॥
७-६५-१०२ सविभून् सेक्षरान् । गां पृथ्वीम् ॥
७-६५-१०३ मदुक्तान् गङ्गागुणान् ज्ञात्वा वागादिमिः
स्तोत्रध्यानस्नानादिषु श्रद्धदानो भवेदिति सम्बन्धः । गङ्गाकृतान्
गङ्गासेवनप्राप्तान् । इष्टान् सङ्कल्पसिद्धान् । ७-६५-१०७
महानुभावा गङ्गा मतिं जुषतु प्रीणातु । गङ्गादर्शनादिना मतिः
प्रसीदत्वित्यर्थः । अभिमतः श्रद्धालुः । ।

अनुशासनपर्व - अध्याय ०६६

॥ श्रीः ॥

१३.६६. अध्यायः ६६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति मानवेषु

पूज्यताप्रयोजकगुणप्रतिपादककृष्णनारदसंवादानुवादः ॥ १ ॥

युधिष्ठिर उवाच ।

के पूज्या वै त्रिलोकेऽस्मिन्मानवा भरतर्षभ ।

विस्तरेण तदाचक्ष्व न हि तृप्यामि कथ्यतः ॥ १३-६६-१ (८४१५९)

भीष्म उवाच । १३-६६-२क्ष् (६९९६)

अत्राप्युदाहरन्तीममितिहासं पुरातनम् ।

नारदस्य च संवादं वासुदेवस्य चोभयोः ॥ १३-६६-२ (८४१६०)

नारदं प्राञ्जलिं दृष्ट्वा पूजयानं द्विजर्षभान् ।

केशवः परिपप्रच्छ भगवन्क्रान्नमस्यमि ॥ १३-६६-३ (८४१६१)

बहुमानपरस्तेषु भगवन्न्यान्नमस्यसि ।

शक्यं चेच्छ्रोतुमस्माभिर्ब्रूह्येतद्धर्मवित्तम ॥ १३-६६-४ (८४१६२)

नारद उवाच । १३-६६-५क्ष् (६९९७)

शृणु गोविन्द यानेतान्पूजयाम्यरिमर्दन ।

त्वत्तोऽन्यः कः पुमाँल्लोके श्रोतुमेतदिहार्हति ॥ १३-६६-५ (८४१६३)

वरुणं वायुमादित्यं पर्जन्यं जातवेदसम् ।

स्थाणु स्कन्दं महालक्ष्मीं विष्णुं ब्रह्माणमेव च ॥ १३-६६-६ (८४१६४)

वाचस्पतिं चन्द्रमसमपः पृथ्वीं सरस्वतीम् ।

सततं ये नमस्यन्ति तान्नमस्याम्यहं विभो ॥ १३-६६-७ (८४१६५)

तपोधनान्वेदविदो नित्यं वेदपरायणान् ।

महार्हान्वृष्णिशार्दूल सदा सम्पूजयाम्यहम् ॥ १३-६६-८ (८४१६६)

अभुक्त्वा देवकार्याणि कुर्वते येऽविकत्थनाः ।

सन्तुष्टाश्च क्षमायुक्तास्तान्नमस्याम्यहं विभो ॥ १३-६६-९ (८४१६७)

सम्यग्यजन्ति ये चेष्टीः क्षान्ता दान्ता जितेन्द्रियाः ।

सत्यं धर्मं क्षितिं गाश्च तान्नमस्यामि यादव ॥ १३-६६-१० (८४१६८)

ये वै तपसि वर्तन्ते वने मूलफलाशनाः ।

असञ्चयाः क्रियावन्तस्तान्नमस्यामि यादव ॥ १३-६६-११ (८४१६९)

ये भृत्यभरणे शक्ताः सततं चातिथिव्रताः ।

भुञ्जते देवशेषाणि तान्नमस्यामि यादव ॥ १३-६६-१२ (८४१७०)

ये वेद प्राप्य दुर्धर्षा वाग्मिनो ब्रह्मचारिणः ।

याजनाध्यापने युक्ता नित्यं तान्पूजयाम्यहम् ॥ १३-६६-१३ (८४१७१)

प्रसन्नहृदयाश्चैव सर्वसत्त्वेषु नित्यशः ।

अपृष्ठतापान्स्वाध्याये युक्तास्तान्पूजयाम्यहम् ॥ १३-६६-१४ (८४१७२)

गुरुप्रसादे स्वाध्याये यतन्तो ये स्थिरव्रताः ।

शुश्रूषवोऽनसूयन्तस्तान्नमस्यामि यादव ॥ १३-६६-१५ (८४१७३)

सुव्रता मुनयो ये च ब्राह्मणाः सत्यसङ्गराः ।
वोढारो हव्यकव्यानां तान्नमस्यामि यादव ॥ १३-६६-१६ (८४१७४)
भैक्षचर्यासु निरताः कृशा गुरुकुलाश्रयाः ।
निःसुखा निर्धना ये तु तान्नमस्यामि यादव ॥ १३-६६-१७ (८४१७५)
निर्ममा निष्प्रतिद्वन्द्वा निष्ठिता निष्प्रयोजनाः ।
ये वेदं प्राप्य दुर्धर्षा वाग्मिनो ब्रह्मवादिनः ॥ १३-६६-१८ (८४१७६)
अहिंसानिरता ये च ये च सत्यव्रता नराः ।
दान्ताः शमपराश्चैव तान्नमस्यामि केशव ॥ १३-६६-१९ (८४१७७)
देवतातिथिपूजायां युक्ता ये गृहमेधिनः ।
कपोतवृत्तयो नित्यं तान्नमस्यामि यादव ॥ १३-६६-२० (८४१७८)
येषां त्रिवर्गः कृत्येषु वर्तते नोपहीयते ।
शिष्टाचारप्रवृत्ताश्च तान्नमस्याम्यहं सदा ॥ १३-६६-२१ (८४१७९)
ब्राह्मणाः श्रुतसम्पन्ना ये त्रिवर्गमनुष्ठिताः ।
अलोलुपाः पुण्यशीलास्तान्नमस्यामि केशव ॥ १३-६६-२२ (८४१८०)
गवन्ध्यकाला येऽलुब्धास्त्रिवर्गे साधनेषु च ।
विशिष्टाचारयुक्ताश्च नारायण नमामि तान् ॥ १३-६६-२३ (८४१८१)
अभक्षा वायुभक्षाश्चक सुधाभक्षाश्च ये सदा ।
व्रतैश्च विविधैर्युक्तास्तान्नमस्यामि माधव ॥ १३-६६-२४ (८४१८२)
अयोनीनग्नियोनींश्च ब्रह्मयोनींस्तथैव च ।
सर्वभूतात्मयोनींश्च तान्नमस्याम्यहं सदा ॥ १३-६६-२५ (८४१८३)
नित्यमेतान्नमस्यामि कृष्ण लोककरानृषीन् ।
लोकज्येष्ठान्कुलज्येष्ठांस्तमोर्धनैल्लोकभास्करान् ॥ १३-६६-२६ (८४१८४)
तस्मात्त्वमपि वार्ष्णेय द्विजान्पूजय नित्यदा ।
पूजिताः पूजनार्हा हि सुखं दास्यन्ति तेऽनघ ॥ १३-६६-२७ (८४१८५)
अस्मिँल्लोके सदा ह्येते परत्र च सुखप्रदाः ।
चरन्ते मान्यमाना वै प्रदास्यन्ति सुखं तव ॥ १३-६६-२८ (८४१८६)
ये सर्वातिथयो नित्यं गोषु च ब्राह्मणेषु च ।
नित्यं सत्ये चाभिरता दुर्गाण्यतितरन्ति ते ॥ १३-६६-२९ (८४१८७)
नित्यं शमपरा ये च तथा ये चानसूयकाः ।
नित्यस्वाध्यायिनो ये च दुर्गाण्यतितरन्ति ते ॥ १३-६६-३० (८४१८८)
सर्वान्देवान्नमस्यन्ति य चैकं वेदमाश्रिताः ।
श्रद्धधानाश्च दान्ताश्च दुर्गाण्यतितरन्ति ते ॥ १३-६६-३१ (८४१८९)
तथैव विप्रप्रवरान्नमस्कृत्य यतव्रताः ।
भवन्ति ये दानरता दुर्गाण्यतितरन्ति ते ॥ १३-६६-३२ (८४१९०)
तपस्विनश्च ये नित्यं कौमारब्रह्मचारिणः ।
तपसा भावितात्मानो दुर्गाण्यतितरन्ति ते ॥ १३-६६-३३ (८४१९१)

देवतातिथिभृत्यानां पितृणां चार्चने रताः ।
 शिष्टान्नभोजिनो ये च दुर्गाण्यतितरन्ति ते ॥ १३-६६-३४ (८४१९२)
 अग्निमाधाय विधिवत्प्रणता धारयन्ति ये ।
 प्राप्तः सोमाहुतिं चैव दुर्गाण्यतितरन्ति ते ॥ १३-६६-३५ (८४१९३)
 मातापित्रोर्गुरुषु च सम्यग्वर्तन्ति ये सदा ।
 यथा त्वं वृष्णिशार्दूलेत्युक्त्वैवं विरराम सः ॥ १३-६६-३६ (८४१९४)
 तस्मात्त्वमपि कौन्तेय पितृदेवद्विजातिथीन् ।
 सम्यक्पूजयसे नित्यं गतिमिष्टामवाप्स्यसि ॥ १३-६६-३७ (८४१९५)

इति श्रीमन्महाभारते अनुशासनपर्वणि दानधर्मपर्वणि
 षट्षष्टितमोऽध्यायः ॥ ६६ ॥

Mahabharata - Anushaasana Parva - Chapter Footnotes

- ७-६६-१ मानवैर्भरतर्षभेति झ थ ध पाठः ॥
- ७-६६-४ तेषु मानवेषु बहुमानपरः सन् कान्नमस्यप्तीति योज्यम् ॥
- ७-६६-८ महार्हान् महान् अर्हः पूजा येषाम्, अतिपूज्यानित्यर्थः ॥
- ७-६६-९ अविकल्थनाः श्लाघाहीनाः ॥
- ७-६६-१० सत्यं धर्मं च यजन्ति पूजयन्ति । क्षितिं गाश्च यजन्ति
 ब्राह्मणेभ्यः प्रयच्छन्ति । यज देवपूजासङ्गतिकरणदानेषु । सस्यं
 धनं क्षितिमिति थ ध पाठः ॥
- ७-६६-१४ आपृष्ठतापान् यावन्मध्याह्नम् ॥
- ७-६६-१५ स्वाध्याये ब्रह्मयज्ञे मन्त्रजपे वा ॥
- ७-६६-१८ निर्हीका निष्प्रयोजनाः इति झ पाठः । निर्हीकाः दिग्म्बराः ॥
- ७-६६-२० कपोतवृत्तयः कणश आदाय ये सङ्ग्रहं न कुर्वन्तीत्यर्थः ॥
- ७-६६-२१ त्रिवर्गो धर्मार्थकामाः । कृत्येषु कर्तुं योग्येषु
 कर्मसु वर्तते उत्तममध्यमाधमभावेन वर्तते नतु हीयते
 अधममध्यमोत्तमभावेनेत्यर्थः ॥
- ७-६६-२४ सुधा वैश्वदेवशेषः ॥
- ७-६६-२५ अयोनीन् अकृतदारान् । अग्नियोनीन् दाराग्निहोत्रयुतान् । ब्रह्मणो
 वेदस्य योनीन् आश्रयभूतान् । अब्योनीनग्नियोनींश्चेति थ ध । पाठः ॥
- ७-६६-२६ लोकज्येष्ठाञ्ज्ञाननिष्ठानिति थ ध । पाठः ॥
- ७-६६-३१ स्वाध्याये सर्वे यज्ञा अन्तर्भवन्तीत्यर्थः ॥

अनुशासनपर्व - अध्याय ०६७

॥ श्रीः ॥

१३.६७. अध्यायः ६७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

शरणागतरक्षणफलप्रतिपादकश्येनकपोतोपाख्यानकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

पितामह महाप्राज्ञ सर्वशास्त्रविशारद ।

त्वत्तोऽहं श्रोतुमिच्छामि धर्मं भरतसत्तम ॥ १३-६७-१ (८४१९६)

शरणागतं ये रक्षन्ति भूतग्रामं चतुर्विधम् ।

किं तस्य भरतश्रेष्ठ फलं भवति तत्त्वतः ॥ १३-६७-२ (८४१९७)

भीष्म उवाच । १३-६७-३क्ष (६९९८)

इदं शृणु महाप्राज्ञ धर्मपुत्र महायशः ।

इतिहासं पुरावृत्तं शरणार्थं महाफलम् ॥ १३-६७-३ (८४१९८)

प्रपात्यमानः श्येनेन कपोतः प्रियदर्शनः ।

वृषदर्भं महाभागं नरेन्द्रं शरणं गतः ॥ १३-६७-४ (८४१९९)

स तं दृष्ट्वा विशुद्धात्मा त्रासादङ्गमुपागतम् ।

आश्वास्याश्वसिहीत्याह न तेऽस्ति भयमण्डज ॥ १३-६७-५ (८४२००)

भयं ते सुमहत्कस्मात्कुत्र किं वा कृतं त्वया ।

येन त्वमिह सम्प्राप्तो विसंज्ञो भ्रान्तचेतनः ॥ १३-६७-६ (८४२०१)

नवनीलोत्पलापीड चारुवर्ण सुदर्शन ।

दाडिमाशोकपुष्पाक्ष मा त्रसस्वाभयं तव ॥ १३-६७-७ (८४२०२)

मत्सकाशमनुप्राप्तं न त्वां कश्चित्समुत्सहेत् ।

मनसा ग्रहणं कर्तुं रक्षाध्यक्षपुरस्कृतम् ॥ १३-६७-८ (८४२०३)

काशिराज्यं तदद्यैव त्वदर्थं जीवितं तथा ।

त्यजेयं भव विस्रब्धः कपोत भयं तव ॥ १३-६७-९ (८४२०४)

श्येन उवाच । १३-६७-१०क्ष (६९९९)

ममैतद्विहितं भक्ष्यं न राजंस्त्रातुमर्हसि ।

अतिक्रान्तं च प्राप्तं च प्रयत्नाच्चोपपादितम् ॥ १३-६७-१० (८४२०५)

मांसं च रुधिरं चास्य मज्जा मेदश्च मे हितम् ।

परितोषकरो ह्येष मम माऽस्याग्रतो भव ॥ १३-६७-११ (८४२०६)

तृष्णा मे बाधतेऽत्युग्रा क्षुधा निर्दहतीव माम् ।

मुञ्चैनं नहि शक्यामि राजन्मन्दयितुं क्षुधाम् ॥ १३-६७-१२ (८४२०७)

मया ह्यनुसृतो ह्येष मत्पक्षनखविक्षतः ।

किञ्चिदुच्छ्वासनिःश्वासं न राजन्गोप्तुमर्हसि ॥ १३-६७-१३ (८४२०८)
यदि स्वविषये राजन्प्रभुस्त्वं रक्षणे नृणाम् ।
खेचरस्य तृषार्तस्य न त्वं प्रभुरथोत्तम ॥ १३-६७-१४ (८४२०९)
यदि वैरिषु भृत्येषु स्वजनव्यवहारयोः ।
विषयेष्विन्द्रियाणां च आकाशे मा पराक्रम ॥ १३-६७-१५ (८४२१०)
प्रभुत्वं हि पराक्रम्य सम्यक् पक्षहरेषु ते ।
यदि त्वमिह धर्मार्थी मामपि द्रष्टुमर्हसि ॥ १३-६७-१६ (८४२११)
भीष्म उवाच । १३-६७-१७क्ष (७०००)
श्रुत्वा श्येनस्य तद्वाक्यं राजर्षिर्विस्मयं गतः ।
सम्भाव्य चैनं तद्वाक्यं तदर्थी प्रत्यभाषत ॥ १३-६७-१७ (८४२१२)
राजोवाच । १३-६७-१८क्ष (७००१)
गोवृषो वा वराहो वा मृगो वा महिषोपि वा ।
त्वदधर्मद्य क्रियतां क्षुधाप्रशमनाय ते ॥ १३-६७-१८ (८४२१३)
शरणागतं न त्यजेयमिति मे व्रतमाहितम् ।
न मुञ्चति ममाङ्गानि द्विजोऽयं पश्य वै द्विज ॥ १३-६७-१९ (८४२१४)
श्येन उवाच । १३-६७-२०क्ष (७००२)
न वराहं न चोक्षाणं न चान्यान्विविधान्द्विजान्
भक्षयामि महाराज किमन्नाद्येन तेन मे ॥ १३-६७-२० (८४२१५)
यस्तु मे विहितो भक्ष्यः स्वयं देवैः सनातनः ।
श्येनाः कपोतान्खादन्ति स्तितिरेषा सनातनी ॥ १३-६७-२१ (८४२१६)
उशीनर कपोते तु यदि स्नेहस्तवानघ ।
ततस्त्वं मे प्रयच्छाद्य स्वमांसं तुलया धृतम् ॥ १३-६७-२२ (८४२१७)
राजोवाच । १३-६७-२३क्ष (७००३)
महाननुग्रहो मेऽद्य यस्त्वमेवमिहात्थ माम् ।
बाढमेव करिष्यामीत्युक्त्वाऽसौ राजसत्तमः ॥ १३-६७-२३ (८४२१८)
उत्कृत्योत्कृत्य मांसानि तुलया समतोलयत् ।
अन्तःपुरे ततस्तस्य स्त्रियो रत्नविभूषिताः ॥ १३-६७-२४ (८४२१९)
हाहाभूता विनिष्क्रान्ताः श्रुत्वा परमदुःखिताः ।
तासां रुदितशब्देन मन्त्रिभृत्यजनस्य च ॥ १३-६७-२५ (८४२२०)
बभूव सुमहान्नादो मेघगम्भीरनिःस्वनः ।
निरुद्धं गगनं सर्वं व्यभ्रं मेघैः समन्ततः ॥ १३-६७-२६ (८४२२१)
मही प्रचलिता चासीत्तस्य सत्येन कर्मणा ॥ १३-६७-२७ (८४२२२)
स राजा पार्श्वतश्चैव बाहुभ्यामूरुतश्च यत् ।
तानि मांसानि सञ्छिद्य तुलां पूरयतेऽशनैः ।
तथापि न समस्तेन कपोतेन बभूव ह ॥ १३-६७-२८ (८४२२३)
अस्थिभूतो यदा राजा निर्मांसो रुधिरस्रवः ।

तुलां ततः समारूढः स्वं मांसक्षयमुत्सृजन् ॥ १३-६७-२९ (८४२२४)
 ततः सेन्द्रास्त्रयो लोकास्तं नरेन्द्रमुपस्थिताः ।
 भयंश्चाकाशगैस्तत्र वादिता देवदुन्दुभिः ॥ १३-६७-३० (८४२२५)
 अमृतेनावसिक्तश्च वृषदर्भो नरेश्वरः ।
 दिव्यैश्च सुसुखैर्मात्स्यैरभिवृष्टः पुनःपुनः ॥ १३-६७-३१ (८४२२६)
 देवगन्धर्वसन्घातैरप्सरोभिश्च सर्वतः ।
 नृत्तञ्चैवोपगीतश्च पितामह इव प्रभुः ॥ १३-६७-३२ (८४२२७)
 हेमप्रासादसम्बाधं मणिकाञ्चनतोरणम् ।
 सवैडूर्यमणिस्तम्भं विमानं समधिष्ठितः ॥ १३-६७-३३ (८४२२८)
 स राजर्षिर्गतः स्वर्गं कर्मणा तेन शाश्वतम् ।
 शरणागतेषु चैवं त्वं कुरु सर्वं युधिष्ठिर ॥ १३-६७-३४ (८४२२९)
 भक्तानामनुरक्तानामाश्रितानां च रक्षिता ।
 दयावान्सर्वभूतेषु परत्र सुखमेधते ॥ १३-६७-३५ (८४२३०)
 साधुवृत्तो हि यो राजा सद्वृत्तमनुतिष्ठति ।
 किं न प्राप्तं भवेत्तेनि स्वव्याजेनेह कर्मणा ॥ १३-६७-३६ (८४२३१)
 स राजर्षिर्विशुद्धात्मा धीरः सत्यपराक्रमः ।
 काशीनामीश्वरः ख्यातस्त्रिषु लोकेषु कर्मणा ॥ १३-६७-३७ (८४२३२)
 योऽप्यन्यः कारेयदेवं शरणागतरक्षणम् ।
 सोपि गच्छेत्तामेव गतिं भरतसत्तम ॥ १३-६७-३८ (८४२३३)
 इदं वृत्तं हि राजर्षे वृषदर्भस्य कीर्तयन् ।
 पूतात्मा वै भवेत्लोके शृणुयाद्यश्च नित्यशः ॥ १३-६७-३९ (८४२३४)

इति श्रीमन्महाभारते अनुशासनपर्वणि दानधर्मपर्वणि
 सप्तषष्टितमोऽध्यायः ॥ ६७ ॥

Mahabharata - Anushaasana Parva - Chapter Footnotes

७-६७-४ प्रात्यमान आकशादिति शेषः । वृषदर्भमौशीनरं शिविम् ॥
 ७-६७-७ नवं नीलं च यदुत्पलं लस्याऽऽपीड इवालङ्कारभूत ॥
 ७-६७-१० अतिक्रान्तं गत्प्रायजवितम् ॥
 ७-६७-१५ यदि वैर्यादिषु पराक्रमसे तद्युक्तं न त्वाकाशे आकाशचारिषु ॥
 ७-६७-१६ पक्षहरेष्वज्ञाभङ्गिषु शत्रुषु ॥
 ७-६७-१७ तदर्थी कपोतार्थी ॥
 ७-६७-१९ द्विजः पक्षी ॥
 ७-६७-२८ अशनैः शीघ्रम् ॥
 ७-६७-२९ मांसक्षयं मांसालयं शरीरम् ॥
 ७-६७-३२ नृत्तः नृत्येन तोपितः । एवमुपगीतः ॥

७-६७-३६ साधुवृत्तः सुशीलः । सद्वृत्तं शिष्टाचारम् । स्वव्याजेन
सुतरां नष्कपटेन ॥

अनुशासनपर्व - अध्याय ०६८

॥ श्रीः ॥

१३.६८. अध्यायः ६८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्राह्मणमहिमकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

किं राज्ञः सर्वकृत्यानां गरीयः स्यात्पितामह ।

कुर्वन्किं कर्म नृपतिरुभौ लोकौ समश्रुते १३-६८-१ (८४२३५)

भीष्म उवाच । १३-६८-२क्ष् (७००४)

एतद्राज्ञः कृत्यतममभिषिक्तस्य भारत ।

ब्राह्मणानां रक्षणं च पूजा च सुखमिच्छतः ॥ १३-६८-२ (८४२३६)

कर्तव्यं पार्थिवेन्द्रेण तथैव भरतर्षभ ।

श्रोत्रियान्ब्राह्मणान्वृद्धान्नित्यमेवाभिपूजयेत् ॥ १३-६८-३ (८४२३७)

पौरजानपदांश्चापि ब्राह्मणांश्च बहुश्रुतान् ।

सांत्वेन भोगदानेन नमस्कारैः सदाऽर्चयेत् ॥ १३-६८-४ (८४२३८)

एतत्कृत्यतमं राज्ञो नित्यमेवोपलक्षयेत् ।

यथाऽऽत्मानं यथा पुत्रांस्तथैतान्प्रतिपालयेत् ॥ १३-६८-५ (८४२३९)

ये चाप्येषां पूज्यतमास्तान्दृढं प्रतिपूजयेत् ।

तेषु शान्तेषु तद्राष्ट्रं सर्वमेव विराजते ॥ १३-६८-६ (८४२४०)

ते पूज्यास्ते नमस्कार्या मान्यास्ते पितरो यथा ।

तेष्वेव यात्रा लोकानां भूतानामिव वासवे ॥ १३-६८-७ (८४२४१)

अभिचारैरुपायैश्च दहेयुरपि चेतसा ।

निःशेषं कुपिताः कुर्युरुग्राः सत्यपराक्रमाः । १३-६८-८ (८४२४२)

नान्तमेषां प्रपश्यामि न दिशश्चाप्यपावृताः ।

कुपिताः समुदीक्षन्ते दावेषावग्निशिखा इव ॥ १३-६८-९ (८४२४३)

गमान्यास्तेषां साधवो ये न निन्द्याश्चाप्यसाधवः ।

विभ्यत्येषां साहसिका गुणास्तेषामतीव हि ।

कूपा इव तृणच्छन्ना विशुद्धा द्यौरिवापरे ॥ १३-६८-१० (८४२४४)

प्रसह्यकारिणः केचित्कार्पासमृदवोऽपरे ।
 सन्ति चैषामतिशठास्तथैवान्ये तपस्विनः ॥ १३-६८-११ (८४२४५)
 कृषिगोरक्ष्यमप्येके भैक्ष्यमन्येऽप्यनुष्ठिताः ।
 चोराश्चान्येऽनृताश्चान्ये तथाऽन्ये नटनर्तकाः ॥ १३-६८-१२ (८४२४६)
 सर्वकर्मसहाश्चान्ये पार्थिवेष्वितरेषु च ।
 विविधाचारयुक्ताश्च ब्राह्मणा भरतर्षभ ॥ १३-६८-१३ (८४२४७)
 नानाकर्मसु रक्तानां बहुकर्मोपजीविनाम् ।
 धर्मज्ञानां सतां तेषां नित्यमवोनुकीर्तयेत् १३-६८-१४ (८४२४८)
 पितृणां देवतानं च मनुष्योरगरक्षसाम् ।
 पुराऽप्येते महाभागा ब्राह्मणा वै जनाधिप ॥ १३-६८-१५ (८४२४९)
 नैते देवैर्न पितृभिर्न गन्धर्वैर्न राक्षसैः ।
 नासुरैर्न पिशाचैश्च शक्या जेतुं द्विजातयः ॥ १३-६८-१६ (८४२५०)
 अदैवं दैवतं कुर्युर्दैवतं चाप्यदैवतम् ।
 यमिच्छेयुः स राजा स्याद्यं द्विष्युः स पराभवेत् ॥ १३-६८-१७ (८४२५१)
 परिवादं च ये कुर्युर्ब्राह्मणानामचेतसः ।
 सत्यं ब्रवीमि ते राजन्विनश्येयुर्न संशयः ॥ १३-६८-१८ (८४२५२)
 निन्दाप्रशंसाकुशलाः कीर्त्यकीर्तिपरायणाः ।
 परिकुप्यन्ति ते राजन्सततं द्विषतां द्विजाः ॥ १३-६८-१९ (८४२५३)
 ब्राह्मणा यं प्रशंसन्ति पुरुषः स प्रवर्धते ।
 ब्राह्मणैर्यः पराकृष्टः पराभूयात्क्षणाद्धि सः ॥ १३-६८-२० (८४२५४)
 शका यवनकाम्भोजास्तास्ताः क्षत्रियजातयः ।
 वृषलत्वं परिगता ब्राह्मणानामदर्शनात् ॥ १३-६८-२१ (८४२५५)
 द्राविडाश्च कलिङ्गाश्च पुलिन्दाश्चाप्युशीनराः ।
 कोलिसर्पा महिपकास्तास्ताः क्षत्रियजातयः ॥ १३-६८-२२ (८४२५६)
 वृषलत्वं परिगता ब्राह्मणानामदर्शनात् ।
 श्रेयान्पराजयस्तेभ्यो न जयो जयतांवर ॥ १३-६८-२३ (८४२५७)
 यस्तु सर्वमिदं हन्याद्ब्राह्मणं च न तत्समम् ।
 ब्रह्मवध्या महान्दोष इत्याहुः परमर्षयः ॥ १३-६८-२४ (८४२५८)
 परिवादो द्विजातीनां न श्रोतव्यः कथञ्चन ।
 आसीताधोमुखस्तूष्णीं समुत्थाय व्रजेत वा ॥ १३-६८-२५ (८४२५९)
 न स जातो जनिष्यो वा पृथिव्यामिह कश्चन ।
 यो ब्राह्मणविरोधेन सुखं जीवितुमुत्सहेत् ॥ १३-६८-२६ (८४२६०)
 दुर्ग्राह्यो मुष्टिना वायुर्दुःस्पर्शः पाणिना शशी ।
 दुर्धरा पृथिवी मूर्धा दुर्जया ब्राह्मणा भुवि ॥ १३-६८-२७ (८४२६१)

इति श्रीमन्महाभारते अनुशासनपर्वणि दानधर्मपर्वणि

अष्टषष्टितमोऽध्यायः ॥ ६८ ॥

Mahabharata - Anushaasana Parva - Chapter Footnotes

७-६८-६ एषां ब्राह्मणानां मध्ये ॥

७-६८-७ वासवे पर्जन्ये ॥

७-६८-८ अभिचारैः श्येनयागादिभिः । उण्यैः

कौलिकशास्त्रप्रसिद्धैः । चेतसा सङ्कल्पमात्रेण ॥

७-६८-१० एषां एभ्यः साहसिका अकार्यकारिणोऽणि विभ्यति किमुन विवेकिनः ॥

७-६८-१५ एते पूज्या इति शेषः । यतो महाभागाः ॥

७-६८-१९ परायणाः हेतवः ॥

अनुशासनपर्व - अध्याय ०६९

॥ श्रीः ॥

१३.६९. अध्यायः ६९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

ब्राह्मणमाहात्म्यप्रतिपादकपृथ्वीवासुदेवसंवादानुवादः ॥ १ ॥

Mahabharata - Anushaasana Parva - Chapter Text

भीष्म उवाच ।

ब्राह्मणानेव सततं भृशं सम्परिपूजयेत् ।

एते हि सोमराजान ईश्वरः सुखदुःखयोः ॥ १३-६९-१ (८४२६२)

एते भोगैरलङ्कारैरन्यैश्चैव किमिच्छकैः ।

सदा पूज्या नमस्कारै रक्ष्याश्च पितृवन्नृपैः ।

ततो राष्ट्राय शान्तिर्हि भूतानामिव वासवात् ॥ १३-६९-२ (८४२६३)

ज्ञानवान्ब्रह्मवर्चस्वी राष्ट्रे वै ब्राह्मणः शुचिः ।

महारथश्च राजन्य एष्टव्यः शत्रुतापनः ॥ १३-६९-३ (८४२६४)

ब्राह्मणं जातिसम्पन्नं धर्मज्ञं संशितव्रतम् ।

बोजयीत गृहे राजन्न तस्मात्परमस्ति वै ॥ १३-६९-४ (८४२६५)

ब्राह्मणेभ्यो हविर्दत्तं प्रतिगृह्णन्ति देवताः ।

पितरः सर्वभूतानां नैतेभ्यो विद्यते परम् ॥ १३-६९-५ (८४२६६)

आदित्यश्चन्द्रमा विष्णुः सङ्करोऽग्निः प्रजापतिः ।

सर्वे ब्राह्मणमाविश्य सदाऽन्नमुपभुञ्जते ॥ १३-६९-६ (८४२६७)

न तस्याश्नन्ति पितरो यस्य विप्रा न भुञ्जते ।
 देवाश्चाप्यस्य नाश्नन्ति पापस्य ब्राह्मणद्विषः ॥ १३-६९-७ (८४२६८)
 ब्राह्मणेषु तु तुष्टेषु प्रीयन्ते पितरः सदा ।
 तथैव देवता राजन्नात्र कार्या विचारणा ॥ १३-६९-८ (८४२६९)
 तथैव तेऽपि प्रीयन्ते येषां भवति तद्धविः ।
 न च प्रेत्य विनश्यन्ति गच्छन्ति च परां गतिम् ॥ १३-६९-९ (८४२७०)
 येनयेनैव प्रीयन्ते पितरो देवतास्तथा ॥
 तेनतेनैव प्रीयन्ते पितरो देवतास्तथा ॥ १३-६९-१० (८४२७१)
 ब्राह्मणादेव तद्भूतं प्रभवन्ति यतः प्रजाः ।
 यतश्चायं प्रभवति प्रेत्य यत्र च गच्छति ॥ १३-६९-११ (८४२७२)
 वेदैष मार्गं स्वर्गस्य तथैव नरकस्य च ।
 आगतानागते चोमे ब्राह्मणो द्विपदांवरः ॥ १३-६९-१२ (८४२७३)
 ब्राह्मणो द्विपदां श्रेष्ठः स्वधर्मं चैव वेद यः ।
 ये चैनमनुवर्तन्ते ते न यान्ति पराभवम् ।
 न ते प्रेत्य विनश्यन्ति गच्छन्ति न पराभवम् ॥ १३-६९-१३ (८४२७४)
 यद्ब्राह्मणमुखात्प्राप्तं प्रतिगृह्णन्ति वै वचः ।
 कृतात्मानो महात्मानस्ते न यान्ति पराभवम् ॥ १३-६९-१४ (८४२७५)
 क्षत्रियाणां प्रतपतां तेजसा च बलेन च ।
 ब्राह्मणेष्वेव शाम्यन्ति तेजांसि च बलानि च ॥ १३-६९-१५ (८४२७६)
 भृगवस्तालजङ्घांश्च नीपानाङ्गिरसोऽजयन् ।
 भरद्वाजो वैतहव्यानैलांश्च भरतर्षभ ॥ १३-६९-१६ (८४२७७)
 चित्रायुधांश्चाप्यजयन्नेते कृष्णाजिनध्वजाः ।
 प्रक्षिप्याथ च कुम्भान्वै पारगामिनमारभेत् ॥ १३-६९-१७ (८४२७८)
 यत्किञ्चित्कथ्यते लोके श्रूयते पद्यतेऽपि वा ।
 सर्वं तद्ब्राह्मणेष्वेव गूढोऽग्निरिव दारुषु ॥ १३-६९-१८ (८४२७९)
 अत्राप्युदाहरन्तीममितिहासं पुरातनम् ।
 संवादं वासुदेवस्य पृथ्व्याश्च भरतर्षभ ॥ १३-६९-१९ (८४२८०)
 वासुदेव उवाच । १३-६९-२०क्ष (७००५)
 मातरं सर्वभूतानां पृच्छे त्वां संशयं शुभे ।
 केनस्वित्कर्मणा पापं व्यपोहति नरो गृही ॥ १३-६९-२० (८४२८१)
 पृथिव्युवाच । १३-६९-२१क्ष (७००६)
 ब्राह्मणानेव सेवेत पवित्रं ह्येतदुत्तमम् ।
 ब्राह्मणान्सेवमानस्य रजः सर्वं प्रणश्यति ।
 भूतो भूतिरतः कीर्तिरतो बुद्धिः प्रजायते ॥ १३-६९-२१ (८४२८२)
 महारथश्च राजन्य एष्टव्यः शत्रुतापनः ।
 इति मां नारदः प्राह सततं सर्वभूतये ॥ १३-६९-२२ (८४२८३)

ब्राह्मणं जातिसम्पन्नं धर्मज्ञं संशितं शुचिम् ।
 अपरेषां परेषां च परेभ्यश्चैव ये परे ॥ १३-६९-२३ (८४२८४)
 ब्राह्मणा यं प्रशंसन्ति स मनुष्यः प्रवर्धते ।
 अथ यो ब्राह्मणान्क्रुष्टः पराभवति सोचिरात् ॥ १३-६९-२४ (८४२८५)
 यथा महार्णवे क्षिप्त आमलोष्टो विनश्यति ।
 तथा दुश्चरितं विप्रे पराभावाय कल्पते ॥ १३-६९-२५ (८४२८६)
 पश्य चन्द्रे कृतं लक्ष्म समुद्रे लवणोदकम् ।
 तथा भगसहस्रेण महेन्द्रः परिचिह्नितः ॥ १३-६९-२६ (८४२८७)
 तेषामेव प्रभावेन सहस्रनयनो ह्यसौ ।
 शतक्रतुः समभवत्पश्य माधव यादृशम् ॥ १३-६९-२७ (८४२८८)
 इच्छन्कीर्तिं च भूतिं च लोकांश्च मधुसूदन ।
 ब्राह्मणानुमते तिष्ठेत्पुरुषः शुचिरात्मवान् ॥ १३-६९-२८ (८४२८९)
 भीष्म उवाच । १३-६९-२९क्ष (७००७)
 इत्येतद्वचनं श्रुत्वा मेदिन्या मधुसूदनः ।
 साधुसाध्विति कौरव्य मेदिनीं प्रत्यपूजयत् ॥ १३-६९-२९ (८४२९०)
 एतां श्रुत्वोपमां पार्थ प्रयतो ब्राह्मणर्षभान् ।
 सततं पूजयेथास्त्वं ततः श्रेयोऽभिपत्स्यसे ॥ १३-६९-३० (८४२९१)

इति श्रीमन्महाभारते अनुशासनपर्वणि दानधर्मपर्वणि
 एकोनसप्ततितमोऽध्यायः ॥ ६९ ॥

Mahabharata - Anushaasana Parva - Chapter Footnotes

७-६९-१ सोमो राजा येषां ते सोमराजानः ॥
 ७-६९-२ प्रश्नपूर्वकं यत्तदिष्टं दीयते तत्किमिच्छकम् ॥
 ७-६९-६ चन्द्रमा वायुरापो भूरम्बरं दिशः इति ज्ञा पाठः ॥
 ७-६९-९ तेषि दातारोपि । तत् प्रदेयं द्रव्यम् ॥
 ७-६९-११ तद्यज्ञादिकम् । भूतमुत्पन्नम् । ब्राह्मणो वेद तद्भूतमिति
 थ ष । पाठः ॥
 ७-६९-१७ कुं पृथिवीं ब्राह्मणाय प्रक्षिप्य दत्त्वा पारगामिनं
 परलोकहितं कर्म आरभेदाचरेत् । भानू दीप्तिं कुर्वन्नुभयलोके इति
 शेषः । पुरगामिनमाहरन्निति थ पाठः ॥
 ७-६९-२३ अपरे ब्राह्मणं सर्वभूतये इच्छेदित्याहुरिति
 विपरिणामेनानषङ्गः ॥
 ७-६९-२४ क्रुष्टः क्रोशति । कर्तरि क्तः ॥

अनुशासनपर्व - अध्याय ०७०

॥ श्रीः ॥

१३.७०. अध्यायः ७०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्राह्मणमाहात्म्यकथनम् ॥ १ ॥

Mahabharata - Anushaasana Parva - Chapter Text

भीष्म उवाच ।

जन्मनैव महाभागो ब्राह्मणो नाम जायते ।

नमस्यः सर्वभूतानामतिथिः प्रश्रिताग्रभुक् ॥ १३-७०-१ (८४२९२)

सर्वेषां सुहृदस्तात ब्राह्मणाः सुमनोमुकाः ।

गसर्वानेते हनिष्यन्ति ब्राह्मणा जातमन्यवः ।

गीर्भिर्मङ्गलयुक्ताभिरनुध्यायन्ति पूजिताः ॥ १३-७०-२ (८४२९३)

सर्वात्रो द्विषतस्तात ब्राह्मणा जातमन्यवः ।

गीर्भिर्दारुणयुक्ताभिर्हन्युश्चैते ह्यपूजिताः ॥ १३-७०-३ (८४२९४)

अत्र गाथाः पुरा गीताः कीर्तयन्ति पुराविदः ।

सृष्ट्वा द्विजातीन्धाता हि यथापूर्वं समादधत् ॥ १३-७०-४ (८४२९५)

न वोऽन्यदिह कर्तव्यं किञ्चिद्धर्वायनं विधि ।

गुप्तो गोपायते ब्रह्मा श्रेयो वस्तेन शोभनम् ॥ १३-७०-५ (८४२९६)

स्वमेव कुर्वतां कर्म श्रीर्वो ब्राह्मी भविष्यति ।

प्रमाणं सर्वभूतानां प्रग्रहाश्च भविष्यथ ॥ १३-७०-६ (८४२९७)

न शौद्रं कर्म कर्तव्यं ब्राह्मणेन विपश्चिता ।

शौद्रं हि कुर्वतः कर्म ब्राह्मी श्रीरुपरुध्यते ॥ १३-७०-७ (८४२९८)

श्रीश्च बुद्धिश्च तेजश्च विभूतिश्च प्रतापिनी ।

स्वाध्यायेनैव महात्म्यं विपुलं प्रतिपत्स्यथ ॥ १३-७०-८ (८४२९९)

हुत्वा चाहवनीयस्थं महाभाग्ये प्रतिष्ठिताः ।

अग्रभोज्याः प्रसूतीनां श्रिया ब्राह्मयाऽनुकल्पिताः १३-७०-९ (८४३००)

श्रद्धया परया युक्ता ह्यनभिद्रोहलब्धया ।

दमस्वाध्यायनिरताः सर्वान्कामानवाप्स्यथ ॥ १३-७०-१० (८४३०१)

यच्चैव मानुषे लोके यच्च देवेषु किञ्चन ।

सर्वं वस्तपसा साध्यं ज्ञानेन नियमेन च ॥ १३-७०-११ (८४३०२)

ग्युष्मत्संमाननां प्रीतिं पावनैः क्षत्रिया भृशम् ।

अमुत्रेह समायान्ति वैश्यशूद्राधिकास्तथा ॥ १३-७०-१२ (८४३०३)

अरक्षिताश्च युष्माभिर्विरुद्धा यान्ति विप्रवम् ।

युष्मत्तेजोधृता लोकास्तद्रक्ष्यथ जगत्त्रयम् ॥ १३-७०-१३ (८४३०४)
 इत्येवं ब्रह्मगीतास्ते समाख्याता मयाऽनघ ।
 विप्रानुकम्पार्थमिदं तेन प्रोक्तं हि धीमता ॥ १३-७०-१४ (८४३०५)
 भूयस्तेषां बलं मन्ये यथा राज्ञस्तपस्विनः ।
 दुरासदाश्च चण्डाश्च तपसा क्षिप्रकारिणः ॥ १३-७०-१५ (८४३०६)
 सन्त्येषां सिंहसत्वाश्च व्याघ्रसत्वास्तथाऽपरे ।
 वराहमृगसत्वाश्च गजसत्वास्तथाऽपरे ॥ १३-७०-१६ (८४३०७)
 सर्पस्पर्शसमाः केचित्तथाऽन्ये मकरस्पृशः ।
 विभाष्य घातिनः केचित्तथा चक्षुर्हणोऽपरे ॥ १३-७०-१७ (८४३०८)
 सन्ति चाशीविषसमाः सन्ति मन्दास्तथाऽपरे ।
 विविधानीह वृत्तानि ब्राह्मणानां युधिष्ठिर ॥ १३-७०-१८ (८४३०९)
 मेकला द्राविडा लाटाः पौण्ड्राः कान्वशिरास्तथा ।
 शौण्डिका दरदा दार्वीश्वोराः शबरबर्बराः ॥ १३-७०-१९ (८४३१०)
 किराता यवनाश्चैव तास्ताः क्षत्रियजातयः ।
 वृषत्वमनुप्राप्ता ब्राह्मणानामदर्शनात् ॥ १३-७०-२० (८४३११)
 ब्राह्मणानां परिभवादसुराः सलिलेशयाः ।
 ब्राह्मणानां प्रसादाच्च देवाः स्वर्गनिवासिनः ॥ १३-७०-२१ (८४३१२)
 अशक्यं स्पृष्टुमाकाशमचाल्यो हिमवान्गिरिः ।
 अवार्यां सेतुना गङ्गा दुर्जया ब्राह्ममा भुवि ॥ १३-७०-२२ (८४३१३)
 न ब्राह्मणविरोधेन शक्या शास्तुं वसुन्धरा ।
 ब्राह्मणा हि महात्मानो देवानामपि देवताः ॥ १३-७०-२३ (८४३१४)
 तान्पूजयस्व सततं दानेन परिचर्यया ।
 यदीच्छसि महीं भोक्तमिमां सागरमेखलाम् ॥ १३-७०-२४ (८४३१५)
 प्रतिग्रहेण तेजो हि विप्राणा शाम्यतेऽनघ ।
 प्रतिग्रहं ये नेच्छेयुस्तेऽपि रक्ष्यास्त्वया नृप ॥ १३-७०-२५ (८४३१६)

इति श्रीमन्महाभारते अनुशासनपर्वणि दानधर्मपर्वणि
 सप्ततितमोऽध्यायः ॥ ७० ॥

Mahabharata - Anushaasana Parva - Chapter Footnotes

- ७-७०-१ जन्मनैव संस्काराद्यभावेऽपि ब्राह्मणो नमस्य एव । प्रश्रितं
 पक्वमन्नं तत्स्वाग्रे भोक्तुमर्हः प्रश्रिताग्रभुक् ॥
 ७-७०-२ सुमनसां देवानां सुखमिव भूताः सुमनोमुखाः ॥
 ७-७०-३ नोऽस्माकं द्विषतः शत्रून् । तैरपूजिता ब्राह्मणा हन्युरिति
 सम्बन्धः ॥
 ७-७०-४ समादधत् समाधिं नियमं कृतवान् ॥

७-७०-५ ब्रह्मा ब्राह्मणः । वः शोभनं श्रेयस्तेनैव ॥
 ७-७०-६ प्रग्रहाः दमनक्षभा रज्ज्व इव ॥
 ७-७०-७ शौद्रं कर्म सेवा ॥
 ७-७०-८ श्रीश्चेत्यादेः श्रियमित्यादिरर्थः ॥
 ७-७०-९ आह्ववनीयस्थं देवतागणं प्रसूतीनां शिशुभ्योऽप्यग्रे
 भोज्यं येषां ते । ब्राह्म्या श्रिया विद्ययाऽनुकल्पिताः पात्रीभूताः ॥
 ७-७०-१५ चण्डत्वादिदोषवन्तोपि पूज्या एवेत्यर्थः ॥
 ७-७०-१७ कार्पासमृदवः केचिदिति थ । पाठः ॥
 ७-७०-२० अदर्शनात् अननुग्रहात् ॥

अनुशासनपर्व - अध्याय ०७१

॥ श्रीः ॥

१३.७१. अध्यायः ७१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

ब्राह्मणमाहात्म्यप्रतिपादकशक्रशम्बरसंवादानुवादः ॥ १ ॥

Mahabharata - Anushaasana Parva - Chapter Text

भीष्म उवाच ।

अत्राप्युदाहरन्तीममितिहासं पुरातनम् ।

शक्रशम्बरसंवादं तन्निवोध युधिष्ठिर ॥ १३-७१-१ (८४३१७)

शक्रो ह्यज्ञातरूपेण जटी भूत्वा सुवारुणः ।

विप्ररूपं समास्थाय प्रश्नं पप्रच्छ शम्बरम् ॥ १३-७१-२ (८४३१८)

केन शम्बर वृत्तेन स्वजात्यानधितिष्ठसि ।

श्रेष्ठं त्वां केन मन्यन्ते तद्वै प्रब्रूहि तत्त्वतः ॥ १३-७१-३ (८४३१९)

शम्बर उवाच । १३-७१-४क्ष् (७००८)

नासूयामि सदा विप्रान्ब्राह्ममेव च मे मतम् ।

शास्त्राणि वदतो विप्रान्संमन्यामि यथासुखम् ॥ १३-७१-४ (८४३२०)

श्रुत्वा च नावजानामि नापराध्यामि कर्हिचित् ।

अभ्यर्च्याभ्यनुपृच्छामि पादौ गृह्णामि धीमताम् ॥ १३-७१-५ (८४३२१)

ते विस्रब्धाः प्रभाषन्ते संयच्छन्ति च मां सदा ।

प्रमत्तेष्वप्रमत्तोऽस्मि सदा सुप्तेषु जागृमि ॥ १३-७१-६ (८४३२२)

ते मां शास्त्रपथे युक्तं ब्रह्मण्यमनसूयकम् ।

समासिञ्चति शास्तारः क्षौद्रं मध्विव मक्षिकाः ॥ १३-७१-७ (८४३२३)
यच्च भाषन्ति संतुष्टास्तच्च गृह्णाम्यमायया ।
समाधिमात्मनो नित्यमनुलोममचिन्तयम् ॥ १३-७१-८ (८४३२४)
सोहं वागग्रमृष्टानां रसानामवलेहकः ।
स्वजात्यानधितिष्ठामि नक्षत्राणीव चन्द्रमाः ॥ १३-७१-९ (८४३२५)
एतत्पृथिव्याममृतमेतच्चक्षुरनुत्तमम् ।
यद्ब्राह्मणमुखाच्छास्त्रमिह श्रुत्वा प्रवर्तते ॥ १३-७१-१० (८४३२६)
एतत्कारणमाज्ञाय दृष्ट्वा देवासुरं पुरा ।
युद्धं पिता मे हृष्टात्मा विस्मितः समपद्यत ॥ १३-७१-११ (८४३२७)
दृष्ट्वा च ब्राह्मणानां तु महिमानं महात्मनाम् ।
पर्यपृच्छत्कथममी सिद्धा इति निशाकरम् ॥ १३-७१-१२ (८४३२८)
सोम उवाच । १३-७१-१३क्ष् (७००९)
ब्राह्मणास्तपसा सर्वे सिध्यन्ते वाग्बलाः सदा ।
भुजवीर्याश्च राजानो वागस्त्राश्च द्विजातयः ॥ १३-७१-१३ (८४३२९)
प्रवसन्वाप्यधीयीत ब्राह्मीर्दुर्वसतीर्वसन् ।
निर्मन्युरपि निर्वाणो यतिः स्यात्समदर्शनः ॥ १३-७१-१४ (८४३३०)
अपि च ज्ञानसम्पन्नः सर्वान्वेदान्पितुर्गृहे ।
श्लाघमान इवाधीयाद्ग्राम्य इत्येव तं विदुः ॥ १३-७१-१५ (८४३३१)
भूमिरेतौ निगिरति सर्पो बिलशयानिव ।
राजानं चाप्ययोद्धारं ब्राह्मणं चाप्रवासिनम् ॥ १३-७१-१६ (८४३३२)
अभिमानः श्रियं हन्ति पुरुषस्याल्पमेधसः ।
गर्भेण दुष्यते कन्या गृहवासेन च द्विजः ॥ १३-७१-१७ (८४३३३)
गविद्याविदो लोकविदस्तपोदमसमन्विताः ।
नित्यपूज्याश्च वन्द्याश्च द्विजा लोकद्वयेच्छुभिः ॥ १३-७१-१८ (८४३३४)
इत्येतन्मे पिता श्रुत्वा सोमादद्भुतदर्शनात् ।
ब्राह्मणान्पूजयामास तथैवाहं महाव्रतान् ॥ १३-७१-१९ (८४३३५)
भीष्म उवाच । १३-७१-२०क्ष् (७०१०)
श्रुत्वैतद्वचनं शक्रो दानवेन्द्रमुखाच्च्युतम् ।
द्विजान्संपूजयामास महेन्द्रत्वमवाप च ॥ १३-७१-२० (८४३३६)

इति श्रीमन्महाभारते अनुशासनपर्वणि दानधर्मपर्वणि
एकसप्ततितमोऽध्यायः ॥ ७१ ॥

Mahabharata - Anushaasana Parva - Chapter Footnotes

७-७१-७ मां मयि । मधु अमृततुल्यां विद्यां समासिच्चन्ति क्षौद्रं
मधुपटलम् मक्षिका मध्विवेत्यावृत्त्या योज्यम् ॥

७-७१-८ समाधिं ब्राह्मणेषु निष्ठाम् ॥
 ७-७१-९ वागग्रे जिह्वाग्रे मृष्टं विद्यामृतं येषां ब्राह्मणानाम्
 । रसानामुक्तिसुधानाम् ॥
 ७-७१-१४ ब्राह्मणवेदार्थाः दुर्वसतीः गुरुकुलवासक्लेशात् । अपि
 अपिवा । सति वैराग्ये यतिः स्यात् ॥
 ७-७१-१५ पितुर्गृहे वेदाध्ययनं निन्दति अपीति ॥
 ७-७१-१६ अप्रवासिनं वेदार्थं ग्रामान्तरे वा समकुर्वाणम् ॥

अनुशासनपर्व - अध्याय ०७२

॥ श्रीः ॥

१३.७२. अध्यायः ७२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति पात्रलक्षणादिकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

अपूर्वं वा भवेत्पात्रमथवाऽपि चिरोषितम् ।

दूरादभ्यागतं वाऽपि किं पात्रं स्यात्पितामह ॥ १३-७२-१ (८४३३७)

भीष्म उवाच । १३-७२-२क्ष (७०११)

क्रिया भवति केषांचिदुपांशुव्रतमुत्तमम् ।

यो नो याचेत यत्किंचित्सर्वं दद्याम इत्यपि ॥ १३-७२-२ (८४३३८)

अपीडयन्भृत्यवर्गमित्येवमनुशुश्रुम ।

पीडयन्भृत्यवर्गं हि आत्मानमपकर्षति ॥ १३-७२-३ (८४३३९)

अपूर्वं चापि यत्पात्रं यच्चापि स्याच्चिरोषितम् ।

दूरादभ्यागतं चापि तत्पात्रं न विदुर्बुधाः ॥ १३-७२-४ (८४३४०)

युधिष्ठिर उवाच । १३-७२-५क्ष (७०१२)

अपीडया च भूतानां धर्मस्याहिंसया तथा ।

पात्रं विद्यामतत्त्वेन यस्मै दत्तं न सन्तपेत् ॥ १३-७२-५ (८४३४१)

भीष्म उवाच । १३-७२-६क्ष (७०१३)

ऋत्विक्पुरोहिताचार्याः शिष्यसम्बन्धिवान्धवाः ।

सर्वे पूज्याश्च मान्याश्च श्रुतवन्तोऽनसूयकाः ॥ १३-७२-६ (८४३४२)

अतोऽन्यथा वर्तमानाः सर्वे नार्हन्ति सत्क्रियाम् ।

तस्मान्नुपैः परीक्षेत पुरुषान्प्रणिधाय वै ॥ १३-७२-७ (८४३४३)

अक्रोधः सत्यवचनमहिंसा दम आर्जवम् ।
 अद्रोहोऽनभिमानश्च ह्रीस्तितिक्षा दमः शमः ॥ १३-७२-८ (८४३४४)
 यस्मिन्नोतानि दृश्यन्ते न चाकार्याणि भारत ।
 स्वभावतो निविष्टानि तत्पात्रं मानमर्हति ॥ १३-७२-९ (८४३४५)
 तथा चिरोषितं चापि सम्प्रत्यागतमेव च ।
 अपूर्वं चैव पूर्वं च तत्पात्रं मानमर्हति ॥ १३-७२-१० (८४३४६)
 अप्रामाण्यं च वेदानां शास्त्राणां चाभिलङ्घनम् ।
 अव्यवस्था च सर्वत्र एतन्नाशनमात्मनः ॥ १३-७२-११ (८४३४७)
 भवेत्पण्डितमानी यो ब्राह्मणो वेदनिन्दकः ।
 आन्वीक्षिकीं तर्कविद्यामनुरक्तो निरर्थिकां ॥ १३-७२-१२ (८४३४८)
 हेतुवादान्बुवन्सत्सु विजेताऽहेतुवादकः ।
 आक्रोष्टा चातिवक्ता च ब्राह्मणानां सदैवहि ॥ १३-७२-१३ (८४३४९)
 सर्वाभिशङ्की मूढश्च बालः कटुकवागपि ।
 बोद्धव्यस्तादृशस्तात नरं श्वानं हि तं विदुः ॥ १३-७२-१४ (८४३५०)
 यथा श्वा भषितुं चैव हन्तु चैवावसज्जते ।
 एवं सम्भाषणार्थाय सर्वशास्त्रवधाय च ।
 गल्पश्रुताः कुतर्काश्च दृष्टाः सृष्टाः कुपण्डिताः ॥ १३-७२-१५ (८४३५१)
 श्रुतिस्मृती चेतिहासपुराणारण्यवेदिनः ।
 अनुरुन्ध्याद्बहुज्ञांश्च सारज्ञाश्चैव पण्डिताः ॥ १३-७२-१६ (८४३५२)
 लोकयात्रा च द्रष्टव्या धर्मश्चात्महितानि च ।
 एवं नरो वर्तमानः शाश्वतीर्वर्धते समाः ॥ १३-७२-१७ (८४३५३)
 ऋणमुन्मुच्य देवानामृषीणां च तथैव च ।
 पितृणामथ विप्राणामतिथीनां च पञ्चमम् ॥ १३-७२-१८ (८४३५४)
 पर्यायेण विमुक्तो यः सुनिर्णिक्तेन कर्मणा ।
 एवं गृहस्थः कर्माणि कुर्वन्धर्मानन हीयते ॥ १३-७२-१९ (८४३५५)

इति श्रीमन्महाभारते अनुशासनपर्वणि दानधर्मपर्वणि
 द्विसप्ततितमोऽध्यायः ॥ ७२ ॥

Mahabharata - Anushaasana Parva - Chapter Footnotes

७-७२-२ कश्चिद्यज्ञार्थं कश्चित् गुरुदक्षिणार्थं
 कश्चित्कुटुम्बभरणार्थमिति एवरूपा क्रिया केषांचित्पात्रत्वे प्रधानं
 भवति केषांचिदुषांशुव्रतं मौनं पारिव्राज्यमिति । दद्यामः ददाम
 इत्येव वक्तव्यं नत्वेतेषु कञ्चित्प्रत्याचक्षीतेत्यर्थः ॥
 ७-७२-५ दत्तं प्रदेयवस्त्वभिमानिनी देवता न सन्तपेत् । विप्रे
 वेदविवर्जिते । दीयमानं रुदत्यन्नमिति स्मृतेः । अतः कस्तादृश इति

प्रश्नः ॥

७-७२-६ मुख्यं पात्रं विशेषेण श्रुतवन्तोऽनसूयका इति ॥

७-७२-१० तथा अक्रोधादिगुणविशिष्टम् ॥

७-७२-११ अपात्रतावीजमाह अप्रामाण्यमिति । आत्मनः पात्रताया इति शेषः ॥

७-७२-१२ निरर्थिकां श्रुतिविरोधित्वेन मोक्षानुपयोगिनीम् ॥

७-७२-१३ अहेतुवादकः शास्त्रोक्तहेतुवादविरोधात् ॥

७-७२-१४ बोद्धव्यः अस्पृश्यत्वेनेति शेषः ॥

७-७२-१७ धर्मश्चात्महिताय चेति थ ष् षाठः ॥

७-७२-१८ देवानामृणां यज्ञेन ऋषीणां वेदाधिगमेन पितृणां
प्रजोत्पादनेन विप्राणां दानमानेनाऽतिथीनां सम्यगातिथ्येन
चोन्मुच्याऽपाकृत्य कर्माणि कुर्यन्नित्युत्तरेणान्वयः ॥

अनुशासनपर्व - अध्याय ०७३

॥ श्रीः ॥

१३.७३. अध्यायः ७३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

स्त्रीस्वभावप्रतिपादकनारदपञ्चचूडासंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

स्त्रीणां स्वभावमिच्छामि श्रोतुं भरतसत्तम ।

स्त्रियो हि मूलं दोषाणां लघुचित्ता हि ताः स्मृताः? १३-७३-१ (८४३५६)

भीष्म उवाच । १३-७३-२क्ष (७०१४)

अत्राप्युदाहरन्तीममितिहासं पुरातनम् ।

नारदस्य च संवादं पुंश्चल्या पञ्चचूडाया ॥ १३-७३-२ (८४३५७)

लोकाननुचरन्सर्वान्देवर्षिर्नारदः पुरा ।

ददर्शाप्सरसं ब्राह्मीं पञ्चचूडामनिन्दिताम् ॥ १३-७३-३ (८४३५८)

तां दृष्ट्वा चारुसर्वाङ्गीं पप्रच्चाप्सरसं मुनिः ।

संशयो हृदि कश्चिन्मे ब्रूहि तन्मे सुमध्यमे ॥ १३-७३-४ (८४३५९)

एवमुक्ताऽथ सा विप्रं प्रत्युवाचाथ नारदम् ।

विषये सति वक्ष्यामि समर्थां मन्यसे च माम् ॥ १३-७३-५ (८४३६०)

नारद उवाच । १३-७३-६क्ष (७०१५)

न त्वामविषये भद्रे नियोक्ष्यामि कथञ्चन ।
 स्त्रीणां स्वभावमिच्छामि त्वत्तः श्रोतुं वरानने ॥ १३-७३-६ (८४३६१)
 एतच्छ्रुत्वा वचस्तस्य देवर्षेरप्सरोत्तमा ।
 प्रत्युवाच न शक्ष्यामि स्त्री सती निन्दितुं स्त्रियः ॥ १३-७३-७ (८४३६२)
 विदितास्ते स्त्रियो याश्च यादृशाश्च स्वभावतः ।
 न मामर्हसि देवर्षे नियोक्तुं कार्यं ईदृशे ॥ १३-७३-८ (८४३६३)
 तामुवाच स देवर्षिः सत्यं वद सुमध्यमे ।
 मृषावादे भवेद्दोषः सत्ये दोषो न विद्यते ॥ १३-७३-९ (८४३६४)
 इत्युक्ता सा कृतमतिरभवच्चारुहासिनी ।
 स्त्रीदोषाञ्जशाश्चतान्सत्यान्भाषितुं सम्प्रचक्रमे ॥ १३-७३-१० (८४३६५)
 कुलीना रूपवत्यश्च नाथवत्यश्च योषितः ।
 मर्यादासु न तिष्ठन्ति स दोषः स्त्रीषु नारद १३-७३-११ (८४३६६)
 न स्त्रीभ्यः किञ्चिदन्यद्वै पापीयस्तरमस्ति वै ।
 स्त्रियो हि मूलं दोषाणां तथा त्वमपि वेत्थ ह ॥ १३-७३-१२ (८४३६७)
 समाज्ञातानृद्धिमतः प्रतिरूपान्वशे स्थितान् ।
 पतीनन्तरमासाद्य नालं नार्यः परीक्षितुम् ॥ १३-७३-१३ (८४३६८)
 असद्धर्मस्त्वयं स्त्रीणामस्माकं भवति प्रभो ।
 पापीयसो नरान्यद्वै लज्जां त्यक्त्वा भजामहे ॥ १३-७३-१४ (८४३६९)
 स्त्रियं हि यः प्रार्थयते सन्निकर्षं च गच्छति ।
 ईषच्च कुरुते सेवां तमेवेच्छन्ति योषितः ॥ १३-७३-१५ (८४३७०)
 अनर्थित्वान्मनुष्याणां भयात्परिजनस्य च ।
 मर्यादायाममर्यादाः स्त्रियस्तिष्ठन्ति भर्तृषु ॥ १३-७३-१६ (८४३७१)
 नासां कश्चिदगम्योस्ति नासां वयसि निश्चयः ॥
 विरूपं रूपवन्तं वा पुमानित्येव भुञ्जते ॥ १३-७३-१७ (८४३७२)
 न भयान्नाप्यनुक्रोशान्नार्थहेतोः कथञ्चन ।
 न ज्ञातिकुलसम्बन्धात्स्त्रियस्तिष्ठन्ति भर्तृषु ॥ १३-७३-१८ (८४३७३)
 यौवने वर्तमानानां मृष्टाभरणवाससाम् ।
 नारीणां खैरवृत्तीनां स्पृहयन्ति कुलस्त्रियः ॥ १३-७३-१९ (८४३७४)
 याश्च शश्वद्बहुमता रक्ष्यन्ते दयिताः स्त्रियः ।
 अपि ताः सम्प्रसज्जन्ते कुब्जान्धजडवामनैः ॥ १३-७३-२० (८४३७५)
 पङ्गुष्वथ च देवर्षे ये चान्ये कुत्सिता नराः ।
 स्त्रीणामगम्यो लोकेऽस्मिन्नास्ति कश्चिन्महामुने ॥ १३-७३-२१ (८४३७६)
 यदि पुंसां गतिर्ब्रह्मन्कथंचिन्नोपपद्यते ।
 अप्यन्योन्यं प्रवर्तन्ते न हि तिष्ठन्ति भर्तृषु ॥ १३-७३-२२ (८४३७७)
 गदुष्टाचाराः पापरता असत्या मायया वृताः ।
 अदृष्टबुद्धिबहुलाः प्रायेणेत्यवगम्यताम् ॥ १३-७३-२३ (८४३७८)

अलाभात्पुरुषाणां हि भयात्परिजनस्य च ।
 वधबन्धभयाच्चापि स्वयं गुप्ता भवन्ति ताः ॥ १३-७३-२४ (८४३७९)
 चलस्वभावा दुःसेव्या दुर्ग्राह्या भावतस्तथा ।
 प्राज्ञस्य पुरुषस्येह यथाभावास्तथा स्त्रियः ॥ १३-७३-२५ (८४३८०)
 नाग्निस्तृप्यति काष्ठानां नापगानां महोदधिः ।
 नान्तकः सर्वभूतानां न पुंसां वामलोचनाः ॥ १३-७३-२६ (८४३८१)
 इदमन्यच्च देवर्षे रहस्यं सर्वयोषिताम् ।
 दृष्ट्वैव पुरुषं ह्यन्यं योनिः प्रक्लिद्यते स्त्रियाः ॥ १३-७३-२७ (८४३८२)
 कामानामपि दातारं कर्तारं मानसान्त्वयोः ।
 रक्षितारं न मृष्यन्ति स्वभर्तारमसत्स्त्रियः ॥ १३-७३-२८ (८४३८३)
 न कामभोगान्विपुलान्नालङ्कारार्थसञ्चयान् ।
 तथैव बहुमन्वन्ते यथा रत्यामनुग्रहम् ॥ १३-७३-२९ (८४३८४)
 अन्तकः शमनो मृत्युः पातालं बडबामुखम् ।
 क्षुरधारा विषं सर्पां वह्निरित्येकतः स्त्रियः ॥ १३-७३-३० (८४३८५)
 यतश्च भूतानि महान्ति पञ्च
 यतश्च लोका विहिता विधात्रा ।
 यतः पुमांसः प्रमदाश्च निर्मिता-
 स्ततश्च दोषाः प्रमदासु नारद ॥ १३-७३-३१ (८४३८६)

इति श्रीमन्महाभारते अनुशासनपर्वणि दानधर्मपर्वणि
 त्रिसप्ततितमोऽध्यायः ॥ ७३ ॥

Mahabharata - Anushaasana Parva - Chapter Footnotes

७-७३-१ लघुचित्ताः वायुवत् चलचित्ताः ॥
 ७-७३-३ ब्राह्मीं ब्रह्मलोकस्थाम् ॥
 ७-७३-५ विषये वक्तुं योग्यत्वे ॥
 ७-७३-८ नियोक्तुं प्रश्न ईदृशे इति ट थ ध षाठः ॥
 ७-७३-१० कृतमतिः वक्ष्यामीति कृतनिश्चयाऽभवत् ॥
 ७-७३-२२ गतिः प्राप्तिः । अन्योन्यं कृत्रिमलिङ्गधारिण्यो भूत्वा
 मैथुनार्थं प्रवर्तन्ते । एतच्च लोकप्रसिद्धम् । भर्तृषु
 दूरस्थेषु इति शेषः । नहि तिष्ठन्ति धैर्ये इति शेषः ॥
 ७-७३-२४ भयात्परिभवस्य चेति थ ध । पाठः ॥
 ७-७३-२६ काष्ठानां काष्ठैः ॥

अनुशासनपर्व - अध्याय ०७४

॥ श्रीः ॥

१३.७४. अध्यायः ७४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति स्त्रीणां दुश्चरितकथनम् ॥

Mahabharata - Anushaasana Parva - Chapter Text

युधिष्ठिर उवाच ।

इमे वै मानवा लोके स्त्रीषु सज्जन्त्यभीक्षणशः ।

मोहेन परमाविष्टा देवदृष्टेन कर्मणा ॥ १३-७४-१ (८४३८७)

स्त्रियश्च पुरुषेष्वेव प्रत्यक्षं लोकसाक्षिकम् ।

अत्र मे संशयस्तीव्रो हृदि सम्परिवर्तते ॥ १३-७४-२ (८४३८८)

कथमासां नराः सङ्गं कुर्वते कुरुनन्दनः ।

स्त्रियो वातेषु रज्यन्ते विरज्यन्ते च ताः पुनः ॥ १३-७४-३ (८४३८९)

इति ताः पुरुषव्याघ्र कथं शक्यास्तु रक्षितुम् ।

प्रमदाः पुरुषेणेह तन्मे व्याख्यातुमर्हसि ॥ १३-७४-४ (८४३९०)

भीष्म उवाच । १३-७४-५ क्ष (७०१६)

एत्वा हि स्वीयमायाभिर्वञ्चयन्तीह मानवान् ।

न चासां मुच्यते कश्चित्पुरुषो हस्तमागतः ॥ १३-७४-५ (८४३९१)

गावो नवतृणानीव गृह्णन्त्येता नवन्नवम् ॥ १३-७४-६ (८४३९२)

शम्बरस्य च या माया माया या नमुचेरपि ।

बलेः कुम्भीनसेश्चैव सर्वास्तां योषितो विदुः ॥ १३-७४-७ (८४३९३)

हसन्तं प्रहसन्त्येता रुद्रन्तं प्ररुदन्ति च ।

अप्रियं प्रियवाक्यैश्च गृह्णते कालयोगतः ॥ १३-७४-८ (८४३९४)

ग्यदि जिह्वासहस्रं स्याज्जीवेच्च शरदां शतम् ।

अनन्यकर्मा स्त्रीदोषाननुक्त्वा निधनं व्रजेत् ॥ १३-७४-९ (८४३९५)

उशना वेद यच्छास्त्रं यच्च वेद बृहस्पतिः ।

स्त्री बुद्ध्या न विशिष्येत तास्तु रक्ष्याः कथं नरैः ॥ १३-७४-१० (८४३९६)

अनृतं सत्यमित्याहुः सत्यं चापि तथाऽनृतम् ।

इति यास्ताः कथं वीर संरक्ष्याः पुरुषैरिह ।

गदोषास्पदेऽशुचौ देहे ह्यासां सक्तास्त्वहो नराः ॥ १३-७४-११ (८४३९७)

स्त्रीणां बुद्ध्यर्थनिष्कर्षार्थशास्त्राणि शत्रुहन् ।

बृहस्पतिप्रभृतिभिर्मन्ये सद्भिः कृतानि वै ॥ १३-७४-१२ (८४३९८)

संपूज्यमानाः पुरुषैर्विकुर्वन्ति मनो नृषु ।

अपास्ताश्च तथा राजन्विकुर्वन्ति मनः स्त्रियः ॥ १३-७४-१३ (८४३९९)

इमाः प्रजा महापाहो धार्मिक्य इति नः श्रुतम् ॥ १३-७४-१४ (८४४००)

सत्कृतासत्कृताश्चापि विकुर्वन्ति मनः सदा ।
कस्ताः शक्तो रक्षितुं स्यादिति मे संशयो महान् ॥ १३-७४-१५ (८४४०१)
तथा ब्रूहि महाभाग कुरूणां वंशवर्धन ।
यदि शक्या कुरुश्रेष्ठ रक्षा तासां कदाचन । १३-७४-१६ (८४४०२)
कर्तुं वा कृतपूर्वं वा तन्मे व्याख्यातुमर्हसि ॥ १३-७४-१७ (८४४०३)

इति श्रीमन्महाभारते अनुशासनपर्वणि दानधर्मपर्वणि
चतुःसप्ततितमोऽध्यायः ॥ ७४ ॥

Mahabharata - Anushaasana Parva - Chapter Footnotes

७-७४-७ कुहकानि च वाष्णेय सर्वास्ता इति ट थ पाठः ॥
७-७४-१३ एताः पूजिता दिक्कृता वा तुल्यवद्विकारं जनयन्तीत्यर्थः ॥
७-७४-१४ इमाः स्त्रीरूपाः धार्मिक्य इति श्रुतं सावित्र्यादिषु दृष्टं च ॥

अनुशासनपर्व - अध्याय ०७५

॥ श्रीः ॥

१३.७५. अध्यायः ७५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति स्त्रीणां पुरुषचित्तप्रमथनाय

शक्तिशेषदानपूर्वकं ब्रह्मणा सृष्टतया तद्रक्षणस्य

दुष्करत्वकथनम् ॥ १ ॥

स्त्रीणां रक्षणस्य दुश्शकत्वे दृष्टान्ततया

विपुलोपाख्यानकथनारम्भः ॥ २ ॥

गुरुणा स्वभारक्षणां नियुक्तेन विपुलनाम्ना तदर्थं योगेन

तच्छरीरप्रवेशः ॥ ३ ॥

Mahabharata - Anushaasana Parva - Chapter Text

भीष्म उवाच ।

एवमेतन्महाबाहो नात्र मिथ्याऽस्ति किञ्चन ।

यथा ब्रवीषि कौरव्य नारीं प्रति जनाधिप ॥ १३-७५-१ (८४४०४)

अत्र ते वर्तयिष्यामि इतिहासं पुरातनम् ।

यथा रक्षा कृता पूर्वं विपुलेन महात्मना ॥ १३-७५-२ (८४४०५)

प्रमदाश्च यथा सृष्टा ब्रह्मणा भरतर्षभ ॥

यदर्थं तच्च ते तात प्रवक्ष्यामि नराधिप ॥ १३-७५-३ (८४४०६)
 न हि स्त्रीभ्यः परं पुत्र पापीयः किञ्चिदस्ति वै ।
 अग्निर्हिः प्रमदा दीप्तो मायाश्च मयजा विभो ।
 क्षुरधारा विषं सर्पो मृत्युरित्येकतः स्त्रियः ॥ १३-७५-४ (८४४०७)
 प्रजा इमा महाबाहो धार्मिक्य इति नः श्रुतम् ।
 स्वयं गच्छन्ति देवत्वं ततो देवानियाद्भयम् ॥ १३-७५-५ (८४४०८)
 अथाभ्यागच्छन्देवास्ते पितामहमरिंदम ।
 निवेद्य मानसं चापि तूष्णीमासन्नधोमुखाः ॥ १३-७५-६ (८४४०९)
 तेषामन्तर्गतं ज्ञात्वा देवानां स पितामहः ।
 मानवानां प्रमोहार्थं कृत्या नार्योऽसृजत्प्रभुः ॥ १३-७५-७ (८४४१०)
 पूर्वसर्गे तु कौन्तेय साध्व्यो नार्य इहाभवन् ।
 असाध्व्यस्तु समुत्पन्नाः कृत्याः सर्गात्प्रजापतेः १३-७५-८ (८४४११)
 ताभ्यः कामान्यथाकामं प्रादाद्धि स पितामहः ।
 ताः कामलुब्धाः प्रमदाः प्रामथ्नन्त नरान्सदा ॥ १३-७५-९ (८४४१२)
 क्रोधं कामस्य देवेशः सहायं चासृजत्प्रभुः ।
 असज्जन्त प्रजाः सर्वाः कामक्रोधवशङ्गताः ॥ १३-७५-१० (८४४१३)
 गद्विजानां च गुरुणां च महागुरुनृपादिनाम् ।
 क्षणस्त्रीसङ्गकामोत्था यातनाहो निरन्तरा ॥ १३-७५-११ (८४४१४)
 अरक्तमनसां नित्यं ब्रह्मचर्यामलात्मनाम् ।
 तपोदमार्चनाध्यानयुक्तानां शुद्धिरुत्तमा ॥ १३-७५-१२ (८४४१५)
 न च स्त्रीणां क्रियाः काश्चिदिति धर्मो व्यवस्थितः ।
 निरिन्द्रिया ह्यशास्त्राश्च स्त्रियोऽनृतमिति श्रुतिः ॥ १३-७५-१३ (८४४१६)
 शय्यासनमलङ्कारमन्नपानमनार्यताम् ।
 दुर्वागभावं रतिं चैव ददौ स्त्रीभ्यः प्रजापतिः ॥ १३-७५-१४ (८४४१७)
 न तासां रक्षणं शक्यं कर्तुं पुंसां कथञ्चन ।
 अपि विस्वकृता तात कुतस्तु पुरुषैरिह ॥ १३-७५-१५ (८४४१८)
 वाचा च वधबन्धैर्वा क्लेशैर्वा विविधैस्तथा ।
 न शक्या रक्षितुं नार्यस्ता हि नित्यमसंयताः ॥ १३-७५-१६ (८४४१९)
 इदं तु पुरुषव्याघ्र पुरस्ताच्छ्रुतवानहम् ।
 यथा रक्षा कृता पूर्वं विपुलेन गुरुस्त्रियाः ॥ १३-७५-१७ (८४४२०)
 ऋषिरासीन्महाभागो देवशर्मेति विश्रुतः ।
 तस्य भार्या रुचिर्नाम रूपेणासदृशी भुवि ॥ १३-७५-१८ (८४४२१)
 तस्या रूपेण सम्मत्ता देवगन्धर्वदानवाः ।
 विशेषेण तु राजेन्द्र वृत्रहा पाकशासनः ॥ १३-७५-१९ (८४४२२)
 नारीणां चरितज्ञश्च देवशर्मा महामतिः ।
 यथाशक्ति यथोस्साहं भार्यां तामभ्यरक्षत ॥ १३-७५-२० (८४४२३)

पुरंदरं च जानंश्च परस्त्रीकामचारिणम् ।
 तस्माद्यत्नेन भार्याया रक्षणं स चकार ह ॥ १३-७५-२१ (८४४२४)
 स कदाचिदृषिस्तात यज्ञं कर्तुमनास्तदा ।
 भार्यासंरक्षणं कार्यं कथं स्यादित्यचिन्तयत् ॥ १३-७५-२२ (८४४२५)
 रक्षाविधानं मनसा स सञ्चिन्त्य महातपाः ।
 आहूय दयितं शिष्यं विपुलं प्राह भार्गवम् ॥ १३-७५-२३ (८४४२६)
 यज्ञकारो गमिष्यामि रुचिं चेमां सुरेश्वरः ।
 यतः प्रार्थयते नित्यं तां रक्षस्व यथाबलम् ॥ १३-७५-२४ (८४४२७)
 अप्रमत्तेन ते भाव्यं सदा प्रति पुरंदरम् ।
 स हि रूपाणि कुरुते विविधानि भृगूत्तम ॥ १३-७५-२५ (८४४२८)
 भीष्म उवाच । १३-७५-२६क्ष (७०१७)
 इत्युक्तो विपुलस्तेन तपस्वी नियतेन्द्रियः ।
 सदैवोग्रतपा राजन्नग्यर्कसदृशद्युतिः ॥ १३-७५-२६ (८४४२९)
 धर्मज्ञः सत्यवादी च तथेति प्रत्यभाषत ।
 पुनश्चेदं महाराज पप्रच्छ प्रस्थितं गुरुम् ॥ १३-७५-२७ (८४४३०)
 कानि रूपाणि शक्रस्य भवन्त्यागच्छतो मुने ।
 वपुस्तेजश्च कीदृग्वै तन्मे व्याख्यातुमर्हसि ॥ १३-७५-२८ (८४४३१)
 भीष्म उवाच । १३-७५-२९क्ष (७०१८)
 ततः स भगवांस्तस्मै विपुलाय महात्मने ।
 आचक्षे यथातत्त्वं मायां शक्रस्य भारत ॥ १३-७५-२९ (८४४३२)
 बहुमायः स विप्रर्षे बलहा पाकशासनः ।
 तांस्तान्विकुरुते भावान्बहूनथ मुहुर्मुहुः ॥ १३-७५-३० (८४४३३)
 किरीटी वज्रधृग्धन्वी मुकुटी बद्धकुण्डलः ।
 भवत्यथ मुहूर्तेनि चण्डालसमदर्शनः ॥ १३-७५-३१ (८४४३४)
 शिखी जटी चीरवासाः पुनर्भवति पुत्रक ।
 बृहच्छरीरश्च पनश्चीरवासाः पुनः कृशः ॥ १३-७५-३२ (८४४३५)
 गौरं श्यामं च कृष्णं च वर्णं विकुरुते पुनः ।
 विरूपो रूपवाञ्छैव युवा वृद्धस्तथैव च ॥ १३-७५-३३ (८४४३६)
 ग्प्राज्ञो जडश्च मूकश्च ह्रस्वो दीर्घस्तथैव च ।
 ब्राह्मणः क्षत्रियश्चैव वैश्यः शूद्रस्तथैव च ॥ १३-७५-३४ (८४४३७)
 प्रतिलोमोऽनुलोमश्च भवत्यथ शतक्रतुः ।
 शुकवायसरूपी च हंसकोकिलरूपवान् ॥ १३-७५-३५ (८४४३८)
 सिंहव्याघ्रगजानां च रूपं धारयते पुनः ।
 दैवं दैत्यमथो राज्ञां वपुर्धारयतेऽपि च ॥ १३-७५-३६ (८४४३९)
 अकृशो मायुभग्राङ्गः शकुनिर्विकृतस्तथा ।
 चतुष्पाद्बहुरूपश्च पुनर्भवति बालिशः ॥ १३-७५-३७ (८४४४०)

मक्षिकामशकादीनां वपुर्धारयतेऽपि च ।
 न शक्यमस्य ग्रहणं कर्तुं विपुल केनचित् ॥ १३-७५-३८ (८४४४१)
 अपि विश्वकृता तात येन सृष्टमिदं जगत् ।
 पुनरन्तर्हितः शक्रो दृश्यते ज्ञानचक्षुषा ॥ १३-७५-३९ (८४४४२)
 वायुभूतश्च स पुनर्देवराजो भवत्युतः ।
 एवंपाणि सततं कुरुते पाकशासनः ।
 तस्माद्विपुल यत्नेन रक्षेमां तनुमध्यमाम् ॥ १३-७५-४० (८४४४३)
 यथा रुचिं नवलिहेद्देवेन्द्रो भृगुसत्तम ।
 क्रतावुपहिते न्यस्तं हविः श्वेव दुरात्मवान् ॥ १३-७५-४१ (८४४४४)
 एवमाख्याय स मुनिर्यज्ञकारोऽगमत्तदा ।
 देवशर्मा महाभागस्ततो भरतसत्तम ॥ १३-७५-४२ (८४४४५)
 विपुलस्तु वचः श्रुत्वा गुरोश्चिन्तामुपेयिवान् ।
 रक्षां च परमां चक्रे देवराजान्महाबलात् ॥ १३-७५-४३ (८४४४६)
 किन्तु शक्यं मया कर्तुं गुरुदाराभिरक्षणे ।
 मायावी हि सुरेन्द्रोसौ दुर्धर्षश्चापि वीर्यवान् ॥ १३-७५-४४ (८४४४७)
 नीपिधायाम्रमं शक्यो रक्षितुं पाकशासनः ।
 उटजं वा तथा ह्यस्य नानाविधसरूपता ॥ १३-७५-४५ (८४४४८)
 वायुरूपेण वा शक्रो गुरुपत्नीं प्रधर्षयेत् ।
 तस्मादिमां सम्प्रविश्य रुचिं स्थास्येहमद्य वै ॥ १३-७५-४६ (८४४४९)
 अथवा पौरुषेण्यं न शक्या रक्षितुं मया ।
 बहुरूपो हि भगवाञ्छूयते पाकशासनः ॥ १३-७५-४७ (८४४५०)
 सोहं योगबलादेनां रक्षिष्ये पाकशासनात् ।
 गात्राणि गात्रैरस्याहं सम्प्रवेक्ष्ये हि रक्षितुम् ॥ १३-७५-४८ (८४४५१)
 यद्युच्छिष्टामिमां पत्नीमद्य पश्यति मे गुरुः ।
 शप्स्यत्यसंशयं कोपाद्विव्यज्ञानो महातपाः ॥ १३-७५-४९ (८४४५२)
 न चेयं रक्षितुं शक्या यथाऽन्या प्रमदा नृभिः ।
 मायावी हि सुरेन्द्रोसावहो प्राप्तोस्मि संशयम् ॥ १३-७५-५० (८४४५३)
 अवश्यं करणीयं हि गुरोरिह हि शासनम् ।
 यदि त्वेतदहं कुर्यामाश्चर्यं स्यात्कृतं मया ॥ १३-७५-५१ (८४४५४)
 योगेनाथ प्रविश्येदं गुरुपत्न्याः कलेवरम् ।
 असक्तः पद्मपत्रस्थो जलबिन्दुर्यथा चलः ॥ १३-७५-५२ (८४४५५)
 एवमेव शरीरे ऽस्या निवत्स्यामि समाहितः ।
 निर्मुक्तस्य रजोरूपान्नापराधो भवेन्मम ॥ १३-७५-५३ (८४४५६)
 यथाहि शून्यां पथिकः सभामध्यावसेत्यथि ।
 तथाऽद्यावासयिष्यामि गुरुपत्न्याः कलेवरम् ।
 एवमेव शरीरे ऽस्य निवत्स्यामि समाहितः ॥ १३-७५-५४ (८४४५७)

इत्येवं धर्ममालोक्य वेदवेदांश्च सर्वशः ।
 तपश्च विपुलं दृष्ट्वा गुरोरात्मन एव च ॥ १३-७५-५५ (८४४५८)
 इति निश्चित्य मनसा रक्षां प्रति स भार्गवः ।
 अन्वतिष्ठत्परं यत्नं यथा तच्छृणु पार्थिव ॥ १३-७५-५६ (८४४५९)
 गुरुपत्नीं समासीनो विपुलः स महातपाः ।
 उपासीनामनिन्द्याङ्गी कथार्थैः समलोभयत् ॥ १३-७५-५७ (८४४६०)
 नेत्राभ्यां नेत्रयोरस्या रश्मिं संयोज्य रश्मिभिः ।
 विवेश विपुलः कायमाकाशं पवनो यथा ॥ १३-७५-५८ (८४४६१)
 लक्षणं लक्षणेनैव वदनं वदनेन च ।
 अविचेष्टन्नतिष्ठद्वै छायेवान्तर्गतो मुनिः ॥ १३-७५-५९ (८४४६२)
 ततो विष्टभ्य विपुलो गुरुपत्न्याः कलेवरम् ।
 उवास रक्षणे युक्तो न च सा तमबुध्यत ॥ १३-७५-६० (८४४६३)
 १३-७५-६१ (८४४६४)
 यं कालं नागतो राजन्गुरुस्तस्य महात्मनः ।
 क्रतुं समाप्य स्वगृहं तं कालं सोऽभ्यरक्षत ॥

Mahabharata - Anushaasana Parva - Chapter Footnotes

७-७५-४ अस्ति हि प्रमदा दीप्तेति ट थ । पाठः ॥
 ७-७५-१३ दरिद्राश्च ह्यमन्त्रश्च स्त्रियो नित्यमिति श्रुतिरिति ध पाठः ॥
 ७-७५-५१ अशक्यकरणीयं हीति ध पाठः ॥

अनुशासनपर्व - अध्याय ०७६

॥ श्रीः ॥

१३.७६. अध्यायः ७६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

इन्द्रेण देवशर्ममुन्यसन्निधाने तद्भार्याविलोभनाय

तदाश्रमाभिगमनम् ॥ १ ॥

तथा विपुलतपोऽभिभूतेन भयात्ततो निर्गमनम् ॥ २ ॥

विपुलेन शक्रवृत्तान्तनिवेदनतुष्टाद्गुरोर्वरग्रहणपूर्वकं

तपश्चरणम् ॥ ३ ॥

Mahabharata - Anushaasana Parva - Chapter Text

भीष्म उवाच ।

ततः कदाचिद्देवेन्द्रो दिव्यरूपवपुर्धरः ।
 इदमन्तरमित्येवमभ्यगात्तमथाश्रमम् ॥ १३-७६-१ (८४४६५)
 रूपमप्रतिमं कृत्वा लोभनीयं जनाधिपः ।
 दर्शनीयतमो भूत्वा प्रविवेश तमाश्रमम् ॥ १३-७६-२ (८४४६६)
 स ददर्श तमासीनं विपुलस्य कलेबरम् ।
 निश्चेष्टं स्तब्धनयनं यताऽऽलेख्यगतं तथा ॥ १३-७६-३ (८४४६७)
 रुचिं च रुचिरापाङ्गीं पीनश्रोणिपयोधराम् ।
 पद्मपत्रविशालाक्षीं सम्पूर्णेन्दुनिभाननाम् ॥ १३-७६-४ (८४४६८)
 सा तमालोक्य सहसा प्रत्युत्तातुमियेष ह ।
 रूपेण विस्मिता कोऽसीत्यथ वक्तुमिवेच्छती ॥ १३-७६-५ (८४४६९)
 उत्थातुकामा तु सती विष्टब्धा विपुलेन सा ।
 निगृहीता मनुष्येन्द्र न शशाक विचेष्टितुम् ॥ १३-७६-६ (८४४७०)
 तामाबभाषे देवेन्द्रः साम्ना परमवलककककककक ।
 त्वदर्थमागतं विद्धि देवेन्द्र मां शुचिस्मिते ॥ १३-७६-७ (८४४७१)
 क्लिश्यमानमनङ्गेन त्वत्सङ्कल्पभवेन ह ।
 तत्पर्याप्नुहि मां सुभ्रु पुरा कालोऽतिवर्तते ॥ १३-७६-८ (८४४७२)
 तमेवंवादिनं शक्रं शुश्राव विपुलो मुनिः ।
 गुरुपत्न्याः शरीरस्थो ददर्श त्रिदसाधिपम् ॥ १३-७६-९ (८४४७३)
 न शशाक च सा राजन्प्रत्युत्थातुमनिन्दिता ।
 वक्तुं च नाशकद्राजन्विष्टब्धा विपुलेन सा ॥ १३-७६-१० (८४४७४)
 आकारं गुरुपत्न्यास्तु स विज्ञाय भृगूद्वहः ।
 निजय्नाह महातेजा योगेन बलवत्प्रभो ।
 बबन्ध योगबन्धैश्च तस्याः सर्वेन्द्रियाणि सः ॥ १३-७६-११ (८४४७५)
 तां निर्विकारां दृष्ट्वा तु पुनरेव शचीपतिः ।
 उवाच व्रीहितो राजस्तां योगबलमोहिताम् ॥ १३-७६-१२ (८४४७६)
 एह्येहीति ततः सा तु प्रतिवक्तुमियेष तम् ।
 स तां वाच्यं गुरोः पत्न्या विपुलः पर्यवर्तयत् ॥ १३-७६-१३ (८४४७७)
 भोः किमागमने कृत्यमिति तस्यास्तु निःसृता ।
 वक्त्राच्छशाङ्कसदृशाद्वाणी संस्कारभूषणा ॥ १३-७६-१४ (८४४७८)
 वीडिता सा तु तद्वाक्यमुक्त्वा परवशा तदा ।
 पुरन्दरश्च संत्रस्तो बभूव विमना भृशम् ॥ १३-७६-१५ (८४४७९)
 स तद्विकृतमालक्ष्य देवराजो विशांपते ।
 अवैक्षत सहस्राक्षस्तदा दिव्येन चक्षुषा ॥ १३-७६-१६ (८४४८०)
 स ददर्श मुनिं तस्याः शरीरान्तरगोचरम् ।
 प्रतिबिम्बमिवादार्शे गुरुपत्न्याः शरीरगम् ॥ १३-७६-१७ (८४४८१)
 स तं घोरेण तपसा युक्तं दृष्ट्वा पुरंदरः ।

प्रावेपत सुसंत्रस्तो व्रीडितश्च तदा विभो ॥ १३-७६-१८ (८४४८२)
 विमुच्य गुरुपत्नीं तु विपुलः सुमहातपाः ।
 स्वकलेवरमाविश्य शक्रं भीतमथाब्रवीत् ॥ १३-७६-१९ (८४४८३)
 अजितेन्द्रिय दुर्बुद्धि पापात्मक पुरंदर ।
 न चिरं पूजयिष्यन्ति देवास्त्वां मानुषास्तथा ॥ १३-७६-२० (८४४८४)
 किन्तु तद्विस्मृतं शक्र न तन्मनसि ते स्थितम् ।
 गौतमेनासि यन्मुक्तो भगाङ्कपरिचिह्नितः ॥ १३-७६-२१ (८४४८५)
 जाने त्वां बालिशमतिमकृतात्मानमस्थिरम् ।
 मयेयं रक्ष्यते मूढ गच्छ पाप यथागतम् ॥ १३-७६-२२ (८४४८६)
 नाहं त्वामद्य मूढात्मन्दहेयं हि स्वतेजसा ।
 कृपायमानस्तु न ते दग्धुमिच्छामि वासव ॥ १३-७६-२३ (८४४८७)
 स च घोरतमो धीमान्गुरुर्मे पापचेतसम् ।
 दृष्ट्वा त्वां निर्दहेदद्य क्रोधदीप्तेन चक्षुषा ॥ १३-७६-२४ (८४४८८)
 नैवं तु शक्र कर्तव्यं पुनर्मान्याश्च ते द्विजाः ।
 मा गमः ससुतामात्यः क्षयं ब्रह्मबलार्दितः ॥ १३-७६-२५ (८४४८९)
 अमरोस्मीति यद्बुद्धिं समास्थाय प्रवर्तते ।
 मावमंस्था न तपसा न साध्यं नाम किञ्चन ॥ १३-७६-२६ (८४४९०)
 भीष्म उवाच । १३-७६-२७क्ष (७०१९)
 तच्छ्रुत्वा वचनं शक्रो विपुलस्य महात्मनः ।
 न किञ्चिदुक्त्वा व्रीडार्तस्तत्रैवान्तरधीयत ॥ १३-७६-२७ (८४४९१)
 मुहूर्तयाते तस्मिंस्तु देवशर्मा महातपाः ।
 कृत्वा यज्ञं यथाकाममाजगाम स्वमाश्रमम् ॥ १३-७६-२८ (८४४९२)
 आगतेऽथ गुरौ राजन्विपुलः प्रियकर्मकृत् ।
 रक्षितां गुरेव भार्यां न्यवेदयदनिन्दिताम् ॥ १३-७६-२९ (८४४९३)
 अभिवाद्य च शान्तात्मा स गुरुं गुरुवत्सलः ।
 विपुलः पर्युपातिष्ठद्यथापूर्वमशङ्कितः ॥ १३-७६-३० (८४४९४)
 विश्रान्ताय ततस्तस्मै सहासीनाय भार्यया ।
 निवेदयामास तदा विपुलः शक्रकर्म तत् ॥ १३-७६-३१ (८४४९५)
 तच्छ्रुत्वा स मुनिस्तुष्टो विपुलस्य प्रतापवान् ।
 बभूव शीलवृत्ताभ्यां तपसा नियमेन च ॥ १३-७६-३२ (८४४९६)
 विपुलस्य गुरौ वृत्तिं भक्तिमात्मनि तत्प्रभुः ।
 धर्मे च स्थिरतां दृष्ट्वा साधुसाध्वित्यभाषत ॥ १३-७६-३३ (८४४९७)
 प्रतिनन्द्य च धर्मात्मा शिष्यं धर्मपरायणम् ।
 वरेण च्छन्दयामास देवशर्मा महामतिः ॥ १३-७६-३४ (८४४९८)
 स्थितिं च धर्मे जग्राह स तस्मान्गुरुवत्सलः ।
 अनुज्ञातश्च गुरुणा चचारानुत्तमं तपः ॥ १३-७६-३५ (८४४९९)

तथैव देवशर्मापि सभार्यः स महातपाः ।
निर्भयो बलवृत्रघ्नाच्चचार विजने वने ॥ १३-७६-३६ (८४५००)

इति श्रीमन्महाभारते अनुशासनपर्वणि दानधर्मपर्वणि
षट्सप्ततितमोऽध्यायः ॥ ७६ ॥

Mahabharata - Anushaasana Parva - Chapter Footnotes

७-७६-२० कामात्मक पुरन्दरेति ध पाठः ॥

अनुशासनपर्व - अध्याय ०७७

॥ श्रीः ॥

१३.७७. अध्यायः ७७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

गुरुनियोगाद्विव्यपुष्पनयनार्थं गतेन विपुलेन मध्येमार्गं
नरवरमिथुनात्स्वगतिनिन्दाश्रवणम् ॥ १ ॥

निन्दितगतिप्रापकस्वदुश्चरितं चिन्तयता तेन चिराय तदनुस्मरणम् ॥ २ ॥

Mahabharata - Anushaasana Parva - Chapter Text

भीष्म उवाच ।

विपुलस्त्वकरोत्तीव्रं तपः कृत्वा गुरोर्वचः ।

तपोयुक्तमथात्मानममन्यत स वीर्यवान् ॥ १३-७७-१ (८४५०१)

स तेन कर्मणा स्वर्गं पृथिवीं पृथिवीपते ।

चचार गतभीः प्रीतो लब्धकीर्तिवरो नृप ॥ १३-७७-२ (८४५०२)

उभौ लोकौ जितौ चापि तथैवामन्यत प्रभुः ।

कर्मणा तेन कौरव्य तपसा विपुलेन च ॥ १३-७७-३ (८४५०३)

अथ काले व्यतिक्रान्ते कस्मिंश्चित्कुरुनन्दन ।

रुच्या भगिन्या आदानं प्रभूतदनधान्यवत् ॥ १३-७७-४ (८४५०४)

एतस्मिन्नेव काले तु दिव्या काचिद्वराङ्गना ।

विभ्रती परमं रूपं जगामाथ विहायसा ॥ १३-७७-५ (८४५०५)

तस्याः शरीरात्पुष्पाणि पतितानि महीतले ।

तस्याश्रमस्याविदूरे दिव्यगन्धानि भारत ॥ १३-७७-६ (८४५०६)

तान्यगृह्णात्ततो राजन्नुचिर्ललितलोचना ।

तदा निमन्त्रकस्तस्या अङ्गेभ्यः क्षिप्रमागमत् ॥ १३-७७-७ (८४५०७)

तस्या हि भगिनी तात ज्येष्ठा नाम्ना प्रभावती ।
 भार्या चित्ररथस्याथ बभूवाङ्गेश्वरस्य वै ॥ १३-७७-८ (८४५०८)
 पिनह्य तानि पुष्पाणि केशेषु वरवर्णिनी ।
 आमन्त्रिता ततोऽगच्छद्गुचिरङ्गपतेर्गृहम् ॥ १३-७७-९ (८४५०९)
 पुष्पाणि तानि दृष्ट्वा तु तदाङ्गेन्द्रवराङ्गना ।
 भगिनीं चोदयामास पुष्पार्थे चारुलोचना ॥ १३-७७-१० (८४५१०)
 सा भर्त्रे सर्वमाचष्ट रुचिः सुरुचिरानना ।
 भगिन्या भाषितं सर्वमृषिस्तच्चाभ्यनन्दत ॥ १३-७७-११ (८४५११)
 ततो विपुलमानाय्य देवशर्मा महातपाः ।
 पुष्पार्थे चोदयामास गच्छगच्छेति भारत ॥ १३-७७-१२ (८४५१२)
 विपुलस्तु गुरोर्वाक्यमविचार्य महातपाः ।
 स तथेत्यब्रवीद्राजंस्तं च देशं जगाम ह ॥ १३-७७-१३ (८४५१३)
 यस्मिन्देशे तु तान्यासन्पतितानि नभस्तलात् ।
 अम्लानान्यपि तत्रासन्कुसुमान्यपराण्यपि ॥ १३-७७-१४ (८४५१४)
 स ततस्तानि जग्राह दिव्यानि रुचिराणि च ।
 प्राप्तानि स्वेन तपसा दिव्यगन्धानि भारत ॥ १३-७७-१५ (८४५१५)
 सम्प्राप्य तानि प्रीतात्मा गुरोर्वचनकारकः ।
 तदा जगाम तूर्णं च चम्पां चम्पकमालिनीम् ॥ १३-७७-१६ (८४५१६)
 स वने निर्जने तात ददर्श मिथुनं नृणाम् ।
 चक्रवत्परिवर्तन्तं गृहीत्वा पाणिना करम् ॥ १३-७७-१७ (८४५१७)
 तत्रैकस्तूर्णमगमत्तत्पदे च विवर्तयन् ।
 एकस्तु न तदा राजंश्चक्रतुः कलहं ततः ॥ १३-७७-१८ (८४५१८)
 त्वं शीघ्रं गच्छसीत्येकोऽब्रवीन्नेति तथाऽपरः ।
 पतितेति च तौ राजन्परस्परमथोचतुः ॥ १३-७७-१९ (८४५१९)
 तयोर्विस्पर्धतोरेवं शपथोऽयमभूत्तदा ।
 सहसोद्दिश्य विपुलं ततो वाक्यमथोचतुः ॥ १३-७७-२० (८४५२०)
 आवयोरनृतं प्राह यस्तस्याभूद्द्विजस्य वै ।
 विपुलस्य परे लोके या गतिः सा भवेदिति ॥ १३-७७-२१ (८४५२१)
 एतच्छ्रुत्वा तु विपुलो विषण्णवदनोऽभवत् ।
 एवं तीव्रतपाश्चाहं कष्टश्चायं परिश्रमः ॥ १३-७७-२२ (८४५२२)
 मिथुनस्यास्य किं मे स्यात्कृतं पापं यथा गतिः ।
 अनिष्टा सर्वभूतानां कीर्तिताऽनेन मेऽद्य वै ॥ १३-७७-२३ (८४५२३)
 एवं सञ्चिन्तयन्नेव विपुलो राजसत्तम ।
 अवाङ्मुखो दीनमना दध्यौ दुष्कृतमात्मनः ॥ १३-७७-२४ (८४५२४)
 ततः षडन्यान्पुरुषानक्षैः काञ्चनराजतैः ।
 अपश्यद्दीव्यमानान्वै लोभामर्षान्वितांस्तथा ॥ १३-७७-२५ (८४५२५)

कुर्वतः शपथं तेन यः कृतो मिथुनेन तु ।
 विपुलं वै समुद्दिश्य तेपि वाक्यमथान्ब्रुवन् ॥ १३-७७-२६ (८४५२६)
 लोभमास्थाय योऽस्माकं विषमं कर्तुमुत्सहेत् ।
 विपुलस्य परे लोके या गतिस्तामवाप्नुयात् । १३-७७-२७ (८४५२७)
 एतच्छ्रुत्वा तु विपुलो नापश्यद्धर्मसङ्करम् ॥
 जन्मप्रभृति कौरव्य कृतपूर्वमथात्मनः ॥ १३-७७-२८ (८४५२८)
 स प्रदध्यौ तथा राजन्नग्नावग्निरिवाहितः ।
 दह्यमानेन मनसा शापं श्रुत्वा तथाविधम् ॥ १३-७७-२९ (८४५२९)
 तस्य चिन्तयतस्तात बह्वीर्वाचो निशम्य तु ।
 इदमासीन्मनसि च रुच्या रक्षणकारितम् ॥ १३-७७-३० (८४५३०)
 लक्षणं लक्षणेनैव वदनं वदनेन च ।
 विधाय न मया चोक्तं सत्यमेतद्गुरोस्तथा ॥ १३-७७-३१ (८४५३१)
 एतदात्मनि कौरव्य दुष्कृतं विपुलस्तदा ।
 अमन्यत महाभाग तथा तच्च न संशयः ॥ १३-७७-३२ (८४५३२)
 स चम्पां नगरीमेत्य पुष्पाणि गुरवे ददौ ।
 पूजयामास च गुरुं विधिवत्स गुरुप्रियः ॥ १३-७७-३३ (८४५३३)

इति श्रीमन्महाभारते अनुशासनपर्वणि दानधर्मपर्वणि
 सप्तसप्ततितमोऽध्यायः ॥ ७७ ॥

Mahabharata - Anushaasana Parva - Chapter Footnotes

७-७७-४ आदीयतेऽस्मिन्बान्धवैर्दत्तं उपायनादिकं स आदानं
 ककककककद्यूत्सवः । प्रभूतं बहुधनादिकं यत्र ॥
 ७-७७-७ निमन्त्रकः आकारणार्थं दूतः ॥
 ७-७७-१८ तत्पदे इतरस्य पदे पांसुषु व्यक्ते आकर्षणेन विवर्तयन्
 विषमतां नयन् ॥
 ७-७७-२१ वचः श्रुत्वा तथाविधमिति धृषाठः ॥
 ७-७७-३० रुच्याः गुरुभार्यायाः ॥
 ७-७७-३१ लक्षणं स्त्रीपुंसयोरसाधारणं चिह्नं विधाय एकीकृत्य ॥

अनुशासनपर्व - अध्याय ०७८

॥ श्रीः ॥

१३.७८. अध्यायः ७८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

देवशर्मणा स्वशिष्यं विपुलम्प्रति तद्दृष्टानां मिथुनानां
 षट्पुरुषाणां च क्रमेणाहोरात्रऋत्वभिमानिदवतात्वकथनम् ॥ १ ॥
 तथा स्वस्मिन्स्वदाररक्षणाय योगेन तच्छरीरप्रवेशानिवेदनस्य
 दुर्गतिहेतुत्वकथनम् ॥ २ ॥
 तथा तत्कृतस्वदाररक्षमपरितोषेण तद्दुरितदूरीकरणपूर्वकं
 तेन स्वभार्यया च सह स्वर्गे सुखविहरणम् ॥ ३ ॥

Mahabharata - Anushaasana Parva - Chapter Text

भीष्म उवाच ।

तमागतमभिप्रेक्ष्य शिष्यं वाक्यमथाब्रवीत् ।
 देवशर्मा महातेजा यत्तच्छृणु जनाधिप ॥ १३-७८-१ (८४५३४)
 देवशर्मोवाच । १३-७८-२क्ष (७०२०)
 किं त्वया मिथुनं दृष्टं तस्मिञ्शिष्य महावने ।
 ते त्वां जानन्ति निपुणा आत्मा च रुचिरेव च ॥ १३-७८-२ (८४५३५)
 विपुल उवाच । १३-७८-३क्ष (७०२१)
 ब्रह्मर्षे मिथुनं किन्तत्के च षट्पुरुषा विभो ।
 ये मां जानन्ति तत्त्वेन यन्मां त्वं परिपृच्छसि ॥ १३-७८-३ (८४५३६)
 देवशर्मोवाच । १३-७८-४क्ष (७०२२)
 यद्वै तन्मिथुनं ब्रह्मिन्नहोरात्रं हि विद्धि तत् ।
 चक्रवत्परिवर्तेत तत्ते जानाति दुष्कृतम् ॥ १३-७८-४ (८४५३७)
 ये च ते पुरुषा विप्र अक्षैर्दीव्यन्ति हृष्टवत् ।
 ऋतूस्तानभिजानीहि ते ते जानन्ति दुष्कृतम् ॥ १३-७८-५ (८४५३८)
 न मां कश्चिद्विजानीत इति कृत्वा न विश्वसेत् ।
 नरो रहसि पापात्मा पापकं कर्म वै द्विज ॥ १३-७८-६ (८४५३९)
 कुर्वाणं हि नरं कर्म पापं रहसि सर्वदा ।
 पश्यन्ति ऋतवश्चापि तथा दिननिशेऽप्युत ॥ १३-७८-७ (८४५४०)
 तथैव हि भवेयुस्ते लोकाः पापकृतो यथा ।
 कृत्वाऽनाचक्षतः कर्म मम तच्च यथा कृतम् ॥ १३-७८-८ (८४५४१)
 ते त्वां हर्षस्मितं दृष्ट्वा गुरोः कर्मानिवेदकम् ।
 स्मारयन्तस्तथा प्राहुस्ते यथा श्रुतवान्भवान् ॥ १३-७८-९ (८४५४२)
 अहोरात्रं विजानाति ऋतवश्चापि नित्यशः ।
 पुरुषे पापकं कर्म शुभं वाऽशुभकर्मिणः ॥ १३-७८-१० (८४५४३)
 तत्त्वया मम यत्कर्म व्यभिचाराद्भयात्मकम् ।
 नाख्यातमिति जानन्तस्ते त्वामाहुस्तथा द्विज ॥ १३-७८-११ (८४५४४)
 तेनैव हि भवेयुस्ते लोकाः पापकृतो यथा ।

कृत्वा नाचक्षतः कर्म मम यच्च त्वया कृतम् ॥ १३-७८-१२ (८४५४५)
 तथाऽशक्याश्च दुर्वृत्ता रक्षितुं प्रमदा द्विज ।
 न च त्वं कृतवान्किंचिदागः प्रीतोस्मि तेन ते ॥ १३-७८-१३ (८४५४६)
 गमनोदोषविहीनानां न दोषः स्यात्तथा तव ।
 अन्यथाऽऽलिङ्ग्यते कान्ता स्नेहेन दुहिताऽन्यथा ॥ १३-७८-१४ (८४५४७)
 यतेश्च कामुकानां च योषिद्रूपेऽन्यथा मतिः ।
 अशिक्षयैव मनसः प्रायो लोकस्तु वञ्च्यते ॥ १३-७८-१५ (८४५४८)
 लालेत्युद्विजते लोको वक्त्रासव इति स्पहा ।
 अबन्धायोग्यमनसामिति मन्त्रात्मदैवकम् ॥ १३-७८-१६ (८४५४९)
 न रागस्नेहलोभान्धं कर्मिणां तन्महाफलम् ।
 निष्कषायो विशुद्धस्त्वं रुच्यावेशान्न दूषितः ॥ १३-७८-१७ (८४५५०)
 यदि त्वहं त्वां दुर्वृत्तमद्राक्षं द्विजसत्तम ।
 शपेयं त्वामहं क्रोधान्न मेऽत्रास्ति विचारणा ॥ १३-७८-१८ (८४५५१)
 सञ्जन्ति पुरुषे नार्यः पुंसां सोऽर्थश्च पुष्कलः ।
 अन्यथा रक्षतः शापोऽभविष्यत्ते मतिश्च मे ॥ १३-७८-१९ (८४५५२)
 रक्षिता च त्वया पुत्र मम चापि निवेदिता ।
 अहं ते प्रीतिमांस्तात स्वस्थः स्वर्गं गमिष्यसि ॥ १३-७८-२० (८४५५३)
 इत्युक्त्वा विपुलं प्रीतो देवशर्मा महानृषिः ।
 मुमोद स्वर्गमास्थाय सहभार्यः सशिष्यकः ॥ १३-७८-२१ (८४५५४)
 इदमाख्यातवांश्चापि ममाख्यानं महामुनिः ।
 मार्कण्डेयः पुरा राजन्नाङ्गाकूले कथान्तरे ॥ १३-७८-२२ (८४५५५)
 तस्माद्ब्रवीमि पार्थ त्वां स्त्रियो रक्ष्याः सदैव च ।
 उभयं दृश्यते तासु सततं साध्वसाधु च ॥ १३-७८-२३ (८४५५६)
 स्त्रियः साध्व्यो महाभागाः सम्मता लोकमातरः ।
 धारयन्ति महीं राजन्निमां सवनकाननाम् ॥ १३-७८-२४ (८४५५७)
 असाध्यश्चापि दुर्वृत्ताः कुलघ्नाः पापनिश्चयाः ।
 विज्ञेया लक्षणैर्दुष्टैः स्वगात्रसहजैर्नृप ॥ १३-७८-२५ (८४५५८)
 एवमेतासु रक्षा वै शक्या कर्तुं महात्मभिः ।
 अन्यथा राजशार्दूल न शक्या रक्षितुं स्त्रियः ॥ १३-७८-२६ (८४५५९)
 एता हि मनुजव्याघ्र तीक्ष्णास्तीक्ष्णपराक्रमाः ।
 नासामस्ति प्रियो नाम मैथुने सङ्गमेति यः ॥ १३-७८-२७ (८४५६०)
 एताः कृत्याश्च कष्टाश्च कृतघ्ना भरतर्षभ ।
 न चैकस्मिन्नमन्त्येताः पुरुषे पाण्डुनन्दन ॥ १३-७८-२८ (८४५६१)
 नासु स्नेहो नरैः कार्यस्तथैवेर्ष्या जनेश्वर ।
 खेदमास्थाय भुञ्जीत धर्ममास्थाय चैव ह ।
 गअनृताविह पवादिदोषवर्जं नराधिप ॥ १३-७८-२९ (८४५६२)

विहन्येतान्यथा कुर्वन्नरः कौरवनन्दन ।
सर्वथा राजशार्दूल युक्तः सर्वत्र युज्यते ॥ १३-७८-३० (८४५६३)
तेनैकेन तु रक्षा वै विपुलेन कृता स्त्रियाः ।
नान्यः शक्तस्त्रिलोकेऽस्मिन्नक्षितुं नृप योषितः ॥ १३-७८-३१ (८४५६४)

इति श्रीमन्महाभारते अनुशासनपर्वणि दानधर्मपर्वणि
अष्टसप्ततितमोऽध्यायः ॥ ७८ ॥

Mahabharata - Anushaasana Parva - Chapter Footnotes

७-७८-९ हर्षस्मितं हर्षेण गर्वितम् ॥
७-७८-१२ तेनैव अनाख्यानेनैव ॥
७-७८-१६ लाला वदनात्स्वतो गलज्जलधारा ॥
७-७८-२५ सहजैः पीणिपादरेखादिभिः ॥
७-७८-२८ कृत्याः प्राणग्राहिदेवतारूपाः ॥
७-७८-२९ खेदमास्तायाऽप्रीत्या विष्टिगृहीतवत् भुञ्जीत नतु प्रीत्या
। धर्मं ऋतुकालानुरोधम् ॥

अनुशासनपर्व - अध्याय ०७९

॥ श्रीः ॥

१३.७९. अध्यायः ७९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति विवाहविभागकथनम् ॥ १ ॥
तथा कन्यानां भार्यात्वप्रापकविध्यादिनिरूपणम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।
यन्मूलं सर्वधर्माणां प्रजनस्य गृहस्य च ।
पितृदेवातिथीनां च तन्मे ब्रूहि पितामह ॥ १३-७९-१ (८४५६५)
अयं हि सर्वधर्माणां धर्मश्चिन्त्यतमो मतः ।
कीदृशाय प्रदेया स्यात्कन्येति वसुधाधिप ॥ १३-७९-२ (८४५६६)
भीष्म उवाच । १३-७९-३क्ष् (७०२३)
शीलवृत्ते समाज्ञाय विद्यां योनिं च कर्म च ।
अङ्गिरेव प्रदातव्या कन्या गुणवते भवेत् ।

ब्राह्मणानां सतामेष नित्यं धर्मो युधिष्ठिर ॥ १३-७९-३ (८४५६७)
 आवाह्यमावहेदेवं यो दद्यादनुकूलतः ।
 शिष्टानां क्षत्रियाणां च धर्म एष सनातनः ॥ १३-७९-४ (८४५६८)
 आत्माभिप्रेतमुत्सृज्य कन्याभिप्रेत एष यः ।
 अभिप्रेता च या यस्य तस्मै देया युधिष्ठिर ।
 गान्धर्वमिति तं धर्मं प्राहुर्वेदविदो जनाः ॥ १३-७९-५ (८४५६९)
 धनेन बहुधा क्रीत्वा सम्प्रलोभ्य च बान्धवान् ।
 असुराणां नृपैतं वै धर्ममाहुर्मनीषिणः ॥ १३-७९-६ (८४५७०)
 हत्वा छित्त्वा च शीर्षाणि रुदतां रुदतीं गृहात् ।
 प्रसह्य हरणं तात राक्षसो विधिरुच्यते ॥ १३-७९-७ (८४५७१)
 गसुसां मत्तां प्रमत्तां वा रहो रात्रौ च गच्छति ।
 स पापिष्ठो विवाहानां पैशाचः कथितोऽधमः ॥ १३-७९-८ (८४५७२)
 पञ्चानां तु त्रयो धर्म्या द्वावधर्म्यौ युधिष्ठिर ।
 पैशाचश्चासुरश्चैव न कर्तव्यौ कथञ्चन ॥ १३-७९-९ (८४५७३)
 ब्राह्मः क्षात्रोऽथ गान्धर्व एते धर्म्या नरर्षभ ।
 पृथग्वा यदि वा मिश्राः कर्तव्या नात्र संशयः ॥ १३-७९-१० (८४५७४)
 तिस्त्रो भार्या ब्राह्मणस्य द्वे भार्ये क्षत्रियस्य तु ।
 वैश्यः स्वजात्यां विन्देत तास्वपत्यं हिताय हि ॥ १३-७९-११ (८४५७५)
 द्विजस्य ब्राह्मणी श्रेष्ठा क्षत्रिया क्षत्रियस्य तु ।
 रत्यर्थमपि शूद्रा स्यान्नेत्याहुरपरे जनाः ॥ १३-७९-१२ (८४५७६)
 अपत्यजन्म शूद्रायां न प्रशंसन्ति साधवः ।
 शूद्रायां जनयविन्प्रः प्रायश्चित्ती विधीयते ॥ १३-७९-१३ (८४५७७)
 ग्नातिबालां वहन्त्यन्ते अनित्यत्वात्प्रजार्थिनः ।
 वहन्ति कर्मिणस्तस्यामन्तः शुद्धिव्यपेक्षया ॥ १३-७९-१४ (८४५७८)
 अपरान्वयसम्भूतां संस्वप्नादिविवर्जिताम् ।
 कामो यस्यां निषिद्धश्च केचिदिच्छन्ति चापदि ॥ १३-७९-१५ (८४५७९)
 त्रिंशद्वर्षो दशवर्षा भार्या विन्देत नग्निकाम् ।
 एकविंशतिवर्षो वा सप्तवर्षामवाप्नुयात् ॥ १३-७९-१६ (८४५८०)
 यस्यास्तु न भवेद्भ्राता पिता वा भरतर्षभ ।
 नोपयच्छेत तां जातु पुत्रिकाधर्मिणी हि सा ॥ १३-७९-१७ (८४५८१)
 त्रीणि वर्षाण्युदीक्षेत कन्या ऋतुमती सती ।
 चतुर्थेऽत्वथ सम्प्राप्ते स्वयं भर्तारमर्जयेत् ॥ १३-७९-१८ (८४५८२)
 प्रजा न हीयते तस्या रतिश्च भरतर्षभ ।
 अतोऽन्यथा वर्तमाना भवेद्वाच्या प्रजापतेः ॥ १३-७९-१९ (८४५८३)
 असपिण्डा च या मातुरसगोत्रा च या पितुः ।
 इत्येतामुपयच्छेत तं धर्मं मनुरब्रवीत् ॥ १३-७९-२० (८४५८४)

युधिष्ठिर उवाच । १३-७९-२१क्ष (७०२४)
 शुल्कमन्येन दत्तं स्याद्दानीत्याह चापरः ।
 बलादन्यः प्रभाषेत धनमन्यः प्रदर्शयेत् ॥ १३-७९-२१ (८४५८५)
 पाणिग्रहीत्ता चान्यः स्यात्कस्य भार्या पितामह ।
 तत्त्वं जिज्ञासमानानां चक्षुर्भवतु नो भवान् ॥ १३-७९-२२ (८४५८६)
 भीष्म उवाच । १३-७९-२३क्ष (७०२५)
 यत्किञ्चित्कर्म मानुष्यं संस्थानाय प्रदृश्यते ।
 मन्त्रवन्मन्त्रितं तस्य मृषावादस्तु पातकः ॥ १३-७९-२३ (८४५८७)
 भार्यापत्यृत्विगाचार्याः शिष्योपाध्याय एव च ।
 मृषोक्ते दण्डमर्हन्ति नेत्याहुरपरे जनाः ॥ १३-७९-२४ (८४५८८)
 नह्यकामेन संवादं मनुरेवं प्रशंसति ।
 अयशस्यमधर्म्यं च यन्मृषा धर्मगोपनम् ॥ १३-७९-२५ (८४५८९)
 नैकान्तो दोष एकस्मिंस्तदा केनोपपद्यते ।
 धर्मतो यां प्रयच्छन्ति यां च क्रीणन्ति भारत ॥ १३-७९-२६ (८४५९०)
 बन्धुभिः समनुज्ञाते मन्त्रहोमौ प्रयोजयेत् ।
 तथा सिध्यन्ति ते मन्त्रा नादत्तायाः कथञ्चन ॥ १३-७९-२७ (८४५९१)
 यस्त्वत्र मनित्रसमयो भार्यापत्योर्मिथः कृतः ।
 तमेवाहुर्गरीयांसं यश्चासौ ज्ञातिभिः कृतः ॥ १३-७९-२८ (८४५९२)
 देवदत्तां पतिभार्यां वेत्ति धर्मस्य शासनात् ।
 स दैवीं मानुषीं वाचमनृतां पर्युदस्यति ॥ १३-७९-२९ (८४५९३)
 युधिष्ठिर उवाच । १३-७९-३०क्ष (७०२६)
 कन्यायां प्राप्तसुल्कायां ज्यायांश्चेदाव्रजेद्वरः ।
 धर्मकामार्थसम्पन्नो वाच्यमत्रानृतं न वा ॥ १३-७९-३० (८४५९४)
 तस्मिन्नुभयतो दोषे कुर्वञ्श्रेयः समाचरेत् ।
 अयं नः सर्वधर्माणां धर्मश्चिन्त्यतमो मतः ॥ १३-७९-३१ (८४५९५)
 तत्त्वं जिज्ञासमानानां चक्षुर्भवतु नो भवान् ।
 तदेतत्सर्वमाचक्ष्व न हि तृप्यामि कथ्यताम् ॥ १३-७९-३२ (८४५९६)
 भीष्म उवाच । १३-७९-३३क्ष (७०२७)
 नैव निष्ठाकरं शुल्कं ज्ञात्वाऽऽसीत्तेन नानृतम् ।
 न हि शुल्कपराः सन्तः कन्यां ददति कर्हिचित् ।
 अन्यैर्गुणैरुपेतं तु शुल्कं याचन्ति बान्धवाः ॥ १३-७९-३३ (८४५९७)
 अलङ्कृत्वा वहस्वेति यो दद्यादनुकूलतः ।
 यच्च तां च ददत्येवं न शुल्कं विक्रयो न सः ।
 प्रतिगृह्य भवेद्देमेव धर्मः सनातनः ॥ १३-७९-३४ (८४५९८)
 दास्यामि भवते कन्यामिति पूर्वं नभाषितम् ।
 ये चाहुर्ये च नाहुर्ये ये चावश्यं वदन्त्युत ॥ १३-७९-३५ (८४५९९)

तस्मादाग्रहणात्पाणेर्याचयन्ति परस्परम् ।
 कन्यावरः पुरा दत्तो मरुद्भिरिति नः श्रुतम् ॥ १३-७९-३६ (८४६००)
 नानिष्टाय प्रदातव्या कन्या इत्यृषिचोदितम् ।
 तन्मूलं काममूलस्य प्रजनस्येति मे मतिः ॥ १३-७९-३७ (८४६०१)
 समीक्ष्य च बहून्दोषान्संवासाद्विद्धि पाणयोः ।
 यथा निष्ठाकरं शुल्कं न जात्वासीत्तथा शृणु ॥ १३-७९-३८ (८४६०२)
 अहं विचित्रवीर्यस्य द्वे कन्ये समुदावहम् ।
 जित्वाऽङ्गमागधान्सर्वाङ्काशीनथ च कोसलान् ॥ १३-७९-३९ (८४६०३)
 गृहीतपाणिरेकाऽऽसीत्प्राप्तशुल्काऽपराऽभवत् ।
 कन्याऽगृहीता तत्रैव विसर्ज्या इति मे पिता ।
 अब्रवीदितरां कन्यामावहेति स कौरवः ॥ १३-७९-४० (८४६०४)
 अप्यन्याननुपप्रच्छ शङ्कमानः पितुर्वचः ।
 अतीव ह्यस्य धर्मेच्छा पितुर्मेऽभ्यधिकाऽभवत् ॥ १३-७९-४१ (८४६०५)
 ततोहमब्रवं राजन्नाचारेप्सुरिदं वचः ।
 आचारं तत्त्वतो वेत्तुमिच्छामि च पुनःपुनः ॥ १३-७९-४२ (८४६०६)
 ततो मयैवमुक्ते तु वाक्ये धर्मभृतावरः ॥
 पिता मम महाराज बीह्लीको वाक्यमब्रवीत् ॥ १३-७९-४३ (८४६०७)
 यदि व शुल्कतो निष्ठा न पाणिग्रहणात्तथा ।
 लाजान्तरमुपासीत प्राप्तशुल्क इति स्मृतिः ॥ १३-७९-४४ (८४६०८)
 न हि धर्मविदः प्राहुः प्रमाणं वाक्यतः स्मृतम् ।
 येषां वै शुल्कतो निष्ठा न पाणिग्रहणात्तथा ॥ १३-७९-४५ (८४६०९)
 प्रसिद्धं भाषितं दाने नैषां प्रत्यायकं पुनः ।
 ये मन्यन्ते क्रयं शुल्कं न ते धर्मविदो नराः ॥ १३-७९-४६ (८४६१०)
 न चैतेभ्यः प्रदातव्या न वोढव्या तथाविधा ।
 न ह्येव भार्या क्रेतव्या न विक्रय्यां कथञ्चन ॥ १३-७९-४७ (८४६११)
 ये च क्रीणन्ति दासीवद्विक्रीणन्ति तथैव च ।
 भवेत्तेषां तथा निष्ठा लुब्धानां पापचेतसाम् ॥ १३-७९-४८ (८४६१२)
 अस्मिन्नर्थे सत्यवन्तं पर्यपृच्छन्त वै जनाः ।
 कन्यायाः प्राप्तशुल्कायाः शुल्कदः प्रशमं गतः ॥ १३-७९-४९ (८४६१३)
 पाणिग्रहीता वाऽन्यः स्यादत्र नो धर्मसंशयः ।
 तन्नश्छिन्धि महाप्राज्ञ त्वं हि वै प्राज्ञसम्मतः ॥ १३-७९-५० (८४६१४)
 तत्त्वं जिज्ञासमानानां चक्षुर्भवतु नो भवान् ।
 तानेवं ब्रुवतः सर्वान्सत्यवान्वाक्यमब्रवीत् ॥ १३-७९-५१ (८४६१५)
 यत्रेष्टं तत्र देया स्यान्नात्र कार्या विचारणा ।
 कुर्वते जीवतोप्येवं मृते नैवास्ति संशयः ॥ १३-७९-५२ (८४६१६)
 देवरं प्रविशेत्कन्या तप्येद्वाऽपि तपः पुनः ।

तमेवानुगता भूत्वा पाणिग्राहस्य नाम सा ॥ १३-७९-५३ (८४६१७)
 लिखन्त्येव तु केषांचिदपरेषां शनैरपि ।
 इति ये संवदन्त्यत्र त एतं निश्चयं विदुः ॥ १३-७९-५४ (८४६१८)
 तत्पाणिग्रहणात्पूर्वमन्तरं यत्र वर्तते ।
 सर्वमङ्गलमन्त्रं वै मृषावादस्तु पातकः ॥ १३-७९-५५ (८४६१९)
 पाणिग्रहणमन्त्राणां निष्ठा स्यात्सप्तमे पदे ।
 पाणिग्रहस्य भार्या स्याद्यस्य चाङ्गिः प्रदीयते ॥ १३-७९-५६ (८४६२०)
 इति देयं वदन्त्यत्र त एतं निश्चयं विदुः ।
 अनुकूलामनुवशां भ्रात्रा दत्तामुपाग्निकाम् ।
 परिक्रम्य यथान्यायं भार्यां विन्देद्द्विजोत्तमः ॥ १३-७९-५७ (८४६२१)

इति श्रीमन्महाभारते अनुशासनपर्वणि दानधर्मपर्वणि
 एकोनाशीतितमोऽध्यायः ॥

Mahabharata - Anushaasana Parva - Chapter Footnotes

७-७९-३ योनि मातृतः पितृतश्च शुद्धिम् । अयं ब्राह्माः प्रथमो
 विवाहः ॥
 ७-७९-४ एवं उक्तगुणवन्तं आवाह्यं विवाहयोग्यं आवहेत् आकारयेत्
 । ततश्च अनुकूलतो धनदानादिना अभिमुखीकृताय दद्यात् । अयं
 प्राजापत्यो नाम द्वितीयो विप्राणां क्षत्रियाणां च प्रशस्ततरः ॥
 ७-७९-६ आसुरं चतुर्थमाह धनेनेति ॥
 ७-७९-७ हत्वेति राक्षसः पञ्चमः । अत्रैव प्रमत्तानां बन्धूनां
 कन्याहरणात् पैशाचो हरणसामान्यादन्तर्भवति ॥
 ७-७९-१३ नग्निकां एकवाससम् । अजातस्त्रीव्यञ्जनामिति यावत् ॥
 ७-७९-१७ पुत्रिकाधर्मिणी यस्याः पिता इयमेव दुहिता मम पुत्रस्थाने
 इत्यभिप्रायवान्न वेति न ज्ञायते सा ॥
 ७-७९-१९ वाच्या निद्या । प्रजनो हीयते इति ध । पाठः ॥
 ७-७९-२३ संस्थानाय व्यवस्थार्थं मन्त्रवन्मन्त्रितं
 विचारवद्भिः सर्वैरेकीभूय मन्त्रितमियमस्मै देयेति
 विचारितम् । तस्य गृषाकरणं पातकः पातयितुं
 भवतीत्यर्थः । मृषावादस्त्वपातकमिति ध । ध । पाठः ॥
 ७-७९-२५ तत्र नेति पक्षं निन्दति नहीति ॥
 ७-७९-२८ यद्यपि ज्ञातिभिः कृतः समयो गुरुस्तथापि मन्त्रपूर्वकः
 समयो गुरुतर इत्यर्थः ॥
 ७-७९-२९ देवः प्राक्कर्म ईश्वरो वा । वेत्ति लभते ॥
 ७-७९-३१ दोषे सति कुर्वन् कर्ता श्रेयः प्रशस्ततरं किं

समाचरेदित्यध्याहृत्य योज्यम् ॥

७-७९-३२ कथ्यतामित्यादरसूचनार्था पुनरुक्तिः ॥

७-७९-३३ गुणैर्वयोधिकत्वादिभिः ॥

७-७९-३४ कन्यार्तालङ्कारग्रहणे न दोषोऽस्तीत्याह अलङ्कृत्वेति ॥

७-७९-३५ नभाषितमित्येकपदम् । ये पूर्वं दास्यामीत्याहुर्ये च नदास्यामीत्याहुर्ये च अवश्यं दास्यामीति वदन्ति तत्सर्वं नभाषितं अनुक्तवदेवेत्यर्थः ॥

७-७९-३६ यस्मादेवं तस्मात् आपाणिग्रहणात्कन्यां याचेतेति मरुतां वरस्तेन ततः पूर्वं विशिष्टवरार्थमपहारेपि न दोष इति भावः ॥

७-७९-३७ तत्कन्या कामो मूलं यस्य । तस्मादुत्तमदौहित्रार्थिना श्रेयसे एव कन्या प्रदेयेति भावः ॥

७-७९-३८ संवासाच्चिरपरिचयात् । पाणयोः क्रयविक्रययोः संवादे विद्विषाणयोरिति ध षाठः ॥

७-७९-३९ वीर्यमपि शुल्कं भवतीत्यभिप्रायेणाह अहमिति

। अम्बिकाम्बालिकयोरेकत्वविवक्षयां द्वे इत्युक्तम् ॥

७-७९-४० प्राप्तशुल्का वीर्येण निर्जितापि कन्या अगृहीता

अप्राप्तपाणिग्रहेयं अम्बा विसर्ज्या उत्स्रष्टं योग्या इति पिता पितृव्यो बाल्हीकोऽब्रवीत् ॥

७-७९-४१ अनुपप्रच्छ अनुपृष्टवानहम् ॥

७-७९-४४ प्राप्तं शुल्कं येन । पाठान्तरे यस्याः सा । कन्यापिता

कन्या वा लाजान्तरं वरान्तरमुपासीत इति या स्मृतिस्तर्हि

बाध्येतेत्यध्याहृत्य योजना । लाजा विद्यन्ते ह्यौम्यद्रव्यमस्य स इति

लाजशब्दोऽर्शाद्यच्चप्रत्ययान्तः । लाजोप्तारमुपासीतेति थ ध षाठः ॥

७-७९-४५ येषां शुल्कतो निष्ठा तेषां वाक्यतो वाक्यं

प्रमाणं स्मृतमिति धर्मविदो नह्याहुरित्यन्वयः ७-७९-४६

लोकविरोधमप्याहार्धेन । प्रसिद्धमिति कन्याया दानमित्येवोच्यते नतु

क्रयो जयो वेति । एषां शुल्कवादिनां प्रत्यायकं भार्यात्वज्ञापकं किमपि

नास्ति । परिणयनादेव भार्या भवति न शुल्कमात्रादिति लोकव्यवहारस्य

स्पष्टत्वादित्यर्थः ॥

७-७९-५२ जीवत इत्यनादरे षष्ठी । जीवन्तमपि शुल्कदमनादृत्य

शिष्टा एवं यथेष्टदानं कुर्वत इत्यर्थः ॥

७-७९-५३ देवरमिति युगान्तरधर्मः ॥

७-७९-५४ केषांचिन्मते देवरादयः अलिखितां भ्रातृभार्या

लिखन्त्येव सुरतेन योजयन्त्येव । अपरेषां मते शनैकमन्थरा इयं

प्रवृत्तिः । ऐच्छिकी नतु वैधीत्यर्थः ॥

७-७९-५५ सङ्कल्पपूर्वकं दत्ताया अपि कन्याया योऽपहारस्तज्जन्यो

मृषावादः पातको भवति दातुर्नतु तावन्मात्रेण तस्यां
भार्यात्वमुत्पन्नमित्यर्थः ॥

अनुशासनपर्व - अध्याय ०८०

॥ श्रीः ॥

१३.८०. अध्यायः ८०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति वैवाहिकविध्यादेर्दायार्हतादेश्च कथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच

कन्यायां प्राप्तशुल्कायां पतिश्चेन्नास्ति कश्चन ।

तत्र का प्रतिपत्तिः स्यात्तन्मे ब्रूहि पितामह ॥ १३-८०-१ (८४६२२)

भीष्म उवाच । १३-८०-२क्ष (७०२८)

या पुत्रकस्य ऋद्धस्य प्रतिपाल्या तदा भवेत् ।

अथवा सा हरेच्छुल्कं क्रीता शुल्कप्रदस्य सा ॥ १३-८०-२ (८४६२३)

तस्यार्थेऽपत्यमीहेव येन न्यायेन शक्नुयात् ।

न तस्मान्मन्त्रवत्कार्यं कश्चित्कुर्वीत किञ्चन ॥ १३-८०-३ (८४६२४)

स्वयंवृतेन साज्ञप्ता पित्रा वै प्रत्यपद्यत ।

तत्तस्यान्ये प्रशंसन्ति धर्मज्ञा नेतरे जनाः ॥ १३-८०-४ (८४६२५)

एतत्तु नापरे चक्रुरपरे जातु साधवः ।

साधूनां पुनराचारो गरीयान्धर्मलक्षणः ॥ १३-८०-५ (८४६२६)

अस्मिन्नेव प्रकारे तुसुक्रतुर्वाक्यमब्रवीत् ।

नप्ता विदेहराजस्य जनकस्य महात्मनः ॥ १३-८०-६ (८४६२७)

असदाचरिते मार्गे कथं स्यादनुकीर्तनम् ।

अनुप्रश्नः संशयो वा सतामेवमुपालभेत् ॥ १३-८०-७ (८४६२८)

असदेव हि धर्मस्य प्रदानं धर्म आसुरः ।

नानुशुश्रुम जात्वेनामिमां पूर्वेषु कर्मसु ॥ १३-८०-८ (८४६२९)

भार्यापत्योर्हि सम्बन्धः स्त्रीपुंसोस्तुल्य एव तु ।

रतिः साधारणो धर्म इति चाह स पार्थिवः ॥ १३-८०-९ (८४६३०)

युधिष्ठिर उवाच । १३-८०-१०क्ष (७०२९)

अथ केन प्रमाणेन पुंसामादीयते धनम् ।

पुत्रवद्धि पितुस्तस्य कन्या भवितुमर्हति ॥ १३-८०-१० (८४६३१)

भीष्म उवाच । १३-८०-११क्ष् (७०३०)
 यथैवात्मा तथा पुत्रः पुत्रेण दुहिता समा ।
 तस्यामात्मनि तिष्ठन्त्यां कथमन्यो धनं हरेत् ॥ १३-८०-११ (८४६३२)
 मातुश्च यौतकं यत्स्यात्कुमारीभाग एव सः ।
 दौहित्र एव तद्रिक्थमपुत्रस्य पितुर्हरेत् ॥ १३-८०-१२ (८४६३३)
 ददाति हि स पिण्डान्वै पितुर्मातामहस्य च ।
 पुत्रदौहित्रयोरेव विशेषो नास्ति धर्मतः ॥ १३-८०-१३ (८४६३४)
 अन्यत्र जामया सार्धं प्रजानां पुत्र ईहते ।
 दुहिताऽन्यत्र जातेन पुत्रेणापि विशिष्यते ॥ १३-८०-१४ (८४६३५)
 दौहित्रकेण धर्मेण तत्र पश्यामि कारणम् ।
 विक्रीतासु हि ये पुत्रा भवन्ति पितुरेव ते ॥ १३-८०-१५ (८४६३६)
 असूयवस्त्वधर्मिष्ठाः परस्वादायिनः शठाः ।
 आसुरादधिसम्भूता धर्माद्विषमवृत्तयः ॥ १३-८०-१६ (८४६३७)
 अत्र गाथा यमोद्गीताः कीर्तयन्ति पुराविदः ।
 धर्मज्ञा धर्मशास्त्रेषु निबद्धा धर्मसेतुषु ॥ १३-८०-१७ (८४६३८)
 यो मनुष्यः स्वकं पुत्रं विक्रीय धनमिच्छति ।
 कन्यां वा जीवितार्थाय यः शुल्केन प्रयच्छति ॥ १३-८०-१८ (८४६३९)
 सप्तावरे महाघोरे निरये कालसाह्वये ।
 स्वेदं मूत्रं पुरीषं च तस्मिन्मूढः समश्नुते ॥ १३-८०-१९ (८४६४०)
 आर्षे गोमिथुनं शुल्कं केचिदाहुर्मृषैव तत् ।
 अल्पो वा बहु वा राजन्विक्रयस्तावदेव सः ॥ १३-८०-२० (८४६४१)
 यद्यप्याचरितः कैश्चिन्नैष धर्मः सनातनः ।
 अन्येषामपि दृश्यन्ते लोभतः सम्प्रवृत्तयः ॥ १३-८०-२१ (८४६४२)
 वश्यां कुमारीं बलतो ये तां समुपभुञ्जते ।
 एते पापस्य कर्तारस्तमस्यन्धे च शेरते ॥ १३-८०-२२ (८४६४३)
 अन्योप्यथ न विक्रेयो मनुष्यः किं पुनः प्रजाः ।
 अधर्ममूलैर्हि धनैस्तैर्न धर्मोऽथ कश्चन ॥ १३-८०-२३ (८४६४४)

इति श्रीमन्महाभारते अनुशासनपर्वणि दानधर्मपर्वणि
 अशीतितमोऽध्यायः ॥ ८०. ।

Mahabharata - Anushaasana Parva - Chapter Footnotes

७-८०-१ शुल्कदश्चेत्प्रोषितस्तद्भयादन्यश्च न वृणुते तदा
 तत्पित्रा किं कर्तव्यमिति प्रश्नार्थः ॥

७-८०-२ या कन्याः पितुः प्रतिपाल्या पिता च यदि तत् शुल्कं
 परपक्षीयेभ्यः परावृत्य न दद्यात्तर्हि सा कन्या शुल्कप्रदस्यैव

ज्ञेया ॥

७-८०-४ स्वयंवृतेति सावित्रीति धर्मज्ञानपरा जना इति च ष षाठः ॥

७-८०-८ धर्मस्य सित्रीणामस्वातन्त्र्यलक्षणस्य धर्मस्य
प्रदानं खण्डनं यत्स आसुरो धर्मः एतां पद्धतिम् । पूर्वेषु
वृद्धेषु । कर्मसु विवाहेषु । जात्वेव तदिदं पूर्वजन्मसविति
ध षाठः ॥

७-८०-१४ जामया कन्ययापि तामपेक्ष्येत्यर्थः । अन्यत्र जायते सोपि
प्रजया पुत्र ईयते इति ट ष षाठः ॥

७-८०-१९ कालसाह्वये कालसूत्राख्ये ॥

७-८०-२२ बलतो वश्यां नतु स्वच्छन्दत इत्यर्थः ॥

७-८०-२३ अन्योपि पशुरपि ॥

अनुशासनपर्व - अध्याय ०८१

॥ श्रीः ॥

१३.८१. अध्यायः ८१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति स्त्रीणां प्रशंसनम् ॥ १ ॥

Mahabharata - Anushaasana Parva - Chapter Text

भीष्म उवाच ।

प्राचेतसस्य वचनं कीर्तयन्ति पुराविदः ।

यस्याः किञ्चिन्नाददते ज्ञातयो न स विक्रयः ॥ १३-८१-१ (८४६४५)

अर्हणं तत्कुमारीणामानृशंस्यं व्रतं च तत् ।

सर्वं च प्रतिदेयं स्यात्कन्यायै तदशेषतः ॥ १३-८१-२ (८४६४६)

पितृभिर्भ्रातृभिश्चापि श्वशुरैरथ देवरैः ।

पूज्या लालयितव्याश्च बहुकल्याणमीप्सुभिः ॥ १३-८१-३ (८४६४७)

यदि वै स्त्री न रोचेत पुमांसं न प्रमोदयेत् ।

अप्रमोदात्पुनः पुंसः प्रजनो न प्रवर्धते ॥ १३-८१-४ (८४६४८)

पूज्या लालयितव्याश्च स्त्रियो नित्यं जनाधिप ।

स्त्रियो यत्र च पूज्यन्ते रमन्ते तत्र देवताः ॥ १३-८१-५ (८४६४९)

अपूजिताश्च यत्रैताः सर्वास्तत्राफलाः क्रियाः ।

तदा चैतत्कुलं नास्ति यदा शोचन्ति जामयः ॥ १३-८१-६ (८४६५०)

जामीशप्तानि गेहानि निकृत्तानीव कृत्यया ।

नैव भान्ति न वर्धन्ते श्रिया हीनानि पार्थिव ॥ १३-८१-७ (८४६५१)
 स्त्रियः पुंसां परिददौ मनुर्जिगमिषुर्दिवम् ।
 अबलाः स्वल्पकौपीनाः सुहृद सत्यजिष्णवः ॥ १३-८१-८ (८४६५२)
 ईर्षवो मानकामाश्च चण्डाश्च सुहृदोऽबुधाः ।
 स्त्रियस्तु मानमर्हन्ति ता मानयत मानवाः ॥ १३-८१-९ (८४६५३)
 स्त्रीप्रत्ययो हि वै धर्मो रतिभोगाश्च केवलाः ।
 परिचर्या नमस्कारास्तदायत्ता भवन्तु वः ॥ १३-८१-१० (८४६५४)
 उत्पादनमपत्यस्य जातस्य परिपालनम् ।
 प्रीत्यर्थं लोकयात्रायाः पश्यत स्त्रीनिबन्धनम् ॥ १३-८१-११ (८४६५५)
 सम्मान्यमानाश्चैता हि सर्वकार्याण्यवाप्स्यथ ।
 विदेहराजदुहिता चात्र श्लोकमगायत ॥ १३-८१-१२ (८४६५६)
 नास्ति यज्ञः स्त्रियाः कश्चिन्न श्राद्धं नोप्रवासकम् ।
 धर्मः स्वभर्तृशुश्रूषा तया स्वर्गं जयन्त्युत ॥ १३-८१-१३ (८४६५७)
 पिता रक्षति कौमारे भर्ता रक्षति यौवने ।
 पुत्राश्च स्थाविरे भावे न स्त्री स्वातन्त्र्यमर्हति ॥ १३-८१-१४ (८४६५८)
 श्रिय एताः स्त्रियो नाम सत्कार्या भूतिमिच्छता ।
 लालिताऽनुगृहीता च श्रीः स्त्री भवति भारतः ॥ १३-८१-१५ (८४६५९)

इति श्रीमन्महाभारते अनुशासनपर्वणि दानधर्मपर्वणि
 एकाशीतितमोऽध्यायः ॥ ८१ ॥

Mahabharata - Anushaasana Parva - Chapter Footnotes

७-८१-१ प्राचेतसस्य दक्षस्य । ज्ञातयः कन्यापक्षीयाः । स्वयं
 नाददतेऽथ च कन्यालङ्कार्थमिच्छन्ति स विक्रयो न भवतीत्यर्थं
 ॥

७-८१-४ न रोचेत न कामयेत । न प्रमोदयेत्कामुकं न कुर्यात् । प्रजनः
 सन्ततिः ॥

७-८१-८ स्वल्प ईषदायासेन अपनेयः कौपीनो गुह्याच्छादनपटो यासाम्
 । सद्योहार्या इत्यर्थः । सुहृदः सौहार्दयुक्ताः ॥

७-८१-९ बुध्यन्त इत्यबुधाः ॥

७-८१-१० स्त्रीप्रत्ययः स्त्रीहेतुकः ॥

७-८१-१२ अत्र स्त्रीधर्मविषये ॥

अनुशासनपर्व - अध्याय ०८२

॥ श्रीः ॥

१३.८२. अध्यायः ८२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्राह्मणादीनां दायविभजनविधिनिरूपणम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

सर्वशास्त्रविधानज्ञ राजधर्मविदुत्तम ।

अतीव संशयच्छेत्ता भवान्वै प्रथितः क्षितौ ॥ १३-८२-१ (८४६६०)

कश्चित्तु संशयो मेऽस्ति तन्मे ब्रूहि पितामह ।

गअस्यामापदि कष्टायामन्यं पृच्छाम कं वयम् ॥

जातेऽस्मिन्संशये राजन्नान्यं पृच्छेम कञ्चन ॥ १३-८२-२ (८४६६१)

यथा नरेण कर्तव्यं धर्ममार्गानुवर्तिना ।

एतत्सर्वं महाबाहो भवान्व्याख्यातुमर्हति ॥ १३-८२-३ (८४६६२)

चतस्रो विहिता भार्या ब्राह्मणस्य पितामह ।

ब्राह्मणी क्षत्रिया वैश्या शूद्रा च रतिमिच्छतः ॥ १३-८२-४ (८४६६३)

तत्र जातेषु पुत्रेषु सर्वासां कुरुसत्तम ।

आनुपूर्व्येण कस्तेषां पितृभ्यं दायद्वयमर्हति ॥ १३-८२-५ (८४६६४)

केन वा किं ततो हार्यं पितृवित्तात्पितामह ।

एतदिच्छामि कथितं विभागस्तेषु कः स्मृतः ॥ १३-८२-६ (८४६६५)

भीष्म उवाच । १३-८२-७क्ष (७०३१)

ब्राह्मणः क्षत्रियो वैश्यस्त्रयो वर्णा द्विजातयः ।

एतेषु विहितो धर्मो ब्राह्मणस्य युधिष्ठिर ॥ १३-८२-७ (८४६६६)

वैषम्यादथवा लोभात्कामाद्वाऽपि परन्तप ।

ब्राह्मणस्य भवेच्छूद्रा न तु दृष्टा न तु स्मृता ॥ १३-८२-८ (८४६६७)

शूद्रां शयनमारोप्य ब्राह्मणि यात्यधोगतिम् ।

प्रायश्चित्तीयते चापि विधिदृष्टेन कर्मणा ॥ १३-८२-९ (८४६६८)

तत्र जातेष्वपत्येषु द्विगुणं स्वाद्युधिष्ठिर ।

अतस्ते नियमं वित्ते सम्प्रवक्ष्यामि भारत ॥ १३-८२-१० (८४६६९)

लक्षण्यं गोवृषो यानं यत्प्रधानतमं भवेत् ।

ब्राह्मण्यास्तद्धरेत्पुत्र एकांशं वै पितुर्धनात् ॥ १३-८२-११ (८४६७०)

एषं तु दशधा कार्यं ब्राह्मणस्वं युधिष्ठिर ।

तत्र तेनैव हर्तव्याश्चत्वारोऽंशाः पितुर्धनात् ॥ १३-८२-१२ (८४६७१)

त्रियायास्तु यः पुत्रो ब्राह्मणः सोप्यसंशयः ।

स तु मातुर्विशेषेण त्रीनंशान्दुर्तुमर्हति ॥ १३-८२-१३ (८४६७२)

वर्णे तृतीये जातस्तु वैश्यायां ब्राह्मणादपि ।
 द्विरंशस्तेन हर्तव्यो ब्राह्मणस्वादुधिष्ठिर ॥ १३-८२-१४ (८४६७३)
 शूद्रायां ब्राह्मणाज्जातो नित्यादेयधनः स्मृतः ।
 अल्पं चापि प्रदातव्यं शूद्रापुत्राय भारत ॥ १३-८२-१५ (८४६७४)
 दशधा प्रविभक्तस्य धनस्यैव भवेत्क्रमः ।
 सवर्णासु तु जातानां समान्भागान्प्रकल्पयेत् ॥ १३-८२-१६ (८४६७५)
 अब्राह्मणं तु मन्यन्ते शूद्रापुत्रमनैपुणात् ।
 त्रिषु वर्णेषु जातो हि ब्राह्मणाद्ब्राह्मणो भवेत् ॥ १३-८२-१७ (८४६७६)
 स्मृताश्च वर्णाश्चत्वारः पञ्चमो नाधिगम्यते ।
 हरेच्च दशमं भागं शूद्रापुत्रः पितुर्धनात् ॥ १३-८२-१८ (८४६७७)
 तत्तु दत्तं हरेत्पित्रा नादत्तं हर्तुमर्हति ।
 अवश्यं हि धनं देयं शूद्रापुत्राय भारत ॥ १३-८२-१९ (८४६७८)
 आनृशंस्यं परो धर्म इति तस्मै प्रदीयते ।
 यत्रतत्र समुत्पन्नं गुणायैवोपपद्यते ॥ १३-८२-२० (८४६७९)
 यद्यप्येष सुपुत्रः स्यादपुत्रो यदि वा भवेत् ।
 नाधिकं दशमाद्दद्याच्छूद्रापुत्राय भारत ॥ १३-८२-२१ (८४६८०)
 गस्मृत एकश्चतुर्भागः कन्याभागस्तु धर्मतः ।
 अभ्रातृका समग्राहा चार्धास्येत्यपरे विदुः ॥ १३-८२-२२ (८४६८१)
 त्रैवाविकाद्यदा भक्तादधिकं स्याद्विद्वजस्य तु ।
 यजेत तेन द्रव्येण न वृथा साधयेद्धनम् ॥ १३-८२-२३ (८४६८२)
 त्रिसहस्रपरो दायः स्त्रियै देयो धनस्य वै ।
 भर्त्रा तच्च धनं दत्तं यथार्हं भोक्तुमर्हति ॥ १३-८२-२४ (८४६८३)
 स्त्रीणां तु पतिदायाद्यमुपभोगफलं स्मृतम् ।
 नापहारं स्त्रियः कुर्युः पितृवित्तात्कथञ्चन ॥ १३-८२-२५ (८४६८४)
 स्त्रियास्तु यद्भवेद्वित्तं पित्रा दत्तं युधिष्ठिर ।
 ब्राह्मण्यास्तद्धरेत्कन्या यथा पुत्रस्तथाऽस्य सा ॥ १३-८२-२६ (८४६८५)
 सा हि पुत्रसमा राजन्विहिता कुरुनन्दन ।
 एवमेव समुद्दिष्टो धर्मो वै भरतर्षभ ।
 एवं धर्ममनुस्मृत्य न वृथा साधयेद्धनम् ॥ १३-८२-२७ (८४६८६)
 युधिष्ठिर उवाच । १३-८२-२८क्ष (७०३२)
 शूद्रायां ब्राह्मणाज्जातो यद्यदेयधनः स्मृतः ।
 केन प्रतिविशेषेण दशमोऽप्यस्य दीयते ॥ १३-८२-२८ (८४६८७)
 ब्राह्मण्यां ब्राह्मणाज्जातो ब्राह्मणः स्यान्न संशयः ।
 क्षत्रियायां तथैव स्याद्वैश्यायामपि चैव हि ॥ १३-८२-२९ (८४६८८)
 कस्मात्तु विषमं भागं भजेरन्नृपसत्तम ।
 यदा सर्वे त्रयो वर्णास्त्वयोक्ता ब्राह्मणा इति ॥ १३-८२-३० (८४६८९)

भीष्म उवाच । १३-८२-३१क्ष (७०३३)
 दारा इत्युच्यते लोके नाम्नैकेन परन्तप ।
 प्रोक्तेति चैव नाम्नाऽयं विशेषः सुमहान्भवेत् ॥ १३-८२-३१ (८४६९०)
 तिस्रः कृत्वा पुरो भार्याः पश्चाद्विन्देत ब्राह्मणीम् ।
 सा ज्येष्ठा सा च पूज्या स्यात्सा च ताभ्यो गरीयसी १३-८२-३२ (८४६९१)
 स्नानं प्रसाधनं भर्तुर्दन्तधावनमुञ्जनम् ।
 हव्यं कव्यं च यच्चान्यद्धर्मयुक्तं गृहे भवेत् ॥ १३-८२-३३ (८४६९२)
 न तस्यां जातु तिष्ठन्त्यामन्या तत्कर्तुमर्हति ।
 ब्राह्मणीत्वेव कुर्याद्वा ब्राह्मणस्य युधिष्ठिर ॥ १३-८२-३४ (८४६९३)
 अन्नं पानं च माल्यं च वासांस्याभरणानि च ।
 ब्राह्मण्यैतानि देयानि भर्तुः सा हि गरीयसी ॥ १३-८२-३५ (८४६९४)
 मनुनाऽभिहितं शास्त्रं यच्चापि कुरुनन्दन ।
 तत्राप्येष महाराज दृष्टो धर्मः सनातनः ॥ १३-८२-३६ (८४६९५)
 अथ चेदन्यथा कुर्याद्यदि कामाद्युधिष्ठिर ।
 यथा ब्राह्मणचाण्डालः पूर्वदृष्टस्तथैव सः ॥ १३-८२-३७ (८४६९६)
 ब्राह्मण्याः सदृशः पुत्रः क्षत्रियायाश्च यो भवेत् ।
 राजन्विशेषो यस्त्वत्र वर्णयोरुभयोरपि ॥ १३-८२-३८ (८४६९७)
 न तु जात्या समा लोके ब्राह्मण्याः क्षत्रिया भवेत् ।
 ब्राह्मण्याः प्रथमः पुत्रो भूयान्स्याद्राजसत्तम ॥ १३-८२-३९ (८४६९८)
 भूयोभूयोपि संहार्यः पितृवित्ताद्युधिष्ठिर ।
 यथा न सदृशी जातु ब्राह्मण्याः क्षत्रिया भवेत् ॥ १३-८२-४० (८४६९९)
 क्षत्रियायास्तथा वैश्या न जातु सदृशी भवेत् ।
 श्रीश्च राज्यं च कोशश्च क्षत्रियाणां युधिष्ठिर ॥ १३-८२-४१ (८४७००)
 विहितं दृश्यते राजन्सागरान्तां च मेदिनीम् ।
 क्षत्रियो हि स्वधर्मेण श्रियं प्राप्नोति भूयसीम् ।
 राजा दण्डधरो राजन्नक्षा नान्यत्र क्षत्रियात् ॥ १३-८२-४२ (८४७०१)
 ब्राह्मणा हि महाभाग देवानामपि देवताः ।
 तेषु राजा प्रवर्तेत पूजया विधिपूर्वकम् ॥ १३-८२-४३ (८४७०२)
 प्रणीतमृषिभिर्ज्ञात्वा धर्मं शाश्वतमव्ययम् ।
 लुप्यमानं स्वधर्मेण क्षत्रियो रक्षति प्रजाः ॥ १३-८२-४४ (८४७०३)
 दस्युभिर्ह्रियमाणं च धनं दारांश्च सर्वशः ।
 सर्वेषामेव वर्णानां त्राता भवति पार्थिवः ॥ १३-८२-४५ (८४७०४)
 भूयान्स्यात्क्षत्रियापुत्रो वैश्यापुत्रान्न संशयः ।
 भूयस्तेनापि हर्तव्यं पितृवित्ताद्युधिष्ठिर ॥ १३-८२-४६ (८४७०५)
 युधिष्ठिर उवाच । १३-८२-४७क्ष (७०३४)
 उक्तं ते विधिवद्राजन्ब्राह्मणस्य पितामह ।

इतरेषां तु वर्णानां कथं वै नियमो भवेत् ॥ १३-८२-४७ (८४७०६)
 भीष्म उवाच । १३-८२-४८क्ष (७०३५)
 क्षत्रियस्यापि भार्ये द्वे विहिते कुरुनन्दन ।
 तृतीया च भवेच्छूद्रा न तु दृष्टा न तु स्मृता ॥ १३-८२-४८ (८४७०७)
 एष एव क्रमो हि स्यात्क्षत्रियाणां युधिष्ठिर ।
 अष्टधा तु भवेत्कार्यं क्षत्रियस्वं जनाधिप ॥ १३-८२-४९ (८४७०८)
 क्षत्रियाया हरेत्पुत्रश्चतुरोशान्पितुर्धनात् ।
 युद्धावहारिकं यच्च पितुः स्वात्स हरेत्तु तत् ॥ १३-८२-५० (८४७०९)
 वैश्यापुत्रस्तु भागांस्त्रीञ्शूद्रापुत्रस्तथाष्टमम् ।
 एकैव हि भवेद्भार्या वैश्यस्य कुरुनन्दन । १३-८२-५१ (८४७१०)
 द्वितीया तु भवेच्छूद्रा न तु दृष्टा न तु स्मृता ॥
 वैश्यस्य वर्तमानस्य वैश्यायां भरतर्षभ । १३-८२-५२ (८४७११)
 शूद्रायां चापि कौन्तेय तयोर्विनियमः स्मृतः ॥
 पञ्चधा तु भवेत्कार्यं वैश्यस्वं भरतर्षभ । १३-८२-५३ (८४७१२)
 तयोरपत्ये वक्ष्यामि विभागं च जनाधिप ॥
 वैश्यापुत्रेण हर्तव्याश्चत्वारोशाः पितुर्धनात् । १३-८२-५४ (८४७१३)
 पञ्चमस्तु स्मृतोः भागः शूद्रापुत्राय भारत ॥
 सोपि दत्तं हरेत्पित्रा नादत्तं हर्तुमर्हति । १३-८२-५५ (८४७१४)
 त्रिमिर्वर्णैः सदा जातः शूद्रो देयधनो भवेत् ॥ १३-८२-५६ (८४७१५)
 शूद्रस्य स्यात्सवर्णैव भार्या नान्या कथञ्चन ।
 समभागाश्च पुत्राः स्युर्यदि पुत्रशतं भवेत् ॥ १३-८२-५७ (८४७१६)
 जातानां समवर्णायाः पुत्राणामविशेषतः ।
 सर्वेषामेव वर्णानां समभागो धनात्स्मृतः ॥ १३-८२-५८ (८४७१७)
 ज्येष्ठस्य भागो ज्येष्ठः स्यादेकांशो यः प्रधानतः ।
 एष दायविधिः पार्थ पूर्वमुक्तः स्वयंभुवा ॥ १३-८२-५९ (८४७१८)
 समवर्णासु जातानां विशेषोऽस्त्यपरो नृप ।
 विवाहवैशिष्ट्यकृतः पूर्वपूर्वो विशिष्यते ॥ १३-८२-६० (८४७१९)
 हरेज्ज्येष्ठः प्रधानांशमेकभार्यासुतेष्वपि ।
 मध्यमो मध्यमं चैव कनीयास्तु कनीयसम् ॥ १३-८२-६१ (८४७२०)
 एवं जातिषु सर्वासु सवर्णः श्रेष्ठतां गतः ।
 महर्षिरपि चैतद्वै मारीचः काश्यपोऽब्रवीत् ॥ १३-८२-६२ (८४७२१)

इति श्रीमन्महाभारते अनुशासनपर्वणि दानधर्मपर्वणि
 द्वाशीतितमोऽध्यायः ॥ ८२ ॥

Mahabharata - Anushaasana Parva - Chapter Footnotes

- ७-८२-३ एवमृत्विगात्मस्त्रीशुद्धिमुक्त्वा धनशुद्ध्यर्थं दायविभागं प्रस्तौति ॥
- ७-८२-४ रतिमिच्छत एव विहिता नतु धर्मम् ॥
- ७-८२-६ किं कियत्प्रमाणम् ॥
- ७-८२-९ प्रायश्चित्तमात्मन इच्छति प्रायश्चित्तीयते ॥
- ७-८२-१० द्विगुणं प्रायश्चित्तम् ॥
- ७-८२-११ एकांशं मुख्यांशम् ॥
- ७-८२-१२ तेनैव ब्राह्मणीपुत्रेणैव ॥
- ७-८२-२० समुत्पन्नं आनृशंस्यम् ॥
- ७-८२-२३ वृथा यज्ञादिप्रयोजनविना न साधयेत् ॥
- ७-८२-२४ स्त्रियोऽधिको दायो न देय इत्यर्थः । तच्चतुर्धा धनं दत्तं नादत्तंभोक्तुमर्हतीति थ ध । पाठः ॥
- ७-८२-२५ कुर्युः पुत्रा इति शेषः । पतिवित्तात्कथं चनेति ज्ञ पाठः । पतिवितात्पत्या दत्ताद्वित्तात् ॥
- ७-८२-२७ धर्मो विभागप्रकारः । वृथा अन्यायेन ॥
- ७-८२-३१ आद्रियन्ते त्रिधर्गातिमिरिति दारपदप्रवृत्तिनिमित्तमादरः । यतश्च भर्षा आदरस्तासु वर्णक्रमेण यथायोग्यं तारतम्यक्रमेण क्रियत इति तात्पुत्राणां भागवैषम्यं चास्तीत्यभिप्रायः ॥
- ७-८२-४० भूयोभूयोपि अधिकमधिकम् ॥
- ७-८२-४७ उक्तं दायविभागादि ॥
- ७-८२-५० युद्धेऽवहियते तद्रथगजायुधकवचादिकं युद्धावहारिकम् ॥
- ७-८२-५३ सवर्णाज्येष्ठतां गतेति थ ध पाठः ॥

अनुशासनपर्व - अध्याय ०८३

॥ श्रीः ॥

१३.८३. अध्यायः ८३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति सङ्करजातीनां शीलविभागादिनिरूपणम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

अर्थाश्रयाद्वा कामाद्वा वर्णानां चाप्यनिश्चयात् ।

अज्ञानाद्वापि वर्णानां जायते वर्णसङ्करः ॥ १३-८३-१ (८४७२२)

तेषामेतेन विधिना जातानां वर्णसङ्करे ।
 को धर्मः कानि कर्माणि तन्मे ब्रूहि पितामह ॥ १३-८३-२ (८४७२३)
 भीष्म उवाच । १३-८३-३क्ष (७०३६)
 चातुर्वर्ण्यस्य कर्माणि चातुर्वर्ण्यं च केवलम् ।
 असृजत्स हि यज्ञार्थे पूर्वमेव प्रजापतिः ॥ १३-८३-३ (८४७२४)
 भार्याश्चतस्नो विप्रस्य द्वयोरात्मा प्रजायते ।
 आनुपूर्व्याद्द्वयोर्हीनौ मातृजात्यौ प्रसूयतः ॥ १३-८३-४ (८४७२५)
 परं शवाद्ब्राह्मणस्यैव पुत्रः
 शूद्रापुत्रं पारशवं तमाहुः ।
 शुश्रूषकः स्वस्य कुलस्य स स्या-
 त्स्वचारित्रं नित्यमथो न जह्यात् ॥ १३-८३-५ (८४७२६)
 सर्वानुपायानथ सम्प्रधार्य
 समुद्धरेत्स्वस्य कुलस्य तन्त्रम् ।
 ज्येष्ठो यवीयानपि यो द्विजस्य
 शुश्रूषया दानपरायणः स्यात् ॥ १३-८३-६ (८४७२७)
 तिस्रः क्षत्रियसम्बन्धाद्द्वयोरात्माऽस्य जायते ।
 हीनवर्णास्तृतीयायां शूद्रा उग्रा इति स्मृतिः ॥ १३-८३-७ (८४७२८)
 द्वे चापि भार्ये वैश्यस्य द्वयोरात्माऽस्व जायते ।
 शूद्रा शूद्रस्य चाप्येका शूद्रमेव प्रजायते ॥ १३-८३-८ (८४७२९)
 अतोऽविशिष्टस्त्वधमो गुरुदारप्रधर्षकः ।
 ब्राह्म्यं वर्णं जनयति चातुर्वर्ण्यविगर्हितम् ॥ १३-८३-९ (८४७३०)
 अयाज्यं क्षत्रियो ब्रात्यंक सूतं स्तोत्रक्रियापरम् ।
 वैश्यो वैदेहकं चापि मौद्गल्यमपवर्जितम् ॥ १३-८३-१० (८४७३१)
 शूद्रश्चण्डालमत्युग्रं वध्यघ्नं बाह्यवासिनम् ।
 ब्राह्मण्यां सम्प्रजायन्त इत्येते कुलपांसनाः ।
 एते मतिमतांश्रेष्ठ वर्णसङ्करजाः प्रभो ॥ १३-८३-११ (८४७३२)
 बन्दी तु जायते वैश्यान्मागधो वाक्यजीवनः ।
 शूद्रान्निषादो मत्स्यघ्नः क्षत्रियायां व्यतिक्रमात् ॥ १३-८३-१२ (८४७३३)
 शूद्रादायोगवश्चापि वैश्यायां ग्राम्यधर्मिणः ।
 ब्राह्मणैरप्रतिग्राह्यस्तक्षा स्वधनजीवनः ॥ १३-८३-१३ (८४७३४)
 एतेऽपि सदृशान्वर्णाञ्जनयन्ति स्वयोनिषु ।
 मातृजात्या प्रसूयन्ते ह्यवरा हीनयोनिषु ॥ १३-८३-१४ (८४७३५)
 यथा चतुर्षु वर्णेषु द्वयोरात्माऽस्य जायते ।
 आनन्तर्यात्प्रजायन्ते यथा बाह्या प्रधानतः ॥ १३-८३-१५ (८४७३६)
 ते चापि सदृशं वर्णं जनयन्ति स्वयोनिषु ।
 परस्परस्य दारेषु जनयन्ति विगर्हितान् ॥ १३-८३-१६ (८४७३७)

यथा शूद्रोऽपि ब्राह्मण्यां जन्तुं बाह्यं प्रसूयते ।
 एवं बाह्यतराद्बाह्यश्चातुर्वर्ण्यात्प्रजायते ॥ १३-८३-१७ (८४७३८)
 प्रतिलोमं तु वर्धन्ते बाह्योद्बाह्यतरात्पुनः ।
 हीनाद्धीनाः प्रसूयन्ते वर्णाः पञ्चदशैव तु ॥ १३-८३-१८ (८४७३९)
 अगम्यागमनाच्चैव जायते वर्णसङ्करः ।
 बाह्यानामनुजायन्ते सैरन्ध्र्यां मागधेषु च ।
 प्रसाधनोपचारज्ञमदासं दासजीवनम् ॥ १३-८३-१९ (८४७४०)
 क्षत्रा ह्यायोगवं सूते वागुराबन्धजीवनम् ।
 मैरेयकं च वैदेहः सम्प्रसूतेऽथ माधुकम् ॥ १३-८३-२० (८४७४१)
 निषादो मद्गुरं सूते दासं नावोपजीविनम् ।
 मृतपं चापि चाण्डालः श्वपाकमिति विश्रुतम् १३-८३-२१ (८४७४२)
 चतुरो मागधी सूते क्रूरान्मायोपजीविनः ।
 मांसं स्वादुकरं क्षौद्रं सौगन्धमिति विश्रुतम् ॥ १३-८३-२२ (८४७४३)
 वैदेहकाच्च पापिष्ठा क्रूरं मायोपजीविनम् ।
 निषादान्मद्रनाभं च खरयानप्रयायिनम् ॥ १३-८३-२३ (८४७४४)
 चण्डालात्पुल्कसं चापि खराश्वगजभोजिनम् ।
 भृतचैलप्रतिच्छन्नं भिन्नभाजनभोजिनम् ॥ १३-८३-२४ (८४७४५)
 आयोगवीषु जायन्ते हीनवर्णास्तु ते त्रयः ।
 क्षुद्रो वैदेहकादन्धो बहिर्ग्रामप्रतिश्रयः ॥ १३-८३-२५ (८४७४६)
 कारावरो निषाद्यां तु चर्मकारः प्रसूयते ।
 चाण्डालात्पाण्डुसौपाकस्त्वक्सारव्यवहारवान् ॥ १३-८३-२६ (८४७४७)
 आहिण्कों निषादेन वैदेह्यां सम्प्रसूयते ।
 चण्डालेन तु सौपाकश्चण्डालसमवृत्तिमान् ॥ १३-८३-२७ (८४७४८)
 निषादी चापि चण्डालात्पुत्रमन्तेवसायिनम् ।
 श्मशानगोचरं सूते बाह्यैरपि बहिष्कृतम् ॥ १३-८३-२८ (८४७४९)
 इत्येते सङ्करे जाताः पितृमातृव्यतिक्रमात् ।
 प्रच्छन्नान्वा प्रकाशा वा वेदितव्याः स्वकर्मभिः ॥ १३-८३-२९ (८४७५०)
 चतुर्णामेव वर्णानां धर्मो नान्यस्य विद्यते ।
 वर्णानां धर्महीनेषु सङ्ख्या नास्तीह कस्यचित् ॥ १३-८३-३० (८४७५१)
 यदृच्छयोपसम्पन्नैर्यज्ञसाधुबहिष्कृतैः ।
 बाह्या बाह्यैश्च जायन्ते यथावृत्ति यथाश्रयम् ॥ १३-८३-३१ (८४७५२)
 चतुष्पथश्मशानानि शैलांश्चान्यान्यन्वनस्पतीन् ।
 कार्णायसमलङ्कारं परिगृह्य च नित्यशः ।
 वसेयुरेते विज्ञाता वर्तयन्तः स्वकर्मभिः ॥ १३-८३-३२ (८४७५३)
 युञ्जन्तो वाऽप्यलङ्कारांस्तथोपकरणानि च ।
 गोब्राह्मणाय साहय्यं कुर्वाणा वै न संशयः ॥ १३-८३-३३ (८४७५४)

आनृशंस्यमनुक्रोशः सत्यवाक्यं तथा क्षमा ।
 स्वशरीरैरपि त्राणं बाह्यानां सिद्धिकारणम् ।
 भवन्ति मनुजव्याघ्र तत्र मे नास्ति संशयः ॥ १३-८३-३४ (८४७५५)
 यथोपदेशं परिकीर्तितासु
 नरः प्रजायेत विचार्य बुद्धिमान् ।
 निहीनयोनिर्हि सुतोऽवसादये-
 त्तितीर्षमाणं हि यथोपलो जले ॥ १३-८३-३५ (८४७५६)
 अविद्वांसमलं लोके विद्वांसमपि वा पुनः ।
 नयन्ति ह्यपथं नार्यः कामक्रोधवशानुगम् ॥ १३-८३-३६ (८४७५७)
 स्वभावश्चैव नारीणां नराणामिह दूषणम् ।
 अत्यर्थं न प्रसज्जन्ते प्रमदासु विपश्चितः ॥ १३-८३-३७ (८४७५८)
 युधिष्ठिर उवाच । १३-८३-३८क्ष (७०३७)
 वर्णापेतमविज्ञाय नरं कलुषयोनिजम् ।
 आर्यरूपमिवानार्यं कथं विद्यामहे वयम् ॥ १३-८३-३८ (८४७५९)
 भीष्म उवाच । १३-८३-३९क्ष (७०३८)
 योनिःसङ्कलुषे जातं नानाभावसमन्वितम् ।
 कर्मभिः सज्जनाचीर्णैर्विज्ञेयाः शुद्धयोनिकाः ॥ १३-८३-३९ (८४७६०)
 अनार्यत्वमनाचारः क्रूरत्वं निष्क्रियात्मता ।
 पुरुषं व्यञ्जयन्तीह लोके कलुषयोनिजम् ॥ १३-८३-४० (८४७६१)
 पित्र्यं वा भजते शीलं मातृजं वा तथोभयम् ।
 न कथञ्च सङ्कीर्णः प्रवृत्तिं स्वां नियच्छति ॥ १३-८३-४१ (८४७६२)
 यथैव सदृसो रूपे मातावित्रोर्हि जायते ।
 व्याघ्रविन्दोस्तथा योनिं पुरुषः स्वां नियच्छति ॥ १३-८३-४२ (८४७६३)
 कुले स्रोतसि संच्छन्ने यस्य स्याद्योनिःसङ्करः ।
 संश्रयत्येव तच्छीलं नरोऽल्पमथवा बहु ॥ १३-८३-४३ (८४७६४)
 आर्यरूपसमाचारं चरन्तं कृतके पथि ।
 सवर्णमन्यवर्णं वा स्वशीलं सास्ति निश्चये ॥ १३-८३-४४ (८४७६५)
 नानावृत्तेषु भूतेषु नानाक्रमरतेषु च ।
 जन्मवृत्तसमं लोके सुश्लिष्टं न विरज्यते ॥ १३-८३-४५ (८४७६६)
 शरीरमिह सत्वेन न तस्य परिकृष्यते ।
 ज्येष्ठमध्यावरं सत्त्वं तुल्यसत्त्वं प्रमोदते ॥ १३-८३-४६ (८४७६७)
 ज्यायांसमपि शीलेन विहीनं नैव पूजयेत् ।
 अपि शूद्रं च धर्मज्ञं सद्वृत्तमभिपूजयेत् ॥ १३-८३-४७ (८४७६८)
 आत्मानमाख्याति हि कर्मभिर्नरः
 सुशीलचारित्रकुलैः शुभाशुभैः ।
 प्रनष्टमप्यात्मकुलं तथा नरः

पुनः प्रकाशं कुरुते स्वकर्मतः ॥ १३-८३-४८ (८४७६९)
योनिष्वेतासु सर्वासु सङ्कीर्णास्वितरासु च ।
यत्रात्मानं न जनयेद्बुधस्तां परिवर्जयेत् ॥ १३-८३-४९ (८४७७०)

इति श्रीमन्महाभारते अनुशासनपर्वणि दानधर्मपर्वणि
त्र्यशीतितमोऽध्यायः ॥ ८३ ॥

Mahabharata - Anushaasana Parva - Chapter Footnotes

- ७-८३-२ एतेन उक्तेन । विधिना प्रकारेण ॥
७-८३-३ शूद्राणां सेवाद्वारा यज्ञार्थत्वं नतु साक्षात् ॥
७-८३-४ मातृजात्यौ वैश्यायां वैश्योऽम्बष्ठो नाम । शूद्रायां
शूद्रो निषादो नाम पारशवाख्यो भवति ॥
७-८३-५ शवस्थानतुल्याच्छूद्रात्परमुत्कृष्टम्
। परोशभाग्ब्राह्मणस्यैव पुत्र इति थ ध षाठः ॥
७-८३-६ तन्त्रमुपकरणम् । वयसा ज्येष्ठोऽपि पारशवो द्विजस्य
त्रिवर्णजस्य यवीयान् कनीयानेवेति सम्बन्धः ॥
७-८३-९ अतः स्वपितुरविशिष्टो नाधिकः सन्नधमः शूद्रो गुरुणां
ब्राह्मणादीनां दारप्रधर्षकश्चेत् बाह्यं चाण्डालादिम् ॥
७-८३-१० विप्रायां क्षत्रियो बाह्यं सूतं स्तोमक्रियापरमिति झ षाठः ॥
७-८३-११ वध्यानां चोरादीनां शिरश्छेदादिकार्यकारिणं वद्यघ्नम् ॥
७-८३-३० चातुर्वर्ण्यस्यैव धर्माः क्रकक्रकक्रन्ने दिहिताः इतरेषां इतरेषां
तु जातिभेदानां धर्मनियम इयता च नास्ति ॥
७-८३-३५ निहीनक्रकक रेतःसेक न कुर्यादिति भावः ॥
७-८३-३८ कलुषयोनिजं सङ्करयोनिजम् ॥
७-८३-३९ नानाभावैरार्येभ्यः पृथग्भूताभिश्चेष्टाभिः समन्वितं
नरं सङ्करयोनिजं जानीयात् ॥
७-८३-४१ प्रकृतिं योनिम् । नियच्छति गूहितुं न शक्नोतीत्यर्थः ॥
७-८३-४२ यथा तिर्यक्स्थारादिकं बीजगुणं न त्यजत्येवं
मनुष्योऽपीत्यर्थः ॥
७-८३-४३ सञ्चन्ने सुगुप्तेऽपि यस्य जन्मनीति शेषः । सः तच्छीलं
सङ्करकर्तुः स्वभावम् ॥
७-८३-४६ तस्य सङ्करजस्य शरीरं सत्वेन शास्त्रीयबुद्ध्या न
परिकृष्यते न नीचमार्गादपकृष्यते । बीजगुणस्य प्राबल्यात् ॥

अनुशासनपर्व - अध्याय ०८४

॥ श्रीः ॥

१३.८४. अध्यायः ८४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रत्यौरसादिपुत्रनिरूपणम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

ब्रूहि तात कुरुश्रेष्ठ वर्णानां त्वं पृथक् पृथक् ।
कीदृश्यां कीदृशाश्चापि पुत्राः कस्य च के च ते ॥ १३-८४-१ (८४७७१)
विप्रवादाः सुबहवः श्रूयन्ते पुत्रकारिणाम् ।
अत्र नो मुह्यतां राजन्संशयं छेत्तुमर्हसि ॥ १३-८४-२ (८४७७२)
भीष्म उवाच । १३-८४-३क्ष (७०३९)
गआत्मा पुत्रस्तु विज्ञेयः प्रथमो बहुधा परे ॥ १३-८४-३ (८४७७३)
स्वे क्षेत्रे संस्कृते यस्तु पुत्रमुत्पादयेत्स्वयम् ।
तमौरसं विजानीयात्पुत्रं प्रथमकल्पितम् ॥ १३-८४-४ (८४७७४)
अग्निं प्रजापतिं चेष्ट्वा वराय प्रतिपादिता ।
पुत्रिका स्याद्बृहतिरि सङ्कल्पे वाऽपि वा सुतः ॥ १३-८४-५ (८४७७५)
तल्पे जातः प्रमीतस्य क्लीबस्य पतितस्य वा ।
स्वधर्मेण नियुक्तो यः स पुत्रः क्षेत्रजः स्मृतः ॥ १३-८४-६ (८४७७६)
माता पिता च दद्यातां यमद्भिः पुत्रमापदि ।
सदृशप्रीतिसंयुक्तो विज्ञेयो दत्रिमः सुतः ॥ १३-८४-७ (८४७७७)
सदृशं तु प्रकुर्याद्यं गुणदोषविचक्षणम् ।
पुत्रं पुत्रगुणैर्युक्तं विज्ञेयः स तु कृत्रिमः ॥ १३-८४-८ (८४७७८)
उत्पद्यते यस्य गूढं न च ज्ञायेत कस्यचित् ।
स भवेद्गूढजो नाम तस्य स्याद्यस्य तल्पतः ॥ १३-८४-९ (८४७७९)
मातापितृभ्यामुत्सृष्टस्तयोरन्यतरेण वा ।
यं पुत्रं प्रतिगृह्णीयादपविद्धः स उच्यते ॥ १३-८४-१० (८४७८०)
पितृवेश्मनि कन्या तु यं पुत्रं जनयेद्रहः ।
तं कानीनं वदन्नाम्ना वोढुः कन्यासमुद्भवे ॥ १३-८४-११ (८४७८१)
या गर्भिणी संस्क्रियते ज्ञाताऽज्ञातापि वा सती ।
वोढुः स गर्भो भवति सहोढ इति उच्यते ॥ १३-८४-१२ (८४७८२)
क्रीणीयाद्यस्त्वपर्यार्थं मातापित्रोर्यमन्तिकात् ।
स क्रीतकः सुतस्तस्य सदृशोऽसदृशोपि वा ॥ १३-८४-१३ (८४७८३)
या पत्या वा परित्यक्ता विधवा वा स्वकेच्छया ।

उत्पादयति पुनर्भूत्वा स पौनर्भव उच्यते ॥ १३-८४-१४ (८४७८४)
 सा चेदक्षतयोनिः स्याद्गतप्रत्याङ्गताऽपि वा ।
 पौनर्भवेन भर्त्रा सा पुनसंस्कारमर्हति ॥ १३-८४-१५ (८४७८५)
 मातापितृहनो यः स्यात्त्यक्तो वा स्यादकारणम् ।
 आत्मानं स्पर्शयेद्यस्तु स्वयंदत्तस्तु स स्मृतः ॥ १३-८४-१६ (८४७८६)
 यं ब्राह्मणस्तु शूद्रायां कामादुत्पादयेत्सुतम् ।
 स पावयन्नेव शवस्तस्मात्पारशवः स्मृतः ॥ १३-८४-१७ (८४७८७)
 दास्यां वा दासदास्यां वा यः शूद्रस्य सुतो भवेत् ।
 सोऽनुज्ञातो हरेदंशमिति धर्मो व्यवस्थितः ॥ १३-८४-१८ (८४७८८)
 क्षेत्रजादीन्सुतानेतानेकादश यथोदितान् ।
 पुत्रप्रतिनिधीनाहुः क्रियालोपान्मनीषिणः ॥ १३-८४-१९ (८४७८९)
 प्रातृणामेकजातानामेकश्चेत्पुत्रवान्भवेत् ।
 सर्वास्तांस्तेन पुत्रेण पुत्रिणो मनुरब्रवीत् ॥ १३-८४-२० (८४७९०)
 सर्वासामेकपत्नीनामेका चेत्पुत्रिणी भवेत् ।
 सर्वास्तांस्तेन पुत्रेण प्राह पुत्रवतीर्मनुः ॥ १३-८४-२१ (८४७९१)
 आत्मा पुत्रश्च विज्ञेयस्तस्यानन्तरजश्च यः ।
 निरुक्तजश्च विज्ञेयः सुतः प्रसृतजस्तथा ॥ १३-८४-२२ (८४७९२)
 पतितस्य तु भार्याया भर्त्रा सुसमवेतया ।
 तथा दत्तकृतौ पुत्रावध्यूढश्च तथाऽपरः ॥ १३-८४-२३ (८४७९३)
 षडपध्वंसजाश्चापि कानीनापसदास्तथा ।
 इत्येते वै समाख्यातास्तान्विजानीहि भारत ॥ १३-८४-२४ (८४७९४)
 युधिष्ठिर उवाच । १३-८४-२५क्ष् (७०४०)
 षडपध्वंसजाः के स्युः के वाऽप्यपसदास्तथा ।
 एतत्सर्वं यथातत्त्वं व्याख्यातुं मे त्वमर्हसि ॥ १३-८४-२५ (८४७९५)
 भीष्म उवाच । १३-८४-२६क्ष् (७०४१)
 त्रिषु वर्णेषु ये पुत्रा ब्राह्मणस्य युधिष्ठिर ।
 वर्णयोश्च द्वयोः स्यातां यौ राजन्यस्य भारत ॥ १३-८४-२६ (८४७९६)
 एको द्विवर्ण एवाथ तथाऽत्रैवोपलक्षितः ।
 षडपध्वंसजास्ते हि तथैवापसदाञ्जृणु ॥ १३-८४-२७ (८४७९७)
 चाण्डालो ब्रात्यवर्णो तु ब्राह्मण्यां क्षत्रियासु च ।
 वैश्यायां चैव शूद्रस्य लक्ष्यास्तेऽपसदास्त्रयः ॥ १३-८४-२८ (८४७९८)
 मागधो वामकश्चैव द्वौ वैश्यस्योपलक्षितौ ।
 ब्राह्मण्यां क्षत्रियायां च क्षत्रियस्यैक एव तु ॥ १३-८४-२९ (८४७९९)
 ब्राह्मण्यां लक्ष्यते सूत इत्येतेऽपसदाः स्मृताः ।
 पुत्रा ह्येते न शक्यन्ते मिथ्या कर्तुं नराधिप ॥ १३-८४-३० (८४८००)
 युधिष्ठिर उवाच । १३-८४-३१क्ष् (७०४२)

क्षेत्रजं केचिदेवाहुः सुतं केचित्तु शुक्रजम् ।
 तुल्यावेतौ सुतौ कस्य तन्मे ब्रूहि पितामह ॥ १३-८४-३१ (८४८०१)
 भीष्म उवाच । १३-८४-३२क्ष (७०४३)
 रेतजो वा भवेत्पुत्रः पुत्रो वा क्षेत्रेजो भवेत् ।
 अध्युढः समयं भित्त्वेत्येतदेव निबोध मे ॥ १३-८४-३२ (८४८०२)
 युधिष्ठिर उवाच । १३-८४-३३क्ष (७०४४)
 रेतजं विस्र वै पुत्रं क्षेत्रेजस्यागमः कथम् ।
 अध्युढं विस्र वै पुत्रं भित्त्वा तु समयं कथम् ॥ १३-८४-३३ (८४८०३)
 भीष्म उवाच । १३-८४-३४क्ष (७०४५)
 आत्मजं पुत्रमुत्पाद्य यस्त्यजेत्कारणान्तरे ।
 न तत्र कारणं रेतः स क्षेत्रस्वामिनो भवेत् ॥ १३-८४-३४ (८४८०४)
 पुत्रकामो हि पुत्रार्थे यां वृणीते विशाम्पते ।
 तत्र क्षेत्रं प्रमाणं स्यान्न वै तत्रात्मजः सुतः ॥ १३-८४-३५ (८४८०५)
 अन्यत्र क्षेत्रजः पुत्रो लक्ष्यते भरतर्षभ ।
 न ह्यात्मा शक्यते हन्तुं दृष्टान्तोपगतो ह्यसौ ॥ १३-८४-३६ (८४८०६)
 क्वचिच्च कुतकः पुत्रः सङ्ग्रहादेव लक्ष्यते ।
 न तत्र रेतः क्षेत्रं वा प्रमाणं स्याद्युधिष्ठिर ॥ १३-८४-३७ (८४८०७)
 युधिष्ठिर उवाच । १३-८४-३८क्ष (७०४६)
 कीदृशः कृतकः पुत्रः सङ्ग्रहादेव लक्ष्यते ।
 शुक्रं क्षेत्रं प्रमाणं वा यत्र लक्ष्यं न भारत ॥ १३-८४-३८ (८४८०८)
 भीष्म उवाच । १३-८४-३९क्ष (७०४७)
 मातापितृभ्यां यस्त्यक्तः पथि यस्तं प्रकल्पयेत् ।
 न चास्य मातापितरौ ज्ञायेतां स हि कृत्रिमः ॥ १३-८४-३९ (८४८०९)
 अस्वामिकस्य स्वामित्वं यस्मिन्सम्प्रतिलक्ष्यते ।
 यो वर्णः पोषयेत्तं च तद्द्वर्णस्तस्य जायते ॥ १३-८४-४० (८४८१०)
 युधिष्ठिर उवाच । १३-८४-४१क्ष (७०४८)
 कथमस्य प्रयोक्तव्यः संस्कारः कस्य वा कथम् ।
 देया कन्या कथं चेति तन्मे ब्रूहि पितामह ॥ १३-८४-४१ (८४८११)
 भीष्म उवाच । १३-८४-४२क्ष (७०४९)
 आत्मवत्तस्य कुर्वीत संस्कारं स्वामिवत्तथा ।
 त्यक्तो मातापितृभ्यां यः सवर्णं प्रतिपद्यते ॥ १३-८४-४२ (८४८१२)
 तद्गोत्रबन्धुजं तस्य कुर्यात्संस्कारमच्युत ।
 अथ देया तु कन्या स्यात्तद्वर्णस्य युधिष्ठिर ॥ १३-८४-४३ (८४८१३)
 संस्कर्तुं वर्णगोत्रं च मातृवर्णविनिश्चये ।
 कानीनाध्युढजौ वाऽपि विज्ञेयौ पुत्रकिल्बिषौ ॥ १३-८४-४४ (८४८१४)
 कानीनाध्युढजौ वाऽपि विज्ञेयौ पुत्रकिल्बिषौ ॥

तावपि स्वाविव सुतौ संस्कार्याविति निश्चयः । १३-८४-४५ (८४८१५)
 क्षेत्रजो वाऽप्यपसदो येऽध्यूढास्तेषु चाप्युत ॥
 आत्मवैद्वै प्रयुञ्जीरन्संस्कारान्ब्राह्मणादयः । १३-८४-४६ (८४८१६)
 गस्वं जन्मे मातृगोत्रेण संस्कारं ब्राह्मणादयः ॥
 धर्मशास्त्रेषु वर्णानां निश्चयोऽयं पदृश्यते । १३-८४-४७ (८४८१७)
 एतत्ते सर्वमाख्यातं किं भूयः श्रोतुमिच्छसि ॥ १३-८४-४८ (८४८१८)

इति श्रीमन्महाभारते अनुशासनपर्वणि दानधर्मपर्वणि
 चतुरशीतितमोऽध्यायः ॥ ८४ ॥

Mahabharata - Anushaasana Parva - Chapter Footnotes

७-८४-२ विप्रवादाः विविधाः प्रवादः पूर्वोक्ता एव ॥
 ७-८४-६ तल्पे कलत्रे ॥
 ७-८४-२२ अनन्तरजः औरसः निरुक्तजः स्वक्षेत्रेऽन्यो
 रेतःसेकार्थमुक्तस्तज्जः । प्रसृतोऽनिरुक्तोऽपि यो लौल्यात्परक्षेत्रे
 रेतः सिञ्चति तज्जः प्रसृतजः ॥
 ७-८४-२३ तथा पतितात्स्वभार्यायामेव जातः । भार्यायाः तृतीयार्थे
 षष्ठी । दत्तः पञ्चमः । कृतः क्रीतः स्वयमुपायगम्यो वा
 षष्ठः । अध्यूढः यस्य माता गर्भवत्येव ऊढा तादृशः सप्तमः ॥
 ७-८४-२४ षडपध्वंसजा वक्ष्यमाणाः । कानीनः कन्यायां
 विवाहात् प्रागुत्पन्नश्चतुर्दशः । अपसदा वक्ष्यमाणाः षट् । एते
 विंशतिः । तान्सर्वान् पुत्रानिति विजानीहि ॥
 ७-८४-३४ कारणान्तरे लोकापवादादिभये सति ॥
 ७-८४-३५ यां गर्भवती कन्यां वृणीते तत्र स पुत्रो वोदुरेव क्षेत्रजो
 नतु सेक्तुरात्मज ॥

अनुशासनपर्व - अध्याय ०८५

॥ श्रीः ॥

१३.८५. अध्यायः ८५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति महद्दर्शनसहवासयोर्गवां च
 प्रभावबोधनाय च्यवनोपाख्यानकथनारम्भः ॥ १ ॥
 गङ्गायमुना सङ्गमेऽन्तर्जले निमज्ज्य तपस्यतश्च्यवनस्य
 दाशैर्जालेन जलचरैः सह कूलप्रापणम् ॥ २ ॥

दाशैः प्रार्थितेन तेन तान्प्रति मत्स्यै सह स्वस्य

प्राणजालान्यतरस्मान्मोचनचोदना ॥ ३. ।

Mahabharata - Anushaasana Parva - Chapter Text

युधिष्ठिर उवाच ।

दर्शने कीदृशः स्नेहः संवासे च पितामह ।

महाभाग्यं गवां चैव तन्मे व्याख्यातुमर्हसि ॥ १३-८५-१ (८४८१९)

भीष्म उवाच । १३-८५-२क्ष (७०५०)

हन्त ते कथयिष्यामि पुरावृत्तं महाद्युते ।

नहुषस्य च संवादं महर्षेऽयवनस्य च ॥ १३-८५-२ (८४८२०)

पुरा महर्षेऽयवनो भार्गवो भरतर्षभ ।

उदवासकृतारम्भो बभूव स महाव्रतः ॥ १३-८५-३ (८४८२१)

निहत्य मानं क्रोधं च प्रहर्षं शोकमेव च ।

वर्षाणि द्वादश मुनिर्जलवासे धृतव्रतः ॥ १३-८५-४ (८४८२२)

आदधत्सर्वभूतेषु विस्रम्यं परमं शुभम् ।

जलेचरेषु सर्वेषु शीतरश्मिरिव प्रभुः ॥ १३-८५-५ (८४८२३)

स्थाणुभूतः शुचिर्भूत्वा दैवतेभ्यः प्रणम्य च ।

गङ्गायमुनयोर्मध्ये जलं सम्प्रविवेश ह ॥ १३-८५-६ (८४८२४)

गङ्गायमुनयोर्वेगं सुभीमं भीमनिःस्वनम् ।

प्रतिजग्राह शिरसा वातवेगसमं जवे ॥ १३-८५-७ (८४८२५)

गङ्गा च यमुना चैव सरितश्च सरांसि च ।

प्रदक्षिणमृषिं चक्रुर्न चैनं पर्यपीडयन् ॥ १३-८५-८ (८४८२६)

अन्तर्जलेषु सुष्वाप काष्ठभूतो महामुनिः ।

ततश्चोर्ध्वस्थितो धीमानभवद्भरतर्षभ ॥ १३-८५-९ (८४८२७)

जलौकसां ससत्वानां बभूव प्रियदर्शनः ।

उपाजिघ्नन्त च तदा मत्स्यास्तं हृष्टमानसाः ।

तत्र तस्यासतः कालः समतीतोऽभवन्महान् ॥ १३-८५-१० (८४८२८)

ततः कदाचित्समये कस्मिंश्चिन्मत्स्यजीविनः ।

तं देशं समुपाजग्मुर्जालहस्ता महाद्युते ॥ १३-८५-११ (८४८२९)

निषादा बहवस्तत्र मत्स्योद्धरणनिश्चयाः ।

व्यायता बलिनः शूराः सलिलेष्वनुवर्तिनः ।

अभ्याययुश्च तं देशं निश्चिता जालकर्म्मिणः ॥ १३-८५-१२ (८४८३०)

जालं ते योजयामासुर्नवसूत्रकृतं दृढम् ।

मत्स्योद्धरणमाकर्षस्तदा भरतसत्तम ॥ १३-८५-१३ (८४८३१)

ततस्ते बहुभिर्योगैः कैवर्ता मत्स्यकाङ्क्षिणः ।

गङ्गायमुनयोर्वारि जालेनावकिरन्ति ते ॥ १३-८५-१४ (८४८३२)

जालं सुविततं तेषां नवसूत्रकृतं तथा ।
विस्तारायामसम्पन्नं यत्तत्र सलिले क्षमम् ॥ १३-८५-१५ (८४८३३)
ततस्ते सुमहच्चैव बलवच्च सुवर्तितम् ।
अवतीर्य ततः सर्वे जालं चकृषिरे तदा ॥ १३-८५-१६ (८४८३४)
अभीतरूपाः संहृष्टा अन्योन्यवशवर्तिनः ।
बबन्धुस्तत्र मत्स्यांश्च तथाऽन्याञ्जलचारिणः ॥ १३-८५-१७ (८४८३५)
तथा मत्स्यैः परिवृतं च्यवनं भृगुनन्दनम् ।
आकर्षयन्महाराज जालेनाथ यदृच्छया ॥ १३-८५-१८ (८४८३६)
नदीशैवलदिग्धाङ्गं हरिश्मश्रुजटाधरम् ।
लग्नैः शङ्खनखैर्गात्रे क्रोडैश्चित्रैरिवार्पितम् । १३-८५-१९ (८४८३७)
तं जालेनोद्धृतं दृष्ट्वा ते तदा वेदपारगम् ।
सर्वे प्राञ्जलयो दाशाः शिरोभिः प्रापतन्भुवि ॥ १३-८५-२० (८४८३८)
परिखेदपरित्रासाज्जालस्याकर्षणेन च ।
मत्स्या बभूवुर्व्यापन्नाः स्थलसंस्पर्शनेन च ॥ १३-८५-२१ (८४८३९)
स मुनिस्तत्तदा दृष्ट्वा मत्स्यानां कदनं कृतम् ।
बभूव कृपयाविष्टो निःश्वसंश्च पुनःपनः ॥ १३-८५-२२ (८४८४०)
निषादा ऊचुः । १३-८५-२३क्ष (७०५१)
अज्ञानाद्यत्कृतं पापं प्रसादं तत्र नः कुरु ।
करवाम प्रिय किं ते तन्नो ब्रूहि महामुने ॥ १३-८५-२३ (८४८४१)
इत्युक्तो मत्स्यमध्यस्थश्च्यवनो वाक्यमब्रवीत् ।
यो मेऽद्य परमः कामस्तं शृणुध्वं मसाहिताः ॥ १३-८५-२४ (८४८४२)
प्राणोत्सर्गं विसर्गं वा मत्स्यैर्यास्याम्यहं सह ।
संवासान्नोत्सहे त्यक्तुं सलिलेऽध्युपितानहम् ॥ १३-८५-२५ (८४८४३)
इत्युक्तास्ते निषादास्तु सुभृशं भयकम्पिताः ।
सर्वे विवर्णवदना नहुषाय न्यवेदयन् ॥ १३-८५-२६ (८४८४४)

इति श्रीमन्महाभारते अनुशासनपर्वणि दानधर्मपर्वणि
पञ्चाशीतितमोऽध्यायः ॥ ८५ ॥

Mahabharata - Anushaasana Parva - Chapter Footnotes

७-८५-१ परपीडादर्शने परैः सह संवासे च कीदृशः स्नेह
आतृशंस्यं च कर्तव्यम् । गवां माहात्म्यं च ब्रूहीति प्रश्नदूयम् ॥
७-८५-८ सरितश्च तथानुगा इति ट थ ध षाठः ॥
७-८५-९ ऊर्ध्वस्थितः उपविष्टः ॥
७-८५-१० आसतः आसीनस्य ॥
७-८५-१९ शङ्खानां जलजन्तुविशेषाणां नखानि तैः ॥

अनुशासनपर्व - अध्याय ०८६

॥ श्रीः ॥

१३.८६. अध्यायः ८६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

दाशैश्वर्यवनवृत्तान्तं निवेदितेन नहुषेण तंप्रति

तदभीष्टकरणप्रतिज्ञानम् ॥ १ ॥

च्यवनेन नहुषंप्रति दाशेभ्यः स्वोचितमूल्यदानेनात्ममोचनचोदना ॥ २ ॥

नहुषेण संपूर्णराज्यस्य मूल्यतापरिकल्पनेपि मुनिता तदनङ्गीकरणे

गवि जातेन मुनिना गोः प्रतिनिधीकरणम् ॥ ३ ॥

च्यवनेन गोप्रतिग्रहणेन स्वसहवासिभिर्मत्स्यैः सह दाशानां

स्वर्गप्रापणम् ॥ ४ ॥

Mahabharata - Anushaasana Parva - Chapter Text

भीष्म उवाच ।

नहुषस्तु ततः श्रुत्वा च्यवनं तं तथाऽऽगतम् ।

त्वरितः प्रययौ तत्रि सहामात्यपुरोहितः ॥ १३-८६-१ (८४८४५)

शौचं कृत्वा यथान्यायं प्राञ्जलिः प्रयतो नृपः ।

आत्मानमाचक्षे च च्यवनाय महात्मने ॥ १३-८६-२ (८४८४६)

अर्चयामास तं चापि तस्य राज्ञः पुरोहितः ।

सत्यव्रतं महात्मानं देवकल्पं विशाम्पते ॥ १३-८६-३ (८४८४७)

नहुष उवाच । १३-८६-४क्ष् (७०५२)

करवाणि प्रियं किं ते तन्मे ब्रूहि द्विजोत्तम ।

सर्वं कर्ताऽस्मि भगवन्त्यद्यपि स्यात्सुदुष्करम् ॥ १३-८६-४ (८४८४८)

च्यवन उवाच । १३-८६-५क्ष् (७०५३)

श्रमेणि महता युक्ताः कैवर्ता मत्स्यजीविनः ।

मम मूल्यं प्रयच्छैभ्यो मत्स्यानां विक्रयैः सह ॥ १३-८६-५ (८४८४९)

नहुष उवाच । १३-८६-६क्ष् (७०५४)

सहस्रं दीयतां मूल्यं निषादेभ्यः पुरोहित ।

निष्कर्यार्थं भगवतो यथाऽऽह भृगुनन्दनः ॥ १३-८६-६ (८४८५०)

च्यवन उवाच । १३-८६-७क्ष् (७०५५)

आत्ममूल्यं च वक्तव्यं न तल्लोकः प्रशंसति ।

तस्मादहं प्रवक्ष्यामि न चात्मस्तुतिम्मवृतः ॥ १३-८६-७ (८४८५१)

सहस्रं नाहमर्हामि किं वा त्वं मन्यसे नृप ।
सदृशं दीयतां मूल्यं स्वबुद्ध्या निश्चयं कुरु ॥ १३-८६-८ (८४८५२)
नहुष उवाच । १३-८६-९क्ष् (७०५६)
सहस्राणां शतं विप्र निषादेभ्यः प्रदीयताम् ।
स्यादिदं भगवन्मूल्यं किं वाऽन्यन्मन्यते भवान् ॥ १३-८६-९ (८४८५३)
च्यवन उवाच । १३-८६-१०क्ष् (७०५७)
नाहं शतसहस्रेण निमेयः पार्थिवर्षभ ।
दीयतां सदृशं मूल्यममात्यैः सह चिन्तय ॥ १३-८६-१० (८४८५४)
नहुष उवाच । १३-८६-११क्ष् (७०५८)
कोटिः प्रदीयतां मूल्यं निषादेभ्यः पुरोहित ।
यदेतदपि नो मूल्यमतो भूयः प्रदीयताम् ॥ १३-८६-११ (८४८५५)
च्यवन उवाच । १३-८६-१२क्ष् (७०५९)
राजन्नार्हाम्यहं कोटिं भूयो वाऽपि महाद्युते ।
सदृशं दीयतां मूल्यं ब्राह्मणैः सह चिन्तय ॥ १३-८६-१२ (८४८५६)
नहुष उवाच । १३-८६-१३क्ष् (७०६०)
अर्दं राज्यं समग्रं वा निषादेभ्यः प्रदीयताम् ।
एतत्तुल्यमहं मन्ये किं वाऽन्यन्मन्यसे द्विज ॥ १३-८६-१३ (८४८५७)
च्यवन उवाच । १३-८६-१४क्ष् (७०६१)
अर्धं राज्यं समग्रं च मूल्यं नार्हामि पार्थिव ।
सदृशं दीयतां मूल्यमृषिभिः सह चिन्त्यताम् ॥ १३-८६-१४ (८४८५८)
भीष्म उवाच । १३-८६-१५क्ष् (७०६२)
महर्षेर्वचनं श्रुत्वा नहुषो दुःखकर्षितः ।
स चिन्तयामास तदा सहामात्यपुरोहितः ॥ १३-८६-१५ (८४८५९)
तत्र त्वन्यो वनचरः कश्चिन्मूलफलाशनः ।
नहुषस्य समीपस्थो गविजातोऽभवन्मुनिः ॥ १३-८६-१६ (८४८६०)
स तमाभाष्य राजानमब्रवीद्विद्वजसत्तमः ।
तोषयिष्याम्यहं क्षिप्तं यथा तुष्टो भविष्यति ॥ १३-८६-१७ (८४८६१)
नाहं मिथ्यावचो ब्रूयां खैरेष्वपि कुतोऽन्यथा ।
भवतो यदहं ब्रूयां तत्कार्यमविशङ्कया ॥ १३-८६-१८ (८४८६२)
नहुष उवाच । १३-८६-१९क्ष् (७०६३)
ब्रवीतु भगवान्मूल्यं महर्षेः सदृशं भृगोः ।
परित्रायस्व मामस्मद्विषयं च कुलं च मे ॥ १३-८६-१९ (८४८६३)
हन्याद्वि भगवान्क्रुद्धस्त्रैलोक्यमपि केवलम् ।
किं पुनर्मां तपोहीनं बाहुवीर्यपरायणम् । १३-८६-२० (८४८६४)
अगाधाम्भसि मग्नस्य सामात्यस्य सऋत्विजः ।
प्लवो भव महर्षे त्वं कुरु मूल्यविनिश्चयम् ॥ १३-८६-२१ (८४८६५)

भीष्म उवाच । १३-८६-२२क्ष् (७०६४)
 नहुषस्य वचः श्रुत्वा गविजातः प्रतापवान् ।
 उवाच हर्षयन्सर्वानमात्यान्पार्थिवं च तम् ॥ १३-८६-२२ (८४८६६)
 ग्ब्राह्मणानां गवां चैव कुलमेकं द्विधा कृतम् ।
 एकत्र मन्त्रास्तिष्ठन्ति हविरन्यत्र तिष्ठति ॥ १३-८६-२३ (८४८६७)
 अनर्घेया महाराज द्विजा वर्णेषु चोत्तमाः ।
 गावश्च पुरुषव्याग्र गौर्मूल्यं परिकल्प्यताम् ॥ १३-८६-२४ (८४८६८)
 नहुषस्तु ततः श्रुत्वा महर्षेर्वचनं नृप ।
 हर्षेण महता युक्तः सहामात्यपुरोहितः ॥ १३-८६-२५ (८४८६९)
 अभिगम्य भृगोः पुत्रं च्यवनं संशितव्रतम् ।
 इदं प्रोवाच नृपते वाचा सन्तर्पयन्निव ॥ १३-८६-२६ (८४८७०)
 उत्तिष्ठोत्तिष्ठ विप्रर्षे गवा क्रीतोसि भार्गव ।
 एतन्मूल्यमहं मन्ये तव धर्मभृतांवर ॥ १३-८६-२७ (८४८७१)
 च्यवन उवाच । १३-८६-२८क्ष् (७०६५)
 उत्तिष्ठाम्येष राजेन्द्र सम्यक् क्रीतोस्मि तेऽनघ ।
 गोभिस्तुल्यं न पश्यामि धनं किञ्चिदिहाच्युत ॥ १३-८६-२८ (८४८७२)
 कीर्तनं श्रवणं दानं दर्शनं चापि पार्थिव ।
 गवां प्रशस्यते वीर सर्वपापहरं शिवम् ॥ १३-८६-२९ (८४८७३)
 गावो लक्ष्म्याः सदा मूलं गोषु पाप्मा न विद्यते ।
 अन्नमेव सदा गावो देवानां परमं हविः ॥ १३-८६-३० (८४८७४)
 स्वाहाकारवषट्कारौ गोषु नित्यं प्रतिष्ठितौ ।
 गावो यज्ञस्य नेत्र्यो वै तथा यज्ञस्य ता मुखम् ॥ १३-८६-३१ (८४८७५)
 अमृतं ह्यव्ययं दिव्यं क्षरन्ति च वहन्ति च ।
 अमृतायतनं चैताः सर्वलोकनमस्कृताः ॥ १३-८६-३२ (८४८७६)
 तेजसा वपुषा चैव गावो वह्निसमा भुवि ।
 गावो हि सुमहत्तेजः प्राणिनां च सुखप्रदाः ॥ १३-८६-३३ (८४८७७)
 निविष्टं गोकुलं यत्र श्वासं मुञ्चति निर्भयम् ।
 विराजयति तं देशं पापं चास्यापकर्षति ॥ १३-८६-३४ (८४८७८)
 गावः स्वर्गस्य सोपानं गावः स्वर्गेऽपि पूजिताः ।
 गावः कामदुहोदेव्यो नान्यत्किञ्चित्परं स्मृतम् ॥ १३-८६-३५ (८४८७९)
 इत्येतद्गोषु मे प्रोक्तं महात्म्यं भरतर्षभ ।
 गुणैकदेशवचनं शक्यं पारायणं न तु ॥ १३-८६-३६ (८४८८०)
 निषादा ऊचुः । १३-८६-३७क्ष् (७०६६)
 दर्शनं कथनं चैव सहास्माभिः कृतं मुने ।
 सतां साप्तपदं मैत्रं प्रसादं न कुरु प्रभो ॥ १३-८६-३७ (८४८८१)
 हवीषि सर्वाणि यथा ह्युपभुङ्क्ते हुताशनः ।

एवं त्वमपि धर्मात्मन्पुरुषाग्निः प्रतापवान् ॥ १३-८६-३८ (८४८८२)
 प्रसादयामहे विद्वन्भवन्तं प्रणता वयम् ।
 अनुग्रहार्थमस्माकमियं गौः प्रतिगृह्यताम् ॥ १३-८६-३९ (८४८८३)
 गत्यन्तापदि शक्तानां परित्राणं हि कुर्वताम् ।
 या गतिर्विदिता त्वद्य नरके शरणं भवान् ॥ १३-८६-४० (८४८८४)
 च्यवन उवाच । १३-८६-४०क्ष् (७०६७)
 कृपणस्य च यच्चक्षुर्मुनेराशीविषस्य च ।
 नरं समूलं दहति कक्षमग्निरिव ज्वलन् ॥ १३-८६-४१ (८४८८५)
 प्रतिगृह्णामि वो धेनुं कैवर्ता मुक्तकिल्बिषाः ।
 दिवं गच्छत वै क्षिप्रं मत्स्यैर्जालोद्धृतैः सह ॥ १३-८६-४२ (८४८८६)
 भीष्म उवाच । १३-८६-४३क्ष् (७०६८)
 ततस्तस्य प्रभावात्ते महर्षेर्भावितात्मनः ।
 निषादास्तेन वाक्येन सह मत्स्यैर्दिवं ययुः ॥ १३-८६-४३ (८४८८७)
 ततः स राजा नहुषो विस्मितः प्रेक्ष्य धीवरान् ।
 आरोहमाणांस्त्रिदिवं मत्स्यांश्च भरतर्षभ ॥ १३-८६-४४ (८४८८८)
 ततस्तौ गविजश्चैव च्यवनश्च भृगूद्वहः ।
 वराभ्यामनुरूपाभ्यां छन्दयामासतुर्नृपम् ॥ १३-८६-४५ (८४८८९)
 ततो राजा महावीर्यो नहुषः पृथिवीपतिः ।
 परमित्यब्रवीत्प्रीतस्तदा भरतसत्तम ॥ १३-८६-४६ (८४८९०)
 ततो जग्राह धर्मे स स्थितिमिन्द्रनिभो नृपः ।
 तथेति चोदितः प्रीतस्तावृषी प्रत्यपूजयत् ॥ १३-८६-४७ (८४८९१)
 समाप्तदीक्षश्च्यवनस्ततोऽगच्छत्स्वमाश्रमम् ।
 गविजश्च महातेजाः स्वमाश्रमपदं ययौ ॥ १३-८६-४८ (८४८९२)
 निषादाश्च दिवं जग्मुस्ते च मत्स्या जनाधिप ।
 नहुषोपि वरं लब्ध्वा प्रविवेश स्वकं पुरम् ॥ १३-८६-४९ (८४८९३)
 एतत्ते कथितं तात यन्मां त्वं परिपृच्छसि ।
 दर्शने यादृशः स्नेहः संवासे वा युधिष्ठिर ॥ १३-८६-५० (८४८९४)
 महाभाग्यं गवां चैव तता धर्मविनिश्चयम् ।
 किं भूयः कथ्यतां वीर किं ते हृदि विवक्षितम् ॥ १३-८६-५१ (८४८९५)

इति श्रीमन्महाभारते अनुशासनपर्वणि दानधर्मपर्वणि
 षडशीतितमोऽध्यायः ॥ ८६ ॥

अनुशासनपर्व - अध्याय ०८७

॥ श्रीः ॥

१३.८७. अध्यायः ८७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

रामविश्वामित्रयोरुत्पत्तिप्रकारकथनारम्भः ॥ १ ॥

च्यवनेन कुशिकराजमेत्य सभार्यं तम्प्रति स्वशुश्रूषाविधानम् ॥ २ ॥

सभार्येण कुशिकेन एकविंशतिदिवसाननवरतमेकपार्श्वेन प्रसुप्तस्य

च्यवनस्य पादसंवाहनेन पर्युपासनम् ॥ ३ ॥

ततः शयनादुत्थितेन मुनिना किञ्चिद्दूरं गत्वा पुनरन्तर्धानम् ॥ ४ ॥

Mahabharata - Anushaasana Parva - Chapter Text

युधिष्ठिर उवाच ।

संशयो मे महाप्राज्ञ सुमहान्सागरोपम ।

तं मे शृणु महाबाहो श्रुत्वा व्याख्यातुमर्हसि ॥ १३-८७-१ (८४८९६)

कौतूहलं मे सुमहज्जामदग्न्यं प्रति प्रभो ।

रामं धर्मभृतां श्रेष्ठं तन्मे व्याख्यातुमर्हसि ॥ १३-८७-२ (८४८९७)

गब्राह्मे बले सुपूर्णानामेतेषां च्यवनादिनाम् ।

कथमेष समुत्पन्नो रामः सत्यपराक्रमः ।

कथं ब्रह्मर्षिवंशोऽयं क्षत्रधर्मा व्यजायत ॥ १३-८७-३ (८४८९८)

तदस्य सम्भवं राजन्निखिलेनानुकीर्तय ।

कौशिकश्च कथं वंशात्क्षत्राद्वै ब्राह्मणोऽभवत् ॥ १३-८७-४ (८४८९९)

अहो प्रभावः सुमहानासीद्वै सुमहात्मनोः ।

रामस्य च नरव्याघ्र विश्वामित्रस्य चैव हि ॥ १३-८७-५ (८४९००)

कथं पुत्रानतिक्रम्य तेषां नप्तृष्वथाभवत् ।

एष दोषो महाप्राज्ञ तत्त्वं व्याख्यातुमर्हसि ॥ १३-८७-६ (८४९०१)

भीष्म उवाच । १३-८७-७क्ष (७०६९)

अत्राप्युदाहरन्तीममितिहासं पुरातनम् ।

च्यवनस्य च संवादं कुशिकस्य च भारत ॥ १३-८७-७ (८४९०२)

एतं दोषं पुरा दृष्ट्वा भार्गवश्च्यवनस्तदा ।

आगामिनं महाबुद्धिः स्ववंशे मुनिसत्तमः ॥ १३-८७-८ (८४९०३)

निश्चित्य मनसा सर्वं गुणदोषबलाबलम् ।

दग्धुकामः कुलं सर्वं कुशिकानां तपोधनः ॥ १३-८७-९ (८४९०४)

च्यवनस्तमनुप्राप्य कुशिकं वाक्यमब्रवीत् ।

वस्तुमिच्छा समुत्पन्ना त्वया सह ममानघ ॥ १३-८७-१० (८४९०५)

कुशिक उवाच । १३-८७-११क्ष (७०७०)

भगवन्सहधर्मोऽयं पण्डितैरिह चर्यते ।
 प्रदानकाले कन्यानामुच्यते च सदा बुधैः ॥ १३-८७-११ (८४९०६)
 यत्तु तावदतिक्रान्तं धर्मद्वारं तपोधन ।
 तत्कार्यं प्रकरिष्यामि तदनुज्ञातुमर्हसि ॥ १३-८७-१२ (८४९०७)
 भीष्म उवाच । १३-८७-१३क्ष (७०७१)
 अथासनमुपादाय च्यवनस्य महामुनेः ।
 कुशिको भार्यया सार्धमाजगाम यतो मुनिः ॥ १३-८७-१३ (८४९०८)
 प्रगृह्य राजा भृङ्गारं पाद्यमस्मै न्यवेदयत् ।
 कारयामास सर्वांश्च क्रियास्तस्य महात्मनः ॥ १३-८७-१४ (८४९०९)
 ततः स राजा च्यवनं मधुपर्कं यथाविधि ।
 ग्राहयामास चाव्यग्रो महात्मा नियतव्रतः ॥ १३-८७-१५ (८४९१०)
 सत्कृत्य तं तथा विप्रमिदं पुनरथाब्रवीत् ।
 भगवन्परवन्तौ स्वो ब्रूहि किं करवावहे ॥ १३-८७-१६ (८४९११)
 यदि राज्यं यदि धनं यदि गाः संशितव्रत ।
 यज्ञदानानि च तथा ब्रूहि सर्वं ददामि ते ॥ १३-८७-१७ (८४९१२)
 इदं गृहमिदं राज्यमिदं धर्मासनं च ते ।
 राजा त्वमसि शाध्युर्वी भृत्योऽहं परवान्स्त्रिया ॥ १३-८७-१८ (८४९१३)
 एवमुक्ते ततो वाक्ये च्यवनो भार्गवस्तदा ।
 कुशिकं प्रत्युवाचेदं मुदा परमया युतः ॥ १३-८७-१९ (८४९१४)
 न राज्यं कामये राजन्न धनं न च योषितः ।
 न च गा न च वै देशान्न यज्ञं श्रूयतामिदम् ॥ १३-८७-२० (८४९१५)
 नियमं किञ्चिदारप्स्ये युवयोर्यदि रोचते ।
 परिचर्योस्मि यत्ताभ्यां युवाभ्यामविशङ्कया ॥ १३-८७-२१ (८४९१६)
 एवमुक्ते तदा तेन दम्पती तौ जहर्षतुः ।
 प्रत्यब्रूतां च तमृषिमेवमस्त्विति भारत ॥ १३-८७-२२ (८४९१७)
 अथ तं कुशिको हृष्टः प्रावेशयदनुत्तमम् ।
 गृहोद्देशं ततस्तस्य दर्शनीयमदर्शयत् ॥ १३-८७-२३ (८४९१८)
 इयं शय्या भगवतो यथाकाममिहोष्यताम् ।
 प्रयतिष्यावहे प्रीतिमाहर्तुं ते तपोधन ॥ १३-८७-२४ (८४९१९)
 अथ सूर्योत्तिचक्राम तेषां संवदतां तथा ।
 अथर्षिश्चोदयामास पानमन्नं तथैव च ॥ १३-८७-२५ (८४९२०)
 तमपृच्छत्ततो राजा कुशिकः प्रणतस्तदा ।
 किमन्नजातमिष्टं ते किमुपस्थापयाम्यहम् ॥ १३-८७-२६ (८४९२१)
 ततः स परया प्रीत्या प्रत्युवाच नराधिपम् ।
 औपपत्तिकमाहारं प्रयच्छस्वेति भारत ॥ १३-८७-२७ (८४९२२)
 तद्वचः पूजयित्वा तु तथेत्याह स पार्थिवः ।

यथोपपन्नमाहारं तस्मै प्रादाज्जनाधिप ॥ १३-८७-२८ (८४९२३)
 ततः स भुक्त्वा भगवन्दम्पती प्राह धर्मवित् ।
 स्वप्नुमिच्छाम्यहं निद्रा बाधते मामिति प्रभो ॥ १३-८७-२९ (८४९२४)
 ततः शय्यागृहं प्राप्य भगवानृषिसत्तमः ।
 संविवेश नरेशस्तु सपत्नीकः स्थितोऽभवत् ॥ १३-८७-३० (८४९२५)
 न प्रबोध्योस्मि संसुप्त इत्युवाचाथ भार्गवः ।
 संवाहितव्यौ मे पादौ जागर्तव्यं च वां निशि ॥ १३-८७-३१ (८४९२६)
 अविशङ्कस्तु कुशिकस्तथेत्येवाह धर्मवित् ।
 न प्राबोधयतां तौ च दंपती रजनीक्षये ॥ १३-८७-३२ (८४९२७)
 यथादेशं महर्षेस्तु शुश्रूषापरमौ तदा ।
 बभूवतुर्महाराज प्रयतावथ दम्पती ॥ १३-८७-३३ (८४९२८)
 ततः स भगवान्विप्रः समादिश्य नराधिपम् ।
 सुष्वपैकेन पाश्वेन दिवसानेकविंशतिम् ॥ १३-८७-३४ (८४९२९)
 स तु राजा निराहारः सभार्यः कुरुनन्दन ।
 पर्युपासत तं हृष्टश्च्यवनाराधने रतः ॥ १३-८७-३५ (८४९३०)
 भार्गवस्तु समुत्तस्थौ स्वयमेव तपोधनः ।
 अकिञ्चिदुक्त्वा तु गृहान्निश्चक्राम महातपाः ॥ १३-८७-३६ (८४९३१)
 तमन्वगच्छतां तौ च क्षुधितौ श्रमकर्षितौ ।
 भार्यापती मुनिश्रेष्ठस्तावेतौ नावलोकयत् ॥ १३-८७-३७ (८४९३२)
 तयोस्तु प्रेक्षतोऽरेव भार्गवाणां कुलोद्भवः ।
 अन्तर्हितोभूद्राजेन्द्र ततो राजाऽपतत्क्षितौ ॥ १३-८७-३८ (८४९३३)
 ततो मुहूर्तादाश्वस्य सह देव्या महामुनेः ।
 पुनरन्वेषणे यत्नमकरोत्स महीपतिः ॥ १३-८७-३९ (८४९३४)

इति श्रीमन्महाभारते अनुशासनपर्वणि दानधर्मपर्वणि
 सप्ताशीतितमोऽध्यायः ॥ ८७ ॥

Mahabharata - Anushaasana Parva - Chapter Footnotes

७-८७-११ अतिथिसेवाधर्म एव सहधर्मः स्त्रीसहितधर्मः ॥

७-८७-३७ मुनिश्रेष्ठो नच तावभ्यवारयदिति ट थ ध पाठः ॥

अनुशासनपर्व - अध्याय ०८८

॥ श्रीः ॥

१३.८८. अध्यायः ८८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

पूर्वमन्तर्हितेन घ्यवनेन कुशिकम्प्रति पुनः शयने प्रस्वपत

आत्मनः प्रदर्शनम् ॥ १ ॥

पुनरुत्थितेन मुनिना राजानम्प्रति आत्मनस्तैलाभ्यञ्जननियोजनेन
स्नानशालायां पुनरन्तर्धानम् ॥ २ ॥

पुनराविष्कृतात्मना तेन सभार्यस्य राज्ञो रथधुरि संयोजनपूर्वकं
याचकेभ्यस्तदीयवित्तादिवितरणेन वीथ्यां रथेन निर्गमनम् ॥ ३ ॥

स्वीयप्रतोदताडनेऽप्यविकृतमानसे सभार्ये कुशिके प्रसीदता मुनिना
वरदानेन तस्य स्वगृहप्रेषणम् ॥ ४ ॥

Mahabharata - Anushaasana Parva - Chapter Text

युधिष्ठिर उवाच ।

तस्मिन्नन्तर्हिते विप्रे राजा किमकरोत्तदा ।

भार्या चास्य महाभागा तन्मे ब्रूहि पितामह ॥ १३-८८-१ (८४९३५)

भीष्म उवाच । १३-८८-२क्ष (७०७२)

अदृष्ट्वा स महीपालस्तमृषिं सह भार्यया ।

परिश्रान्तो निववृत्ते व्रीडितो नष्टचेतनः ॥ १३-८८-२ (८४९३६)

स प्रविश्य पुरीं दीनो नाभ्यभाषत किञ्चन ।

तदेव चिन्तयामास च्यवनस्य विचेष्टितम् ॥ १३-८८-३ (८४९३७)

अथ शून्येन मनसा प्रविवेश गृहं नृपः ।

ददर्श शयने तस्मिञ्शयानं भृगुनन्दनम् ॥ १३-८८-४ (८४९३८)

विस्मितौ तमृषिं दृष्ट्वा तदाश्चर्यं विचिन्त्य च ।

दर्शनात्तस्य तु तदा विश्रान्तौ सम्बभूवतुः ॥ १३-८८-५ (८४९३९)

यथास्थानं ततो गत्वा तत्पादौ संववाहतुः ।

अथापरेण पार्श्वेन सुष्वाप स महामुनिः ॥ १३-८८-६ (८४९४०)

तेनैव च स कालेन प्रत्यबुद्धयत वीर्यवान् ।

न च तौ चक्रतुः किञ्चिद्विकारं भयशङ्कितौ ॥ १३-८८-७ (८४९४१)

प्रतिबुद्धस्तु स मुनिस्तौ प्रोवाच विशाम्पते ।

तैलाभ्यङ्गो दीयतां मे स्नास्येऽहमिति भारत ॥ १३-८८-८ (८४९४२)

तौ तथेति प्रतिश्रुत्य क्षुधितौ श्रमकर्षितौ ।

शतपाकेन तैलेन महार्हेणोपतस्थतुः ॥ १३-८८-९ (८४९४३)

ततः सुखासीनमृषिं वाग्यतौ संववाहतुः ।

न च पर्याप्तमित्याह भार्गवः सुमहातपाः ॥ १३-८८-१० (८४९४४)

यदा तौ निर्विकारौ तु लक्षमायास भार्गवः ।

तत उत्थाय सहसा स्नानशालां विवेश ह ॥ १३-८८-११ (८४९४५)

क्लृप्तमेव तु तत्रासीत्स्नानीयं पार्थिवोचितम् ।
 असत्कृत्य च तत्सर्वं तत्रैवान्तरधीयत् ॥ १३-८८-१२ (८४९४६)
 स मुनिः पुनरेवाथ नृपतेः पश्यतस्तदा ।
 नासूयां चक्रतुस्तौ च दम्पती भरतर्षभ ॥ १३-८८-१३ (८४९४७)
 अथ स्नातः स भगवान्सिंहासनगतः प्रभुः ।
 दर्शयामास कुशिकं सभार्यं कुरुनन्दन ॥ १३-८८-१४ (८४९४८)
 संहृष्टवदनो राजा सभार्यः कुशिको मुनिम् ।
 सिद्धमन्नमिति प्रह्वो निर्विकारो न्यवेदयत् ॥ १३-८८-१५ (८४९४९)
 आनीयतामिति मुनिस्तं चोवाच नराधिपम् ।
 स राजा समुपाजह्रे तदन्नं सह भार्यया ॥ १३-८८-१६ (८४९५०)
 मांसप्रकारान्विविधाञ्जाकानि विविधानि च ।
 लेह्यपिष्टविकारांश्च पानकानि लघूनि च ॥ १३-८८-१७ (८४९५१)
 रसालापूपकांश्चित्रान्मोदकानथ षड्रसान् ।
 रसान्नानाप्रकारांश्च वन्यं च मुनिभोजनम् ॥ १३-८८-१८ (८४९५२)
 फलानि च विचित्राणि राजभोज्यानि भूरिशः ।
 बदरेङ्गुदकाश्मर्यभल्लातकफलानि च ॥ १३-८८-१९ (८४९५३)
 गृहस्थानां च यद्भोज्यं यच्चापि वनवासिनाम् ।
 सर्वमाहारयामास राजा शापभयान्मुनेः ॥ १३-८८-२० (८४९५४)
 अथ सर्वमुपन्यस्तमग्रतश्च्यवनस्य तत् ।
 ततः सर्वं समानीय तच्च शय्यासनं मुनिः ॥ १३-८८-२१ (८४९५५)
 वस्त्रैः शुभैरवच्छाद्य भोजनोपस्करैः सह ।
 सर्वमादीपयामास च्यवनो भृगुनन्दनः ॥ १३-८८-२२ (८४९५६)
 न च तौ चक्रतुः क्रोधं दम्पती सुमहाव्रतौ ।
 तयोः सम्प्रेक्षतोरेव पुनरन्तर्हितोऽभवत् ॥ १३-८८-२३ (८४९५७)
 तथैव च स राजर्षिस्तस्थौ तां रजनीं तदा ।
 सभार्यो वाग्यतः श्रीमान्न चकोपं समाविशत् ॥ १३-८८-२४ (८४९५८)
 नित्यसंस्कृतमन्नं तु विविधं राजवेश्मनि ॥
 शयनानि च मुख्यानि परिषेकाश्च पुष्कलाः ॥ १३-८८-२५ (८४९५९)
 वस्त्रं च विविधाकारमभवत्समुपार्जितम् ।
 न शशाक ततो द्रष्टमन्तरं च्यवनस्तदा ॥ १३-८८-२६ (८४९६०)
 पुनरेव च विप्रर्षिः प्रोवाच कुशिकं नृपम् ।
 सभार्यो मां रथेनाशु वह यत्र ब्रवीम्यहम् ॥ १३-८८-२७ (८४९६१)
 तथेति च प्राह नृपो निर्विशङ्कस्तपोधनम् ।
 क्रीडारथोस्तु भगवन्नुत साङ्ग्रामिको रथः ॥ १३-८८-२८ (८४९६२)
 इत्युक्तः स मुनी राज्ञा तेन हृष्टेन तद्वचः ।
 च्यवनः प्रत्युवाचेदं हृष्टः परपुरंजयम् ॥ १३-८८-२९ (८४९६३)

सज्जीकुरु रथं क्षिप्रं यस्ते साङ्ग्रामिको मतः ।
सायुधः सपताकश्च शक्तीकनकयष्टिमान् ॥ १३-८८-३० (८४९६४)
किंकिणीस्वननिर्घोषो युक्तस्तोरणकल्पनैः ।
गदास्वङ्गनिबद्धश्च परमेषुशतान्वितः ॥ १३-८८-३१ (८४९६५)
ततः स तं तथेत्युक्त्वा कल्पयित्वा महारथम् ।
भार्यां वामे धुरि तदा चात्मानं दक्षिणे तथा ॥ १३-८८-३२ (८४९६६)
त्रिदण्डं वज्रसूच्यग्रं प्रतोदं तत्र चादधत् ।
सर्वमेतत्तथा दत्त्वा नृपो वाक्यमऽथाब्रवीत् ॥ १३-८८-३३ (८४९६७)
भगवन्क्व रथो यातु ब्रवीतु भृगुनन्दन ।
यत्र वक्ष्यसि विप्रर्षे तत्र यास्यति ते रथः ॥ १३-८८-३४ (८४९६८)
एवमुक्तस्तु भगवान्प्रत्युवाचाथ तं नृपम् ।
इतः प्रभृति यातव्यं पदकम्पदकं शनैः ॥ १३-८८-३५ (८४९६९)
श्रमो मम यथा न स्यात्तथा मच्छन्दचारिणौ ।
सुसुखं चैव वोढव्यो जनः सर्वश्च पश्यतु ॥ १३-८८-३६ (८४९७०)
नोत्सार्याः पथिकाः केचित्तेभ्योदास्ये वसु ह्यहम् ।
ब्राह्मणेभ्यश्च ये कामानर्थयिष्यन्तिमां पथि ॥ १३-८८-३७ (८४९७१)
सर्वान्दास्याम्यशेषेण धनं रत्नानि चैव हि ।
क्रियतां निखिलेनैतन्मा विचारय पार्थिव ॥ १३-८८-३८ (८४९७२)
तस्य तद्वचनं श्रुत्वा राजा भृत्यांस्तथाऽब्रवीत् ।
यद्यद्ब्रूयान्मुनिस्तत्तत्सर्वं देयमशङ्कितैः ॥ १३-८८-३९ (८४९७३)
ततो रत्नान्यनेकानि स्त्रियो युग्यमजाविकम् ।
कृताकृतं च कनकं गजेन्द्राश्चाचलोपमाः ॥ १३-८८-४० (८४९७४)
अन्वगच्छन्त तमृषिं राजामात्याश्च सर्वशः ।
हाहाभूतं च तत्सर्वमासीन्नगरमार्तवत् ॥ १३-८८-४१ (८४९७५)
तौ तीक्ष्णाग्नेण सहसा प्रतोदेन प्रतोदितौ ।
पृष्ठे विद्धौ कटे चैव निर्विकारौ तमूहतुः ॥ १३-८८-४२ (८४९७६)
वेपमानौ निराहारौ पञ्चाशद्रात्रकर्षितौ ।
कथंचिद्दूहतुर्धैर्याद्दम्पती तं रथोत्तमम् ॥ १३-८८-४३ (८४९७७)
बहुशो भृशविद्धौ तौ क्षरमाणौ क्षतोद्भवम् ।
ददृशाते महाराज पुष्पिताविव किंशुकौ ॥ १३-८८-४४ (८४९७८)
तौ दृष्ट्वा पौरवर्गस्तु भृशं शोकसमाकुलः ।
अभिशापभयत्रस्तो न तं किञ्चिदुवाच ह ॥ १३-८८-४५ (८४९७९)
द्वन्द्वशस्त्राब्रुवन्सर्वे पश्यध्वं तपसो बलम् ।
क्रुद्धा अपि मुनिश्रेष्ठं वीक्षितुं नेह शुक्नुमः ॥ १३-८८-४६ (८४९८०)
अहो भगवतो वीर्यं महर्षेर्भावितात्मनः ।
राज्ञश्चापि सभार्यस्य धैर्यं पश्यत यादृशम् ॥ १३-८८-४७ (८४९८१)

श्रान्तावपि हि कच्छ्रेण रथमेनं समूहतुः ।
 न चैतयोर्विकारं वै ददर्श भृगुनन्दनः ॥ १३-८८-४८ (८४९८२)
 भीष्म उवाच । १३-८८-४९क्ष (७०७३)
 ततः स निर्विकारौ तु दृष्ट्वा भृगुकुलोद्भवः ।
 वसु विश्राणयामास यथा वैश्रवणस्तथा ॥ १३-८८-४९ (८४९८३)
 तत्रापि राजा प्रीतात्मा यथादिष्टमथाकरोत् ।
 ततोऽस्य भगवान्प्रीतो बभूव मुनिसत्तमः ॥ १३-८८-५० (८४९८४)
 अवतीर्य रथश्रेष्ठाद्दम्पती तौ मुमोच ह ।
 विमोच्य चैतौ विधिवत्ततो वाक्यमुवाच ह ॥ १३-८८-५१ (८४९८५)
 स्निग्धगम्भीरया वाचा भार्गवः सुप्रसन्नया ।
 ददामि वां वरं श्रेष्ठं तं ब्रूतामिति भारत ॥ १३-८८-५२ (८४९८६)
 सुकुमारौ च तौ विद्वौ कराभ्यां मुनिसत्तमः ।
 पस्पर्शामृतकल्पाभ्यां स्नेहाद्भरतसत्तम ॥ १३-८८-५३ (८४९८७)
 अथाब्रवीन्नृपो वाक्यं श्रमो नास्त्यावयोरिह ।
 विश्रान्तौ स्वः प्रभावात्ते ध्यानेनैवेह भार्गव ॥ १३-८८-५४ (८४९८८)
 अथ तौ भगवान्प्राह प्रहृष्टश्च्यनस्तदा ।
 न वृथा व्याहृतं पूर्वं यन्मया तद्भविष्यति ॥ १३-८८-५५ (८४९८९)
 रमणीयः समुद्देशो गङ्गातीरमिदं शुभम् ।
 किञ्चित्कालं व्रतपरो निवत्स्यामीह पार्थिव ॥ १३-८८-५६ (८४९९०)
 गम्यतां स्वपुरं पुत्र विश्रान्तः पुनरेष्यसि ।
 इहस्थं मां सभार्यस्त्वं द्रष्टासि श्वो नराधिप ॥ १३-८८-५७ (८४९९१)
 न च मन्युस्त्वया कार्यः श्रेयस्त्वां समुपस्थितम् ।
 यत्काङ्क्षितं हृदिस्थं ते तत्सर्वं हि भविष्यति ॥ १३-८८-५८ (८४९९२)
 इत्येवमुक्तः कुशिकः प्रहृष्टेनान्तरात्मना ।
 प्रोवाच मुनिशार्दूलमिदं वचनमर्थवत् ॥ १३-८८-५९ (८४९९३)
 न मे मन्युर्महाभाग पूतौ स्वो भगवंस्त्वया ।
 संवृतौ यौवनस्थौ स्वो वपुष्मन्तौ बलान्वितौ ॥ १३-८८-६० (८४९९४)
 प्रतोदेन व्रणा ये मे सभार्यस्य त्वया कृताः ।
 तान्न पश्यामि गात्रेषु स्वस्थोस्मि सह भार्यया ॥ १३-८८-६१ (८४९९५)
 इमां च देवीं पश्यामि वपुषाऽप्सरसोपमाम् ।
 श्रिया परमया युक्ता तथा दृष्टा पुरा मया ॥ १३-८८-६२ (८४९९६)
 तव प्रसादसंवृत्तमिदं सर्वं महामुने ।
 नैतच्चित्रं तु भगवंस्त्वयि सत्यपराक्रम ॥ १३-८८-६३ (८४९९७)
 इत्युक्तः प्रत्युवाचैनं कुशिकं च्यवनस्तदा ।
 आगच्छेथाः सभार्यश्च त्वमिहेति नराधिप ॥ १३-८८-६४ (८४९९८)
 इत्युक्तः समनुज्ञातो राजर्षिरभिवाद्य तम् ।

प्रययौ वपुषा युक्तो नगरं देवराजवत् ॥ १३-८८-६५ (८४९९९)
 तत एनमुपाजगमुरमात्याः सपुरोहिताः ।
 बलस्था गणिकायुक्ताः सर्वाः प्रकृतयस्तथा ॥ १३-८८-६६ (८५०००)
 तैर्वृतः कुशिको राजा श्रिया परमया ज्वलन् ।
 प्रविवेश पुरं हृष्टः पूज्यमानोऽथ बन्दिभिः ॥ १३-८८-६७ (८५००१)
 ततः प्रविश्य नगरं कृत्वा पौर्वाह्निकीः क्रियाः ।
 भुक्त्वा सभार्यो रजनीमुवास स महाद्युतिः ॥ १३-८८-६८ (८५००२)
 ततस्तु तौ नवमभिवीक्ष्य यौवनं
 परस्परं विगतजराविवामरौ ।
 ननन्दतुः शयनगतौ वपुर्धरौ
 श्रिया युतौ द्विजवरदत्तया तदा ॥ १३-८८-६९ (८५००३)
 अथाप्युषिर्भृगुकुलकीर्तिवर्धन-
 स्तपोधनो वनमभिराममृद्धिमत् ।
 मनीषया बहुविधरत्नभूषितं
 ससर्ज यन्न पुरि शतक्रतोरपि ॥ १३-८८-७० (८५००४)

इति श्रीमन्महाभारते अनुशासनपर्वणि दानधर्मपर्वणि
 अष्टाशीष्टितमोऽध्यायः ॥ ८८ ॥

अनुशासनपर्व - अध्याय ०८९

॥ श्रीः ॥

१३.८९. अध्यायः ८९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परेद्युः प्रभाते सभार्येण कुशिकेन च्यवनावलोकनाय वनप्रवेशः ॥ १ ॥

च्यवनेन कुशिकम्प्रति

स्वयोगप्रभावसृष्टस्वर्गप्रदर्शनपूर्वकमभिमतवरवरणप्रेरणा

॥ २ ॥

Mahabharata - Anushaasana Parva - Chapter Text

भीष्म उवाच ।

ततः स राजा रात्र्यन्ते प्रतिबुद्धो महामनाः ।

कृतपूर्वाह्निकः प्रायात्सभार्यस्तद्वनं प्रति ॥ १३-८९-१ (८५००५)

ततो ददर्श नृपतिः प्रासादं सर्वकाञ्चनम् ।

मणिस्तम्भसहस्राब्दां गन्धर्वनगरोपमम् ।
तत्र दिव्यानभिप्रायान्ददर्श कुशिकस्तदा ॥ १३-८९-२ (८५००६)
पर्वतान्नूप्यसानूँश्च नलिनीश्च सपङ्कजाः ।
चित्रशालाश्च विविधास्तोरणानि च भारत ।
शाद्वलोपचितां भूमिं तथा काञ्चनकुट्टिमाम् ॥ १३-८९-३ (८५००७)
सहकारान्प्रफुल्लांश्च केतकोद्दालकान्वरान् ।
अशोकान्सहकुन्दांश्च फुल्लांश्चैवातिमुक्तकान् ॥ १३-८९-४ (८५००८)
चम्पकांस्तिलकान्भव्यान्पनसान्वञ्जुलानपि ।
पुष्पितान्कर्णिकारांश्च तत्रतत्र ददर्श ह ॥ १३-८९-५ (८५००९)
श्यामान्वारणपुष्पांश्च तथाऽष्टपदिका लताः ।
तत्रतत्र परिक्लृप्ता ददर्श स महीपतिः ॥ १३-८९-६ (८५०१०)
रम्यान्पद्मोत्पलधरान्सर्वर्तुकुसुमांस्तथा ।
विमानप्रतिमांश्चापि प्रासादाञ्जैलसन्निभान् ॥ १३-८९-७ (८५०११)
शीतलानि च तोयानि क्वचिदुष्णानि भारत ।
आसनानि विचित्राणि शयनप्रवराणि च ॥ १३-८९-८ (८५०१२)
पर्यङ्कान्नत्नसौवर्णान्पराध्यांस्तरणास्तृतान् ।
भक्ष्यं भोज्यमनन्तं च तत्रतत्रोपकल्पितम् ॥ १३-८९-९ (८५०१३)
वाणीवादाञ्छुकांश्चैव शारिका भृङ्गराजकान् ।
कोकिलाञ्छतपत्रांश्च सकोयष्टिककुक्कुभान् ॥ १३-८९-१० (८५०१४)
मयूरान्कुक्कुटांश्चापि दात्यूहाञ्जीवजीवकान् ।
चकोरान्वानरान्हंसान्सारसांश्चक्रसाह्वयान् ॥ १३-८९-११ (८५०१५)
समन्ततः प्रणदतो ददर्श सुमनोहरान् ।
क्वचिदप्सरसां सङ्गान्गन्धर्वाणां च पार्थिव ॥ १३-८९-१२ (८५०१६)
कान्ताभिरपरांस्तत्र परिष्वक्रान्ददर्श ह ।
न ददर्श च तान्भूयो ददर्श च पुनर्नृपः ॥ १३-८९-१३ (८५०१७)
गीतध्वनिं सुमधुरं तथैवाध्ययनध्वनिम् ।
हंसानसुमधुरांश्चापि तत्र शुश्राव पार्थिवः ॥ १३-८९-१४ (८५०१८)
तं दृष्ट्वाऽत्यद्भुतं राजा मनसाऽचिन्तयत्तदा ।
स्वप्नोऽयं चित्तविभ्रंश उताहो सत्यमेव तु ॥ १३-८९-१५ (८५०१९)
अहो सह शरीरेण प्राप्तोस्मि परमां गतिम् ।
उत्तरान्वा कुरून्पुण्यानथवाऽप्यमरावतीम् ॥ १३-८९-१६ (८५०२०)
किञ्चेदं महदाश्चर्यं सम्पश्यामीत्यचिन्तयत् ।
एवं सञ्चिन्तयन्नेव ददर्श मुनिपुङ्गवम् ॥ १३-८९-१७ (८५०२१)
तस्मिन्विमाने सौवर्णे मणिस्तम्भसमाकुले ।
महार्हे शयने दिव्ये शयानं भृगुनन्दनम् ॥ १३-८९-१८ (८५०२२)
तमभ्ययात्प्रहर्षेण नरेन्द्रः सह भार्यया ।

अन्तर्हितस्ततो भूयश्च्यवनः शयनं व तत् ॥ १३-८९-१९ (८५०२३)
 ततोऽन्यस्मिन्वनोद्देशे पुनरेव ददर्श तम् ।
 कौश्यां वृस्यां समासीनं जपमानं महाव्रतम् ॥ १३-८९-२० (८५०२४)
 एवं योगबलाद्विप्रो मोहयामास पार्थिवम् ॥ १३-८९-२१ (८५०२५)
 क्षणेन तद्वनं चैव ते चैवाप्सरसां गणाः ।
 गन्धर्वाः पादपाञ्चैव सर्वमन्तरधीयत ॥ १३-८९-२२ (८५०२६)
 निःशब्दमभवच्चापि गङ्गाकूलं पुनर्नृप ।
 कुशवल्मीकभूयिष्ठं बभूव च यथा पुरा ॥ १३-८९-२३ (८५०२७)
 ततः स राजा कुशिकः सभार्यस्तेन कर्मणा ।
 विस्मयं परमं प्राप्तस्तदृष्ट्वा महदद्भुतम् ॥ १३-८९-२४ (८५०२८)
 ततः प्रोवाच कुशिको भार्या हर्षसमन्वितः ।
 पश्य भद्रे यथाभावाश्चित्रा दृष्टाः सुदुर्लभाः ।
 प्रसादाद्गुमुख्यस्य किमन्यत्र तपोबलात् ॥ १३-८९-२५ (८५०२९)
 तपसा तदवाप्यं हि यन्न शक्यं मनोरथैः ।
 त्रैलोक्यराज्यादपि हि तप एव विशिष्यते ॥ १३-८९-२६ (८५०३०)
 तपसा हि सुतप्तेनि क्रीडत्येष तपोधनः ।
 अहो प्रभावो ब्रह्मर्षेश्च्यवनस्य महात्मनः ॥ १३-८९-२७ (८५०३१)
 इच्छयैष तपोवीर्यादन्याँल्लोकान्सृजेदपि ।
 ब्राह्मणा एव जायेरन्पुण्यवाग्बुद्धिकर्मणा ॥ १३-८९-२८ (८५०३२)
 उत्सहेदिह कृत्वैव कोऽन्यो वै च्यवनादृते ।
 ब्राह्मण्यं दुर्लभं लोके राज्यं हि सुलभं नरैः ॥ १३-८९-२९ (८५०३३)
 ब्राह्मण्यस्य प्रभावाद्धि रथे युक्तौ स्वधुर्यवत् ।
 इत्येवं चिन्तयानः स विदितश्च्यवनस्य वै ॥ १३-८९-३० (८५०३४)
 सम्प्रेक्ष्योवाच नृपतिं क्षिप्रमागम्यतामिति ।
 इत्युक्तः सहभार्यस्तु सोभ्यगच्छन्महामुनिम् ॥ १३-८९-३१ (८५०३५)
 शिरसा वन्दनीयं तमवन्दत च पार्थिवः ।
 तस्याशिषः प्रयुज्याथ स मुनिस्तं नराधिपम् ।
 निषीदेत्यब्रवीद्धीमान्सान्त्वयन्पुरुषर्षभः ॥ १३-८९-३२ (८५०३६)
 ततः प्रकृतिमापन्नो भार्गवो नृपते नृपम् ।
 उवाच श्लक्ष्णया वाचा तर्पयन्निव भारत ॥ १३-८९-३३ (८५०३७)
 राजन्सम्यग्जितानीह पञ्चपञ्च स्वयं त्वया ।
 मनःषष्ठानीन्द्रियाणि कृच्छ्रान्मुक्तोसि तेन वै ॥ १३-८९-३४ (८५०३८)
 सम्यगाराधितः पुत्र त्वयाऽहं वदतांवर ।
 न हि ते वृजितं किञ्चित्सुसूक्ष्ममपि दृश्यते ॥ १३-८९-३५ (८५०३९)
 अनुजानीहि मां राजन्गमिष्यामि यथागतम् ।
 प्रीतोस्मि तव राजेन्द्र वरश्च प्रतिगृह्यताम् ॥ १३-८९-३६ (८५०४०)

कुशिक उवाच । १३-८९-३७क्ष (७०७४)
 अग्निमध्ये गतेनेव भगवन्सन्निधौ मया ।
 वर्तितं भृगुशार्दूल यन्न दग्धोस्मि तद्बहु ॥ १३-८९-३७ (८५०४१)
 एष एव वरो मुख्यः प्राप्तो मे भृगुनन्दन ।
 यत्प्रीतोसि ममाचारैः कुलं त्रातं च मेऽनघ ॥ १३-८९-३८ (८५०४२)
 एथ मेऽन्द्रग्रहो विप्र जीविते च प्रयोजनम् ।
 एतद्राज्यफलं चैव तपसश्च फलं मम ॥ १३-८९-३९ (८५०४३)
 यदि त्वं प्रीतिमान्विप्र मयि वै भृगुनन्दन ।
 अस्ति मे संशयः कश्चित्तन्मे व्याख्यातुमर्हसि ॥ १३-८९-४० (८५०४४)

इति श्रीमन्महाभारते अनुशासनपर्वणि दानधर्मपर्वणि
 एकोनवतितमोऽध्यायः ॥ ८९. ।

Mahabharata - Anushaasana Parva - Chapter Footnotes

७-८९-२९ उत्साहमिह कृत्वेदं कोऽन्यो वै च्यवनादृते । ब्राह्मण्यं
 दुर्लभं लोके तल्लब्ध्वा दुर्लभं तपः । सिद्धिस्तत्रापि दुष्प्रापा
 सिद्धेरपि परा गतिः इति धृषाठः ॥

अनुशासनपर्व - अध्याय ०९०

॥ श्रीः ॥

१३.९०. अध्यायः ९०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

च्यवनेन कुशिकम्प्रति स्वस्य तद्गृहे निवासादेः कारणकथनम् ॥ १ ॥
 तथा तस्य ब्राह्मण्यप्राप्तीच्छावगमेन तत्पौत्रादेस्तल्लाभवरदानम् ॥ २ ॥

Mahabharata - Anushaasana Parva - Chapter Text

च्यवन उवाच ।
 वरश्च गृह्यतां मत्तो यश्च ते संशयो हृदि ।
 तं प्रब्रूदि नरश्रेष्ठ सर्वं सम्पादयामि ते ॥ १३-९०-१ (८५०४५)
 कुशिक उवाच । १३-९०-२क्ष (७०७५)
 यदि प्रीतोसि भगवंस्ततो मे वद भार्गव ।
 कारणं श्रोतुसिच्छमि मद्गृहे वासकारितम् ॥ १३-९०-२ (८५०४६)
 शयनं चैकपार्श्वेन दिवसानेकविंशतिम् ।

न किञ्चिदुक्त्वा गमनं बहिश्च मुनिपुङ्गवः ॥ १३-१०-३ (८५०४७)
 अन्तर्धानमकस्माच्च पुनरेव च दर्शनम् ।
 पुनश्च शयनं विप्र दिवसानेकविंशतिम् ॥ १३-१०-४ (८५०४८)
 तैलाभ्यक्तस्य गमनं भोजनं च गृहे मम ।
 समुपानीय विविधं यद्गन्धं जातवेदसा ॥ १३-१०-५ (८५०४९)
 निर्याणां च रथेनाशु सहसा यत्कृतं त्वया ।
 धनानां च विसर्गश्च वनस्यापि च दर्शनम् ॥ १३-१०-६ (८५०५०)
 प्रासादानां बहूनां च काञ्चनानां महामुने ।
 मणिविद्रुमपादानां पर्यङ्कणां च दर्शनम् ॥ १३-१०-७ (८५०५१)
 पुनश्चादर्शनं तस्य श्रोतुमिच्छामि कारणम् ।
 अतीव ह्यत्र मुह्यामि चिन्तयानो भृगूद्वह ॥ १३-१०-८ (८५०५२)
 न चैवात्राधिगच्छामि सर्वस्यास्य विनिश्चयम् ।
 एतदिच्छामि कात्स्न्येन सत्यं श्रोतुं तपोधन ॥ १३-१०-९ (८५०५३)
 च्यवन उवाच । १३-१०-१०क्ष (७०७६)
 शृणु सर्वमशेषेण यदिदं येन हेतुना ।
 न हि शक्यमनाख्यातुमेवं पृष्टेन पार्थिव ॥ १३-१०-१० (८५०५४)
 पितामहस्य वदतः पुरा देवसमागमे ।
 श्रुतवानस्मि यद्राजस्तन्मे निगदतः शृणु । १३-१०-११ (८५०५५)
 ब्रह्मक्षत्रविरोधेन भविता कुलसङ्करः ।
 पौत्रस्ते भविता राजस्तेजोवीर्यसमन्वितः ॥ १३-१०-१२ (८५०५६)
 ततः स्वकुलरक्षार्थमहं त्वां समुपागतः ।
 चिकीर्षन्कुशिकोच्छेदं संदिधक्षुः कुलं तव ॥ १३-१०-१३ (८५०५७)
 ततोऽहमागम्य पुरे त्वामवोचं महीपते ।
 नियमं कञ्चिदारप्सये शुश्रूषा क्रियतामिति ॥ १३-१०-१४ (८५०५८)
 न च ते दुष्कृतं किञ्चिदहमासादयं गृहे ।
 तेन जीवसि राजर्षे न भवेथास्त्वमन्यथा ॥ १३-१०-१५ (८५०५९)
 एवं बुद्धिं समास्थाय दिवसानेकविंशतिम् ।
 सुप्तोस्मि यदि मां कश्चिद्धोधयेदिति पार्थिव ॥ १३-१०-१६ (८५०६०)
 यदा त्वया सभार्येण संसुप्तो न प्रबोधितः ।
 अहं तदैव ते प्रीतो मनसा राजसत्तम ॥ १३-१०-१७ (८५०६१)
 उत्थाय चास्मि निष्क्रान्तो यदि मां त्वं महीपते ।
 पृच्छेः क्व यास्यसीत्येवं शपेयं त्वामिति प्रभो ॥ १३-१०-१८ (८५०६२)
 अन्तर्हितः पुनश्चास्मि पुनरेव च ते गृहे ।
 योगमास्थाय संसुप्तो दिवसानेकविंशतिम् ॥ १३-१०-१९ (८५०६३)
 क्षुधितौ मामसूयेथां श्रमाद्वेति नराधिप ।
 एतां बुद्धिं समास्थाय कर्षितौ वां क्षुधा मया ॥ १३-१०-२० (८५०६४)

न च तेऽभूत्सुसूक्ष्मोपि मन्युर्मनसि पार्थिव ।
 सभार्यस्य नरश्रेष्ठ तेन ते प्रीतिमानहम् ॥ १३-१०-२१ (८५०६५)
 भोजनं च समानाय्य यत्तदादीपितं मया ।
 क्रुध्येथा यदि मात्सर्यादिति तन्मर्षितं च मे ॥ १३-१०-२२ (८५०६६)
 ततोऽहं रथमारुह्य त्वामवोचं नराधिप ।
 सभार्यो मां वहस्वेति तच्च त्वं कृतवांस्तथा ॥ १३-१०-२३ (८५०६७)
 अविशङ्को नरपते प्रीतोऽहं चापि तेन ह ।
 धनोत्सर्गेऽपि च कृते न त्वां क्रोधोप्यधर्षयत् ॥ १३-१०-२४ (८५०६८)
 ततः प्रीतेन ते राजन्पुनरेतत्कृतं तव ।
 सभार्यस्य वनं भूयस्तद्विद्धि मनुजाधिप ॥ १३-१०-२५ (८५०६९)
 प्रीत्यर्थं तव चैतन्मे स्वर्गसंदर्शनं कृतम् ।
 यत्ते वनेऽस्मिन्नृपते दृष्टं दिव्यं सुदर्शनम् ॥ १३-१०-२६ (८५०७०)
 स्वर्गोद्दिशस्त्वया राजन्सशरीरेण पार्थिव ।
 मुहूर्तमनुभूतोऽसौ सभार्येण नृपोत्तम ॥ १३-१०-२७ (८५०७१)
 निदर्शनार्थं तपसो धर्मस्य च नराधिप ।
 तत्र नासीत्स्पृहा राजंस्तच्चापि विदितं मया ॥ १३-१०-२८ (८५०७२)
 ब्राह्मण्यं काङ्क्षसे हि त्वं तपश्च पृथिवीपते ।
 अवमत्य नरेन्द्रत्वं देवेन्द्रत्वं च पार्थिव ॥ १३-१०-२९ (८५०७३)
 एवमेतद्यथातत्त्वं ब्राह्मण्यं तात दुर्लभम् ।
 ब्राह्मण्ये सति चर्षित्वमृषित्वे च तपस्विता ॥ १३-१०-३० (८५०७४)
 भविष्यत्येष ते कामः कुशिकात्कौशिको द्विजः ॥ १३-१०-३१ (८५०७५)
 तृतीयं पुरुषं प्राप्य ब्राह्मणत्वं गमिष्यति ।
 वंशस्ते पार्थिवश्रेष्ठ भृगूणामेव तेजसा ॥ १३-१०-३२ (८५०७६)
 पौत्रस्ते भविता विप्रस्तपस्वी पावकद्युतिः ।
 गजमदग्नौ महाभाग तपसा भावितात्मनि ॥ १३-१०-३३ (८५०७७)
 यः स देवमनुष्याणाम् भयमुत्पादयिष्यति ।
 त्रयाणामेव लोकानां सत्यमेतद्ब्रवीमि ते ॥ १३-१०-३४ (८५०७८)
 वरं गृहाण राजर्षे यस्ते मनसि वर्तते ।
 तीर्थयात्रां गमिष्यामि पुरा कालोऽतिवर्तते ॥ १३-१०-३५ (८५०७९)
 कुशिक उवाच । १३-१०-३६क्ष (७०७७)
 एष एव वरो मेऽद्य यत्त्वं प्रीतो महामुने ।
 भवत्वेतद्यथार्थत्वं भवेत्पौत्रो ममानघ ॥ १३-१०-३६ (८५०८०)
 ब्राह्मण्यं मे कुलस्यास्तु भगवन्नेष मे वरः ।
 पुनश्चाख्यातुमिच्छामि भगवन्विस्तरेण वै ॥ १३-१०-३७ (८५०८१)
 कथमेष्यति विप्रत्वं कुलं मे भृगुनन्दन ।
 कश्चासौ भविता बन्धुर्मम कश्चापि सम्मतः ॥ १३-१०-३८ (८५०८२)

इति श्रीमन्महाभारते अनुशासनपर्वणि दानधर्मपर्वणि
नवतितमोऽध्यायः ॥ १० ॥

अनुशासनपर्व - अध्याय ०११

॥ श्रीः ॥

१३.११. अध्यायः ११

अथ दानधर्मपर्व ॥ १ ॥

Mahabharata - Anushaasana Parva - Chapter Topics

च्यवनेन कुशिकम्प्रति स्वकुले जनिष्यत ऋचीकस्यानुभावेन
तद्भार्याश्वश्रुवो कुशिकपौत्रस्य गाधेः पुत्रीपत्न्योः क्रमेण
पौत्रपुत्रभावेन परशुरामविश्वामित्रयोर्जन्मकथनम् ॥ १ ॥

Mahabharata - Anushaasana Parva - Chapter Text

च्यवन उवाच ।

अवश्यं कथनीयं मे तवैतन्नरपुङ्गव ।

यदर्थं त्वाहमुच्छेत्तुं सम्प्राप्तो मनुजाधिप ॥ १३-११-१ (८५०८३)

भृगूणां क्षत्रिया याज्या नित्यमेतज्जनाधिप ।

ते च भेदं गमिष्यन्ति दैवयुक्तेन हेतुना ॥ १३-११-२ (८५०८४)

क्षत्रियाश्च भृगून्सर्वान्वधिष्यन्ति नराधिप ।

आगर्भानुकृन्तन्तो दैतदण्डनिपीडिताः ॥ १३-११-३ (८५०८५)

तत उत्पत्स्यतेऽस्माकं कुले गोत्रविवर्धनः ।

और्वो नाम महातेजा ज्वलितार्कसमद्युतिः ॥ १३-११-४ (८५०८६)

स त्रैलोक्यविनाशाय कोपाग्निं जनयिष्यति ।

महीं सपर्वतवनां यः करिष्यति भस्मसात् । १३-११-५ (८५०८७)

कञ्चित्कालं तु वह्निं च स एव शमयिष्यति ।

समुद्रे वडवावक्त्रे प्रक्षिप्य मुनिसत्तमः । १३-११-६ (८५०८८)

पुत्रं तस्य महाराज ऋचीकं भृगुनन्दनम् ।

साक्षात्कृत्स्नो धनुर्वेदः समुपस्थास्यतेऽनघ ॥ १३-११-७ (८५०८९)

क्षत्रियाणामभावाय दैवयुक्तेन हेतुना ।

स तु तं प्रतिगृह्यैव पुत्रे संक्रामयिष्यति ॥ १३-११-८ (८५०९०)

जमदग्नौ महाभागे तपसा भावितात्मनि ।

स चापि भृगुशार्दूलस्तं वेदं धारयिष्यति ॥ १३-११-९ (८५०९१)

कुलात्तु तव धर्मात्मन्कन्यां सोऽधिगमिष्यति ।

उद्भावनाथं भवतो वंशस्य भरतर्षभ ॥ १३-११-१० (८५०९२)
 गक्षत्रहन्ता भवेद्विंश इति दैवं सनातनम् ।
 नारायणमुपास्यास्य वरात्तं पुत्रमृच्छति ॥ १३-११-११ (८५०९३)
 गाधेर्दुहितरं प्राप्यि पौत्रीं तव महातपाः ।
 ब्राह्मणं क्षत्रधर्माणं पुत्रमुत्पादयिष्यति ॥ १३-११-१२ (८५०९४)
 क्षत्रियं विप्रधर्माणं बृहस्पतिमिवौजसा ।
 विश्वामित्रं तव कुले गाधेः पुत्रं सुधार्मिकम् ।
 तपसा महता युक्तं प्रदास्यति महाद्युते ॥ १३-११-१३ (८५०९५)
 स्त्रियौ तु कारणं तत्र परिवर्ते भविष्यतः ।
 पितामहनियोगाद्ब्रह्मैतन्नविष्यति ॥ १३-११-१४ (८५०९६)
 तृतीये पुरुषे तुभ्यं ब्राह्मणत्वमुपैष्यति ।
 भविता त्वं च सम्बन्धी भृगूणां भावितात्मनाम् ॥ १३-११-१५ (८५०९७)
 भीष्म उवाच । १३-११-१६क्ष (७०७८)
 कुशिकस्तु मुनेर्वाक्यं च्यवनस्य महात्मनः ।
 श्रुत्वा हृष्टोऽभवद्राजा वाक्यं चेदमुवाच ह ।
 एवमस्त्विति धर्मात्मा तदा भरतसत्तम ॥ १३-११-१६ (८५०९८)
 च्यवनस्तु महातेजाः पुनरेव नराधिपम् ।
 वरार्थं चोदयामास तमुवाच स पार्थिवः ॥ १३-११-१७ (८५०९९)
 बाढमेवं ग्रहीष्यामि कामांस्त्वत्तो महामुने ।
 ब्रह्मभूतं कुलं मेऽस्तु धर्मे चास्य मनो भवेत् ॥ १३-११-१८ (८५१००)
 एवमुक्तस्तथेत्येवं प्रत्युक्त्वा च्यवनो मुनिः ।
 अभ्यनुज्ञाय नृपतिं तीर्थयात्रां ययौ तदा ॥ १३-११-१९ (८५१०१)
 एतत्ते कथितं सर्वमशेषेण मया नृप ।
 भृगूणां कुशिकानां च अभिसम्बन्धकारणम् ॥ १३-११-२० (८५१०२)
 यथोक्तमृषिणा चापि तदा तदभवन्नृप ।
 जन्म रामस्य च मुनेर्विश्वामित्रस्य चैव हि ॥ १३-११-२१ (८५१०३)

इति श्रीमन्महाभारते अनुशासनपर्वणि दानधर्मपर्वणि

एकनवतितमोऽध्यायः ॥ ११ ॥

Mahabharata - Anushaasana Parva - Chapter Footnotes

७-११-१५ तुभ्यं तव । ब्राह्मणत्वं कर्तुं ॥

अनुशासनपर्व - अध्याय ०९२

॥ श्रीः ॥

१३.१२. अध्यायः १२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति तत्तद्दानानां विशिष्यफलकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

मुद्दामीति निशम्याद्य चिन्तयानः पुनःपुनः ।

हीनां पार्थिवसिंहैस्तैः श्रीमद्भिः पृथिवीमिमाम् ॥ १३-९२-१ (८५१०४)

प्राप्य राज्यानि शतशो महीं जित्वाऽपि भारत ।

कोटिशः पुरुषान्हत्वा परितप्ये पितामह ॥ १३-९२-२ (८५१०५)

का नु तासां वरस्त्रीणामवस्थाऽद्य भविष्यति ।

या हीनाः पतिभिः पुत्रैर्मातुलैर्भ्रातृभिस्तथा ॥ १३-९२-३ (८५१०६)

वयं हि तान्कुरुहत्वा ज्ञातींश्च सुहृदोऽपि च ।

अवाक्षीर्षाः पतिष्यामो नरके नात्र संशयः ॥ १३-९२-४ (८५१०७)

शरीरं योक्तुमिच्छामि तपसोग्रेण भारत ।

उपदिष्टमिहेच्छामि तत्त्वतोऽहं विशाम्पते ॥ १३-९२-५ (८५१०८)

वैशम्पायन उवाच । १३-९२-६क्ष (७०७९)

युधिष्ठिरस्य तद्वाक्यं श्रुत्वा भीष्मो महामनाः ।

परीक्ष्य निपुणं बुद्ध्या युधिष्ठिरमभाषत ॥ १३-९२-६ (८५१०९)

रहस्यमद्भुतं चैव शृणु वक्ष्यामि भारत ।

या गतिः प्राप्यते वेन प्रेत्यभावे विशाम्पते ॥ १३-९२-७ (८५११०)

तपसा प्राप्यते स्वर्गस्तपसा प्राप्यते यशः ।

आयुःप्रकर्षो भोगाश्च लभ्यन्ते तपसा विभो ॥ १३-९२-८ (८५१११)

ज्ञानं विज्ञानमारोग्यं रूपं सम्पत्तयैव च ।

सौभाग्यं चैव तपसा प्राप्यते भरतर्षभ ॥ १३-९२-९ (८५११२)

धं प्राप्नोति तपसा मौनं ज्ञानं प्रयच्छति ।

उपभोगास्तु दानेन ब्रह्मचर्येण जीवितम् ॥ १३-९२-१० (८५११३)

अहिंसायाः फलं रूपं दीक्षाया जन्म वै कुले ।

फलमूलाशनाद्राज्यं स्वर्गः पर्णशनाद्भवेत् ॥ १३-९२-११ (८५११४)

पयोभक्षो दिवं याति दानेन द्रविणाधिकः ।

गुरुशुश्रूषया विद्या नित्यश्राद्धेन सन्ततिः ॥ १३-९२-१२ (८५११५)

गवाद्यः शाकदीक्षाभिः स्वर्गमाहुस्तृणाशनात् ।

स्त्रियस्त्रिषवणसनानाद्वायुं पीत्वा क्रतुं लभेत् ॥ १३-९२-१३ (८५११६)

नित्यस्नायी दीर्घजीवी सन्ध्ये तु द्वे जपन्दिजः ।

मन्त्रं साधयतो राजन्नाकपृष्ठमनाशने ॥ १३-१२-१४ (८५११७)
स्थण्डिलेषु शयानानां गृहाणि शयनानि च ।
चीरवल्कलवासोभिर्वासांस्याभाणानि च ॥ १३-१२-१५ (८५११८)
शय्यासनानि यानानि योगयुक्ते तपोधने ।
अग्निप्रवेशे नियतं ब्रह्मलोके महीयते ॥ १३-१२-१६ (८५११९)
रसानां प्रतिसंहारात्सौभाग्यमिह विन्दति ।
आमिषप्रतिसंहारात्प्रजा ह्यायुष्मती भवेत् ॥ १३-१२-१७ (८५१२०)
उदवासं वसेद्यस्तु स नराधिपतिर्भवेत् ।
सत्यवादी नरश्रेष्ठ दैवतैः सह मोदते ॥ १३-१२-१८ (८५१२१)
कीर्तिर्भवति दानेन तथाऽऽरोग्यमहिंसया ।
द्विजशुश्रूषया राज्यं द्विजत्वं चापि पुष्कलम् ॥ १३-१२-१९ (८५१२२)
पानीयस्य प्रदानेन कीर्तिर्भवति शाश्वती ।
अन्नस्य तु प्रदानेन तृप्यन्ते कामभोगतः ॥ १३-१२-२० (८५१२३)
सान्त्वदः सर्वभूतानां सर्वशोकैर्विमुच्यते ।
देवशुश्रूषया राज्यं दिव्यं रूपं निगच्छति ॥ १३-१२-२१ (८५१२४)
दीपालोकप्रदानेन चक्षुष्मान्बुद्धिमान्भवेत् ।
प्रेक्षणीयप्रदानेन स्मृतिं मेधां च विन्दति ॥ १३-१२-२२ (८५१२५)
गन्धमाल्यप्रदानेन कीर्तिर्भवति पुष्कला ।
केशश्मश्रू धारयतामग्न्या भवति सन्ततिः ॥ १३-१२-२३ (८५१२६)
उपवासं च दीक्षां च अभिषेकं च पार्थिव ।
कृत्वा द्वादशवर्षाणि वीरस्थानाद्विशिष्यते ॥ १३-१२-२४ (८५१२७)
दासीदासमलङ्कारान्क्षेत्राणि च गृहाणि च ।
ब्रह्मदेयां सुतां दत्त्वा प्राप्नोति मनुजर्षभ ॥ १३-१२-२५ (८५१२८)
ऋतुभिश्चोपवासैश्च त्रिदिवं याति भारत ।
लभते च शिवं ज्ञानं फलपुष्पप्रदो नरः ॥ १३-१२-२६ (८५१२९)
सुवर्णशृङ्गैस्तु विराजितानां
गवां सहस्रस्य नरः प्रदानात् ।
प्राप्नोति पुण्यं दिवि देवलोक-
मित्येवमाहुर्दिवि वेदसङ्घाः ॥ १३-१२-२७ (८५१३०)
प्रयच्छते यः कपिलां सवत्सां
कांस्योपदोहां कनकाग्रशृङ्गीम् ।
तैस्तैर्गुणैः कामदुघाऽस्य भूत्वा
नरं प्रदातारमुपैति सा गौः ॥ १३-१२-२८ (८५१३१)
यावन्ति रोमाणि भवन्ति धेन्वा-
स्तावत्फलं प्राप्य स गोप्रदानात् ।
पुत्रांश्च पौत्रांश्च कुलं च सर्व-

मासप्तमं तारयते परत्र ॥ १३-१२-२९ (८५१३२)
 सदक्षिणां काञ्चनचारुशृङ्गी
 कांस्योपदोहां द्रविणोत्तरीयाम् ।
 धेनुं तिलानां ददतो द्विजाय
 लोका वसूनां सुलभा भवन्ति ॥ १३-१२-३० (८५१३३)
 स्वकर्मभिर्मानवं संनिरुद्धं
 तीव्रान्धकारे नरके पतन्तम् ।
 महार्णवे नौरिव वायुयुक्ता
 दानं गवां तारयते परत्र ॥ १३-१२-३१ (८५१३४)
 यो ब्रह्मदेयां तु ददाति कन्यां
 भूमिप्रदानं च करोति विप्रे ।
 ददाति चान्नं विधिवच्च यश्च
 स लोकमाप्नोति पुरंदरस्य ॥ १३-१२-३२ (८५१३५)
 नैवेशिकं सर्वगुणोपपन्नं
 ददाति वै यस्तु नरो द्विजाय ।
 स्वाध्यायचारित्र्यगुणान्विताय
 तस्यापि लोकाः कुरुषूत्तरेषु ॥ १३-१२-३३ (८५१३६)
 धुर्यप्रदानेन गवां तथा वै
 लोकानवाप्नोति नरो वसूनाम् ।
 स्वर्गाय चाहुस्तु हिरण्यदानं
 ततो विशिष्टं कनकप्रदानम् ॥ १३-१२-३४ (८५१३७)
 छत्रप्रदानेन गृहं वरिष्ठं
 यानं तथोपानहसम्प्रदाने ।
 वस्त्रप्रदानेन फलं सुरूपं
 गन्धप्रदानात्सुरभिर्नरः स्यात् ॥ १३-१२-३५ (८५१३८)
 पुष्पोपगं वाऽथ फलोपगं वा
 यः पादपं स्पर्शयते द्विजाय ।
 सश्रीकमृद्धं बहुरत्नपूर्णं
 लभत्ययत्नोपगतं गृहं वै ॥ १३-१२-३६ (८५१३९)
 भक्ष्यान्नपानीयरसप्रदाता
 सर्वान्समाप्नोति रसान्प्रकामम् ।
 प्रतिश्रयाच्छानसम्प्रदाता
 प्राप्नोति तान्येव न संशयोऽत्र ॥ १३-१२-३७ (८५१४०)
 स्रग्धूपगन्धाननुलेपनानि
 स्नानानि माल्यानि च मानवो यः ।
 दद्याद्द्विजेभ्यः स भवेदरोग-

स्तथाऽभिरूपश्च नरेन्द्रलोके ॥ १३-१२-३८ (८५१४१)
 बीजैरशून्यं शयनैरुपेतं
 दद्याद्गृहं यः पुरुषो द्विजाय ।
 पुण्याभिरामं बहुरत्नपूर्णं
 लभत्यधिष्ठानवरं स राजन् ॥ १३-१२-३९ (८५१४२)
 सुगन्धचित्रास्तरणोपधानं
 दद्यान्नरो यः शयनं द्विजाय ।
 रूपान्वितां पक्षवतीं मनोज्ञां
 भार्यामयत्नोपगतां लभेत्सः ॥ १३-१२-४० (८५१४३)
 पितामहस्यानवरो वीरशायी भवेन्नरः ।
 नाधिकं विद्यते यस्मादित्याहुः परमर्षयः ॥ १३-१२-४१ (८५१४४)
 वैशम्पायन उवाच । १३-१२-४२क्ष (७०८०)
 तस्य तद्वचनं श्रुत्वा प्रीतात्मा कुरुनन्दनः ।
 नाश्रमेऽरोचयद्वासं वीरमार्गाभिकाङ्क्षया ॥ १३-१२-४२ (८५१४५)
 ततो युधिष्ठिरः प्राह पाण्डवान्पुरुषर्षभ ।
 पितामहस्य यद्वाक्यं तद्वो रोचत्विति प्रभुः ॥ १३-१२-४३ (८५१४६)
 ततस्तु पाण्डवाः सर्वे द्रौपदी च यशस्विनी ।
 युधिष्ठिरस्य तद्वाक्यं बाढमित्यभ्यपूजयन् ॥ १३-१२-४४ (८५१४७)

इति श्रीमन्महाभारते अनुशासनपर्वणि दानधर्मपर्वणि
 द्विनवतितमोऽध्यायः ॥ १२ ॥

Mahabharata - Anushaasana Parva - Chapter Footnotes

७-१२-७ या गतिः फलं, येन साधनेन, प्रेत्यभावे मरणानन्तरम् ॥
 ७-१२-१० जीवितं आयुः ॥
 ७-१२-१३ ऋतुं प्रजापतिम् । प्रणायामैः प्रजापतिलोकं प्राप्नोतीत्यर्थः ॥
 ७-१२-१४ अनाशनं अनाहारः । नित्यस्नायी भवेद्दक्ष इति झ षाठः ॥
 ७-१२-१७ प्रतिसंहारात्यागात् ॥
 ७-१२-२४ उपवासः सर्वभोगत्यागः । दीक्षा
 जपादिनियमस्वीकारः । अभिषेकस्त्रिषवणं स्नानम् ॥
 ७-१२-३३ नैवेशिकं गृहोपस्करं शय्यादि ॥
 ७-१२-४० पक्षवतीं महाकुलोद्भवाम् ॥
 ७-१२-४१ अनवरः रामानः । यस्मात् पितामहात् ॥

अनुशासनपर्व - अध्याय ०१३

॥ श्रीः ॥

१३.९३. अध्यायः ९३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति तटाकादिप्रतिष्ठाया वृक्षाद्यारोपणस्य
च फलनिरूपणम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

आरामाणां तटाकानां यत्फलं कुरुपुङ्गव ।

तदहं श्रोतुमिच्छामि त्वत्तोऽद्य भरतर्षभ ॥ १३-९३-१ (८५१४८)

भीष्म उवाच । १३-९३-२क्ष् (७०८१)

सुप्रदर्शा बलवती चित्रा धातुविभूषिता ।

उपेता सर्वभूतैश्च श्रेष्ठा भूमिरिहोच्यते ॥ १३-९३-२ (८५१४९)

तस्याः क्षेत्रविशेषाश्च तटाकानां च बन्धनम् ।

औदकानि च सर्वाणि प्रवक्ष्याम्यनुपूर्वशः ॥ १३-९३-३ (८५१५०)

तटाकानां च वक्ष्यामि कृतानां चापि ये गुणाः ।

त्रिषु लोकेषु सर्वत्र पूजनीयस्तटाकवान् ॥ १३-९३-४ (८५१५१)

अथवा मित्रसदनं मैत्रं मित्रविवर्धनम् ।

कीर्तिसंजननं श्रेष्ठं तटाकानां निवेशनम् ॥ १३-९३-५ (८५१५२)

धर्मस्यार्थस्य कामस्य फलमाहुर्मनीषिणः ।

तटाकसुकृतं देशे क्षेत्रमेकं महाश्रयम् ॥ १३-९३-६ (८५१५३)

चतुर्विधानां भूतानां तटाकमुपलक्षयेत् ।

तटाकानि च सर्वाणि दिशन्ति श्रियमुत्तमाम् ॥ १३-९३-७ (८५१५४)

देवा मनुष्यगन्धर्वाः पितरोरगराक्षसाः ।

स्थावराणि च भूतानि संश्रयन्ति जलाशयम् ॥ १३-९३-८ (८५१५५)

तस्मात्तांस्ते प्रवक्ष्यामि तटाके ये गुणाः स्मृताः ।

या च तत्र फलावाप्तिर्ऋषिभिः समुदाहृताः ॥ १३-९३-९ (८५१५६)

वर्षाकाले तटाके तु सलिलं यस्य तिष्ठति ।

अग्निहोत्रफलं तस्य फलमाहुर्मनीषिणः ॥ १३-९३-१० (८५१५७)

शरत्काले तु सलिलं तटाके यस्य तिष्ठति ।

गोसहस्रस्य स प्रेत्य लभते फलमुत्तमम् ॥ १३-९३-११ (८५१५८)

हेमन्तकाले सलिलं तटाके यस्य तिष्ठति ।

स वै बहुसुवर्णस्य यज्ञस्य लभते फलम् ॥ १३-९३-१२ (८५१५९)

यस्य वै शैशिरे काले तटाके सलिलं भवेत् ।

तस्याग्निष्टोमयज्ञस्य फलमाहुर्मनीषिणः ॥ १३-९३-१३ (८५१६०)
 तटाकं सुकृतं यस्य वसन्ते तु महाश्रयम् ।
 अतिरात्रस्य यज्ञस्य फलं स समुपाश्रुते ॥ १३-९३-१४ (८५१६१)
 निदाघकाले पानीयं तटाके यस्य तिष्ठति ।
 वाजिमेषफलं तस्य फलं वै मुनयो विदुः ॥ १३-९३-१५ (८५१६२)
 स कुलं तारयेत्सर्वं यस्य खाते जलाशये ।
 गावः पिबन्ति सलिलं साधवश्च नराः सदा ॥ १३-९३-१६ (८५१६३)
 तटाके यस्य गावस्तु पिबन्ति तृषिता जलम् ।
 मृगपक्षिमनुष्याश्च सोऽश्वमेधफलं लभेत ॥ १३-९३-१७ (८५१६४)
 यत्पिबन्ति जलं तत्र स्नायन्ते विश्रमन्ति च ।
 तटाके यस्य तत्सर्वं प्रेत्यानन्त्याय कल्पते ॥ १३-९३-१८ (८५१६५)
 दुर्लभं सलिलं तात विशेषेण परत्र वै ।
 पानीयस्य प्रदानेन प्रीतिर्भवति शाश्वती ॥ १३-९३-१९ (८५१६६)
 तिलान्ददत पानीयं दीपान्ददत जागृत ।
 ज्ञातिभिः सह मोदध्वमेतत्प्रेत्य सुदुर्लभम् ॥ १३-९३-२० (८५१६७)
 सर्वदानैर्गुरुतरं सर्वदानैर्विशिष्यते ।
 पानीयं नरशार्दूल तस्माद्वातव्यमेव हि ॥ १३-९३-२१ (८५१६८)
 एवमेतत्तटाकस्य कीर्तितं फलमुत्तमम् ।
 अत ऊर्ध्वं प्रवक्ष्यामि वृक्षाणामवरोपणम् ॥ १३-९३-२२ (८५१६९)
 स्थावराणां च भूतानां जातयः षट् प्रकीर्तिताः ।
 वृक्षगुल्मलतावल्ल्यस्त्वक्सारास्तृणजातयः ॥ १३-९३-२३ (८५१७०)
 एता जात्यस्तु वृक्षाणां तेषां रोपे गुणास्त्वमे ।
 कीर्तिश्च मानुषे लोके प्रेत्य चैव फलं शुभम् ॥ १३-९३-२४ (८५१७१)
 लभते नाम लोके च पितृभिश्च महीयते ।
 देवलोके गतस्यापि नाम तस्य न नश्यति ॥ १३-९३-२५ (८५१७२)
 अतीतानागते चोभे पितृवंशं च भारत ।
 तारयेद्वृक्षरोपी च तस्माद्दृक्षांश्च रोपयेत् ॥ १३-९३-२६ (८५१७३)
 तस्य पुत्रा भवन्त्येते पादपा नात्र संशयः ।
 परलोकगतः स्वर्गं लोकांश्चाप्नोति सोऽव्ययान् ॥ १३-९३-२७ (८५१७४)
 पुष्पैः सुरगणान्वृक्षाः फलैश्चापि तथा पितृन् ।
 धायया चातिथिं तात पूजयन्ति महीरुहः ॥ १३-९३-२८ (८५१७५)
 किन्नरोरगरक्षांसि देवगन्धर्वमानवाः ।
 तथा ऋषिगणाश्चैव संश्रयन्ति महीरुहान् ॥ १३-९३-२९ (८५१७६)
 पुष्पिताः फलवन्तश्च तर्पयन्तीह मानवान् ।
 वृक्षदं पुत्रवद्वृक्षास्तारयन्ति परत्र तु ॥ १३-९३-३० (८५१७७)
 तस्मात्तटाके सद्वृक्षा रोप्याः श्रेयोर्थिना सदा ।

पुत्रवत्परिपाल्याश्च पुत्रास्ते धर्मतः स्मृताः ॥ १३-१३-३१ (८५१७८)
तटाककृद्वृक्षरोपी इष्टयज्ञश्च यो द्विजः ।
एते स्वर्गे महीयन्ते ये चान्ये सत्यवादिनः ॥ १३-१३-३२ (८५१७९)
तस्मात्तटाकं कुर्वीत आरामांश्चैव रोपयेत् ।
यजेच्च विविधैर्यज्ञैः सत्यं च सततं वदेत् ॥ १३-१३-३३ (८५१८०)

इति श्रीमन्महाभारते अनुशासनपर्वणि दानधर्मपर्वणि
त्रिनवतितमोऽध्यायः ॥ १३ ॥

Mahabharata - Anushaasana Parva - Chapter Footnotes

७-१३-२ बलवती बहुसस्योत्पादिका ॥
७-१३-४ औदकानि खातानि तटाकानि ॥
७-१३-४ तटाकवान् तटाककृत् ॥
७-१३-५ मित्राणां सदनमिवोपकारकं सस्योत्पादनादिना । मैत्रं मित्रस्य
सूर्यस्येदं प्रीतिकरम् । मित्राणां देवानां विवर्धनं पोषकम् ॥

अनुशासनपर्व - अध्याय ०१४

॥ श्रीः ॥

१३.१४. अध्यायः १४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्राह्मणप्रशंसनपूर्वकं
तदाराधनविधानम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।
यानीमानि बहिर्वेद्यां दानानि परिचक्षते ।
तेभ्यो विशिष्टं किं दानं मतं ते कुरुपुङ्गव ॥ १३-१४-१ (८५१८१)
कौतूहलं हि परमं तत्र मे विद्यते प्रभो ।
दातारं दत्तमन्वेति यद्दानं तत्प्रचक्ष्व मे ॥ १३-१४-२ (८५१८२)
भीष्म उवाच । १३-१४-३क्ष् (७०८२)
अभयं सर्वभूतेभ्यो व्यसने चाप्यनुग्रहः ।
यच्चाभिलषितं दद्यात्तृषितायाभियाचते ॥ १३-१४-३ (८५१८३)
भरणे पुत्रदाराणां तद्दानं श्रेष्ठमुच्यते ।

दत्तं दातारमन्वेति तद्दानं भरतर्षभ ॥ १३-९४-४ (८५१८४)
 हिरण्यदानं गोदानं पृथिवीदानमेव च ।
 एतानि वै पवित्राणि तारयन्त्यपि दुष्कृतात् ॥ १३-९४-५ (८५१८५)
 एतानि पुरुषव्याघ्र साधुभ्यो देहि नित्यदा ।
 दानानि हि नरं पापान्मोक्षयन्ति न संशयः ॥ १३-९४-६ (८५१८६)
 यद्यदिष्टतमं लोके यच्चास्य दयितं गृहे ।
 तत्तद्गुणवते देयं तदेवाक्षयमिच्छता ॥ १३-९४-७ (८५१८७)
 प्रियाणि लभते नित्यं प्रियदः प्रियकृत्तथा ।
 प्रियो भवति भूतानामिह चैव परत्र च ॥ १३-९४-८ (८५१८८)
 याचमानमभीमानादनासक्तमकिञ्चनम् ।
 यो नार्चति यथाशक्ति स नृशंसो युधिष्ठिर ॥ १३-९४-९ (८५१८९)
 अमित्रमपि चेद्दीनं शरणैषिणमागतम् ।
 व्यसने योऽनुगृह्णाति स वै पुरुषसत्तमः ॥ १३-९४-१० (८५१९०)
 कृशाय कृतविद्याय वृत्तिकीणाय सीदते ।
 अपहन्यात्क्षुधां यस्तु न तेन पुरुषः समः ॥ १३-९४-११ (८५१९१)
 क्रियानियमितान्साधुन्पुत्रदारैश्च कर्षितान् ।
 अयाचमानान्कौन्तेय सर्वोपायैर्निमन्त्रयेत् ॥ १३-९४-१२ (८५१९२)
 आशिषं ये न देवेषु न च मर्त्येषु कुर्वते ।
 अर्हन्तो नित्यसत्वस्था यथालब्धोपजीविनः ॥ १३-९४-१३ (८५१९३)
 आशीविषसमेभ्यश्च तेभ्यो रक्षस्व भारत ।
 तान्युक्तैरुपजिज्ञास्य भोगैर्निर्वप रक्ष च ॥ १३-९४-१४ (८५१९४)
 कृतैरावसथैर्नित्यं सप्रेथैः सपरिच्छदैः ।
 निमन्त्रयेथाः कौरव्य सर्वभूतसुखावहैः ॥ १३-९४-१५ (८५१९५)
 यदि ते प्रतिगृह्णीयुः श्रद्धापूतं युधिष्ठिर ।
 कार्यमित्येव मन्वाना धार्मिकाः पुण्यकर्मिणः ॥ १३-९४-१६ (८५१९६)
 विद्यास्नाता व्रतस्नाता धर्ममाश्रित्य जीविनः ।
 गूढस्वाध्यायतपसो ब्राह्मणाः संशितव्रताः ॥ १३-९४-१७ (८५१९७)
 तेषु शुद्धेषु दान्तेषु स्वदारनिरतेषु च ।
 यत्करिष्यसि कल्याणं तत्ते लोके युधाम्पते ॥ १३-९४-१८ (८५१९८)
 यथाऽग्निहोत्रं सुहुतं सायम्प्रातर्द्विजातिना ।
 तथा भवति दत्तं वै विद्वद्भ्यो यत्कृतात्मना ॥ १३-९४-१९ (८५१९९)
 एष ते विततो यज्ञः श्रद्धापूतः सदक्षिणः ।
 विशिष्टः सर्वयज्ञेभ्यो ददतस्तात वर्तताम् ॥ १३-९४-२० (८५२००)
 निवापो दानसदृशः सदृशेषु युधिष्ठिर ।
 निवेदयन्पूजयन्चै तेष्वानृण्यं निगच्छति ॥ १३-९४-२१ (८५२०१)
 य एवं नैव कुप्यन्ते न लुभ्यन्ति तृणेष्वपि ।

त एव नः पूज्यतमा ये चापि प्रियवादिनः ॥ १३-९४-२२ (८५२०२)
ये नो न बहुमन्यन्ते न प्रवर्तन्ति याचने ।
पुत्रवत्परिपाल्यास्ते नमस्तेभ्यस्तथाऽभयम् ॥ १३-९४-२३ (८५२०३)
ऋत्विक्पुरोहिताचार्या मृदुधर्मपरा हि ये ।
क्षात्रेणापि हि संसृष्टं तेजः शाम्यति तेष्वपि ॥ १३-९४-२४ (८५२०४)
ईश्वरो बलवानस्मि राजाऽस्मीति युधिष्ठिर ।
ब्राह्मणान्मास्म पर्यासीर्वासोभिरशनेन च ॥ १३-९४-२५ (८५२०५)
यच्छोभार्थं बलार्तं वा वित्तमस्ति तवानघ ।
तेन ते ब्राह्मणाः पूज्याः स्वधर्ममनुतिष्ठता ॥ १३-९४-२६ (८५२०६)
नमस्कार्यास्तथा विप्रा वर्तमाना यथातथम् ।
यथासुखं यथोत्साहं ललन्तु त्वयि पुत्रवत् ॥ १३-९४-२७ (८५२०७)
को ह्यक्षयप्रसादानां सुहृदामल्पतोषिणाम् ।
वृत्तिमर्हत्युपक्षेप्तुं त्वदन्यः कुरुसत्तम ॥ १३-९४-२८ (८५२०८)
यथाऽपत्याश्रयो धर्मः स्त्रीणां लोके सनातनः ।
सदैव सा गतिर्नान्या तथाऽस्माकं द्विजातयः ॥ १३-९४-२९ (८५२०९)
यदि नो ब्राह्मणास्तात संत्यजेयुरपूजिताः ।
पश्यन्तो दारुणं कर्म सततं क्षत्रिये स्थितम् ॥ १३-९४-३० (८५२१०)
अवेदानामकीर्तीनामलोकानामयज्विनाम् ।
कोनु स्याज्जीवितेनार्थस्तद्धिनो ब्राह्मणाश्रयम् ॥ १३-९४-३१ (८५२११)
अत्र ते वर्तयिष्यामि यथा धर्मं सनातनम् ।
राजन्यो ब्राह्मणान्नाजन्पुरा परिचचार ह ।
वैश्यो राजन्यमित्येव शूद्रो वैश्यमिति श्रुतिः ॥ १३-९४-३२ (८५२१२)
दूराच्छूद्रेणोपचर्यो ब्राह्मणोऽग्निरिव ज्वलन् ।
संस्पर्शपरिचर्यसल्लु वैश्येन क्षत्रियेण च ॥ १३-९४-३३ (८५२१३)
मृदुभावान्सत्यशीलान्सत्यधर्मानुपालकान् ।
आशीविषानिव क्रुद्धांस्तानुपाचरत द्विजान् ॥ १३-९४-३४ (८५२१४)
अपरेषां परेषां च परेभ्यश्चापि ये परे ।
क्षत्रियाणां प्रतपतां तेजसा च बलेन च ।
ब्राह्मणेष्वेव शाम्यन्ति तेजांसि च तपांसि च ॥ १३-९४-३५ (८५२१५)
न मे पिता प्रियतरो न त्वं तात तथा प्रियः ।
न मे पितुः पिता राजन्न चात्मा न च जीवितम् ॥ १३-९४-३६ (८५२१६)
त्वत्तश्च मे प्रियतरः पृथिव्यां नास्ति कश्चन ।
त्वत्तोऽपि मे प्रियतरा ब्राह्मणा भरतर्षभ ॥ १३-९४-३७ (८५२१७)
ब्रवीमि सत्यमेतच्च यथाऽहं पाण्डुनन्दन ।
तेन सत्येन गच्छेयं लोकान्यत्र स शान्तनुः ॥ १३-९४-३८ (८५२१८)
पश्येयं च सतां लोकाञ्छुचीन्ब्रह्मपुरस्कृतान् ।

तत्र मे तात गन्तव्यमह्नाय च चिराय च ॥ १३-१४-३९ (८५२१९)
सोहमेतादृशान् लोकान्दृष्ट्वा भरतसत्तम ।
यन्मे कृतं ब्राह्मणेषु न तप्ये तेन पार्थिव ॥ ॥ १३-१४-४० (८५२२०)

इति श्रीमन्महाभारते अनुशासनपर्वणि दानधर्मपर्वणि
चतुर्नवतितमोऽध्यायः ॥ १४ ॥

Mahabharata - Anushaasana Parva - Chapter Footnotes

७-१४-१ अभीमानादतिसमर्थोऽयमित्यभिमानं स्वमनस्येव कृत्वा
याचमानम् । याचमानावमानाच्च आशावन्तमकिञ्चनमिति थ ष पाठः
॥
७-१४-११ कृशायेत्यादिचतुर्थी षष्ठ्यर्थ । कृशाय ह्रीमते
तातेति ट थ ष पाठः ॥
७-१४-१२ क्रियानियमितान् स्वधर्मयन्त्रितान् । ह्रिया तु नियतानिति
थ ष पाठ ॥
७-१४-१६ धर्मार्थमेव धर्मं कुर्वन्ति नतु फलान्तरार्थमिति भावः ॥
७-१४-२० ददतः दातुस्तव वर्ततां सर्वदास्तु ॥
७-१४-२१ निवापः पितृतर्पणम् । दानसदृशः इत्यत्र दानं महादानम् ॥
७-१४-२६ ते त्वया ॥
७-१४-२७ ललन्तु रमन्ताम् ॥
७-१४-२८ उपक्षेप्तं समर्पितुम् ॥
७-१४-३१ अवेदानामिति । तर्हि ब्राह्मणैरस्मत्त्यागे तत एव
अवेदादीनामस्माकं जीवितेन कोर्थः । तत् जीवितं ॥
७-१४-३५ क्षत्रियाणां प्रभावं च तेजांसि च तपांसि च
। ब्राह्मणेष्वेव मन्यन्ते श्रीरयुर्बलमेव चेति ट थ ष पाठः ॥

अनुशासनपर्व - अध्याय ०१५

॥ श्रीः ॥

१३.१५. अध्यायः १५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्राह्मणमहिमानुवर्णनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।
 यौ च स्यातां चरणेनोपपन्नौ
 यौ विद्यया सदृशौ जन्मना च ।
 ताभ्यां दानं कतरस्मै विशिष्ट-
 मयाचमानाय च याचते च ॥ १३-१५-१ (८५२२१)
 भीष्म उवाच । १३-१५-२क्ष (७०८३)
 श्रेयो वै याचतः पार्थ दानमाहुरयाचते ।
 अर्हत्तमो वै धृतिमान्कृपणादकृतात्मनः ॥ १३-१५-२ (८५२२२)
 क्षत्रियो रक्षणधृतिर्ब्राह्मणोऽनर्थनाधृतिः ।
 ब्राह्मणो धृतिमान्विद्वान्देवान्प्रीणाति तुष्टिमान् ॥ १३-१५-३ (८५२२३)
 याच्यमाहुरनीशस्य अतिहारं च भारत ।
 उद्वेजयन्ति याचन्ति यदा भूतानि दस्युवत् ॥ १३-१५-४ (८५२२४)
 म्रियते याचमानो वै तमनु म्रियतेऽददत् ।
 ददत्संजीवयत्येनमात्मानं च युधिष्ठिर ॥ १३-१५-५ (८५२२५)
 आनृशंस्यं परो धर्मो याचते यत्प्रदीयते ।
 अयाचतः सीदमानान्सर्वोपायैर्निमन्त्रयेत् ॥ १३-१५-६ (८५२२६)
 यदि वै तादृशा राष्ट्रे वसेयुस्ते द्विजोत्तमाः ।
 भस्मच्छन्नानिवाग्नीस्तान्बुध्येथास्त्वं प्रयत्नतः ॥ १३-१५-७ (८५२२७)
 तपसा दीप्यमानास्ते दहेयुः पृथिवीमपि ।
 अपूज्यमानाः कौरव्य पूजाहोस्तु तथाविधाः ॥ १३-१५-८ (८५२२८)
 पूज्या हि ज्ञानविज्ञानतपोयोगसमन्विताः ।
 तेभ्यः पूजां प्रयुञ्जीथा ब्राह्मणेभ्यः परन्तपः १३-१५-९ (८५२२९)
 ददद्बहुविधान्देयानुपच्छन्दयते च तान् ॥ १३-१५-१० (८५२३०)
 यदग्निहोत्रे सुहुते सायंप्रातर्भवेत्फलम् ।
 विद्यावेदव्रतवति तद्दानफलमुच्यते ॥ १३-१५-११ (८५२३१)
 विद्यावेदव्रतस्नाता न व्यापाश्रयजीविनः ।
 गूढस्वाध्यायतपसो ब्राह्मणान्संशितव्रतान् ॥ १३-१५-१२ (८५२३२)
 कृतैरावसथैर्हृद्वैः सप्रेष्यैः सपरिच्छदैः ।
 निमन्त्रयेथाः कौरव्य कामैश्चान्यैर्द्विजोत्तमान् ॥ १३-१५-१३ (८५२३३)
 अपि ते प्रतिगृह्णीयुः श्रद्धोपेतं युधिष्ठिर ।
 कार्यमित्येव मन्वाना धर्मज्ञाः सूक्ष्मदर्शिनः ॥ १३-१५-१४ (८५२३४)
 अपि ते ब्राह्मणा भुक्त्वा गताः सोद्धरणान्गृहान् ।
 येषां दाराः प्रतीक्षन्ते पर्जन्यमिव कर्षकाः ॥ १३-१५-१५ (८५२३५)
 अन्नानि प्रातःसवने नियता ब्रह्मचारिणः ।
 ब्राह्मणास्तात भुञ्जानास्त्रेताग्निं प्रीणयन्त्युत ॥ १३-१५-१६ (८५२३६)
 माध्यंदिनं ते सवनं ददतस्तात वर्तताम् ।

गोहिरण्यानि वासांसि तेनेन्द्रः प्रीयतां तव ॥ १३-१५-१७ (८५२३७)
तृतीयं सवनं ते वै वैश्वदेवं युधिष्ठिर ।
यद्देवेभ्यः पितृभ्यश्च विप्रेभ्यश्च प्रयच्छसि ॥ १३-१५-१८ (८५२३८)
अहिंसा सर्वभूतेभ्यः संविभागश्च सर्वशः ।
दमस्त्यागो धृतिः सत्यं भवत्यवभृथाय ते ॥ १३-१५-१९ (८५२३९)
एथ ते चिततो यज्ञः श्रद्धापूतः सदक्षिणः ।
विशिष्टः सर्वयज्ञानां नित्यं तात प्रवर्तताम् ॥ १३-१५-२० (८५२४०)

इति श्रीमन्महाभारते अनुशासनपर्वणि दानधर्मपर्वणि
पञ्चनवतितमोऽध्यायः ॥ १५ ॥

Mahabharata - Anushaasana Parva - Chapter Footnotes

७-१५-१ चरणेनाचरणेन ॥

७-१५-२ याचतः याचकात् तद्दानादिस्यर्थः ॥

७-१५-३ अनर्थना अयाच्चा । ७-१५-४ याच्यं याचनारूपं
कर्म । अनीशस्य दरिद्रस्यातिहारं तिरस्कारमाहुः । यदा यतः याचन्ति
याचमानानि भूतानि दस्युवल्लोकानुद्वेजयन्ति ॥

७-१५-१० उपच्छन्दयते उपच्छन्दयेत

। ददद्बहुविधान्दायानुपागच्छन्नयाचतामिति झ षाठः । अयाचतां
अयाचमानानाम् । उपागच्छन्समीपमुपसर्पन् दायान्धनादीन्ददत् दाता
भवेति शेषः ॥

७-१५-१५ सोद्धरणान्स्वामिन्यागते दास्यामीति याचमानेभ्यो बालकेभ्य
आशाप्रदर्शनमुद्धरणं तत्सहितान् ॥

अनुशासनपर्व - अध्याय ०१६

॥ श्रीः ॥

१३.१६. अध्यायः १६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेणि युधिष्ठिरम्प्रति ब्राह्मणप्रशंसनपूर्वकं ब्राह्मणानां
प्रजानां च रक्षणस्यावश्यकर्तव्यत्वकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

दानं यज्ञः क्रिया चेह किंस्वित्प्रेत्य महाफलम् ।
कस्य ज्यायः फलं प्रोक्तं कीदृशेभ्यः कथं कदा ॥ १३-९६-१ (८५२४१)
एतदिच्छामि विज्ञातुं याथातथ्येनि भारत ।
विद्वज्जिज्ञासमानाय दानधर्मान्प्रचक्ष्व मे ॥ १३-९६-२ (८५२४२)
अन्तर्वेद्यां च यद्वत्तं श्रद्धया चानृशंस्यतः ।
किंस्विन्नैःश्रेयसं तात तन्मे ब्रूहि पितामह ॥ १३-९६-३ (८५२४३)
भीष्म उवाच । १३-९६-४क्ष (७०८४)
रौद्रं कर्म क्षत्रियस्य सततं तात वर्तते ।
नास्य वैतानिकफलं विना दानं सुपावनम् ॥ १३-९६-४ (८५२४४)
न तु पापकृतां राज्ञां याजका द्विजसत्तमाः ॥
धने सत्यप्रदातृणां प्रतिगृह्णन्ति साधवः ॥ १३-९६-५ (८५२४५)
प्रतिगृह्णन्ति न तु चेद्यद्रोषादाप्तदक्षिणैः ।
एतस्मात्कारणाद्यज्ञैर्यजेद्राजाऽऽप्तदक्षिणैः ॥ १३-९६-६ (८५२४६)
अथ चेत्प्रतिगृह्णीयुर्दद्यादहरहर्नृपः ।
श्रद्धामास्थाय परमां पावनं ह्येतुदुत्तमम् ॥ १३-९६-७ (८५२४७)
ब्राह्मणांस्तर्पयन्द्रव्यैः स वै यज्ञोऽनुपद्रवः ।
मैत्रान्साधून्वेदविदः शीलवृत्ततपोर्जितान् ॥ १३-९६-८ (८५२४८)
यत्ते ते न करिष्यन्ति कृतं ते न भविष्यति ।
यज्ञान्साधय साधुभ्यः स्वाद्वन्नान्दक्षिणावतः ॥ १३-९६-९ (८५२४९)
इष्टं दत्तं च मन्येथा आत्मानं दानकर्मणा ।
पूजयेथा यायजूकांस्तवाप्यंशो भवेद्यथा ॥ १३-९६-१० (८५२५०)
गविद्विभ्यः सम्प्रदानेन तत्राप्यंशोऽस्य पूजया ।
यज्वभ्यश्चाथ विद्विभ्यो दत्त्वा लोकं प्रदापयेत् ।
प्रदद्याज्ज्ञानदातृणां ज्ञानदानांशभाग्यभवेत् ॥ १३-९६-११ (८५२५१)
प्रजावतो भरेथाश्च ब्राह्मणान्बहुभारिणः ।
प्रजावांस्तेन भवति यथा जनयिता तथा ॥ १३-९६-१२ (८५२५२)
यावतः साधुधर्मान्वै सन्तः संवर्धयन्त्युत ।
सर्वस्वैश्चापि भर्तव्या नरा ये बहुकारिणः ॥ १३-९६-१३ (८५२५३)
समृद्धः सम्प्रयच्छ त्वं ब्राह्मणेभ्यो युधिष्ठिर ।
धेनूरनडुहोऽन्नानि च्छत्रं वासांस्युपानहौ ॥ १३-९६-१४ (८५२५४)
आज्यानि यजमानेभ्यस्तथाऽन्नानि च भारत ।
अश्ववन्ति च यानानि वेश्मानि शयनानि च ॥ १३-९६-१५ (८५२५५)
एते देयाः पुष्टिमद्भिर्लघूपायाश्च भारत ।
अजुगुप्सांश्च विज्ञाय ब्राह्मणान्वृत्तिकर्षितान् ॥ १३-९६-१६ (८५२५६)
उपच्छत्रं प्रकाशं वा वृत्त्या तान्प्रतिपालय ।
राजसूयाश्वमेधाभ्यां श्रेयस्तत्क्षत्रियान्प्रति ॥ १३-९६-१७ (८५२५७)

एवं पापैर्विनिर्मुक्तस्त्वं पूतः स्वर्गमाप्स्यसि ।
 सञ्चयित्वा पुनः कोशं यद्राष्ट्रं पालयिष्यसि ॥ १३-१६-१८ (८५२५८)
 तेन त्वं ब्रह्मभूयत्वमवाप्स्यसि धनानि च ।
 आत्मनश्च परेषां च वृत्तिं संरक्ष भारत ॥ १३-१६-१९ (८५२५९)
 पुत्रवच्चापि भृत्यान्स्वान्प्रजाश्च परिपालय ।
 श्रयोगः क्षेमश्च ते नित्यं ब्राह्मणेष्वस्तु भारत ॥ १३-१६-२० (८५२६०)
 तदर्थं जीवितं तेऽस्तु मा तेभ्योऽप्रतिपालनम् ।
 अनर्थो ब्राह्मणस्यैष यद्वित्तनिचयो महान् ॥ १३-१६-२१ (८५२६१)
 क्षिया ह्यभीक्षणं संवासो दर्पयेत्सम्प्रमोहयेत् ।
 ब्राह्मणेषु प्रमूढेषु धर्मो विप्रणशेद्भुवम् ।
 धर्मप्रणाशे भूतानामभावः स्यान्न संशयः ॥ १३-१६-२२ (८५२६२)
 यो रक्षिभ्यः सम्प्रदाय राजा राष्ट्रं विलुम्पति ।
 यज्ञे राष्ट्राद्धनं तस्मादानयध्वमिति ब्रुवन् ॥ १३-१६-२३ (८५२६३)
 यच्चादाय तदाज्ञप्तं भीतं दत्तं सुदारुणम् ।
 यजेद्राजा न तं यज्ञं प्रशंसन्त्यस्य साधवः ॥ १३-१६-२४ (८५२६४)
 अपीडिताः सुसंवृद्धा ये ददत्यनुकूलतः ।
 तादृशेनाप्युपायेन यष्टव्यं नोद्यमाहृतैः ॥ १३-१६-२५ (८५२६५)
 यदा परिनिषिच्येत निहितो वै यथाविधि ।
 तदा राजा महायज्ञैर्यजेत बहुदक्षिणैः ॥ १३-१६-२६ (८५२६६)
 वृद्धबालधनं रक्ष्यमन्धस्य कृपणस्य च ।
 न खातपूर्वं कुर्वीत न रुदन्तीधनं हरेत् ॥ १३-१६-२७ (८५२६७)
 हृतं कृपणवित्तं हि राष्ट्रं हन्ति नृप श्रियम् ।
 दद्याच्च महतो भोगान्क्षुड्यं प्रणुदेत्सताम् ॥ १३-१६-२८ (८५२६८)
 येषां स्वादूनि भोज्यानि समवेक्ष्यन्ति बालकाः ।
 नाश्नन्ति विधिवत्तानि किञ्चु पापतरं ततः ॥ १३-१६-२९ (८५२६९)
 यदि ते तादृशो राष्ट्रे विद्वान्त्सीदेत्क्षुधा द्विजः ।
 भ्रूणहत्यां च गच्छेथाः कृत्वा पापमिवोत्तमम् ॥ १३-१६-३० (८५२७०)
 धिक्तस्य जीवितं राज्ञो राष्ट्रे यस्यावसीदति ।
 द्विजोऽन्यो वा मनुष्योपि शिबिराह वचो यथा ॥ १३-१६-३१ (८५२७१)
 यस्य स्म विषये राज्ञः स्नातकः सीदति क्षुधा ।
 अवृद्धिमेति तद्राष्ट्रं विन्दते सह राजकम् ॥ १३-१६-३२ (८५२७२)
 क्रोशन्त्यो यस्य वै राष्ट्रादिभ्रयन्ते तरसा स्त्रियः ।
 क्रोशतां पतिपुत्राणां मृतोऽसौ न च जीवति ॥ १३-१६-३३ (८५२७३)
 अरक्षितारं हर्तारं विलोप्तारमनायकम् ।
 तं वै राजकलिं हन्युः प्रजाः सन्नह्य निर्घृणं ॥ १३-१६-३४ (८५२७४)
 अहं वो रक्षितेत्युक्त्वा यो न रक्षति भूमिपः ।

स संहत्य निहन्तव्यः श्वेव सोन्माद आतुरः ॥ १३-१६-३५ (८५२७५)
पापं कुर्वन्ति यत्किञ्चित्प्रजा राज्ञा ह्यरक्षिताः ।
चतुर्थं तस्य पापस्य राजा विन्दति भारत ॥ १३-१६-३६ (८५२७६)
अथाहुः सर्वमेवैति भूयोऽर्धमिति निश्चयः ।
चतुर्थं मतमस्माकं मनोः श्रुत्वानुशासनम् ॥ १३-१६-३७ (८५२७७)
शुभं वा यच्च कुर्वन्ति प्रजा राज्ञा सुरक्षिताः ।
चतुर्थं तस्य पुण्यस्य राजा चाप्नोति भारत ॥ १३-१६-३८ (८५२७८)
जीवन्तं त्वानुजीवन्तु प्रजाः सर्वा युधिष्ठिर ।
पर्जन्यमिव भूतानि महाद्भूमिवाण्डजाः ॥ १३-१६-३९ (८५२७९)
कुबेरमिव रक्षांसि शतक्रतुमिवामराः ।
ज्ञातयस्त्वाऽनुजीवन्तु सुहृदश्च परन्तप ॥ १३-१६-४० (८५२८०)

इति श्रीमन्महाभारते अनुशासनपर्वणि दानधर्मपर्वणि
षण्णवतितमोऽध्यायः ॥ १६ ॥

Mahabharata - Anushaasana Parva - Chapter Footnotes

७-१६-१ यज्ञः क्रिया यज्ञरूपाक्रियेत्यर्थः । कीदृशेभ्यो दानं
कथं यज्ञक्रियेति । कदेत्युभयत्र सम्बन्धः ॥

७-१६-७ एतद्दानम् ॥

७-१६-९ यद्यदि ते ब्राह्मणास्ते तव न करिष्यन्ति प्रतिग्रहमिति
शेषः । तर्हि कृतं सुकृतं ते तव न भविष्यति । तदा
सुकृतोत्पत्त्यर्थं यज्ञान्साधय ॥

७-१६-१० दाने यज्ञादिकमन्तर्भवतीत्यर्थः ॥

७-१६-१२ जनयिता प्रजापतिः ॥

७-१६-१३ तस्य राज्ञस्ते सन्तो बहुकारिणोऽत्यन्तमुपकर्तारो भवन्ति
। नरा ये बहुभाषिण इति त थ पाठः ॥

७-१६-१९ ब्रह्मणो भूयं भावोऽस्यास्ति स ब्राह्मणो ब्रह्मभूयस्तस्य
भावो ब्रह्मभूयत्वं ब्राह्मणत्वम् ॥

७-१६-२३ यो राजा रक्षिभ्यः सङ्ग्रहपरेभ्यो धनं दत्त्वा यज्ञे
यज्ञार्थं धनमानयध्वमिति ब्रुवन् यजेत् तर्हि राष्ट्रं विलुम्पति ॥

७-१६-२४ यच्चासौ तद्धनिभिर्भातं भययुक्तं यथास्यात्तथा
दत्तं प्रजाभ्य आदाय सुदारुणं यथास्यात्तथा यजेत्तं यज्ञं न
प्रशंसन्ति ॥

७-१६-२५ उद्यमः प्रजापीडनात्मकोऽतियत्नः ॥

७-१६-२६ निहितः प्रजानां नितरां हितो राजा यदा प्रजाभिर्निषिच्येत
धनैरभिषिच्येत ॥

७-९६-२७ स्वातपूर्वं धनं न कुर्वीत स्वाधीनं न कुर्वीतित्यर्थः ॥
७-९६-२९ समवेक्ष्यन्त्येव नतु लभन्ते ॥
७-९६-३२ सहयुगपत् । राजकं राजसमूहं प्रतिपक्षभूतं विन्दते ॥
७-९६-३७ सर्वं पापं एति राजानम् ॥

अनुशासनपर्व - अध्याय ०९७

॥ श्रीः ॥

१३.९७. अध्यायः ९७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति सेन्द्रबृहस्पतिसंवादानुवादं

भूमिदानप्रशंसनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

इदं देयमिदं देयमितीयं श्रुतिचोदनात् ।

बहुदेयाश्च राजानः किंस्विद्देयमनुत्तमम् ॥ १३-९७-१ (८५२८१)

भीष्म उवाच । १३-९७-२क्ष (७०८५)

अति दानानि सर्वाणि पृथिवीदानमुच्यते ।

अचला ह्यक्षया भूमिर्दोग्ध्री कामानिहोत्तमान् ॥ १३-९७-२ (८५२८२)

दोग्ध्री वासांसि रत्नानि पशून्त्रीहियवांस्तथा ।

भूमिदः सर्वभूतेषु शाश्वतीरेधते समाः ॥ १३-९७-३ (८५२८३)

यावद्भूमेरायुरिह तावद्भूमिद एधते ।

न भूमिदानादस्तीह परं किञ्चिद्युधिष्ठिर ॥ १३-९७-४ (८५२८४)

अप्यल्पं प्रददुः सर्वे पृथिव्या इति नः श्रुतम् ।

भूमिमेव ददुः सर्वे भूमिं ते भुञ्जते जनाः ॥ १३-९७-५ (८५२८५)

स्वकर्मैवोपजीवन्ति नरा इह परत्र च ।

भूमिः पतिं महादेवी दातारं कुरुते प्रियम् ॥ १३-९७-६ (८५२८६)

य एतां दक्षिणां दद्यादक्षयां राजसत्तम ।

पुनर्नरत्वं सम्प्राप्य भवेत्स पृथिवीपतिः ॥ १३-९७-७ (८५२८७)

यथा दानं तथा भोग इति धर्मेषु निश्चयः ।

सङ्ग्रामे वा तनुं जह्याद्दद्याच्च पृथिवीमिमाम् ॥ १३-९७-८ (८५२८८)

इत्येतत्क्षत्रबन्धूनां वदन्ति परमाशिषः ।

पुनाति दत्ता पृथिवी दातारमिति शुश्रुम ॥ १३-९७-९ (८५२८९)

अपि पापसमाचारं ब्रह्मघ्नमपि चानृतम् ।
 सैव पापं प्लावयति सैव पापात्प्रमोचयेत् ॥ १३-९७-१० (८५२९०)
 अपि पापकृतां राज्ञां प्रतिगृह्णन्ति साधवः ।
 पृथिवीं नान्यदिच्छन्ति पावनं जगती यतः ॥ १३-९७-११ (८५२९१)
 नामास्याः प्रियदत्तेति गुह्यं देव्याः सनातनम् ।
 दानं वाऽप्यथवाऽदानं नामास्याः प्रथमप्रियम् ॥ १३-९७-१२ (८५२९२)
 य एतां विदुषे दद्यात्पृथिवीं पृथिवीपतिः ।
 पृथिव्यामेतदिष्टं स राजा राज्यमितो व्रजेत् ॥ १३-९७-१३ (८५२९३)
 पुनश्चासौ जनिं प्राप्य राजवत्स्यान्न संशयः ।
 तस्मात्प्राप्यैव पृथिवीं दद्याद्विप्राय पार्थिवः ॥ १३-९७-१४ (८५२९४)
 नाभूमिपतिना भूमिरधिष्ठेया कथञ्चन ।
 न च वस्त्रेणि वा गूहेदन्तर्धानेन वा चरेत् ॥ १३-९७-१५ (८५२९५)
 ये चान्ये भूमिमिच्छेयुः कुर्युरेवं न संशयः ।
 यः साधोभूमिमादत्ते न भूमिं विन्दते तु सः ॥ १३-९७-१६ (८५२९६)
 भूमिं दत्त्वा तु साधुभ्यो विन्दते भूमिमुत्तमाम् ।
 प्रेत्य चेह च धर्मात्मा सम्प्राप्नोति महद्यशः ॥ १३-९७-१७ (८५२९७)
 गणकाहारकरीं दत्त्वा षष्टिसाहस्रमूर्ध्वगः ।
 तावत्या हरणे पृथ्व्या नरकं द्विगुणोत्तरम् ॥ १३-९७-१८ (८५२९८)
 यस्य विप्रास्तु शंसन्ति साधोभूमिं सदैव हि ।
 न तस्य शत्रवो राजन्प्रशंसन्ति वसुन्धराम् ॥ १३-९७-१९ (८५२९९)
 यत्किञ्चित्पुरुषः पापं कुरुते वृत्तिकर्षितः ।
 अपि गोचर्ममात्रेण भूमिदानेन पूयते ॥ १३-९७-२० (८५३००)
 येऽपि सङ्गीर्णाकर्माणो राजानो रौद्रकर्मिणः ।
 तेभ्यः पवित्रमाख्येयं भूमिदानमनुत्तमम् ॥ १३-९७-२१ (८५३०१)
 अल्पान्तरमिदं शश्वत्पुराणा मेनिरे जनाः ।
 यो यजेताश्वमेधेन दद्याद्वा साधवे महीम् ॥ १३-९७-२२ (८५३०२)
 अपि चेत्सुकृतं कृत्वा शङ्करन्नपि पण्डिताः ।
 अशक्यमेकमेवैतद्भूमिदानमनुत्तमम् ॥ १३-९७-२३ (८५३०३)
 सुवर्णं रजतं वस्त्रं मणिमुक्तावसूनि च ।
 सर्वमेतन्महाप्राज्ञो ददाति वसुधां ददत् ॥ १३-९७-२४ (८५३०४)
 तपो यज्ञः श्रुतं शीलमलोभः सत्यसन्धता ।
 गुरुदैवतपूजा च एता वर्तन्ति भूमिदम् ॥ १३-९७-२५ (८५३०५)
 भर्तुनिःश्रेयसे युक्तास्त्यक्तात्मानो रणे हताः ।
 ब्रह्मलोकगताः सिद्धा नातिक्रामन्ति भूमिदम् ॥ १३-९७-२६ (८५३०६)
 यथा जनित्री स्वं पुत्रं क्षीरेण भरते सदा ।
 अनुगृह्णाति दातारं तथा सर्वरसैर्मही ॥ १३-९७-२७ (८५३०७)

मृत्युर्वैकिंकरो दण्डस्तापो वहेः सुदारुणः ।
घोराश्च वारुणाः पाशा नोपसर्पन्ति भूमिदम् ॥ १३-१७-२८ (८५३०८)
पितृश्च पितृलोकस्थान्देवलोके च देवताः ।
सन्तर्पयति शान्तात्मा यो ददाति वसुन्धराम् ॥ १३-१७-२९ (८५३०९)
कृशाय म्रियमाणाय वृत्तिग्लानाय सीदते ।
भूमिं वृत्तिकरीं दत्त्वा सत्री भवति मानवः ॥ १३-१७-३० (८५३१०)
यथा धावति गौर्वत्सं स्रवन्ती वत्सला पयः ।
एवमेव महाभाग भूमिर्भरति भूमिदम् ॥ १३-१७-३१ (८५३११)
हलकृष्टां महीं दत्त्वा सबीजां सफलामपि ।
सोदकं वाऽपि शरणं तथा भवति कामदः ॥ १३-१७-३२ (८५३१२)
ब्राह्मणं वृत्तसम्पन्नमाहिताग्निं शुचिव्रतम् ।
नरः प्रतिग्राह्य महीं न याति यमसादनम् ॥ १३-१७-३३ (८५३१३)
यथा चन्द्रमसो वृद्धिरहन्यहनि जायते ।
तथा भूमिकृतं दानं सस्येसस्ये विवर्धते ॥ १३-१७-३४ (८५३१४)
अत्र गाथा भूमिगीताः कीर्तयन्ति पुराविदः ।
याः श्रुत्वा जामदग्न्येन दत्ता भूः काश्यपाय वै ॥ १३-१७-३५ (८५३१५)
मामेवादत्त मां दत्त मां दत्त्वा मामवाप्स्यथ ।
अस्मिँल्लोके परे चैव तद्वत्तं जायते पुनः ॥ १३-१७-३६ (८५३१६)
य इमां व्याहृतिं वेद ब्राह्मणो वेदसम्मिताम् ।
श्राद्धस्य हूयमानस्य ब्रह्मभूयं स गच्छति ॥ १३-१७-३७ (८५३१७)
कृत्यानामभिशप्तानामरिष्टशमनं महत् ।
प्रायश्चित्तं महीं दत्त्वा पुनात्युभयतो दश ॥ १३-१७-३८ (८५३१८)
पुनाति य इदं वेद वेदवादं तथैव च ।
प्रकृतिः सर्वभूतानां भूमिवै शाश्वती मता ॥ १३-१७-३९ (८५३१९)
अभिषिच्यैव नृपतिं श्रावयेदिममागमम् ।
यथा श्रुत्वा महीं दद्यान्नादद्यात्साधुतश्च तां ॥ १३-१७-४० (८५३२०)
सोऽयं कृत्स्नो ब्राह्मणार्थो राजार्थश्चाप्यसंशयः ।
राजा हि धर्मकुशलः प्रथमं भूतिलक्षणम् ॥ १३-१७-४१ (८५३२१)
अथ येषामधर्मज्ञो राजा भवति नास्तिकः ।
न ते सुखं प्रबुध्यन्ति न सुखं प्रस्वपन्ति च ॥ १३-१७-४२ (८५३२२)
सदा भवन्ति चोद्विग्नास्तस्य दुश्चरितैर्नराः ।
योगक्षेमा हि बहवो राष्ट्रं नास्याविशन्ति तत् ॥ १३-१७-४३ (८५३२३)
अथ येषां पुनः प्राज्ञो राजा भवति धार्मिकः ।
सुखं ते प्रतिबुध्यन्ते सुसुखं प्रस्वपन्ति च ॥ १३-१७-४४ (८५३२४)
तस्य राज्ञः शुभे राज्ये कर्मभिर्निर्वृता नराः ।
योगक्षेमेण वृष्ट्या च विवर्धन्ते स्वकर्मभिः ॥ १३-१७-४५ (८५३२५)

स कुलीनः स पुरुषः स बन्धुः स च पुण्यकृत् ।
स दाता स च विक्रान्तो यो ददाति वसुन्धरां ॥ १३-१७-४६ (८५३२६)
आदित्या इव दीप्यन्ते तेजसा भुवि मानवाः ।
ददन्ति वसुधां स्फीतां ये वेदविदुषि द्विजे ॥ १३-१७-४७ (८५३२७)
यथा सस्यानि रोहन्ति प्रकीर्णानि महीतले ।
तथा कामाः प्ररोहन्ति भूमिदानसमार्जिताः ॥ १३-१७-४८ (८५३२८)
आदित्यो वरुणो विष्णुर्ब्रह्मा सोमो हुताशनः ।
शूलिपाणिश्च भगवान्प्रतिनन्दन्ति भूमिदम् ॥ १३-१७-४९ (८५३२९)
भूमौ जायन्ति पुरुषा भूमौ निष्ठां व्रजन्ति च ।
चतुर्विधो हि लोकोऽयं योऽयं भूमिगुणात्मकः ॥ १३-१७-५० (८५३३०)
एषा माता पिता चैव जगतः पृथिवीपते ।
नानया सदृशं भूतं किञ्चिदस्ति जनाधिप ॥ १३-१७-५१ (८५३३१)
अत्राप्युदाहरन्तीममितिहासं पुरातनम् ।
बृहस्पतेश्च संवादमिन्द्रस्य च युधिष्ठिर ॥ १३-१७-५२ (८५३३२)
इष्ट्वा ऋतुशतेनाथ महता दक्षिणावता ।
मघवा वाग्विदांश्रेष्ठं पप्रच्छेदं बृहस्पतिम् ॥ १३-१७-५३ (८५३३३)
भगवन्केन दानेन स्वर्गतः सुखमेधते ।
यदक्षयमहार्यं च तद्ब्रूहि वदतांवर ॥ १३-१७-५४ (८५३३४)
भीष्म उवाच । १३-१७-५५क्ष (७०८६)
इत्युक्तः स सुरेन्द्रेण ततो देवपुलोहितः ।
बृहस्पतिर्वृहत्तेजाः प्रत्युवाच शतक्रतुम् ॥ १३-१७-५५ (८५३३५)
सुवर्णदानं गोदानं भूमिदानं च वृत्रहन् ।
गविद्यादानं च कन्यानां दानं पापहरं परम् ।
दददेतान्महाप्राज्ञः सर्वपापैः प्रमुच्यते ॥ १३-१७-५६ (८५३३६)
न भूमिदानाद्देवेन्द्र परं किञ्चिदिति प्रभो ।
विशिष्टमिति मन्येऽहं यता प्राहुर्मनीषिणः ॥ १३-१७-५७ (८५३३७)
ग्राह्यणार्थं गवार्थं वा राष्ट्रघातेऽथ स्वामिनः ।
कुलस्त्रीणां परिभवे मृतास्ते भूमिपैः समाः ॥ १३-१७-५८ (८५३३८)
ये शूरा निहता युद्धे स्वर्याता रणगृद्धिनः ।
सर्वे ते विबुधश्रेष्ठ नातिक्रामन्ति भूमिदम् ॥ १३-१७-५९ (८५३३९)
भर्तुर्निःश्रेयसे युक्तास्त्यक्तात्मानो रणे हताः ।
ब्राह्मलोकगता युक्ता नातिक्रामन्ति भूमिदम् ॥ १३-१७-६० (८५३४०)
पञ्च पूर्वा हि पुरुषाः षडन्ये वसुधां गताः ।
एकादश ददद्भूमिं परित्रातीह मानवः ॥ १३-१७-६१ (८५३४१)
रत्नोपकीर्णा वसुधां यो ददाति पुरंदर ।
स मुक्तः सर्वकलुषैः स्वर्गलोके महीयते ॥ १३-१७-६२ (८५३४२)

महीं स्फीतां ददद्राजन्सर्वकामगुणान्विताम् ।
राजाधिराजो भवति तद्धि दानमनुत्तमम् ॥ १३-९७-६३ (८५३४३)
सर्वकामसमायुक्तां काश्यपीं यः प्रयच्छति ।
सर्वभूतानि मन्यन्ते मां ददातीति वासव ॥ १३-९७-६४ (८५३४४)
सर्वकामदुग्धां धेनुं सर्वकामगुणान्विताम् ।
ददाति यः सहस्राक्ष स्वर्गं याति स मानवः ॥ १३-९७-६५ (८५३४५)
मधुसर्पिःप्रवाहिण्यः पयोदधिवहास्तथा ।
सरितस्तपर्यन्तीह सुरेन्द्र वसुधाप्रदम् ॥ १३-९७-६६ (८५३४६)
भूमिप्रदानान्नृपतिर्मुच्यते सर्वकिल्बिषात् ।
न हि भूमिप्रदानेन दानमन्यद्विशिष्यते ॥ १३-९७-६७ (८५३४७)
ददाति यः समुन्द्रान्तां पृथिवीं शस्त्रनिर्जिताम् ।
तं जनाः कथयन्तीह यावद्धरति गौरियम् ॥ १३-९७-६८ (८५३४८)
पुण्यामृद्धिरसां भूमिं यो ददाति पुरंदर ।
न तस्य लोकाः क्षीयन्ते भूमिदानगुणान्विताः ॥ १३-९७-६९ (८५३४९)
सर्वदा पार्थिवेनेह सततं भूतिमिच्छता ।
भूर्देया विधिवच्छक्र पात्रे सुखमभीप्सुनां ॥ १३-९७-७० (८५३५०)
अपि कृत्वा नरः पापं भूमिं दत्त्वा द्विजातये ।
समुत्सृजति तत्पापं जीर्णं त्वचमिवोरगः ॥ १३-९७-७१ (८५३५१)
सागरान्सरितः शैलान्काननानि च सर्वशः ।
सर्वमेतन्नरः शक्र ददाति वसुधां ददत् ॥ १३-९७-७२ (८५३५२)
तटाकान्युदपानानि स्रोतांसि च सरांसि च ।
स्नेहान्सर्वरसाञ्चैव ददाति वसुधां ददत् ॥ १३-९७-७३ (८५३५३)
ओषधीर्वीर्यसम्पन्नानगान्पुष्पफलान्वितान् ।
काननोपलशैलाञ्च ददाति वसुधां ददत् ॥ १३-९७-७४ (८५३५४)
अग्निष्टोमप्रभृतिभिरिष्ट्वा च स्वाप्तदक्षिणैः ।
न तत्फलमवाप्नोति भूमिदानाद्यदश्नुते ॥ १३-९७-७५ (८५३५५)
दाता दशानुगृह्णाति दश हन्ति तथा क्षिपन् ।
पूर्वदत्तां हरन्भूमिं नरकायोपगच्छति ॥ १३-९७-७६ (८५३५६)
न ददाति प्रतिश्रुत्य दत्त्वाऽपि च हरेत्तु यः ।
स बद्धो वारुणैः पाशैस्तप्यते मृत्युसासनात् ॥ १३-९७-७७ (८५३५७)
आहिताग्निं सदायज्ञं कृशवृत्तिं प्रियातिथिम् ।
ये भरन्ति द्विजश्रेष्ठं नोपसर्पन्ति ते यमम् ॥ १३-९७-७८ (८५३५८)
ब्राह्मणेष्वनृणीभूतः पार्थिवः स्यात्पुरंदर ।
इतरेषां तु वर्णानां तारयेत्कृशदुर्बलान् ॥ १३-९७-७९ (८५३५९)
नाच्छिन्द्यात्स्पर्शितां भूमिं परेण त्रिदशाधिप ।
ब्राह्मणस्य सुरश्रेष्ठ कृशवृत्तेः कदाचन ॥ १३-९७-८० (८५३६०)

यथाश्रु पतितं तेषां दीनानामथ सीदताम् ।
 ब्राह्मणानां हृते क्षेत्रे हन्यात्त्रिपुरुषं कुलम् ॥ १३-१७-८१ (८५३६१)
 भूमिपालं च्युतं राष्ट्राद्यस्तु संस्थापयेत्पुनः ।
 तस्य वासः सहस्राक्ष नाकपृष्ठे महीयते ॥ १३-१७-८२ (८५३६२)
 गसुनिर्मितां सुविक्रीतां सुभृतां स्थापयेन्नृप ।
 इक्षुभिः सन्ततां भूमिं यवगोधूमसालिनीम् ॥ १३-१७-८३ (८५३६३)
 गोश्ववाहनपूर्णां वा यो ददाति वसुन्धराम् ।
 विमुक्तः सर्वपापेभ्यः स्वर्गलोके महीयते ॥ १३-१७-८४ (८५३६४)
 निधिगर्भां ददद्भूमिं सर्वरत्नपरिच्छदाम् ।
 अक्षयाँल्लभते लोकान्भूमिसत्रं हि तस्य तत ॥ १३-१७-८५ (८५३६५)
 विधूय कलुषं सर्वं विरजाः सम्मतः सताम् ।
 लोके महीयते सद्भिर्यो ददाति वसुन्धराम् ॥ १३-१७-८६ (८५३६६)
 यथाऽप्सु पतितः शक्र तैलबिन्दुर्विसर्पति ।
 तथा भूमिकृतं दानं सस्येसस्ये विवर्धते ॥ १३-१७-८७ (८५३६७)
 ये रणाग्रे महीपालाः शूराः समितिशोभनाः ।
 वध्यन्तेऽभिमुखाः शक्र ब्रह्मलोकं व्रजन्ति ते ॥ १३-१७-८८ (८५३६८)
 नृत्तगीतपरा नार्यो दिव्यमाल्यविभूषिताः ।
 उपतिष्ठन्ति देवेन्द्र यथा भूमिप्रदं दिवि ॥ १३-१७-८९ (८५३६९)
 मोदते च सुखं स्वर्गे देवगन्धर्वपूजितः ।
 यो ददाति महीं सम्यग्विधिनेह द्विजातये ॥ १३-१७-९० (८५३७०)
 शतमप्सरसश्चैव दिव्यमाल्यविभूषिताः ।
 उपतिष्ठन्ति देवेन्द्र ब्रह्मलोके धराप्रदम् ॥ १३-१७-९१ (८५३७१)
 उपतिष्ठन्ति पुण्यानि सदा भूमिप्रदं नरम् ।
 शङ्खं भद्रासनं छत्रं वराश्वा वरवाहनम् ॥ १३-१७-९२ (८५३७२)
 भूमिप्रदानात्पुष्पाणि हिरण्यनिचयास्तथा ।
 आज्ञा सदाऽप्रतिहता जयशब्दा वसूनि च ॥ १३-१७-९३ (८५३७३)
 भूमिदानस्य पुण्यानि फलं स्वर्गः पुरन्दर ।
 हिरण्यपुष्पाश्चौषध्यः कुशकाञ्चनशाद्वलाः ॥ १३-१७-९४ (८५३७४)
 अमृतप्रसवां भूमिं प्राप्नोति पुरुषो ददत् ॥ १३-१७-९५ (८५३७५)
 नास्ति भूमिसमं दानं नास्ति मातृसमो गुरुः ।
 नास्ति सत्यसमो धर्मो नास्ति दानसमो निधिः ॥ १३-१७-९६ (८५३७६)
 भीष्म उवाच । १३-१७-९७क्ष् (७०८७)
 एतदाङ्गिरसाच्छ्रुत्वा वासवो वसुधामिमाम् ।
 वसुरत्नसमाकीर्णां ददावाङ्गिरसे तदा ॥ १३-१७-९७ (८५३७७)
 य इदं श्रावयेच्छ्राद्धे भूमिदानस्य संस्तवम् ।
 न तस्य रक्षसां भागो नासुराणां भवत्युत ॥ १३-१७-९८ (८५३७८)

अक्षयं च भवेद्दत्तं पितृभ्यस्तन्न संशयः ।
तस्माच्छ्लाद्धेष्विदं विद्वान्भुञ्जतः श्रावयेद्द्विजान् ॥ १३-१७-९९ (८५३७९)
इत्येतत्सर्वदानानां श्रेष्ठमुक्तं तवानघ ।
मया भरतशार्दूल किं भूयः श्रोतुमिच्छसि ॥ १३-१७-१०० (८५३८०)

इति श्रीमन्महाभारते अनुशासनपर्वणि दानधर्मपर्वणि
सप्तनवतितमोऽध्यायः ॥ १७ ॥

Mahabharata - Anushaasana Parva - Chapter Footnotes

- ७-१७-६ प्रियं स्वपतिम् ॥
७-१७-१२ प्रियेण प्रियाय वा दत्तेति योगात्तस्या दानमादानं वा कुर्वन्
प्रियदत्ताया अस्याः प्रियो भवतीत्यर्थः । दानं वाप्यथ वा ज्ञानं
नामास्याः परमप्रियम् इति ट ङ षाठः ॥
७-१७-१९ शंसन्त्यमुकदत्ते गृहे तिष्ठाम इति कथयन्ति ॥
७-१७-२३ अर्पितदानान्तरवद्भूमिदाने पुण्योत्पत्तौ शङ्कैव नास्तीत्यर्थः ॥
७-१७-२५ एता एतानि । सुपो डादेशः । वर्तन्त्यनुसरन्ति । नातिक्रामन्ति
भूमिदमिति थ ङ षाठः ॥
७-१७-२८ वैकिंकरः विपरीतं कुत्सितं च करोतीति विकिंकरः
कालस्तत्सम्बन्धी कालमृत्युरित्यर्थः ॥
७-१७-३० सत्री सत्रकृत् ॥
७-१७-३१ उदीर्णं इति पाठे महत् । शरणं गृहम् ॥
७-१७-३६ ततश्च जनने पुनरिति थ षाठ ॥
७-१७-३७ ब्रह्मभूयं बृहत्त्वं फलमिति यावत् । गच्छति
प्राप्नोति । ब्राह्मणो ब्रह्मसंश्रित इति ट ङ षाठः ॥
७-१७-३८ कृत्यानां मन्त्रमयीनां मारणार्थशक्तीनां सम्बन्धि
यदरिष्टं तच्छमनम् ॥
७-१७-३९ इदं भूमिदानं यो वेद । वादं भूमिवाक्यं यो वेद । सोऽपि
पुनाति दशपुरुषानिति शेषः ॥
७-१७-४१ भूतिलक्षणं ऐश्वर्यसूचकम् ॥
७-१७-७६ क्षिपन् हरन् ॥
७-१७-८० स्पर्शितां दत्ताम् ॥
७-१७-९२ वराश्चा वरवारणा इति थ षाठः ॥

अनुशासनपर्व - अध्याय ०९८

॥ श्रीः ॥

१३.९८. अध्यायः ९८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रत्यन्नदानप्रशंसनपूर्वकं तत्फलकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

कानि दानानि लोकेऽस्मिन्दातुकामो महीपतिः ।

गुणाधिकेभ्यो विप्रेभ्यो दद्याद्भरतसत्तम ॥ १३-१८-१ (८५३८१)

केन तुष्यन्ति ते सद्यः किं तुष्टाः प्रदिशन्ति च ।

शंस मे तन्महाबाहो फलं पुण्यकृतं महत् ॥ १३-१८-२ (८५३८२)

दत्तं किं फलवद्वाजन्निह लोके परत्र च ।

भवतः श्रोतुमिच्छामि तन्मे विस्तरतो वद ॥ १३-१८-३ (८५३८३)

भीष्म उवाच । १३-१८-४क्ष (७०८८)

इममर्थं पुरा पृष्टो नारदो देवदर्शनः ।

यदुक्तवानसौ वाक्यं तन्मे निगदतः शृणु ॥ १३-१८-४ (८५३८४)

नारद उवाच । १३-१८-५क्ष (७०८९)

अन्नमेव प्रशंसन्ति देवा ऋषिगणास्तथा ।

लोकतन्त्रं हि यज्ञाश्च सर्वमन्त्रे प्रतिष्ठितम् ॥ १३-१८-५ (८५३८५)

अन्नेन सदृशं दानं न भूतं न भविष्यति ।

तस्मादन्नं विशेषेण दातुमिच्छन्ति मानवाः ॥ १३-१८-६ (८५३८६)

अन्नमूर्जस्करं लोके प्राणाश्चान्ने प्रतिष्ठिताः ।

अन्नेन धार्यते सर्वं विश्वं जगदिदं प्रभो ॥ १३-१८-७ (८५३८७)

अन्नाद्गृहस्था लोकेऽस्मिन्भिक्षवस्तापसास्तथा ॥

अन्नाद्भवन्ति वै प्राणाः प्रत्यक्षं नात्र संशयः ॥ १३-१८-८ (८५३८८)

कटुम्बिने सीदते च ब्राह्मणाय महात्मने ।

दातव्यं भिक्षवे चान्नमात्मनो भूतिमिच्छता ॥ १३-१८-९ (८५३८९)

ब्राह्मणायाभिरूपाय यो दद्यादन्नमर्थिने ।

निदधाति निधिं श्रेष्ठं पारलौकिकमात्मनः ॥ १३-१८-१० (८५३९०)

श्रान्तमध्वनि वर्तन्तं वृद्धमर्हमुपस्थितम् ।

अर्ययेद्भूतिमन्विच्छन्गृहस्थो गृहमागतम् ॥ १३-१८-११ (८५३९१)

क्रोधमुत्पतितं हित्वा सुशीलो वीतमत्सरः ।

अन्नदः प्राप्नुते राजन्दिवि चेह च यत्सुखम् ॥ १३-१८-१२ (८५३९२)

नावमन्येदभिगतं न प्रणुद्यात्कदाचन ।

अपि श्वपाके शुनि वा नान्नदानं प्रणश्यति ॥ १३-१८-१३ (८५३९३)

यो दद्यादपरिक्लिष्टमन्नमध्वनि वर्तते ।
 आर्तायादृष्टपूर्वाय स महद्धर्ममाप्नुयात् ॥ १३-१८-१४ (८५३९४)
 पितृन्देवानृपीन्विप्रानतिथींश्च जनाधिप ।
 यो नरः प्रीणयत्यन्नैस्तस्य पुण्यफलं महत् ॥ १३-१८-१५ (८५३९५)
 कृत्वाऽतिपातकं कर्म यो दद्यादन्नमर्थिने ।
 ब्राह्मणाय विशेषेण न स पापेन मुह्यते ॥ १३-१८-१६ (८५३९६)
 ब्राह्मणेष्वक्षयं दानमन्नं शूद्रे महाफलम् ।
 अन्नदानं हि शूद्रे च ब्राह्मणे च विशिष्यते ॥ १३-१८-१७ (८५३९७)
 न पृच्छेद्गोत्रचरणं स्वाध्यायं देशमेव च ।
 भिक्षितो ब्राह्मणेनान्नं दद्यादेवाविचारतः ॥ १३-१८-१८ (८५३९८)
 अन्नदस्यान्नदा वृक्षाः सर्वकामफलप्रदाः ।
 भवन्ति चेह चामुत्र नृपते नात्र संशयः ॥ १३-१८-१९ (८५३९९)
 आशंसन्ते हि पितरः सुवृष्टिमिव कर्षकाः ।
 अस्माकमपि पुत्रो वा पौत्रो वाऽन्नं प्रदास्यति ॥ १३-१८-२० (८५४००)
 ब्राह्मणो हि महद्भूतं स्वयं देहीति याचते ।
 अकामो वा सकामो वा दत्त्वा पुण्यमवाप्नुयात् ॥ १३-१८-२१ (८५४०१)
 ब्राह्मणः सर्वभूतानामतिथिः प्रसृताग्रभुक् ।
 विप्रा यदधिगच्छन्ति भिक्षमाणा गृहं सदा ॥ १३-१८-२२ (८५४०२)
 सत्कृताश्च निवर्तन्ते तदतीव प्रवर्धते ।
 महाभागे कुले प्रेत्य जन्म चाप्नोति भारत ॥ १३-१८-२३ (८५४०३)
 दत्त्वा त्वन्नं नरो लोके तथा स्थानमनुत्तमम् ।
 स्विष्टमृष्टान्नदायी तु स्वर्गे वसति सत्कृतः ॥ १३-१८-२४ (८५४०४)
 अन्नं प्राणा नराणां हि सर्वमन्ने प्रतिष्ठिम् ।
 अन्नदः पशुमान्पुत्री धनवान्भोगवानपि ॥ १३-१८-२५ (८५४०५)
 प्राणवांश्चापि भवति रूपवांश्च तथा नृप ।
 अन्नदः प्राणदो लोके सर्वदः प्रोच्यते तु सः ॥ १३-१८-२६ (८५४०६)
 अन्नं हि दत्त्वाऽतिथये ब्राह्मणाय यथाविधि ।
 प्रदाता सुखमाप्नोति दैवतैश्चापि पूज्यते ॥ १३-१८-२७ (८५४०७)
 ब्राह्मणो हि महद्भूतं क्षेत्रभूतं युधिष्ठिर ।
 उप्यते तत्रि यद्वीजं तद्धि पुण्यफलं महत् ॥ १३-१८-२८ (८५४०८)
 प्रत्यक्षं प्रीतिजननं भोक्तुर्दातुर्भवत्युत ।
 सर्वाण्यन्यानि दानानि परोक्षफलवन्त्युत ॥ १३-१८-२९ (८५४०९)
 अन्नाद्धि प्रसवं यान्ति रतिरन्नाद्धि भारत ।
 धर्मार्थावन्नतो विद्धि रोगनाशं तथाऽन्नतः ॥ १३-१८-३० (८५४१०)
 अन्नं ह्यमृतमित्याह पुरा कल्पे प्रजापतिः । ७-१८-३अब् अन्नं भुवं
 दिवं खं च सर्वमन्ने प्रतिष्ठितम् ॥ १३-१८-३१ (८५४११)

अन्नप्रणाशे भिद्यन्ते शरीरे पञ्च धातवः ।
 बलं बलवतोपीह प्रणश्यत्यन्नहानितः ॥ १३-९८-३२ (८५४१२)
 आवाहाश्च विवाहाश्च यज्ञाश्चान्नमृते तथा ।
 निवर्तन्ते नरश्रेष्ठ ब्रह्म चात्र प्रलीयते ॥ १३-९८-३३ (८५४१३)
 अन्नतः सर्वमेतद्धि यत्किञ्चित्स्थाणु जङ्गमम् ।
 त्रिषु लोकेषु धर्मार्थमन्नं देयमतो बुधैः ॥ १३-९८-३४ (८५४१४)
 अन्नदस्य मनुष्यस्य बलमोजो यशांसि च ।
 कीर्तिश्च वर्धते शश्वत्त्रिषु लोकेषु पार्थिव ॥ १३-९८-३५ (८५४१५)
 मेघेषूर्ध्वं सन्निधत्ते प्राणानां पवनः पतिः ।
 तच्च मेघगतं वारि शक्रो वर्षति भारत ॥ १३-९८-३६ (८५४१६)
 आदत्ते च रसान्भौनानादित्यः स्वगभस्तिभिः ।
 वायुरादित्यतस्तांश्च रसान्देवः प्रवर्षति ॥ १३-९८-३७ (८५४१७)
 तद्यदा मेघतो वारि पतितं भवति क्षितौ ।
 तदा वसुमती देवी स्निग्धा भवति भारत ॥ १३-९८-३८ (८५४१८)
 ततः सस्यानि रोहन्ति येन वर्तयते जगत् ।
 मांसमेदोस्थिशुक्राणां प्रादुर्भावस्ततः पुनः ॥ १३-९८-३९ (८५४१९)
 सम्भवन्ति ततः शुक्रात्प्राणिनः पृथिवीपते ।
 अग्नीषोमौ हि तच्छुक्रं सृजतः पुष्यतश्च ह ॥ १३-९८-४० (८५४२०)
 एवमन्नाद्धि सूर्यश्च पवनः शक्रमेव च ।
 एक एव स्मृतो राशिस्ततो भूतानि जज्ञिरे ॥ १३-९८-४१ (८५४२१)
 प्राणान्ददाति भूतानां तेजश्च भरतर्षभ ।
 गृहमभ्यागतायाथ यो दद्यादन्नमर्थिने ॥ १३-९८-४२ (८५४२२)
 भीष्म उवाच । १३-९८-४३क्ष (७०९०)
 नारदेनैवमुक्तोऽहमन्नदानं सदा नृप ।
 अनसूयुस्त्वमप्यन्नं तस्माद्देहि गतज्वरः ॥ १३-९८-४३ (८५४२३)
 दत्त्वाऽन्नं विधिवद्राजन्विप्रेभ्यस्त्वमपि प्रभो ।
 यथावदनु रूपेभ्यस्ततः स्वर्गमवाप्स्यसि ॥ १३-९८-४४ (८५४२४)
 अन्नदानां हि ये लोकास्तांस्त्वं शृणु जनाधिप ।
 भवनानि प्रकाशन्ते दिवि तेषां महात्मनाम् ॥ १३-९८-४५ (८५४२५)
 नानासंस्थानि रूपाणि नानास्तम्भान्वितानि च ।
 चन्द्रमण्डलशुभ्राणि किंकिणीजालवन्ति च ॥ १३-९८-४६ (८५४२६)
 तरुणादित्यवर्णानि स्थावराणि चराणि च ।
 अनेकशतभौमानि सान्तर्जलचराणि च ॥ १३-९८-४७ (८५४२७)
 वैदूर्यार्कप्रकाशानि रौप्यरुक्ममयानि च ।
 सर्वकामफलाश्चापि वृक्षा भवनसंस्थिताः ॥ १३-९८-४८ (८५४२८)
 वाप्यो वीथ्यः सभाः कूपा दीर्घिकाश्चैव सर्वशः ।

घोषवन्ति च यानानि युक्तान्यथ सहस्रशः ॥ १३-१८-४९ (८५४२९)
भक्ष्यभोज्यमयाः शैला वासांस्याभरणानि च ।
क्षीरं स्रवन्ति सरितस्तथा चैवान्नपर्वताः ॥ १३-१८-५० (८५४३०)
प्रासादाः पाण्डुराभ्राभाः शय्याश्च कनकोज्ज्वलाः ।
तान्यन्नदाः प्रपद्यन्ते तस्मादन्नप्रदो भव ॥ १३-१८-५१ (८५४३१)
एते लोकाः पुण्यकृता अन्नदानां महात्मनाम् ।
तस्मादन्नं प्रयत्नेन दातव्यं मानवैर्भुवि ॥ १३-१८-५२ (८५४३२)

इति श्रीमन्महाभारते अनुशासनपर्वणि दानधर्मपर्वणि
अष्टनवतितमोऽध्यायः ॥ १८ ॥

Mahabharata - Anushaasana Parva - Chapter Footnotes

७-१८-१ कुटुम्बं पीडयित्वापि ब्राह्मणायेति ट ष षाठः ॥
७-१८-१९ अन्नदस्यान्नवृक्षाश्चेति झ षाठः ॥
७-१८-२८ क्षेत्रं चरति पादवत् इति थ ष षाठः ॥
७-१८-३३ ब्रह्म वेदः ॥
७-१८-३६ मेषेषूदकमादत्ते प्राणानां पवनः शिव इति थ षाठः ॥

अनुशासनपर्व - अध्याय ०१९

॥ श्रीः ॥

१३.१९. अध्यायः १९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण

युधिष्ठिरमप्रत्यश्चिन्यादिनक्षत्रयोगेऽन्नदानफलप्रतिपादक-
नारददेवकीसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

श्रुतं मे भवतो वाक्यमन्नदानस्य यो विधिः ।

नक्षत्रयोगस्येदानीं दानकल्पं ब्रवीहि मे ॥ १३-१९-१ (८५४३३)

भीष्म उवाच । १३-१९-२क्ष (७०९१)

अत्राप्युदाहरन्तीममितिहासं पुरानम् ।

देवक्याश्चैव संवादं समर्षेर्नारदस्य च ॥ १३-१९-२ (८५४३४)

द्वारकामनुसम्प्राप्तं नारदं देवदर्शनम् ।
 पप्रच्छेदं वचः प्रश्नं देवकी धर्मदर्शिनी ॥ १३-१९-३ (८५४३५)
 तस्याः सम्पृच्छमानाया देवर्षिर्नारदस्ततः ।
 आचष्ट विधइवत्सर्वं तच्छृणुष्व विशाम्पते ॥ १३-१९-४ (८५४३६)
 नारद उवाच । १३-१९-५क्ष (७०९२)
 कृत्तिकासु महाभागे पायसेन ससर्पिषा ।
 सन्तर्प्य ब्राह्मणान्साधूल्लोकानाप्यनुत्तमान् ॥ १३-१९-५ (८५४३७)
 रोहिण्यां प्रसृतैर्मागैर्मासैरन्नेन सर्पिषा ।
 पयोऽन्नपानं दातव्यमनृणार्थं द्विजातये ॥ १३-१९-६ (८५४३८)
 दोग्ध्रीं दत्त्वा सवत्सां तु नक्षत्रे सोमदैवते ।
 गच्छन्ति मानुपाल्लोकात्स्वर्गलोकमनुत्तमम् ॥ १३-१९-७ (८५४३९)
 आर्द्रायां कृसरं दत्त्वा तिलभिश्चमुपोषितः ।
 नरस्तरति दुर्गाणि क्षुरधारांश्च पर्वतान् ॥ १३-१९-८ (८५४४०)
 पूपान्पुनर्वसौ दत्त्वा तथैवान्नानि शोभने ।
 यशस्वी रूपसम्पन्नो बह्वन्नो जायते कुले ॥ १३-१९-९ (८५४४१)
 पुण्येण कनकं दत्त्वा कृतं वाऽकृतमेव च ।
 अनालोकेषु लोकेषु सोमवत्स विराजते ॥ १३-१९-१० (८५४४२)
 आश्लेषायां तु यो रूप्यमृषभं वा प्रयच्छति ।
 स सर्पभयनिर्मुक्तः सम्भवानधितिष्ठति ॥ १३-१९-११ (८५४४३)
 मघासु तिलपूर्णानि वर्धमानानि मानवः ।
 प्रदाय पुत्रपशुमानिह प्रेत्य च मोदते ॥ १३-१९-१२ (८५४४४)
 फल्गुनीपूर्वसमये ब्राह्मणानामुपोषितः ।
 भक्ष्यान्फाणितसंयुक्तान्दत्त्वा सौभाग्यमृच्छति ॥ १३-१९-१३ (८५४४५)
 घृतक्षीरसमायुक्तं विधिवत्षष्टिकौदनम् ।
 उत्तराविषये दत्त्वा स्वर्गलोके महीयते ॥ १३-१९-१४ (८५४४६)
 यद्यत्प्रदीयते दानमुत्तराविषये नरैः ।
 महाफलमनन्तं तद्भवतीति विनिश्चयः ॥ १३-१९-१५ (८५४४७)
 हस्ते हस्तिरथं दत्त्वा चतुर्युक्तमुपोषितः ।
 प्राप्नोति परमाँल्लोकान्पुण्यकामसमन्वितान् ॥ १३-१९-१६ (८५४४८)
 चित्रायां वृषभं दत्त्वा पुण्यगन्धांश्च भारत ।
 चरन्त्यप्सरसां लोके रमन्ते नन्दने तथा ॥ १३-१९-१७ (८५४४९)
 स्वात्यामथ धनं दत्त्वा यदिष्टतममात्मनः इ
 प्राप्नोति लोकान्स शुभानिह चैव महद्यशः ॥ १३-१९-१८ (८५४५०)
 विशाखायामनड्वाहं धेनुं दत्त्वा च दुग्धदाम् ।
 सप्रासङ्गं च शकटं सधान्यं वस्त्रसंयुतम् । १३-१९-१९ (८५४५१)
 पितृन्देवांश्च प्रीणाति प्रेत्य चानन्त्यमश्नुते ।

न च दुर्गाण्यवाप्नोति स्वर्गलोकं च गच्छति ॥ १३-११-२० (८५४५२)
 दत्त्वा यथोक्तं विप्रेभ्यो वृत्तिमिष्टां स विन्दति ।
 नरकादींश्च संक्लेशान्नाप्नोतीति विनिश्चयः ॥ १३-११-२१ (८५४५३)
 अनुराधासु प्रावरं वरान्नं समुपोषितः ।
 दत्त्वा युगशतं चापि नरः स्वर्गे महीयते ॥ १३-११-२२ (८५४५४)
 कालशाकं तु विप्रेभ्यो दत्त्वा मर्त्यः समूलकम् ।
 ज्येष्ठायामृद्धिमिष्टां वै गतिमिष्टां स गच्छति ॥ १३-११-२३ (८५४५५)
 मूले मूलफलं दत्त्वा ब्राह्मणेभ्यः समाहितः ।
 पितृन्प्रीणयते चापि गतिमिष्टां च गच्छति ॥ १३-११-२४ (८५४५६)
 अथ पूर्वास्वषाढासु दधिपात्राण्युपोषितः ।
 कुलवृत्तोपसम्पन्ने ब्राह्मणे वेदपारगे ॥ १३-११-२५ (८५४५७)
 प्रदाय जायते प्रेत्य कुले सुबहुगोधने ।
 उदमन्थं ससर्पिष्कं प्रभूतमधुफाणितम् ॥ १३-११-२६ (८५४५८)
 दत्त्वोत्तरास्वषाढासु सर्वकामानवाप्नुयात् ।
 दुग्धं त्वभिजिते योगे दत्त्वा मधुघृतप्लुतम् ।
 धर्मनित्यो मनीषिभ्यः स्वर्गलोके महीयते ॥ १३-११-२७ (८५४५९)
 श्रवणे कम्बलं दत्त्वा वस्त्रान्तरितमेव वा ।
 श्वेतेन याति यानेन स्वर्गलोकानसंवृतान् ॥ १३-११-२८ (८५४६०)
 गोप्रयुक्तं धनिष्ठासु यानं दत्त्वा समाहितः ।
 वस्त्रराशिधनं सद्यः प्रेत्य राज्यं प्रपद्यते ॥ १३-११-२९ (८५४६१)
 गन्धाञ्जशतभिषग्योगे दत्त्वा सागरुचन्दनान् ।
 प्राप्नोत्यप्सरसां सङ्घान्प्रेत्य गन्धांश्च शाश्वतान् ॥ १३-११-३० (८५४६२)
 पूर्वप्रोष्ठपदायोगे राजमाषान्प्रदाय तु ।
 सर्वभक्षफलोपेतः स वै प्रेत्य सुखी भवेत् ॥ १३-११-३१ (८५४६३)
 औरभ्रमुत्तरायोगे यस्तु मांसं प्रयच्छति ।
 स पितृन्प्रीणयति वै प्रेत्य चानन्त्यमश्नुते ॥ १३-११-३२ (८५४६४)
 कांस्योपदोहनां धेनु रेवत्यां यः प्रयच्छति ।
 सा प्रेत्य कामानादाय दातारमुपतिष्ठति ॥ १३-११-३३ (८५४६५)
 रथमश्वसमायुक्तं दत्त्वाऽश्विन्यां नरोत्तमः ।
 हस्त्यश्वरथसम्पन्ने वर्चस्वी जायते कुले ॥ १३-११-३४ (८५४६६)
 भरणीषु द्विजातिभ्यस्तिलधेनुं प्रदाय वै ।
 गाः सुप्रभूताः प्राप्नोति नरः प्रेत्य यशस्तथा ॥ १३-११-३५ (८५४६७)
 भीष्म उवाच । १३-११-३६क्ष (७०९३)
 इत्येष लक्षणोद्देशः प्रोक्तो नक्षत्रयोगतः ।
 देवक्या नारदेनेह सा स्नुषाभ्योऽब्रवीदिदम् ॥ १३-११-३६ (८५४६८)

इति श्रीमन्महाभारते अनुशासनपर्वणि दानधर्मपर्वणि
एकोनशततमोऽध्यायः ॥ १९. ।

Mahabharata - Anushaasana Parva - Chapter Footnotes

- ७-१९-६ मार्गैर्मृगसम्बन्धिभिः ॥
७-१९-७ सौम्यनक्षत्रे मृगशिरसि ॥
७-१९-९ पूपान् पिष्टमयान् घृतपाचितपिण्डान् ॥
७-१९-१० अनालोकेष आलोकान्तरवर्जितेषु स्वयंप्रकाशेष्वित्यर्थः ॥
७-१९-१३ फाणितं गोरसविकारः ॥
७-१९-१९ प्रासङ्गो धान्यादिपिधानयोग्यं चतुरश्रम् ॥
७-१९-२३ उदमन्धं उदकुम्भयुक्तं सक्तुविकारम् ॥
७-१९-३१ पूर्वप्रोष्टपदायोगे छागमांसमिति थ पाठः ॥
७-१९-३२ उरभ्रः पशुविशेष अजो वा ॥

अनुशासनपर्व - अध्याय १००

॥ श्रीः ॥

१३.१००. अध्यायः १००

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति जलादिदानफलप्रतिपादनम् ॥ १ ॥

Mahabharata - Anushaasana Parva - Chapter Text

भीष्म उवाच ।

सर्वान्कामान्प्रयच्छन्ति ये प्रयच्छन्ति काञ्चनम् ।
इत्येवं भगवानत्रिः पितामहसुतोऽब्रवीत् ॥ १३-१००-१ (८५४६९)
पवित्रं शुच्यथायुष्यं पितृणामक्ष्यं च तत् ।
सुवर्णं मनुजेन्द्रेण हरिश्चन्द्रेण कीर्तितम् ॥ १३-१००-२ (८५४७०)
पानीयपरमं दानं दानानां मनुरब्रवीत् ।
तस्मात्कूपांश्च वापीश्च तटाकानि च स्वानयेत् ॥ १३-१००-३ (८५४७१)
सर्वं विनाशयेत्पापं पुरुषस्येह कर्मणः ।
कूपः प्रवृत्तपानीयः सुप्रवृत्तश्च नित्यशः ॥ १३-१००-४ (८५४७२)
सर्वं तारयते वंशं यस्य खाते जलाशये ।
गावः पिबन्ति विप्राश्च साधवश्च नराः सदा ॥ १३-१००-५ (८५४७३)
निदाघकाले पानीयं यस्य तिष्ठत्यवारितम् ।

स दुर्गं विषमं कृत्स्नं न कदाचिदवाप्नुते ॥ १३-१००-६ (८५४७४)
 बृहस्पतेर्भगवतः पूष्णश्चैव भगस्य च ।
 अश्विनोश्चैव वह्नेश्च प्रीतिर्भवति सर्पिषा ॥ १३-१००-७ (८५४७५)
 परमं भेषजं ह्येतद्यज्ञानामेतदुत्तमम् ।
 रसानामुत्तमं चैतत्फलानां चैतदुत्तमम् ॥ १३-१००-८ (८५४७६)
 फलकामो यशस्कामः पुष्टिकामश्च नित्यदा ।
 घृतं दद्याद्विद्वजातिभ्यः पुरुषः शुचिरात्मवान् ॥ १३-१००-९ (८५४७७)
 घृतं मासे आश्वयुजि विप्रभ्यो यः प्रयच्छति ।
 तस्मै प्रयच्छतो रूपं प्रीतौ देवाविहाश्विनौ ॥ १३-१००-१० (८५४७८)
 पायसं सर्पिषा मिश्रं द्विजेभ्यो यः प्रयच्छति ।
 गृहं तस्य न रक्षांसि धर्षयन्ति कदाचन ॥ १३-१००-११ (८५४७९)
 पिपासया न म्रियते सोपच्छन्दश्च जायते ।
 न प्राप्नुयाच्च व्यसनं करकान्यः प्रयच्छति ॥ १३-१००-१२ (८५४८०)
 प्रयतो ब्राह्मणाग्रे यः श्रद्धया परया युतः ।
 उपस्पर्शनषड्भागं लभते पुरुषः सदा ॥ १३-१००-१३ (८५४८१)
 यः साधनार्थं काष्ठानि ब्राह्मणेभ्यः प्रयच्छति ।
 प्रतापनार्थं राजेन्द्र वृत्तवद्भ्यः सदा नरः ॥ १३-१००-१४ (८५४८२)
 सिद्ध्यन्त्यर्थाः सदा तस्य कार्याणि विविधानि च ।
 उपर्युपरि शत्रूणां वपुषा दीप्यते च सः ॥ १३-१००-१५ (८५४८३)
 भगवांश्चापि सम्प्रतो वह्निर्भवति नित्यशः ।
 न तं त्यजन्ति पशवः सङ्ग्रामे च जयत्यपि ॥ १३-१००-१६ (८५४८४)
 पुत्राञ्छ्रियं च लभते यश्छत्रं सम्प्रयच्छति ।
 न चक्षुर्व्याधिं लभते यज्ञभागमथाश्नुते ॥ १३-१००-१७ (८५४८५)
 निदाघकाले वर्षे वा यश्छत्रं सम्प्रयच्छति ।
 नास्य कश्चिन्मनोदाहः कदाचिदपि जायते ।
 कृच्छ्रात्स विषमाच्चैव क्षिप्रं मोक्षमवाप्नुते ॥ १३-१००-१८ (८५४८६)
 प्रदानं सर्वदानानां शकटस्य विशाम्पते ।
 एवमाह महाभागः शाण्डिल्यो भगवानृषिः ॥ १३-१००-१९ (८५४८७)

इति श्रीमन्महाभारते अनुशासनपर्वणि दानधर्मपर्वणि
 शततमोऽध्यायः ॥ १०० ॥

Mahabharata - Anushaasana Parva - Chapter Footnotes

७-१००-१२ सोपच्छन्दः सोपकरणः । करकान्पात्रविशेषान् ॥
 ७-१००-१३ अग्रं वृत्तिकेत्रादि तदर्थम् । उत्कोचं विना । उपस्पर्शनं
 दानम् ॥

अनुशासनपर्व - अध्याय १०१

॥ श्रीः ॥

१३.१०१. अध्यायः १०१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति जलतिलभूम्यन्नगोदानादिफलकथनम् । १ । ।

Mahabharata - Anushaasana Parva - Chapter Text

युधिष्ठिर उवाच ।

दह्यमानाय विप्राय यः प्रयच्छत्युपानहौ ।

यत्फलं तस्य भवति तन्मे ब्रूहि पितामह ॥ १३-१०१-१ (८५४८८)

भीष्म उवाच । १३-१०१-२क्ष (७०९४)

उपानहौ प्रयच्छेद्यो ब्राह्मणेभ्यः समाहितः ।

मर्दते कण्टकान्सर्वान्विषमन्निस्तरत्यपि ॥ १३-१०१-२ (८५४८९)

स शत्रूणामुपरि च सन्तिष्ठति युधिष्ठिर ।

यानं चाश्वतरीयुक्तं तस्य शुभ्रं विशाम्पते ॥ १३-१०१-३ (८५४९०)

उपतिष्ठति कौन्तेय रौप्यकाञ्चनभूषितम् ।

शकटं दम्यसंयुक्तं दत्तं भवति चैव हि ॥ १३-१०१-४ (८५४९१)

युधिष्ठिर उवाच । १३-१०१-५क्ष (७०९५)

यत्फलं तिलदाने च भूमिदाने च कीर्तितम् ।

गोदाने चान्नदाने च भूयस्तद्ब्रूहि कौरव ॥ १३-१०१-५ (८५४९२)

भीष्म उवाच । १३-१०१-६क्ष (७०९६)

शृणुष्व मम कौन्तेय तिलदानस्य यत्फलम् ।

निशम्य च यथान्यायं प्रयच्छ कुरुसत्तम ॥ १३-१०१-६ (८५४९३)

पितृणां प्रथमं भोज्यं तिलाः सृष्टाः स्वयंभुवा ।

तिलदानेन वै तस्मात्पितृपक्षः प्रमोदते ॥ १३-१०१-७ (८५४९४)

माघमासे तिलान्यस्तु ब्राह्मणेभ्यः प्रयच्छति ।

सर्वसत्वसमाकीर्णं नरकं स न पश्यति ॥ १३-१०१-८ (८५४९५)

सर्वसत्रैश्च यजते यस्तिलैर्यजते पितृन् ।

न चाकामेन दातव्यं तिलैः श्राद्धं कदाचन ॥ १३-१०१-९ (८५४९६)

महर्षेः कश्यपस्यैते गात्रेभ्यः प्रसृतास्तिलाः ।

ततो दिव्यं गता भावं प्रदानेषु तिलाः प्रभो १३-१०१-१० (८५४९७)

पौष्टिका रूपदाश्चैव तथा पापविनाशनाः ।

तस्मात्सर्वप्रदानेभ्यस्तिलदानं विशिष्यते ॥ १३-१०१-११ (८५४९८)
 आपस्तम्बश्च मेधावी शङ्खश्च लिखितस्तथा ।
 महर्षिर्गौतमश्चापि तिलदानैर्दिवं गताः ॥ १३-१०१-१२ (८५४९९)
 तिलहोमरता विप्राः सर्वे संयतमैथुनाः ।
 समा गव्येन हविषा प्रवृत्तिषु च संस्थिताः ॥ १३-१०१-१३ (८५५००)
 सर्वेषामिति दानानां तिलदानं विशिष्यते ।
 अक्षयं सर्वदानानां तिलदानमिहोच्यते ॥ १३-१०१-१४ (८५५०१)
 उच्छिन्ने तु पुरा हव्ये कुशिकर्षिः परन्तपः ।
 तिलैरग्नित्रयं हुत्वा प्राप्तवान्गतिमुत्तमाम् ॥ १३-१०१-१५ (८५५०२)
 इति प्रोक्तं कुरुश्रेष्ठ तिलदानमनुत्तमम् ।
 विधानं येन विधिना तिलानामिह शस्यते ॥ १३-१०१-१६ (८५५०३)
 अत ऊर्ध्वं निबोधेदं देवानां यष्टुमिच्छताम् ।
 समागमे महाराज ब्रह्मणा वै स्वयंभुवा ॥ १३-१०१-१७ (८५५०४)
 देवाः समेत्य ब्रह्माणं भूमिभागे यियश्रवः ।
 शुभं देशमयाचन्त यजेम इति पार्थिव ॥ १३-१०१-१८ (८५५०५)
 देवा ऊचुः । १३-१०१-१९क्ष (७०९७)
 भगवस्त्वं प्रभुर्भूमेः सर्वस्य त्रिदिवस्य च ।
 यजेम हि महाभाग यज्ञं भवदनुज्ञया ॥ १३-१०१-१९ (८५५०६)
 नाननुज्ञातभूमिर्हि यज्ञस्य फलमश्नुते ।
 त्वं हि सर्वस्य जगतः स्थावरस्य चरस्य च ।
 प्रभुर्भवसि तस्मात्त्वं समनुज्ञातुमर्हसि ॥ १३-१०१-२० (८५५०७)
 ब्रह्मोवाच । १३-१०१-२१क्ष (७०९८)
 ददानि मेदिनीभागं भवद्भयोऽहं सुरर्षभाः ।
 यस्मिन्देशे करिष्यध्वं यज्ञान्काश्यपनन्दनाः ॥ १३-१०१-२१ (८५५०८)
 देवा ऊचुः । १३-१०१-२२क्ष (७०९९)
 भगवन्कृतकामाः स्म यक्ष्महे स्वाप्तदक्षिणैः ।
 इमं तु देशं मुनयः पर्युपासन्ति नित्यदा ॥ १३-१०१-२२ (८५५०९)
 ततोऽगस्त्यश्च कण्वश्च भृगुरत्रिर्वृषाकपिः ।
 असितो देवलश्चैव देवयज्ञमुपागमन् ॥ १३-१०१-२३ (८५५१०)
 ततो देवा महात्मान ईजिरे यज्ञमच्युतम् ।
 तथा समापयामासुर्यथाकालं सुरर्षभाः ॥ १३-१०१-२४ (८५५११)
 त इष्टयज्ञास्त्रिदशा हिमवत्यचलोत्तमे ।
 षष्ठमंशं क्रतोस्तस्य भूमिदानं प्रचक्रिरे । १३-१०१-२५ (८५५१२)
 प्रादेशमात्रं भूमेस्तु यो दद्यादनुपस्कृतम् ।
 न सीदति स कृच्छ्रेषु न च दुर्गाण्यवाप्नुते ॥ १३-१०१-२६ (८५५१३)
 शीतवातातपसहां यागभूमिं सुसंस्कृताम् ।

प्रदाय सुरलोकस्थः पुण्यान्तेऽपि न चाल्यते ॥ १३-१०१-२७ (८५५१४)
 मुदितो वसति प्राज्ञः शक्रेण सह पार्थिव ।
 पतिश्रयप्रदानाच्च सोऽपि स्वर्गे महीयते ॥ १३-१०१-२८ (८५५१५)
 अध्यापककुले जातः श्रोत्रियो नियतेन्द्रियः ।
 गृहे यस्य वसेत्तुष्टः प्रधानं लोकमश्नुते ॥ १३-१०१-२९ (८५५१६)
 तथा गवार्थे शरणं शीतवर्षसहं दृढम् ।
 आसप्तमं तारयति कुलं भरतसत्तम ॥ १३-१०१-३० (८५५१७)
 क्षेत्रभूमिं ददल्लोके शुभां श्रियमवाप्नुयात् ।
 रत्नभूमिं प्रदद्यात्तु कुलवंशं प्रवर्धयेत् ॥ १३-१०१-३१ (८५५१८)
 न चोषरां न निर्दग्धां महीं दद्यात्कथञ्चन ।
 न श्मशानपरीतां च न च पापनिषेविताम् ॥ १३-१०१-३२ (८५५१९)
 पारक्ये भूमिदेशे तु पितृणां निर्वपेत्तु यः ।
 तद्धूमिं वाऽपि पितृभिः श्राद्धकर्म विहन्यते ॥ १३-१०१-३३ (८५५२०)
 तस्मात्क्रीत्वा महीं दद्यात्स्वल्पामपि विचक्षणः ।
 पिण्डः पितृभ्यो दत्तो वै तस्यां भवति शाश्वतः ॥ १३-१०१-३४ (८५५२१)
 अटवी पर्वताश्चैव नद्यस्तीर्थानि यानि च ।
 सर्वाण्यस्वामिकान्याहुर्न हि तत्र परिग्रहः ॥ १३-१०१-३५ (८५५२२)
 इत्येतद्धूमिदानस्य फलमुक्तं विशाम्पते ।
 अतः परं तु गोदानं कीर्तयिष्यामि तेऽनघ ॥ १३-१०१-३६ (८५५२३)
 गावोऽधिकास्तपस्विभ्यो यस्मात्सर्वेभ्य एव च ।
 तस्मान्महेश्वरो देवस्तपस्ताभिः सहास्थितः ॥ १३-१०१-३७ (८५५२४)
 ब्राह्मे लोके वसन्त्येताः सोमेन सह भारत ।
 यां तां ब्रह्मर्षयः सिद्धाः प्रार्थयन्ति परां गतिम् ॥ १३-१०१-३८ (८५५२५)
 पयसा हविषा दध्ना शकृता चाथ चर्मणा ।
 अस्थिभिश्चोपकुर्वन्ति शृङ्गैर्वालैश्च भारत ॥ १३-१०१-३९ (८५५२६)
 नासां शीतातपौ स्यातां सदैताः कर्म कुर्वते ।
 न वर्षविषयं वाऽपि दुःखमासां भवत्युत ॥ १३-१०१-४० (८५५२७)
 ब्राह्मणैः सहिता यान्ति तस्मात्पारमकं पदम् ।
 एकं गोब्राह्मणं तस्मात्प्रवदन्ति मनीषिणः ॥ १३-१०१-४१ (८५५२८)
 रन्तिदेवस्य यज्ञे ताः पशुत्वेनोपकल्पिताः ।
 अतश्चर्मण्वती राजन्गोचर्मभ्यः प्रवर्तिता ।
 पशुत्वाच्च विनिर्मुक्ताः प्रदानायोपकल्पिताः ॥ १३-१०१-४२ (८५५२९)
 ता इमा विप्रमुख्येभ्यो यो ददाति महीपते ।
 निस्तरेदापदं कृच्छ्रां विषमस्थोऽपि पार्थिव ॥ १३-१०१-४३ (८५५३०)
 गवां सहस्रदः प्रेत्य नरकं न प्रपद्यते ।
 सर्वत्र विजयं चापि लभते मनुजाधिप ॥ १३-१०१-४४ (८५५३१)

अमृतं वै गवां क्षीरमित्याह त्रिदशाधिपः ।
 तस्माद्ददाति यो धेनुममृतं स प्रयच्छति ॥ १३-१०१-४५ (८५५३२)
 अग्नीनामव्ययं ह्येतद्धौम्यं वेदविदो विदुः ।
 तस्माद्ददाति यो धेनुं स हौम्यं सम्प्रयच्छति ॥ १३-१०१-४६ (८५५३३)
 स्वर्गो वै मूर्तिमानेष वृषभं यो गवां पतिम् ।
 विप्रे गुणयुते दद्यात्स वै स्वर्गे महीयते ॥ १३-१०१-४७ (८५५३४)
 प्राणा वै प्राणिनामेते प्रोच्यन्ते भरतर्षभ ।
 तस्माद्ददाति यो धेनुं प्राणानेष प्रयच्छति ॥ १३-१०१-४८ (८५५३५)
 गावः शरण्या भूतानामिति वेदविदो विदुः ।
 तस्माद्ददाति यो धेनुं शरणं सम्प्रयच्छति ॥ १३-१०१-४९ (८५५३६)
 न वधार्थं प्रदातव्या न कीनाशे न नास्तिके ।
 गोजीविने न दातव्या तथा गौर्भरतर्षभ ।
 गगोरसानां न विक्रेतू रसं च यजनस्य च ॥ १३-१०१-५० (८५५३७)
 ददत्स तादृशानां वै नरो गां पापकर्मणाम् ।
 अक्षयं नरकं यातीत्येवमाहुर्महर्षयः ॥ १३-१०१-५१ (८५५३८)
 न कृशां नापवत्सां वा वन्ध्यां रोगान्वितां तथा ।
 न व्यङ्गां न परिश्रान्तां दद्याद्गां ब्राह्मणाय वै ॥ १३-१०१-५२ (८५५३९)
 दशगोसहस्रदः सम्यक् शक्रेण सह मोदते ।
 अक्षयाँल्लभते लोकात्तरः शतसहस्रशः ॥ १३-१०१-५३ (८५५४०)
 इत्येतद्गोप्रदानं च तिलदानं च कीर्तितम् ।
 तथा भूमिप्रदानं च शृणुष्वान्ने च भारत ॥ १३-१०१-५४ (८५५४१)
 अन्नदानं प्रधानं हि कौन्तेय परिचक्षते ।
 अन्नस्य हि प्रदानेन रन्तिदेवो दिवं गतः ॥ १३-१०१-५५ (८५५४२)
 श्रान्ताय क्षुधितायान्नं यः प्रयच्छति भूमिप ।
 स्वायंभुवं महात्स्थानं स गच्छति नराधिप ॥ १३-१०१-५६ (८५५४३)
 न हिरण्यैर्न वासोभिर्नान्यदानेन भारत ।
 प्राप्नुवन्ति नराः श्रेयो यथा ह्यन्नप्रदाः प्रभो ॥ १३-१०१-५७ (८५५४४)
 अन्नं वै प्रथमं द्रव्यमन्नं श्रीश्च परा मता ।
 अन्नात्प्राणः प्रभवति तेजो वीर्यं बलं तथा ॥ १३-१०१-५८ (८५५४५)
 सद्यो ददाति यश्चान्नं सदैकाग्रमना नरः ।
 न स दुर्गाण्यवाप्नोतीत्येवमाह पराशरः ॥ १३-१०१-५९ (८५५४६)
 अर्चयित्वा यथान्यायं देवेभ्योऽन्नं निवेदयेत् ।
 यदन्ना हि नरा राजंस्तदन्नास्तस्य देवतः ॥ १३-१०१-६० (८५५४७)
 कौमुद्यां शुक्लपक्षे तु योऽन्नदानं करोत्युत ।
 स सन्तरति दुर्गाणि प्रेत्य चानन्त्यमश्नुते ॥ १३-१०१-६१ (८५५४८)
 अभुक्त्वाऽतिथेये चान्नं प्रयच्छेद्यः समाहितः ।

स वै ब्रह्मविदां लोकान्प्राप्नुयाद्भरतर्षभ ॥ १३-१०१-६२ (८५५४९)
सुकृच्छ्रामापदं प्राप्तश्चान्नदः पुरुषस्तरेत् ।
पापं तरति चैवेह दुष्कृतं चापकर्षति ॥ १३-१०१-६३ (८५५५०)
इत्येतदन्नदानस्य तिलदानस्य चैव ह ।
भूमिदानस्य च फलं गोदानस्य च कीर्तितम् ॥ १३-१०१-६४ (८५५५१)

इति श्रीमन्महाभारते अनुशासनपर्वणि दानधर्मपर्वणि
एकाधिकशततमोऽध्यायः ॥ १०१ ॥

Mahabharata - Anushaasana Parva - Chapter Footnotes

७-१०१-७ वै पुण्यं पितृलोके महीयते इति ध षाठः ॥
७-१०१-९ सर्वकामैश्च जयति यस्तिलैरिति नच कामेन दातव्यमिति
च ध षाठः ॥
७-१०१-२२ इमं हिमवत्सन्निहितम् ॥
७-१०१-२७ प्रतिश्रयो वासार्थं स्थलम् ॥
७-१०१-३३ तद्भूमिं परकीयां भूमिं वा यो निर्वपेत् पितृभिः पितृभ्यो
दद्यात्तर्हि तच्छ्राद्धं तद्भूमिदानाख्यं कर्म चोभयं विहन्यते
वृथा भवति ॥
७-१०१-३४ तस्यां क्रीतायाम् ॥
७-१०१-४६ आकुञ्चितमपि ह्येतद्धव्यं वेदविदो विदुरिति ध षाठः ॥
७-१०१-५६ स्वयंभुवं महाभागं स पश्यति नराधिपेति ध षाठः ॥
७-१०१-५८ अन्नं वै परमं दैवमिति ध षाठः ॥

अनुशासनपर्व - अध्याय १०२

॥ श्रीः ॥

१३.१०२. अध्यायः १०२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति जलप्रभाववर्णनपूर्वकं

तद्दानप्रशंसनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

श्रुतं दानफलं तात यत्त्वया परिकीर्तितम् ।

अन्नदानं विशेषेण प्रशस्तमिह भारत ॥ १३-१०२-१ (८५५५२)
 पानीयदानमेवैतत्कथं चेह महाफलम् ।
 इत्येतच्छ्रोतुमिच्छामि विस्तरेण पितामह ॥ १३-१०२-२ (८५५५३)
 भीष्म उवाच । १३-१०२-३क्ष (७१००)
 हन्त ते वर्तयिष्यामि यथावद्भरतर्षभ ।
 गदतस्तन्ममाद्येह शृणु सत्यपराक्रम ।
 पानीयदानात्प्रभृति सर्वं वक्ष्यामि तेऽनघ ॥ १३-१०२-३ (८५५५४)
 यदन्नं यच्च पानीयं सम्प्रदायाश्नुते फलम् ।
 न ताभ्यां परमं दानं किञ्चिदस्तीति मे मनः ॥ १३-१०२-४ (८५५५५)
 अन्नात्प्राणभृतस्तात प्रवर्तन्ते हि सर्वशः ।
 तस्मादन्नं परं लोके सर्वदानेषु कथ्यते ॥ १३-१०२-५ (८५५५६)
 अन्नाद्बलं च तेजश्च प्राणिनां वर्धते सदा ।
 अन्नादानमतस्तस्माच्छ्रेष्ठमाह प्रजापतिः ॥ १३-१०२-६ (८५५५७)
 सावित्र्या ह्यपि कौन्तेय श्रूयते वचनं शुभम् ।
 यच्चेदं नान्यथा चैतद्देव सत्रे महामखे ॥ १३-१०२-७ (८५५५८)
 अन्ने दत्ते नरेणेह प्राणा दत्ता भवन्त्युत ।
 प्राणदानाद्धि परमं न दानमिह विद्यते ॥ १३-१०२-८ (८५५५९)
 श्रुतं हि ते महाबाहो लोमशस्यापि तद्वचः ।
 प्राणान्दत्त्वा कपोताय यत्प्राप्तं शिबिना पुरा ॥ १३-१०२-९ (८५५६०)
 यां गतिं लभते दत्त्वा द्विजस्यान्न विशाम्पते ।
 ततो विशिष्टां गच्छन्ति प्राणदा इति नः श्रुतं ॥ १३-१०२-१० (८५५६१)
 अन्नं चापि प्रभवति पानीयात्कुरुसत्तम ।
 नीरजातेन हि विना न किञ्चित्सम्प्रवर्तते ॥ १३-१०२-११ (८५५६२)
 नीरजातश्च भगवान्सोमो ग्रहगणेश्वरः ।
 अमृतं च सुधा चैव सुधा चैवामृतं तथा ॥ १३-१०२-१२ (८५५६३)
 अन्नौषध्यो महाराज वीरुधश्च जलोद्भवाः ।
 यतः प्राणभृतां प्राणाः सम्भवन्ति विशाम्पते ॥ १३-१०२-१३ (८५५६४)
 देवानाममृतं ह्यन्नं नागानां च सुधा तथा ।
 पितृणां च स्वधा प्रोक्ता पशूनां चापि वीरुधः ॥ १३-१०२-१४ (८५५६५)
 अन्नमेव मनुष्याणां प्राणानाहुर्मनीषिणः ।
 तच्च सर्वं नरव्याघ्र पानीयात्सम्प्रवर्तते ॥ १३-१०२-१५ (८५५६६)
 तस्मात्पानीयदानाद्धि न परं विद्यते क्वचित् ।
 तच्च दद्यान्नरो नित्यं यदीच्छेद्भूतिमात्मनः ॥ १३-१०२-१६ (८५५६७)
 धन्यं यशस्यमायुष्यं जलदानमिहोच्यते ।
 शत्रूंश्चाप्यधि कौन्तेय सदा तिष्ठति तोयदः ॥ १३-१०२-१७ (८५५६८)
 सर्वकामानवाप्नोति कीर्तिं चैव हि शाश्वतीम् ।

प्रेत्य चानन्त्यमश्नाति पापेभ्यश्च प्रमुच्यते ॥ १३-१०२-१८ (८५५६९)
तोयदो मनुजव्याघ्र स्वर्गं गत्वा महाद्युते ।
अक्षयान्समवाप्नोति लोकानित्यब्रवीन्मनुः ॥ १३-१०२-१९ (८५५७०)

इति श्रीमन्महाभारते अनुशासनपर्वणि दानधर्मपर्वणि
द्व्यधिकशततमोऽध्यायः ॥ १०२ ॥

Mahabharata - Anushaasana Parva - Chapter Footnotes

७-१०२-११ नीरजातेन जलोद्भवेन धान्यादिना ॥
७-१०२-१२ स्वधा चैव सुरा तथेति ध षाठः ॥

अनुशासनपर्व - अध्याय १०३

॥ श्रीः ॥

१३.१०३. अध्यायः १०३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

तिलजलदीपादिदानप्रशंसापरयमब्राह्मणसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

तिलानां कीदृशं दानमथ दीपस्य चैव हि ।

अन्नानां वाससा चैव भूय एव ब्रवीहि मे ॥ १३-१०३-१ (८५५७१)

भीष्म उवाच । १३-१०३-२क्ष् (७१०१)

अत्राप्युदाहरन्तीममितिहासं पुरातनम् ।

ब्राह्मणस्य च संवादं यमस्य च युधिष्ठिर ॥ १३-१०३-२ (८५५७२)

मध्यदेशे महान्ग्रामो ब्राह्मणानां बभूव ह ।

गङ्गायमुनयोर्मध्ये यामुनस्य गिरेरधः ॥ १३-१०३-३ (८५५७३)

पर्णशालेति विख्यातो रमणीयो नराधिप ।

विद्वांशस्तत्र भूयिष्ठा ब्राह्मणाश्चावसंस्तथा ॥ १३-१०३-४ (८५५७४)

अथ प्राह यमः कञ्चित्पुरुषं कृष्णवाससम् ।

रक्ताक्षमूर्ध्वरोमाणं काकजङ्घाक्षिनासिकम् ॥ १३-१०३-५ (८५५७५)

गच्छ त्वं ब्राह्मणग्रामं ततो गत्वा तमानय ।

अगस्त्यं गोत्रतश्चापि नामतश्चापि शर्मिणम् ॥ १३-१०३-६ (८५५७६)

शमे निविष्टं विद्वांसमध्यापकमनावृतम् ।
 मा चान्यमानयेथास्त्वं सगोत्रं तस्य पार्श्वतः ॥ १३-१०३-७ (८५५७७)
 स हि तादृग्गुणस्तेन तुल्योऽध्ययनजन्मना ।
 अपत्येषु तथा वृत्ते समस्तेनैव धीमता ।
 तमानय यथोद्दिष्टं पूजा कार्या हि तस्य मे ॥ १३-१०३-८ (८५५७८)
 स गत्वा प्रतिकूलं तच्चकार यमशासनम् ।
 तमाक्रम्यानयामास प्रतिषिद्धो यमेन यः ॥ १३-१०३-९ (८५५७९)
 तस्मै यमः समुत्थाय पूजा कृत्वा च वीर्यवान् ।
 प्रोवाच नीयतामेष सोऽन्य आनीयतामिति ॥ १३-१०३-१० (८५५८०)
 एवमुक्ते तु वचने धर्मराजेन स द्विजः ।
 उवाच धर्मराजानं निर्विण्णोऽध्ययनेन वै ।
 यो मे कालो भवेच्छेषस्तं वसेयमिहाच्युत ॥ १३-१०३-११ (८५५८१)
 यम उवाच । १३-१०३-१२क्ष् (७१०२)
 नाहं कालस्य विहितं प्राप्नोमीह कथञ्चन ।
 यो हि धर्मं चरति वै तं तु जानामि केवलम् ॥ १३-१०३-१२ (८५५८२)
 गच्छ विप्र त्वमद्यैव आलयं स्वं महाद्युते ।
 ब्रूहि सर्वं यथा स्वैरं करवाणि किमच्युत ॥ १३-१०३-१३ (८५५८३)
 ब्राह्मण उवाच । १३-१०३-१४क्ष् (७१०३)
 शुद्धदानं च सुमहत्पुण्यं स्यात्तद्ब्रवीहि मे ।
 सर्वस्य हि प्रमाणं त्वं त्रैलोक्यस्यापि सत्तम ॥ १३-१०३-१४ (८५५८४)
 यम उवाच । १३-१०३-१५क्ष् (७१०४)
 शृणु तत्त्वेन विप्रर्षे प्रदानविधिमुत्तमम् ।
 तिलाः परमकं दानं पुण्यं चैवेह शाश्वतम् ॥ १३-१०३-१५ (८५५८५)
 तिलाश्च सम्प्रदातव्या यथाशक्ति द्विजर्षभ ।
 नित्यदानात्सर्वकामांस्तिला निर्वर्तयन्त्युत ॥ १३-१०३-१६ (८५५८६)
 तिलाञ्छ्राद्धे प्रशंसन्ति दानमेतद्धयनुत्तमम् ।
 तान्प्रयच्छस्व विप्रेभायो विधिदृष्टेन कर्मणाः ॥ १३-१०३-१७ (८५५८७)
 वैशाख्यां पौर्णमास्यां तु तिलान्दद्याद्द्विजातिषु ।
 तिला भक्षयितव्याश्च सदा त्वालम्भं च तैः १३-१०३-१८ (८५५८८)
 कार्यं सततमिच्छद्भिः श्रेयः सर्वात्मना गृहे ।
 तथाऽऽपः सर्वदा देयाः पेयाश्चैव न संशयः ॥ १३-१०३-१९ (८५५८९)
 पुष्करिण्यस्तटाकानि कूपांश्चैवात्र खानयेत् ।
 एतत्सुदुर्लभतरमिह लोके द्विजोत्तम ॥ १३-१०३-२० (८५५९०)
 आपो नित्यं प्रदेयास्ते पुण्यं ह्येतदनुत्तमम् ।
 प्रपाश्च कार्या दानार्थं नित्यं ते द्विजसत्तम ।
 भुक्तेऽप्यथ प्रदेयं तु पानीयं वै विशेषतः ॥ १३-१०३-२१ (८५५९१)

गपानीयाभ्यर्थिनं दृष्ट्वा प्रीत्या दत्त्वा त्वरान्वितः ।
 वस्त्रे तन्तुप्रमाणेन दीपे निमिषवत्सरम् ॥ १३-१०३-२२ (८५५९२)
 गवां रोमप्रमाणेन स्वर्गभोगमुपाश्रुते ।
 जलबिन्दुप्रमाणेन तदेतान्युपवर्तय ॥ १३-१०३-२३ (८५५९३)
 भीष्म उवाच । १३-१०३-२४क्ष् (७१०५)
 इत्युक्ते स तदा तेन यमदूतेन वै गृहान् ।
 नीतश्च कारयामास सर्वं तद्यमशासनम् ॥ १३-१०३-२४ (८५५९४)
 नीत्वा तं यमदूतोऽपि गृहीत्वा शर्मिणं तदा ।
 ययौ स धर्मराजाय न्यवेदयत चापि तम् ॥ १३-१०३-२५ (८५५९५)
 तं धर्मराजो धर्मज्ञं पूजयित्वा प्रतापवान् ।
 कृत्वा च संविदं तेन विससर्ज यथागतम् ॥ १३-१०३-२६ (८५५९६)
 तस्यापि च यमः सर्वमुपदेशं चकार ह ।
 प्रेत्यैत्य च ततः सर्वं चकारोक्तं यमेन तत् ॥ १३-१०३-२७ (८५५९७)
 तथा प्रशंसने दीपान्यमः पितृहितेप्सया ।
 तस्माद्दीपप्रदो नित्यं सन्तारति वै पितृन् ॥ १३-१०३-२८ (८५५९८)
 दातव्याः सततं दीपास्तस्माद्भरतसत्तम ।
 देवतानां पितृणां च चक्षुष्यं चात्मनां विभो ॥ १३-१०३-२९ (८५५९९)
 रत्नदानं च सुमहत्पुण्यमुक्तं जनाधिप ।
 यस्तान्विक्रीय यजते ब्राह्मणो ह्यभयंकरम् ॥ १३-१०३-३० (८५६००)
 यद्वै ददाति विप्रेभ्यो ब्राह्मणः प्रतिगृह्य वै ।
 उभयोः स्यात्तदक्षय्यं दातुरादातुरेव च ॥ १३-१०३-३१ (८५६०१)
 यो ददाति स्थितः स्थित्यां तादृशाय प्रतिग्रहम् ।
 उभयोरक्षयं धर्मं तं मनुः प्राह धर्मवित् ॥ १३-१०३-३२ (८५६०२)
 वाससां सम्प्रदानेन स्वदारनिरतो नरः ।
 सुवस्त्रश्च सुवेषश्च भवतीत्यनुशुश्रुम ॥ १३-१०३-३३ (८५६०३)
 गावः सुवर्णं च तथा तिलाञ्चैवानुवर्णिताः ।
 बहुशः पुरुषव्याघ्र वेदप्रामाण्यदर्शनात् ॥ १३-१०३-३४ (८५६०४)
 विवाहांश्चैव कुर्वीत पुत्रानुत्पादयेत च ।
 पुत्रलाभो हि कौरव्य सर्वलाभाद्विशिष्यते ॥ १३-१०३-३५ (८५६०५)

इति श्रीमन्महाभारते अनुशासनपर्वणि दानधर्मपर्वणि
 त्र्यधिकशततमोऽध्यायः ॥ १०३ ॥

Mahabharata - Anushaasana Parva - Chapter Footnotes

७-१०३-७ अध्यापकमनानृतमिति थ पाठः । अध्यापकमनारतमिति
 ध पाठः ॥

७-१०३-१ चकारचयमाश्रय इति थ ष पाठः ॥
 ७-१०३-११ इह यमलोके ॥
 ७-१०३-१३ कालस्य विहितं आयुःप्रमाणं न प्राप्नोमि न जानामि
 । कालेनाप्रवर्तितं त्वामिह स्थापयितुं न शक्नोमीत्यर्थः । विहितं
 प्रापयामीह कञ्चनेति थ पाठः ॥
 ७-१०३-१४ बृहि पृच्छ ॥
 ७-१०३-१७ निर्घर्तयन्ति साधयन्ति ॥
 ७-१०३-१८ आलम्भनं सर्वतः स्पर्शनं उद्वर्तनमित्यर्थः ॥
 ७-१०३-३२ एतद्दि तस्याऽभयङ्करं प्रतिग्रहविक्रयजदोषघ्नम् ॥

अनुशासनपर्व - अध्याय १०४

॥ श्रीः ॥

१३.१०४. अध्यायः १०४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गोभूविद्यादानप्रशंसनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

भूय एव कुरुश्रेष्ठ दानानां विधिमुत्तमम् ।

कथयस्व महाप्राज्ञ भूमिदानं विशेषतः ॥ १३-१०४-१ (८५६०६)

पृथिवीं क्षत्रियो दद्याद्ब्राह्मणायेष्टिकर्मिणे ।

विधिवत्प्रतिगृह्णीयान्न त्वन्यो दातुमर्हति ॥ १३-१०४-२ (८५६०७)

सर्ववर्णैस्तु यच्छक्यं प्रदातुं फलकाङ्क्षिभिः ।

वेदे वा यत्समाख्यातं तन्मे व्याख्यातुमर्हसि ॥ १३-१०४-३ (८५६०८)

भीष्म उवाच । १३-१०४-४क्ष (७१०६)

तुल्यनामानि देयानि त्रीणि तुल्यफलानि च ।

सर्वकामफलानीह गावः पृथ्वी सरस्वती ॥ १३-१०४-४ (८५६०९)

यो ब्रूयाच्चापि शिष्याय धर्म्यां ब्राह्मीं सरस्वतीम् ।

पृथिवीगोप्रदानाभ्यां तुल्यं स फलमश्नुते ॥ १३-१०४-५ (८५६१०)

तथैव गाः प्रशंसन्ति न तु देयं ततः परम् ।

सन्निकृष्टफलास्ता हि लघ्वर्थाश्च युधिष्ठिर ॥ १३-१०४-६ (८५६११)

मातरः सर्वभूतानां गावः सर्वसुखप्रदाः ।

वृद्धिमाकाङ्क्षता नित्यं गावः कार्याः प्रदक्षिणाः १३-१०४-७ (८५६१२)

सन्ताड्या न तु पादेन गवां मध्ये न च व्रजेत् ।
मङ्गलायतनं देव्यस्तस्मात्पूज्याः सदैव गाः ॥ १३-१०४-८ (८५६१३)
प्रचोदनं देवकृतं गवां कर्मसु वर्तताम् ।
पूर्वमेवाक्षरं चान्यदभिधेयं ततः परम् ॥ १३-१०४-९ (८५६१४)
प्रचारे वा निवाते वा बुधो नोद्वेजयेत गाः ।
तृषिता ह्यभिवीक्षन्त्यो नरं हन्युः सबान्धवम् ॥ १३-१०४-१० (८५६१५)
पितृसन्निधानि सततं देवतायतनानि च ।
पूयन्ते शकृता यासां पूतं किमधिकं ततः ॥ १३-१०४-११ (८५६१६)
घासमुष्टिं परगवे दद्यात्संवत्सरं तु यः ।
अकृत्वा स्वयमाहारं व्रतं तत्सार्वकामिकम् ॥ १३-१०४-१२ (८५६१७)
स हि पुत्रान्यशोऽर्थं च श्रियं चाप्यधिगच्छति ।
नाशयत्यशुभं चैव दुःस्वप्नं चाप्यपोहति ॥ १३-१०४-१३ (८५६१८)
युधिष्ठिर उवाच । १३-१०४-१४क्ष् (७१०७)
देयाः किलक्षणा गावः काश्चापि परिवर्जयेत् ।
कीदृशाय प्रदातव्या न देयाः कीदृशाय च ॥ १३-१०४-१४ (८५६१९)
भीष्म उवाच । १३-१०४-१५क्ष् (७१०८)
असद्वृत्ताय पापाय लुब्धायानृतवादिने ।
हव्यकव्यव्यपेताय न देया गौः कथञ्चन ॥ १३-१०४-१५ (८५६२०)
भिक्षवे बहुपुत्राय श्रोत्रियायाहिताग्नये ।
दत्त्वा दशगवां दाता लोकानाप्नोत्यनुत्तमान् ॥ १३-१०४-१६ (८५६२१)
गजुहोति यद्भोजयति यद्ददाति गवां रसैः ।
सर्वस्यैवांशभागदाता तन्निमित्तं प्रवर्तितः ॥ १३-१०४-१७ (८५६२२)
यश्चैव धर्मं कुरुते तस्य धर्मफलं च यत् ।
सर्वस्यैवांशभागदाता तन्निमित्तं प्रवृत्तयः ॥ १३-१०४-१८ (८५६२३)
यश्चैनमुत्पादयते यश्चैनं त्रायते भयात् ।
यश्चास्य कुरुते वृत्तिं सर्वे ते पितरस्त्रयः ॥ १३-१०४-१९ (८५६२४)
कल्मषं गुरुशुश्रूषा हन्ति मानो महद्यशः ।
अपुत्रतां त्रयः पुत्रा अवृत्तिं दश धेनवः ॥ १३-१०४-२० (८५६२५)
वेदान्तनिष्ठस्य बहुश्रुतस्य
प्रज्ञानतृप्तस्य जितेन्द्रियस्य ।
शिष्टस्य दान्तस्य यतस्य चैव
भूतेषु नित्यं प्रियवादिनश्च ॥ १३-१०४-२१ (८५६२६)
यः क्षुद्रयाद्वै न विकर्म कुर्या-
न्मृदुश्च शान्तौ ह्यतिथिप्रियश्च ।
शुभे पात्रे ये गुणा गोप्रदाने
तावान्दोषो ब्राह्मणस्वापहारे । १३-१०४-२२ (८५६२७)

सर्वावस्थं ब्राह्मणस्वापहारे
 दाराश्चैषां दूरतो वर्जनीयाः ॥ १३-१०४-२३ (८५६२८)
 गविप्रदारे परिहृते तद्धनेऽपहृते च तु ।
 परित्रायन्ति शक्तास्तु नमस्तेभ्यो मृताश्च ये ॥ १३-१०४-२४ (८५६२९)
 न पालयन्ति निहतान्ये तान्वैवस्वतो यमः ।
 दण्डयन्भर्सयन्नित्यं निरयेभ्यो न मुञ्चति ॥ १३-१०४-२५ (८५६३०)
 तथा गवां परित्राणे पीडने च शुभाशुभम् ।
 विप्रगोषु विशेषेण रक्षितेषु गृहेषु वा ॥ १३-१०४-२६ (८५६३१)

इति श्रीमन्महाभारते अनुशासनपर्वणि दानधर्मपर्वणि
 चतुरधिकशततमोऽध्यायः ॥ १०४ ॥

Mahabharata - Anushaasana Parva - Chapter Footnotes

७-१०४-२ इष्टिकर्मिणे याज्ञिकाय ॥
 ७-१०४-४ तुल्यनामानि गोपदवाच्यानि ॥
 ७-१०४-६ देयं दानयोग्यम् । परं श्रेष्ठम् ॥
 ७-१०४-९ गवां बलीवर्दानां कर्मसु यज्ञार्थेषु कृष्यार्थेषु
 कर्षणादिषु वर्ततां प्रचोदनं प्रतोदेन प्रेरणं देवैः
 कृतमिति न तत्र दोष इति भावः । तथापि पूर्वं यज्ञार्थमेव
 चोदनमक्षरं श्रेयस्करम् । अन्यत्कृष्यार्थं तु ततः परं
 वैदिककर्षणमनुप्रवृत्तमभिधेयं वाच्यं निन्द्यमित्यर्थः ॥
 ७-१०४-१० निवाते कठिनोपवेशने । अभिवीक्षन्त्यो जलमलभमानाः ॥
 ७-१०४-१२ आहारं तदीयतक्राद्याहरणमकृत्वा ॥
 ७-१०४-२१ वेदान्तनिष्ठस्य वृत्तिं अतिसृजेतेत्युत्तरेणान्वयः
 । चतुर्ध्वर्थे षष्ठी ॥

अनुशासनपर्व - अध्याय १०५

॥ श्रीः ॥

१३.१०५. अध्यायः १०५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्राह्मणस्वापहारस्यानर्थहेतुतायां
 दृष्टान्ततया नृगोपाख्यानकथनम् ॥ १ ॥

Mahabharata - Anushaasana Parva - Chapter Text

भीष्म उवाच ।

अत्रैव कीर्त्यते सद्भिर्ब्राह्मणस्वाभिमर्शने ।

नृगेण सुमहत्कृच्छ्रं यदवाप्तं कुरुद्वह ॥ १३-१०५-१ (८५६३२)

निविशन्त्यां पुरा पार्थ द्वारवत्यामिति श्रुतिः ।

अदृश्यत महाकूपस्तृणवीरुत्समावृतः । १३-१०५-२ (८५६३३)

प्रयत्नं तत्र कुर्वाणास्तस्मात्कूपाज्जलार्थिनः ।

श्रमेण महता युक्तास्तस्मिंस्तोये सुसंवृते ॥ १३-१०५-३ (८५६३४)

ददृशुस्ते महाकायं कृकलासमवस्थितम् ।

तस्य चोद्धरणे यत्नमकुर्वस्ते सहस्रशः ॥ १३-१०५-४ (८५६३५)

प्रग्रहैश्चर्मपट्टैश्च तं बद्ध्वा पर्वतोपमम् ।

नाशक्नुवन्समुद्धर्तुं ततो जग्मुर्जनार्दनम् ॥ १३-१०५-५ (८५६३६)

खमावृत्योदपानस्य कृकलासः स्थितो महान् ।

तस्य नास्ति समुद्धर्तेत्येतत्कृष्णे न्यवेदयन् ॥ १३-१०५-६ (८५६३७)

स वासुदेवेन समुद्धृतश्च

पृष्टश्च कामान्निजगाद राजा ।

नृगस्तदाऽऽत्मानमथो न्यवेदय-

त्पुरातनं यज्ञसहस्रयाजिनम् ॥ १३-१०५-७ (८५६३८)

तथा ब्रुवाणं तु तमाह माधवः

शुभं त्वया कर्म कृतं न पापकम् ।

कथं भवान्दुर्गतिमीदृशीं गतो

नरेन्द्र तद्ब्रूहि किमेतदीदृशम् ॥ १३-१०५-८ (८५६३९)

शतं सहस्राणि गवां शतं पुनः

पुनः शतान्यष्टशतायुतानि ।

नृप द्विजेभ्यः क्व नु तद्गतं तव ॥ १३-१०५-९ (८५६४०)

नृगस्ततोऽब्रवीत्कृष्णं ब्राह्मणस्याग्निहोत्रिणः ।

प्रोषितस्य परिभ्रष्टा गौरेका मम गोधनेककककक ॥ १३-१०५-१० (८५६४१)

गवां सहस्रे संख्याता तदा सा पशुपैर्मम ।

सा ब्राह्मणाय मे दत्ता प्रेत्यार्थमभिकाङ्क्षता ॥ १३-१०५-११ (८५६४२)

अपश्यत्परिमार्गंश्च तां गां परगृहे द्विजः ।

ममेयमिति चोवाच ब्राह्मणो यस्य साऽभवत् ॥ १३-१०५-१२ (८५६४३)

तावुभौ समनुप्राप्तौ विवदन्तौ भृशज्वरौ ।

भवान्दाता भवान्हर्तेत्यथ तौ मामवोचताम् ॥ १३-१०५-१३ (८५६४४)

शतेन शतसङ्ख्येन गवां विनिमयेन वै ।

याचे प्रतिग्रहीतारं स तु मामब्रवीदिदम् ॥ १३-१०५-१४ (८५६४५)

देशकालोपसम्पन्ना दोग्ध्री शान्ताऽतिवत्सला ।

स्वादुक्षीरप्रदा धन्या मम नित्यं निवेशने ॥ १३-१०५-१५ (८५६४६)
 कृशं च भरते सा गौर्मम पुत्रमपस्तनम् ।
 न सा शक्या मया दातुमित्युक्त्वा स जगाम ह ॥ १३-१०५-१६ (८५६४७)
 ततस्तमपरं विप्रं याचे विनिमयेन वै ।
 गवां शतसहस्रं हि तत्कृते गृह्यतामिति ॥ १३-१०५-१७ (८५६४८)
 ब्राह्मण उवाच । १३-१०५-१८क्ष (७१०९)
 न राज्ञां प्रतिगृह्णामि शक्तोऽहं स्वस्य मार्गणे ।
 सैव गौर्दीयतां शीघ्रं ममेति मधुसूदन ॥ १३-१०५-१८ (८५६४९)
 रुक्ममश्वांश्च ददतो रजतस्यन्दनांस्तथा ।
 न जग्राह ययौ चापि तदा स ब्राह्मणर्षभः ॥ १३-१०५-१९ (८५६५०)
 एतस्मिन्नेव काले तु चोदितः कालधर्मणा ।
 पितृलोकमहं प्राप्य धर्मराजमुपागमम् ॥ १३-१०५-२० (८५६५१)
 यमस्तु पूजयित्वा मां ततो वचनमब्रवीत् ।
 नान्तः सङ्ख्यायते राजस्तव पुण्यस्य कर्मणः ॥ १३-१०५-२१ (८५६५२)
 अस्ति चैव कृतं पापमज्ञानात्तदपि त्वया ।
 चरस्व पापं पश्चाद्वा पूर्वं वा त्वं यथेच्छसि ॥ १३-१०५-२२ (८५६५३)
 रक्षितास्मीति चोक्तं ते प्रतिज्ञा चानृता तव ।
 ब्राह्मणस्वस्य चादानं द्विविधस्ते व्यतिक्रमः ॥ १३-१०५-२३ (८५६५४)
 पूर्वं कृच्छ्रं चरिष्येऽहं पश्चाच्छ्रममिति प्रभो ।
 धर्मराजं ब्रुवन्नेवं पतितोस्मि महीतले ॥ १३-१०५-२४ (८५६५५)
 अश्रौषं पतितश्चाहं यमस्योच्चैः प्रभाषतः ।
 वासुदेवः समुद्धर्ता भविता ते जनार्दनः ॥ १३-१०५-२५ (८५६५६)
 पूर्णे वर्षसहस्रान्ते क्षीणे कर्मणि दुष्कृते ।
 प्राप्स्यस्यसे शाश्वताँल्लोकाञ्जितान्स्वेनैव कर्मणा ॥ १३-१०५-२६ (८५६५७)
 कूपेऽऽत्मानमधःशीर्षमपश्यं पतितं च ह ।
 तिर्यग्योनिमनुप्राप्तं न च मामजहात्स्मृतिः ॥ १३-१०५-२७ (८५६५८)
 त्वया तु तारितोऽस्म्यद्य किमन्यत्र तपोबलात् ।
 अनुजानीहि मां कृष्ण गच्छेयं दिवमद्य वै ॥ १३-१०५-२८ (८५६५९)
 अनुज्ञातः स कृष्णेन नमस्कृत्य जनार्दनम् ।
 विमानं दिव्यमास्थाय ययौ दिवमरिन्दमः ॥ १३-१०५-२९ (८५६६०)
 ततस्तस्मिन्दिवं याते नृगे भरतसत्तम ।
 वासुदेव इमाञ्श्लोकाञ्जगाद कुरुनन्दन ॥ १३-१०५-३० (८५६६१)
 ब्राह्मणस्वं न हर्तव्यं पुरुषेण विजानता ।
 ब्राह्मणस्वं हृतं हन्ति नृगं ब्राह्मणगौरिव ॥ १३-१०५-३१ (८५६६२)
 सतां समागमः सद्भिर्नाफलः पार्थ विद्यते ।
 विमुक्तं नरकात्पश्य नृगं साधुसमागमात् ॥ १३-१०५-३२ (८५६६३)

प्रदानं फलवत्तत्र द्रोहस्तत्र तथाऽफलः ।
अपहारं गवां तस्माद्दर्जयेत युधिष्ठिर ॥ १३-१०५-३३ (८५६६४)

इति श्रीमन्महाभारते अनुशासनपर्वणि दानधर्मपर्वणि
पञ्चाधिकशततमोऽध्यायः ॥ १०५ ॥

Mahabharata - Anushaasana Parva - Chapter Footnotes

७-१०५-२३ प्रतिज्ञा च कृता त्वयेति, त्रिविधस्ते व्यतिक्रम इति
च थ ध । पाठः ॥

७-१०५-२४ कृच्छ्रं चरिष्ये पापफलं भोक्ष्ये ॥

७-१०५-३१ न हर्तव्यं क्षत्रियेण विशेषत इति थ ध पाठः ॥

अनुशासनपर्व - अध्याय १०६

॥ श्रीः ॥

१३.१०६. अध्यायः १०६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गोदानप्रशंसापरनाचिकेतोपाख्यानकथनम्
॥ १ ॥

Mahabharata - Anushaasana Parva - Chapter Text

युधिष्ठिर उवाच ।

दत्तानां फलसम्प्राप्तिं गवां प्रब्रूहि मेऽनघ ।

विस्तरेण महाबाहो न हि तृप्यामि कथ्यताम् ॥ १३-१०६-१ (८५६६५)

भीष्म उवाच । १३-१०६-२क्ष (७११०)

अत्राप्युदाहरन्तीममितिहासं पुरातनम् ।

ऋषेरौद्दालकेर्वाक्यं नाचिकेतस्य चोभयोः ॥ १३-१०६-२ (८५६६६)

ऋषिरौद्दालकिर्दीक्षामुपगम्य ततः सुतम् ।

त्वं मामुपचरस्वेति नाचिकेतमभाषत ॥ १३-१०६-३ (८५६६७)

समाप्ते नियमे तस्मिन्महर्षिः पुत्रमब्रवीत् ।

उपस्पर्शनसक्तस्य स्वाध्यायाभिरतस्य च ॥ १३-१०६-४ (८५६६८)

इध्मा दर्भाः सुमनसः कलशश्चाभितो जलम् ।

विस्मृतं मे तदादाय नदीतीरादिहाव्रज ॥ १३-१०६-५ (८५६६९)

गत्वानवाप्य तत्सर्वं नदीवेगसमाप्लुतम् ।

न पश्यामि तदित्येवं पितरं सोऽब्रवीन्मुनिः ॥ १३-१०६-६ (८५६७०)
 क्षुत्पिपासाश्रमाविष्टो मुनिरौद्दालकिस्तदा ।
 यमं पश्येति तं पुत्रमशपत्क्रोधमूर्च्छितः ॥ १३-१०६-७ (८५६७१)
 तथा स पित्राऽभिहतो वाग्वज्रेण कृताञ्जलिः ।
 प्रसीदेति ब्रुवन्नेव गतसत्वोऽपतङ्गुवि ॥ १३-१०६-८ (८५६७२)
 नाचिकेतं प्रिता दृष्ट्वा पतितं दुःखमूर्च्छितः ।
 किं मया कृतमित्युक्त्वा निपपात महीतले ॥ १३-१०६-९ (८५६७३)
 तस्य दुःखपरीतस्य स्वं पुत्रमनुशोचतः ।
 व्यतीतं तदहःशेषं सा चोग्रा तत्र शर्वरी ॥ १३-१०६-१० (८५६७४)
 पित्र्येणाश्रुप्रपातेन नाचिकेतः कुरुद्वह ।
 प्रास्यन्दच्छयने कौश्ये वृष्या सस्यमिवाप्लुतम् ॥ १३-१०६-११ (८५६७५)
 स पर्यपृच्छत्तं पुत्रं श्लाघ्यं पर्यागतं पुनः ।
 दिव्यैर्गन्धैः समादिग्धं क्षीणस्वप्नमिवोत्थितम् ॥ १३-१०६-१२ (८५६७६)
 अपि पुत्र जिता लोकाः शुभास्ते स्वेन कर्मणा ।
 दिष्या चासि पुनः प्राप्तो न हि ते मानुषं वपुः ॥ १३-१०६-१३ (८५६७७)
 प्रत्यक्षदार्शी सर्वस्य वित्रा पृष्टो महात्मना ।
 अभ्युत्थाय पितुर्मध्ये महर्षीणां न्यवेदयत् ॥ १३-१०६-१४ (८५६७८)
 कुर्वन्मवच्छासनमाशु यातो
 ह्यहं विशालां रुचिरप्रभासाम् ।
 वैवस्वतीं प्राप्य सभामवश्यं
 सहस्रशो योजनहैमभौमाम् ॥ १३-१०६-१५ (८५६७९)
 दृष्ट्वैव मामभिमुखमापतन्तं
 गृहं निवेद्यासनमादिदेश ।
 वैवस्वतोऽर्घ्यादिभिरर्हणैश्च
 भवत्कृते पूजयामास मां साः ॥ १३-१०६-१६ (८५६८०)
 ततस्त्वहं तं शनकैरवोचं
 वृतः सदस्यैरभिपूज्यमानः ।
 प्राप्तोऽस्मि ते विषयं धर्मराज
 लोकानर्हो यानहं तान्विधत्स्व ॥ १३-१०६-१७ (८५६८१)
 यमोऽब्रवीन्मां न मृतोसि सौम्य
 यमं पश्येत्याह स त्वां तपस्वी ।
 पिता प्रदीप्ताग्निसमानतेजा
 न तच्छक्यमनृतं विप्र कर्तुम् ॥ १३-१०६-१८ (८५६८२)
 दृष्टस्तेऽहं प्रतिगच्छस्व तात
 शोचत्यसौ तव देहस्य कर्ता ।
 ददानि किञ्चापि मनःप्रणीतं

प्रियातिथेस्तव कामान्वृणीष्व ॥ १३-१०६-१९ (८५६८३)
 तेनैवमुक्तस्तमहं प्रत्यवोचं
 प्राप्तोस्मि ते विषयं दुर्निवर्त्यम् ।
 इच्छाम्यहं पुण्यकृतां समृद्धां-
 ल्लोकान्द्रष्टुं यदि तेऽहं वरार्हः ॥ १३-१०६-२० (८५६८४)
 यानं समारोप्य तु मां स देवो
 वाहैर्युक्तं सुप्रभं भानुमत्तम् ।
 संदर्शयामास तदाऽऽत्मलोका-
 न्सर्वास्तथा पुण्यकृतां द्विजेन्द्र ॥ १३-१०६-२१ (८५६८५)
 अपश्यं तत्र वेश्मानि तैजसानि महात्मनाम् ।
 नानासंस्थानरूपाणि सर्वरत्नमयानि च ॥ १३-१०६-२२ (८५६८६)
 चन्द्रमण्डलशुभ्राणि किंकिणीजालवन्ति च ।
 अनेकशतभौमानि सान्तर्जलवनानि च ॥ १३-१०६-२३ (८५६८७)
 वैडूर्यार्कप्रकाशानि रूप्यरुक्ममयानि च ।
 तरुणादित्यवर्णानि स्थावराणि चराणि च ॥ १३-१०६-२४ (८५६८८)
 भक्ष्यभोज्यमयाञ्जैलान्वासांसि शयनानि च ।
 सर्वकामफलाञ्चैव वृक्षान्भवनसंस्थितान् ॥ १३-१०६-२५ (८५६८९)
 नद्यो वीथ्यः सभा वाप्यो दीर्घिकाञ्चैव सर्वशः ।
 घोषवन्ति च यानानि युक्तान्धथ सहस्रशः ॥ १३-१०६-२६ (८५६९०)
 क्षीरस्रवा वै सरितो गिरींश्च
 सर्पिस्तथा विमलं चापि तोयम् ।
 वैवस्वतस्यानुमतांश्च देशा-
 नदृष्टपूर्वान्सुबहूनपश्यम् ॥ १३-१०६-२७ (८५६९१)
 सर्वान्दृष्ट्वा तदहं धर्मराज-
 मवोचं वै सर्वदेवं सहिष्णुम् ।
 क्षीरस्यैताः सर्पिषश्चैव नद्यः
 शश्वत्स्रोताः कस्य भोज्याः प्रवृत्ताः ॥ १३-१०६-२८ (८५६९२)
 यमोऽब्रवीद्विद्धि भोज्यास्त्वमेता-
 न्ये दातारः साधवो गोरसानाम् ।
 अन्ये लोकाः शाश्वता वीतशोकैः
 समाकीर्णा गोप्रदाने रतानाम् ॥ १३-१०६-२९ (८५६९३)
 न त्वेतासां दानमात्रं प्रशस्तं
 पात्रं कालो गोविशेषो विधिश्च ।
 ज्ञात्वा देयं विप्र गवान्तरं हि
 दुःखं ज्ञातुं पावकादित्यभूतम् ॥ १३-१०६-३० (८५६९४)
 स्वाध्यायवान्योऽतिमात्रं तपस्वी

वैतानस्थो ब्राह्मणः पात्रमासाम् ।
 गोषु क्षान्तं गोशरण्यं कृतज्ञं
 वृत्तिग्लानं तादृशं पात्रमाहुः ॥ १३-१०६-३१ (८५६९५)
 कृच्छ्रोत्सृष्टाः पोष्णाभ्यागताश्च
 द्वारैरेतैर्गोविशेषाः प्रशस्ताः ।
 अन्तर्जाताः सुक्रयज्ञानलब्धाः
 प्राणक्रीताः सोदकाः सोद्वहाश्च ॥ १३-१०६-३२ (८५६९६)
 तिस्रो रात्र्यस्त्वद्भिरुपोष्य भूमौ
 तृप्ता गावस्तर्पितेभ्यः प्रदेयाः ।
 वत्सैः प्रीताः सुप्रजाः सोपचारा-
 स्त्र्यहं दत्त्वा गोरसैर्वर्तितव्यम् ॥ १३-१०६-३३ (८५६९७)
 दत्त्वा धेनुं सुव्रतां साधुदोहां
 कल्याणवत्सामपलायिनीं च ।
 यावन्ति रोमाणि भवन्ति तस्या-
 स्तावद्वर्षाण्यश्नुते स्वर्गलोकम् ॥ १३-१०६-३४ (८५६९८)
 तथाऽनडुवाहं ब्राह्मणेभ्यः प्रदाय
 दान्तं धुर्यं बलवन्तं युवानम् ।
 कुलानुजीव्यं वीर्यवन्तं बृहन्तं
 भुङ्क्ते लोकान्सम्मितान्धेनुदस्य ॥ १३-१०६-३५ (८५६९९)
 वृद्धे ग्लाने सम्भ्रमे वा महार्थे
 कृष्यर्थं वा हौम्यहेतोः प्रमृत्याम् ।
 गुर्वर्थं वा यज्ञसमाप्तये वा
 गां वै दातुं देशकालोऽविशिष्टः ॥ १३-१०६-३६ (८५७००)
 नाचिकेत उवाच । १३-१०६-३७क्ष् (७१११)
 श्रुत्वा वैवस्वतवचस्तमहं पुनरब्रवम् ।
 अगोमी गोप्रदातृणां कथं लोकान्द्भि गच्छति ॥ १३-१०६-३७ (८५७०१)
 ततोऽब्रवीद्यमो धीमान्गोप्रदानं ततो गतिम् ।
 गोप्रदानानुकल्पात्तु गामृते सन्तु गोप्रदाः ॥ १३-१०६-३८ (८५७०२)
 अलाभे यो गवां दद्याद्धृतधेनुं यतव्रतः ।
 तस्यैता घृतवाहिन्यः क्षरन्ते वत्सला इव ॥ १३-१०६-३९ (८५७०३)
 घृतालाभे तु यो दद्यात्तिलधेनुं यतव्रतः ।
 स दुर्गात्तारितो धेन्वा क्षीरनद्यां प्रमोदते ॥ १३-१०६-४० (८५७०४)
 तिलालाभे तु यो दद्याज्जलधेनुं यतव्रतः ।
 स कामप्रवहां शीतीं नदीमेतामुपाश्नुते ॥ १३-१०६-४१ (८५७०५)
 एवमेतानि मे तत्र धर्मराजो न्यदर्शयत् ।
 दृष्ट्वा च परमं हर्षमवापमहमच्युत ॥ १३-१०६-४२ (८५७०६)

निवेदये चाहमिमं प्रियं ते
ऋतुर्महानल्पधनप्रचारः ।
प्राप्तो मया तात स मत्प्रसूतः
प्रपत्स्यते वेदविधिप्रवृत्तः ॥ १३-१०६-४३ (८५७०७)
शापो ह्ययं भवतोऽनुग्रहाय
प्राप्तो मया यत्र दृष्टो यमो वै ।
दानव्युष्टिं तत्र दृष्ट्वा महात्म-
न्निःसंदिग्धान्दानधर्मांश्चरिष्ये ॥ १३-१०६-४४ (८५७०८)
इदं च मामब्रवीद्धर्मराजः
पुनः पुनः सम्प्रहृष्टो महर्षे ।
दानेन यः प्रयतोऽभूत्सदैव
विशेषतो गोप्रदानं च कुर्याम् ॥ १३-१०६-४५ (८५७०९)
शुद्धो ह्यर्थो नावमन्यस्व धर्मा-
न्यात्रे देयं देशकालोपपन्ने ।
तस्माद्भावस्ते नित्यमेव प्रदेया
माभूच्च ते संशयः कश्चिदत्र ॥ १३-१०६-४६ (८५७१०)
एताः पुरा ह्यददन्नित्यमेव
सान्तात्मानो दानपथे निविष्टाः ।
तपांस्युग्राण्यप्रतिशङ्कमाना-
स्ते वै दानं प्रददुश्चैव शक्त्या ॥ १३-१०६-४७ (८५७११)
काले च शक्त्या मत्सरं वर्जयित्वा
शुद्धात्मानः श्रद्धिनः पुण्यशीलाः ।
दत्त्वा गा वै लोकममुं प्रपन्ना
देदीप्यन्ते पुण्यशीलास्तु नाके ॥ १३-१०६-४८ (८५७१२)
एतद्दानं न्यायलब्धं द्विजेभ्यः
पात्रे दत्तं प्रापणीयं परीक्ष्य ।
काम्याष्टम्यां वर्तितव्यं दशाहं
रसैर्गवां शकृता प्रस्नवैर्वा ॥ १३-१०६-४९ (८५७१३)
देवव्रती स्याद्दूषभप्रदानै-
र्वेदावाप्तिर्गोयुगस्य प्रदाने ।
तीर्थावाप्तिर्गोप्रयुक्तप्रदाने
पापोत्सर्गः कपिलायाः प्रदाने ॥ १३-१०६-५० (८५७१४)
गामप्येकां कपिलां सम्प्रदाय
न्यायोपेतां कलुषाद्विप्रमुच्येत् ।
गवां रसात्परमं नास्ति किञ्चि-
द्गवां प्रदानं सुमहद्वदन्ति ॥ १३-१०६-५१ (८५७१५)

गावो लोकांस्तारयन्ति क्षरन्त्यो
 गावश्चान्नं संजनयन्ति लोके ।
 यस्तं जानन्न गवां हार्दमेति
 स वै गन्ता निरयं पापचेताः ॥ १३-१०६-५२ (८५७१६)
 यैस्तद्वत्तं गोसहस्रं शतं वा
 दशार्धं वा दश वा साधुवत्सम् ।
 अप्येका वै साधवे ब्राह्मणाय
 सास्यामुष्मिन्पुण्यतीर्था नदी वै ॥ १३-१०६-५३ (८५७१७)
 प्राप्त्या पुष्ट्या लोकसंरक्षणेन
 गावस्तुल्याः सूर्यपादैः पृथिव्याम् ।
 शब्दश्चैकः संनतिश्चोपभोगा-
 स्तस्मान्नोदः सूर्यं इवावभाति ॥ १३-१०६-५४ (८५७१८)
 गुरुं शिष्यो वरयेद्गोप्रदाने
 स वै गन्ता नियतं स्वर्गमेव ।
 विधिज्ञानां सुमहान्धर्म एष
 विधिं ह्याद्यं विधयः संविशन्ति ॥ १३-१०६-५५ (८५७१९)
 इदं दानं न्यायलब्धं द्विजेभ्यः
 पात्रे दत्त्वा प्रापयेथाः परीक्ष्य ।
 त्वय्याशंसन्त्यमरा दानवाश्च
 वयं चापि प्रसृते पुण्यशीले ॥ १३-१०६-५६ (८५७२०)
 इत्युक्तोऽहं धर्मराजं द्विजर्षे
 धर्मात्मानं शिरसाऽभिप्रणम्य ।
 अनुज्ञातस्तेन वैवस्वतेन
 प्रत्यागमं भगवत्पादमूलम् ॥ १३-१०६-५७ (८५७२१)

इति श्रीमन्महाभारते अनुशासनपर्वणि दानधर्मपर्वणि
 षडधिकशततमोऽध्यायः ॥ १०६ ॥

Mahabharata - Anushaasana Parva - Chapter Footnotes

७-१०६-५ कलशश्चातिभोजनम् इति झ पाठ ॥
 तत्र अतिभोजनं भोजनसामग्रिकं शाकादि ॥
 ७-१०६-८ गतसत्वो मृतः ॥
 ७-१०६-११ सस्यं शुष्यमाणम् ॥
 ७-१०६-१५ योजनेति लुप्ततृतीयान्तं पदम् । योजनैः सहस्रशः
 सम्मितामिति शेषः ॥
 ७-१०६-२३ अनेकशतानि भौमानि उपर्युपरि भूमिसमूहा येषु तानि

प्रासादमण्डलानि ॥

७-१०६-३० गवामन्तरमन्योन्यतारतम्यं । अवङ् ॥

७-१०६-३१ कृच्छ्रोत्सृष्टाः सङ्कटात् निरोधात् मुक्ताः । पोषणार्थं
दरिद्रागारादागताः । तादृशीनां पालनं प्रशस्ततरमित्यर्थः ॥

७-१०६-३३ त्र्यहमम्मात्राहारो भूमिशायी भूत्वा चतुर्थं दिनमारभ्य
त्र्यहमेकैकां गां दत्त्वा गोरसैर्वृत्तिं कुर्यात् । एवं व्रतपूर्वकं
गोत्रयं ददत् उक्तं वक्ष्यमाणं च फलं भवतीत्यर्थः ॥

७-१०६-३६ वृद्धे ग्लाने रोगिणि पथ्याशनार्थं सम्भ्रमे दुर्मिक्षे
। महार्थे यज्ञाद्यर्थे च । प्रसूत्यां पुत्रजन्मनि ॥

७-१०६-४३ ऋतुः गोदानरूपः ॥

७-१०६-४९ प्रापणीयं गोः आहारादि । कामे इच्छापूर्णे साधुः काम्या या
अष्टमी शुक्लकृष्णान्यतरा तस्यां ॥

अनुशासनपर्व - अध्याय १०७

॥ श्रीः ॥

१३.१०७. अध्यायः १०७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरम्प्रति भीष्मेण

गोदानफलविशेषविषयकेन्द्रप्रश्नानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

उक्तं ते गोप्रदानं वै नाचिकेतमृषिं प्रति ।

माहात्म्यमपि चैवोक्तमुद्देशेन गवां प्रभो ॥ १३-१०७-१ (८५७२२)

नृगेण च महद्दुःखमनुभूतं महात्मना ।

एकापराधादज्ञानात्पितामहं महामते ॥ १३-१०७-२ (८५७२३)

द्वारवत्यां यथा चासौ निविशन्त्यां समुद्धृतः ।

मोक्षहेतुरभूत्कृष्णस्तदप्यवधृतं मया ॥ १३-१०७-३ (८५७२४)

किं त्वस्ति मम संदेहो गवां लोकं प्रति प्रभो ।

तत्त्वतः श्रोतुमिच्छामि गोदा यत्र वसन्त्युत ॥ १३-१०७-४ (८५७२५)

भीष्म उवाच । १३-१०७-५ क्ष (७११२)

अत्राप्युदाहरन्तीममितिहासं पुरातनम् ।

यथाऽपृच्छत्पद्मयोनिमेतदेव शतऋतुः ॥ १३-१०७-५ (८५७२६)

शक्र उवाच । १३-१०७-६क्ष् (७११३)
 स्वर्लोकवासिनां लक्ष्मीमभिभूय स्वयाऽर्चिषा ।
 गोलोकवासिनः पश्ये वदतां संशयोऽत्र मे ॥ १३-१०७-६ (८५७२७)
 कीदृशा भगवँल्लोका गवां तद्ब्रूहि मेऽनघ ।
 यानावसन्ति दातार एतदिच्छामि वेदितुम् ॥ १३-१०७-७ (८५७२८)
 कीदृशाः किंफलाः किंस्वित्परमस्तत्र को गुणः ।
 कथं च पुरुषास्तत्र गच्छन्ति विगतज्वराः ॥ १३-१०७-८ (८५७२९)
 कियत्कालं प्रदानस्य दाता च फलमश्नुते ।
 कथं बहुविधं दानं स्यादल्पमपि वा कथम् ॥ १३-१०७-९ (८५७३०)
 बह्वीनां कीदृशं दानमल्पानां वाऽपि दीदृशम् ।
 अदत्त्वा गोप्रदाः सन्ति केन वा तच्च शंस मे १३-१०७-१० (८५७३१)
 कथं वा बहुदाता स्यादल्पदात्रा समः प्रभो ।
 अल्पप्रदाता बहुदः कथं स्वित्स्यादिहेश्वर ॥ १३-१०७-११ (८५७३२)
 कीदृशी दक्षिणा चैव गोप्रदाने विशिष्यते ।
 एतत्तथ्येन भगवन्मम शंसितुमर्हसि ॥ १३-१०७-१२ (८५७३३)

इति श्रीमन्महाभारते अनुशासनपर्वणि दानधर्मपर्वणि
 सप्ताधिकशततमोऽध्यायः ॥ १०७ ॥

Mahabharata - Anushaasana Parva - Chapter Footnotes

७-१०७-२ एकापराधादज्ञानानृगस्तां दुर्गतिं गतः । इति ट। ध। पाठः ॥

अनुशासनपर्व - अध्याय १०८

॥ श्रीः ॥

१३.१०८. अध्यायः १०८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

इन्द्रम्प्रति ब्रह्मणा गोदानफलप्रशंसनम् ॥ १ ॥

Mahabharata - Anushaasana Parva - Chapter Text

पितामह उवाच ।

योऽयं प्रश्नस्त्वया पृष्टो गोप्रदानादिकारितः ।

नान्यः प्रष्टास्ति लोकेस्मिंस्त्वत्तोऽन्यो हि शतक्रतो? १३-१०८-१ (८५७३४)

सन्ति नानाविधा लोका यांस्त्वं शक्र न पश्यसि ।

पश्यामि यानहं लोकानेकपत्न्यश्च याः स्त्रियः ॥ १३-१०८-२ (८५७३५)
 कर्मभिश्चापि सुशुभैः सुव्रता ऋषयस्तथा ।
 सशरीरा हि तान्यान्ति ब्राह्मणाः शुभवुद्धयः ॥ १३-१०८-३ (८५७३६)
 शरीरन्यासमोक्षेण मनसा निर्मलेन च ।
 स्वप्नभूतांश्च ताँल्लोकान्पश्यन्तीहापि सुव्रताः ॥ १३-१०८-४ (८५७३७)
 ते तु लोकाः सहस्राक्ष शृणु यादृग्गुणान्विताः ।
 न तत्र क्रमते कालो न जरा न च पावकः ॥ १३-१०८-५ (८५७३८)
 तथा नास्त्यशुभं किञ्चिन्न व्याधिस्तत्र न क्लमः ।
 यद्यच्च गावो मनसा तस्मिन्वाञ्छन्ति वासव ॥ १३-१०८-६ (८५७३९)
 तत्सर्वं प्रापयन्ति स्म मम प्रत्यक्षदर्शनात् ।
 कामगाः कामचारिण्यः कामात्कामांश्च भुञ्जते ॥ १३-१०८-७ (८५७४०)
 वाप्यः सरांसि सरितो विविधानि वनानि च ।
 गृहाणि पर्वताश्चैव यावद्द्रव्यं च किञ्चन ॥ १३-१०८-८ (८५७४१)
 मनोज्ञं सर्वभूतेभ्यस्तद्वनं तत्र दृश्यते ।
 ईदृशान्विद्धि ताँल्लोकान्नास्ति लोकस्तथाविधः ॥ १३-१०८-९ (८५७४२)
 तत्र सर्वसहाः क्षान्ता वत्सला गुरुवर्तिनः ।
 अहङ्कारैर्विरहिता यान्ति शक्र नरोत्तमाः ॥ १३-१०८-१० (८५७४३)
 यः सर्वमांसानि न भक्षयति
 पुमान्सदा भावितो धर्मयुक्तः ।
 मातापित्रोरर्चिता सत्ययुक्तः
 शुश्रूषिता ब्राह्मणानामनिन्द्यः ॥ १३-१०८-११ (८५७४४)
 अक्रोधनो गोषु तथा द्विजेषु
 धर्मे रतो गुरुशुश्रूषकश्च ।
 यावज्जीवं सत्यवृत्ते रतश्च
 दाने रतो यः क्षमी चापराधे ॥ १३-१०८-१२ (८५७४५)
 मृदुर्दान्तो देवपरायणश्च
 सर्वातिथिश्चापि यथा दयावान् ।
 ईदृग्गुणो मानवस्तं प्रयाति
 लोकं गवां शाश्वतं चाव्ययं च ॥ १३-१०८-१३ (८५७४६)
 न पारदारी पश्यति लोकमेतं
 न वै गुरुघ्नो न मृषा सम्प्रलापी ।
 सदापवादी ब्राह्मणेष्वत्तवैरो
 दोषैरन्यैर्यश्च युक्तो दुरात्मा ॥ १३-१०८-१४ (८५७४७)
 न मित्रधुङ्गैकृतिकः कृतघ्नः
 शठोऽनुजुर्धर्मविद्वेषकश्च ।
 न ब्रह्महा मनसाऽपि प्रपश्ये-

द्गवां लोकं पुण्यकृतां निवासम् ॥ १३-१०८-१५ (८५७४८)
 एतत्ते सर्वमाख्यातं नैपुण्येन सुरेश्वर ।
 गोप्रदानरतानां तु फलं शृणु शतक्रतो ॥ १३-१०८-१६ (८५७४९)
 दायाद्यलब्धैरर्थैर्यो गाः क्रीत्वा सम्प्रयच्छति ।
 धर्मार्जितान्धैः क्रीतान्स लोकानाप्लुतेऽक्षयान् ॥ १३-१०८-१७ (८५७५०)
 यो वै द्यूते धनं जित्वा गाः क्रीत्वा सम्प्रयच्छति ।
 स दिव्यमयुतं शक्र वर्षाणां फलमश्नुते ॥ १३-१०८-१८ (८५७५१)
 दायाद्याद्याः स्म वै गावो न्यायपूर्वैरुपार्जिताः ।
 प्रदद्यात्ताः प्रदातृणां सम्भवन्त्यपि च ध्रुवाः ॥ १३-१०८-१९ (८५७५२)
 प्रतिगृह्य तु यो दद्याद्गाः संशुद्धेनि चेतसा ।
 तस्यापीहाक्षयाँल्लोकान्भ्रुवान्विद्धि शचीपते ॥ १३-१०८-२० (८५७५३)
 जन्मप्रभृति सत्यं च यो ब्रूयान्नियतेन्द्रियः ।
 गुरुद्विजसहः क्षान्तस्तस्य गोभिः समा गतिः ॥ १३-१०८-२१ (८५७५४)
 न जातु ब्राह्मणो वाच्यो यदवाच्यं शचीपते ।
 मनसा गोषु न द्रुह्येद्गोवृत्तिर्गोनुकम्पकः ॥ १३-१०८-२२ (८५७५५)
 सत्ये धर्मे च निरतस्तस्य शक्र फलं शृणु ।
 गोसहस्रेण समिता तस्य धेनुर्भवत्युत ॥ १३-१०८-२३ (८५७५६)
 क्षत्रियस्य गुणैरतैरन्वितस्य फलं शृणु ।
 सप्तार्धशततुल्या गौर्भवतीति विनिश्चयः ॥ १३-१०८-२४ (८५७५७)
 वैश्यस्यैते यदि गुणास्तस्य पञ्चशतं भवेत् ।
 शूद्रस्यापि विनीतस्य चतुर्भागफलं स्मृतम् ॥ १३-१०८-२५ (८५७५८)
 एतच्चैनं योऽनुतिष्ठेत युक्तः
 सत्ये रतो गुरुशुश्रूषया च ।
 दक्षः क्षान्तो देवतार्थी प्रशान्तः
 शुचिर्बुद्धो धर्मशीलोऽनहंवाक् ॥ १३-१०८-२६ (८५७५९)
 महत्फलं प्राप्यते सद्द्विजाय
 दत्त्वा दोग्ध्रीं विधिनाऽनेन धेनुम् ।
 नित्यं दद्यादेकभक्तः सदा च
 सत्ये स्थितो गुरुशुश्रूषिता च ॥ १३-१०८-२७ (८५७६०)
 वेदाध्यायी गोषु यो भक्तिमांश्च
 नित्यं दत्त्वा योऽभिनन्देत गाञ्च ।
 आजातितो यश्च गवां नमेत
 इदं फलं शक्र निबोध तस्य ॥ १३-१०८-२८ (८५७६१)
 यत्स्यादिष्ट्वा राजमूये फलं तु
 यत्स्यादिष्ट्वा बहुना काञ्चनेन ।
 एततुल्यं फलमप्याहुरग्यं

सर्वे संन्तस्त्वषयो ये च सिद्धाः ॥ १३-१०८-२९ (८५७६२)
 योऽग्रं भक्तं किञ्चिदप्राश्य दद्या-
 द्गोभ्यो नित्यं गोव्रती सत्यवादी ।
 शान्तोऽलुब्धो गोसहस्रस्य पुण्यं
 संवत्सरेणाप्नुयात्सत्यशीलः ॥ १३-१०८-३० (८५७६३)
 यदकेभक्तमशनीयाद्दद्यादेकं गवां च यत् ।
 दशवर्षाण्यनन्तानि गोव्रती गोनुकम्पकः ॥ १३-१०८-३१ (८५७६४)
 एकेनैव च भक्तेन यः क्रीत्वा गां प्रयच्छति ।
 यावन्ति तस्या रोमाणि सम्भवन्ति शतक्रतो ॥ १३-१०८-३२ (८५७६५)
 तावच्छतानां स गवां फलमाप्नोति शाश्वतम् ।
 ब्राह्मणस्य फलं हीदं क्षत्रियस्य तु वै शृणु ॥ १३-१०८-३३ (८५७६६)
 पञ्चवार्षिकमेवं तु क्षत्रियस्य फलं स्मृतम् ।
 ततोऽर्धेन तु वैश्यस्य शूद्रो वैश्यार्धतः स्मृतः ॥ १३-१०८-३४ (८५७६७)
 यश्चात्मावेक्रयं कृत्वा गाः क्रीत्वा सम्प्रयच्छति ।
 यावत्संदर्शयेद्गां वै स तावत्फलमश्नुते ॥ १३-१०८-३५ (८५७६८)
 रोम्णि रोम्णि महाभाग लोकाश्चास्याक्षयाः स्मृताः
 सङ्ग्रामेष्वर्जयित्वा तु यो वै गाः सम्प्रयच्छति ।
 आत्मविक्रयतुल्यास्ताः शाश्वता विद्धि कौशिक ॥ १३-१०८-३६ (८५७६९)
 अभावे यो गवां दद्यात्तिलधेनुं यतव्रतः ।
 दुर्गात्स तारितो धेन्वा क्षीरनद्यां प्रमोदते ॥ १३-१०८-३७ (८५७७०)
 न त्वेवासां दानमात्रं प्रशस्तं
 पात्रं कालो गोविशेषो विधिश्च ।
 कालज्ञानं विप्रगवान्तरं हि
 दुःखं ज्ञातुं पावकादित्यभूतम् ॥ १३-१०८-३८ (८५७७१)
 स्वाध्यायाद्यं शुद्धयोनिं प्रशान्तं
 वैतानस्थं पापभीरुं बहुज्ञम् ।
 गोषु क्षान्तं नातितीक्ष्णं शरण्यं
 वृत्तिग्लानं तादृशं पात्रमाहुः । १३-१०८-३९ (८५७७२)
 वृत्तिग्लाने सीदति चातिमात्रं
 तुष्यर्थं वा होम्यहेतोः प्रसूतेः ।
 गुर्वर्थं वा बालसंवृद्धये वा
 धेनुं दद्याद्देशकाले विशिष्टे ॥ १३-१०८-४० (८५७७३)
 अन्तर्ज्ञाताः सक्रयज्ञानलब्धाः
 प्राणैः क्रीतास्तेजसा यौतकाश्च ।
 कृच्छ्रोत्सृष्टाः पोषणाभ्यागताश्च
 द्वारैरेतैर्गोविशेषाः प्रशस्ताः ॥ १३-१०८-४१ (८५७७४)

बलान्विताः शीलवयोपपन्नाः
 सर्वाः प्रशंसन्ति सुगन्धवत्यः
 यथा हि गङ्गा सरितां वरिष्ठा
 तथाऽर्जुनीनां कपिला वरिष्ठा ॥ १३-१०८-४२ (८५७७५)
 तिस्रो रात्रीस्त्वद्भिरुपोष्य भूमौ
 तृप्ता गावस्तर्पितेभ्यः प्रदेयाः ।
 वत्सैः पुष्टैः क्षीरपैः सुप्रचारा-
 स्त्र्यहं दत्त्वा गोरसैर्वर्तितव्यम् ॥ १३-१०८-४३ (८५७७६)
 दत्त्वा धेनुं सुव्रतां साधुदोहां
 कल्याणवत्सामपलायिनीं च ।
 यावन्ति रोमाणि भवन्ति तस्या-
 स्तावन्ति वर्षामि भवन्त्यमुत्र ॥ १३-१०८-४४ (८५७७७)
 तथाऽनड्वाहं ब्राह्मणाय प्रदाय
 धुर्यं युवानं बलिनं विनीतम् ।
 हलस्य वोढारमनन्तवीर्यं
 प्राप्नोति लोकान्दशधेनुदस्य ॥ १३-१०८-४५ (८५७७८)
 कान्ताराद्ब्राह्मणान्गाश्च यः परित्राति कौशिक ।
 क्षेमेण स विमुच्येत तस्य पुण्यफलं शृणु ॥ १३-१०८-४६ (८५७७९)
 अश्वमेधक्रतोस्तुल्यं फलं भवति शाश्वतम् ।
 मृत्युकाले सहस्राक्ष यां वृत्तिमनुकाङ्क्षते ॥ १३-१०८-४७ (८५७८०)
 लोकान्बहुविधान्दिव्यान्यच्चास्य हृदि वर्तते ।
 तत्सर्वं समवाप्नोति कर्मणैतेन मानवः ॥ १३-१०८-४८ (८५७८१)
 गोभिश्च समनुज्ञातः सर्वत्र च महीयते ।
 यस्त्वेतेनैव कल्पेन गां वनेष्वनुगच्छति ॥ १३-१०८-४९ (८५७८२)
 तृणगोमयपर्णाशी निस्पृहो नियतः शुचिः ।
 अकामं तेन वस्तव्यं मुदितेन शतक्रतो ॥ १३-१०८-५० (८५७८३)
 मम लोके वसति स लोके वा यत्र चेच्छति ॥ १३-१०८-५१ (८५७८४)

इति श्रीमन्महाभारते अनुशासनपर्वणि दानधर्मपर्वणि
 अष्टाधिकशततमोऽध्यायः ॥ १०८ ॥

Mahabharata - Anushaasana Parva - Chapter Footnotes

७-१०८-४ शरीरस्य न्यासः समाधिकाले । मोक्षः मरणे ॥
 ७-१०८-१५ नैकृतिको वञ्चकः । शठः समर्थोऽपि दारिद्र्यभाषी ॥
 ७-१०८-२१ गुरूणां द्विजानां वापराधं सहते इति गुरुद्विजसहः ॥
 ७-१०८-२२ गोवृत्तिरसङ्ग्रहपरः ॥

७-१०८-२४ सप्तार्धशतं पञ्चाशदधिकसप्तशतं ॥
 ७-१०८-३१ दशवर्षाणि च फलं वाजपेयस्य विन्दतीति ध पाठः ॥
 ७-१०८-३२ यावन्ति तस्य प्रोक्तानि दिवसानि शतक्रतो इति ध पाठः ॥
 ७-१०८-३५ संदर्शयेत्पश्येत् । यावद्ब्रह्माण्डे गोजातीयमस्ति तावत्त्र
 वसेदित्यर्थः ॥
 ७-१०८-३७ अलाभे यो गवामिति ध । पाठः ॥
 ७-१०८-४१ अन्तर्जाताः सुक्रयज्ञानलब्धाः प्राणक्रीताः सोदकाः
 सोद्वहाश्चेति ध पाठः ॥
 ७-१०८-४२ अर्जुनीनां गवाम् ॥
 ७-१०८-४५ कुलस्य कर्तारमनन्तवीर्यमिति ध पाठः ॥

अनुशासनपर्व - अध्याय १०९

॥ श्रीः ॥

१३.१०९. अध्यायः १०९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति ब्रह्मणा

इन्द्रायोक्तगोविक्रयापहारफलानुवादः ॥ १ ॥

तथा सुवर्णस्य गोदाने दक्षिणात्वप्रशंसनानुवादः ॥ २ ॥

Mahabharata - Anushaasana Parva - Chapter Text

इन्द्र उवाच ।

जान्यो गामपहरेद्विक्रीयाच्चार्थकारणात् ।

एतद्विज्ञातुमिच्छामि कानु तस्य गतिर्भवेत् ॥ १३-१०९-१ (८५७८५)

पितामह उवाच । १३-१०९-२क्ष (७११४)

भक्तार्थं विक्रयार्थं वा येऽपहारं हि कुर्वते ।

दानार्थं ब्राह्मणार्थाय तत्रेदं श्रूयतां फलम् ॥ १३-१०९-२ (८५७८६)

विक्रयार्थं हि यो हिंस्याद्भक्षयेद्वा निरङ्कुशः ।

घातयानं हि पुरुषं येऽनुमन्येयुरर्थिनः ॥ १३-१०९-३ (८५७८७)

घातकः खादको वाऽपि तथा यश्चानुमन्यते ।

यावन्ति तस्या रोमाणि तावद्वर्षाणि मज्जति ॥ १३-१०९-४ (८५७८८)

ये दोषा यादृशाश्चैव द्विजयज्ञोपघातके ।

विक्रये चापहारे च ते दोषा वै स्मृता गवाम् ॥ १३-१०९-५ (८५७८९)

अपहत्य तु यो गां वै ब्राह्मणाय प्रयच्छति ।

यावद्दाने तु यो गां वै ब्राह्मणाय प्रयच्छति । १३-१०९-६ (८५७९०)
 सुवर्णं दक्षिणामाहुर्गोप्रदाने महाद्युते ।
 सुवर्णं परमित्युक्तं दक्षिणार्थमसंशयम् ॥ १३-१०९-७ (८५७९१)
 गोप्रदानात्तारयते सप्त पूर्वास्तथाऽपरान् ।
 सुवर्णं दक्षिणां कृत्वा तावद्द्विगुणमुच्यते ॥ १३-१०९-८ (८५७९२)
 सुवर्णं परमं दानं सुवर्णं दक्षिणा परा ।
 सुवर्णं पावनं शक्र पावनानां परं स्मृतम् ॥ १३-१०९-९ (८५७९३)
 कुलानां पावनं प्राहुर्जातरूपं शतक्रतो ।
 एषा मे दक्षिणा प्रोक्ता समासेन महाद्युते ॥ १३-१०९-१० (८५७९४)
 भीष्म उवाच । १३-१०९-११क्ष (७११५)
 एतत्पितामहेनोक्तमिन्द्राय भरतर्षभ ।
 इन्द्रो दशरथायाह रामायाह पिता तथा ॥ १३-१०९-११ (८५७९५)
 राघवोपि प्रियभ्रात्रे लक्ष्मणाय यशस्विने ।
 ऋषिभ्यो लक्ष्मणेनोक्तमरण्ये वसता प्रभो ॥ १३-१०९-१२ (८५७९६)
 पारम्पर्यागतं चेदमृषयः संशितव्रताः ।
 दुर्धरं दारयामासू राजानश्चैव धार्मिकाः ॥ १३-१०९-१३ (८५७९७)
 उपाध्यायेन गदितं मम चेदं युधिष्ठिर ॥ १३-१०९-१४ (८५७९८)
 य इदं ब्राह्मणो नित्यं वदेद्ब्राह्मणसंसदि ।
 यज्ञेषु गोप्रदानेषु द्वयोरपि समागमे ॥ १३-१०९-१५ (८५७९९)
 तस्य लोकाः किलाक्षय्या दैवतैः सह नित्यदा ।
 इति ब्रह्मा स भगवानुवाच परमेश्वरः ॥ १३-१०९-१६ (८५८००)

इति श्रीमन्महाभारते अनुशासनपर्वणि दानधर्मपर्वणि
 नवाधिकशततमोऽध्यायः ॥ १०९ ॥

Mahabharata - Anushaasana Parva - Chapter Footnotes

७-१०९-३ विक्रयार्थं यो नियुङ्क्ते इति शेषः ॥

७-१०९-१० सुवर्णं प्राहुरित्यज्ञाजातरूपमिति ध माठः ॥

अनुशासनपर्व - अध्याय ११०

॥ श्रीः ॥

१३.११०. अध्यायः ११०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति सत्यदमादिप्रशंसनम् ॥ १ ॥

युधिष्ठिर उवाच ।

विस्रम्भितोऽहं भवता धर्मान्प्रवदता विभो ।

प्रवक्ष्यामि तु सदेहं तन्मे ब्रूहि पितामह ॥ १३-११०-१ (८५८०१)

व्रतानां किं फलं प्रोक्तं कीदृशं वा महाद्युते ।

नियमानां फलं किं च स्वधीतस्य च किं फलम् ॥ १३-११०-२ (८५८०२)

दमस्येह फलं किं च वेदानां धारणे च किम् ।

अध्यापने फलं किं च सर्वमिच्छामि वेदितुम् ॥ १३-११०-३ (८५८०३)

अप्रतिग्राहके किं च फलं लोके पितामह ।

तस्य किञ्च फलं दृष्टं श्रुतं यस्तु प्रयच्छति ॥ १३-११०-४ (८५८०४)

स्वकर्मनिरतानां च शूराणां चापि किं फलम् ।

सत्ये च किं फलं प्रोक्तं ब्रह्मचर्ये च किं फलम् । १३-११०-५ (८५८०५)

पितृशुश्रूषणे किञ्च मातृशुश्रूषणे तथा ।

आचार्यगुरुशुश्रूषा स्वनुक्रोशानुकम्पने ॥ १३-११०-६ (८५८०६)

एतत्सर्वमशेषेण पितामह यथातथम् ।

वेतुमिच्छामि धर्मज्ञ परं कौतूहलं हि मे ॥ १३-११०-७ (८५८०७)

भीष्म उवाच । १३-११०-८क्ष (७११६)

यो व्रतं वै यथोद्दिष्टं तथा सम्प्रतिपद्यते ।

अखण्डं सम्यगारभ्य तस्य लोकाः सनातनाः ॥ १३-११०-८ (८५८०८)

नियमानां फलं राजन्प्रत्यक्षमिह दृश्यते ।

नियमानां ऋतूनां च त्वयाऽवाप्तमिदं फलम् ॥ १३-११०-९ (८५८०९)

स्वधीतस्यापि च फलं दृश्यतेऽमुत्र चेह च ।

इह लोकेऽर्थवान्नित्यं ब्रह्मलोके च मोदते ॥ १३-११०-१० (८५८१०)

दमस्य तु फलं राजञ्शृणु त्वं विस्तरेण मे ।

दान्ताः सर्वत्र सुखिनो दान्ताः सर्वत्र निर्वृताः ।

यत्रेच्छागामिनो दान्ताः सर्वशत्रुनिषूदनाः ॥ १३-११०-११ (८५८११)

प्रार्थयन्ति च यद्दान्ता लभन्ते तन्न संशयः ।

युज्यन्ते सर्वकामैर्हि दान्ताः सर्वत्र पाण्डव ॥ १३-११०-१२ (८५८१२)

स्वर्गे यथा प्रमोदन्ते तपसा विक्रमेण च ।

दानैर्यज्ञैश्च विविधैस्तथा दान्ताः क्षमान्विताः ॥ १३-११०-१३ (८५८१३)

दानाद्दमो विशिष्टो हि ददत्किञ्चिद्द्विजातये ।

दाता कुप्यति नो दान्तस्तस्माद्दानात्परंदमः ॥

यस्तु दद्यादकुप्यन्हि तस्य लोकाः सनातनाः ।

क्रोधो हन्ति हि यद्दानं तस्माद्दानाद्दरो दमः ॥ १३-११०-१४ (८५८१४)

अदृश्यानि महाराज स्थानान्ययुतशो दिवि ।
 ऋषीणां सर्वलोकषु यानि ते यान्ति देवताः ॥ १३-११०-१६ (८५८१५)
 दमेन यानि नृपते गच्छन्ति परमर्षयः ।
 कामयाना महत्स्थानं तस्माद्दानात्परं दमः ॥ १३-११०-१७ (८५८१६)
 गविद्यादानाद्वरं नास्ति वेदविद्या महाफलाः ।
 अध्यापकः परिक्लेशादक्षयं फलमश्नुते ॥ १३-११०-१८ (८५८१७)
 विधिवत्पावकं हुत्वा ब्रह्मलोके नराधिप ।
 अधीत्यापि हि यो वेदान्त्रयायविद्भ्यः प्रयच्छति ।
 गुरुकर्मप्रशंसी तु सोपि स्वर्गे महीयते ॥ १३-११०-१९ (८५८१८)
 क्षत्रियोऽध्ययने युक्तो यजने दानकर्मणि ।
 युद्धे यश्च परित्राता सोपि स्वर्गे महीयते ॥ १३-११०-२० (८५८१९)
 वैश्यः स्वकर्मनिरतः प्रदानाल्लभते महत् ।
 शूद्रः स्वकर्मनिरतः स्वर्गं शुश्रूषयाऽऽर्च्छति ॥ १३-११०-२१ (८५८२०)
 शूरा बहुविधाः प्रोक्तास्तेषामर्थास्तु मे शृणु ।
 शूरान्वयानां निर्दिष्टं फलं शूरस्य चैव हि ॥ १३-११०-२२ (८५८२१)
 यज्ञशूरा दमे शूराः सत्यशूरास्तथा परे ।
 युद्धशूरास्तथैवोक्ता दानशूराश्च मानवाः ॥ १३-११०-२३ (८५८२२)
 गबुद्धिशूरास्तथैवान्ये क्षमाशूरास्तथा परे ।
 साङ्ख्यशूराश्च बहवो योगशूरास्तथा परे ।
 अरण्ये गृहवासे च त्यागे शूरास्तथा परे ॥ १३-११०-२४ (८५८२३)
 आर्जवे च तथा शूराः शमे वर्तन्ति मानवाः ।
 तैस्तैश्च नियमैः शूरा बहवः सन्ति चापरे ।
 वेदाध्ययनशूराश्च शूराश्चाध्यापने रताः ॥ १३-११०-२५ (८५८२४)
 गुरुशुश्रूषया शूराः पितृशुश्रूषया परे ।
 मातृशुश्रूषया शूरा भैक्ष्यशूरास्तथा परे ॥ १३-११०-२६ (८५८२५)
 अरण्ये गृहवासे च शूराश्चातिथिपूजने ।
 सर्वे यान्ति पराल्लोकान्स्वकर्मफलनिर्जितान् ॥ १३-११०-२७ (८५८२६)
 धारणं सर्ववेदानां सर्वतीर्थावगाहनम् ।
 सत्यं च ब्रुवतो नित्यं समं वा स्यान्नवा समम् ॥ १३-११०-२८ (८५८२७)
 अश्वमेधसहस्रं च सत्यं च तुलया धृतम् ।
 अश्वमेधसहस्राद्धि सत्यमेव विशिष्यते ॥ १३-११०-२९ (८५८२८)
 सत्येन सूर्यस्तपति सत्येनाग्निः प्रदीप्यते ।
 सत्येन मरुतो वान्ति सर्वं सत्ये प्रतिष्ठितम् ॥ १३-११०-३० (८५८२९)
 सत्येन देवाः प्रीयन्ते पितरो ब्राह्मणास्तथा ।
 सत्यमाहुः परो धर्मस्तस्मात्सत्यं न लोपयेत् ॥ १३-११०-३१ (८५८३०)
 मुनयः सत्यनिरता मुनयः सत्यविक्रमाः ।

मुनयः सत्यशपथास्तस्मात्सत्यं विशिष्यते ॥ १३-११०-३२ (८५८३१)
सत्यवन्तः सत्यलोके मोदन्ते भरतर्षभ ।
दमः सत्यफलावाप्तिरुक्ता सर्वात्मना मया ॥ १३-११०-३३ (८५८३२)
असंशयं विनीतात्मा स वै स्वर्गे महीयते ।
ब्रह्मचर्यस्य च गुणं शृणु त्वं वसुधाधिप ॥ १३-११०-३४ (८५८३३)
आजन्ममरणाद्यस्तु ब्रह्मचारी भवेदिह ।
न तस्य किञ्चिदप्राप्यमिति विद्धि नराधिप ॥ १३-११०-३५ (८५८३४)
बह्व्यः कोट्यस्त्वषीणां तु ब्रह्मलोके वसन्त्युत
सत्ये रतानां सततं दान्तानामूर्ध्वरेतसाम् ॥ १३-११०-३६ (८५८३५)
ब्रह्मचर्यं दहेद्राजन्सर्वपापान्युपासितम् ।
ब्राह्मणेन विशेषेण ब्राह्ममो ह्यग्निरुच्यते ॥ १३-११०-३७ (८५८३६)
प्रत्यक्षं हि तथा ह्येतद्ब्राह्मणेषु तपस्विषु ।
बिभेति हि यथा शक्रो ब्रह्मचारिप्रधर्षितः ॥ १३-११०-३८ (८५८३७)
तद्ब्रह्मचर्यस्य फलमृषीणामिह दृश्यते ।
मातापित्रोः पूजने यो धर्मस्तमपि मे शृणु ॥ १३-११०-३९ (८५८३८)
शुश्रूषते यः पितरं न चासूयेत्कदाचन ।
मातरं भ्रातरं वाऽपि गुरुमाचार्यमेव च ॥ १३-११०-४० (८५८३९)
तस्य राजन्फलं विद्धि स्वर्लोके स्थानमर्चितम् ।
न च पश्येत नरकं गुरुशुश्रूषयाऽऽत्मवान् ॥ १३-११०-४१ (८५८४०)

इति श्रीमन्महाभारते अनुशासनपर्वणि दानधर्मपर्वणि
दशाधिकशततमोऽध्यायः ॥ ११० ॥

Mahabharata - Anushaasana Parva - Chapter Footnotes

७-११०-६ अनुक्रोशः परदुःखेन दुःखितत्वम् । अनुकम्पा तत्प्रतीकारकरणम् ॥
७-११०-९ फलमैश्वर्यमेव प्रत्यक्षम् ॥

अनुशासनपर्व - अध्याय १११

॥ श्रीः ॥

१३.१११. अध्यायः १११

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गोदानविधिफलादिकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।
 विधिं गवां परं श्रोतुमिच्छामि नृप तत्त्वतः ।
 येन ताञ्जशाश्वताँल्लोकानर्थिनां प्राप्नुयादिह ॥ १३-१११-१ (८५८४१)
 भीष्म उवाच । १३-१११-२क्ष (७११७)
 न गोदानात्परं किञ्चिद्विद्यते वसुधाधिप ।
 गौर्हि न्यायागता दत्ता सद्यस्तारयते कुलम् ॥ १३-१११-२ (८५८४२)
 सतामर्थे सम्यगुत्पादितो यः
 स वै क्लृप्तः सम्यगाभ्यः प्रजाभ्यः ।
 तस्मात्पूर्वं ह्यादिकालप्रवृत्तं
 गोदानार्थं शृणु राजन्विधिं मे ॥ १३-१११-३ (८५८४३)
 पुरा गोष्ठे निलीनासु गोषु सन्दिग्धदर्शिना ।
 मांधात्रा प्रकृतं प्रश्नं बृहस्पतिरभाषत ॥ १३-१११-४ (८५८४४)
 द्विजानामन्य सत्कृत्य प्रोक्तं कालमुपोष्य च ।
 गोदानार्थे प्रयुञ्जीत रोहिणीं नियतव्रतः ॥ १३-१११-५ (८५८४५)
 आह्वानं च प्रयुञ्जीत समङ्गे बहुलेति च ।
 प्रविश्य च गवां मध्यमिमां श्रुतिमुदाहरेत् ॥ १३-१११-६ (८५८४६)
 गौर्मे माता वृषभः पिता मे
 दिवं गर्भं जगती मे प्रतिष्ठा ।
 प्रपद्यैवं शर्वरीमुष्य गोषु
 पुनर्वाणीमुत्सृजेद्गोप्रदाने ॥ १३-१११-७ (८५८४७)
 स तामेकां निशां गोभिः समसख्यः समव्रतः ।
 ऐकात्म्यगमनात्सद्यः कलुषाद्विप्रमुच्यते ॥ १३-१११-८ (८५८४८)
 उत्सृष्टवृषवत्सा हि प्रदेया सूर्यदर्शने ।
 त्रिदिवं प्रतिपत्तव्यमर्थवादाशिषस्तव ॥ १३-१११-९ (८५८४९)
 ऊर्जस्विन्य ऊर्जमेधाश्च यज्ञे
 गर्भोऽमृतस्य जगतश्च प्रतिष्ठा ।
 क्षिते रोहः प्रवहः शश्वदेव ।
 प्राजापत्याः सर्वमित्यर्थवादाः ॥ १३-१११-१० (८५८५०)
 गावो ममैनः प्रणुदन्तु सौर्या-
 स्तथा सौम्याः स्वर्गयानाय सन्तु ।
 आत्मानं मे मातृवच्चाश्रयन्तु
 तथाऽनुक्ताः सन्तु सर्वाशिषो मे ॥ १३-१११-११ (८५८५१)
 शोषोत्सर्गे कर्मभिर्देहमोक्षे
 सरस्वत्यः श्रेयसे सम्प्रवृत्ताः ।
 यूयं नित्यं सर्वपुण्योपवाह्यां

दिशध्वं मे गतिमिष्टां प्रसन्नाः ॥ १३-१११-१२ (८५८५२)
 या वै यूयं सोऽहमद्यैव भावो
 युष्मान्दत्त्वा चाहमात्मप्रदाता ।
 मनश्च्युता मन एवोपपन्नाः
 सन्धुक्षध्वं सौम्यरूपाग्यदेहाः ॥ १३-१११-१३ (८५८५३)
 दानस्याग्रे पूर्वमेतद्वदेत
 गवां दाता विधिवत्पर्वदृष्टम् ।
 प्रतिब्रूयाच्छेषमर्धद्विजातिः
 प्रतिगृह्णन्वै गोप्रदाने विधिज्ञः ॥ १३-१११-१४ (८५८५४)
 गां ददानीति वक्तव्यमर्घ्यमुत्सृज्य सुव्रतः ।
 ऊढव्या भरितव्या च वैष्णवीति च चोदयेत् ॥ १३-१११-१५ (८५८५५)
 नाम सङ्कीर्तयेत्तस्या यथासंख्योत्तरं स वै ।
 फलं षट्त्रिंशदष्टौ च सहस्राणि च विंशतिः ॥ १३-१११-१६ (८५८५६)
 एवमेतान्गुणान्विद्याद्गवादीनां यथाक्रमम् ।
 गोप्रदाता समाप्नोति समस्तानष्टमे क्रमे ॥ १३-१११-१७ (८५८५७)
 गोदः शीली निर्भयश्चार्घदाता
 न स्याद्दुःखी वसुदाता च कामम् ।
 उपस्योढा भारते यश्च विद्वा-
 न्विख्यातास्ते वैष्णवाश्चन्द्रलोकाः ॥ १३-१११-१८ (८५८५८)
 गा वै दत्त्वा गोव्रती स्यात्त्रिरात्रं
 निशां चैकां संवसेतेह ताभिः ।
 काम्याष्टभ्यां वर्तितव्यं त्रिरात्रं
 रसैर्वा गोः शकृता प्रश्नवैर्वा ॥ १३-१११-१९ (८५८५९)
 देवव्रती स्याद्दृषभप्रदाने
 वेदावाप्तिर्गोयुगस्य प्रदाने ।
 तथा गवां विधिमासाद्य यज्वा
 लोकानग्यान्विन्दते गोविधिज्ञः ॥ १३-१११-२० (८५८६०)
 कामान्सर्वान्पार्थिवानेकसंस्था-
 न्यो वै दद्यात्कामदुघां च धेनुम् ।
 सम्यक्ताः स्युर्हव्यकव्यौघवत्य
 स्तासामुक्ष्णां ज्यायसां सम्प्रदानम् ॥ १३-१११-२१ (८५८६१)
 न चाशिष्यायाव्रतायोपकुर्या-
 न्नाश्रद्धानाय न वक्रबुद्धये ।
 गुह्यो ह्ययं सर्वलोकस्य धर्मो
 नेमं धर्मं यत्र तत्र प्रजल्पेत् ॥ १३-१११-२२ (८५८६२)
 सन्ति लोके श्रद्धाना मनुष्याः

सन्ति क्षुद्रा राक्षसमानुषेषु ।
 एषामेतद्दीयमानं ह्यनिष्टं
 ये नास्तिक्यं चाश्रयन्तेऽल्पपुण्याः ॥ १३-१११-२३ (८५८६३)
 बार्हस्पत्यं वाक्यमेतन्निशम्य
 ये राजानो गोप्रदानानि दत्त्वा ।
 लोकान्प्राप्ताः पुण्यशीलाः प्रवृत्ता-
 स्तान्मे राजन्कीर्त्यमानान्निबोध ॥ १३-१११-२४ (८५८६४)
 उशीनरो विश्वगश्चो नृगश्च
 भगीरथो विश्रुतो यौवनाश्वः ।
 मान्धाता वै मुचुकुन्दश्च राजा
 भूरिद्युम्नो नैषधः सोमकश्च ॥ १३-१११-२५ (८५८६५)
 पुरुरवा भरतश्चक्रवर्ती
 यस्यान्ववाये भरताः सर्व एव ।
 तथा वीरो दाशरथिश्च रामो
 ये चाप्यन्ये विश्रुताः कीर्तिमन्तः ॥ १३-१११-२६ (८५८६६)
 तथा राजा पृथुकर्मा दिलीपो
 दिवं प्राप्तो गोप्रदानैर्विधिज्ञः ।
 यज्ञैर्दानैस्तपसा राजधर्मै-
 र्माधाताऽभूद्गोप्रदानैश्च युक्तः ॥ १३-१११-२७ (८५८६७)
 तस्मात्पार्थ त्वमपीमां मयोक्तां
 बार्हस्पतीं भारतीं धारयस्व ।
 द्विजाग्रेभ्यः सम्प्रयच्छस्व प्रीतो
 गाः पुण्या वै प्राप्य राज्यं कुरूणाम् ॥ १३-१११-२८ (८५८६८)
 वैशम्पायन उवाच । १३-१११-२९क्ष् (७११८)
 तथा सर्वं कृतवान्धर्मराजो
 भीष्मेणोक्तो विधिवद्गोप्रदाने
 स मान्धातुर्वेद देवोपदिष्टं
 सम्यग्धर्मं धारयामास राजा ॥ १३-१११-२९ (८५८६९)
 इति नृप सततं गवां प्रदाने
 यवशकलान्सह गोमयैः पिबानः ।
 क्षितितलशयनः शिखी यतात्मा
 वृष इव राजवृषस्तदा बभूव ॥ १३-१११-३० (८५८७०)
 नरपतिरभवत्सदैव ताभ्यः
 प्रयतमनास्त्वभिसंस्तुवंश्च गा वै ।
 नृपतिधुरि च गामयुक्त भूप-
 स्तुरगवरैरगमच्च यत्र तत्र ॥ १३-१११-३१ (८५८७१)

इति श्रीमन्महाभारते अनुशासनपर्वणि दानधर्मपर्वणि

एकादशाधिकशततमोऽध्यायः ॥ १११ ॥

Mahabharata - Anushaasana Parva - Chapter Footnotes

७-१११-३ यो विधिरुत्पादितः । सम्यगिज्याः प्रजाभ्य इति थ ष षाठः ॥

७-१११-५ द्विजातिमतिसत्कृत्य श्वः कालमभिवेद्य चेति झ

। पाठः । रोहिणीं लोहितवर्णाम् ॥

७-१११-८ समसंख्यो गा अनिवारयन् । समव्रतः

भूतलशायित्वदंशाद्यनिवारकत्वादिगुणयुक्तः ॥

७-१११-९ उत्सृष्टः वृषवत्सो यया सार्धं सा उत्सृष्टवृषवत्सा

। त्वया प्रदेया त्रिदिवं च प्रतिपत्तव्यं गन्तव्यम् । अर्थवादमन्त्रोक्ता
आशिषश्च तव भविष्यन्तीति योज्यम् ॥

७-१११-१० आशिषमेवाह ऊर्जस्विन्य इति । बलवत्य उत्साहवत्यो वा

ऊर्जस्विन्यः । ऊर्जमेधा उपगतप्रज्ञाः । यज्ञे अमृतस्य तत्साधनस्य

हविषो गर्भ इव गर्भः क्षेत्रभूताः । क्षितेः ऐश्वर्यस्य

रोहः । शश्वत् शाश्वतः क्षितेः प्रहवः प्रवाहरूपाश्च । प्राजापत्यः

सर्ववद्याप्रवाद इति थ ष षाठः ॥

७-१११-११ अनुक्ताः मन्त्रद्वयेन उक्ता आशिषो मे सन्तु

। आम्नातायामनधीताः श्रयन्तु इति थ षाठः ॥

७-१११-१२ शोषोत्सर्गे क्षयरोगोपतापापनये क्षयरोगादिनिवृत्तौ

देहमोक्षे च कर्मभिः पञ्चगव्यादिभिः सेविताः सत्यः सरस्वत्यो

नद्य इव श्रेयसे सम्प्रवृत्ताः ॥

७-१११-१३ मनश्च्युताः दातुर्ममत्वाभिमानाच्च्युताः । मनएव उपपन्नाः

मदीयममतास्पदीभूताः । सन्धुध्वं दातारं मां च इष्टैर्भोगैः

प्रकाशयध्वम् ॥

७-१११-१८ गवादीनां गोप्रतिनिधीनां एव तत्फलम् । प्रत्यक्षगोदाने

गोप्रतिग्रहीतुर्गृहं गच्छन्त्या अष्टमे पदे भवन्ति

किमु तद्गृहगमनादिष्विति भावः । गुणान्वृद्धान्भावनीयं

यथाक्रममिति थ ष । पाठः । शीली शीलवान् अर्घदाता निर्भय इति

सम्बन्धः । उषस्यं प्रातः स्नानादिकर्म ऊढं प्राप्तं यैः । भारते

विद्वान् भारतवेत्ता । वैष्णवाः विष्णुभक्ताः । चन्द्रवत् लोक आलोको

येषां एव विख्याताः कथिताः ॥

७-१११-२१ एकसंस्थान् एकीकृतान् । तासां ताभ्योऽधिकमिति

शेषः । उक्षणां वृषभागाम् ॥

७-१११-२२ उपकुर्यात् एतत्कथनेन ॥

अनुशासनपर्व - अध्याय ११२

॥ श्रीः ॥

१३.११२. अध्यायः ११२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गोसामान्योत्पत्तिप्रकारकथनपूर्वकं
कपिलोत्पत्तिप्रकारकथनम् ॥ १ ॥

Mahabharata - Anushaasana Parva - Chapter Text

वैशम्पायन उवाच ।

ततो युधिष्ठिरे राजा भूयः शान्तनवं नृपम् ।

गोदानविस्तरं धीमान्प्रच्छ विनयान्वितः ॥ १३-११२-१ (८५८७२)

गोप्रदानगुणान्सम्यक् पुनर्मे ब्रूहि भारत ।

न हि तृप्याम्यहं वीर शृण्वानोऽमृतमीदृशम् ॥ १३-११२-२ (८५८७३)

इत्युक्तो धर्मराजेन तदा शान्तनवो नृपः ।

सम्यगाह गुणांस्तस्मै गोप्रदानस्य केवलान् ॥ १३-११२-३ (८५८७४)

भीष्म उवाच । १३-११२-४क्ष (७११९)

वत्सलां गुणसम्पन्ना तरुणीं वस्त्रसंयुताम् ।

दत्त्वेदृशीं गां विप्राय सर्वपापैः प्रमुच्यते ॥ १३-११२-४ (८५८७५)

असुर्या नाम ते लोका गां दत्त्वा तान्न गच्छति । १३-११२-५ (८५८७६)

पीतोदकां जग्धतृणां नष्टक्षीरां निरिन्द्रियाम् ।

जरारोगोपसम्पन्नां जीर्णां वापीमिवाजलाम् ।

दत्त्वा तमः प्रविशति द्विजं क्लेशेन योजयेत् ॥ १३-११२-६ (८५८७७)

रुष्टा दुष्टा व्याधिता दुर्बला वा

नो दातव्या याश्च मूल्यैरदत्तैः ।

क्लेशैर्विप्रं योऽफलैः संयुनक्ति

तस्याऽवीर्याश्चाफलाश्चैव लोकाः ॥ १३-११२-७ (८५८७८)

बलान्विताः शीलवीर्योपपन्नाः

सर्वे प्रशंसन्ति सुगन्धवत्यः ।

यथा हि गङ्गा सरितां वरिष्ठा

तथाऽर्जुनीनां कपिला वरिष्ठा ॥ १३-११२-८ (८५८७९)

युधिष्ठिर उवाच । १३-११२-९क्ष (७१२०)

कस्मात्समाने बहुलाप्रदाने

सद्भिः प्रशस्तं कपिलाप्रदानम् ।
विशेषमिच्छामि महाप्रभावं
श्रोतुं समर्थोऽस्मि भवान्प्रवक्तुम् ॥ १३-११२-९ (८५८८०)
भीष्म उवाच । १३-११२-१०क्ष (७१२१)
वृद्धानां ब्रुवतां श्रुत्वा कपिलानामथोद्भवम् ।
वक्ष्यामि तदशेषेण रोहिण्यो निर्मिता यथा ॥ १३-११२-१० (८५८८१)
प्रजाः सृजेति चादिष्टः पूर्वं दक्षः स्वयंभुवा ।
नासृजद्वृत्तिमेवाग्रे प्रजानां हितकाम्यया ॥ १३-११२-११ (८५८८२)
यथा ह्यमृतमाश्रित्य वर्तयन्ति दिवोकसः ।
तथा वृत्तिं समाश्रित्य वर्तयन्ति प्रजा विभो ॥ १३-११२-१२ (८५८८३)
अचरेभ्यश्च भूतेभ्यश्चराः श्रेष्ठास्ततो नराः ।
ब्राह्मणाश्च ततः श्रेष्ठास्तषु यज्ञाः प्रतिष्ठिताः ॥ १३-११२-१३ (८५८८४)
यज्ञैराप्यायते सोमः स च गोषु प्रतिष्ठितः ।
ताभ्यो देवाः प्रमोदन्ते प्रजानां वृत्तिरासु च ॥ १३-११२-१४ (८५८८५)
ततः प्रजासु सृष्टासु दक्षाद्यैः क्षुधिताः प्रजाः ।
प्रजापतिमुपाधावन्विनिश्चित्य चतुर्मखम् ॥ १३-११२-१५ (८५८८६)
प्रजातान्येव भूतानि प्राक्रोशन्वृत्तिकाङ्क्षया ।
वृत्तिदं चान्वपद्यन्त तृषिताः पितृमातृवत् ॥ १३-११२-१६ (८५८८७)
इतीदं मनसा गत्वा प्रजासर्गार्थमात्मनः ।
प्रजापतिर्बलाधानममृतं प्रापिबत्तदा ।
शंसतस्तस्य तृप्तिं तु गन्धात्सुरभिरुत्थिता ॥ १३-११२-१७ (८५८८८)
मुखजा साऽसृजद्वातुः सुरभिलोकमातरम् ।
दर्शनीयरसं वृत्तिं सुरभिं मुखजां सुताम् ॥ १३-११२-१८ (८५८८९)
साऽसृजत्सौरभेयीस्तु सुरभिलोकमातृकाः ।
सुवर्णवर्णाः कपिलाः प्रजानां वृत्तिधेनवः ॥ १३-११२-१९ (८५८९०)
तासाममृतवृत्तीनां क्षरन्तीनां समन्ततः ।
बभूवामृतजः फेनः स्रवन्तीनामिवोर्मिजः ॥ १३-११२-२० (८५८९१)
स वत्समुखविभ्रष्टो भवस्य भुवि तिष्ठतः ।
शिरस्यवापतत्क्रुद्धः स तदैक्षत च प्रभुः ।
ललाटप्रभवेणाक्षणा रोहिणीं प्रदहन्निव ॥ १३-११२-२१ (८५८९२)
तत्तेजस्तु ततो रौद्रं कपिलां गां विशाम्पते ।
नानावर्णत्वमनयन्मेघानिव दिवाकरः ॥ १३-११२-२२ (८५८९३)
यास्तु तस्मादपक्रम्य सोममेवाभिसंश्रिताः ।
यथोत्पन्नाः स्ववर्णस्था न नीताश्चान्यवर्णतां ॥ १३-११२-२३ (८५८९४)
अथ क्रुद्धं महादेवं प्रजापतिरभाषत ।
अमृतेनावसिक्तस्त्वं नोच्छ्रष्टं विद्यते गवाम् ॥ १३-११२-२४ (८५८९५)

यथा ह्यमृतमादाय सोमो विष्यन्दते पुनः ।
 तथा क्षीरं क्षरन्त्येता रोहिण्योऽमृतसम्भवाः ॥ १३-११२-२५ (८५८९६)
 न दुष्यत्यनिलो नाग्निरनं सुवर्णं न चोदधिः ।
 नामृतेनामृतं पीतं न वत्सैर्दुष्यते पयः ॥ १३-११२-२६ (८५८९७)
 इमाँल्लोकान्भरिष्यन्ति हविषा प्रस्रवेण च ।
 आसामैश्वर्यमिच्छन्ति सर्वेऽमृतमयं शुभम् ॥ १३-११२-२७ (८५८९८)
 वृषभं च ददौ तस्मै भगवाँल्लोकभावनः ।
 प्रसादयामास मनस्तेन रुद्रस्य भारत ॥ १३-११२-२८ (८५८९९)
 प्रीतश्चापि महादेवश्चकार वृषभं तदा ।
 ध्वजं च वाहनं चैव तस्मात्स वृषभध्वजः ॥ १३-११२-२९ (८५९००)
 ततो देवैर्महादेवस्तदा पशुपतिः कृतः ।
 ईश्वरः स गवां मध्ये वृषभाङ्कः प्रकीर्तितः ॥ १३-११२-३० (८५९०१)
 एवमव्यग्रवर्णानां कपिलानां महौजसाम् ।
 प्रदाने प्रथमः कल्पः सर्वासामेव कीर्तितः ॥ १३-११२-३१ (८५९०२)
 लोकज्येष्ठा लोकवृत्तिप्रवृत्ता
 रुद्रोद्भूताः सोमविष्यन्दभूताः ।
 सौम्याः पुण्याः कामदाः प्राणदाश्च
 गा वै दत्त्वा सर्वकामप्रदः स्यात् ॥ १३-११२-३२ (८५९०३)
 इदं गवां प्रभवविधानमुत्तमं
 पठन्सदा शुचिरपि मङ्गलप्रियः ।
 विमुच्यते कलिकलुषेण मानवः
 प्रियान्सुतान्धनपशुमाप्नुयात्सदा ॥ १३-११२-३३ (८५९०४)
 हव्यं कव्यं तर्पणं शान्तिकर्म
 यानं वासो वृद्धबालस्य तुष्टिः ।
 एतान्सर्वान्गोप्रदाने गुणान्वै
 दाता राजन्नाप्नुयाद्वै सदैव ॥ १३-११२-३४ (८५९०५)
 वैशम्पायन उवाच । १३-११२-३५क्ष् (७१२२)
 पितामहस्याथ निशम्य वाक्यं
 राजा सह भ्रातृभिराजमीढः ।
 सुवर्णवर्णानडुहस्तथा गाः
 पार्थो ददौ ब्राह्मणसत्तमेभ्यः ॥ १३-११२-३५ (८५९०६)
 तथैव तेभ्योपि ददौ द्विजेभ्यो
 गवां सहस्राणि शतानि चैव ।
 यज्ञान्समुद्विश्य च दक्षिणार्थे
 लोकान्विजेतुं परमां च कीर्तिम् ॥ १३-११२-३६ (८५९०७)

इति श्रीमन्महाभारते अनुशासनपर्वणि दानधर्मपर्वणि
द्वादशाधिकशततमोऽध्यायः ॥ ११२ ॥

Mahabharata - Anushaasana Parva - Chapter Footnotes

- ७-११२-६ अनन्ता नाम ते लोका गां दत्त्वा यत्र गच्छतीति थ ष षाठः ॥
७-११२-११ पीतोदकां त्यक्ततृणामिति थ ष षाठः ॥
७-११२-२० असृजद्वृत्तिमेवाग्र इति झ षाठः ॥
७-११२-२३ स्रवन्तीनां नदीनां ॥
७-११२-२६ ता ह्येता नान्यवर्णगा इति ट थ ष षाठः ॥
७-११२-३५ न सुवर्णं घृतं दधीति थ षाठः ॥

अनुशासनपर्व - अध्याय ११३

॥ श्रीः ॥

१३.११३. अध्यायः ११३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति

गोमहिमप्रतिपादकविसिष्टसौदाससंवादानुवादः ॥ १ ॥

Mahabharata - Anushaasana Parva - Chapter Text

वैशम्पायन उवाच ।

एवमुक्त्वा ततो भीष्मः पुनर्धर्मसुतं नृपम् ।

जनमेजयभूपाल उवाचेदं सहेतुकम् ॥ १३-११३-१ (८५९०८)

एतस्मिन्नेव काले तु वसिष्ठमृषिसत्तमम् ।

इक्ष्वाकुवंशजो राजा सौदासो वदतां वरः ॥ १३-११३-२ (८५९०९)

सर्वलोकचरं सिद्धं ब्रह्मकोशं सनातनम् ।

पुरोहितमभिप्रष्टुमभिवाद्योपचक्रमे ॥ १३-११३-३ (८५९१०)

त्रैलोक्ये भगवन्किंस्वित्पवीत्रं कथ्यतेऽनघ ।

यत्कीर्तयन्सदा मर्त्यः प्राप्नुयात्पुण्यमुत्तमम् ॥ १३-११३-४ (८५९११)

भीष्म उवाच । १३-११३-५ क्ष (७१२३)

तस्मै प्रोवाच वचनं प्रणताय हितं तदा ।

गवामुपनिषद्विद्यां नमस्कृत्य गवां शुचिः ॥ १३-११३-५ (८५९१२)

गावः सुरभिगन्धिन्यस्तथा गुग्गुलुगन्धयः ।

गावः प्रतिष्ठा भूतानां गावः स्वस्त्ययनं महत् ॥ १३-११३-६ (८५९१३)

गावो भूतं च भव्यं च गावः पुष्टिः सनातनी ।
 गावो लक्ष्म्यास्तथा मूलं गोषु दत्तं न नश्यति ॥ १३-११३-७ (८५९१४)
 अन्नं हि परमं गावो देवानां परमं हविः ।
 स्वाहाकारवषट्कारौ गोषु नित्यं प्रतिष्ठितौ ॥ १३-११३-८ (८५९१५)
 गावो यज्ञस्य हि फलं गोषु यज्ञाः प्रतिष्ठिताः ।
 गावो भविष्यं भूतं च गोषु यज्ञाः प्रतिष्ठिताः ॥ १३-११३-९ (८५९१६)
 सायं प्रातश्च सततं होमकाले महाद्युते ।
 गावो ददति वै हौम्यमृषिभ्यः पुरुषर्षभ ॥ १३-११३-१० (८५९१७)
 यानि कानि च दुर्गाणि दुष्कृतानि कृतानि च ।
 तरन्ति चैव पाप्मानं धेनुं ये ददति प्रभो ॥ १३-११३-११ (८५९१८)
 एकां च दशगुर्दद्याद्दश दद्याच्च गोशती ।
 शतं सहस्रगुर्दद्यात्सर्वे तुल्यफला हि ते ॥ १३-११३-१२ (८५९१९)
 अनाहिताग्निः शतगुरयज्वा च सहस्रगुः ।
 समृद्धो यश्च कीनाशो नार्धमर्हन्ति ते त्रयः ॥ १३-११३-१३ (८५९२०)
 कपिलां ये प्रयच्छन्ति सवत्सां कांस्यदोहनाम् ।
 सुव्रतां वस्त्रसंवीतामुभौ लोकौ जयन्ति ते ॥ १३-११३-१४ (८५९२१)
 युवानमिन्द्रियोपेतं शतेन सहयूथपम् ।
 गवेन्द्रं ब्राह्मणेन्द्राय भूरिशृङ्गमलङ्कृतम् ॥ १३-११३-१५ (८५९२२)
 वृषबं ये प्रयच्छन्ति श्रोत्रियाय परन्तप ।
 ऐश्वर्यं तेऽधिगच्छन्ति जायमानाः पुनःपुनः ॥ १३-११३-१६ (८५९२३)
 नाकीर्तयित्वा गाःक सुप्यात्तासां संस्मृत्य चोत्पतेत् ।
 सायं प्रातर्नमस्येच्च गास्ततः पुष्टिमाप्नुयात् ॥ १३-११३-१७ (८५९२४)
 गवां मूत्रपुरीषस्य नोद्विजेत कथञ्चन ।
 न चासां मांसमश्नीयाद्गवां पुष्टिं तथाऽऽप्नुयात् ॥ १३-११३-१८ (८५९२५)
 गाश्च संकीर्तयन्नित्यं नावमन्येत तास्तथा ।
 अनिष्टं स्वप्नमालक्ष्य गां नरः सम्प्रकीर्तयेत् ॥ १३-११३-१९ (८५९२६)
 गोमयेन सदा स्नायाद्गोकरीषे च संविशेत् ।
 श्लोष्ममूत्रपुरीषाणि प्रतिघातं च वर्जयेत् ॥ १३-११३-२० (८५९२७)
 सार्द्धं चर्मणि भुञ्जीत निरीक्षेद्धारुणीं दिशम् ।
 वाग्यतः सर्पिषा भूमौ गवां व्युष्टिं सदाऽऽश्नुते ॥ १३-११३-२१ (८५९२८)
 घृतेन जुहुयादग्निं घृतेन स्वस्ति वाचयेत् ।
 घृतं दद्याद्घृतं प्राशेद्गवां व्युष्टिं सदाऽऽश्नुते
 ॥ १३-११३-२२ (८५९२९)
 गोमत्या विद्यया धेनुं तिलानामभिमन्त्र्य यः ।
 सर्वरत्नमयीं दद्यान्न स शोचेत्कृताकृते ॥ १३-११३-२३ (८५९३०)
 गावो मामुपतिष्ठन्तु हेमशृङ्गयः पयोमुचः ।

सुरभ्यः सौरभेय्यश्च सरितः सागरं यथा ॥ १३-११३-२४ (८५९३१)
गा वै पश्याम्यहं नित्यं गावः पश्यन्तु मां सदा ।
गावोस्माकं वयं तासां यतो गावस्ततो वयम् ॥ १३-११३-२५ (८५९३२)
एवं रात्रौ दिवा चापि समेषु विषमेषु च ।
महाभयेषु च नरः कीर्तयन्मुच्यते भवात् ॥ १३-११३-२६ (८५९३३)

इति श्रीमन्महाभारते अनुशासनपर्वणि दानधर्मपर्वणि
त्रयोदशाधिकशततमोऽध्यायः ॥ ११३ ॥

Mahabharata - Anushaasana Parva - Chapter Footnotes

७-११३-१३ कीनाशः कर्षकः कृपणो वा । अर्घं पूजाम् ॥
७-११३-२१ सौम्ये चर्मणीति ध पाठः ॥
७-११३-२३ गोमाँ अग्नेविमाँ अश्वीति मन्त्रो गोमती ॥

अनुशासनपर्व - अध्याय ११४

॥ श्रीः ॥

१३.११४. अध्यायः ११४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गवां
चिरचीर्णतपःप्रसादिताच्चतुर्मुखाल्लोकश्रेष्ठ्यपावित्र्यादि-
वरलाभकथनम् ॥ १ ॥
तथा गोविशेषदानस्य फलविशेषकथनम् ॥ २ ॥

Mahabharata - Anushaasana Parva - Chapter Text

वसिष्ठ उवाच ।

शतं वर्षसहस्राणां तपस्तप्तं सुदुष्करम् ।
गोभिः पूर्वं विसृष्टाभिर्गच्छेम श्रेष्ठतामिति ॥ १३-११४-१ (८५९३४)
लोकेऽस्मिन्दक्षिणानां च सर्वासां वयमुत्तमाः ।
भवेम न च लोप्येम दोषेणेति परन्तप ॥ १३-११४-२ (८५९३५)
अस्मत्पुरीषस्नानेन जनः पुयेत सर्वदा ।
शकृता च पवित्रार्थं कुर्वीरन्देवमानुषाःठ ॥ १३-११४-३ (८५९३६)
तथा सर्वाणि भूतानि स्थावराणि चराणि च ।
प्रदातारश्च लोकान्नो गच्छेयुरिति मानद ॥ १३-११४-४ (८५९३७)

ताभ्यो वरं ददौ ब्रह्मा तपसोऽन्ते स्वयं प्रभुः ।
 एवं भवन्विति विभुर्लोकांस्तारयतेति च ॥ १३-११४-५ (८५९३८)
 उत्तस्थुः सिद्धकामास्ता भूतभव्यस्य मातरः ।
 तपसोऽन्ते महाराज गावो लोकपरायणाः ॥ १३-११४-६ (८५९३९)
 तस्माद्गावो महाभागाः पवित्रं परमुच्यते ।
 तथैव सर्वभूतानां समतिष्ठन्त मूर्धनि ॥ १३-११४-७ (८५९४०)
 सम्मनवत्सां कपिलां धेनुं दत्त्वा पयस्विनीम् ॥
 सुव्रतां वस्त्रसंवीतां ब्रह्मलोके महीयते ॥ १३-११४-८ (८५९४१)
 लोहितां तुल्यवत्सां तु धेनुं दत्त्वा पयस्विनीम् ।
 सुव्रतां वस्त्रसंवीतां सूर्यलोके महीयते ॥ १३-११४-९ (८५९४२)
 समानवत्सां शबलां धेनुं दत्त्वा पयस्विनीम् ।
 सुव्रतां वस्त्रसंवीतीं सोमलोके महीयते ॥ १३-११४-१० (८५९४३)
 समानवत्सां श्वेतां तु धेनुं दत्त्वा पयस्विनीम् ।
 सुव्रतां वस्त्रसंवीतामिन्द्रलोके महीयते ॥ १३-११४-११ (८५९४४)
 समानवत्सां कृष्णां तु धेनुं दत्त्वा पयस्विनीम् ।
 सुव्रतां वस्त्रसंवीतामग्निलोके महीयते ॥ १३-११४-१२ (८५९४५)
 समानवत्सां धूम्रां तु धेनुं दत्त्वा पयस्विनीम् ।
 सुव्रतां वस्त्रसंवीतां याम्यलोके महीयते ॥ १३-११४-१३ (८५९४६)
 अपां फेनसवर्णां तु सवत्सां कांस्यदोहनाम् ।
 प्रदाय वस्त्रसंवीतां वारुणं लोकमाप्नुते ॥ १३-११४-१४ (८५९४७)
 वातरेणुसवर्णां तु सवत्सां कांस्यदोहनाम् ।
 प्रदाय वस्त्रसंवीतां वायुलोके महीयते ॥ १३-११४-१५ (८५९४८)
 हिरण्यवर्णां पिङ्गाक्षीं सवत्सां कांस्यदोहनाम् ।
 प्रदाय वस्त्रसंवीतां कौबेरं लोकमश्नुते ॥ १३-११४-१६ (८५९४९)
 पलालधूम्रवर्णां तु सवत्सां कांस्यदोहनाम् ।
 प्रदाय वस्त्रसंवीतां पितृलोके महीयते ॥ १३-११४-१७ (८५९५०)
 सवत्सां पीवरीं दत्त्वा दृतिकण्ठामलङ्कृताम् ।
 वैश्वदेवमसम्बाधं स्थानं श्रेष्ठं प्रपद्यते ॥ १३-११४-१८ (८५९५१)
 समानवत्सां गौरीं तु धेनुं दत्त्वा पयस्विनीम् ।
 सुव्रतां वस्त्रसंवीतां वसूनां लोकमाप्नुयात् ॥ १३-११४-१९ (८५९५२)
 पाण्डुकम्बलवर्णाभां सवत्सां कांस्यकदोहनाम् ।
 प्रदाय वस्त्रसंवीतां साध्यानां लोकमाप्नुते ॥ १३-११४-२० (८५९५३)
 वैराटपृष्ठमुक्षाणं सर्वरत्नैरलङ्कृतम् ।
 प्रददन्मरुतां लोकान्स राजन्प्रतिपद्यते ॥ १३-११४-२१ (८५९५४)
 वत्सोपपन्नां नीलां गां सर्वरत्नसमन्विताम् ।
 गन्धर्वाप्सरसां लोकान्दत्त्वा प्राप्नोति मानवः ॥ १३-११४-२२ (८५९५५)

दृतिकण्ठमनड्वाहं सर्वरत्नैरलङ्कृतम् ।
 दत्त्वा प्रजापतेर्लोकान्विशोकः प्रतिपद्यते ॥ १३-११४-२३ (८५९५६)
 गोप्रदानरतो याति भित्त्वा जलदसञ्चयान् ।
 विमानेनार्कवर्णेन दिवि राजन्विराजता ॥ १३-११४-२४ (८५९५७)
 तं चोरुवेषाः सुश्रोण्यः सहस्रं वारयोपितः ।
 रमयन्ति नरश्रेष्ठं गोप्रदानरतं नरम् ॥ १३-११४-२५ (८५९५८)
 वीणानां वल्लकीनां च नू पुराणां च शिञ्जितैः ।
 हासैश्च हरिणाक्षीणां सुप्तः सुप्रतिबोध्यते ॥ १३-११४-२६ (८५९५९)
 यावन्ति रोमाणि भवन्ति धेन्वा-
 स्तावन्ति वर्षाणि महीयते सः ।
 स्वर्गच्युतश्चापि ततो नृलोके
 कुले प्रसूतो विपुले विशोकः ॥ १३-११४-२७ (८५९६०)

इति श्रीमन्महाभारते अनुशासनपर्वणि दानधर्मपर्वणि
 चतुर्दशाधिकशततमोऽध्यायः ॥ ११२ ॥

Mahabharata - Anushaasana Parva - Chapter Footnotes

७-११४-१ गच्छामः शृङ्गितामितीति क ष षाठः ॥
 ७-११४-१८ प्रलम्बगलकम्बलाम् । शितिकण्ठामलङ्कृतामिति
 क ष ष षाठः ॥
 ७-११४-२१ वैराटं वृद्धं पृष्टं यस्य । वैतानस्थितमुक्षाणमिति
 क ष षाठः ॥

अनुशासनपर्व - अध्याय ११५

॥ श्रीः ॥

१३.११५. अध्यायः ११५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेणि युधिष्ठिरम्प्रति गोदानफलप्रशंसनपूर्वकं
 वसिष्ठवचनाद्गोमहिमावगमेन तद्दातुः सौदासस्य
 पुण्यलोकप्राप्तिकथनम् ॥ १ ॥

Mahabharata - Anushaasana Parva - Chapter Text

वसिष्ठ उवाच ।

घृतक्षीरप्रदा गावो घृतयोन्यो घृतोद्भवाः ।
 घृतनद्यो घृतावर्तास्ता मे सन्तु सदा गृहे ॥ १३-११५-१ (८५९६१)
 घृतं मे हृदये नित्यं घृतं नाभ्यां प्रतिष्ठितम् ।
 घृतं सर्वेषु गात्रेषु घृतं मे मनसि स्थितम् ॥ १३-११५-२ (८५९६२)
 गावो ममाग्रतो नित्यं गावः पृष्ठत एव च ।
 गावो मे सर्वतश्चैव गवां मध्ये वसाम्यहम् ॥ १३-११५-३ (८५९६३)
 इत्याचम्य जपेत्सायं प्रातश्च पुरुषः सदा ।
 यदह्ना कुरुते पापं तस्मात्स परिमुच्यते ॥ १३-११५-४ (८५९६४)
 प्रासादा यत्र सौवर्णा वसोर्धाराश्च कामदाः ।
 गन्धर्वाप्सरसो यत्र तत्र यान्ति सहस्रदाः ॥ १३-११५-५ (८५९६५)
 नवनीतपङ्काः क्षीरोदा दधिशैवलसङ्कुलाः ।
 वहन्ति यत्र वै नद्यस्तत्र यान्ति सहस्रदाः ॥ १३-११५-६ (८५९६६)
 गवां शतसहस्रं तु यः प्रच्छेद्यथाविधि ।
 परां वृद्धिमवाप्याथ स्वर्गलोके महीयते ॥ १३-११५-७ (८५९६७)
 दश चोभयतः प्रेत्य मातापित्रोः पितामहान् ।
 दधाति सुकृताँल्लोकान्पुनाति च कुलं नरः ॥ १३-११५-८ (८५९६८)
 धेन्वाः प्रमाणेन समप्रमाणां
 धेनुं तिलानामपि च प्रदाय ।
 पानीयवापीः स यमस्य लोके
 न यातनां काञ्चिदुपैति तत्र ॥ १३-११५-९ (८५९६९)
 पवित्रमग्न्यं जगतः प्रतिष्ठा
 दिवोकसां मातरोऽथाप्रमेयाः ।
 अन्वालभेद्वक्षिणतो ब्रजेच्च
 दद्याच्च पात्रे प्रसमीक्ष्य कालम् ॥ १३-११५-१० (८५९७०)
 धेनुं सवत्सां कपिलां भूरिशृङ्गीं
 कांस्योपदोहां वसनोत्तरीयाम् ।
 प्रदाय तां गाहति दुर्विगाह्यां
 याम्यां सभां वीतभयो मनुष्यः ॥ १३-११५-११ (८५९७१)
 सुरूपा बहुरूपाश्च विश्वरूपाश्च मातरः ।
 गावो मामुपतिष्ठन्तामिति नित्यं प्रकीर्तयेत् ॥ १३-११५-१२ (८५९७२)
 नातः पुण्यतरं दानं नातः पुण्यतरं फलम् ।
 नातो विशिष्टं लोकेषु भूतं भवितुमर्हति ॥ १३-११५-१३ (८५९७३)
 त्वचा लोम्नाऽथ शृङ्गैर्वा वालैः क्षीरेण मेदसा ।
 यज्ञं वहति सम्भूय किमस्त्यभ्यधिकं ततः ॥ १३-११५-१४ (८५९७४)
 यया सर्वमिदं व्याप्तं जगत्स्थावरजङ्गमम् ।
 तां धेनुं शिरसा वन्दे भूतभव्यस्य मातरम् ॥ १३-११५-१५ (८५९७५)

गुणवचनसमुच्चयैकदेशो
 नृवर मयैष गवां प्रकीर्तितस्ते ।
 न च परमिह दानमस्ति गोभ्यो
 भवति न चापि परायणं ततोऽन्यम् ॥ १३-११५-१६ (८५९७६)
 भीष्म उवाच । १३-११५-१७क्ष् (७१२४)
 वरमिदमिति भूमिपो विचिन्त्य
 प्रवरमृषेर्वचनं ततो महात्मा ।
 व्यसृजत नियतात्मवान्द्विजेभ्यः
 सुबहु च गोधनमाप्तवांश्च लोकान् ॥ १३-११५-१७ (८५९७७)

इति श्रीमन्महाभारते अनुशासनपर्वणि दानधर्मपर्वणि
 पञ्चदशाधिकशततमोऽध्यायः ॥ ११५ ॥

अनुशासनपर्व - अध्याय ११६
 ॥ श्रीः ॥
 १३.११६. अध्यायः ११६

अथ दानधर्मपर्व ॥ १ ॥
 Mahabharata - Anushaasana Parva - Chapter Topics
 भीष्मेण युधिष्ठिरम्प्रति गवां तपःप्रसन्नाद्ब्रह्मणः
 शृङ्गप्राप्त्यादिकथनम् ॥ १ ॥
 तथा गोदानप्राप्यपुण्यलोकवर्णनम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।
 पवित्राणां पवित्रं यच्छ्रेष्ठं लोके च यद्भवेत् ।
 पावनं परमं चैव तन्मे ब्रूहि पितामह ॥ १३-११६-१ (८५९७८)
 भीष्म उवाच । १३-११६-२क्ष् (७१२५)
 गावो महार्थाः पुण्याश्च तारयन्ति च मानवान् ।
 धारयन्ति प्रजाश्चेमा हविषा पयसा तथा ॥ १३-११६-२ (८५९७९)
 न हि पुण्यतमं किञ्चिद्गोभ्यो भरतसत्तम ।
 एताः पुण्याः पवित्राश्च त्रिषु लोकेषु सत्तमाः ॥ १३-११६-३ (८५९८०)
 देवानामुपरिष्ठाच्च गावः प्रतिवसन्ति वै ।
 दत्त्वा चैतास्तारयते यान्ति स्वर्गं मनीषिणः ॥ १३-११६-४ (८५९८१)
 मान्धाता यौवनाश्वश्च ययातिर्नहुषस्तथा ।

गा वै ददन्तः सततं सहस्रशतसम्मिताः ॥ १३-११६-५ (८५९८२)
 गताः परमकं स्थानं देवैरपि सुदुर्लभम् ।
 अपि चात्र पुरावृत्तं कथयिष्यामि तेऽनघ ॥ १३-११६-६ (८५९८३)
 ऋषीणामुत्तमं धीमान्कृष्णद्वैपायनं शुकः ।
 अभिवाद्याह्निकं कृत्वा शुचिः प्रयतमानसः ॥ १३-११६-७ (८५९८४)
 पितरं परिपप्रच्छ दृष्टलोकपरावरम् ।
 को यज्ञः सर्वयज्ञानां वरिष्ठोऽभ्युपलक्ष्यते ॥ १३-११६-८ (८५९८५)
 किञ्च कृत्वा परं स्थानं प्राप्नुवन्ति मनीषिणः ।
 केन देवाः पवित्रेण स्वर्गमश्नन्ति वा विभो ॥ १३-११६-९ (८५९८६)
 किञ्च यज्ञस्य यज्ञत्वं क्व च यज्ञः प्रतिष्ठितः ।
 दानानामुत्तमं किञ्च किञ्च सत्रमितः परम् ।
 पवित्राणां पवित्रं च यत्तद्ब्रूहि महामुने ॥ १३-११६-१० (८५९८७)
 एतच्छ्रुत्वा तु वचनं व्यासः परमधर्मवित् ।
 पुत्रायाकथयत्सर्वं तत्त्वेन भरतर्षभ ॥ १३-११६-११ (८५९८८)
 गावः प्रतिष्ठा भूतानां तथा गावः परायणम् ।
 गावः पुण्याः पवित्राश्च गोधनं पावनं तथा ॥ १३-११६-१२ (८५९८९)
 पूर्वमासन्नशृङ्गा वै गाव इत्यनुशश्रुम ।
 शृङ्गार्थं समुपासन्त ताः किल प्रभुमव्ययम् ॥ १३-११६-१३ (८५९९०)
 ततो ब्रह्मा तु गाः सत्रमुपविष्टाः समीक्ष्य ह ।
 ईप्सितं प्रददौ ताभ्यो गोभ्यः प्रत्येकशः प्रभुः ॥ १३-११६-१४ (८५९९१)
 तासां शृङ्गाण्यजायन्त तस्या यादृङ्भनोगतम् ।
 नानावर्णाः शृङ्गवन्त्यस्ता व्यरोचन्त पुत्रक ॥ १३-११६-१५ (८५९९२)
 ब्रह्मणा वरदत्तास्ता हव्यकव्यप्रदाः शुभाः ।
 पुण्याः पवित्राः सुभगा दिव्यसंस्थानलक्षणाः ॥ १३-११६-१६ (८५९९३)
 गावस्तेजो महद्दिव्यं गवां दानं प्रशस्यते ।
 ये चैताः सम्प्रयच्छन्ति साधवो वीतमत्सराः ॥ १३-११६-१७ (८५९९४)
 ते वै सुकृतिनः प्रोक्ताः सर्वदानप्रदाश्च ते ।
 गवां लोकं तथा पुण्यमाप्नुवन्ति च तेऽनघ ॥ १३-११६-१८ (८५९९५)
 यत्र वृक्षा मधुफला दिव्यपुष्पफलोपगाः ।
 पुष्पाणि च सुगन्धीनि दिव्यानि द्विजसत्तम ॥ १३-११६-१९ (८५९९६)
 सर्वा मणिभयी भूमिः सर्वकाञ्चनवालुकाः ।
 सर्वर्तुसुखसंस्पर्शा निष्पङ्का निरजाः शुभाः ॥ १३-११६-२० (८५९९७)
 रक्तोत्पलवनैश्चैव मणिखण्डैर्हिरण्मयैः ।
 तरुणादित्यसङ्काशैर्भान्ति तत्र जलाशयाः ॥ १३-११६-२१ (८५९९८)
 महार्हमणिपत्रैश्च काञ्चनप्रभकेसरैः ।
 नीलोत्पलविमिश्रैश्च सरोभिर्बहुपङ्कजैः ॥ १३-११६-२२ (८५९९९)

करवीरवनैः फुल्लैः सहस्रावर्तसंवृतैः ।
 सन्तानकवनैः फुल्लैर्वृक्षैश्च समलङ्कृताः ॥ १३-११६-२३ (८६०००)
 निर्मिलाभिश्च मुक्ताभिर्मणिभिश्च महाप्रभैः ।
 उद्भूतपुलिनास्तत्र जातरूपैश्च निम्नगाः ॥ १३-११६-२४ (८६००१)
 सर्वरत्नमयैश्चित्रैरवगाढा द्रुमोत्तमैः ।
 जातरूपमयैश्चान्यैर्हुताशनसमप्रभैः ॥ १३-११६-२५ (८६००२)
 सौवर्णिं गिरयस्तत्र मणिरत्नशिलोच्चयाः ।
 सर्वरत्नमयैर्भान्ति शृङ्गैश्चारुभिरुच्छ्रितैः ॥ १३-११६-२६ (८६००३)
 नित्यपुष्पफलास्तत्र नगाः पत्ररथाकुलाः ।
 दिव्यगन्धरसैः पुष्पैः फलैश्च भरतर्षभ ॥ १३-११६-२७ (८६००४)
 रमन्ते पुण्यकर्माणस्तत्र नित्यं युधिष्ठिर ।
 सर्वकामसमृद्धार्था निःशोका गतमन्यवः ॥ १३-११६-२८ (८६००५)
 विमानेषु विचित्रेषु रमणीयेषु भारत ।
 मोदन्ते पुण्यकर्माणो विरहन्तो यशस्विनः ॥ १३-११६-२९ (८६००६)
 उपक्रीडन्ति तान्नाजञ्शुभाश्चाप्सरसां गणाः ।
 एतान्लोकानवाप्नोति गां दत्त्वा वै युधिष्ठिर ॥ १३-११६-३० (८६००७)
 यासामधिपतिः पूषा मारुतो बलवान्बले ।
 ऐश्वर्ये वरुणो राजा ता मां पान्तु युगन्धराः ॥ १३-११६-३१ (८६००८)
 सुरूपा बहुरूपाश्च विश्वरूपाश्च मातरः ।
 प्राजापत्या इति ब्रह्मञ्जपेन्नित्यं यतव्रतः ॥ १३-११६-३२ (८६००९)
 गाश्च शुश्रूषते यश्च समन्वेति च सर्वशः ।
 तस्मै तुष्टाः प्रयच्छन्ति वरानपि सुदुर्लभान् ॥ १३-११६-३३ (८६०१०)
 द्रुह्येन मनसा वाऽपि गोषु ता हि सुखप्रदाः ।
 अर्चयेत सदा चैव नमस्कारैश्च पूजयेत् ॥ १३-११६-३४ (८६०११)
 दान्तः प्रीतमना नित्यं गवां व्युष्टिं तथाऽश्नुते ।
 त्र्यहमुष्णं पिबेन्मूत्रं त्र्यहमुष्णं पिबेत्पयः ॥ १३-११६-३५ (८६०१२)
 गवामुष्णं पयः पीत्वा त्र्यहमुष्णं घृतं विबेत् ।
 त्र्यहमुष्णं घृतं पीत्वा वायुभक्षो भवेत्त्र्यहम् ॥ १३-११६-३६ (८६०१३)
 योन देवाः पवित्रेणि भुञ्जते लोकमुत्तमम् ।
 यत्पवित्रं पवित्राणां तद्भूतं शिरसा वहेत् ॥ १३-११६-३७ (८६०१४)
 घृतेन जुहुयादग्निं घृतेन स्वस्ति वाचयेत् ।
 घृतं प्राशेद्भूतं दद्याद्गवां पुष्टिं तथाऽश्नुते ॥ १३-११६-३८
 (८६०१५)
 निर्हृतैश्च यवैर्गोभिर्मासं प्रश्रितयावकः ।
 ब्रह्महत्यासमं पापं सर्वमेतेन शुध्यते ॥ १३-११६-३९ (८६०१६)
 पराभवार्थं दैत्यानां देवैः शौचमिदं कृतम् ॥

ते देवत्वमपि प्राप्ताः संसिद्धाश्च महाबलाः ॥ १३-११६-४० (८६०१७)
 गावः पवित्राः पुण्याश्च पावनं परमं महत् ।
 ताश्च दत्त्वा द्विजातिभ्यो नरः स्वर्गमुपाश्रुते ॥ १३-११६-४१ (८६०१८)
 गवां मध्ये शुचिर्भूत्वा गोमतीं मनसा जपेत् ।
 पूताभिरद्भिराचम्य शुचिर्भवति निर्मलः ॥ १३-११६-४२ (८६०१९)
 अग्निमध्ये गवां मध्ये ब्राह्मणानां च संसदि ।
 विद्यावेदप्रतस्नाता ब्राह्मणाः पुण्यकर्मिणः ॥ १३-११६-४३ (८६०२०)
 अध्यापयेरञ्जिष्यान्वै गोमतीं यज्ञसम्मिताम् ।
 त्रिरात्रोपोषितो भूत्वा गोमतीं लभते वरम् ॥ १३-११६-४४ (८६०२१)
 पुत्रिकामश्च लभते पुत्रं धनमथापि वा ॥
 पतिकामा च भर्तारं सर्वकामांश्च मानवः ॥ १३-११६-४५ (८६०२२)
 गावस्तुष्टाः प्रयच्छन्ति सेविता वै न संशयः ।
 एवमेतां महाभागा यज्ञियाः सर्वकामदाः ।
 रोहिण्य इति जानीहि नैताभ्यो विद्यते परम् ॥ १३-११६-४६ (८६०२३)
 इत्युक्तः स महातेजाः शुकः पित्रा महात्मना ।
 पूजयामास तां नित्यं तस्मात्त्वमपि पूजय ॥ १३-११६-४७ (८६०२४)

इति श्रीमन्महाभारते अनुशासनपर्वणि दानधर्मपर्वणि
 षोडशाधिकशततमोऽध्यायः ॥ ११६ ॥

Mahabharata - Anushaasana Parva - Chapter Footnotes

७-११६-१३ अशृङ्गा इत्यखुरा इत्यस्याप्युपलक्षणम् ॥
 ७-११६-१४ गाः प्रायमुपविष्टा इति झ षाठः ॥
 ७-११६-२७ गनाः वृक्षाः । पत्ररथाः पक्षिणः ॥
 ७-११६-३९ निर्हृतैः गोमयनिर्गतैः ॥
 ७-११६-४४ गोमतीं गोमत्या ऋचा प्रकाशितमर्थं वरं लभते ॥

अनुशासनपर्व - अध्याय ११७

॥ श्रीः ॥

१३.११७. अध्यायः ११७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गोलोकस्य ब्रह्मलोकादप्युपरितनत्वे ब्रह्मणो
 वरदानस्य कारणत्वकथनम् ॥ १ ॥

गक्रयुधिष्ठिर उवाच ।

सुराणामसुराणां च भूतानां च पितामह ।

प्रभुः स्रष्टा च भगवान्मुनिभिः स्तूयते भुवि ॥ १३-११७-१ (८६०२५)

तस्योपरि कथं ह्येष गोलोकः स्थानतां गतः ।

संशयो मे महानेष तन्मे व्याख्यातुमर्हसि ॥ १३-११७-२ (८६०२६)

भीष्म उवाच । १३-११७-३क्ष् (७१२६)

मनोवाग्बुद्धयस्तावदेकस्थाः कुरुसत्तम ।

ततो मे शृणु कात्स्न्येन गोमहाभाग्यमुत्तमम् ॥ १३-११७-३ (८६०२७)

पुण्यं यशस्यमायुष्यं तथा स्वस्त्ययनं महत् ।

कीर्तिर्विहरता लोके गवां यो गोषु भक्तिमान् ॥ १३-११७-४ (८६०२८)

श्रूयते हि पुराणेषु महर्षीणां महात्मनाम् ।

संस्थाने सर्वलोकानां देवानां चापि सम्भवे ॥ १३-११७-५ (८६०२९)

देवतार्थेऽमृतार्थे च यज्ञार्थे चैव भारत ।

सुरभिर्नाम विख्याता रोहिणी कामरूपिणी ॥ १३-११७-६ (८६०३०)

सङ्कल्प्य मनसा पूर्वं रोहिणी ह्यमृतात्मना ।

घोरं तपः समास्थाय निर्मिती विस्वकर्मणा ॥ १३-११७-७ (८६०३१)

पुरुषं चासृजद्भस्तेजसा तपसा च ह ।

देदीप्यमानं वपुषा समिद्धमिव पावकम् ॥ १३-११७-८ (८६०३२)

सोऽपश्यद्विष्टरूपां तां सुरभिं रोहिणीं तदा ।

दृष्ट्वैव चातिविमनाः सोऽभवत्काममोहितः ॥ १३-११७-९ (८६०३३)

तं कामार्तमथो ज्ञात्वा स्वयंभूर्लोकभावनः ।

माऽऽर्तो भव तथा चैष भगवानभ्यभाषत ॥ १३-११७-१० (८६०३४)

ततः स भगवांस्तत्र मार्ताण्ड इति विश्रुतः ।

चकार नाम तं दृष्ट्वा तस्यार्तीभावमुत्तमम् ॥ १३-११७-११ (८६०३५)

सोऽददाद्भगवांस्तस्मै मार्ताण्डाय महात्मने ।

सुरूपां सुरभिं कन्यां तपस्तेजोमयीं शुभाम् ॥ १३-११७-१२ (८६०३६)

यथा मयैष चोद्भूतस्त्वं चैवषा च रोहिणी ।

मैथुनं गतवन्तौ च तथा चोत्पत्स्यति प्रजा ॥ १३-११७-१३ (८६०३७)

प्रजा भविष्यते पुण्या पवित्रं परमं च वाम् ।

न चाप्यगम्यागमनाद्दोषं प्राप्स्यसि कर्हिचित् ॥ १३-११७-१४ (८६०३८)

त्वत्प्रजासम्भवं क्षीरं भविष्यति परं हविः ।

यज्ञेषु चाज्यभागानां त्वत्प्रजामूलजो विधिः ॥ १३-११७-१५ (८६०३९)

प्रजाशुश्रूषवश्चैव ये भविष्यन्ति रोहिणि ।

तव तेनैव पुण्येनि गोलोकं यान्तु मानवाः ॥ १३-११७-१६ (८६०४०)

इदं पवित्रं परममृषभं नाम कर्हिचित् ।
 यद्वै ज्ञात्वा द्विजा लोके मोक्ष्यन्ते योनिसङ्करात् ॥ १३-११७-१७ (८६०४१)
 एतत्क्रियाः प्रवर्तन्ते मन्त्रब्राह्मणसंस्कृताः ।
 देवतानां वितृणां च हव्यकव्यपुरोगमाः ॥ १३-११७-१८ (८६०४२)
 तत एतेन पुण्येन प्रजास्तव तु रोहिणि ।
 ऊर्ध्वं ममापि लोकस्य वत्स्यन्ते निरुपद्रवाः ॥ १३-११७-१९ (८६०४३)
 भद्रं तेभ्यश्च भद्रं ते ये प्रजासु भवन्ति वै ।
 युगन्धराश्च ते पुत्राः सन्तु लोकस्य धारणे ॥ १३-११७-२० (८६०४४)
 यान्यान्कामयसे लोकांस्तौल्लोकाननुयास्यसि ।
 सर्वदेवगणश्चैव तव यास्यन्ति पुत्रताम् ।
 तव स्तनसमुद्भूतं पिबन्तोऽमृतमुत्तमम् ॥ १३-११७-२१ (८६०४५)
 एवमेतान्वरान्सर्वानगृह्णात्सुरभिस्तदा ।
 ब्रुवतः सर्वलोकेशान्निर्वृतिं चागमत्पराम् ॥ १३-११७-२२ (८६०४६)
 सृष्ट्वा प्रजाश्च विपुला लोकसन्धारणाय वै ।
 ब्रह्मणा समनुज्ञाता सुरभिर्लोकमाविशत् ॥ १३-११७-२३ (८६०४७)
 एवं वरप्रदानेन स्वयंभोरेव भारत ।
 उपरिष्ठाद्गवां लोकः प्रोक्तस्ते सर्वमादितः ॥ १३-११७-२४ (८६०४८)

इति श्रीमन्महाभारते अनुशासनपर्वणि दानधर्मपर्वणि
 सप्तदशाधिकशततमोऽध्यायः ॥ ११७ ॥

Mahabharata - Anushaasana Parva - Chapter Footnotes

क्र एतदाद्येकादशाध्याया दाक्षिणात्यकोशेष्वेव दृश्यन्ते । ७-११७-३
 मनोवाग्बुद्धयः मनोवाग्बुद्धीरेकस्थाः कुरु । ।
 ७-११७-१० आर्तो मा भवेत्यभ्यभाषत ॥

अनुशासनपर्व - अध्याय ११८

॥ श्रीः ॥

१३.११८. अध्यायः ११८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति विस्तरेण गवोत्पत्तिप्रकारकथनम् ॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।
 सुरभेः काः प्रजाः पूर्वं मार्ताण्डादभवन्पुरा ।
 एतन्मे शंस तत्वेनि गोषु मे प्रीयते मनः ॥ १३-११८-१ (८६०४९)
 भीष्म उवाच । १३-११८-२क्ष् (७१२७)
 शृणु नामानि दिव्यानि गोमातृणां विशेषतः ।
 याभिर्व्याप्तास्त्रयो लोकाः कल्याणीभिर्जनाधिप ॥ १३-११८-२ (८६०५०)
 सुरभ्यः प्रथमोद्भूता याश्च स्युः प्रथमाः प्रजाः ।
 मयोच्यमानाः शृणु ताः प्राप्स्यसे विपुलं यशः ॥ १३-११८-३ (८६०५१)
 तप्त्वा तपो घोरतपाः सुरभिर्दिप्ततेजसः ।
 सुषावैकादश सुतानुद्रा ये च्छन्दसि स्तुताः ॥ १३-११८-४ (८६०५२)
 अजैकपादहिर्बुध्यस्त्र्यम्बकश्च महायशाः ।
 वृषाकपिश्च शम्भुश्च कपाली रैवतस्तथा ॥ १३-११८-५ (८६०५३)
 हरश्च बहुरूपश्च उग्र उग्रोऽथ वीर्यवान् ।
 तस्य चैवात्मजः श्रीमान्विश्वरूपो महायशाः ॥ १३-११८-६ (८६०५४)
 एकादशैते कथिता रुद्रास्ते नाम नामतः ।
 महात्मानो महायोगास्तेजोयुक्ता महाबलाः ॥ १३-११८-७ (८६०५५)
 एते वरिष्ठजन्मानो देवानां ब्रह्मवादिनाम् ।
 विप्राणां प्रकृतिलोकि एत एव हि विश्रुताः ॥ १३-११८-८ (८६०५६)
 एत एकादश प्रोक्ता रुद्रास्त्रिभुवनेश्वराः ।
 शतं त्वेतत्समाख्यातं शतरुद्रं महात्मनाम् ॥ १३-११८-९ (८६०५७)
 सुषुवे प्रथमां कन्यां सुरभिः पृथिवीं तदा ।
 विश्वकामदुघा धेनुर्या धारयति देहिनः ॥ १३-११८-१० (८६०५८)
 सुतं गोब्राह्मणं राजन्नेकमित्यभिधीयते ।
 गोब्राह्मणस्य जननी सुरभिः परिकीर्त्यते ॥ १३-११८-११ (८६०५९)
 सृष्ट्वा तु प्रथमं रुद्रान्वरदानुद्रसम्भवान् ।
 पश्चात्प्रभुं ग्रहपतिं सुषुवे लोकसम्मतम् ॥ १३-११८-१२ (८६०६०)
 सोमराजानममृतं यज्ञसर्वस्वमुत्तमम् ।
 ओषधीनां रसानां च देवानां जीवितस्य च ॥ १३-११८-१३ (८६०६१)
 ततः श्रियं च मेधां च कीर्तिं देवीं सरस्वतीम् ।
 चतस्रः सुषुवे कन्या योगेषु नियताः स्तिताः ॥ १३-११८-१४ (८६०६२)
 एताः सृष्ट्वा प्रजा एषा सुरभिः कामरूपिणी ।
 सुषुवे परमं भूयो दिव्या गोमातरः शुभाः ॥ १३-११८-१५ (८६०६३)
 पुण्यां मायां मधुञ्ज्योतां शिवां शीघ्रां सरिद्वराम् ।
 हिरण्यवर्णां सुभगां गव्यां पृश्नीं कुथावतीम् ॥ १३-११८-१६ (८६०६४)
 अङ्गावतीं घृतवतीं दधिक्षीरपयोवतीम् ।
 अमोघां सुरमां सत्यां रेवतीं मारुतीं रसाम् ॥ १३-११८-१७ (८६०६५)

अजां च सिकतां चैव शुद्धधूमामधारिणीम् ।
 जीवां प्राणवतीं धन्यां शुद्धां धेनुं धनावहाम् ॥ १३-११८-१८ (८६०६६)
 इन्द्रामृद्धिं च शान्तिं च शान्तपापां सरिद्वराम् ।
 चत्वारिंशतिमेकां च धन्यास्ता दिवि पूजिताः ॥ १३-११८-१९ (८६०६७)
 भूयो जज्ञे सुरभ्याश्च श्रीमांश्चन्द्रांशुसप्रभः ।
 वृषो दक्ष इति ख्यातः कण्ठे मणितलप्रभः । १३-११८-२० (८६०६८)
 स्रग्वी ककुद्भान्द्युतिमान्मृणालसदृशप्रभः ।
 सुरभ्यनुमते दत्तो ध्वजो माहेशावरस्तु सः ॥ १३-११८-२१ (८६०६९)
 सुरभ्यः कामरूपिण्यो गावः पुण्यार्थमुत्कटाः ।
 आदित्येभ्यो वसुभ्यश्च विश्वेभ्यश्च ददौ वरान् ॥ १३-११८-२२ (८६०७०)
 सुरभिस्तु तपस्तप्त्वा सुषुवे गास्ततः पुनः ।
 या दत्ता लोकपालानामिन्द्रादीनां युधिष्ठिर ॥ १३-११८-२३ (८६०७१)
 सुष्टुनां कपिलां चैव रोहिणीं च यशस्विनीम् ।
 सर्वकामदुघां चैव मरुतां कामरूपिणीम् ॥ १३-११८-२४ (८६०७२)
 गावो मृष्टदुघा ह्येतास्ताश्चतस्रोऽत्र संस्तुताः ।
 यासां भूत्वा पुरा वत्साः पिबन्त्यमृतमुत्तमम् ॥ १३-११८-२५ (८६०७३)
 सुष्टुतां देवराजाय वासवाय महात्मने ।
 कपिलां धर्मराजाय वरुणाय च रोहिणीम् ॥ १३-११८-२६ (८६०७४)
 सर्वकामदुघां धेनुं राज्ञे वैश्रवणाय च ।
 इत्येता लोकमहिता विश्रुताः सुरभेः प्रजाः ॥ १३-११८-२७ (८६०७५)
 एतासां प्रजया पूर्णा पृथिवी मुनिपुङ्गवः ।
 गोभ्यः प्रभवते सर्वं यत्किञ्चिदिह शोभनम् ॥ १३-११८-२८ (८६०७६)
 सुरभ्यपत्यमित्येतन्नामतस्तेऽनुपूर्वशः ।
 कीर्तितं ब्रूहि राजेन्द्र किं भूयः कथयामि ते ॥ १३-११८-२९ (८६०७७)

इति श्रीमन्महाभारते अनुशासनपर्वणि दानधर्मपर्वणि
 अष्टादशाधिकशततमोऽध्यायः ॥ ११८ ॥

अनुशासनपर्व - अध्याय ११९

॥ श्रीः ॥

१३.११९. अध्यायः ११९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति इन्द्रस्य वत्सभावेन सुरभ्याः

क्षीरपानादमरत्वादिलाभकथनम् ॥ १ ॥

तथा इन्द्रदिदेवानां वासार्थं सुरभेरनुमत्या
तदीयमुखाद्यवयवसमाश्रयणकथनम् ॥ २ ॥

Mahabharata - Anushaasana Parva - Chapter Text

ग्युधिष्ठिर उवाच ।
सुरभ्यास्तु तदा देव्याः कीर्तिर्लक्ष्मीः सरस्वती ।
मेधा च प्रवरा देवी याश्चतस्रोऽभिविश्रुताः ॥ १३-११९-१ (८६०७८)
पृथग्गोभ्यः किमेताः स्युरुताहो गोषु संश्रिताः ।
देवाः के वाऽऽश्रिता गोषु तन्मे ब्रूहि पितामह ॥ १३-११९-२ (८६०७९)
भीष्म उवाच । १३-११९-३क्ष (७१२८)
यं देवं संश्रिता गावस्तं देवं देवसंज्ञितम् ।
यद्यद्देवाश्रितं दैवं तत्तद्द्वैवं द्विजा विदुः ॥ १३-११९-३ (८६०८०)
सर्वेषामेव देवानां पूर्वं किल समुद्भवे ।
अमृतार्थे सुरपतिः सुरभिं समुपस्थितः ॥ १३-११९-४ (८६०८१)
इन्द्र उवाच । १३-११९-५क्ष (७१२९)
इच्छेयममृतं दत्तं त्वया देवि रसाधिकम् ।
त्वत्प्रसादाच्छिवं मह्यममरत्वं भवेदिति ॥ १३-११९-५ (८६०८२)
सुरभिरुवाच । १३-११९-६क्ष (७१३०)
वत्सो भूत्वा सुपरते पिबस्व प्रस्रवं मम ।
ततोऽमरत्वमपि तस्थानमैन्द्रमवाप्स्यसि ॥ १३-११९-६ (८६०८३)
न च ते वृत्रहन्युद्धे व्यथाऽरिभ्यो भविष्यति ।
बलार्थमात्मनः शक्र प्रस्रवं पिब मे विभो ॥ १३-११९-७ (८६०८४)
भीष्म उवाच । १३-११९-८क्ष (७१३१)
ततोऽपिबत्स्नं तस्याः सुरभ्याः सुरसत्तमः ।
अमरत्वं सुरूपत्वं बलं चापदनुत्तमम् ॥ १३-११९-८ (८६०८५)
पुरंदरोऽमृतं पीत्वा प्रहृष्टः समुपस्थितः ।
पुत्रोऽहं तव भद्रं ते ब्रूहि किं करवाणि ते ॥ १३-११९-९ (८६०८६)
सुरभिरुवाच । १३-११९-१०क्ष (७१३२)
कृतं पुत्र त्वया सर्वमुपयाहि त्रिविष्टपम् ।
पालयस्व सुरान्सर्वाञ्जहि ये सुरशत्रवः ॥ १३-११९-१० (८६०८७)
न च गोब्राह्मणेऽवज्ञा कार्या ते शान्तिमिच्छता ।
गोब्राह्मणस्य निश्वासः शोषयेदपि देवताः ॥ १३-११९-११ (८६०८८)
गोब्राह्मणप्रियो नित्यं स्वस्तिशब्दमुदाहरन् ।
पृथिव्यामन्तरिक्षे च नाकपृष्ठे च विक्रमेत् ॥ १३-११९-१२ (८६०८९)
यच्च तेऽन्यद्भवेत्कृत्यं तन्मे ब्रूयाः समासतः ।

तत्ते सर्वं करिष्यामि सत्येनैतद्ब्रवीमि ते ॥ १३-११९-१३ (८६०९०)
 इन्द्र उवाच । १३-११९-१४क्ष् (७१३३)
 इच्छेयं गोषु नियतं वस्तुं देवि ब्रवीमि ते ।
 एभिः सुरगणैः सार्धं ममानुग्रहमाचर ॥ १३-११९-१४ (८६०९१)
 सुरभिरुवाच । १३-११९-१५क्ष् (७१३४)
 गवां शरीरं प्रत्यक्षमेतत्कौशिक लक्ष्ये ।
 यो यत्रोत्सहते वस्तुं स तत्र वसतां सुरः ॥ १३-११९-१५ (८६०९२)
 सर्वं पवित्रं परमं गवां गात्रं सुपूजितम् ।
 तथा कुरुष्व भद्रं ते यथा त्वं शक्र मन्यसे ॥ १३-११९-१६ (८६०९३)
 भीष्म उवाच । १३-११९-१७क्ष् (७१३५)
 तस्यास्तद्वचनं श्रुत्वा सुरभ्याः सुरसत्तमः ।
 सह सर्वैः सुरगणैरभजत्सौरभी प्रजाम् ॥ १३-११९-१७ (८६०९४)
 शृङ्गे वक्त्रे च जिह्वायां देवराजः समाविशत् ।
 सर्वच्छिद्रेषु पवनः पादेषु मरुतां गणाः ॥ १३-११९-१८ (८६०९५)
 ककुदं सर्वगो रुद्रः कुक्षौ चैव हुताशनः ।
 सरस्वती स्तनेष्वग्न्या श्रीः पुरीषे जगत्प्रिया ॥ १३-११९-१९ (८६०९६)
 मूत्रे कीर्तिश्च गङ्गा च मेधा पयसि शाश्वती ।
 वक्त्रे सोमश्च वै देवो हृदये भगवान्यमः ॥ १३-११९-२० (८६०९७)
 धर्मः पुच्छे क्रिया लोम्नि भास्करश्चक्षुषी श्रितः ।
 सिद्धाः सन्धिषु सिद्धिश्च तपस्तेजश्च चेष्टने ॥ १३-११९-२१ (८६०९८)
 एवं सर्वे सुरगणा नियता गात्रवर्त्मसु ।
 महती देवता गावो ब्राह्मणैः परिसंस्कृताः ॥ १३-११९-२२ (८६०९९)
 गामाश्रयन्ति सहिता देवा हि प्रभविष्णवः ।
 किमासां सर्वभावेन विदध्याद्भगवान्प्रियम् ॥ १३-११९-२३ (८६१००)
 भवांश्च परया भक्त्या पूजयस्व नरेश्वर ।
 गावस्तु परमं लोके पवित्रं पावनं हविः ॥ १३-११९-२४ (८६१०१)
 निपात्य भक्षितः स्वर्गाद्भार्गवः फेनपः किल ।
 स च प्राणान्पुनर्लब्ध्वा ततो गोलोकमाश्रितः ॥ १३-११९-२५ (८६१०२)

इति श्रीमन्महाभारते अनुशासनपर्वणि दानधर्मपर्वणि
 एकोनविंशत्यधिकशततमोऽध्यायः ॥ ११९ ॥

अनुशासनपर्व - अध्याय १२०
 ॥ श्रीः ॥
 १३.१२०. अध्यायः १२०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति पेनपोपाख्यानकथनारभ्यः ॥ १ ॥

त्रिशिखरगिर्याश्रमवासिने सुमित्रनाम्ने विप्रवराय आङ्गिरसेनैकस्या
गोदानम् ॥ २ ॥

तस्या वंशेऽसङ्ख्येयानां गवां सम्भवः ॥ ३ ॥

सुमित्रेण वत्समुखोद्गतक्षीरफेनपानात्फेनप इति नामाधिगमः ॥ ४ ॥

Mahabharata - Anushaasana Parva - Chapter Text

ग्युधिष्ठिर उवाच ।

कः फेनपेति नाम्नाऽसौ कथं वा भक्षितः पुरा ।

मृत उज्जीवितः कस्मात्कथं गोलोकमाश्रितः ॥ १३-१२०-१ (८६१०३)

विरुद्धे मानुषे लोके तथा समयवर्त्मसु ।

ऋते दैवं हि दुष्प्रपं मानुषेषु विशेषतः ।

संशयो मे महानत्र तन्मे व्याख्यातुमर्हसि ॥ भीष्म उवाच ।

१३-१२०-२ (८६१०४)

श्रूयते भार्गवे वंशे सुमित्रो नाम भारत ।

वेदाध्ययनसम्पन्नो विपुले तपसि स्थितः ॥ १३-१२०-३ (८६१०५)

वानप्रस्थाश्रमे युक्तः स्वकर्मनिरतः सदा ।

विनयाचारतत्त्वज्ञः सर्वधर्मार्थकोविदः ॥ १३-१२०-४ (८६१०६)

यत्नात्त्रिषवणस्नायी संध्योपासनतत्परः ।

अग्निहोत्ररतः क्षान्तो जपञ्जुह्वच्च नित्यदाः ॥ १३-१२०-५ (८६१०७)

पितृदेवांश्च नियतमतिथींश्च स पूजयन् ।

प्राणसन्धारणार्थं च यत्किंचिदुपहारयन् ॥ १३-१२०-६ (८६१०८)

गिरिस्त्रिशिखरो नाम यतः प्रभवते नदी ।

कुलजेति पुराणेषु विश्रुता रुद्रनिर्मिता ॥ १३-१२०-७ (८६१०९)

तस्यास्तीरे समे देशे पुष्पमालासमाकुले ।

वन्यौषधिद्रुमोपेते नानापक्षिमृगायुते ॥ १३-१२०-८ (८६११०)

व्यपेतदंशमशके ध्वाङ्क्षगृध्रैरसेविते ।

कृष्णदर्भतृणप्राये सुरम्ये ज्योतिरश्मिनि ॥ १३-१२०-९ (८६१११)

सर्वोन्नतैः समैः श्यामैर्याज्ञीयैस्तरुभिर्वृते ।

तत्राश्रमपदं पुण्यं भृगूणामभवत्पुरा । १३-१२०-१० (८६११२)

उवास तत्र नियतः सुमित्रो नाम भार्गवः ।

यथोद्दिष्टेन पूर्वेषां भृगूणां साधुवर्त्मना ॥ १३-१२०-११ (८६११३)

तस्मा आङ्गिरसः कश्चिद्ददौ गां शर्करीं शुभाम् ।

वर्षासु पश्चिमे मासि पौर्णमास्यां शुचित्रतः ॥ १३-१२०-१२ (८६११४)
 स तां लब्ध्वा धर्मशीलश्चिन्तयामास तत्परः ।
 सुमित्रः परया भक्त्या जननीमिव मातरम् ॥ १३-१२०-१३ (८६११५)
 तेन सन्धुक्ष्यमाणा सा रोहिणी कामरूपिणी ।
 प्रवृद्धिमगमच्छ्रेष्ठा प्राणतश्च सुदर्शना ॥ १३-१२०-१४ (८६११६)
 सिराविमुक्तपार्श्वान्ता विपुलां कान्तिमुद्बहत् ।
 श्यामपार्श्वान्तपृष्ठा सा सुरभिर्मधुपिङ्गला ॥ १३-१२०-१५ (८६११७)
 बृहती सूक्ष्मरोमान्ता रूपोदग्रा तनुत्वचा ।
 कृष्णपुच्छा श्वेतवक्त्रा समवृत्तपयोधरा ॥ १३-१२०-१६ (८६११८)
 पृष्ठोन्नता पूर्वनता शङ्कुकर्णी सुलोचना ।
 दीर्घजिह्वा ह्रस्वशृङ्गी सम्पूर्णदशनान्तरा ॥ १३-१२०-१७ (८६११९)
 मांसाधिकगलान्ता सा प्रसन्ना शुभदर्शना ।
 नित्यं शमयुता स्निग्धा सम्पूर्णोदात्तनिस्वना ॥ १३-१२०-१८ (८६१२०)
 प्राजापत्यैर्गवां नित्यं प्रशस्तैर्लक्षणैर्युता ।
 यौवनस्थेव वनिता शुशुभे रूपशोभया ॥ १३-१२०-१९ (८६१२१)
 वृषेणोपगता सा तु कल्या मधुरदर्शना ।
 मिथुनं जनयामास तुल्यरूपमिवात्मनः ॥ १३-१२०-२० (८६१२२)
 संवर्धयामास स तां सवत्सां भार्गवो मुनिः ।
 तयोः प्रजाधिसंसर्गात्सहस्रं च गवामभूत् ॥ १३-१२०-२१ (८६१२३)
 गवां जातिसहस्राणि सम्भूतानि परस्परम् ।
 ऋषभाणां च राजेन्द्र नैवान्तः प्रतिदृश्यते ॥ १३-१२०-२२ (८६१२४)
 तैराश्रमपदं रम्यमरण्यं चैव सर्वशः ।
 समाकुलं समभवन्मेघैरिव नभस्थलम् ॥ १३-१२०-२३ (८६१२५)
 कानि चित्पद्मवर्णानि किंशुकाभानि कानिचित् ।
 रुक्मवर्णानि चान्यानि चन्द्रांशुसदृशानि च ॥ १३-१२०-२४ (८६१२६)
 तथा राजतवर्णानि कानिचिल्लोहितानि वै ।
 नीललोहितताम्राणि कृष्णानि कपिलानि च ।
 नानारागविचित्राणि यूथानि कुलयूथप ॥ १३-१२०-२५ (८६१२७)
 न च क्षीरं सुतस्नेहाद्वत्सानामुपजीवति ।
 भार्गवः केवलं चासीद्गवां प्राणायने रतः ॥ १३-१२०-२६ (८६१२८)
 तथा शुश्रूषतस्तस्य गवां हितमवेक्षतः ।
 व्यतीयात्सुमाहान्कालो वत्सोच्छिष्टेन वर्ततः ॥ १३-१२०-२७ (८६१२९)
 क्षुत्पिपासापरिश्रान्तः सततं प्रस्रवं गवाम् ।
 वत्सैरुच्छिष्टमुदितं बहुक्षीरतया बहु ॥ १३-१२०-२८ (८६१३०)
 पीतवांस्तेन नामास्य फेनपेत्यभिविश्रुतम् ।
 गौतमस्याभिनिष्पन्नमेवं नाम युधिष्ठिर ॥ १३-१२०-२९ (८६१३१)

इति श्रीमन्महाभारते अनुशासनपर्वणि दानधर्मपर्वणि
विंशत्यधिकशततमोऽध्यायः ॥ १२० ॥

Mahabharata - Anushaasana Parva - Chapter Footnotes

७-१२०-७ कूलहेति पुराणेष्विति ट ष् षाठः ॥

अनुशासनपर्व - अध्याय १२१

॥ श्रीः ॥

१३.१२१. अध्यायः १२१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

फेनपस्य गोभिः कदाचन गोलोकादेत्य गिरिहृदे स्त्रीरूपधारणेन
विहरमाणानां गवामवलोकनम् ॥ १ ॥

फेनपस्य गोभिः स्वेषां गोलोकप्राप्त्युपायं पृष्ठाभिस्ताभिस्ताः प्रति
रन्तिदेवस्य सत्रे आत्मनां पशुत्वोपकल्पनस्य तदुपायत्वोक्तिः ॥ २ ॥

फेनपस्य स्वेष्वतिवत्सलतया यागीयपशुत्वे तदभ्यनुज्ञानस्य
दुःसम्पादतां चिन्तयन्तीषु तासु कपिलाभिस्ताभ्यः स्वेषामेव गोषु
श्रेष्ठ्यप्राप्तिरूपवराधिगमेन पेनपवधप्रतिज्ञानम् ॥ ३ ॥

Mahabharata - Anushaasana Parva - Chapter Text

भीष्म उवाच ।

कदाचित्कामरूपिण्यो गावः स्त्रीवेषमाश्रिताः ।

हृदे क्रीडन्ति संहृष्टा गायन्त्यः पुण्यलक्षणाः ॥ १३-१२१-१ (८६१३२)

ददृशुस्तस्य गावो वै विस्मयोत्फुल्ललोचनाः ।

ऊचुश्च का यूयमिति स्त्रियो मानुषया गिरा ॥ १३-१२१-२ (८६१३३)

स्त्रिय ऊचुः । १३-१२१-३क्ष् (७१३६)

गाव एव वयं सर्वकर्मभिः शोभनैर्युताः ।

सर्वाः स्त्रीवेषधारिण्यो यथाकामं चरामहे । १३-१२१-३ (८६१३४)

गाव ऊचुः । १३-१२१-४क्ष् (७१३७)

गवां गावः परं दैवं गवां गावः परा गतिः ।

कथयध्वमिहास्माकं केन वः सुकृतां गतिः ॥ १३-१२१-४ (८६१३५)

स्त्रिय ऊचुः । १३-१२१-५क्ष् (७१३८)

अस्माकं हविषा देवा ब्राह्मणास्तर्पितास्तथा ।

कव्येन पितरश्चैव हव्येनाग्निञ्च तर्पितः ॥ १३-१२१-५ (८६१३६)
 प्रजया च तथाऽस्माकं कृषिरभ्युद्धृता सदा ।
 शकटैश्चापि संयुक्ता दशवाहशतेन वै ॥ १३-१२१-६ (८६१३७)
 तदेतैः सुकृतैः स्फीतैर्वयं याश्चैव नः प्रजाः ।
 गोलोकमनुसम्प्राप्ता यः परं कामगोचरः ॥ १३-१२१-७ (८६१३८)
 यूयं तु सर्वा रोहिण्यः सप्रजाः सहपुङ्गवाः ।
 अधोगामिन्य इत्येव पश्यामो दिव्यचक्षुषा ॥ १३-१२१-८ (८६१३९)
 गाव ऊचुः । १३-१२१-९क्ष (७१३९)
 एवं गवां परं दैवं गाव एव परायणम् ।
 स्वपक्ष्यास्तारणीया वः शरणाय गता वयम् ॥ १३-१२१-९ (८६१४०)
 किमस्माभिः करणीयं वर्तितव्यं कथञ्चन ।
 प्राप्नुयाम च गोलोकं भवाम न च गर्हिताः ॥ १३-१२१-१० (८६१४१)
 स्त्रिय ऊचुः । १३-१२१-११क्ष (७१४०)
 वर्तते रन्तिदेवस्य सत्रं वर्षसहस्रकम् ।
 तत्र तस्य नृपस्याशु पशुत्वमुपगच्छतः ॥ १३-१२१-११ (८६१४२)
 ततस्तस्योपयोगेन पशुत्वे यज्ञसंस्कृताः ।
 गोलोकान्प्राप्स्यथ शुभांस्तेन पुण्येन संयुताः ॥ १३-१२१-१२ (८६१४३)
 भीष्म उवाच । १३-१२१-१३क्ष (७१४१)
 एतत्तासां वचः श्रुत्वा गवां संहृष्टमानसाः ।
 गमनाय मनश्चक्रुरौत्सुक्यं चागमन्परम् ॥ १३-१२१-१३ (८६१४४)
 न हि नो भार्गवो दाता पशुत्वेनोपयोजनम् ।
 यज्ञस्तस्य नरेन्द्रस्य वर्तते धर्मतस्तथा ॥ १३-१२१-१४ (८६१४५)
 वयं न चाननुज्ञाताः शक्ता गन्तुं कथञ्चन ।
 अवोचन्नथ तत्रत्या भार्गवो वध्यतामयम् ॥ १३-१२१-१५ (८६१४६)
 एतत्सर्वा रोचयत न हि शक्यमतोऽन्यथा ।
 लोकान्प्राप्तुं सहास्माभिर्निश्चयः क्रियतामयम् ॥ १३-१२१-१६ (८६१४७)
 न तु तासां समेतानां काचिद्धोरेण चक्षुषा ।
 शक्नोति भार्गवं द्रष्टुं सत्कृतेनोपसंयुता ॥ १३-१२१-१७ (८६१४८)
 अथ पद्मसवर्णाभा भास्करांशुसमप्रभाः ।
 जपालोहितताम्राक्ष्यो निर्मांसकठिनाननाः ॥ १३-१२१-१८ (८६१४९)
 रोहिण्यः कपिलाः प्राहुः सर्वासां वै समक्षतः ।
 मेघस्तनितनिर्घोषास्तेजोभिरभिरञ्जिताः ॥ १३-१२१-१९ (८६१५०)
 वयं हि तं वधिष्यामः सुमित्रं नात्रं संशयः ।
 सुकृतं पृष्ठतः कृत्वा किं नः श्रेयो विधास्यथ ॥ १३-१२१-२० (८६१५१)
 गाव ऊचुः । १३-१२१-२१क्ष (७१४२)
 कपिलाः सर्ववर्णेषु प्रधानत्वमवाप्स्यथ ।

गवां शतफला चैकां दत्त्वा फलमवाप्स्यति ॥ १३-१२१-२१ (८६१५२)
भीष्म उवाच । १३-१२१-२२क्ष् (७१४३)
एतद्गवां वचः श्रुत्वा कपिला हृष्टमानसाः ।
चक्रुः सर्वा भार्गवस्य सुमित्रस्य वधे मतिम् ॥ १३-१२१-२२ (८६१५३)

इति श्रीमन्महाभारते अनुशासनपर्वणि दानधर्मपर्वणि
एकविंशत्यधिकशततमोऽध्यायः ॥ १२१ ॥

Mahabharata - Anushaasana Parva - Chapter Footnotes

७-१२१-२ तस्य फेनपस्य स्त्रियः प्रति ॥
७-१२१-४ सुकृतां पुण्यकृताम् ॥
७-१२१-६ शक्ताश्चापि तथा युक्ता इति थ ष पाठः ॥

अनुशासनपर्व - अध्याय १२२

॥ श्रीः ॥

१३.१२२. अध्यायः १२२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

फेनपस्य गोभक्तयुद्रेकसन्तुष्टाभिर्गोलोकादागतगोमातृभिः
योगप्रभावेण शरीराद्वियोजनेन स्वलोकप्रापणपूर्वकं
तस्मिन्कपिलानिश्चयनिवेदनम् ॥ १ ॥
ततः कपिलाभिर्यथाप्रतिज्ञं शृङ्गाघातादिना फेनपस्य
कुणपशरीरविभेदनम् ॥ २ ॥

Mahabharata - Anushaasana Parva - Chapter Text

भीष्म उवाच ।

यास्तु गोमातरस्तस्य कामचारिण्य आगताः ।
समीपं हि सुमित्रस्य कृतज्ञाः समुपस्थिताः ॥ १३-१२२-१ (८६१५४)
अभिप्रशस्य चैवाहुस्तमृषिं पुण्यदर्शनाः ।
गोलोकादागता वेद वृषगोमातरो वयम् ॥ १३-१२२-२ (८६१५५)
सुप्रीताः स्म वरं गृह्ण यमिच्छसि महामुने ।
यद्भि गोषु परां बुद्धिं कृतवानसि नित्यदा ॥ १३-१२२-३ (८६१५६)
सुमित्र उवाच । १३-१२२-४क्ष् (७१४४)
प्रीतोऽस्म्यनुगृहीतोऽस्मि यन्मां गोमातरः शुभाः ।

सुप्रीतमनसः सर्वास्तिष्ठन्ते च वरप्रदाः ॥ १३-१२२-४ (८६१५७)
भवेद्गोष्वेव मे भक्तिर्यथैवाद्य तथा सदा ।
गोघ्नाश्चैवावसीदन्तु नरा ब्रह्माद्विषश्च ये ॥ १३-१२२-५ (८६१५८)
गोमातर ऊचुः । १३-१२२-६क्ष् (७१४५)
एवमेतदृषिश्रेष्ठ हितं वदसि नः प्रियम् ।
एहि गच्छ सहाऽस्माभिर्गोलोकमृषिसत्तम ॥ १३-१२२-६ (८६१५९)
सुमित्र उवाच । १३-१२२-७क्ष् (७१४६)
यूयमिष्टां गतिं यान्तु न ह्यहं गन्तुमुत्सहे ।
इमा गावः समुत्सृज्य तपस्विन्यो मम प्रियाः ॥ १३-१२२-७ (८६१६०)
भीष्म उवाच । १३-१२२-८क्ष् (७१४७)
तास्तु तस्य वचः श्रुत्वा कपिलानां सुदारुणम् ।
नित्युस्तमृषिमुत्क्षिप्य भार्गवं नभ उद्वहन् ॥ १३-१२२-८ (८६१६१)
कलेवरं तु तत्रैव तस्य संन्यस्य मातरः ।
निष्कृष्य करणं योगादानयन्भार्गवस्य वै ॥ १३-१२२-९ (८६१६२)
सर्वं चास्य तदाचख्युः कपिलानां विचेष्टितम् ।
यदर्थं हरणं गोभिर्गोलोकं लोकमातरः ॥ १३-१२२-१० (८६१६३)
ततस्तु कपिलास्तत्र तस्य दृष्ट्वा कलेवरम् ।
तथाप्रतिज्ञं शृङ्गैश्च खुरैश्चाप्यवचूर्णयन् ॥ १३-१२२-११ (८६१६४)
ततः संछिद्य बहुधा भार्गवं नृपसत्तम ।
युयुर्यत्रेतरा गावस्तच्च सर्वं न्यवेदयन् ॥ १३-१२२-१२ (८६१६५)
अथ गोमातृभिः शप्तास्ता गावः पृथिवीचराः ।
अमेध्यवदनाः क्षिप्रं भवध्वं ब्रह्मघातकाः ॥ १३-१२२-१३ (८६१६६)
एवं कृतज्ञा गावो हि यता गोमातरो नृप ।
ऋषिश्च प्राप्तवाँल्लोकं गावश्च परिमोक्षिताः ॥ १३-१२२-१४ (८६१६७)

इति श्रीमन्महाभारते अनुशासनपर्वणि दानधर्मपर्वणि
द्वाविंशत्यधिकशततमोऽध्यायः ॥ १२२ ॥

Mahabharata - Anushaasana Parva - Chapter Footnotes

७-१२२-२ वेद विद्धि । ऋषे गोमातरो वयमिति थ पाठः ॥
७-१२२-८ कपिलानां सुदारुणं सुमित्रवधप्रतिज्ञानं च श्रुत्वा ॥

अनुशासनपर्व - अध्याय १२३

॥ श्रीः ॥

१३.१२३. अध्यायः १२३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

फेनपस्य गोभी रन्तिदेवं प्रति तत्सत्रे स्वेषां पशुत्वेन

विनियोगप्रार्थना ॥ १ ॥

तेन गवां मध्ये कस्याश्चिदपि सकामत्वज्ञाने

सत्रविरामरूपसमयकरणेन सत्रारभ्यः ॥ २ ॥

कदाजन कस्याश्चिद्गोर्वत्सस्नेहाद्विशसने दुःखावगमेन यागोपरमः ॥ ३ ॥

Mahabharata - Anushaasana Parva - Chapter Text

ग्भीष्म उवाच ।

ता गावो रन्तिदेवस्य गत्वा यज्ञं मनीषिणः ।

आत्मानं ज्ञापयामासुर्महर्षीणां समक्षतः ॥ १३-१२३-१ (८६१६८)

रन्तिदेवस्ततो राजा प्रयतः प्राञ्जलिः शुचिः ।

उवाच गावः प्रणतः किमागमनमित्यपि ॥ १३-१२३-२ (८६१६९)

गाव ऊचुः । १३-१२३-३क्ष (७१४८)

इच्चामस्तव राजेन्द्र सत्रेऽस्मिन्विनियोजनम् ।

पशुत्वमुपसम्प्राप्तुं प्रसादं कर्तुमर्हसि ॥ १३-१२३-३ (८६१७०)

रन्तिदेव उवाच । १३-१२३-४क्ष (७१४९)

नास्ति शक्तो गवां घातं कर्तुं शतसहस्रशः ।

घातयित्वा त्वहं युष्मान्कथमात्मानमुत्तरे ॥ १३-१२३-४ (८६१७१)

यः पशुत्वेन संयोज्य युष्मान्स्वर्गं नयेदिह ।

आत्मानं चैव तपसा गावः समुपगम्यताम् ॥ १३-१२३-५ (८६१७२)

गाव ऊचुः । १३-१२३-६क्ष (७१५०)

अस्माकं तारणे युक्तो धर्मात्मा तपसि स्थितः ।

श्रुतोऽस्माभिर्भवान्राजंस्ततस्तु स्वयमागताः ॥ १३-१२३-६ (८६१७३)

रन्तिदेव उवाच । १३-१२३-७क्ष (७१५१)

मम सत्रे पशुत्वं वो यद्येवं हि मनीषितम् ।

समयेनाहमेतेन जुहुयां वो हुताशने ॥ १३-१२३-७ (८६१७४)

कदाचिद्यदि वः काचिदकामा विनियुज्यते ।

तदा समाप्तिः सत्रस्य गवां स्यादिति नैष्ठिकी ॥ १३-१२३-८ (८६१७५)

गाव ऊचुः । १३-१२३-९क्ष (७१५२)

एवमस्तु महाराज यथा त्वं प्रब्रवीषि नः ।

अकामाः स्युर्यदा गावस्तदा सत्रं समाप्यताम् ॥ १३-१२३-९ (८६१७६)

भीष्म उवाच । १३-१२३-१०क्ष (७१५३)

ततः प्रवृत्ते गोसत्रे रन्तिदेवस्य धीमतः ।

गोसहस्राण्यहरहर्नियुज्यन्ते शमीतृभिः ॥ १३-१२३-१० (८६१७७)
 एवं बहनि वर्षाणि व्यतीतानि नराधिप ।
 गवां वै वध्यमानानां न चान्तः प्रत्यदृश्यत ॥ १३-१२३-११ (८६१७८)
 गवां चर्मसहस्रैस्तु राशयः पर्वतोपमाः ।
 बभूवुः कुरुशार्दूल बहुधा मेघसंनिभाः ॥ १३-१२३-१२ (८६१७९)
 मेदःक्लेदवहा चैव प्रावर्तत महानदी ।
 अद्यापि भुवि विख्याता नदी चर्मण्वती शुभा ॥ १३-१२३-१३ (८६१८०)
 ततः कदाचित्स्वं वत्सं गौरुपामन्त्र्य दुःखिता ।
 एहि वत्स स्तनं पाहि मा त्वं पश्चात्क्षुदारदितः ॥ १३-१२३-१४ (८६१८१)
 तप्स्यसे विमना दुःखं घातितायां मयि ध्रुवम् ।
 एते ह्यायान्ति चण्डालाः सशस्त्रामां जिघांसवः ॥ १३-१२३-१५ (८६१८२)
 अथ शुश्राव तां वाणीं मानुषीं समुदाहृताम् ।
 रन्तिदेवो महाराज ततस्तां समवारयत् ॥ १३-१२३-१६ (८६१८३)
 स्थापयामास गोसत्रमथ तं पार्तिवर्षभ ।
 सत्रोत्सृष्टाः परित्यक्ता गावोऽन्याः समुपाश्रिताः ॥ १३-१२३-१७ (८६१८४)
 यास्तस्य राज्ञो निहता गावो यज्ञे महात्मनः ।
 ता गोलोकमुपाजग्मुः प्रेक्षिता ब्रह्मवादिभिः ॥ १३-१२३-१८ (८६१८५)
 रन्तिदेवोपि राजर्षिरिष्ट्वा यज्ञं यथाविधि ।
 ततः सख्यं सुरपतेस्त्रिदिवं चाक्षयं ययौ ॥ १३-१२३-१९ (८६१८६)
 फेनपो दिवि गोलोके मुमुदे शाश्वतीः समाः ।
 अवशिष्टश्च या गवस्ता बभूवुर्वनेचराः ॥ १३-१२३-२० (८६१८७)
 फेनपाख्यानमेतत्ते गवां माहात्म्यमेव च ।
 कथितं पावनं पुण्यं कृष्णद्वैपायनेरितम् ॥ १३-१२३-२१ (८६१८८)
 नारायणोऽपि भगवान्दृष्ट्वा गोषु परं यशः ।
 शुश्रूषां परमां चक्रे भक्तिं च भरतर्षभ ॥ १३-१२३-२२ (८६१८९)
 तस्मात्त्वमपि राजेन्द्र गा वै पूजय भारत ।
 द्विजेभ्यश्चैव सततं प्रयच्छ कुरुसत्तम ॥ १३-१२३-२३ (८६१९०)

इति श्रीमन्महाभारते अनुशासनपर्वणि दानधर्मपर्वणि
 त्रयोविंशत्यधिकशततमोऽध्यायः ॥ १२३ ॥

Mahabharata - Anushaasana Parva - Chapter Footnotes

७-१२३-८ कदाचित् कदापि । काचित् कापि ॥

७-१२३-१० शमीतृभिः शमितृभिः । दीर्घ आर्षः ॥

अनुशासनपर्व - अध्याय १२४

॥ श्रीः ॥

१३.१२४. अध्यायः १२४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गोमाहात्म्यप्रतिपादकव्यासशुकसंवादानुवादः

॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।

पवित्राणां पवित्रं यच्छ्रेष्ठं लोकेषु पूजितम् ।

महाव्रतं महाभाग तन्मे ब्रूहि पितामह ॥ १३-१२४-१ (८६१९१)

भीष्म उवाच । १३-१२४-२क्ष (७१५४)

अत्राप्युदाहरन्तीममितिहासं पुरातनम् ।

पितुः पुत्रस्य संवादं व्यासस्य च शुकस्य च ॥ १३-१२४-२ (८६१९२)

ऋषीणामुत्तमं कृष्णं भावितात्मानमच्युतम् ।

पारम्पर्यविशेषज्ञं सर्वशास्त्रार्थकोविदम् ॥ १३-१२४-३ (८६१९३)

कृतशौचः शुकस्तत्र कृतजप्यः कृताह्निकः ।

परं नियममास्थाय परं धर्ममुपाश्रितः ॥ १३-१२४-४ (८६१९४)

प्रणम्य शिरसा व्यासं सूक्ष्मतत्त्वार्थदर्शिनम् ।

शुकः पप्रच्छ वै प्रश्नं दानधर्मकुतूहलः ॥ १३-१२४-५ (८६१९५)

बहुचित्राणि दानानि बहुशः शंससे मुने ।

महार्थं पावनं पुण्यं किंस्विद्वानं महाफलम् ॥ १३-१२४-६ (८६१९६)

केन दुर्गाणि तरति केन लोकानवाप्नुते ।

केन वा महदाप्नोति इह लोके परत्र च ॥ १३-१२४-७ (८६१९७)

के वा यज्ञस्य वोढारः केषु यज्ञः प्रतिष्ठितः ।

किञ्च यज्ञस्य यज्ञत्वं किञ्च यज्ञस्य भेषजम् ।

यज्ञानामुत्तमं किञ्च तद्भवान्प्रब्रवीतु मे ॥ १३-१२४-८ (८६१९८)

स तस्मै भजमानाय जातकौतूहलाय च ।

व्यासो व्रतनिधिः प्राह गवामिदमनुत्तमम् ॥ १३-१२४-९ (८६१९९)

धन्यं यशस्यमायुष्यं लोके श्रुतिसुखावहम् ।

यत्पवित्रं पवित्राणां मङ्गलानां च मङ्गलम् ॥ १३-१२४-१० (८६२००)

सर्वपापप्रशमनं तत्समासेन मे शृणु ।

यदिदं तिष्ठते लोके जगत्स्थावरजङ्गमम् ।

गावस्तत्प्राप्य तिष्ठन्ति गोलोके पुण्यदर्शनाः ॥ १३-१२४-११ (८६२०१)

मातरः सर्वभूतानां विश्वस्य जगतश्च ह ।
 रुद्राणामिह साध्यानां गाव एव तु मातरः ॥ १३-१२४-१२ (८६२०२)
 रुद्राणां मातरो ह्येता ह्यादित्यानां स्वसा स्मृताः ।
 वसूनां च दुहितस्ता ब्रह्मसन्तानमूलजाः ॥ १३-१२४-१३ (८६२०३)
 यासामधिपतिः पूषा मरुतो वालबन्धनाः ।
 ऐश्वर्यं वरुणो राजा विश्वेदेवाः समाश्रिताः ॥ १३-१२४-१४ (८६२०४)
 य एवं वेद ता गावो मातरो देवपूजिताः ।
 स विप्रो ब्रह्मलोकाय गवां लोकाय वा ध्रुवः ॥ १३-१२४-१५ (८६२०५)
 गावस्तु नावमन्येत कर्मणा मनसा गिरा ।
 गवां स्थानं परं लोके प्रार्थयेद्यः परां गतिम् ॥ १३-१२४-१६ (८६२०६)
 न पद्भ्यां ताडयेद्गा वै न दण्डेन न मुष्टिना ।
 इमां विद्यामुपाश्रित्य पावनीं ब्रह्मनिर्मिताम् ॥ १३-१२४-१७ (८६२०७)
 मातृणामन्ववाये च न गोमध्ये न गोव्रजे ।
 नरो मूत्रपुरीषस्य दृष्ट्वा कुर्याद्विसर्जनम् ॥ १३-१२४-१८ (८६२०८)
 शुद्धाश्चन्दनशीताङ्गयश्चन्द्ररश्मिसमप्रभाः ।
 सौम्याः सुरभ्यः सुभगा गावो गुग्गुलुगन्धयः ॥ १३-१२४-१९ (८६२०९)
 सर्वे देवाऽविशन्गा वै समुद्रमिव सिन्धवः ।
 दिवं चैवान्तरिक्षं च गवां व्युष्टिं समश्नुते ॥ १३-१२४-२० (८६२१०)
 दधिना जुहुयादग्निं दधिना स्वस्ति वाचयेत् ।
 दधि दद्याच्च प्राशेत गवां व्युष्टिं समश्नुते ॥ १३-१२४-२१ (८६२११)
 घृतेन जुहुयादग्निं घृतेन स्वस्ति वाचयेत् ।
 घृतमालभ्य प्राशनीयाद्गवां व्युष्टिं समश्नुते ॥ १३-१२४-२२ (८६२१२)
 गावः संजीवना यास्तु गावो दानमनुत्तमम् ।
 ताः पुण्यगोपाः सुफला भजमानं भजन्तु माम् ॥ १३-१२४-२३ (८६२१३)
 येन देवाः पवित्रेण स्वर्गलोकमितो गताः ।
 तत्पवित्रं पवित्राणां मम मूर्ध्नि प्रतिष्ठितम् ॥ १३-१२४-२४ (८६२१४)
 वीणामृदङ्गपणवा गवां गात्रं प्रतिष्ठिताः ।
 क्रीडारतिविहारार्थं त्रिषु लोकेषु वर्तते ॥ १३-१२४-२५ (८६२१५)
 न तत्र देवा वर्तन्ते नाग्निहोत्राणि जुह्वति ।
 न यज्ञैरिज्यते चात्र यत्र गौर्वै न दृश्यते ॥ १३-१२४-२६ (८६२१६)
 क्षीरं दधि घृथं यासां रसानामुत्तमो रसः ।
 अमृतप्रभवा गावस्त्रैलोक्यं येन जीवति ॥ १३-१२४-२७ (८६२१७)
 इमामाहूय धेनुं च सवत्सां यज्ञमातरम् ।
 उपाह्वयन्ति यां विप्रा गावो यज्ञहविष्कृतम् ॥ १३-१२४-२८ (८६२१८)
 या मेध्या प्रथमं कर्म इयं धेनुः सरस्वती ।
 पौर्णमासेन वत्सेन कामं कामगुणान्विता ॥ १३-१२४-२९ (८६२१९)

यत्र सर्वमिदं प्रोतं यत्किञ्चिज्जङ्गमं जगत् ।
 स गौर्वै प्रथमा पुण्या सर्वभूतहिते रता ॥ १३-१२४-३० (८६२२०)
 धारणाः पावनाः पुण्या भावना भूतभावनाः ।
 गावो मामभिरक्षन्तु इह लोके परत्र च ॥ १३-१२४-३१ (८६२२१)
 एष यज्ञः सहोपाङ्ग एष यज्ञः सनातनः ।
 वेदाः सहोपनिषदो गवां रूपाः प्रतिष्ठिताः ॥ १३-१२४-३२ (८६२२२)
 एतत्तात मया प्रोक्तं गवामिह परं मतम् ।
 सर्वतः श्रावयेन्नित्यं प्रयतो ब्रह्मसंसदि ॥ १३-१२४-३३ (८६२२३)
 श्रुत्वा लभेत ताँल्लोकान्ये मया परिकीर्तिताः ।
 श्रावयित्वापि प्रीतात्मा लोकांस्तान्प्रतिपद्यते १३-१२४-३४ (८६२२४)
 धेनुमेकां समादद्यादहन्यहनि पावनीम् ।
 तत्तथा प्राप्नुयाद्विप्रः पठन्वै गोमतीं सदा ॥ १३-१२४-३५ (८६२२५)
 अथ धेनुर्न विद्यते तिलधेनुमनुत्तमाम् ।
 दद्याद्गोमतिकल्पेन तां धेनुं सर्वपावनीम् ॥ १३-१२४-३६ (८६२२६)
 आह्निकं गोमतीं नित्यं यः पठेत सदा नरः ।
 सर्वपापात्प्रमुच्येत प्रयतात्मा य आचरेत् ॥ १३-१२४-३७ (८६२२७)
 घृतं वा नित्यमालभ्य प्राश्य वा गोमतीं जपेत् ।
 स्नात्वा वा गोकरीषेण पठन्पापात्प्रमुच्यते ॥ १३-१२४-३८ (८६२२८)
 मनसा गोमतीं जप्येद्गोमत्या नित्यमाह्निकम् ।
 न त्वेन दिवसं कुर्याद्द्वयर्थं गोमत्यपाठकः ॥ १३-१२४-३९ (८६२२९)
 गोमतीं जपमाना हि देवा देवत्वमाप्नुवन् ।
 ऋषित्वमृषयश्चापि गोमत्या सर्वमाप्नुवन् ॥ १३-१२४-४० (८६२३०)
 बद्धो बन्धात्प्रमुच्येत कृच्छ्रान्मुच्येत सङ्कटात् ।
 गोमतीं सेवते यस्तु लभते प्रियसङ्गमम् ॥ १३-१२४-४१ (८६२३१)
 एतत्पवित्रं कात्स्नर्येन एतद्द्वतमनुत्तमम् ।
 एतत्तु पृथिवीपाल पावनं शृण्वतां सदा ॥ १३-१२४-४२ (८६२३२)
 पुत्रकामाश्च ये केचिद्धनकामाश्च मानवाः ।
 अद्धाने चोरवैरिभ्यो मुच्यते गोमतीं पठन् ॥ १३-१२४-४३ (८६२३३)
 पूर्ववैरानुबन्धेषु रणए चाप्याततायिनः ।
 लभेत जयमेवाशु सदा गोमतिपाठकः ॥ १३-१२४-४४ (८६२३४)

इति श्रीमन्महाभारते अनुशासनपर्वणि दानधर्मपर्वणि
 चतुर्विंशत्यधिकशततमोऽध्यायः ॥ १२४ ॥

Mahabharata - Anushaasana Parva - Chapter Footnotes

७-१२४-१ देवव्रत महाभागेति क पाठः ॥

७-१२४-१८ मातृणामनुपाते चेति थ षाठ ॥
७-१२४-२६ यत्र गौर्वै न दुह्यते इति थ षाठ ॥

अनुशासनपर्व - अध्याय १२५

॥ श्रीः ॥

१३.१२५. अध्यायः १२५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

व्यासेन शुकम्प्रति ब्राह्मणेतरवर्णानां

कपिलाक्षीरोपजीवनार्हत्वादिकथनम् ॥ १ ॥

Mahabharata - Anushaasana Parva - Chapter Text

शुक उवाच ।

क्षत्रियाश्चैव शूद्राश्च मन्त्रहीनाश्च ये द्विजाः ।

कपिलामुपजीवन्ति कथमेतत्पितर्भवेत् ॥ १३-१२५-१ (८६२३५)

श्रीव्यास उवाच । १३-१२५-२क्ष (७१५५)

क्षत्रियाश्चैव शूद्राश्च मन्त्रहीनाश्च ये द्विजाः ।

कपिलामुपजीवन्ति तेषां वक्ष्यामि निर्णयम् ॥ १३-१२५-२ (८६२३६)

कपिलास्तूत्तमा लोके गोषु चैवोत्तमा मताः ।

तासां दाता लभेत्स्वर्गं विधिना यश्च सेवते ॥ १३-१२५-३ (८६२३७)

स्पृशेत कपिलां यस्तु दण्डेन चरणेन वा ।

स तेन स्पर्शमात्रेण नरकायोपपद्यते ॥ १३-१२५-४ (८६२३८)

मन्त्रेण युञ्ज्यात्कपिलां मन्त्रेणैव प्रमुञ्चते ।

मन्त्रहीनं तु यो युञ्जात्कृमियोनौ प्रसूयते ॥ १३-१२५-५ (८६२३९)

प्रहाराहतमर्माङ्गा दुःखेन च जडीकृता ।

पदानि यावद्गच्छेत तावल्लोकान्कृमिर्भवेत् ॥ १३-१२५-६ (८६२४०)

यावन्तो बिन्दवस्तस्याः शोणितस्य क्षितिं गताः ।

तावद्वर्षसहस्राणि नरकं प्रतिपद्यते ॥ १३-१२५-७ (८६२४१)

मन्त्रेण युञ्ज्यात्कपिलां मन्त्रेण विनियोजयेत् ।

मन्त्रहीनैरनुयुतो मञ्जयेत्तमसि प्रभो ॥ १३-१२५-८ (८६२४२)

कपिलां येऽपि जीवन्ति बुद्धिमोहान्विता नराः ।

तेऽपि वर्षसहस्राणि पतन्ति नरके नृप ॥ १३-१२५-९ (८६२४३)

अथ न्यायेन ये विप्राः कपिलामुपयुञ्जते ।

तस्मिंल्लोके प्रमोदन्ते लोकाश्चैषामनामयाः ॥ १३-१२५-१० (८६२४४)

विधिना ये न कुर्वन्ति शूद्रास्तानुपधारय ॥ १३-१२५-११ (८६२४५)

इति श्रीमन्महाभारते अनुशासनपर्वणि दानधर्मपर्वणि
पञ्चविंशत्यधिकशततमोऽध्यायः ॥ १२५ ॥

अनुशासनपर्व - अध्याय १२६

॥ श्रीः ॥

१३.१२६. अध्यायः १२६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

व्यासेन शुकम्प्रति कपिलानां गवां स्वाङ्गप्रवेशनेन देवेभ्यः
प्रच्छन्नमात्मनोगोपनात्परितुष्टस्याग्नेर्वरात्सर्वश्रेष्ठप्राप्तिकथनम्
॥ १ ॥

Mahabharata - Anushaasana Parva - Chapter Text

गशुक उवाच ।

नानावर्णैरुपेतानां गवां किं मुनिसत्तम ।

कपिलाः सर्ववर्णेषु वरिष्ठत्वमवाप्नुवन् ॥ १३-१२६-१ (८६२४६)

व्यास उवाच । १३-१२६-२क्ष् (७१५६)

शृणु पुत्र यथा गोषु वरिष्ठाः कपिलाः स्मृताः ।

कपिलत्वं च सम्प्राप्ताः पूज्याश्चि सततं नृषु ॥ १३-१२६-२ (८६२४७)

अग्निः पुरापचक्राम देवेभ्य इति नः श्रुतम् ।

देवेभ्यो मां छादयत शरण्याः शरणं गतम् ॥ १३-१२६-३ (८६२४८)

ऊचुस्ताः सहितास्तत्र स्वागतं तव पावकः ।

इह गुप्तस्त्वमस्माभिर्न देवैरुपलप्स्यसे ॥ १३-१२६-४ (८६२४९)

अथ देवा विवित्सन्तः पावकं परिचक्रमुः ।

गोषु गुप्तं च विज्ञाय ताः क्षिप्रमुपतस्थिरे ॥ १३-१२६-५ (८६२५०)

युष्मासु निवसत्यग्निरिति गाः समचूचुदन् ।

प्रकाशयतां हुतवहो लोकान्न च्छेत्तुमर्हथ ॥ १३-१२६-६ (८६२५१)

एवमस्त्वित्युनुज्ञाय पावकं समदर्शयन् ॥ १३-१२६-७ (८६२५२)

अधिगम्य पावकं तुष्टास्ते देवाः सद्य एव तु ।

अग्निं प्रचोदयामासुः क्रियतां गोष्वनुग्रहः ॥ १३-१२६-८ (८६२५३)

गवां तु यासां गात्रेषु पावकः समवस्थितः ।

कपिलत्वमनुप्राप्ताः सर्वश्रेष्ठत्वमेव च ॥ १३-१२६-९ (८६२५४)

महाफलत्वं लोके च ददौ तासां हुताशनः ।
 तस्माद्धि सर्ववर्णानां कपिलां गां प्रदापय ।
 श्रोत्रियाय प्रशान्ताय प्रयतायाग्निहोत्रिणे ॥ १३-१२६-१० (८६२५५)
 यावन्ति रोमाणि भन्ति धेन्वा
 युगानि तावन्ति पुनाति दातृन् ।
 प्रतिग्रहीतृञ्च पुनाति दत्ता
 शिष्टे तु गौर्वै प्रतिपादनेन ॥ ॥ १३-१२६-११ (८६२५६)

इति श्रीमन्महाभारते अनुशासनपर्वणि दानधर्मपर्वणि
 षड्विंशत्यधिकशततमोऽध्यायः ॥ १२६ ॥

अनुशासनपर्व - अध्याय १२७

॥ श्रीः ॥

१३.१२७. अध्यायः १२७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

व्यासेन शुकम्प्रति कपिलालक्षणविभागादिकथनम् ॥ १ ॥

Mahabharata - Anushaasana Parva - Chapter Text

शुक उवाच ।

केन वर्णविभागेन विज्ञेया कपिला भवेत् ।

कति वा लक्षणान्यस्या दृष्टानि मुनिभिः पुरा ॥ १३-१२७-१ (८६२५७)

श्रीव्यास उवाच । १३-१२७-२क्ष् (७१५७)

शृणु तात यथा गोषु विज्ञेया कपिला भवेत् ।

नेत्रयोः शृङ्गयोश्चैव खुरेषु वृषणेषु च ।

कर्णतो घ्राणतश्चापि षड्विधाः कपिलाः स्मृताः ॥ १३-१२७-२ (८६२५८)

एतेषां लक्षणानां तु यद्येकमपि दृश्यते ।

कपिलां तां विजानीयादेवमाहुर्मनीषिणः ॥ १३-१२७-३ (८६२५९)

आग्नेयी नेत्रकपिला खुरैर्माहिश्वरी भवेत् ।

ग्रीवायां वैष्णवी ज्ञेया पूष्णो घ्राणादजायत ॥ १३-१२७-४ (८६२६०)

कर्णतस्तु वसन्तेन स्वयोनिमभिजायते ।

गायत्र्याश्च वृषणयोरुत्पत्तिः षड्गुणा स्मृता ॥ १३-१२७-५ (८६२६१)

एवं गावश्च विप्राश्च गायत्री सत्यमेव च ।

वसन्तश्च सुवर्णश्च एकतः समजायत ॥ १३-१२७-६ (८६२६२)

नेत्रयोः कपिलां यस्तु वाहयेत दुहेत वा ।
 स पापकर्मा नरकं प्रतिष्ठां प्रतिपद्यते ॥ १३-१२७-७ (८६२६३)
 नरकाद्विप्रमुक्तस्तु तिर्यग्योनिं निषेवते ।
 यदा लभेत मानुष्यं जात्यन्धो जायते नरः ॥ १३-१२७-८ (८६२६४)
 शृङ्गयोः कपिलां यस्तु वाहयेत दुहेत वा ।
 तिर्यग्योनिं स लभते जायमानः पुनः पुनः ॥ १३-१२७-९ (८६२६५)
 खुरेषु कपिलां यस्तु वाहयेत दुहेत वा ।
 तमस्यपारे मज्जेत धनहीनो नराधमः ॥ १३-१२७-१० (८६२६६)
 कपिलां बालधानेषु वाहयेत दुहेत वा ।
 निराश्रयः सदा चैव जायते यदि चेत्कृमिः ॥ १३-१२७-११ (८६२६७)
 कर्णेन कपिलां यस्तु जानन्नप्युपजीवति ।
 सहस्रशः शुचिर्भुत्वा मानुष्यं प्राप्नुयादथ ।
 चण्डालः पापयोनिश्च जायते स नराधमः ॥ १३-१२७-१२ (८६२६८)
 घ्राणेन कपिलां यस्तु प्रमादादुपजीवति ।
 सोऽपि वर्षसहस्राणि तिर्यग्योनौ प्रजायते ॥ १३-१२७-१३ (८६२६९)
 व्याधिग्रस्तो जडो रोगी भवेन्मानुष्यमागतः ॥ १३-१२७-१४ (८६२७०)
 मधुसर्पिस्सुगन्धास्तु कपिलाः शास्त्रतः स्मृताः ।
 एताः समुपजीवेत सोऽपि तिर्यक्षु जायते ॥ १३-१२७-१५ (८६२७१)
 स्थावरत्वमनुप्राप्तो यदि मानुष्यतां लभेत् ।
 अल्पायुः स भवेज्जातो हीनवर्णकुलोद्भवः ॥ १३-१२७-१६ (८६२७२)
 ये तु पापा ह्यसूयन्ते कपिलां वाहयन्ति च ।
 निरयेषु प्रतिष्ठन्ते यावदाभूतसम्प्लवम् ॥ १३-१२७-१७ (८६२७३)

इति श्रीमन्महाभारते अनुशासनपर्वणि दानधर्मपर्वणि
 सप्तविंशत्यधिकशततमोऽध्यायः ॥ १२७ ॥

Mahabharata - Anushaasana Parva - Chapter Footnotes

७-१२७-७ वाहयेन दमेत वेति थ पाठ ॥।

अनुशासनपर्व - अध्याय १२८

॥ श्रीः ॥

१३.१२८. अध्यायः १२८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति श्रियो बलात्कारेण स्वप्रार्थनया

गोमूत्रपुरीषयोर्निवासस्य कथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

मया गवां पुरीषं वै श्रिया जुष्टमिति श्रुतम् ।

एतदिच्छाम्यहं श्रोतुं संशयोऽत्र हि मे महान् ॥ १३-१२८-१ (८६२७४)

भीष्म उवाच । १३-१२८-२क्ष् (७१५८)

अत्राप्युदाहरन्तीममितिहासं पुरातनम् ।

गोभिर्नृपेहं संवादं श्रिया भारतसत्तम ॥ १३-१२८-२ (८६२७५)

गावोऽथ विस्मितास्तस्या दृष्ट्वा रूपस्य सम्पदम् ॥ १३-१२८-३ (८६२७६)

गाव ऊचुः । १३-१२८-४क्ष् (७१५९)

काऽसि देवि कुतो वा त्वं रूपेणाप्रतिमा भुवि ।

विस्मिताः स्म महाभागे तव रूपस्य सम्पदा ॥ १३-१२८-४ (८६२७७)

इच्छामस्त्वां वयं ज्ञातुं का त्वं क्व च गमिष्यसि ।

तत्त्वेन हि सुवर्णाभे सर्वमेतद्ब्रवीहि नः ॥ १३-१२८-५ (८६२७८)

श्रीरुवाच । १३-१२८-६क्ष् (७१६०)

लोकस्य कान्तिर्भद्रं वः श्रीर्नामाहं परिश्रुता ।

मया दैत्याः परित्यक्ता विनष्टाः शाश्वतीः समाः ॥ १३-१२८-६ (८६२७९)

मयाऽभिपन्ना देवाश्च मोदन्ते शाश्वतीः समाः ।

इन्द्रो विवस्वान्सोमश्च विष्णुरापोऽग्निरेव च ॥ १३-१२८-७ (८६२८०)

मयाऽभिपन्ना दीप्यन्ते ऋषयो देवतास्तथा ।

यान्नाविशाम्यहं गावस्ते विनश्यन्ति सर्वशः ॥ १३-१२८-८ (८६२८१)

धर्मस्वार्थश्च कामश्च मया जुष्टाः सुखान्विताः ।

एवंप्रभावां मां गावो विजानीत सुखप्रदाम् ॥ १३-१२८-९ (८६२८२)

इच्छामि चापि युष्मासु वस्तुं सर्वासु नित्यदा ।

आगत्य प्रार्थये युष्माञ्श्रीजुष्टा भवताऽनघाः ॥ १३-१२८-१० (८६२८३)

गाव ऊचुः । १३-१२८-११क्ष् (७१६१)

अध्रुवा चपला च त्वं सामान्या बहुभिः सह ।

न त्वामिच्छाम भद्रं ते गम्यतां यत्र रोचते ॥ १३-१२८-११ (८६२८४)

वपुष्मन्त्यो वयं सर्वाः किमस्माकं त्वयाऽद्य वै ।

यथेष्टं गम्यतां तत्र कृतकार्या वयं त्वया ॥ १३-१२८-१२ (८६२८५)

श्रीरुवाच । १३-१२८-१३क्ष् (७१६२)

किमेतद्वः क्षमं गावो यन्मां नेहाभिनन्दथ ।

न मां सम्प्रतिगृहीध्वं कस्माद्वै दुर्लभां सतीम् ॥ १३-१२८-१३ (८६२८६)

सत्यञ्च लोकवादोऽयं लोके चरति सुव्रताः ।

स्वयं प्राप्ते परिभवो भवतीति विनिश्चयः ॥ १३-१२८-१४ (८६२८७)
 महदुग्रं तपः कृत्वा मां निषेवन्ति मानवाः ।
 देवदानवगन्धर्वाः पिशाचोरगराक्षसाः ॥ १३-१२८-१५ (८६२८८)
 क्षममेतद्धि वो गावः प्रतिगृह्णीत मामिह ।
 नावमन्या ह्यहं सौम्यास्त्रैलोक्ये सचराचरे ॥ १३-१२८-१६ (८६२८९)
 गाव ऊचुः । १३-१२८-१७क्ष (७१६३)
 नावमान्यामहे देवि न त्वां परिभवामहे ।
 अध्रुवा चलचित्तासि ततस्त्वां वर्जयामहे ॥ १३-१२८-१७ (८६२९०)
 बहुना च किमुक्तेन गम्यतां यत्र वाञ्छसि ।
 वपुष्मन्त्यो वयं सर्वाः किमस्माकं त्वयाऽनघे ॥ १३-१२८-१८ (८६२९१)
 श्रीरुवाच । १३-१२८-१९क्ष (७१६४)
 अवज्ञाता भविष्यामि सर्वलोकेषु मानवैः ।
 प्रत्याख्यातेति युष्माभिः प्रसादः क्रियतां मम ॥ १३-१२८-१९ (८६२९२)
 महाभागा भवत्यो वै शरण्याः शरणागताम् ।
 परित्रायन्तु मां नित्यं भजमानामनिन्दिताम् ॥ १३-१२८-२० (८६२९३)
 माननामहमिच्छामि भवत्यः सततं शिवाः ।
 अप्येकाङ्गेष्वधो वस्तुमिच्छामि च सुकुत्सिते ॥ १३-१२८-२१ (८६२९४)
 न वोऽस्ति कुत्सितं किञ्चिदङ्गेष्वालक्ष्यतेऽनघाः ।
 पुण्याः पवित्राः सुभगा अवाग्देशं प्रयच्छथ ।
 वसेयं यत्र वो देहे तन्मे व्याख्यातुमर्हथ ॥ १३-१२८-२२ (८६२९५)
 एवमुक्तास्तु ता गावः शुभाः करुणवत्सलाः ।
 सम्मान्य सहिताः सर्वाः श्रियमुचुर्नराधिप ॥ १३-१२८-२३ (८६२९६)
 अवश्यं मानना कार्या तवास्माभिर्यशस्विनि ।
 शकृन्मूत्रे निवसतां पुण्यमेतद्धि नः शुभे ॥ १३-१२८-२४ (८६२९७)
 श्रीरुवाच । १३-१२८-२५क्ष (७१६५)
 दिष्ट्या प्रसादो युष्माभिः कृतो मेऽनुग्रहात्मकः ।
 एवं भवतु भद्रं वः पूजिताऽस्मि सुखप्रदाः ॥ १३-१२८-२५ (८६२९८)
 भीष्म उवाच । १३-१२८-२६क्ष (७१६६)
 एवं कृत्वा तु समयं श्रीर्गोभिः सह भारत ।
 पश्यन्तीनां ततस्तासां तत्रैवान्तरधीयत ॥ १३-१२८-२६ (८६२९९)
 एवं गोशकृतः पुत्र माहात्म्यं तेऽनुवर्णितम् ।
 माहात्म्यं च गवां भूयः श्रूयतां गदतो मम ॥ १३-१२८-२७ (८६३००)

इति श्रीमन्महाभारते अनुशासनपर्वणि दानधर्मपर्वणि
 अष्टविंशत्यधिकशततमोऽध्यायः ॥ १२८ ॥

Mahabharata - Anushaasana Parva - Chapter Footnotes

७-१२८-३ विस्मिता अभवन्निति शेषः ॥
७-१२८-२१ एका अहम् । अङ्गेषु मध्ये कुत्सिते । सुप्रीताङ्गेषु वो
वस्तुमिच्छामीह न कुत्सिते इति ध पाठः ॥
७-१२८-२३ सम्मन्त्र्य सहिता इति झ पाठः ॥

अनुशासनपर्व - अध्याय १२९

॥ श्रीः ॥

१३.१२९. अध्यायः १२९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरम्प्रति गोलोकस्य देवलोकस्य
देवलोकादप्युपरितनत्वे निमित्तप्रतिपादकब्रह्मशक्रसंवादानुवादः
॥ १ ॥

Mahabharata - Anushaasana Parva - Chapter Text

भीष्म उवाच ।

ये च गाः सम्प्रयच्छन्ति हुतशिष्टाशिनश्च ये ।
तेषां सत्राणि यज्ञाश्च नित्यमेव युधिष्ठिर ॥ १३-१२९-१ (८६३०१)
ऋते दधिघृतेनेह न यज्ञः सम्प्रवर्तते ।
तेन यज्ञस्य यज्ञत्वमतो मूलं च लक्ष्यते ॥ १३-१२९-२ (८६३०२)
दानानामपि सर्वेषां गवां दानं प्रशस्यते ।
गावः श्रेष्ठाः पवित्राश्च पावनं ह्येतदुत्तमम् ॥ १३-१२९-३ (८६३०३)
पुष्ट्यर्थमेताः सेवेत शान्त्यर्थमपि चैव ह ।
पयो दधि घृतं चासां सर्वपापप्रमोचनम् ॥ १३-१२९-४ (८६३०४)
गावस्तेजः परं प्रोक्तमिह लोके परत्र च ।
न गोभ्यः परमं किञ्चित्पवित्रं भरतर्षभ ॥ १३-१२९-५ (८६३०५)
अत्राप्युदाहरन्तीममितिहासं पुरातनम् ।
पितामहस्य संवादमिन्द्रस्य च युधिष्ठिर ॥ १३-१२९-६ (८६३०६)
पराभूतेषु दैत्येषु शक्रस्त्रिभुवनेश्वरः ।
प्रजाः समुदिताः सर्वाः सत्यधर्मपरायणाः ॥ १३-१२९-७ (८६३०७)
अथर्षयः सगन्धर्वाः किन्नरोरगराक्षसाः ।
देवासुरसुपर्णाश्च प्रजानां पतयस्तथा ।
पर्युपासत कौन्तेय कदाचिद्वै पितामहम् ॥ १३-१२९-८ (८६३०८)

नारदः पर्वतश्चैव विश्वावसुहहाहुहूः ।
दिव्यतानेषु गायन्तः पर्युपासत तं प्रभुम् ॥ १३-१२९-९ (८६३०९)
तत्र दिव्यानि पुष्पाणि प्रावहत्पवनस्तदा ।
आजह्नुर्ऋतवश्चापि सुगन्धीनि पृथक्पृथक् ॥ १३-१२९-१० (८६३१०)
तस्मिन्देवसमावाये सर्वभूतसमागमे ।
दिव्यवादित्रसंघुष्टे दिव्यस्त्रीचारणावृते ।
इन्द्रः पप्रच्छ देवेशमभिवाद्य प्रणम्य च ॥ १३-१२९-११ (८६३११)
देवानां भगवन्कस्माल्लोकेशानां पितामह ।
उपरिष्ठाद्गवां लोक एतदिच्छामि वेदितुम् ॥ १३-१२९-१२ (८६३१२)
किं तपो ब्रह्मचर्यं वा गोभिः कृतमिहेश्वर ॥
देवानामुपरिष्ठाद्यद्वसन्त्यरजसः सुखम् ॥ १३-१२९-१३ (८६३१३)
ततः प्रोवाच ब्रह्मा तं शक्रं बलनिषूदनम् ।
अवज्ञातास्त्वया नित्यं गावो बलनिषूदन ॥ १३-१२९-१४ (८६३१४)
तेन त्वमासां माहात्म्यं न वेत्सि शृणु यत्प्रभो ।
गवां प्रभावं परमं माहात्म्यं च सुरर्षभ ॥ १३-१२९-१५ (८६३१५)
यज्ञाङ्गं कथिता गावो यज्ञ एव च वासव ।
एताभिश्च विना विज्ञो न वर्तेत कथञ्चन ॥ १३-१२९-१६ (८६३१६)
धारयन्ति प्रजाश्चैताः पयसा हविषा तथा ।
एतासां तनयाश्चापि कृषियोगमुपासते ॥ १३-१२९-१७ (८६३१७)
जनयन्ति च धान्यानि बीजानि विविधानि च ।
ततो यज्ञाः प्रवर्तन्ते हव्यं कव्यं च सर्वशः ॥ १३-१२९-१८ (८६३१८)
पयो दधि घृतं चैव पुण्याश्चैताः सुराधिप ।
वहन्ति विविधान्भोगान्क्षुत्तृष्णापरिपीडिताः ॥ १३-१२९-१९ (८६३१९)
मुनींश्च धारयन्तीह प्रजाश्चैवापि कर्मणा ।
वासवाऽकूटवाहिन्यः कर्मणा सुकृतेन च ॥ १३-१२९-२० (८६३२०)
उपरिष्ठात्ततोऽस्माकं वसन्त्येताः सदैव हि ।
एतत्ते कारणं शक्र निवासकृतमध्य वै ।
गावो देवोपरिष्ठाद्धि समाख्याताः शतक्रतो ॥ १३-१२९-२१ (८६३२१)
एता हि वरदत्ताश्च वरदाश्चापि वासव ।
सुरभ्यः पुण्यकर्मिण्यः पावनाः शुभलक्षणाः ॥ १३-१२९-२२ (८६३२२)
यदर्थं गां गताश्चैव सुरभ्यः सुरसत्तम ।
तच्च मे शृणु कास्त्र्येन वदतो बलसूदन ॥ १३-१२९-२३ (८६३२३)
पुरा देवयुगे तात दैत्येन्द्रेषु महात्मसु ।
त्रींल्लोकाननुशासत्सु विष्णौ गर्भत्वमागते ॥ १३-१२९-२४ (८६३२४)
अदित्यां तप्यमानायां तपो घोरं सुदुश्चरम् ।
पुत्रार्थममरश्रेष्ठ पादेनैकेन नित्यदा ॥ १३-१२९-२५ (८६३२५)

तां तु दृष्ट्वा महादेवीं तप्यमानां महत्तपः ।
 दक्षस्य दुहिता देवी सुरभिर्नाम नामतः ॥ १३-१२९-२६ (८६३२६)
 अतप्यत तपो घोरं हृष्टा धर्मपरायणा ।
 कैलासशिखरे रम्ये देवगन्धर्वसेविते ॥ १३-१२९-२७ (८६३२७)
 व्यतिष्ठदेकपादेन परमं योगमास्थिता ।
 दशवर्षसहस्राणि दशवर्षशतानि च ॥ १३-१२९-२८ (८६३२८)
 सन्तप्तास्तपसा तस्या देवाः सर्षिमहोरगाः ।
 तत्र गत्वा मया सार्धं पर्युपासत तां शुभां ॥ १३-१२९-२९ (८६३२९)
 अथाहमब्रुवं तत्र देवीं तां तपसाऽन्विताम् ।
 किमर्थं तप्यसे देवि तपो घोरमनिन्दिते ॥ १३-१२९-३० (८६३३०)
 प्रीतस्तेऽहं महाभागो तपसाऽनेन शोभने ।
 वरयस्व वरं देवि दातास्मीति पुरन्दर ॥ १३-१२९-३१ (८६३३१)
 सुरभिरुवाच । १३-१२९-३२क्ष् (७१६७)
 वरेण भगवन्मह्यं कृतं लोकपितामह ।
 एष एव वरो मेऽद्य यत्प्रीतोसि ममानघ ॥ १३-१२९-३२ (८६३३२)
 ब्रह्मोवाच । १३-१२९-३३क्ष् (७१६८)
 तामेव ब्रुवतीं देवीं सुरभिं त्रिदशेश्वर ।
 प्रत्यब्रवं यद्देवेन्द्र तन्निबोध शचीपते ॥ १३-१२९-३३ (८६३३३)
 अलोभकाम्यया देवि तपसा शुचिना च ते ।
 प्रसन्नोऽहं वरं तस्मादमरत्वं दादामि ते ॥ १३-१२९-३४ (८६३३४)
 त्रयाणामपि लोकानामुपरिष्ठान्निवत्स्यसि ।
 मत्प्रसादाच्च विख्यातो गोलोकः सम्भविष्यति ॥ १३-१२९-३५ (८६३३५)
 मानुषेषु च कुर्वाणाः प्रजाः कर्म शुभास्तव ।
 निवत्स्यन्ति महाभागो सर्वा दुहितरश्च ते ॥ १३-१२९-३६ (८६३३६)
 मनसा चिन्तिता भोगास्त्वया वै दिव्यमानुषाः ।
 यच्च स्वर्गसुखं देवि तत्ते सम्पत्स्यते शुभे ॥ १३-१२९-३७ (८६३३७)
 तस्या लोकाः सहस्राक्ष सर्वकामसमन्विताः ।
 न तत्र क्रमते मृत्युर्न जरा न च पावकः ।
 न दैन्यं नाशुभं किञ्चिद्विद्यते तत्र वासव ॥ १३-१२९-३८ (८६३३८)
 तत्र दिव्यान्यरण्यानि दिव्यानि भवनानि च ।
 विमानानि सुयुक्तानि कामगानि च वासव ॥ १३-१२९-३९ (८६३३९)
 ब्रह्मचर्येण तपसा सत्येन च दमेन च ।
 दानैश्च विविधैः पुण्यैस्तथा तीर्थानुसेवनात् ॥ १३-१२९-४० (८६३४०)
 तपसा महता चैव सुकृतेन च कर्मणा ।
 शक्यः समासादयितुं गोलोकः पुष्करेक्षण ॥ १३-१२९-४१ (८६३४१)
 एतत्ते सर्वमाख्यातं मया शक्रानुपृच्छते ।

न ते परिभवः कार्यो गवामसुरसूदन ॥ १३-१२९-४२ (८६३४२)
 भीष्म उवाच । १३-१२९-४३क्ष् (७१६९)
 एतच्छ्रुत्वा सहस्राक्षः पूजयामास नित्यदा ।
 गाञ्चक्रे बहुमानं च तासु नित्यं युधिष्ठिर ॥ १३-१२९-४३ (८६३४३)
 एतत्ते सर्वमाख्यातं पावनं च महाद्युते ।
 पवित्रं परमं चापि गवां माहात्म्यमुत्तमम् । १३-१२९-४४ (८६३४४)
 कीर्तितं पुरुषव्याघ्र सर्वपापविमोचनम् ।
 य इदं कथयेन्नित्यं ब्राह्मणेभ्यः समाहितः ॥ १३-१२९-४५ (८६३४५)
 हव्यकव्येषु यज्ञेषु पितृकार्येषु चैव ह ।
 सार्वकामिकमक्षय्यं पितृस्तस्योपतिष्ठते ॥ १३-१२९-४६ (८६३४६)
 गोषु भक्तश्च लभते यद्यदिच्छति मानवः ।
 स्त्रियोपि भक्ता या गोषु ताश्च काममवाप्नुयुः ॥ १३-१२९-४७ (८६३४७)
 पुत्रार्थी लभते पुत्रं कन्यार्थी तामवाप्नुयात् ।
 धनार्थी लभते वित्तं धर्मार्थी धर्ममाप्नुयात् ॥ १३-१२९-४८ (८६३४८)
 विद्यार्थी चाप्नुयाद्विद्यां सुखार्थी प्राप्नुयात्सुखम् ।
 न किञ्चिद्दुर्लभं चैव गवां भक्तस्य भारत ॥ १३-१२९-४९ (८६३४९)

इति श्रीमन्महाभारते अनुशासनपर्वणि दानधर्मपर्वणि
 एकोनत्रिंशदधिकशततमोऽध्यायः ॥ १२८ ॥

Mahabharata - Anushaasana Parva - Chapter Footnotes

७-१२९-२० वासव अकूटवाहिन्यः अमायाव्यवहारिण्यः ॥
 ७-१२९-२१ निवासार्थं कृतं निवासकृतम् ॥
 ७-१२९-४८ कन्या पतिमवाप्नुयादिति कथं कथं पाठः ॥

अनुशासनपर्व - अध्याय १३०

॥ श्रीः ॥

१३.१३०. अध्यायः १३०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेण सुवणोत्पत्तिप्रकारं पृष्टेन भीष्मेण
 तत्प्रतिपादकवसिष्ठपरसुरामसंवादानुवादारम्भः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।
 उक्तं पितामहेनेदं गवां दानमनुत्तमम् ।
 विशेषेण नरेन्द्राणामिह धर्ममवेक्षताम् ॥ १३-१३०-१ (८६३५०)
 राज्यं हि सततं दुःखमाश्रमाश्च सुदुर्विदाः ।
 परिचारेषु वै दुःखं दुर्धरं चाकृतात्मभिः ।
 भूयिष्ठं च नरेन्द्राणां विद्यते न शुभा गतिः ॥ १३-१३०-२ (८६३५१)
 पूयन्ते तत्र नियतं प्रयच्छन्तो वसुन्धराम् ।
 सर्वे च कथिता धर्मास्त्वया मे कुरुनन्दन ॥ १३-१३०-३ (८६३५२)
 एवमेव गवामुक्तं प्रदानं ते नृगेण ह ।
 ऋषिणा नाचिकेतेन पूर्वमेव निदर्शितम् ॥ १३-१३०-४ (८६३५३)
 वेदोपनिषदे चैव सर्वकर्मसु दक्षिणाः ।
 सर्वक्रतुषु चोद्दिष्टा भूमिर्गावोऽथ काञ्चनम् ॥ १३-१३०-५ (८६३५४)
 तत्र श्रुतिस्तु परमा सुवर्णं दक्षिणेति वै ।
 एतदिच्छाम्यहं श्रोतुं पितामह यथातथम् ॥ १३-१३०-६ (८६३५५)
 किं सुवर्णं कथं जातं कस्मिन्काले किमात्मकम् ।
 किदैव किंफलं चैव कस्माच्च परमुच्यते ॥ १३-१३०-७ (८६३५६)
 कस्माद्दानं सुवर्णस्य पूजयन्ति मनीषिणः ।
 कस्माच्च दक्षिणार्थं तद्यज्ञकर्मसु शस्यते ॥ १३-१३०-८ (८६३५७)
 कस्माच्च पावनं श्रेष्ठं भूमेर्गोभ्यश्च काञ्चनम् ।
 परमं दक्षिणार्थं च तद्ब्रवीहि पितामह ॥ १३-१३०-९ (८६३५८)
 भीष्म उवाच । १३-१३०-१०क्ष् (७१७०)
 शृणु राजन्नवहितो बहुकारणविस्तरम् ।
 जातरूपसमुत्पत्तिमनुभूतं च यन्मया ॥ १३-१३०-१० (८६३५९)
 पिता मम महातेजाः शतनुर्निधनं गतः ।
 तस्य दित्सुरहं श्राद्धं गङ्गाद्वारमुपागमम् ॥ १३-१३०-११ (८६३६०)
 तत्रागम्य पितुः पुत्र श्राद्धकर्म समारभम् ।
 मातो मे जाह्नवी चात्र साहाय्यमकरोत्तदा ॥ १३-१३०-१२ (८६३६१)
 तत्रागतांस्तपस्सिद्धानुपवेश्य बहूनृषीन् ।
 तोयप्रदानात्प्रभृति कार्याण्यहमथारभम् ॥ १३-१३०-१३ (८६३६२)
 तत्समाप्य यथोद्दिष्टं पूर्वकर्म समाहितः ।
 दातुं निर्वपणं सम्यग्यथावदहमारभम् ॥ १३-१३०-१४ (८६३६३)
 ततस्तं दर्भविन्यासं भित्त्वा सुरुचिराङ्गदः ।
 प्रलम्बाभरणो बाहुरुदतिष्ठद्विशाम्पते ॥ १३-१३०-१५ (८६३६४)
 मुहूर्तमपि तं दृष्ट्वा परं विस्मयमागमम् ।
 प्रतिग्रहीता साक्षान्मे पितेति भरतर्षभ ॥ १३-१३०-१६ (८६३६५)
 ततो मे पुनरेवासीत्संज्ञा सञ्चिन्त्य शास्त्रतः ।

नायं वेदेषु विहितो विधिर्हस्त इति प्रभो ।
पिण्डो देयो नरेणेह ततो मतिरभून्मम ॥ १३-१३०-१७ (८६३६६)
साक्षान्नेह मनुष्यस्य पिण्डं हि पितरः क्वचित् ।
गृह्णन्ति विहितं चेत्थं पिण्डो देयः कुशेष्विति ॥ १३-१३०-१८ (८६३६७)
ततोऽहं तदनादृत्य पितुर्हस्तनिदर्शनम् ।
शास्त्रप्रामाण्यसूक्ष्मं तु विधङ्गं पिण्डस्य संस्मरन् ॥ १३-१३०-१९ (८६३६८)
ततो दर्भेषु तत्सर्वमददं भरतर्षभ ।
शास्त्रमार्गानुसारेण तद्विद्धि मनुजर्षभ ॥ १३-१३०-२० (८६३६९)
ततः सोऽन्तर्हितो बाहुः पितुर्मम जनाधिप ।
ततो मां दर्शयामासुः स्वप्नान्ते पितरस्तथा ॥ १३-१३०-२१ (८६३७०)
प्रीयमाणास्तु मामूचुः प्रीताः स्म भरतर्षभ ।
विज्ञानेन तवानेन यन्न मुह्यसि धर्मतः ॥ १३-१३०-२२ (८६३७१)
त्वया हि कुर्वता शास्त्रं प्रमाणमिह पार्थिव ।
आत्मा धर्मः श्रुतं वेदाः पितरश्चर्षिभिः सह ॥ १३-१३०-२३ (८६३७२)
साक्षात्पितामहो ब्रह्मा गुरवोऽथ प्रजापतिः ।
प्रमाणमुपनीता वै स्थिताश्च न विचालिताः ॥ १३-१३०-२४ (८६३७३)
तदिदं सम्यगारब्धं त्वयाऽद्य भरतर्षभ ।
किन्तु भूमेर्गवां चार्थं सुवर्णं दीयतामिति ॥ १३-१३०-२५ (८६३७४)
एवं वयं च धर्मश्च सर्वे चास्मत्पितामहाः ।
पाविता वै भविष्यन्ति पावनं हि परं हि तत् ॥ १३-१३०-२६ (८६३७५)
दश पूर्वान्दशैवान्यास्तथा सन्तारयन्ति ते ।
सुवर्णं ये प्रयच्छन्ति एवं मत्पितरोऽब्रुवन् ॥ १३-१३०-२७ (८६३७६)
ततोऽहं विस्मितो राजन्प्रतिबुद्धो विशाम्पते ।
सुवर्णदानेऽकरवं मतिं च भरतर्षभ ॥ १३-१३०-२८ (८६३७७)
इतिहासमिमं चापि शृणु राजन्पुरातनम् ।
जामदग्न्यं प्रति विभो धन्यमायुष्यमेव च ॥ १३-१३०-२९ (८६३७८)
जामदग्न्येन रामेण तीव्ररोषान्वितेन वै ।
त्रिःसप्तकृत्वः पृथिवी कृता निःक्षत्रिया पुरा ॥ १३-१३०-३० (८६३७९)
ततो जित्वा महीं कृत्स्नां रामो राजीवलोचनः ।
आजहार क्रतुं वीरो ब्रह्मक्षत्रेण पूजितम् ॥ १३-१३०-३१ (८६३८०)
वाजिमधं महाराज सर्वकामसमन्वितम् ।
पावनं सर्वभूतानां तेजोद्युतिविवर्धनम् ॥ १३-१३०-३२ (८६३८१)
विपाप्मा च स तेजस्वी तेन क्रतुफलेन च ।
नैवात्मनोऽथ लघुतां जामदग्न्योऽध्यगच्छत ॥ १३-१३०-३३ (८६३८२)
स तु क्रतुवरेणेष्ट्वा महात्मा दक्षिणावता ।
पप्रच्छागमसम्पन्नानृषीन्देवांश्च भारत ॥ १३-१३०-३४ (८६३८३)

पावनं यत्परं नृणामुग्रे कर्मणि वर्तताम् ।
 तदुच्यतां महाभागा इति जागधृणोऽब्रवीत् ॥ १३-१३०-३५ (८६३८४)
 इत्युक्ता वेदशास्त्रज्ञास्तमूचुस्ते महर्षयः ।
 राम विप्राः सत्क्रियन्तां वेदप्रामाण्यदर्शनात् ॥ १३-१३०-३६ (८६३८५)
 भूयश्च विप्रर्षिगणाः प्रष्टव्याः पावनं प्रति ।
 ते यद्ब्रूमहाप्राज्ञास्तच्चैव समुदाचर ॥ १३-१३०-३७ (८६३८६)
 ततो वसिष्ठं देवर्षिमगस्त्यमथ काश्यपम् ।
 तमेवार्तं महातेजाः पप्रच्छ भृगुनन्दनः ॥ १३-१३०-३८ (८६३८७)
 जाता मतिर्मे विप्रेन्द्राः कथं पूयेयमित्युत ।
 केन वा कर्मयोगेन प्रदानेनेह केन वा ॥ १३-१३०-३९ (८६३८८)
 यदि वोऽनुग्रहकृता बुद्धिर्मां प्रति सत्तमाः ।
 प्रबूत पावनं किं मे भवेदिति तपोधनाः ॥ १३-१३०-४० (८६३८९)
 ऋषय ऊचुः । १३-१३०-४१क्ष (७१७१)
 गाश्च भूमिं च वित्तं च दत्त्वेह भृगुनन्दन ।
 पापकृत्पूयते मर्त्यं इति भार्गव शुश्रुम ॥ १३-१३०-४१ (८६३९०)
 अन्यद्दानं तु विप्रर्षे श्रूयतां पावनं महत् ।
 दिव्यमत्यद्भुताकारमपत्यं जातवेदसः ॥ १३-१३०-४२ (८६३९१)
 दग्ध्वा लोकान्पुरा वीर्यात्सम्भूतमिह शुश्रुम ।
 सुवर्णमिति विख्यातं तद्ददत्सिद्धिमेष्यसि ॥ १३-१३०-४३ (८६३९२)
 ततोऽब्रवीद्वसिष्ठस्तं भगवान्संशितव्रतः ।
 शृणु राम यथोत्पन्नं सुवर्णमनलप्रभम् ॥ १३-१३०-४४ (८६३९३)
 फलं दास्यति ते यत्तु दाने परमिहोच्यते ।
 सुवर्णं यच्च यस्माच्च यथा च गुणवत्तमम् ॥ १३-१३०-४५ (८६३९४)
 तन्निबोध महाबाहो सर्वं निगदतो मम ।
 अग्निषोमात्मकमिदं सुवर्णं विद्धि निश्चये ॥ १३-१३०-४६ (८६३९५)
 अजोऽग्निर्वरुणो मेषः सूर्योऽश्च इति दर्शनम् ।
 कुञ्जराश्च मृगा नागा महिषाश्चासुरा इति ॥ १३-१३०-४७ (८६३९६)
 कुक्कुटाश्च वराहाश्च राक्षसा भृगुनन्दन ।
 इडा गावः पयः सोमो भूमिरित्येव च स्मृतिः ॥ १३-१३०-४८ (८६३९७)
 जगत्सर्वं च निर्मथ्य तेजोराशिः समुत्थितः ।
 सुवर्णमेभ्यो विप्रर्षे रत्नं परममुत्तमम् ॥ १३-१३०-४९ (८६३९८)
 एतस्मात्कारणाद्देवा गन्धर्वोरगराक्षसाः ।
 मनुष्याश्च पिशाचाश्च प्रयता धारयन्ति तत् ॥ १३-१३०-५० (८६३९९)
 मुकुटैरङ्गदयुतैरलङ्कारैः पृथग्विधैः ।
 सुवर्णविकृतैस्तत्र विराजन्ते भृगूत्तम ॥ १३-१३०-५१ (८६४००)
 तस्मात्सर्वपवित्रेभ्यः पवित्रं परमं स्मृतम् ।

भूमेर्गोभ्योऽथ रत्नेभ्यस्तद्विद्धि मनुजर्षभ ॥ १३-१३०-५२ (८६४०१)
 पृथिवीं गाञ्च दत्त्वेह यच्चान्यदपि किञ्चन ।
 विशिष्यते सुवर्णस्य दानं परमकं विभो ॥ १३-१३०-५३ (८६४०२)
 अक्षयं पावनं चैव सुवर्णममरद्युते ।
 प्रयच्छ द्विजमुख्येभ्यः पावनं ह्येतदुत्तमम् ॥ १३-१३०-५४ (८६४०३)
 सुवर्णमेव सर्वासु दक्षिणासु विधीयते ।
 सुवर्णं ये प्रयच्छन्ति सर्वदास्ते भवन्त्युत ॥ १३-१३०-५५ (८६४०४)
 देवतास्ते प्रयच्छन्ति ये सुवर्णं ददत्यथ ।
 अग्निर्हि देवताः सर्वाः सुवर्णं च तदात्मकम् ॥ १३-१३०-५६ (८६४०५)
 तस्मात्सुवर्णं ददता दत्ताः सर्वाः स्म देवताः ।
 भवन्ति पुरुषव्याघ्र न ह्यतः परमं विदुः ॥ १३-१३०-५७ (८६४०६)
 भूय एव च महात्म्यं सुवर्णस्य निबोध मे ।
 गदतो मम विप्रर्षे सर्वशस्त्रभृतांवर ॥ १३-१३०-५८ (८६४०७)
 मया श्रुतमिदं पूर्वं पुराणे भृगुनन्दन ।
 प्रजापतेः कथयतो मनोः स्वायंभुवस्य वै ॥ १३-१३०-५९ (८६४०८)
 शूलपाणेर्भगवतो रुद्रस्य च महात्मनः ।
 गिरौ हिमवति श्रेष्ठे तदा भृगुकुलोद्भव ॥ १३-१३०-६० (८६४०९)
 देव्या विवाहे निर्वृत्ते रुद्राण्या भृगुनन्दन ।
 समागमे भगवतो देव्या सह महात्मनः ॥ १३-१३०-६१ (८६४१०)
 ततः सर्वे समुद्विग्रा देवा रुद्रमुपागमन् ॥
 ते महादेवमासीनं देवीं च वरदामुमाम् । १३-१३०-६२ (८६४११)
 प्रसाद्य शिरसा सर्वे रुद्रमूचुर्भृगूद्वह ॥
 अयं समागमो देव देव्या सह तवानघ । १३-१३०-६३ (८६४१२)
 तपस्विनस्तपस्विन्या तेजस्विन्याऽतितेजसः ॥
 अमोघतेजास्त्वं देव देवी चयमुमा तथा । १३-१३०-६४ (८६४१३)
 अपत्यं युवयोर्देव बलवद्भविता विभो ।
 तन्नूनं त्रिषु लोकेषु न किञ्चिच्छेषयिष्यति ॥ १३-१३०-६५ (८६४१४)
 तदेभ्यः प्रणतेभ्यस्त्वं देवेभ्यः पृथुलोचन ।
 वरं प्रयच्छ लोकेश त्रैलोक्यहितकाम्यया ॥ १३-१३०-६६ (८६४१५)
 अपत्यार्थं निगृह्णीष्व तेजः परमकं विभो ।
 शत्रैलोक्यसारौ हि युवां लोकं सन्तापयिष्यथ ॥ १३-१३०-६७ (८६४१६)
 तदपत्यं हि युवयोर्देवानभिभवेद्भ्रुवम् ।
 न हि ते पृथिवी देवी न च द्यौर्न दिवं विभो ॥ १३-१३०-६८ (८६४१७)
 नेदं धारयितुं शक्ताः समस्ता इति मे मतिः ।
 तेजःप्रभावनिर्दग्धं तस्मात्सर्वमिदं जगत् ॥ १३-१३०-६९ (८६४१८)
 तस्मात्प्रसादं भगवन्कर्तुमर्हसि नः प्रभो ।

न देव्यां सम्भवेत्पुत्रो भवतः सुरसत्तम ।
 धैर्यदेव निगृह्णीष्व तेजो ज्वलितमुत्तमम् ॥ १३-१३०-७० (८६४१९)
 इति तेषां कथयतां भगवान्वृषभध्वजः८ ।
 एवमस्त्विति देवांस्तान्विप्रर्षे प्रत्यभाषत ॥ १३-१३०-७१ (८६४२०)
 इत्युक्त्वा चोर्ध्वमनयद्रेतो वृषभवाहनः ।
 ऊर्ध्वरेषः समभवत्ततः प्रभृति चापि सः ॥ १३-१३०-७२ (८६४२१)
 रुद्राणीति ततः क्रुद्धा प्रजोच्छेद तदा कृते ।
 देवानथाब्रवीत्तत्र स्त्रीभावात्परुषं वचः ॥ १३-१३०-७३ (८६४२२)
 यस्मादपत्यकामो वै भर्ता मे विनिवर्तितः ।
 तस्मात्सर्वे सुरा भूयमनपत्या भविष्यथ ॥ १३-१३०-७४ (८६४२३)
 प्रजोच्छेदो मम कृतो यस्माद्युष्माभिरद्य वै ।
 तस्मात्प्रजा वः खगमाः सर्वेषां न भविष्यति ॥ १३-१३०-७५ (८६४२४)
 पावकस्तु न तत्रासीच्छ्वापकाले भृगूद्वह ।
 देवा देव्यास्तथा शापादनपत्यास्ततोऽभवन् ॥ १३-१३०-७६ (८६४२५)
 रुद्रस्तु तेजोऽप्रतिमं धारयामास वै तदा ।
 प्रस्कन्नं तु ततस्तस्मात्किञ्चित्तत्रापतद्भुवि ॥ १३-१३०-७७ (८६४२६)
 उत्पपात तदा वह्नौ ववृधे चाद्भुतोपमम् ।
 तेजस्तेजसि संयुक्तमेकयोनित्वमागतम् ॥ १३-१३०-७८ (८६४२७)
 एतस्मिन्नेव काले तु देवाः शक्रपुरोगमाः ।
 असुरस्तारको नाम तेन सन्तापिता भृशम् ॥ १३-१३०-७९ (८६४२८)
 आदित्या वसवो रुद्रा मरुतोऽथाश्विनावपि ।
 साध्याश्च सर्वे संत्रस्ता दैतेयस्य पराक्रमात् ॥ १३-१३०-८० (८६४२९)
 स्थानानि देवतानां हि विमानानि पुराणि च ।
 ऋषीणां चाश्रमाश्चैव बभूवुरसुरैर्हृताः ॥ १३-१३०-८१ (८६४३०)
 ते दीनमनसः सर्वे देवता ऋषयश्च ये ।
 प्रजग्मुः शरणं देवं ब्रह्माणमजरं विभुम् ॥ १३-१३०-८२ (८६४३१)

इति श्रीमन्महाभारते अनुशासनपर्वणि दानधर्मपर्वणि

त्रिंशदधिकशततमोऽध्यायः ॥ १३० ॥

Mahabharata - Anushaasana Parva - Chapter Footnotes

७-१३०-३ पूयन्ते शुध्यन्ति ॥

७-१३०-२१ तृप्तास्ते पितरस्तथेति थ ष्च पाठः ॥

७-१३०-२७ नवपूर्वानधश्चान्यान्नव सन्तारयन्ति ते इति थ ष्च पाठः ॥

७-१३०-३३ लघुतां निष्पापताम् ॥

अनुशासनपर्व - अध्याय १३१

॥ श्रीः ॥

१३.१३१. अध्यायः १३१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

तारकासुरबाधितैर्देवैर्ब्रह्माणं प्रति स्वेषां

पार्वतीशापेनानपत्यत्वकथनपूर्वकमसुरवधोपायकथनप्रार्थना

॥ १ ॥

ब्रह्मणां देवान्प्रति अग्नेरसन्निहितत्वेन देवीशापाविषयतया

देवेन स्ववीर्यनिरोधकाले भुवि प्रस्कन्नकिञ्चिद्वीर्यांशस्य

तस्मिन्संसृष्टतया च तेन गङ्गायां

कुमारोत्पादनकथनेनाग्न्यन्वेषणचोदना ॥ २ ॥

अग्निना देवानां प्रार्थनया गङ्गायां स्वयंसृष्टरुद्रवीर्याधानम् ॥ ३ ॥

गङ्गायाऽग्निता स्वस्मिन्नाहितगर्भस्य मेरुगिरौ समुत्सर्जने

तदीयतेजोव्याप्तयावद्वस्तूनां काञ्चनीभावप्राप्तिः ॥ ४ ॥

एवं भीष्मेण सुवर्णोत्पत्तिप्रकारकथनम् ॥ ५ ॥

Mahabharata - Anushaasana Parva - Chapter Text

देवा ऊचुः ।

असुरस्तारको नाम त्वया दत्तवरः प्रभो ।

सुरानृषींश्च क्लिश्नाति वधस्तस्य विधीयताम् ॥ १३-१३१-१ (८६४३२)

तस्माद्भयं समुत्पन्नमस्माकं वै पितामह ।

परित्रायस्व नो देव न ह्यन्या गतिरस्ति नः ॥ १३-१३१-२ (८६४३३)

ब्रह्मोवाच । १३-१३१-३क्ष (७१७२)

समोहं सर्वभूतानामधर्मं नेह रोचये ।

हन्यतां तारकः क्षिप्र सुरर्षिगणबाधिता ॥ १३-१३१-३ (८६४३४)

वेदा धर्माश्च नोच्छेदं गच्छेयुः सुरसत्तमाः ।

विहितं पूर्वमेवात्र मया वै व्येतु वो ज्वरः ॥ १३-१३१-४ (८६४३५)

देवा ऊचुः । १३-१३१-५क्ष (७१७३)

वरदानाद्भगवतो दैतेयो बलगर्वितः ।

देवैर्न शक्यते हन्तु स कथं प्रशमं व्रजेत् ॥ १३-१३१-५ (८६४३६)

स हि नैव स्म देवानां नासुराणां न रक्षसाम् ।

वध्यः स्यामिति जग्राह वरं त्वत्तः पितामह ॥ १३-१३१-६ (८६४३७)

देवाश्च शप्ता रुद्राण्या प्रजोच्छेदे पुरा कृते ।

न भविष्यति वोऽपत्यमिति सर्वे जगत्पते ॥ १३-१३१-७ (८६४३८)
 ब्रह्मोवाच । १३-१३१-८क्ष (७१७४)
 हुताशनो न तत्रासीच्छापकाले सुरोत्तमाः ।
 स उत्पादयिताऽपत्यं वधाय त्रिदशद्विषाम् ॥ १३-१३१-८ (८६४३९)
 तद्वै सर्वानतिक्रम्य देवदानवराक्षसान् ।
 मानुषानथ गन्धर्वान्नागानथ च पक्षिणः ॥ १३-१३१-९ (८६४४०)
 अस्त्रेणामोघपातेन शक्त्या तं घातयिष्यति ।
 यतो वो भयपुत्पन्नं ये चान्ये सुरशत्रवः ॥ १३-१३१-१० (८६४४१)
 सनातनो हि सङ्कल्पः काम इत्यभिधीयते ।
 रुद्रस्य तेजः प्रस्कन्नमग्नौ निपतितं च यत् ॥ १३-१३१-११ (८६४४२)
 तत्तजोऽग्निर्महद्भूतं द्वितीयमिव पावकम् ।
 वधार्थं देवशत्रूणां गङ्गायां जनयिष्यति ॥ १३-१३१-१२ (८६४४३)
 स तु नावाप तं शापं नष्टः स हुतभुक्तदा ।
 तस्माद्दो भयहृद्देवाः समुत्पत्स्यति पावकिः ॥ १३-१३१-१३ (८६४४४)
 अन्विष्यतां वै ज्वलनस्तथा चाद्य नियुज्यताम् ।
 तारकस्य वधोपायः कथितो वै मयाऽनघाः ॥ १३-१३१-१४ (८६४४५)
 न हि तेजस्विनां शापास्तेजःसु प्रभवन्ति वै ।
 बलान्यतिबलं प्राप्य दुर्बलानि भवन्ति वै ॥ १३-१३१-१५ (८६४४६)
 हन्यादवध्यान्वरदानपि चैव तपस्विनः ।
 सङ्कल्पाभिरुचिः कामः सनातनतमोऽभवत् ॥ १३-१३१-१६ (८६४४७)
 जगत्पतिरनिर्देश्य सर्वगः सर्वभावनः ।
 हृच्छयः सर्वभूतानां ज्येष्ठो रुद्रादपि प्रभुः ॥ १३-१३१-१७ (८६४४८)
 अन्विष्यतां स तु क्षिप्रं तेजोराशिर्हुताशनः ।
 स वो मनोगतं कामं देवः सम्पादयिष्यति ॥ १३-१३१-१८ (८६४४९)
 एतद्वाक्यमुपश्रुत्य ततो देवा महात्मनः ।
 जग्मु- संसिद्धसङ्कल्पाः पर्येषन्तो विभावसुम् ॥ १३-१३१-१९ (८६४५०)
 ततस्त्रैलोक्यमृषयो व्यचिन्वन्त सुरैः सह ।
 काङ्क्षन्तो दर्शनं वह्नेः सर्वे तद्गतमानसाः ॥ १३-१३१-२० (८६४५१)
 परेण तपसा युक्ताः श्रीमन्तो लोकविश्रुताः ।
 लोकानन्वचरन्सिद्धाः सर्व एव भृगूत्तम ।
 नष्टमात्मनि संलीनं नाभिजग्मुर्हुताशनम् ॥ १३-१३१-२१ (८६४५२)
 ततः संजातसंत्रासानग्निदर्शनलालसान् ।
 जलेचरः क्लान्तमनास्तेजसाऽग्नेः प्रदीपितः ।
 उवाच देवान्मण्डूको रसातलतलोत्थितः । १३-१३१-२२ (८६४५३)
 रसातलतले देवा वसत्यग्निरिति प्रभो ।
 सन्तापादिह सम्प्राप्तः पावकप्रभवादहम् ॥ १३-१३१-२३ (८६४५४)

स संसुप्तो जले देवा भगवान्हव्यवाहनः ।
अपः संसृज्य तेजोभिस्तेन सन्तापिता वयम् ॥ १३-१३१-२४ (८६४५५)
तस्य दर्शनमिष्टं वो यदि देवा विभावसोः ।
तत्रैवमधिगच्छध्वं कार्यं वो यदि वह्निना ॥ १३-१३१-२५ (८६४५६)
गम्यतां साधयिष्यामो वयं ह्यग्निभयात्सुराः ।
एतावदुक्त्वा मण्डूकस्त्वरितो जलमाविशत् ॥ १३-१३१-२६ (८६४५७)
हुताशनस्तु बुबुधे मण्डूकस्य च पैशुनम् ।
शशाप स तमासाद्य न रसान्वेत्स्यसीति वै ॥ १३-१३१-२७ (८६४५८)
तं वै संयुज्य शापेन मण्डूकं त्वरितो ययौ ।
अन्यत्र वासाय विभुर्न चात्मानमदर्शयत् ॥ १३-१३१-२८ (८६४५९)
देवास्त्वनुग्रहं चक्रुर्मण्डूकानां भृगूत्तम ।
यत्तच्छृणु महाबाहो गदतो मम सर्वशः ॥ १३-१३१-२९ (८६४६०)
देवा ऊचुः । १३-१३१-३०क्ष (७१७५)
अग्निशापादजिह्वाऽपि रसज्ञानबहिष्कृताः ।
सरस्वतीं बहुविधां यूममुच्चारयिष्यथ ॥ १३-१३१-३० (८६४६१)
बिलवासं गतांश्चैव निराहारानचेतसः ।
गतासूनपि वः शुष्कान्भूमिः सन्धारयिष्यति ॥ १३-१३१-३१ (८६४६२)
तमोघनायामपि वै निशायां विचरिष्यथ ।
इत्युक्त्वा तांस्ततो देवाः पुनरेव महीमिमाम् ॥ १३-१३१-३२ (८६४६३)
परियुर्ज्वलनस्यार्थं न चाविन्दन्हुताशनम् ।
अथ तान्द्विरदः कश्चित्सुरेन्द्रद्विरदोपमः ॥ १३-१३१-३३ (८६४६४)
अश्वत्थस्थोऽग्निरित्येवमाह देवान्भृगूद्वह ।
शशाप ज्वलनः सर्वान्द्विरदान्क्रोधमूर्च्छितः ॥ १३-१३१-३४ (८६४६५)
प्रतीपा भवतां जिह्वा भवित्रीति भृगूद्वह ।
इत्युक्त्वा निःसृतोऽश्वत्थादग्निर्वारणसूचितः ।
प्रविवेश शमीगर्भमथ वह्निः सुषुप्सया ॥ १३-१३१-३५ (८६४६६)
अनुग्रहं तु नागानां यं चक्रुः शृणु तं प्रभो ।
देवा भृगुकुलश्रेष्ठ प्रीत्या सत्यपराक्रमाः ॥ १३-१३१-३६ (८६४६७)
देवा ऊचुः । १३-१३१-३७क्ष (७१७६)
प्रतीपया जिह्वयाऽपि सर्वाहारान्हरिष्यथ ।
वाचं चोच्चारयिष्यध्वमुच्चैरव्यञ्जिताक्षराम् ।
इत्युक्त्वा पुनरेवाग्निमनुससुर्दिवौकसः ॥ १३-१३१-३७ (८६४६८)
अश्वत्थान्निःसृतश्चाग्निः शमीगर्भमुपाविशत् ।
शुकेन ख्यापितो विप्र तं देवाः समुपाद्रवन् ॥ १३-१३१-३८ (८६४६९)
शशाप सुकमग्निस्तु वाग्विहीनो भविष्यसि ।
जिह्वामावर्तयामास तस्यापि हुतभुक्तदा ॥ १३-१३१-३९ (८६४७०)

दृष्ट्वा तु ज्वलनं देवाः शुकमूचुर्दयान्विताः ।
 भविता न त्वमत्यन्तं शुकत्वे नष्टवागिति ॥ १३-१३१-४० (८६४७१)
 आवृत्तजिह्वस्य सतो वाक्यं कान्तं भविष्यति ।
 बालस्येव प्रवृद्धस्य कलमव्यक्तमद्भुतम् ॥ १३-१३१-४१ (८६४७२)
 इत्युक्त्वा तं शमीगर्भे वह्निमालक्ष्य देवताः ।
 तदेवायतनं चक्रुः पुण्यं सर्वक्रियास्वपि ॥ १३-१३१-४२ (८६४७३)
 तदाप्रभृति चाप्यग्निः शमीगर्भेषु दृश्यते ।
 उत्पादने तथोपायमभिजग्मुश्च मानवाः ॥ १३-१३१-४३ (८६४७४)
 आपो रसातले यास्तु संस्पृष्टाश्चित्रभानुना ।
 ताः पर्वतप्रस्रवणैरूष्मां मुञ्चन्ति भार्गव ।
 पावकेनाधिशयता सन्तप्तास्तस्य तेजसा ॥ १३-१३१-४४ (८६४७५)
 अथाग्निर्देवता दृष्ट्वा बभूव व्यथितस्तदा ।
 किमागमनमित्येवं तानपृच्छत पावकः ॥ १३-१३१-४५ (८६४७६)
 तमूचुर्विबुधाः सर्वे ते चैव परमर्षयः ।
 त्वां नियोक्ष्यामहे कार्ये तद्भवान्कर्तुमर्हति ।
 कृते च तस्मिन्भविता तवापि सुमहान्गुणः ॥ १३-१३१-४६ (८६४७७)
 अग्निरुवाच । १३-१३१-४७क्ष् (७१७७)
 ब्रूत यद्भवतां कार्यं कर्तास्मि तदहं सुराः ।
 भवतां तु नियोज्योस्मि मावोत्रास्तु विचारणा ॥ १३-१३१-४७ (८६४७८)
 देवा ऊचुः । १३-१३१-४८क्ष् (७१७८)
 असुरस्तारको नाम ब्रह्मणो वरदर्पितः ।
 अस्मान्प्रबाधते वीर्याद्वधस्तस्य विधीयताम् ॥ १३-१३१-४८ (८६४७९)
 इमान्देवगणांस्तात प्रजापतिगणांस्तथा ।
 ऋषींश्चापि महाभाग परित्रायस्व पावक ॥ १३-१३१-४९ (८६४८०)
 अपत्यं तेजसा युक्तं प्रवीरं जनयक प्रभो ।
 यद्भयं नोऽसुरात्तस्मान्नाशयेद्व्यवाहन ॥ १३-१३१-५० (८६४८१)
 शप्तानां नो महादेव्या नान्यदस्ति परायणम् ।
 अन्यत्र भवतो वीर तस्मात्त्रायस्व नः प्रभो ॥ १३-१३१-५१ (८६४८२)
 इत्युक्तः स तथेत्युक्त्वा भगवान्हव्यवाहनः ।
 जगामाथ दुराधर्षो गङ्गां भागीरथीं प्रति ॥ १३-१३१-५२ (८६४८३)
 तथा चाप्यभवन्मिश्रो गर्भं चास्यां दधे तदा ।
 ववृधे स तदा गर्भः कक्षे कृष्णगतिर्यथा ॥ १३-१३१-५३ (८६४८४)
 तेजसा तस्य देवस्य गङ्गा विह्वलचेतना ।
 सन्तापमगमत्तीव्रं वोढुं सा न शशाक ह ॥ १३-१३१-५४ (८६४८५)
 आहिते ज्वलनेनाथ गर्भे तेजःसमन्विते ।
 गङ्गायामसुरः कश्चिद्भैरवं नादमानदत् ॥ १३-१३१-५५ (८६४८६)

अबुद्धिपतितेनाथ नादेन विपुलेन सा ॥
 वित्रस्तोद्धान्तनयना गङ्गा विप्लुतलोचना ॥ १३-१३१-५६ (८६४८७)
 विसंज्ञा नाशकद्गर्भं वोढुमात्मानमेव च ।
 सा तु तेजःपरीताङ्गी कम्पमाना च जाह्नवी ॥ १३-१३१-५७ (८६४८८)
 उवाच ज्वलनं विप्र तदा गर्भबलोद्धुता ।
 नते शक्ताऽस्मि भगवंस्तेजसोऽस्य विधारणे ॥ १३-१३१-५८ (८६४८९)
 विमूढाऽस्मि कृताऽनेन न मे स्वास्थ्यं यथा पुरा ।
 विह्वला चास्मि भगवंश्चेतो नष्टं च मेऽनघ १३-१३१-५९ (८६४९०)
 धारणे नास्य शक्ताऽहं गर्भस्य तपतांवर ।
 उत्स्रक्ष्येऽहमिमं दुःखान्न तु कामात्कथञ्चन ॥ १३-१३१-६० (८६४९१)
 न तेजसाऽस्ति संस्पर्शो मम देव विभावसो ।
 आपदर्थे हि सम्बन्धः सुसूक्ष्मोऽपि महाद्युते ॥ १३-१३१-६१ (८६४९२)
 यदत्र गुणसम्पन्नमितरद्वा हुताशन ।
 त्वय्येव तदहं मन्ये धर्माधर्मौ च केवलौ ॥ १३-१३१-६२ (८६४९३)
 तामुवाच ततो वह्निर्धार्यतां धार्यतामिति ।
 गर्भो मत्तेजसा युक्तो महागुणफलोदयः ॥ १३-१३१-६३ (८६४९४)
 शक्ता ह्यसि महीं कृत्स्नां वोढुं धारयितुं तथा ।
 न हि ते किञ्चिदप्राप्यमन्यतो धारणादृते ॥ १३-१३१-६४ (८६४९५)
 गण्वमुक्ता तु सा देवी तत्रैवान्तरधीयत ।
 पावकश्चापि तेजस्वी कृत्वा कार्यं दिवोकसाम् ।
 जगामेष्टं तदा देशं ततो भार्गवनन्दन ॥ १३-१३१-६५ (८६४९६)
 सा वह्निना वार्यमाणा देवैरपि सरिद्वरा ।
 समुत्ससर्ज तं गर्भं मेरौ गिरिवेर तदा ॥ १३-१३१-६६ (८६४९७)
 समर्था धारणे चापि रुद्रतेजःप्रधर्षिता ।
 नाशकत्सा तदा गर्भं सन्धारयितुमोजसा ।
 समुत्ससर्ज तं दुःखाद्दीप्तवैश्वानरप्रभम् ॥ १३-१३१-६७ (८६४९८)
 दर्शयामास चाग्निस्तां तदा गङ्गां भृगूद्वह ।
 पप्रच्छ सरितां श्रेष्ठां कच्चिद्गर्भः सुखोदयः ॥ १३-१३१-६८ (८६४९९)
 कीदृग्गुणोपि वा देवि कीदृग्गूपञ्च दृश्यते ।
 तेजसा केन वा युक्तः सर्वमेतद्ब्रवीहि मे ॥ १३-१३१-६९ (८६५००)
 गङ्गोवाच । १३-१३१-७०क्ष् (७१७९)
 जातरूपः स गर्भो वै तेजसा त्वमिवानघ ।
 सुवर्णो विमलो दीप्तः पर्वतं चावभासयन् ॥ १३-१३१-७० (८६५०१)
 पद्मोत्पलविमिश्राणां हृदानामिव शीतलः ।
 गन्धोस्य स कदम्बानां तुल्यो वै तपतांवर ॥ १३-१३१-७१ (८६५०२)
 तेजसा तस्य गर्भस्य भास्करस्येव रश्मिभिः ।

यद्द्रव्यं परिसंसृष्टं पृथिव्यां पर्वतेषु च ।
 तत्सर्वं काञ्चनीभूतं समन्तात्प्रत्यदृश्यत ॥ १३-१३१-७२ (८६५०३)
 पर्यधावत शैलांश्च नदीः प्रस्रवणानि च ।
 व्यादीपयत्तेजसा च त्रैलोक्यं सचराचरम् ॥ १३-१३१-७३ (८६५०४)
 एवरूपः स भगवान्पुत्रस्ते हव्यवाहन ।
 सूर्यवैश्वानरसमः कान्त्या सोम इवापरः ॥ १३-१३१-७४ (८६५०५)
 वसिष्ठ उवाच । १३-१३१-७५क्ष (७१८०)
 एवमुक्त्वा तु सा देवी तत्रैवान्तरधीयत ।
 पावकश्चापि तेजस्वी कृत्वा कार्यं दिवोकसाम् ।
 जगामेष्टं ततो देशं तदा भार्गवनन्दन ॥ १३-१३१-७५ (८६५०६)
 एतैः कर्मगुणैर्लोके नामाग्नेः परिगीयते ।
 हिरण्यरेता इति वै ऋषिभिर्विबुधैस्तथा ।
 पृथिवी च तदा देवी ख्याता वसुमतीति वै ॥ १३-१३१-७६ (८६५०७)
 स तु गर्भो महातेजा गाङ्गेयः पावकोद्भवः ।
 दिव्यं शरवणं प्राप्य ववृधेऽद्भुतदर्शनः ॥ १३-१३१-७७ (८६५०८)
 ददृशुः कृत्तिकास्तं तु बालार्कसदृशद्युतिम् ।
 जातस्नेहास्तु तं बालं पुपुषुः स्तन्यविस्रवैः ॥ १३-१३१-७८ (८६५०९)
 ततः स कार्तिकेयत्वमवाप परमद्युतिः ।
 स्कन्नत्वात्स्कन्दतां चापि गुहावासाद्गुहोऽभवत् ॥ १३-१३१-७९ (८६५१०)
 एवं सुवर्णमुत्पन्नमपत्यं जातवेदसः ।
 तत्र जाम्बूनदं श्रेष्ठं देवानामपि भूषणम् ॥ १३-१३१-८० (८६५११)
 ततःप्रभृति चाप्येतज्जातरूपमुदाहृतम् ।
 रत्नानामुत्तमं रत्नं भूषणानां तथैव च ॥ १३-१३१-८१ (८६५१२)
 पवित्रं च पवित्राणां मङ्गलानां च मङ्गलम् ।
 यत्सुवर्णं स भगवानग्निरीशः प्रजापतिः ॥ १३-१३१-८२ (८६५१३)
 पवित्राणां पवित्रं हि कनकं द्विजसत्तमाः ।
 अग्नीषोमात्मकं चैव जातरूपमुदाहृतम् ॥ १३-१३१-८३ (८६५१४)

इति श्रीमन्महाभारते अनुशासनपर्वणि दानधर्मपर्वणि
 एकत्रिंशदधिकशततमोऽध्यायः ॥ १३१ ॥

Mahabharata - Anushaasana Parva - Chapter Footnotes

७-१३१-१३ नष्टः अदर्शं गतः ॥

७-१३१-१६ कामः काम्यमानो वह्निः ॥

७-१३१-२१ नष्टं अदर्शनं गतम् । आत्मनि जले जलस्य तेजोजन्यत्वात् ॥

७-१३१-२६ मृग्यतां साधयिष्याम इति थ ध पाठः ॥

७-१३१-२७ न रसानिति । रसनेन्द्रियहीनो भविष्यसीत्यर्थः ॥
 ७-१३१-२८ नच देवानदर्शयदिति थ ष पाठः ॥
 ७-१३१-३० अजिह्वा अपीति च्छेदः ॥
 ७-१३१-३१ जिह्वां च कर्तयामासेति ड षाठः ॥
 ७-१३१-४१ बालस्येव प्रवृत्तस्येति ड ष ष पाठः ॥
 ७-१३१-४४ ऊष्मा ऊष्माणम् । अदिशयता अधिशयानेन । पावकेनाधिशयिता
 इति ट ष पाठः ॥
 ७-१३१-५३ दधे आदधे । गर्भश्चास्याभवत्तदेति थ पाठः ॥
 ७-१३१-५४ सोढुं सा न शशाक हेति थ पाठः ॥
 ७-१३१-५६ अबुद्धिपतितेन अकस्माज्जातेन ॥
 ७-१३१-६१ न चेतसास्ति संस्पर्श इति थ पाठः ॥
 ७-१३१-७१ कदम्बानां कदम्बपुष्पाणाम् ॥
 ७-१३१-८३ अग्निष्टोभात्मकं चैवेति थ ष पाठः ॥

अनुशासनपर्व - अध्याय १३२

॥ श्रीः ॥

१३.१३२. अध्यायः १३२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

वसिष्ठेन परशुरामंप्रति सुवर्णप्रभावकथनप्रसङ्गेन

रुद्रयज्ञे भृग्वङ्गिरः प्रभृतिप्रभावादिकथनम् ॥ १ ॥

Mahabharata - Anushaasana Parva - Chapter Text

वसिष्ठ उवाच ।

अपि चेदं पुरा राम श्रुतं मे ब्रह्मदर्शनम् ।

पितामहस्य यद्वृत्तं ब्रह्मणः परमात्मनः ॥ १३-१३२-१ (८६५१५)

देवस्य महतस्तात वारुणीं विभ्रतस्तनुम् ।

ऐश्वर्ये वारुणेवाऽथ रुद्रस्येशस्य वै प्रभो ॥ १३-१३२-२ (८६५१६)

आजगमुर्मुनयः सर्वे देवाश्चाग्निपुरोगमाः ।

यज्ञाङ्गानि च सर्वाणि वषट्कारश्च मूर्तिमान् ॥ १३-१३२-३ (८६५१७)

मूर्तिमन्ति च सामानि यजूषि च सहस्रशः ।

ऋग्वेदश्चागमत्तत्र पदक्रमविभूषितः ॥ १३-१३२-४ (८६५१८)

लक्षणानि स्वरास्तोभा निरुक्ताः स्वरभक्तयः ।

ओंकारश्छन्दसां नेत्रं निग्रहप्रग्रहौ तथा ॥ १३-१३२-५ (८६५१९)

वेदाश्च सोपनिषदो विद्या सावित्र्यथापि च ।
 भूतं भव्यं भविष्यच्च दधार भगवाञ्जिवः ॥ १३-१३२-६ (८६५२०)
 संजुहावात्मनाऽऽत्मानं स्वयमेव तदा प्रभो ।
 यज्ञं च शोभयामास बहुरूपं पिनाकधृत् ॥ १३-१३२-७ (८६५२१)
 द्यौर्नभः पृथिवी खं च तथा चैवैष भूपतिः ।
 सर्वविद्येश्वरः श्रीमानेष चापि विभावसुः ॥ १३-१३२-८ (८६५२२)
 एष ब्रह्मा शिवो रुद्रो वरुणोऽग्निः प्रजापतिः ।
 कीर्त्यते भगवान्देवः सर्वभूतपतिः शिवः ॥ १३-१३२-९ (८६५२३)
 तस्य यज्ञः पशुपतेस्तपः क्रतव एव च ।
 दीक्षा दीप्तव्रता देवी दिशश्च सदिगीश्वराः ॥ १३-१३२-१० (८६५२४)
 देवपत्न्यश्च कन्याश्च देवानां चैव मातरः ।
 आजग्मुः सहितास्तत्र तदा भृगुकुलोद्भव ।
 यज्ञं पशुपतेः प्रीता वरुणस्य महात्मनः ॥ १३-१३२-११ (८६५२५)
 स्वयंभुवस्तु ता दृष्ट्वा रेतः समपतद्भुवि ॥ १३-१३२-१२ (८६५२६)
 तस्य शुक्रस्य निष्यन्दान्पांसून्सङ्गृह्य भूमितः ।
 प्रास्यत्पूषा कराभ्यां वै तस्मिन्नेव हुताशने ॥ १३-१३२-१३ (८६५२७)
 ततस्तस्मिन्सम्प्रवृत्ते सत्रे ज्वलितपावके ।
 ब्रह्मणो जुह्वतस्तत्र प्रादुर्भावो बभूवह ॥ १३-१३२-१४ (८६५२८)
 स्कन्नमात्रं च तच्छुक्रं स्रुवेण परिगृह्य सः ।
 आज्यवन्मन्त्रतश्चापि सोऽजुहोद्भृगुनन्दन ॥ १३-१३२-१५ (८६५२९)
 ततः स जनयामास भूतग्रामं च वीर्यवान् ।
 तस्य तत्तेजसस्तस्माज्जज्ञे लोकेषु तैजसम् ॥ १३-१३२-१६ (८६५३०)
 तमसस्तामसा भावा व्यापि सत्त्वं तथोभयम् ।
 स गुणस्तेजसो नित्यं तमस्याकाशमेव च ।
 सर्वभूतेषु च तथा सत्त्वं तेजस्तथोत्तमम् ॥ १३-१३२-१७ (८६५३१)
 शुक्रे हुतेऽग्नौ तस्मिंस्तु प्रादुरासंस्त्रयः प्रभो ।
 पुरुषा वपुषा युक्ताः स्वैः स्वैः प्रसवजैर्गुणैः ॥ १३-१३२-१८ (८६५३२)
 भर्जनाद्भृगुरित्येवमङ्गारेभ्योऽङ्गिराऽभवत् ।
 अङ्गारसंश्रयाच्चैव कविरित्यपरोऽभवत् ।
 सह ज्वालाभइरुत्पन्नो भृगुस्तस्माद्भृगुः स्मृतः ॥ १३-१३२-१९ (८६५३३)
 मरीचिभ्यो मरीचिस्तु मारीचः कश्यपो ह्यभूत् ।
 अङ्गोरभ्योऽङ्गिरास्तात वालखिल्याः कुशोच्चयात् ॥ १३-१३२-२० (८६५३४)
 अत्रैवात्रेति च विभो जातमत्रिं वदन्त्यपि ॥ १३-१३२-२१ (८६५३५)
 तथा भस्मव्यपोहेभ्यो ब्रह्मर्षिगणसम्मताः ।
 वैखानसाः समुत्पन्नास्तपः श्रुतगुणेप्सवः ॥ १३-१३२-२२ (८६५३६)
 अश्रुतोऽस्य समुत्पन्नावश्विनौ रूपसम्मतौ ।

शेषाः प्रजानां पतयः स्रोतोभ्यस्तस्य जज्ञिरे ।
 ऋषयो रोमकूपेभ्यः स्वेदाच्छन्दो बलान्मनः ॥ १३-१३२-२३ (८६५३७)
 एतस्मात्कारणादाहुरग्निः सर्वास्तु देवताः ।
 ऋषयः श्रुतसम्पन्ना वेदप्रामाण्यदर्शनात् ॥ १३-१३२-२४ (८६५३८)
 यानि दारूणि निर्यासास्ते मासाः पक्षसंज्ञिताः ।
 अहोरात्रा मुहूर्ताश्च वीतज्योतिश्च वारुणम् ॥ १३-१३२-२५ (८६५३९)
 रौद्रं लोहितमित्याहुर्लोहितात्कनकं स्मृतम् ।
 तन्मैत्रमिति विज्ञेयं धूमाच्च वसवः स्मृताः ॥ १३-१३२-२६ (८६५४०)
 अर्चिषो याश्च ते रुद्रास्तथाऽऽदित्या महाप्रभाः ।
 उद्दीप्तास्ते तथाऽङ्गारा ये धिष्ण्येषु दिवि स्थिताः ॥ १३-१३२-२७ (८६५४१)
 अग्निर्नाथश्च लोकस्य तत्परं ब्रह्म तद्भुवम् ।
 सर्वकामदमित्याहुस्तत्र हव्यमुपावहन् ॥ १३-१३२-२८ (८६५४२)
 ततोऽब्रवीन्महादेवो वरुणः पवनात्मकः ।
 मम सत्रमिदं दिव्यमहं गृहपतिस्त्वह ॥ १३-१३२-२९ (८६५४३)
 त्रीणि पूर्वाण्यपत्यानि मम तानि न संशयः ।
 इति जानीत खगमा मम यज्ञफलं हि तत् ॥ १३-१३२-३० (८६५४४)
 अग्निरुवाच । १३-१३२-३१क्ष् (७१८१)
 मदङ्गेभ्यः प्रसूतानि मदाश्रयकृतानि च ।
 ममैव तान्मपत्यानि मम शुक्लं हुतं हि तत् ॥ १३-१३२-३१ (८६५४५)
 अथाब्रवील्लोकगुरुर्ब्रह्मा लोकपितामहः ।
 ममैव तान्यपत्यानि मम शुक्लं हुतं हि तत् ॥ १३-१३२-३२ (८६५४६)
 अहं वक्ता च मन्त्रस्य होता शुक्रस्य चैव ह ।
 यस्य बीजं फलं तस्य शुक्रं चेत्कारणं मतम् ॥ १३-१३२-३३ (८६५४७)
 ततोऽब्रुवन्देवगणाः पितामहमुपेत्य वै ।
 कृताञ्जलिपुटाः सर्वे शिरोभिरभिवन्द्य च ॥ १३-१३२-३४ (८६५४८)
 वयं च भगवन्सर्वे जगच्च सचराचरम् ।
 तवैव प्रसवाः सर्वे तस्मादग्निर्विभावसुः ।
 वरुणश्चेश्वरो देवो लभतां काममीप्सितम् ॥ १३-१३२-३५ (८६५४९)
 निसर्गाद्ब्रह्मणश्चापि वरुणो यादसाम्पतिः ।
 जग्राह वै भृगु पूर्वमपत्यं सूर्यवर्चसम् ॥ १३-१३२-३६ (८६५५०)
 ईश्वरोऽङ्गिरसं चाग्नेरपत्यार्थमकल्पयत् ।
 पितामहस्त्वपत्यं वैकविं जग्राह तत्त्ववित् ॥ १३-१३२-३७ (८६५५१)
 तदा स वारुणिः ख्यातो भृगुः प्रसवकर्मकृत् ।
 आग्नेयस्त्वङ्गिराः श्रीमान्कविर्ब्राह्मो महायशाः ।
 भार्गवाङ्गिरसौ लोके लोकसन्तानलक्षणौ ॥ १३-१३२-३८ (८६५५२)
 एते विप्रवराः सर्वे प्रजानां पतयस्त्रयः ।

सर्वं सन्तानमेतेषामिदमित्युपधारय ॥ १३-१३२-३९ (८६५५३)
 भृगोस्तु पुत्राः सप्तासन्सर्वे तुल्या भृगोर्गुणैः ।
 च्यवनो वज्रशीर्षश्च शुचिरौर्वस्तथैव च ॥ १३-१३२-४० (८६५५४)
 शुक्रो वरेण्यश्च विभुः सवनश्चेति सप्त ते ।
 भार्गवा वारुणाः सर्वे येषां वंशे भवानपि ॥ १३-१३२-४१ (८६५५५)
 अषाढौ चाङ्गिरसः पुत्रा वारुणास्तेऽप्यवारुणाः ।
 बृहस्पतिरुचथ्यश्च वयस्यः शान्तिरेव च ॥ १३-१३२-४२ (८६५५६)
 घोरो विरूपः संवर्तः सुधन्वा चाष्टमः स्मृतः ।
 एतेऽष्टौ वह्निजाः सर्वे ज्ञाननिष्ठा निरामयाः ॥ १३-१३२-४३ (८६५५७)
 ब्राह्मणाश्च कवेः पुत्रा वारुणास्तेऽप्युदाहृताः ।
 अष्टौ प्रसवजैर्युक्ता गुणैर्ब्रह्मविदः शुभाः ॥ १३-१३२-४४ (८६५५८)
 कविः काव्यश्च विष्णुश्च बुद्धिमानुशना तथा ।
 भृगुश्च वरुणश्चैव काश्यपोऽग्निश्च धर्मवित् ॥ १३-१३२-४५ (८६५५९)
 अष्टौ कविसुता ह्येते सर्वमेभिर्जगत्ततम् ।
 प्रजापतय एते हि प्रजानां यैरिमाः प्रजाः ॥ १३-१३२-४६ (८६५६०)
 एवमङ्गिरसश्चैव कवेश्च प्रसवान्वयैः ।
 भृगोश्च भृगुशार्दूल वंशजैः सततं जगत् ॥ १३-१३२-४७ (८६५६१)
 वरुणश्चादितो विप्र जग्राह प्रभुरीश्वरः ।
 कविं तात भृगुं चापि तस्मात्तौ वारुणौ स्मृतौ ॥ १३-१३२-४८ (८६५६२)
 जग्राहाङ्गिरसं देवः शिखी तस्माद्भुताशनः ।
 तस्मादाङ्गिरसा ज्ञेयाः सर्व एव तदन्वयाः ॥ १३-१३२-४९ (८६५६३)
 ब्रह्मा पितामहः पूर्वं देवताभिः प्रसादितः ।
 इमे नः सन्तरिष्यन्ति प्रजाभिर्जगदीश्वराः ॥ १३-१३२-५० (८६५६४)
 सर्वे प्रजानां पतयः सर्वे चातितपस्विनः ।
 त्वत्प्रसादादिमं लोकं धारयिष्यन्ति शाश्वतं ॥ १३-१३२-५१ (८६५६५)
 तथैव वंशकर्तारस्तव तेजोविवर्धनाः ।
 भवेयुर्वेदविदुषः सर्वे च कृतिनस्तथा ॥ १३-१३२-५२ (८६५६६)
 देवपक्षचराः सौम्याः प्राजापत्या महर्षयः ।
 अनन्तं ब्रह्म सत्यं च तपश्च परमं भुवि ॥ १३-१३२-५३ (८६५६७)
 सर्वे हि वयमेते च तवैव प्रसवाः प्रभो ।
 देवानां ब्राह्मणानां च त्वं हि कर्ता पितामह ॥ १३-१३२-५४ (८६५६८)
 मारीचमादितः कृत्वा सर्वे चैवाथ भार्गवाः ।
 अपत्यानीति सम्प्रेक्ष्य क्षमयाम पितामह ॥ १३-१३२-५५ (८६५६९)
 अथ स्वेनैव रूपेण प्रजनिष्यन्ति वै प्रजाः ।
 स्थापयिष्यन्ति चात्मानं युगादिनिधने तथा ॥ १३-१३२-५६ (८६५७०)
 इत्युक्तः स तदा तैस्तु ब्रह्मा लोकपितामहः ।

ततेत्येवाब्रवीत्प्रीतस्तेऽपि जग्मुर्यथागतम् ॥ १३-१३२-५७ (८६५७१)
 एवमेतत्पुरावृत्तं तस्य यज्ञे महात्मनः ।
 देवश्रेष्ठस्य लोकादौ वारुणीं बिभ्रतस्तनुम् ॥ १३-१३२-५८ (८६५७२)
 अग्निर्ब्रह्म पशुपतिः शर्वो रुद्रः प्रजापतिः ।
 अग्नेरपत्यमेतद्वै सुवर्णमिति धारणाः ॥ १३-१३२-५९ (८६५७३)
 अग्न्यभावे च कुरुते वह्निस्थानेषु काञ्चनम् ।
 जामदग्न्यप्रमाणज्ञो वेदश्रुतिनिदर्शनात् ॥ १३-१३२-६० (८६५७४)
 कुशस्तम्बे जुहोत्यग्निं सुवर्णे तत्र च स्थिते ।
 वल्मीकस्य वपायां च कर्णे वाजस्य दक्षिणे ॥ १३-१३२-६१ (८६५७५)
 शकटोर्व्यां परस्याप्सु ब्राह्मणस्य करे तथा ।
 हुते प्रीतिकरीमृद्धिं भगवांस्तत्र मन्यते ॥ १३-१३२-६२ (८६५७६)
 तस्मादग्निपराः सर्वे देवता इति शुश्रुम ।
 ब्रह्मणो हि प्रभूतोऽग्निरग्नेरपि च काञ्चनम् ॥ १३-१३२-६३ (८६५७७)
 तस्माद्ये वै प्रयच्छन्ति सुवर्णं धर्मदर्शिनः ।
 देवतास्ते प्रयच्छन्ति समस्ता इति नः श्रुतम् ॥ १३-१३२-६४ (८६५७८)
 तस्य वा तपसो लोकान्गच्छतः परमां गतिम् ।
 स्वर्लोके राजराज्येन सोभिषिच्येत भार्गव ॥ १३-१३२-६५ (८६५७९)
 आदित्योदयने प्राप्ते विधिमन्त्रपुरस्कृतम् ।
 ददाति काञ्चनं यो वाः दुःस्वप्नं प्रतिहन्ति सः ॥ १३-१३२-६६ (८६५८०)
 ददात्युदितमात्रे यस्यस्य पाप्मा विधूयते ।
 मध्याह्ने ददतो रुक्मं हन्ति पापमनागतम् ॥ १३-१३२-६७ (८६५८१)
 ददाति पस्विमां सन्ध्यां यः सुवर्णं यतव्रतः ।
 ब्रह्मवाय्वग्निसोमानां सालोक्यमुपयाति सः ॥ १३-१३२-६८ (८६५८२)
 सेन्द्रेषु चैव लोकेषु प्रतिष्ठा विन्दते शुभाम् ।
 इह लोके यशः प्राप्य शान्तपाप्मा च मोदते ॥ १३-१३२-६९ (८६५८३)
 ततः सम्पद्यतेऽन्येषु लोकेष्वप्रतिमः सदा ।
 अनावृतगतिश्चैव कामचारो भवत्युत ॥ १३-१३२-७० (८६५८४)
 न च क्षरति तेभ्यश्च यशश्चैवाप्नुते महत् ।
 सुवर्णमक्षयं दत्त्वा लोकांश्चाप्नोति पुष्कलान् ॥ १३-१३२-७१ (८६५८५)
 यस्तु सञ्जनयित्वाऽग्निमादित्योदयनं प्रति ।
 दद्याद्वै व्रतमुद्दिश्य सर्वकामान्समश्नुते ॥ १३-१३२-७२ (८६५८६)
 अग्निरित्येव तत्प्राहुः प्रदानं च सुखावहम् ।
 यथेष्टगुणसंवृत्तं प्रवर्तकमिति स्मृतम् ॥ १३-१३२-७३ (८६५८७)
 एषा सुवर्णस्योत्पत्तिः कथिता ते मयाऽनघ ।
 कार्तिकेयस्य च विभो तद्विद्धि भृगुनन्दन ॥ १३-१३२-७४ (८६५८८)
 कार्तिकेयस्तु संवृद्धः कालेन महता तदा ।

देवैः सेनापतित्वेन वृतः सेन्द्रैर्भृगूद्वह ॥ १३-१३२-७५ (८६५८९)
 जघान तारकं चापि दैत्यमन्यांस्तथाऽसुरान् ।
 त्रिदशेन्द्राज्ञया ब्रह्मल्लोकानां हितकाम्यया ॥ १३-१३२-७६ (८६५९०)
 सुवर्णदाने च मया कथितास्ते गुणा विभो ।
 तस्मात्सुवर्णं विप्रेभ्यः प्रयच्छ तदतांवर ॥ १३-१३२-७७ (८६५९१)
 भीष्म उवाच । १३-१३२-७८क्ष (७१८२)
 इत्युक्तः स वसिष्ठेन जामदग्न्यः प्रतापवान् ।
 ददौ सुवर्णं विप्रभ्यो व्यमुच्यत च किल्बिषात् ॥ १३-१३२-७८ (८६५९२)
 एतत्ते सर्वमाख्यातं सुवर्णस्य महीपते ।
 प्रदानस्य फलं चैव जन्म चास्य युधिष्ठिर ॥ १३-१३२-७९ (८६५९३)
 तस्मात्त्वमपि विप्रेभ्यः प्रयच्छ कनकं बहुः ।
 ददत्सुवर्णं नृपते किल्बिषाद्विप्रमोक्ष्यसि ॥ १३-१३२-८० (८६५९४)

इति श्रीमन्महाभारते अनुशासनपर्वणि दानधर्मपर्वणि
 द्वात्रिंशदधिकशततमोऽध्यायः ॥ १३२ ॥

Mahabharata - Anushaasana Parva - Chapter Footnotes

- ७-१३२-४ ऋग्वेदोऽथर्ववेदश्चेति क ङ् ष पाठः ॥
- ७-१३२-१४ प्रादुर्भावश्चरमधातुः ॥
- ७-१३२-१६ भूतग्रामं चतुर्विधं तत्तेजसस्तस्य त्रिगुणमयस्य
 रेतसः सम्बन्धी यस्तेजोशो रजोशस्तस्मात्तैजसप्रवृत्तिप्रधानं
 जङ्गममभूत् ॥
- ७-१३२-१७ तमसस्तमोशात्तामसं स्थावरम् । सत्त्वांशस्तूभयत्रानुगतः ॥
- ७-१३२-१८ प्रसवजैः कारणजैर्गुणैः ॥
- ७-१३२-१९ सहयज्वभिरुत्पन्न इति ध पाठः ॥
- ७-१३२-२० वालखिल्याः शरोच्चयादिति ध पाठः ॥
- ७-१३२-२१ अत्रैव कुशोच्चये । अत्र अत्रैवेति सम्बन्धः । अत्रैवात्रिं
 च हि विभो इति ध । पाठः ॥
- ७-१३२-२२ व्यपोहेभ्यः समूहेभ्यः । तथाग्नेस्तस्य भस्मभ्य
 इति ध पाठः ॥
- ७-१३२-२३ अश्रुतः अश्रुसकाशात् । स्नोतोभ्यः श्रोत्रादीन्द्रियेभ्यः । बलात्
 वीर्यात् । बलान्मख इति क ष पाठः ॥
- ७-१३२-२४ एतस्मादग्निजत्वात् ॥
- ७-१३२-२५ निर्यासा दारुगता लाक्षादयो वृक्षरसाः ॥
- ७-१३२-२७ दिविस्थिताः ग्रहतारादयः धिष्ण्येषु स्थानेषु ॥
- ७-१३२-३० त्रीणि भृगवङ्गिरःकविसंज्ञानि ॥

७-१३२-४४ कवेः पुत्रा वारुणा इत्यनेनि स्वीयभागोपि कविर्ब्रह्मणा वरुणाय
 समर्पित इत्युन्नेयम् ॥
 ७-१३२-५० नोऽस्मान् सन्तरिष्यन्ति सन्तारयिष्यन्ति ॥
 ७-१३२-५२ विदुषो विद्वांसः ॥
 ७-१३२-५६ आदिनिधने उत्पत्तिप्रलययोरन्तराले ॥
 ७-१३२-५८ देवश्रेष्ठस्य रुद्रस्य ॥
 ७-१३२-५९ धारणा निश्चयः ॥
 ७-१३२-६१ ब्राह्मणपाण्यजकर्णदर्भस्तम्बाप्सु काष्ठेष्वित्येतानि श्रुतौ
 दृश्यन्ते । वपायां रन्ध्रे ॥
 ७-१३२-६२ शकटोर्वी तु श्रुत्यन्तरात् ज्ञेया । परस्य तीर्थादिरप्सु ॥
 ७-१३२-६४ सुवर्णं ये प्रयच्छन्ति नराः शुद्धेन चेतसेति ध पाठः ॥
 ७-१३२-७१ तेभ्यो लोकेभ्यो न च क्षरति ॥

अनुशासनपर्व - अध्याय १३३
 ॥ श्रीः ॥
 १३.१३३. अध्यायः १३३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति कुमारोत्पत्तिप्रकारस्य देवादिभिस्तस्मै
 क्रीडनकादिदानस्य तारकासुरवधादेश्च कथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

उक्ताः पितामहेनेह सुवर्णस्य विधानतः ।

विस्तरेण प्रदानस्य ये गुणाः श्रुतिलक्षणाः ॥ १३-१३३-१ (८६५९५)

यत्तु कारणमुत्पत्तेः सुवर्णस्य प्रकीर्तितम् ।

स कथं तारकः प्राप्तो निधनं तद्ब्रवीहि मे ॥ १३-१३३-२ (८६५९६)

उक्तं स दैवतानां हि अवध्य इति पार्थिव ।

कथं तस्याभवन्मृत्युर्विस्तरेण प्रकीर्तय ॥ १३-१३३-३ (८६५९७)

एतदिच्छाम्यहं श्रोतुं त्वत्तः कुरुकुलोद्बह ।

कात्स्न्येन तारकवधं परं कौतूहलं हि मे ॥ १३-१३३-४ (८६५९८)

भीष्म उवाच । १३-१३३-५ क्ष (७१८३)

विपन्नकृत्या राजेन्द्र देवता ऋषयस्तथा ।

कृत्तिकाञ्चोदयामासुरपत्यभरणाय वै ॥ १३-१३३-५ (८६५९९)

न देवतानां काचिद्धि समर्था जातवेदसः ।
 एता हि शक्तास्तं गर्भं सन्धारयितुमोजसा ॥ १३-१३३-६ (८६६००)
 षण्णां तासां ततः प्रीतः पावको गर्भधारणात् ।
 स्वेन तेजोविसर्गेण वीर्येण परमेण च ॥ १३-१३३-७ (८६६०१)
 तास्तु षट् कृत्तिका गर्भं पुपुषुर्जातवेदसः ।
 षट्सु वर्त्मसु तेजोऽग्नेः सकलं निहितं प्रभो ॥ १३-१३३-८ (८६६०२)
 ततस्ता वर्धमानस्य कुमारस्य महात्मनः ।
 तेजसाऽभिपरीताङ्गयो न क्वचिच्छर्म लेभिरे ॥ १३-१३३-९ (८६६०३)
 ततस्तेजःपरीताङ्गयः सर्वाः काल उपस्थिते ।
 समं गर्भं सुषुविरे कृत्तिकास्ता नरर्षभ ॥ १३-१३३-१० (८६६०४)
 ततस्तं षडधिष्ठानं गर्भमेकत्वमागतम् ।
 पृथिवी प्रतिजग्राह कृत्तिकानां समीपतः ॥ १३-१३३-११ (८६६०५)
 स गर्भो दिव्यसंस्थानो दीप्तिमान्पावकप्रभः ।
 दिव्यं शरवणं प्राप्य ववृधे प्रियदर्शनः ॥ १३-१३३-१२ (८६६०६)
 ददृशुः कृत्तिकास्तं तु बालमर्कसमद्युतिम् ।
 जातस्नेहाश्च सौहार्दात्पुपुषुः स्तन्तविस्रवैः ॥ १३-१३३-१३ (८६६०७)
 अभवत्कार्तिकेयः स त्रैलोक्ये सचराचरे ।
 स्कन्नत्वात्स्कन्दतां प्राप्तो गुहावासानुहोऽभवत् ॥ १३-१३३-१४ (८६६०८)
 ततो देवास्त्रयस्त्रिंशद्दिशश्च सदिगीश्वराः ।
 रुद्रो धाता च विष्णुश्च यमः पूषाऽर्यमा भगः ॥ १३-१३३-१५ (८६६०९)
 अंशो मित्रश्च साध्याश्च वासवो वसवोऽश्विनौ ।
 आपो वायुर्नभश्चन्द्रो नक्षत्राणि ग्रहा रविः ॥ १३-१३३-१६ (८६६१०)
 पृथग्भूतानि चान्यानि यानि देवगणानि वै ।
 आजग्मुस्तेऽद्भुतं द्रष्टुं कुमारं ज्वलनात्मजम् ॥ १३-१३३-१७ (८६६११)
 ऋषयस्तुष्टुवुश्चैव गन्धर्वाश्च जगुस्तथा ।
 षडाननं कुमारं तु द्विषडक्षं द्विजप्रियम् ॥ १३-१३३-१८ (८६६१२)
 पीनांसं द्वादशभुजं पावकादित्यवर्चसम् ।
 शयानं शरगुल्मस्थं दृष्ट्वा देवाः सहर्षिभिः ।
 लेभिरे परमं हर्षं मेनिरे चासुरं हतम् ॥ १३-१३३-१९ (८६६१३)
 ततो देवाः प्रियाण्यस्य सर्व एव समाहरन् ।
 क्रीडतः क्रीडनीयानि ददुः पक्षिगणांश्च ह ॥ १३-१३३-२० (८६६१४)
 सुपर्णोऽस्य ददौ पुत्रं मयूरं चित्रबर्हिणम् ।
 राक्षसाश्च ददुस्तस्मै वराहमहिषावुभौ ॥ १३-१३३-२१ (८६६१५)
 कुक्कुटं चाग्निसङ्काशं प्रददावरुणः स्वयम् ।
 चन्द्रमाः प्रददौ मेषमादित्यो रुचिरां प्रभाम् ॥ १३-१३३-२२ (८६६१६)
 गवां माता च गा देवी ददौ शतसहस्रशः ।

छागमग्निर्गुणोपेतमिला पुष्पफलं बहु ॥ १३-१३३-२३ (८६६१७)
 सुधन्वा शकटं चैव रथं चाञ्चितकूबरम् ।
 वरुणो वारुणान्दिव्यान्सगजान्प्रददौ शुभान् ॥ १३-१३३-२४ (८६६१८)
 सिंहान्सुरेन्द्रो व्याघ्रांश्च द्विपानन्यांश्च दंष्ट्रिणः ।
 श्वापदांश्च बहून्धोराञ्जशस्त्राणि विविधानि च ॥ १३-१३३-२५ (८६६१९)
 राक्षसासुरसङ्घाश्च अनुजग्मुस्तमीश्वरम् ॥ १३-१३३-२६ (८६६२०)
 वर्धमानवधोपायं प्रार्थयामास तारकः ।
 उपायैर्बहुभिर्हन्तुं नाशकच्चापि तं विभुम् ॥ १३-१३३-२७ (८६६२१)
 सैनापत्येन तं देवाः पूजयित्वा गुहालयम् ।
 शशंसुर्विप्रकारं तं तस्मै तारककारितम् ॥ १३-१३३-२८ (८६६२२)
 स विवृद्धो महावीर्यो देवसेनापतिः प्रभुः ।
 जघानामोघया शक्त्या दानवं तारकं गुहः ॥ १३-१३३-२९ (८६६२३)
 तेन तस्मिन्कुमारेण क्रीडता निहतेऽसुरे ।
 सुरेन्द्रः स्थापितो राज्ये देवानां पुनरीश्वरः ॥ १३-१३३-३० (८६६२४)
 स सेनापतिरेवाथ बभौ स्कन्दः प्रतापवान् ।
 ईशो गोप्ता च देवानां प्रियकृच्छङ्करस्य च ॥ १३-१३३-३१ (८६६२५)
 हिरण्यमूर्तिर्भगवानेव एव च पावकिः ।
 सदा कुमारो देवानां सैनापत्यमवाप्तवान् ॥ १३-१३३-३२ (८६६२६)
 तस्मात्सुवर्णं मङ्गल्यं रत्नमक्षय्यमुत्तमम् ।
 सहजं कार्तिकेयस्य वह्नेस्तेजः परं मतम् ॥ १३-१३३-३३ (८६६२७)
 एवं रामाय कौरव्य वसिष्ठोऽकथयत्पुरा ।
 तस्मात्सुवर्णदानाय प्रयतस्व नराधिप ॥ १३-१३३-३४ (८६६२८)
 रामः सुवर्णं दत्त्वा हि विमुक्तः सर्वकिल्बिषैः ।
 त्रिविष्टपे महत्स्थानमवापासुलभं नरैः ॥ १३-१३३-३५ (८६६२९)

इति श्रीमन्महाभारते अनुशासनपर्वणि दानधर्मपर्वणि
 त्रयस्त्रिंशदधिकशततमोऽध्यायः ॥ १३३ ॥

Mahabharata - Anushaasana Parva - Chapter Footnotes

७-१३३-१ श्रुतिर्वेदो लक्षणं ज्ञापकं येषां ते श्रुतिलक्षणाः
 । श्रुत्युक्ता इत्यर्थः ॥
 ७-१३३-५ विपन्नं कृत्यं येषां ते गङ्गया गर्भे त्यक्ते सति
 नष्टकार्याः ॥
 ७-१३३-६ गर्भं सन्धारयितुमित्यपकृष्यते पूर्वोर्ध्वेपि ॥
 ७-१३३-७ प्रीतस्ताभिर्गारुडीरूपेण तद्रेतः पीत्वा षोढा गर्भे धृते
 सतीति शेषः ॥

७-१३३-८ वर्त्मसु गर्भागमनमार्गेषु योनिष्वित्यर्थः ॥

अनुशासनपर्व - अध्याय १३४

॥ श्रीः ॥

१३.१३४. अध्यायः १३४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति प्रतिपदादितिथिषु श्राद्धकरणस्य
प्रत्येकं फलकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

चातुर्वर्ण्यस्य धर्मात्मन्धर्माः प्रोक्ता यथा त्वया ।

तथैव मे श्राद्धविधिं कृत्स्नं प्रब्रूहि पार्थिव ॥ १३-१३४-१ (८६६३०)

वैशम्पायन उवाच । १३-१३४-२क्ष् (७१८४)

युधिष्ठिरेणैवमुक्तो भीष्मः शान्तनवस्तदा ।

इमं श्राद्धविधिं कृत्स्नं वक्तुं समुपचक्रमे ॥ १३-१३४-२ (८६६३१)

भीष्म उवाच । १३-१३४-३क्ष् (७१८५)

शृणुष्ववहितो राजञ्श्राद्धकर्मविधिं शुभम् ।

धन्यं यशस्यं पुत्रीयं पितृयज्ञं परन्तप ॥ १३-१३४-३ (८६६३२)

देवासुरमनुष्याणां गन्धर्वोरगरक्षसाम् ।

पिशाचकिन्नराणां च पूज्या वै पितरः सदा ॥ १३-१३४-४ (८६६३३)

पितृन्पूज्यादितः पश्चाद्देवतास्तर्पयन्ति वै ।

तस्मात्तान्सर्वयत्नेन पुरुषः पूजयेत्सदा ॥ १३-१३४-५ (८६६३४)

अन्वाहार्यं महाराज पितृणां श्राद्धमुच्यते ।

तस्माद्विशेषविधिना विधिः प्रथमकल्पितः ॥ १३-१३४-६ (८६६३५)

सर्वेष्वहःसु प्रीयन्ते कृते श्राद्धे पितामहाः ।

गपिण्डान्वाहार्यकं श्राद्धं कुर्यान्मासानुमासिकम् ।

पितृयज्ञं तु निर्वर्त्य विप्रश्चन्द्रक्षयेऽग्निमान् ॥ १३-१३४-७ (८६६३६)

पिण्डानां मासिकश्राद्धमन्वाहार्यं विदुर्बुधाः ।

तदामिषेण कुर्वीत प्रयतः प्राञ्जलिः शुचिः ॥ १३-१३४-८ (८६६३७)

प्रवक्ष्यामि तु ते सर्वांस्तित्थ्यांतिथ्यां दिने गुणान् ।

येष्वहःसु कृतैः श्राद्धैर्यत्फलं प्राप्यतेऽनघ ।

तत्सर्वं कीर्तयिष्यामि यथावत्तन्निबोध मे ॥ १३-१३४-९ (८६६३८)

पितृनर्च्यं प्रतिपदि प्राप्नुयात्स्वगृहे स्त्रियः ।
 अभिरूपप्रजायिन्यो दर्शनीया बहुप्रजाः ॥ १३-१३४-१० (८६६३९)
 स्त्रियो द्वितीयां जायन्ते तृतीयायां तु वाजिनः ।
 चतुर्थ्यां क्षुद्रपशवो भवन्ति बहवो गृहे ॥ १३-१३४-११ (८६६४०)
 पञ्चम्यां बहवः पुत्रा जायन्ते कुर्वतां नृप ।
 कुर्वाणास्तु नराः षष्ठ्यां भवन्ति द्युतिभागिनः ॥ १३-१३४-१२ (८६६४१)
 कृषिभागी भवेच्छ्राद्धं कुर्वाणः सप्तमीं नृप ।
 अष्टम्यां तु प्रकुर्वाणो वाणिज्ये लाभमाप्नुयात् ॥ १३-१३४-१३ (८६६४२)
 नवम्यां कुर्वतः श्राद्धं भवत्येकशफं बहु ।
 विवर्धन्ते तु दशमीं गावः श्राद्धानि कुर्वतः ॥ १३-१३४-१४ (८६६४३)
 कुप्यभागी भवेन्मर्त्यः कुर्वन्नेकादशीं नृप ।
 ब्रह्मवर्चस्विनः पुत्रा जायन्ते तस्य वेश्मनि ॥ १३-१३४-१५ (८६६४४)
 द्वादश्यामीहमानस्य नित्यमेव प्रदृश्यते ।
 रजतं बहुवित्तं च सुवर्णं च मनोरमम् ॥ १३-१३४-१६ (८६६४५)
 ज्ञातीनां तु भवेच्छ्रेष्ठः कुर्वञ्श्राद्धं त्रयोदशीम् ॥
 १३-१३४-१७ (८६६४६)
 अवश्यं तु युवानोऽस्य प्रमीयन्ते नरा गृहे ।
 युद्धभागी भवेन्मर्त्यः कुर्वञ्श्राद्धं चतुर्दशीम् ॥ १३-१३४-१८ (८६६४७)
 अमावास्यां तु निवपन्सर्वकामानवाप्नुयात् ॥ १३-१३४-१९ (८६६४८)
 कृष्णपक्षे दशम्यादौ वर्जयित्वा चतुर्दशीम् ।
 श्राद्धकर्मणि तिथ्यस्तु प्रशस्ता न तथेतराः ॥ १३-१३४-२० (८६६४९)
 यथा चैवापरः पक्षः पूर्वपक्षाद्विशिष्यते ।
 तथा श्राद्धस्य पूर्वाह्लादपराह्लो विशिष्यते ॥ १३-१३४-२१ (८६६५०)

इति श्रीमन्महाभारते अनुशासनपर्वणि दानधर्मपर्वणि
 चतुस्त्रिंशदधिकशततमोऽध्यायः ॥ १३४ ॥

Mahabharata - Anushaasana Parva - Chapter Footnotes

७-१३४-५ आदितः अमावास्यायां । पञ्चात्प्रतिपदि ॥
 ७-१३४-६ तच्चामिषेण विधिनेति क ट थ ध षाठः ॥
 ७-१३४-१० गृहे स्त्रियो भार्याः ॥
 ७-१३४-११ स्त्रियो दुहितरः ॥
 ७-१३४-१२ भवन्ति द्यूतभागिन इति ट थ ध षाठः ॥
 ७-१३४-१५ कुप्यं वस्त्रपात्रादि ॥

अनुशासनपर्व - अध्याय १३५

॥ श्रीः ॥

१३.१३५. अध्यायः १३५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति श्राद्धे तिलमांसविशेषदानस्य
फलविशेषकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

किंस्विद्दत्तं पितृभ्यो वै भवत्यक्षयमीश्वरः ।

किंस्विद्बहुफलं प्रोक्तं किमानन्त्याय कल्पते ॥ १३-१३५-१ (८६६५१)

भीष्म उवाच । १३-१३५-२क्ष् (७१८६)

हवींषि श्राद्धकल्पे तु यानि श्राद्धविदो विदुः ।

तानि मे शृणु काम्यानि फलं चैषां युधिष्ठिर ॥ १३-१३५-२ (८६६५२)

तिलैर्ब्रीहियवैर्माषैरद्भिर्मूलफलैस्तथा ।

दत्तेन मासं प्रीयन्ते श्राद्धेन पितरो नृप ॥ १३-१३५-३ (८६६५३)

वर्धमानतिलं श्राद्धमक्षयं मनुरब्रवीत् ।

सर्वेष्वेव तु भोज्येषु तिलाः प्राधान्यतः स्मृताः ॥ १३-१३५-४ (८६६५४)

द्वौ मासौ तु भवेत्तृप्तिर्मत्स्यैः तितृगणस्य ह ।

त्रीन्मासानाविकेनाहुश्चतुर्मासं शशेन ह ॥ १३-१३५-५ (८६६५५)

आजेन मासान्प्रीयन्ते पञ्चैव पितरो नृप ।

वाराहेण तु षण्मासान्सप्त वै शाकुलेन तु ॥ १३-१३५-६ (८६६५६)

मासानष्टौ पार्षतेन रौरवेण नव प्रभो ।

गवयस्य तु मासेन तृप्तिः स्याद्दशमासिकी ॥ १३-१३५-७ (८६६५७)

मासेनेकादश प्रीतिः पितृणां माहिषेण तु ।

गव्येन दत्ते श्राद्धे तु संवत्सरमिहोच्यते ॥ १३-१३५-८ (८६६५८)

यथा गव्यं तथा युक्तं पायसं सर्पिषा सह ।

वाघ्रीणसस्य मासेन तृप्तिर्द्वादशवार्षिकी ॥ १३-१३५-९ (८६६५९)

आन्त्याय भवेद्दत्तं खड्गमांसं पितृक्षते ।

कालशाकं च लौहं चाप्यानन्त्यं छाग उच्यते ॥ १३-१३५-१० (८६६६०)

गाथाश्चाप्यत्र गायन्ति पितृगीता युधिष्ठिर ।

सनत्कुमारो भगवान्पुरा मध्यम्यभाषत ॥ १३-१३५-११ (८६६६१)

अपि नः स्वकुले जायाद्यो नो दद्यात्त्रयोदशीम् ।

मघासु सर्पिःसंयुक्तं पायसं दक्षिणायने ॥ १३-१३५-१२ (८६६६२)

आजेन वाऽपि लौहेन मघास्वेव यतव्रतः ।
हस्तिच्छायासु विधिवत्कर्णव्यजनवीजितम् ॥ १३-१३५-१३ (८६६६३)
एष्टव्या बहवः पुत्रा यद्येकोपि गयां व्रजेत् ।
यत्रासौ प्रथितो लोकेष्वक्षयकरणो वटः ॥ १३-१३५-१४ (८६६६४)
आपो मूलं फलं मांसमन्नं वाऽपि पितृक्षये ।
यत्किञ्चिन्मधुसंमिश्रं तदानन्त्याय कल्पते ॥ १३-१३५-१५ (८६६६५)

इति श्रीमन्महाभारते अनुशासनपर्वणि दानधर्मपर्वणि
पञ्चत्रिंशदधिकशततमोऽध्यायः ॥ १३५ ॥

Mahabharata - Anushaasana Parva - Chapter Footnotes

७-१३५-७ पृषतश्चित्रमृगस्तदीयं पार्षतम् । रुरुः
कृष्णमृगस्तदीयं रौरवम् ॥
७-१३५-९ वाध्रीणसः वध्र्या स्यूतनासिको महोक्षः
। पक्षिविशेषोऽजविशेषश्चेत्यन्ये ॥
७-१३५-१० पितृक्षते मृततिथौ । लौहं काञ्चनवृक्षजं
पुष्पादिशाकम् ॥
७-१३५-१३ वीजितं पायसादिकं दद्यादिति पूर्वणान्वयः ॥

अनुशासनपर्व - अध्याय १३६

॥ श्रीः ॥

१३.१३६. अध्यायः १३६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रत्य श्विन्यादिनक्षत्रेषु श्राद्धकरणस्य
फलविशेषकथनम् ॥ १ ॥

Mahabharata - Anushaasana Parva - Chapter Text

भीष्म उवाच ।

यमस्तु यानि श्राद्धानि प्रोवाच शशबिन्दवे ।
तानि मे शृणु काम्यानि नक्षत्रेषु पृथक्पृथक् ॥ १३-१३६-१ (८६६६६)
श्राद्धं यः कृत्तिकायोगे कुर्वीत सततं नरः ।
अग्नीनाधाय सापत्यो यजेत विगतज्वरः ॥ १३-१३६-२ (८६६६७)
अपत्यकामो रोहिण्यां तेजस्कामो मृगोत्तमे ।

क्रूरकर्मा ददच्छ्राद्धमार्द्रायां मानवो भवेत् ॥ १३-१३६-३ (८६६६८)
 कृषिभागी भवेन्मर्त्यः कुर्वञ्छ्राद्धं पुनर्वसौ ।
 पुष्टिकामोऽथ पुष्येण श्राद्धमीहेत मानवः ॥ १३-१३६-४ (८६६६९)
 आश्लेषायां ददच्छ्राद्धं धीरान्पुत्रान्प्रजायते ।
 ज्ञातीनां तु भवेच्छ्रेष्ठो मघासु श्राद्धमावपन् ॥ १३-१३६-५ (८६६७०)
 फल्गुनीषु ददच्छ्राद्धं सुभगः श्राद्धदो भवेत् ।
 अपत्यभागुत्तरासु हस्तेन फलभागभवेत् ॥ १३-१३६-६ (८६६७१)
 चित्रायां तु ददच्छ्राद्धं लभेद्रूपवतः सुतान् ।
 स्वातियोगे पितृनर्च्य वाणिज्यमुपजीवति ॥ १३-१३६-७ (८६६७२)
 बहुपुत्रो विशाखासु पुत्रमीनहन्भवेन्नरः ।
 अनुराधासु कुर्वाणो राज्यचक्रं प्रवर्तयेत् ॥ १३-१३६-८ (८६६७३)
 आधिपत्यं व्रजेन्मर्त्यो ज्येष्ठायामपवर्जयन् ।
 नरः कुरुकुलश्रेष्ठ ऋद्धो दमपुरःसरः ॥ १३-१३६-९ (८६६७४)
 मूले त्वारोग्यमृच्छेत् यशोऽषाढासु चोत्तमम् ।
 उत्तरासु त्वषाढासु वीतशोकश्चरेन्महीम् ॥ १३-१३६-१० (८६६७५)
 श्राद्धं त्वभिजितौ कुर्वन्विद्यां श्रेष्ठामवाप्नुयात् ।
 श्रवणेषु ददच्छ्राद्धं प्रेत्य गच्छेत्स तद्गतिम् ॥ १३-१३६-११ (८६६७६)
 राज्यभागी धनिष्ठायां भवेत् नियतं नरः ।
 नक्षत्रे वारुणे कुर्वन्भिषक्सिद्धिमवाप्नुयात् ॥ १३-१३६-१२ (८६६७७)
 पूर्वप्रोष्ठपदाः कुर्वन्बहून्विन्दत्यजाविकान् ।
 उत्तरासु प्रकुर्वाणो विन्दो गाः सहस्रशः ॥ १३-१३६-१३ (८६६७८)
 बहुकुप्यकृतं वित्तं विन्दते रेवतीं श्रितः ।
 अश्विनीष्वश्वान्विन्देत भरणीष्वायुरुत्तमम् ॥ १३-१३६-१४ (८६६७९)
 इमं श्राद्धविधिं श्रुत्वा शशबिन्दुस्तथाऽकरोत् ।
 अक्लेसेनाजयच्चापि महीं सोऽनुशशास ह ॥ १३-१३६-१५ (८६६८०)

इति श्रीमन्महाभारते अनुशासनपर्वणि दानधर्मपर्वणि

षट्त्रिंशदधिकशततमोऽध्यायः ॥ १३६ ॥

Mahabharata - Anushaasana Parva - Chapter Footnotes

७-१३६-३ आर्द्रायां मानवो भवेदिति थ पाठः ॥

७-१३६-६ फलभाक् इष्टार्थभाक् ॥

७-१३६-१२ वारुणे शतभिषजि ॥

७-१३६-१४ अश्वान्श्वान्विन्देति ध पाठः ॥

अनुशासनपर्व - अध्याय १३७

॥ श्रीः ॥

१३.१३७. अध्यायः १३७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति श्राद्धे निमन्त्रणार्हानर्हानां
लक्षणनिरूपणम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

कीदृशेभ्यः प्रदातव्यं भवेच्छ्राद्धं पितामह ।

द्विजेभ्यः कुरुशार्दूल तन्मे व्याख्यातुमर्हसि ॥ १३-१३७-१ (८६६८१)

भीष्म उवाच । १३-१३७-२क्ष् (७१८७)

ब्राह्मणान्न परीक्षेत क्षत्रियो दानधर्मवित् ।

दैवे कर्मणि पित्र्ये तु न्यायमाहुः परीक्षणम् ॥ १३-१३७-२ (८६६८२)

देवताः पावयन्तीह दैवेनैवेह तेजसा ।

उपेत्य तस्माद्देवेभ्यः सर्वेभ्यो दापयेन्नरः ॥ १३-१३७-३ (८६६८३)

श्राद्धे त्वथ महाराज परीक्षेद्ब्राह्मणान्बुधः ।

कुलशीलवयोरूपैर्विद्ययाऽभिजनेन च ॥ १३-१३७-४ (८६६८४)

तेषामन्ये पङ्कितदूष्यास्तथाऽन्ये पङ्कितपावनाः ।

अपाङ्कतेयास्तु ये राजन्कीर्तयिष्यामि ताञ्शृणु ॥ १३-१३७-५ (८६६८५)

कितवो भ्रूणहा यक्ष्मीं पशुपालो निराकृतिः ।

ग्रामप्रेष्यो वार्धुषिको गायनः सर्वविक्रयी ॥ १३-१३७-६ (८६६८६)

अगारदाही गरदः कुण्डाशी सोमविक्रयी ।

सामुद्रिको राजभृत्यस्तैलिकः कूटकारकः ॥ १३-१३७-७ (८६६८७)

पित्रा विभजमानश्च यस्य चोपपतिर्गृहे ।

अभिशस्तस्तथा स्तेनः शिल्पं यश्चोपजीवती ॥ १३-१३७-८ (८६६८८)

पर्वकारश्च सूची च मित्रधुक् पारदारिकः ।

अव्रतानामुपाध्यायः काण्डपृष्ठस्तथैव च ॥ १३-१३७-९ (८६६८९)

श्वभिश्च यः परिक्रामेद्यः शुना दष्ट एव च ।

परिवित्तिश्च यश्च स्याद्दुश्चर्मा गुरुतल्पगः । १३-१३७-१० (८६६९०)

कुशीलवो देवलको नक्षत्रैर्यश्च जीवती ॥

ईदृशैर्ब्राह्मणैर्भुक्तमपाङ्कतेयैर्युधिष्ठिर । १३-१३७-११ (८६६९१)

रक्षांसि गच्छते हव्यमित्याहुर्ब्रह्मवादिनः ॥

श्राद्धं भुक्त्वा त्वधीयीत वृषलीतल्पगश्च यः । १३-१३७-१२ (८६६९२)

पुरीषे तस्य ते मासं पितरस्तस्य शेरते ।
 सोमविक्रयिणे विष्ठा भिषजे पूयशोणितम् ॥ १३-१३७-१३ (८६६९३)
 नष्टं देवलके दत्तमप्रतिष्ठं च वार्धुषे ।
 यत्तु वाणिजके दत्तं नेह नामुत्र तद्भवेत् ।
 भस्मनीव हुतं हव्यं तथा पौनर्भवे द्विजे ॥ १३-१३७-१४ (८६६९४)
 ये तु धर्मव्यपेतेषु चारित्र्यापगतेषु च ।
 हव्यं कव्यं प्रयच्छन्ति येषां तत्प्रेत्य नश्यति ॥ १३-१३७-१५ (८६६९५)
 ज्ञानपूर्वं तु ये तेभ्यः प्रयच्छन्त्यल्पबुद्धयः ।
 पुरीषं भुञ्जते तस्य पितरः प्रेत्य निश्चयः ॥ १३-१३७-१६ (८६६९६)
 एतानिमान्विजानीयादपाङ्कतेयान्द्विजाधमान् ।
 शूद्राणामुपदेशं च ये कुर्वन्त्यल्पचेतसः ॥ १३-१३७-१७ (८६६९७)
 षष्टिं काणः शतं षण्डः श्वित्री यावत्प्रपश्यति ।
 पङ्क्त्यां समुपविष्टायां तावद्दूषयते नृप ॥ १३-१३७-१८ (८६६९८)
 यद्वष्टितशिरा भुङ्क्ते यद्भुङ्क्ते दक्षिणामुखः ।
 सोपानत्कञ्च यद्भुङ्क्ते सर्वं विद्यात्तदासुरम् ॥ १३-१३७-१९ (८६६९९)
 असूयता च यदत्तं यच्च श्रद्धाविवर्जितम् ।
 सर्वं तदसुरेन्द्राय ब्रह्मा भागमकल्पयत् ॥ १३-१३७-२० (८६७००)
 श्वानश्च पङ्कितदूषाश्च नावेक्षेरन्कथञ्चन ।
 तस्मात्परिसृते दद्यात्तिलांश्चान्ववकीरयेत् ॥ १३-१३७-२१ (८६७०१)
 तिलैर्विरहितं श्राद्धं कृतं क्रोधवशेन च ।
 यातुधानाः पिशाचाश्च विप्रलुम्पन्ति तद्धविः ॥ १३-१३७-२२ (८६७०२)
 अपाङ्कतो यावतः पाङ्कतान्भुञ्जानाननुपश्यति ।
 तावत्फलाद्धंशयति दातारं तस्य बालिशम् ॥ १३-१३७-२३ (८६७०३)
 इमे तु भरतश्रेष्ठ विज्ञेयाः पङ्कितपावनाः ।
 हेतुतस्तान्प्रवक्ष्यामि परीक्षस्वेह तान्द्विजान् ॥ १३-१३७-२४ (८६७०४)
 विद्यावेदव्रतस्नाता ब्राह्मणाः सर्व एव हि ।
 सदाचारपराश्चैव विज्ञेयाः सर्वपावनाः ॥ १३-१३७-२५ (८६७०५)
 पाङ्कतेयांस्तु प्रवक्ष्यामि ज्ञेयास्ते पङ्कितपावनाः ।
 त्रिणाचिकेतः पञ्चाग्निस्त्रिसुपर्णः षडङ्गवित् ॥ १३-१३७-२६ (८६७०६)
 ब्रह्मदेयानुसन्तानश्छन्दोगो ज्येष्ठसामगः ।
 मातापित्रोर्यश्च वश्यः श्रोत्रियो दशपूरुषः ॥ १३-१३७-२७ (८६७०७)
 ऋतुकालाभिगामी च धर्मपत्नीषु यः सदा ।
 वेदविद्याव्रतस्नातो विप्रः पङ्कितं पुनात्युत ॥ १३-१३७-२८ (८६७०८)
 अथर्वशिरसोऽध्येता ब्रह्मचारी यतव्रतः ।
 सत्यवादी धर्मशीलः स्वकर्मनिरतश्च सः ॥ १३-१३७-२९ (८६७०९)
 ये च पुण्येषु तीर्थेषु अभिषेककृतश्रमाः ।

मखेषु च समन्त्रेषु भन्त्यवभृथप्लुताः ॥ १३-१३७-३० (८६७१०)
 अक्रोधना ह्यचपलाः क्षान्ताः दान्ता जितेन्द्रियाः ।
 सर्वभूतहिता ये च श्राद्धेष्वेतान्निमन्त्रयेत् ॥ १३-१३७-३१ (८६७११)
 एतेषु दत्तमक्षय्यमेते वै पङ्कितपावनाः ।
 इमे परे महाभागा विज्ञेयाः पङ्कितपावनाः ॥ १३-१३७-३२ (८६७१२)
 यतयो मोक्षधर्मज्ञा योगिनश्चरितव्रताः ।
 गपञ्चरात्रविदो मुख्यास्तथा भागवताः परे ॥ १३-१३७-३३ (८६७१३)
 वैखानसाः कुलश्रेष्ठा वैदिकाचारचारिणः ।
 ये चेतिहासं प्रयताः श्रावयन्ति द्विजोत्तमान् ॥ १३-१३७-३४ (८६७१४)
 ये च भाष्यविदः केचिद्ये च व्याकरणे रताः ।
 अधीयते पुराणं ये धर्मशास्त्राण्यथापि च ॥ १३-१३७-३५ (८६७१५)
 अधीत्य च यथान्यायं विधिवत्तस्य कारिणः ।
 उपपन्नो गुरुकुले सत्यवादी सहस्रशः ॥ १३-१३७-३६ (८६७१६)
 अग्न्याः सर्वेषु वेदेषु सर्वप्रवचनेषु च ।
 यावदेते प्रपश्यन्ति पङ्कत्यास्तावत्पुनन्त्युत ॥ १३-१३७-३७ (८६७१७)
 ततो हि पावनात्पङ्कत्याः पङ्कितपावन उच्यते ।
 क्रोशादर्धतृतीयाच्च पावयेदेक एव हि ।
 ब्रह्मदेयानुसन्तान इति ब्रह्मविदो विदुः ॥ १३-१३७-३८ (८६७१८)
 अनुत्विगनुपाध्यायः स चेदग्रासनं व्रजेत् ।
 ऋत्विग्भिरभ्यनुज्ञातः पङ्कत्या हरति दुष्कृतम् ॥ १३-१३७-३९ (८६७१९)
 अथ चेद्वेदवित्सर्वैः पङ्कितदोषैर्विवर्जितः ।
 न च स्यात्पतितो राजन्पङ्कितपावन एव सः ॥ १३-१३७-४० (८६७२०)
 तस्मात्सर्वप्रयत्नेन परीक्ष्यामन्त्रयेद्द्विजान् ।
 स्वकर्मनिरतान्दान्तान्कुले जातान्बहुश्रतान् ॥ १३-१३७-४१ (८६७२१)
 यस्य मित्रप्रधानानि श्राद्धानि च हवींषि च ।
 न प्रीणन्ति पितृन्देवान्स्वर्गं च न स गच्छति ॥ १३-१३७-४२ (८६७२२)
 यश्च श्राद्धे कुरुते सङ्गतानि
 न देवयानेन पथा स याति ।
 स वै मुक्तः पिप्पलं बन्धनाद्वा
 स्वर्गाल्लोकच्च्यवते श्राद्धमित्रः ॥ १३-१३७-४३ (८६७२३)
 तस्मान्मित्रं श्राद्धकृन्नद्रियेत
 दद्यान्मित्रेभ्यः सङ्ग्रहार्थं धनानि ।
 यन्मन्यते नैव शत्रुं न मित्रं
 तं मध्यस्थं भोजयेद्व्यकव्ये ॥ १३-१३७-४४ (८६७२४)
 यथोषरे बीजमुप्तं न रोहे-
 न्नाचावप्ता प्राप्नुयाद्बीजभागम् ।

एवं श्राद्धं भुक्तमनर्हमाणै-
 र्न चेह नामुत्र फलं ददाति ॥ १३-१३७-४५ (८६७२५)
 ब्राह्मणो ह्यनधीयानस्तृणाग्निरिव शाम्यति ।
 तस्मै श्राद्धं न दातव्यं न हि भस्मनि हूयते ॥ १३-१३७-४६ (८६७२६)
 सम्भोजनी नाम पिशाचदक्षिणा
 सा नैव देवान्न पितृनुपैति ।
 इहैव सा भ्राम्यति हीनपुण्या
 शालान्तरे गौरिव नष्टवत्सा ॥ १३-१३७-४७ (८६७२७)
 यथाऽग्नौ शान्ते घृतमाजुहोति
 तन्नैव देवान्न पितृनुपैति ।
 तथा दत्तं नर्तके गायके च
 यां चानृते दक्षिणामावृणोति ॥ १३-१३७-४८ (८६७२८)
 उभौ हिनस्ति न भुनक्ति चैषा
 या चानृते दक्षिणा दीयते वै ।
 आघातिनी गर्हितैषा पतन्ती
 तेषां प्रेतान्पातयेद्देवयानात् ॥ १३-१३७-४९ (८६७२९)
 ऋषीणां समये नित्यं ये चरन्ति युधिष्ठिर ।
 निश्चिताः सर्वधर्मज्ञास्तान्देवा ब्राह्मणान्विदुः ॥ १३-१३७-५० (८६७३०)
 स्वाध्यायनिष्ठा ऋषयो ज्ञाननिष्ठास्तथैव च ।
 तपोनिष्ठाश्च बोद्धव्याः कर्मनिष्ठाश्च भारत ॥ १३-१३७-५१ (८६७३१)
 कव्यानि ज्ञाननिष्ठेभ्यः प्रतिष्ठाप्यानि भारत ।
 तत्र ये ब्राह्मणान्केचिन्न सीदन्ति हि ते नराः ॥ १३-१३७-५२ (८६७३२)
 ये तु निन्दन्ति जल्पेषु न ताज्जश्राद्धेषु भोजयत् ।
 ब्राह्मणा निन्दिता राजन्हन्युस्त्रैपुरुषं कुलम् ॥ १३-१३७-५३ (८६७३३)
 वैखानसानां वचनमृषीणां श्रूयते नृप ।
 दूरादेव परीक्षेत ब्राह्मणान्वेदपारगान् ॥ १३-१३७-५४ (८६७३४)
 प्रियो वा यदि वा द्वेष्यस्तेषां तु श्राद्धमावपेत् ॥ १३-१३७-५५ (८६७३५)
 यः सहस्रं सहस्राणां भोजयदेनृचो नरः ।
 एकस्तान्मन्त्रवित्प्रीतः सर्वानर्हति भारत ॥ १३-१३७-५६ (८६७३६)

इति श्रीमन्महाभारते अनुशासनपर्वणि दानधर्मपर्वणि
 सप्तत्रिंशदधिकशततमोऽध्यायः ॥ १३७ ॥

Mahabharata - Anushaasana Parva - Chapter Footnotes

७-१३७-३ देवेभ्यो देवानुद्दिश्य । सर्वेभ्यो विप्रेभ्यः ॥

७-१३७-५ तेषामन्ये पङ्कितदूषा इति झ षाठः ॥

७-१३७-६ निराकृतिरध्ययनादिशून्यः । वार्धुषिको वृद्धयर्थं
 धनप्रयोक्ता ॥
 ७-१३७-७ कुण्डाशी भगभक्षः । तैलिकस्तत्कर्मकृत् । कूटसाक्षिक
 इति ट पाठः ॥
 ७-१३७-८ पित्रा विवदमानश्चेति झ पाठः ॥
 ७-१३७-९ पर्वकारो वेषान्तरधारी । सूची पिशुनः । अब्रतानां
 शूद्राणाम् । काण्डपृष्ठः शस्त्राजीवी ॥
 ७-१३७-१० श्वभिः परिक्रामेन्मृगयां कुर्वन् ॥
 ७-१३७-१८ षष्टिंशतं पुरुषानिति शेषः ॥
 ७-१३७-२० असुरेन्द्राय बलये ॥
 ७-१३७-२१ परिसृते आवृतदेशे ॥
 ७-१३७-२२ तिलदानेप्यदायादा ये च क्रोधवशा गणाः । यातुधानाः
 पिशाचाश्च न प्रलुपन्ति तद्धविरिति थ ष पाठः ॥
 ७-१३७-२६ त्रिसुपर्णं चतुष्कपर्दा युवतिः सुपेशा इति बहूचानां
 मन्त्रत्रयं वा ब्रह्ममेतुमाम् इत्यादितैत्तिरीयप्रसिद्धं वा । षडङ्गानि
 शिक्षादीनि ॥
 ७-१३७-२७ ब्रह्म देवः परविद्या वा तदेव देयं येषां तेषामनुसन्तानः
 परम्परायामुत्पन्नः ब्रह्मदेयानुसन्तानः ॥
 ७-१३७-३० मुखेषु च सहस्रेष्विति थ पाठः ॥
 ७-१३७-४२ मित्रमेव प्रधानं न योग्यत्वादिकं येषु तानि ॥
 ७-१३७-४३ श्राद्धेन निमित्तेन सङ्गतानि सख्यानि ॥
 ७-१३७-४७ सम्भोजनी अन्योन्यं दीयमाना ॥
 ७-१३७-४८ यां च दक्षिणामनृते अपात्रे आवृणोति प्रयच्छति ॥
 ७-१३७-४९ न भुनक्ति न पालयति । आघातिनी हन्त्री ॥

अनुशासनपर्व - अध्याय १३८

॥ श्रीः ॥

१३.१३८. अध्यायः १३८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति श्राद्धे

वर्जनीयधान्यशाकादिप्रतिपादकात्रिनिमिसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

केन सङ्कल्पितं श्राद्धं कस्मिन्काले किमात्मकम् ।

भृग्वङ्गिरसिके काले मुनिना कतरेण वा ॥ १३-१३८-१ (८६७३७)

ग्येन सङ्कल्पितं चैव तन्मे ब्रूहि पितामह ।

कानि श्राद्धेषु वर्ज्यानि कानि मूलफलानि च ।

धान्यजात्यश्च का वर्ज्यास्तन्मे ब्रूहि पितामह ॥ १३-१३८-२ (८६७३८)

भीष्म उवाच । १३-१३८-३क्ष् (७१८८)

यथा श्राद्धं सम्प्रवृत्तं यस्मिन्काले सदात्मकम् ।

येन सङ्कल्पितं चैव तन्मे शृणु जनाधिप ॥ १३-१३८-३ (८६७३९)

स्वायम्भुवोऽत्रिः कौरव्य परमर्षिः प्रतापवान् ।

तस्य वंशे महाराज दत्तात्रेय इति स्मृतः ॥ १३-१३८-४ (८६७४०)

दत्तात्रेयस्य पुत्रोऽभून्निमिर्नाम तपोधनः ।

निमेष्याप्यभवत्पुत्रः श्रीमान्नाम श्रिया वृतः ॥ १३-१३८-५ (८६७४१)

पूर्णो वर्षसहस्रान्ते स कृत्वा दुष्करं तपः ।

कालधर्मपरीतात्मा निधनं समुपागतः ॥ १३-१३८-६ (८६७४२)

निमिस्तु कृत्वा शौचानि विधिदृष्टेन कर्मणा ।

सन्तापमगमत्तीप्रं पुत्रशोकपरायणः ॥ १३-१३८-७ (८६७४३)

अथ कृत्वोपकार्याणि चतुर्दश्यां महामतिः ।

तमेव गणयञ्शोकं विरात्रे प्रत्यबुध्यत ॥ १३-१३८-८ (८६७४४)

तस्यासीत्प्रतिबुद्धस्य शोकेन व्यथितात्मनः ।

मनः संहृत्य विषये बुद्धिर्विस्तारगामिनी ॥ १३-१३८-९ (८६७४५)

ततः सञ्चिन्तयामास श्राद्धकल्पं समाहितः ।

यानि तस्यैव भोज्यानि मूलानि च फलानि च ॥ १३-१३८-१० (८६७४६)

उक्तानि यानि चान्यानि यानि चेष्टानि तस्य ह ।

तानि सर्वाणि मनसा विनिश्चित्य तपोधनः ॥ १३-१३८-११ (८६७४७)

अमावास्यां महाप्राज्ञो विप्रानानाय्य पूजितान् ।

दक्षिणावर्तिकाः सर्वा वृसीः स्वयमथाकरोत् ॥ १३-१३८-१२ (८६७४८)

सप्त विप्रास्ततो भोज्ये युगपत्समुपानयत् ।

ऋते च लवणं भोज्यं श्यामाकान्नं ददौ प्रभुः ॥ १३-१३८-१३ (८६७४९)

दक्षिणाग्रास्ततो दर्भा विष्टरेषु निवेशिताः ।

पादयोश्चैव विप्राणां ये त्वन्नमुपभुञ्जते ॥ १३-१३८-१४ (८६७५०)

कृत्वा च दक्षिणाग्नान्वै दर्भान्स प्रयतः शुचिः ।

प्रददौ श्रीमते पिण्डान्नामगोत्रमुदाहरन् ॥ १३-१३८-१५ (८६७५१)

तत्कृत्वा स मुनिश्रेष्ठो धर्मसङ्करमात्मनः ।

पश्चात्तापेन महता तप्यमानोऽभ्यचिन्तयत् ॥ १३-१३८-१६ (८६७५२)

अकृतं मुनिभिः पूर्वं किं मयेदमनुष्ठितम् ।

कथं नु शापेन न मां दहेयुर्ब्राह्मणा इति ॥ १३-१३८-१७ (८६७५३)
 ततः सञ्चिन्तयामास वंशकर्तारमात्मनः ।
 गबुद्ध्वाऽत्रिं मनसा दध्यौ भगवन्तं समाहितः ।
 ध्यातमात्रस्तथा चात्रिराजगाम तपोधनः ॥ १३-१३८-१८ (८६७५४)
 अथात्रिस्तं तथा दृष्ट्वा पुत्रशोकेन कर्षितम् ।
 भृशमाश्वासयामास वाग्भिरिष्टाभिरव्ययः ॥ १३-१३८-१९ (८६७५५)
 निमे सङ्कल्पितस्तेऽयं पितृयज्ञस्तपोधन ।
 मतो मे पूर्वदृष्टोऽत्र धर्मोऽयं ब्रह्मणा स्वयम् ॥ १३-१३८-२० (८६७५६)
 सोयं स्वयम्भुविहितो धर्मः सङ्कल्पितस्त्वया ।
 ऋते स्वयम्भुवः कोऽन्यः श्राद्धे संविधिमाहरेत् ॥ १३-१३८-२१ (८६७५७)
 अथाख्यास्यामि ते पुत्र श्राद्धे यं विधिमुत्तमम् ।
 स्वयम्भुविहितं पुत्र तत्कुरुष्व निबोध मे ॥ १३-१३८-२२ (८६७५८)
 कृत्वाऽग्निशरणं पूर्वं मन्त्रपूर्वं तपोधन ।
 ततोऽनयेऽथ सोमाय वरुणाय च नित्यशः ॥ १३-१३८-२३ (८६७५९)
 विश्वेदवाश्च यि नित्यं पितृभिः सह गोचराः ।
 तेभ्यः सङ्कल्पिता भागाः स्वयमेव स्वयम्भुवा ॥ १३-१३८-२४ (८६७६०)
 स्तोतव्या चेह पृथिवी लोकस्यैव तु धारिणी ।
 वैष्णवी काश्यपि चेति तथैवेहाक्षयेति च ॥ १३-१३८-२५ (८६७६१)
 उदकानयने चैव स्तोतव्यो वरुणो विभुः ।
 ततोऽग्निश्चैव सोमश्च आराध्याविह तेऽनघ ॥ १३-१३८-२६ (८६७६२)
 देवास्तु पितरो नाम निर्मिता ये स्वयम्भुवा ।
 ऊष्मपा ये महाभागास्तेषां भागः प्रकल्पितः ॥ १३-१३८-२७ (८६७६३)
 ते श्राद्धेनार्च्यमाना वै विमुच्यन्ते ह किल्बिषात् ।
 सप्तकाः पितृवंशास्तु पूर्वदृष्टाः स्वयंभुवा ॥ १३-१३८-२८ (८६७६४)
 विश्वे चाग्निमुखा देवाः संख्याताः पूर्वमेव ते ।
 तेषां नामानि वक्ष्यामि भागार्हाणां महात्मनाम् ॥ १३-१३८-२९ (८६७६५)
 सहः कृतिर्विपाप्मा च पुण्यकृत्पावनस्तथा ।
 ग्राम्यः क्षेम्यः समूहश्च दिव्यसानुस्तथैव च ॥ १३-१३८-३० (८६७६६)
 विवस्वान्वीर्यवाञ्छ्रीमान्कीर्तिमान्कृत एव च ।
 जितात्मा मुनिवीर्यश्च दीप्तरोमा भयङ्करः ॥ १३-१३८-३१ (८६७६७)
 अनुकर्मा प्रतीतश्च प्रदाताऽप्यंशुमांस्तथा ।
 शैलाभः परमक्रोधी धीरोष्णी भूपतिस्तथा ॥ १३-१३८-३२ (८६७६८)
 स्रजो वज्रीवरी चैव विश्वेदेवाः सनातनाः ।
 विद्युद्वर्चाः सोमवर्चाः सूर्यश्रीश्चेति नामतः ॥ १३-१३८-३३ (८६७६९)
 सोमपः सूर्यसावित्रो दत्तात्मा पुण्डरीयकः ।
 उष्णीनाभो नभोदश्च विश्वायुर्दीप्तिरेव च ॥ १३-१३८-३४ (८६७७०)

चमूहरः सुरेशश्च व्योमारिः शङ्करो भवः ।
 ईशः कर्ता कृतिर्दक्षो भुवनो दिव्यकर्मकृत् ॥ १३-१३८-३५ (८६७७१)
 गणितः पञ्चवीर्यश्च आदित्यो रश्मिवांस्तथा ।
 सप्तकृत्सोमवर्चाश्च विश्वकृत्कविरेव च ॥ १३-१३८-३६ (८६७७२)
 अनुगोप्ता सुगोप्ता च नप्ता चेश्वर एव च ।
 कीर्तितास्ते महाभागाः कालस्य गतिगोचराः ॥ १३-१३८-३७ (८६७७३)
 अश्राद्धेयानि धान्यानि कोद्रवाः पुलकास्तथा ।
 हिङ्गुद्रवेषु शाकेषु मूलानां लशुनं तथा ॥ १३-१३८-३८ (८६७७४)
 पलाण्डुः सौभाञ्जनकस्तथा गृञ्जनकादयः ।
 कूश्माण्डजात्यलाबुं च कृष्णं लवणमेव च ॥ १३-१३८-३९ (८६७७५)
 ग्राम्यवाराहमांसं च यच्चैवाप्रोक्षितं भवेत् ।
 कृष्णाजं जीरकं चैव शीतपाकी तथैव च ।
 अङ्कुराद्यास्तथा वर्ज्या इह शृङ्गाटकानि च ॥ १३-१३८-४० (८६७७६)
 वर्जयेल्लवणं सर्वं तथा जम्बूफलानि च ।
 अवक्षुतावरुदितं तथा श्राद्धे च वर्जयेत् । १३-१३८-४१ (८६७७७)
 निवापे हव्यकव्ये वा गर्हितं च सुदर्शनम् ।
 पितरश्च हि देवाश्च नाभिनन्दन्ति तद्धविः ॥ १३-१३८-४२ (८६७७८)
 चण्डालश्चपचौ वर्ज्यौ निवापे समुपस्थिते ।
 काषायवासाः कुष्ठी वा पतितो ब्रह्महाऽपि वा ॥ १३-१३८-४३ (८६७७९)
 सङ्कीर्णयोनिर्विप्रश्च सम्बन्धी पतितश्च यः ।
 वर्जनीय बुधैरेते निवापे समुपस्थिते ॥ १३-१३८-४४ (८६७८०)
 इत्येवमुक्त्वा भगवान्स्ववंश्यं तमृषिं पुरा ।
 पितामहसभां दिव्या जगामात्रिस्तपोधनः ॥ १३-१३८-४५ (८६७८१)

इति श्रीमन्महाभारते अनुशासनपर्वणि दानधर्मपर्वणि
 अष्टत्रिंशदधिकशततमोऽध्यायः ॥ १३८ ॥

Mahabharata - Anushaasana Parva - Chapter Footnotes

७-१३८-१ भृगवङ्गिरसके यदा भृगवोऽङ्गिरसश्च वर्तन्ते नान्ये ॥
 ७-१३८-२ श्राद्धेषु कानि कर्माणि वर्ज्यानि ॥
 ७-१३८-८ कृत्वा उपकल्प्य । उपकार्याणि
 मृष्टान्नकशिपूपबर्हणादीनि । विरात्रे प्रभाते ॥
 ७-१३८-९ विषये मनःसंहृत्य शोकं त्यक्त्वेत्यर्थः ॥
 ७-१३८-१२ दक्षिणावर्तिकाः प्रदक्षिणावर्तिताः । वृसीः आसनानि ॥
 ७-१३८-१६ श्रौते पित्राद्युद्देशेन दृष्टो धर्मो लोके पुत्रोद्देशेनापि
 स्वेच्छया कल्पित इति सङ्करः ॥

७-१३८-२३ तत्रार्थम्णे च सोमायेति ट थ पाठः ॥
 ७-१३८-२८ ते प्रसिद्धाः पित्रादयः । विमुच्यन्ते किल्बिषात् नरकादिरूपात् ॥
 ७-१३८-३८ पुलकाः असम्पूर्णतण्डुलयुक्तधान्यानि । हिङ्गुद्रवेषु
 शाकादिसंस्कारकद्रव्येषु ॥
 ७-१३८-३९ सौभाञ्जनकः शिग्रुः ॥
 ७-१३८-४० शीतपाकी शाकविशेषः ॥
 ७-१३८-४२ सुदर्शनं शाकविशेषः ॥

अनुशासनपर्व - अध्याय १३९

॥ श्रीः ॥

१३.१३९. अध्यायः १३९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति निमित्तकृतश्राद्धप्रकारानुवादेन
 श्राद्धविधिकथनम् ॥ १ ॥

Mahabharata - Anushaasana Parva - Chapter Text

भीष्म उवाच ।

तथा विधौ प्रवृत्ते तु सर्व एव महर्षयः ।
 पितृयज्ञानकुर्वन्त विधिदृष्टेन कर्मणा ॥ १३-१३९-१ (८६७८२)
 ऋषयो धर्मनित्यास्तु कृत्वा निवपनान्युत ।
 तर्पणं चापि कुर्वन्त तीर्थाभोभिर्यतव्रताः ॥ १३-१३९-२ (८६७८३)
 निवापैर्दीयमानैश्च चातुर्वर्ण्येन भारत ।
 तर्पिताः पितरो देवास्तत्रान्नं जरयन्ति वै ॥ १३-१३९-३ (८६७८४)
 अजीर्णैस्त्वभिहन्यन्ते ते देवाः पितृभिः सह ॥
 सोममेवाभ्यपद्यन्त तदा ह्यन्नाभिपीडिताः ॥ १३-१३९-४ (८६७८५)
 तेऽब्रुवन्सोममासाद्य पितरोऽजीर्णपीडिताः ।
 निवापान्नेन पीड्यामः श्रेयो नोत्र विधीयताम् ॥ १३-१३९-५ (८६७८६)
 तान्सोमः प्रत्युवाचाथ श्रेयश्चेदीप्सितं सुराः ।
 स्वयंभूसदनं यात स वः श्रेयोऽभिधास्यति ॥ १३-१३९-६ (८६७८७)
 ते सोमवचनाद्देवाः पितृभिः सह भारत ।
 मेरुशृङ्गे समासीनं पितामहमुपागमन् ॥ १३-१३९-७ (८६७८८)
 पितर ऊचुः । १३-१३९-८क्ष (७१८९)
 निवापान्नेन भगवन्भृशं पीड्यामहे वयम् ।

प्रसादं कुरु नो देव श्रेयो नः संविधीयताम् ॥ १३-१३९-८ (८६७८९)
 इति तेषां वचः श्रुत्वा स्वयम्भूरिदमब्रवीत् ।
 एष मे पार्श्वतो वह्निर्युष्मच्छ्रेयो विधास्यति । १३-१३९-९ (८६७९०)
 अग्निरुवाच । १३-१३९-१०क्ष् (७१९०)
 सहितास्तस्य भोक्ष्यामो निवापे समुपस्थिते ।
 जरयिष्यथ चाप्यन्नं मया सार्धं न संशयः ॥ १३-१३९-१० (८६७९१)
 एतच्छ्रुत्वा तु पितरस्ततस्ते विज्वराऽभवन् ।
 एतस्मात्कारणाच्चाग्नेः प्राग्भागो दीयते नृप ॥ १३-१३९-११ (८६७९२)
 निवापे चाग्निपूर्वं वै निवृत्ते पुरुषर्षभ ।
 न ब्रह्मराक्षसास्तं वै निवापं धर्षयन्त्युत ॥ १३-१३९-१२ (८६७९३)
 रक्षांसि नाभिवर्धन्ते स्थिते देवे हुताशने ।
 पूर्वं पिण्डं पितुर्दद्यात्ततो दद्यात्पितामहे ॥ १३-१३९-१३ (८६७९४)
 प्रपितामहाय च तत एष श्राद्धविधिः स्मृतः ।
 ब्रूयाच्छ्राद्धे च सावित्रीं पिण्डे पिण्डे समाहितः ।
 सोमायेति च वक्तव्यं तथा पितृमतेति च ॥ १३-१३९-१४ (८६७९५)
 रजस्वला च या नारी व्यङ्गिता कर्णयोश्च या ।
 निवापे नोपतिष्ठेत सङ्ग्राह्या नान्यवंशजा ॥ १३-१३९-१५ (८६७९६)
 जलं प्रतरमाणस्व कीर्तयेत पितामहान् ।
 नदीमासाद्य कुर्वीत पितृणां पितृतर्पणम् ॥ १३-१३९-१६ (८६७९७)
 पूर्वं स्ववंशजानां तु कृत्वाऽद्विस्तर्पणं पुनः ।
 सुहृत्सम्बन्धिवर्गाणां ततो दद्याज्जलाञ्जलिम् ॥ १३-१३९-१७ (८६७९८)
 कल्माषगोयुगेनाथ युक्तेन तरतो जलम् ।
 पितरोऽभिलषन्ते वै नावं चाप्यधिरोहिताः ॥ १३-१३९-१८ (८६७९९)
 सदा नावि जलं तज्ज्ञाः प्रयच्छन्ति समाहिताः ।
 मासार्धे कृष्णपक्षस्य कुर्यान्निर्वपणानि वै ॥ १३-१३९-१९ (८६८००)
 पुष्टिरायुस्तथा वीर्यं श्रीशैव पितृभक्तितः ॥ १३-१३९-२० (८६८०१)
 पितामहः पुलस्त्यश्च वसिष्ठः पुलहस्तथा ।
 अङ्गिराश्च ऋतुशैव कश्यपश्च महानृषिः । १३-१३९-२१ (८६८०२)
 एते कुरुकुलश्रेष्ठ महायोगेश्वराः स्मृताः ॥
 एते च पितरो राजन्नेष श्राद्धविधिः परः । १३-१३९-२२ (८६८०३)
 प्रेतास्तु पिण्डसम्बन्धान्मुच्यन्ते तेन कर्मणा ॥
 इत्येषा पुरुषश्रेष्ठ श्राद्धोत्पत्तिर्यथागमम् । १३-१३९-२३ (८६८०४)
 व्याख्याता पूर्वनिर्दिष्टा किं ते वक्ष्याम्यतः परम् ॥ १३-१३९-२४ (८६८०५)

इति श्रीमन्महाभारते अनुशासनपर्वणि दानधर्मपर्वणि
 एकोनचत्वारिंशदधिकशततमोऽध्यायः ॥ १३९ ॥

७-१३९-१ तथानिमौ प्रवृत्ते इति झ षाठः । तथा पित्र्ये प्रवृत्ते
इति ध षाठः ॥

७-१३९-१५ अन्यवंशजापि पाकार्थं न सङ्ग्राह्य । न
ग्राह्याश्चाप्यवंशजा इति ट थ षाठ ॥

७-१३९-१८ युक्तेन शकटेन ॥

७-१३९-१९ मासार्धे अमावास्यायाम् । कृष्णपक्षस्येत्युक्तेर्नात्र
शुक्लादिमासो विवक्षितः ॥

अनुशासनपर्व - अध्याय १४०

॥ श्रीः ॥

१३.१४०. अध्यायः १४०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रत्युपवासब्रह्मचर्यादीनां लक्षणकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

द्विजातयो व्रतोपेता हविस्ते यदि भुञ्जते ।

अन्नं ब्राह्मणकामाय कथमेतत्पितामह ॥ १३-१४०-१ (८६८०६)

भीष्म उवाच । १३-१४०-२क्ष् (७१९१)

अवेदोक्तव्रताश्चैव भुञ्जानाः कामकारणे ।

वेदोक्तेषु तु भुञ्जाना व्रतलुप्ता युधिष्ठिर ॥ १३-१४०-२ (८६८०७)

युधिष्ठिर उवाच । १३-१४०-३क्ष् (७१९२)

यदिदं तप इत्याहुरुपवासं पृथग्जनाः ।

तपः स्यादेतदेवेह तपोऽन्यद्वाऽपि किं भवेत् ॥ १३-१४०-३ (८६८०८)

भीष्म उवाच । १३-१४०-४क्ष् (७१९३)

मासार्धमासोपवासाद्यत्तपो मन्यते जनः ।

आत्मतन्त्रोपघाती यो न तपस्वी न धर्मवित् ॥ १३-१४०-४ (८६८०९)

त्यागस्य चापि सम्पत्तिः शिष्यते तप उत्तमम् ।

सदोपवासी च भवेद्ब्रह्मचारी तथैव च ॥ १३-१४०-५ (८६८१०)

मुनिश्च स्यात्सदा विप्रो देवांश्चैव सदा यजेत् ।

कुटुम्बिको धर्मकामः सदाऽस्वप्नश्च मानवः ॥ १३-१४०-६ (८६८११)

अमृताशी सदा च स्यात्पवित्रं च सदा पठेत् ।
 ऋतवादी सदा च स्यान्नियतश्च सदा भवेत् ॥ १३-१४०-७ (८६८१२)
 विघसाशी कथं च स्यात्सदा चैवातिथिप्रियः ।
 अमृताशी सदा च स्यात्पवित्री च सदा भवेत् ॥ १३-१४०-८ (८६८१३)
 युधिष्ठिर उवाच । १३-१४०-९क्ष (७१९४)
 कथं सदोपवासी स्याद्ब्रह्मचारी च पार्थिव ।
 विघसाशी कथं च स्यात्कथं चैवातिथिप्रियः ॥ १३-१४०-९ (८६८१४)
 भीष्म उवाच । १३-१४०-१०क्ष (७१९५)
 अन्तरा सायमाशं च प्रातराशं च यो नरः ।
 सदोपवासी भवति यो न भुङ्क्तेऽन्तरा पुनः ॥ १३-१४०-१० (८६८१५)
 भार्या गच्छन्ब्रह्मचारी ऋतौ भवति चैव ह ।
 ऋतवादी सदा च स्याद्दानशीलस्तु मानवः ॥ १३-१४०-११ (८६८१६)
 अभक्षयन्वृथा मांसममांसाशी भवत्युत ।
 दानं ददत्पवित्री स्यादस्वप्नश्च दिवाऽस्वपन् ॥ १३-१४०-१२ (८६८१७)
 भृत्यातिथिषु यो भुङ्क्ते भुक्तवत्सु नरः सदा ।
 अमृतं केवलं भुङ्क्ते इति विद्धि युधिष्ठिर ॥ १३-१४०-१३ (८६८१८)
 अभुक्तवत्सु नाशनाति ब्राह्मणेषु तु यो नरः ।
 अभोजनेन तेनास्य जितः स्वर्गो भवत्युत ॥ १३-१४०-१४ (८६८१९)
 देवेभ्यश्च पितृभ्यश्च संश्रितेभ्यस्तथैव च ।
 अवशिष्टानि यो भुङ्क्ते तमाहुर्विघसाशिनम् ॥ १३-१४०-१५ (८६८२०)
 तेषां लोका ह्यपर्यन्ताः सदने ब्रह्मणः स्मृताः ।
 उपस्थिता ह्यप्सरसो गन्धर्वैश्च जनाधिप ॥ १३-१४०-१६ (८६८२१)
 देवतातिथिभिः सार्धं पितृभिश्चोपभुञ्जते ।
 रमन्ते पुत्रपौत्रैश्च तेषां गतिरनुत्तमा ॥ १३-१४०-१७ (८६८२२)

इति श्रीमन्महाभारते अनुशासनपर्वणि दानधर्मपर्वणि
 चत्वारिंशदधिकशततमोऽध्यायः ॥ १४० ॥

Mahabharata - Anushaasana Parva - Chapter Footnotes

७-१४०-२ कामकारणे इच्छया हेतुना भुञ्जना भोजनं कुर्वन्तु नाम ॥
 ७-१४०-४ आत्मतन्त्रं शरीररूपं कुटुम्बरूपं वा तदुपघाती ॥
 ७-१४०-६ अस्वप्नः स्वधर्मे जागरूकः । वेदांश्चैव सदा जपेदिति
 झ षाठः ॥
 ७-१४०-८ सदा च स्यादस्वप्नश्च तथैव चेति उ षाठः ॥
 ७-१४०-१२ वृथा यज्ञादिनिमित्तं विना ॥

अनुशासनपर्व - अध्याय १४१

॥ श्रीः ॥

१३.१४१. अध्यायः १४१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रत्यसाधुभ्यः प्रतिग्रहस्य निन्द्यत्वे

प्रमाणतया सप्तर्षिवृषादर्भिसंवादानुवादः ॥ १ ॥

वृषादर्भिणा राज्ञा कश्यपादिसप्तर्षिभि-

स्वस्मात्प्रतिग्रहनिराकरणे तज्जिघांसया कृत्योत्पादनम् ॥ २ ॥

तन्नामार्थपरिज्ञानेन तद्वधं चोदितया कृत्यया वने तत्समीपम्प्रति

गमनम् ॥ ३ ॥

Mahabharata - Anushaasana Parva - Chapter Text

युधिष्ठिर उवाच ।

ब्राह्मणेभ्यः प्रयच्छन्ति दानानि विविधानि च ।

दातृप्रतिग्रहीत्रोर्वै को विशेषः पितामह ॥ १३-१४१-१ (८६८२३)

भीष्म उवाच । १३-१४१-२क्ष (७१९६)

साधोर्यः प्रतिगृह्णीयात्तथैवासाधुतो द्विजः ।

गुणवत्यल्पदोषः स्यान्निर्गुणे तु निमज्जति ॥ १३-१४१-२ (८६८२४)

अत्राप्युदाहरन्तीममितिहासं पुरातनम् ।

वृषादर्भेश्च संवादं सप्तर्षीणां च भारत ॥ १३-१४१-३ (८६८२५)

कश्यपोऽत्रिर्वसिष्ठश्च भरद्वाजोऽथ गौतमः ।

विश्वामित्रो जमदग्निः साध्वी चैवाप्यरुन्धती ॥ १३-१४१-४ (८६८२६)

सर्वेषामथ तेषां तु गण्डाभूत्परिचारिका ।

शूद्रः पशुसखश्चैव भर्ता चास्या बभूव ह ॥ १३-१४१-५ (८६८२७)

ते च सर्वे तपस्यन्तः पुरा चेरुर्महीमिमाम् ।

समाधिना प्रतीक्षन्तो ब्रह्मलोकं सनातनम् ॥ १३-१४१-६ (८६८२८)

अथाभवदनावृष्टिर्महती कुरुनन्दन ।

कृच्छ्रप्राणोऽभवद्यत्र लोकोऽयं वै क्षुधान्वितः ॥ १३-१४१-७ (८६८२९)

कस्मिंश्चिच्च पुरा यज्ञे याज्येन शिविसूनुना ।

दक्षिणार्थेऽथ ऋत्विग्भ्यो दत्तः पुत्रोऽनिलः किल १३-१४१-८ (८६८३०)

अस्मिन्कालेऽथ सोऽल्पायुर्दिष्टान्तमगमत्प्रभुः ।

ते तं क्षुधाभिसन्तप्ताः परिवार्योपतस्थिरे ॥ १३-१४१-९ (८६८३१)

याज्यात्मजमथो दृष्ट्वा गतासुमृषिसत्तमाः ।

अपचन्त तदा स्थाल्यां क्षुधार्ताः किल भारत १३-१४१-१० (८६८३२)
 नाजीव्ये मर्त्यलोकेऽस्मिन्नात्मानं ते परीप्सवः ।
 कृच्छ्रामापेदिरे वृत्तिमन्नहेतोस्तपस्विनः ॥ १३-१४१-११ (८६८३३)
 अटमानोऽथ तान्मार्गे पचमानान्महीपतिः ।
 राजा शैब्यो वृषादर्भिः क्लिश्यमानान्ददर्श ह ॥ १३-१४१-१२ (८६८३४)
 वृषादर्भिरुवाच । १३-१४१-१३क्ष् (७१९७)
 प्रतिग्रहस्तारयति पुष्टिर्वै प्रतिगृह्णताम् ।
 मयि यद्विद्यते वित्तं तद्वृणुध्वं तपोधनाः ॥ १३-१४१-१३ (८६८३५)
 प्रतिग्रहो ब्राह्मणानां सृष्टा वृत्तिरनिन्दिता ।
 तस्माद्दामि वो वित्तं तद्वृणुध्वं तपोधनाः ॥ १३-१४१-१४ (८६८३६)
 प्रियो हि मे ब्राह्मणो याचमानो
 दद्यामहं वोऽश्वतरीसहस्रम् ।
 धेनूनां दद्यामयुतं समग्र-
 मैकैकशः सवृषाः सम्प्रसूताः ॥ १३-१४१-१५ (८६८३७)
 अश्वांस्तथा शीघ्रगाञ्चैतरूपां-
 न्मनोजवान्प्रददाम्यर्बुदानि ।
 कुलम्भराननडुहः शतं शता-
 न्धुर्याञ्चैतान्सर्वशोऽहं ददामि ।
 प्रष्टौहीनां पीवराणां च ताव-
 दग्या गृष्टीर्धेनवः सुव्रताश्च ॥ १३-१४१-१६ (८६८३८)
 वरान्प्रमान्त्रीहिरसं यवांश्च
 रत्नं चान्यद्दुर्लभं किं ददानि ।
 नास्मिन्नभक्ष्ये भावमेवं कुरुध्वं
 पुष्ट्यर्थं वः किं प्रयच्छाम्यहं वै ॥ १३-१४१-१७ (८६८३९)
 ऋषय ऊचुः । १३-१४१-१८क्ष् (७१९८)
 राजन्प्रतिग्रहो राज्ञं मध्वास्वादो विषोपमः ।
 तज्जानमानः कस्मात्त्वं कुरुषे नः प्रलोभनम् ॥ १३-१४१-१८ (८६८४०)
 गदशसूनासमश्चक्री दशचक्रिसमो ध्वजी ।
 दशध्वजिसमा वेश्या दशवेश्यासमो नृपः ॥ १३-१४१-१९ (८६८४१)
 दशसूनासहस्राणि यो वाहयति सौनिकः ।
 तेन तुल्यो भवेद्राजा घोरस्तस्य प्रतिग्रहः ॥ १३-१४१-२० (८६८४२)
 क्षेत्रं हि दैवतमिव ब्राह्मणान्समुपाश्रितम् ।
 अमलो ह्येष तपसा प्रीतः प्रीणाति देवताः ॥ १३-१४१-२१ (८६८४३)
 अह्नायेह तपो जातु ब्राह्मणस्योपजायते ।
 तद्वाव इव निर्दह्यात्प्राप्तो राजप्रतिग्रहः ॥ १३-१४१-२२ (८६८४४)
 कुशलं सह दानेन राजन्नस्तु सदा तव ।

अर्थिभ्यो दीयतां सर्वमित्युक्त्वा तेन्यतो ययुः ॥ १३-१४१-२३ (८६८४५)
 अपक्वमेव तन्मांसमभूत्तेषां महात्मनाम् ।
 अथ हित्वा ययु सर्वे वनमाहारकाङ्क्षिणः ॥ १३-१४१-२४ (८६८४६)
 ततः प्रचोदिता राज्ञा वनं गत्वाऽस्य मन्त्रिणः ।
 प्रचीयोदुम्बराणि स्म दातुं तेषां प्रचक्रिरे ॥ १३-१४१-२५ (८६८४७)
 गृष्ट्वा फलानि मुनयस्ते ग्रहीतुमुपाद्रवन् ॥ १३-१४१-२६ (८६८४८)
 उदुम्बराण्यथान्यानि हेमगर्भाण्युपाहरन् ।
 भृत्यास्तेषां ततस्तानि प्रग्राहितुमुपाद्रवन् ॥ १३-१४१-२७ (८६८४९)
 गुरुणीति विदित्वाऽथ न ग्राह्याण्यत्रिरब्रवीत् ।
 नास्मेह मन्दविज्ञाना नास्म मानुषबुद्धयः ॥ १३-१४१-२८ (८६८५०)
 हैमानीमानि जानीमः प्रतिबुद्धाः स्म जागृम ।
 इह ह्येतदुपावृत्तं प्रेत्य स्यात्कटुकोदयम् ।
 अप्रतिग्राह्यमेवैतत्प्रेत्येह च सुखेप्सुना ॥ १३-१४१-२९ (८६८५१)
 वसिष्ठ उवाच । १३-१४१-३०क्ष (७१९९)
 शतेन निष्कगुणितं सहस्रेण च सम्मितम् ।
 तथा बहु प्रतीच्छन्वै पापिष्ठां लभते गतिम् ॥ १३-१४१-३० (८६८५२)
 कश्यप उवाच । १३-१४१-३१क्ष (७२००)
 यत्पृथिव्यां ब्रीहियवं हिरण्यं पशवः स्त्रियः ।
 सर्वं तन्नालमेकस्य तस्माद्विद्वाञ्छमं व्रजेत् ॥ १३-१४१-३१ (८६८५३)
 भरद्वाज उवाच । १३-१४१-३२क्ष (७२०१)
 उत्पन्नस्य रुरोः शृङ्गं वर्दमानस्य वर्धते ।
 प्रार्थना पुरुषस्येव तस्य मात्रा न विद्यते ॥ १३-१४१-३२ (८६८५४)
 गौतम उवाच । १३-१४१-३३क्ष (७२०२)
 न तल्लोके द्रव्यमस्ति यल्लोभं प्रतिपूरयेत् ।
 समुद्रकल्पः पुरुषो न कदाचन पूर्यते ॥ १३-१४१-३३ (८६८५५)
 विश्वामित्र उवाच । १३-१४१-३४क्ष (७२०३)
 कामं कामयमानस्य यदा कामः समृध्यते ।
 अथैनमपरः काम इष्टो विध्यति बाणवत् ॥ १३-१४१-३४ (८६८५६)
 गअत्रिरुवाच । १३-१४१-३५क्ष (७२०४)
 न जातु कामः कामानामुपभोगेन शाम्यति ।
 हविषा कृष्णवर्त्मैव भूय एवाभिवर्धते ॥ १३-१४१-३५ (८६८५७)
 जमदग्निरुवाच । १३-१४१-३६क्ष (७२०५)
 प्रतिग्रहे संयमो वै तपो धारयते ध्रुवम् ।
 तद्धनं ब्राह्मणस्येह लुभ्यमानस्य विस्रवेत् ॥ १३-१४१-३६ (८६८५८)
 अरुन्धत्युवाच । १३-१४१-३७क्ष (७२०६)
 धर्मार्थं सञ्चयो यो वा द्रव्याणां पक्षसम्मतः ।

तपःसञ्चय एवेह विशिष्टो द्रव्यसञ्चयात् ॥ १३-१४१-३७ (८६८५९)
 चण्डोवाच । १३-१४१-३८क्ष् (७२०७)
 उग्रादितो भयाद्यस्माद्धिभ्यतीमे ममेश्वराः ।
 बलीयसो दुर्बलवद्धिभ्यहमतः परम् ॥ १३-१४१-३८ (८६८६०)
 पशुसस्व उवाच । १३-१४१-३९क्ष् (७२०८)
 यद्वै धर्मात्परं नास्ति तादृशं ब्राह्मणा विदुः ।
 विनयात्साधु विद्वांसमुपासेयं यथातथम् ॥ १३-१४१-३९ (८६८६१)
 ऋषय ऊचुः । १३-१४१-४०क्ष् (७२०९)
 कुशलं सह दानेन तस्मै यस्य प्रजा इमाः ।
 फलान्युपधियुक्तानि य एवं नः प्रयच्छति ॥ १३-१४१-४० (८६८६२)
 भीष्म उवाच । १३-१४१-४१क्ष् (७२१०)
 इत्युक्त्वा हेमगर्भाणि हित्वा तानि फलानि ते ।
 ऋषयो जग्मुरन्यत्र सर्व एव दृढव्रताः ॥ १३-१४१-४१ (८६८६३)
 अथ ते मन्त्रिणः सर्वे राजानमिदमब्रुवन् ।
 उपधिं शङ्कमानास्ते हित्वा तानि फलानि वै ।
 ततोऽन्यत्रैव गच्छन्ति विदितं तेऽस्तु पार्थिव ॥ १३-१४१-४२ (८६८६४)
 इत्युक्तः स तु भृत्यैस्तैर्वृषादर्भिशुकोप ह ।
 तेषां वै प्रतिकर्तुं च सर्वेषामगमद्गृहम् ॥ १३-१४१-४३ (८६८६५)
 स गत्वाऽऽहवनीयेऽग्नौ तीव्रं नियममास्थितः ।
 जुहाव संस्कृतैर्मन्त्रैरेकैकामाहुतिं नृपः ॥ १३-१४१-४४ (८६८६६)
 तस्मादग्नेः समुत्तस्थौ कृत्या लोकभयंकरी ।
 तस्या नाम वृषादर्भिर्यातुधानीत्यथाकरोत् ॥ १३-१४१-४५ (८६८६७)
 सा कृत्या कालरात्रीव कृताञ्जलिरुपस्थिता ।
 वृषादर्भि नरपतिं किं करोमीति चाब्रवीत् ॥ १३-१४१-४६ (८६८६८)
 वृषादर्भिरुवाच । १३-१४१-४७क्ष् (७२११)
 ऋषीणां गच्छ सप्तानामरुन्धत्यास्तथैव च ।
 दासीभर्तुश्च दास्याश्च मनसा नाम धारय ॥ १३-१४१-४७ (८६८६९)
 ज्ञात्वा नामानि चैवैषां सर्वानेतान्विनाशय ।
 विनष्टेषु तथा स्वैरं गच्छ यत्रेप्सितं तव ॥ १३-१४१-४८ (८६८७०)
 सा तथेति प्रतिश्रुत्य यातुधानी स्वरूपिणी ।
 जगाम तद्वनं यत्र विचेरुस्ते महर्षयः ॥ १३-१४१-४९ (८६८७१)

इति श्रीमन्महाभारते अनुशासनपर्वणि दानधर्मपर्वणि
 एकचत्वारिंशदधिकशततमोऽध्यायः ॥ १४१ ॥

Mahabharata - Anushaasana Parva - Chapter Footnotes

७-१४१-३ वृषा दर्वेश्च संवादमिति थ ष षाठः ॥
 ७-१४१-५ गण्डाभूत्कर्मकारिकेति झ षाठः । गण्डा नामतः ॥
 ७-१४१-९ दिष्टान्तं मरणम् ॥
 ७-१४१-११ आत्मानं शरीरं परीप्सवः रक्षितुकामाः । निरन्त्रे
 मर्त्यलोकेऽस्मिन्निति झ षाठः ॥
 ७-१४१-१३ पुष्टिः पुष्टिहेतुः । तच्छृणुध्वं तपोधना इति
 ट थ ष षाठः ॥
 ७-१४१-३० प्रतीच्छन् प्रतिगृह्णन् ॥
 ७-१४१-३२ तस्य लाभसुखस्य मात्रा इयत्ता ॥
 ७-१४१-३६ तद्धनं तपोधनम् ॥
 ७-१४१-३७ पक्षसम्मतः पाक्षिकत्वेन मतः ॥
 ७-१४१-३९ यद्वै धर्मे परं नास्ति ब्राह्मणास्तद्धनं विदुरिति
 झ षाठः । यत् यतो हेतोः । वैधर्मे विधर्म एव वैधर्मः
 तस्मिँलोभादिदोषे सति परं उत्कृष्टं पदं नास्ति न
 लभ्यतेऽतस्तदलोभाख्यमेव धनं ब्राह्मणा विदुः ॥
 ७-१४१-४० उपधिश्छलम् । कश्मलाधमदानाय प्रतियत्नः
 प्रजाधमाः । फलान्युपधियुक्तानि यत्र यः सम्प्रच्छतीति थ ष षाठः
 ॥
 ७-१४१-४७ नाम नाम्नोर्थम् ॥
 ७-१४१-४८ ज्ञात्वा नामानुरूपं तेषां सामर्थ्यं परीक्ष्य तान् विनाशय
 । अन्यथा त्वामेव ते विनाशयिष्यन्तीति भावः ॥

अनुशासनपर्व - अध्याय १४२

॥ श्रीः ॥

१३.१४२. अध्यायः १४२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

वने विचरतां सप्तर्षीणां परिव्राडूपधारिणेन्द्रेण समागमः ॥ १ ॥

अरुन्धत्या तस्यातिपीनाङ्गत्वे कारणं पृष्टैस्तैस्तत्कथनः ॥ २ ॥

तथा कामपि पद्मिनीमवलोकितवद्भिस्तैर्विसग्रहणाय तत्समीपगमनम् ॥ ३ ॥

तत्र तद्रक्षिण्या वृषादभिर्निर्मितकत्यया स्वस्वनामनिर्वचनेन

सरःप्रवेशं चोदिसैस्तांप्रति तन्निर्वचनम् ॥ ४ ॥

भिक्षुरूपिणेन्द्रेण सकृत्स्वनामनिर्वचनेऽपि पुन पृच्छन्त्याः

कृत्याया दण्डेन मारणपूर्वकमृषीन्प्रति स्वस्वरूपप्रकटनम् ॥ ५ ॥

भीष्म उवाच ।

अथात्रिप्रमुखा राजन्वने तस्मिन्महर्षयः ।

व्यचरन्भक्षयन्तो वै मूलानि च फलानि च ॥ १३-१४२-१ (८६८७२)

अथापश्यन्सुपीनांसपाणिपादमुखोदरम् ।

परिव्रजन्तं स्थूलाङ्गं परिव्राजं शुनस्सखम् ॥ १३-१४२-२ (८६८७३)

अरुन्धती तु तं दृष्ट्वा सर्वाङ्गोपचितं शुभम् ।

भवितारो भवन्तो वै नैवमित्यब्रवीदृषीन् ॥ १३-१४२-३ (८६८७४)

वसिष्ठ उवाच । १३-१४२-४क्ष् (७२१२)

नैतस्येह यथाऽस्माकमग्निहोत्रमनिर्हुतम् ।

सायं प्रातश्च होतव्यं तेन पीवाञ्शुनस्सखः ॥ १३-१४२-४ (८६८७५)

अत्रिरुवाच । १३-१४२-५क्ष् (७२१३)

नैतस्येह यथाऽस्माकं क्षुधया वीर्यमाहतम् ।

कृच्छ्राधीतं प्रनष्टं च तेन पीवाञ्छुनस्सखः ॥ १३-१४२-५ (८६८७६)

विश्वामित्र उवाच । १३-१४२-६क्ष् (७२१४)

नैतस्येह यथाऽस्माकं शश्वच्छास्त्रकृतो ज्वरः ।

अलसः क्षुत्परो मूर्खस्तेन पीवाञ्शुनस्सखः ॥ १३-१४२-६ (८६८७७)

जमदग्निरुवाच । १३-१४२-७क्ष् (७२१५)

नैतस्येह यथाऽस्माकं भक्तमिन्धनमेव च ।

सञ्चित्यं वार्षिकं चित्ते तेन पीवाञ्शुनस्सखः ॥ १३-१४२-७ (८६८७८)

कश्यप उवाच । १३-१४२-८क्ष् (७२१६)

नैतस्येह यथाऽस्माकं चत्वारश्च सहोदराः ।

देहिदेहीति भिक्षन्ति तेन पीवाञ्शुनस्सखः ॥ १३-१४२-८ (८६८७९)

भरद्वाज उवाच । १३-१४२-९क्ष् (७२१७)

नैतस्येह यथाऽस्माकं ब्रह्मबन्धोरचेतसः ।

शोको भार्यापवादेन तेन पीवाञ्शुनस्सखः ॥ १३-१४२-९ (८६८८०)

गौतम उवाच । १३-१४२-१०क्ष् (७२१८)

नैतस्येह यथाऽस्माकं त्रिकौशेयं च राङ्गवम् ।

एकैकं वै त्रिवर्षीयं तेन पीवाञ्शुनस्सखः ॥ १३-१४२-१० (८६८८१)

भीष्म उवाच । १३-१४२-११क्ष् (७२१९)

अथ दृष्ट्वा परिव्राट् स तान्महर्षीञ्शुनस्सखः ।

अभिवाद्य यथान्यायं पाणिस्पर्शमथाचरत् ॥ १३-१४२-११ (८६८८२)

परिचर्यां वने तां तु क्षुत्प्रतीकारकाङ्क्षिणः ।

अन्योन्येन निवेद्याथ प्रातिष्ठन्त सहैव ते ॥ १३-१४२-१२ (८६८८३)

एकनिश्चयकार्याश्च व्यचरन्त वनानि ते ।

आददानाः समुद्धृत्य मूलानि च फलानि च ॥ १३-१४२-१३ (८६८८४)
 कदाचिद्विचरन्तस्ते वृक्षैरविरलैर्वृताम् ।
 शुचिपूर्णप्रसन्नोदां ददृशुः पद्मिनीं शुभाम् ॥ १३-१४२-१४ (८६८८५)
 बालादित्यवपुःप्रख्यैः पुष्करैरुपशोभिताम् ।
 वैडूर्यवर्णसदृशैः पद्मपत्रैरथावृताम् ॥ १३-१४२-१५ (८६८८६)
 नानाविधैश्च विहगैर्जलप्रवरसेविभिः ।
 एकद्वारामनादेयां सूपतीर्थामकर्माम् ॥ १३-१४२-१६ (८६८८७)
 वृषादर्भिप्रयुक्ता तु कृत्या विकृतदर्शना ।
 यातुधानीति विख्याता पद्मिनीं तामरक्षत ॥ १३-१४२-१७ (८६८८८)
 शुनस्सखसहायास्तु विसार्थं ते महर्षयः ।
 पद्मिनीमभिजग्मुस्ते सर्वे कृत्याभिरक्षिताम् ॥ १३-१४२-१८ (८६८८९)
 ततस्ते यातुधानीं तां दृष्ट्वा विकृतदर्शनाम् ।
 स्थितां कमलिनीतीरे कृत्यामूचुर्महर्षयः ॥ १३-१४२-१९ (८६८९०)
 एका तिष्ठसि का च त्वं कस्यार्थं किं प्रयोजनम् ।
 पद्मिनीतीरमाश्रित्य ब्रूहि त्वं किं चिकीर्षसि ॥ १३-१४२-२० (८६८९१)
 यातुधान्युवाच । १३-१४२-२१क्ष् (७२२०)
 याऽस्मि काऽस्म्यनुयोगो मे न कर्तव्यः कथञ्चन ।
 आरक्षिणीं मा पद्मिन्या वित्तं सर्वं तपोधनाः ॥ १३-१४२-२१ (८६८९२)
 ऋषय ऊचुः । १३-१४२-२२क्ष् (७२२१)
 सर्व एव क्षुधाताः स्म न चान्यत्किंचिदस्ति नः ।
 भवत्याः सम्मते सर्वे गृह्णीयाम विसान्युत ॥ १३-१४२-२२ (८६८९३)
 यातुधान्युवाच । १३-१४२-२३क्ष् (७२२२)
 समयेन विसानीतो गृह्णीध्वं कामकारतः ।
 एकैको नाम मे प्रोक्त्वा ततो गृह्णीत माचिरम् ॥ १३-१४२-२३ (८६८९४)
 भीष्म उवाच । १३-१४२-२४क्ष् (७२२३)
 विज्ञाय यातुधानीं तां कृत्यमृषिवधैषिणीम् ।
 अत्रिः क्षुधा परीतात्मा ततो वचनमब्रवीत् ॥ १३-१४२-२४ (८६८९५)
 अत्रिरुवाच । १३-१४२-२५क्ष् (७२२४)
 अरात्रिरत्रिः सा रात्रियां नाधीते त्रिरद्य वै ।
 अरात्रिरत्रिरित्येव नाम मे विद्धि शोभने ॥ १३-१४२-२५ (८६८९६)
 यातुधान्युवाच । १३-१४२-२६क्ष् (७२२५)
 यथोदाहृतमेतत्ते त्वया नाम महाद्युते ।
 दुर्धार्यमेतन्मनसा गच्छ्याऽवतर पद्मिनीम् ॥ १३-१४२-२६ (८६८९७)
 वसिष्ठ उवाच । १३-१४२-२७क्ष् (७२२६)
 वसिष्ठोऽस्मि वरिष्ठोऽस्मि वसे वासगृहेष्वपि ।
 वरिष्ठत्वाच्च वासाच्च वसिष्ठ इति विद्धि माम् ॥ १३-१४२-२७ (८६८९८)

यातुधान्युवाच । १३-१४२-२८क्ष (७२२७)
नाम नैरुक्तमेतत्ते दुःखव्याभाषिताक्षरम् ।
नैतद्द्वारयितुं शक्यं गच्छ्याऽवतर पत्निनीम् ॥ १३-१४२-२८ (८६८९९)
कश्यप उवाच । १३-१४२-२९क्ष (७२२८)
कुलंकुलं च कुवमः कुवमः कश्यपो द्विजः ।
काश्यः काशनिकाशत्वादेतन्मे नाम धारय ॥ १३-१४२-२९ (८६९००)
यातुधान्युवाच । १३-१४२-३०क्ष (७२२९)
यथोदाहृतमेतत्ते मयि नाम महाद्युते ।
दुर्धार्यमेतन्मनसा गच्छ्याऽवतर पत्निनीम् ॥ १३-१४२-३० (८६९०१)
भरद्वाज उवाच । १३-१४२-३१क्ष (७२३०)
भरेऽसुतान्भरे पोष्यान्भरे देवान्भरे द्विजान् ।
भरे भार्यामहं व्याजाङ्गरद्वाजोऽस्मि शोभने ॥ १३-१४२-३१ (८६९०२)
यातुधान्युवाच । १३-१४२-३२क्ष (७२३१)
नाम नैरुक्तमेतत्ते दुःखव्याभाषिताक्षरम् ।
नैतद्द्वारयितुं शक्यं गच्छ्याऽवतर पत्निनीम् ॥ १३-१४२-३२ (८६९०३)
गौतम उवाच । १३-१४२-३३क्ष (७२३२)
गोदमो दमतोऽधूमोऽदमस्ते समदर्शनात् ।
विद्धि मां गोतमं कृत्ये यातुधानि निबोध मां १३-१४२-३३ (८६९०४)
यातुधान्युवाच । १३-१४२-३४क्ष (७२३३)
यथोदाहृतमेतत्ते मयि नाम महामुने ।
नैतद्द्वारयितुं शक्यं गच्छ्याऽवतर पत्निनीम् ॥ १३-१४२-३४ (८६९०५)
विश्वामित्र उवाच । १३-१४२-३५क्ष (७२३४)
विश्वेदेवाश्च मे मित्रं मित्रमस्मि गवां तथा ।
विश्वामित्र इति ख्यातं यातुधानि निबोध मां १३-१४२-३५ (८६९०६)
यातुधान्युवाच । १३-१४२-३६क्ष (७२३५)
नाम नैरुक्तमेतत्ते दुःखव्याभाषिताक्षरम् ।
नैतद्द्वारयितुं शक्यं गच्छ्याऽवतर पत्निनीम् ॥ १३-१४२-३६ (८६९०७)
जमदग्निरुवाच । १३-१४२-३७क्ष (७२३६)
जाजमद्यजजानेऽहं जिजाहीह जिजायिषि ।
जमदग्निरिति ख्यातं ततो मां विद्धि शोभने ॥ १३-१४२-३७ (८६९०८)
यातुधान्युवाच । १३-१४२-३८क्ष (७२३७)
यथोदाहृतमेतत्ते मयि नाम महामुने ।
नैतद्द्वारयितुं शक्यं गच्छ्याऽवतर पत्निनीम् ॥ १३-१४२-३८ (८६९०९)
अरुन्धत्युवाच । १३-१४२-३९क्ष (७२३८)
धरान्धरित्रीं वसुधां भर्तुस्तिष्ठाम्यनन्तरम् ।
मनोऽनुरुन्धती भर्तुरिति मां विद्ध्यरुन्धतीम् ॥ १३-१४२-३९ (८६९१०)

यातुधान्युवाच । १३-१४२-४०क्ष् (७२३९)
नामनैरुक्तमेतत्ते दुःखव्याभाषिताक्षरम् ।
नैतद्द्वारयितुं शक्यं गच्छाऽवतर पत्निनीम् ॥ १३-१४२-४० (८६९११)
गण्डोवाच । १३-१४२-४१क्ष् (७२४०)
वक्त्रैकदेशे गण्डेति धातुमेतं प्रचक्षते ।
तेनोन्नतेन गण्डेति विद्धि माऽनलसम्भवे ॥ १३-१४२-४१ (८६९१२)
यातुधान्युवाच । १३-१४२-४२क्ष् (७२४१)
नामनैरुक्तमेतत्ते दुःखव्याभाषिताक्षरम् ।
नैतद्द्वारयितुं शक्यं गच्छाऽवतर पत्निनीम् ॥ १३-१४२-४२ (८६९१३)
पशुसख उवाच । १३-१४२-४३क्ष् (७२४२)
पशून्यञ्जामि दृष्ट्वाऽहं पशूनां च सदा सखा ।
गौणं पशुसखेत्येवं विद्धि मामग्निसम्भवे ॥ १३-१४२-४३ (८६९१४)
यातुधान्युवाच । १३-१४२-४४क्ष् (७२४३)
नामनैरुक्तमेतत्ते दुःखव्याभाषिताक्षरम् ।
नैतद्द्वारयितुं शक्यं गच्छाऽवतर पत्निनीम् ॥ १३-१४२-४४ (८६९१५)
शुनःसख उवाच । १३-१४२-४५क्ष् (७२४४)
एभिरुक्तं यथा नाम नाहं वक्तुमिहोत्सहे ।
शुनःसखसखायं मां यातुधान्युपधारय ॥ १३-१४२-४५ (८६९१६)
यातुधान्युवाच । १३-१४२-४६क्ष् (७२४५)
नाम न व्यक्तमुक्तं वै वाक्यं संदिग्धया गिरा ।
तस्मात्सकृदिदानीं त्वं ब्रूहि यन्नाम ते द्विज ॥ १३-१४२-४६ (८६९१७)
शुनःसख उवाच । १३-१४२-४७क्ष् (७२४६)
सकृदुक्तं मया नाम न गृहीतं त्वया यदि ।
तस्मात्त्रिदण्डाभिहता गच्छ भस्मेति माचिरम् ॥ १३-१४२-४७ (८६९१८)
भीष्म उवाच । १३-१४२-४८क्ष् (७२४७)
सा ब्रह्मदण्डकल्पेन तेन मूर्ध्नि हता तदा ।
कृत्या पपात मेदिन्यां भस्म साच जगाम ह ॥ १३-१४२-४८ (८६९१९)
शुनःसखश्च हत्वा तां यातुधानीं महाबलाम् ।
भुवि त्रिदण्डं विष्टभ्य शाद्वले समुपाविशत् ॥ १३-१४२-४९ (८६९२०)
ततस्ते मुनयः सर्वेः पुष्कराणि बिसानि च ।
यथाकाममुपादाय समुत्तस्थुर्मुदाऽन्विताः ॥ १३-१४२-५० (८६९२१)
श्रमेण महता युक्तास्ते बिसानि कलापशः ।
तीरे निक्षिप्य पत्निन्यास्तर्पणं चक्रुरम्भसा ॥ १३-१४२-५१ (८६९२२)
अथोत्थाय जलात्तस्मात्सर्वे ते समुपागमन् ।
नापश्यंश्चापि ते तानि बिसानि पुरुषर्षभाः ॥ १३-१४२-५२ (८६९२३)
ऋषय ऊचुः । १३-१४२-५३क्ष् (७२४८)

केन क्षुधाभिभूतानामस्माकं पापकर्मणाम् ।
 नृशंसेनापनीतानि विसान्याहारकाङ्क्षिणाम् ॥ १३-१४२-५३ (८६९२४)
 भीष्म उवाच । १३-१४२-५४क्ष (७२४९)
 ते शङ्कमानास्त्वन्योन्यं पप्रच्छुर्द्विजसत्तमाः ।
 त ऊचुः शपथं सर्वे कुर्म इत्यरिकर्शन ॥ १३-१४२-५४ (८६९२५)
 त उक्त्वा बाढमित्येव सर्व एव तदा समम् ।
 क्षुधार्ताः सुपरिश्रान्ताः शपथायोपचक्रमुः ॥ १३-१४२-५५ (८६९२६)
 अत्रिरुवाच । १३-१४२-५६क्ष (७२५०)
 स गां स्पृशतु पादेन सूर्यं च प्रतिमेहतु ।
 अध्यायेष्वधीयीत विसस्तैन्यं करोति यः ॥ १३-१४२-५६ (८६९२७)
 वसिष्ठ उवाच । १३-१४२-५७क्ष (७२५१)
 अनध्याये पटेल्लोके शुनः स परिकर्षतु ।
 परिव्राट् कामवृत्तिस्तु विसस्तैन्यं करोति यः ॥ १३-१४२-५७ (८६९२८)
 शरणागतं हन्तु मित्रं स्वसुतां चोपजीवतु ।
 अर्थान्काङ्क्षतु कीनाशाद्विसस्तैन्यं करोति यः ॥ १३-१४२-५८ (८६९२९)
 कश्यप उवाच । १३-१४२-५९क्ष (७२५२)
 गविष्णुं ब्रह्मण्यदेवेशं देवदेवं जगद्गुरुम् ।
 आधातारं विधातारं सन्धातारं जगद्गुरुम् ।
 विहाय स भजत्वन्त्यं विसस्तैन्यं करोति यः ॥ १३-१४२-५९ (८६९३०)
 सर्वत्र सर्वं लपतु न्यासलोपं करोतु च ।
 कूटसाक्षित्वमभ्येतु विसस्तैन्यं करोति यः ॥ १३-१४२-६० (८६९३१)
 वृथा मांसाशनश्चास्तु वृथा दानं करोतु च ।
 यातु स्त्रियं दिवा चैव विसस्तैन्यं करोति यः ॥ १३-१४२-६१ (८६९३२)
 भरद्वाज उवाच । १३-१४२-६२क्ष (७२५३)
 नृशंसस्त्यक्तधर्माऽस्तु स्त्रीषु ज्ञातिषु गोषु च ।
 ब्राह्मणं चापि जयतां विसस्तैन्यं करोति यः ॥ १३-१४२-६२ (८६९३३)
 उपाध्यायमधः कृत्वा ऋचोऽध्येतु यजूषि च ।
 जुहोतु च स कक्षाग्नौ विसस्तैन्यं करोति यः ॥ १३-१४२-६३ (८६९३४)
 जमदग्निरुवाच । १३-१४२-६४क्ष (७२५४)
 पुरीषमुत्सृजत्वप्सु हन्तु गां चैव द्रुह्यत् ।
 अनृतौ मैथुनं यातु विसस्तैन्यं करोति यः ॥ १३-१४२-६४ (८६९३५)
 द्वेष्यो भार्योपजीवी स्याद्दुरबन्धुश्च वैरवान् ।
 अन्योन्यस्यातिथिश्चास्तु विसस्तैन्यं करोति यः ॥ १३-१४२-६५ (८६९३६)
 गौतम उवाच । १३-१४२-६६क्ष (७२५५)
 अधीत्य वेदांस्त्यजतु त्रीनग्नीनपविध्यतु ।
 विक्रीणातु तथा सोमं विसस्तैन्यं करोति यः ॥ १३-१४२-६६ (८६९३७)

उदपानोदके ग्रामे ब्राह्मणो वृषलीपतिः ।
 तस्य सालोक्यतां यातु विसस्तैन्यं करोति यः ॥ १३-१४२-६७ (८६९३८)
 विश्वामित्र उवाच । १३-१४२-६८क्ष (७२५६)
 जीवतो वै गुरुभृत्यान्भरन्त्वस्य परे जनाः ।
 दरिद्रो बहुपुत्रः स्याद्विसस्तैन्यं करोति यः ॥ १३-१४२-६८ (८६९३९)
 अशुचिर्ब्रह्मकूटोऽस्तु मिथ्या चैवाप्यहङ्कृतः ।
 कर्षको मत्सरी चास्तु विसस्तैन्यं करोति यः ॥ १३-१४२-६९ (८६९४०)
 हर्षं करोतु भृतको राज्ञश्चास्तु पुरोहितः ।
 अयाज्यस्य भवेदृत्विक् विसस्तैन्यं करोति यः १३-१४२-७० (८६९४१)
 अरुन्धत्युवाच । १३-१४२-७१क्ष (७२५७)
 नित्यं परिभवेच्छ्वश्रूं भर्तुर्भवतु दुर्मनाः ।
 एका स्वादु समश्नातु विसस्तैन्यं करोति या ॥ १३-१४२-७१ (८६९४२)
 ज्ञातीनां गृहमध्यस्था सक्तूनत्तु दिनक्षये ।
 अभोग्या वीरसूरस्तु विसस्तैन्यं करोति या ॥ १३-१४२-७२ (८६९४३)
 गण्डोवाच । १३-१४२-७३क्ष (७२५८)
 अनृतं भाषतु सदा बन्धुभिश्च विरुध्यतु ।
 ददातु कन्यां शुल्केन विसस्तैन्यं करोति या ॥ १३-१४२-७३ (८६९४४)
 साधयित्वा स्वयं प्राशेद्दास्ये जीर्यतु चैव ह ।
 विकर्मणा प्रमीयेत विसस्तैन्यं करोति या ॥ १३-१४२-७४ (८६९४५)
 पशुसख उवाच । १३-१४२-७५क्ष (७२५९)
 दास एव प्रजायेतामप्रसूतिरकिञ्चन ।
 दैवतेष्वनमस्कारो विसस्तैन्यं करोति यः ॥ १३-१४२-७५ (८६९४६)
 शुनःसख उवाच । १३-१४२-७६क्ष (७२६०)
 अध्वर्यवे दुहितरं वा ददातु
 च्छन्दोगे वाऽऽचरितब्रह्मचर्ये ।
 आथर्वणं वेदमधीत्य विप्रः
 स्नायीत वा यो हरते विसानि ॥ १३-१४२-७६ (८६९४७)
 ऋषय ऊचुः । १३-१४२-७७क्ष (७२६१)
 इष्टमेतद्विद्वजातीनां योऽयं ते शपथः कृतः ।
 त्वया कृतं विसस्तैन्यं सर्वेषां नः शुनःसख ॥ १३-१४२-७७ (८६९४८)
 शुनःसख उवाच । १३-१४२-७८क्ष (७२६२)
 न्यस्तमद्यं न पश्यद्भिर्यदुक्तं कृतकर्मभिः ।
 सत्यमेतन्न मिथ्यैतद्विसस्तैन्यं कृतं मया ॥ १३-१४२-७८ (८६९४९)
 मया ह्यन्तर्हितानीह विसानीमानि पश्यत ।
 परीक्षार्थं भगवतां कृतमेवं मयाऽनघाः ॥ १३-१४२-७९ (८६९५०)
 रक्षणार्थं च सर्वेषां भवतामहमागतः ।

यातुधानी ह्यतिकूरा कृत्यैषा वो वधैषिणी ॥ १३-१४२-८० (८६९५१)
वृषादर्भिप्रयुक्तैषा निहता मे तपोधनाः ।
दुष्टा हिंस्यादियं पापा युष्मान्प्रत्यग्निसम्भवा ॥ १३-१४२-८१ (८६९५२)
तस्मादस्म्यागतो विप्रा वासवं मां निबोधत ।
अलोभादक्षया लोकाः प्राप्ता वः सार्वकामिकाः ।
उत्तिष्ठध्वमितः क्षिप्रं तानवाप्नुत वै द्विजाः ॥ १३-१४२-८२ (८६९५३)
भीष्म उवाच । १३-१४२-८३क्ष (७२६३)
ततो महर्षयः प्रीतास्तथेत्युक्त्वा पुरन्दरम् ।
सहैव त्रिदशेन्द्रेण सर्वे जग्मुस्त्रिविष्टपम् ॥ १३-१४२-८३ (८६९५४)
एवमेते महात्मानो योगैर्बहुविधैरपि ।
क्षुधा परमया युक्ताश्छन्द्यमाना महात्मभिः ।
नैव लोभं तदा यक्रुस्ततः स्वर्गमवाप्नुवन् ॥ १३-१४२-८४ (८६९५५)
तस्मात्सर्वास्ववस्थासु नरो लोभं विवर्जयेत् ।
एष धर्मः परो राजंस्तस्माल्लोभं विवर्जयेत् ॥ १३-१४२-८५ (८६९५६)
इदं नरः सुचरितं समवायेषु कीर्तयन् ।
अर्थभागी च भवति न च दुर्गाण्यवाप्नुते ॥ १३-१४२-८६ (८६९५७)
प्रीयन्ते पितरश्चास्य ऋषयो देवतास्तथा ।
यशोधर्मार्थभागी च भवति प्रेत्य मानवः ॥ १३-१४२-८७ (८६९५८)

इति श्रीमन्महाभारते अनुशासनपर्वणि दानधर्मपर्वणि
द्विचत्वारिंशदधिकशततमोऽध्यायः ॥ १४२ ॥

Mahabharata - Anushaasana Parva - Chapter Footnotes

७-१४२-२ परिव्राजं शुना सहेति झ षाठः ॥
७-१४२-४ तेन पीवान्शुना सहेति झ षाठः ॥
७-१४२-९ भार्यापवादः कृत्तिकास्वभिशपात् ॥
७-१४२-१० त्रिकौशेयं कुशा रज्जुस्तया निर्वृत्तं
काशेयं पाटितसन्धानम् । त्रीणि कौशेयानि यस्मिन् । राङ्गवं
रङ्गोर्मृगावेशेषस्य चर्म तदपि त्रिवर्षीयमतिजीर्णम् ॥
७-१४२-१२ परिचर्यां करिष्यामि कुर्वित्यन्योन्यमुक्त्वेत्यर्थः ॥
७-१४२-१३ एकरूप एव निश्चयः कार्यं च येषां ते ॥
७-१४२-१६ उपतीर्थमवतरणमार्गः ॥
७-१४२-२४ नामार्थद्वारा सामर्थ्यं ज्ञात्वा अस्माकं वधैषिणीयमिति
विज्ञायेत्यर्थः ॥
७-१४२-२५ अरात्रिः अरयः कामादयः सन्त्यस्मिन्नित्यरं
पापं अर्शआदिभ्योऽजित्यच् । तस्मात्त्रायत

इत्यरात्रिः । अरशब्दादलुप्तपञ्चमीकात् परस्य त्रायतेरुपरि
क्विप्प्रत्ययः । यस्मादरात्रिस्तस्मादत्रिः । अतीत्यद् मृत्युस्तस्मात्त्रायत
इत्यत्रिः । मृत्युशब्दस्य पाप्मनि प्रयोगदर्शनात् ॥

७-१४२-२६ मयि नाम महामुने इति झ षाठः ॥

७-१४२-२७ वायुश्च पृथिवी चेति श्रुतिप्रसिद्धा
वाय्वादयो वसवस्ते यस्य स्वाधीना भवन्ति स
वसुमान्प्राप्ताणिमाद्यैश्चर्यो महायोगी । अतिशयेन वसुमानिति
वसिष्ठस्तादृशोऽहमस्ति । वसुमच्छब्दादिष्टन्प्रत्यये
परे मतुब्बोपे टिलोपे च वसिष्ठः । वासगृहेषु वासयोग्येषु
गृहस्थाश्रमेषु सर्वेषामुपजीव्येषु वसे वसामि अतोऽहं वस्तृणां
मध्ये अतिश्रेष्ठ इति वसिष्ठोऽस्मि ॥

७-१४२-२९ कशा अश्वताडनरज्जुस्तामर्हन्ति ते कश्या
अश्वः । इन्द्रियाण्येवाश्वः कश्यास्तदाश्रयत्वाच्छरीराण्यपि
कश्यानि । कुलङ्कुलमिति वीप्सायां द्विर्वचनम् । सर्वशरीरेष्वहमेवैकः
कश्यपो नाम द्विजोऽस्मि । कश्यानि शरीराणि पाति रक्षति पिबति
भुङ्क्ते पाययति योषयति वा कश्यप इति योगात् । कुवमः कुवम इति । कुः
पृथ्वीं तस्यां वमति वर्षतीति कुवम आदित्यः पूर्ववद्विद्वचनम् ।
सर्वोप्यादित्योऽहमेव । मत्पुत्रत्वात्सर्वेषामादित्यानामित्यर्थः । काश्यो
दीप्तिमान् । तत्र हेतुः । काशनिकाशत्वात् बहुकालीनत्वेन
काशपुष्पसदृशः सर्वतः पलितश्चिरन्तनस्तपसा
दीप्तोऽस्मीस्त्वर्थः । कुलं कुलं च कुशलः कुपयः काश्यपो
द्विजः । काश्यपः काशनीकाश एतन्मे नाम धारयेति कङ् थ षाठः ॥

७-१४२-३१ प्रजा वै वाजस्ता एष विभर्तीति श्रुत्यनुसारेण स्वनामाह
भरे इति । असुतान् अपुत्रानुदासीनानपि दीनानदीनान्पालयामि । भरे
सुतान्भरे शिष्यानिति झ षाठः ॥

७-१४२-३३ गोपदार्थं स्वर्गं भूमिं च दमयति वशीकरोतीति गोदमः
। तत्र हेतुः दमत इति । दमेन इन्द्रियजयेन दमयतीति जितेन्द्रियत्वात्
गां द्यां च दमितुं शक्तोऽस्मीत्यर्थः । अधूमः निर्धूमाग्नितुल्यः । अत
एवादमः अन्येन दमितुमयोग्यः तत्र हेतुः । ते त्वयि । समदर्शनात्समस्य
ब्रह्मणो दर्शनात् ब्रह्मज्ञानित्वादित्यर्थः । अत्र दकारस्थाने
तकारः । गौतमो दमगोधूमो धूमो दुर्दर्शनश्च ते इति थ षाठः
॥

७-१४२-३५ मित्रे चर्षी इति विश्वपदान्तस्य दीर्घः । गवां इन्द्रियाणाम् ॥

७-१४२-३७ जजामाद्यं जजामायं जजामाहं जजायुषीति क थ षाठः

। भूयोभूयोऽतिशयेन जमन्ति युगपदनेकेषु यज्ञादिष्वनेकवारं
पुनःपुनर्भक्षयन्ति हवीषि ते जाजमन्तो देवाः । गजमु भक्षणे'

यङ्लुकि शत्रन्तस्य रूपम् । इज्यन्ते देवता अस्मिन्निति यजोऽग्निः
तेषां जान आविर्भावस्तस्मिन् जिजायिषि जातोऽस्मि इहलोके अतो मां जिजाहि
जानीहि । ततो योगात् मां जमदग्निरिति नामतो विद्धि । जाजमदित्यत्राद्यपदे
प्रथमाक्षरलोपे द्वितीयस्याग्नित्वे जमदग्निरिति सिद्धम् । ततो
जाजमन्तोऽग्निश्चास्मिन् सन्तीति जमदग्निमान् । ततो मतुब्लोपेन
जमदग्निरिति पदम् । एतेनापि स्वस्याधर्षणीयत्वमुक्तम् ॥

७-१४२-३९ धरान्पर्वतान् । धरित्रीं भुवम् । वसून्देवान्धत्ते
इति व्युत्पत्त्या वसुधां दिवं च तिष्ठामि

अधितिष्ठामि । भर्तुर्वसिष्ठस्यानन्तरं अव्यवधानेन अनुरुन्धतीत्या
नुकारलोपः । सारं धरित्रीवसुधां नेच्छे भर्तुरनन्तरम् । इति
ध षाठः । वसुधामिच्छे भर्तुरिति क थ षाठः ॥

७-१४२-४१ गडि वदनैकदेश इति धातोः गण्डेति नुमा
सहितस्यानुकरणम् । मा माम् । वृषादर्भिणाऽग्नौ हुत्वाऽस्या
उत्पादितत्वादनलसंभवत्वम् । गण्डं गतवती गण्डं गण्डा गण्डेति
संज्ञिता । गण्डं गण्डेति गण्डेतीति ध षाठः । चण्डं गतवत्प्रचण्डा
चण्डाचण्डेति संज्ञिता । चण्डाचण्डेति चण्डेतीति थ षाठः ॥

७-१४२-४३ पशून् जीवान् रञ्जामि रञ्जयामि । मां मम नामेत्यर्थः । सखे
सखायौ सख्येय इति थ षाठः । सहेऽपराधं सख्येय इति ड षाठः
॥

७-१४२-४५ आ धर्मः तत्सखायो मुनयः तेषां सखा शुनःसखसखः
तम् । शुनां सदा सखायं मामिति ड थ षाठः ॥

७-१४२-४७ भस्म भस्मताम् ॥

७-१४२-५१ कलापशः सङ्घशः ॥

७-१४२-५५ सर्व एव शुनस्सखमिति थ थ षाठः ॥

७-१४२-५७ शुनः सारमेयान्परिकर्षतु क्रीडार्थं मृगयार्थं वा
। परिव्राट् कर्मवृत्तिस्त्विति थ थ षाठः ॥

७-१४२-५८ स्वसुतां शुल्कग्रहणेन । कीनाशात् कर्षकात् ॥

७-१४२-६० सर्वत्र सर्वं पणतु न्यासलोभं करोतु चेति ट थ षाठः ॥

७-१४२-६१ वृथा यागादिनिमित्तं विना । वृथा नटनर्तकादौ ॥

७-१४२-६२ जयतां युद्धे वादे वा । मातरं चापि जहत्विति क षाठः ॥

७-१४२-६३ कक्षाप्तौ तत्र हि हुतं भस्मीभावमप्राप्य
होतुर्दोषकरमित्याशयः ॥

७-१४२-६७ निर्गुणान्विभृयाद्भृत्यानि क ट थ षाठः ॥

७-१४२-६९ ऋद्ध्या चैवाप्यहंकृत इति झ षाठः ॥

७-१४२-७० वर्षाचरोस्तु भृतक इति झ षाठः ॥

७-१४२-७२ ज्ञातीनां अनादरे षष्ठी । ज्ञातीननादृत्येत्यर्थः । अभोग्या

योनिदूषिता ॥

७-१४२-७३ साधुभिश्च विरुध्यत्विति ट थ पाठः ॥

७-१४२-७४ साधयित्वा अन्नं पक्त्वा ॥

७-१४२-७८ अद्यं भक्ष्यम् ॥

७-१४२-७९ अन्तर्हितानि अन्तर्धानं प्रापितानि ॥

७-१४२-८५ राजन्ब्राह्मणस्य प्रकीर्तित इति क थ पाठः ॥

अनुशासनपर्व - अध्याय १४३

॥ श्रीः ॥

१३.१४३. अध्यायः १४३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

सम्भूय तीर्थयात्रां कुर्वद्भिर्द्विजर्षिभी राजर्षिभिश्च क्रमेण
ब्रह्मसरःप्रति गमनम् ॥ १ ॥

तत्रागस्त्येन हृदात्समुद्धृतपद्मस्य धर्मशुश्रूषुणेन्द्रेण
गूढमपहारे ऋषिभी राजभिश्च स्वेषु पुष्करस्तेयं
शङ्कमानमगस्त्यंप्रति प्रत्येकशो नानाशपथकरणम् ॥ २ ॥
पश्चादिन्द्रेण स्वस्वरूपप्रकाशनपूर्वकं स्वेन पुष्करापहारस्य
प्रयोजननिवेदनेन तत्प्रसादनम् ॥ ३ ॥

Mahabharata - Anushaasana Parva - Chapter Text

भीष्म उवाच ।

अत्रैवोदाहरन्तीममितिहासं पुरातनम् ।

यद्वृत्तं तीर्थयात्रायां शपथं प्रति तच्छृणु ॥ १३-१४३-१ (८६९५९)

पुष्करार्थं कृतं स्तैन्यं पुरा भरतसत्तम ।

राजर्षिभिर्महाराज तथैव च द्विजर्षिभिः ॥ १३-१४३-२ (८६९६०)

पुरा प्रभासे ऋषयः समग्राः

समेता वै मन्त्रममन्त्रयन्त ।

चराम सर्वा पृथिवीं पुण्यतीर्था

तन्नः कामं हन्त गच्छाम सर्वे ॥ १३-१४३-३ (८६९६१)

शुक्रोऽङ्गिराश्चैव कविश्च विद्वां-

स्तथा ह्यगस्त्यो नारदपर्वतौ च ।

भृगुर्वसिष्ठः कश्यपो गौतमश्च

विश्वामित्रो जमदग्निश्च राजन् ॥ १३-१४३-४ (८६९६२)

ऋषिस्तथा गालवोऽथाष्टकञ्च
 भरद्वाजोऽरुन्धती वालखिल्याः ।
 शिबिर्दिलीपो नहुषोऽम्बरीषो
 राजा ययातिर्धुन्धुमारोऽथ पूरुः ॥ १३-१४३-५ (८६९६३)
 जग्मुः पुरस्कृत्य महानुभावं
 शतक्रतुं वृत्रहणं नरेन्द्राः ।
 तीर्थानि सर्वाणि परिभ्रमन्तो
 माघ्यां ययुः कौशिकीं पुण्यतीर्थाम् ॥ १३-१४३-६ (८६९६४)
 सर्वेषु तीर्थेष्ववधूतपापा
 जग्मुस्ततो ब्रह्मसरः सुपुण्यम् ।
 देवस्य तीर्थे जलमग्निकल्पा
 विगाह्य ते भुक्तबिसप्रसूनाः ॥ १३-१४३-७ (८६९६५)
 केचिद्विसान्यखनंस्तत्र राजन्न-
 न्ये मृणालान्यखनंस्तत्र विप्राः ।
 अथापश्यन्पुष्करं ते ह्रियन्तं
 हृदादगस्त्येन समुद्धृतं तत् ॥ १३-१४३-८ (८६९६६)
 नानाह सर्वानृषिमुख्यानगस्त्यः
 केनाहृतं पुष्करं मे सुजातम् ।
 युष्माञ्छङ्के पुष्करं दीयतां मे
 न वै भवन्तो हर्तुमर्हन्ति पद्मम् ॥ १३-१४३-९ (८६९६७)
 शृणोमि कालो हिंसते धर्मवीर्यं
 सेयं प्राप्ता वर्तते धर्मपीडा ।
 पुराऽधर्मो वर्तते नेह याव-
 तावद्गच्छामः सुरलोकं चिराय ॥ १३-१४३-१० (८६९६८)
 पुरा वेदान्ब्राह्मणा ग्राममध्ये
 घुष्टस्वरा वृषलान्श्रावयन्ति ।
 पुरा राजा व्यवहारानधर्मा-
 न्पश्यत्यहं परलोकं व्रजामि ॥ १३-१४३-११ (८६९६९)
 पुरा राजा प्रत्यवरान्गरीयसो
 मंस्यत्यथैनमनुयास्यन्ति सर्वे ।
 धर्मोत्तरं यावदिदं न वर्तते
 तावद्ब्रजामि परलोकं चिराय ॥ १३-१४३-१२ (८६९७०)
 पुरा प्रपश्यामि परेण मर्त्या-
 न्वलीयसा दुर्बलान्भुज्यमानान् ।
 तस्माद्यास्यामि परलोकं चिराय
 न ह्युत्सहे द्रष्टुमीदृङ्गलोके ॥ १३-१४३-१३ (८६९७१)

तमाहुरार्ता ऋषयो महर्षिं
 न ते वयं पुष्करं चोरयामः ।
 मिथ्याभिज्ञंसा भवता न कार्या
 शपाम तीक्ष्णैः शपथैर्महर्षे ॥ १३-१४३-१४ (८६९७२)
 ते निश्चितास्तत्र महर्षयस्तु
 सम्पश्यन्तो धर्ममेतं नरेन्द्राः ।
 ततोऽशपन्त शपथान्पर्ययेण
 सहैव ते पार्थिव पुत्रपौत्रैः ॥ १३-१४३-१५ (८६९७३)
 भृगुरुवाच । १३-१४३-१६क्ष (७२६४)
 प्रत्याक्रोशेदिहाक्रुष्टस्ताडितः प्रतिताडयेत् ।
 खादेच्च पृष्ठमांसानि यस्ते हरति पुष्करम् ॥ १३-१४३-१६ (८६९७४)
 वसिष्ठ उवाच । १३-१४३-१७क्ष (७२६५)
 अस्वाध्यायपरो लोके श्वानं च परिकर्षतु ।
 पुरे च भिक्षुर्भवतु यस्ते हरति पुष्करम् ॥ १३-१४३-१७ (८६९७५)
 कश्यप उवाच । १३-१४३-१८क्ष (७२६६)
 सर्वत्र सर्वं पणतु न्यासे लोभं करोतु च ।
 कूटसाक्षित्वमभ्येतु यस्ते हरति पुष्करम् ॥ १३-१४३-१८ (८६९७६)
 गौतम उवाच । १३-१४३-१९क्ष (७२६७)
 जीवत्वहङ्कृतो बुद्ध्या विषमेणासमेन सः ।
 कर्षको मत्सरी चास्तु यस्ते हरति पुष्करम् ॥ १३-१४३-१९ (८६९७७)
 अङ्गिरा उवाच । १३-१४३-२०क्ष (७२६८)
 अशुचिर्ब्रह्मकूटोस्तु श्वानं च परिकर्षतु ।
 ब्रह्महाऽनिकृतिश्चास्तु यस्ते हरति पुष्करम् ॥ १३-१४३-२० (८६९७८)
 धुन्धुमार उवाच । १३-१४३-२१क्ष (७२६९)
 अकृतज्ञस्तु मित्राणां शूद्रायां च प्रजायतु ।
 एकः सम्पन्नमश्नातु यस्ते हरति पुष्करम् ॥ १३-१४३-२१ (८६९७९)
 पुरुरवा उवाच । १३-१३२-२२क्ष (७२७०)
 चिकित्सायां प्रचरतु भार्यया चैव पुष्यतु ।
 श्वशुरात्तस्य वृत्तिः स्याद्यस्ते हरति पुष्करम् ॥ १३-१४३-२२ (८६९८०)
 दिलीप उवाच । १३-१४३-२३क्ष (७२७१)
 उदपानप्लवे ग्रामे ब्राह्मणो वृषलीपतिः ।
 तस्य लोकान्स ब्रजतु यस्ते हरति पुष्करम् ॥ १३-१४३-२३ (८६९८१)
 शुक्र उवाच । १३-१४३-२४क्ष (७२७२)
 वृथा मांसं समश्नातु दिवा गच्छतु मैथुनम् ।
 प्रेष्यो भवतु राज्ञश्च यस्ते हरति पुष्करम् ॥ १३-१४३-२४ (८६९८२)
 जमदग्निरुवाच । १३-१४३-२५क्ष (७२७३)

अनध्यायेष्वधीयीत मित्रं श्राद्धे च भोजयेत् ।
 श्राद्धे शूद्रस्य चाशनीयाद्यस्ते हरति पुष्करम् ॥ १३-१४३-२५ (८६९८३)
 शिबिरुवाच । १३-१४३-२६क्ष् (७२७४)
 अनाहिताग्निर्मियतां यज्ञे विघ्नं करोतु च ।
 तपस्विभिर्विरुध्येच्च यस्ते हरति पुष्करम् ॥ १३-१४३-२६ (८६९८४)
 ययातिरुवाच । १३-१४३-२७क्ष् (७२७५)
 अनृतौ व्रतनियतायां भार्यायां स प्रजायतु ।
 निराकरोतु वेदांश्च यस्ते हरति पुष्करम् ॥ १३-१४३-२७ (८६९८५)
 नहुष उवाच । १३-१४३-२८क्ष् (७२७६)
 अतिथिर्गृहसंस्थोऽस्तु कामवृत्तस्तु दीक्षितः ।
 विद्यां प्रयच्छतु भृतो यस्ते हरति पुष्करम् ॥ १३-१४३-२८ (८६९८६)
 अम्बरीष उवाच । १३-१४३-२९क्ष् (७२७७)
 नृशंसस्त्यक्तधर्मोऽस्तु स्त्रीषु ज्ञातिषु गोषु च ।
 निहन्तु ब्राह्मणं चापि यस्ते हरति पुष्करम् ॥ १३-१४३-२९ (८६९८७)
 नारद उवाच । १३-१४३-३०क्ष् (७२७८)
 गृहज्ञानी बहिःशास्त्रं पठतां विस्वरं पदम् ।
 गरीयसोऽवजानातु यस्ते हरति पुष्करम् ॥ १३-१४३-३० (८६९८८)
 नाभाग उवाच । १३-१४३-३१क्ष् (७२७९)
 अनृतं भाषतु सदा सद्भिश्चैव विरुध्यतु ।
 शुल्केन ददतु कन्यां यस्ते हरति पुष्करम् ॥ १३-१४३-३१ (८६९८९)
 कविरुवाच । १३-१४३-३२क्ष् (७२८०)
 पदा च गां संस्पृशतु सूर्यं च प्रति मेहतु ।
 शरणागतं संत्यजतु यस्ते हरति पुष्करम् ॥ १३-१४३-३२ (८६९९०)
 विश्वामीत्र उवाच । १३-१४३-३३क्ष् (७२८१)
 करोतु भृतकोऽवर्षां राज्ञश्चास्तु पुरोहितः ।
 ऋत्विगस्तु ह्ययाज्यस्य यस्ते हरति पुष्करम् ॥ १३-१४३-३३ (८६९९१)
 पर्वत उवाच । १३-१४३-३४क्ष् (७२८२)
 ग्रामे चाधिकृतः सोऽस्तु खरयानेन गच्छतु ।
 शुनः कर्षतु वृत्त्यर्थे यस्ते हरति पुष्करम् ॥ १३-१४३-३४ (८६९९२)
 भरद्वाज उवाच । १३-१४३-३५क्ष् (७२८३)
 सर्वपापसमादानं नृशंसे चानृते च यत् ।
 तत्तस्यास्तु सदा पापं यस्ते हरति पुष्करम् ॥ १३-१४३-३५ (८६९९३)
 अष्टक उवाच । १३-१४३-३६क्ष् (७२८४)
 स राजास्त्वकृतप्रज्ञः कामवृत्तश्च पापकृत् ।
 अधर्मेणाभिशास्तूर्वीं यस्ते हरति पुष्करम् ॥ १३-१४३-३६ (८६९९४)
 गालव उवाच । १३-१४३-३७क्ष् (७२८५)

पापिष्ठेभ्यो ह्यनर्घार्हः स नरोऽस्तु स्वपापकृत् ।
 दत्त्वा दानं कीर्तयतु यस्ते हरति पुष्करम् ॥ १३-१४३-३७ (८६९९५)
 अरुन्धत्युवाच । १३-१४३-३८क्ष (७२८६)
 श्वश्र्वाऽपवादं वदतु भर्तुर्भवतु दुर्मनाः ।
 एका स्वादु समशनातु या ते हरति पुष्करम् ॥ १३-१४३-३८ (८६९९६)
 वालखिल्या ऊचुः । १३-१४३-३९क्ष (७२८७)
 एकपादेन वृत्त्यर्थं ग्रामद्वारे स तिष्ठतु ।
 धर्मज्ञस्त्यक्तधर्मास्तु यस्ते हरति पुष्करम् ॥ १३-१४३-३९ (८६९९७)
 पशुसख उवाच । १३-१४३-४०क्ष (७२८८)
 अग्निहोत्रमनादृत्य स सुखं स्वपतु द्विजः ।
 परिव्राट् कामवृत्तोस्तु यस्ते हरति पुष्करम् ॥ १३-१४३-४० (८६९९८)
 सुरभ्युवाच । १३-१४३-४१क्ष (७२८९)
 वालजेन निदानेन कांस्यं भवतु दोहनम् ।
 दुह्येत परवत्सेन या ते हरति पुष्करम् ॥ १३-१४३-४१ (८६९९९)
 भीष्म उवाच । १३-१४३-४२क्ष (७२९०)
 ततस्तु तैः शपथैः शप्यमानै-
 नानाविधैर्बहुभिः कौरवेन्द्र ।
 सहस्राक्षो देवराट् सम्प्रहृष्टः
 समीक्ष्य तं कोपनं विप्रमुख्यम् ॥ १३-१४३-४२ (८७०००)
 यथाब्रवीन्मघवा प्रत्ययं स्वं
 स्वयं समागत्य तमृषिं जातरोषम् ।
 ब्रह्मर्षिदेवर्षिनृपर्षिमध्ये
 यं तं निबोधेह ममाद्य राजन् ॥ १३-१४३-४३ (८७००१)
 शक्र उवाच । १३-१४३-४४क्ष (७२९१)
 अध्वर्यवे दुहितरं ददातु
 छन्दोगे वाऽऽचरितब्रह्मचर्ये ।
 अथर्वणं वेदमधीत्य विप्रः
 स्नायीत यः पुष्करमाददाति ॥ १३-१४३-४४ (८७००२)
 सर्वान्वेदानधीयीत पुण्यशीलोऽस्तु धार्मिकः ।
 ब्रह्मणः सदनं यातु यस्ते हरति पुष्करम् ॥ १३-१४३-४५ (८७००३)
 अगस्त्य उवाच । १३-१४३-४६क्ष (७२९२)
 आशीर्वादस्त्वया प्रोक्तः शपथो बलसूदन ।
 दीयतां पुष्करं मह्यमेष धर्मः सनातनः ॥ १३-१४३-४६ (८७००४)
 इन्द्र उवाच । १३-१४३-४७क्ष (७२९३)
 न मया भगवँल्लोभाद्धृतं पुष्करमद्य वै ।
 धर्मास्तु श्रोतुकामेन हृतं न क्रोद्धुमर्हसि ॥ १३-१४३-४७ (८७००५)

धर्मश्रुतिसमुत्कर्षो धर्मसेतुरनामयः ।
 आर्षो वै शाश्वतो नित्यमव्ययोऽयं मया श्रुतः ॥ १३-१४३-४८ (८७००६)
 तदिदं गृह्यतां विद्वन्पुष्करं द्विजसत्तम ।
 अतिक्रमं मे भगवन्क्षन्तुमर्हस्यनिन्दित ॥ १३-१४३-४९ (८७००७)
 इत्युक्तः स महेन्द्रेण तपस्वी कोपनो भृशम् ।
 जग्राह पुष्करं धीमान्प्रसन्नश्चाभवन्मुनिः ॥ १३-१४३-५० (८७००८)
 प्रययुस्ते ततो भूयस्तीर्थानि वनगोचराः ।
 पुण्येषु तीर्थेषु तथा गात्राण्याप्लावयन्त ते ॥ १३-१४३-५१ (८७००९)
 आख्यानं य इदं युक्तः पठेत्त्वर्वणिपर्वणि ।
 न मूर्खं जनयेत्पुत्रं न भवेच्च निराकृतिः ॥ १३-१४३-५२ (८७०१०)
 न तमापत्स्पृशेत्काचिद्विज्वरो न जरावहः ।
 विरजाः श्रेयसा युक्तः प्रेत्य स्वर्गमवाप्नुयात् ॥ १३-१४३-५३ (८७०११)
 यश्च शास्त्रमधीयीत ऋषिभिः परिपालितम् ।
 स गच्छेद्ब्रह्मणो लोकमव्ययं च नरोत्तम ॥ १३-१४३-५४ (८७०१२)

इति श्रीमन्महाभारते अनुशासनपर्वणि दानधर्मपर्वणि
 त्रिचत्वारिंशदधिकशततमोऽध्यायः ॥ १४३ ॥

Mahabharata - Anushaasana Parva - Chapter Footnotes

७-१४३-१ अत्र शपथेनैव निषिद्धार्थप्रकाशने ॥
 ७-१४३-२ पुष्करार्थं इन्द्रेण स्तैन्यं कृतम् । मुनिभिः शपथाः
 कृता इत्यर्थः ॥
 ७-१४३-८ विसमृणालयोः कमलकुमुदवदवान्तरभेदो ज्ञेयः । ह्रियन्तं
 ह्रियमाणम् ॥
 ७-१४३-१२ प्रत्यवरान्मध्यमान् । तमोत्तरं यावदिदं न वर्तत इति
 झ षाठः ॥
 ७-१४३-१६ पृष्ठमांसानि पृष्ठवाहानां ह्यवृषभोष्ट्रादीनां
 मांसानि । खादेच्च ब्रह्ममांसानीति ड षाठः ॥
 ७-१४३-१७ भिक्षुः संम्यासी ॥
 ७-१४३-१८ पणतु क्रयविक्रयं करोतु । सर्वं अपण्यमपि ॥
 ७-१४३-१९ विगतः समभावो यस्मात्तेनासमेन कामक्रोधादिना
 । कृपणत्वं समेतु स इति ट ष षाठः ॥
 ७-१४३-२० अनिकृतिः अकृतप्रायाश्चेतः ॥
 मानं च परिकर्षत्विति ट ष षाठः ॥
 ७-१४३-२२ चोरकार्यं प्रचरतु इति ट ष षाठः । भार्यां स्वां चैव
 दूष्यतु इति थ षाठः । भार्या वाचैव तुष्यत्विति ध । षाठः ॥

७-१४३-२३ उदपाने प्लव आप्लवः स्नानं यस्मिन् ॥
 ७-१४३-२४ यतिर्गच्छतु मैथुनमिति ट ध पाठः ॥
 ७-१४३-२८ अतिथिर्यतिः । गृहसंस्थो गृहवासी । अतिथिं
 गृहस्थस्त्यजत्विति थ पाठः । भृतो वित्तेन क्रीतः ॥
 ७-१४३-३० गूढो ज्ञातुं बहिःशास्त्रमिति थ । ध पाठः ॥
 ७-१४३-३३ भृतकौ धान्यविक्रीतः सन् अवर्षा वृष्टिनिर्बन्धं करोतु ॥
 ७-१४३-३७ पापिष्ठा एव अनर्घार्हाः अपूज्याः । अयं तु
 ततोप्यपूज्योस्तु । स्वपापकृत् स्वेषु ज्ञातिषु पापकृत् ॥
 ७-१४३-४१ निदानं दोहनकाले गवां पादबन्धनी रज्जुस्तेन ॥
 ७-१४३-४३ प्रत्ययमभिप्रायम् ॥
 ७-१४३-४८ धर्मश्रुतीनां सम्यगुत्कर्षः । धर्म एव सेतुस्तरणोपायः ॥

अनुशासनपर्व - अध्याय १४४

॥ श्रीः ॥

१३.१४४. अध्यायः १४४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति च्छत्रोपानत्प्रवृत्तिप्रदाननिदानकथनाय

सूर्यजमदग्निसंवादानुवादः ॥ १ ॥

जमदग्निना रेणुकायाः स्वधनुर्निस्सृतशराणां पुनःपुनरादाने

नियोजनेन बाणक्रीडारम्भः ॥ २ ॥

रेणुकया सूर्यतेजः प्रतप्तशिरः पादतया तरुच्छायाश्रयणेन

शरानयनविलम्बने रुष्टेन मुनिना तत्कारणप्रश्नः ॥ ३ ॥

रेणुकया तन्निवेदने मुनिना कोपाच्छस्त्रेण भूमौ सूर्यनिपातनोद्यमनम् ॥ ४ ॥

भयात्सूर्येण विप्ररूपधारणेन भुवमेत्य तत्प्रसादनम् ॥ ५ ॥

Mahabharata - Anushaasana Parva - Chapter Text

युधिष्ठिर उवाच ।

यदिदं श्राद्धकृत्येषु दीयते भरतर्षभ ।

छत्रं चोपानहौ चैव केनैतत्सम्प्रवर्तितम् ॥ १३-१४४-१ (८७०१३)

कथं चैतत्समुत्पन्नं किमर्थं चैव दीयते ।

न केवलं श्राद्धकृत्ये पुण्यकेष्वपि दीयते ॥ १३-१४४-२ (८७०१४)

बहुष्वपि निमित्तेषु पुण्यमाश्रित्य दीयते ।

एतद्विस्तरतो ब्रह्मञ्ज्रोतुमिच्छामि तत्त्वतः ॥ १३-१४४-३ (८७०१५)

भीष्म उवाच । १३-१४४-४क्ष (७२९४)
 शृणु राजन्नवहितश्छत्रोपानहविस्तरम् ।
 यथैतत्प्रथितं लोके यथा चैतत्प्रवर्तितम् ॥ १३-१४४-४ (८७०१६)
 यथा चाक्षय्यतां प्राप्तं पुण्यतां च यथागतम् ।
 सर्वमेतदशेषेण प्रवक्ष्यामि नराधिप ॥ १३-१४४-५ (८७०१७)
 गङ्गतिहासं पुरावृत्तमिदं शृणु नराधिप ।
 जमदग्नेश्च संवादं सूर्यस्य च महात्मनः ॥ १३-१४४-६ (८७०१८)
 पुरा स भगवान्साक्षाद्ब्रह्मणोः क्रीडति प्रभो ।
 सन्धायसन्धाय शरांश्चिक्षेप किल भार्गवः ॥ १३-१४४-७ (८७०१९)
 तान्क्षिप्तान्नेणुका सर्वास्तस्येषून्दीप्ततेजसः ।
 आनीय सा तदा तस्मै प्रादादसकृदच्युत ॥ १३-१४४-८ (८७०२०)
 अथ तेन स शब्देनि ज्यायाश्चैव शरस्य च ।
 प्रहृष्टः सम्प्रचिक्षेप सा च प्रत्याजहार तान् ॥ १३-१४४-९ (८७०२१)
 ततो मध्याह्नमारूढे ज्येष्ठामूले दिवाकरे ।
 स सायकान्द्विजो मुक्त्वा रेणुकामिदमब्रवीत् ॥ १३-१४४-१० (८७०२२)
 गच्छानय विशालाक्षि शरानेतान्धनुश्च्युतान् ।
 यावदेतान्पुनः सुभ्रु क्षिपामीति जनाधिप ॥ १३-१४४-११ (८७०२३)
 सा गच्छन्त्यन्तरा छायां वृक्षमाश्रित्य भामिनी ।
 तस्थौ तस्या हि सन्तप्तं शिरः पादौ तथैव च ॥ १३-१४४-१२ (८७०२४)
 स्थिता सा तु मूर्हतं वै भर्तुः शापभयाच्छ्रुत्वा ।
 ययावानयितुं भूयः सायकानसितेक्षणा ।
 प्रत्याजगाम च शरांस्तानादाय यशस्विनी ॥ १३-१४४-१३ (८७०२५)
 सा वै प्रस्विन्नसर्वाङ्गी पद्भ्यां दुःखं नियच्छती ।
 उपाजगाम भर्तारं भयाद्भर्तुः प्रवेपती ॥ १३-१४४-१४ (८७०२६)
 स तामृषिस्तदा क्रुद्धो वाक्यमाह शुभाननाम् ।
 रेणुके किं चिरेण त्वमागतेति पुनःपुनः ॥ १३-१४४-१५ (८७०२७)
 रेणुकोवाच । १३-१४४-१६क्ष (७२९५)
 शिरस्तप्तं प्रदीप्तौ मे पादौ चैव तपोधन ।
 सूर्यतेजोनिरुद्धाऽहं वृक्षच्छायां समाश्रिता ॥ १३-१४४-१६ (८७०२८)
 एतस्मात्कारणाद्ब्रह्मांश्चिरायैतत्कृतं मया ।
 एतच्छ्रुत्वा मम विभो मा क्रुधस्त्वं पतोधन ॥ १३-१४४-१७ (८७०२९)
 जमदग्निरुवाच । १३-१४४-१८क्ष (७२९६)
 अद्यैनं दीप्तकिरणं रेणुके तव दुःखदम् ।
 शरैर्निपातयिष्यामि सूर्यमस्त्राग्नितेजसा ॥ १३-१४४-१८ (८७०३०)
 भीष्म उवाच । १३-१४४-१९क्ष (७२९७)
 स विष्फार्य धनुर्दिव्यं गृहीत्वा च शरान्बहून् ।

अतिष्ठत्सूर्यमभितो यतो याति ततोमुखः ॥ १३-१४४-१९ (८७०३१)
 अथ तं प्रेक्ष्य सन्नद्धं सूर्योऽभ्येत्य वचोऽब्रवीत् ।
 द्विजरूपेण कौन्तेय किं ते सूर्योऽपराध्यति ॥ १३-१४४-२० (८७०३२)
 आदत्ते रश्मिभिः सूर्यो दिवि तिष्ठंस्ततस्ततः ।
 रसं हृतं वै वर्षासु प्रवर्षति दिवाकरः ॥ १३-१४४-२१ (८७०३३)
 ततोऽन्नं जायते विप्र मनुष्याणां सुखावहम् ।
 अन्नं प्राणा इति यथा वेदेषु परिपद्यते ॥ १३-१४४-२२ (८७०३४)
 अथाऽभ्रेषु निगूढश्च रश्मिभिः परिवारितः ।
 सप्तद्वीपानिमान्द्रह्मन्वर्षेणाभिप्रवर्षति ॥ १३-१४४-२३ (८७०३५)
 ततस्तदौषधीनां च वीरुधां पुष्पपत्रजम् ।
 सर्वं वर्षाभिनिर्वृत्तमन्नं सम्भवति प्रभो ॥ १३-१४४-२४ (८७०३६)
 जातकर्माणि सर्वाणि व्रतोपनयनानि च ।
 गोदानानि विवाहाश्च तथा यज्ञसमृद्धयः ॥ १३-१४४-२५ (८७०३७)
 सत्राणि दानानि तथा संयोगा वित्तसञ्चयाः ।
 अन्नतः सम्प्रवर्तन्ते यथा त्वं वेत्थ भार्गव ॥ १३-१४४-२६ (८७०३८)
 रमणीयानि यावन्ति यावदारम्भिकाणि च ।
 सर्वमन्नात्प्रभवति विदितं कीर्तयामि ते ॥ १३-१४४-२७ (८७०३९)
 सर्वं हि वेत्थ विप्र त्वं यदेतत्कीर्तितं मया ।
 प्रसादये त्वां विप्रर्षे किं ते सूर्यो निपात्यते ॥ १३-१४४-२८ (८७०४०)

इति श्रीमन्महाभारते अनुशासनपर्वणि दानधर्मपर्वणि
 चतुश्चत्वारिंशदधिकशततमोऽध्यायः ॥ १४४ ॥

Mahabharata - Anushaasana Parva - Chapter Footnotes

७-१४४-२ पुण्यकेषु स्त्रीणां व्रतोत्सवेषु ॥
 ७-१४४-४ ज्येष्ठामूले दक्षिणावर्ते भ्रमम्मणे भचक्रे
 ज्येष्ठानां समसूत्रे पतितं रोहिणीनक्षत्रं तदेव ज्येष्ठानां
 मूलं । यथाश्रुतार्थग्रहणं तु न । ज्येष्ठामूलस्थेर्के हेमन्ते
 शिरःपाददाहस्यानवसरात् । लोके येन चैव प्रकीर्तितदिति ध षाठः ॥
 ७-१४४-१० द्विजो विद्ववत्तिट । ध षाठः ॥
 ७-१४४-२८ किं ते सूर्यं निपात्य वै इति झ षाठः ॥

अनुशासनपर्व - अध्याय १४५

॥ श्रीः ॥

१३.१४५. अध्यायः १४५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

जमदग्निना सौरातपतापनिवारणोपायकल्पनं चोदितेन सूर्येण तस्मै
छत्रोपानत्प्रदानम् ॥ १ ॥

एवं भीष्मेण युधिष्ठिरं प्रति तत्प्रवृत्तिकथनपूर्वकं
तद्दानप्रशंसनम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।

एवं प्रयाचति तदा भास्करे मुनिसत्तमः ।

जमदग्निर्महातेजाः किं कार्यं प्रत्यपद्यत ॥ १३-१४५-१ (८७०४१)

भीष्म उवाच । १३-१४५-२क्ष (७२९८)

स तथा याचमानस्य मुनिरग्निमप्रभः ।

जमदग्निः शमं नैव जगाम कुरुनन्दन ॥ १३-१४५-२ (८७०४२)

ततः सूर्यो मधुरया वाचा तमिदमब्रवीत् ।

कृताञ्जलिर्विप्ररूपी प्रणम्यैनं विशाम्पते ॥ १३-१४५-३ (८७०४३)

चलं निमित्तं विप्रर्षे सदा सूर्यस्य गच्छतः ।

कतं चलं भेत्स्यसि त्वं सदा यान्तं दिवाकरम् ॥ १३-१४५-४ (८७०४४)

जमदग्निरुवाच । १३-१४५-५क्ष (७२९९)

स्थिरं चापि चलं चापि जाने त्वां ज्ञानचक्षुषा ।

अवस्यं विनयाधानं कार्यमद्य मया तव ॥ १३-१४५-५ (८७०४५)

मध्याह्ने वै निमेषार्धं तिष्ठसि त्वं दिवाकर ।

तत्र भेत्स्यामि सूर्यं त्वां न मेऽत्रास्ति विचारणा ॥ १३-१४५-६ (८७०४६)

सूर्य उवाच । १३-१४५-७क्ष (७३००)

असंशयं मां विप्रर्षे भेत्स्यसे धन्विनांवर ।

अपकारिणं मां विद्मि भगवञ्छरणागतम् ॥ १३-१४५-७ (८७०४७)

भीष्म उवाच । १३-१४५-८क्ष (७३०१)

ततः प्रहस्य भगवाञ्जमदग्निरुवाच तम् ।

न भीः सूर्यं त्वया कार्या प्रणिपातगतो ह्यसि ॥ १३-१४५-८ (८७०४८)

ब्राह्मणेष्वार्जवं यच्च स्थैर्यं च धरणीतले ।

सौम्यतां चैव सोमस्य गाम्भीर्यं वरुणस्य च ॥ १३-१४५-९ (८७०४९)

दीप्तिमग्नेः प्रभां मेरोः प्रतापं धनदस्य च ।

एतान्यतिक्रमेद्यो वै स हन्याच्छरणागतम् ॥ १३-१४५-१० (८७०५०)

भवेत्स गुरुतल्पी च ब्रह्मिहा च स वै भवेत् ।

सुरापानं स कुर्याच्च यो हन्याच्छरणागतम् ॥ १३-१४५-११ (८७०५१)

एतस्य त्वपनीतस्य समाधिं तात चिन्तय ।
 यथा सुखगमः पन्था भवेत्त्वद्रश्मितापितः ॥ १३-१४५-१२ (८७०५२)
 भीष्म उवाच । १३-१४५-१३क्ष् (७३०२)
 एतावदुक्त्वा स तदा तूष्णीमासीद्भृगूत्तमः ।
 अथ सूर्योऽददत्तस्मै छत्रोपानहमाशु वै ॥ १३-१४५-१३ (८७०५३)
 सूर्य उवाच । १३-१४५-१४क्ष् (७३०३)
 महर्षे शिरसस्त्राणां छत्रं मद्रश्मिवारणम् ।
 प्रतिगृह्णीष्व पद्भ्यां च त्राणार्थं चर्मपादुके । १३-१४५-१४ (८७०५४)
 अद्यप्रभृति चैवेह लोके सम्प्रचरिष्यति ।
 पुण्यकेषु च सर्वेषु परमक्षय्यमेव च ॥ १३-१४५-१५ (८७०५५)
 भीष्म उवाच । १३-१४५-१६क्ष् (७३०४)
 उपानहौ च च्छत्रं च सूर्येणैतत्प्रवर्तितम् ।
 पुण्यमेतदभिख्यातं त्रिषु लोकेषु भारत ॥ १३-१४५-१६ (८७०५६)
 तस्मात्प्रयच्छ विप्रेषु छत्रोपानहमुत्तमम् ।
 धर्मस्ते सुमहान्भावी न मेऽत्रास्ति विचारणा ॥ १३-१४५-१७ (८७०५७)
 छत्रं हि भरतश्रेष्ठः यः प्रदद्याद्विद्वजातये ।
 शुभ्रं शतशलाकं वै स प्रेत्य सुखमेधते ॥ १३-१४५-१८ (८७०५८)
 स शक्रलोके वसति पूज्यमानो द्विजातिभिः ।
 अप्सरोभिश्च सततं देवैश्च भरतर्षभ ॥ १३-१४५-१९ (८७०५९)
 उपानहौ च यो दद्याच्छूलक्षणौ स्नेहसमन्वितौ ।
 स्नातकाय महाबाहो संशिताय द्विजातये ॥ १३-१४५-२० (८७०६०)
 सोपि लोकानवाप्नोति देवतैरभिपूजितान् ।
 गोलोके स मुदा युक्तो वसति प्रेत्य भारत ॥ १३-१४५-२१ (८७०६१)
 एतत्ते भरतश्रेष्ठ मया कात्स्न्येन कीर्तितम् ।
 छत्रोपानहदानस्य फलं भरतसत्तम ॥ १३-१४५-२२ (८७०६२)

इति श्रीमन्महाभारते अनुशासनपर्वणि दानधर्मपर्वणि

पञ्चचत्वारिंशदधिकशततमोऽध्यायः ॥ १४५ ॥

Mahabharata - Anushaasana Parva - Chapter Footnotes

७-१४५-४ निमित्तं लक्ष्यम् ॥

७-१४५-९ ब्राह्मणेष्वपि यज्ज्ञानमिति ट ध षाठः ॥

७-१४५-१२ अपनीतस्यापनयस्य सन्तापनरूपस्य समाधिं समाधानम् ॥

अनुशासनपर्व - अध्याय १४६

॥ श्रीः ॥

१३.१४६. अध्यायः १४६

अथ दानधर्मपर्व ॥ १ ॥

Mahabharata - Anushaasana Parva - Chapter Topics
भीष्मेण युधिष्ठिरं प्रति शूद्रधर्माणां मृत्तिकाशौचादीनां च
निरूपणम् ॥ १ ॥

Mahabharata - Anushaasana Parva - Chapter Text

क्रयुधिष्ठिर उवाच ।

शूद्राणामिह शुश्रूषा नित्यमेवानुवर्णिता ।

कैः कारणैः कतिविधा शुश्रूषा समुदाहता ॥ १३-१४६-१ (८७०६३)

के च शुश्रूषया लोका विहिता भरतर्षभ ।

शूद्राणां भरतश्रेष्ठ ब्रूहि मे धर्मलक्षणम् ॥ १३-१४६-२ (८७०६४)

भीष्म उवाच । १३-१४६-३क्ष् (७३०५)

अत्राप्युदाहरन्तीममितिहासं पुरातनम् ।

शूद्राणामनुकम्पार्थं यदुक्तं ब्रह्मवादिना ॥ १३-१४६-३ (८७०६५)

वृद्धः पराशरः प्राह धर्मं शुभ्रमनामयम् ।

अनुग्रहार्थं वर्णानां शौचाचारसमन्वितम् ॥ १३-१४६-४ (८७०६६)

धर्मोपदेशमकिलं यथावदनुपूर्वशः ।

शिष्यानध्यापयामास शास्त्रमर्थवदर्थवित् ॥ १३-१४६-५ (८७०६७)

क्षान्तेन्द्रियेण मानेन शुचिनाऽचापलेन वै ।

अदुर्बलेन धीरेण शान्तेनोत्तरवादिना ॥ १३-१४६-६ (८७०६८)

अलुब्धेनानृशंसेन ऋजुना ब्रह्मवादिना ।

चारित्र्यतत्परेणैव सर्वभूतहितात्मना ॥ १३-१४६-७ (८७०६९)

अरयः षड्विजेतव्या नित्यं स्वं देहमाश्रिताः ।

कामक्रोधौ च लोभश्च मानमोहौ मदस्तथा ॥ १३-१४६-८ (८७०७०)

विधिना धृतिमास्थाय शुश्रूषुरनहंकृतः ।

वर्णत्रयस्यानुमतो यथाशक्ति यथाबलम् ॥ १३-१४६-९ (८७०७१)

कर्मणा मनसा वाचा चक्षुषा च चतुर्विधम् ।

आस्थाय नियमं धीमाञ्शान्तो दान्तो जितेन्द्रियः ॥ १३-१४६-१० (८७०७२)

रक्षोयक्षजनद्वेषी शेषान्नकृतभोजनः ।

वर्णत्रयान्मधु यथा भ्रमरो धर्ममाचरेत् ॥ १३-१४६-११ (८७०७३)

यदि शूद्रस्तपः कुयद्विददृष्टेन कर्मणा ॥

इह चास्य परिक्लेशः प्रेत्य चास्यासुभागतिः ॥ १३-१४६-१२ (८७०७४)

अधर्म्यमयशस्यं च तपः शूद्रे प्रतिष्ठितम् ।

अमार्गेण तपस्तप्त्वा म्लेच्छेषु फलमश्नुते ॥ १३-१४६-१३ (८७०७५)
 अन्यथा वर्तमानो हि न शूद्रो धर्ममर्हति ।
 अमार्गेणि प्रयातानां प्रत्यक्षादुपलभ्यते ।
 चातुर्वर्ण्यव्यपेतानां जातिमूर्तिपरिग्रहः ॥ १३-१४६-१४ (८७०७६)
 तथा ते हि शकाश्चीनाः काम्भोजाः पारदास्तथा ।
 शबराः पप्लवाश्चैव तुषारयवनास्तथा ॥ १३-१४६-१५ (८७०७७)
 दारवाश्च दरदाश्चैव उज्जिहानास्तथेतराः ।
 वेणाश्च कङ्कणाश्चैव सिम्हला मद्रकास्तथा ॥ १३-१४६-१६ (८७०७८)
 किष्किन्धकाः पुलिन्दाश्च कह्लाश्चान्ध्राः सनीरगाः ।
 गन्धिका द्रमिडाश्चैव बर्बराश्चूचुकास्तथा ॥ १३-१४६-१७ (८७०७९)
 किराताः पार्वतेयाश्च कोलाश्चोलाः सकाषकाः ।
 आरूकाश्चैव दोहाश्च याश्चान्याम्लेच्छजातयः ॥ १३-१४६-१८ (८७०८०)
 विकृता विकृताचारा दृश्यन्ते क्रूरबुद्धयः ।
 अमार्गेणाश्रिता धर्मं ततो जात्यन्तरं गताः ॥ १३-१४६-१९ (८७०८१)
 अमार्गोपार्जितस्यैतत्तपसो विदितं फलम् ।
 न नश्यति कृतं कर्म शुभं वा यदि वाऽशुभम् ॥ १३-१४६-२० (८७०८२)
 अत्राप्येते वसु प्राप्य विकर्म तपसार्जितम् ।
 पाषण्डानर्चयिष्यन्ति धर्मकामा वृथा श्रमाः ॥ १३-१४६-२१ (८७०८३)
 एवं चतुर्णां वर्णानामाश्रमाणां च पार्थिव ।
 विपरीतं वर्तमाना म्लेच्छा जायन्त्यबुद्धयः ॥ १३-१४६-२२ (८७०८४)
 अध्यायधनिनो विप्राः क्षत्रियाणां बलं धनम् ।
 वणिक्कृषिश्च वैश्यानां शूद्राणां परिचारिका ॥ १३-१४६-२३ (८७०८५)
 व्युच्छेदात्तस्य धर्मस्य निरयायोपपद्यते ।
 ततो म्लेच्छा भवन्त्येते निर्घृणा धर्मवर्जिताः ।
 पुनश्च निरयं तेषां तिर्यग्योनिश्च शाश्वती ॥ १३-१४६-२४ (८७०८६)
 ये तु सत्यथमास्थाय वर्णाश्रमकृतं पुरा ।
 सर्वान्विमार्गानुत्सृज्य स्वधर्मविधिमाश्रिताः ॥ १३-१४६-२५ (८७०८७)
 सर्वभूतदयावन्तो दैवतद्विजपूजकाः ।
 शास्त्रदृष्टेन विधिना श्रद्धया जितमन्यवः ॥ १३-१४६-२६ (८७०८८)
 तेषां विधिं प्रवक्ष्यामि यथावदनुपूर्वशः ।
 उपादानविधेः कृत्स्नं शुश्रूषाधिगमं तथा ॥ १३-१४६-२७ (८७०८९)
 शिष्टोपनयनं चैव मन्त्राणि विविधानि च ।
 तथा शिष्यपरीक्षां च शास्त्रप्रामाण्यदर्शनात् ॥ १३-१४६-२८ (८७०९०)
 प्रवक्ष्यामि यथातत्त्वं यथावदनुपूर्वशः ।
 शौचकृत्यस्य शौचार्थान्सर्वानेव विशेषतः ॥ १३-१४६-२९ (८७०९१)
 महाशौचप्रभृतयो दृष्टास्तत्त्वार्थदर्शिभिः ।

तत्रापि शूद्रो भिक्षुणामिदं शेष च कल्पयेत् ॥ १३-१४६-३० (८७०९२)
 भिक्षुभिः सुकृतप्रज्ञैः केवलं दर्ममाश्रितैः ।
 सम्यङ्गर्शनसम्पन्नैर्गताध्वनि हितार्थिभिः ।
 अवकाशमिमं मेध्यं निर्मितं तामवीरुधम् ॥ १३-१४६-३१ (८७०९३)
 निर्जनं संवृतं बुद्ध्वा नियतात्मा जितेन्द्रियः ।
 सजलं भाजनं स्थाप्य मृत्तिकां च परीक्षिताम् ॥ १३-१४६-३२ (८७०९४)
 परीक्ष्य भूमिं मूत्रार्थी तत आसीत् वाग्यतः ।
 उदङ्मुखो दिवा कुर्याद्रात्रौ चेद्दक्षिणामुखः ॥ १३-१४६-३३ (८७०९५)
 अन्तर्हितायां भूमौ तु अन्तर्हितशिरास्तथा ।
 असमाप्ते तथा शौचे न वाचं किञ्चिदीरयेत् ॥ १३-१४६-३४ (८७०९६)
 कृतकृत्यस्तथाऽऽचम्य गच्छन्नोदीरयेद्वचः ।
 शौचार्थमुपविष्टस्तु मृद्गाजनपुरस्कृतः ॥ १३-१४६-३५ (८७०९७)
 स्थाप्यं कमण्डलुं गृह्यि पाश्वोरुभ्यामथान्तरे ।
 शौचं कुर्याच्छनैर्वीरो बुद्धिपूर्वमसङ्करम् ॥ १३-१४६-३६ (८७०९८)
 पाणिना शुद्धमुदकं सङ्गृह्य विधिपूर्वकम् ।
 विप्रुषश्च यथा न स्युर्यथा चोरू न संस्पृशेत् ॥ १३-१४६-३७ (८७०९९)
 अपाने मृत्तिकास्तिस्रः प्रदेयास्त्वनुपूर्वशः ।
 हस्ताभ्यां च तथा विप्रो हस्तं हस्तेन संस्पृशेत् ॥ १३-१४६-३८ (८७१००)
 अपाने नव देयाः स्युरिति वृद्धानुशासनम् ।
 मृत्तिका दीयमाना हि शोधयेद्देशमञ्जसा ॥ १३-१४६-३९ (८७१०१)
 तस्मात्पाणितले देया मृत्तिकास्तु पुनः पुनः ।
 वृद्धिपूर्वं प्रयत्नेन यथा नैव स्पृशेत्स्फिजौ ॥ १३-१४६-४० (८७१०२)
 यथा घातो हि न भवेत्क्लेदजः परिधानके ।
 तथा गुदं प्रमार्जेत शौचार्थं तु पुनःपुनः ॥ १३-१४६-४१ (८७१०३)
 प्रतिपादं ततस्त्यक्त्वा शौचमुत्थाय कारयेत् ।
 सव्ये द्वादश देयाः स्युस्तिस्रस्तिस्रः पुनः पुनः ।
 देया कूर्परके हस्ते पृष्ठे बन्धे पुनः पुनः ॥ १३-१४६-४२ (८७१०४)
 तथैवादशके दद्याच्चतस्रस्तूभयोरपि ।
 उभयोर्हस्तयोरेवं सप्तसप्त प्रदापयेत् ॥ १३-१४६-४३ (८७१०५)
 ततोऽन्यां मृत्तिकां गृह्य कार्यं शौचं पुनस्तयोः ।
 हस्तयोरेवमेतद्धि महाशौच विधीयते ।
 ततोऽन्यथा न कुर्वीत विधिरेष सनातनः ॥ १३-१४६-४४ (८७१०६)
 उपस्थे मूत्रशौचं स्यादत ऊर्ध्वं विधीयते ।
 अतोऽन्यथा तु यः सुर्यात्प्रायश्चित्तीयते तु सः ॥ १३-१४६-४५ (८७१०७)
 मलोपहतचेलस्य द्विगुणं तु विधीयते ।
 सहपादमथोरुभ्यां हस्तशौचमसंशयम् ॥ १३-१४६-४६ (८७१०८)

अवधीरयमाणस्य सन्देह उपजायते ।
 यथायथा विशुद्ध्येत तत्तथा तदुपक्रमे ॥ १३-१४६-४७ (८७१०९)
 सकर्दमं तु वर्षासु गृहमाविश्य सङ्कटम् ।
 हस्तयोर्मृत्तिकास्तिस्रः पादयोः षट् प्रदापयेत् ॥ १३-१४६-४८ (८७११०)
 कामं दत्त्वा गुदे दद्यात्तिस्रः पङ्क्यां तथैव च ।
 हस्तशौचं प्रकर्तव्यं मूत्रशौचविधेस्तथा ॥ १३-१४६-४९ (८७१११)
 मूत्रशौचे तथा हस्तौ पादाभ्यां चानुपूर्वशः ।
 नैष्ठिके स्थानशौचे तु महाशौचं विधीयते ॥ १३-१४६-५० (८७११२)
 क्षारौषराभ्यां वस्त्रस्य कुर्याच्छौचं मृदा सह ।
 लेपगन्धापनयनममेध्यस्य विधीयते ॥ १३-१४६-५१ (८७११३)
 स्नानशाख्यां मृदस्तिस्रो हस्ताभ्यां चानुपूर्वशः ।
 शौचं प्रयत्नतः कृत्वा कम्पमानः समुद्धरेत् ॥ १३-१४६-५२ (८७११४)
 देयाश्चतस्रस्तिस्रो वा द्वे वाऽप्येकां तथाऽऽपदि ।
 कालमासाद्य देशं च शौचस्य गुरुलाघवम् ॥ १३-१४६-५३ (८७११५)
 विधिनाऽनेन शौचं तु नित्यं कुर्यादतन्द्रितः ।
 अविप्रेक्षन्नसम्भ्रान्तः पादौ प्रक्षाल्य तत्परः ॥ १३-१४६-५४ (८७११६)
 अप्रक्षालितपादस्तु पाणिमामणिबन्धनात् ।
 अधस्तादुपरिष्ठाच्च ततः पाणिमुपस्पृशेत् ॥ १३-१४६-५५ (८७११७)
 मनोगतास्तु निश्शब्दा निश्शब्दं त्रिरपः पिबेत् ।
 द्विमुखं परिमृज्याच्च खानि चोपस्पृशेद्बुधः ॥ १३-१४६-५६ (८७११८)
 ऋग्वेदं तेन प्रीणाति प्रथमं यः पिबेदपः ।
 द्वितीयं तु यजुर्वेदं तृतीयं साम एव च ॥ १३-१४६-५७ (८७११९)
 मृज्यते प्रथमं तेन अथर्वा प्रीतिमाप्नुयात् ।
 द्वितीयेनेतिहासं च पुराणस्मृतिदेवताः ॥ १३-१४६-५८ (८७१२०)
 यच्चक्षुषि समाधत्ते तेनादित्यं तु प्रीणयेत् ।
 प्रीणाति वायुं घ्राणं च दिशश्चाप्यथ श्रोत्रयोः ॥ १३-१४६-५९ (८७१२१)
 ब्रह्माणं तेन प्रीणाति यन्मूर्धनि समापयेत् ।
 समुत्क्षिपति चापोर्ध्वमाकाशं तेन प्रीणयेत् ॥ १३-१४६-६० (८७१२२)
 प्रीणाति विष्णुः पङ्क्यां तु सलिलं वै समादधत् ॥
 प्राङ्मुखोदङ्मुखो वाऽपि अन्तर्जानुरुपस्पृशेत् । १३-१४६-६१ (८७१२३)
 सर्वत्र विधिरित्येष भोजनादिषु नित्यशः ॥
 अन्नेषु दन्तलग्नेषु उच्छिष्टः पुनराचमेत् । १३-१४६-६२ (८७१२४)
 विधिरेष समुद्दिष्टः शौचे चाभ्युक्षणं स्मृतम् ॥
 शूद्रस्यैव विधिर्दृष्टो गृहान्निष्क्रमतस्ततः । १३-१४६-६३ (८७१२५)
 नित्यं त्वलुप्तशौचेन वर्तितव्यं कृतात्मना ।
 यशस्कामेन भिक्षुभ्यः शुद्धेणात्महितार्थिना ॥ १३-१४६-६४ (८७१२६)

इति श्रीमन्महाभारते अनुशासनपर्वणि दानधर्मपर्वणि
षट्चत्वारिंशदधिकशततमोऽध्यायः ॥

Mahabharata - Anushaasana Parva - Chapter Footnotes

क एतदाद्यष्टाध्याया दाक्षिण्यत्यकोशेष्वेन दृश्यन्ते । ७-१४६-२
शुश्रूषां भरतश्चेष्टति ट पाठः । ।
७-१४६-११ नित्यं रक्ष जनोद्वेषीति क । पाठः ॥
७-१४६-१२ विकृताकारा इति थ पाठः ॥
७-१४६-२५ स्वधर्मपथमाश्रिताः इति क ष थ । पाठः ॥
७-१४६-४८ पदमाविश्य सङ्कटम् इति थ पाठः ॥

अनुशासनपर्व - अध्याय १४७

॥ श्रीः ॥

१३.१४७. अध्यायः १४७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रति ब्राह्मणादिधर्मनिरूपणपूर्वकं शूद्रस्य
यतिशुश्रूषाप्रकारनिरूपणम् ॥ १ ॥

Mahabharata - Anushaasana Parva - Chapter Text

गपुराशर उवाच ।

क्षत्रा आरम्भयज्ञास्तु वीर्ययज्ञा विशः स्मृताः ।
शूद्रा परिचरायज्ञा जपयज्ञास्तु ब्राह्मणाः ॥ १३-१४७-१ (८७१२७)
शुश्रूषाजीविनः शूद्रा वैश्या विपणिजीविनः ।
अनिष्टनिग्रहः क्षत्रा विप्राः स्वाध्यायजीविनः ॥ १३-१४७-२ (८७१२८)
तपसा शोभते विप्रो राजन्यः पालनादिभिः ।
आतिथ्येन तथा वैश्यः शूद्रो दास्येन शोभते ॥ १३-१४७-३ (८७१२९)
यतात्मना तु शूद्रेण शुश्रूषा नित्यमेव च ।
कर्तव्या त्रिषु वर्णेषु प्रायेणाश्रमवासिषु ॥ १३-१४७-४ (८७१३०)
अशक्तेन त्रिवर्गस्य सेव्या ह्याश्रमवासिनः ।
यथाशक्यं यथाप्रज्ञं यथाधर्मं यथाश्रुतम् ॥ १३-१४७-५ (८७१३१)
विशेषेणैव कर्तव्या शुश्रूषा भिक्षुकाश्रमे ॥ १३-१४७-६ (८७१३२)
आश्रमाणां तु सर्वेषां चतुर्णां भिक्षुकाश्रमम् ।

प्रधानमिति वर्ण्यन्ते शिष्टाः शास्त्रविनिश्चये ॥ १३-१४७-७ (८७१३३)
 यच्चोपदिश्यते शिष्टैः श्रुतिस्मृतिविधानतः ।
 तथाऽऽस्थेयमशक्तेन स धर्म इति निश्चितः ॥ १३-१४७-८ (८७१३४)
 अतोऽन्यथा तु कुर्वाणः श्रेयो नाप्नोति मानवः ।
 तस्माद्भिक्षुषु शूद्रेण कार्यमात्महितं सदा ॥ १३-१४७-९ (८७१३५)
 इह यत्कुरुते श्रेयस्तत्प्रेत्य समुपाश्रुते ।
 तच्चानसूयता कार्यं कर्तव्यं यद्धि मन्यते ॥ १३-१४७-१० (८७१३६)
 असूयता तु तस्येह फलं दुःखादवाप्यते ।
 प्रियवादी जितक्रोधो वीततन्द्रीरमत्सरः ॥ १३-१४७-११ (८७१३७)
 क्षमावाञ्छीलसम्पन्नः सत्यधर्मपरायणः ।
 आपद्भावेन कुर्याद्धि शुश्रूषां भिक्षुकाश्रमे ॥ १३-१४७-१२ (८७१३८)
 अयं मे परमो धर्मस्त्वनेनेदं सुदुष्करम् ।
 संसारसागरं घोरं तरिष्यामि न संशयः ॥ १३-१४७-१३ (८७१३९)
 विभयो देहमुत्सृज्य यास्यामि परमां गतिम् ।
 नातः परं ममाप्यन्य एष धर्मः सनातनः ॥ १३-१४७-१४ (८७१४०)
 एवं सञ्चिन्त्य मनसा शूद्रो बुद्धिसमाधिना ।
 कुर्यादविमना नित्यं शुश्रूषाधर्ममुत्तमम् ॥ १३-१४७-१५ (८७१४१)
 शुश्रूषानियमेनेह भाव्यं शिष्टाशिना सदा ।
 शमान्वितेन दान्तेन कार्याकार्यविदा सदा ॥ १३-१४७-१६ (८७१४२)
 सर्वकार्येषु कृत्यानि कृतान्येव तु दुर्शयेत् ।
 यथा प्रियो भवेद्भिक्षुस्तथा कार्यं प्रसाधयेत् ॥ १३-१४७-१७ (८७१४३)
 यदकल्प्यं भवेद्भिक्षोर्न तत्कार्यं समाचरेत् ।
 यथाऽऽश्रमस्याविरुद्धं धर्ममात्राभिसंहितम् ॥ १३-१४७-१८ (८७१४४)
 तत्कार्यमविचारेण नित्यमेव शुभार्थिना ।
 मनसा कर्ममा वाचा नित्यमेव प्रसादयेत् ॥ १३-१४७-१९ (८७१४५)
 स्थातव्यं तिष्ठमानेषु गच्छमानाननुव्रजेत् ।
 आसीनेष्वासितव्यं च नित्यमेवानुवर्तता ॥ १३-१४७-२० (८७१४६)
 धर्मलब्धेन स्नेहेन पादौ सम्पीडयेत्सदा ।
 उद्वर्तनादींश्च तथा कुर्यादप्रतिचोदितः ॥ १३-१४७-२१ (८७१४७)
 नैजकार्याणि कृत्वा तु नित्यं चैवानुचोदितः ।
 यथाविधिरुपस्पृश्य संन्यस्य जलभाजनम् ॥ १३-१४७-२२ (८७१४८)
 भिक्षूणां निलयं गत्वा प्रणम्य विधिपूर्वकम् ।
 ब्रह्मपूर्वान्गुरुस्तत्र प्रणम्य नियतेन्द्रियः ॥ १३-१४७-२३ (८७१४९)
 तथाऽऽचार्यपुरोगाणामनुकुर्यान्नमस्क्रियाम् ।
 स्वधर्मचारिणां चापि सुखं पृष्ट्वाऽभिवाद्य च ॥ १३-१४७-२४ (८७१५०)
 यो भवेत्पूर्वसंसिद्धस्तुल्यकर्मा भवेत्सदा ।

तस्मै प्रणामः कर्तव्यो नेतरेषु कदाचन ॥ १३-१४७-२५ (८७१५१)
 अनुक्त्वा तेषु चोत्थाय नित्यमेव यतव्रतः ।
 सम्मार्जनमथो गत्वा कृत्वा चाप्युपलेपनम् ॥ १३-१४७-२६ (८७१५२)
 ततः पुष्पबलिं दद्यापुष्पाण्यादाय धर्मतः ।
 निष्क्रम्यावसथात्तूर्णमन्यत्कर्म समाचरेत् ॥ १३-१४७-२७ (८७१५३)
 यथोपघातो न भवेत्स्वाध्यायेऽऽश्रमिणां तथा ।
 उपघातं तु कुर्वाण एनसा सम्प्रयुज्यते ।
 तथाऽऽत्मा प्रणिधातव्यो यथा ते प्रीतिमाप्नुयुः ॥ १३-१४७-२८ (८७१५४)
 परिचारकोऽहं वर्णानां त्रयाणां धर्मतः स्मृतः ।
 किमुताश्रमवृद्धानां यथालब्धोपजीविनाम् ॥ १३-१४७-२९ (८७१५५)
 भिक्षूणां गतरागाणां केवलं ज्ञानदर्शिनम् ।
 विशेषेण मया कार्या शुश्रूषा नियतात्मना ॥ १३-१४७-३० (८७१५६)
 तेषां प्रसादात्तपसा प्राप्स्यामीष्टां शुभां गतिम् ।
 एवमेतद्विनिश्चित्य यदि सेवेत भिक्षुकान् ।
 विधिना स्वोपदिष्टेन प्राप्नोति परमां गतिम् ॥ १३-१४७-३१ (८७१५७)

इति श्रीमन्महाभारते अनुशासनपर्वणि दानधर्मपर्वणि
 सप्तचत्वारिंशदधिकशततमोऽध्यायः ॥ १४७ ॥

Mahabharata - Anushaasana Parva - Chapter Footnotes

७-१४७-१ हविर्यज्ञा विशः स्मृता इति ङ थ पाठः ॥

अनुशासनपर्व - अध्याय १४८

॥ श्रीः ॥

१३.१४८. अध्यायः १४८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति यतिशुश्रूषाप्रशंसनम् ॥ १ ॥

Mahabharata - Anushaasana Parva - Chapter Text

गपराशर उवाच ।

न तथा सम्प्रदानेन नोपवासादिभिस्तथा ।

इष्टां गतिमवाप्नोति यथा शुश्रूषकर्मणा ॥ १३-१४८-१ (८७१५८)

यादृशेन तु तोयेन शुद्धिं प्रकुरुते नरः ।

तादृग्भवति तद्धौतमुदकस्य प्रभावतः ॥ १३-१४८-२ (८७१५९)
 शूद्रोप्येतेन मार्गेण यादृशं सेवते जनम् ।
 तादृग्भवति संसर्गादचिरेण न संशयः ॥ १३-१४८-३ (८७१६०)
 तस्मात्प्रयत्नतः सेव्या भिक्षवो नियतात्मना ।
 उदकग्राहणाद्येन स्नपनोद्धर्तनैस्तथा ॥ १३-१४८-४ (८७१६१)
 अध्वना कर्शितानां च व्याधितानां तथैव च ।
 शुश्रूषां नियतं कुर्यात्तेषामापदि यत्नतः ॥ १३-१४८-५ (८७१६२)
 दर्भाजिनान्यवेक्षेत भैक्षभाजनमेव च ।
 यथाकामं च कार्याणि सर्वाण्येवोपसाधयेत् ।
 प्रायश्चित्तं यता न स्यात्तथा सर्वं समाचरेत् ॥ १३-१४८-६ (८७१६३)
 व्याधितानां तु भिक्षूणां चेलप्रक्षालनादिभिः ।
 प्रतिकर्मक्रिया कार्या भेषजानयनैस्तथा ॥ १३-१४८-७ (८७१६४)
 पिषणालेपनं चूर्णं कषायमथ साधनम् ।
 नान्यस्य प्रतिचारेषु सुखार्थमुपपादयेत् ॥ १३-१४८-८ (८७१६५)
 भिक्षाटनोऽभिगच्छेत भिषजश्च विपश्चितः ।
 ततो विनिष्क्रियार्थानि द्रव्याणि समुपार्जयेत् ॥ १३-१४८-९ (८७१६६)
 यश्च प्रीतमना दद्यादादद्याद्भेषजं नरः ।
 अश्रद्धया हि दत्तानि तान्यभोक्ष्याणि भिक्षुभिः ॥ १३-१४८-१० (८७१६७)
 श्रद्धया यदुपादत्तं श्रद्धया चोपपादितम् ।
 तस्योपभोगाद्धर्मः स्याद्वाधिभिश्च निवर्त्यते ॥ १३-१४८-११ (८७१६८)
 आदेहपतनादेवं शुश्रूषेद्विधिपूर्वकम् ।
 न त्वेवं धर्ममुत्सृज्य कुर्यात्तेषां प्रतिक्रियाम् ॥ १३-१४८-१२ (८७१६९)
 स्वभावतो हि द्वन्द्वानि विप्रयान्त्युपयान्ति च ।
 स्वभावतः सर्वभावा भवन्ति नभवन्ति च ।
 सागरस्योर्मिसदृशा विज्ञातव्या गुणात्मकाः ॥ १३-१४८-१३ (८७१७०)
 विद्यादेवं हि यो धीमांस्तत्त्ववित्तत्वदर्शनः ।
 न स लिप्येत पापेन पद्मपत्रमिवाम्भसा ॥ १३-१४८-१४ (८७१७१)

इति श्रीमन्महाभारते अनुशासनपर्वणि दानधर्मपर्वणि
 अष्टचत्वारिंशदधिकशततमोऽध्यायः ॥ १४८ ॥

अनुशासनपर्व - अध्याय १४९

॥ श्रीः ॥

१३.१४९. अध्यायः १४९

अथ दानधर्मपर्व ॥ १ ॥

गपराशर उवाच ।

एवं प्रयतितव्यं हि शुश्रूषार्थमतन्द्रितैः ।

सर्वाभिरूपसेवाभिस्तुष्यन्ति यतयो यथा ॥ १३-१४९-१ (८७१७२)

नापराध्येत भिक्षोस्तु न चैनमवधीरयेत् ।

उत्तरं च न सन्दद्यात्क्रुद्धं चैव प्रसादयेत् ॥ १३-१४९-२ (८७१७३)

श्रेय एवाभिधातव्यं कर्तव्यं च प्रहृष्टवत् ।

तूष्णीभावेन वै तत्र न क्रुद्धमभिसंवदेत् ॥ १३-१४९-३ (८७१७४)

नाददीत परस्वानि न गृह्णीयादयाचितम् ।

लब्धालब्धेन जीवेत तथैव परितोषयेत् ॥ १३-१४९-४ (८७१७५)

कोपिनं तु न याचेत ज्ञानविद्वेषकारितः ।

स्थावरेषु दयां कुर्याज्जङ्गमेषु च प्राणिषु ॥ १३-१४९-५ (८७१७६)

यथाऽऽत्मनि तथाऽन्येषु समां दृष्टिं निपातयेत् ।

सर्वभूतेषु चात्मानं सर्वभूतानि चात्मनि ।

सम्पश्यमानो विचरन्ब्रह्मभूयाय कल्पते ॥ १३-१४९-६ (८७१७७)

हिंसा वा यदि वाऽहिंसां न कुर्यादात्मकारणात् ।

यत्रेतरो भवेन्नित्यं दोषं तत्र न कारयेत् ॥ १३-१४९-७ (८७१७८)

एवं स मुच्यते दोषात्परानाश्रित्य वर्तयन् ।

आत्माश्रयेण दोषेण लिप्यते ह्यल्पबुद्धिमान् ॥ १३-१४९-८ (८७१७९)

जरायुजाण्डजाश्चैव उद्भिज्जाः स्वेदजाश्च ये ।

अवध्याः सर्व एतैते बुधैः समनुवर्णिताः ॥ १३-१४९-९ (८७१८०)

निश्चयार्थं विबुद्धानां प्रायश्चित्तं विधीयते ।

हिंसा यथाऽन्या विहिता तथा दोष प्रयोजयेत् ।

तथोपदिष्टं गुरुणा शिष्यस्य चरतो विधिम् ॥ १३-१४९-१० (८७१८१)

न हि लोभः प्रभवति हिंसा वाऽपि तदात्मिका ।

शास्त्रदर्शनमेतद्धि विहितं विश्वयोनिना ॥ १३-१४९-११ (८७१८२)

यद्येतदेवं मन्येत शूद्रो ह्यपि च बुद्धिमान् ।

कृतं कृतवतां गच्छेत्किं पुनर्यो निषेवते ॥ १३-१४९-१२ (८७१८३)

न शूद्रः पतते कश्चिन्न च संस्कारमर्हति ।

नास्याधिकारो धर्मेऽस्ति न धर्मात्प्रतिषेधनम् ॥ १३-१४९-१३ (८७१८४)

अनुग्रहार्तं मनुना सर्ववर्णेषु वर्णितम् ॥ १३-१४९-१४ (८७१८५)

यदापवादस्तु भवेत्स्त्रीकृतः परिचारके ।

अभ्रावकाशशयनं तस्य संवत्सरं स्मृतम् ।
 तेन तस्य भवेच्छान्तिस्ततो भूयोप्युपाव्रजेत् ॥ १३-१४९-१५ (८७१८६)
 सवर्णाया भवेदेतद्धीनायास्त्वर्धमर्हति ।
 वर्षत्रयं तु वैश्यायाः क्षत्रियायास्तु षट् समाः ।
 ब्राह्मण्या तु समेतस्य समा द्वादश कीर्तिताः । १३-१४९-१६ (८७१८७)
 कटाग्निना वा दग्धव्यस्तस्मिन्नेव क्षणे भवेत् ।
 शिशनावपातनाद्वाऽपि विशुद्धिं समवाप्नुयात् ॥ १३-१४९-१७ (८७१८८)
 अनस्थिबन्धमेकं तु यदि प्राणैर्वियोजयेत् ।
 उपोष्यैकाहमादद्यात्प्राणायामांस्तु द्वादश ॥ १३-१४९-१८ (८७१८९)
 त्रिः स्नानमुदके कृत्वा तस्मात्पापात्प्रमुच्यते ।
 अस्थिबन्धेषु द्विगुणं प्रायश्चित्तं विधीयते ॥ १३-१४९-१९ (८७१९०)
 अनेन विधिना वाऽपि स्थावरेषु न संशयः ।
 कायेन पद्भ्यां हस्ताभ्यामपराधात्तु मुच्यते ॥ १३-१४९-२० (८७१९१)
 अद्दुष्टं क्षपयेद्यस्तु सर्ववर्णेषु यश्चरेत् ।
 तस्याप्यष्टगुणं विद्यात्प्रायश्चित्तं तदेव तु ॥ १३-१४९-२१ (८७१९२)
 चतुर्गुणं कर्मकृते द्विगुणं वाक्प्रदूषिते ।
 कृत्वा तु मानसं पापं तथैवैकगुणं स्मृतम् ॥ १३-१४९-२२ (८७१९३)
 तस्मादेतानि सर्वाणि विदित्वा न समाचरेत् ।
 सर्वभूतहितार्थं हि कुशलानि समाचरेत् ॥ १३-१४९-२३ (८७१९४)
 एवं समाहितमनाः सेवते यदि यत्तमान् ।
 तद्गतिस्तत्समाचारस्तन्मनास्तत्परायणः ॥ १३-१४९-२४ (८७१९५)
 नाभिनन्देत मरणं नाभिनन्देत जीवितम् ।
 कालमेव प्रतीक्षेत निर्वेशं भूतको यथा ॥ १३-१४९-२५ (८७१९६)
 एवं प्रवर्तमानस्तु विनीतः प्रयतात्मवान् ।
 निर्णयं पुण्यपापाभ्यामचिरेणोपगच्छति ॥ १३-१४९-२६ (८७१९७)

इति श्रीमन्महाभारते अनुशासनपर्वणि दानधर्मपर्वणि
 एकोनपञ्चाशदधिकशततमोऽध्यायः ॥ १४९ ॥

अनुशासनपर्व - अध्याय १५०

॥ श्रीः ॥

१३.१५०. अध्यायः १५०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति पुरुषस्य मृतिसूचकलिङ्गैः

स्वमरणनिश्चयेन भगवत्स्मरणादिपूर्वकं देहत्यागे
स्वर्गभोगप्रकारस्य सुकृतशेषेण पुनर्भूलोके जननादिप्रकारादेश्च
कथनम् ॥ १ ॥

Mahabharata - Anushaasana Parva - Chapter Text

गपराशर उवाच ।

शुश्रूषानिरतो नित्यमरिष्टान्युपलक्षयेत् ।
त्रैवार्षिकं द्वैवार्षिकं वा वार्षिकं वा समुत्थितम् ॥ १३-१५०-१ (८७१९८)
षाण्मासिकं मासिकं वा साप्तरात्रिकमेव वा ।
सर्वास्तदर्धान्वा विद्यात्तेषां चिह्नानि लभयेत् ॥ १३-१५०-२ (८७१९९)
पुरुषं हिरण्मयं यस्तु तिष्ठन्तं दक्षिणामुखम् ।
लक्षयेदुत्तरेणैव मृत्युस्त्रैवार्षिको भवेत् ॥ १३-१५०-३ (८७२००)
शुद्धमण्डलमादित्यमरश्मिं सम्प्रपश्यतः ।
संवत्सरद्वयेनैव तस्य मृत्युं समादिशेत् ॥ १३-१५०-४ (८७२०१)
ज्योत्स्नायामात्मनश्छायां सच्छिद्रां यः प्रपश्यति ।
मृत्युं संवत्सरेणैव जानीयात्सुविचक्षणः ॥ १३-१५०-५ (८७२०२)
विशिरस्कां यदा छायां पश्येत्पुरुष आत्मनः ।
जानीयादात्मनो मृत्युं षाण्मासेनेह बुद्धिमान् ॥ १३-१५०-६ (८७२०३)
कर्णौ पिधाय हस्ताभ्यां शब्दं न शृणुते यदि ।
जानीयादात्मनो मृत्युं मासेनैव विचक्षणः ॥ १३-१५०-७ (८७२०४)
शवगन्धमुपाघ्राति अन्यद्वा सुरभिं नरः ।
देवतायतनस्थो वै सप्तरात्रेण मृत्युभाक् ॥ १३-१५०-८ (८७२०५)
कर्णनासापनयनं दन्यदृष्टिविरागता ।
लुप्तसंज्ञं हि करणं सद्यो मृत्युं समादिशेत् ॥ १३-१५०-९ (८७२०६)
एवमेषामरिष्टानां पश्येदन्यतमं यदि ।
न तं कालं परीक्षेत यथाऽरिष्टं प्रकल्पितम् ॥ १३-१५०-१० (८७२०७)
अभ्यासेन तु कालस्य गच्छेत पुलिनं शुचि ।
तत्र प्राणान्प्रमुञ्चेत तमीशानमनुस्मरन् ॥ १३-१५०-११ (८७२०८)
ततोऽन्यदेहमासाद्य गान्धर्वं स्थानमाप्नुयात् ।
तत्रस्थो वसते विंशत्पद्मानि सुहृदाद्युतिः ॥ १३-१५०-१२ (८७२०९)
गन्धर्वैश्चित्रसेनाद्यैः सहितः सत्कृतस्तथा ।
नीलवैडूर्यवर्णेन विमानेनावभासयन् ॥ १३-१५०-१३ (८७२१०)
नभस्थलमदीनात्मा सार्धमप्सरसां गणैः ।
छन्दकामानुसारी च तत्रतत्र महीयते ॥ १३-१५०-१४ (८७२११)
मोदतेऽमरतुल्यात्मा सदाऽमरगणैः सह ।

पतितश्च क्षये काले क्षणेन विमलद्युतिः ॥ १३-१५०-१५ (८७२१२)
 वैश्यस्य बहुवित्तस्य कुलेऽग्ये बहुगोधने ।
 अवाप्य तत्र वै जन्म स पूतो देवकर्मणा ॥ १३-१५०-१६ (८७२१३)
 छन्दसा जागतेनैव प्राप्तोपनयनं ततः ।
 क्षौमवस्त्रोपकरणं द्विजत्वं समवाप्य तु ॥ १३-१५०-१७ (८७२१४)
 अधीयमानो वेदार्थान्गुरुशुश्रूषणे रतः ।
 ब्रह्मचारी जितक्रोधस्तपस्वी जायते ततः ॥ १३-१५०-१८ (८७२१५)
 अधीत्य दक्षिणां दत्त्वा गुरवे विधिपूर्वकम् ।
 कृतदारः समुपैति गृहस्थव्रतमुत्तमम् ॥ १३-१५०-१९ (८७२१६)
 ददाति यजते चैव चञ्जैर्विपुलदक्षिणैः ।
 अग्निहोत्रमुपासन्वै जुह्वच्चैव यथाविधिः ॥ १३-१५०-२० (८७२१७)
 धर्मं सञ्चिनुते नित्यं मृदुगामी जितेन्द्रियः ।
 स कालपरिणामात्तु मृत्युना सम्प्रयुज्यते ॥ १३-१५०-२१ (८७२१८)
 संस्कृतश्चाग्निहोत्रेण कृतपात्रोपधानवान् ।
 संस्कृतो देहमुत्सृज्य मरुद्भिरुपपद्यते ॥ १३-१५०-२२ (८७२१९)
 मरुद्भिः सहितश्चापि तुल्यतेजा महाद्युतिः ।
 बालार्कसमवर्णेन विमानेन विराजता ॥ १३-१५०-२३ (८७२२०)
 सुखं चरति तत्रस्तो गन्धर्वाप्सरसां गणैः ।
 विरजोम्बरसंवीतस्तप्तकाञ्चनभूषणः ॥ १३-१५०-२४ (८७२२१)
 छन्दकामानुसारी च द्विगुणं कालमावसेत् ।
 सन्निवर्तेत कालेन स्थानादस्मात्परिच्युतः ॥ १३-१५०-२५ (८७२२२)
 अवितृप्तविहारार्थो दिव्यभोगान्विहाय तु ।
 सञ्जायते नृपकुले गजाश्वरथसंकुले ॥ १३-१५०-२६ (८७२२३)
 पार्थिवीं श्रियमापन्नः श्रीमान्धर्मपतिर्यथा ।
 जन्मप्रभृति संस्कारं चौलोपनयनानि च ॥ १३-१५०-२७ (८७२२४)
 प्राप्य राजकुले तत्र यथावद्विधिपूर्वकम् ।
 छन्दसा त्रैष्टुभेनेह द्विजत्वमुपनीयते ॥ १३-१५०-२८ (८७२२५)
 अधीत्य वेदमखिलं धनुर्वेदं च मुख्यशः ।
 समावृत्तस्ततः पित्रा यौवराज्येऽभिषिच्यते ॥ १३-१५०-२९ (८७२२६)
 कृतदारक्रियः श्रीमान्नाज्यं सम्प्राप्य धर्मतः ।
 प्रजाः पालयते सम्यक् षड्भागकृतसंविधिः ॥ १३-१५०-३० (८७२२७)
 यज्ञैर्बहुभिरीजानः सम्यगाप्तार्थदक्षिणैः ।
 प्रशासति महीं श्रीमान्नाज्यमिन्द्रसमुद्युतिः ॥ १३-१५०-३१ (८७२२८)
 स्वधर्मनिरतो नित्यं पुत्रपौत्रसहायवान् ।
 कालस्य वशमापन्नः प्राणांस्त्यजति संयुगे ॥ १३-१५०-३२ (८७२२९)
 देवराजस्य भवनमिन्द्रलोकमवाप्नुते ।

सम्पूज्यमानस्त्रिदिवैर्विचचार यथासुखम् ॥ १३-१५०-३३ (८७२३०)
 राजर्षिभिः पुण्यकृद्भिर्यथा देवपतिस्तथा ।
 तैः स्तूयते बन्दिभिस्तु नानावाद्यैः प्रबोध्यते ॥ १३-१५०-३४ (८७२३१)
 दिव्यजाम्बूनदमयं भ्राजमानं समन्ततः ।
 वराप्सरोभिः सम्पूर्णं देवगन्धर्वसेवितम् ॥ १३-१५०-३५ (८७२३२)
 यानमारुह्य विचरेद्यथा शक्रः शचीपतिः ।
 स तत्र वसते षष्टिं पद्मानीह मुदान्वितः ॥ १३-१५०-३६ (८७२३३)
 सर्वोल्लोकाननुचरन्महर्द्धिरवभासयन् ।
 अथ पुण्यक्षयात्तस्मात्स्थाप्यते भुवि भारत ।
 जायते च द्विजकुले वेदवेदाङ्गपारगे ॥ १३-१५०-३७ (८७२३४)

इति श्रीमन्महाभारते अनुशासनपर्वणि दानधर्मपर्वणि
 पञ्चाशदधिकशततमोऽध्यायः ॥ १५० ॥

अनुशासनपर्व - अध्याय १५१

॥ श्रीः ॥

१३.१५१. अध्यायः १५१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति पुरुषस्य पुण्यविशेषेण
 पुनःपुनः स्वर्गभूम्यादिषु परिवर्ततेन जातवैराग्यस्य
 ब्रह्मज्ञानेनापुनरावृत्तिशाश्वतपदाप्राप्त्यादिप्रकारप्रतिपादनम्
 ॥ १ ॥

Mahabharata - Anushaasana Parva - Chapter Text

गपराशर उवाच ।

ततः श्रुतिसमापन्नः संस्कृञ्च यथाविधि ।
 चौलोपनयनं तस्य यथावत्क्रियते द्विजैः ॥ १३-१५१-१ (८७२३५)
 ततोऽष्टमे स वर्षे तु व्रतोपनयनादिभिः ।
 क्रियाभिर्विधिदृष्टाभिर्ब्रह्मत्वमुपनीयते ॥ १३-१५१-२ (८७२३६)
 गायत्रेण छन्दसा तु संस्कृतश्चरितव्रतः ।
 अधीयमानो मेधावी शुद्धात्मा नियतव्रतः ॥ १३-१५१-३ (८७२३७)
 अचिरेणैव कालेन साङ्गान्वेदानवाप्नुते ।
 समावृत्तः स धर्मात्मा समावृत्तिक्रियस्तथा ॥ १३-१५१-४ (८७२३८)

याजनाध्यापनरतः कुशले कर्मणि स्थितः ।
अग्निहोत्रपरो नित्यं देवतातिथिपूजकः ॥ १३-१५१-५ (८७२३९)
यजते विविधैर्यज्ञैर्जपयज्ञैस्तथैव च ।
न्यायागतधनान्वेषी न्यायवृत्तस्तपोधनः ॥ १३-१५१-६ (८७२४०)
सर्वभूतहितश्चैव सर्वशास्त्रविशारदः ।
स्वदारपरितुष्टात्मा ऋतुगामी जितेन्द्रियः ॥ १३-१५१-७ (८७२४१)
परापवादविरतः सत्यव्रतपरः सदा ।
स कालपरिणामात्तु संयुतः कालधर्मणा ॥ १३-१५१-८ (८७२४२)
संस्कृतश्चाग्निहोत्रेण यथावद्विधिपूर्वकम् ।
सोमलोकमवाप्नोति देहन्यासान्न संशयः ॥ १३-१५१-९ (८७२४३)
तत्र सोमप्रभैर्देवैरग्निष्वात्तैश्च भास्वरैः ।
तथा बर्हिषदैश्चैव देवैराङ्गिरसैरपि ॥ १३-१५१-१० (८७२४४)
विश्वेभिश्चैव देवैश्च तथा ब्रह्मर्षिभिः पुनः ।
देवर्षिभिश्चाप्रतिमैस्तथैवाप्सरसां गणैः ।
साध्यैः सिद्धैश्च सततं सत्कृतस्तत्र मोदते ॥ १३-१५१-११ (८७२४५)
जातरूपमयं दिव्यमर्कतुल्यं मनोजवम् ।
देवगन्धर्वसंकीर्णं विमानमधिरोहति ॥ १३-१५१-१२ (८७२४६)
सौम्यरूपा मनःकान्तास्तप्तकाञ्चनभूषणाः ।
सोमकन्या विमानस्थं रमयन्ति मुदान्विताः ॥ १३-१५१-१३ (८७२४७)
स तत्र रमते प्रीतः सह देवैः सहर्षिभिः ।
लोकान्सर्वाननुचरन्दीप्ततेजा मनोजवः ॥ १३-१५१-१४ (८७२४८)
सभां कामजवीं चापि नित्यमेवाभिगच्छति ।
सर्वलोकेश्वरमृषिं नमस्कृत्य पितामहम् ॥ १३-१५१-१५ (८७२४९)
परमेष्ठिरनन्तश्रीर्लोकानां प्रभवाप्ययः ।
यतः सर्वाः प्रवर्तन्ते सर्गप्रलयविक्रियाः ।
स तत्र वर्तते श्रीमान्द्विशतं द्विजसत्तम ॥ १३-१५१-१६ (८७२५०)
अथ कालक्षयात्तस्मात्स्थानादावर्तते पुनः ।
जातिधर्मास्तथा सर्वान्सर्गादावर्तनानि च ॥ १३-१५१-१७ (८७२५१)
अशाश्वतमिदं सवेमिति चिन्त्योपलभ्य च ।
शाश्वतं दिव्यमचलमदीनमपनर्भवम् ॥ १३-१५१-१८ (८७२५२)
आस्थास्यत्यभयं नित्यं यत्रावृत्तिर्न विद्यते ।
यत्रि गत्वा न म्रियते जन्म चापि न विद्यते ॥ १३-१५१-१९ (८७२५३)
गर्भक्लेशामयाः प्राप्ता जायता च पुनः पुनः ।
कायक्लेशाश्च विविधा द्वन्द्वानि विविधानि च ॥ १३-१५१-२० (८७२५४)
शीतोष्णसुखदुःखानि ईष्याद्विषकृतानि च ।
तत्रतत्रोपभुक्तानि न क्वचिच्छाश्वती स्थितिः ॥ १३-१५१-२१ (८७२५५)

एवं स निश्चयं कृत्वा निर्मुच्यि ग्रहबन्धनात् ।
 छित्त्वा भार्यामयं पाशं तथैवापत्यसम्भवम् ॥ १३-१५१-२२ (८७२५६)
 यतिधर्ममुपाश्रित्य गुरुशुश्रूषणे रतः ।
 अचिरेणैव कालेन श्रेयः समभिगच्छति ॥ १३-१५१-२३ (८७२५७)
 योगशास्त्रं च साङ्ख्यं च विदित्वा सोऽर्थतत्त्वतः ।
 अनुज्ञातश्च गुरुणा यथाशास्त्रमवस्थितः ॥ १३-१५१-२४ (८७२५८)
 पुण्यतीर्थानुसेवी च नदीनां पुलिनाश्रयः ।
 शून्यागारनिकेतश्च वनवृक्षगुहाशयः ॥ १३-१५१-२५ (८७२५९)
 अरण्यानुचरो नित्यं देवारण्यनिकेतनः ।
 एकरात्रं द्विरात्रं वा न क्वचित्सज्जते द्विजः ॥ १३-१५१-२६ (८७२६०)
 शीर्णपर्णभुगेवापि वने चरति भिक्षुकः ।
 न भोगार्थमनुप्रेत्य यात्रामात्रं समश्नुते ॥ १३-१५१-२७ (८७२६१)
 धर्मलब्धं समश्नाति न कामात्किञ्चिदश्नुते ।
 युगमात्रदृग्ध्वानं क्रोशादूर्ध्वं न गच्छति ॥ १३-१५१-२८ (८७२६२)
 समो मानावमानाभ्यां समलोष्टाश्मकाञ्चनः ।
 सर्वभूताभयकरस्तथैवाभयदक्षिणः ॥ १३-१५१-२९ (८७२६३)
 निर्वन्द्वो निर्नमस्कारो निरानन्दपरिग्रहः ।
 निर्ममो निरहङ्कारः सर्वभूतनिराश्रयः ॥ १३-१५१-३० (८७२६४)
 परिसङ्ख्यानतत्त्वज्ञस्तदा सत्यरतः सदा ।
 ऊर्ध्वं नाधो न तिर्यक्च न किञ्चिदभिकामयेत् ॥ १३-१५१-३१ (८७२६५)
 एवं हि रममाणस्तु यतिधर्मं यथाविधि ।
 कालस्य परिणामात्तु यथा पक्वफलं तथा ॥ १३-१५१-३२ (८७२६६)
 स विसृज्य स्वकं देहं प्रविशेद्ब्रह्म शाश्वतम् ।
 निरामयमनाद्यन्तं गुणसौम्यमचेतनम् ॥ १३-१५१-३३ (८७२६७)
 निरक्षरमबीजं च निरिन्द्रियमजं तथा ।
 अजय्यमक्षयं यत्तदभेद्यं सूक्ष्ममेव च ॥ १३-१५१-३४ (८७२६८)
 निर्गुणं च प्रकृतिमन्निर्विकारं च सर्वशः ।
 भूतभव्यभविष्यस्य कालस्य परमेश्वरम् । १३-१५१-३५ (८७२६९)
 अव्यक्तं पुरुषं क्षेत्रमानन्त्याय प्रपद्यते ॥ १३-१५१-३६ (८७२७०)

इति श्रीमन्महाभारते अनुशासनपर्वणि दानधर्मपर्वणि

एकपञ्चाशदधिकशततमोऽध्यायः ॥ १५१ ॥

Mahabharata - Anushaasana Parva - Chapter Footnotes

७-१५१-३३ गुणसाम्यमचेतनमिति क थ षाठः ॥

७-१५१-३५ निर्गुणं चाप्रकृतिमदिति थ षाठः ॥

अनुशासनपर्व - अध्याय १५२

॥ श्रीः ॥

१३.१५२. अध्यायः १५२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति चातुर्वर्ण्यस्य

श्रेयस्साधनोपायप्रतिपादकपराशरवचनानुवादः ॥ १ ॥

Mahabharata - Anushaasana Parva - Chapter Text

गपराशर उवाच ।

एवं स भिक्षुर्निर्वाणं प्राप्नुयाद्गन्धकिल्बिषः ।

इहस्थो देहमुत्सृज्य नीडं शकुनिवद्यथा ॥ १३-१५२-१ (८७२७१)

सत्पथालम्बनादेव शूद्रः प्राप्नोति सद्गतिम् ।

ब्रह्मणः स्थानमचलं स्थानात्स्थानमवाप्नुयात् ॥ १३-१५२-२ (८७२७२)

यथा खनन्खनित्रेण जाङ्गले वारि विन्दति ।

अनिर्वेदात्ततः स्थानमीप्सितं प्रतिपद्यते ॥ १३-१५२-३ (८७२७३)

सैषा गतिरनाद्यन्ता सर्वैरप्युपधारिता ।

तस्माच्छूद्रैरनिर्वेदाच्छूद्रधानैस्तु नित्यदा ।

वर्तितव्यं यथाशक्त्या यथा प्रोक्तं मनीषिभिः । १३-१५२-४ (८७२७४)

यत्करोति तदश्नाति शुभं वा यदि वाऽशुभम् ।

नाकृतं भुज्यते कर्म न कृतं नश्यते फलम् ॥ १३-१५२-५ (८७२७५)

तथा शुभसमाचारः शुभमेवाप्नुते फलम् ।

तथाऽशुभसमाचारो ह्यशुभं समवाप्नुते ।

शुभान्येव समादद्याद्य इच्छेद्भूतिमात्मनः ॥ १३-१५२-६ (८७२७६)

भूतिश्च नान्यतः शक्त्या शूद्राणामिति निश्चयः ।

ऋते यतीनां शुश्रूषामिति सन्तो व्यवस्थिताः ॥ १३-१५२-७ (८७२७७)

तस्मादागमसम्पन्नो भवेत्सुनियतेन्द्रियः ।

शक्यते ह्यागमादेव गतिं प्राप्तुमनामयाम् ॥ १३-१५२-८ (८७२७८)

वरा चैषा गतिर्दृष्टा यामन्वेपन्ति साधवः ।

यत्रामृतत्वं लभते त्यक्त्वा दुःखमनन्तरम् ॥ १३-१५२-९ (८७२७९)

इमं हि धर्मिमास्थाय येऽपि स्युः पापयोनयः ।

स्त्रियो वैश्याश्च शूद्राश्च प्राप्नुयुः परमां गतिम् ।

किं पुनर्ब्राह्मणो विद्वान्क्षत्रियो वा बहुश्रुतः ॥ १३-१५२-१० (८७२८०)

न चाप्यक्षीणपापस्य ज्ञानं भवति देहिनः ।
 ज्ञानोपलब्धिर्भवति कृतकृत्यो यदा भवेत् ॥ १३-१५२-११ (८७२८१)
 उपलभ्य तु विज्ञानं ज्ञानं वाऽप्यनसूयकः ।
 तथैव वर्तेद्गुरुषु भूयांसं वा समाहितः ॥ १३-१५२-१२ (८७२८२)
 अथावमन्येत गुरुं तथा तेषु प्रवर्तते ।
 व्यर्थमस्य श्रुतं भवति ज्ञानमज्ञानतां व्रजेत् ॥ १३-१५२-१३ (८७२८३)
 गतिं चाप्यशुभां गच्छेन्निरयाय न संशयः ।
 प्रक्षीयते तस्य पुण्यं ज्ञानमस्य विरुध्यते ॥ १३-१५२-१४ (८७२८४)
 अदृष्टपूर्वकल्याणो यथा दृष्ट्वा विधिं नरः ।
 उत्सेकान्मोहमापद्य तत्त्वज्ञानमवाप्तवान् ॥ १३-१५२-१५ (८७२८५)
 एवमेवि हि नोत्सेकः कर्तव्यो ज्ञानसम्भवः ।
 फलं ज्ञानस्य हि शमः प्रशामाय यतेत्सदा ॥ १३-१५२-१६ (८७२८६)
 उपशान्तेन दान्तेन क्षमायुक्तेन सर्वदा ।
 शुश्रूषा प्रतिपत्तव्या नित्यमेवानसूयता ॥ १३-१५२-१७ (८७२८७)
 धृत्या शिश्नोदरं रक्षेत्पाणिपादं च चक्षुषा ।
 इन्द्रियार्थांश्च मनसा मनो बुद्धौ समादधेत् ॥ १३-१५२-१८ (८७२८८)
 धृत्याऽऽसीत ततो गत्वा शुद्धदेशं सुसंवृतम् ।
 लब्धासनं यथा दृष्टं विधिपूर्वं समाचरेत् ॥ १३-१५२-१९ (८७२८९)
 ज्ञानयुक्तस्तथा देवं हृदिस्थमुपलक्षयेत् ।
 आदीप्यमानं वपुषा विधूममनलं यथा ॥ १३-१५२-२० (८७२९०)
 रश्मिमन्तमिवादित्यं वैद्युताग्निमिवाम्बरे ।
 संस्थितं हृदये पश्येदीशं शाश्वतमव्ययम् ॥ १३-१५२-२१ (८७२९१)
 न चायुक्तेन शक्येत द्रष्टुं देहे महेश्वरः ।
 युक्तस्तु पश्यते बुद्ध्या सन्निवेश्य मनो हृदि ॥ १३-१५२-२२ (८७२९२)
 अथ त्वेवं न शक्नोति कर्तुं हृदयधारणम् ।
 यथासांख्यमुपासीत यथावद्योगमास्थितः ॥ १३-१५२-२३ (८७२९३)
 पञ्च बुद्धीन्द्रियाणीह पञ्च कर्मेन्द्रियाणि वै ।
 पञ्च भूतविशेषाश्च मनश्चैव तु षोडश ॥ १३-१५२-२४ (८७२९४)
 तन्मात्राण्यपि पञ्चैव मनोऽहङ्कार एव च ।
 अष्टमं चाप्यथाव्यक्तमेताः प्रकृतिसंज्ञिताः ।
 एताः प्रकृतयश्चाष्टौ विकाराश्चापि षोडश ॥ १३-१५२-२५ (८७२९५)
 एवमेतदिहस्थेन विज्ञेयं तत्त्वबुद्धिना ।
 एवं वर्ष्मं समुत्तीर्य तीर्णो भवति नान्यथा ॥ १३-१५२-२६ (८७२९६)
 परिसंख्यानमेवैतन्मन्तव्यं ज्ञानबुद्धिना ॥ १३-१५२-२७ (८७२९७)
 अहन्यहनि शान्तात्मा पावनाय हिताय च ।
 एवमेव प्रसंख्याय तत्त्वबुद्धिर्विमुच्यते ।

निष्पलं केवलं भवति शुद्धतत्त्वार्थतत्त्ववित् ॥ १३-१५२-२८ (८७२९८)
 भिक्षुकाश्रममास्थाय शुश्रूषानिरतो बुधः ।
 शूद्रो निर्मुच्यते सत्वसंसर्गादेव नान्यथा ॥ १३-१५२-२९ (८७२९९)
 सत्संनिक्रषे परिवर्तितव्यं
 विद्याधिकाश्चापि निषेवितव्याः ।
 सवर्णतां गच्छति सन्निकर्षा-
 न्नीलः खगो मेरुमिवाश्रयन्वै ॥ १३-१५२-३० (८७३००)
 भीष्म उवाच । १३-१५२-३१क्ष् (७३०६)
 इत्येवमाख्याय महामुनिस्तदा
 चतुर्षु वर्णेषु विधानमर्थवित् ।
 शुश्रूषया वृत्तगतिं समाधिना
 समाधियुक्तः प्रययौ स्वमाश्रमम् ॥ १३-१५२-३१ (८७३०१)

इति श्रीमन्महाभारते अनुशासनपर्वणि दानधर्मपर्वणि
 द्विपञ्चाशदधिकशततमोऽध्यायः ॥ १५२ ॥

अनुशासनपर्व - अध्याय १५३
 ॥ श्रीः ॥
 १३.१५३. अध्यायः १५३

अथ दानधर्मपर्व ॥ १ ॥
 Mahabharata - Anushaasana Parva - Chapter Topics
 भीष्मेण युधिष्ठिरंप्रति
 सकलसेव्यताप्रयोजकगुणप्रतिपादकेन्द्रमातलिसंवादानुवादः ॥ १ ॥

Mahabharata - Anushaasana Parva - Chapter Text

ग्युधिष्ठिर उवाच ।
 केषां देवा महाभागाः सन्नमन्ते महात्मनाम् ।
 लोकेऽस्मिंस्तनृषीन्सर्वज्श्रोतुमिच्छामि सत्तम ॥ १३-१५३-१ (८७३०२)
 भीष्म उवाच । १३-१५३-२क्ष् (७३०७)
 इतिहासमिमं विप्राः कीर्तयन्ति पुराविदः ।
 अस्मिन्नर्थे महाप्राज्ञास्तं निबोध युधिष्ठिर ॥ १३-१५३-२ (८७३०३)
 वृत्रं हत्वाऽप्युपावृत्तं त्रिदशानां पुरस्कृतम् ।
 महेन्द्रमनुसम्प्राप्तं स्तूयमानं महर्षिभिः ॥ १३-१५३-३ (८७३०४)
 श्रिया परमया युक्तं रथस्थं हरिवाहनम् ।

मातलिः प्राञ्जलिर्भूत्वा देवमिन्द्रमुधाच ह ॥ १३-१५३-४ (८७३०५)
 नमस्कृतानां सर्वेषां भगवंस्त्वं पुरस्कृतः ।
 येषां लोके नमस्कुर्यात्तान्ब्रवीतु भवान्मम ॥ १३-१५३-५ (८७३०६)
 तस्य तद्वचनं श्रुत्वा देवराजः शचीपतिः ।
 यन्तारं परिपृच्छन्तं तमिन्द्रः प्रत्युवाच सः ॥ १३-१५३-६ (८७३०७)
 धर्मं चार्थं च कामं च येषां चिन्तयतां मतिः ।
 नाधर्मो वर्तते नित्यं तान्नमस्यामि मातले ॥ १३-१५३-७ (८७३०८)
 ये रूपगुणसम्पन्नाः प्रमदाहृदयंगमाः ।
 निवृत्ताः कामभोगेषु तान्नमस्यामि मातले ॥ १३-१५३-८ (८७३०९)
 स्वेषु भोगेषु सन्तुष्टाः सुवाचो वचनक्षमाः ।
 अमानकामाश्चार्घाहस्तान्नमस्यामि मातले ॥ १३-१५३-९ (८७३१०)
 धनं विद्यास्तथैश्वर्यं येषां न चलयेन्मतिम् ।
 चलितां ये निगृह्णन्ति तान्नित्यं पूजयाम्यहम् ॥ १३-१५३-१० (८७३११)
 इष्टैर्दारैरुपेतानां शुचीनामग्निहोत्रिणाम् ।
 चतुष्पादकुटुम्बानां मातिले प्रणमाम्यहम् ॥ १३-१५३-११ (८७३१२)
 महतस्तपसा प्राप्तौ धनस्य विपुलस्य च ।
 कत्यागस्तस्य न वै कार्यो योऽऽत्मानं नावबुध्यते ॥ १३-१५३-१२ (८७३१३)
 येषामर्थस्तथा कामो धर्ममूलविवर्धितः ।
 धर्मार्थौ तस्य नियतौ तान्नमस्यामि मातले ॥ १३-१५३-१३ (८७३१४)
 धर्ममूलार्थकामानां ब्राह्मणानां गवामपि ॥
 पतिव्रतानां नारीणां प्रणामं प्रकरोम्यहम् ॥ १३-१५३-१४ (८७३१५)
 ये भुक्त्वा मानुषान्भोगान्पूर्वे वयसि मातले ।
 तपसा स्वर्गमायान्ति शश्वत्तान्पूजयाम्यहम् ॥ १३-१५३-१५ (८७३१६)
 असंभोगान्नचासक्तान्धर्मनित्याञ्जितेन्द्रियान् ।
 संन्यस्तानचलप्रख्यान्मनसा पूजयामि तान् ॥ १३-१५३-१६ (८७३१७)
 ज्ञानप्रसन्नविद्यानां निरूढं धर्ममीप्सितम् ।
 परैः कीर्तितशौचानां मातले तान्नमाम्यहम् ॥ १३-१५३-१७ (८७३१८)

इति श्रीमन्महाभारते अनुशासनपर्वणि दानधर्मपर्वणि
 त्रिपञ्चाशदधिकशततमोऽध्यायः ॥ १५३ ॥

अनुशासनपर्व - अध्याय १५४

॥ श्रीः ॥

१३.१५४. अध्यायः १५४

अथ दानधर्मपर्व ॥ १ ॥

ग्युधिष्ठिर उवाच ।

गार्हस्थ्यं धर्ममखिलं प्रब्रूहि भरतर्षभ ।

ऋद्धिमाप्नोति किं कृत्वा मनुष्य इह पार्थिव ॥ १३-१५४-१ (८७३१९)

भीष्म उवाच । १३-१५४-२क्ष (७३०८)

अत्र ते वर्तयिष्यामि पुरावृत्तं जनाधिप ।

वासुदेवस्य संवादं पृथिव्याञ्चैव भारत ॥ १३-१५४-२ (८७३२०)

संस्तुत्य पृथिवीं देवीं वासुदेवः प्रतापवान् ।

पप्रच्छ भरतश्रेष्ठ मां त्वं यत्पृच्छसेऽद्य वै ॥ १३-१५४-३

(८७३२१)

वासुदेव उवाच । १३-१५४-४क्ष (७३०९)

गार्हस्थ्यं धर्ममाश्रित्य मया वा मद्विधेन वा ।

किमवश्यं धरे कार्यं किं वा कृत्वा सुखं भवेत् ॥ १३-१५४-४ (८७३२२)

पृथिव्युवाच । १३-१५४-५क्ष (७३१०)

ऋषयः पितरो देवा मनुष्याञ्चैव माधव ।

पूज्याञ्चैवार्चनीयाश्च यथा चैव निबोध मे ॥ १३-१५४-५ (८७३२३)

सदा यज्ञेन देवांश्च सदाऽऽतिथ्येन मानुषान् ।

छन्दतस्तर्पणेनापि पितृन्युञ्जन्ति नित्यशः ॥ १३-१५४-६ (८७३२४)

तेन हृषिगणाः प्रीता ब्रह्मचयेणि चानघ ।

नित्यमग्निं परिचरेदभुक्त्वा बलिकर्म च ॥ १३-१५४-७ (८७३२५)

कुर्यात्तथैव देवान्वै प्रियं मे मधुसूदन ।

कुर्यादहरहः श्राद्धमन्नाद्येनोदकेन च ॥ १३-१५४-८ (८७३२६)

पयोमूलफलैर्वाऽपि पितृणां प्रीतिमावहेत् ।

सिद्धान्नाद्वैश्वदेवं वै कुर्यादग्नौ यथाविधि ॥ १३-१५४-९ (८७३२७)

आग्नीषोमं वैश्वदेवं धान्वन्तर्यमनन्तरम् ।

प्रजानां पतये चैव पृथग्घोमो विधीयते ॥ १३-१५४-१० (८७३२८)

तथैव चानुपूर्व्येण बलिकर्म प्रयोजयेत् ।

दक्षिणायां यमायेति प्रतीच्यां वरुणाय च ॥ १३-१५४-११ (८७३२९)

सोमाय चाप्युदीच्यां वै वास्तुमध्ये प्रजापतेः ।

धन्वन्तरेः प्रागुदीच्यां प्राच्यां शक्राय माधव ॥ १३-१५४-१२ (८७३३०)

मनुष्येभ्य इति प्राहुर्बलिं द्वारि गृहस्य वै ।

मरुद्भयो दैवतेभ्यश्च बलिमन्तर्गृहे हरेत् ॥ १३-१५४-१३ (८७३३१)
 तथैव विश्वेदेवेभ्यो बलिमाकाशतो हरेत् ।
 निशाचरेभ्यो भूतेभ्यो बलिं नक्तं यथा हरेत् ॥ १३-१५४-१४ (८७३३२)
 एवं कृत्वा बलिं सम्यग्दद्याद्भिक्षां द्विजाय वै ।
 अलाभे ब्राह्मणस्याग्नावग्रमुद्धृत्य निक्षिपेत् ॥ १३-१५४-१५ (८७३३३)
 यदा श्राद्धं पितृभ्योपि दातुमिच्छेत मानवः ।
 तदा पश्चात्प्रकुर्वीत निवृत्ते श्राद्धकर्मणि ॥ १३-१५४-१६ (८७३३४)
 पितृन्सन्तर्पयित्वा तु बलिं कुर्याद्विधानतः ।
 वैश्वदैवं ततः कुर्यात्पश्चाद्ब्राह्मणभोजनम् ॥ १३-१५४-१७ (८७३३५)
 ततोऽन्नेनावशेषेण भोजयेदतिथीनपि ।
 अर्घ्यपूर्वं महाराज ततः प्रीणाति मानवान् ।
 अनित्यं हि स्थितो यस्मात्तस्मादतिथिरुच्यते ॥ १३-१५४-१८ (८७३३६)
 आचार्यस्य पितुश्चैव सख्युराप्तस्य चातिथेः ।
 इदमस्ति गृहे मह्यमिति नित्यं निवेदयेत् ॥ १३-१५४-१९ (८७३३७)
 ते यद्वदेयुस्तत्कुर्यादिति धर्मो विधीयते ।
 गृहस्थः पुरुषः कृष्ण शिष्टाशी च सदा भवेत् ॥ १३-१५४-२० (८७३३८)
 राजर्त्विजं स्नातकं च गुरुं च शशुरमेव च ।
 अर्चयेन्मधुपर्केण परिसंवत्सरोषितान् ॥ १३-१५४-२१ (८७३३९)
 श्वभ्यश्च श्वपचेभ्यश्च वयोभ्यश्चावपेद्भुवि ॥ १३-१५४-२२ (८७३४०)
 वैश्वदेवं हि नामैतत्सायं प्रातर्विधीयते ॥ १३-१५४-२३ (८७३४१)
 एतांस्तु धर्मान्गार्हस्थ्यान्यः कुर्यादनसूयकः ।
 स इहर्द्धिं परां प्राप्य प्रेत्य लोके महीयते ॥ १३-१५४-२४ (८७३४२)
 भीष्म उवाच । १३-१५४-२५क्ष (७३११)
 इति भूमेर्वचः श्रुत्वा वासुदेवः प्रतापवान् ।
 तथा चकार सततं त्वमप्येवं सदाऽऽचर ॥ १३-१५४-२५ (८७३४३)
 एतद्गृहस्थधर्मं त्वं चेष्टमानो जनाधिप ।
 इह लोके यशः प्राप्य प्रेत्य स्वर्गमवाप्स्यसि ॥ १३-१५४-२६ (८७३४४)

इति श्रीमन्महाभारते अनुशासनपर्वणि दानधर्मपर्वणि
 चतुःपञ्चाशदधिकशततमोऽध्यायः ॥ १५४ ॥

Mahabharata - Anushaasana Parva - Chapter Footnotes

७-१५४-१ गार्हस्थ्यं गृहस्थयोग्यम् ॥

७-१५४-७ बलिकर्म वैश्वदेवः तत्र प्रागन्नमेव ग्राह्यम् ॥

७-१५४-१५ भिक्षाद्वयं तथेति थ ष् षाठः ॥

अनुशासनपर्व - अध्याय १५५

॥ श्रीः ॥

१३.१५५. अध्यायः १५५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेणि युधिष्ठिरंप्रति

पुष्पधूपदीपदानादिप्रशंसापरबलिशुक्रसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

आलोकदानं नामैतत्कीदृशं भरतर्षभ ।

कथमेतत्समुत्पन्नं फलं वा तद्ब्रवीहि मे ॥ १३-१५५-१ (८७३४५)

भीष्म उवाच । १३-१५५-२क्ष् (७३१२)

अत्राप्युदाहरन्तीममितिहासं पुरातनम् ।

मनोः प्रजापतेर्वादं सुवर्णस्य च भारत ॥ १३-१५५-२ (८७३४६)

तपस्वी कश्चिदभवत्सुवर्णो नाम भारत ।

वर्णतो हेमवर्णः स सुवर्ण इति विश्रुतः ॥ १३-१५५-३ (८७३४७)

कुलशीलगुणोपेतः स्वाध्यायोपरमं गतः ।

बहून्सुवंशप्रभवान्समतीतः स्वकैर्गुणैः ॥ १३-१५५-४ (८७३४८)

स कदाचिन्मनुं विप्रो ददर्शोपससर्प च ।

कुशलप्रश्नमन्योन्यं तौ चोभौ तत्र चक्रतुः ॥ १३-१५५-५ (८७३४९)

ततस्तौ सत्यसंकल्पौ मेरौ काञ्चनपर्वते ।

देवर्षिभिः सदा जुष्टे सहितौ संन्यषीदताम् ॥ १३-१५५-६ (८७३५०)

तत्र तौ कथयन्तौ स्तां कथा नानाविधाश्रयाः ।

ब्रह्मर्षिदेवदैत्यानां पुराणानां महात्मनाम् ॥ १३-१५५-७ (८७३५१)

सुवर्णस्त्वब्रवीद्वाक्यं मनुं स्वायंभुवं प्रति ।

हितार्थं सर्वभूतानां प्रश्नं मे वक्तुमर्हसि ॥ १३-१५५-८ (८७३५२)

सुमनोगन्धधूपाद्यैरिज्यन्ते दैवतानि च ।

किमेतत्कथमुत्पन्नं फलं योगं च शंस मे ॥ १३-१५५-९ (८७३५३)

मनुरुवाच । १३-१५५-१०क्ष् (७३१३)

अत्राप्युदाहरन्तीममितिहासं पुरातनम् ।

शुक्रस्य च बलेच्चैव संवादं वै महात्मनोः ॥ १३-१५५-१० (८७३५४)

बलेर्वैरोचनस्येह त्रैलोक्यमनुशासतः ।

समीपमाजगामाशु शुक्रो भृगुकुलोद्बहः ॥ १३-१५५-११ (८७३५५)

तमर्घ्यादिभिरभ्यर्च्य भार्गवं सोऽसुराधिपः ।
 निषसादासने पञ्चाद्विधिवद्भूरिदक्षिणः ॥ १३-१५५-१२ (८७३५६)
 कथेयमभवत्तत्र त्वया या परिकीर्तिता ।
 सुमनोधूपदीपानां सम्प्रदाने फलं प्रति ॥ १३-१५५-१३ (८७३५७)
 ततः पप्रच्छ दैत्येन्द्रः कवीन्द्रं प्रश्नमुत्तमम् ॥ १३-१५५-१४ (८७३५८)
 सुमनोधूपदीपानां किं फलं ब्रह्मिवित्तम ।
 प्रदानस्य द्विजश्रेष्ठ तद्भवान्वक्तुमर्हति ॥ १३-१५५-१५ (८७३५९)
 शुक्र उवाच । १३-१५५-१६क्ष् (७३१४)
 अग्नीषोमादिसृष्टौ तु विष्णोः सर्वात्मनः प्रभोः ।
 तपः पूर्वं समुत्पन्नं धर्मस्तस्मादनन्तरम् ॥ १३-१५५-१६ (८७३६०)
 एतस्मिन्नन्तरे चैव वीरुदोषध्य एव च ।
 सोमस्यात्मा च बहुधा सम्भूतः पृथिवीतले ।
 अमृतं च विषं चैव याश्चान्यास्तृणजातयः ॥ १३-१५५-१७ (८७३६१)
 अमृतं मनसः प्रीतिं सद्यस्तृप्तिं ददाति च ।
 मनो ग्लपयते तीव्रं विषं गन्धेन सर्वशः ॥ १३-१५५-१८ (८७३६२)
 अमृतं मङ्गलं विद्धि महद्विषममङ्गलम् ।
 ओषध्यो ह्यमृतं सर्वा विषं तेजोग्निसम्भवम् ॥ १३-१५५-१९ (८७३६३)
 अमृतं मनो ह्लादयते श्रियं चापि ददाति च ।
 तस्मात्सुमनसः प्रोक्ता नरैः सुकृतकर्मभिः ॥ १३-१५५-२० (८७३६४)
 देवताभ्यः सुमनसो यो ददाति नरः शुचिः ।
 तस्मै सुमनसो देवास्तस्मात्सुमनसः स्मृताः ॥ १३-१५५-२१ (८७३६५)
 यंयमुद्दिश्य दीयेरन्देवं सुमनसः प्रभो ।
 मङ्गलार्तं स तेनास्य प्रीतो भवति दैत्यप ॥ १३-१५५-२२ (८७३६६)
 ज्ञेयास्तूग्राश्च सौम्याश्च तेजस्विन्यश्च ताः पृथक् ।
 ओषध्यो बहुवीर्या हि बहुरूपास्तथैव च ॥ १३-१५५-२३ (८७३६७)
 यज्ञियानां च वृक्षाणामयज्ञीयान्निबोध मे ।
 आसुराणि च माल्यानि दैवतेभ्यो हितानि च ॥ १३-१५५-२४ (८७३६८)
 रक्षसामुरगाणां च यक्षाणां च तथा प्रियाः ।
 मनुष्याणां पितृणां च कान्ता यास्त्वनुपूर्वशः ॥ १३-१५५-२५ (८७३६९)
 वन्या ग्राम्याश्चेह तथा कृष्टोप्ताः पर्वताश्रयाः ।
 अकण्टकाः कण्टकिनो गन्धरूपरसान्विताः ॥ १३-१५५-२६ (८७३७०)
 द्विविधो हि स्मृतो गन्ध इष्टोऽनिष्टश्च पुष्पजः ।
 इष्टगन्धानि देवानां पुष्पाणीति विभावय ॥ १३-१५५-२७ (८७३७१)
 अकण्टकानां वृक्षाणां श्वेतप्रायाश्च वर्णतः ।
 तेषां पुष्पाणि देवानामिष्टानि सततं प्रभो ॥ १३-१५५-२८ (८७३७२)
 गपद्मं च तुलसी जातिरापः सर्वेषु पूजिता ।

जलजानि च माल्यानि पद्मादीनि च यानि वै ।
गन्धर्वनागयक्षेभ्यस्तानि दद्याद्विचक्षणः ॥ १३-१५५-२९ (८७३७३)
ओपध्यो रक्तपुष्पाश्च कटुकाः कण्टकान्विताः ।
शत्रूणामभिचारार्थमथर्वसु निदर्शिताः ॥ १३-१५५-३० (८७३७४)
तीक्ष्णवीर्यास्तु भूतानां दुरालम्भाः सकण्टकाः ।
रक्तभूयिष्ठवर्णाश्च कृष्णाश्चैवोपहारयेत् ॥ १३-१५५-३१ (८७३७५)
मनोहृदयनन्दिन्यो विमर्दे मधुराश्च याः ।
चारुररूपाः सुमनसो मानुषाणां स्मृता विभो ॥ १३-१५५-३२ (८७३७६)
न तु श्मशानसम्भूता न देवायतनोद्भवाः ।
सन्नयेत्पुष्टियुक्तेषु विवाहेषु रहःसु च ॥ १३-१५५-३३ (८७३७७)
गिरिसानुरुहाः सौम्या देवानामुपधारयेत् ।
प्रोक्षिताभ्युक्षिताः सौम्या यथायोगं यथास्मृति ॥ १३-१५५-३४ (८७३७८)
गन्धेन देवास्तुष्यन्ति दर्शनाद्यक्षराक्षसाः ।
नागाः समुपभोगेन त्रिभिरेतैस्तु मानुषाः ॥ १३-१५५-३५ (८७३७९)
सद्यः प्रीणाति देवान्चै ते प्रीता भावयन्त्युत ।
सङ्कल्पसिद्धा मर्त्यानामीप्सिताश्च मनोरथाः ॥ १३-१५५-३६ (८७३८०)
देवाः प्रीणन्ति सततं मानिता मानयन्ति च ।
अवज्ञातावधूताश्च निर्दहन्त्यधमान्नरान् ॥ १३-१५५-३७ (८७३८१)
अत ऊर्ध्वं प्रवक्ष्यामि धूपदानविधेः फलम् ।
धूपांश्च विविधान्साधूनसाधूंश्च निबोध मे ॥ १३-१५५-३८ (८७३८२)
निर्यासाः सरलाश्चैव कृत्रिमाश्चैव ते त्रयः ।
इष्टोऽनिष्टो भवेद्गन्धस्तन्मे विस्तरशः शृणु ॥ १३-१५५-३९ (८७३८३)
निर्यासाः सल्लकीवर्ज्या देवानां दयितास्तु ते ।
गुग्गुलुः प्रवरस्तेषां सर्वेषामिति निश्चयः ॥ १३-१५५-४० (८७३८४)
अगुरुः सारिणां श्रेष्ठो यक्षराक्षसभोगिनाम् ।
दैत्यानां सल्लकीजश्च काङ्क्षितो यश्च तद्विधः ॥ १३-१५५-४१ (८७३८५)
अथ सर्जरसादीनां गन्धैः पार्थिवदारवैः ।
फाणितासवसंयुक्तैर्मनुष्याणां विधीयते ॥ १३-१५५-४२ (८७३८६)
देवदानवभूतानां सद्यस्तुष्टिकरः स्मृतः ।
येऽन्ये वैहारिकास्तत्र मानुषाणामिति स्मृताः ॥ १३-१५५-४३ (८७३८७)
य एवोक्ताः सुमनसां प्रदाने गुणहेतवः ।
धूपेष्वपि परिज्ञेयास्त एव प्रीतिवर्धनाः ॥ १३-१५५-४४ (८७३८८)
दीपदाने प्रवक्ष्यामि फलयोगमनुत्तमम् ।
यथा येन यदा चैव प्रदेया यादृशाश्च ते ॥ १३-१५५-४५ (८७३८९)
ज्योतिस्तेजः प्रकाशं वाऽप्यूर्ध्वगं चापि वर्धते ।
प्रदानं तेजसां तस्मात्तेजो वर्धयते नृणाम् ॥ १३-१५५-४६ (८७३९०)

अन्धतमस्तमिस्रं च दक्षिणायनमेव च ।
 उत्तरायणमेतस्माज्ज्योतिर्दानं प्रशस्यते ॥ १३-१५५-४७ (८७३९१)
 यस्मादूर्ध्वगमे तत्तु तमसश्चैव भेषजम् ।
 तस्मादूर्ध्वगतेर्दाता भवेदत्रेति निश्चयः ॥ १३-१५५-४८ (८७३९२)
 देवास्तेजस्विनो यस्मात्प्रभावन्तः प्रकाशकाः ।
 तामसा राक्षसाश्चैव तस्माद्दीपः प्रदीयते ॥ १३-१५५-४९ (८७३९३)
 आलोकदानाच्चक्षुष्मान्प्रभायुक्तो भवेन्नरः ।
 तान्दत्त्वा नोपहिसेन न हरेन्नोपनाशयेत् ॥ १३-१५५-५० (८७३९४)
 दीपहार्ता भवेदन्धस्तमोगतिरसुप्रभः ।
 दीपप्रदः स्वर्गलोके दीपमाली विराजते ॥ १३-१५५-५१ (८७३९५)
 हविषा प्रथमः कल्पो द्वितीयश्चौषधीरसैः ।
 वसामेदोस्थिनिर्यासैर्न कार्यः पुष्टिमिच्छता ॥ १३-१५५-५२ (८७३९६)
 देवालये सभायां च गिरौ चैत्यचतुष्पथे ।
 दीपदाता भवेन्नित्यं य इच्छेद्भूतिमात्मनः ॥ १३-१५५-५३ (८७३९७)
 कुलोद्योतो विशुद्धात्मा प्रकाशत्वं च गच्छति ।
 ज्योतिषां चैव सालोक्यं दीपदाता भवेन्नरः ॥ १३-१५५-५४ (८७३९८)
 बलिकर्मसु वक्ष्यामि गुणान्कर्मफलोदयान् ।
 देवयक्षोरगनृणां भूतानामथ रक्षसाम् ॥ १३-१५५-५५ (८७३९९)
 येषां नाग्रभुजो विप्रा देवतातिथिबालकाः ।
 राक्षसानेव तान्विद्धि निर्वषट्कारमङ्गलान् ॥ १३-१५५-५६ (८७४००)
 तस्मादग्रं प्रयच्छेत् देवभ्यः प्रतिपूजितम् ।
 शिरसा प्रणतश्चापि हरेद्बलिमतन्द्रितः ॥ १३-१५५-५७ (८७४०१)
 गृह्णन्ति देवता नित्यमाशंसन्ति सदा गृहान् ।
 बाह्याश्चागन्तवो येऽन्ये यक्षराक्षसपन्नगाः ॥ १३-१५५-५८ (८७४०२)
 इतो दत्तेन जीवन्ति देवताः पितरस्तथा ।
 ते प्रीताः प्रीणयन्त्येनमायुषा यशसा धनैः ॥ १३-१५५-५९ (८७४०३)
 बलयः सह पुष्पैस्तु देवानामुपहारयेत् ।
 दधिदुग्धमयाः पुण्याः सुगन्धाः प्रियदर्शनाः ॥ १३-१५५-६० (८७४०४)
 कार्या रुधिरमांसाद्या बलयो यक्षरक्षसाम् ।
 सुरासवपुरस्कारा लाजोल्लापिकभूषिताः ॥ १३-१५५-६१ (८७४०५)
 नागानां दयिता नित्यं पद्मोत्पलविमिश्रिताः ।
 तिलान्गुडसुसम्पन्नान्भूतानामुपहारयेत् ॥ १३-१५५-६२ (८७४०६)
 अग्रदाताऽग्रभोगी स्याद्बलवीर्यसमन्वितः ।
 तस्मादग्रं प्रयच्छेत् देवभ्यः प्रतिपूजितम् ॥ १३-१५५-६३ (८७४०७)
 ज्वलन्त्यहरहो वेश्म याश्चास्य गृहदेवताः ।
 ताः पूज्या भूतिकामेन प्रसृताग्रप्रदायिना ॥ १३-१५५-६४ (८७४०८)

इत्येतदसुरेन्द्राय काव्यः प्रोवाच भार्गवः ।
सुवर्णाय मनुः प्राह सुवर्णो नारदाय च ॥ १३-१५५-६५ (८७४०९)
नारदोऽपि मयि प्राह गुणानेतान्महाद्युते ।
त्वमप्येतद्विदित्वेह सर्वमाचर पुत्रक ॥ ॥ १३-१५५-६६ (८७४१०)

इति श्रीमन्महाभारते अनुशासनपर्वणि दानधर्मपर्वणि
पञ्चपञ्चाशदधिकशततमोऽध्यायः ॥ १५५ ॥

Mahabharata - Anushaasana Parva - Chapter Footnotes

७-१५५-६ रमणीये शिलापृष्ठ इति झ षाठः ॥
७-१५५-७ स्तां अभवताम् ॥
७-१५५-१६ तपः वर्णाश्रमधर्मः । धर्मो दयादिः ॥
७-१५५-१७ लताः ओषध्यो ब्रीह्यादयः ॥
७-१५५-४० प्रवरस्तेषां घृतमिश्रोऽथ कुञ्जर इति थ षाठः ॥
७-१५५-४६ ज्योतिर्दीपादि । तेजः कान्तिः । प्रकाशः कीर्तिः ॥
७-१५५-४७ तमिस्रं अन्धकारः । अन्धं तमो नाम नरकरूपम् । तथा
दक्षिणायनमप्यन्धं तम एव । अत उत्तरायणे रात्रौ तमोनाशकं
ज्योतिर्देयं नरकनिवृत्त्यर्थं ॥
७-१५५-५२ हविषा घृतेन ओषधीरसैः तिलसर्षपादिस्नेहैः
। वसामेदोस्थीनि प्राण्यवयवास्तेषां निर्यासाः स्नेहाः । वसादयः पृथग्वा
निर्यासात् ॥
७-१५५-६० दधिद्रप्सयुताः पुण्या इति ध षाठः ॥
७-१५५-६१ लाजोल्लापिकभूषिताः । उल्लापिक उपरिलापनम् ॥

अनुशासनपर्व - अध्याय १५६

॥ श्रीः ॥

१३.१५६. अध्यायः १५६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति बलिदीपप्रदानकथनोपयोगितया
नहुषचरितकथनारम्भः ॥ १ ॥
देवैर्वरदानपूर्वकमिन्द्रपदं प्रापितेन नहुषेण
पर्पात्सप्तर्ष्यादिभिः पर्यायेण स्वयानवाहनम् ॥ २ ॥
अगस्त्यस्य तद्यानवहनपर्याये भृगुणाऽगस्त्यं प्रति स्वेन
नहुषस्याधःपातनप्रतिज्ञानम् ॥ ३ ॥

युधिष्ठिर उवाच ।

श्रुतं मे भरतश्रेष्ठ पुष्पधूपप्रदायिनाम् ।

फलं बलिविधाने च तद्भूयो वक्तुमर्हसि ॥ १३-१५६-१ (८७४११)

धूपप्रदानस्य फलं प्रदीपस्य तथैव च ।

बलयश्च किमर्थं वै क्षिप्यन्ते गृहमेधिभिः ॥ १३-१५६-२ (८७४१२)

भीष्म उवाच । १३-१५६-३क्ष् (७३१५)

अत्राप्युदाहरन्तीममितिहासं पुरातनम् ।

नहुषस्य च संवादमगस्त्यस्य भृगोस्तता ॥ १३-१५६-३ (८७४१३)

नहुषो हि महाराज राजर्षिः सुमहातपाः ।

देवराज्यमनुप्राप्तः सुकृतेनेह कर्मणा ॥ १३-१५६-४ (८७४१४)

तत्रापि प्रयतो राजन्नहुषस्त्रिदिवे वसन् ।

मानुषीश्वैव दिव्याश्च कुर्वाणो विविधाः क्रियाः ॥ १३-१५६-५ (८७४१५)

मानुष्यस्तत्र सर्वाः स्म क्रियास्तस्य महात्मनः ।

प्रवृत्तास्त्रिदिवे राजन्दिव्याश्वैव सनातनाः ॥ १३-१५६-६ (८७४१६)

अग्निकार्याणि समिधः कुशाः सुमनसस्तथा ।

बलयश्चान्नलाजाभिर्धूपनं दीपकर्म च ॥ १३-१५६-७ (८७४१७)

सर्वं तस्य गृहे राज्ञः प्रावर्तत महात्मनः ।

जपयज्ञान्मनोयज्ञास्त्रिदिवेऽपि चकार सः ॥ १३-१५६-८ (८७४१८)

देवानभ्यर्चयच्चापि विधिवत्स सुरेश्वरः ।

सर्वानेव यथान्यायं यथापूर्वमरिंदम ॥ १३-१५६-९ (८७४१९)

अथेन्द्रोऽहमिति ज्ञात्वा अहङ्कारं समाविशत् ।

सर्वाश्वैव क्रियास्तस्य पर्यहीयन्त भूपतेः ॥ १३-१५६-१० (८७४२०)

सप्तर्षीन्वाहयामास वरदानदमान्वितः ।

परिहीनक्रियश्वैव दुर्बलत्वमुपेयिवान् ॥ १३-१५६-११ (८७४२१)

तस्य वाहयतः कालो मुनिमुख्यास्तपोधनान् ।

अहङ्काराभिभूतस्य सुमहानत्यवर्तत ॥ १३-१५६-१२ (८७४२२)

अथ पर्यायशः सर्वान्वाहनायोपचक्रमे ।

पर्यायश्चाप्यगस्त्यस्य समपद्यत भारत ॥ १३-१५६-१३ (८७४२३)

अथागत्य महातेजा भृगुर्ब्रह्मविदांवरः ।

अगस्त्यमाश्रमस्थं वै समुपेत्येदमब्रवीत् ॥ १३-१५६-१४ (८७४२४)

एवं वयमसत्कारं देवेन्द्रस्यास्य दुर्मतेः ।

नहुषस्य किमर्थं वै मर्षयाम महामुने ॥ १३-१५६-१५ (८७४२५)

अगस्त्य उवाच । १३-१५६-१६क्ष् (७३१६)

कथमेष मया शक्यः शप्तुं यस्य महामुने ।
 वरदेन वरो दत्तो भवतो विदितश्च सः ॥ १३-१५६-१६ (८७४२६)
 यो मे दृष्टिपथं गच्छेत्स मे वश्यो भवेदिति ।
 इत्यनेन वरं देवो याचितो गच्छता दिवम् ॥ १३-१५६-१७ (८७४२७)
 एवं न दग्धः स मया भवता च न संशयः ।
 अन्येनाप्यूषिमुख्येन न दग्धो न च पातितः ॥ १३-१५६-१८ (८७४२८)
 अमृतं चैव पानाय दत्तमस्मै पुरा विभो ।
 महात्मना तदतं च नास्माभिर्विनिपात्यते ॥ १३-१५६-१९ (८७४२९)
 प्रायच्छत वरं देवः प्रजानां दुःखकारणम् ।
 द्विजेष्वधर्मयुक्तानि स करोति नराधमः ॥ १३-१५६-२० (८७४३०)
 तत्र यत्प्राप्तकालं नस्तद्ब्रू वदतांवर ।
 भवांश्चापि यथा ब्रूयात्तत्कर्तास्मि न संशयः ॥ १३-१५६-२१ (८७४३१)
 भृगुरुवाच । १३-१५६-२२क्ष् (७३१७)
 पितामहनियोगेन भवन्तं सोऽहमागतः ।
 प्रतिकर्तुं बलवति नहुषे दर्पमोहिते ॥ १३-१५६-२२ (८७४३२)
 अद्य हि त्वां सुदुर्बुद्धी रथे योक्ष्यति देवराट् ।
 अद्यैनमहमुद्धृतं करिष्येऽनिन्द्रमोजसा ॥ १३-१५६-२३ (८७४३३)
 अद्येन्द्रं स्थापयिष्यामि पश्यतस्ते शतक्रतुम् ।
 सञ्चाल्य पापकर्माणमैन्द्रात्स्थानात्सुदुर्मतिम् । १३-१५६-२४ (८७४३४)
 अद्य चासौ कुदेवेन्द्रस्त्वां पदा धर्षयिष्यति ।
 देवोपहतचित्तत्वादात्मनाशाय मन्दधीः ॥ १३-१५६-२५ (८७४३५)
 व्युत्क्रान्तधर्मं तमहं धर्षणामर्षितो भृशम् ।
 अहिर्भवस्वेति रुषा शप्स्ये पापं द्विजद्रुहम् ॥ १३-१५६-२६ (८७४३६)
 तत एनं सुदुर्बुद्धिं धिक्षब्दाभिहतत्विषम् ।
 धरण्यां पातयिष्यामि पश्यतस्ते महामुने ॥ १३-१५६-२७ (८७४३७)
 नहुषं पापकर्माणमैश्वर्यबलमोहितम् ।
 यथा च रोचते तुभ्यं तथा कर्तास्म्यहं मुने ॥ १३-१५६-२८ (८७४३८)
 एवमुक्तस्तु भृगुणा मैत्रावरुणिरव्ययः ।
 अगस्त्यः परमप्रीतो बभूव विगतज्वरः ॥ १३-१५६-२९ (८७४३९)

इति श्रीमन्महाभारते अनुशासनपर्वणि दानधर्मपर्वणि
 षट्पञ्चाशदधिकशततमोऽध्यायः ॥ १५६ ॥

Mahabharata - Anushaasana Parva - Chapter Footnotes

७-१५६-७ लाजाभिः । आर्षं स्त्रीत्वम् ॥

७-१५६-१० अथेन्द्रस्य भविष्यत्वादहङ्कारः समाविशत् इति ध साठः ॥

७-१५६-१८ न शप्तो विनिपातिन इति थ ष षाठः ॥

७-१५६-२६ शपिष्ये पापमोहितमिति थ ष षाठः ॥

अनुशासनपर्व - अध्याय १५७

॥ श्रीः ॥

१३.१५७. अध्यायः १५७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

नहुषेणागस्त्यस्य स्वयाने योजनम् ॥ १ ॥

तथा तेन सह श्रुतिप्रामाण्यविवादे स्वविरुद्धभाषिणोऽगस्त्यस्य

मस्तके स्वपादेन ताडनम् ॥ २ ॥

तदा तज्जटान्तर्निगूढेन भृगुणा शापदानेन तस्याधःपातनम् ॥ ३ ॥

ततो देवैरिन्द्रस्य स्वपदेऽभिषेचनम् ॥ ४ ॥ नहुषस्य

स्वकृतपूर्वबलिदीपदानादिजसुकृतमहिम्ना पुनः स्वर्गप्राप्तिः ॥ ५ ॥

Mahabharata - Anushaasana Parva - Chapter Text

युधिष्ठिर उवाच ।

कथं वै स विपन्नश्च कथं वै पातितो भुवि ।

कथं देवेन्द्रतां प्राप्तस्तद्भवान्वक्तुमर्हति ॥ १३-१५७-१ (८७४४०)

भीष्म उवाच । १३-१५७-२क्ष् (७३१८)

एवं तयोः संवदतोः क्रियास्तस्य महात्मनः ।

सर्वा एव प्रवर्तन्ते या दिव्या याश्च मानुषाः ॥ १३-१५७-२ (८७४४१)

तथैव दीपदानानि सर्वोपकरणानि वै ।

बलिकर्म च यच्चान्यद्वत्सकाश्च पृथग्विधाः ॥ १३-१५७-३ (८७४४२)

सर्वास्तस्य समुत्पन्ना देवेन्द्रस्य महात्मनः ।

देवलोके नृलोके च सदाचारपुरस्कृताः ॥ १३-१५७-४ (८७४४३)

ताश्चोद्भवन्ति राजेन्द्र समृद्ध्यै गृहमेधिनः ।

धूपप्रदानैर्दीपैश्च नमस्कारैस्तथैव च ॥ १३-१५७-५ (८७४४४)

यथा सिद्धस्य चान्नस्य गृह्य चाग्रं प्रदीयते ।

बलयश्च गृहोद्देशे ततः प्रीयन्ति देवताः ॥ १३-१५७-६ (८७४४५)

यथा च गृहिणस्तोषो भवेद्बलिकर्मणि ।

तथा शतगुणा प्रीतिर्देवतानां प्रजायते ॥ १३-१५७-७ (८७४४६)

एवं धूपप्रदानं च दीपदानं च साधवः ।

प्रयच्छति नमस्कारैर्युक्तमात्मगुणावहम् ॥ १३-१५७-८ (८७४४७)

स्नानेनाद्भिश्च यत्कर्म क्रियते वै विपश्चिता ।
 नमस्कारप्रयुक्तेन तेन प्रीणन्ति देवताः ॥ १३-१५७-९ (८७४४८)
 पितरश्च महाभागा ऋषयश्च तपोधनाः ।
 गृह्याश्च देवताः सर्वाः प्रीयन्ते विधिनाऽर्चिताः ॥ १३-१५७-१० (८७४४९)
 इत्येतां बुद्धिमास्थाय नहुषः स नरेश्वरः ।
 सुरेन्द्रत्वं महत्प्राप्य कृतवानेतदद्भुतम् ॥ १३-१५७-११ (८७४५०)
 कस्य चित्त्वथ कालस्य भाग्यक्षय उपस्थिते ।
 सर्वमेतदवज्ञाय न चकार यथाविधि ॥ १३-१५७-१२ (८७४५१)
 ततः स परिहीणोऽभूत्सुरेन्द्रो बलदर्पतः ।
 धूपदीपादिकविधिं न यथावच्चकार ह ।
 ततोऽस्य यज्ञविषयो रक्षोभिः परिबाध्यते ॥ १३-१५७-१३ (८७४५२)
 अथागस्त्यमृषिश्रेष्ठं वाहनायाजुहाव ह ।
 द्रुतं सरस्वतीकूलात्स्मयन्निव महाबलः ॥ १३-१५७-१४ (८७४५३)
 ततो भृगुर्महातेजा मैत्रावरुणिमब्रवीत् ।
 निमीलयस्व नयने जटां यावद्विशामि ते ।
 गसुरेन्द्रपतनायेति स च नेत्र न्यमीलयत् ॥ १३-१५७-१५ (८७४५४)
 ततोऽगस्त्यस्याथ जटां दृष्ट्वा प्राविशदच्युतः ।
 भृगुः स सुमहातेजाः पातनाय नृपस्य च ॥ १३-१५७-१६ (८७४५५)
 ततः स देवराट् प्राप्तस्तमृषिं वाहनाय वै ।
 ततोऽगस्त्यः सुरपतिं वाक्यमाह विशाम्पते ।
 योजयस्वेति मां क्षिप्रं कं च देशं वहामि ते ॥ १३-१५७-१७ (८७४५६)
 यत्र वक्ष्यसि तत्र त्वां नयिष्यामि सुराधिप ।
 इत्युक्तो नरहुषस्तेन योजयामास तं मुनिम् ॥ १३-१५७-१८ (८७४५७)
 भृगुस्तस्य जटान्तस्थो बभूव हृषितो भृशम् ।
 न चापि दर्शनं तस्य चकार स भृगुस्तदा ।
 वरदानप्रभावज्ञो नहुषस्य महात्मनः ॥ १३-१५७-१९ (८७४५८)
 न चुकोप तदाऽगस्त्यो युक्तोऽपि नहुषेण वै ।
 तं तु राजा पदैकेन चोदयामास भारत ।
 गश्रुतिः स्मृतिः प्रमाणं वा नेतिवादेन देवराट् ॥ १३-१५७-२० (८७४५९)
 न चुकोप स धर्मात्मा ततः पादेन देवराट् ।
 अगस्त्यस्य तदा क्रुद्धो वामेनाभ्यहनच्छिरः ॥ १३-१५७-२१ (८७४६०)
 तस्मिञ्शिरस्यभिहते स जटान्तर्गतो भृगुः ।
 शशाप बलवत्क्रुद्धो नहुषं पापचेतसम् ॥ १३-१५७-२२ (८७४६१)
 यस्मात्पदाऽवधीः क्रोधाच्छिरसीमं महामुनिम् ।
 तस्मादाशु महीं गच्छ सर्पो भूत्वा सुदुर्मते ॥ १३-१५७-२३ (८७४६२)
 शप्तोऽथ स तदा तेन सर्पो भूत्वा पपात ह ।

अदृष्टेनाथ भृगुणा भूतले भरतर्षभ ॥ १३-१५७-२४ (८७४६३)
 भृगुं हि यदि सोऽद्राक्षीन्नहुषः पृथिवीपते ।
 स शक्तोनाऽभविष्यद्वै पातने तस्य तेजसा ॥ १३-१५७-२५ (८७४६४)
 स तु तैस्तैः प्रदानैश्च तपोभिर्नियमैस्तथा ।
 पतितोऽपि महाराज भूतले स्मृतिमानभूत् ॥ १३-१५७-२६ (८७४६५)
 प्रसादयामास भृगुं शापान्तो मे भवेदिति ।
 ततोऽगस्त्यः कृपाविष्टः प्रासादयत तं भृगुम् ।
 शापान्तार्थं महाराज स च प्रादात्कृपान्वितः ॥ १३-१५७-२७ (८७४६६)
 भृगुरुवाच । १३-१५७-२८क्ष (७३१९)
 राजा युधिष्ठिरो नाम भविष्यति कुरुद्वहः ।
 स त्वां मोक्षयिता शापादित्युक्त्वाऽन्तरधीयत ॥ १३-१५७-२८ (८७४६७)
 अगस्त्योऽपि महातेजाः कृत्वा कार्यं शतक्रतोः ।
 स्वमाश्रमपदं प्रायात्पूज्यमानो द्विजातिभिः ॥ १३-१५७-२९ (८७४६८)
 नहुषोऽपि त्वया राजंस्तस्माच्छापात्समुद्धृतः ।
 जगाम ब्रह्मभवनं पश्यतस्ते जनाधिप ॥ १३-१५७-३० (८७४६९)
 तदा स पातयित्वा तं नहुषं भूतले भृगुः ।
 जगाम ब्रह्मभवनं ब्रह्मणे च न्यवेदयत् ॥ १३-१५७-३१ (८७४७०)
 ततः शक्रं समानाय्य देवानाह पितामहः ।
 वरदानान्मम सुरा नहुषो राज्यमाप्तवान् ।
 स चागस्त्येन क्रुद्धेन भ्रंशितो भूतलं गतः ॥ १३-१५७-३२ (८७४७१)
 न च शक्यं विना राज्ञा सुखं वर्तयितुं क्वचित् ।
 तस्मादयं पुनः शक्रो देवराज्येऽभिषिच्यताम् ॥ १३-१५७-३३ (८७४७२)
 एवं सम्भाषमाणं तु देवाः पार्थ पितामहम् ।
 एवमस्त्विति संहृष्टाः प्रत्यूचुस्तं नराधिप ॥ १३-१५७-३४ (८७४७३)
 सोऽभिषिक्तो भगवता देवराज्ये च वासवः ।
 ब्रह्मणा राजशार्दूल यथापूर्वं व्यरोचत ॥ १३-१५७-३५ (८७४७४)
 एवमेतत्पुरावृत्तं नहुषस्य व्यतिक्रमात् ।
 स च तैरेव संसिद्धो नहुषः कर्मभिः पुनः ॥ १३-१५७-३६ (८७४७५)
 तस्माद्दीपाः प्रदातव्याः सायं वै गृहमेधिभिः ।
 दिव्यं चक्षुरवाप्नोति प्रेत्य दीपस्य दायकः ।
 पूर्णचन्द्रप्रतीकाशा दीपदाश्च भवन्त्युत ॥ १३-१५७-३७ (८७४७६)
 यावदक्षिनिमेषाणि ज्वलन्ते तावतीः समाः ।
 रूपवान्बलवांश्चापि नरो भवति दीपदः ॥ १३-१५७-३८ (८७४७७)
 य इदं शृणुयाद्वापि पठते यो द्विजोत्तमः ।
 ब्रह्मलोकमवाप्नोति स च वै नात्र संशयः ॥ १३-१५७-३९ (८७४७८)

इति श्रीमन्महाभारते अनुशासनपर्वणि दानधर्मपर्वणि
सप्तपञ्चाशदधिकशततमोऽध्यायः ॥ १५७ ॥

Mahabharata - Anushaasana Parva - Chapter Footnotes

७-१५७-३ वत्सकाः पुत्रादेर्वार्षिकोत्सवाः । यच्चान्यदुत्सेकाश्चेति
थ षष्ठः ॥

७-१५७-२० तं तु राजा प्रतोदेनेति झ षष्ठः ॥

७-१५७-३० भवनं तेन पुण्येन कर्मणेति थ षष्ठः ॥

७-१५७-३८ रूपवान्धर्मवांश्चापीति ध षष्ठः ॥

अनुशासनपर्व - अध्याय १५८

॥ श्रीः ॥

१३.१५८. अध्यायः १५८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति ब्रह्मस्वापहारस्यानर्थहेतुताया प्रमाणतया
नृपचण्डलसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

ब्राह्मणस्वानि ये मन्दा हरन्ति भरतर्षभ ।

नृशंसकारिणो योनिं कां ते गच्छन्ति मानवाः ॥ १३-१५८-१ (८७४७९)

भीष्म उवाच । १३-१५८-२क्ष् (७३२०)

पातकानां परं ह्येतद्ब्रह्मस्वहरणं बलात् ।

सान्वयास्ते विनश्यन्ति चण्डालाः प्रेत्य चेह च ॥ १३-१५८-२ (८७४८०)

अत्राप्युदाहरन्तीममितिहासं पुरातनमम् ।

चण्डालस्य च संवादं क्षत्रबन्धोश्च भारत ॥ १३-१५८-३ (८७४८१)

राजोवाच । १३-१५८-४क्ष् (७३२१)

वृद्धरूपोऽसि चण्डाल बालवच्च विचेष्टसे ।

श्वखराणां रजःसेवी कस्मादुद्विजसे गवाम् ॥ १३-१५८-४ (८७४८२)

साधुभिर्गर्हितं कर्म चण्डालस्य विधीयते ।

कस्माद्गोरजसा ध्वस्तमङ्गं तोयेन सिञ्चसि ॥ १३-१५८-५ (८७४८३)

चण्डाल उवाच । १३-१५८-६क्ष् (७३२२)

ब्राह्मणस्य गवां राजन्प्रयान्तीनां रजः पुरा ।

सोममुद्ध्वंसयामास तं सोममपिबन्दिजाः ॥ १३-१५८-६ (८७४८४)
भृत्यानामपि राज्ञस्तु रजसा ध्वंसितं मखे ।
तत्पानाच्च द्विजाः सर्वे क्षिप्रं नरकमाविशन् ॥ १३-१५८-७ (८७४८५)
दीक्षितश्च स राजाऽपि क्षिप्रं नरकमाविशत् ।
सह तैर्याजकैः सर्वैर्ब्रह्मस्वमुपजीव्य तत् ॥ १३-१५८-८ (८७४८६)
येऽपि तत्रापिबन्क्षीरं घृतं दधि च मानवाः ।
ब्राह्मणाः सहराजन्याः सर्वे नरकमाविशन् ॥ १३-१५८-९ (८७४८७)
जघ्नुस्ताः पयसा पुत्रांस्तथा पौत्रान्विधूय तान् ।
पशूनवेक्षमाणश्च साधुवृत्तेन दंपती ॥ १३-१५८-१० (८७४८८)
अहं तत्रावसं राजन्ब्रह्मचारी जितेन्द्रियः ।
तासां मे रजसा ध्वस्तं भैक्षमासीन्नराधिप १३-१५८-११ (८७४८९)
चण्डालोऽहं ततो राजन्भुक्त्वा तदभवं नृप ।
ब्रह्मस्वहारी न नृपः सोऽप्रतिष्ठां गतिं ययौ ॥ १३-१५८-१२ (८७४९०)
तस्माद्धरेन्न विप्रस्वं कदाचिदपि किञ्चन ।
न पश्येन्नानुमोदेच्च न हर्तुं किञ्चिदाहरेत् ॥ १३-१५८-१३ (८७४९१)
ब्रह्मस्वं रजसा ध्वस्तं भुक्त्वा मां पश्य यादृशम् ।
तस्मात्सोमोऽप्यविक्रेयः पुरुषेण विपश्चिता ॥ १३-१५८-१४ (८७४९२)
एतद्धि धनमुत्कृष्टं द्विजानामविशेषतः ।
विक्रयं त्विह सोमस्य गर्हयन्ति मनीषिणः ॥ १३-१५८-१५ (८७४९३)
ये चैनं क्रीणते तात ये च विक्रीणते जनाः ।
ते तु वैवस्वतं प्राप्य रौरवं यान्ति सर्वशः ॥ १३-१५८-१६ (८७४९४)
सोमं तु रजसा ध्वस्तं विक्रीणन्विधिपूर्वकम् ।
श्रोत्रियो वार्धुषी भूत्वा नचिरं स विनश्यति ॥ १३-१५८-१७ (८७४९५)
नरकं त्रिंशतं प्राप्य स्वविष्टामुपजीवति ।
ब्रह्मस्वहारी नरकान्यातनाञ्चानुभूय तु ।
मलेषु च कृमिर्भूत्वा श्वविष्टामुपजीवती ॥ १३-१५८-१८ (८७४९६)
श्वचर्यामतिमानं च सखिदारेषु विप्लवम् ।
तुलयाधारयद्धर्मो ह्यतिमानोऽतिरिच्यते ॥ १३-१५८-१९ (८७४९७)
म्लानं मां विकलं पश्य विवर्णं हरिणं कृशम् ।
अतिमानेनि मां पश्य पापां गतिमुपागतम् ॥ १३-१५८-२० (८७४९८)
अहं वै विपुले तात कुले दनसमन्विते ।
पौराणे जन्मनि विभो ज्ञानविज्ञानपारगः ॥ १३-१५८-२१ (८७४९९)
अभवं तत्र जानानो ह्येतान्दोषान्मदात्सदा ।
संरब्ध एव भूतानां पृष्ठमांसमभक्षयम् ॥ १३-१५८-२२ (८७५००)
सोऽहं वै विदितः सर्वैर्दूरगो वनिनो वने ।
साधूनां परिभावेप्सुर्विप्राणां गर्वितो धनैः ।

इमामवस्थां सम्प्राप्तः पश्य कालस्य पर्ययम् ॥ १३-१५८-२३ (८७५०१)
 आदीप्तमिव चैलान्तं भ्रमरैरिव चार्दितम् ।
 धावमानं सुसंरब्धं फश्य मां रजसाऽन्वितम् ॥ १३-१५८-२४ (८७५०२)
 स्वाध्यायैस्तु महात्पापं हरन्ति गृहमेधिनः ।
 दानैः पृथग्विधैश्चापि विप्रजात्यां मनीषिणः ॥ १३-१५८-२५ (८७५०३)
 तथा पापकृतं विप्रमाश्रमस्तं महीपते ।
 सर्वसङ्गविनिर्मुक्तं छन्दांस्युत्तारयन्त्युत ॥ १३-१५८-२६ (८७५०४)
 अहं हि पापयोण्यां वै प्रसूतः क्षत्रियर्षभ ।
 निश्चयं नाधिगच्छामि कथं मुच्येयमित्युत ॥ १३-१५८-२७ (८७५०५)
 जातिस्मरत्वं च मम केनचित्पूर्वकर्मणा ।
 शुभने येन मोक्षं वै प्राप्तुमिच्छाम्यहं नृप ॥ १३-१५८-२८ (८७५०६)
 त्वमिमं सम्प्रपन्नाय संशयं ब्रूहि पृच्छते ।
 चण्डालत्वात्कथमहं मुच्येयमिति सत्तम ॥ १३-१५८-२९ (८७५०७)
 राजोवाच । १३-१५८-३०क्ष (७३२३)
 चण्डाल प्रतिजानीहि येन मोक्षमवाप्स्यसि ।
 ब्राह्मणार्थं त्यजन्प्राणान्गतिमिष्टामवाप्स्यसि ॥ १३-१५८-३० (८७५०८)
 दत्त्वा शरीरं क्रव्याद्भयो रणाग्नौ द्विजहेतुकम् ।
 हित्वा प्राणान्प्रमोक्षस्ते नान्यथा मोक्षमर्हसि ॥ १३-१५८-३१ (८७५०९)
 भीष्म उवाच । १३-१५८-३२क्ष (७३२४)
 इत्युक्तः स तदा तेन ब्रह्मस्वार्थं परन्तप ।
 हित्वा रणमुखे प्राणान्गतिमिष्टामवाप ह ॥ १३-१५८-३२ (८७५१०)
 तस्माद्भक्ष्यं त्वया पुत्र ब्रह्मस्वं भरतर्षभ ।
 यदीच्छसि महाबाहो शाश्वतीं गतिमात्मनः ॥ १३-१५८-३३ (८७५११)

इति श्रीमन्महाभारते अनुशासनपर्वणि दानधर्मपर्वणि
 अष्टपञ्चाशदधिकशततमोऽध्यायः ॥ १५८ ॥

Mahabharata - Anushaasana Parva - Chapter Footnotes

७-१५८-४ रजःसेवी रजोगुण्ठितः ॥

७-१५८-५ गोरजसा गोपरागेण प्रचलत्या धेनोरूधसः

सकाशात्प्रसरन्त्यः क्षीरविप्रुषोऽत्र परागपर्यायेण

रजःपदेनोच्यन्ते । ध्वस्तं व्याप्तं विप्रुण्मात्रेणापि ब्रह्मस्वेन

देहस्निग्धत्वं माभूदिति भावः ॥

७-१५८-६ रजः क्षीरं कर्तृ मार्गस्थवल्लीरूपं सोममुद्ध्वंसयामास

नाशितवत् ॥

७-१५८-१० ता गावः परैः पीतेन स्वपयसा तेषां पुत्रपौत्रान् पशून्

दम्पती च जघ्नुः सद्योऽल्पायुषश्चक्रुः ॥
७-१५८-१६ एनं ब्रह्मस्वसृष्टम् ॥
७-१५८-१९ श्वचर्यां नीचसेवाम् । अतिमानी इतरद्वयापेक्षया अत्यन्तं
पापीत्यर्थः । स्वस्वदारेषु विप्लवमिति ध पाठः ॥
७-१५८-२२ भूतानामुपरि सदा संरब्ध एव कुपित एवेत्यन्वयः ॥
७-१५८-२४ भ्रमरैस्तीक्ष्णतुण्डैरर्द्धमानमिव चेलान्तवद्दृष्टमानमिव
क्लिश्यन्तं मां पश्य । आदीप्तमिव चालातमिति थ पाठः ॥

अनुशासनपर्व - अध्याय १५९

॥ श्रीः ॥

१३.१५९. अध्यायः १५९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरप्रति पुण्यपापकर्मफलभेदस्य
पुण्यकर्मणां च तरतमभावस्य च बोधनाय तादृश
कर्मविशेषसाध्यफलविशेषप्रतिपादकशक्रगौतमसंवादानुवादः
॥ १ ॥

Mahabharata - Anushaasana Parva - Chapter Text

युधिष्ठिर उवाच ।

एको लोकस्तु कृतिनां स्वर्गे लोके पितामह ।
उत तत्रापि नानात्वं सर्वं ब्रूहि पितामह ॥ १३-१५९-१ (८७५१२)
भीष्म उवाच । १३-१५९-२क्ष् (७३२५)
कर्मभिः पार्थ नानात्वं लोकानां यान्ति मानवाः ।
पुण्यान्पुण्यकृतो यान्ति पापान्पापकृतो नराः ॥ १३-१५९-२ (८७५१३)
अत्राप्युदाहरन्तीममितिहासं पुरातनम् ।
गौतमस्य मुनेस्तात संवादं वासवस्य च ॥ १३-१५९-३ (८७५१४)
ब्राह्मणो गौतमः कश्चिन्मृदुर्दान्तो जितेन्द्रियः ।
महावने हस्तिशिशुं परिदूनममातृकम् ॥ १३-१५९-४ (८७५१५)
तं दृष्ट्वा जीवयामास सानुक्रोशो धृतव्रतः ।
स तु दीर्घेण कालेन बभूवातिबलो महान् ॥ १३-१५९-५ (८७५१६)
तं प्रपन्नं महादीर्घं प्रभूतं सर्वतोमदम् ।
धृतराष्ट्रस्वरूपेण शक्रो जग्राह हस्तिनम् ॥ १३-१५९-६ (८७५१७)
ह्रियमाणं तु तं दृष्ट्वा गौतमः संशितव्रतः ।

अभ्यभाषत राजानं धृतराष्ट्रं महातपाः ॥ १३-१५९-७ (८७५१८)
 मामाहार्षीर्हस्तिनं पुत्रमेनं
 दुःखात्पुष्टं धृतराष्ट्रात्कृतज्ञं ।
 मैत्रं सतां सप्तपदं वदन्ति
 मित्रद्रोहो नेह राजन्स्पृसेत्त्वाम् ॥ १३-१५९-८ (८७५१९)
 इध्मोदकप्रदातारं शून्यपालं ममाश्रमे ।
 विनीतमाचार्यकुले सुयुक्तं गुरुकर्मणि ॥ १३-१५९-९ (८७५२०)
 शिष्टं दान्तं कृतज्ञं च प्रियं च सततं मम ।
 न मे विक्रोशतो राजन्हर्तुमर्हसि कुञ्जरम् ॥ १३-१५९-१० (८७५२१)
 धृतराष्ट्र उवाच । १३-१५९-११क्ष् (७३२६)
 गवां सहस्रं भवते ददानि
 शतानि निष्कस्य ददानि पञ्च ।
 अन्यच्च वित्तं विविधं महर्षे
 किं ब्राह्मणस्येह गजेन कृत्यम् ॥ १३-१५९-११ (८७५२२)
 गौतम उवाच । १३-१५९-१२क्ष् (७३२७)
 तवैव गावो हि भवन्तु राज-
 न्दास्यः सनिष्का विविधं च रत्नम् ।
 अन्यच्च वित्तं विविधं नरेन्द्र
 किं ब्राह्मणस्येह धनेन कृत्यम् ॥ १३-१५९-१२ (८७५२३)
 धृतराष्ट्र उवाच । १३-१५९-१३क्ष् (७३२८)
 ब्राह्मणानां हस्तिभिर्नास्ति कृत्यं
 राजन्यानां नागकुलानि विप्र ।
 स्वं वाहनं नयतो नास्त्यधर्मो
 नागश्रेष्ठं गौतमास्मान्निवर्त ॥ १३-१५९-१३ (८७५२४)
 गौतम उवाच । १३-१५९-१४क्ष् (७३२९)
 यत्र प्रेतो नन्दति पुण्यकर्मा
 यत्र प्रेतः शोचते पापकर्मा ।
 वैवस्वतस्य सदने महात्मन-
 स्तत्र त्वाऽहं हस्तिनं यातयिष्ये ॥ १३-१५९-१४ (८७५२५)
 धृतराष्ट्र उवाच । १३-१५९-१५क्ष् (७३३०)
 ये निष्क्रिया नास्तिकाः श्रद्धधानाः
 पापात्मान इन्द्रियार्थे निसृष्टाः ।
 यमस्य ते यातनां प्राप्नुवन्ति
 परं गन्ता धृतराष्ट्रो न तत्र ॥ १३-१५९-१५ (८७५२६)
 गौतम उवाच । १३-१५९-१६क्ष् (७३३१)
 वैवस्वती संयमनी जनानां

यत्रानृतं नोच्यते यत्र सत्यम् ।
 यत्रांबलान्बलिनो घातयन्ति
 तत्र त्वाऽहं हस्तिनं यातयिष्ये ॥ १३-१५९-१६ (८७५२७)
 धृतराष्ट्र उवाच । १३-१५९-१७क्ष (७३३२)
 ज्येष्ठां स्वसारं पितरं मातरं च
 गुरुन्यथाऽमानयन्तश्चरन्ति ।
 तथाविधानामेष लोको महर्षे
 परं गन्ता धृतराष्ट्रो न तत्र ॥ १३-१५९-१७ (८७५२८)
 गौतम उवाच । १३-१५९-१८क्ष (७३३३)
 मन्दाकिनी वैश्रवणस् राज्ञो
 महाभागा भोगिजनप्रवेश्या ।
 गन्धर्वयक्षैरप्सरोभिश्च जुष्टा
 तत्र त्वाऽहं हस्तिनं यातयिष्ये ॥ १३-१५९-१८ (८७५२९)
 धृतराष्ट्र उवाच । १३-१५९-१९क्ष (७३३४)
 अतिथिब्रताः सुब्रता ये जना वै
 प्रतिश्रयं ददति ब्राह्मणेभ्यः ।
 शिष्टाशिनः संविभज्याश्रितेभ्यो
 मन्दाकिनीं तेऽपि हि भूषयन्ति ॥ १३-१५९-१९ (८७५३०)
 गौतम उवाच । १३-१५९-२०क्ष (७३३५)
 मेरोरग्रे यद्वनं भाति रम्यं
 सुपुष्पितं किन्नरीगीतजुष्टम् ।
 सुदर्शना यत्र जम्बूर्विशाला
 तत्र त्वाऽहं हस्तिनं यातयिष्ये ॥ १३-१५९-२० (८७५३१)
 धृतराष्ट्र उवाच । १३-१५९-२१क्ष (७३३६)
 ये ब्राह्मणा मृदवः सत्यशीला
 बहुश्रुताः सर्वभूताभिरामाः ।
 येऽधीयते सेतिहासं पुराणं
 मध्वाहुत्या जुह्वति वै द्विजेभ्यः ॥ १३-१५९-२१ (८७५३२)
 तथाविधानामेष लोको महर्षे
 परं गन्ता धृतराष्ट्रो न तत्र ।
 यदन्यत्ते विदितं स्थानमस्ति
 तद्ब्रूहि त्वं त्वरितो ह्येष यामि ॥ १३-१५९-२२ (८७५३३)
 गौतम उवाच । १३-१५९-२३क्ष (७३३७)
 सुपुष्पितं किन्नरराजजुष्टं
 प्रियं वनं नन्दनं नारदस्य ।
 गन्धर्वाणामप्सरसां च सद्य

तत्र त्वाऽहं हस्तिनं यातयिष्ये ॥ १३-१५९-२३ (८७५३४)
 धृतराष्ट्र उवाच । १३-१५४-२४क्ष् (७३३८)
 ये नृत्यगीते कुशला जनाः सदा
 देवात्मानः प्रियकामाश्चरन्ति ।
 तथाविधानामेष लोको महर्षे
 परं गन्ता धृतराष्ट्रो न तत्र ॥ १३-१५९-२४ (८७५३५)
 गौतम उवाच । १३-१५९-२५क्ष् (७३३९)
 यत्रोत्तराः कुरवो भान्ति रम्या
 देवैः सार्धं मोदमाना नरेन्द्रः ।
 यत्राग्नियौनाश्च वसन्ति विप्रा
 अब्योनयः पर्वतयोनयश्च ॥ १३-१५९-२५ (८७५३६)
 यत्र शक्रो वर्षति सर्वकामा-
 न्यत्र स्त्रियः कामचारा भवन्ति ।
 यत्र चेष्यां नास्ति नारीनराणां
 तत्र त्वाऽहं हस्तिनं यातयिष्ये ॥ १३-१५९-२६ (८७५३७)
 धृतराष्ट्र उवाच । १३-१५९-२७क्ष् (७३४०)
 ये सर्वभूतेषु निवृत्तकामा
 अमांसादा न्यस्तदण्डाश्चरन्ति ।
 न हिंसन्ति स्थावरं जङ्गमानि
 भूतानां ये सर्वभूतात्मभूताः ॥ १३-१५९-२७ (८७५३८)
 निराशिषो निर्ममा वीतरागा
 लाभालाभे तुल्यनिन्दाप्रशंसाः ।
 तथाविधानामेष लोको महर्षे
 परं गन्ता धृतराष्ट्रो न तत्र ॥ १३-१५९-२८ (८७५३९)
 गौतम उवाच । १३-१५९-२९क्ष् (७३४१)
 ततोऽपरे भान्ति लोकाः सनातनाः
 सुपुण्यगन्धा विरजा वीतशोकाः ।
 सोमस्य राज्ञः सदने महात्मन-
 स्तत्र त्वाऽहं हस्तिनं यातयिष्ये ॥ १३-१५९-२९ (८७५४०)
 धृतराष्ट्र उवाच । १३-१५९-३०क्ष् (७३४२)
 ये दानशीला न प्रतिगृह्णते सदा
 न चाप्यर्थाश्चाददते परेभ्यः ।
 येषामदेयमर्हते नास्ति किञ्चि-
 त्सर्वातिथ्याः सुप्रजना जनाश्च ॥ १३-१५९-३० (८७५४१)
 ये क्षन्तारो नाभिजल्पन्ति चान्या-
 ज्शक्ता भूत्वा सततं पुण्यशीलाः ।

तथाविधानामेष लोको महर्षे
 परं गन्ता धृतराष्ट्रो न तत्र ॥ १३-१५९-३१ (८७५४२)
 गौतम उवाच । १३-१५९-३२क्ष (७३४३)
 ततोऽपरे भान्ति लोकाः सनातना
 विराजसा वितमस्का विशोकाः ।
 आदित्यदेवस्य पदं महात्मन-
 स्तत्र त्वाऽहं हस्तिनं यातयिष्ये ॥ १३-१५९-३२ (८७५४३)
 धृतराष्ट्र उवाच । १३-१५९-३३क्ष (७३४४)
 स्वाध्यायशीला गुरुशुश्रूषकाश्च
 तपस्विनः सुव्रताः सत्यसन्धाः ।
 आचार्याणामप्रतिकूलभाषिणो
 नित्योत्थिता गुरुकर्मस्वचोद्याः ॥ १३-१५९-३३ (८७५४४)
 तथाविधानामेष लोको महर्षे
 विशुद्धानां भावितो वाग्यतानाम् ।
 सत्ये स्थितानां वेदविदां महात्मनां
 परं गन्ता धृतराष्ट्रो न तत्र ॥ १३-१५९-३४ (८७५४५)
 गौतम उवाच । १३-१५९-३५क्ष (७३४५)
 ततोऽपरे भान्ति लोकाः सनातनाः
 सुपुण्यगन्धा विरजा विशोकाः ।
 वरुणस्य राज्ञः सदने महात्मन-
 स्तत्र त्वाऽहं हस्तिनं यातयिष्ये ॥ १३-१५९-३५ (८७५४६)
 धृतराष्ट्र उवाच । १३-१५९-३६क्ष (७३४६)
 चातुर्मास्यैर्ये यजन्ते जनाः सदा
 तथेष्टीनां दशशतं प्राप्नुवन्ति ।
 ये चाग्निहोत्रं जुह्वति श्रद्धधाना
 यथान्यायं त्रीणि वर्षाणि विप्राः ॥ १३-१५९-३६ (८७५४७)
 स्वदारगाणां धर्मकृतां महात्मनां
 यथोदिते वर्त्मनि सुस्थितानाम् ।
 धर्मान्मनामुद्धृतां गतिं तां
 परं गन्ता धृतराष्ट्रो न तत्र ॥ १३-१५९-३७ (८७५४८)
 गौतम उवाच । १३-१५९-३८क्ष (७३४७)
 इन्द्रस्य लोका विरजा विशोका
 दुरन्वयाः काङ्क्षिता मानवानाम् ।
 तस्याहं ते भवने भूरितेजसो
 राजन्निमं हस्तिनं यातयिष्ये ॥ १३-१५९-३८ (८७५४९)
 धृतराष्ट्र उवाच । १३-१५९-३९क्ष (७३४८)

शतवर्षजीवी यश्च शूरो मनुष्यो
 वेदाध्यायी यश्च यज्वाऽप्रमत्तः ।
 एते सर्वे शक्रलोकं व्रजन्ति
 परं गन्ता धृतराष्ट्रो न तत्र ॥ १३-१५९-३९ (८७५५०)
 गौतम उवाच । १३-१५९-४०क्ष् (७३४९)
 प्राजापत्याः सन्ति लोका महान्तो
 नाकस्य पृष्ठे पुष्कला वीतशोकाः ।
 मनीषिणां सर्वलोकाभयानां
 तत्र त्वाऽहं हस्तिनं यातयिष्ये ॥ १३-१५९-४० (८७५५१)
 धृतराष्ट्र उवाच । १३-१५९-४१क्ष् (७३५०)
 ये राजानो राजसूयाभिषिक्ता
 धर्मात्मानो रक्षितारः प्रजानाम् ।
 ये चाश्वमेधावभृथे प्लुताङ्गा-
 स्तेषां लोका धृतराष्ट्रो न तत्र ॥ १३-१५९-४१ (८७५५२)
 गौतम उवाच । १३-१५९-४२क्ष् (७३५१)
 ततःपरं भान्ति लोकाः सनातनाः
 सुपुण्यगन्धा विरजा वीतशोकाः ।
 तस्मिन्नहं दुर्लभे चाप्यधृष्ये
 गवां लोके हस्तिनं यातयिष्ये ॥ १३-१५९-४२ (८७५५३)
 धृतराष्ट्र उवाच । १३-१५९-४३क्ष् (७३५२)
 यो गोसहस्री शतदो महात्मा
 यो गोशती दश दद्याच्च शक्त्या ।
 तथा दशभ्यो यश्च दद्यादिहैकां
 पञ्चभ्यो वा दानशीलस्तथैकाम् ॥ १३-१५९-४३ (८७५५४)
 ये जीर्यन्ते ब्रह्मचर्येण विप्रा
 ब्राह्मीं वाचं परिरक्षन्ति चैव ।
 मनस्विनस्तीर्थयात्रापरा ये
 ते तत्र मोदन्ति ततो विमानैः ॥ १३-१५९-४४ (८७५५५)
 प्रभासं मानसं तीर्थं पुष्कराणि महत्सरः ।
 पुण्यं च नैमिषं तीर्थं बाहुदां करतोयिनीम् ॥ १३-१५९-४५ (८७५५६)
 गां ह्यशिरश्चैव विपाशां स्थूलवालुकाम् ।
 तूष्णीं गङ्गां शनैर्गङ्गां महाहृदमथापि च ॥ १३-१५९-४६ (८७५५७)
 गोमतीं कौशिकीं पंपां महात्मानो धृतव्रताः ।
 सरस्वतीदृषद्वत्यौ यमुनां ये तु यान्ति च ॥ १३-१५९-४७ (८७५५८)
 तत ते दिव्यसंस्थाना दिव्यमाल्यधराः शिवाः ।
 प्रयान्ति पुण्यगन्धाद्वा धृतराष्ट्रो न तत्र वै ॥ १३-१५९-४८ (८७५५९)

गौतम उवाच । १३-१५९-४९क्ष (७३५३)
 यत्र शीतभयं नास्ति न चोष्णभयमण्वपि ।
 न क्षुत्पिपासे न ग्लानिर्न दुःखं न सुखं तथा ॥ १३-१५९-४९ (८७५६०)
 न द्वेष्यो न प्रियः कश्चिन्न बन्धुर्न रिपुस्तथा ।
 न जरामरणे तत्र न पुण्यं न च पातकम् । १३-१५९-५० (८७५६१)
 तस्मिन्विरजसि स्फीते प्रज्ञासत्वव्यवस्थिते ।
 स्वयम्भुभवने पुण्ये हस्तिनं यातयिष्यति ॥ १३-१५९-५१ (८७५६२)
 धृतराष्ट्र उवाच । १३-१५९-५२क्ष (७३५४)
 निर्मुक्ताः सर्वसङ्गैर्ये कृतात्मानो यतव्रताः ।
 अध्यात्मयोगसंस्तानैर्युक्ताः स्वर्गगतिं गताः ॥ १३-१५९-५२ (८७५६३)
 ते ब्रह्मभवनं पुण्यं प्राप्नुवन्तीह सात्विकाः ।
 न तत्र धृतराष्ट्रस्ते शक्यो द्रष्टुं महामुने ॥ १३-१५९-५३ (८७५६४)
 गौतम उवाच । १३-१५९-५४क्ष (७३५५)
 रथन्तरं यत्र बृहच्च गीयते
 यत्र वेदिः पुण्यजनैर्वृता च ।
 यत्रोपयाति हरिभिः सोमपीथी
 तत्र त्वाऽहं हस्तिनं यातयिष्ये ॥ १३-१५९-५४ (८७५६५)
 बुध्यामि त्वां वृत्रहणं शतक्रतुं
 व्यतिक्रमन्तं भुवनानि विश्वा ।
 कच्चिन्न वाचा वृजिनं कदाचि-
 दकार्षं ते मनसोऽभिषङ्कात् ॥ १३-१५९-५५ (८७५६६)
 शतक्रतुरुवाच । १३-१५९-५६क्ष (७३५६)
 मघवाऽहं लोकपथं प्रजाना-
 मन्वागमं परिवादे गजस्य ।
 तस्माद्भवान्प्रणतं माऽनुशास्तु
 ब्रवीषि यत्तत्करवाणि सर्वम् ॥ १३-१५९-५६ (८७५६७)
 गौतम उवाच । १३-१५९-५७क्ष (७३५७)
 श्वेतं करेणुं मम पुत्रं हि नागं
 प्रियं तु मे षष्टिवर्षं तु बालम् ।
 यो मे वने वसतोऽभूद्द्वितीय-
 स्तमेव मे देहि सुरेन्द्र नागम् ॥ १३-१५९-५७ (८७५६८)
 शतक्रतुरुवाच । १३-१५९-५८क्ष (७३५८)
 अयं सुतस्ते द्विजमुख्यनाग
 आघ्रायते त्वामभिवीक्षमाणः ।
 पादौ च ते नासिकयोपजिघ्रते
 श्रेयो ममाध्याहि नमश्च तेऽस्तु ॥ १३-१५९-५८ (८७५६९)

गौतम उवाच । १३-१५९-५९क्ष् (७३५९)
 शिवं सदैवेह सुरेन्द्र तुभ्यं
 ध्यायामि पूजां च सदा प्रयुञ्जे ।
 ममापि त्वं शक्र शिवं ददस्व
 त्वया दत्तं प्रतिगृह्णामि नागम् ॥ १३-१५९-५९ (८७५७०)
 शतक्रतुरुवाच । १३-१५९-६०क्ष् (७३६०)
 येषां वेदा निहिता वै गुहायां
 मनीषिणां सत्यवतां महात्मनाम् ।
 तेषां त्वयैकेन महात्मनाऽस्मि
 बुद्धस्तस्मात्प्रीतिमांस्तेऽहतद्य ॥ १३-१५९-६० (८७५७१)
 हन्तैहि ब्राह्मणि क्षिप्रं सह पुत्रेण हस्तिना ।
 त्वं हि प्राप्तुं शुभाँल्लोकानह्नाय च चिराय च ॥ १३-१५९-६१ (८७५७२)
 भीष्म उवाच । १३-१५९-६२क्ष् (७३६१)
 स गौतमं पुरुस्कृत्य सह पुत्रेण हस्तिना ।
 दिवमाचक्रमे वज्री सद्भिः सह दुरासदम् ॥ १३-१५९-६२ (८७५७३)
 इदं यः शृणुयान्नित्यं यः पठेद्वा जितेन्द्रियः ।
 स याति ब्रह्मणो लोकं ब्राह्मणो गौतमो यथा ॥ १३-१५९-६३ (८७५७४)

इति श्रीमन्महाभारते अनुशासनपर्वणि दानधर्मपर्वणि
 एकोनषष्ठ्यधिकशततमोऽध्यायः ॥ १५९ ॥

Mahabharata - Anushaasana Parva - Chapter Footnotes

७-१५९-२ पुण्यपापयोरिव पुण्यानामवान्तरभेदोऽस्तीत्यर्थः ॥
 ७-१५९-११ दासीशतं निष्कशतानि पञ्च । इति झ षाठः ॥
 ७-१५९-१२ ब्राह्मणस्य ब्राह्मणसम्बन्धिना धनेन ॥
 ७-१५९-१४ यातयिष्ये हस्तिनम् । स्वीयं फलं त्वत्तो ग्रहीष्ये
 इत्यर्थः । हस्तिनं याचयिष्ये इति क ङ ष षाठः ॥
 ७-१५९-१८ यथा शत्रुं मदमत्ताश्चरन्ति इति झ षाठः ॥
 ७-१५९-२५ अग्नियौना धृष्टद्युम्नवदग्निरेव यौनं योनिर्येषां ते ॥
 ७-१५९-३१ क्षन्तारः क्षमिणः ॥
 ७-१५९-५१ हस्तिनं मे प्रदास्यसि इति झ षाठः ॥

अनुशासनपर्व - अध्याय १६०

॥ श्रीः ॥

१३.१६०. अध्यायः १६०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रति

विप्रवचनस्यैहिकपारत्रिकश्रेयस्साधनत्वकथनम् ॥ १ ॥

तथाऽनशनस्य महातपस्त्वकथनम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।

दानं बहुविधाकारं शान्तिः सत्यमहिंसितम् ।

स्वदारतुष्टिश्चोक्ता ते फलं दानस्य वाऽपि यत् ॥ १३-१६०-१ (८७५७५)

पितामहस्य विदितं किमन्यत्तपसो बलात् ।

तपसो यत्परं तेऽद्य तन्नो व्याख्यातुमर्हसि ॥ १३-१६०-२ (८७५७६)

भीष्म उवाच । १३-१६०-३क्ष (७३६२)

तपसः प्रक्षयो यावत्तल्लोको युधिष्ठिर ।

मतं ममात्र कौन्तेय तपो नानशनात्परम् ॥ १३-१६०-३ (८७५७७)

अत्राप्युदाहरन्तीममितिहासं पुरातनम् ।

भगीरथस्य संवादं ब्रह्मणश्च महात्मनः ॥ १३-१६०-४ (८७५७८)

अतीत्य सुरलोकं च गवां लोकं च भारत ।

ऋषिलोकं च सोऽगच्छद्भगीरथ इति श्रुतम् ॥ १३-१६०-५ (८७५७९)

तं तु दृष्ट्वा वचः प्राह ब्रह्मा राजन्भगीरथम् ।

कथं भगीरथाऽऽगास्त्वमिमं लोकं दुरासदम् ॥ १३-१६०-६ (८७५८०)

न हि देवा न गन्धर्वा न मनुष्या भगीरथ ।

आयान्त्यतप्ततपसः कथं वै त्वमिहागतः ॥ १३-१६०-७ (८७५८१)

भगीरथ उवाच । १३-१६०-८क्ष (७३६३)

निश्शङ्कमन्नमददां ब्राह्मणोभ्यः

शतं सहस्राणि सदैवतानाम् ।

ब्राह्मं व्रतं नित्यमास्थाय विद्व-

न्न त्वेवाहं तस्य फलादिहागाम् ॥ १३-१६०-८ (८७५८२)

दशैकरात्रान्दशपञ्चरात्रा-

नेकादशैकादशकान्क्रतूँश्च ।

ज्योतिष्टोमानां च शतं यदिष्टं

फलेन तेनापि च नागतोऽहम् ॥ १३-१६०-९ (८७५८३)

यच्चावसं जाह्नवीतीरनित्यः

शतं समास्तप्यमानस्तपोऽहम् ।

अदां च तत्राश्वतरीसहस्रं

नारीपुरं न च तेनाहमागाम् ॥ १३-१६०-१० (८७५८४)
 दशायुतानि चाश्वानां गोऽयुतानि च विंशतिम् ।
 पुष्करेषु द्विजातिभ्यः प्रादां शतसहस्रशः ॥ १३-१६०-११ (८७५८५)
 सुवर्णचन्द्रोत्तमधारिणीनां
 कन्योत्तमानामददं सहस्रम् ।
 षष्टिं सहस्राणि विभूषितानां
 जाम्बूनदैराभरणैर्न तेन ॥ १३-१६०-१२ (८७५८६)
 दशार्बुदान्यददं गोसवेज्या-
 स्वेकैकशो दश गा ओकनाथ ।
 समानवत्साः पयसा समन्विताः
 सुवर्णकांस्योपदुहा न तेन ॥ १३-१६०-१३ (८७५८७)
 आप्तोर्यामेषु नियतमेकैकस्मिन्दशाददम् ।
 गृष्टीनां क्षीरदोग्घ्रीणां रोहिणीनां शतानि च ॥ १३-१६०-१४ (८७५८८)
 दोग्घ्रीणां वै गवां चापि प्रयुतानि दशैव ह ।
 प्रादां दशगुणं ब्रह्मन्न तेनाहमिहागतः ॥ १३-१६०-१५ (८७५८९)
 वाजिनां बाह्लिजातानामयुतान्यददं दश ।
 कर्काणां हेममालानां न च तेनाहमागतः ॥ १३-१६०-१६ (८७५९०)
 कोटीश्च काञ्चनस्याष्टौ प्रादां ब्रह्मन्दशान्वहम् ।
 एकैकस्मिन्क्रतौ तेन फलेनाहं न चागतः ॥ १३-१६०-१७ (८७५९१)
 वाजिनां श्यामकर्णानां हरितानां पितामह ।
 प्रादां हेमस्रजां ब्रह्मन्कोटीर्दश च सप्त च ॥ १३-१६०-१८ (८७५९२)
 ईषादन्तान्महाकायान्काञ्चतस्रग्विभूषितान् ।
 पत्नियो वै सहस्राणि प्रादां दश च सप्त च ॥ १३-१६०-१९ (८७५९३)
 अलङ्कृतानां देवेश दिव्यैः कनकभूषणैः ।
 रथानां काञ्चनाङ्गानां सहस्राण्यददं दश ॥ १३-१६०-२० (८७५९४)
 सप्त चान्यानि युक्तानि वाजिभिः समलङ्कृतैः ।
 दक्षिणावयवाः केचिद्वैदर्ये सम्प्रकीर्तिताः ॥ १३-१६०-२१ (८७५९५)
 वाजपेयेषु दशसु प्रादां तेष्वपि चाप्यहम् ।
 शक्रतुल्यप्रभावाणामिज्यया विक्रमेण ह ॥ १३-१६०-२२ (८७५९६)
 सहस्रं निष्ककण्ठानामददं दक्षिणामहम् ।
 विजित्य भूपतीन्सर्वानर्थैरिष्ट्वा पितामह ।
 अष्टभ्यो राजसूयेभ्यो न च तेनाहमागतः ॥ १३-१६०-२३ (८७५९७)
 स्रोतश्च यावद्गङ्गायाश्छन्नमासीज्जगत्पते ।
 दक्षिणाभिः प्रवृत्ताभिर्मम नागां च तत्कृते ॥ १३-१६०-२४ (८७५९८)
 वाजिनां च सहस्रे द्वे सुवर्णशतभूषिते ।
 वरं ग्रामशतं चाहमेकैकस्यां तिथावदाम् ॥ १३-१६०-२५ (८७५९९)

तपस्वी नियताहारः शममास्थाय वाग्यतः ।
 दीर्घकालं हिमवति गङ्गार्थमचरं तपः ॥ १३-१६०-२६ (८७६००)
 मूर्ध्ना हरं महादेवं प्रणम्याभ्यर्चयन्नृपः ।
 न तेनाप्यहमागच्छं फलेनेह पितामह ॥ १३-१६०-२७ (८७६०१)
 शम्याक्षेपैरयजं यच्च देवा-
 ज्शतैः क्रतूनामयुतैश्चापि यच्च ।
 त्रयोदशद्वादशाहैश्च देव
 सपौण्डरीकैर्न च तेषां फलेन ॥ १३-१६०-२८ (८७६०२)
 अष्टौ सहस्राणि ककुत्सिनामहं
 शुक्लर्षभाणामददं द्विजेभ्यः ।
 एकैकं वै काञ्चनं शृङ्गमेभ्यः
 पत्नीश्चैषामददं निष्ककण्ठीः ॥ १३-१६०-२९ (८७६०३)
 हिरण्यरत्ननिचयानददं रत्नपर्वतान् ।
 धनधान्यैः समृद्धांश्च ग्रामाञ्जतसहस्रशः ॥ १३-१६०-३० (८७६०४)
 शतं शतानां गृष्टीनामददं चाप्यतन्द्रितः ।
 इष्ट्वाऽनेकैर्महायज्ञैर्ब्राह्मणेभ्यो न तेन च ॥ १३-१६०-३१ (८७६०५)
 एकादशाहैरयजं सदक्षिणै-
 द्विद्वादशाहैरश्वमेधैश्च देव ।
 गवां धनैः षोडशभिश्च ब्रह्म-
 स्तेषां फलेनेह न चागतोऽस्मि ॥ १३-१६०-३२ (८७६०६)
 निष्कैककण्ठमददं योजनायतं
 तद्विस्तीर्णं काञ्चनपादपानाम् ।
 वनं चूतानां रत्नविभूषितानां
 नचैव तेषामागतोऽहं फलेन ॥ १३-१६०-३३ (८७६०७)
 तुरायणं हि व्रतमप्यधृष्य-
 मक्रोधनोऽकरवं त्रिंशदब्दान् ।
 शतं गवामष्टशतानि चैव
 दिनेदिने ह्यददं ब्राह्मणेभ्यः ॥ १३-१६०-३४ (८७६०८)
 पयस्विनीनामथ रोहिणीनां
 तथैवान्याननडुहो लोकनाथ ।
 प्रादां नित्यं ब्राह्मणेभ्यः सुरेश
 नेहागतस्तेन फलेन चाहम् ॥ १३-१६०-३५ (८७६०९)
 गशम्याक्षेपेण पृथिवीं त्रिधा पर्यचरं यजन् ।
 त्रिंशदग्नीनहं ब्रह्मन्नयजं यच्च नित्यदा ।
 अष्टाभिः सर्वमेधैश्च नरमेधैश्च सप्तभिः ॥ १३-१६०-३६ (८७६१०)
 दशभिर्विश्वजिद्धिश्च शतैरष्टादशोत्तरैः ।

न चैव तेषां देवेश फलेनाहमिहागमम् ॥ १३-१६०-३७ (८७६११)
 सरय्यां बाहुदायां च गङ्गायामथ नैमिषे ।
 गवां शतानामयुतमददं न च तेन वै ॥ १३-१६०-३८ (८७६१२)
 इन्द्रेण गुह्यं निहितं वै गुहायां
 यद्भार्गवस्तपसेहाभ्यविन्दत् ।
 जाज्वल्यमानमुशनस्तेजसेह
 तत्साधयामासमहं वरेण्य ॥ १३-१६०-३९ (८७६१३)
 ग्ब्राह्मणार्थाय कर्माणि रणं चैव करोमि यत् ।
 ततो मे ब्राह्मणास्तुष्टास्तस्मिन्कर्मणि साधिते ।
 ग्पूजितैर्ब्राह्मणैर्नित्यं न च तेनाहमागतः ॥ १३-१६०-४० (८७६१४)
 सहस्रमृषयश्चासन्ये वै तत्र समागताः ।
 उक्तस्तैरस्मि गच्छ त्वं ब्रह्मलोकमिति प्रभो ॥ १३-१६०-४१ (८७६१५)
 प्रीतेनोक्तः सहस्रेण ब्राह्मणानामहं प्रभो ।
 इमं लोकमनुप्राप्तो मा भूत्तेऽत्र विचारणा ॥ १३-१६०-४२ (८७६१६)
 कामं यथावद्विहितं विधात्रा
 पृष्टेन वाच्यं तु मया यथावत् ।
 तपो हि नान्यच्चानशनान्मतं मे
 नमोस्तु ते देववर प्रसीद ॥ १३-१६०-४३ (८७६१७)
 भीष्म उवाच । १३-१६०-४४क्ष (७३६४)
 इत्युक्तवन्तं ब्रह्मि तु राजानं स भगीरथम् ।
 पूजयामास पूजार्हं विधिवृष्टेन कर्मणा ॥ १३-१६०-४४ (८७६१८)
 तस्मादनशनैर्युक्तो विप्रान्पूज्य नित्यदा ।
 विप्राणां वचनात्सर्वं परत्रेहं च सिध्यति ॥ १३-१६०-४५ (८७६१९)
 वासोभिरन्नैर्गोभिस्च शुभैर्नैवेशिकैरपि ।
 शुभैः सुरक्षणैश्चापि स्तोष्या एव द्विजास्तथा ।
 एतदेव परं गुह्यमलोभेन समाचर ॥ १३-१६०-४६ (८७६२०)

इति श्रीमन्महाभारते अनुशासनपर्वणि दानधर्मपर्वणि
 षष्ठ्यधिकशततमोऽध्यायः ॥ १६० ॥

Mahabharata - Anushaasana Parva - Chapter Footnotes

७-१६०-१ अहिंसितमहिंसा ॥

७-१६०-२ तपसः कृच्छ्रचान्द्रायणादेर्बलादन्यत्किं बलवत्तरं
 विदितं न किमप्यपितु तपसस्तपसां मध्ये यत्परम् ॥

७-१६०-३ लोको भोग्यप्रदेशः ॥

७-१६०-५ ब्रह्मलोकं च सोगच्छत् इति क पाठः ॥

७-१६०-९ एकरात्रादयः क्रतुविशेषाः ॥
 ७-१६०-१० नारीपुरं कन्यासमूहमदाम् ॥
 ७-१६०-१२ चन्द्रो भूषणविशेषः । न तेनाहमागामित्यनुवर्तते ॥
 ७-१६०-१३ एकैकशो ब्राह्मणाय दश गाः ॥
 ७-१६०-१४ आप्तोर्यामः सोमयागः ॥
 ७-१६०-१६ कर्काणां शुक्लाश्वानाम् ॥
 ७-१६०-१९ पद्मिनः पद्मचिह्नान् ॥
 ७-१६०-२१ दक्षिणारूपा यज्ञाङ्गभूता दक्षिणावयवाः ॥
 ७-१६०-२३ निष्ककण्ठानां युद्धे जितानां राज्ञां सहस्रं विप्रेभ्यो
 विप्रवचनाद्विदक्षिणा अददं उत्सृष्टवान् ॥
 ७-१६०-२८ शम्या पृथुबुध्नः काष्ठदण्डः । स बलेनाक्षिप्तो
 यावद्दूरं पतति तावद्देशो यस्य वेदिकाया भवति स
 शम्याक्षोपोयागः । देवान् साद्यस्कानामयुतैश्चापि यत्तत् इति झ षाठः ॥
 ७-१६०-३२ आर्कायणैः षोडशभिश्च इति झ षाठः ॥
 ७-१६०-३३ काञ्चनमयानां वृक्षाणां चूतानां नानावर्णरत्नखचितानां
 वनमित्यर्थः ॥
 ७-१६०-३६ अग्नीनग्निचयनानि ॥
 ७-१६०-३९ गुहायां निहितं गोपितं गुह्यं यदनशनं तपसा अभ्यविन्दत्
 आज्ञासीत् । उशनस्तेजसा शुक्रस्य बलेन जाज्वल्यमानम् । तच्च
 वाक्यशेषात्सर्वबोगत्यागात्मकमनशनं सर्वभोगैर्ब्राह्मणानां
 सन्तर्पणं च । साधयामासमित्यार्षम् ॥

अनुशासनपर्व - अध्याय १६१

॥ श्रीः ॥

१३.१६१. अध्यायः १६१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण

युधिष्ठिरं प्रत्यायुष्यानायुष्यकारणशुभाशुभकर्मप्रतिपादनम्

॥ १ ॥

Mahabharata - Anushaasana Parva - Chapter Text

युधिष्ठिर उवाच ।

शतायुरुक्तः पुरुषः शतवीर्यश्चि वैदिके ।

कस्मान्मिन्द्रयन्ते पुरुषा बाला अपि पितामह ॥ १३-१६१-१ (८७६२१)
 आयुष्मान्केन भवति अल्पायुर्वाऽपि मानवः ।
 केन वा लभते कीर्तिं केन वा लभते श्रियम् ॥ १३-१६१-२ (८७६२२)
 तपसा ब्रह्मचर्येण जपैर्होमैस्तथा परैः ।
 जन्मना यदि वाऽचारात्तन्मे ब्रूहि पितामह ॥ १३-१६१-३ (८७६२३)
 भीष्म उवाच । १३-१६१-४क्ष् (७३६५)
 अत्र तेऽहं प्रवक्ष्यामि यन्मां त्वमनुपृच्छसि ।
 अल्पायुर्येन भवति दीर्घायुर्येनि मानवः ॥ १३-१६१-४ (८७६२४)
 येन वा लभते कीर्तिं येन वा लभते श्रियम् ।
 यथा च वर्तयन्पुरुषः श्रेयसा सम्प्रयुज्यते ॥ १३-१६१-५ (८७६२५)
 आचाराल्लभते ह्यायुराचाराल्लभते श्रियम् ।
 आचारात्कीर्तिमाप्नोति पुरुषः प्रेत्य चेह च ॥ १३-१६१-६ (८७६२६)
 दुराचारो हि पुरुषो नेहायुर्विन्दते महत् ।
 त्रसन्ति चास्य भूतानि तथा परिभवन्ति च ॥ १३-१६१-७ (८७६२७)
 तस्मात्कुर्यादिहाचारं य इच्छेद्भूतिमात्मनः ।
 अपि पापशरीरस्य आचारो हन्त्यलक्षणम् ॥ १३-१६१-८ (८७६२८)
 आचारलक्षणो धर्मः सन्तश्चारित्रलक्षणाः ।
 साधूनां च यथावृत्तमेतदाचारलक्षणम् ॥ १३-१६१-९ (८७६२९)
 अप्यदृष्टं श्रवादेव पुरुषं धर्मचारिणम् ।
 स्वानि कर्माणि कुर्वाणं तं जनाः कुर्वते प्रियम् ॥ १३-१६१-१० (८७६३०)
 ये नास्तिका निष्क्रियाश्च गुरुशास्त्रातिलङ्घिनः ।
 अधर्मज्ञा दुराचारास्ते भवन्ति गतायुषः ॥ १३-१६१-११ (८७६३१)
 विशीला भिन्नमर्यादा नित्यं सङ्कीर्णमैथुनाः ।
 अल्पायुषो भवन्तीह नरा निरयगामिनः ॥ १३-१६१-१२ (८७६३२)
 सर्वलक्षणहीनोऽपि समुदाचारवान्नरः ।
 श्रद्धधानोऽनसूयुश्च शतं वर्षाणि जीवति ॥ १३-१६१-१३ (८७६३३)
 अक्रोधनः सत्यवादी भूतानामविहिंसकः ।
 अनसूयुरजिह्वश्च शतं वर्षाणि जीवति ॥ १३-१६१-१४ (८७६३४)
 लोष्टमर्दी तृणच्छेदी नखखादी च यो नरः ।
 नित्योच्छिष्टः सङ्कुसुको नेहायुर्विन्दते महत् ॥ १३-१६१-१५ (८७६३५)
 ब्राह्मे मुहूर्ते बुध्येत धर्मार्थौ चानुचिन्तयेत् ।
 उत्थाय चोपतिष्ठेत पूर्वा सन्ध्यां कृताञ्जलिः ।
 एवमेवापरां सन्ध्यां समुपासीत वाग्यतः ॥ १३-१६१-१६ (८७६३६)
 नेक्षेतादित्यमुद्यन्तं नास्तं यन्तं कदाचन ।
 नोपसृष्टं न वारिस्थं न मध्यं नभसो गतम् ॥ १३-१६१-१७ (८७६३७)
 ऋषयो नित्यसन्ध्यत्वाद्दीर्घमायुरवाप्नुवन् ॥ १३-१६१-१८ (८७६३८)

गसदर्भपाणिस्तत्कुर्वन्वाग्यतस्तन्मनाः शुचिः ।
 तस्मात्तिष्ठेत्सदा पूर्वां पश्चिमां चैव वाग्यतः ॥ १३-१६१-१९ (८७६३९)
 ये न पूर्वामुपासन्ते द्विजाः संध्यां न पश्चिमाम् ।
 सर्वास्तान्धार्मिको राजा शूद्रकर्माणि कारयेत् ॥ १३-१६१-२० (८७६४०)
 परदारा न गन्तव्याः सर्ववर्णेषु कर्हिचित् ।
 नहीदृशमनायुष्यं लोके किञ्चन विद्यते ॥ १३-१६१-२१ (८७६४१)
 यादृशं पुरुषस्येह परदारोपसेवनम् ।
 तादृशं विद्यते किञ्चिदनायुष्यं नृणामिह ॥ १३-१६१-२२ (८७६४२)
 यावन्तो रोमकूपाः स्युः स्त्रीणां गात्रेषु निर्मिताः ।
 तावद्वर्षसहस्राणि नरकं पर्युपासते ॥ १३-१६१-२३ (८७६४३)
 मैत्रं प्रसाधनं स्नानमञ्जनं दन्तधावनम् ।
 पूर्वाह्न एव कुर्वीत देवतानां च पूजनम् ॥ १३-१६१-२४ (८७६४४)
 पुरीषमूत्रे नोदीक्षेत्राधितिष्ठेत्कदाचन ।
 नातिकल्यं नातिसायं न च मध्यंदिने स्थिते ।
 नाज्ञातैः सह गच्छेत नैको न वृषलैः सह ॥ १३-१६१-२५ (८७६४५)
 पन्था देयो ब्राह्मणाय गोभ्यो राजभ्य एव च ।
 वृद्धाय भारतप्ताय गर्भिण्यै दुर्बलाय च ॥ १३-१६१-२६ (८७६४६)
 प्रदक्षिणं च कुर्वीत परिज्ञातान्वनस्पतीन् ।
 चतुष्पदान्मङ्गलांश्च मान्यान्वृद्धान्द्विजानपि ॥ १३-१६१-२७ (८७६४७)
 मध्यंदिने निशाकाले अर्धरात्रे च सर्वदा ।
 चतुष्पथं न सेवेत उभे सन्ध्ये तथैव च ॥ १३-१६१-२८ (८७६४८)
 उपानहौ न वस्त्रं च धृतमन्यैर्न धारयेत् ।
 ब्रह्मचारी च नित्यं स्यात्पादं पादेन नाक्रमेत् ॥ १३-१६१-२९ (८७६४९)
 अमावास्यां पौर्णमास्यां चतुर्दश्यां च जन्मनि ।
 अष्टम्यामथ द्वादश्यां ब्रह्मचारी सदा भवेत् ॥ १३-१६१-३० (८७६५०)
 वृथा मांसं न खादेनि पृष्ठमांसं तथैव च ।
 आक्रोशं परिवादं च पैशुन्यं च विवर्जयेत् ॥ १३-१६१-३१ (८७६५१)
 नारुन्तुदः स्यान्न नृशंसवादी
 न हीनतो वरमभ्याददीत ।
 ययाऽस्य वाचा पर उद्विजेत
 न तां वदेद्दृशतीं पापलोक्याम् ॥ १३-१६१-३२ (८७६५२)
 अतिवादबाणा मुखतो निःसरन्ति
 यैराहतः शोचति रात्र्यहानि ।
 परस्य वा मर्मसु ये पतन्ति
 तान्पण्डितो नावसृजेत्परेषु ॥ १३-१६१-३३ (८७६५३)
 संरोहत्यग्निना दग्धं वनं परशुना हतम् ।

वाचा दुरुक्तं बीभत्सं न संरोहति वाक्क्षतम् ॥ १३-१६१-३४ (८७६५४)
कर्णिनालीकनाराचान्निर्हरन्ति शरीरतः ।
वाक्षल्यस्तु न निर्हर्तुं शक्यो हृदिशयो हि सः ॥ १३-१६१-३५ (८७६५५)
हीनाङ्गानतिरिक्ताङ्गान्विद्याहीनान्वयोधिकान् ।
रूपद्रविणहीनांश्च सत्यहीनांश्च नाक्षिपेत् ॥ १३-१६१-३६ (८७६५६)
नास्तिक्यं वेदनिन्दां च परनिन्दां च कुत्सनम् ।
द्वेषस्तम्भाभिमानं च तैक्षण्यं च परिवर्जयेत् ॥ १३-१६१-३७ (८७६५७)
परस्य दण्डं नोद्यच्छेत्कुद्धो नैनं निपातयेत् ।
अन्यत्रि पुत्राच्छिष्याच्च शिक्षार्थं ताडनं स्मृतं ॥ १३-१६१-३८ (८७६५८)
न ब्राह्मणान्परिवदेन्नक्षत्राणि न निर्दिशेत् ।
तिथिं पक्षस्य न ब्रूयात्तथाऽस्यायुर्न रिष्यते ॥ १३-१६१-३९ (८७६५९)
गअमावास्यामृते नित्यं दन्तधावनमाचरेत् ।
इतिहासपुराणानि दानं वेदं च नित्यशः ।
गायत्रीमननं नित्यं कुर्यात्सन्ध्यां समाहितः ॥ १३-१६१-४० (८७६६०)
कृत्वा मूत्रपुरीषे तु रथ्यामाक्रम्य वा पुनः ।
पादप्रक्षालनं कुर्यात्स्वाध्याये भोजने तथा ॥ १३-१६१-४१ (८७६६१)
त्रीणि देवाः पवित्राणि ब्राह्मणानामकल्पयन् ।
अदृष्टमद्भिर्निर्णिक्तं यच्च वाचा प्रशस्यते ॥ १३-१६१-४२ (८७६६२)
यावकं कृसरं मांसं शष्कुलीं पायसं तथा ।
आत्मार्थं न प्रकर्तव्यं देवार्थं तु प्रकल्पयेत् ॥ १३-१६१-४३ (८७६६३)
नित्यमग्निं परिचरेद्भिक्षां दद्याच्च नित्यदा ।
दन्तकाष्ठे च सन्ध्यायां मलोत्सर्गे च मौनगः ॥ १३-१६१-४४ (८७६६४)
न चाभ्युदितसायी स्यात्प्रायश्चित्ती तथा भवेत् ।
मातापितरमुत्थाय पूर्वमेवाभिवादयेत् ।
आचार्यमथवाऽप्यन्तं तथाऽऽयुर्विदन्ते महत् ॥ १३-१६१-४५ (८७६६५)
वर्जयेद्दन्तकाष्ठानि वर्जनीयानि नित्यशः ।
भक्षयेच्छास्त्रदृष्टानि पर्वस्वपि विवर्जयेत् ।
उदङ्मुखश्च सततं शौचं कुर्यात्समाहितः ॥ १३-१६१-४६ (८७६६६)
अकृत्वा देवपूजां च नाचरेद्दन्तधावनम् ।
अकृत्वा देवपूजां च नान्यं गच्छेत्कदाचन ।
अन्यत्र तु गुरुं वृद्धं धार्मिकं वा विचक्षणम् ॥ १३-१६१-४७ (८७६६७)
अवलोक्यो न चादर्शो मलिनो बुद्धिमत्तरैः ।
न चाज्ञातां स्त्रियं गच्छेद्भिर्भिणीं वा कदाचन ॥ १३-१६१-४८ (८७६६८)
दारसङ्ग्रहणात्पूर्वं नाचरेन्मैथुनं बुधः ।
अन्यथा त्ववकीर्णः स्यात्प्रायश्चित्तं सदाऽऽचरेत् ॥ १३-१६१-४९ (८७६६९)
नीदीक्षेत्परदारांश्च रहस्येकासनो भवेत् ।

इन्द्रियाणि सदा यच्छेत्स्वग्ने शुद्धमना भवेत् ॥ १३-१६१-५० (८७६७०)
 उदक्षिरा न स्वपेत तथा प्रत्यक्षिरा न च ।
 प्राक्षिरास्तु स्वपेद्विद्वांस्तथा वै दक्षिणाशिराः ॥ १३-१६१-५१ (८७६७१)
 न भग्ने नावशीर्णो च शयने प्रस्वपीत च ।
 नान्तर्धानेन संयुक्ते न च तिर्यक्कदाचन ॥ १३-१६१-५२ (८७६७२)
 न चापि गच्छेत्कार्येण समयाद्वाऽपि नास्तिकैः ।
 आसनं तु पदाऽऽकृष्य न प्रसज्जेत्तथा नरः ॥ १३-१६१-५३ (८७६७३)
 न नग्नः कर्हिचित्स्नायान्न निशायां कदाचन ।
 स्नात्वा च नावमृज्येत गात्राणि सुविचक्षणः ।
 न निशायां पुनः स्नायादापद्यग्निद्विजान्तिके ॥ १३-१६१-५४ (८७६७४)
 न चानुलिम्पेदस्नात्वा वासश्चापि न निर्धुनेत् ।
 आर्द्र एव तु वासांसि नित्यं सेवेत मानवः ॥ १३-१६१-५५ (८७६७५)
 स्रजश्च नावकृष्येत न बहिर्धारयीत च ।
 उदक्यया च सम्भाषां न कुर्वीत कदाचन ॥ १३-१६१-५६ (८७६७६)
 नोत्सृजेत पुरिषं च क्षेत्रे मार्गस्य चान्तिके ।
 उभे मूत्रपुरीषे तु नाप्सु कुर्यात्कदाचन ॥ १३-१६१-५७ (८७६७७)
 देवालयेऽथ गोवृन्दे चैत्ये सस्येषु विश्रमे ।
 भोक्ष्यं भुक्त्वा क्षुतेऽध्वानं गत्वा मूत्रपुरीषयोः ।
 द्विराचामेद्यथान्यायं हृद्गतं तु पिबन्नपः ॥ १३-१६१-५८ (८७६७८)
 अन्नं बुभुक्षमाणस्तु त्रिमुखेन स्पृशेदपः ।
 भुक्त्वा चान्नं तथैव त्रिद्विः पुनः परिमार्जयेत् ॥ १३-१६१-५९ (८७६७९)
 प्राङ्मुखो नित्यमशनीयाद्वाग्यतोऽन्नमकुत्सयन् ।
 प्रस्कन्दयेच्च मनसा भुक्त्वा चाग्निमुपस्पृशेत् ॥ १३-१६१-६० (८७६८०)
 आयुष्यं प्राङ्मुखो भुङ्क्ते यशस्यं दक्षिणामुखः ।
 धन्यं पश्चान्मुखो भुङ्क्ते ऋतं भुङ्क्ते उदङ्मुखः ॥ १३-१६१-६१
 (८७६८१)
 गअग्रासनो जितक्रोधो बालपूर्वस्त्वलङ्कृतः ।
 घृताहुतिविशुद्धान्नं हुताग्निश्च क्षिपन्प्रसेत् ॥ १३-१६१-६२ (८७६८२)
 अग्निमालभ्य तोयेन सर्वान्प्राणानुपस्पृशेत् ।
 गात्राणि चैव सर्वाणि नाभिं पाणितले तथा ॥ १३-१६१-६३ (८७६८३)
 नाधितिष्ठेत्तुषं जातु केशभस्मकपालिकाः ।
 अन्यस्य चाप्यवस्नातं दूरतः परिवर्जयेत् ॥ १३-१६१-६४ (८७६८४)
 शान्तिहोमांश्च कुर्वीत सावित्राणि च धारयेत् ।
 निषण्णश्चापि खादेन न तु गच्छन्कदाचन ॥ १३-१६१-६५ (८७६८५)
 मूत्रं नोत्तिष्ठता कार्यं न भस्मनि न गोव्रजे ।
 आर्द्रपादस्तु भुञ्जीत नार्द्रपादस्तु संविशेत् ॥ १३-१६१-६६ (८७६८६)

आर्द्रपादस्तु भुञ्जानो वर्षाणां जीवते शतम् ।
 त्रीणि तेजांसि नोच्छिष्ट आलभेत कदाचन ।
 अग्निं गां ब्राह्मणं चैव तता ह्यायुर्न रिष्यते ॥ १३-१६१-६७ (८७६८७)
 त्रीणि ज्योतीषि नोच्छिष्ट उदीक्षेत कदाचन ।
 सूर्याचन्द्रमसौ चैव नक्षत्राणि च सर्वशः ॥ १३-१६१-६८ (८७६८८)
 ऊर्ध्वं प्राणा ह्युत्क्रमन्ति यूनः स्थविर आगते ।
 प्रत्युत्थानाभिवादाभ्यां पुनस्तान्प्रतिपद्यते ॥ १३-१६१-६९ (८७६८९)
 अभिवादयीत वृद्धांश्च दद्याच्चैवासनं स्वयम् ।
 कृताञ्जलिरुपासीत गच्छन्तं पृष्ठतोऽन्वियात् ॥ १३-१६१-७० (८७६९०)
 न चासीतासने भिन्ने भिन्नकांस्यं च वर्जयेत् ।
 नैकवस्त्रेण भोक्तव्यं न नग्नः स्नातुमर्हति ॥ १३-१६१-७१ (८७६९१)
 स्पप्तव्यं नैव नग्नेन न चोच्छिष्टोपि संविशेत् ।
 उच्छिष्टो न स्पृशेच्छीर्षं सर्वे प्राणास्तदाश्रयाः ॥ १३-१६१-७२ (८७६९२)
 केशग्रहं प्रहारांश्च सिरस्येतान्विवर्जयेत् ।
 न संहाताभ्यां पाणिभ्यां कण्डूयेदात्मनः शिरः ।
 न चाभीक्षणं शिरःस्नायात्तथा स्यायुर्न रिष्यते ॥ १३-१६१-७३ (८७६९३)
 शिरःस्नातस्तु तैलैश्च नाङ्गं किञ्चिदपि स्पृशेत् ।
 तिलपिष्टं न चाशनीयाद्गतसर्वरसं तथा ॥ १३-१६१-७४ (८७६९४)
 नाध्यापयेत्तथोच्छिष्टो नाधीयीत कदाचन ।
 वाते च पूतिगन्धे च मनसाऽपि न चिन्तयेत् ॥ १३-१६१-७५ (८७६९५)
 अत्र गाथा यमोद्गीताः कीर्तयन्ति पुराविदः ।
 आयुरस्य निकृन्तामि प्रज्ञामस्याददे तथा ॥ १३-१६१-७६ (८७६९६)
 उच्छिष्टो यः प्राद्रवति स्वाध्यायं चाधिगच्छति ।
 यश्चानध्यायकालेऽपि मोहादभ्यस्यति द्विजः ॥ १३-१६१-७७ (८७६९७)
 तस्य वेदः प्रणश्येत आयुश्चि परिहीयते ।
 तस्माद्युक्तो ह्यनध्याये नाधीयीत कदाचन ॥ १३-१६१-७८ (८७६९८)
 प्रत्यादित्यं प्रत्यनलं प्रतिगां च प्रतिद्विजान् ।
 ये मेहन्ति च पन्थानं ते भवन्ति गतायुषः ॥ १३-१६१-७९ (८७६९९)
 उभे मूत्रपुरीषे तु दिवा कुर्यादुदङ्मुखः ।
 दक्षिणाभिमुखो रात्रौ तथा हन्युर्न रिष्यते ॥ १३-१६१-८० (८७७००)
 त्रीन्कृशान्नावजानीयाद्दीर्घमायुर्जिजीविषु ।
 ब्राह्मणं क्षत्रियं सर्पं सर्वे ह्याशीविषास्त्रयः ॥ १३-१६१-८१ (८७७०१)
 दहत्याशीविषः क्रुद्धो यावत्पश्यति चक्षुषा ।
 क्षत्रियोपि दहेत्क्रुद्धो यावत्स्पृशति तेजसा ॥ १३-१६१-८२ (८७७०२)
 ब्राह्मिणस्तु कुलं हन्याद्दयानेनावेक्षितेन च ।
 तस्मादेतत्त्रयं यत्नादुपसेवेत पण्डितः ॥ १३-१६१-८३ (८७७०३)

गुरुणा वैरनिर्बन्धो न कर्तव्यः कदाचन ।
 अनुमान्यः प्रसाद्यश्च गुरुः क्रुद्धो युदिष्ठिर ॥ १३-१६१-८४ (८७७०४)
 सम्यङ्ग्रिथ्याप्रवृत्तेऽपि वर्तितव्यं गुराविह ।
 गुरुनिन्दा दहत्यायुर्मनुष्याणां न संशयः ॥ १३-१६१-८५ (८७७०५)
 दूरादावसथान्मूत्रं दूरात्पादावसेचनम् ।
 उच्छिष्टोत्सर्जनं चैव दूरे कार्यं हितैषिणा ॥ १३-१६१-८६ (८७७०६)
 रक्तमाल्यं न धार्यं स्याच्छुक्लं धार्यं तु पण्डितैः ।
 वर्जयित्वा तु कमलं तथा कुवलयं प्रभो ॥ १३-१६१-८७ (८७७०७)
 रक्तं शिरसि धार्यं तु तथा वानेयमित्यपि ।
 काञ्चनीयाऽपि माला या न सा दुष्यति कर्हिचित् ॥ १३-१६१-८८ (८७७०८)
 स्नातस्य वर्णकं नित्यमार्द्रं दद्याद्विशांपते ॥ १३-१६१-८९ (८७७०९)
 विपर्ययं न कुर्वीत वाससो बुद्धिमान्नरः ।
 तथा नान्यधृतं धार्यं न चातिविकृतं तथा ॥ १३-१६१-९० (८७७१०)
 अन्यदेव भवेद्वासः शयनीये नरोत्तम ।
 अन्यद्रथ्यासु देवानामर्चयामन्यदेव हि ॥ १३-१६१-९१ (८७७११)
 प्रियङ्गुचन्दनाभ्यां च बिल्वेन स्थगरेण च ।
 पृथगेवानुलिम्पेत केसरेण च बुद्धिमान् ॥ १३-१६१-९२ (८७७१२)
 उपवासं च कुर्वीत स्नातः शुचिरलङ्कृतः ।
 ग्नोपवासं वृथा कुर्याद्धनं नापहरेदिह ॥ १३-१६१-९३ (८७७१३)
 पर्वकालेषु सर्वेषु ब्रह्मचारी सदा भवेत् ।
 समानमेकपात्रे तु भुञ्जेन्नान्नं जनेश्वर ॥ १३-१६१-९४ (८७७१४)
 नावलीढमवज्ञातमाघ्रातुं भक्षयेदपि ।
 तथा नोद्धृतसाराणि प्रेक्षतामप्रदाय च ॥ १३-१६१-९५ (८७७१५)
 नासंनिविष्टो मेधावी नाशुचिर्नि च सत्यु च ।
 प्रतिषिद्धान्नं धर्मेषु भक्ष्यान्भुञ्जीत पृष्टतः ॥ १३-१६१-९६
 (८७७१६)
 पिप्पलं च वटं चैव शणशाकं तथैव च ।
 उदुम्बरं न खादेश्च भवार्थी पुरुषो नृप ॥ १३-१६१-९७ (८७७१७)
 आजं गव्यं च यन्मांसं मायूरं चैव वर्जयेत् ।
 वर्जयेच्छुष्कमांसं च तथा पर्युषितं च यत् ॥ १३-१६१-९८ (८७७१८)
 न पाणौ लवणं विद्वान्प्राशनीयान्नं च रात्रिषु ।
 दधिसक्तून्न दोषायां पिबेन्मधु च नित्यशः ॥ १३-१६१-९९ (८७७१९)
 सायं प्रातश्च भुञ्जीत नान्तराले समाहितः ।
 वालेन तु न भुञ्जीत परश्राद्धं तथैव च ॥ १३-१६१-१०० (८७७२०)
 वाग्यतो नैकवस्त्रश्च नासंविष्टः कदाचन ।
 भूमौ सदैव नाशनीयान्नाशौचं न च शब्दवत् ॥ १३-१६१-१०१ (८७७२१)

तोयपूर्वं प्रदायान्नमतिथिभ्यो विशाम्पते ।
 पश्चाद्भुञ्जीत मेधावी न चाप्यन्यमना नरः ॥ १३-१६१-१०२ (८७७२२)
 समानमेकपङ्क्त्यां तु भोज्यमन्नं नरेश्वर ।
 विषं हालाहलं भुङ्क्ते योऽप्रदाय सुहृज्जने ॥ १३-१६१-१०३ (८७७२३)
 पानीयं पायसं सक्तून्दधि सर्पिर्मधून्यपि ।
 निरस्य शेषमन्येषां न प्रदेयं तु कस्यचित् ॥ १३-१६१-१०४ (८७७२४)
 भुञ्जानो मनुजव्याघ्र नैव शङ्कां समाचरेत् ।
 दधि चाप्यनु पानं वै न कर्तव्यं भवार्थिना ॥ १३-१६१-१०५ (८७७२५)
 आचम्य चैव हस्तेनि परिस्राव्य तथोदकम् ।
 अङ्गुष्ठं चरणस्याथ दक्षिणस्यावसेचयेत् ॥ १३-१६१-१०६ (८७७२६)
 पाणिं मूर्ध्नि समाधाय स्पृष्ट्वा चाग्निं समाहितः ।
 ज्ञातिश्रेष्ठ्यमवाप्नोति प्रयोगकुशलो नरः ॥ १३-१६१-१०७ (८७७२७)
 अद्भिः प्राणान्समालभ्य नाभिं पाणितले तथा ।
 स्पृशंश्चैव प्रतिष्ठेत न चाप्यार्द्रेण पाणिना ॥ १३-१६१-१०८ (८७७२८)
 अङ्गुष्ठमूलस्य तले ब्राह्मं तीर्तमुदाहृतम् ।
 कनिष्ठिकायाः पश्चात्तु देवतीर्थमिहोच्यते ॥ १३-१६१-१०९ (८७७२९)
 अङ्गुष्ठस्य च यन्मध्यं प्रदेशिन्याश्च भारत ।
 तेन पित्र्याणि कुर्वीत स्पृष्ट्वाऽऽपो न्यायतः सदा ॥ १३-१६१-११० (८७७३०)
 परापवादं न ब्रूयान्नाप्रियं च कदाचन ।
 न मन्युः कश्चिदुत्पाद्यः पुरुषेणि भवार्थिना ॥ १३-१६१-१११ (८७७३१)
 एतितैस्तु कथां नेच्छेद्दर्शनं च विवर्जयेत् ।
 संसर्गं च न गच्छेत तथाऽऽयुर्विन्दते महत् ॥ १३-१६१-११२ (८७७३२)
 न दिवा मैथुनं गच्छेन्न कन्यां न च बन्धकीम् ।
 न चास्नातां स्त्रियं गच्छेत्तथाऽऽयुर्विन्दते महत् ॥ १३-१६१-११३ (८७७३३)
 स्वेस्वे तीर्थे समाचम्य कार्ये समुपकल्पिते ।
 त्रिः पीत्वाऽऽपो द्विः प्रमृज्य कृतशौचो भवेन्नरः ॥ १३-१६१-११४
 (८७७३४)
 इन्द्रियाणि सकृत्स्पृश्य त्रिरभ्युक्ष्य च मानवः ।
 कुर्वीत पित्र्यं दैवं च वेददृष्टेन कर्मणा ॥ १३-१६१-११५ (८७७३५)
 ब्राह्मणार्थे च यच्छ्रौचं तच्च मे शृणु कौरव ।
 प्रवृत्तं चाहितं चोक्त्वा बहुभोजनवत्तदा ॥ १३-१६१-११६ (८७७३६)
 सर्वशौचेषु ब्राह्मेण तीर्थेन समुपस्पृशेत् ।
 निष्ठीव्य तु तथा क्षुत्वा स्पृश्यापो हि शुचिर्भवेत् ॥ १३-१६१-११७ (८७७३७)
 निष्ठिवने मैथुने च क्षुते अक्ष्याविमेचने ।
 उदक्या दर्शने तद्वन्नग्नस्याचमनं स्मृतम् ।
 स्पृशेत्कर्णं सप्रणवं सूर्यमीक्षेत्सदा तदा ॥ १३-१६१-११८ (८७७३८)

वृद्धो ज्ञातिस्तथा मित्रमनाथा च स्वसा गुरुः ।
 कुलीनः पण्डित इति रक्ष्या निःस्वः स्वशक्तितः ।
 गृहे वासयितव्यास्ते धन्यमायुष्यमेव च ॥ १३-१६१-११९ (८७७३९)
 गृहे पारावता धार्याः शुकाश्च सहशारिकाः ।
 गदेवताप्रतिमाऽऽदर्शश्चन्दनाः पुष्पवल्लिकाः ॥ १३-१६१-१२० (८७७४०)
 शुद्धं जलं सुवर्णं च रजतं गृहमङ्गलम् ।
 गृहेष्वेते न पापाय यथा वै तैलपायिकाः ॥ १३-१६१-१२१ (८७७४१)
 उद्दीपकाश्च गृध्राश्च कपोता भ्रमरास्तथा ।
 निविशेयुर्यदा तत्र शान्तिमेव तदाऽऽचरेत् ॥ १३-१६१-१२२ (८७७४२)
 अमङ्गल्यः सतां शापस्तथाऽऽक्रोशो महात्मनाम् ।
 महात्मनोतिगुह्यानि न वक्तव्यानि कर्हिचित् । १३-१६१-१२३ (८७७४३)
 अगम्याश्च न गच्छेत राज्ञः पत्नीं सखीस्तथा ।
 वैद्यानां बालवृद्धानां भृत्यानां च युधिष्ठिर १३-१६१-१२४ (८७७४४)
 बन्धूनां ब्राह्मणानां च तथा शारणिकस्य च ।
 सम्बन्धिनां च राजेन्द्र तथाऽऽयुर्विन्दते महत् ॥ १३-१६१-१२५ (८७७४५)
 ब्राह्मणस्तपतिभ्यां च निर्मितं यन्निवेशनम् ।
 तदा वसेत्सदा प्राज्ञो भवार्थी मनुजेश्वर ॥ १३-१६१-१२६ (८७७४६)
 सन्ध्यायां न स्वपेद्राजन्विद्यां न च समाचरेत् ।
 न भुञ्जीत च मेधावी तथाऽऽयुर्विन्दते महत् ॥ १३-१६१-१२७ (८७७४७)
 नक्तं न कुर्यात्पित्र्याणि नक्तं चैव प्रसाधनम् ।
 पानीयस्य क्रिया नक्तं न कार्या भूतिमिच्छता ॥ १३-१६१-१२८ (८७७४८)
 वर्जनीयाश्चैव नित्यं सक्तवो निशि भारत ।
 शेषाणि चावदातानि पानीयं चापि भोजने ॥ १३-१६१-१२९ (८७७४९)
 सौहित्यं न च कर्तव्यं रात्रौ न च समाचरेत् ।
 ग्न भुक्त्वा मैथुनं गच्छेन्न धावेन्नातिहासकम् ।
 द्विजच्छेदं न कुर्वीत भुक्त्वा न च समाचरेत् ॥ १३-१६१-१३० (८७७५०)
 महाकुले प्रसूतां च प्रशस्तां लक्षणैस्तथा ।
 वयसाऽवरां सुनक्षत्रां कन्यामावोढुमर्हति ॥ १३-१६१-१३१ (८७७५१)
 अपत्यमुत्पाद्य ततः प्रतिष्ठाप्य कुलं तथा ।
 पुत्राः प्रदेया जातेषु कुलधर्मेषु भारत ॥ १३-१६१-१३२ (८७७५२)
 कन्या चोत्पाद्य दातव्या कुलपुत्राय धीमते ।
 पुत्रा निवेश्याश्च कुलाङ्गत्या लभ्याश्च भारत ॥ १३-१६१-१३३ (८७७५३)
 शिरःस्नातोथ कुर्वीत दैवं पित्र्यमथापि च ॥ १३-१६१-१३४ (८७७५४)
 गतैलं जन्मदिनेऽष्टम्यां चतुर्दश्यां च पर्वसु ।
 नक्षत्रे न च कुर्वीत यस्मिञ्जातो भवेन्नरः ।
 न प्रोष्ठपदयोः कार्यं तथाऽऽग्नेये च भारत ॥ १३-१६१-१३५ (८७७५५)

दारुणेषु च सर्वेषु प्रत्यरिं च विवर्जयेत् ।
 ज्योतिषे यानि चोक्तानि तानि सर्वाणि वर्जयेत् ॥ १३-१६१-१३६ (८७७५६)
 प्राङ्मुखः श्मश्रुकर्माणि कारयेत्सुसमाहितः ।
 उदङ्मुखो वा राजेन्द्र तथाऽऽयुर्विन्दते महत् ॥ १३-१६१-१३७ (८७७५७)
 गसामुद्रेणाम्यसा स्नानं क्षौरं श्राद्धेषु भोजनम् ।
 अन्तर्वत्नीपतिः कुर्वन्न पुत्रफलमश्नुते ॥ १३-१६१-१३८ (८७७५८)
 सतां गुरूणां वृद्धानां कुलस्त्रीणां विशेषतः ।
 परिवादं न च ब्रूयात्परेषामात्मनस्तथा ।
 परिवादो ह्यधर्माय प्रोच्यते भरतर्षभ ॥ १३-१६१-१३९ (८७७५९)
 वर्जयेद्ब्रह्मिणीं नारीं तथा कन्यां नरोत्तम ।
 समाषां व्यङ्गिकां चैव मातुः सकुलजां तथा ॥ १३-१६१-१४० (८७७६०)
 वृद्धां प्रव्रजितां चैव तथैव च पतिव्रताम् ।
 तथा निकृष्टवर्णां च वर्णोत्कृष्टां च वर्जयेत् । १३-१६१-१४१ (८७७६१)
 अयोनिं च वियोनिं च न गच्छेत विचक्षणः ।
 पिङ्गलां कुष्ठिनीं नारीं न त्वमुद्वोढुमर्हसि ॥ १३-१६१-१४२ (८७७६२)
 अपस्मारिकुले जातां निहीनां चापि वर्जयेत् ।
 श्वित्रिणां च कुले जातां क्षयिणां मनुजेश्वर ॥ १३-१६१-१४३ (८७७६३)
 गसुरोमशामतिस्थूलां कन्यां मातृपितृस्थिताम् ।
 अलज्जां भ्रातृजां तुष्टां वर्जयेद्रक्तकेशिनीम् ॥ १३-१६१-१४४ (८७७६४)
 लक्षणैरन्विता या च प्रशस्ता या च लक्षणैः ।
 मनोज्ञां दर्शनीयां च तां भवान्वोढुमर्हति ॥ १३-१६१-१४५ (८७७६५)
 महाकुले निवेष्टव्यं सदृशे वा युधिष्ठिर ।
 अवरा पतिता चैव न ग्राह्या भूतिमिच्छता ॥ १३-१६१-१४६ (८७७६६)
 अग्नीनुत्पाद्य यत्नेन क्रियाः सुविहिताश्च याः ।
 वेदे च ब्राह्मणैः प्रोक्तास्ताश्च सर्वाः समाचरेत् ॥ १३-१६१-१४७ (८७७६७)
 न चेष्यां स्त्रीषु कर्तव्या रक्ष्या दाराश्च सर्वशः ।
 अनायुष्या भवेदीर्ष्या तस्मादीर्ष्यां विवर्जयेत् ॥ १३-१६१-१४८ (८७७६८)
 अनायुष्यं दिवा स्वप्नं तथाऽभ्युदितशायिता ।
 प्रातर्निशायां च तथा ये चोच्छ्रष्टा भवन्ति च ॥ १३-१६१-१४९ (८७७६९)
 पारदार्यमनायुष्यं नापितोच्छ्रष्टता तथा ।
 यत्नतो वै न कर्तव्यमत्याशश्चैव भारत ॥ १३-१६१-१५० (८७७७०)
 सन्ध्यां न भुञ्ज्यान्न स्नायेन्न पुरीषं समुत्सृजेत् ।
 प्रयतश्च भवेत्स्यां न च किञ्चित्समाचरेत् ॥ १३-१६१-१५१ (८७७७१)
 ब्राह्मणान्पूजयेच्चापि तथा स्नात्वा नराधिप ।
 देवांश्च प्रणमेत्स्नातो गुरूंश्चाप्यभिवादयेत् ॥ १३-१६१-१५२ (८७७७२)
 अनिमन्त्रितो न गच्छेत यज्ञं गच्छेत दर्शकः ।

अनर्चिते ह्यनायुष्यं गमनं तत्र भारत ॥ १३-१६१-१५३ (८७७७३)
 न चैकेन परिव्रज्यं न गन्तव्यं तथा निशि ।
 गनानापदि परस्यान्नमनिमन्त्रितमाहरेत् ॥ १३-१६१-१५४ (८७७७४)
 एकोद्दिष्टं न भुञ्जीत प्रथमं तु विशेषतः ।
 सपिण्डीकरणं वर्ज्यं सविधानं च मासिकम् ॥ १३-१६१-१५५ (८७७७५)
 अनागतायां सन्ध्यायां पश्चिमायां गृहे वसेत् ॥ १३-१६१-१५६ (८७७७६)
 मातुः पितुर्गुरूणां च कार्यमेवानुशासनम् ।
 हितं चाप्यहितं चापि न विचार्यं नरर्षभ ॥ १३-१६१-१५७ (८७७७७)
 गक्षत्रियस्तु विशेषेण धनुर्वेदं समभ्यसेत् ।
 धनुर्वेदे च वेदे च यत्नः कार्यो नाराधिप ॥ १३-१६१-१५८ (८७७७८)
 हस्तिपृष्ठेऽश्वपृष्ठे च रथचर्यासु चैव ह ।
 यत्नवान्भव राजेन्द्र यत्नवान्सुवमेधते ॥ १३-१६१-१५९ (८७७७९)
 अप्रधृष्यश्च शत्रूमां भृत्यानां स्वजनस्य च ।
 प्रजापालनयुक्तश्च नारतिं लभते क्वचित् ॥ १३-१६१-१६० (८७७८०)
 युक्तिशास्त्रं च ते ज्ञेयं शब्दशास्त्रं च भारत ।
 गान्धर्वशास्त्रं च कलाः परिज्ञेया नाराधिप ॥ १३-१६१-१६१ (८७७८१)
 पुराणमितिहासाश्च तथाऽऽख्यानानि यानि च ।
 महात्मनां च चरितं श्रोतव्यं नित्यमेव ते ॥ १३-१६१-१६२ (८७७८२)
 गमान्यानां माननं कुर्यान्निन्द्यानां निन्दनं तथा ।
 गोब्राह्मणार्थं युध्येत प्राणानपि परित्यजेत् ॥ १३-१६१-१६३ (८७७८३)
 न स्त्रीषु सज्जेद्द्रष्टव्यं शक्त्या दानरुचिर्भवेत् ।
 न ब्राह्मणान्परिभवेत्कार्पण्यं ब्राह्मणैर्वृतम् ।
 पतितान्नाभिभाषेत नाह्वयेत रजस्वलाम् ॥ १३-१६१-१६४ (८७७८४)
 पत्नीं रजस्वलां चैव नाभिगच्छेन्न चाह्वयेत् ।
 स्नातां चतुर्थे दिवसे रात्रौ गच्छेद्विचक्षणः ॥ १३-१६१-१६५ (८७७८५)
 पञ्चमे दिवसे नारी षष्ठेऽहनि पुमान्भवेत् ।
 गआषोडशादृतुर्मुख्यः पुत्रजन्मनि शब्दितः ॥ १३-१६१-१६६ (८७७८६)
 एतेन विधिना पत्नीमुपगच्छेत् पण्डितः ।
 ज्ञातिसम्बन्धिमित्राणि पूजनीयानि सर्वशः ॥ १३-१६१-१६७ (८७७८७)
 यष्टव्यं च यथाशक्ति यज्ञैर्विधदक्षिणैः ।
 अत ऊर्ध्वमरण्यं च सेवितव्यं नाराधिप ॥ १३-१६१-१६८ (८७७८८)
 एष ते लक्षणोद्देश आयुष्याणां प्रकीर्तितः ।
 शेषस्त्रैविद्यवृद्धेभ्यः प्रत्याहार्यो युधिष्ठिर ॥ १३-१६१-१६९ (८७७८९)
 आचारो भूतिजनन आचारः कीर्तिवर्धनः ।
 आचाराद्वर्धते ह्यायुराचारो हन्त्यलक्षणम् ॥ १३-१६१-१७० (८७७९०)
 आगमानां हि सर्वेषामाचारः श्रेष्ठ उच्यते ।

आचारप्रभवो धर्मो धर्मादायुर्विवर्धते ॥ १३-१६१-१७१ (८७७९१)
एतद्यशस्यमायुष्यं स्वर्ग्यं स्वस्त्ययनं महत् ।
अनुकम्प्य सर्ववर्णान्ब्रह्मणा समुदाहृतम् ॥ १३-१६१-१७२ (८७७९२)
य इदं शृणुयान्नित्यं यश्चापि परिकीर्तयेत् ।
स शुभान्प्राप्नुयाल्लोकान्सदाचारपरो नृप ॥ १३-१६१-१७३ (८७७९३)

इति श्रीमन्महाभारते अनुशासनपर्वणि दानधर्मपर्वणि
एकषष्ठ्यधिकशततमोऽध्यायः ॥ १६१ ॥

Mahabharata - Anushaasana Parva - Chapter Footnotes

- ७-१६१-३ जपैर्होमैस्तथौषधैरिति झ षाठः ॥
७-१६१-५ वर्तयन् अनुतिष्ठन् ॥
७-१६१-८ अलक्षणं कुष्ठापस्मारादिविरुद्धं लक्षणम् ॥
७-१६१-१० श्रवात् श्रवणात् । तं पुरुषम् । जनाः साधवः ॥
७-१६१-१५ सङ्कुसुको दुर्जनः अस्थिरश्च । नित्योच्छिष्टः
सूचकश्चेति क थ षाठः ॥
७-१६१-१७ उपसृष्टं राहुग्रस्तम् ॥
७-१६१-२९ उपानहौ च छत्रं च इति थ षाठः ॥
७-१६१-३९ न रिष्यते न हिंस्यते ॥
७-१६१-४८ त्रीणि भोज्यानि । अदृष्टं शूद्रोदक्यादिभिः ॥
७-१६१-५२ अज्ञातामृतमतीत्वेन कामुकत्वेन वा ॥
७-१६१-५२ अन्तर्धाने अत्यन्तमन्धकारे । संयुक्ते इतरेण स्त्र्यादिना ॥
७-१६१-५२ स्नात्वा वासो न निर्धुनेत् इति । न चैवार्द्राणि वासांसि इति
च झ षाठः ॥
७-१६१-६० प्रस्कन्दयेदन्नशेषं किञ्चित्त्यजेत् । भुक्त्वा च
मनसाग्निमुपस्पृशेत् ॥
७-१६१-६१ ऋतं निःश्रेयसमिच्छन्निति शेषः ॥
७-१६१-६३ प्राणान्नासादीन् ऊर्ध्वच्छिद्राणि ॥
७-१६१-६४ अवस्नातं स्नानजलं । अन्यस्य चाप्युपस्थानं दूरतः
परिवर्जयेत् इति क थ षाठः ॥
७-१६१-६५ सावित्राणि मन्त्रविशेषान् । शान्तिहोमांश्च कुर्वीत पवित्राणि
च कारयेत् इति क थ षाठः ॥
७-१६१-७३ न रिष्यते हिंस्यते ॥
७-१६१-७४ शिरोभ्यक्तेन तैलेनेति क थ षाठः ॥
७-१६१-७५ न चिन्तयेत् वेदम् ॥
७-१६१-७६ प्रजास्तस्याददे तथा इति झ षाठः ॥

- ७-१६१-८५ मिथ्याप्रवृत्तेऽपि सम्यग्वर्तितव्यम् ॥
- ७-१६१-९० विपर्ययमौत्तराधर्यम् । अपदशं दशाहीनम् । न चापदशमेव चेति झ षाठः ॥
- ७-१६१-९३ उपवासं ब्रह्मचर्यम् ॥
- ७-१६१-९६ धर्मेषु श्राद्धादिषु ॥
- ७-१६१-१०० वालेन केशेन उपलक्षितम् । परश्राद्धं शत्रुश्राद्धम् ॥
- ७-१६१-१०४ निरस्य पानीयादीन्विहाय । अन्येषां भक्षाणां शेषमन्यस्मै न देयम् ॥
- ७-१६१-१०५ अधिकं तोयपानं तु न कर्तव्यं इति ड षाठः । शङ्कां जीर्यति न वेति । दधीति तक्रं त्वनुपानं कर्तव्यमेव । यथेष्टं भुंक्ष्व माभैषीस्तक्रं सलवणं पिबेति तस्य दृष्टार्थत्वोक्तेः ॥
- ७-१६१-१०८ प्राणान्नासादीन् ॥
- ७-१६१-११३ नच वर्धकीम् इति ड थ ध षाठः । नच नर्तकीम् इति क षाठः ॥
- ७-१६१-१२१ एते तैलपायिकादिवन्न पापाय । अभ्युदयायेत्यर्थः । पारावतादयः सर्वे पक्षिविशेषा एव ॥
- ७-१६१-१२५ शारणिकस्य रक्षणार्थिनः । तथा नागरिकस्य चेति ध षाठः ॥
- ७-१६१-१२८ प्रसाधनं केशानां संस्कारादिकम् । पानीयस्य क्रिया स्नानं न नक्तं स्नायादिति गृहे रात्रौ शिरःस्नाननिषेधः ॥
- ७-१६१-१३२ पुत्राः प्रदेया ज्ञानेष्विति झ षाठः । ज्ञानेषु बहुज्ञाननिमित्तं पुत्रा देया विद्वत्सु समर्पणीयाः ॥
- ७-१६१-१३३ कुलात्सत्कुलसम्बन्धेन । निवेश्या विवाह्याः । लभ्या लम्बनीयाः ॥
- ७-१६१-१३५ तैलाभ्यञ्जनमष्टम्यामिति ड थ षाठः । आग्नेये कृत्तिकायाम् ॥
- ७-१६१-१३६ स्वनक्षत्राद्दिननक्षत्रं यावद्गणयित्वा नवभिर्भागे हृते पञ्चमी तारा प्रत्यरिः ॥
- ७-१६१-१४० व्यङ्गिनीं न्यूनाङ्गीम् । व्यङ्गिकां विरुद्धाङ्गेनाधिकेन युक्ताम् । समार्षा समानप्रवराम् ॥
- ७-१६१-१४२ अयोनि अज्ञातकुलाम् । वियोनिं हीनकुलाम् ॥
- ७-१६१-१५० नापितोच्छ्रष्टता श्मश्रुकर्मोत्तरमस्नातता ॥
- ७-१६१-१५३ दर्शको द्रष्टा ॥
- ७-१६१-१५४ परिव्रज्यं देशान्तरे गन्तव्यम् ॥
- ७-१६१-१५७ मातुः पितुश्च पुत्राणां कार्यमिति थ षाठः ॥
- ७-१६१-१६९ आयुष्याणामाक्रकृष्कराणां कर्मणाम् । उद्देशः संक्षेपः ॥

अनुशासनपर्व - अध्याय १६२

॥ श्रीः ॥

१३.१६२. अध्यायः १६२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति ज्येष्ठकनिष्ठयोः

परस्परस्मिन्वर्तनप्रकारादिकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

कथं ज्येष्ठः कनिष्ठेषु वर्तेत भरतर्षभ ।

कनिष्ठाश्च यथा ज्येष्ठे वर्तेरंस्तद्ब्रवीहि मे ॥ १३-१६२-१ (८७७९४)

भीष्म उवाच । १३-१६२-२क्ष् (७३६६)

ज्येष्ठवत्तात वर्तस्व ज्येष्ठोसि हि तथा भवान् ।

गुरोर्गरीयसी वृत्तिर्या च शिष्यस्य भारत ॥ १३-१६२-२ (८७७९५)

न गुरावकृतप्रज्ञे शक्यं शिष्येण वर्तितुम् ।

गुरौ हि सदृशी वृत्तिर्यथा शिष्यस्य भारत ॥ १३-१६२-३ (८७७९६)

अन्धः स्यादन्धवेलायां जडः स्यादपि वा बुधः ।

परिहारेण तद्ब्रूयाद्यस्तेषां स्याद्द्व्यतिक्रमः ॥ १३-१६२-४ (८७७९७)

प्रत्यक्षं भिन्नहृदया भेदयेयुर्यथाऽहिताः ।

गश्रियाऽभितप्तास्तद्भेदान्नभिन्नाः स्युः समाहिताः'

श्रियाऽभितप्ताः कौन्तेय भेदकामास्तथाऽरयः ॥ १३-१६२-५ (८७७९८)

ज्येष्ठः कुलं वर्धयति विनाशयति वा पुनः ।

हन्ति सर्वमपि ज्येष्ठः प्रायो दुर्विनयादिह ॥ १३-१६२-६ (८७७९९)

अथ यो विनिकुर्वीत ज्येष्ठो भ्राता यवीयसः ।

अज्येष्ठः स्यादभागश्च नियम्यो राजभिश्च सः ॥ १३-१६२-७ (८७८००)

निकृती हि नरो लोकान्पापान्गच्छत्यसंशयम् ।

विफलं तस्य पुत्रत्वं मोघं जनयितुः स्मृतम् ॥ १३-१६२-८ (८७८०१)

पित्रोरनर्थायक कुले जायते पापपूरुषः ।

अकीर्तिं जनयत्येव कीर्तिमन्तर्दधाति च ॥ १३-१६२-९ (८७८०२)

सर्वे चापि विकर्मस्था भागं नार्हन्ति सोदराः ।

ज्येष्ठोऽपि दुर्विनीतस्तु कनिष्ठस्तु विशेषतः ।

नाप्रदाय कनिष्ठेभ्यो ज्येष्ठः कुर्वीत वेतनम् ॥ १३-१६२-१० (८७८०३)

अनुजस्य पितुर्दायो जङ्घाश्रमफलोऽध्वगः ।

स्वयमीहेत लब्धं तु नाकामो दातुमर्हति ॥ १३-१६२-११ (८७८०४)

भ्रातृणामविभक्तानामुत्थानमपि चेत्सह ।

न पुत्रभागं विषमं पिता दद्यात्कदाचन । १३-१६२-१२ (८७८०५)
 न ज्येष्ठो वाऽवमन्येत दुष्कृतः सुकृतोऽपि वा ।
 गुरुणामपराधो हि शक्यः क्षन्तव्य एव च ॥ १३-१६२-१३ (८७८०६)
 यदि स्त्री यद्यवरज श्रेयः पश्येत्तदाचरेत् ।
 धर्मार्थः श्रेय इत्याहुस्त्रयो ज्ञाता विधायकाः ॥ १३-१६२-१४ (८७८०७)
 दशाचार्यानुपाध्याय उपाध्यायान्पिता दश ।
 दश चैव पितृन्माता सर्वा वा पृथिवीमपि ।
 गौरवेणाभिभवति नास्ति मातृसमो गुरुः ॥ १३-१६२-१५ (८७८०८)
 माता गरीयसी यच्च तेनैतां मन्यते गुरुम् ।
 ज्येष्ठो भ्राता पितृसमो मृते पितरि भारत ॥ १३-१६२-१६ (८७८०९)
 स ह्येषां वृत्तिदाता स्यात्स चैतान्प्रतिपालयेत् ।
 कनिष्ठास्तं नमस्येरन्सर्वे छन्दानुवर्तिनः ॥ १३-१६२-१७ (८७८१०)
 तमेव चोपजीवेरन्यथैव पितरं तथा ।
 शरीरमेतौ सृजतः पिता मता च भारत ॥ १३-१६२-१८ (८७८११)
 आचार्यशिष्टा या जातिः सा सत्या साऽजरामरा ।
 ज्येष्ठा मातृसमा चापि भगिनी भरतर्षभ । १३-१६२-१९ (८७८१२)
 भ्रातुर्भार्या च तद्वत्स्याद्यस्या बाल्ये स्तनं पिबेत् ॥ १३-१६२-२० (८७८१३)

इति श्रीमन्महाभारते अनुशासनपर्वणि दानधर्मपर्वणि
 द्विषष्ट्यधिकशततमोऽध्यायः ॥

Mahabharata - Anushaasana Parva - Chapter Footnotes

७-१६२-२ या च शिष्यस्य गुरौ वृत्तिस्तां वर्तस्व ॥
 ७-१६२-४ तेषां गुरुणाम् ॥
 ७-१६२-७ यवीयसः कनिष्ठान् ॥
 ७-१६२-८ विदुलस्येव तत्पुष्पं मोघमिति झ षाठः ॥
 ७-१६२-१० ज्येष्ठः कुर्वीत यौतकमिति झ षाठः ॥
 ७-१६२-११ जङ्घाश्रम एव फलं धनं यस्य । अध्वगः
 प्रवासी । अनुपघ्नन्पितुर्दायं इति झ षाठः ॥
 ७-१६२-१२ उत्थानं भोजनादौ विभागे वा ॥
 ७-१६२-१४ यदि स्त्री यदि वा कनिष्ठो दुष्कृतस्तथापि तस्य श्रेय
 आचरेत् ॥

अनुशासनपर्व - अध्याय १६३

॥ श्रीः ॥

१३.१६३. अध्यायः १६३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेणि युधिष्ठिरंप्रति

पक्षमासोपवासफलप्रतिपादकाङ्गिरोवचनानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

सर्वेषामेव वर्णानां म्लेच्छानां च पितामह ।

उपवासे मतिरियं कारणं च न विद्महे ॥ १३-१६३-१ (८७८१४)

ब्रह्मक्षत्रेण नियमाः कर्तव्या इति नः श्रुतम् ।

उपवासे कथं तेषां कृतमस्ति पितामह । १३-१६३-२ (८७८१५)

नियमांश्चोपवासांश्च सर्वेषां ब्रूहि पार्थिव ।

आप्नोति कां गतिं तात उपवासपरायणः ॥ १३-१६३-३ (८७८१६)

उपवासः परं पुण्यं पवित्रमपि चोत्तमम् ॥

उपोष्येह नरश्रेष्ठ किं फलं प्रतिपद्यते ॥ १३-१६३-४ (८७८१७)

अधर्मान्मुच्यते केन धर्ममाप्नोति वा कथम् ।

स्वर्गं पुण्यं च लभते कथं भरतसत्तम ॥ १३-१६३-५ (८७८१८)

उपोष्य चापि किं तेन प्रयोज्यं स्यान्नराधिप ।

धर्मेण च सुखानथाल्लभेद्येन ब्रवीहि मे ॥ १३-१६३-६ (८७८१९)

वैशम्पायन उवाच । १३-१६३-७क्ष (७३६७)

एवं ब्रुवाणं कौन्तेयं धर्मज्ञं धर्मतत्त्ववित् ।

धर्मपुत्रमिदं वाक्यं भीष्मः शान्तनवोऽब्रवीत् ॥ १३-१६३-७ (८७८२०)

इदं खलु महाराज श्रुतमासीत्पुरातनम् ।

उपावासविधौ श्रेष्ठा गुणा ये भरतर्षभ ॥ १३-१६३-८ (८७८२१)

प्राजापत्यमाङ्गिरसं पृष्टवानस्मि भारत ।

यथा मां त्वं तथैवाहं पृष्टवांस्तं तपोधनम् ॥ १३-१६३-९ (८७८२२)

प्रश्नमेतं मया पृष्टो भगवानग्निसम्भवः ।

उपवासविधिं पुण्यमाचष्ट भरतर्षभ ॥ १३-१६३-१० (८७८२३)

अङ्गिरा उवाच । १३-१६३-११क्ष (७३६८)

ब्रह्मक्षत्रे त्रिरात्रं तु विहितं कुरुनन्दन ।

द्विस्त्रिरात्रमथैकाहं निर्दिष्टं पुरुषर्षभ ॥ १३-१६३-११ (८७८२४)

वैश्याः शूद्राश्च यन्मोहादुपवासं प्रकुर्वते ।

त्रिरात्रं वा द्विरात्रं वा तयोर्व्युष्टिर्न विद्यते ॥ १३-१६३-१२ (८७८२५)

चतुर्थभक्तक्षपणं वैश्ये शूद्रे विधीयते ।

त्रिरात्रं न तु धर्मज्ञैर्विहितं ब्रह्मवादिभिः ॥ १३-१६३-१३ (८७८२६)
 पञ्चम्यां वाऽपि षष्ठ्यां च पौर्णमास्यां च भारत ।
 उपोष्य एकभक्तेन नियतात्मा जितेन्द्रियः ॥ १३-१६३-१४ (८७८२७)
 क्षमावान्नूपसम्पन्नः सुरभिश्चैव जायते ।
 नानपत्यो भवेत्प्राज्ञो दरिद्रो वा कदाचन ॥ १३-१६३-१५ (८७८२८)
 यजिष्णुः पञ्चमीं षष्ठीं कुले भोजयते द्विजान् ।
 अष्टमीमथ कौरव्य कृष्णपक्षे चतुर्दशीम् ।
 उपोष्य व्याधिरहितो वीर्यवानभिजायते ॥ १३-१६३-१६ (८७८२९)
 मार्गशीर्षं तु वै मासमेकभक्तेन यः क्षिपेत् ।
 भोजयेच्च द्विजाञ्शक्त्या स मुच्येद्वाधिकिल्बिषैः ॥ १३-१६३-१७ (८७८३०)
 सर्वकल्याणसम्पूर्णः सर्वौषधिसमन्वितः ।
 कृषिभागी बहुधनो बहुधान्यश्च जायते ॥ १३-१६३-१८ (८७८३१)
 पौषमासं तु कौन्तेय भक्तेनैकेन यः क्षिपेत् ।
 सुभगो दर्शनीयश्च यशोभागी च जायते ॥ १३-१६३-१९ (८७८३२)
 पितृभक्तो माघमासं यः क्षिपेदेकभोजनः ।
 श्रीमत्कुले ज्ञातिमध्ये सुभगत्वं प्रपद्यते ॥ १३-१६३-२० (८७८३३)
 भगदैवतमासं तु एकभक्तेन यः क्षिपेत् ।
 गसुभगो दर्शनीयश्च यशोभागी च जायते ।
 स्त्रीषु वल्लभतां याति वश्याश्वास्य भवन्ति ताः ॥ १३-१६३-२१ (८७८३४)
 चैत्रं तु नियतो मासमेकभक्तेन यः क्षिपेत् ।
 सुवर्णमणिमुक्ताढ्यो कुले महति जायते ॥ १३-१६३-२२ (८७८३५)
 निस्तरेदेकभक्तेन वैशाखं यो जितेन्द्रियः ।
 नरो वा यदि वा नरी ज्ञातीनां श्रेष्ठतां व्रजेत् ॥ १३-१६३-२३ (८७८३६)
 ज्येष्ठामूलं तु यो मासमेकभक्तेन संक्षिपेत् ।
 ऐश्वर्यमतुलं श्रेष्ठं पुमान्स्त्री वा प्रपद्यते ॥ १३-१६३-२४ (८७८३७)
 आषाढमेकभक्तेन स्थित्वा मासमतन्द्रितः ।
 बहुधान्यो बहुधनो बहुपुत्रश्च जायते ॥ १३-१६३-२५ (८७८३८)
 श्रावणं नियतो मासमेकभक्तेन यः क्षिपेत् ।
 रूपद्रविणसम्पन्नः सुखी भवति नित्यशः ।
 बहुभार्यो बहुधनो बहुपुत्रश्चि जायते ॥ १३-१६३-२६ (८७८३९)
 प्रौष्ठपादं तु यो मासमेकाहारो भवेन्नरः ।
 गवाढ्यं स्फीतमचलमैश्वर्यं प्रतिपद्यते ॥ १३-१६३-२७ (८७८४०)
 तथैवाश्वयुजं मासमेकभक्तेन यः क्षिपेत् ।
 प्रज्ञावान्वाहनाढ्यश्च बहुपुत्रश्च जायते ॥ १३-१६३-२८ (८७८४१)
 कार्तिकं तु नरो मासं यः कुर्यादेकभोजनम् ।
 शूरश्च बहुभार्यश्च कीर्तिमांश्चैव जायते ॥ १३-१६३-२९ (८७८४२)

इति मासा नरव्याघ्र क्षिपतां परिकीर्तिताः ।
 तिथीनां नियमा ये तु शृणु तानपि पार्थिव ॥ १३-१६३-३० (८७८४३)
 पक्षेपक्षे गते यस्तु भक्तमश्नाति भारत ।
 गवाद्धो बहुपुत्रश्च दीर्घायुश्च स जायते ॥ १३-१६३-३१ (८७८४४)
 मासिमासि त्रिरात्राणि कृत्वा वर्षाणि द्वादश ।
 गणाधिपत्यं प्राप्नोति निःसपत्नमनाविलम् ॥ १३-१६३-३२ (८७८४५)
 एते तु नियमाः सर्वे कर्तव्याः शरदो दश ।
 द्वे चान्ये भरतश्रेष्ठ प्रवृत्तिरनुकीर्तिता ॥ १३-१६३-३३ (८७८४६)
 यस्तु प्रातस्तथा सायं भुञ्जानो नान्तरा पिबेत् ।
 अहिंसानिरतो नित्यं जुह्वानो जातवेदसम् ॥ १३-१६३-३४ (८७८४७)
 षड्भिः स वर्षैर्नृपते सिध्यते नाइत्र संशयः ।
 अग्निष्टोमस्य यज्ञस्य फलं प्राप्नोति मानवः ॥ १३-१६३-३५ (८७८४८)
 अधिवासे सोप्सरसां नृत्यगीतविनादिते ।
 रमते स्त्रीसहस्राद्धे सुकुती विरजा नरः ॥ १३-१६३-३६ (८७८४९)
 तप्तकाञ्चनवर्णाभं विमानमधिरोहति ।
 पूर्णं वर्षसहस्रं च ब्रह्मिलोके महीयते ।
 तत्क्षयादिह चागम्य माहात्म्यं प्रतिपद्यते ॥ १३-१६३-३७ (८७८५०)
 यस्तु संवत्सरं पूर्णमेकाहारो भवेन्नरः ।
 अतिरात्रस्य यज्ञस्य स फलं समुपाश्नुते ॥ १३-१६३-३८ (८७८५१)
 त्रिंशद्वर्षसहस्राणि स्वर्गे च स महीयते ।
 तत्क्षयादिह चागम्य माहात्म्यं प्रतिपद्यते ॥ १३-१६३-३९ (८७८५२)
 यस्तु संवत्सरं पूर्णं चतुर्थं भक्तमश्नुते ।
 अहिंसानिरतो नित्यं सत्यवाग्विजितेन्द्रियः ॥ १३-१६३-४० (८७८५३)
 वाजपेयस्य यज्ञस्य स फलं समुपाश्नुते ।
 त्रिंशद्वर्षसहस्राणि स्वर्गलोके महीयते ॥ १३-१६३-४१ (८७८५४)
 षष्ठे काले तु कौन्तेय नरः संवत्सरं क्षिपन् ।
 अश्वमेधस्य यज्ञस्य फलं प्राप्नोति मानवः ॥ १३-१६३-४२ (८७८५५)
 चक्रवाकप्रयुक्तेन विमानेन स गच्छति ।
 चत्वारिंशत्सहस्राणि वर्षाणि दिवि मोदते ॥ १३-१६३-४३ (८७८५६)
 अष्टमेन तु भक्तेन जीवन्संवत्सरं नृप ।
 गवामयनयज्ञस्य फलं प्राप्नोति मानवः ॥ १३-१६३-४४ (८७८५७)
 हंससारसयुक्तेन विमानेन स गच्छति ।
 पञ्चाशत्सहस्राणि वर्षाणां दिवि मोदते ॥ १३-१६३-४५ (८७८५८)
 पक्षेपक्षे गते राजन्योऽशनीयाद्वर्षमेव तु ।
 षण्मासानशनं तस्य भगवानङ्गिराऽब्रवीत् ।
 षष्टिं वर्षसहस्राणि दिवमावसते च सः ॥ १३-१६३-४६ (८७८५९)

विणानां वल्लकीनां च वेणूनां च विशाम्पते ।
सुघोषैर्मधुरैः शब्दैः सुप्तः स प्रतिबोध्यते ॥ १३-१६३-४७ (८७८६०)
संवत्सरमिहैकं तु मासिमासि पिबेदपः ।
फलं विश्वजितस्तात प्राप्नोति स नरो नृप ॥ १३-१६३-४८ (८७८६१)
सिंहव्याघ्रप्रयुक्तेन विमानेन स गच्छति ।
सप्ततिं च सहस्राणि वर्षाणां दिवि मोदते ॥ १३-१६३-४९ (८७८६२)
मासादूर्ध्वं नरव्याघ्र नोपवासो विधीयते ।
विधिं त्वनशनस्याहुः पार्थ धर्मविदो जनाः ॥ १३-१६३-५० (८७८६३)
अनार्तो व्याधिरहितो गच्छेदनशनं तु यः ।
पदेपदे यज्ञफलं स प्राप्नोति न संशयः ॥ १३-१६३-५१ (८७८६४)
दिवं हंसप्रयुक्तेन विमानेन स गच्छति ।
शतं वर्षसहस्राणां मोदते स दिवि प्रभो ॥ १३-१६३-५२ (८७८६५)
शतं चाप्सरसः कन्या रमयन्त्यपि तं नरम् ।
आर्तो वा व्याधितो वाऽपि गच्छेदनशनं तु यः ॥ १३-१६३-५३ (८७८६६)
शतं वर्षसहस्राणां मोदते स दिवि प्रभो ।
काञ्चीनूपुरशब्देन सुप्तश्चैव प्रबोध्यते ॥ १३-१६३-५४ (८७८६७)
सहस्रहंसयुक्तेन विमानेन तु गच्छति ।
स गत्वा स्त्रीशताकीर्णे रमते भरतर्षभ ॥ १३-१६३-५५ (८७८६८)
क्षीणस्याप्यायनं दृष्टं क्षतस्य क्षतरोहणम् ।
व्याधितस्यौषधग्रामः क्रुद्धस्य च प्रसादनम् ॥ १३-१६३-५६ (८७८६९)
दुःखितस्यार्तपूर्वस्य द्रव्याणां प्रतिपादनम् ।
न चैतद्रोचते तेषां ये धनैः सुखमेधिताः ॥ १३-१६३-५७ (८७८७०)
अतः स कामसंयुक्ते विमाने हेमसन्निभे ।
रमते स्त्रीशताकीर्णे पुरुषोऽलङ्कृतः शुचिः ॥ १३-१६३-५८ (८७८७१)
स्वस्थः सफलसङ्कल्पः सुखी विगतकल्मषः ।
अनशनन्देहमुत्सृज्य फलं प्राप्नोति मानवः ॥ १३-१६३-५९ (८७८७२)
बालसूर्यप्रतीकाशे विमाने सोमवर्चसि ।
वैदूर्यमुक्ताखचिते वीणामुरजनादिते ॥ १३-१६३-६० (८७८७३)
पताकादीपिकाकीर्णे दिव्यघण्टानिनादिते ।
स्त्रीसहस्रानुचरिते स नरः सुखमेधते ॥ १३-१६३-६१ (८७८७४)
यावन्ति रोमकूपाणि तस्य गात्रेषु पाण्डव ।
तावन्त्येव सहस्राणि वर्षाणां दिवि मोदते ॥ १३-१६३-६२ (८७८७५)
नास्ति वेदात्परं शास्त्रं नास्ति मातृसमो गुरुः ।
न धर्मात्परमो लाभस्तपो नानशनात्परम् ॥ १३-१६३-६३ (८७८७६)
ब्राह्मणेभ्यः परं नास्ति पावनं दिवि चेह च ।
उपवासैस्तथा तुल्यं तपःकर्म न विद्यते ॥ १३-१६३-६४ (८७८७७)

उपोष्य विधिवद्देवास्त्रिदिवं प्रतिपेदिरे ।
 ऋषयश्च परां सिद्धिमुपवासैरवाप्नुवन् ॥ १३-१६३-६५ (८७८७८)
 दिव्यवर्षसहस्राणि विश्वामित्रेण धीमता ।
 क्षान्तमेकेन भक्तेन तेन विप्रत्वमागतम् ॥ १३-१६३-६६ (८७८७९)
 च्यवनो जमदग्निश्च वसिष्ठो गौतमो भृगुः ।
 सर्व एव दिवं प्राप्ताः क्षमावन्तो महर्षयः ॥ १३-१६३-६७ (८७८८०)
 इदमङ्गीरसा पूर्वं महर्षिभ्यः प्रदर्शितम् ।
 यः प्रदर्शयते नित्यं न स दुःखमवाप्नुते ॥ १३-१६३-६८ (८७८८१)
 इमं तु कौन्तेय यथाक्रमं विधिं
 प्रवर्तितं ह्यङ्गीरसा महर्षिणा ।
 पठेच्च यो वै शृणुयाच्च नित्यदा
 न विद्यते तस्य नरस्य किल्बिषम् ॥ १३-१६३-६९ (८७८८२)
 विमुच्यते चापि स सर्वसङ्करै-
 र्नासास्य दोषैरभिभूयते मनः ।
 वियोनिजानां च विजानते रुतं
 ध्रुवां च कीर्तिं लभते नरोत्तमः ॥ १३-१६३-७० (८७८८३)

इति श्रीमन्महाभारते अनुशासनपर्वणि दानधर्मपर्वणि
 त्रिष्यधिकशततमोऽध्यायः ॥ १६३ ॥

Mahabharata - Anushaasana Parva - Chapter Footnotes

७-१६३-१२ व्युष्टिः फलम् ॥
 ७-१६३-१३ दिनस्य द्वे भक्ते तत्र चतुर्थस्य भक्तस्य क्षपणम्
 । द्विरात्रमभोजनमित्यर्थः ॥
 ७-१६३-१६ यजिष्णुः देवतापूजनशीलः कुले स एव महानन्नदाता
 भवतीत्यर्थः ॥
 ७-१६३-२४ ज्येष्ठामूलं ज्येष्ठमासम् ॥
 ७-१६३-२८ मृजावान् वाहनाद्व्यश्च इति झ षाठः ॥
 ७-१६३-३१ सर्वेषु मासेष्वेकैकस्मिन्पक्षे गते द्वितीयपक्षे
 भक्तमेकभक्तमश्नाति ॥
 ७-१६३-५७ दुःखितस्यार्थमानाभ्यां दुःखानां प्रतिषेधनम् इति झ षाठः ॥
 ७-१६३-७० वियोनिजानां पक्ष्यादीनां रुतं शब्दं विजानते विजानीते ॥

अनुशासनपर्व - अध्याय १६४

॥ श्रीः ॥

१३.१६४. अध्यायः १६४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेणि भीष्मंप्रति दरिद्राणां यज्ञस्य बहुद्रव्यसाध्यत्वेन
दुष्करतया तत्फलप्राप्त्यै तत्प्रतिनिधिकथनप्रार्थना ॥ १ ॥
भीष्मेण युधिष्ठिरंप्रति एकैकदिनवृद्ध्या मासावध्युपवासस्य
यज्ञप्रतिनिधित्वकथनम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।

पितामहेन विधिवद्यज्ञाः प्रोक्ता महात्मना ।

गुणाश्चैषां यथातथ्यं प्रेत्य चेह च सर्वशः ॥ १३-१६४-१ (८७८८४)

न तै शक्या दरिद्रेण यज्ञाः प्राप्तुं पितामह ।

बहूपकरणा यज्ञा नानासम्भारविस्तराः ॥ १३-१६४-२ (८७८८५)

पार्थिवै राजपुत्रैर्वा शक्याः प्राप्तुं पितामह ।

नार्थन्यूनैरवगुणैरेकात्मभिरसंहतैः ॥ १३-१६४-३ (८७८८६)

यो दरिद्रैरपि विधिः शक्यः प्राप्तुं सदा भवेत् ।

अर्थन्यूनैरवगुणैरेकात्मभिरसंहतैः ।

तुल्यो यज्ञफलैरेतैस्तन्मे ब्रूहि पितामह ॥ १३-१६४-४ (८७८८७)

भीष्म उवाच । १३-१६४-५क्ष (७३६९)

इदमङ्गिरसा प्रोक्तमुपवासफलात्मकम् ।

विधिं यज्ञफलैस्तुल्यं तन्निबोध युधिष्ठिर ॥ १३-१६४-५ (८७८८८)

यस्तु कल्यं तथा सायं भुञ्जानो नान्तरा पिबेत् ।

अहिंसानिरतो नित्यं जुह्वानो जातवेदसम् ।

षड्भरेव स वर्षैस्तु सिध्यते नात्र संशयः ॥ १३-१६४-६ (८७८८९)

तप्तकाञ्चनवर्णं च विमानं लभते नरः ।

देवस्त्रीणामधीवासे नृत्तगीतनिनादिते ।

प्राजापत्ये वसेत्पद्मं वर्षाणामग्निसन्निभे ॥ १३-१६४-७ (८७८९०)

त्रीणि वर्षाणि यः प्राशेत्सततं त्वेकभोजनम् ।

धर्मत्नीरतो नित्यमग्निष्टोमफलं लभेत् ।

यज्ञं बहुसुवर्णं वा वासवप्रियमाचरेत् ॥ १३-१६४-८ (८७८९१)

सत्यवान्दानशीलश्च ब्रह्मण्यश्चानसूयकः ।

क्षान्तो दान्तो जितक्रोधः स गच्छति परां गतिम् ॥ १३-१६४-९ (८७८९२)

पाण्डुराभ्रपतीकाशे विमाने हंसलक्षणे ।

द्वे समाप्ते ततः पद्मे सोप्सरोभिर्वसेत्सह ॥ १३-१६४-१० (८७८९३)

द्वितीये दिवसे यस्तु प्राशनीयादेकभोजनम् ।
 सदा द्वादशमासांस्तु जुह्वानो जातवेदसम् ॥ १३-१६४-११ (८७८९४)
 अग्निकार्यपरो नित्यं नित्यं कल्पप्रबोधनः ।
 अग्निष्टोमस्य यज्ञस्य फलं प्राप्नोति मानवः ॥ १३-१६४-१२ (८७८९५)
 हंससारसयुक्तं च विमानं लभते नरः ।
 इन्द्रलोके च वसते वरस्त्रीभिः समावृतः ॥ १३-१६४-१३ (८७८९६)
 तृतीये दिवसे यस्तु प्राशनीयादेकभोजनम् ।
 सदा द्वादशमासांस्तु जुह्वानो जातवेदसम् ॥ १३-१६४-१४ (८७८९७)
 अग्निकार्यपरो नित्यं नित्यं कल्पप्रबोधनः ।
 अतिरात्रस्य यज्ञस्य फलं प्राप्नोत्यनुत्तमम् ॥ १३-१६४-१५ (८७८९८)
 मयूरहंसयुक्तं च विमानं लभते नरः ।
 सप्तर्षीणां सदा लोके सोप्सरोभिर्वसेत्सह ।
 निवर्तनं च तत्रास्य त्रीणि पद्मानि वै विदुः ॥ १३-१६४-१६ (८७८९९)
 दिवसे यश्चतुर्थे तु प्राशनीयादेकभोजनम् ।
 सदा द्वादशमासान्वै जुह्वानो जातवेदसम् ।
 वाजपेयस्य यज्ञस्य फलं प्राप्नोत्यनुत्तमम् ॥ १३-१६४-१७ (८७९००)
 इन्द्रिकन्याभिरूढं च विमानं लभते नरः ।
 सागरस्य च पर्यन्ते वासवं लोकमावसेत् ।
 देवराजस्य च क्रीडां नित्यकालमवेक्षते ॥ १३-१६४-१८ (८७९०१)
 दिवसे पञ्चमे यस्तु प्राशनीयादैकभोजनम् ।
 सदा द्वादशमासांस्तु जुह्वानो जातवेदसम् ॥ १३-१६४-१९ (८७९०२)
 अलुब्धः । सत्यवादी च ब्रह्मण्यश्चाविहिंसकः ।
 अनसूयुरपापस्थो द्वादशाहफलं लभेत् ॥ १३-१६४-२० (८७९०३)
 जाम्बूनदमयं दिव्यं विमानं हंसलक्षणम् ।
 सूर्यमालासमाभासमारोहेत्पाण्डुरं गुहम् ॥ १३-१६४-२१ (८७९०४)
 आवर्तनानि चत्वारि तथा पद्मानि द्वादश ।
 शराग्निपरिमाणं च तत्रासौ वसते सुखम् ॥ १३-१६४-२२ (८७९०५)
 दिवसे यस्तु षष्ठे वै मुनिः प्राशेत भोजनम् ।
 सदा द्वादशमासान्वै जुह्वानो जातवेदसम् ॥ १३-१६४-२३ (८७९०६)
 सदा त्रिषवणस्नायी ब्रह्मचार्यनसूयकः ।
 गवामयनयज्ञस्य फलं प्राप्नोत्यनुत्तमम् ॥ १३-१६४-२४ (८७९०७)
 अग्निज्वालासमाभासं हंसबर्हिणसेवितम् ।
 शातकुम्भसमायुक्तं साधयेद्यानमुत्तमम् ॥ १३-१६४-२५ (८७९०८)
 तथैवाप्सरसामङ्गे प्रतिसुप्तः प्रबोध्यते ।
 नूपुराणां निनादेन मेखलानां च निःस्वनैः ॥ १३-१६४-२६ (८७९०९)
 कोटीसहस्रं वर्षाणां त्रीणि कोटिशतानि च ।

पद्मान्यष्टादश तथा पताके द्वे तथैव च ॥ १३-१६४-२७ (८७९१०)
 अयुतानि च पञ्चशदृक्षचर्मशतस्य च ।
 लोम्नां प्रमाणेन समं ब्रह्मलोके महीयते ॥ १३-१६४-२८ (८७९११)
 दिवसे सप्तमे यस्तु प्राशनीयादेकभोजनम् ।
 सदा द्वादशमासान्वै जुह्वानो जातवेदसम् ॥ १३-१६४-२९ (८७९१२)
 सरस्वतीं गोपयानो ब्रह्मचर्यं समाचरन् ।
 सुमनोवर्णकं चैव मधु मांसं च वर्जयन् ॥ १३-१६४-३० (८७९१३)
 पुरुषो मरुतां लोकमिन्द्रलोकं च गच्छति ।
 तत्रतत्र हि सिद्धार्थो देवकन्याभिरुह्यते ॥ १३-१६४-३१ (८७९१४)
 फलं बहुसुवर्णस्य यज्ञस्य लभते नरः ।
 सङ्ख्यामतिगुणां चापि तेषु लोकेषु मोदते ॥ १३-१६४-३२ (८७९१५)
 यस्तु संवत्सरं क्षान्तो भुङ्क्तेऽहन्यष्टमे नरः ।
 देवकार्यपरो नित्यं जुह्वानो जातवेदसम् ॥ १३-१६४-३३ (८७९१६)
 पौण्डरीकस्य यज्ञस्य फलं प्राप्नोत्यनुत्तमम् ।
 पद्मवर्णनिभं चैव विमानमधिरोहति ॥ १३-१६४-३४ (८७९१७)
 मृष्टाः कनकगौर्यश्च नार्यः श्यामास्तथा पराः ।
 वयोरूपविलासिन्यो लभते नात्र संशयः ॥ १३-१६४-३५ (८७९१८)
 यस्तु संवत्सरं भुङ्क्ते नवमेनवमेऽहनि ।
 सदा द्वादशमासान्वै जुह्वानो जातवेदसम् ॥ १३-१६४-३६ (८७९१९)
 अश्वमेधसहस्रस्य फलं प्राप्नोत्यनुत्तमम् ।
 पुण्डरीकप्रकाशं च विमानं लभते नरः ॥ १३-१६४-३७ (८७९२०)
 दीप्तसूर्याग्नितेजोभिर्दिव्यमालाभिरेव च ।
 नीयते रुद्रकन्याभिः सोन्तरिक्षं सनातनम् ॥ १३-१६४-३८ (८७९२१)
 अष्टादशसहस्राणि वर्षाणां कल्पमेव च ।
 कोटीशतसहस्रं च तेषु लोकेषु मोदते ॥ १३-१६४-३९ (८७९२२)
 यस्तु संवत्सरं भुङ्क्ते दशाहे वै गतेगते ।
 सदा द्वादश मासान्वै जुह्वानो जातवेदसम् ॥ १३-१६४-४० (८७९२३)
 ब्रह्मकन्यानिवासे स सर्वभूतमनोहरे ।
 अश्वमेधसहस्रस्य फलं प्राप्नोत्यनुत्तमम् ॥ १३-१६४-४१ (८७९२४)
 रूपवत्यश्च तं कन्या रमयन्ति सदा नरम् ।
 नीलोत्पलनिभैर्वर्णै रक्तोत्पलनिभैस्तथा ॥ १३-१६४-४२ (८७९२५)
 विमानं मण्डलावर्तमावर्तगहनाकुलम् ।
 सागरोर्मिप्रतीकाशं स लभेद्यानमुत्तमम् ॥ १३-१६४-४३ (८७९२६)
 विचित्रमणिमालाभिर्नादितं शङ्खनिःस्वनैः ।
 स्फाटिकैर्वज्रसारैश्च स्तम्भैः सुकृतवेदिकम् ।
 आरोहति महद्यानं हंससारसवाहनम् ॥ १३-१६४-४४ (८७९२७)

एकादशे तु दिवसे यः प्राप्ते प्राशते हविः ।
 सदा द्वादशमासांस्तु जुह्वानो जातवेदसम् ॥ १३-१६४-४५ (८७९२८)
 परिस्त्रियं नाभिलषेद्वाचाथ मनसाऽपि वा ।
 अनृतं च न भाषेत मातापित्रोःक कृतेऽपि वा ।
 अभिगच्छेन्महादेवं विमानस्थं महाबलम् ॥ १३-१६४-४६ (८७९२९)
 अश्वमेधसहस्रस्य फलं प्राप्नोत्यनुत्तमम् ।
 स्वायंभुवं च पश्येत विमानं समुपस्थितम् ॥ १३-१६४-४७ (८७९३०)
 कुमार्यः काञ्चनाभासा रूपवत्यो नयन्ति तम् ।
 रुद्राणां तमधीवासं दिवि दिव्यं मनोहरम् ॥ १३-१६४-४८ (८७९३१)
 वर्षाण्यपरिमेयानि युगान्तमपि चावसेत् ।
 कोटीशतसहस्रं च दशकोटिशतानि च ॥ १३-१६४-४९ (८७९३२)
 रुद्रं नित्यं प्रणमते देवदानवसम्मतम् ।
 स तस्मै दर्शनं प्राप्तो दिवसेदिवसे भवेत् ॥ १३-१६४-५० (८७९३३)
 दिवसे द्वादशे यस्तु प्राप्तो वै प्राशते हविः ।
 सदा द्वादश मासान्वै जुह्वानो जातवेदसम् ॥ १३-१६४-५१ (८७९३४)
 नियमेन समायुक्तः सर्वमेधफलं लभेत ।
 आदित्यैर्द्वादशैस्तस्य विमानं संविधीयते ॥ १३-१६४-५२ (८७९३५)
 मणिमुक्ताप्रवालैश्च महाहैरुपशोभितम् ।
 हंसभासा परिक्षिप्तं नागवीथीसमाकुलम् ॥ १३-१६४-५३ (८७९३६)
 मयूरैश्चक्रवाकैश्च कूजद्विरुपशोभितम् ।
 अट्टैर्महद्भिः संयुक्तं ब्रह्मलोके प्रतिष्ठितम् ॥ १३-१६४-५४ (८७९३७)
 नित्यमावसथं राजन्नरनारीसमावृतम् ।
 ऋषिरेवं महाभागस्त्वङ्गिराः प्राह धर्मिवित् ॥ १३-१६४-५५ (८७९३८)
 त्रयोदशे तु दिवसे प्राप्ते यः प्राशते हविः ।
 सदा द्वादश मासान्वै देवसत्रफलं लभेत् ॥ १३-१६४-५६ (८७९३९)
 रक्तपद्मोदयं नाम विमानं साधयेन्नरः ।
 जातरूपप्रयुक्तं च रत्नसञ्चयभूषितम् ॥ १३-१६४-५७ (८७९४०)
 देवकन्याभिराकीर्णं दिव्याभरणभूषितम् ।
 पुण्यगन्धोदयं दिव्यं वादित्रैरुपशोभितम् ॥ १३-१६४-५८ (८७९४१)
 तत्र शङ्कुपताके द्वे युगान्तं कल्पमेव च ।
 अयुतायुतं तथा पद्मं समुद्रं च तथा वसेत् ॥ १३-१६४-५९ (८७९४२)
 गीतगन्धर्वघोषैश्च भेरीपणवनिःस्वनैः ।
 सदा प्रह्लादितस्ताभिर्देवकन्याभिरीड्यते ॥ १३-१६४-६० (८७९४३)
 चतुर्दशे तु दिवसे यः पूर्णे प्राशते हविः ।
 सदा द्वादशमासांस्तु महामेधफलं लभेत् ॥ १३-१६४-६१ (८७९४४)
 अनिर्देश्यवयोरूपा देवकन्याः स्वलङ्कृताः ।

मृष्टतप्ताङ्गदधरा विमानैरुपयान्ति तम् ॥ १३-१६४-६२ (८७९४५)
कलहंसविनिर्घोषैर्नूपुराणां च निःखनैः ।
काञ्चीनां च समुत्कर्षैस्तत्रतत्र निबोध्यते ॥ १३-१६४-६३ (८७९४६)
देवकन्यानिवासे च तस्मिन्वसति मानवः ।
जाह्नवीवालुकाकीर्णं पूर्णं संवत्सरं नरः ॥ १३-१६४-६४ (८७९४७)
यस्तु पक्षे गते भुङ्क्ते एकभक्तं जितेन्द्रियः ।
सदा द्वादशमासांस्तु जुह्वानो जातवेदसम् ॥ १३-१६४-६५ (८७९४८)
राजसूयसहस्रस्य फलं प्राप्नोत्यनुत्तमम् ।
यानमारोहते दिव्यं हंसबर्हिणलक्षणम् ॥ १३-१६४-६६ (८७९४९)
मणिमण्डलकैश्चित्रं जातरूपसमावृतम् ।
दिव्याभरणशोभाभिर्वरस्त्रीभिरलङ्कृतम् ॥ १३-१६४-६७ (८७९५०)
एकस्तम्भं चतुर्द्वारं सप्तभौमं सुमङ्गलम् ।
वैजयन्तीसहस्रैश्च शोभितं गीतनिःस्वनै ।
दिव्यं दिव्यगुणोपेतं विमानमधिरोहति ॥ १३-१६४-६८ (८७९५१)
मणिमुक्ताप्रवालैश्च भूषितं वैद्युतप्रभम् ।
वसेद्युगसहस्रं च खड्गकुञ्जरवाहनः ॥ १३-१६४-६९ (८७९५२)
षोडशे दिवसे यस्तु सम्प्राप्ते प्राशते हविः ।
सदा द्वादशमासान्वै सोमयज्ञफलं लभेत् ॥ १३-१६४-७० (८७९५३)
सोमकन्यानिवासेषु सोऽध्यावसति नित्यशः ।
सौम्यगन्धानुलिप्तश्च कामचारगतिर्भवेत् ॥ १३-१६४-७१ (८७९५४)
सुदर्शनाभिर्नारीभिर्मधुराभिस्तथैव च ।
अर्च्यते वै विमानस्थः कामभोगैश्च सेव्यते ॥ १३-१६४-७२ (८७९५५)
फलं पद्मशतप्रख्यं महाकल्पं दशाधिकम् ।
आवर्तनानि चत्वारि साधयेच्चाप्यसौ नरः ॥ १३-१६४-७३ (८७९५६)
दिवसे सप्तदशमे यः प्राप्ते प्राशते हविः ।
सदा द्वादशमासान्वै जुह्वानो जातवेदसम् ॥ १३-१६४-७४ (८७९५७)
स्थानं वारुणमैन्द्रं च रौद्रं वाऽप्यधिगच्छति ॥ १३-१६४-७५ (८७९५८)
मारुतं शयनं चैव ब्रह्मलोकं स गच्छति ।
तत्र दैवतकन्याभिरासनेनोपचर्यते ॥ १३-१६४-७६ (८७९५९)
भूर्भुवःस्वश्च देवर्षिर्विश्वरूपमवेक्षते ।
तत्र देवाधिदेवस्य कुमार्यो रमयन्ति तम् ।
द्वात्रिंशद्रूपदारिण्यो मधुराः समलङ्कृताः ॥ १३-१६४-७७ (८७९६०)
चन्द्रादित्यावुभौ यावद्गगते चरतः प्रभो ।
तावच्चरत्यसौ धीरः सुधातुल्यरसाशनः ॥ १३-१६४-७८ (८७९६१)
अष्टादशे यो दिवसे प्राशनीयादेकभोजनम् ।
सदा द्वादशमासान्वै सप्तलोकान्स पश्यति ॥ १३-१६४-७९ (८७९६२)

रथैः स नन्दिघोषैश्च पृष्ठतः सोऽनुगम्यते ।
 देवकन्याधिरुद्वैस्तु भ्राजमानैः स्वलंकृतैः ॥ १३-१६४-८० (८७९६३)
 व्याघ्रसिंहप्रयुक्तं च मेघस्वननिनादितम् ।
 विमानमुत्तमं दिव्यं सुसुखि ह्यधिरोहति ॥ १३-१६४-८१ (८७९६४)
 तत्र कल्पसहस्रं स कन्याभिः सह मोदते ।
 सुधारसं च भुञ्जीत अमृतोपममुत्तमम् ॥ १३-१६४-८२ (८७९६५)
 एकोनविंशदिवसे यो भुङ्क्ते एकभोजनम् ।
 सदा द्वादशमासान्वै सप्त लोकान्स पश्यति ॥ १३-१६४-८३ (८७९६६)
 उत्तमं लभते स्थानमप्सरोगणसेवितम् ।
 गन्धर्वैरुपगीतं च विमानं सूर्यवर्चसम् ॥ १३-१६४-८४ (८७९६७)
 तत्रामरवरस्त्रीभिर्मोदते विगतज्वरः ।
 दिव्याम्बरधरः श्रीमानयुतानां शतशतम् ॥ १३-१६४-८५ (८७९६८)
 पूर्णेऽथ विंशे दिवसे यो भुङ्क्ते ह्येकभोजनम् ।
 सदा द्वादशमासांस्तु सत्यवादी धृतव्रतः ॥ १३-१६४-८६ (८७९६९)
 अमांसाशी ब्रह्मचारी सर्वभूतहिते रतः ।
 स लोकान्विपुलान्नम्यानादित्यानामुपाश्रुते ॥ १३-१६४-८७ (८७९७०)
 गन्धर्वैरप्सरोगणैश्च दिव्यमाल्यानुलेपनैः ।
 विमानैः काञ्चनैर्हृद्यैः पृष्ठतश्चानुगम्यते ॥ १३-१६४-८८ (८७९७१)
 एकविंशो तु दिवसे यो भुङ्क्ते ह्येकभोजनम् ।
 सदा द्वादशमासान्वै जुह्वानो जातवेदसम् ।
 लोकमौशनसं दिव्यं शक्रलोकं च गच्छति ॥ १३-१६४-८९ (८७९७२)
 अश्विनोर्मरुतां चैव सुखेष्वभिरतः सदा ।
 अनभिज्ञश्च दुःखानां विमानवरमास्थितः ।
 सेव्यमानो वरस्त्रीभिः क्रीडत्यमरवत्प्रभुः ॥ १३-१६४-९० (८७९७३)
 द्वाविंशे दिवसे प्राप्ते यो भुङ्क्ते ह्येकभोजनम् ।
 सदा द्वादश मासान्वै जुह्वानो जातवेदसम् ॥ १३-१६४-९१ (८७९७४)
 अहिंसानिरतो धीमान्सत्यवागनसूयकः ।
 लोकान्वसूनामाप्नोति दिवाकरसमप्रभः ॥ १३-१६४-९२ (८७९७५)
 कामचारी सुधाहारो विमानवरमास्थितः ।
 रमते देवकन्याभिर्दिव्याभरणभूषितः ॥ १३-१६४-९३ (८७९७६)
 त्रयोविंशे तु दिवसे प्राशेद्यस्त्वेकभोजनम् ।
 सदा द्वादशमासांस्तु मिताहारो जितेन्द्रियः ।
 वायोरुशनसस्त्वैव रुद्रलोकं च गच्छति ॥ १३-१६४-९४ (८७९७७)
 कामचारी कामगमः पूज्यमानोऽप्सरोगणैः ।
 अनेकयुगपर्यन्तं विमानवरमास्थितः ।
 रमते देवकन्याभिर्दिव्याभरणभूषितः ॥ १३-१६४-९५ (८७९७८)

चतुर्विंशे तु दिवसे यः प्राप्ते प्राशते हविः ।
सदा द्वादशमासांश्च जुह्वानो जातवेदसम् ।
आदित्यानामधीवासे मोदमानो वसेच्चिरम् ॥ १३-१६४-९६ (८७९७९)
दिव्यमाल्याम्बरधरो दिव्यगन्धानुलेपनः ।
विमाने काञ्चने दिव्ये हंसयुक्ते मनोरमे ।
रमते देवकन्यानां सहस्रैरयुतैस्तथा ॥ १३-१६४-९७ (८७९८०)
पञ्चविंशे तु दिवसे यः प्राशेदेकभोजनम् ।
सदा द्वादशमासांस्तु पुष्कलं यानमारुहेत् ॥ १३-१६४-९८ (८७९८१)
सिंहव्याग्रप्रयुक्तैस्तु मेघनिःस्वननादितैः ।
स रथैर्नन्दिघोषैश्च पृष्ठतो ह्यनुगम्यते ।
देवकन्यासमारूढैः काञ्चनैर्विमलैः शुभैः ॥ १३-१६४-९९ (८७९८२)
विमानमुत्तमं दिव्यमास्थाय सुमनोहरम् ।
तत्र कल्पसहस्रं वै वसते स्त्रीशतावृते ।
सुधारसं चोपजीवन्नमृतोपममुत्तमम् ॥ १३-१६४-१०० (८७९८३)
षड्विंशे दिवसे यस्तु प्रकुर्यादिकभोजनम् ।
सदा द्वादशमासांस्तु नियतो नियताशनः ।
जितेन्द्रियो वीतरागो जुह्वानो जातवेदसम् ॥ १३-१६४-१०१ (८७९८४)
स प्राप्नोति महाभागः पूज्यमानोऽप्सरोगणैः ।
सप्तानां मरुतां लोकान्वसूनां चापि सोऽश्नुते ॥ १३-१६४-१०२ (८७९८५)
विमानैः स्फाटिकैर्दिव्यैः सर्वरत्नैरलङ्कृतैः ।
गन्धर्वैरप्सरोभिश्च पूज्यमानः प्रमोदते ।
द्वेऽर्बुदानां सहस्रे तु दिव्ये दिव्येन तेजसा ॥ १३-१६४-१०३ (८७९८६)
सप्तविंशेऽथ दिवसे यः कुर्यादिकभोजनम् ।
सदा द्वादशमासांस्तु जुह्वानो जातवेदसम् ॥ १३-१६४-१०४ (८७९८७)
फलं प्राप्नोति विपुलं देवलोके च पूज्यते ।
अमृताशी वसंस्तत्र स वितृपः प्रमोदते ॥ १३-१६४-१०५ (८७९८८)
देवर्षिचरितांल्लोकान्नाजर्षिभिरनुष्ठितान् ।
अध्यावसति दिव्यात्मा विमानवरमास्थितः ॥ १३-१६४-१०६ (८७९८९)
स्त्रीभिर्मिनोभिरामाभी रममाणो मदोत्कटः ।
युगकल्पसहस्राणि त्रीण्यावसति वै सुखम् ॥ १३-१६४-१०७ (८७९९०)
योऽष्टाविंशे तु दिवसे प्राशनीयादेकभोजनम् ।
सदा द्वादशमासांस्तु जितात्मा विजितेन्द्रियः ॥ १३-१६४-१०८ (८७९९१)
फलं देवर्षिचरितं विपुलं समुपाश्नुते ।
भोगवांस्तेजसा भाति सहस्रांशुरिवामलः ॥ १३-१६४-१०९ (८७९९२)
सुकुमार्यश्च नार्यस्तं रममाणाः सुवर्चसः ।
पीनस्तनोरुजघना दिव्याभरणभूषिताः ॥ १३-१६४-११० (८७९९३)

रमयन्ति मनःकान्ता विमाने सूर्यसन्निभे ।
 सर्वकामगमे दिव्ये कल्पायुतशतं समाः ॥ १३-१६४-१११ (८७९९४)
 एकोनत्रिंशदिवसे यः प्राशेदेकभोजनम् ।
 तस्य लोकाः शुभा दिव्या देवराजर्षिपूजिताः ॥
 तस्य लोकाः शुभा दिव्या देवराजर्षिपूजिताः ॥ १३-१६४-११२ (८७९९५)
 विमानं सूर्यचन्द्राभं दिव्यं समधिगच्छति ।
 जातरूपमयं युक्तं सर्वरत्नसमन्वितम् ।
 अप्सरोगणसङ्कीर्णं गन्धर्वैरभिनादितम् ॥ १३-१६४-११३ (८७९९६)
 तत्र चैनं शुभा नार्यो दिव्याभरणभूषिताः ।
 मनोभिरामा मधुरा रमयन्ति मदोत्कटाः ॥ १३-१६४-११४ (८७९९७)
 भोगवांस्तेजसा युक्तो वैश्वानरसमप्रभः ।
 दिव्यो दिव्येन वपुषा भ्राजमान इवामरः ॥ १३-१६४-११५ (८७९९८)
 वसूनां मरुतां चैव साध्यानामश्विनोस्तथा ।
 रुद्राणां च तथा लोकं ब्रह्मलोकं च गच्छति ॥ १३-१६४-११६ (८७९९९)
 यस्तु मासे गते भुङ्क्ते एकभक्तं समाहितः ।
 सदा द्वादश मासान्वै ब्रह्मलोकमवाप्नुयात् ॥ १३-१६४-११७ (८८०००)
 सुधारसकृताहार श्रीमान्सर्वमनोहरः ।
 तेजसा वपुषा लक्ष्म्या भ्राजते रश्मिवानिव ॥ १३-१६४-११८ (८८००१)
 दिव्यमाल्याम्बरधरो दिव्यगन्धानुलेपनः ।
 सुखेष्वभिरतो भोगी दुःखानामविजानकः ॥ १३-१६४-११९ (८८००२)
 स्वयंप्रभाभिर्नारीभिर्विमानस्थो महीयते ।
 रुद्रदेवर्षिकन्याभिः सततं चाभिपूज्यते ॥ १३-१६४-१२० (८८००३)
 नानारमणरूपाभिर्नारागाभिरेव च ।
 नानामधुरभाषाभिर्नारतिभिरेव च ॥ १३-१६४-१२१ (८८००४)
 विमाने गगनाकारे सूर्यवैडूर्यसन्निभे ।
 पृष्ठतः सोमसङ्करो उदके चाभ्रसन्निभे ॥ १३-१६४-१२२ (८८००५)
 दक्षिणायां तु रक्ताभे अधस्तात्नीलमण्डले ।
 ऊर्ध्वं विचित्रसङ्काशे नैको वसति पूजितः ॥ १३-१६४-१२३ (८८००६)
 यावद्वर्षसहस्रं वै जम्बूद्वीपे प्रवर्षति ।
 तावत्संवत्सराः प्रोक्ता ब्रह्मलोकेऽस्य धीमतः ॥ १३-१६४-१२४ (८८००७)
 विप्रुषश्चैव यावन्त्यो निपतन्ति नभस्तलात् ।
 वर्षासु वर्षतस्तावन्नवसत्यमरप्रभः ॥ १३-१६४-१२५ (८८००८)
 मासोपवासी वर्षेस्तु दशभिः स्वर्गमुत्तमम् ।
 महर्षित्वमथासाद्य सशरीरगतिर्भवेत् ॥ १३-१६४-१२६ (८८००९)
 मुनिर्दान्तो जितक्रोधो जितशिश्नोदरः सदा ।
 जुह्वन्नग्नींश्च नियतः सन्ध्योपासनसेविता ॥ १३-१६४-१२७ (८८०१०)

बहुभिर्नियमैरेवं शुचिरश्नाति यो नरः ।
 अभ्रावकाशशीलश्च तस्य भानोरिव त्विषः ॥ १३-१६४-१२८ (८८०११)
 दिवं गत्वा शरीरेण स्वेन राजन्यथाऽमरः ।
 स्वर्गं पुण्यं यथाकाममुपभुङ्क्ते तथाविधः ॥ १३-१६४-१२९ (८८०१२)
 एथ ते भरतश्रेष्ठ यज्ञानां विधिरुत्तमः ।
 व्याख्यातो ह्यानुपूर्व्येण उपवासफलात्मकः । १३-१६४-१३० (८८०१३)
 दरिद्रैर्मनुजैः पार्थ प्राप्यं यज्ञफलं यथा ॥
 देवद्विजातिपूजायां रतो भरतसत्तमम् ॥ १३-१६४-१३१ (८८०१४)
 उपवासविधिस्त्वेष विस्तरेण प्रकीर्तितः ।
 नियतेष्वप्रमत्तेषु शौचवत्सु महात्मसु ॥ १३-१६४-१३२ (८८०१५)
 दम्भद्रोहनिवृत्तेषु कृतबुद्धिषु भारत ।
 अचलेष्वप्रकम्पेषु मा ते भूदत्र संशयः ॥ १३-१६४-१३३ (८८०१६)

इति श्रीमन्महाभारते अनुशासनपर्वणि दानधर्मपर्वणि
 चतुःषष्ट्यधिकशततमोऽध्यायः ॥ १६४ ॥

Mahabharata - Anushaasana Parva - Chapter Footnotes

७-१६४-३ अवगुणैर्निर्गुणैः । एकात्मभिरेकाकिभिः । अत एवासंहतैरसहायैः ॥
 ७-१६४-६ कल्यं प्रातः ॥
 ७-१६४-१० सगाप्ते सम्पूर्णे द्वे पद्मे वर्षाणीति शेषः । शतकोटय
 एकं पद्मम् ॥
 ७-१६४-१६ निवर्तनं नियमेन वर्तनम् ॥
 ७-१६४-२२ आवर्तनानि वर्षाणि चत्वारि द्वादशचेति षोडश पद्मानि
 । तथा शराग्निरिति पञ्चत्रिंशत् । एवमेकपञ्चाशत्पद्मानि ॥
 ७-१६४-२७ पताका महापद्माख्यसंख्याविशेषः ॥
 ७-१६४-३० सुमनोवर्णकं स्रक्चन्दनादि ॥
 ७-१६४-५९ शङ्कुपताके संख्याविशेषौ ॥
 ७-१६४-८२ सुधा अमृतम् । अमृतं देवभोग्यं तदुपमम् ॥

अनुशासनपर्व - अध्याय १६५

॥ श्रीः ॥

१३.१६५. अध्यायः १६५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरप्रति

तत्वसृष्टिप्रतिपादकरुद्रसनत्कुमारसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

पितामहेन कथिता दानधर्माश्रिताः कथाः ।

मया श्रुता ऋषीणां तु संनिधौ केशवस्य च ॥ १३-१६५-१ (८८०१७)

पुनः कौतूहलमभूत्तामेवाध्यात्मिकीं प्रति ।

कथाः कथय राजेन्द्र त्वदन्यः क उदाहरेत् ॥ १३-१६५-२ (८८०१८)

एष यादवदायादस्तथानुज्ञातुमर्हति ।

ज्ञाते तु यस्मिञ्ज्ञातव्यं ज्ञातं भवति भारत ॥ १३-१६५-३ (८८०१९)

पश्चाच्छ्रोष्यामहे राज्ञां श्राव्यान्धर्मान्पितामह ।

कौतूहलमृषीणां तु च्छेतुमर्हसि साम्प्रतम् ॥ १३-१६५-४ (८८०२०)

भीष्म उवाच । १३-१६५-५ क्ष (७३७०)

अत ऊर्ध्वं महाराज साङ्ख्ययोगोभयशास्त्राधि-

गतयाथात्म्यदर्शनसम्पन्नयोराचार्ययोः संवादमनुव्याख्यास्यामः ॥

१३-१६५-५ (८८०२१)

तद्यथा भगवन्तं सनत्कुमारमासीनमङ्गुष्ठपर्व-

मात्रं महति विमानवरे योजनसहस्रमण्डले तरुण-

भास्करप्रतीकाशे शयनीये महति बद्धासनमनु-

ध्यायन्तममृतमनावर्तकरममूर्तमक्षयजमथोपदि-

ष्टमुपससर्प भगवन्तमाचार्यं भगवानाचार्यो रुद्रः ॥ १३-१६५-६

(८८०२२)

तं प्रोवाच स्वागतं महेश्वर ब्रह्मसुत एतदास-

नमास्तां भगवान् ॥ १३-१६५-७ (८८०२३)

इत्युक्ते चासीनो भगवाननन्तरूपो रुद्रस्तं

प्रोवाच भगवानपि ध्यानमावर्तयति । इत्युक्ते चाह

भगवान्सनत्कुमारस्तथेति ॥ १३-१६५-८ (८८०२४)

तथेत्युक्तश्च प्रोवाच भगवाञ्शङ्करस्तदा ।

परावरज्ञं सर्वस्य त्रैलोक्यस्य महामुनिम् ॥ १३-१६५-९ (८८०२५)

किं वा ध्यानेन द्रष्टव्यं यद्भवाननुपश्यति ।

यच्च ध्यात्वा न शोचन्ति यतयस्तत्वदर्शिनः ॥ १३-१६५-१० (८८०२६)

कथय त्वमिमं देवं देहिनां यतिसत्तम ।

यच्च तत्पुरुषं शुद्धमित्युक्तं योगसाङ्ख्ययोः ॥ १३-१६५-११ (८८०२७)

किमध्यात्माधिभूतं च तथा चाप्यधिदैवतम् ।

कालसङ्ख्या च का देव द्रष्टव्या तस्य ब्रह्मणः ॥ १३-१६५-१२ (८८०२८)

सङ्ख्या सङ्ख्यादनस्यैव या प्रोक्ता परमर्षिभिः ।
शास्त्रदृष्टेन मार्गेण यथावद्यतिसत्तम ॥ १३-१६५-१३ (८८०२९)
यच्च तत्पुरुषं शुद्धं प्रबुद्धमजरं ध्रुवम् ।
बुध्यमानाप्रबुद्धाभ्यां विद्यावेद्यं तथैव च ॥ १३-१६५-१४ (८८०३०)
विमोक्षं त्रिविधं चैव ब्रूहि मोक्षविदांवर ।
परिसाङ्ख्यं च साङ्ख्यानां ध्यानं योगेषु चार्थवत् ॥ १३-१६५-१५ (८८०३१)
एकत्वदर्शनं चैव तथा नानात्वदर्शनम् ।
अरिष्टानि च तत्त्वेन तथैवोत्क्रमणानि च ॥ १३-१६५-१६ (८८०३२)
दैवतानि च सर्वाणि निखिलेनानुपूर्वशः ।
यान्याश्रितानि देहेषु देहिनां यतिसत्तम ।
सर्वमेतद्यथातत्त्वमाख्याहि मुनिसत्तम ॥ १३-१६५-१७ (८८०३३)
श्रेष्ठो भवान्हि सर्वेषां ब्रह्मज्ञानामनिन्दितः ।
चतुर्थस्त्वं त्रयाणां तु ये गताःइ परमां गतिम् ।
ज्ञानेन च प्राकृतेन निर्मुक्तो मृत्युबन्धनात् ॥ १३-१६५-१८ (८८०३४)
वयं तु वैकृतं मार्गमाश्रिता वै क्षरं सदा ।
परमुत्सृज्य पन्थानममृताक्षरमेव तु ॥ १३-१६५-१९ (८८०३५)
न्यूने पथि निमग्नास्तु ऐश्वर्येऽष्टगुणे तथा ।
महिमानं प्रगृह्येयं विचरामो यथासुखम् ॥ १३-१६५-२० (८८०३६)
न चैतत्सुखमत्यन्तं न्यूनमेतदनन्तरम् ।
मूर्तिमत्परमेतत्स्यादिदमेवं सुसत्तम ॥ १३-१६५-२१ (८८०३७)
पुनः पुनश्च पतनं मूर्तिमत्युपदिश्यते ।
न पुनर्मृत्युमित्यन्यं निर्मुक्तानां तु मूर्तितः ॥ १३-१६५-२२ (८८०३८)
मृत्युदोषास्त्वनन्ता वै उत्पद्यन्ते कृतात्मनाम् ।
मर्त्येषु नाकपृष्ठेषु निरयेषु महामुने ॥ १३-१६५-२३ (८८०३९)
तत्र मञ्जन्ति पुरुषाः सुखदुःखेन वेष्टिताः ॥ १३-१६५-२४ (८८०४०)
सुखदुःखव्यपेतं च यदाहुरमृतं पदम् ।
तदहं श्रोतुमिच्छामि यथावच्छ्रुतिदर्शनात् ॥ १३-१६५-२५ (८८०४१)
सनत्कुमार उवाच । १३-१६५-२६क्ष (७३७१)
यदुक्तं भवता वाक्यं तत्त्वसंज्ञेति देहिनाम् ।
चतुर्विंशतिमेवात्र केचिदाहुर्मनीषिणः ॥ १३-१६५-२६ (८८०४२)
केचिदाहुस्त्रयोविंशं यथाश्रुतिनिदर्शनात् ।
वयं तु पञ्चविंशं वै तदधिष्ठानसंज्ञितम् ।
तत्त्वं समधिमन्यामः सर्वतन्त्रप्रलापनात् ॥ १३-१६५-२७ (८८०४३)
अव्ययञ्चैव वै व्यक्तावुभावपि पिनाकधृक् ।
सह चैव विना चैव तावन्योन्यं प्रतिष्ठितौ ॥ १३-१६५-२८ (८८०४४)
हिरण्मयीं प्रविश्यैष मूर्तिं मूर्तिमतांवर ।

चकार पुरुषस्तात विकारपुरुषावुभौ ॥ १३-१६५-२९ (८८०४५)
 अव्यक्तादेक एवैष महानात्मा प्रसूयते ।
 अहङ्कारेण लोकांश्च व्याप्य चाहंकृतेन वै ॥ १३-१६५-३० (८८०४६)
 पिना सर्वं तदव्यक्तादभफिमन्यस्व शूलधृक् ।
 भूतसर्गमहङ्कारात्तृतीयं विद्धि वै क्रमात् ॥ १३-१६५-३१ (८८०४७)
 अहङ्काराच्च भूतेषु चतुर्थं विद्धि वैकृतम् ।
 अहङ्काराच्च जातानि युगपद्विबुधेश्वर ॥ १३-१६५-३२ (८८०४८)
 सविशेषाणि भूतानि पञ्च प्राहुर्मनीषिणः ।
 चतुर्विंशत्तु वै प्रोक्तात्पञ्चविंशोऽधितिष्ठति ॥ १३-१६५-३३ (८८०४९)
 एते सर्गा मया प्रोक्ताश्चत्वारः प्राकृतास्त्वह ।
 अहङ्काराच्च जातानि युगपद्विबुधेश्वर ॥ १३-१६५-३४ (८८०५०)
 अङ्काराच्च भूतेषु विविधार्थं व्यजायत ।
 इन्द्रियैर्युगपत्सर्वैः सो नित्यश्च समीक्षते ॥ १३-१६५-३५ (८८०५१)
 मरुत्वं सत्वसर्गश्च तुष्टिः सिद्धिस्तथैव च ।
 वैकृतानि प्रवक्ष्यामि शृणु तानि महामते ॥ १३-१६५-३६ (८८०५२)
 एषा तत्वचतुर्विंशन्मया शास्त्रानुमानतः ।
 वर्णिता तव देवेश पञ्चविंशत्समन्विता ॥ १३-१६५-३७ (८८०५३)
 पञ्चमोऽनुग्रहश्चैव नवैते प्राकृतैः सह ।
 ऐन्द्रेप्यहमधोप्यन्यन्ममात्मनि च भास्वरः ॥ १३-१६५-३८ (८८०५४)
 यच्च देहमयं किञ्चित्त्रिषु लोकेषु विद्यते ।
 सर्वत्रैवाभिमन्तव्यं त्वया त्रिपुरसूदन ॥ १३-१६५-३९ (८८०५५)
 अन्यथा येऽनुपश्यन्ति ते न पश्यन्ति ब्रह्मज ।
 एतदव्यक्तविषयं पञ्चविंशत्समन्वितम् ॥ १३-१६५-४० (८८०५६)
 अनेन कारणेनैव तत्त्वमाहुर्मनीषिणः ।
 विकारमात्रमेतं तु तत्त्वमाचक्षते परम् ॥ १३-१६५-४१ (८८०५७)
 निस्तत्वश्चैष देवेश बोद्धव्यं तु न बुद्ध्यते ।
 यदि बुद्ध्येत्परं बुद्धं बुद्ध्यमानः सुरर्षभः ।
 प्रबुद्धो ह्यभिमन्येत योयं नाहमिति प्रभो ॥ १३-१६५-४२ (८८०५८)

इति श्रीमन्महाभारते अनुशासनपर्वणि दानधर्मपर्वणि
 पञ्चषष्ठ्यधिकशततमोऽध्यायः ॥ १६५ ॥

Mahabharata - Anushaasana Parva - Chapter Footnotes

७-१६५-१क्ष एतदादिपञ्चाध्याया दाक्षिणात्यकोशेष्वेव दृश्यन्ते ॥
 ७-१६५-१३ यथावद्वद सत्तमेति ङ पाठः ॥
 ७-१६५-३६ मम त्वं सत्त्वसर्गश्चेति ध पाठः ॥

अनुशासनपर्व - अध्याय १६६

॥ श्रीः ॥

१३.१६६. अध्यायः १६६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

रुद्रंप्रति सनत्कुमारेण तत्त्वलयक्रमाध्यात्मादिप्रतिपादनम् ॥ १. ।

Mahabharata - Anushaasana Parva - Chapter Text

गसनत्कुमार उवाच ।

तत्त्वसङ्ख्या श्रुता चैषा येषां ब्रह्मविदांवर ।

सर्गसङ्ख्या मया प्रोक्ता नवानामानुपूर्व्यशः ।

प्रवक्ष्यामि तु तेऽध्यात्ममधिभूताधिदैवतम् ॥ १३-१६६-१ (८८०५९)

नैतद्युक्तैर्वेदविद्भिर्गृहस्थै-

र्मान्यैरेभिस्तपसा वाभिपन्नैः ।

यत्नेन दृष्टं परमात्मतत्त्वं

तत्त्वेन प्राप्यं तु यथोक्तमेतत् ।

परं परेभ्यस्त्वमृतार्थतत्त्वं

स्वभावसत्वस्थमनीशमीशम् ॥ १३-१६६-२ (८८०६०)

कैवल्यतां प्राप्य महासुरोत्तम

तवैतदाख्यामि मुनीन्द्रवृत्त्या ।

रहस्यमेवान्यदवाप्य दिव्यं

पवित्रपूतस्तव मृत्युजालम् ॥ १३-१६६-३ (८८०६१)

पृथ्वीमिमां यद्यपि रत्नपूर्णां

दद्यान्न देयं त्वपरीक्षिताय ।

नाश्रद्धधानाय न चान्यबुद्धे-

र्नाज्ञानयुक्ताय न विस्मिताय ॥ १३-१६६-४ (८८०६२)

स्वाध्याययुक्ताय गुणान्विताय

प्रदेयमेतन्नियतेन्द्रियाय ॥ १३-१६६-५ (८८०६३)

संक्षेपं चाप्यथैतेषां तत्वानां वृषभध्वज ।

अनुलोमानुजातानां प्रतिलोमप्रमीयतम् ॥ १३-१६६-६ (८८०६४)

प्रवक्ष्यामि तमध्यात्मं साधिभूताधिदैवतम् ।

यथांशुजालमर्कस्य तथैतत्प्रवदन्ति वै ॥ १३-१६६-७ (८८०६५)

संक्षीणे ब्रह्मदिवसे जगज्जलधिमाविशेत् ।

प्रलीयते जले भूमिर्जलमग्नौ प्रलीयते ॥ १३-१६६-८ (८८०६६)

लीयतेऽग्निस्तथा वायौ वायुराकाश एव तु ।
मनसि प्रलीयते खं तु मनोऽहंकार एव च ॥ १३-१६६-९ (८८०६७)
अहङ्कारस्तथा तस्मिन्महति प्रविलीयते ।
महानव्यक्त इत्याहुस्तदेकत्वं प्रचक्षते ॥ १३-१६६-१० (८८०६८)
अव्यक्तस्य महादेव प्रलयं विद्धि ब्रह्मिण ।
एवमस्यासकृत्क्रीडामाहुस्तत्त्वविदो जनाः ॥ १३-१६६-११ (८८०६९)
अध्यात्ममधिभूतं च तथैवाप्यधिदैवतम् ।
यथावदुदितं शास्त्रं योगे तु सुमहात्मभिः ॥ १३-१६६-१२ (८८०७०)
तथैव चेह साङ्ख्ये तु परिसंख्यात्मचिन्तकैः ।
प्रपञ्चितार्थमेतावन्महादेव महात्मभिः ॥ १३-१६६-१३ (८८०७१)
ब्रह्मेति विद्यादध्यात्मं पुरुषं चाधिदैवतम् ।
प्रभवं सर्वभूतानां रक्षणं तत्र कर्म च ॥ १३-१६६-१४ (८८०७२)
अध्यात्मं प्राणमित्याहुः क्रतुमप्यधिदैवतम् ।
रथं च यज्ञवाहोऽत्र कर्माहङ्कारमेव च ॥ १३-१६६-१५ (८८०७३)
अध्यात्मं तु मनो विद्याच्चन्द्रमाश्चाधिदैवतम् ।
दैवं च प्रभवश्चैव कर्म व्याहृतयस्तथा ॥ १३-१६६-१६ (८८०७४)
विद्यात्तु श्रोत्रमध्यात्ममाकाशमधिदैवतम् ।
सर्वभावाभिधानार्थं शब्दः कर्म सदा स्मृतं ॥ १३-१६६-१७ (८८०७५)
त्वगध्यात्ममथो विद्याद्वायुरत्राधिदैवतम् ।
सन्निपातय विज्ञानं सर्वकर्म च तत्र ह ॥ १३-१६६-१८ (८८०७६)
अध्यात्मं चक्षुरित्याहुर्भास्करोऽत्राधिदैवतम् ।
ज्ञापतं सर्ववर्णानां रूपं कर्म सदा स्मृतम् ॥ १३-१६६-१९ (८८०७७)
जिह्वेति विद्यादध्यात्ममापश्चात्राधिदैवतम् ॥ १३-१६६-२० (८८०७८)
पायुरध्यात्ममित्याहुर्यथावद्यतिसत्तमाः ।
विसर्गमधिभूतं च मित्रं चाप्यधिदैवतम् ॥ १३-१६६-२१ (८८०७९)
उपस्थोऽध्यात्ममित्याहुर्देवदेव पिनाकधृक् ।
अनुभावोऽधिभूतं तु दैवतं च प्रजापतिः ॥ १३-१६६-२२ (८८०८०)
पादावध्यात्ममित्याहुस्त्रिशूलाङ्ग मनीषिणः ।
गन्तव्यमधिभूतं तु विष्णुस्तत्राधिदैवतम् ॥ १३-१६६-२३ (८८०८१)
वागध्यात्मं तथैवाहुः पिनाकिंस्तत्त्वदर्शिनः ।
वक्तव्यमधिभूतं तु वह्निस्तत्राधिदैवतम् ॥ १३-१६६-२४ (८८०८२)
एतदध्यात्ममतुलं साधिभूताधिदैवतम् ।
मया तु वर्णितं सम्यग्देहिनाममरर्षभ ॥ १३-१६६-२५ (८८०८३)
एतत्कीटपतङ्गे च श्वपाके शुनि हस्तिनि ।
पुत्रिकादंशमशके ब्राह्मणे गवि पार्थिवे ॥ १३-१६६-२६ (८८०८४)
सर्वमेव हि द्रष्टव्यमन्यथा मा विचिन्तय ।

अतोऽन्यथा ये पश्यन्ति न सम्यक्तेषु दर्शनम् ॥ १३-१६६-२७ (८८०८५)
 देवदानवगन्धर्वयक्षराक्षसकिन्नराः ।
 यन्न जानन्ति को ह्येष कुतो वा भगवानिति ॥ १३-१६६-२८ (८८०८६)
 ओमित्येकाक्षरं ब्रह्म यत्तत्सदसतः परम् ।
 अनादिमध्यपर्यन्तं कूटस्थमचलं ध्रुवम् ॥ १३-१६६-२९ (८८०८७)
 योगेश्वरं पद्मनाभं विष्णुं जिष्णुं जगत्पतिम् ।
 अनादिनिधं देवं देवदेवं सनातनम् ॥ १३-१६६-३० (८८०८८)
 अपमेयमविज्ञेयं हरिं नारायणं प्रभुम् ।
 कृताञ्जलिः शुचिर्भूत्वा प्रणम्य प्रयतोऽर्चयेत् ॥ १३-१६६-३१ (८८०८९)
 अनाद्यन्तं परं ब्रह्म न देवा ऋषयो विदुः ।
 एकोयं वेद भगवांस्त्राता नारायणो हरिः ॥ १३-१६६-३२ (८८०९०)
 नारायणादृषिगणास्ततः सिद्धा महोरगाः ।
 देवा देवर्षयश्चैव यं विदुर्दुःखभेषजम् ॥ १३-१६६-३३ (८८०९१)
 यमाहुर्विजितक्लेशं यस्मिंश्च विहिताः प्रजाः ।
 यस्मिँल्लोकाः स्फुरन्तीमे जाले शकुनयो यथा ॥ १३-१६६-३४ (८८०९२)
 सप्तर्षयो मनः सप्त साङ्ख्यास्तु मुनिदर्शनात् ।
 सप्तर्षयश्चेन्द्रियाणि पञ्च बुद्धीन्द्रियाणि च ॥ १३-१६६-३५ (८८०९३)
 श्रोत्रयोश्च दिशः प्राहुर्मनसि त्वथ चन्द्रमाः ॥ १३-१६६-३६ (८८०९४)
 मनः षष्ठं बुद्धिः सप्तमी ह्यात्मनि स्थापितानि
 शरीरेषु नात्मनि तस्य हि कारणानि भन्ति सर्वा-
 ण्यपि सर्वकर्मसु वा विषयेषुवा युञ्जन्ति यथात्म-
 नि स्वानि कर्माणि प्रवृत्तानि सप्तस्वपि ॥ १३-१६६-३७ (८८०९५)
 विषयाणां व्यापकत्वानि तान्येव स्वपतो भूत-
 ग्रामस्याजमात्मानं देवलोकस्थानसंमितं देहान्तर-
 गामिनं मुमुक्षुं वानुप्रतिशन्ति सूक्ष्माणि प्रलीयन्ते ॥ १३-१६६-३८ (८८०९६)
 मोक्षकाले तमेकं न कश्चिद्वेत्ति स्वपरम् ।
 एवं प्रविष्टेषु भूतेषु को जागर्तीत्युच्यते ॥ १३-१६६-३९ (८८०९७)
 निद्राप्रसुप्तेषु वाऽत्र जाग्रत्स्वप्नशीलोत्रसदनौ
 च देवद्योतनो भगवांश्चात्र क्षत्रेज्ञो बुद्धिर्वाऽभिसुप्त-
 स्यापि स्वप्नदर्शनानि पश्यन्ति ॥ १३-१६६-४० (८८०९८)
 अप्रतिबुद्धेषु लोकेषु स एव प्रतिबुध्यते । स
 एष प्राज्ञः । अथ तैजसः कायाग्निः स हि सुप्तस्यात्मा वा ॥
 १३-१६६-४१ (८८०९९)
 अविदुषो वाऽप्रतिबुध्यमानस्यान्नं पचतीत्यन्ते
 वै तिष्ठति एतदात्मानमधिकृत्यानुज्ञातमिति ॥ ॥ १३-१६६-४२ (८८१००)

इति श्रीमन्महाभारते अनुशासनपर्वणि दानधर्मपर्वणि
षट्षष्ट्यधिकशततमोऽध्यायः ॥ १६६ ॥

Mahabharata - Anushaasana Parva - Chapter Footnotes

७-१६६-२ गृहस्यैर्मान्येज्याभिरिति ट थ पाठः ॥

अनुशासनपर्व - अध्याय १६७

॥ श्रीः ॥

१३.१६७. अध्यायः १६७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

सनत्कुमारेण रुद्रं प्रति देहिदेहावयवाश्रितदेवताकथनपूर्वकं
योगनिरूपणम् ॥ १ ॥

Mahabharata - Anushaasana Parva - Chapter Text

सनत्कुमार उवाच ।

प्रभवश्चाप्ययस्तात वर्णितस्तेऽनुपूर्वशः ।

तथाऽध्यात्माधेभूतं च तथैवात्राधिदैवतम् ॥ १३-१६७-१ (८८१०१)

निखिलेन तु वक्ष्यामि दैवतानि ह देहिनाम् ।

यान्याश्रितेषु देहेषु यानि पृच्छसि शङ्कर ॥ १३-१६७-२ (८८१०२)

वाच्यग्निस्त्वथ जिह्वायां सोमः प्राणे तु मारुतः ।

रूपे चाप्यथ नक्षत्रं जिह्वायां चाप एव तु ॥ १३-१६७-३ (८८१०३)

नाभ्यां समुद्रश्च विभुर्नखरोम तथैव च ।

वनस्पतिवनौषध्यस्त्वङ्गेषु मरुतस्तथा ॥ १३-१६७-४ (८८१०४)

संवत्सराः पर्वसु च आकाशे दैवमानुषे ।

उदाने विद्युदभवद्धाने पर्जन्य एव च ॥ १३-१६७-५ (८८१०५)

स्तनयोरेव चाकाशं बले चेन्द्रस्तथैव च ।

मनसोऽप्यथ चेशानस्त्वपाने रुद्र एव च ॥ १३-१६७-६ (८८१०६)

गन्धर्वाप्सरसो व्याने सत्ये मित्रश्च शङ्कर ।

प्रज्ञायां वरुणश्चैव चक्षुष्यादित्य एव च ॥ १३-१६७-७ (८८१०७)

शरीरे पृथिवी चैव पादयोर्विष्णुरेव च ।

पायौ मित्रस्तथोपस्थे प्रजापतिररिंदम ॥ १३-१६७-८ (८८१०८)

मूर्ध्नि चैव दिशः प्राहुर्बुद्धौ ब्रह्मा प्रतिष्ठितः ।

बुध्यमानोऽऽत्मनिष्ठः स्यादधिष्ठाता तु शङ्करः ॥ १३-१६७-९ (८८१०९)

अबुद्धश्चाभवत्तस्माद्बुध्यमानान्न संशयः ।
 आभ्यामन्यः परो बुद्धो वेदवादिषु शङ्कर ॥ १३-१६७-१० (८८११०)
 यदाश्रितानि देहेषु दैवतानि पृथक्पृथक् ।
 योऽग्नये जायते नित्यमात्मयाजी समाहितः ॥ १३-१६७-११ (८८१११)
 य एवमनुपश्येत दैवतानि समाहितः ।
 सोत्र योगी भवत्येव य एवमनुपश्यति ।
 स सर्वज्ञयाजिभ्यो ह्यात्मयाजी विशिष्यते ॥ १३-१६७-१२ (८८११२)
 मुखे जुहोति यो नित्यं कृत्स्नं विश्वमिदं जगत् ।
 सोत्मवित्प्रोच्यते तज्जैर्महादेव महात्मभिः ॥ १३-१६७-१३ (८८११३)
 सर्वेभ्यः परमेभ्यो वै दैवतेभ्यो ह्यात्मयाजिना ।
 गन्तव्यं परमाकाङ्क्षन्परमेव च चिन्तयन् ॥ १३-१६७-१४ (८८११४)
 यथा संक्रमते देहाद्देही त्रिपुरसूदन ।
 तथास्य स्थानमाख्यास्ये पृथक्त्वेनेह शङ्कर ॥ १३-१६७-१५ (८८११५)
 पादाभ्यां वैष्णवं स्थानमाप्नोति विनियोजनात् ।
 पायुना मित्रमाप्नोति उपस्थेन प्रजापतिम् ॥ १३-१६७-१६ (८८११६)
 नाभ्या च वारुणं स्थानं स्तनाभ्यां तु भवो लभेत्
 बाहुभ्यां वासवं स्थानं श्रोत्राभ्यामाप्नुयाद्दिशः ।
 आदित्यं चक्षुषा स्थानं मूर्ध्ना ब्रह्मण एव च ॥ १३-१६७-१७ (८८११७)
 अथ मूर्धसु यः प्राणान्धारयेत् समाहितः ।
 बुद्ध्या मानमवाप्नोति द्रव्यावस्थं च संशयः ॥ १३-१६७-१८ (८८११८)
 अव्यक्तात्परमं शुद्धमप्रमेयमनामयम् ।
 तमाहुः परमं नित्यं यद्यदाप्नोति बुद्धिमान् ॥ १३-१६७-१९ (८८११९)
 बुध्यमानाप्रबुद्धाभ्यां स बुद्ध इति पद्यते ।
 बुध्यमानमबुद्धश्च नित्यमेवानुपश्यति ॥ १३-१६७-२० (८८१२०)
 विकारपुरुषस्त्वेष बुध्यमान इति स्मृतः ।
 पञ्चविंशतितत्त्वं तत्प्रोच्यते तत्र संशयः ॥ १३-१६७-२१ (८८१२१)
 स एष प्रकृतिस्थत्वात्तस्थुरित्युपदिश्यते ।
 महानात्मा महादेव महानत्राधितिष्ठति ॥ १३-१६७-२२ (८८१२२)
 अधिष्ठानादधिष्ठाता प्रोच्यते शास्त्रदर्शनात् ।
 एष चेतयते देव मोहजालमबुद्धिमान् ॥ १३-१६७-२३ (८८१२३)
 अव्यक्तस्यैव साधर्म्यमेतदाहुर्मनीषिणः ।
 सोहं सोहमतो नित्यादज्ञानादिति मन्यते ॥ १३-१६७-२४ (८८१२४)
 यदि बुध्यति चैवायं मन्येयमिति भास्वरः ।
 न प्रबुद्धो न वर्तेत पानीयं मत्स्यको यथा ॥ १३-१६७-२५ (८८१२५)
 देवता निखिलेनैताः प्रोक्तास्त्रिभुवनेश्वर ।
 योगकृत्यं तु तावन्मे त्वं निबोधानुपूर्वशः ॥ १३-१६७-२६ (८८१२६)

शून्यागारेष्वरण्येषु सागरे वा गुहासु वा ।
 विष्टम्भयित्वा त्रीन्दण्डानवाप्तो ह्यद्वयो भवेत् ॥ १३-१६७-२७ (८८१२७)
 प्राङ्मुखोदङ्मुखो वापि तथा पश्चान्मुखोपि वा ।
 दक्षिणावदनो वापि बद्ध्वा विधिवदासनम् ॥ १३-१६७-२८ (८८१२८)
 स्वस्तिकेनोपसंविष्टः कायमुन्नाम्य भास्वरम् ।
 यथोपदिष्टं गुरुणा तथा तद्ब्रह्म धारयेत् ॥ १३-१६७-२९ (८८१२९)
 लघ्वाहारो यतो दान्तस्त्रिकालपरिवर्जकः ।
 मूत्रोत्सर्गपुरीषाभ्यामाहारे च समाहितः ॥ १३-१६७-३० (८८१३०)
 शेषकालं तु युञ्जीत मनसा सुसमाहितः ।
 इन्द्रियाणीन्द्रियार्थेभ्यो मनसा विनिवर्तयेत् ॥ १३-१६७-३१ (८८१३१)
 मनस्तथैव सङ्गृह्य बुद्ध्या बुद्धिमतां वर ।
 विधावमानं धैर्येण विस्फुरन्तमितस्ततः ॥ १३-१६७-३२ (८८१३२)
 निरुध्य सर्वसङ्कल्पांस्ततो वै स्थिरतां व्रजेत् ।
 एकाग्रस्तद्विजानीयात्सर्वं गुह्यतमं परम् ॥ १३-१६७-३३ (८८१३३)
 निवातस्थ इवालोलो यथा दीपोऽतिदीप्यते ।
 ऊर्ध्वमेव न तिर्यक्च तथैवाभ्रान्ति ते मनः ॥ १३-१६७-३४ (८८१३४)
 हृदिस्थस्तिष्ठते योसौ तस्यैवाभिमुखो यदा ।
 मनो भवति देवेश पाषाणमिव निश्चलम् ॥ १३-१६७-३५ (८८१३५)
 स निर्जने विनिर्घोषे सघोषे चाऽऽवसञ्जने ।
 युक्तो यो न विकम्पेत योगी योगविधिः श्रुतः ॥ १३-१६७-३६ (८८१३६)
 ततः पश्यति तद्ब्रह्म ज्वलदात्मनि संस्थितम् ।
 विद्युदम्बुधरे यद्वत्तद्वदेकमनाश्रयम् ॥ १३-१६७-३७ (८८१३७)
 तमस्यगाधे तिष्ठन्तं निस्तमस्कमचेतनम् ।
 चेतयानमचेतं च दीप्यमानं स्वतेजसा ॥ १३-१६७-३८ (८८१३८)
 अङ्गुष्ठपर्वमात्रं तन्नैश्रेयसमनिन्दितम् ।
 महद्भूतमनन्तं च स्वतन्त्रं विगतज्वरम् ॥ १३-१६७-३९ (८८१३९)
 ज्योतिषां ज्योतिषं देवं विष्णुमत्यन्तनिर्मलम् ।
 नारायणमणीयांसमीश्वराणामधीश्वरम् ॥ १३-१६७-४० (८८१४०)
 विश्वतः परमं नित्यं विश्वं नारायणं प्रभुम् ।
 अविज्ञाय निमज्जन्ति लोकाः संसारसागरे ॥ १३-१६७-४१ (८८१४१)
 यं दृष्ट्वा यतयस्तात न शोचन्ति गतज्वराः ।
 जन्ममृत्युभयान्मुक्तास्तीर्णाः संसारसागरम् ॥ १३-१६७-४२ (८८१४२)
 अणिमा लघिमा भूमा प्राप्तिः प्राकम्यमेव च ।
 ईशित्वं च वशित्वं च यत्र कामावसायिता ।
 एतदष्टगुणं योगं योगानाममितं स्मृतम् ॥ १३-१६७-४३ (८८१४३)
 दृष्ट्वात्मानं निरात्मानमप्रमेयं सनातनम् ।

ते विशन्ति शरीराणि योगेनानेन भास्वरम् ।
 दैत्यदेवमनुष्याणां बलेन बलवत्तमाः ॥ १३-१६७-४४ (८८१४४)
 एतत्तत्त्वमनाद्यन्तं यद्भवाननुपृच्छति ।
 नित्यं वयमुपास्यामो योगधर्मं सनातनम् ॥ १३-१६७-४५ (८८१४५)
 योगधर्मान्न धर्मोस्ति गरीयान्सुरसत्तम ।
 एतद्धर्मं हि धर्माणामपुनर्भवसंस्कृतम् ॥ १३-१६७-४६ (८८१४६)
 तत्त्वतः परमस्तीस्ति केचिदाहुर्मनीषिणः ।
 केचिदाहुः परं नास्ति ये ज्ञानफलमाश्रिताः ॥ १३-१६७-४७ (८८१४७)
 ज्ञानस्थः पुरुषस्त्वेष विकृतः स्वेन वर्णितः ।
 ये ध्यानेनानुपश्यन्ति नित्यं योगपरायणाः ॥ १३-१६७-४८ (८८१४८)
 तमेव पुरुषं देवं केचिदेव महेश्वर ।
 नित्यमन्यतमाः प्राहुर्ज्ञानं परमकं स्मृतम् ॥ १३-१६७-४९ (८८१४९)
 ज्ञानमेव विनिर्मुक्ताः सांख्या गच्छन्ति केवलम् ।
 चिन्ताध्यात्मनि चान्यत्र योगाः परमबुद्धयः ॥ १३-१६७-५० (८८१५०)
 उक्तमेतावदेतत्ते योगदर्शनमुत्तमम् ।
 साङ्ख्यज्ञानं प्रवक्ष्यामि परिसंख्याविदर्शनम् ॥ १३-१६७-५१ (८८१५१)

इति श्रीमन्महाभारते अनुशासनपर्वणि दानधर्मपर्वणि
 सप्तषष्ठ्यधिकशततमोऽध्यायः ॥ १६७ ॥

Mahabharata - Anushaasana Parva - Chapter Footnotes

७-१६७-११ योऽग्निं याजयते नित्यमिति थ षाठः ॥
 ७-१६७-२१ पञ्चविंशतिकं तत्त्वमिति थ षाठः ॥
 ७-१६७-२७ त्रीन्दण्डानवाप्नोति च योगविदिति ट षाठः ॥

अनुशासनपर्व - अध्याय १६८

॥ श्रीः ॥

१३.१६८. अध्यायः १६८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

सनत्कुमारेण रुद्रं प्रति अव्यक्तादितत्वानां तारतम्यकथनपूर्वकं

तत्सृष्टिलयादिकथनम् ॥ १ ॥

तथा एतज्ज्ञानस्य संसारतारकत्वोक्तिः ॥ २ ॥

Mahabharata - Anushaasana Parva - Chapter Text

गसनत्कुमार उवाच ।
 इन्द्रियेभ्यो मनः पूर्वमहङ्कारस्ततः परम् ।
 अहङ्कारात्परा बुद्धिर्बुद्धिः परतरं महत् ॥ १३-१६८-१ (८८१५२)
 महतः परमव्यक्तमव्यक्तात्पुरुषः परः ।
 एतावदेतत्सांख्यानां दर्शनं देवसत्तम ॥ १३-१६८-२ (८८१५३)
 अव्यक्तं बुद्ध्यहङ्कारौ महाभूतानि पञ्च च ।
 मनस्तथा विशेषाश्च दश चैवेन्द्रियाणि च ।
 एतास्तत्त्वचतुर्विंशन्महापुरुषसम्मिताः ॥ १३-१६८-३ (८८१५४)
 बुद्ध्यमानेन देवेश चेतनेन महात्मना ।
 संयोगमेतयोर्नित्यमाहुरव्यक्तपुंसयोः ॥ १३-१६८-४ (८८१५५)
 एकत्वं च बहुत्वं च सर्गप्रलयकोटिशः ।
 तमःसंज्ञितमेतद्धि प्रवदन्ति त्रिशूलधृक् ॥ १३-१६८-५ (८८१५६)
 समुत्पाद्य यथाव्यक्ताज्जीवा यान्ति पुनःपुनः ।
 आदिरेष महानात्मा गुणानामिति नः प्रभो ॥ १३-१६८-६ (८८१५७)
 गुणस्थत्वाद्गुणं चैनमाहुरव्यक्तलक्षणम् ।
 एतेनाध्युषितो व्यक्तस्त्रिगुणं चेतयत्युत ॥ १३-१६८-७ (८८१५८)
 अचेतनः प्रकृत्येषु न चान्यमनुबुध्यते ।
 बुध्यमानो ह्यहंकारो नित्यं मानाप्रबोधनात् ॥ १३-१६८-८ (८८१५९)
 विमलस्व विशुद्धस्य नीरुजस्य महात्मनः ।
 विमलोदरशीलः स्याद्बुध्यमानाप्रबुद्धयोः ॥ १३-१६८-९ (८८१६०)
 द्रष्टा भवत्यभोक्ता च सत्त्वमूर्तिश्च निर्गुणः ।
 बुध्यमानाप्रबुद्धाभ्यामन्य एव तु निर्गुणः ॥ १३-१६८-१० (८८१६१)
 उपेक्षकः शुचिस्ताभ्यामुभाभ्यामयुतस्तथा ।
 बुध्यमानो न बुध्येत बुद्धमेवं सनातनम् ॥ १३-१६८-११ (८८१६२)
 स एव बुद्धेरव्यक्तस्वभावत्वादचेतनः ।
 सोहमेव न मेऽन्योस्ति य एवमभिमन्यते ॥ १३-१६८-१२ (८८१६३)
 न मन्यते ममान्योस्ति येन चेतोस्म्यचेतनः ।
 एवमेवाभिमन्येत बुध्यमानोप्यनात्मवान् ॥ १३-१६८-१३ (८८१६४)
 अहमेव न मेऽन्योस्ति न प्रबुद्धवशानुगः ।
 अव्यक्तस्थो गुणानेष नित्यमेवाभिमन्यते ॥ १३-१६८-१४ (८८१६५)
 तेनाधिष्ठिततत्त्वज्ञैर्महद्भिरभिधीयते ।
 अहङ्कारेण संयुक्तस्ततस्त्वदभिमन्यते ॥ १३-१६८-१५ (८८१६६)
 क्षेत्रं प्रविश्य दुर्बुद्धिर्बुद्ध्यमानो ह्यनात्मवान् ।
 अहमेव सृजत्यन्यद्विद्वतीयं लोकसारथिः ॥ १३-१६८-१६ (८८१६७)
 सर्वाभावैरहङ्कारैस्तृतीयं सर्गसंज्ञितम् ।

ततो भूतान्यहङ्कारमहङ्कारो मनोऽसृजत् ॥ १३-१६८-१७ (८८१६८)
 सर्वस्नोतस्यभिमुखं सम्प्रावर्तत बुद्धिमान् ।
 तथैव यज्ञे भूतेषु विषयार्थी पुनःपुनः ।
 इन्द्रियैः सह शूलाङ्ग पञ्च पञ्चभिरेव च ॥ १३-१६८-१८ (८८१६९)
 मनो वेद न चात्मानमङ्कारं प्रजापतिः ।
 न वेद वाप्यहङ्कारो बुद्धिं बुद्धिमतांवर ॥ १३-१६८-१९ (८८१७०)
 एवमेते महाभाग नेतरे नयवादिनः ।
 अहङ्कारेण संयुक्तः स्रोतस्यभिमुखः सदा ॥ १३-१६८-२० (८८१७१)
 एवमेष विकारात्मा महापुरुषसञ्ज्ञकः ।
 प्रतनोति जगत्कृत्स्नं पुनराददते सकृत् ॥ १३-१६८-२१ (८८१७२)
 संसृजत्वाज्जगत्कृत्स्नमव्यक्तस्य हृदि स्थितम् ।
 संविशद्रजनीं कृत्स्नां निशान्ते दिवसागमे ॥ १३-१६८-२२ (८८१७३)
 पुनरात्मा विजयते बहवो निर्गुणास्तथा ।
 अज्ञानेन समायुक्तः सोव्यक्तेन तमोत्मना ॥ १३-१६८-२३ (८८१७४)
 यदि ह्येषो नु मन्येत ममास्ति परतो वरः ।
 स पुनः पुनरात्मानं न कुर्यादाक्षिपेत् च ॥ १३-१६८-२४ (८८१७५)
 एतमव्यक्तविषयं सूक्ष्मं मन्येत बुद्धिमान् ।
 पञ्चविंशं महादेव महापुरुषवैकृतम् ॥ १३-१६८-२५ (८८१७६)
 प्रबुद्धौ बुद्धवानेतत्सृजमानमबुद्धवान् ।
 गुणान्पुनश्च तानेव सोत्मनात्मनि निक्षिपेत् ॥ १३-१६८-२६ (८८१७७)
 अव्यक्तस्य वशीभूतो योऽज्ञानस्य तमोत्मनः ।
 बुध्यमानो ह्यबुद्धस्य बुद्धस्तदनुभुज्यते ॥ १३-१६८-२७ (८८१७८)
 उपेक्षकः शुचिर्व्यग्रः सोलिङ्गः सोव्रणोऽमलः ।
 षड्विंशो भगवानास्ते बुद्धः शुद्धो निरामयः ॥ १३-१६८-२८ (८८१७९)
 अव्यक्तादिविशेषान्तमेतद्वैद्या वदन्त्युत ।
 एतैरेव विहीनं तु केचिदाहुर्मनीषिणः ॥ १३-१६८-२९ (८८१८०)
 निस्तत्त्वं बुध्यमानास्तु केचिदाहुर्महामते ।
 केचिदाहुर्महात्मानस्तत्त्वसंज्ञितमेव तु ॥ १३-१६८-३० (८८१८१)
 तत्त्वस्य श्रवणादेनं तत्त्वमेवं वदन्ति वै ।
 सत्त्वसंश्रयणाच्चैव सत्त्ववन्तं महेश्वर ॥ १३-१६८-३१ (८८१८२)
 एवमेष विकारात्मा बुध्यमानो महाभुज ।
 अव्यक्तो भवते व्यक्तौ सत्त्वंसत्त्वं तथा गुणौ ।
 विद्या च भवते विद्या भवेत्तु ग्रहसंज्ञितम् ॥ १३-१६८-३२ (८८१८३)
 य एवमनुबुद्ध्यन्ते योगसाङ्ख्याश्च तत्त्वतः ।
 तेऽव्यक्तं शङ्करागाढं मुञ्चन्ते शास्त्रबुद्धयः ॥ १३-१६८-३३ (८८१८४)
 तेषामेतत्तु वदतां शास्त्रार्थं सूक्ष्मदर्शिनाम् ।

बुद्धिर्विस्तीर्यते सर्वं तैलविन्दुरिवाम्भसि ॥ १३-१६८-३४ (८८१८५)
 विद्या तु सर्वविद्यानामवबोध इति स्मृतः ।
 येन विद्यामविद्यां च विन्दन्ति यतिसत्तमाः ॥ १३-१६८-३५ (८८१८६)
 सैषा त्रयी परा विद्या चतुर्थ्यान्वीक्षिकी स्मृता ।
 यां बुद्ध्यमानो बुद्ध्येत बुद्ध्यात्मनि समं गतः ॥ १३-१६८-३६ (८८१८७)
 अप्रबुद्धमथाव्यक्तमविद्यासंज्ञिकं स्मृतम् ।
 विमोहितं तु शोकेन केवलेन समन्वितम् ।
 एतद्बुद्ध्या भवेद्बुद्धः किमन्यद्बुद्धिलक्षणम् ॥ १३-१६८-३७ (८८१८८)
 ये त्वेतन्नावबुद्ध्यन्ते ते प्रबुद्धवशानुगाः ।
 ते पुनःपुनरव्यक्ताज्जनिष्यन्त्यबुधात्मनः ॥ १३-१६८-३८ (८८१८९)
 तमेव तुलयिष्यन्ति अबुद्धिवशवर्तिनः ।
 ये चाप्यन्ये तन्मनसस्तेप्येतत्फलभागिनः ॥ १३-१६८-३९ (८८१९०)
 विदित्वैनं न शोचन्ति योगोपेतार्थदर्शिनः ।
 स्वातन्त्र्यं प्रतिलप्स्यन्ते केवलत्वं च भास्वरम् ॥ १३-१६८-४० (८८१९१)
 अज्ञानबन्धनान्मुक्तास्तीर्णाः संसारबन्धनात् ।
 अज्ञानसागरं घोरमगाधं तमसंज्ञकम् ।
 यत्र मज्जन्ति भूतानि पुनःपुनररिंदम् ॥ १३-१६८-४१ (८८१९२)
 एषा विद्या तथाऽविद्या कथिता ते मयाऽर्थतः ।
 यस्मिन्देयं च नो ग्राह्यं सांख्याः सांख्यं तथैव च ॥ १३-१६८-४२ (८८१९३)
 तथा चैकत्वानानात्वमक्षरं क्षरमेव च ।
 निगदिष्यामि देवेश विमोक्षं त्रिविधं च ते ॥ १३-१६८-४३ (८८१९४)
 बुद्ध्यमानाप्रबुद्धाभ्यामबुद्धस्य प्रपञ्चनम् ।
 भूय एव निबोध त्वं देवानां देवसत्तम ॥ १३-१६८-४४ (८८१९५)
 यच्च किञ्च श्रुतं न स्याद्दृष्टं चैव न किञ्चन ।
 तच्च ते सम्प्रवक्ष्यामि एकाग्रः शृणु तत्परः ॥ १३-१६८-४५ (८८१९६)

इति श्रीमन्महाभारते अनुशासनपर्वणि दानधर्मपर्वणि
 अष्टषष्ठ्यधिकशततमोऽध्यायः ॥ १६८ ॥

अनुशासनपर्व - अध्याय १६९

॥ श्रीः ॥

१३.१६९. अध्यायः १६९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

सनत्कुमारेण रुद्रं प्रति प्राणिनां मरणसूचकदुर्निमित्तकथनपूर्वकं

जिजीविषोस्तत्पहिहारोपायकथनम् ॥ १ ॥
 तथाऽनिच्छोर्भगवद्ध्यानेन शरीरत्यागस्य
 पारत्रिकसुखसाधनत्वोक्तिः ॥ २ ॥
 तथा भगवज्ज्ञानप्रशंसनपूर्वकं तदुपदेशपरंपराकथनम् ॥ ३ ॥

Mahabharata - Anushaasana Parva - Chapter Text

गसनत्कुमार उवाच ।
 अरिष्टानि प्रवक्ष्यामि तत्त्वेन शृणु तद्भवान् ।
 मध्य उत्तरतस्तात दक्षिणामुखनिष्ठितम् ॥ १३-१६९-१ (८८१९७)
 विद्युत्संस्थानपुरुषं यदि पश्येत मानवः ।
 वर्षत्रयेण जानीयाद्देहन्यासमुपस्थितम् ।
 एतत्फलमंरिष्टस्य शङ्कराहुर्मनीषिणः । १३-१६९-२ (८८१९८)
 शुद्धमण्डमादित्यमरश्मिमथ पश्यतः ।
 वर्षार्धकेन जानीयाद्देहन्यासमुपस्थितम् ॥ १३-१६९-३ (८८१९९)
 छिद्रां चन्द्रमसश्छायां पादावप्यनपश्यतः ।
 संवत्सरेण जानीयाद्देहन्यासमुपस्थितम् ॥ १३-१६९-४ (८८२००)
 कनीनिकायामशिरःपुरुषं यदि पश्यति ।
 जानीयात्षट्सु मासेषु देहन्यासमुपस्थितम् ॥ १३-१६९-५ (८८२०१)
 कर्णौ पिधाय हस्ताभ्यां शब्दं न शृणुयाद्यदि ।
 विजानीयात्तु मासेन देहन्यासमुपस्थितम् ॥ १३-१६९-६ (८८२०२)
 आमगन्धमुपाघ्राति सुरभिं प्राप्य भास्वरम् ।
 देवतायतनस्थोपि सप्तरात्रेण मृत्युभाक् ॥ १३-१६९-७ (८८२०३)
 सर्वाङ्गधारणावस्थां धारयेत समाहितः ।
 यथा स मृत्युं जयति नान्यथेह महेश्वर ।
 यदि जीवितुमिच्छेत चिरकालं महामुने ॥ १३-१६९-८ (८८२०४)
 अथ नेच्छेच्चिरं कालं त्यजेदात्मानमात्मना ।
 केवलं चिन्तयानस्तु निष्कलं स निरामयम् ॥ १३-१६९-९ (८८२०५)
 अथ तं निर्विकारं तु प्रकृते परमं शुचिः ।
 पुरुषं देहसाधर्म्यं देहन्यासमुपाश्रुयात् ॥ १३-१६९-१० (८८२०६)
 जाग्रतो हि मयोक्तानि तवारिष्टानि तत्त्वतः ।
 धारणाच्चैव सर्वाङ्गे मृत्यु जीयात्सुरर्षभ ॥ १३-१६९-११ (८८२०७)
 एकत्वदर्शनं भूयो नानात्वं च निबोध मे ।
 अक्षरं च क्षरं चैव चतुष्टयविधानतः ॥ १३-१६९-१२ (८८२०८)
 अव्यक्तादीनि तत्वानि सर्वाण्येव महाद्युते ।
 आहुश्चतुर्विंशतितमं विकारपुरुषान्वितम् ॥ १३-१६९-१३ (८८२०९)

एकत्वदर्शनं चैव नानात्वेन वरं स्मृतम् ।
 पञ्चविंशतिवर्गः स्यादपवर्गोऽजरामरः ॥ १३-१६९-१४ (८८२१०)
 स निर्विकारः पुरुषस्तत्वेनैवोपदिश्यते ।
 स एव पञ्चविंशस्तु विकारः पुरुषः स्मृतः ॥ १३-१६९-१५ (८८२११)
 यद्येष निर्विकारः स्यात्तत्त्वं न तु भवेद्भव ।
 विकारो विद्यमानस्तु तत्त्वसंज्ञकमुच्यते ॥ १३-१६९-१६ (८८२१२)
 यद्योषोऽव्यक्ततां नैति व्यतिरेकान्न संशयः ।
 तथा भवति निस्तत्वस्तथा सत्वस्तथागुणः ॥ १३-१६९-१७ (८८२१३)
 विकारगुणसंत्यागात्प्रकृत्यन्यत्वता शुचिः ।
 तदा नानात्वतामेति सर्गहीनोऽपवर्गभाक् ॥ १३-१६९-१८ (८८२१४)
 बोध्यमानः प्रबुध्येत समो भवति बुद्धिमान् ।
 अक्षरश्च भवत्येष यथावा च्युतवान्क्षणात् ॥ १३-१६९-१९ (८८२१५)
 अव्यक्ताव्यक्तिरुक्ता स्यान्निर्गुणस्य गुणाकरात् ।
 एतदेकत्वनानात्वमक्षरः क्षर एव च ॥ १३-१६९-२० (८८२१६)
 व्याख्यातं तव शूलाङ्क तथारिष्टानि चैव हि ।
 विमोक्षलक्षणं शेषं तदपीह ब्रवीमि ते ।
 यं ज्ञात्वा यतयः प्राप्ताः केवलत्वमनामयम् ॥ १३-१६९-२१ (८८२१७)
 साङ्ख्याश्चाप्यथ योगाश्च दग्धपङ्का गतज्वराः ।
 अमूर्तित्वमनुप्राप्ता निर्गुणा निर्भया भव ॥ १३-१६९-२२ (८८२१८)
 विपाप्मानो महादेव मुक्ताः संसारसागरात् ।
 सरणे प्रजनादाने गुणानां प्रकृतिः सदा ।
 परा प्रमत्ता सततमेतावत्कार्यकारणम् ॥ १३-१६९-२३ (८८२१९)
 असच्चैव च सच्चैव कुरुते स पुनः पुनः ।
 चैतन्येन पुराणेन चेतनाचेतनात्परः ॥ १३-१६९-२४ (८८२२०)
 यस्तु चेतयते चेतो मनसा चैकबुद्धिकम् ।
 स नैव सन्न चैवासन्सदसन्न च संस्मृतः ॥ १३-१६९-२५ (८८२२१)
 व्यतिरिक्तश्च शुद्धश्च सोऽन्यश्चाप्रकृतिस्तथा ।
 उपेक्षकश्च प्रकृतेर्विकारपुरुषः स्मृतः ॥ १३-१६९-२६ (८८२२२)
 विकारपुरुषेषैषा संयुक्ता सृजते जगत् ।
 पुनराददते चैव गुणानामन्यथात्मनि ॥ १३-१६९-२७ (८८२२३)
 मत्स्योदकात्ससंज्ञातः प्रकृतेरेव कर्मणः ।
 तद्वत्क्षेत्रसहस्राणि स एव प्रकरिष्यति ॥ १३-१६९-२८ (८८२२४)
 क्षेत्रप्रलयतज्ज्ञस्तु क्षेत्रज्ञ इति चोच्यते ।
 सयोगो नित्य इत्याहुर्ये जनास्तत्वदर्शिनः ॥ १३-१६९-२९ (८८२२५)
 एवमेष ह्यसत्सच्च विकारपुरुषः स्मृतः ।
 विकारापद्यमानं तु विकृतिं प्रवदन्ति नः ॥ १३-१६९-३० (८८२२६)

यदा त्वेष विकारस्य प्रकृतानिति मन्यते ।
 तदा विकारतामेति विकारान्यत्वतां व्रजेत् ॥ १३-१६९-३१ (८८२२७)
 प्रकृत्या च विकारैश्च व्यतिरिक्तो यदा भवेत् ।
 शुचि यत्परमं शुद्धं प्रतिबुद्धं सनातनम् ।
 अयुक्तं निष्कलं शुद्धमव्ययं चाजरामरम् ॥ १३-१६९-३२ (८८२२८)
 समेत्य तेन शुद्धेन बुध्यमानः स भास्वरः ।
 विमोक्षं भजते व्यक्तादप्रबुद्धादचेतनात् ॥ १३-१६९-३३ (८८२२९)
 उदुम्बराद्वा मशकः प्रलयान्निर्गतो यथा ।
 तथाऽव्यक्तस्य संत्यागान्निर्ममः पञ्च विंशकः ॥ १३-१६९-३४ (८८२३०)
 यथा पुष्करपर्णस्थो जलबिन्दुर्न संश्लिषेत् ।
 तथैवाव्यक्तविषये न लिप्येत्पञ्चविंशकः ॥ १३-१६९-३५ (८८२३१)
 आकाश इव निःसङ्गस्तथा सङ्गस्था वरः ।
 पञ्चविंशतिमो बुद्धो बुद्धेनि समतां गतः ॥ १३-१६९-३६ (८८२३२)
 एतद्धि प्रकृतं ज्ञानं तत्त्वतश्च समुत्थितम् ।
 पूर्वजेभ्यस्तथोत्पन्नं ब्रह्मजेभ्यस्तथानघ ॥ १३-१६९-३७ (८८२३३)
 आदिसर्गो महाबाहो तामसेनावृतं परम् ।
 प्रतिष्ठावयवदेवमभेद्यमजरामरम् ॥ १३-१६९-३८ (८८२३४)
 सनकः सनन्दनश्चैवि तृतीयश्च सनातनः ।
 ते विदुः परमं धर्ममव्ययं व्ययधर्षणम् ॥ १३-१६९-३९ (८८२३५)
 अव्यक्तात्परमात्सूक्ष्मादव्रणान्मूर्तिसंज्ञकात् ।
 क्षेत्रज्ञो भगवानास्ते नरायणपरायणः ॥ १३-१६९-४० (८८२३६)
 अस्माकं सहजातानामुत्पन्नं ज्ञानमुत्तमम् ।
 एते हि मूर्तिमन्तो वै लोकान्प्रविकारामहे ॥ १३-१६९-४१ (८८२३७)
 पुनःपुनः प्रजाता वै तत्रतत्र पिनाकधृक् ।
 द्वन्द्वैर्विरज्यमानस्य ज्ञानमुत्पन्नमुत्तमम् ॥ १३-१६९-४२ (८८२३८)
 कपिलान्मूलआचार्यात्तत्त्वबुद्धिविनिश्चयम् ।
 योगसांख्यमवाप्तं मे कात्स्न्येन मुनिसत्तमात् ॥ १३-१६९-४३ (८८२३९)
 तेन संबोधिताः शिष्या बहवस्तत्त्वदर्शिनः ।
 तद्बुद्ध्वा बहवः शिष्या मयाप्येतन्निदर्शिताः ॥ १३-१६९-४४ (८८२४०)
 जन्ममृत्युहरं तथ्यं ज्ञानं ज्ञेयं सनातनम् ।
 यज्ज्ञात्वा नानुशोचन्ति तत्त्वज्ञाना निरिन्द्रियाः ॥ १३-१६९-४५ (८८२४१)
 शुद्धबीजमलाश्चैव विपङ्का वै निरक्षराः ।
 स्वतन्त्रास्ते स्वतन्त्रेण सम्मिता निष्कलाः स्मृताः ॥ १३-१६९-४६ (८८२४२)
 शाश्वताश्चाव्ययाश्चैव तमोग्राह्याश्च भास्वर ।
 विपाप्मानस्तथा सर्वे सत्वस्थाश्चापि निर्वणाः ॥ १३-१६९-४७ (८८२४३)
 विमुक्ताः केवलाश्चैव वीतमोहभयास्तथा ।

अमूर्तास्ते महाभाग सर्वे च विगतज्वराः ॥ १३-१६९-४८ (८८२४४)
 हिरण्यनाभस्त्रिशिरास्तथा प्रह्लादभास्करौ ।
 वसुर्विश्वावसुश्चैव सार्धं पञ्चशिखस्तथा ॥ १३-१६९-४९ (८८२४५)
 गाग्योऽथासुरिरावन्त्यो गौतमो वृत एव च ।
 कात्यायनोऽथ नमुचिर्हरिश्च दमनश्चि ह ॥ १३-१६९-५० (८८२४६)
 एते चान्ये च बहवस्तत्त्वमेवोपदर्शिताः ।
 केचिन्मुक्ताः स्थिताः केचिच्छन्दतश्चापरे मृताः ॥ १३-१६९-५१ (८८२४७)
 दर्शितास्त्रिविधं बन्धं विमोक्षं त्रिविधं तथा ।
 अज्ञानं चैव रागश्च संयोगं प्राकृतं तथा ॥ १३-१६९-५२ (८८२४८)
 एतेभ्यो बन्धनं प्रोक्तं विमोक्षमपि मे शृणु ।
 परितस्तावता सम्यक्सम्बन्धो यावता कृतः ॥ १३-१६९-५३ (८८२४९)
 कृत्स्नक्षयपरित्यागाद्विमोक्ष इति नः श्रुतिः ।
 निवृत्तः सर्वसङ्गेभ्यः केवलः पुरुषोऽमलः ॥ १३-१६९-५४ (८८२५०)
 भीष्म उवाच । १३-१६९-५५क्ष् (७३७२)
 १३-१६९-५५ (८८२५१)
 इत्येवमुक्त्वा भगवानीश्वराय महात्मने ।
 सनत्कुमारः प्रययावाकाशं समुपाश्रितः ॥

अनुशासनपर्व - अध्याय १७०

॥ श्रीः ॥

१३.१७०. अध्यायः १७०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति तीर्थशौचनिरूपणम् ॥ १. ।

Mahabharata - Anushaasana Parva - Chapter Text

युधिष्ठिर उवाच ।

यद्वरं सर्वतीर्थानां तद्ब्रवीहि पितामह ।

यत्र चैव परं शौचं तन्मे व्याख्यातुमर्हसि ॥ १३-१७०-१ (८८२५२)

भीष्म उवाच । १३-१७०-२क्ष् (७३७३)

सर्वाणि खलु तीर्थानि गुणवन्ति मनीषिणः ।

यत्तु तीर्थं च शौचं च तन्मे शृणु समाहितः ॥ १३-१७०-२ (८८२५३)

अगाधे विमले शुद्धे सत्यतीर्थे धृतिहृदे ।

स्नातव्यं मानसे तीर्थे सत्वमालम्ब्य शाश्वतम् ॥ १३-१७०-३ (८८२५४)

तीर्थशौचं तपो ज्ञानं मार्दवं सत्यमार्जवम् ।

अहिंसा सर्वभूतानामानृशंस्यं दमः शमः ॥ १३-१७०-४ (८८२५५)
 निर्ममा निरहङ्कारा निर्द्वन्द्वा निष्परिग्रहाः ।
 योगिनस्तीर्थभूतास्ते तीर्थं परममुच्यते ॥ १३-१७०-५ (८८२५६)
 नारायणेऽथ रुद्रे वा भक्तिस्तीर्थं परं मतम् ।
 शौचलक्षणमेतत्ते सर्वत्रैवान्ववेक्षतः ॥ १३-१७०-६ (८८२५७)
 रजस्तमःसत्वमथो येषां निर्धूतमात्मना ।
 तीर्थमाचारशुद्धिश्च स्वमार्गपरिमार्गणम् । १३-१७०-७ (८८२५८)
 सर्वत्यागेष्वभिरताः सर्वज्ञाः समदर्शिनः ।
 शौचष्वेतेष्वभिरतास्ते तीर्थंशुचयोऽपि च ॥ १३-१७०-८ (८८२५९)
 नोदकक्लिन्नगात्रस्तु स्नात इत्यभिधीयते ।
 स स्नातो यो दमस्नातः स बाह्याभ्यन्तरः शुचिः ॥ १३-१७०-९ (८८२६०)
 अदृष्टेष्वनपेक्षा ये प्राप्तेष्वर्थेषु निर्ममाः ।
 शौचमेव परं तेषां येषां नोत्पद्यते स्पृहा ॥ १३-१७०-१० (८८२६१)
 प्रज्ञानं शौचमेवेह शरीरस्य विशेषतः ।
 तथा निष्किंचनत्वं च मनसश्च प्रसन्नता ॥ १३-१७०-११ (८८२६२)
 वृत्तं शौचं महाशौचं तीर्थशौचमतः परम् ।
 ज्ञानोत्पन्नं च यच्छौचं तच्छौचं परमं स्मृतम्
 ॥ १३-१७०-१२ (८८२६३)
 मनसा च प्रदीप्तेन ब्रह्मज्ञानजलेन च ।
 स्नाता ये मानसे तीर्थे तज्ज्ञाः क्षेत्रज्ञदर्शनाः ॥ १३-१७०-१३ (८८२६४)
 समारोपितशौचस्तु नित्यं भवसमन्वितः ।
 केवलं गुणसम्पन्नः शुचिरेव नरः सदा ॥ १३-१७०-१४ (८८२६५)
 शरीरस्थानि तीर्थानि प्रोक्तान्येतानि भारत ।
 पृथिव्यां यानि तीर्थानि पुण्यानि शृणु तान्यपि ॥ १३-१७०-१५ (८८२६६)
 शरीरस्य यथोद्देशः शरीरोपरि निर्मिताः ।
 तथा पृथिव्या भागाश्च पुण्यानि सलिलानि च ॥ १३-१७०-१६ (८८२६७)
 कीर्तनाच्चैव तीर्थस्य स्नानाच्च पितृतर्पणात् ।
 शोध्यं हि पातकं तीर्थे पूता यान्ति सुखं दिवम् । १३-१७०-१७ (८८२६८)
 परिग्रहाच्च साधूनां पृथिव्याश्चैव तेजसा ।
 अतीव पुण्यभागास्ते सलिलस्य च तेजसा ॥ १३-१७०-१८ (८८२६९)
 मनसश्च पृथिव्याश्च पुण्यास्तीर्थास्तथापरे ।
 उभयोरेव यः स्नायात्स सिद्धिं शीघ्रमाप्नुयात् ॥ १३-१७०-१९ (८८२७०)
 यथा फलं क्रियाहीनं क्रिया वा फलवर्जिता ।
 नेह साधयते कार्यं समायुक्ता तु सिध्यति ॥ १३-१७०-२० (८८२७१)
 एवं शरीरशौचेन तीर्थशौचेन चान्वितः ।
 शुचिः सिद्धिमवाप्नोति द्विविधं शौचमुत्तमम् ॥ १३-१७०-२१ (८८२७२)

इति श्रीमन्महाभारते अनुशासनपर्वणि दानधर्मपर्वणि
सप्तत्यधिकशततमोऽध्यायः ॥ १७० ॥

Mahabharata - Anushaasana Parva - Chapter Footnotes

७-१७०-७ तत्त्ववित्त्वनहंबुद्धिस्तीर्थप्रवरमुच्यते इति ज्ञा पाठः ॥

अनुशासनपर्व - अध्याय १७१

॥ श्रीः ॥

१३.१७१. अध्यायः १७१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति मार्गशीर्षादि

कार्तिकान्तेषु द्वादशमासेषु द्वादशद्वादशीषु

केशवादिदामोदरान्तभगवद्वूपविशेषपूजाफलविशेषकथनम् ॥ १ ॥

Mahabharata - Anushaasana Parva - Chapter Text

शक्रयुधिष्ठिर उवाच ।

सर्वेषामुपवासानां यच्छ्रेयः सुमहत्फलम् ।

यच्चाप्यसंशयं लोके तन्मे त्वं वक्तुमर्हसि ॥ १३-१७१-१ (८८२७३)

भीष्म उवाच । १३-१७१-२क्ष् (७३७४)

शृणु राजन्यथा गीतं स्वयमेव स्वयंभुवा ।

यत्कृत्वा निर्वृतो भूयात्पुरुषो नात्र संशयः ॥ १३-१७१-२ (८८२७४)

द्वादश्यां मार्गशीर्षे तु अहोरात्रेण केशवम् ।

अर्च्याश्चमेधं प्राप्नोति दुष्कृतं चास्य नश्यति ॥ १३-१७१-३ (८८२७५)

तथैव पौषमासे तु पूज्यो नारायणेति च ।

वाजपेयमवाप्नोति सिद्धिं च परमां व्रजेत् ॥ १३-१७१-४ (८८२७६)

अहोरात्रेण द्वादश्यां माघमासे तु माघवम् ।

राजसूयमवाप्नोति कुलं चैव समुद्धरेत् ॥ १३-१७१-५ (८८२७७)

तथैव फाल्गुने मासि गोविन्देति च पूजयन् ।

अतिरात्रमवाप्नोति सोमलोकं च गच्छति ॥ १३-१७१-६ (८८२७८)

अहोरात्रेण द्वादश्यां चैत्रे विष्णुरिति स्मरन् ।

पौण्डरीकमवाप्नोति देवलोकं च गच्छति ॥ १३-१७१-७ (८८२७९)

वैशाखमासे द्वादश्यां पूजयन्मधुसूदनम् ।

अग्निष्टोममवाप्नोति सोमलोकं च गच्छति ॥ १३-१७१-८ (८८२८०)
 अहोरात्रेण द्वादश्यां ज्येष्ठे मासि त्रिविक्रमम् ।
 गवां मेधमवाप्नोति अप्सरोभिश्च मोदते ॥ १३-१७१-९ (८८२८१)
 आषाढे मासि द्वादश्यां वामनेति च पूजयन् ।
 नरमेधमवाप्नोति पुण्यं च लभते महत् ॥ १३-१७१-१० (८८२८२)
 अहोरात्रेण द्वादश्यां श्रावणे मासि श्रीधरम् ।
 पञ्चयज्ञानवाप्नोति विमानस्थश्च मोदते ॥ १३-१७१-११ (८८२८३)
 तथा भाद्रपदे मासि हृषीकेशेति पूजयन् ।
 सौत्रामणिमवाप्नोति पूतात्मा भवते च हि ॥ १३-१७१-१२ (८८२८४)
 द्वादश्यामाश्विने मासि पद्मनाभेति चार्चयन् ।
 गोसहस्रफलं पुण्यं प्राप्नुयान्नात्र संशयः ॥ १३-१७१-१३ (८८२८५)
 द्वादश्यां कार्तिके मासि पूज्यो दामोदरेति च ।
 गवां यज्ञमवाप्नोति पुमान्स्त्री वा न संशयः ॥ १३-१७१-१४ (८८२८६)
 अर्चयेत्पुण्डरीकाक्षमेवं संवत्सरं तु यः ।
 जातिस्मरत्वं प्राप्नोति विन्द्याद्बहु सुवर्णकम् ॥ १३-१७१-१५ (८८२८७)
 अहन्यहनि तद्भावमुपेन्द्रं योऽधिगच्छति ।
 समाप्ते भोजयेद्विप्रानथवा दापयेद्धृतम् ॥ १३-१७१-१६ (८८२८८)
 अतः परं नोपवासो भवतीति विनिश्चयः ॥
 उवाच भगवान्विष्णुः स्वयमेव पुरातनम् ॥ १३-१७१-१७ (८८२८९)

इति श्रीमन्महाभारते अनुशासनपर्वणि दानधर्मपर्वणि
 एकसप्तत्यधिकशततमोऽध्यायः ॥ १७१ ॥

Mahabharata - Anushaasana Parva - Chapter Footnotes

क एतदाद्यध्यायद्वयं झ पुस्तक एव दृश्यते । ७-१७१-३ अर्च्यं
 अभ्यर्च्यं । ।

अनुशासनपर्व - अध्याय १७२

॥ श्रीः ॥

१३.१७२. अध्यायः १७२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति

शरीरसौन्दर्यादिफलकचान्द्रव्रताचरणप्रकारकथनम् ॥ १ ॥

श्वैशम्पायन उवाच ।

शरतल्पगतं भीष्मं वृद्धं कुरुपितामहम् ।

उपगम्य महाप्राज्ञः पर्यपृच्छद्युधिष्ठिरः ॥ १३-१७२-१ (८८२९०)

अङ्गानां रूपसौभाग्यं प्रियं चैव कथं भवेत् ।

धर्मार्थकामसंयुक्तः सुखभागी कथं भवेत् ॥ १३-१७२-२ (८८२९१)

भीष्म उवाच । १३-१७२-३क्ष् (७३७५)

मार्गशीर्षस्य मासस्य चन्द्रे मूलेन संयुते ।

पादौ मूलेन राजेन्द्र जङ्घायामथ रोहिणीम् ॥ १३-१७२-३ (८८२९२)

अश्विन्यां सक्थिनी चैव ऊरू चाषाढयोस्तथा ।

गुह्यं तु फाल्गुनी विद्यात्कृत्तिका कटिकास्तथा ॥ १३-१७२-४ (८८२९३)

नाभिं भाद्रपदे विद्याद्रेवत्यामक्षिमण्डलम् ।

पृष्ठमेव धनिष्ठासु अनुराधोत्तरास्तथा ॥ १३-१७२-५ (८८२९४)

बाहुभ्यां तु विशाखासु हस्तौ हस्तेन निर्दिशेत् ।

पुनर्वस्वङ्गुली राजन्नाश्लेषासु नखास्तथा ॥ १३-१७२-६ (८८२९५)

ग्रीवां ज्येष्ठा च राजेन्द्र श्रवणेन तु कर्णयोः ।

मुखं पुष्येण दानेन दन्तोष्ठौ स्वातिरुच्यते ॥ १३-१७२-७ (८८२९६)

हासं शतभिषां चैव मघां चैवाथ नासिकाम् ।

नेत्रे मृगशिरो विद्याल्ललाटे मित्रमेव तु ॥ १३-१७२-८ (८८२९७)

भरण्यां तु शिरो विद्यात्केशानाद्रां नराधिप ।

समाप्ते तु घृतं दद्याद्ब्राह्मणे वेदपारगे ॥ १३-१७२-९ (८८२९८)

सुभगो दर्शनीयश्च ज्ञानभाग्यथ जानते ।

जायते परिपूर्णाङ्गः पौर्णमास्येव चन्द्रमाः ॥ १३-१७२-१० (८८२९९)

इति श्रीमन्महाभारते अनुशासनपर्वणि दानधर्मपर्वणि

द्विसप्तत्यधिकशततमोऽध्यायः ॥ १७२ ॥

Mahabharata - Anushaasana Parva - Chapter Footnotes

७-१७२-३ इष्टकामनासिद्ध्यर्थं चान्द्रव्रतमाह मार्गेति

। मार्गशीर्षशुक्लप्रतिपदि मूलनक्षत्रयोगे स्तीदं चान्द्रं

व्रतमारभेत । तत्र चन्द्रावयवेषु नक्षत्राणि न्यसेत्

पादौ मूलेनेत्यादिना । स्वदेवतासहितेन मूलेन चन्द्रस्य पादौ

कल्पयेदित्यर्थः । एवं रोहिण्यादिभिः सदेवताभिर्जङ्घादयः

कल्पनीयाः । सर्वत्र विभक्तिव्यत्यय आर्षः ॥

७-१७२-४ आषाढाद्वयं फाल्गुनीद्वयं भाद्रपदाद्वयं च ज्ञेयम् ॥

७-१७२-१० एवं कुर्वन्विकलाङ्गोऽपि पौर्णमास्यां सकलाङ्गो भवति
एतत्सदृष्टान्तमाह परिपूर्णाङ्ग इति ॥

अनुशासनपर्व - अध्याय १७३

॥ श्रीः ॥

१३.१७३. अध्यायः १७३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

बृहस्पतिना युधिष्ठिरं प्रति देहिनां जननादिप्रकारनिरूपणम् ॥ १ ॥

तथा प्राणिनां दुष्कर्मविशेषफलतया तिर्यग्योनिविशेषेषु

जननकथनम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।

पितामह महाप्राज्ञ सर्वशास्त्रविशारद ।

श्रोतुमिच्छामि मर्त्यानां संसारविधिमुत्तमम् ॥ १३-१७३-१ (८८३००)

केन वृत्तेन राजेन्द्र वर्तमाना नरा भुवि ।

प्राप्नुवन्त्युत्तमं स्वर्गं कथं च नरकं नृप ॥ १३-१७३-२ (८८३०१)

मृतं शरीरमुत्सृज्य काष्ठलोष्टसमं जनाः ।

प्रयान्त्यमुं लोकमितः को वै ताननुगच्छति ॥ भीष्म उवाच ।

१३-१७३-३ (८८३०२)

दूरादायाति भगवान्बृहस्पतिरुदारधीः ।

पृच्छैनं सुमहाभागमेतद्गुह्यं सनातनम् ॥ १३-१७३-४ (८८३०३)

नैतदन्येन शक्यं हि वक्तुं केनचिदद्य वै ।

वक्ता बृहस्पतिसमो न ह्यन्यो विद्यते क्वचित् ॥ वैशम्पायन उवाच ।

१३-१७३-५ (८८३०४)

तयोः संवदतोरेवं पार्थगाङ्गेययोस्तदा ।

आजगाम विशुद्धात्मा भगवान्स बृहस्पतिः ॥ १३-१७३-६ (८८३०५)

ततो राजा समुत्थाय धृतराष्ट्रपुरोगमः ।

पूजामनुषमां चक्रे सर्वे ते च सभासदः ॥ १३-१७३-७ (८८३०६)

ततो धर्मसुतो राजा भगवन्तं बृहस्पतिम् ।

उपगम्य यथान्यायं प्रश्नं पप्रच्छ तत्त्वतः ॥ १३-१७३-८ (८८३०७)

भगवन्सर्वधर्मज्ञ सर्वशास्त्रविशारद ।

मर्त्यस्य कः सहायो वै पिता माता सुतो गुरुः । ज्ञातिसम्बन्धिवर्गश्च

मित्रवर्गस्तथैव च ॥ १३-१७३-९ (८८३०८)
 मृतं शरीरमुत्सृज्य काष्ठलोष्टसमं जनाः ।
 गच्छन्त्यमुं च लोकं वै क एताननुगच्छति ॥ बृहस्पतिरुवाच ।
 १३-१७३-१० (८८३०९)
 एकः प्रसूयते राजन्नेक एव विनश्यति ।
 एकस्तरति दुर्गाणि गच्छत्येकस्तु दुर्गतिम् ॥ १३-१७३-११ (८८३१०)
 न सहायः पिता माता तथा भ्राता सुतो गुरुः ।
 ज्ञातिसम्बन्धिवर्गश्च मित्रवर्गस्तथैव च ॥ १३-१७३-१२ (८८३११)
 मृतं शरीरमुत्सृज्य काष्ठलोष्टसमं जनाः ।
 मुहूर्तमुपयुञ्ज्याथ ततो यान्ति पराङ्मुखाः ॥ १३-१७३-१३ (८८३१२)
 तैस्तच्छरीरमुत्सृष्टं धर्मि एकोऽनुगच्छति ।
 तस्माद्धर्मः सहायार्थे सेवितव्यः सदा नृपः ॥ १३-१७३-१४ (८८३१३)
 प्राणी धर्मसमायुक्तो गच्छेत्स्वर्गगतिं पराम् ।
 तथैवाधर्मसंयुक्तो नरकं चोपपद्यते ॥ १३-१७३-१५ (८८३१४)
 तस्मान्न्यायागतैरर्थैर्धर्मं सेवेत पण्डितः ।
 धर्म एको मनुष्याणां सहायः पारलौकिकः ॥ १३-१७३-१६ (८८३१५)
 लोभान्मोहादनुक्रोशाद्भयाद्वाऽप्यबहुश्रुतः ।
 नरः करोत्यकार्याणि परार्थे लोभमोहितः ॥ १३-१७३-१७ (८८३१६)
 धर्मश्चार्थश्च कामश्च त्रितयं जीविते फलम् ।
 एतत्त्रयमवाप्तव्यमधर्मपरिवर्जितम् ॥ युधिष्ठिर उवाच ।
 १३-१७३-१८ (८८३१७)
 श्रुतं भगवतो वाक्यं धर्मयुक्तं परं हितम् ।
 शरीरनिश्चयं ज्ञातुं बुद्धिस्तु मम जायते ॥ १३-१७३-१९ (८८३१८)
 मृतं शरीरं हि नृणां सूक्ष्ममव्यक्ततां गतम् ।
 अचक्षुर्विषयं प्राप्तं कथं धर्मोऽनुगच्छति
 ॥ बृहस्पतिरुवाच । १३-१७३-२० (८८३१९)
 पृथिवी वायुराकाशमापो ज्योतिरनन्तरम् ।
 बुद्धिरात्मा च सहिता धर्मं पश्यन्ति नित्यदा ॥ १३-१७३-२१ (८८३२०)
 प्राणिनामिह सर्वेषां साक्षिभूतं दिवानिशम् ।
 एतैश्च सह धर्मोऽपि तं जीवमनुगच्छति ॥ १३-१७३-२२ (८८३२१)
 त्वगस्थि मांसं शुक्रं च शोणितं च महामते ।
 शरीरं वर्जयन्त्येते जीवितेन विवर्जितम् ॥ १३-१७३-२३ (८८३२२)
 ततो धर्मसमायुक्तः स जीवः सुखमेधते ।
 इह लोके परे चैव किं भूयः कथयामि ते ॥ युधिष्ठिर उवाच ।
 १३-१७३-२४ (८८३२३)
 तद्दर्शितं भगवता यथा धर्मोऽनुगच्छति ।

एतत्तु ज्ञातुमिच्छामि कथं रेतः प्रवर्तते ॥ बृहस्पतिरुवाच ।
 १३-१७३-२५ (८८३२४)
 अन्नमश्नन्ति यद्देवाः शरीरस्था नरेश्वर ।
 पृथिवी वायुराकाशमापो ज्योतिर्मनस्तथा ॥ १३-१७३-२६ (८८३२५)
 ततस्तृप्तेषु राजेन्द्र तेषु भूतेषु पञ्चसु ।
 मनःषष्ठेषु शुद्धात्मन्नेतः सम्पद्यते महत् ॥ १३-१७३-२७ (८८३२६)
 ततो गर्भः सम्भवति श्लेषात्स्त्रीपुंसयोर्नृप ।
 एतत्ते सर्वमाख्यातं भूयः किं श्रोतुमिच्छसि ॥ युधिष्ठिर उवाच ।
 १३-१७३-२८ (८८३२७)
 आख्यातं मे भगवता गर्भः सञ्जायते यथा ।
 यथा जातस्तु पुरुषः प्रपद्यति तदुच्यताम् ॥ बृहस्पतिरुवाच ।
 १३-१७३-२९ (८८३२८)
 आसन्नमात्रः पुरुषस्तैर्भूतैरभिभूयते ।
 विप्रयुक्तश्च तैर्भूतैः पुनर्यात्यपरां गतिम् ।
 स च भूतसमायुक्तः प्राप्नुते जीव एव हि ॥ १३-१७३-३० (८८३२९)
 ततोऽस्य कर्म पश्यन्ति शुभं वा यदि वाशुभम् ।
 देवताः पञ्चभूतस्थाः किं भूयः श्रोतुमिच्छसि ॥ युधिष्ठिर
 उवाच । १३-१७३-३१ (८८३३०)
 त्वगस्थिमांसमुत्सृज्य तैश्च भूतैर्विवर्जितः ।
 जीवः सह वसन्कृत्स्नं सुखदुःखसहः प्रभो ॥ बृहस्पतिरुवाच ।
 १३-१७३-३२ (८८३३१)
 गभोगवश्यं कर्मवश्यं यातनावश्यमित्यपि ।
 एतत्त्रयाणामासाद्य कर्मतः सोऽश्नुते फलम् ॥ १३-१७३-३३ (८८३३२)
 जीवः कर्मसमायुक्तः शीघ्रं रेतस्त्वमागतः ।
 स्त्रीणां पुष्पं समासाद्य सूतिकाले लभेत तत् ॥ १३-१७३-३४ (८८३३३)
 यमस्य पुरुषैः क्लेशं यमस्य पुरुषैर्वधम् ।
 दुःखं संसारचक्रं च नरः क्लेशं स विन्दति ॥ १३-१७३-३५ (८८३३४)
 इह लोके स च प्राणी जन्मप्रभृति पार्थिव ।
 सुकृतं कर्म वै भुङ्क्ते धर्मस्य फलमाश्रितः ॥ १३-१७३-३६ (८८३३५)
 यदि धर्मं यथाशक्ति जन्मप्रभृति सेवते ।
 ततः स पुरुषो भूत्वा सेवते नियतं सुखम् ॥ १३-१७३-३७ (८८३३६)
 अथान्तरा तु धर्मस्याप्यधर्ममुपसेवते ।
 सुखस्यानन्तरं दुःखं स जीवोऽप्यधिगच्छति ॥ १३-१७३-३८ (८८३३७)
 अधर्मेण समायुक्तो यमस्य विषयं गतः ।
 महद्दुःखं समासाद्य तिर्यग्योनौ प्रजायते ॥ १३-१७३-३९ (८८३३८)
 कर्मणा येन येनेह यस्यां योनौ प्रजायते ।

जीवो मोहसमायुक्तस्तन्मे निगदतः शृणु ॥ १३-१७३-४० (८८३३९)
 यदेतदुच्यते शास्त्रे सेतिहासे च च्छन्दसि ।
 यमस्य विषयं घोरं मर्त्यो लोकः प्रपद्यते ॥ १३-१७३-४१ (८८३४०)
 इह स्थानानि पुण्यानि देवतुल्यानि भूपते ।
 तिर्यग्योन्यतिरिक्तानि गतिमन्ति च सर्वशः ॥ १३-१७३-४२ (८८३४१)
 यमस्य भवने दिव्ये ब्रह्मलोकसमे गुणैः ।
 कर्मभिर्नियतैर्बद्धो जन्तुर्दुःखान्युपाश्नुते ॥ १३-१७३-४३ (८८३४२)
 येनयेन तु भावेन कर्मणा पुरुषो गतिम् ।
 प्रयाति परुषां घोरां तत्ते वक्ष्याम्यतः परम् ॥ १३-१७३-४४ (८८३४३)
 अधीत्य चतुरो वेदान्द्विजो मोहसमन्वितः ।
 पतितत्प्रतिगृह्याथ खरयोनौ प्रजायते ॥ १३-१७३-४५ (८८३४४)
 खरो जीवति वर्षाणि दश पञ्च च भारत ।
 खरो मृतो बलीवर्दः सप्तवर्षाणि जीवति ॥ १३-१७३-४६ (८८३४५)
 बलीवर्दो मृतश्चापि जायते ब्रह्मराक्षसः ।
 ब्रह्मराक्षश्च मासांस्त्रीस्ततो जायेत ब्राह्मणः ॥ १३-१७३-४७ (८८३४६)
 पतितं याजयित्वा तु कृमियोनौ प्रजायते ।
 तत्र जीवति वर्षाणि दश पञ्च च भारत ॥ १३-१७३-४८ (८८३४७)
 कृमिभावाद्धिमुक्तस्तु ततो जायेत गर्दभः ।
 गर्दभः पञ्चवर्षाणि पञ्चवर्षाणि सूकरः ॥ १३-१७३-४९ (८८३४८)
 कुक्कुटः पञ्चवर्षाणि पञ्चवर्षाणि जम्बुकः ।
 श्वा वर्षमेकं भवति ततो जायेत मानवः ॥ १३-१७३-५० (८८३४९)
 उपाध्यायस्त्रियः पापं शिष्यः कुर्यादबुद्धिमान् ।
 स जीव इह संसारांस्त्रीनाप्नोति न संशयः ॥ १३-१७३-५१ (८८३५०)
 वृको भवति राजेन्द्र ततः क्रव्यात्ततः खरः ।
 ततः प्रेतः परिक्लिष्टः पश्चाज्जायेत ब्राह्मणः ॥ १३-१७३-५२ (८८३५१)
 मनसाऽपि गुरोर्भार्या यः शिष्यो याति पापकृत् ।
 स उग्रान्प्रैति संसारानधर्मेणेह चेतसा ॥ १३-१७३-५३ (८८३५२)
 श्वयोनौ तु स सम्भूतस्त्रीणि वर्षाणि जीवति ।
 तत्रापि निधनं प्राप्तः कृमियोनौ प्रजायते ॥ १३-१७३-५४ (८८३५३)
 कृमिभावमनुप्राप्तो वर्षमेकं तु जीवति ।
 ततस्तु निधनं प्राप्तो ब्रह्मयोनौ प्रजायते ॥ १३-१७३-५५ (८८३५४)
 यदि पुत्रसमं शिष्यं गुरुर्हन्यादकारणे ।
 आत्मनः कामकारेण सोपि हिंस्रः प्रजायते ॥ १३-१७३-५६ (८८३५५)
 पितरं मातरं चैव यस्तु पुत्रोऽवमन्यते ।
 सोऽपि राजन्मृतो जन्तुः पूर्वं जायेत गर्दभः ॥ १३-१७३-५७ (८८३५६)
 गर्दभत्वं तु सम्प्राप्य दशवर्षाणि जीवति ।

संवत्सरं तु कुम्भीरस्ततो जायेत मानवः ॥ १३-१७३-५८ (८८३५७)
पुत्रस्य मातापितरौ यस्य रुष्टावुभावपि ।
गुर्वपध्यानतः सोपि मृतो जायति गर्दभः ॥ १३-१७३-५९ (८८३५८)
खरो जीवति मासांस्तु दशश्चा च चतुर्दशः ।
बिडालः सप्तमासांस्तु ततो जायेत मानवः ॥ १३-१७३-६० (८८३५९)
मातापितरावाक्रुश्य शारिका सम्प्रजायते ।
ताडयित्वा तु तावेव जायते कच्छपो नृप ॥ १३-१७३-६१ (८८३६०)
कच्छपो दशवर्षाणि त्रीणि वर्षाणि शल्यकः ।
व्यालो भूत्वा च षण्मासांस्ततो जायति मानुषः ॥ १३-१७३-६२ (८८३६१)
भर्तृपिण्डमुपाशनन्यो राजद्विष्टानि सेवते ।
सोपि मोहसमापन्नो मृतो जायति वानरः ॥ १३-१७३-६३ (८८३६२)
वानरो दशवर्षाणि पञ्चवर्षाणि सूकरः ।
श्वाऽथ भूत्वा तु षण्मासांस्ततो जायति मानुषः ॥ १३-१७३-६४ (८८३६३)
न्यासापहर्ता तु नरो यमस्य विषयं गतः ।
यातनानां शतं गत्वा कृमियोनौ प्रजायते ॥ १३-१७३-६५ (८८३६४)
तत्र जीवति वर्षाणि दशपञ्च च भारत ।
दुष्कृतस्य क्षयं कृत्वा ततो जायति मानुषः ॥ १३-१७३-६६ (८८३६५)
असूयकः कुत्सितश्च चण्डालो दुःखमश्नुते ।
विश्वासहर्ता तु नरो मीनो जायति दुर्मतिः ॥ १३-१७३-६७ (८८३६६)
भूत्वा मीनोऽष्टमासांस्तु मृगो जायति भारत ।
मृगस्तु चतुरो मासांस्ततश्छागः प्रजायते ॥ १३-१७३-६८ (८८३६७)
छागस्तु निधनं प्राप्य पूर्णे संवत्सरे ततः ।
गौः स सञ्जायते जन्तुस्ततो जायति मानुषः ॥ १३-१७३-६९ (८८३६८)
धान्यान्यवांस्तिलान्माषान्कुलत्थान्सर्षपांश्चणान् ।
कलायानथ मुद्गांश्च गोधूमानतसीस्तथा ॥ १३-१७३-७० (८८३६९)
यस्तु धान्यापहर्ता च मोहाज्जन्तुरचेतनः ।
स जायते महाराज मूषिको निरपत्रपः ॥ १३-१७३-७१ (८८३७०)
ततः प्रेत्य महाराज मृतो जायति सूकरः ।
सूकरो जातमात्रस्तु रोगेण म्रियते नृप ॥ १३-१७३-७२ (८८३७१)
श्वा ततो जायते मूढः कर्मणा तेन पार्थिव ।
भूत्वाश्वा पञ्चवर्षाणि ततो जायति मानवः ॥ १३-१७३-७३ (८८३७२)
परदाराभिमर्शं तु कृत्वा जायति वै वृकः ।
श्वा शृगालस्ततो गृध्रो व्यालः कङ्को बकस्तथा ॥ १३-१७३-७४ (८८३७३)
भ्रातुर्भार्या तु पापात्मा यो धर्मयति मोहितः ।
पुंस्कोकिलत्वमाप्नोति सोऽपि संवत्सरं नृप ॥ १३-१७३-७५ (८८३७४)
सखिभार्या गुरोर्भार्या राजभार्या तथैव च ।

प्रधर्षयित्वा कामाद्यो मृतो जायति सूकरः ॥ १३-१७३-७६ (८८३७५)
 सूकरः पञ्चवर्षाणि दशवर्षाणि श्वाविधः ।
 बिडालः पञ्चवर्षाणि दशवर्षाणि कुक्कुटः ॥ १३-१७३-७७ (८८३७६)
 पिपीलिका तु मासांस्त्रीन्वानरो मासमेव तु ।
 एतानासाद्य संसारान्कृमियोनौ प्रजायते ॥ १३-१७३-७८ (८८३७७)
 तत्र जीवति मासांस्तु कृमियोनौ चतुर्दश ।
 ततोऽधर्मक्षयं कृत्वा पुनर्जायति मानवः ॥ १३-१७३-७९ (८८३७८)
 उपस्थिते विवाहे तु यज्ञे दानेऽपि वा विभो ।
 मोहात्करोति यो विघ्नं स मृतो जायते कृमिः ॥ १३-१७३-८० (८८३७९)
 कृमिर्जीवति वर्षाणि दश पञ्च च भारत ।
 अधर्मस्य क्षयं कृत्वा ततो जायति मानवः ॥ १३-१७३-८१ (८८३८०)
 पूर्वं दत्त्वा तु यः कन्यां द्वितीये दातुमिच्छति ।
 सोऽपि राजन्मृतो जन्तुः कृमियोनौ प्रजायते ॥ १३-१७३-८२ (८८३८१)
 तत्र जीवति वर्षाणि त्रयोदश युधिष्ठिर ।
 अधर्मसंक्षये युक्तस्ततो जायति मानवः ॥ १३-१७३-८३ (८८३८२)
 देवकार्यमकृत्वा तु पितृकार्यमथापि वा ।
 अनिर्वाप्य समश्नन्वै मृतो जायति वायसः ॥ १३-१७३-८४ (८८३८३)
 वायसः शतवर्षाणि ततो जायति कुक्कुटः ।
 जायते व्यालकश्चापि मासं तस्मात्तु मानुषः ॥ १३-१७३-८५ (८८३८४)
 ज्येष्ठं पितृसमं चापि भ्रातरं योऽवमन्यते ।
 सोऽपि मृत्युमुपागम्य क्रौञ्चयोनी प्रजायते ॥ १३-१७३-८६ (८८३८५)
 क्रौञ्चो जीवति वर्षं तु ततो जायति चीरकः ।
 ततो निधनमापन्नो मानुषत्वमुपाश्नुते ॥ १३-१७३-८७ (८८३८६)
 वृषलो ब्राह्मणीं गत्वा कृमियोनौ प्रजायते ।
 शततः सम्प्राप्य निधनं जायते सूकरः पुनः ॥ १३-१७३-८८ (८८३८७)
 सूकरो जातमात्रस्तु रोगेण म्रियते नृप ।
 श्वा ततो जायते मूढः कर्मणा तेन पार्थिव ॥ १३-१७३-८९ (८८३८८)
 श्वा भूत्वा कृतकर्माऽसौ जायते मानुषस्ततः ।
 तत्रापत्यं समुत्पाद्य मृतो जायति मूषिकः ॥ १३-१७३-९० (८८३८९)
 कृतघ्नस्तु मृतो राजन्यमस्य विषयं गतः ।
 यमस्य पुरुषैः क्रुद्धैर्वधं प्राप्नोति दारुणम् ॥ १३-१७३-९१ (८८३९०)
 दण्डं समुद्गरं शूलमग्निकुम्भं च दारुणम् ।
 असिपत्रवनं घोरवालुकं कूटशाल्मलीम् ॥ १३-१७३-९२ (८८३९१)
 एताश्चान्याश्च बह्वीश्च यमस्य विषयं गतः ।
 यातनाः प्राप्य तत्रोग्रास्ततो वध्यति भारत ॥ १३-१७३-९३ (८८३९२)
 ततो हतः कृतघ्नः स तत्रोग्रैर्भरतर्षभ ।

संसारचक्रमासाद्य कृमियोनौ प्रजायते ॥ १३-१७३-९४ (८८३९३)
कृमिर्भवति वर्षाणि दशपञ्च च भारत ।
ततो गर्भं समासाद्य तत्रैव म्रियते शिशुः ॥ १३-१७३-९५ (८८३९४)
ततो गर्भशतैर्जन्तुर्बहुभि सम्प्रपद्यते ।
संसारांश्च बहून्गत्वा ततस्मिर्यक्षु जायते ॥ १३-१७३-९६ (८८३९५)
ततो दुःखमनुप्राप्य बहुवर्षगणानिह ।
स पुनर्भवसंयुक्तस्ततः कूर्मः प्रजायते ॥ १३-१७३-९७ (८८३९६)
दधि हत्वा बकश्चापि प्लवो मत्स्यानसंस्कृतान् ।
चोरयित्वा तु दुर्बुद्धिर्मधुदंशः प्रजायते ॥ १३-१७३-९८ (८८३९७)
फलं वा मूलकं हत्वा अपूपं वा पिपीलिकाः ।
चोरयित्वा च निष्पावं जायते हलगोलकः ॥ १३-१७३-९९ (८८३९८)
पायसं चोरयित्वा तु तित्तिरित्वमवाप्नुते ।
हत्वा पिष्टमयं पूपं कुम्भोलूकः प्रजायते ॥ १३-१७३-१०० (८८३९९)
अयो हत्वा तु दुर्बुद्धिर्वायसो जायते नरः ।
कांस्यं हत्वा तु दुर्बुद्धिर्हारितो जायते नरः ॥ १३-१७३-१०१ (८८४००)
राजतं भाजनं हत्वा कपोतः सम्प्रजायते ।
हत्वा तु काञ्चनं भाण्डं कृमियोनौ प्रजायते ॥ १३-१७३-१०२ (८८४०१)
पत्रोर्णं चोरयित्वा तु कृकलत्वं निगच्छति ।
कौशिकं तु ततो हत्वा नरो जायति वर्तकः ॥ १३-१७३-१०३ (८८४०२)
अंशुकं चोरयित्वा तु शुक्रो जायति मानवः ।
चोरयित्वा दुकूलं तु मृतो हंसः प्रजायते ॥ १३-१७३-१०४ (८८४०३)
क्रौञ्चः कार्पासिकं हत्वा मृतो जायति मानवः ।
चोरयित्वा नरः पट्टं त्वाविकं चैव भारत । क्षौमं च
वस्त्रमादाय शशो जन्तुः प्रजायते ॥ १३-१७३-१०५ (८८४०४)
वर्णान् हत्वा तु पुरुषो मृतो जायति बर्हिणः ।
हत्वा रक्तानि वस्त्राणि जायते जीवजीवकः ॥ १३-१७३-१०६ (८८४०५)
वर्णकादींस्तथा गन्धांश्चोरयित्वेह मानवः ।
छन्दुन्दरित्वमाप्नोति राजल्लोभपरायणः ॥ १३-१७३-१०७ (८८४०६)
तत्र जीवति वर्षाणि ततो दश च पञ्च च ।
अधर्मस्य क्षयं गत्वा ततो जायति मानुषः ॥ १०९अ चोरयित्वा
पयश्चापि बलाका सम्प्रजायते ॥ ११०अ यस्तु चोरयते तैलं नरो
मोहसमन्वितः । ११०ब् सोपि राजन्मृतो जन्तुस्तैलपायी प्रजायते ॥ १११अ
अशस्त्रं पुरुषं हत्वा सशस्त्रः पुरुषाधमः । १११ब् अर्थार्थी
यदि वा वैरी स मृतो जायते स्वरः ॥ ११२अ खरो जीवति
वर्षे द्वे ततः शस्त्रेण वध्यते । ११२ब् स मृतो मृगयो नौ तु
नित्योद्विग्नोऽभिजायते ॥ ११३अ मृगो वध्यति शस्त्रेण गते संवत्सरे

तु सः । ११३ब् हतो मृगस्ततो मीनः सोपि जालेन बध्यते ॥ ११४अ
 मासे चतुर्थे सम्प्राप्ते श्वापदः सम्प्रजायते । ११४ब् श्वापदो
 दशवर्षाणि द्वीपी वर्षाणि पञ्च च ॥ ११५अ ततस्तु निधनं
 प्राप्तः कालपर्यायचोदितः । ११५ब् अधर्मस्य क्षयं कृत्वा ततो
 जायति मानुषः ॥ ११६अ स्त्रियं हत्वा तु दुर्बुद्धिर्यमस्य विषयं
 गतः । ११६ब् बहून्कलेशान्समासाद्य नरकानेकविंशतिम् ॥ ११७अ ततः
 पञ्चान्महाराज कृमियोनौ प्रजायते । ११७ब् कृमिर्विंशतिवर्षाणि
 भूत्वा जायति मानुषः ॥ ११८अ भोजनं चोरयित्वा तु मक्षिका जायते
 नरः । ११८ब् मक्षिकासङ्घवशगो बहून्मासान्भवत्युत ॥ ११९अ
 ततः पापक्षयं कृत्वा मानुषत्वमवाप्नुते । ११९ब् ग्भक्षयं
 हत्वा तु पुरुषो जालपाशः प्रजायते ॥ १२०अ स्वाद्यं हत्वा तु
 पुरुषश्चौरपाशः प्रजायते । १२०ब् धान्यं हत्वा तु पुरुषो लोमशः
 सम्प्रजायते ॥ १२१अ तथा पिण्याकसम्मिश्रमशनं चोरयेन्नरः । १२१ब् स
 जायते भृतिधनो दारुणो मूषिको नरः ॥ १२२अ दशनैव मानुषान्नित्यं
 पापात्मा स विशाम्पते । १२२ब् घृतं हत्वा तु दुर्बुद्धिः काकमद्गुः
 प्रजायते ॥ १२३अ मत्स्यमांसमथो हत्वा काको जायति दुर्मतिः । १२३ब्
 लवणं चोरयित्वा तु चिरिकाकः प्रजायते । १२४अ विश्वासेन तु
 निक्षिप्तं यो विनिहोति मानवः । १२४ब् स गतायुर्नरस्तात मत्स्ययोनौ
 प्रजायते ॥ १२५अ मत्स्ययोनिमनुप्राप्य मृतो जायति मानुषः । १२५ब्
 मानुषत्वमनुप्राप्य क्षीणायुरुपपद्यते ॥ १२६अ पापानि तु नराः
 कृत्वा तिर्यग्जायन्ति भारत । १२६ब् न चात्मनः प्रयाणान्ते धर्मं
 जानन्ति कञ्चन ॥ १२७अ ये पापानि नराः कृत्वा निरस्यन्ति ब्रतैः
 सदा । १२७ब् सुखदुःखसमायुक्ता व्यथितास्ते भवन्त्युत ॥ १२८अ अपुमांसः
 प्रजायन्ते म्लेच्छाश्चापि न संशयः । १२८ब् नराः पापसमाचारा
 लोभमोहसमन्विताः ॥ १२९अ वर्जयन्ति च पापानि जन्मप्रभृति
 ये नराः । १२९ब् अरोगा रूपवन्तस्ते धनिनश्च भवन्त्युत ॥ १३०अ
 स्त्रियोऽप्येतेन कल्पेन कृत्वा पापमवाप्नुयुः । १३०ब् एतेषामेव
 जन्तूनां भार्यात्वमुपयान्ति ताः ॥ १३१अ परस्वहरणे दोषाः सर्व एव
 प्रकीर्तिताः । १३१ब् एतद्धि लेशमात्रेण कथितं ते मयाऽनघ ॥ १३२अ
 अपरस्मिन्कथायोगे भूयः श्रोष्यसि भारत । १३२ब् एतन्मया महाराज
 ब्रह्मणो गदतः पुरा ॥ १३३अ सुरर्षीणां श्रुतं मध्ये पृष्टश्चापि
 यथातथम् । १३३ब् मयाऽपि तच्च कात्स्नर्येन यथावदनुवर्णितम् । १३३ब्
 एतच्छ्रुत्वा महाराज धर्मे कुरु मनः सदा ॥ ॥ १३-१७३-१०८ (८८४०७)

इति श्रीमन्महाभारते अनुशासनपर्वणि दानधर्मपर्वणि
 त्रिसप्तत्यधिकशततमोऽध्यायः ॥ १७३ ॥

- ७-१७३-१३ मुहूर्तमिव रोदित्वेति झ षाठः ॥
७-१७३-३२ जीवः स भगवन्क्वस्थः सुखदुःखे समश्नुते इति झ षाठः ॥
७-१७३-५१ उपाध्यायस्य यः पापं इति झ षाठः ॥
७-१७३-५२ प्राक्श्चा भवति इति झ षाठः ॥
७-१७३-५८ कुम्भीरो नक्रः ॥
७-१७३-६४ पञ्चवर्षाणि मूषिकः इति झ षाठः ॥
७-१७३-६५ संसाराणां शतं इति झ षाठः ॥
७-१७३-९९ निष्पावं राजमाषम् । हलगोलकः दीर्घपुच्छो गोलरूपी
कीटविशेषः ॥
७-१७३-१०० कुम्भोलूक उलूकजातिभेदः ॥
७-१७३-१०१ हारितः पक्षिविशेषः ॥
७-१७३-१०३ पत्रोर्मं धौतकौशेयम् ॥
७-१७३-१०६ वर्णान् हरितालादीन् ॥
७-१७३-१२२ काकमद्गुः शृङ्गवान् जलपक्षी ॥
७-१७३-१२८ असंवासाः प्रजायन्ते इति झ षाठः ॥

अनुशासनपर्व - अध्याय १७४

॥ श्रीः ॥

१३.१७४. अध्यायः १७४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

बृहस्पतिना युधिष्ठिरं प्रति पश्चात्तापादेर्ब्राह्मणेभ्योऽन्नदानस्य
च पापपरिहारोपायत्वकथनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

अधर्मस्य गतिर्ब्रह्मन्कथिता मे त्वयाऽनघ ।

धर्मस्य तु गतिं श्रोतुमिच्छामि वदतांवर ॥ १३-१७४-१ (८८४०८)

कृत्वा कर्माणि पापानि कथं यान्ति शुभां गतिम् ।

कर्मणा च कृतेनेह केन यान्ति शुभां गतिम् ॥ १३-१७४-२ (८८४०९)

बृहस्पतिरुवाच । १३-१७४-३क्ष् (७३७६)

कृत्वा पापानि कर्माणि अधर्मवशमागतः ।

मनसा विपरीतेन निरयं प्रतिपद्यते ॥ १३-१७४-३ (८८४१०)
मोहादधर्मं यः कृत्वा पुनः समनुत्पद्यते ।
मनःसमाधिसंयुक्तो न स सेवेत दुष्कृतम् ॥ १३-१७४-४ (८८४११)
श्रयथायथा मनस्तस्य दुष्कृतं कर्म गर्हते ।
तथातथा शरीरं तु तेनाधर्मेण मुच्यते ॥ १३-१७४-५ (८८४१२)
यदि व्याहरते राजन्विप्राणां धर्मवादिनाम् ।
ततोऽधर्मकृतात्क्षिप्रमपवादात्प्रमुच्यते ॥ १३-१७४-६ (८८४१३)
यथायथा नरः सम्यग्धर्ममनुभाषते ।
समाहितेन मनसा विमुच्येत तथातथा ।
भुजङ्ग इव निर्मोकात्पूर्वभुक्ताज्जरान्वितात् ॥ १३-१७४-७ (८८४१४)
दत्त्वा विप्रस्य दानानि विविधानि समाहितः ।
मनःसमाधिसंयुक्तः सुगतिं प्रतिपद्यते ॥ १३-१७४-८ (८८४१५)
प्रदानानि तु वक्ष्यामि यानि दत्त्वा युधिष्ठिर ।
नरः कृत्वाऽप्यकार्याणि ततो धर्मेण युज्यते ॥ १३-१७४-९ (८८४१६)
सर्वेषामेव दानानामन्नं श्रेष्ठमुदाहृतम् ।
पूर्वमन्नं प्रदातव्यमृजुना धर्ममिच्छता ॥ १३-१७४-१० (८८४१७)
प्राणा ह्यन्नं मनुष्याणां तस्माज्जन्तुश्च जायते ।
अन्ने प्रतिष्ठितो लोकस्तस्मादन्नं प्रशस्यते ॥ १३-१७४-११ (८८४१८)
अन्नमेव प्रशंसन्ति देवर्षिपितृमानवाः ।
अन्नस्य हि प्रदानेन स्वर्गमाप्नोति मानवः ॥ १३-१७४-१२ (८८४१९)
न्यायलब्धं प्रदातव्यं द्विजातिभ्योऽन्नमुत्तमम् ।
स्वाध्यायसमुपेतेभ्यः प्रहृष्टेनान्तरात्मना ॥ १३-१७४-१३ (८८४२०)
यस्य ह्यन्नमुपाश्नन्ति ब्राह्मणानां शतं दश ।
हृष्टेन मनसा दत्तं न स तिर्यग्गतिर्भवेत् ॥ १३-१७४-१४ (८८४२१)
ब्राह्मणानां सहस्राणि दश भोज्य नरर्षभ ।
नरोऽधर्मात्प्रमुच्येत योगेष्वभिरतः सदा ॥ १३-१७४-१५ (८८४२२)
भैक्ष्येणान्नं समाहृत्य दद्यादन्नं द्विजेषु वै ।
सुवर्णदानात्पापानि नश्यन्ति सुबहून्यपि ॥ १३-१७४-१६ (८८४२३)
दत्त्वा वृत्तिकरीं भूमिं पातकेनापि मुच्यते ।
पारायणैश्च वेदानां मुच्यते पातकैर्द्विजः ॥ १३-१७४-१७ (८८४२४)
गायत्र्याश्चैव लक्षणेन गोसहस्रस्य तर्पणात् ।
वेदार्थं ज्ञापयित्वा तु शुद्धान्विप्रान्यथार्थतः ॥ १३-१७४-१८ (८८४२५)
सर्वत्यागादिभिश्चैव मुच्यते पातकैर्द्विजः ।
सर्वातिथ्यं परं ह्येषां तस्माद्दानं परं स्मृतम् ॥ १३-१७४-१९ (८८४२६)
अहिंसन्ब्राह्मणस्वानि न्यायेन परिपाल्य च ।
क्षत्रियस्तरसा प्राप्तमन्नं यो वै प्रयच्छति ॥ १३-१७४-२० (८८४२७)

द्विजेभ्यो वेदवृद्धेभ्यः प्रयतः सुसमाहितः ।
 तेनापोहति धर्मात्मन्दुष्कृतं कर्म पाण्डव ॥ १३-१७४-२१ (८८४२८)
 षड्भागपरिशुद्धं च कृषेर्भागमुपार्जितम् ।
 वैश्योऽददद्द्विजातिभ्यः पापेभ्यः परिमुच्यते ॥ १३-१७४-२२ (८८४२९)
 अवाप्य प्राणसंदेहं कार्कश्येन समार्जितम् ।
 अन्नं दत्त्वा द्विजातिभ्यः शूद्रः पापात्प्रमुच्यते ॥ १३-१७४-२३ (८८४३०)
 औरसेन बलेनान्नमर्जयित्वाऽविहिंसकः ।
 यः प्रयच्छति विप्रेभ्यो न स दुर्गाणि पश्यति ॥ १३-१७४-२४ (८८४३१)
 न्यायेनैवाप्तमन्नं तु नरो हर्षसमन्वितः ।
 द्विजेभ्यो वेदवृद्धेभ्यो दत्त्वा पापात्प्रमुच्यते ॥ १३-१७४-२५ (८८४३२)
 अन्नमूर्जस्करं लोके दत्त्वोर्जस्वी भवेन्नरः ।
 सतां पन्थानमावृत्य सर्वपापैः प्रमुच्यते ॥ १३-१७४-२६ (८८४३३)
 ग्शूद्रान्नं नैव भोक्तव्यं विप्रैर्धर्मपरायणैः ।
 आपद्येव स्वदासानां भोक्तव्यं स्वयमुद्यतैः ॥ १३-१७४-२७ (८८४३४)
 दानवद्भिः कृतः पन्था येन यान्ति मनीषिणः ।
 ते हि प्राणस्य दातारस्तेभ्यो धर्मः सनातनः ॥ १३-१७४-२८ (८८४३५)
 सर्वावस्थं मनुष्येण न्यायेनान्नमुपार्जितम् ।
 कार्यं पात्रागतं नित्यमन्नं हि परमा गतिः ॥ १३-१७४-२९ (८८४३६)
 अन्नस्य हि प्रदानेन नरो रौद्रं न सेवते ।
 तस्मादन्नं प्रदातव्यमन्यायपरिवर्जितम् ॥ १३-१७४-३० (८८४३७)
 यतेद्ब्राह्मणपूर्वं हि भोक्तुमन्नं गृही सदा ।
 अवन्ध्यं दिवसं कुर्यादन्नपानीयदानतः ॥ १३-१७४-३१ (८८४३८)
 भोजयित्वा दशशतं नरो वेदविदां नृप ।
 न्यायविद्धर्मविदुषामितिहासविदां तथा ॥ १३-१७४-३२ (८८४३९)
 न याति नरकं घोरं संसारांश्च न सेवते ।
 सर्वकामसमायुक्तः प्रेत्य चाप्यश्नुते सुखम् ॥ १३-१७४-३३ (८८४४०)
 एवं सुखसमायुक्तो रमते विगतज्वरः ।
 रूपवान्कीर्तिमांश्चैव धनवांश्चोपपद्यते ॥ १३-१७४-३४ (८८४४१)
 एतत्ते सर्वमाख्यातमन्नदानफलं महूत् ।
 मूलमेतत्तु धर्माणां प्रदानानां च भारत ॥ १३-१७४-३५ (८८४४२)

इति श्रीमन्महाभारते अनुशासनपर्वणि दानधर्मपर्वणि

चतुःसप्तत्यधिकशततमोऽध्यायः ॥ ११७ ॥

Mahabharata - Anushaasana Parva - Chapter Footnotes

७-१७४-१२ प्रदानेन रन्तिदेवो दिवं गतः इति झ पाठः ॥

अनुशासनपर्व - अध्याय १७५

॥ श्रीः ॥

१३.१७५. अध्यायः १७५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

बृहस्पतीना युधिष्ठिरप्रत्यहिंसाप्रशंसनम् । १ । ।

Mahabharata - Anushaasana Parva - Chapter Text

युधिष्ठिर उवाच ।

अहिंसा वैदिकं कर्म ध्यानमिन्द्रियसंयमः ।

तपोऽथ गुरुशुश्रूषा किं श्रेयः पुरुषं प्रति ॥ १३-१७५-१ (८८४४३)

बृहस्पतिरुवाच । १३-१७५-२क्ष् (७३७७)

सर्वाण्येतानि धर्मस्य पृथग्द्वाराणि नित्यशः ।

शृणु संकीर्त्यमानानि षडेव भरतर्षभ ॥ १३-१७५-२ (८८४४४)

हन्त निःश्रेयसं जन्तोरहं वक्ष्याम्यनुत्तमम् ।

अहिंसापाश्रयं धर्मं दान्तो विद्वान्समाचरेत् ॥ १३-१७५-३ (८८४४५)

त्रिदण्डं सर्वभूतेषु निधाय पुरुषः शुचिः ।

कामक्रोधौ च संयम्य ततः सिद्धिमवाप्नुते ॥ १३-१७५-४ (८८४४६)

अहिंसकानि भूतानि दण्डेन विनिहन्ति यः ।

आत्मनः सुखमन्विच्छन्स प्रेत्य न सुखी भवेत् ॥ १३-१७५-५ (८८४४७)

आत्मोपमस्तु भूतेषु यो वै भवति पूरुषः ।

त्यक्तदण्डो जितक्रोधः स प्रेत्य सुखमेधते ॥ १३-१७५-६ (८८४४८)

सर्वभूतात्मभूतस्य सर्वभूतानि पश्यतः ।

देवाऽपि मार्गे मुह्यन्ति ह्यपदस्य पदेषिणः ॥ १३-१७५-७ (८८४४९)

न तत्परस्य संदध्यात्प्रतिकूलं यदात्मनः ।

एष साङ्ग्राहिको धर्मः कामादन्यः प्रवर्तते ॥ १३-१७५-८ (८८४५०)

प्रख्यापने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥ १३-१७५-९ (८८४५१)

यथा परः प्रक्रमते परेषु

तथा परे प्रक्रमन्ते परस्मिन् ।

निषेवते स्वसमां जीवलोके

यथा धर्मो नैपुणेनोपदिष्टः । १३-१७५-१० (८८४५२)

वैशम्पायन उवाच । १३-१७५-११क्ष् (७३७८)

इत्युक्त्वा तं सुरगुरुधर्मराजं युधिष्ठिरम् ।
दिवामचक्रमे धीमान्पश्यतामेव नस्तदा ॥ १३-१७५-११ (८८४५३)

इति श्रीमन्महाभारते अनुशासनपर्वणि दानधर्मपर्वणि
पञ्चसप्तत्यधिकशततमोऽध्यायः ॥ १७५ ॥

Mahabharata - Anushaasana Parva - Chapter Footnotes

७-१७५-७ सर्वेषां भूतानामात्मभूतस्याऽऽदुःखेनेव
परदुःखेनाप्युद्विजतः ॥
७-१७५-१० हिंसितो हिनस्ति पालितः पालयति तस्मःत्पालयेदेव नो
हिंसयेदित्यर्थः ॥

अनुशासनपर्व - अध्याय १७६

॥ श्रीः ॥

१३.१७६. अध्यायः १७६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति हिंसाया मांसभक्षणस्य च गर्हणम् ॥ १ ॥

Mahabharata - Anushaasana Parva - Chapter Text

वैशम्पायन उवाच ।
ततो युधिष्ठिरो राजा शरतल्पे पितामहम् ।
पुनरेव महाराज पप्रच्छ वदतांवरः ॥ १३-१७६-१ (८८४५४)
युधिष्ठिर उवाच । १३-१७६-२क्ष् (७३७९)
ऋषयो ब्राह्मणा देवाः प्रशंसन्ति महामते ।
अहिंसालक्षणं धर्मं वेदप्रामाण्यदर्शनात् ॥ १३-१७६-२ (८८४५५)
कर्मणा न नरः कुर्वन्हिंसां पार्थिवसत्तम ।
वाचा च मनसा चैवं ततो दुःखात्प्रमुच्यते ॥ १३-१७६-३ (८८४५६)
भीष्म उवाच । १३-१७६-४क्ष् (७३८०)
चतुर्विधेयं निर्दिष्टा ह्यहिंसा ब्रह्मवादिभिः ।
एकैकतोऽपि विभ्रष्टा न भवत्यरिसूदन ॥ १३-१७६-४ (८८४५७)
यथा सर्वश्चतुष्पाद्वै त्रिभिः पादैर्न तिष्ठति ।
तथैवेयं महीपाल कारणैः प्रोच्यते त्रिभिः ॥ १३-१७६-५ (८८४५८)
यथा नागपदेऽन्यानि पदानि पदगामिनाम् ।

सर्वाण्येवापिधीयन्ते पदजातानि कौञ्जरे ॥ १३-१७६-६ (८८४५९)
 एवं लोकेष्वहिंसा तु निर्दिष्टा धर्मतः पुरा ।
 कर्णा लिप्यते जन्तुर्वाचा च मनसाऽपि च ॥ १३-१७६-७ (८८४६०)
 पूर्वं तु मनसा त्यक्त्वा त्यजेद्वाचाऽथ कर्मणा ।
 गहिंसां तु नोपयुञ्जीत तथा हिंसा चतुर्विधा ॥ १३-१७६-८ (८८४६१)
 काये मनसि वाक्येऽपि दोषा ह्येते प्रकीर्तिताः ।
 श्न भक्षयति यो मांसं त्रिविधं स विमुच्यते ॥ १३-१७६-९ (८८४६२)
 त्रिकारणं तु निर्दिष्टं श्रूयते ब्रह्मवादिभिः ।
 मनो वाचि तथाऽऽस्वादे दोषा ह्येषु प्रतिष्ठिताः ॥ १३-१७६-१० (८८४६३)
 न भक्षयन्त्यतो मांसं तपोयुक्ता मनीषिणः ।
 दोषास्तु भक्षणे राजन्मांसस्येह निबोध मे ॥ १३-१७६-११ (८८४६४)
 पुत्र मांसोपमं जानन्खादते यो विचेतनः ।
 मांसं मोहसमायुक्तः पुरुषः सोऽधमः स्मृतः ॥ १३-१७६-१२ (८८४६५)
 पितृमातृसमायोगे पुत्रत्वं जायते यथा ।
 हिंसां कृत्वाऽवशः पापो भूयिष्ठं जायते तथा ॥ १३-१७६-१३ (८८४६६)
 रसश्च हृदि जिह्वाया ज्ञानं प्रज्ञायते यथा ।
 तथा शास्त्रेषु नियतं रागो ह्यास्वादिताडवेत् ॥ १३-१७६-१४ (८८४६७)
 संस्कृतासंस्कृताः पक्वा लवणालवणास्तथा ।
 प्रजायन्ते यथा भावास्तथा चित्तं निरुध्यते ॥ १३-१७६-१५ (८८४६८)
 भेरीमृदङ्गशब्दांश्च तन्त्रीशब्दांश्च पुष्कलान् ।
 निषेविष्यन्ति वै मन्दा मांसभक्षाः कथं नराः ॥ १३-१७६-१६ (८८४६९)
 गपरेषां धनधान्यानां हिंसकाः स्तावकास्तथा ।
 प्रशंसकाश्च मांसस्य नित्यं स्वर्गे बहिष्कृताः ॥ १३-१७६-१७ (८८४७०)
 अचिन्तितमनिर्दिष्टमसङ्कल्पितमेव च ।
 रसगृह्याऽभिभूता ये प्रशंसन्ति फलार्थिनः ॥ १३-१७६-१८ (८८४७१)
 प्रशंसा ह्येव मांसस्य दोषकल्पफलान्विता ॥ १३-१७६-१९ (८८४७२)
 गभस्म विष्टा कृमिर्वाऽपि निष्टा यस्येदृशी ध्रुवा ।
 स कायः परपीडाभिः कथं धार्योविपश्चिता ॥ १३-१७६-२० (८८४७३)
 जीवितं हि परित्यज्य बहवः साधवो जनाः ।
 स्वमांसैः परमांसानि परिपाल्य दिवं गताः ॥ १३-१७६-२१ (८८४७४)
 एवमेषा महाराज चतुर्भिः कारणैः स्मृता ।
 अहिंसा तव निर्दिष्टा सर्वधर्मानुसंहिता ॥ १३-१७६-२२ (८८४७५)

इति श्रीमन्महाभारते अनुशासनपर्वणि दानधर्मपर्वणि
 षट्सप्तत्यधिकशततमोऽध्यायः ॥ १७६ ॥

Mahabharata - Anushaasana Parva - Chapter Footnotes

७-१७६-४ मनसा वचसा कर्मणा भक्षणेनेति चतुर्विधा हिंसा । तत्र
एकेन त्यक्ता सर्वात्मना त्यक्ता न भवति ॥

७-१७६-६ नागपदे गजपदे क्षुद्रपदानामिव सर्वेषां धर्माणां
समावेशो भवति अहिंसायाम् । कौञ्जरे पदे दत्ते सति सर्वाणि पदानि
यथा पिधीयन्ते एवं हिंसायां सर्वे धर्माः पिधीयन्ते ॥

७-१७६-१३ यथा त्रीपुंयोगे नान्तरीयकं पुत्रजन्म एवं हिंसकस्य
भूयिष्ठं पापयोनौ जन्मेत्यर्थः ॥

अनुशासनपर्व - अध्याय १७७

॥ श्रीः ॥

१३.१७७. अध्यायः १७७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति मांसभक्षणाभक्षणयोः क्रमेण

निन्दाप्रशंसने ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

अहिंसा परमो धर्म इत्युक्तं बहुशस्त्वया ।

श्राद्धेषु च भवानाह पितॄणां मांसमीप्सितम् ॥ १३-१७७-१ (८८४७६)

मांसैर्बहुविधैः प्रोक्तस्त्वया श्राद्धविधिः पुरा ।

अहत्वा च कुतो मांसमेवमेतद्विरुध्यते ॥ १३-१७७-२ (८८४७७)

जातो नः संशयो धर्मे मांसस्य परिवर्जने ।

दोषो भक्षयत कः स्यात्कञ्चाभक्षयतो गुणः ॥ १३-१७७-३ (८८४७८)

हत्वा भक्षयतो वाऽपि परेणोपहतस्य वा ।

हन्याद्वा यः परस्यार्थं क्रीत्वा वा भक्षयेन्नरः ॥ १३-१७७-४ (८८४७९)

एतदिच्छामि तत्त्वेन कथ्यमानं त्वयाऽनघ ।

निश्चयेन चिकीर्षामि धर्ममेतं सनातनम् ॥ १३-१७७-५ (८८४८०)

कथमायुरवाप्नोति कथं भवति सत्ववान् ।

कथमव्यङ्गतामेति लक्षण्यो जायते कथम् ॥ १३-१७७-६ (८८४८१)

भीष्म उवाच । १३-१७७-७क्ष (७३८१)

मांसस्याभक्षणाद्राजन्यो धर्मः कुरुनन्दन ।

तं मे शृणु यथातत्त्वं यश्चास्य विधिरुत्तमः ॥ १३-१७७-७ (८८४८२)

रूपमव्यङ्गतामायुर्बुद्धिं सत्त्वं बलं स्मृतिम् ।
 प्राप्तुकामैर्नरैर्हिंसा वर्जनीया कृतात्मभिः ॥ १३-१७७-८ (८८४८३)
 ऋषीणामत्र संवादो बहुशः कुरुनन्दन ।
 बभूव तेषां तु मतं यत्तच्छृणु युधिष्ठिर ॥ १३-१७७-९ (८८४८४)
 यो यजेताश्चमेधेन मासिमासि यतव्रतः ।
 वर्जयेन्मधु मांसं च सममेतद्युधिष्ठिर ॥ १३-१७७-१० (८८४८५)
 सप्तर्षयो वालखिल्यास्तथैव च मरीचिपाः ।
 मांसस्याभक्षणं राजन्प्रशंसन्ति मनीषिणः ॥ १३-१७७-११ (८८४८६)
 न भक्षयति यो मांसं न च हन्यान्न घातयेत् ।
 तन्मित्रं सर्वभूतानां मनुः स्वायंभुवोऽब्रवीत् ॥ १३-१७७-१२ (८८४८७)
 अधृष्यः सर्वभूतानां विश्वास्यः सर्वजन्तुषु ।
 साधूनां सम्मतो नित्यं भवेन्मांसं विवर्जयन् ॥ १३-१७७-१३ (८८४८८)
 स्वमांसं परमासेन यो वर्धयितुमिच्छति ।
 अविश्वास्योऽवसीदेत्स इति होवाच नारदः ॥ १३-१७७-१४ (८८४८९)
 ददाति यजते चापि तपस्वी च भवत्यपि ।
 मधुमांसनिवृत्त्येति प्राह चैवं बृहस्पतिः ॥ १३-१७७-१५ (८८४९०)
 मासिमास्यश्चमेधेन यो यजेत शतं समाः ।
 न खादति च यो मांसं सममेतन्मतं मम ॥ १३-१७७-१६ (८८४९१)
 सदा यजति सत्रेण सदा दानं प्रयच्छति ।
 सदा तपस्वी भवति मद्यमांसविवर्जनात् ॥ १३-१७७-१७ (८८४९२)
 सर्वे वेदा न तत्कुर्युः सर्वे यज्ञाश्च भारत ।
 यो भक्षयित्वा मांसानि पश्चादपि निवर्तते ॥ १३-१७७-१८ (८८४९३)
 ग्भक्षयित्वा निमित्तेऽपि दुष्करं कुरुते तपः ।
 दुष्करं च रसज्ञेन मांसस्य परिवर्जनम् ।
 चर्तुं व्रतमिदं श्रेष्ठं सर्वप्राण्यभयप्रदम् ॥ १३-१७७-१९ (८८४९४)
 सर्वभूतेषु यो विद्वान्ददात्यभयदक्षिणाम् ।
 दाता भवति लोके स प्राणानां नात्र संशयः ।
 एवं वै परमं धर्मं प्रशंसन्ति मनीषिणः ॥ १३-१७७-२० (८८४९५)
 प्राणा यथाऽऽत्मनोऽभीष्टा भूतानामपि वै तथा ।
 आत्मौपम्येन गन्तव्यं बुद्धिमद्भिः कृतात्मभिः ॥ १३-१७७-२१ (८८४९६)
 विकीर्णकणकेनापि तृणमस्पन्दने भयम् ।
 किं पुनर्हन्यमानानां तरसा जीवितार्थिनाम् ।
 अरोगाणामपापानां पापैर्मांसोपजीविभिः ॥ १३-१७७-२२ (८८४९७)
 मृत्युतो भयमस्तीति शङ्कायां दुःखमुत्तरम् ।
 धर्मस्यायतनं तस्मान्मांसस्य परिवर्जनम् ॥ १३-१७७-२३ (८८४९८)
 अहिंसा परमो धर्मस्तथाऽहिंसा परं तपः ।

अहिंसा परमं सत्यं ततो धर्मः प्रवर्तते ॥ १३-१७७-२४ (८८४९९)
 न हि मांसं तृणात्काष्ठादुपलाद्वाऽपि जायते ।
 हत्वा जन्तुं ततो मांसं तस्माद्दोषस्तु भक्षणे ॥ १३-१७७-२५ (८८५००)
 स्वाहास्वाधामृतभुजो देवाः सत्यार्जवप्रियाः ।
 राक्षसेन्द्रभयान्मुक्ताः सर्वभूतपरायणाः ॥ १३-१७७-२६ (८८५०१)
 कान्तारेष्वथ घोरेषु दुर्गेषु गहनेषु च ।
 रात्रावहनि सन्ध्यासु चत्वरेषु सभासु च ॥ १३-१७७-२७ (८८५०२)
 उद्यतेषु च शस्त्रेषु मृगव्यालहतेषु च ।
 अमांसभक्षणाद्राजन्न भयं तेषु विद्यते ॥ १३-१७७-२८ (८८५०३)
 शरण्यः सर्वभूतानां विश्वास्यः सर्वजन्तुषु ।
 अनुद्वेगकरो लोके न चाप्युद्विजते सदा ॥ १३-१७७-२९ (८८५०४)
 यदि चेत्स्वादको न स्यान्न तदा घातको भवेत् ।
 घातकः खादकार्थाय तद्घातयति वै नरः ॥ १३-१७७-३० (८८५०५)
 अभक्ष्यमेतदिति वै इति हिंसा निवर्तते ।
 खादकक्रमतो हिंसा मृगादीनां प्रवर्तते ॥ १३-१७७-३१ (८८५०६)
 यस्माद्ग्रसति चैवायुर्हिंसकानां महाद्युते ।
 तस्माद्विर्वर्जयेन्मांसं य इच्छेद्भूतिमात्मनः ॥ १३-१७७-३२ (८८५०७)
 त्रातारं नाधिगच्छन्ति रौद्राः प्राणिविहिंसकाः ।
 उद्वेजकास्तु भूतानां यथा व्यालमृगास्तथा ॥ १३-१७७-३३ (८८५०८)
 लोभाद्वा बुद्धिमोहाद्वा बलवीर्यार्थमेव च ।
 संसर्गादथ पापानामधर्मो रुचितो नृणाम् ॥ १३-१७७-३४ (८८५०९)
 स्वमांसं परमासेन यो वर्धयितुमिच्छति ।
 उद्विग्नराष्ट्रे वसति यत्र यत्राभिजायते ॥ १३-१७७-३५ (८८५१०)
 धन्यं यशस्यामायुष्यं स्वर्ग्यं स्वस्त्ययनं महत् ।
 मांसस्याभक्षणं प्राहुर्नियताः परमर्षयः ॥ १३-१७७-३६ (८८५११)
 इदं तु खलु कौन्तेय श्रुतमासीत्पुरा मया ।
 मार्कण्डेयस्य वदतो ये दोषा मांसभक्षणे ॥ १३-१७७-३७ (८८५१२)
 यो हि खादति सांसानि प्राणिनां जीवितैषिणाम् ।
 सदा भवति वै पापः प्राणिहन्ता तथैव सः ॥ १३-१७७-३८ (८८५१३)
 धनेन क्रयिको हन्ति खादकश्चोपभोगतः ।
 घातको वधबन्धाभ्यामित्येष त्रिविधो वधः ॥ १३-१७७-३९ (८८५१४)
 अखादन्ननुमोदंश्च भावदोषेण मानवः ।
 योऽनुमोदति हन्यन्तं सोऽपि दोषेण लिप्यते ॥ १३-१७७-४० (८८५१५)
 अधृष्यः सर्वभूतानामायुष्मान्निरुजः सदा ।
 भवत्यभक्षयन्मांसं दयावान्प्राणिनामिह ॥ १३-१७७-४१ (८८५१६)
 हिरण्यदानैर्गोदानैर्भूमिदानैश्च सर्वशः ।

मांसस्याभक्षणे धर्मो विशिष्ट इति नः श्रुतिः ॥ १३-१७७-४२ (८८५१७)
अप्रोक्षितं वृथामांसं विधिहीनं न भक्षयेत् ।
भक्षयन्निरयं याति नरो नास्त्यत्र संशयः ॥ १३-१७७-४३ (८८५१८)
प्रोक्षिताभ्युक्षितं मांसं तथा ब्राह्मणकाम्यया ।
अल्पदोषमिति ज्ञेयं विपरिते तु लिप्यते ॥ १३-१७७-४४ (८८५१९)
खादकस्य कृते जन्तून्यो हन्यात्पुरुषाधमः ।
महादोषकरस्तत्र घातको न तु खादकः ॥ १३-१७७-४५ (८८५२०)
इज्यायज्ञश्रुतिकृतैर्या मार्गैरबुधोऽधमः ।
हन्याज्जन्तून्मांसगृध्रुः स वै नरकभाङ्गरः ॥ १३-१७७-४६ (८८५२१)
भक्षयित्वाऽपि यो मांसं पश्चादपि निवर्तते ।
तस्यापि सुमहान्धर्मो यः पापाद्विनिवर्तते ॥ १३-१७७-४७ (८८५२२)
आहर्ता चानुमन्ता च विशस्ता क्रयविक्रयी ।
संस्कर्ता चोपभोक्ता च घातकाः सर्व एव ते ॥ १३-१७७-४८ (८८५२३)
इदमन्यत्तु वक्ष्यामि प्रमाणं विधिनिर्मितम् ।
पुराणमुषिभिर्जुष्टं वेदेषु परिनिश्चितम् ॥ १३-१७७-४९ (८८५२४)
प्रवृत्तिलक्षणे धर्मे फलार्थिभिरभिद्वृते ।
यथोक्तं राजशार्दूल न तु तन्मोक्षकारणम् ॥ १३-१७७-५० (८८५२५)
हविर्यत्संस्कृतं मन्त्रैः प्रोक्षिताभ्युक्षितं शुचि ।
वेदोक्तेन प्रमाणेन पितृणां प्रक्रियासु च ।
प्रवृत्तिधर्मिणा भक्ष्यं नान्यथा मनुरब्रवीत् ॥ १३-१७७-५१ (८८५२६)
अस्वर्ग्यमयशस्यं च रक्षोवद्भरतर्षभ ।
विधिहीनं नरः पूर्वं मांसं राजन्न भक्षयेत् ॥ १३-१७७-५२ (८८५२७)
य इच्छेत्पुरुषोऽत्यन्तमात्मानं निरुपद्रवम् ।
स वर्जयेत् मांसानि प्राणिनामिह सर्वशः ॥ १३-१७७-५३ (८८५२८)
श्रूयते हि पुराकल्पे नृणां व्रीहिमयः पशुः ।
येनायजन्त विद्वांसः पुण्यलोकपरायणाः ॥ १३-१७७-५४ (८८५२९)
ऋषिभिः संशयं पृष्टो वसुश्चेदिपतिः पुरा ।
अभक्ष्यमपि मांसं यः प्राह भक्ष्यमिति प्रभो ॥ १३-१७७-५५ (८८५३०)
आकाशादवनिं प्राप्तस्ततः स पृथिवीपतिः ।
यस्तदेव पुनश्चोक्त्वा विवेश धरणीतलम् ॥ १३-१७७-५६ (८८५३१)
प्रजानां हितकामेन त्वगस्त्येन महात्मना ।
आरण्याः सर्वदैवत्याः प्रोक्षितास्तापसैर्मृगाः ॥ १३-१७७-५७ (८८५३२)
क्रिया ह्येवं न हीयन्ते पितृदैवतसंश्रिताः ।
प्रीयन्ते पितरश्चैव न्यायतो मांसतर्पिताः ॥ १३-१७७-५८ (८८५३३)
इदं तु शृणु राजेन्द्र मांसस्याभक्षणे गुणाः ।
शभक्षणे सर्वसुखं मांसस्य मनुजाधिप ॥ १३-१७७-५९ (८८५३४)

यस्तु वर्षशतं पूर्णं तपस्तप्येत्सुदारुणम् ।
 यश्चैव वर्जयेन्मांसं सममेतन्मतं मम ॥ १३-१७७-६० (८८५३५)
 कौमुद्यास्तु विशेषेण शुक्लपक्षे नराधिप ।
 वर्जयेत्सर्वमांसानि धर्मो ह्यत्र विधीयते ॥ १३-१७७-६१ (८८५३६)
 शचतुरो वार्षिकान्मासान्यो मांसं परिवर्जयेत् ।
 चत्वारि भद्राण्याप्नोति कीर्तिमायुर्यशो बलम् ॥ १३-१७७-६२ (८८५३७)
 अथवा मासमेकं वै सर्वमांसान्यभक्षयन् ।
 अतीत्य सर्वदुःखानि सुखं जीवेन्निरामयः ॥ १३-१७७-६३ (८८५३८)
 वर्जयन्ति हि मांसानि मासशः पक्षशोपि वा ।
 तेषां हिंसानिवृत्तानां ब्रह्मलोको विधीयते ॥ १३-१७७-६४ (८८५३९)
 मांसं तु कौमुदं पक्षं वर्जितं पार्थ राजभिः ।
 सर्वभूतात्मभूतस्थैर्विदितार्थपरावरैः ॥ १३-१७७-६५ (८८५४०)
 नाभागेनाम्बरीषेण गयेन च महात्मना ।
 आयुषाऽथानरण्येन दिलीपरघुसूनुभिः ॥ १३-१७७-६६ (८८५४१)
 कार्तवीर्यानिरुद्धाभ्यां नहुषेण ययातिना ।
 नृगेण विष्वगश्चेन तथैव शशबिन्दुना ॥ १३-१७७-६७ (८८५४२)
 युवनाश्चेन च तथा शिविनौशीनरेण च ।
 मुचुकुन्देन मान्धात्रा हरिश्चन्द्रेण वा विभो ॥ १३-१७७-६८ (८८५४३)
 सत्यं वदत माऽसत्यं सत्यं धर्मः सनातनः ।
 हरिश्चन्द्रश्चरति वै दिवि सत्येन चन्द्रवत् ॥ १३-१७७-६९ (८८५४४)
 श्येनचित्रेण राजेन्द्र सोमकेन वृकेण च ।
 रैवते रन्तिदेवेन वसुना सृञ्जयेन च ॥ १३-१७७-७० (८८५४५)
 एतैश्चान्यैश्च राजेन्द्र कृपेण भरतेन च ।
 दुष्यन्तेन करुशेन रामालर्कनलैस्तथा ।
 विचकाश्चेन निमिना जनकेन च धीमता ॥ १३-१७७-७१ (८८५४६)
 ऐलेन पृथुना चैव वीरसेनेन चैव ह ।
 इक्ष्वाकुणा शम्भुना च श्वेतेन सगरेण च ॥ १३-१७७-७२ (८८५४७)
 अजेन धुन्धुना चैव तथैव च सुबाहुना ।
 हर्यश्चेन च राजेन्द्र क्षुपेण भरतेन च ॥ १३-१७७-७३ (८८५४८)
 एतैश्चान्यैश्च राजेन्द्रि पुरा मांसं न भक्षितम् ।
 शारदं कौमुदं मांसं ततस्ते स्वर्गमाप्नुवन् ॥ १३-१७७-७४ (८८५४९)
 ब्रह्मलोके च तिष्ठन्ति ज्वलमानाः श्रियाऽन्विताः ।
 उपास्यमाना गन्धर्वैः स्त्रीसहस्रसमन्विताः ॥ १३-१७७-७५ (८८५५०)
 तदेतदुत्तमं धर्ममहिंसाधर्मलक्षणम् ।
 ये चरन्ति महात्मानो नाकपृष्ठे वसन्ति ते ॥ १३-१७७-७६ (८८५५१)
 मधु मांसं च ये नित्यं वर्जयन्तीह धार्मिकाः ।

जन्मप्रभृति मद्यं च सर्वं ते मुनयः स्मृताः ॥ १३-१७७-७७ (८८५५२)
इमं धर्ममांसादं यश्चरेनच्छ्रावयीत वा ।
अपि चेत्सुदुराचारो न जातु निरयं व्रजेत् ॥ १३-१७७-७८ (८८५५३)
पठेद्वा च इदं राजञ्शृणुयाद्वाऽप्यभीक्षणशः ।
अमांसभक्षणविधिं पवित्रमृषिपूजितम् ॥ १३-१७७-७९ (८८५५४)
विमुक्तः सर्वपापेभ्यः सर्वकामैर्महीयते ।
विशिष्टतां ज्ञातिषु च लभते नात्र संशयः ।
गृहस्रो दानशीलश्च मधुमांसविवर्जितः ॥ १३-१७७-८० (८८५५५)
आपन्नश्चापदो मुच्येद्बद्धो मुच्येत बन्धनात् ।
मुच्येत्तथाऽऽतुरो रोगाद्दुःखान्मुच्येत दुःखितः ॥ १३-१७७-८१ (८८५५६)
तिर्यग्योनिं न गच्छेत् रूपवांश्च भवेन्नरः ।
ऋद्धिमान्वै कुरुश्रेष्ठ प्राप्नुयाच्च महद्यशः ॥ १३-१७७-८२ (८८५५७)
एतत्ते कथितं राजन्मांसस्य परिवर्जने ।
प्रवृत्तौ च निवृत्तौ च विधानमृषिनिर्मितम् ॥ १३-१७७-८३ (८८५५८)

इति श्रीमन्महाभारते अनुशासनपर्वणि दानधर्मपर्वणि
सप्तसप्तत्यधिकशततमोऽध्यायः ॥ १७७ ॥

Mahabharata - Anushaasana Parva - Chapter Footnotes

७-१७७-१८ नहि कृत्स्नो वेदस्तथा तद्धोहिता यज्ञाश्च पुरुषं
हिंसायां पवर्तयन्ति । किन्तु परिसंख्याविधया निवृत्तिमेव
बोधयन्तीत्यर्थः ॥
७-१७७-३३ व्यालमृगाः मांसादपशवः ॥
७-१७७-४० हन्यन्तं हन्यमानम् ॥
७-१७७-४६ इज्या देवपूजा यज्ञोऽश्वमेधादिस्तदर्थं
श्रुतिकृतैर्मागीरुपायैरबुधो यज्ञोपनिषदमजानन्मांसगृध्रः
। केवलं यज्ञव्याजेन मांसं भोक्तुकामः ॥
७-१७७-५० प्रवृत्तिलक्षणो धर्मः प्रजार्थिभिरुदाहृतः । यथोक्तं
राजशार्दूल नतु तन्मोक्षकाङ्क्षिणाम् । इति झ । पाठः ॥
७-१७७-५७ आरण्याः प्रोक्षिता इति पर्यग्निकृतानारण्यानुत्सृजन्तीति
श्रुतेरारण्यैर्यज्ञं कृत्वापि तेषां वधो न कृत इत्यर्थः ॥

अनुशासनपर्व - अध्याय १७८

॥ श्रीः ॥

१३.१७८. अध्यायः १७८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति मांसगतगुणकथनपूर्वकं

तद्भक्षणगर्हणम् ॥ १ ॥

तथा दयाया अहिंसायाश्च प्रशंसनम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।

इमे वै मानवा लोके भृशं मांसेषु गृद्धिनः ।

विसृज्य विविधान्भक्ष्यान्महारक्षोगणा इव ॥ १३-१७८-१ (८८५५९)

अपूपान्विविधाकाराञ्शाकानि विविधानि च ।

पादपान्नससंयुक्तान्न चेच्छन्ति यथाऽऽमिषम् ॥ १३-१७८-२ (८८५६०)

तत्र मे बुद्धिरत्रेव विषये परिमुह्यते ।

न मन्ये रसतः किञ्चिन्मांसतोऽस्तीति किञ्चन ॥ १३-१७८-३ (८८५६१)

तदिच्छामि गुणाञ्श्रोतुं मांसस्याभक्षणे प्रभो ।

भक्षणे चैव ये दोषास्तांश्चैव पुरुषर्षभ ॥ १३-१७८-४ (८८५६२)

सर्वसत्त्वेन धर्मज्ञ यथावदिह धर्मतः ।

किं वा भक्ष्यमभक्ष्यं वा सर्वमेतद्वदस्व मे ॥ १३-१७८-५ (८८५६३)

यथैतद्यादृशं चैव गुणा ये चास्य वर्जने ।

दोषा भक्षयतो येऽपि तन्मे ब्रूहि पितामह ॥ १३-१७८-६ (८८५६४)

भीष्म उवाच । १३-१७८-७क्ष (७३८२)

सर्वमेतन्महाबाहो यथा वदसि भारत ।

न मांसात्परमं किञ्चिद्रसतो विद्यते भुवि ॥ १३-१७८-७ (८८५६५)

क्षतक्षीणाभितप्तानां ग्राम्यधर्मरतात्मनाम् ।

अध्वना कर्षितानां च न मांसाद्विद्यते परम् ॥ १३-१७८-८ (८८५६६)

सद्यो वर्धयति प्राणान्पुष्टिमग्न्यां दधाति च ।

गनाशो भक्षणदोषः स्याद्दानमेव सदा मतम् ॥ १३-१७८-९ (८८५६७)

क्षुधितानां द्विजानां च सर्वेषां चापि जीवितम् ।

दत्त्वा भवति पूतात्मा श्रद्धया लोभवर्जितः ॥ १३-१७८-१० (८८५६८)

शिक्षयन्ति न याचन्ते दर्शयन्ति स्वमूर्तिभिः ।

अवस्थेयमदानस्य मा भूदेवं भवानिति ।

दानाद्यः सुशुचिर्मांसं पुनर्नैव च भक्षयेत् ॥ १३-१७८-११ (८८५६९)

न भक्ष्योऽभ्याधिकः कश्चिन्मांसादस्ति परंतप ।

विवर्जने तु बहवो गुणाः कौरवनन्दन ।

ये भवन्ति मनुष्याणां तान्मे निगदतः शृणु ॥ १३-१७८-१२ (८८५७०)

स्वमांसं परमांसेन यो वर्धयितुमिच्छति ।
 नास्ति क्षुद्रतरस्तस्मात्स नृशंसतरो नरः ॥ १३-१७८-१३ (८८५७१)
 न हि प्राणात्प्रियतरं लोके किञ्चन विद्यते ।
 तस्माद्दयां नरः कुर्याद्यथाऽऽत्मनि तथा परे ॥ १३-१७८-१४ (८८५७२)
 शुक्राच्च तात सम्भूतिमांसस्येह न संशयः ।
 भक्षणे तु महान्दोषो मलेन स हि कल्प्यते ॥ १३-१७८-१५ (८८५७३)
 ग्राहिसालक्षणो धर्म इति वेदविदो विदुः ।
 यदहिंस्रं भवेत्कर्म तत्कुर्यादात्मविन्नरः ॥ १३-१७८-१६ (८८५७४)
 पितृदैवतयज्ञेषु प्रोक्षितं हविरुच्यते ।
 विधिना वेददृष्टेन तद्भुक्त्वेह न दुष्यति ॥ १३-१७८-१७ (८८५७५)
 यज्ञार्थे पशवः सृष्टा इत्यपि श्रूयते श्रुतिः ।
 अतोऽन्यथा प्रवृत्तानां राक्षसो विधिरुच्यते ॥ १३-१७८-१८ (८८५७६)
 क्षत्रियाणां तु यो दृष्टो विधिस्तमपि मे शृणु ।
 वीर्येणोपार्जितं मांसं यथा भुञ्जन्न दुष्यति ॥ १३-१७८-१९ (८८५७७)
 आरण्याः सर्वदैवत्याः सर्वशः प्रोक्षिता मृगाः ।
 अगस्त्येन पुरा राजन्मृगया येन पूज्यते ॥ १३-१७८-२० (८८५७८)
 गरक्षणार्थाय भूतानां हिंस्रान्हन्यान्मृगान्पुनः ।
 नात्मानमपरित्यज्य मृगया नाम विद्यते ॥ १३-१७८-२१ (८८५७९)
 समतामुपसङ्गम्य रूपं हन्यान्न वा नृप ।
 अतो राजर्षयः सर्वे मृगयां यान्ति भारत ।
 न हि लिप्यन्ति पापेन न चैतत्पातकं भुवि ॥ १३-१७८-२२ (८८५८०)
 न ह्यतः सदृशं किञ्चिदिह लोके परत्र च ।
 यत्सर्वेष्विह भूतेषु दया कौरवन्दन ॥ १३-१७८-२३ (८८५८१)
 न भयं विद्यते जातु नरस्येह दयावतः ।
 दयावतामिमे लोकाः परे चापि तपस्विनाम् ॥ १३-१७८-२४ (८८५८२)
 अभयं सर्वभूतेभ्यो यो ददाति दयापरः ।
 अभयं तस्य भूतानि ददतीत्यनुशुश्रुम ॥ १३-१७८-२५ (८८५८३)
 क्षतं च स्वलितं चैव पतितं क्लिन्नमाहतम् ।
 सर्वभूतानि रक्षन्ति समेषु विषमेषु च । १३-१७८-२६ (८८५८४)
 नैनं व्यालमृगा घ्नन्ति न पिशाचा न राक्षसाः ।
 मुच्यते भयकालेषु मोक्षयेद्यो भये परान् ॥ १३-१७८-२७ (८८५८५)
 प्राणदानात्परं दानं न भूतं न भविष्यति ।
 न ह्यात्मनः प्रियतरं किञ्चिदस्तीह निश्चितम् ॥ १३-१७८-२८ (८८५८६)
 अनिष्टं सर्वभूतानां मरणं नाम भारत ।
 मृत्युकाले हि भूतानां सद्यो जायति वेपथुः ॥ १३-१७८-२९ (८८५८७)
 व्याधिजन्मजरादुःखैर्नित्यं संसारसागरे ।

जन्तवः परिवर्तन्ते मरणादुद्विजन्ति च ॥ १३-१७८-३० (८८५८८)
गर्भवासेषु पच्यन्ते क्षाराम्लकटुकै रसैः ।
मूत्रस्वेदपुरीषाणां परुषैर्भृशदारुणैः ॥ १३-१७८-३१ (८८५८९)
जाताश्चाप्यवशास्तत्र च्छिद्यमानाः पुनःपुनः ।
हन्यमानाश्च दृश्यन्ते विवशा मांसगृद्धिनः ॥ १३-१७८-३२ (८८५९०)
कुम्भीपाके च पच्यन्ते तां तां योनिमुपागताः ।
आक्रम्य मार्यमाणाश्च त्रास्यन्त्यन्ये पुनःपुनः ॥ १३-१७८-३३ (८८५९१)
नात्मनोऽस्ति प्रियतरः पृथिवीमनुसृत्य ह ।
तस्मात्प्राणिषु सर्वेषु दयावानात्मवान्भवेत् ॥ १३-१७८-३४ (८८५९२)
सर्वमांसानि यो राजन्यावज्जीवं न भक्षयेत् ।
आश्वासं विपुलं स्थानं प्राप्नुयान्नात्र संशयः ॥ १३-१७८-३५ (८८५९३)
ये भक्षयन्ति मांसानि भूतानां जीवितैषिणाम् ।
भक्षयन्ते तेऽपि भूतैस्तैरिति मे नास्ति संशयः ॥ १३-१७८-३६ (८८५९४)
मां स भक्षयते यस्माद्भक्षयिष्ये तमप्यहम् ।
एतन्मांसस्य मांसत्वमनुबुद्ध्यस्व भारत ॥ १३-१७८-३७ (८८५९५)
घातको वध्यते नित्यं तथा बध्येत बन्धकः ।
आक्रोष्टा क्रुध्यते राजन्द्रेष्टा द्वेष्यत्वमाप्नुते ॥ १३-१७८-३८ (८८५९६)
येनयेन शरीरेण यद्यत्कर्म करोति यः ।
तेनतेन शरीरेण तत्तत्फलमुपाश्नुते ॥ १३-१७८-३९ (८८५९७)
अहिंसा परमो धर्मस्तथाऽहिंसा परो दमः ।
अहिंसा परमं दानमहिंसा परमं तपः ॥ १३-१७८-४० (८८५९८)
अहिंसा परमं मिमहिंसा परमं सुखम् ॥
सर्वयज्ञेषु वा दानं सर्वतीर्थेषु वा प्लुतम् । १३-१७८-४१ (८८५९९)
सर्वदानफलं वाऽपि नैतत्तुल्यमहिंसया ॥
अहिंसस्य तपोऽक्षय्यमहिंसो जयते सदा । १३-१७८-४२ (८८६००)
अहिंस्रः सर्वभूतानां यथा माता यथा पिता ॥
एतत्फलमहिंसायां भूयश्च कुरुपुङ्गव । १३-१७८-४३ (८८६०१)
न हि शक्या गुणा वक्तुमपि वर्षशतैरपि ॥ १३-१७८-४४ (८८६०२)

इति श्रीमन्महाभारते अनुशासनपर्वणि दानधर्मपर्वणि
अष्टसप्तत्यधिकशततमोऽध्यायः ॥ १७८ ॥

Mahabharata - Anushaasana Parva - Chapter Footnotes

७-१७८-१५ दोषो निवृत्त्या पुण्यमुच्यत इति झ षाठः ॥

१५ ॥

७-१७८-२१ किञ्च हन्यमानात्पशोः स्ववधस्यापि सम्भवात् प्राणपणेनेयं

क्रियमाणा मृगया न दोषायेत्याह नात्मानमिति ॥

२१ ॥

७-१७८-३७ मां सः पूर्वजन्मनि भक्षितवानत एव तस्य मांसमहं
भक्षयिष्यामीति व्यवहारान्मांसपदनिरुक्तिः ॥

अनुशासनपर्व - अध्याय १७९

॥ श्रीः ॥

१३.१७९. अध्यायः १७९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रति कीटोपाख्यानकथनम् ॥ १ ॥

कीटेन व्यासंप्रतति स्वपूर्वजन्मवृत्तान्तकथनम् ॥ २ ॥

Mahabharata - Anushaasana Parva - Chapter Text

युधिष्ठिर उवाच ।

अकामाश्च सकामाश्च ये हताः स्म महामृधे ।

कां योनिं प्रतिपन्नास्ते तन्मे ब्रूहि पितामह ॥ १३-१७९-१ (८८६०३)

दुःखं प्राणपरित्यागः पुरुषाणां महामृधे ।

जानामि चाहं धर्मज्ञ प्राणत्यागं सुदुष्करम् ॥ १३-१७९-२ (८८६०४)

समृद्धे वाऽसमृद्धे वा शुभे वा यदि वाऽशुभे ।

गंसारेऽस्मिन्सदाजाताः प्राणिनोऽभिरताःकथम् ’

कारणं तत्र मे ब्रूहि सर्वज्ञो ह्यसि मे मतः ॥ १३-१७९-३ (८८६०५)

भीष्म उवाच । १३-१७९-४क्ष् (७३८३)

समृद्धे वाऽसमृद्धे वा शुभे वा यदि वाऽशुभे ।

संसारेऽस्मिन्समे जाताः प्राणिनः पृथिवीपते ॥ १३-१७९-४ (८८६०६)

निरता येन भावेन तत्र मे शृणु कारणम् ।

सम्यक्चायमनुप्रश्नस्त्वयोक्तस्तु युधिष्ठिर ॥ १३-१७९-५ (८८६०७)

अत्र ते वर्तयिष्यामि पुरावृत्तमिदं नृप ।

द्वैपायनस्य संवादं कीटस्य च युधिष्ठिर ॥ १३-१७९-६ (८८६०८)

ब्रह्मिभूतश्चरन्विप्रः कृष्णद्वैपायनः पुरा ।

ददर्श कीटं धावन्तं शीघ्रं शकटवर्त्मनि ॥ १३-१७९-७ (८८६०९)

गतिज्ञः सर्वभूतानां रुतज्ञश्च शरीरिणाम् ।

सर्वज्ञस्त्वरितं दृष्ट्वा कीटं वचनमब्रवीत् ॥ १३-१७९-८ (८८६१०)

कीट संत्रस्तरूपोऽसि त्वरितश्चैव लक्ष्यसे ।

क्व च वासस्तदाचक्ष्व कुतस्ते भयमागतम् ॥ १३-१७९-९ (८८६११)
 कीट उवाच । १३-१७९-१०क्ष (७३८४)
 शकटव्रजस्य महतो घोषं श्रुत्वा भयं मम ।
 आगतं वै महाबुद्धे स्वन एष हि दारुणः ॥ १३-१७९-१० (८८६१२)
 श्रूयते तु स मा हन्यादिति ह्यस्मादपक्रमे ।
 श्वसतां च शृणोम्येनं गोवृषाणां प्रतोद्यताम् ॥ १३-१७९-११ (८८६१३)
 वहतां सुमहाभारं सन्निकर्षे स्वनं प्रभो ।
 नृणां च संवाहयतां श्रूयन्ते विविधाः स्वनाः ॥ १३-१७९-१२ (८८६१४)
 वोढुमस्मद्विधेनैव न शक्यः कीटयोनिना ।
 तस्मादतिक्रमाम्येष भयादस्मात्सुदारुणात् ॥ १३-१७९-१३ (८८६१५)
 दुःखं हि मृत्युर्भूतानां जीवितं च सुदुर्लभम् ।
 अतो भीतः पलायामि गच्छेयं नापदं यथा ॥ १३-१७९-१४ (८८६१६)
 भीष्म उवाच । १३-१७९-१५क्ष (७३८५)
 इत्युक्तः स तु सं प्राह कुतः कीट सुखं तव ।
 मरणं ते सुखं मन्ये तिर्यग्योनौ हि वर्तसे ॥ १३-१७९-१५ (८८६१७)
 शब्दं स्पर्शं रसं गन्धं भोगांश्चोच्चावचान्बहून् ।
 नाभिजानासि कीट त्वं श्रेयो मरणमेव ते ॥ १३-१७९-१६ (८८६१८)
 कीट उवाच । १३-१७९-१७क्ष (७३८६)
 सर्वत्र निरतो जीव इहापि च सुखं मम ।
 चेतयामि महाप्राज्ञ तस्मादिच्छामि जीवितुम् ॥ १३-१७९-१७ (८८६१९)
 इहापि विषयः सर्वो यथादेहं प्रवर्तितः ।
 मनुष्यास्तिर्यगाश्चैव पृथग्भोगा विशेषतः ॥ १३-१७९-१८ (८८६२०)
 अहमासं मनुष्यो वै शूद्रो बहुधनः प्रभो ।
 अब्रह्मण्यो नृशंसश्च कदर्यो बुद्धिजीवनः ॥ १३-१७९-१९ (८८६२१)
 वाक्श्लक्ष्णो ह्यकृतप्रज्ञो द्वेषा विश्वस्य कर्मणः ।
 मिथोगुप्तनिधिर्नित्यं परस्वहरणे रतः ॥ १३-१७९-२० (८८६२२)
 भृत्यातिथिजनश्चापि गृहेऽपर्यशितो मया ।
 मात्सर्यात्स्वादुकामेन नृशंसेन बुभुक्षता ॥ १३-१७९-२१ (८८६२३)
 देवार्थं पितृयज्ञार्थं न च श्राद्धं कृतं मया ।
 न दत्तमन्नकामेषु दत्तमन्नं लुनामि च ॥ १३-१७९-२२ (८८६२४)
 गुप्तं शरणमाश्रित्य भयेषु शरणागतान् ।
 त्यक्त्वाऽकस्मान्निशायां च न दत्तमभयं मया ॥ १३-१७९-२३ (८८६२५)
 धनं धान्यं प्रियान्दारान्यानं वासस्तथाऽद्भुतम् ।
 श्रियं दृष्ट्वा मनुष्याणामसूयामि निरर्थकम् ॥ १३-१७९-२४ (८८६२६)
 ईर्ष्युः परसुखं दृष्ट्वा अन्यस्य न बुभूषकः ।
 त्रिवर्गहन्ता चान्येषामात्मकामानुवर्तकः ॥ १३-१७९-२५ (८८६२७)

नृशंसगुणभूयिष्ठं पुरा कर्म कृतं मया ।
स्मृत्वा तदनुत्प्येऽहं हित्वा प्रियमिवात्मजम् ॥ १३-१७९-२६ (८८६२८)
शुभानां नाभिजानामि कृतानां कर्मणां फलम् ।
माता च पूजिता वृद्धा ब्राह्मणश्चार्यो मया ॥ १३-१७९-२७ (८८६२९)
सकृज्जातिगुणोपेतः सङ्गत्या गृहमागतः ।
अतिथिः पूजितो ब्रह्मंस्तेन मां नाजहात्स्मृतिः ॥ १३-१७९-२८ (८८६३०)
कर्मणामेव चैवाहं सुखाशामिव लक्षये ।
तच्छ्रोतुमहमिच्छामि त्वत्तः श्रेयस्तपोधन ॥ १३-१७९-२९ (८८६३१)

इति श्रीमन्महाभारते अनुशासनपर्वणि दानधर्मपर्वणि
एकोनाशीत्यधिकशततमोऽध्यायः ॥ १७९ ॥

Mahabharata - Anushaasana Parva - Chapter Footnotes

७-१७९-१९ कदर्यो वृद्धिजीवनः इति झ षाठः ॥
७-१७९-२५ न बुभूषकः अनैश्वर्यमिच्छन् ॥

अनुशासनपर्व - अध्याय १८०

॥ श्रीः ॥

१३.१८०. अध्यायः १८०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

व्यासेन कीटाय राज्यदानम् ॥ १ ॥

Mahabharata - Anushaasana Parva - Chapter Text

व्यास उवाच ।

शुभेन कर्मणा यद्वै तिर्यग्योनौ न मुह्यसे ।
ममैव कीट तत्कर्म येन त्वं न प्रमुह्यसे ॥ १३-१८०-१ (८८६३२)
अहं त्वां दर्शनादेव तारयामि तपोबलात् ।
तपोबलाद्धि बलवद्बलमन्यन्न विद्यते ॥ १३-१८०-२ (८८६३३)
जानामि पापैः स्वकृतैर्गतं त्वां कीट कीटताम् ।
अवाप्सिस्व परं धर्मं मानुष्ये यदि मन्यसे ॥ १३-१८०-३ (८८६३४)
कर्मभूमिकृतं देवा भुञ्जते तिर्यगाश्च ये ।
धन्या अपि मनुष्येषु कामार्थाश्च यथा गुणाः ॥ १३-१८०-४ (८८६३५)
वाग्बुद्धिपाणिपादैश्च समुपेता विपश्चितः ।

किमायाति मनुष्यस्य मन्दस्यार्थस्य जीवतः ॥ १३-१८०-५ (८८६३६)
 दैवे यः कुरुते पूजां विप्राग्निशशिसूर्ययोः ।
 ब्रुवन्नपि कथां पुण्यां तत्र कीट त्वमेष्यसि ॥ १३-१८०-६ (८८६३७)
 गुणभूतानि भूतानि तत्र त्वमुपभोक्ष्यसे ।
 क्रमात्तेऽहं विनेष्यामि ब्रह्मत्वं यदि चेच्छसि । १३-१८०-७ (८८६३८)
 भीष्म उवाच ।
 स तथेति प्रतिश्रुत्य कीटः समवतिष्ठत ॥ १३-१८०-७क्ष (७३८७)
 क्रतमृषिं द्रष्टुमगमत्सर्वास्वन्यासु योनिषु ॥ १३-१८०-८ (८८६३९)
 श्चाविद्गोधवराहाणां तथैव मृगपक्षिणाम् ।
 श्वपाकशूद्रवैश्यानां क्षत्रियाणां च योनिषु ॥ १३-१८०-९ (८८६४०)
 स कीटे एवमाख्यातमृषिणा सत्यवादिना ।
 प्रतिस्मृत्याथ जग्राह पादौ मूर्ध्नि कृताञ्जलिः ॥ १३-१८०-१० (८८६४१)
 कीट उवाच । १३-१८०-११क्ष (७३८८)
 इदं तदतुलं स्थानमीप्सितं दशभिर्गुणैः ।
 यदहं प्राप्य कीटत्वमागतो राजपुत्रताम् ॥ १३-१८०-११ (८८६४२)
 वहन्ति मामतिबलाः कुञ्जरा हेममालिनः ।
 स्यन्दनेषु च काम्भोजा युक्ताःसमरवाजिनः ॥ १३-१८०-१२ (८८६४३)
 उष्ट्राश्चतरयुक्तानि यानानि च वहन्ति माम् ।
 सबान्धवः सहामात्यश्चाश्नामि पिशिताशनम् ॥ १३-१८०-१३ (८८६४४)
 गृहेषु स्वनिवासेषु सुखेषु शयनेषु च ।
 वरार्हेषु महाभाग स्वपामि च सुपूजितः ॥ १३-१८०-१४ (८८६४५)
 सर्वेष्वपररात्रेषु सूतमागधबन्दिनः ।
 स्तुवन्ति मां यथा देवा महेन्द्रं प्रियवादिनः ॥ १३-१८०-१५ (८८६४६)
 प्रसादात्सत्यसन्धस्य भवतोऽमिततेजसः ।
 यदहं कीटतां प्राप्य स्मृतिजाता जुगुप्सिताम् ।
 ननु नाशोस्ति पापस्य यन्मयोपचितं पुरा ॥ १३-१८०-१६ (८८६४७)
 श्नमस्तेऽस्तु महाप्राज्ञ किं करोमि प्रशाधि माम् ।
 त्वत्तपोबलनिर्दिष्टमिदं ह्यधिगतं मया ॥ १३-१८०-१७ (८८६४८)
 व्यास उवाच । १३-१८०-१८क्ष (७३८९)
 श्रार्चितोऽहं त्वया राजन्वाग्भिरद्य यदृच्छया ।
 अद्य ते कीटतां प्राप्य स्मृतिर्जाताजुगुप्सिताम् ॥ १३-१८०-१८ (८८६४९)
 शूद्रेणार्थप्रधानेन नृशंसेनाततायिना ।
 ममैतद्दर्शनं प्राप्तं तच्च वै सुकृतं पुरा ।
 तिर्यग्योनौ स्म जातेन मम चाभ्यर्चनात्तथा ॥ १३-१८०-१९ (८८६५०)
 इतस्त्वं राजपुत्रत्वाद्ब्राह्मण्यं समवाप्स्यसि ।
 गोब्राह्मणकृते प्राणान्हित्वाऽऽत्मीयान्रणाजिरे ॥ १३-१८०-२० (८८६५१)

भीष्म उवाच । १३-१८०-२१क्ष् (७३९०)
राजपुत्रः सुखं प्राप्य ईजे चैवाप्तदक्षिणैः ।
अथ चोद्दीप्यत स्वर्गे प्रभूतोप्यव्ययः सुखी ॥ १३-१८०-२१ (८८६५२)
तिर्यग्योन्याः शूद्रतामभ्यपैति
शूद्रो वैश्यं क्षत्रियत्वं च वैश्यः ।
वृत्तश्लाघी क्षत्रियो ब्राह्मणत्वं
स्वर्गं पुण्याद्ब्राह्मणः साधुवृत्तः ॥ १३-१८०-२२ (८८६५३)

इति श्रीमन्महाभारते अनुशासनपर्वणि दानधर्मपर्वणि
अशीत्यधिकशततमोऽध्यायः ॥ १८० ॥

Mahabharata - Anushaasana Parva - Chapter Footnotes

७-१८०-१ तदैव कीट तत्कर्मैति कइ थ । पाठः ॥
७-१८०-६ जीवन्हि कुरुते पूजां विप्राग्यः शशिसूर्ययोः इति झ पाठः ॥
७-१८०-८ क अत्र सप्तमश्लोकादनन्तरं सार्धश्लोको झ । पुस्तकेऽधिको
दृश्यते सच व्रजंश्च सुमहानागतश्च यदृच्छ्या । चक्राक्रमेण
भिन्नश्च कीटः प्राणान्मुमोच ह ॥
सम्भूतः क्षत्रियकुले प्रसादादमितौजसः । इति ॥

अनुशासनपर्व - अध्याय १८१

॥ श्रीः ॥

१३.१८१. अध्यायः १८१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कीटेन व्यासचोदनया राज्यपालनपूर्वकं जन्मान्तरे ब्राह्मण्यलाभेन
तपश्चर्यादिना ब्रह्मसालोक्याधिगमः ॥ १ ॥

Mahabharata - Anushaasana Parva - Chapter Text

भीष्म उवाच ।

क्षत्रधर्ममनुप्राप्तः स्मरन्नेव च वीर्यवान् ।
त्यक्त्वा हि कीटतां राजंश्चचार विपुलं तपः ॥ १३-१८१-१ (८८६५४)
तस्य धर्मार्थविदुषो दृष्ट्वा तद्विपुलं तपः ।
आजगाम द्विजश्रेष्ठः कृष्णद्वैपायनस्तदा ॥ १३-१८१-२ (८८६५५)
व्यास उवाच । १३-१८१-३क्ष् (७३९१)

क्षात्रादेव व्रतात्कीट भूतानां परिपालय ।
 क्षात्रं देवव्रतं ध्यासंस्ततो विप्रत्वमेष्यसि ॥ १३-१८१-३ (८८६५६)
 पाहि सर्वाः प्रजाः सम्यक् शुभाशुभविदात्मवान् ।
 शुभैः संविभजन्कामैरशुभानां च भावनैः ॥ १३-१८१-४ (८८६५७)
 आत्मवान्भव सुप्रीतः स्वधर्माचरणे रतः ।
 क्षात्रीं तनुं समुत्सृज्य ततो विप्रत्वमेष्यसि ॥ १३-१८१-५ (८८६५८)
 भीष्म उवाच । १३-१८१-६क्ष (७३९२)
 सोऽप्यरण्यादभिप्रेत्य पुनरेव युधिष्ठिर ।
 महर्षेर्वचनं श्रुत्वा प्रजा धर्मेण पालयन् ॥ १३-१८१-६ (८८६५९)
 अचिरेणैव कालेन कीटः पार्थिवसत्तम ।
 प्रजापालनधर्मेणि प्रेत्य विप्रत्वमागतः ॥ १३-१८१-७ (८८६६०)
 ततस्तं ब्राह्मणं द्रष्टुं पुनरेव महायशाः ।
 आजगाम महाप्राज्ञः कृष्णद्वैपायनस्तदा ॥ १३-१८१-८ (८८६६१)
 व्यास उवाच । १३-१८१-९क्ष (७३९३)
 भोभो ब्रह्मर्षभ श्रीमन्मा व्यथिष्ठाः कथञ्चन ।
 शुभकृच्छ्रभयोनीषु पापकृत्पापयोनिषु ॥ १३-१८१-९ (८८६६२)
 उपपद्यति धर्मज्ञ यथाधर्मं यथाव्रतम् ।
 तस्मान्मृत्युभयात्कीट मा व्यथिष्ठाः कथञ्चन ।
 धर्मलाभात्परं न स्यात्तस्माद्धर्मं चरोत्तमम् ॥ १३-१८१-१० (८८६६३)
 कीट उवाच । १३-१८१-११क्ष (७३९४)
 सुखात्सुखतरं प्राप्तो भगवंस्त्वत्कृते ह्यहम् ।
 धर्ममूलं शुभं प्राप्य पाप्मा नष्ट इहाद्य मे ॥ १३-१८१-११ (८८६६४)
 भीष्म उवाच । १३-१८१-१२क्ष (७३९५)
 भगवद्वचनात्कीटो ब्राह्मण्यं प्राप्य दुर्लभम् ।
 अकरोत्पृथिवीं राजन्यज्ञयूपशताङ्किताम् ।
 ततः सालोक्यमगमद्ब्रह्मणो ब्रह्मवित्तमः ॥ १३-१८१-१२ (८८६६५)
 अथ पापहरं कीटः पार्त ब्रह्म सनातनम् ।
 स्वकर्मफलनिर्वृत्तं व्यासस्य वचनात्तदा ॥ १३-१८१-१३ (८८६६६)
 कुरुक्षेत्रे युद्धहताः पुण्ये क्षत्रियपुङ्गवाः ।
 सम्प्राप्तास्ते गतिं पुण्यां तन्मा त्वं शोच पुत्रक ॥ १३-१८१-१४ (८८६६७)

इति श्रीमन्महाभारते अनुशासनपर्वणि दानधर्मपर्वणि
 एकाशीत्यधिकशततमोऽध्यायः ॥ १८१ ॥

अनुशासनपर्व - अध्याय १८२

॥ श्रीः ॥

१३.१८२. अध्यायः १८२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति विद्यातपोदानानां मध्ये

दानप्रशंसनपरव्यासमैत्रेयसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

विद्या तपश्च दानं च किमेतेषां विशिष्यते ।

पृच्छामि त्वां सतां श्रेष्ठ तन्मे ब्रूहि पितामह ॥ १३-१८२-१ (८८६६८)

भीष्म उवाच । १३-१८२-२क्ष् (७३९६)

अत्राप्युदाहरन्तीममितिहासं पुरातनम् ।

मैत्रेयस्य च संवादं कृष्णद्वैपायनस्य च ॥ १३-१८२-२ (८८६६९)

कृष्णद्वैपायनो राजन्नज्ञातचरितं चरन् ।

वाराणस्यामुपातिष्ठन्मैत्रेयं स्वैरिणीकुले ॥ १३-१८२-३ (८८६७०)

तमुपच्छन्नमासीनं ज्ञात्वा स मुनिसत्तमः ।

अर्चित्वा भोजयामास मैत्रेयोऽशनमुत्तमम् ॥ १३-१८२-४ (८८६७१)

तदन्नमुत्तमं भुक्त्वा गुणवत्सार्वकामिकम् ।

उत्तिष्ठमानोऽस्मयत प्रीतः कृष्णो महामनाः ॥ १३-१८२-५ (८८६७२)

तमुत्स्मयन्तं सम्प्रेक्ष्य मैत्रेयः कृष्णमब्रवीत् ।

कारणं ब्रूहि धर्मात्मन्व्यस्मयिष्ठाः कुतश्च ते ।

तपस्विनो धृतिमतः प्रमोदः समुपागतः ॥ १३-१८२-६ (८८६७३)

एतदिच्छामि ते विद्वन्नभिवाद्य प्रणम्य च ।

आत्मनश्च तपोभाग्यं सुखभाग्यं ममेह च ॥ १३-१८२-७ (८८६७४)

गतपोभाग्यान्महाभाग सुखभाग्यात्तथैव च ।

पृथगाचरितं तात पृथगाचरितात्मनः ।

अल्पान्तरमहं मन्ये विशिष्टमपि चान्वयात् ॥ १३-१८२-८ (८८६७५)

व्यास उवाच । १३-१८२-९क्ष् (७३९७)

अतिच्छेदातिवादाभ्यां स्मयोऽयं समुपागतः ।

असत्यं वेदवचनं कस्माद्ब्रूदोऽनृतं वदेत् ॥ १३-१८२-९ (८८६७६)

त्रीण्येव तु पदान्याहुः पुरुषस्योत्तमं प्रति ।

न द्रुह्येच्चैव दद्याच्च सत्यं चैव परान्वदेत् ॥ १३-१८२-१० (८८६७७)

इति वेदोक्तमृषिभिः पुरस्तात्परिकल्पितम् ।

इदानीं चैव नः कृत्यं पुरस्ताच्च परिश्रुतम् ॥ १३-१८२-११ (८८६७८)

अल्पोऽपि तादृशो न्यासो भवत्युत महाफलः ।
 तृषिताय च यद्दत्तं हृदयेनानसूयता ॥ १३-१८२-१२ (८८६७९)
 तोषितास्त्रिदशा यत्ते दत्त्वैतद्दर्शनं मम ।
 अजैषीर्महतो लोकान्महायज्ञैरिव प्रभो ॥ १३-१८२-१३ (८८६८०)
 ततो दानपवित्रेण प्रीतोऽस्मि तपसैव च ।
 दूरात्पुण्यवतो गन्धः पुण्यस्यैव च दर्शनात् ॥ १३-१८२-१४ (८८६८१)
 पुण्यञ्च वातिगन्धस्ते मन्ये कर्म विधानजम् ।
 अथ कर्मारजितस्तात यथाचैवानुलेपनात् ॥ १३-१८२-१५ (८८६८२)
 शुभं सर्वपवित्रेभ्यो दानमेव परं द्विज ।
 श्नोचेत्सर्वपवित्रेभ्यो दानमेव परं भवेत् ॥ १३-१८२-१६ (८८६८३)
 यानीमान्युत्तमानीह वेदोक्तानि प्रशंसति ।
 तेषां श्रेष्ठतरं दानमिति मे नात्र संशयः ॥ १३-१८२-१७ (८८६८४)
 दानवद्भिः कृतः पन्था येन यान्ति मनीषिणः ।
 ते हि प्राणस्य दातारस्तेषु धर्मः प्रतिष्ठितः ॥ १३-१८२-१८ (८८६८५)
 यथा वेदाः स्वधीताश्च यथा चेन्द्रियसंयमः ।
 सर्वत्यागो यता चेह तता दानमनुत्तमम् ॥ १३-१८२-१९ (८८६८६)
 त्वं हि तात सुखादेव शुभमेष्यसि शोभनम् ।
 सुखात्सुखतरप्राप्तिमाप्नुते मतिमान्नरः ॥ १३-१८२-२० (८८६८७)
 तन्नः प्रत्यक्षमेवेदमुपलक्ष्यमसंशयम् ।
 श्रीमन्तः प्राप्नुवन्त्यर्थान्दानं यज्ञं तथा सुखम् ॥ १३-१८२-२१ (८८६८८)
 सुखादेव परं दुःखं दुःखादन्यत्परं सुखम् ।
 दृश्यते हि महाप्राज्ञ नियतं वै स्वभावतः ॥ १३-१८२-२२ (८८६८९)
 विविधानीह वृत्तानि नरस्याहुर्मनीषिणः ।
 पुण्यमन्यत्पापमन्यन्न पुण्यं न च पापकम् ॥ १३-१८२-२३ (८८६९०)
 न वृत्तं मन्यतेऽन्यस्य मन्यतेऽन्यस्य पातकम् ।
 यथा स्वकर्मनिर्वृत्तं न पुण्यं न च पापकम् ॥ १३-१८२-२४ (८८६९१)
 यज्ञदानतपःशीला नरा वै पुण्यकर्मिणः ।
 येऽभिद्बुद्ध्यन्ति भूतानि ते वै पापकृतो जनाः ॥ १३-१८२-२५ (८८६९२)
 द्रव्याण्याददते चैव दुःखं यान्ति पतन्ति च ।
 ततोऽन्यत्कर्म यत्किञ्चिन्न पुण्यं न च पातकम् ॥ १३-१८२-२६ (८८६९३)
 गनित्यं चाकूपणो भुङ्क्ते स्वजनैर्देहि याचतः ।
 भाग्यक्षयेण क्षीयन्ते नोपभोगेन सञ्चयाः ॥ १३-१८२-२७ (८८६९४)
 रमस्वैधस्व मोदस्व देहि दाने रमस्व च ।
 न त्वामतिभविष्यन्ति वैद्या न च तपस्विनः ॥ १३-१८२-२८ (८८६९५)

इति श्रीमन्महाभारते अनुशासनपर्वणि दानधर्मपर्वणि

द्व्यशीत्यधिकशततमोऽध्यायः ॥ १८२ ॥

Mahabharata - Anushaasana Parva - Chapter Footnotes

७-१८२-३ मैत्रेयमपि अज्ञातचरितं चरन्तमित्यर्थः । स्वं ईरयति धर्माय प्रेरयति स्वैरिणी मुनिश्रेणी तस्याः कुले गृहे । स्वैरिणं कुल इति थ । पाठः ॥

७-१८२-५ अस्मयत विस्मयं प्राप्तवान् ॥

७-१८२-६ कुतश्च ते प्रमोद इति सम्बन्धः ॥

७-१८२-७ इच्छामि ज्ञातुमिति शेषः ॥

७-१८२-९ अतिच्छेदोऽत्यन्तमन्तरं मशकेन समुद्रशोषणमिव अतिवादस्तस्यैवार्थस्य कथनं लोके ताभ्यां विस्मयो मे भवेत् । इदं स्थानं क्रतुशतं विना न प्राप्यत इति वेदवचनमसत्यम् । जलमात्रदानेन तव तत्प्राप्तिदर्शनात् । देशकालपात्रश्रद्धाविशेषादल्पमपि महत्तमत्वं जलमौक्तिकन्यायेन प्राप्नोतीति दर्शनात् । कस्माद्वेदोऽनृतं वदेदिति उक्तम् ॥

अनुशासनपर्व - अध्याय १८३

॥ श्रीः ॥

१३.१८३. अध्यायः १८३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरंप्रति

दानादिप्रशंसापरव्यासमैत्रेयसंवादानुवादः ॥ १ ॥

Mahabharata - Anushaasana Parva - Chapter Text

भीष्म उवाच ।

एवमुक्तः प्रत्युवाच मैत्रेयः कर्मपूर्वकः ।

अत्यन्तं श्रीमति कुले जातः प्राज्ञो बहुश्रुतः ॥ १३-१८३-१ (८८६९६)

असंशयं महाप्राज्ञ यथैवात्थ तथैव तत् ।

अनुज्ञातश्च भवता किञ्चिद्ब्रूयामहं विभो ॥ १३-१८३-२ (८८६९७)

व्यास उवाच । १३-१८३-३क्ष् (७३९८)

यद्यदिच्छसि मैत्रेय यावद्यावद्यथायथा ।

ब्रूहि तत्त्वं महाप्राज्ञ शुश्रुषे वचनं तव ॥ १३-१८३-३ (८८६९८)

मैत्रेय उवाच । १३-१८३-४क्ष (७३९९)
 निर्दोषं निर्मलं चैव वचनं सत्यसंहितम् ।
 विद्यातपोभ्यां हि भवान्भावितात्मा न संशयः ॥ १३-१८३-४ (८८६९९)
 भवतो भावितात्मत्वाल्लाभोऽयं सुमहान्मम ।
 भूयो बुद्ध्याऽनुपश्यामि सुसमृद्धतपा इव ॥ १३-१८३-५ (८८७००)
 अपि मे दर्शनादेव भवतोऽभ्युदयो महान् ।
 मन्ये भवत्प्रसादोऽयं बुद्धिकर्मस्वभावतः ॥ १३-१८३-६ (८८७०१)
 तपः श्रुतं च योनिश्चाप्येतद्ब्राह्मण्यकारणम् ।
 त्रिभिर्गुणैः समुदितः स्नातो भवति वै द्विजः ॥ १३-१८३-७ (८८७०२)
 अस्मिंस्तृप्ते च तृप्यन्ति पितरो दैवतानि च ।
 न हि श्रुतवतां किञ्चिदधिकं ब्राह्मणादृते ॥ १३-१८३-८ (८८७०३)
 गअसंस्कारात्क्षत्रवैश्यौ नश्येते ब्राह्मणादृते ।
 शूद्रो नश्यत्यशुश्रूषुराश्रमाणां यथार्हतः ॥ १३-१८३-९ (८८७०४)
 श्रअन्धं स्यात्तम एवेदं न प्रज्ञायेत किञ्चन ।
 चातुर्वर्ण्यं न वर्तेत धर्माधर्मावृतानृते ॥ १३-१८३-१० (८८७०५)
 यथाहि सुकृते क्षेत्रे फलं विन्दति मानवः ।
 एवं दत्त्वा श्रुतवते फलं दाता समश्नुते ॥ १३-१८३-११ (८८७०६)
 ब्राह्मणश्चेन्न विन्देत श्रुतवृत्तोपसंहितः ।
 प्रतिग्रहीता दानस्य मोघं स्याद्धनिनां धनम् ॥ १३-१८३-१२ (८८७०७)
 अन्नं ह्यविद्वान्हन्त्येवमविद्वासं च हन्ति तत् ।
 तच्चान्यं हन्ति यच्चान्यत्स भुक्त्वा हन्यतेऽबुधः ॥ १३-१८३-१३ (८८७०८)
 प्राहुर्ह्यन्नमदन्विद्वान्पुनर्जनयतीश्वरः ।
 स चान्नाज्जायते तस्मात्सूक्ष्म एष व्यतिक्रमः ॥ १३-१८३-१४ (८८७०९)
 गब्राह्मं ह्यनुपयोगी यो ददंश्चान्नमसंशयम् ।
 यस्तारयति वै विद्वान्पितृन्देवान्सदाऽमृतान् ॥ १३-१८३-१५ (८८७१०)
 यदेव ददतः पुण्यं तदेव प्रतिगृह्णतः ।
 न ह्येकचक्रं वर्तेत इत्येवमृषयो विदुः ॥ १३-१८३-१६ (८८७११)
 यत्र वै ब्राह्मणाः सन्ति श्रुतवृत्तोपसंहिताः ।
 तत्र दानफलं पुण्यमिह चामुत्र चाश्नुते ॥ १३-१८३-१७ (८८७१२)
 ये योनिशुद्धाः सततं तपस्यभिरता भृशम् ।
 दानाध्ययनसम्पन्नास्ते वै पूज्यतमाः सदा ॥ १३-१८३-१८ (८८७१३)
 तैर्हि सद्भिः कृतः पन्था देवयानो न मुह्यते ।
 ते हि स्वर्गस्य नेतारो यज्ञवाहाः सनातनाः ॥ १३-१८३-१९ (८८७१४)

इति श्रीमन्महाभारते अनुशासनपर्वणि दानधर्मपर्वणि
 त्र्यशीत्यधिकशततमोऽध्यायः ॥ १८३ ॥

७-१८३-७ श्रुतं शास्त्रज्ञानम् । ७-१८३-८ ब्राह्मणादृते इदमन्धन्तम
एव स्याद्यतो वर्णधर्मादिकं तेन विना न प्रज्ञायेतेति सम्बन्धः । ।
७-१८३-१४ ईश्वरत्वाच्च क्षेत्रभूतः सन् पुनर्जनयति
दात्रे अनेकगुणितं प्रयच्छतीत्यर्थः । सच दातुरन्नाज्जायते
प्रजारूपेण । गृहस्थश्चेत्तत्र यस्यान्नं तस्य सन्ततिरिति सूक्ष्मो
व्यतिक्रमोऽस्ति । तेन गृहस्थः परपाकं नाशनीयादिति गम्यते ॥
७-१८३-१५ प्रतिग्रहीत्रभावे अन्नस्य वृद्धिर्न स्यात् । वद्ध्यभावे
दातुर्दाने प्रवृत्तिर्न स्यादिति दातृप्रतिग्रहीतारौ चक्रवल्लोकतन्त्रं
वहत इत्यर्थः ॥

अनुशासनपर्व - अध्याय १८४

॥ श्रीः ॥

१३.१८४. अध्यायः १८४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति

विद्यातपोदानप्रशंसापरख्यासमैत्रेयसंवादानुवादः ॥ १ ॥

Mahabharata - Anushaasana Parva - Chapter Text

भीष्म उवाच ।

एवमुक्तः स भगवान्मैत्रेयं प्रत्यभाषत ।

दिष्यैतत्त्वं विजानासि दिष्या ते बुद्धिरीदृशी? १३-१८४-१ (८८७१५)

लोको ह्ययं गुणानेव भूयिष्ठं सम्प्रशंसति ।

रूपमानो वयोमानो धनविद्यामदस्तथा ॥ १३-१८४-२ (८८७१६)

दिष्या नाभिभवन्ति त्वां दैवस्तेऽयमनुग्रहः ।

तत्ते बहुगुणं दानं वर्तयिष्यामि तच्छृणु ॥ १३-१८४-३ (८८७१७)

यानीहागमशास्त्राणि याश्च काश्चित्प्रवृत्तयः ।

तानि वेदं पुरस्कृत्य प्रवृत्तानि यथाक्रमम् । १३-१८४-४ (८८७१८)

अहं दानं प्रशंसामि भवानपि तपःश्रुतेः ।

तपः पवित्रं वेदस्य तपः स्वर्गस्य साधनम् ॥ १३-१८४-५ (८८७१९)

तपसा महदाप्नोति विद्यया चेति नः श्रुतम् ।

तपसैव चापनुदेद्यच्चान्यदपि दुष्कृतम् ॥ १३-१८४-६ (८८७२०)

यद्यद्धि किञ्चित्सन्धाय पुरुषस्तप्यते तपः ।
 सर्वमेतदवाप्नोति ब्राह्मणो वेदपारगः ॥ १३-१८४-७ (८८७२१)
 दुरन्वयं दुष्प्रधर्षं दुरापं दुरतिक्रमम् ।
 सर्वं वै तपसाऽभ्योति तपो हि बलवत्तरम् ॥ १३-१८४-८ (८८७२२)
 सुरापः स्वर्णहारी च भ्रूणहा गुरुतल्पगः ।
 तपसा तरते सर्वमेनसश्च प्रमुच्यते ॥ १३-१८४-९ (८८७२३)
 सर्वो वैद्यस्तु चक्षुष्मानपि यादृशतादृशः ।
 तपस्विनं तथैवाहुस्ताभ्यां कार्यं सतां मतम् ॥ १३-१८४-१० (८८७२४)
 सर्वे पूज्याः श्रुतधनास्तथैव च तपस्विनः ।
 दानप्रदाः सुखं प्रेत्य प्राप्नुवन्तीह च श्रियम् ॥ १३-१८४-११ (८८७२५)
 इमं च ब्रह्मलोकं च लोकं च बलवत्तरम् ।
 अन्नदानैः सुकृतिनः प्रतिपद्यन्ति लौकिकम् ॥ १३-१८४-१२ (८८७२६)
 पूजिताः पूजयन्त्येते मानिता मानयन्ति च ।
 स दाता यत्र यत्रैति सर्वतः सम्प्रणूयते ॥ १३-१८४-१३ (८८७२७)
 अकर्ता चैव कर्ता च लभते यस्य यादृशम् ।
 यदि चोर्ध्वं यद्यधो वा स्वान्लोकानभियास्यति ॥ १३-१८४-१४ (८८७२८)
 प्राप्स्यसि त्वन्नपानानि यानि दास्यसि कर्हिचित् ।
 मेधाव्यसि कुले जातः श्रुतवाननृशंसवान् ॥ १३-१८४-१५ (८८७२९)
 कौमारदारो व्रतवान्मैत्रेय निरतो भव ।
 शतृहण प्रथमं प्रशस्तं गृहमेधिनाम् ॥ १३-१८४-१६ (८८७३०)
 यो भर्ता वासितातुष्टो भर्तुस्तुष्टा च वासिता ।
 यस्मिन्नेवं कुले सर्वं कल्याणं तत्र वर्तते ॥ १३-१८४-१७ (८८७३१)
 अङ्घ्रिर्गान्मलमिव तमोऽग्निप्रभया यथा ॥
 दानेन तपसा चैव विष्णोरभ्यर्चनेन च ।
 ग्ब्राह्मणः स महाभाग तरेत्संसारसागरात् ॥ १३-१८४-१८ (८८७३२)
 स्वकर्मशुद्धसत्त्वानां तपोभिर्निर्मलात्मनाम् ।
 विद्यया गतमोहानां तारणाय हरिः स्मृतः ॥ १३-१८४-१९ (८८७३३)
 तदर्चनपरो नित्यं तद्भक्तस्तं नमस्कुरु ।
 तद्भक्ता न विनश्यन्ति ह्यष्टाक्षरपरायणाः ॥ १३-१८४-२० (८८७३४)
 प्रणवोपासनपराः परमार्थिपरास्त्वह ।
 एतैः पावय चात्मानं सर्वपापमपोह्य च ॥ १३-१८४-२१ (८८७३५)
 स्वस्ति प्राप्नुहि मैत्रेय गृहान्साधु व्रजाम्यहम् ।
 एतन्मनसि कर्तव्यं श्रेय एवं भविष्यति ॥ १३-१८४-२२ (८८७३६)
 तं प्रणम्याथ मैत्रेयः कृत्वा चापि प्रदक्षिणम् ।
 स्वस्ति प्राप्नोतु भगवानित्युवाच कृताञ्जलिः ॥ १३-१८४-२३ (८८७३७)

इति श्रीमन्महाभारते अनुशासनपर्वणि दानधर्मपर्वणि
चतुरशीत्यधिकशततमोऽध्यायः ॥ १८४ ॥

Mahabharata - Anushaasana Parva - Chapter Footnotes

७-१८४-३ वर्तयिष्यामि कथयिष्यामि ॥

७-१८४-१० यः सर्ववित्स चक्षुष्मान् यादृशतादृशमपि तपस्विनं
तथैव चक्षुष्मन्तमेवाहुः । ताभ्यां सर्ववित्तपस्विभ्याम् ॥

७-१८४-१७ वासिता स्वस्त्री ॥

अनुशासनपर्व - अध्याय १८५

॥ श्रीः ॥

१३.१८५. अध्यायः १८५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरप्रति

पतिव्रताधर्मप्रतिपादकशाण्डिलीसुमनासंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

स्त्रीणां हि समुदाचारं सर्वधर्मविदांवर ।

श्रोतुमिच्छाम्यहं त्वत्तस्तन्मे ब्रूहि पितामह ॥ १३-१८५-१ (८८७३८)

भीष्म उवाच । १३-१८५-२क्ष् (७४००)

सर्वज्ञां सर्वतत्त्वज्ञां देवलोके मनस्विनीम् ।

कैकेयी सुमना नाम शाण्डिलीं पर्यपृच्छत ॥ १३-१८५-२ (८८७३९)

केन वृत्तेन कल्याणि समाचारेण केन वा ।

विधूय सर्वपापानि देवलोकं त्वमागता ॥ १३-१८५-३ (८८७४०)

हुताशनशिखेव त्वं ज्वलमाना स्वतेजसा ।

सुता ताराधिपस्येव प्रभया दिवमागता ॥ १३-१८५-४ (८८७४१)

अरजांसि च वस्त्राणि धारयन्ती गतक्लमा ।

विमानस्था शुभा भासि सहस्रगुणमोजसा ॥ १३-१८५-५ (८८७४२)

न त्वमल्पेन तपसा दानेन नियमेन वा ।

इमं लोकमनुप्राप्ता त्वं हि तत्त्वं वदस्व मे ॥ १३-१८५-६ (८८७४३)

इति पृष्टा सुमनया मधुरं चारुहासिनी ।

शाण्डिली निभृतं वाक्यं सुमनामिदमब्रवीत् ॥ १३-१८५-७ (८८७४४)

नाहं काषायवसना नापि वल्कलधारिणी ।
 न च मुण्डा च जटिला भूत्वा देवत्वमागता ॥ १३-१८५-८ (८८७४५)
 अहितानि च वाक्यानि सर्वाणि परुषाणि च ।
 अप्रमत्ता च भर्तारं कदाचिन्नाहमब्रवम् ॥ १३-१८५-९ (८८७४६)
 देवतानां पितृणां च ब्राह्मणानां च पूजने ।
 अप्रमत्ता सदा युक्ता श्वश्रुश्वशुरवर्तिनी ॥ १३-१८५-१० (८८७४७)
 पैशुन्ये न प्रवर्तामि न ममैतन्मनो गतम् ।
 अद्वारि न च तिष्ठामि चिरं न कथयामि च ॥ १३-१८५-११ (८८७४८)
 असद्वा हसितं किञ्चिदहितं वाऽपि कर्मणा ।
 रहस्यमरहस्यं वा न प्रवर्तामि सर्वथा ॥ १३-१८५-१२ (८८७४९)
 कार्यार्थे निर्गतं चापि भर्तारं गृहमागतम् ।
 आसनेनोपसंयोज्य पूजयामि समाहिता ॥ १३-१८५-१३ (८८७५०)
 यदन्नं नाभिजानाति यद्भोज्यं नाभिनन्दति ।
 भक्ष्यं वा यदि वा लेह्यं तत्सर्वं वर्जयाम्यहम् ॥ १३-१८५-१४ (८८७५१)
 कुटुंबार्थे समानीतं यत्किञ्चित्कार्यमेव तु ।
 पुनरुत्थाय तत्सर्वं कारयामि करोमि च ॥ १३-१८५-१५ (८८७५२)
 अग्निसंरक्षणपरा गृहशुद्धिं च कारये ।
 कुमारान्पालये नित्यं कुमारीं परिशिक्षये ॥ १३-१८५-१६ (८८७५३)
 आत्मप्रियाणि हित्वाऽपि गर्भसंरक्षणे रता ।
 बालानां वर्जये नित्यं शापं कोपं प्रतापनम् ॥ १३-१८५-१७ (८८७५४)
 अविक्षिप्तानि धान्यानि नान्नविक्षेपणं गृहे ।
 रक्तवत्स्पृहये गेहे गावः सयवसोदकाः ।
 समुद्रम्य च शुद्धाऽहं भिक्षां दद्यां द्विजातिषु ॥ १३-१८५-१८ (८८७५५)
 प्रवासं यदि मे याति भर्ता कार्येण केनचित् ।
 मङ्गलैर्बहुभिर्युक्ता भवामि नियता तदा ॥ १३-१८५-१९ (८८७५६)
 अञ्जनं रोचनां चैव स्नानं माल्यानुलेपनम् ।
 प्रसाधनं च निष्क्रान्ते नामिनन्दामि भर्तरि ॥ १३-१८५-२० (८८७५७)
 नोत्थापयामि भर्तारं सुखं सुप्तमहं सदा ।
 आतुरेष्वपि कार्येषु तेन तुष्यति मे मनः ।
 नोत्थापये सुखं सुप्तं ह्यातुरं पालये पतिम् ॥ १३-१८५-२१ (८८७५८)
 नायासयामि भर्तारं कुटुम्बार्थेऽपि सर्वदा ।
 गुप्तगुह्या सदा चास्मि सुसंमृष्टनिवेशना ॥ १३-१८५-२२ (८८७५९)
 इमं धर्मपथं नारी पालयन्ती समाहिता ।
 अरुन्धतीव नारीणीस्वर्गलोके महीयते ॥ १३-१८५-२३ (८८७६०)
 भीष्म उवाच । १३-१८५-२४क्ष (७४०१)
 एतदाख्याय सा देवी सुमनायै तपस्विनी ।

पतिधर्मं महाभागा जगामादर्शनं तदा ॥ १३-१८५-२४ (८८७६१)
यश्चेदं पाण्डवाख्यानं पठेत्पर्वणि पर्वणि ।
स देवलोकं सम्प्राप्य नन्दने स सुखी वसेत् ॥ १३-१८५-२५ (८८७६२)

इति श्रीमन्महाभारते अनुशासनपर्वणि दानधर्मपर्वणि
पञ्चाशीत्यधिकशततमोऽध्यायः ॥ १८५ ॥

Mahabharata - Anushaasana Parva - Chapter Footnotes

७-१८५-१९ मङ्गलैर्नियतेति मङ्गलसूत्रमात्रं धारयामि नतु
ताम्बूलादीनित्यर्थः ॥
७-१८५-२५ पाण्डवाख्यानं पाण्डवेति च्छेदः ॥

अनुशासनपर्व - अध्याय १८६

॥ श्रीः ॥

१३.१८६. अध्यायः १८६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेणावञ्चवेद्योपास्येषु परावधिं पृष्टेनि भीष्मेण
तम्प्रति श्रीनारायणमहिमप्रतिपादकनारदपुण्डरीकसंवादानुवादपूर्वकं
नारायणस्य सर्वोत्कृष्टत्वेन वेद्यत्वोपास्यत्वविधानम् ॥ १ ॥

Mahabharata - Anushaasana Parva - Chapter Text

गक्रयुधिष्ठिर उवाच ।

यज्ज्ञेयं परमं कृत्यमनुष्ठेयं महात्मभिः ।

सारं मे सर्वशास्त्राणां वक्तुमर्हस्यनुग्रहात् ॥ १३-१८६-१ (८८७६३)

भीष्म उवाच । १३-१८६-२क्ष् (७४०२)

श्रूयतामिदमत्यन्तं गूढं संसारमोचनम् ।

श्रोतव्यं च त्वया सम्यग्ज्ञातव्यं च विशाम्पते ॥ १३-१८६-२ (८८७६४)

पुण्डरीकः पुरा विप्रः पुण्यतीर्थे जपान्वितः ।

नारदं परिपप्रच्छ श्रेयो योगपरं मुनिम् ॥ १३-१८६-३ (८८७६५)

नारदश्चाब्रवीदेनं ब्रह्मणोक्तं महात्मना ॥ १३-१८६-४ (८८७६६)

शृणुष्ववहितस्तात ज्ञानयोगमनुत्तमम् ।

अप्रभूतं प्रभूतार्थं वेदशास्त्रार्थसंयुतम् । १३-१८६-५ (८८७६७)

यः परः प्रकृते प्रोक्तः पुरुषः पञ्चविंशकः ।

स एव सर्वभूतात्मा नर इत्यभिधीयते ॥ १३-१८६-६ (८८७६८)
नराज्जातानि तत्वानि नाराणीति ततो विदुः ।
तान्येव चायनं तस्य तेन नारायणः स्मृतः ॥ १३-१८६-७ (८८७६९)
नारायणाज्जगत्सर्वं सर्गकाले प्रजायते ।
तस्मिन्नेव पुनस्तच्च प्रलये सम्प्रलीयते ॥ १३-१८६-८ (८८७७०)
नारायणः परं ब्रह्म तत्त्वं नारायणः परः ।
परादपि परश्चासौ तस्मान्नास्ति परात्परः ॥ १३-१८६-९ (८८७७१)
वासुदेवं तथा विष्णुमात्मानं च तथा विदुः ।
संज्ञाभेदैः स एवैकः सर्वशास्त्राभिसंस्कृतः ॥ १३-१८६-१० (८८७७२)
आलोड्य सर्वशास्त्राणि विचार्य च पुनःपुनः ।
इदमेकं सुनिष्पन्नं ध्येयो नारायणः सदा ॥ १३-१८६-११ (८८७७३)
तस्मात्त्वं गहनान्सर्वास्त्यक्त्वा शास्त्रार्थविस्तरान् ।
अनन्यचेता ध्यायस्व नारायणमजं विभुम् ॥ १३-१८६-१२ (८८७७४)
मुहूर्तिमपि यो ध्यायेन्नारायणमतन्द्रितः ।
सोऽपि तद्गतिमाप्नोति किं पुनस्तत्परायणः ॥ १३-१८६-१३ (८८७७५)
नमो नारायणायेति यो वेद ब्रह्म शाश्वतम् ।
अन्त्यकाले जपन्नेति तद्विष्णोः परमं पदम् ॥ १३-१८६-१४ (८८७७६)
श्रवणान्मननाच्चैव गीतिस्तुत्यर्चनादिभिः ।
आराध्यं सर्वदा ब्रह्म पुरुषेण हितैषिणा ॥ १३-१८६-१५ (८८७७७)
लिप्यते न स पापेन नारायणपरायणः ।
पुनाति सकलं लोकं सहस्रांशुरिवोदितः ॥ १३-१८६-१६ (८८७७८)
ब्रह्मचारी गृहस्थोऽपि वानप्रस्थोऽथ भिक्षुकः ।
केशवाराधनं हित्वा नैव याति परां गतिम् ॥ १३-१८६-१७ (८८७७९)
जन्मान्तरसहस्रेषु दुर्लभा तद्गता मतिः ।
तद्भक्तवत्सलं देवं समराधय सुव्रत ॥ १३-१८६-१८ (८८७८०)
नारदेनैवमुक्तस्तु स विप्रोऽभ्यर्चयद्धरिम् ।
स्वप्नोऽपि पुण्डरीकाक्षं शङ्खचक्रगदाधरम् ॥ १३-१८६-१९ (८८७८१)
किरीटकण्डलधरं लसच्छ्रीवत्सकौस्तुभम् ।
तं दृष्ट्वा देवदेवेशं प्राणमत्सम्भ्रमान्वितः ॥ १३-१८६-२० (८८७८२)
अथ कालेन महता तथा प्रत्यक्षतां गतः ।
संस्तुतः स्तुतिभिर्वेदैर्देवगन्धर्वकिन्नरैः ॥ १३-१८६-२१ (८८७८३)
अथ तेनैव भगवानात्मलोकमधोक्षजः ।
गतः सम्प्रजितः सर्वैः स योगिनिलयो हरिः ॥ १३-१८६-२२ (८८७८४)
तस्मात्त्वमपि राजेन्द्र तद्भक्तस्तत्परायणः ।
अर्चयित्वा यथायोगं भजस्व पुरुषोत्तमम् ॥ १३-१८६-२३ (८८७८५)
अजरममरमेकं ध्येयमाद्यन्तशून्यं

सगुणमगुणमाद्यं स्थूलमत्यन्तसूक्ष्मम् ।
निरुपममुपमेयं योगिविज्ञानगम्यं
त्रिभुवनगुरुमीशं सम्प्रपद्यस्व विष्णुम् ॥ १३-१८६-२४ (८८७८६)
॥ इती श्रीमन्महाभारते अनुशासनपर्वणि दानधर्मपर्वणि
षडशीत्यधिकशततमोऽध्यायः ॥ १८६ ॥

Mahabharata - Anushaasana Parva - Chapter Footnotes

७-१८६-१क्ष अयमध्यायो दाक्षिणात्यकोशेष्वेव दृश्यते ।

अनुशासनपर्व - अध्याय १८७

॥ श्रीः ॥

१३.१८७. अध्यायः १८७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति साम्नः सकलवशीकरणोपायत्वे
दृष्टान्ततया रक्षोब्राह्मणसंवादानुवादः ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

साम्नि चापि प्रदानेन च ज्यायः किं भवतो मतम् ।

प्रब्रूहि भरतश्रेष्ठ यदत्र व्यतिरिच्यते ॥ १३-१८७-१ (८८७८७)

भीष्म उवाच । १३-१८७-२क्ष (७४०३)

साम्ना प्रसाद्यते कश्चिद्दानेन च तथाऽपरः ।

पौरुषीं प्रकृतिं ज्ञात्वा तयोरेकतरं भजेत् ॥ १३-१८७-२ (८८७८८)

गुणांस्तु शृणु वैराजन्तसान्त्वस्य पुरुषर्षभ ।

दारुणान्यपि भूतानि सान्त्वेनाराधयेद्यथा ॥ १३-१८७-३ (८८७८९)

अत्राप्युदाहरन्तीममिदिहासं पुरातनम् ।

गृहीत्वा रक्षसा मुक्तो द्विजातिः कानने यथा ॥ १३-१८७-४ (८८७९०)

कश्चित्तु बुद्धिसम्पन्नो ब्राह्मणो विजने वने ।

गृहीतः कृच्छ्रमापन्नो रक्षसा भक्षयिष्यता ॥ १३-१८७-५ (८८७९१)

सुबुद्धिः श्रुतिसम्पन्नो दृष्ट्वा तमतिभीषणम् ।

सामैवास्मै प्रयुञ्जानो न मुमोह न विव्यधे ॥ १३-१८७-६ (८८७९२)

रक्षस्तु वाचा सम्पूज्य प्रश्नं पप्रच्छ तं द्विजम् ।

मोक्ष्यसे ब्रूहि मे प्रश्नं केनास्मि हरिणः कृशः ॥ १३-१८७-७ (८८७९३)

भीष्म उवाच । १३-१८७-८क्ष (७४०४)
 मुहूर्तमथ सञ्चिन्त्य ब्राह्मणिस्तं निरीक्ष्य सः ।
 अभीतवदथाव्यग्रः प्रश्नं प्रतिजगाद ह ॥ १३-१८७-८ (८८७९४)
 विदेशस्थो विलोकस्थो विना नूनं सुहृज्जनैः ।
 विषयानतुलान्भुङ्क्षे तेनासि हरिणः कृशः ॥ १३-१८७-९ (८८७९५)
 नूनं मित्राणि ते रक्षः साधूपचरितान्यपि ।
 स्वदोषात्तु परित्यज्य तेनासि हरिणः कृशः ॥ १३-१८७-१० (८८७९६)
 अवृत्त्या पीड्यमानोऽपि वृत्त्युपायान्विगर्हयन् ।
 महार्थान्ध्यायसे नूनं तेनासि हरिणः कृशः ॥ १३-१८७-११ (८८७९७)
 परकार्याधिकारस्थाः सद्गुणैरधमा नराः ।
 अवजानन्ति नूनं त्वां तेनासि हरिणः कृशः ॥ १३-१८७-१२ (८८७९८)
 गुणवान्निर्गुणानन्यान्नूनं पश्यसि तत्कृतान् ।
 प्राज्ञैरपि विनीतात्मा तेनासि हरिणः कृशः ॥ १३-१८७-१३ (८८७९९)
 सम्पीड्यात्मानमार्यत्वात्त्वया कश्चिदुपस्कृतः ।
 जितं त्वां मन्यते साधो तेनासि हरिमः कृशः ॥ १३-१८७-१४ (८८८००)
 क्लिश्यमानान्विमार्गेषु कामक्रोधावृतात्मनः ।
 मन्येऽनुध्यायसि जनांस्तेनासि हरिमः कृशः ॥ १३-१८७-१५ (८८८०१)
 प्राज्ञैरपुजितो नूनं प्राज्ञैरप्यभिनिन्दितः ।
 ह्रीमानमर्षी दुर्वृत्तस्तेनासि हरिणः कृशः ॥ १३-१८७-१६ (८८८०२)
 नूनं मित्रमुखः शत्रुः कश्चिदार्यवदाचरन् ।
 वञ्चयित्वा गतस्त्वां वै तेनासि हरिणः कृशः ॥ १३-१८७-१७ (८८८०३)
 नूनमद्य सतां मध्ये तव वाक्यमनुत्तमम् ।
 न भाति कालेऽभिहितं तेनासि हरिणः कृशः ॥ १३-१८७-१८ (८८८०४)
 दृष्टपूर्वाञ्छ्रुतपूर्वान्कुपितान्हृदयप्रियान् ।
 अनुनेतुं न शक्नोषि तेनासि हरिणः कृशः ॥ १३-१८७-१९ (८८८०५)
 नूनमासञ्जयित्वा त्वा कृत्ये कस्मिंश्चिदीप्सते ।
 कच्चिदर्थयते नित्यं तेनासि हरिणः कृशः ॥ १३-१८७-२० (८८८०६)
 परोक्षवादिभिर्मिथ्यादोषस्ते सम्प्रदर्शितः ।
 तज्ज्ञैर्न पूज्यसे व्यक्तं तेनासि हरिणः कृशः ॥ १३-१८७-२१ (८८८०७)
 नूनं त्वां सद्गुणापेक्षं पूजयानं सुहृत्प्रजाः ।
 मायावीति च जानन्ति तेनासि हरिणः कृशः ॥ १३-१८७-२२ (८८८०८)
 अन्तर्गतमभिप्रायं न नूनं लज्जयेच्छसि ।
 विवक्तुं प्राप्य शैथिल्यात्तेनासि हरिणः कृशः ॥ १३-१८७-२३ (८८८०९)
 नानाबुद्धिरुर्चील्लोके मानुषान्नूनमिच्छसि ।
 ग्रहीतुं स्वैर्गुणैः सर्वांस्तेनासि हरिणः कृशः ॥ १३-१८७-२४ (८८८१०)
 असत्सु विनिविष्टेषु न गुणान्वदतः स्वयम् ।

गुणास्ते न विराजन्ते तेनासि हरिणः कृशः ॥ १३-१८७-२५ (८८८११)
 धर्मवृत्तः श्रुतैर्हीनः पदं त्वं रजसान्वितः ।
 महत्प्रार्थयसे नूनं तेनासि हरिणः कृशः ॥ १३-१८७-२६ (८८८१२)
 तपःप्रणिहितात्मानं मन्ये त्वारण्यकाङ्क्षिणम् ।
 बन्धुवर्गो निगृह्णाति तेनासि हरिमः कृशः ॥ १३-१८७-२७ (८८८१३)
 इष्टभार्यस्य ते नूनं प्रातिवेश्यो महाधनः ।
 युवा सुललितः कामी तेनासि हरिणः कृशः ॥ १३-१८७-२८ (८८८१४)
 दुर्विनीतहतः पुत्रो जामाता वाऽप्रमार्जकः ।
 दारा वा प्रतिकूलास्ते तेनासि हरिमः कृशः ॥ १३-१८७-२९ (८८८१५)
 भ्रातरोऽतीव विषमाः पिता वा क्षुत्क्षतो मृतः ।
 माता ज्योष्ठो गुरुर्वाऽपि तेनासि हरिमः कृशः ॥ १३-१८७-३० (८८८१६)
 ब्राह्मणो वा हतो गौर्वा ब्रह्मस्वं वापहृतं पुरा ।
 देवस्यं वा हृतं काले तेनासि हरिणः कृशः ॥ १३-१८७-३१ (८८८१७)
 हतदारोऽथ वृद्धो वा लोके द्विष्टोऽथवा नरैः ।
 अविज्ञानेन वा वृद्धस्तेनासि हरिणः कृशः ॥ १३-१८७-३२ (८८८१८)
 वार्धकार्थं धनं दृष्ट्वा स्वा श्रीर्वाऽपि परैर्हता ।
 वृत्तिर्वा दुर्जनापेक्षा तेनासि हरिणः कृशः ॥ १३-१८७-३३ (८८८१९)
 सम्पत्कालेन ते धर्मः क्षीणस्तात सुहृद्भुवैः ।
 असंन्यासमतिस्तत्र तेनासि हरिणः कृशः ॥ १३-१८७-३४ (८८८२०)
 अविद्वान्भीरुरल्पार्थे विद्याविक्रमदानजम् ।
 यशः प्रार्थयसे नित्यं तेनासि हरिणः कृशः ॥ १३-१८७-३५ (८८८२१)
 चिरहाभिलषितं किञ्चित्फलमप्राप्तमेव ते ।
 कृतमन्यैरपहृतं तेनासि हरिणः कृशः ॥ १३-१८७-३६ (८८८२२)
 नूनमात्मगतं दोषमपश्यन्किञ्चिदात्मनि ।
 अकारणेऽभिशस्तो हि तेनासि हरिणः कृशः ॥ १३-१८७-३७ (८८८२३)
 सुहृदां दुःखमार्तानां न प्रमोक्ष्यसि हानिजम् ।
 अलमर्थगुणैर्हीनं तेनासि हरिणः कृशः ॥ १३-१८७-३८ (८८८२४)
 साधून्गृहस्थान्दृष्ट्वा च तथा साधून्वनेचरान् ।
 मुक्तांश्चावसथे सक्तांस्तेनासि हरिमः कृशः ॥ १३-१८७-३९ (८८८२५)
 धर्म्यमर्थ्यं च काम्यं च देशे च रहितं वचः ।
 न प्रसिद्धयति ते नूनं तेनासि हरिणः कृशः ॥ १३-१८७-४० (८८८२६)
 दत्तानकुशलैरर्थान्मनीषी संजिजीविषुः ।
 प्राप्य वर्तयसे नूनं तेनासि हरिणः कृशः ॥ १३-१८७-४१ (८८८२७)
 परस्परविरुद्धानां प्रियं नूनं चिकीर्षसि ।
 सुहृदामुपरोधेन तेनासि हरिणः कृशः ॥ १३-१८७-४२ (८८८२८)
 पापान्विवर्धितान्दृष्ट्वा कल्याणांश्चावसीदतः ।

ध्रुवं गर्हयसे नूनं तेनासि हरिणः कृशः ॥ १३-१८७-४३ (८८८२९)
एवं सम्पूजितं रक्षो विप्रं तं प्रत्यपूजयत् ।
सहायमकरोच्चैनं सम्पूज्यामुं मुमोच ह ॥ १३-१८७-४४ (८८८३०)

इति श्रीमन्महाभारते अनुशासनपर्वणि दानधर्मपर्वणि
सप्ताशीत्यधिकशततमोऽध्यायः ॥ १८७ ॥

Mahabharata - Anushaasana Parva - Chapter Footnotes

७-१८७-८ आभिर्गाधाभिरव्यग्र इति झ षाठः ॥
७-१८७-१० स्वदोषादपरज्यन्ते इति झ षाठः ॥
७-१८७-१६ प्रज्ञासम्भावितो नूनमप्रदैरुपसंहिते इति झ षाठः ॥

अनुशासनपर्व - अध्याय १८८

॥ श्रीः ॥

१३.१८८. अध्यायः १८८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरप्रति

श्राद्धविद्यादिप्रतिपादकपितृदेवदूतादिसंवादानुवादः ॥ १ ॥

Mahabharata - Anushaasana Parva - Chapter Text

शक्रयुधिष्ठिर उवाच ।

जन्म मानुष्यकं प्राप्य कर्मक्षेत्रं सुदुर्लभम् ।
श्रेयोर्थिना दरिद्रेण किं कर्तव्यं पितामह ॥ १३-१८८-१ (८८८३१)
दानानामुत्तमं यच्च देयं यच्च यथायथा ।
मान्यान्पूज्यांश्च गाङ्गेय रहस्यं वक्तुमर्हसि ॥ १३-१८८-२ (८८८३२)
वैशम्पायन उवाच । १३-१८८-३क्ष् (७४०५)
एवं पृष्टो नरेन्द्रेण पाण्डवेन यशस्विना ।
धर्माणां परमं गुह्यं भीष्मः प्रोवाच पार्थिवम् ॥ १३-१८८-३ (८८८३३)
भीष्म उवाच । १३-१८८-४क्ष् (७४०६)
शृणुष्व्वावहितो राजन्धर्मगुह्यानि भारत ।
यथाहि भगवान्व्यासः पुरा कथितवान्मयि ॥ १३-१८८-४ (८८८३४)
देवगुह्यमिदं राजन्यमेनाक्लिष्टकर्मणा ।
नियमस्थेन युक्तेन तपसो महतः फलम् ॥ १३-१८८-५ (८८८३५)

येन यः प्रीयते देवः प्रीयन्ते पितरस्तथा ।
 ऋषयः प्रमथाः श्रीश्च चित्रगुप्तो दिशां गजाः ॥ १३-१८८-६ (८८८३६)
 ऋषिधर्मः स्मृतो यत्र सरहस्यो महाफलः ।
 महादानफलं चैव सर्वयज्ञफलं तथा ॥ १३-१८८-७ (८८८३७)
 यश्चैतदेवं जानीयाज्ज्ञात्वा वा कुरुतेऽनघ ।
 सदोषोऽदोषवांश्चेह तैर्गुणैः सह युज्यते ॥ १३-१८८-८ (८८८३८)
 दशसूनासमं चक्रं दशचक्रसमो ध्वजः ।
 दशध्वजसमा वेश्या दशवेश्यासमो नृपः १३-१८८-९ (८८८३९)
 अर्धेनैतानि सर्वाणि नृपतिः कथ्यतेऽधिकः ।
 त्रिवर्गसहितं शास्त्रं पवित्रं पुण्यलक्षणम् ॥ १३-१८८-१० (८८८४०)
 धर्मिव्याकरणं पुण्यं रहस्यश्रवणं महत् ।
 श्रोतव्यं धर्मसंयुक्तं विहितं त्रिदशैः स्वयम् ॥ १३-१८८-११ (८८८४१)
 पितृणां यत्र गुह्यानि प्रोच्यन्ते श्राद्धकर्मणि ।
 देवतानां च सर्वेषां रहस्यं कथ्यतेऽखिलम् ॥ १३-१८८-१२ (८८८४२)
 ऋषिधर्मः स्मृतो यत्र सरहस्यो महाफलः ।
 महायज्ञफलं चैव सर्वदानफलं तथा ॥ १३-१८८-१३ (८८८४३)
 ये पठन्ति सदा मर्त्या येषां चैवोपतिष्ठति ।
 श्रुत्वा च फलमाचष्टे स्वयं नारायणः प्रभुः ॥ १३-१८८-१४ (८८८४४)
 गवां फलं तीर्थफलं यज्ञानां चैव यत्फलम् ।
 एतत्फलमवाप्नोति यो नरोऽतिथिपूजकः ॥ १३-१८८-१५ (८८८४५)
 श्रोतारः श्रद्धधानाश्च येषां शुद्धं च मानसम् ।
 तेषां व्यक्तं जिता लोकाः श्रद्धधानेन साधुना ॥ १३-१८८-१६ (८८८४६)
 मुच्यते किल्बिषाच्चैव न स पापेन लिप्यते ।
 धर्मं च लभते नित्यं प्रेत्य लोकगतो नरः ॥ १३-१८८-१७ (८८८४७)
 कस्यचित्त्वथ कालस्य देवदूतो यदृच्छया ।
 स्थितो ह्यन्तर्हितो भूत्वा पर्यभाषत वासवम् ॥ १३-१८८-१८ (८८८४८)
 यो तौ कामगुणोपेतावश्विनौ भिषजां वरौ ।
 आज्ञयाऽहं तयोः प्राप्तः सनरान्पितृदैवतान् ॥ १३-१८८-१९ (८८८४९)
 कस्माद्धि मैथुनं श्राद्धे दातुर्भोक्तुश्च वर्जितम् ।
 केमर्थं च त्रयः पिण्डाः प्रविभक्ताः पृथक्पृथक् ॥ १३-१८८-२० (८८८५०)
 प्रथमः कस्य दातव्यो मध्यमः क्व च गच्छति ।
 उत्तरश्च स्मृतः कस्य एतदिच्छामि वेदितुम् ॥ १३-१८८-२१ (८८८५१)
 श्रद्धधानेन दूतेन भाषितं धर्मसंहितम् ।
 पूर्वस्थास्त्रिदशाः सर्वे पितरः पूज्य खेचरम् ॥ १३-१८८-२२ (८८८५२)
 पितर ऊचुः । १३-१८८-२३क्ष (७४०७)
 स्वागतं तेऽस्तु भद्रं ते श्रूयतां खेचरोत्तम ।

गूढार्थः परमः प्रश्नो भवता समुदीरितः ॥ १३-१८८-२३ (८८८५३)
 श्राद्धं दत्त्वा च भुक्त्वा च पुरुषो यः स्त्रियं व्रजेत् ।
 पितरस्तस्य तं मासं तस्मिन्नेतसि शेरते ॥ १३-१८८-२४ (८८८५४)
 प्रविभागं तु पिण्डानां प्रवक्ष्याम्यनुपूर्वशः ।
 पिण्डो ह्यधस्ताद्गच्छंस्तु अप आविश्य भावयेत् ॥ १३-१८८-२५ (८८८५५)
 पिण्डं तु मध्यमं तत्र पत्नीत्वेका समश्नुते ।
 पिण्डस्तृतीयो यस्तेषां तं दद्याज्जातवेदसि ।
 एष श्राद्धविधिः प्रोक्तो यथा धर्मो न लुप्यते ॥ १३-१८८-२६ (८८८५६)
 पितरस्तस्य तुष्यन्ति प्रहृष्टमनसः सदा ।
 प्रजा विवर्धते चास्य अक्षयं चोपतिष्ठति ॥ १३-१८८-२७ (८८८५७)
 देवदूत उवाच । १३-१८८-२८क्ष् (७४०८)
 आनुपूर्व्येण पिण्डानां प्रविभागः पृथक्पृथक् ।
 पितृणां त्रिषु सर्वेषां निरुक्तं कथितं त्वया ॥ १३-१८८-२८ (८८८५८)
 एकः समुद्धृतः पिण्डो ह्यधस्तात्कस्य गच्छति ।
 कं वा प्रीणयते देवं कथं तारयते पितृन् ॥ १३-१८८-२९ (८८८५९)
 मध्यमं तु तदा पत्नी भुङ्क्तेऽनुज्ञातमेव हि ।
 किमर्थं पितरस्तस्य कव्यमेव च भुञ्जते ॥ १३-१८८-३० (८८८६०)
 अत्र यस्त्वन्तिमः पिण्डो गच्छते जातवेदसम् ।
 भवते का गतिस्तस्य कं वा समनुगच्छति ॥ १३-१८८-३१ (८८८६१)
 एतदिच्छाम्यहं श्रोतुं पिण्डेषु त्रिषु या गतिः ।
 फलं वृत्तिं च मार्गं च यश्चैनं प्रतिपद्यते ॥ १३-१८८-३२ (८८८६२)
 पितर ऊचुः । १३-१८८-३३क्ष् (७४०९)
 सुमहानेष प्रश्नो वै यस्त्वया समुदीरितः ।
 रहस्यमद्भुतं चापि पृष्टाः स्म गगनेचर ॥ १३-१८८-३३ (८८८६३)
 एतदेव प्रशंसन्ति देवाश्च मुनयस्तथा ।
 तेऽप्येवं नाभिजानन्ति पितृकार्यविनिश्चयम् ।
 वर्जयित्वा महात्मानं चिरजीविनमुत्तमम् ॥ १३-१८८-३४ (८८८६४)
 पितृभक्तस्तु यो विप्रो वलब्धो महायशाः ।
 त्रयाणामपि पिण्डानां श्रुत्वा भगवतो गतिम् ॥ १३-१८८-३५ (८८८६५)
 देवदूतेन यः पृष्टः श्राद्धस्य विदिनिश्चयः ।
 गतिं त्रयाणां पिण्डानां शृणुष्वावहितो मम ॥ १३-१८८-३६ (८८८६६)
 अपो गच्छति यो ह्यत्र शशिनं ह्येष प्रीणयेत् ।
 शशी प्रीणयते देवान्पितृंश्चैव महामते ॥ १३-१८८-३७ (८८८६७)
 भुङ्क्ते तु पत्नीं यं चैषामनुज्ञाता तु मध्यमम् ।
 पुत्रकामाय पुत्रं तु प्रयच्छन्ति पितामहाः ॥ १३-१८८-३८ (८८८६८)
 हव्यवाहे तु यः पिण्डो दीयते तन्निबोध मे ।

पितरस्तेन तृप्यन्ति प्रीताः कामान्दिशन्ति च ।
 एतत्ते कथितं सर्वं त्रिषु पिण्डेषु या गतिः ॥ १३-१८८-३९ (८८८६९)
 ऋत्विग्यो यजमानस्य पितृत्वमनुगच्छति ।
 तस्मिन्नहनि मन्यन्ते परिहार्यं हि मैथुनम् ॥ १३-१८८-४० (८८८७०)
 शुचिना तु सदा श्राद्धं भोक्तव्यं खेचरोत्तम ।
 ये मया कथिता दोषास्ते तथा स्युर्न चान्यथा ॥ १३-१८८-४१ (८८८७१)
 तस्मात्स्नातः शुचिः क्षान्तः श्राद्धं भुञ्जीत वै द्विजः ।
 प्रजा विवर्दते चास्य चञ्चैवं सम्प्रयच्छति ॥ १३-१८८-४२ (८८८७२)
 ततो विद्युत्प्रभो नाम ऋषिराह महातपाः ।
 आदित्यतेजसा तस्य तुल्यं रूपं प्रकाशते ॥ १३-१८८-४३ (८८८७३)
 स च धर्मरहस्यानि श्रुत्वा शक्रमथाब्रवीत् ॥ १३-१८८-४४ (८८८७४)
 तिर्यग्योनिगतान्सत्वान्मर्त्या हिंसन्ति मोहिताः ।
 कीटान्पिपीलिकान्सर्पान्मेषान्समृगपक्षिणः ।
 किल्बिषं सुबहुं प्राप्ताः किंस्विदेषां प्रतिक्रिया ॥ १३-१८८-४५ (८८८७५)
 ततो देवगणाः सर्वे ऋषयश्च तपोधनाः ।
 पितरश्च महाभागाः पूजयन्ति स्म तं मुनिम् ॥ १३-१८८-४६ (८८८७६)
 शक्र उवाच । १३-१८८-४७क्ष (७४१०)
 कुरुक्षेत्रं गयां गङ्गां प्रभासं पुष्कराणि च ।
 एतानि मनसा ध्यात्वा अवगाहेत्ततो जलम् ।
 तथा मुच्यति पापेनिराहुणा चन्द्रमा यथा ॥ १३-१८८-४७ (८८८७७)
 त्र्यहं स्नातः स भवति निराहारश्च वर्तते ।
 स्पृशते यो गवां पृष्ठं वालधिं च नमस्यति ॥ १३-१८८-४८ (८८८७८)
 ततो विद्युत्प्रभो वाक्यमभ्यभाषत वासवम् ।
 अयं सूक्ष्मतरो धर्मस्तं निबोध शतक्रतो ॥ १३-१८८-४९ (८८८७९)
 घृष्टो वटकषायेणि अनुलिप्तः प्रियङ्गुणा ।
 क्षीरेण षष्टिकान्भुक्त्वा सर्वपापैः प्रमुच्यते ॥ १३-१८८-५० (८८८८०)
 श्रूयतां चापरं गुह्यं रहस्यमृषिचिन्तितम् ।
 श्रुतं मे भाषमाणस्य स्थाणोः स्थाने बृहस्पतेः ।
 रुद्रेण सह देवेश तन्निबोध शचीपते ॥ १३-१८८-५१ (८८८८१)
 पर्वतारोहणं कृत्वा एकपादो विभावसुम् ।
 निरीक्षेत निराहार ऊर्ध्वबाहुः कृताञ्जलिः ।
 तपसा महता युक्त उपवासफलं लभेत् ॥ १३-१८८-५२ (८८८८२)
 रश्मिभिस्तापितोऽर्कस्य सर्वपापमपोहति ।
 ग्रीष्मकालेऽथवा शीते एवं पापमपोहति ॥ १३-१८८-५३ (८८८८३)
 ततः पापात्प्रमुक्तस्य द्युतिर्भवति शाश्वती ।
 तेजसा सूर्यवद्दीप्तो भ्राजते सोमवत्पनः ॥ १३-१८८-५४ (८८८८४)

मध्ये त्रिदशवर्गस्य देवराजः शतक्रतुः ।
 उवाच मधुरं वाक्यं बृहस्पतिमनुत्तमम् ॥ १३-१८८-५४ (८८८८५)
 धर्मगुह्यं तु भगवन्मानुषाणां सुखावहम् ।
 सरहस्याश्च ये दोषास्तान्यथावदुदीरथ ॥ १३-१८८-५६ (८८८८६)
 बृहस्पतिरुवाच । १३-१८८-५७क्ष (७४११)
 प्रतिमेहन्ति ये सूर्यमनिलं द्विषते च ये ।
 हव्यवाहे प्रदीप्ते च समिधं ये न जुह्वति ॥ १३-१८८-५७ (८८८८७)
 बालवत्सां च ये धेनुं दुहन्ति क्षीरकारणात् ।
 तेषां दोषान्प्रवक्ष्यामि तान्निबोध शचीपते ॥ १३-१८८-५८ (८८८८८)
 भानुमाननिलश्चैव हव्यवाहश्च वासव ।
 लोकानां मातरश्चैव गावः सृष्टाः स्वयंभुवा ॥ १३-१८८-५९ (८८८८९)
 लोकांस्तारयितुं शक्ता मर्त्येष्वेतेषु देवताः ।
 सर्वे भवन्तः शृण्वन्तु एकैकं धर्मनिश्चयम् ॥ १३-१८८-६० (८८८९०)
 वर्षाणि षडशीतिं तु दुर्वृत्ताः कुलपांसनाः ।
 स्त्रियः सर्वाश्च दुर्वृत्ताः प्रतिमेहन्ति या रविम् ॥ १३-१८८-६१ (८८८९१)
 अनिलद्वेषिणः शक्र गर्भस्था च्यवते प्रजा ।
 हव्यवाहस्य दीप्तस्य समिधं ये न जुह्वति ।
 अग्निकार्येषु वै तेषां हव्यं नाशनाति पावकः ॥ १३-१८८-६२ (८८८९२)
 क्षीरं तु बालवत्सानां ये पिबन्तीह मानवाः ।
 न तेषां क्षीरपाः केचिज्जायन्ते कुलवर्धनाः ॥ १३-१८८-६३ (८८८९३)
 प्रजाक्षयेण युज्यन्ते कुलवंशक्षयेण च ।
 एवमेतत्पुरा दृष्टं कुलवृद्धैर्द्विजातिभिः ॥ १३-१८८-६४ (८८८९४)
 तस्माद्बर्ज्यानि वर्ज्यानि कार्यं कार्यं च नित्यशः ।
 भूतिकामेनि मर्त्येन सत्यमेतद्ब्रवीमि ते ॥ १३-१८८-६५ (८८८९५)
 ततः सर्वा महाभाग देवताः समरुद्गणाः ।
 ऋषयश्च महाभागाः पृच्छन्ति स्म पितृस्ततः ॥ १३-१८८-६६ (८८८९६)
 पितरः केन तुष्यन्ति मर्त्यानामल्पचेतसाम् ।
 अक्षयं च कथं दानं भवेच्चैवौर्ध्वदेहिकम् ॥ १३-१८८-६७ (८८८९७)
 आनृण्यं वा कथं मर्त्या गच्छेयुः केन कर्मणा ।
 एतदिच्छामहे श्रोतुं परं कौतूहलं हि नः ॥ १३-१८८-६८ (८८८९८)
 पितर ऊचुः । १३-१८८-६९क्ष (७४१२)
 न्यायतो वै महाभागाः संशयः समुदाहृतः ।
 श्रूयतां येन तुष्यामो मर्त्यानां साधुकर्मणाम् ॥ १३-१८८-६९ (८८८९९)
 नीलषण्डप्रमोक्षेण अणावास्यां तिलोदकैः ।
 वर्षासु दीपकैश्चैव पितृणामनृणो भवेत् ॥ १३-१८८-७० (८८९००)
 अक्षयं निर्व्यलीकं च दानमेतन्महाफलम् ।

अस्माकं परितोषश्च अक्षयः परिकीर्त्यते ॥ १३-१८८-७१ (८८९०१)
 श्रद्धधानाश्च ये मर्त्या आहरिष्यन्ति सन्ततिम् ।
 दुर्गात्ते तारयिष्यन्ति नरकात्प्रपितामहान् ॥ १३-१८८-७२ (८८९०२)
 पितृणां भाषितं श्रुत्वा हृष्टरोमा तपोधनः ।
 वृद्धगाग्यो महातेजास्तानेवं वाक्यमब्रवीत् ॥ १३-१८८-७३ (८८९०३)
 के गुणा नीलषण्डस्य प्रमुक्तस्य तपोधनाः ।
 वर्षासु दीपदानेन तथैव च तिलोदकैः ॥ १३-१८८-७४ (८८९०४)
 पितर ऊचुः । १३-१८८-७५क्ष (७४१३)
 नीलषण्डस्य लाङ्गूलं तोयमभ्युदरेद्यदि ।
 षष्टिं वर्षसहस्राणि पितरस्तेन तर्पिताः ॥ १३-१८८-७५ (८८९०५)
 यस्तु शृङ्गगतं पङ्कतं कूलादुद्धृत्य तिष्ठति ।
 पितरस्तेन गच्छन्ति सोमलोकमसंशयम् ॥ १३-१८८-७६ (८८९०६)
 वर्षासु दीपदानेन शशीवच्छोभते नरः ।
 तमोरूपं न तस्यास्ति दीपकं यः प्रयच्छति ॥ १३-१८८-७७ (८८९०७)
 अमावास्यां तु ये मर्त्याः प्रयच्छन्ति तिलोदकम् ।
 पात्रमौदुम्बरं गृह्य मधुमिश्रं तपोधन ।
 कृतं भवति तैः श्राद्धं सरहस्यं यथार्थवत् ॥ १३-१८८-७८ (८८९०८)
 हृष्टपुष्टमनास्तेषां प्रजा भवति नित्यदा ।
 कुलवंशस्य वृद्धिस्तु पिण्डदस्य फलं भवेत् ।
 श्रद्धधानस्तु यः कुर्यात्पितृणामनृणो भवेत् ॥ १३-१८८-७९ (८८९०९)
 एवमेव समुद्दिष्टः श्राद्धकालक्रमस्तथा ।
 विधिः पात्रं फलं चैव यथावदनुकीर्तितम् ॥ १३-१८८-८० (८८९१०)

इति श्रीमन्महाभारते अनुशासनपर्वणि दानधर्मपर्वणि
 अष्टाशीत्यधिकशततमोऽध्यायः ॥ १८८ ॥

Mahabharata - Anushaasana Parva - Chapter Footnotes

७-१८८-५ यमेनप्राप्तमिति शेषः ॥
 ७-१८८-९ दशानां पशूनां सूना वधो यत्र सा पशुघ्नजातिर्दशसूना
 । चक्रं चक्रवान् तैलिकः । ध्वजः सुरापायी । नृपः क्षुद्रो राजा ॥
 ७-१८८-१० एवं दुष्प्रतिग्रहपराङ्मुखेन त्रिवर्गशास्त्रं
 धर्मार्थकामशास्त्राणि ज्ञेयानि ॥
 ७-१८८-१४ पठन्ति शास्त्रम् । उपतिष्ठति सम्यक् स्फुरत्याचष्टे च
 यः स स्वयं नारायण एवेति ज्ञातव्यः ॥
 ७-१८८-१९ सनरान् सहर्षीन्प्राप्तः प्रष्टुमिति शेषः ॥
 ७-१८८-२२ पूज्य सम्पूज्य ॥

७-१८८-३४ चिरजीविनं मार्कण्डेयम् ॥
 ७-१८८-४० यतः ऋत्विक् श्राद्धभोक्ता यजमानस्य पितृत्वं गच्छति
 तस्मादन्यात्मतां गतः स्वस्त्रियं न गच्छेत् । पारदार्यदोषतुल्यं
 ह्येतदित्यर्थः ॥
 ७-१८८-४१ एतच्च वरणमारभ्य द्रष्टव्यमित्याशयेनाह शुचिनेति ॥
 ७-१८८-५० वटकषायेण वटजटाकषायेण । प्रियङ्गुः राजसर्षपः
 षष्टिकान् षष्टिरात्रेण पक्वधान्यम् ॥
 ७-१८८-५२ विभावसुं सूर्यम् ॥

अनुशासनपर्व - अध्याय १८९

॥ श्रीः ॥

१३.१८९. अध्यायः १८९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

विष्णुनेन्द्रं प्रति स्वप्रीतिकरधर्मकथनम् ॥ १ ॥

तता बलदेवदेवाग्निविश्वामित्रादिभिः

पृथक्पृथग्धर्मविशेषकथनम् ॥ २ ॥

Mahabharata - Anushaasana Parva - Chapter Text

शभीष्म उवाच ।

केन ते च भवेत्प्रीतिः कथं तुष्टिं तु गच्छसि ।

इति पृष्टः सुरेन्द्रेण प्रोवाच हरिरीश्वरः ॥ १३-१८९-१ (८८९११)

ब्राह्मणानां परीवादो मम विद्वेषणं महत् ।

ब्राह्मणैः पूजितैर्नित्यं पूजितोऽहं न संशयः ॥ १३-१८९-२ (८८९१२)

नित्याभिवाद्या विप्रेन्द्रा भुक्त्वा पादौ तथाऽऽत्मनः ।

तेषां तुष्यामि मर्त्यानां यश्चक्रे च बलिं हरेत् ॥ १३-१८९-३ (८८९१३)

वामनं ब्राह्मणं दृष्ट्वा वराहं च जलोत्थितम् ।

उद्धृतां धरणीं चैव मूर्ध्ना धारयते तु यः ।

न तेषामशुभं किञ्चित्कल्मषं चोपपद्यते ॥ १३-१८९-४ (८८९१४)

अश्वत्थं रोचनां गां च पूजयेद्यो नरः सदा ।

पूजितं च जगत्तेन सदेवासुरमानुषम् ॥ १३-१८९-५ (८८९१५)

तेन रूपेण तेषां च पूजां गृह्णामि तत्त्वतः ।

पूजा ममैषा नास्त्यन्या यावल्लोकाः प्रतिष्ठिताः ॥ १३-१८९-६ (८८९१६)

अन्यथा हि वृथा मर्त्याः पूजयन्त्यल्पबुद्धयः ।

नाहं तत्प्रतिगृह्णामि न सा तुष्टिकरी मम ॥ १३-१८९-७ (८८९१७)
 इन्द्र उवाच । १३-१८९-८क्ष (७४१४)
 चक्रं पादौ वराहं च ब्राह्मणं चापि वामनम् ।
 उद्धृतां धरणीं चैव किमर्थं त्वं प्रशंससि ॥ १३-१८९-८ (८८९१८)
 भवान्सृजति भूतानि भावन्संहरति प्रजाः ।
 प्रकृतिः सर्वभूतानां समर्त्यानां सनातनी ॥ १३-१८९-९ (८८९१९)
 भीष्म उवाच । १३-१८९-१०क्ष (७४१५)
 सम्प्रहस्य ततो विष्णुरिदं वचनमब्रवीत् ।
 चक्रेण निहता दैत्याः पद्भ्यां क्रान्ता वसुन्धरा ॥ १३-१८९-१० (८८९२०)
 वाराहं रूपमास्थाय हिरण्याक्षो निपातितः ।
 वामनं रूपमास्थाय जितो राजा मया बलिः । १३-१८९-११ (८८९२१)
 परितुष्टो भवाम्येवं मानुषाणां महात्मनाम् ।
 तन्मां ये पूजयिष्यन्ति नास्ति तेषां पराभवः ॥ १३-१८९-१२ (८८९२२)
 अपि वा ब्राह्मणं दृष्ट्वा ब्रह्म चारिणमागतम् ।
 ब्राह्मणाग्याहुतिं दत्त्वा अमृतं तस्य भोजनम् ॥ १३-१८९-१३ (८८९२३)
 ऐन्द्रीं संध्यामुपासित्वा आदित्याभिमुखः स्थितः ।
 सर्वतीर्थेषु स स्नातो मुच्यते सर्वकिल्बिषैः ॥ १३-१८९-१४ (८८९२४)
 एतद्वः कथितं गुह्यमखिलेनि तपोधनाः ।
 संशयं पृच्छमानानां किं भूयः कथयाम्यहम् ॥ १३-१८९-१५ (८८९२५)
 बलदेव उवाच । १३-१८९-१६क्ष (७४१६)
 श्रूयतां परमं गुह्यं मानुषाणां सुखावहम् ।
 अजानन्तो यदबुधाः क्लिश्यन्ते भूतपीडिताः ॥ १३-१८९-१६ (८८९२६)
 कल्य उत्थाय यो मर्त्यः स्पृशेद्गां वै घृतं दधि ।
 सर्षपं च प्रियङ्गुं च कल्मषात्प्रतिमुच्यते ॥ १३-१८९-१७ (८८९२७)
 भूतानि चैव सर्वाणि अग्रतः पृष्ठतोपि वा ।
 उच्छिष्टं वाऽपि च्छिद्रेषु वर्जयन्ति तपोधनाः ॥ १३-१८९-१८ (८८९२८)
 देवा ऊचुः । १३-१८९-१९क्ष (७४१७)
 प्रगृह्यौदुम्बरं पात्रं तोयपूर्णमुदङ्मुखः ।
 उपवासं तु गृह्णीयाद्यद्वा सङ्कल्पयेद्वतम् ॥ १३-१८९-१९ (८८९२९)
 देवतास्तस्य तुष्यन्ति कामिकं चापि सिध्यति ।
 अन्यथा हि वृथा मर्त्याः कुर्वते स्वल्पबुद्धयः ॥ १३-१८९-२० (८८९३०)
 उपवासे बलौ चापि ताम्रपात्रं विशिष्यते ।
 बलिर्भिक्षा तथाऽर्घ्यं च पितृणां च तिलोदकं १३-१८९-२१ (८८९३१)
 ताम्रपात्रेण दातव्यमन्यथाऽल्पफलं भवेत् ।
 गुह्यमेतत्समुद्दिष्टं यथा तुष्यन्ति देवताः ॥ १३-१८९-२२ (८८९३२)
 धर्म उवाच । १३-१८९-२३क्ष (७४१८)

राजपौरुषिके विप्रे घाण्टिके परिचारिके ।
 गोरक्षके वाणिजके तथा कारुकुशीलवे ॥ १३-१८९-२३ (८८९३३)
 मित्रद्रुह्यनधीयाने यश्च स्याद्दूषलीपतिः ।
 एतेषु दैवं पित्र्यं वा न देयं स्यात्कथञ्चन ।
 पिण्डदास्तस्य हीयन्ते न च प्रीणाति वै पितृन् ॥ १३-१८९-२४ (८८९३४)
 अतिथिर्यस्य भग्नाशो गृहात्प्रतिनिवर्तते ।
 पितरस्तस्य देवाश्च अग्नयश्च तथैव हि ।
 निराशाः प्रतिगच्छन्ति अतिथेरप्रतिग्रहात् ॥ १३-१८९-२५ (८८९३५)
 स्त्रीघ्नैर्गोघ्नैः कृतघ्नैश्च ब्रह्मघ्नैर्गुरुतल्पगैः ।
 तुल्यदोषो भवत्येभिर्यस्यातिथितरनर्चितः ॥ १३-१८९-२६ (८८९३६)
 अग्निरुवाच । १३-१८९-२७क्ष् (७४१९)
 पादमुद्यम्य यो मर्त्यः स्पृशेद्गाश्च सुदुर्मतिः ।
 ब्राह्मणं वा महाभागं दीप्यमानं तथाऽनलम् ।
 तस्य दोषान्प्रवक्ष्यामि तच्छृणुध्वं समाहिताः ॥ १३-१८९-२७ (८८९३७)
 दिवं स्पृशत्यशब्दोऽस्य त्रस्यन्ति पितरश्च वै ।
 वैमनस्यं च देवानां कृतं भवति पुष्कलम् ।
 पावकश्च महातेजा हव्यं न प्रतिगृह्णाति ॥ १३-१८९-२८ (८८९३८)
 आजन्मनां शतं चैव नरके पच्यते तु सः ।
 निष्कृतिं च न तस्यापि अनुमन्यन्ति कर्हिचित् ॥ १३-१८९-२९ (८८९३९)
 तस्माद्गावो न पादेन स्पृष्टव्या वै कदाचन ।
 ब्राह्मणश्च महातेजा दीप्यमानस्तथाऽनलः ।
 श्रद्धधानेन मर्त्येन आत्मनो हितमिच्छता ॥ १३-१८९-३० (८८९४०)
 एते दोषा मया प्रोक्तास्त्रिषु यः पादमुत्सृजेत् । १३-१८९-३१ (८८९४१)
 विश्वामित्र उवाच । १३-१८९-३२क्ष् (७४२०)
 श्रूयतां परमं गुह्यं रहस्यं धर्मसंहितम् ।
 परमान्नेन यो दद्यात्पितृणामौपहारिकम् ॥ १३-१८९-३२ (८८९४२)
 गजच्छायायां पूर्वस्यां कुतपे दक्षिणामुखः ।
 यदा भाद्रपदे मासि भवते बहुले मघा ॥ १३-१८९-३३ (८८९४३)
 श्रूयतां तस्य दानस्य यादृशो गुणविस्तरः ।
 कृतं तेन महच्छ्राद्धं वर्षाणीह त्रयोदश ॥ १३-१८९-३४ (८८९४४)
 बहपल् समङ्गे ह्यकुतोभये च
 क्षमे च संख्येव हि भूयसी च ।
 यथा पुरा ब्रह्मपुरे सवत्सा
 शतक्रतोर्वज्रधरस्य यज्ञे ॥ १३-१८९-३५ (८८९४५)
 भूयश्च या विष्णुपदे स्थिताया
 विभावसोश्चापि पथे स्थिता या ।

देवाश्च सर्वे सह नारदेन
 प्रकुर्वते सर्वसहेति नाम ॥ १३-१८९-३६ (८८९४६)
 मन्त्रेणैतेनाभिवन्देत यो वै
 विमुच्यते पापकृतेन कर्मणा ।
 लोकानवाप्नोति पुरंदरस्य
 गवां फलं चन्द्रमसो द्युतिं च ॥ १३-१८९-३७ (८८९४७)
 एवं हि मन्त्रं त्रिदशाभिजुष्टं
 पठेत यः पर्वसु गोष्ठमध्ये ।
 न तस्य पापं न भयं न शोकः
 सहस्रनेत्रस्य च याति लोकम् ॥ १३-१८९-३८ (८८९४८)
 भीष्म उवाच । १३-१८९-३९क्ष (७४२१)
 अथ सप्त महाभाग ऋषयो लोकविश्रुताः ।
 वसिष्ठप्रमुखाः सर्वे ब्रह्मणं पद्मसम्भवम् । १३-१८९-३९ (८८९४९)
 प्रदक्षिणमभिक्रम्य सर्वे प्राञ्जलयः स्थिताः ॥
 उवाच वचनं तेषां वसिष्ठो ब्रह्मवित्तमः । १३-१८९-४० (८८९५०)
 सर्वप्राणिहितं प्रश्नं ब्रह्मिक्षत्रे विशेषतः ॥
 द्रव्यहीनाः कथं मर्त्या दरिद्राः साधुवर्तिनः । १३-१८९-४१ (८८९५१)
 प्राप्नुवन्तीह यज्ञस्य फलं केन च कर्मणा ॥
 एतच्छ्रुत्वा वचस्तेषां ब्रह्मा वचनमब्रवीत् ॥ १३-१८९-४२ (८८९५२)
 अहो प्रश्नो महाभाग गूढार्थः परमः शुभः ।
 सूक्ष्मः श्रेयांश्च मर्त्यानां भवद्भिः समुदाहृतः ॥ १३-१८९-४३ (८८९५३)
 श्रूयतां सर्वमाख्यास्ये निखिलेन तपोधनाः ।
 यथा यज्ञफलं मर्त्या लभते नात्र संशयः ॥ १३-१८९-४४ (८८९५४)
 पौषमासस्य शुक्ले वै यदा युज्येत रोहिणी ।
 तेन नक्षत्रयोगेन आकाशशयनो भवेत् ॥ १३-१८९-४५ (८८९५५)
 एकवस्त्रः शुचिः स्नातः श्रद्धधानः समाहितः ।
 सोमस्य रश्मयः पीत्वा महायज्ञफलं लभेत् ॥ १३-१८९-४६ (८८९५६)
 एतद्वः परमं गुह्यं कथितं द्विजसत्तमाः ।
 यन्मां भवन्तः पृच्छन्ति सूक्ष्मतत्त्वार्थदर्शिनः ॥ १३-१८९-४७
 (८८९५७)

इति श्रीमन्महाभारते अनुशासनपर्वणि दानधर्मपर्वणि
 एकोनवत्यधिकशततमोऽध्यायः ॥ १८९ ॥

Mahabharata - Anushaasana Parva - Chapter Footnotes

७-१८९-३ चक्रे गोमयोपलिप्ते मण्डले सुदर्शनमन्त्रेण पूजिते ॥

७-१८९-२८ अशब्दः अपशब्दः निन्दारूपः ॥

७-१८९-४६ रश्मयः रश्मीन् ॥

अनुशासनपर्व - अध्याय १९०

॥ श्रीः ॥

१३.१९०. अध्यायः १९०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

सूर्यगार्ग्यादिभिः पृथक्पृथग्धर्मरहस्यकथनम् ॥ १ ॥

Mahabharata - Anushaasana Parva - Chapter Text

श्विभावसुरुवाच ।

सलिलस्याञ्जलिं पूर्णमक्षताञ्च धृतोत्तराः ।

सोमस्योत्तिष्ठमानस्य तज्जलं चाक्षताञ्च तान् ॥ १३-१९०-१ (८८९५८)

स्थितो ह्यभिमुखो मर्त्यः पौर्णमास्यां बलिं हरेत् ।

अग्निकार्यं कृतं तेन हुताश्चास्याग्नयस्त्रयः ॥ १३-१९०-२ (८८९५९)

वनस्पतिं च यो हन्यादमावास्यामबुद्धिमान् ।

अपि ह्येकेन पत्रेण लिप्यते ब्रह्महत्याया ॥ १३-१९०-३ (८८९६०)

दन्तकाष्ठं तु यः खादेदमावास्यामबुद्धिमान् ।

हिसितश्चन्द्रमाकक्रक पितरश्चोद्विजन्ति च ॥ १३-१९०-४ (८८९६१)

हव्यं न तस्य देवाश्च प्रतिगृह्णन्ति पर्वसु ।

कुप्यन्ते पितरश्चास्य कुले वंशोऽस्य हीयते ॥ १३-१९०-५ (८८९६२)

श्रीरुवाच । १३-१९०-६क्ष् (७४२२)

प्रकीर्णं भाजनं यत्र भिन्नभाण्डमथासनम् ।

योषितश्चैव हन्यन्ते कश्मलोपहते गृहे ॥ १३-१९०-६ (८८९६३)

देवताः पितरश्चैव उत्सवे पर्वणीषु वा ।

निराशाः प्रतिगच्छन्ति कश्मलोपहताद्गृहात् ॥ १३-१९०-७ (८८९६४)

अङ्गिरा उवाच । १३-१९०-८क्ष् (७४२३)

यस्तु संवत्सरं पूर्णं दद्याद्दीपं करञ्जके ।

सुवर्चलामूलहस्तः प्रजा तस्य विवर्धते ॥ १३-१९०-८ (८८९६५)

गार्ग्य उवाच । १३-१९०-९क्ष् (७४२४)

आतीथ्यं सततं कुर्याद्दीपं दद्यात्प्रतिश्रये ।

वर्जयानो दिवास्वापं न च मांसानि भक्षयेत् ॥ १३-१९०-९ (८८९६६)

गोब्राह्मणं न हिंस्याच्च पुष्कराणि च कीर्तयेत् ।

एत श्रेष्ठतमो धर्मः सरहस्यो महाफलः ॥ १३-१९०-१० (८८९६७)
 अपि ऋतुशतैरिष्ट्वा क्षयं गच्छति तद्धविः ।
 न तु क्षीयन्ति ते धर्माः श्रद्धधानैः प्रयोजिताः ॥ १३-१९०-११ (८८९६८)
 इदं च परमं गुह्यं सरहस्यं निबोधत ।
 श्राद्धकल्पे च दैवे च तैथिके पर्वणीषु च ॥ १३-१९०-१२ (८८९६९)
 रजस्वला च या नारी श्वित्रिकाऽपुत्रिका च या ।
 एताभिश्चक्षुषा दृष्टं हविर्नाशनन्ति देवताः ।
 पितरश्च न तुष्यन्ति वर्षाण्यपि त्रयोदश ॥ १३-१९०-१३ (८८९७०)
 शुक्लवासाः शुचिर्भूत्वा ब्राह्मणान्स्वस्ति वाचयेत् ।
 कीर्तयेद्भारतं चैव तथा स्यादक्षयं हविः ॥ १३-१९०-१४ (८८९७१)
 धौम्य उवाच । १३-१९०-१५क्ष् (७४२५)
 भिन्नभाण्डं च खट्वां च कुक्कुटं शुनकं तथा ।
 अप्रशस्तानि सर्वाणि यश्च वृक्षो गृहेरुहः ॥ १३-१९०-१५ (८८९७२)
 भिन्नभाण्डे कलिं प्राहुः खट्वायां तु धनक्षयः ।
 कुक्कुटे शुनके चैव हविर्नाशनन्ति देवताः ।
 वृक्षमूले ध्रुवं सत्त्वं तस्माद्वृक्षं न रोपयेत् ॥ १३-१९०-१६ (८८९७३)
 जमदग्निरुवाच । १३-१९०-१७क्ष् (७४२६)
 यो यजेदश्वमेधेन वाजपेयशतेन ह ।
 अवाक्षिरा वा लम्बेत सत्रं वा स्फीतमाहरेत् ॥ १३-१९०-१७ (८८९७४)
 न यस्य हृदयं शुद्धं नरकं स ध्रुवं व्रजेत् ।
 तुल्यं यज्ञश्च सत्यं च हृदयस्य च शुद्धता ॥ १३-१९०-१८ (८८९७५)
 शुद्धेन मनसा दत्त्वा सक्तुप्रस्थं द्विजातये ।
 ब्रह्मलोकमनुप्राप्तः पर्याप्तं तन्निदर्शनम् ॥ १३-१९०-१९ (८८९७६)

इति श्रीमन्महाभारते अनुशासनपर्वणि नवत्यधिकशततमोऽध्यायः
 ॥ १९० ॥

Mahabharata - Anushaasana Parva - Chapter Footnotes

७-१९०-८ करञ्जसुवर्चले वृक्षवल्लिविशेषौ ॥
 ७-१९०-१६ सत्त्वं वृश्चिकसर्पादि । न रोपयेत् गृहे इति शेषः ॥

अनुशासनपर्व - अध्याय १९१

॥ श्रीः ॥

१३.१९१. अध्यायः १९१

अथ दानधर्मपर्व ॥ १ ॥

श्वायुरुवाच ।

किञ्चिद्धर्मं प्रवक्ष्यामि मानुषाणां सुखावहम् ।

सरहस्याश्च ये दोषास्ताञ्छृणुध्वं समाहिताः ॥ १३-१९१-१ (८८९७७)

अग्निकार्यं च कर्तव्यं परमान्नेन भोजनम् ।

दीपकश्चापि कर्तव्यः पितृणां सतिलोदकः ॥ १३-१९१-२ (८८९७८)

एतेन विधिना मर्त्यः श्रद्धधानः समाहितः ।

चतुरो वार्षिकान्मासान्यो ददाति तिलोदकाम् ॥ १३-१९१-३ (८८९७९)

भोजनं च यथाशक्त्या ब्राह्मणे वेदपारगे ।

पशुबन्धशतस्येह फलं प्राप्नोति पुष्कलम् ॥ १३-१९१-४ (८८९८०)

इदं चैवापरं गुह्यमप्रशस्तं निबोधत ।

अग्नेस्तु वृषलो नेता हविर्मूढाश्च योषितः ॥ १३-१९१-५ (८८९८१)

मन्यते धर्म एवेति च चाधर्मेणि लिप्यते ।

अग्नयस्तस्य कुप्यन्ति शूद्रयोनिं स गच्छति ॥ १३-१९१-६ (८८९८२)

पितरश्च न तुष्यन्ति सहदेवैर्विशेषतः ।

प्रायश्चित्तं तु यत्तत्र ब्रुवतस्तन्निबोध मे ।

यत्कृत्वा तु नरः सम्यक्सुखी भवति विज्वरः ॥ १३-१९१-७ (८८९८३)

गवां मूत्रपुरीषेणि पयसा च घृतेन च ।

अग्निकार्यं त्र्यहं कुर्यान्निराहारः समाहितः ॥ १३-१९१-८ (८८९८४)

ततः संवत्सरे पूर्णे प्रतिगृह्णन्ति देवताः ।

हृष्यन्ति पितरश्चास्य श्राद्धकाल उपस्थिते ॥ १३-१९१-९ (८८९८५)

एष ह्यधर्मो धर्मश्च सरहस्यः प्रकीर्तितः ।

मर्त्यानां स्वर्गकामानां प्रेत्य स्वर्गसुखावह ॥ १३-१९१-१० (८८९८६)

इति श्रीमन्महाभारते अनुशासनपर्वणि दानधर्मपर्वणि

एकनवत्यधिकशततमोऽध्यायः ॥ १९१ ॥

७-१९१-५ नेता देशान्तरप्रापको यदि शूद्रः स्यात् तर्हि तस्य दोषः ॥

१३.१९२. अध्यायः १९२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

लोमशेन धर्मरहस्यकथनम् ॥ १ ॥

Mahabharata - Anushaasana Parva - Chapter Text

श्लोमश उवाच ।

परदारेषु ये सक्ता अकृत्वा दारसङ्ग्रहम् ।

निराशाः पितरस्तेषां श्राद्धकाले भवन्ति वै ॥ १३-१९२-१ (८८९८७)

परदाररतिर्यश्च यश्च वन्ध्यामुपासते ।

ब्रह्मस्वं हरते यश्च समदोषा भवन्ति ते ॥ १३-१९२-२ (८८९८८)

असम्भाष्या भवन्त्येते पितृणां नात्र संशयः ।

देवताः पितरश्चैषां नाभिनन्दन्ति तद्धविः ॥ १३-१९२-३ (८८९८९)

तस्मात्परस्य वै दारांस्त्यजेद्वन्ध्यां च योषितम् ।

ब्रह्मस्वं हि न हर्तव्यमात्मनो हितमिच्छता ॥ १३-१९२-४ (८८९९०)

श्रूयतां चापरं गुह्यं रहस्यं धर्मसंहितम् ।

श्रद्धधानेन कर्तव्यं गुरुणां वचनं सदा ॥ १३-१९२-५ (८८९९१)

द्वादश्यां पौर्णमास्यां च मासिमासि घृताक्षतम् ।

ब्राह्मणेभ्यः प्रयच्छेत् तस्य पुण्यं निबोधत ॥ १३-१९२-६ (८८९९२)

सोमश्च वर्धते तेन समुद्रश्च महोदधिः ।

अश्वमेधचतुर्भागं फलं सृजति वासवः ॥ १३-१९२-७ (८८९९३)

दानेनैतेन तेजस्वी वीर्यवांश्च भवेन्नरः ।

प्रीतश्च भगवान्सोम इष्टान्कामान्प्रयच्छति ॥ १३-१९२-८ (८८९९४)

श्रूयतां चापरो धर्मः सरहस्यो महाफलः ।

इदं कलियुगं प्राप्य मनुष्याणां सुखावहः ॥ १३-१९२-९ (८८९९५)

कल्यमुत्थाय यो मर्त्यः स्नातः शुक्लेन वाससा ।

तिलपात्रं प्रयच्छेत् ब्राह्मणेभ्यः समाहितः ॥ १३-१९२-१० (८८९९६)

तिलोदकं च यो दद्यात्पितृणां मधुना सह ।

दीपकं कृसरं चैव श्रूयतां तस्य यत्फलम् ॥ १३-१९२-११ (८८९९७)

तिलपात्रे फलं प्राह भगवान्पाकशासनः ।

गोप्रदानं च यः कुर्याद्भूमिदानं च शाश्वतम् ॥ १३-१९२-१२ (८८९९८)

अग्निष्टोमं च यो यज्ञं यजेत् बहुदक्षिणम् ।

तिलपात्रं सहैतेन समं मन्यन्ति देवताः ॥ १३-१९२-१३ (८८९९९)

तिलोदकं सदा श्राद्धे मन्यन्ते पितरोऽक्षयम् ।

दीपे च कृसरे चैव तुष्यन्तेऽस्य पितामहाः ॥ १३-१९२-१४ (८९०००)
स्वर्गे च पितृलोके च पितृदेवाभिपूजितम् ।
एवमेतन्मयोद्दिष्टपिदृष्टं पुरातनम् ॥ १३-१९२-१५ (८९००१)

इति श्रीमन्महाभारते अनुशासनपर्वणि दानधर्मपर्वणि
द्विनवत्यधिकशततमोऽध्यायः ॥ १९२ ॥

Mahabharata - Anushaasana Parva - Chapter Footnotes

७-१९२-७ महान्त्युदकानि धीयन्तेऽस्मिन्निति । यद्वा
महानामुत्सवानामुदधिरिव ॥

अनुशासनपर्व - अध्याय १९३

॥ श्रीः ॥

१३.१९३. अध्यायः १९३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरप्रत्यरुन्धतीचित्रगुप्तोदितधर्मरहस्यकथनम्

॥ १ ॥

Mahabharata - Anushaasana Parva - Chapter Text

शभीष्म उवाच ।

ततस्त्वृषिगणाः सर्वे पितरश्च सदेवताः ।

अरुन्धतीं तपोवृद्धामपृच्छन्त समाहिताः ॥ १३-१९३-१ (८९००२)

समानशीलां वीर्येण वसिष्ठस्य महात्मनः ।

त्वत्तो धर्मरहस्यानि श्रोतुमिच्छामहे वयम् ।

यत्ते गुह्यतमं भद्रे तत्प्रभाषितुमर्हसि ॥ १३-१९३-२ (८९००३)

अरुन्धत्युवाच । १३-१९३-३क्ष् (७४२७)

तपोवृद्धिर्मया प्राप्ता भवतां स्मरणेन वै ।

भवतां च प्रसादेन धर्मान्वक्ष्यामि शाश्वतान् ॥ १३-१९३-३ (८९००४)

सगुह्यान्सरहस्यांश्च ताञ्शृणुद्वमशेषतः ।

श्रद्धधाने प्रयोक्तव्या यस्य शुद्धं तथा मनः ॥ १३-१९३-४ (८९००५)

अश्रद्धधानो मानी च ब्रह्महा गुरुतल्पग ।

असम्भाष्या हि चत्वारो नैषां धर्मं प्रकाशयेत् ॥ १३-१९३-५ (८९००६)

अहन्यहनि यो दद्यात्कपिलां द्वादशीः समाः ।

मासिमासि च सत्रेण यो यजेत सदा नरः ॥ १३-१९३-६ (८९००७)
 गवां शतसहस्रं च यो दद्याज्ज्येष्ठपुष्करे ।
 न तद्धर्मफलं तुल्यमतिथिर्यस्य तुष्यति ॥ १३-१९३-७ (८९००८)
 श्रूयतां चापरो धर्मो मनुष्याणां सुखावहः ।
 श्रद्धधानेन कर्तव्यः सरहस्यो महाफलः ॥ १३-१९३-८ (८९००९)
 कल्यमुत्थाय गोमध्ये गृह्य दर्भान्सहोदकान् ।
 निषिञ्चेत गवां शृङ्गे मस्तकेन च तज्जलम् ।
 प्रतीच्छेत निराहारस्तस्य धर्मफलं शृणु ॥ १३-१९३-९ (८९०१०)
 श्रूयन्ते यानि तीर्थानि त्रिषु लोकेषु कानिचित् ।
 सिद्धचारणजुष्टानि सेवितानि महर्षिभिः ।
 अभिषेकः समस्तेषां गवां शृङ्गोदकस्य च ॥ १३-१९३-१० (८९०११)
 साधुसाध्विति चोद्दिष्टं दैवतैः पितृभिस्तथा ।
 भूतैश्चैव सुसंहृष्टैः पूजिता साऽप्यरुन्धती ॥ १३-१९३-११ (८९०१२)
 पितामह उवाच । १३-१९३-१२क्ष् (७४२८)
 अहो धर्मो महाभागे सरहस्य उदाहृतः ।
 वरं ददामि ते धन्ये तपस्ते वर्दतां सदा ॥ १३-१९३-१२ (८९०१३)
 यम उवाच । १३-१९३-१३क्ष् (७४२९)
 रमणीया कथा दिव्या युष्मत्तो या मया श्रुता ।
 श्रूयतां चित्रगुप्तस्य भाषितं मम च प्रियम् ॥ १३-१९३-१३ (८९०१४)
 रहस्यं धर्मसंयुक्तं शक्यं श्रोतुं महर्षिभिः ।
 श्रद्धधानेन मर्त्येन आत्मनो हितमिच्छाता ॥ १३-१९३-१४ (८९०१५)
 न हि पुण्यं तथा पापं कृतं किञ्चिद्विनश्यति ।
 पर्वकाले च यत्किञ्चिदादित्यं चाधितिष्ठति ॥ १३-१९३-१५ (८९०१६)
 प्रेतलोकं गते मर्त्ये तत्तत्सर्वं विभावसुः ।
 प्रतिजानाति पुण्यात्मा तच्चि तत्रोपयुज्यते ॥ १३-१९३-१६ (८९०१७)
 किञ्चिद्धर्मं प्रवक्ष्यामि चित्रगुप्तमतं शुभम् ।
 पानीयं चैव दीपं च दातव्यं सततं तथा ॥ १३-१९३-१७ (८९०१८)
 उपानहौ च च्छत्रं च कपिला च यथातथम् ।
 पुष्करे कपिला देया ब्राह्मणे वेदपारगे ॥ १३-१९३-१८ (८९०१९)
 अग्निहोत्रं च यत्नेन सर्वशः प्रतिपालयेत् ।
 अयं चैवापरो धर्मश्चित्रगुप्तेन भाषितः ॥ १३-१९३-१९ (८९०२०)
 फलमस्य पृथक्त्वेन श्रोतुमर्हन्ति सत्तमाः ।
 प्रलयं सर्वभूतैस्तु गन्तव्यं कालपर्ययात् ॥ १३-१९३-२० (८९०२१)
 तत्र दुर्गमनुप्राप्ताः क्षुत्तृष्णापरिपीडिताः ।
 दह्यमाना विपच्यन्ते न तत्रास्ति पलायनम् ॥ १३-१९३-२१ (८९०२२)
 अन्धकारं तमो घोरं प्रविशन्त्यल्पबुद्धयः ।

तत्र धर्मं प्रवक्ष्यामि येन दुर्गाणि सन्तरेत् ॥ १३-१९३-२२ (८९०२३)
 अल्पव्ययं महार्थं च प्रेत्य चैव सुखोदयम् ।
 पानीयस्य गुणा दिव्याः प्रेतलोके विशेषतः ॥ १३-१९३-२३ (८९०२४)
 तत्र पुण्योदका नाम नदी तेषां विधीयते ।
 अक्षयं सलिलं तत्र शीतलं ह्यमृतोपमम् ॥ १३-१९३-२४ (८९०२५)
 स तत्र तोयं पिबति पीनीयं यः प्रयच्छति ।
 प्रदीपस्य प्रदानेन श्रूयतां गुणविस्तरः ॥ १३-१९३-२५ (८९०२६)
 तमोन्धकारं नियतं दीपदो न प्रपश्यति ।
 प्रभां चास्य प्रयच्छन्ति सोमभास्करपावकाः ।
 देवताश्चानुमन्यन्ते विमलाः सर्वतो दिशः ॥ १३-१९३-२६ (८९०२७)
 द्योतते च यथाऽऽदित्यः प्रेतलोकगतो नरः ।
 तस्माद्दीपः प्रदातव्यः पानीयं च विशेषतः ॥ १३-१९३-२७ (८९०२८)
 कपिलां ये प्रयच्छन्ति ब्राह्मणे वेदपारगे ।
 पुष्करे च विशेषेण श्रूयतां तस्य यत्फलम् ॥ १३-१९३-२८ (८९०२९)
 गोशतं सवृषं तेन दत्तं भवति शाश्वतम् ।
 पापं कर्म च यत्किञ्चिद्ब्रह्महत्यासमं भवेत् ।
 शोधयेत्कपिला ह्येका प्रदत्तं गोशतं यथा ॥ १३-१९३-२९ (८९०३०)
 तस्मात्तु कपिला देया कौमुद्यां ज्येष्ठपुष्करे ।
 न तेषां विषमं किञ्चिन्न दुःखं न च कण्टकाः ॥ १३-१९३-३० (८९०३१)
 उपानहौ च यो दद्यात्पात्रभूते द्विजोत्तमे ।
 छत्रदाने सुखां छायां लभते परलोकगः ॥ १३-१९३-३१ (८९०३२)
 न हि दत्तस्य दानस्य नाशोऽस्तीह कदाचन ।
 चित्रगुप्तमतं श्रुत्वा हृष्टरोमा विभावसुः ॥ १३-१९३-३२ (८९०३३)
 उवाच देवताः सर्वाः पितृभ्यैव महाद्युतिः ।
 श्रुतं हि चित्रगुप्तस्य धर्मगुह्यं महात्मनः ॥ १३-१९३-३३ (८९०३४)
 श्रद्धधानाश्च ये मर्त्या ब्राह्मणेषु महात्मसु ।
 दानमेतत्प्रयच्छन्ति न तेषां विद्यते भयम् ॥ १३-१९३-३४ (८९०३५)
 धर्मदोषास्त्वमे पञ्च येषां नास्तीह निष्कृतिः ।
 असंभाष्या अनाचारा वर्जनीया नराधमाः ॥ १३-१९३-३५ (८९०३६)
 ब्रह्महा चैव गोघ्नश्च परदाररतश्च यः ।
 अश्रद्धधानश्च नरः स्त्रियं यश्चोपजीवति ॥ १३-१९३-३६ (८९०३७)
 प्रेतलोकगता ह्येते नरके पापकर्मिणः ।
 पच्यन्ते वै यथा मीनाः पूयशोणितभोजनाः ॥ १३-१९३-३७ (८९०३८)
 असम्भाष्याः पितृणां च देवानां चैव पञ्च ते ।
 स्नातकानां च विप्राणां ये चान्ये च तपोधनाः ॥ १३-१९३-३८ (८९०३९)

इति श्रीमन्महाभारते अनुशासनपर्वणि दानधर्मपर्वणि
त्रिनवत्यधिकशततमोऽध्यायः ॥ १९३ ॥

Mahabharata - Anushaasana Parva - Chapter Footnotes

७-१९३-४ प्रयोक्तव्या धर्मा वाच्याः ॥

७-१९३-१६ प्रतीजानात्यर्पयति । उपयुज्यते पुण्यपापकर्ता ॥

७-१९३-२० प्रकृष्टो लयोऽदर्शनं यस्मात्तत्प्रलयं मरणम् ॥

अनुशासनपर्व - अध्याय १९४

॥ श्रीः ॥

१३.१९४. अध्यायः १९४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

प्रमथैर्ऋषिगणान्प्रति प्रजानां स्वहिंसातदभावकारणाभिधानम् ॥ १ ॥

Mahabharata - Anushaasana Parva - Chapter Text

भीष्म उवाच ।

ततः सर्वे महाभागा देवाश्च पितरश्च ह ।

ऋषयश्च महाभागाः प्रमथान्वाक्यमब्रुवन् ॥ १३-१९४-१ (८९०४०)

भवन्तो वै महाभागा अपरोक्षनिशाचराः ।

उच्छिष्टानशुचीन्क्षुद्रान्कथं हिंसथ मानवान् ॥ १३-१९४-२ (८९०४१)

के च स्मृताः प्रतीघाता येन मर्त्यान्न हिंसथ ।

रक्षोघ्नानि च कानि स्युर्यैर्गृहेषु प्रणश्यथ ।

श्रोतुमिच्छाम युष्माकं सर्वमेतन्निशाचराः ॥ १३-१९४-३ (८९०४२)

प्रमथा ऊचुः । १३-१९४-४क्ष (७४३०)

मैथुनेन सदोच्छिष्टाः कृते चैवाधरोत्तरे ।

मोहान्मांसानि खादेत वृक्षमूले च यः स्वपेत् ॥ १३-१९४-४ (८९०४३)

आमिषं शीर्षतो यस्य पादतो यश्च संविशेत् ।

तत उच्छिष्टकाः सर्वे बहुच्छिद्राश्च मानवाः ॥ १३-१९४-५ (८९०४४)

उदके चाप्यमेध्यानि श्लेष्माणं च प्रमुञ्चति ।

एते भक्ष्याश्च वध्याश्च मानुषा नात्र संशयः ॥ १३-१९४-६ (८९०४५)

एवं शीलसमाचारान्धर्षयामो हि मानवान् ।

श्रूयतां च प्रतीघातान्यैर्न शक्नुम हिंसितुम् । १३-१९४-७ (८९०४६)

गोरोचनासमालम्भो वचाहस्तश्च यो भवेत् ।

घृताक्षतं च यो दद्यान्मस्तके तत्परायणः ॥ १३-१९४-८ (८९०४७)
ये च मांसं न खादन्ति तान्न शक्नुम हिंसितुम् ।
यस्य चाग्निर्गृहे नित्यं दिवारात्रौ च दीप्यते ॥ १३-१९४-९ (८९०४८)
तरक्षोश्चर्मदंष्ट्राश्च तथैव गिरिकच्छपः ।
आज्यधूमो बिडालश्च च्छागः कृष्णोऽत पिङ्गलः ॥ १३-१९४-१० (८९०४९)
येषामेतानि तिष्ठन्ति गृहेषु गृहमेधिनाम् ।
तान्यधृष्याण्यगाराणि पिशिताशैः सुदारुणैः ॥ १३-१९४-११ (८९०५०)
लोकानस्मद्विधा ये च विचरन्ति यथासुखम् ।
तस्मादेतानि गेहेषु रक्षोघ्नानि विशाम्पते ।
एतद्वः कथितं सर्वं यत्र वः संशयो महान् । ॥ १३-१९४-१२ (८९०५१)

इति श्रीमन्महाभारते अनुशासनपर्वणि दानधर्मपर्वणि
चतुर्नवत्यधिकशततमोऽध्यायः ॥ १९४ ॥

Mahabharata - Anushaasana Parva - Chapter Footnotes

७-१९४-४ अधरोत्तरे अधर उत्तरः श्रेष्ठो यत्र श्रेष्ठस्यावमाने
कृते सति ॥
७-१९४-५ आमिषं मांसं शिरसि दधानः । पादतः शय्यायां पादस्थाने
शिरः कृत्वा यः संविशेत् ॥
७-१९४-१० तरक्षोर्व्याघ्रस्य । गिरिकच्छपःक पर्वतदरीशायी
स्थलकूर्मः ॥

अनुशासनपर्व - अध्याय १९५

॥ श्रीः ॥

१३.१९५. अध्यायः १९५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

रेणुकनामकेन करेणुना देवादीन्प्रति दिग्गजगदितधर्मनिवेदनम् ॥ १ ॥

Mahabharata - Anushaasana Parva - Chapter Text

शभीष्म उवाच ।

ततः पद्मप्रतीकाशः पद्मोद्भूतः पितामहः ।

उवाच वचनं देवान्वासवं च शचीपतिम् ॥ १३-१९५-१ (८९०५२)

अयं महाबलो नागो रसातलचरो बली ।

तेजस्वी रेणुको नाम महासत्वपराक्रमः ॥ १३-१९५-२ (८९०५३)
 अतितेजस्विनः सर्वे महावीर्या महागजाः ।
 धारयन्ति महीं कृत्स्नां सशैलवनकाननाम् ॥ १३-१९५-३ (८९०५४)
 भवद्भिः समनुज्ञातो रेणुकस्तान्महागजान् ।
 धर्मगुह्यानि सर्वाणि गत्वा पृच्छतु तत्र वै ॥ १३-१९५-४ (८९०५५)
 पितामहवचःक श्रुत्वा ते देवा रेणुकं तदा ।
 प्रेषयामासुरव्यग्रा यत्र ते धरणीधराः ॥ १३-१९५-५ (८९०५६)
 रेणुक उवाच । १३-१९५-६क्ष् (७४३१)
 अनुज्ञातोऽस्मि देवैश्च पितृभिस्चक महाबलाः ।
 धर्मगुह्यानि युष्माकं श्रोतुमिच्छामि तत्त्वतः ।
 कथयध्वं महाभागा यद्वस्तत्त्वं मनीषितम् ॥ १३-१९५-६ (८९०५७)
 दिग्गजा ऊचुः । १३-१९५-७क्ष् (७४३२)
 कार्तिके मासि चाश्लेषा बहुलस्याष्टमी शिवा ।
 तेन नक्षत्रयोगेन यो ददाति गुडौदनम् ।
 इमं मन्त्रं जपच्छ्रद्धे यताहारो ह्यकोपनः ॥ १३-१९५-७ (८९०५८)
 बलदेवप्रभृतयो ये नागा बलवत्तराः ।
 अनन्ता ह्यक्षया नित्यं भोगिनः सुमहाबलाः ॥ १३-१९५-८ (८९०५९)
 तेषां कुलोद्भवा ये च महाभूता भुजङ्गमाः ।
 ते मे बलिं प्रयच्छन्तु बलतेजोभिवृद्धये ॥ १३-१९५-९ (८९०६०)
 यदा नारायणः श्रीमानुज्जहार वसुन्धराम् ।
 तद्बलं तस्य देवस्य धरामुद्धरतस्तथा ॥ १३-१९५-१० (८९०६१)
 एवमुक्त्वा बलिं तत्र वल्मीके तु निवेदयेत् ॥ १३-१९५-११ (८९०६२)
 गजेन्द्रकुसुमाकीर्णं नीलवस्त्रानुलेपनम् ।
 निर्वपेत्तं तु वल्मीके अस्तं याते दिवाकरे ॥ १३-१९५-१२ (८९०६३)
 एवं तुष्टास्ततः सर्वे अधस्ताद्भारपीडिताः ।
 श्रमं तं नावबुध्यामो धारयन्तो वसुन्धराम् ॥ १३-१९५-१३ (८९०६४)
 एवं मन्यामहे सर्वे भारार्ता निरपेक्षिणः ।
 ब्राह्मणः क्षत्रियो वैश्यः शूद्रो वा यद्युपोषितः ॥ १३-१९५-१४ (८९०६५)
 एवं संवत्सरं कृत्वा दानं बहुफलं लभेत् ।
 वल्मीके बलिमादाय तन्नो बहुफलं मतम् ॥ १३-१९५-१५ (८९०६६)
 ये च नागा महावीर्यास्त्रिषु लोकेषु कृत्स्नशः ।
 कृतातिथ्या भवेयुस्ते शतं वर्षाणि तत्त्वतः ॥ १३-१९५-१६ (८९०६७)
 दिग्गजानां च तच्छ्रुत्वा देवताः पितरस्तथा ।
 ऋषयश्च महाभागाः पूजयन्ति स्म रेणुकम् ॥ १३-१९५-१७ (८९०६८)

इति श्रीमन्महाभारते अनुशासनपर्वणि दानधर्मपर्वणि

पञ्चनवत्यधिकशततमोऽध्यायः ॥ १९५ ॥

Mahabharata - Anushaasana Parva - Chapter Footnotes

७-१९५-२ नागो गजः ॥

अनुशासनपर्व - अध्याय १९६

॥ श्रीः ॥

१३.१९६. अध्यायः १९६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण देवादीन्प्रति गोप्रशंसनम् ॥ १ ॥

Mahabharata - Anushaasana Parva - Chapter Text

शमहेश्वर उवाच ।

सारमुद्धृत्य युष्माभिः साधुधर्म उदाहृतः ।

धर्मगुह्यमिदं मत्तः शृणुध्वं सर्व एव ह ॥ १३-१९६-१ (८९०६९)

येषां धर्माश्रिता बुद्धिःक श्रद्धानाश्च ये नराः ।

तेषां स्यादुपदेष्टव्यः सरहस्यो महाफलः ॥ १३-१९६-२ (८९०७०)

निरुद्विग्नस्तु यो दद्यान्मासमेकं गवाह्निकम् ।

एकभक्तं तथाऽशनीयाच्छ्रयतां तस्य यत्फलम् ॥ १३-१९६-३ (८९०७१)

इमा गावो महाभागाः पवित्रं परमं स्मृताः ।

त्रीन्लोकान्धानयन्ति स्म सदेवासुरमानुपान् ॥ १३-१९६-४ (८९०७२)

तासु चैव महापुण्यं शुश्रूषा च महाफलम् ।

अहन्यहनि धर्मेण युज्यते वै गवाह्निकः ॥ १३-१९६-५ (८९०७३)

मया ह्येता ह्यनुज्ञाताः पूर्वमासन्कृते युगे ।

ततोऽहमनुनीतो वै ब्रह्मणा पद्मयोनिना ॥ १३-१९६-६ (८९०७४)

तस्माद्ब्रजस्थानगतस्तिष्ठत्युपरि मे वृषः ।

रमेऽहं सह गोभिश्च तस्मात्पूज्याः सदैव ताः ॥ १३-१९६-७ (८९०७५)

महाप्रभावा वरदा वरं दद्युरुपासिताः ।

ता गावोऽस्यानुमन्यन्ते सर्वकर्मसु युत्फलम् ॥ १३-१९६-८ (८९०७६)

तस्य तत्र चतुर्भागो यो ददाति गवाह्निकम् ॥ १३-१९६-९ (८९०७७)

इति श्रीमन्महाभारते अनुशासनपर्वणि दानधर्मपर्वणि

षण्णवत्यधिकशततमोऽध्यायः ॥ १९६ ॥

अनुशासनपर्व - अध्याय १९७

॥ श्रीः ॥

१३.१९७. अध्यायः १९७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

स्कन्देन देवादीन्प्रति धर्मरहस्यविशेषकथनम् ॥ १ ॥

Mahabharata - Anushaasana Parva - Chapter Text

शस्कन्द उवाच ।

ममाप्यनुमतो धर्मस्तं शृणुध्वं समाहिताः ।

नीलषण्डस्य शृङ्गाभ्यां गृहीत्वा मृत्तिकां तु यः ॥ १३-१९७-१ (८९०७८)

अभिषेकं त्र्यहं कुर्यात्तस्य धर्मं निबोधत ।

शोधयेदशुभं सर्वमाधिपत्यं परत्र च ॥ १३-१९७-२ (८९०७९)

यावच्च जायते मर्त्यस्तावच्छूरो भविष्यति ।

इदं चाप्यपरं गुह्यं सरहस्यं निबोधत ॥ १३-१९७-३ (८९०८०)

प्रगृह्यौदुम्बरं पात्रं पक्वान्नं मधुना सह ।

सोमस्योत्तिष्ठमानस्य पौर्णमास्यां बलिं हरेत् ॥ १३-१९७-४ (८९०८१)

तस्य धर्मफलं नित्यं श्रद्धधाना निबोधत ।

साध्या रुद्रास्तथाऽऽदित्या विश्वेदेवास्तथाऽश्विनौ १३-१९७-५ (८९०८२)

मरुतो वसवश्चैव प्रतिगृह्णन्ति तं बलिम् ।

सोमश्च वर्धते तेन समुद्रश्च महोदधिः ॥ १३-१९७-६ (८९०८३)

एष धर्मो मयोद्दिष्टः सरहस्यः सुखावहः ॥ १३-१९७-७ (८९०८४)

विष्णुरुवाच । १३-१९७-८क्ष (७४३३)

धर्मगुह्यानि सर्वाणि देवतानां महात्मनाम् ।

ऋषीणां चैव गुह्यानि यः पठेदाह्निकं सदा ॥ १३-१९७-८ (८९०८५)

शृणुयाद्वाऽनसूयुर्यः श्रद्धधानः समाहितः ।

नास्य विघ्नः प्रभवति भयं चास्य न विद्यते ॥ १३-१९७-९ (८९०८६)

ये च धर्माः शुभाः पुण्याः सरहस्या उदाहृताः ।

तेषां धर्मफलं तस्य यः पठेत जितेन्द्रियः ॥ १३-१९७-१० (८९०८७)

नास्य पापं प्रभवति न च पापेन लिप्यते ।

पठेद्वा श्रावयेद्वाऽपि श्रुत्वा वा लभते फलम् ॥ १३-१९७-११ (८९०८८)

भुञ्जते पितरो देवा हव्यं कव्यमथाक्षयम् ।

श्रावयंश्चापि विप्रेन्द्रान्पर्वसु प्रयतो नरः ॥ १३-१९७-१२ (८९०८९)

ऋषीणां देवतानां च पितॄणां चैव नित्यदा ।
 भवत्यभिमतः श्रीमान्धर्मेषु प्रयतः सदा ॥ १३-१९७-१३ (८९०९०)
 कृत्वाऽपि पापकं कर्म महापातकवर्जितम् ।
 रहस्यधर्मं श्रुत्वेमं सर्वपापैः प्रमुच्यते ॥ १३-१९७-१४ (८९०९१)
 भीष्म उवाच । १३-१९७-१५क्ष (७४३४)
 एतद्धर्मरहस्यं वै देवतानां नराधिप ।
 व्यासोद्दिष्टं मया प्रोक्तं सर्वदेवनमस्कृतम् ॥ १३-१९७-१५ (८९०९२)
 पृथिवी रत्नसंपूर्णा ज्ञानं चेदमनुत्तमम् ।
 इदमेव ततः श्राव्यमिति मन्येत धर्मवित् ॥ १३-१९७-१६ (८९०९३)
 नाश्रद्धानाय न नास्तिकाय
 न नष्टधर्मायि न निर्घृणाय ।
 न हेतुदुष्टाय गुरुद्विषे वा
 नानात्मभूताय निवेद्यमेतत् ॥ १३-१९७-१७ (८९०९४)

इति श्रीमन्महाभारते अनुशासनपर्वणि दानधर्मपर्वणि
 सप्तनवत्यधिकशततमोऽध्यायः ॥ १९७ ॥

अनुशासनपर्व - अध्याय १९८

॥ श्रीः ॥

१३.१९८. अध्यायः १९८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भाष्मेणि युधिष्ठिरंप्रति भोज्याभोज्यान्नकानां भोजनीयानां जनानां
 च विवेचनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

के भोज्या ब्राह्मणस्येह के भोज्याः क्षत्रियस्य ह ।

तथा वैश्यस्य के भोज्याः के शूद्रस्य च भारत ॥ १३-१९८-१ (८९०९५)

भीष्म उवाच । १३-१९८-२क्ष (७४३५)

ब्राह्मणा ब्राह्मणस्येह भोज्या ये चैव क्षत्रियाः ।

वैश्याश्चापि तथा भोज्याः शूद्राश्च परिवर्जिताः ॥ १३-१९८-२ (८९०९६)

ब्राह्मणाः क्षत्रिया वैश्या भोज्या वै क्षत्रियस्य ह ।

वर्जनीयास्तु वै शूद्राः सर्वभक्षा विकर्मिणः ॥ १३-१९८-३ (८९०९७)

वैश्यास्तु भोज्या विप्राणां क्षत्रियाणां तथैव च ।
 नित्याग्नयो विविक्ताश्च चातुर्मास्यरताश्च ये ॥ १३-१९८-४ (८९०९८)
 शूद्राणामथ यो भुङ्क्ते स भुङ्क्ते पृथिवीमलम् ।
 मलं नृणां स पिबति मलं भुङ्क्ते जनस्य च ॥ १३-१९८-५ (८९०९९)
 शूद्राणां यस्तथा भुङ्क्ते स भुङ्क्ते पृथिवीमलम् ।
 पृथिवीमलमश्नन्ति ये द्विजाः शूद्रभोजिनः ॥ १३-१९८-६ (८९१००)
 शूद्रस्य कर्मनिष्ठायां विकर्मस्थोपि पच्यते ।
 ब्राह्मणः क्षत्रियो वैश्यो विकर्मस्थश्च पच्यते ॥ १३-१९८-७ (८९१०१)
 स्वाध्यायनिरता विप्रास्तथा स्वस्त्ययने नृणाम् ।
 रक्षणे क्षत्रियं प्राहुर्वैश्यं पुष्यर्थमेव च ॥ १३-१९८-८ (८९१०२)
 करोति कर्म यद्वैश्यस्तद्गत्वा ह्युपजीवति ।
 कृषिगोरक्ष्यवाणिज्यमकुत्सा वैश्यकर्मणि ॥ १३-१९८-९ (८९१०३)
 शूद्रकर्म तु यः कुर्यादवहाय स्वकर्म च ।
 स विज्ञेयो यथा शूद्रो न च भोज्यः कदाचन ॥ १३-१९८-१० (८९१०४)
 चिकित्सकः काण्डपृष्ठः पुराऽध्यक्षः पुरोहितः ।
 सांवत्सरो वृथाध्यायी सर्वे ते शूद्रसंमिताः ॥ १३-१९८-११ (८९१०५)
 शूद्रकर्मस्वथैतेषु यो भुङ्क्ते निरपन्नपः ।
 अभोज्यभोजनं भुक्त्वा भयं प्राप्नोति दारुणम् ॥ १३-१९८-१२ (८९१०६)
 कुलं वीर्यं च तेजश्च तिर्यग्योनित्वमेव च ।
 स प्रयाति यथाश्वा वै निष्क्रियो धर्मवर्जितः ॥ १३-१९८-१३ (८९१०७)
 भुङ्क्ते चिकित्सकस्यान्नं तदन्नं च पुरीषवत् ।
 पुंश्चल्यन्नं च मूत्रं स्यात्कारुकान्नं च शोणितम् ॥ १३-१९८-१४ (८९१०८)
 विद्योपजीविनोऽन्नं च यो भुङ्क्ते साधुसम्मतः ।
 तदप्यन्नं यथा शौद्रं तत्साधुः परिवर्जयेत् ॥ १३-१९८-१५ (८९१०९)
 वचनीयस्य यो भुङ्क्ते तमाहुः शोणितं हृदम् ।
 पिशुनं भोजनं भुङ्क्ते ब्रह्महत्यासमं विदुः ॥ १३-१९८-१६ (८९११०)
 असत्कृतमवज्ञातं न भोक्तव्यं कदाचन ॥ १३-१९८-१७ (८९१११)
 व्याधिं कुलक्षयं चैव क्षिप्रं प्राप्नोति ब्राह्मणः ।
 नगरीरक्षिणो भुङ्क्ते श्वपचप्रवणो भवेत् ॥ १३-१९८-१८ (८९११२)
 गोघ्ने च ब्राह्मणघ्ने च सुरापे गुरुतल्पगे ।
 भुक्त्वाऽन्नं जायते विप्रो रक्षसां कुलवर्धनः ॥ १३-१९८-१९ (८९११३)
 न्यासापहारिणो भुक्त्वा कृतघ्ने क्लीबवर्तिनि ।
 जायते शबरावासे मध्यदेशबहिष्कृते ॥ १३-१९८-२० (८९११४)
 अभोज्याश्चैव भोज्याश्च मया प्रोक्ता यथाविधि ।
 किमन्यदद्य कौन्तेय मत्तस्त्वं श्रोतुमिच्छसि ॥ १३-१९८-२१ (८९११५)

इति श्रीमन्महाभारते अनुशासनपर्वणि दानधर्मपर्वणि
अष्टनवत्यधिकशततमोऽध्यायः ॥ १९८ ॥

Mahabharata - Anushaasana Parva - Chapter Footnotes

७-१९८-१ के भोज्या भोज्यान्नाः ॥

७-१९८-४ वैश्या भोज्या भोजनीयाः ॥

७-१९८-७ शूद्रस्य कर्मनिष्ठायां सेवायां वर्तमानो विकर्मस्थो
विशिष्टकर्मस्थः संध्यावन्दनादियुक्तोऽपि पच्यते नरके इति
शेषः ॥

७-१९८-११ काण्डपृष्ठोऽधमः ॥

७-१९८-१६ पिशुनं तत्सम्बन्धि ॥

७-१९८-१८ नगरीं रक्षति तस्य ॥

अनुशासनपर्व - अध्याय १९९

॥ श्रीः ॥

१३.१९९. अध्यायः १९९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति अप्रतिग्राह्यप्रतिग्रहे अभोज्यभोजने च
प्रायश्चित्तकथनम् ॥ १ ॥

Mahabharata - Anushaasana Parva - Chapter Text

शुधिष्ठिर उवाच ।

उक्तास्तु भवता भोज्यास्तथाऽभोज्याश्च सर्वशः ।

अत्र मे प्रश्नसन्देहस्तन्मे वद पितामह ॥ १३-१९९-१ (८९११६)

ब्राह्मणानां विशेषेण हव्यकव्यप्रतिग्रहे ।

नानाविधेषु भोज्येषु प्रायश्चित्तानि शंस मे ॥ १३-१९९-२ (८९११७)

भीष्म उवाच । १३-१९९-३क्ष् (७४३६)

हन्त वक्ष्यामि ते राजन्ब्राह्मणानां महात्मनाम् ।

प्रतिग्रहेषु भोज्ये च मुच्यते येन पाप्मनः ॥ १३-१९९-३ (८९११८)

घृतप्रतिग्रहे चैव सावित्री समिदाहुतिः ।

तिलप्रतिग्रहे चैव सममेतद्दुधिष्ठिर ॥ १३-१९९-४ (८९११९)

मांसप्रतिग्रहे चैव मधुनो लवणस्य च ।

आदित्योदयनं स्थित्वा पूतो भवति ब्राह्मणः ॥ १३-१९९-५ (८९१२०)

काञ्चनं प्रतिगृह्याथ जपमानो गुरुश्रुतिम् ।
 कृष्णायसं च विवृतं धारयन्मुच्यते द्विजः ॥ १३-१९९-६ (८९१२१)
 एवं प्रतिगृहीतेऽथ धने वस्त्रे तथा स्त्रियाम् ।
 एवमेव नरश्रेष्ठ सुवर्णस्य प्रतिग्रहे । १३-१९९-७ (८९१२२)
 अन्नप्रतिग्रहे चैव पायसेक्षुरसे तथा ।
 इक्षुतैलपवित्राणां त्रिसन्ध्येऽप्सु निमज्जनम् ॥ १३-१९९-८ (८९१२३)
 व्रीहौ पुष्पे फले चैव जले पिष्टमये तथा ।
 यावके दधिदुग्धे च सावित्रीं शतशोऽन्विताम् ॥ १३-१९९-९ (८९१२४)
 उपानहौ च च्छत्रं च प्रतिगृह्यौर्ध्वदेहिके ।
 जपेच्छतं समायुक्तस्तेन मुच्यते पाप्मना ॥ १३-१९९-१० (८९१२५)
 क्षेत्रप्रतिग्रहे चैव ग्रहसूतकयोस्तथा ।
 त्रीणि रात्राण्युपोषित्वा तेन पापाद्विमुच्यते ॥ १३-१९९-११ (८९१२६)
 कृष्णपक्षे तु यः श्राद्धं पितृणामश्नुते द्विजः ।
 अन्नमेतदहोरात्रात्पूतो भवति ब्राह्मणः ॥ १३-१९९-१२ (८९१२७)
 न च सन्ध्यामुपासीत न च जाप्यं प्रवर्तयेत् ।
 न सङ्किरेत्तदन्नं च ततः पूयेत ब्राह्मणः ॥ १३-१९९-१३ (८९१२८)
 इत्यर्थमपराङ्णे तु पितृणां श्राद्धमुच्यते ।
 यथोक्तानां यदशनीयुर्ब्राह्मणाः पूर्वकेतिताः ॥ १३-१९९-१४ (८९१२९)
 मृतकस्य तृतीयाहे ब्राह्मणो योऽन्नमश्नुते ।
 स त्रिवेलं समुन्मज्ज्य द्वादशाहेन शुध्यति ॥ १३-१९९-१५ (८९१३०)
 द्वादशाहे व्यतीते तु कृतशौचो विशेषतः ।
 ब्राह्मणेभ्यो हविर्दत्त्वा मुच्यते तेन पाप्मना ॥ १३-१९९-१६ (८९१३१)
 मृतस्य दशरात्रेण प्रायश्चित्तानि दापयेत् ।
 सावित्रीं रैवतीमिष्टिं कूश्माण्डमघमर्षणम् ॥ १३-१९९-१७ (८९१३२)
 मृतकस्य त्रिरात्रे यः समुद्दिष्टे समश्नुते ।
 सप्तत्रिषवणं स्नात्वा पूतो भवति ब्राह्मणः ॥ १३-१९९-१८ (८९१३३)
 सिद्धिमाप्नोति विपुलामापदं चैव नाप्नुयात् ॥ १३-१९९-१९ (८९१३४)
 यस्तु शूद्रैः समश्नीयाद्ब्राह्मणोऽप्येकभोजने ।
 अशौचं विधिवत्तस्य शौचमत्र विधीयते ॥ १३-१९९-२० (८९१३५)
 यस्तु वैश्यैः सहाश्नीयाद्ब्राह्मणोऽप्येकभोजने ।
 स वै त्रिरात्रं दीक्षित्वा मुच्यते तेन कर्मणा ॥ १३-१९९-२१ (८९१३६)
 क्षत्रियैः सह योऽश्नीयाद्ब्राह्मणोऽप्येकभोजने ।
 आप्लुतः सह वासोभिस्तेन मुच्येत पाप्मना ॥ १३-१९९-२२ (८९१३७)
 शूद्रास्य तु कुलं हन्ति वैश्यस्य पशुबान्धवान् ।
 क्षत्रियस्य श्रियं हन्ति ब्राह्मणस्य सुवर्चसम् ॥ १३-१९९-२३ (८९१३८)
 प्रायश्चित्तं च शान्तिं च जुहुयात्तेन मुच्यते ।

सावित्रीं रैवतीमिष्टिं कूशमाण्डमघमर्षणम् । १३-१९९-२४ (८९१३९)
तथोच्छिष्टमथान्योन्यं सम्प्राशेन्नात्र संशयः ।
रोचना विरजा रात्रिर्मङ्गलालम्भनानि च ॥ १३-१९९-२५ (८९१४०)

इति श्रीमन्महाभारते अनुशासनपर्वणि दानधर्मपर्वणि
एकोनद्विंशततमोध्यायः ॥ १९९ ॥

Mahabharata - Anushaasana Parva - Chapter Footnotes

७-१९९-५ आदित्योदयनं तत्पर्यन्तं स्थित्वा ॥
७-१९९-६ विवृतं लोकप्रत्यक्षं धारयन् ॥
७-१९९-११ ग्रहसूतकयोः कारागारस्ताशौचवतोः ॥
७-१९९-१३ नच संध्यामुपासीतेत्यत्र अस्नात इति शेषः । न
सङ्किरेदिति पुनर्भोजनं न कुर्यादित्यर्थः ॥
७-१९९-१४ अशनीयुरित्यर्थमिति सम्बन्धे अपराह्ने
क्षुद्धोधात्सम्यगन्नमशनन्वित्यर्थः । केतिताः निमन्त्रिताः ॥
७-१९९-१६ हविरन्नम् । ७-१९९-१७ सावित्रीं
जपन् । रैवतीं रैवतं साम । इष्टिं पवित्रेष्टिम् । कूशमाण्डं
यद्देवादेवहेडनमित्यनुवाकपञ्चकम् । अघमर्षणं जले निमज्ज्य
दश प्रणवसंयुक्तगायत्र्याः ऋतंचेति तृचस्य वा त्रिर्जपः ॥
७-१९९-२० अशौचं प्रायश्चित्ताभाव एव ॥
७-१९९-२५ विरजा दूर्वा रात्रिर्हरिद्रेति विश्वः ॥

अनुशासनपर्व - अध्याय २००

॥ श्रीः ॥

१३.२००. अध्यायः २००

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति दृष्टान्तप्रदर्शनपूर्वकं
दानप्रशंसनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

दानेन वर्ततेत्याह तपसा चैव भारत ।
तदेतन्मे मनोदुःशं व्यपोह त्वं पितामह ।

किंस्वित्पृथिव्यां ह्येतन्मे भवाञ्शंसितुमर्हति ॥ १३-२००-१ (८९१४१)
 भीष्म उवाच । १३-२००-२क्ष (७४३७)
 शृणु यैर्धर्मनिरतैस्तपसा भावितात्मभिः ।
 लोका ह्यसंशयं प्राप्ता दानपुण्यरतैर्नृपैः ॥ १३-२००-२ (८९१४२)
 सत्कृतश्च तथाऽऽत्रेयः शिष्येभ्यो ब्रह्म निर्गुणम् ।
 उपदिश्य तदा राजन्गतो लोकाननुत्तमान् ॥ १३-२००-३ (८९१४३)
 शिबिरोशीनरः प्राणान्प्रियस्य तनयस्य च ।
 ब्राह्मणार्थमुपाकृत्य नाकपृष्ठमितो गतः ॥ १३-२००-४ (८९१४४)
 प्रतर्दनः काशिपतिः प्रदाय तनयं स्वकम् ।
 ब्राह्मणायातुलां कीर्तिमिह चामुत्र चाश्रुते ॥ १३-२००-५ (८९१४५)
 रन्तिदेवश्च सांकृत्यो वसिष्ठाय महात्मने ।
 अर्घ्यं प्रदाय विधिवल्लेभे लोकाननुत्तमान् ॥ १३-२००-६ (८९१४६)
 दिव्यं शतशलाकं च यज्ञार्थं काञ्चनं शुभम् ।
 छत्रं देवावृधो दत्त्वा ब्राह्मणायास्थितो दिवम् ॥ १३-२००-७ (८९१४७)
 भगवानम्बरीषश्च ब्राह्मणायामितौजसे ।
 प्रदाय सकलं राष्ट्रं सुरोलकमवाप्तवान् ॥ १३-२००-८ (८९१४८)
 सावित्रः कुण्डलं दिव्यं यानं च जनमेजयः ।
 ब्राह्मणाय च गा दत्त्वा गतो लोकाननुत्तमान् ॥ १३-२००-९ (८९१४९)
 वृषादर्भिश्च राजर्षी रत्नानि विविधानि च ।
 रम्यांश्चावसथान्दत्त्वा द्विजेभ्यो दिवमागतः ॥ १३-२००-१० (८९१५०)
 निमी राष्ट्रं च वैदर्भिः कन्यां दत्त्वा महात्मने ।
 अगस्त्याय गतः स्वर्गं सपुत्रपशुबान्धवः ॥ १३-२००-११ (८९१५१)
 जामदग्न्यश्च विप्राय भूमिं दत्त्वा महायशाः ।
 रामोऽक्षयांस्तथा लोकाञ्जगाम मनसोऽधिकान् ॥ १३-२००-१२ (८९१५२)
 अवर्षति च पर्जन्ये सर्वभूतानि देवराट् ।
 वसिष्ठो जीवयामास येन यातोऽक्षयां गतिम् ॥ १३-२००-१३ (८९१५३)
 रामो दाशरथिश्चैव हुत्वा यज्ञेषु वै वसु ।
 सगतो ह्यक्षयाँल्लोकान्यस्य लोके महद्यशः ॥ १३-२००-१४ (८९१५४)
 कक्षसेनश्च राजर्षिर्वसिष्ठाय महात्मने ।
 न्यासं यथावत्संन्यस्य जगामि सुमहायशः ॥ १३-२००-१५ (८९१५५)
 करंधमस्य पौत्रस्तु मरुत्तोऽविक्षितः सुतः ।
 कन्यामाङ्गिरसे दत्त्वा दिवामाशु जगाम सः ॥ १३-२००-१६ (८९१५६)
 ब्रह्मदत्तश्च पाञ्चाल्यो राजा धर्मभृतांवरः ।
 निधिं शङ्खमनुज्ञाप्य जगाम परमां गतिम् ॥ १३-२००-१७ (८९१५७)
 राजा मित्रसहस्रैव वसिष्ठाय महात्मने ।
 मदयन्तीं प्रियां भार्यां दत्त्वा च त्रिदिवं गतः ॥ १३-२००-१८ (८९१५८)

मनोः पुत्रश्च सुदुम्नो लिखिताय महात्मने ।
दण्डमुद्धृत्य धर्मेण गतो लोकाननुत्तमान् ॥ १३-२००-१९ (८९१५९)
सहस्रचित्त्यो राजर्षिः प्राणानिष्टान्महायशाः ।
ब्राह्मणार्थं परित्यज्य गतो लोकाननुत्तमान् ॥ १३-२००-२० (८९१६०)
सर्वकामैश्च सम्पूर्णं दत्त्वा वेश्म हिरण्मयम् ।
मौद्गल्याय गतः स्वर्गं शतदुम्नो महीपतिः ॥ १३-२००-२१ (८९१६१)
भक्ष्यभोज्यस्य च कृतान्नाशयः पर्वतोपमान् ।
शाण्डिल्याय पुरा दत्त्वा सुमन्युर्दिवमास्थितः ॥ १३-२००-२२ (८९१६२)
नाम्ना च द्युतिमान्नाम साल्वराजो महाद्युतिः ।
दत्त्वा राज्यमृचीकाय गतो लोकाननुत्तमान् ॥ १३-२००-२३ (८९१६३)
मदिराश्वश्च राजर्षिर्दत्त्वा कन्यां सुमध्यमाम् ।
हिरण्यहस्ताय गतो लोकान्देवैरधिष्ठितान् ॥ १३-२००-२४ (८९१६४)
लोमपादश्च राजर्षिः शान्तां दत्त्वा सुतां प्रभुः ।
ऋश्यशृङ्गाय विपुलैः सर्वैः कामैरयुज्यत ॥ १३-२००-२५ (८९१६५)
कौत्साय दत्त्वा कन्यां तु हंसी नाम यशस्विनीम् ।
गतोऽक्षयानतो लोकान्नाजर्षिश्च भगीरथः ॥ १३-२००-२६ (८९१६६)
दत्त्वा शतसहस्रं तु गवां राजा भगीरथः ।
स वत्सानां कोहलाय गतो लोकाननुत्तमान् ॥ १३-२००-२७ (८९१६७)
एते चान्ये च बहवो दानेन तपसा च ह ।
युधिष्ठिर गताः स्वर्गं निवर्तन्ते पुनःपुनः ॥ १३-२००-२८ (८९१६८)
तेषां प्रतिष्ठिता कीर्तिर्यावत्स्थास्यति मेदिनी ।
गृहस्थैर्दानतपसा यैर्लोका वै विनिर्जिताः ॥ १३-२००-२९ (८९१६९)
शिष्टानां चरितं ह्येतत्कीर्तितं मे युधिष्ठिर ।
दानयज्ञप्रजासर्गैरिते हि दिवमास्थिताः ॥ १३-२००-३० (८९१७०)
दत्त्वा तु सततं तेऽस्तु कौरवाणां धुरन्धर ।
दानयज्ञक्रियायुक्ता बुद्धिर्धर्मोपचायिनी ॥ १३-२००-३१ (८९१७१)
यत्र ते नृपशार्दूल सन्देहो वै भविष्यति ।
श्वः प्रभाते हि वक्ष्यामि सन्ध्या हि समुपस्थिता ॥ १३-२००-३२ (८९१७२)

इति श्रीमन्महाभारते अनुशासनपर्वणि दानधर्मपर्वणि
द्विशततमोऽध्यायः ॥ २०० ॥

Mahabharata - Anushaasana Parva - Chapter Footnotes

७-२००-१ दानतपसोर्मध्ये किं श्रेष्ठमिति प्रश्नः । वर्तते स्वर्गे

इति शेषः सन्धिरार्षः ॥

७-२००-९ सावित्रः कर्णः ॥

७-२००-१२ मनसो मनःसङ्कल्पादप्यधिकान् ॥
७-२००-१३ देवराट् भूदेवाराट् वसिष्ठः ॥
७-२००-१५ न्यासं दानरूपेण स्थापनम् ॥
७-२००-१७ अनुज्ञाप्य दत्त्वा ॥
७-२००-१९ दण्डं चोरयोग्यं हस्तच्छेदरूपम् ॥
७-२००-२२ राशयः राशीन् ॥

अनुशासनपर्व - अध्याय २०१

॥ श्रीः ॥

१३.२०१. अध्यायः २०१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति दानस्य पञ्चविधत्वकथनपूर्वकं
तत्तल्लक्ष्यप्रदर्शनम् ॥ १ ॥

Mahabharata - Anushaasana Parva - Chapter Text

शुक्रि उवाच ।

श्रुतं मे भवतस्तात सत्यव्रतपराक्रम ।

दानधर्मेण महता ये प्राप्तास्त्रिदिवं नृपाः ॥ १३-२०१-१ (८९१७३)

इमांस्तु श्रोतुमिच्छामि ध्रुमान्धर्मभृतांवर ।

दानं कतिविधं देयं किं तस्य च फलं लभेत् ॥ १३-२०१-२ (८९१७४)

कथं केभ्यस्च धर्म्यं च दानं दातव्यमिष्यते ।

कैः कारणैः कतिविधं श्रोतुमिच्छामि तत्त्वतः ॥ १३-२०१-३ (८९१७५)

भीष्म उवाच । १३-२०१-४क्ष् (७४३८)

शृणु तत्त्वेन कौन्तेय दानं प्रति ममानघ ।

यथा दानं प्रदातव्यं सर्ववर्णेषु भारत ॥ १३-२०१-४ (८९१७६)

धर्मादथाज्ञयात्कामात्कारुण्यादिति भारत ।

दानं पञ्चविधं ज्ञेयं कारणैर्यैर्निबोध तत् ॥ १३-२०१-५ (८९१७७)

इह कीर्तिमवाप्नोति प्रेत्य चानुत्तमं सुखम् ।

इति दानं प्रदातव्यं ब्राह्मणेभ्योऽनसूयता ॥ १३-२०१-६ (८९१७८)

ददाति वा दास्यति वा मह्यं दत्तमनेन वा ।

इत्यर्तिभ्यो निशम्यैव सर्वं दातव्यमर्थिने ॥ १३-२०१-७ (८९१७९)

नास्याहं न मदीयोऽयं पापं कुर्याद्विमानितः ।

इति दद्याद्भयादेव दृढं मूढाय पण्डितः ॥ १३-२०१-८ (८९१८०)

प्रियो मे यं प्रियोऽस्याहमिति सम्प्रेक्ष्य बुद्धिमान् ।
वयस्यायैवमक्लिष्टं दानं दद्यादतन्द्रितः ॥ १३-२०१-९ (८९१८१)
दीनश्च याचते चायमल्पेनापि हि तुष्यति ।
इति दद्याद्दरिद्राय कारुण्यादिति सर्वथा ॥ १३-२०१-१० (८९१८२)
इति पञ्चविधं दानं पुण्यकीर्तिविवर्धनम् ।
यथाशक्त्या प्रदातव्यमेवमाह प्रजापतिः ॥ १३-२०१-११ (८९१८३)

इति श्रीमन्महाभारते अनुशासनपर्वणि दानधर्मपर्वणि
एकाधिकद्विशततमोऽध्यायः ॥ २०१ ॥
Mahabharata - Anushaasana Parva - Chapter Footnotes

७-२०१-६ धर्मदानं व्याचष्टे इहेति ॥
७-२०१-७ अर्थादित्यस्य लक्षणमाह ददातीति ॥

अनुशासनपर्व - अध्याय २०२
॥ श्रीः ॥
१३.२०२. अध्यायः २०२

अथ दानधर्मपर्व ॥ १ ॥
Mahabharata - Anushaasana Parva - Chapter Topics
युधिष्ठिरेण भीष्मंप्रति सप्रशंसनं पुनर्धर्मकथनप्रार्थना ॥ १ ॥

Mahabharata - Anushaasana Parva - Chapter Text

वैशम्पायनक उवाच ।
अनुशास्य शुभैर्वाक्यैर्भीष्ममाह महामतिः ।
प्रीत्या पुनः स शुश्रूषुर्वचनं यद्युधिष्ठिरः ॥ १३-२०२-१ (८९१८४)
जनमेजय उवाच । १३-२०२-२क्ष् (७४३९)
पितामहो मे विप्रर्षे भीष्मं कालवशं गतम् ।
किमपृच्छत्तदा राजा सर्वसामाजिकं हितम् ॥ १३-२०२-२ (८९१८५)
उभयोर्लोकयोर्युक्तं पुरुषार्थमनुत्तमम् ।
तन्मे वद महाप्राज्ञ श्रोतुं कौतूहलं हि मे ॥ १३-२०२-३ (८९१८६)
वैशम्पायन उवाच । १३-२०२-४क्ष् (७४४०)
भूय एव महाराज शृणु धर्मसमुच्चयम् ।
यदपृच्छत्तदा राजा कुन्तीपुत्रो युधिष्ठिरः ॥ १३-२०२-४ (८९१८७)
शरतल्पगतं भीष्मं सर्वपार्थिवसन्निधौ ।

अजातशत्रुः प्रीतात्मा पुनरेवाभ्यभाषत ॥ १३-२०२-५ (८९१८८)
 पितामह महाप्राज्ञ सर्वशास्त्रविशारदः ।
 श्रूयतां मे हि वचनमर्थित्वात्प्रब्रवीम्यहम् ॥ १३-२०२-६ (८९१८९)
 परावरज्ञो भूतानां दयावान्सर्वजन्तुषु ।
 आगमैर्बहुभिः प्रीतो भवान्नः परमं कुले ॥ १३-२०२-७ (८९१९०)
 त्वादृशो दुर्लभो लोके साम्प्रतं ज्ञानसंयुतः ।
 भवता गुरुणा चैव धन्याश्चैव वयं प्रभो ॥ १३-२०२-८ (८९१९१)
 अयं स कालः सम्प्राप्तो दुर्लभैर्ज्ञातिबान्धवैः ।
 शास्ता तु नास्ति नः कश्चित्त्वदृते पुरुषर्षभ ॥ १३-२०२-९ (८९१९२)
 तस्माद्धर्मार्थसहितमायत्यां च हितोदयम् ।
 आश्चर्यं परमं वाक्यं श्रोतुमिच्छामि भारत ॥ १३-२०२-१० (८९१९३)
 अयं नारायणः श्रीमन्सर्वपार्थिवसन्निधौ ।
 भवन्तं बहुमानाच्च प्रणयाच्चैव सेवते ॥ १३-२०२-११ (८९१९४)
 अस्यैव तु समक्षं नः पार्तिवानां तथैव च ।
 इतिवृत्तं पुराणं च श्रोतृणां परमं हितम् ॥ १३-२०२-१२ (८९१९५)
 यदि तेऽहमनुग्राह्यो भ्रातृभिः सहितोऽनघ ।
 मत्प्रियार्थं हि कौरव्य स्नेहाद्भाषितुमर्हसि ॥ १३-२०२-१३ (८९१९६)
 वैशम्पायन उवाच । १३-२०२-१४क्ष (७४४१)
 तस्य तद्वचनं श्रुत्वा स्नेहादागतविक्लवः ।
 प्रविबन्निव तं दृष्ट्वा भीष्मो वचनमब्रवीत् ॥ १३-२०२-१४ (८९१९७)
 शृणु राजन्पुरावृत्तिमितिहासं पुरातनम् ।
 एतावदुक्त्वा गाङ्गेयः प्रणम्य शिरसा हरिम् ।
 धर्मराजं समीक्ष्येदं पुनर्वक्तुं समारभत् ॥ १३-२०२-१५ (८९१९८)

इति श्रीमन्महाभारते अनुशासनपर्वणि दानधर्मपर्वणि
 द्वाधिकद्विशततमोऽध्यायः ॥ २०२ ॥

Mahabharata - Anushaasana Parva - Chapter Footnotes

७-२०२-१४ क एकोत्तरद्विशततमाध्यायात्परं
 एकपञ्चाशदधिकद्विशततमाध्यायात्पूर्वं मध्ये
 परिदृश्यमानैकोनपञ्चाशदध्यायप्रतिनिधितया
 औत्तराहकोशे अष्टावेवाध्यायाः परिदृश्यन्ते । तेचानुपूर्वीभेदेन
 तदर्थैकदेशप्रतिपादकाएव दृश्यन्ते नतु तदनुक्तार्थप्रतिपादकाः
 ॥

अनुशासनपर्व - अध्याय २०३

॥ श्रीः ॥

१३.२०३. अध्यायः २०३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कृष्णेन पुत्रार्थं कैलासे तपस्वरणम् ॥ १ ॥

तत्र कृष्णदर्शनाय नारदादीनामागमनम् ॥ २ ॥

कृष्णेन स्वमुखनिःसृताग्निना तत्पर्वतस्य भस्मीकरणम् ॥ ३ ॥

तथा पुनः प्रसन्नदृष्ट्या गिरेरुज्जीवनम् ॥ ४ ॥

तथा नारदादीन्प्रति तत्कारणकथनम् ॥ ५ ॥

Mahabharata - Anushaasana Parva - Chapter Text

भीष्म उवाच ।

अयं नारायणः श्रीमान्पुत्रार्थं व्रतकाङ्क्षया ।

दीक्षितोऽभून्महाबाहुः पुरा द्वादशवार्षिकम् ॥ १३-२०३-१ (८९१९९)

दीक्षितं केशवं द्रष्टुमभिजग्मुर्महर्षयः ।

सेवित्वा च महात्मानः प्रीयमाणं जनार्दनम् ॥ १३-२०३-२ (८९२००)

नारदः पर्वतश्चैव कृष्णद्वैपायनस्तथा ।

देवलः काश्यपश्चैव हस्तिकाश्यप एव च ।

जमदग्निश्च राजेन्द्र धौम्यो वाल्मीकिरेव च ॥ १३-२०३-३ (८९२०१)

अपरेऽपि तपःसिद्धाः सत्यव्रतपरायणाः ।

शिष्यैरनुगताः सर्वे ब्रह्मविद्भिरकल्मषैः ॥ १३-२०३-४ (८९२०२)

केशवस्तानभिगतान्प्रीत्या सम्परिगृह्य च ।

तेषामतिथिसत्कारं पूजनार्थं कुलोचितम् ।

देवकीतनयो हृष्टो देवतुल्यमकल्पयत् ॥ १३-२०३-५ (८९२०३)

उपविष्टेषु सर्वेषु विष्टरेषु तदाऽनघ ।

विश्वस्तेष्णभितुष्टेषु केशवार्चनया पुनः ॥ १३-२०३-६ (८९२०४)

परस्परं कथा दिव्याः प्रावर्तन्त मनोरमाः ।

विष्णोर्नारायणस्यैव प्रसादात्कथयामि ताः ॥ १३-२०३-७ (८९२०५)

तस्यैव व्रतचर्यायां मुनिभिर्विस्मितं पुरा ।

यत्र गोवृषभाङ्गस्य प्रभावोऽभून्महात्मनः ॥ १३-२०३-८ (८९२०६)

यत्र देवी महादेवमपृच्छत्संशयान्पुरा ।

कथयामास सर्वास्तान्देव्याः प्रियचिकीर्षया ॥ १३-२०३-९ (८९२०७)

उमापत्योश्च संवादं शृणु तात मनोरमम् ।

वर्णाश्रमाणां धर्मश्च तत्र तात समाहितः ॥ १३-२०३-१० (८९२०८)

ऋषिधर्मश्च निखिलो राजधर्मस्व पुष्कलः ।
 गृहस्थधर्मश्च शुभः कर्मपाकफलानि च ॥ १३-२०३-११ (८९२०९)
 देवगुह्यं च विविधं दानधर्मविधिस्तथा ।
 विधानमत्र प्रोक्तं यद्यमस्य नियमस्य च ॥ १३-२०३-१२ (८९२१०)
 यमलोकविधानं च स्वर्गलोकगतिस्तथा ।
 प्राणमोक्षविधिश्चैव तीर्थचर्या च पुष्कला ॥ १३-२०३-१३ (८९२११)
 मोक्षधर्मविधानं च साङ्ख्ययोगसमन्वितम् ।
 स्त्रीधर्मश्च स्वयं देव्या देवदेवाय भाषितः ॥ १३-२०३-१४ (८९२१२)
 एवमादि शुभं सर्वं तत्र तात समाहितम् ।
 रुद्राण्याः संशयप्रश्नो यत्र तात प्रवर्तते ॥ १३-२०३-१५ (८९२१३)
 धन्यं यशस्यमायुष्यं धर्म्यं च परमं हितम् ।
 पुष्टियोगमिमं दिव्यं कथ्यमानं मया शृणु ॥ १३-२०३-१६ (८९२१४)
 इतिहासमिमं दिव्यं पवित्रं परमं शुभम् ।
 सायं प्रातः सदा सम्यक् श्रोतव्यं च बुभूषता ॥ १३-२०३-१७ (८९२१५)
 भीष्म उवाच । १३-२०३-१८क्ष (७४४२)
 ततो नारायणो देवः संक्लिष्टो व्रतचर्यया ।
 वह्निर्विनिःसृतो वक्त्रात्कृष्णस्याद्भुतदर्शनः ॥ १३-२०३-१८ (८९२१६)
 अग्निना तेन महता निःसृतेन मुखाद्विभोः ।
 पश्यतामेव सर्वेषां दग्ध एव नगोत्तमः ॥ १३-२०३-१९ (८९२१७)
 मृगपक्षिगणाकीर्णः श्वापदैरपि सङ्कुलः ।
 वृक्षगुल्मलताकीर्णो मथितो दीनदर्शनः ॥ १३-२०३-२० (८९२१८)
 पुनः स दृष्टमात्रेण हरिणा सौम्यचेतसा ।
 स बभूव गिरिः क्षिप्रं प्रफुल्लद्रुमकाननः ॥ १३-२०३-२१ (८९२१९)
 सिद्धचारणसङ्घैश्च प्रसन्नैरुपशोभितः ।
 मत्तवारणसंयुक्तो नानापक्षिगणैर्युतः ।
 तदद्भुतमचिन्त्यं च सर्वेषामभवद्भूशम् ॥ १३-२०३-२२ (८९२२०)
 तं दृष्ट्वा हृष्टरोमाणः सर्वे मुनिगणास्तदा ।
 विस्तिताः परमायत्ताः साध्यसाकुललोचनाः ।
 न किञ्चिदद्भुवंस्तत्र शुभं वा यदि वेतरत् ॥ १३-२०३-२३ (८९२२१)
 ततो नारायणो देवो मुनिसङ्घे तु विस्मिते ।
 तान्समीक्ष्यैव मधुरं बभाषे पुष्करेक्षणः ॥ १३-२०३-२४ (८९२२२)
 किमर्थं मुनिसङ्घेऽस्मिन्विस्मयोऽयमनुत्तमः ।
 एतन्मे संशयं सर्वे याथातथ्येन नन्दिताः ।
 ऋषयो वक्तुमर्हन्ति निश्चयेनार्थकोविदाः ॥ १३-२०३-२५ (८९२२३)
 केशवस्य वचः श्रुत्वा तुष्टुवुर्मुनिपुङ्गवाः ।
 भवान्सृजति वै लोकान्भवान्संहरति प्रजाः ।

भवाञ्शीतं भवानुष्णं भवान्सत्यं भवान्क्रतुः ॥ १३-२०३-२६ (८९२२४)
 भवानादिर्भवानन्तो भवतोऽन्यन्न विद्यते ।
 स्थावरं जङ्गमं सर्वं त्वमेव पुरुषोत्तम ॥ १३-२०३-२७ (८९२२५)
 त्वत्तः सर्वमिदं तात लोकचक्रं प्रवर्तते ।
 त्वमेवार्हसि तद्वक्तुं मुखादग्निविनिर्गमम् ॥ १३-२०३-२८ (८९२२६)
 एतन्नो विस्मयकरं बभूव मधुसूदन ।
 ततो विगतसंत्रासा भवाम पुरुषोत्तम ।
 यदिच्छेत्तत्र वक्तव्यं कुतोऽस्माकं नियोगतः ॥ १३-२०३-२९ (८९२२७)
 श्रीभगवानुवाच । १३-२०३-३०क्ष् (७४४३)
 नित्यं हितार्थं लोकानां भवद्भिः क्रियते तपः ।
 तस्माल्लोकहितं गुह्यं श्रूयतां कथयामि वः ॥ १३-२०३-३० (८९२२८)
 असुरः साम्प्रतं कश्चिदहितो लोकनाशनः ।
 मायास्त्रकुशलश्चैव बलदर्पसमन्वितः ॥ १३-२०३-३१ (८९२२९)
 बभूव स मया बद्धो लोकानां हितकाम्यया ।
 पुत्रेण मे वधो दृष्टस्तस्य वै मुनिपुङ्गवाः ॥ १३-२०३-३२ (८९२३०)
 तदर्थं पुत्रमेवाहं सिसृक्षुर्वनमागतः ।
 आत्मनः सदृशं पुत्रमहं जनयितुं व्रतैः ॥ १३-२०३-३३ (८९२३१)
 एवं व्रतपरीतस्य तपस्तीव्रतया मम ।
 अथात्मा मम देहस्थः सोग्निर्भूत्वा विनिःसृतः ॥ १३-२०३-३४ (८९२३२)
 विनिःसृत्य गतो द्रष्टुं क्षणेन च पितामहम् ।
 ब्रह्मणा मन्मथोऽनङ्गः पुत्रत्वेन प्रकल्पितः ।
 अनुज्ञातश्च तेनैव पुनरायान्ममान्तिकम् ॥ १३-२०३-३५ (८९२३३)
 एवं मे वैष्णवं तेजो मम वक्त्राद्विनिःसृतम् ।
 तत्तेजसा निर्मथितः पुरतोऽयं गिरिः स्थितः ॥ १३-२०३-३६ (८९२३४)
 दृष्ट्वा दाहं गिरेस्तस्य सौम्यभावतया मम ।
 पुनः स दृष्टमात्रेण गिरिरासीद्यथा पुरा ॥ १३-२०३-३७ (८९२३५)
 एतद्गुह्यं यथातथ्यं कथितं वः समासतः ।
 भवन्तो व्यथिता येन विस्मिताश्च तपोधनाः ॥ १३-२०३-३८ (८९२३६)
 ऋषीणामेवमुक्त्वा तु तान्पुनः प्रत्यभाषत ॥ १३-२०३-३९ (८९२३७)

इति श्रीमन्महाभारते अनुशासनपर्वणि दानधर्मपर्वणि
 त्र्यधिकद्विशततमोऽध्यायः ॥ २०३ ॥

अनुशासनपर्व - अध्याय २०४

॥ श्रीः ॥

१३.२०४. अध्यायः २०४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कृष्णेनाश्चर्यकथनं प्रार्थितैर्मुनिगणैर्नारदंप्रति तच्चोदना ॥ १ ॥

Mahabharata - Anushaasana Parva - Chapter Text

श्रीभगवानुवाच ।

भवतां दर्शनादेव प्रीतिरभ्यधिका मम ।

भवन्तस्तु तपःसिद्धा भवन्तो दिव्यदर्शनाः ॥ १३-२०४-१ (८९२३८)

सर्वत्र गतिमन्तश्च ज्ञानविज्ञानभाविताः ।

गत्यागतिज्ञा लोकानां सर्वे निर्दूतकल्मषाः ॥ १३-२०४-२ (८९२३९)

तस्माद्भवद्भिर्यत्किंचिदृष्टं वाऽप्यथवा श्रुतम् ।

आश्चर्यभूतं लोकेषु तद्भवन्तो ब्रुवन्तु मे ॥ १३-२०४-३ (८९२४०)

युष्माभिः कथितं यत्स्यात्तपसा भावितात्मभिः

तस्यादमृतसंकाशं वाङ्मधुश्रवणे स्पृहा ॥ १३-२०४-४ (८९२४१)

रागद्वेषवियुक्तानां सततं सत्यवादिनाम् ।

श्रद्धेयं श्रवणीयं च वचनं हि सतां भवेत् ॥ १३-२०४-५ (८९२४२)

तत्संयोगं हितं मेऽस्तु न वृथा कर्तुमर्हथ ।

भवतां दर्शनं तस्मात्सफलं तु भवेन्मम ॥ १३-२०४-६ (८९२४३)

तदहं सज्जनमुखान्निःसृतं जनसंसदि ।

कथयिष्याम्यहं बुद्ध्या बुद्धिदीपकरं नृणाम् ॥ १३-२०४-७ (८९२४४)

तदन्ये वर्धयिष्यन्ति पूजयिष्यन्ति चापरे ।

वात्सल्यविगताश्चान्ये प्रशंसन्ति पुरातनाः ॥ १३-२०४-८ (८९२४५)

एवं ब्रुवति गोविन्दे श्रवणार्थं महर्षयः ।

वाग्भिः साञ्जलिमालाभिरिदमूर्चुर्जनार्दनम् ॥ १३-२०४-९ (८९२४६)

अयुक्तमस्मानेवं त्वं वाचा वरद भाषितुम् ।

त्वच्छ्लासनमुखाः सर्वे त्वदधीनपरिश्रमाः ॥ १३-२०४-१० (८९२४७)

एवं पूजयितुं चास्मान्न चैवार्हसि केशव ।

त्वत्तस्त्वन्यं न पश्यामो यल्लोके ते न विद्यते ।

दिवि वा भुवि वा किञ्चित्तत्सर्वं हि त्वया ततम् ॥ १३-२०४-११ (८९२४८)

न विद्महे वयं देव कथ्यमानं तवान्तिके ।

एवमुक्तो हृषीकेशः सस्मितं चेदमब्रवीत् ॥ १३-२०४-१२ (८९२४९)

अहं मानुषयोनिस्थः साम्प्रतं मुनिपुङ्गवाः ।

तस्मान्मानुषवद्वीर्यं मम जानीत सुव्रताः ।

भवद्भिः कथ्यमानं च अपूर्वमिव तद्भवेत् ॥ १३-२०४-१३ (८९२५०)

भीष्म उवाच । १३-२०४-१४क्ष (७४४४)
 एवं संचोदिताः सर्वे केशवेन महात्मना ।
 ऋषयश्चानुवर्तन्ते वासुदेवस्य शासनम् ॥ १३-२०४-१४ (८९२५१)
 ततस्त्वृषिगणाः सर्वे नारदं देवदर्शनम् ।
 अमन्यन्त बुधा बुद्ध्या समर्थं तन्निबोधने ॥ १३-२०४-१५ (८९२५२)
 ऋषिरुग्रतपाश्चायं केशवस्य प्रियोऽधिकम् ।
 पुराणज्ञश्च वाग्मी च कारणैस्तं च मेनिरे ॥ १३-२०४-१६ (८९२५३)
 सर्वे तदर्हणं कृत्वा नारदं वाक्यमब्रुवन् ॥ १३-२०४-१७ (८९२५४)
 भवता तीर्थयात्रार्थं चरता हिमवद्गिरौ ।
 दृष्टं वै यत्तदाश्चर्यं श्रोतृणां परमं प्रियम् ॥ १३-२०४-१८ (८९२५५)
 अतस्त्वमविशेषेण हितार्थं सर्वमादितः ।
 प्रियार्थं केशवस्यास्य स भवान्वक्तुमर्हति ॥ १३-२०४-१९ (८९२५६)
 तदा संयोजितः सर्वैर्ऋषिभिर्नारदस्तदा ।
 प्रणम्य शिरसा विष्णुं सर्वलोकहिते रतम् ।
 समुद्वीक्ष्य हृषीकेशं वक्तुमेवोपचक्रमे ॥ १३-२०४-२० (८९२५७)
 ततो नारायणसुहृन्नारदो वदतांवरः ।
 शङ्करस्योमया सार्धं संवादमनुभाषत ॥ १३-२०४-२१ (८९२५८)

इति श्रीमन्महाभारते अनुशासनपर्वणि दानधर्मपर्वणि
 चतुरधिकद्विशततमोऽध्यायः ॥ २०४ ॥

अनुशासनपर्व - अध्याय २०५

॥ श्रीः ॥

१३.२०५. अध्यायः २०५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

नारदेन कृष्णंप्रति उमामहेश्वरसंवदानुवादारम्भः ॥ १ ॥

नानामुनिगणाकीर्णहिमवत्तटमुपविष्टे महादेवे

तत्पृष्ठभागमुपागतया पार्वत्या क्रीडार्थं स्वपाणिभ्यां

तदीयनयनद्वयपिधानम् ॥ २ ॥

तदा जगत आन्ध्यप्राप्तौ देवेन स्वललाटे तृतीयनेत्रसर्जनम् ॥ ३ ॥

तत्तेजसा निर्दग्धे गिरौ देवीप्रार्थनया देवेन पुनर्गिरिरुज्जीवनम् ॥ ४ ॥

Mahabharata - Anushaasana Parva - Chapter Text

नारद उवाच ।

भगवंस्तीर्थयात्रार्थं तथैव चरता मया ।

दिव्यमद्भुतसङ्काशं दृष्टं हैमवतं वनम् ॥ १३-२०५-१ (८९२५९)

नानावृक्षसमायुक्तं नानापक्षिगणैर्वृतम् ।

नानरत्नगणाकीर्णं नानाभावसमन्वितम् ॥ १३-२०५-२ (८९२६०)

दिव्यचन्दनसंयुक्तं दिव्यधूपेन धूपितम् ।

दिव्यपुष्पसमाकीर्णं दिव्यगन्धेन वासितम् ॥ १३-२०५-३ (८९२६१)

सिद्धचारणसंघातैर्भूतसङ्घैर्निषेवितम् ।

वरिष्ठाप्सरसाकीर्णं नागगन्धर्वसङ्कुलम् ॥ १३-२०५-४ (८९२६२)

मृदङ्गमुरजोद्भुष्टं शङ्खवीणाभिनादितम् ।

नृत्यद्भिर्भूतसङ्घैश्च सर्वतस्त्वभिःशोभितम् ॥ १३-२०५-५ (८९२६३)

नानारूपैर्विरूपैश्च भीमरूपैर्भयानकैः ।

सिंहव्याघ्रोरगमृगैर्विडालवदनैस्तथा ॥ १३-२०५-६ (८९२६४)

स्वरोष्ट्रद्वीपिवदनैर्गजवक्त्रैस्तथैव च ।

उलूकश्येनवदनैः काकगृध्रमुखैस्तथा ॥ १३-२०५-७ (८९२६५)

एवं बहुविधाकारैर्भूतसङ्घैर्भृशाकुलम् ।

नानद्यमानं बहुधा हरपारिषदैर्भृशम् ॥ १३-२०५-८ (८९२६६)

घोररूपं सुदुर्दर्शनं रक्षोगणशतैर्वृतम् ।

समाजं तद्वने दृष्टं मया भूतपतेः पुरा ॥ १३-२०५-९ (८९२६७)

प्रनृत्ताप्सरसं दिव्यं देवगन्धर्वनादितम् ।

प्रथमे वर्षरात्रे तु मेघसङ्घनिनादितम् ॥ १३-२०५-१० (८९२६८)

नानाबर्हिणसंघुष्टं गजयूथसमाकुलम् ।

षट्पदैरुपगीतं च प्रथमे मासि माधवे ॥ १३-२०५-११ (८९२६९)

उत्क्रोशत्क्रौञ्चकुररैः सारसैर्जीवजीवकैः ।

मत्ताभिः परपुष्टाभिः कूजन्तीभिः समाकुलम् ॥ १३-२०५-१२ (८९२७०)

उत्तमावाससङ्काशं भीमरूपतरं ततः ।

द्रष्टुं भवति धर्मस्य धर्मभागिजनस्य च ॥ १३-२०५-१३ (८९२७१)

ये चोर्ध्वरेतसः सिद्धास्तत्रतत्र समागताः ।

मार्ताण्डरश्मिसञ्चारा विश्वेदेवगणास्तथा ॥ १३-२०५-१४ (८९२७२)

तथा नागास्तथा दिव्या लोकपाला हुताशनाः ।

वाताश्च सर्वे चायान्ति दिव्यपुष्पसमाकुलाः ॥ १३-२०५-१५ (८९२७३)

किरन्तः सर्वपुष्पाणि किरन्तोऽद्भुतदर्शनाः ।

ओषध्यः प्रज्वलन्त्यश्च द्योतयन्त्यो दिशो दश ॥ १३-२०५-१६ (८९२७४)

विहगाश्च मुदा युक्ता नृत्यन्ति च नदन्ति च ।

ततः समन्ततस्तत्र दिव्या दिव्यजनप्रियाः ॥ १३-२०५-१७ (८९२७५)

तत्र देवो गिरितटे हेमधातुविभूषिते ।

पर्यङ्क इव बभ्राज उपविष्टो महाद्युतिः ॥ १३-२०५-१८ (८९२७६)
व्याघ्रचर्मपरीधानो गजचर्मोत्तरच्छदः ।
व्यालयज्ञोपवीतश्च लोहितान्त्रविभूषितः ॥ १३-२०५-१९ (८९२७७)
हरिश्मश्रुजटो भीमो भयकर्ताऽमरद्विषाम् ।
भयहेतुरभक्तानां भक्तानामभयङ्करः ॥ १३-२०५-२० (८९२७८)
किन्नरैर्देवगन्धर्वैः स्तूयमानस्ततस्ततः ।
ऋषिभिश्चाप्सरोभिश्च सर्वतश्चैव शोभितः ॥ १३-२०५-२१ (८९२७९)
तत्र भूतपतेः स्थानं देवदानवसङ्कुलम् ।
सर्वतेजोमयं भूम्ना लोकपालनिषेवितम् ॥ १३-२०५-२२ (८९२८०)
महोरगसमाकीर्णं सर्वेषां रोमहर्षणम् ।
भीमरूपमनिर्देश्यमप्रधृष्यतमं विभोः ॥ १३-२०५-२३ (८९२८१)
तत्र भूतपतिं देवमासीनं शिखरोत्तमे ।
ऋषयो भूतसङ्घाश्च प्रणम्य शिरसा हरम् ।
गीर्भिः परमशुद्धाभिस्तुष्टुवुच्च मनोहरम् ॥ १३-२०५-२४ (८९२८२)
विमुक्ताश्चैव पापेभ्यो बभूवुर्विगतज्वराः ।
ऋषयो बालकिल्याश्च तथा विप्रर्षयश्च ये ॥ १३-२०५-२५ (८९२८३)
अयोनिजा योनिजाश्च तपःसिद्धा महर्षयः ।
ततस्तं देवदेवेशं भगवन्तमुपासते । १३-२०५-२६ (८९२८४)
ततस्तस्मिन्क्षणे देवी भूतस्त्रीगणसंवृता ।
हरतुल्याम्बरधरा समानव्रतचारिणी ॥ १३-२०५-२७ (८९२८५)
काञ्चनं कलशं गृह्य सर्वतीर्थाम्बुपूरितम् ।
पुष्पवृष्ट्याऽभिवर्षन्ती दिव्यगन्धसमावृता ॥ १३-२०५-२८ (८९२८६)
सरिद्वाराभिः सर्वाभिः पृष्ठतोऽनुगता वरा ।
सेवितुं भगवत्पार्श्वमाजगाम शुचिस्मिता ॥ १३-२०५-२९ (८९२८७)
आगम्य तु गिरेः पुत्री देवदेवस्य चान्तिकम् ।
मनःप्रियं चिकीर्षन्ती क्रीडार्थं शङ्करान्तिके ॥ १३-२०५-३० (८९२८८)
मनोहराभ्यां पाणिभ्यां हरनेत्रे पिधाय तु ।
अवेक्ष्य हृष्टा स्वगणान्स्मयन्ती पृष्ठतः स्थिता ॥ १३-२०५-३१ (८९२८९)
देव्या चान्धीकृते देवे कश्मलं समपद्यत ।
निमीलिते भूतपतौ नष्टचन्द्रार्कतारकम् ॥ १३-२०५-३२ (८९२९०)
निःस्वाध्यायवषट्कारं तमसा चाभिसंवृतम् ।
विषण्णं भयवित्रस्तं जगदासीद्भयाकुलम् ॥ १३-२०५-३३ (८९२९१)
हाहाकारमृषीणां च लोकानामभवत्तदा ।
तमोभिभूते सम्भ्रान्ते लोके जीवनसंक्षये ॥ १३-२०५-३४ (८९२९२)
तृतीयं चास्य सम्भूतं ललाटे नेत्रमायतम् ।
द्वादशादित्यसङ्काशं लोकान्भासाऽवभासयत् ॥ १३-२०५-३५ (८९२९३)

तत्रक तेनाग्निना तेन युगान्ताग्निनिभेन वै ।
 अदह्यत गिरिः सर्वो हिमवानग्रतः स्थितः ॥ १३-२०५-३६ (८९२९४)
 दह्यमाने गिरौ तस्मिन्मृगपक्षिसमाकुले ।
 सविद्याधरगन्धर्वे दिव्यौषधसमाकुले ॥ १३-२०५-३७ (८९२९५)
 ततो गिरिसुता चापि विस्मयोत्फुल्ललोचना ।
 बभूव च जगत्सर्वं तथा विस्मयसंयुतम् ॥ १३-२०५-३८ (८९२९६)
 पश्यतामेव सर्वेषां देवदानवरक्षसाम् ।
 नेत्रजेनाग्निना तेन दग्ध एव नगोत्तमः ॥ १३-२०५-३९ (८९२९७)
 तं दृष्ट्वा मथितं शैलं शैलपुत्री सविक्लवा ।
 पितुः सम्मानमिच्छन्ती पपात भुवि पादूयोः ॥ १३-२०५-४० (८९२९८)
 तं दृष्ट्वा देवदेवेशो देव्या दुःखमनुत्तमम् ।
 हैमवत्याः प्रियार्थं च गिरिं पुनरवैक्षत ॥ १३-२०५-४१ (८९२९९)
 दृष्टमात्रे भगवता सौम्ययुक्तेन चेतसा ।
 क्षणेन हिमवाञ्छैलः प्रकृतिस्थोऽभवत्पुनः ॥ १३-२०५-४२ (८९३००)
 हृष्टपुष्टविहङ्गैश्च प्रफुल्लद्गमकाननः ।
 सिद्धचारणसङ्घैश्च प्रीतियुक्तैः समाकुलः ॥ १३-२०५-४३ (८९३०१)
 पितरं प्रकृतिस्थं च दृष्ट्वा हैमवती भृशम् ।
 अभवत्प्रीतिसंयुक्ता मुदितात्र पिनाकिनम् ॥ १३-२०५-४४ (८९३०२)
 देवी विस्मयसंयुक्ता प्रष्टुकामा महेश्वरम् ।
 हितार्तं सर्वलोकानां प्रजानां हितकाम्यया ।
 देवदेवं महादेवी बभाषेदं वचोऽर्थवत् ॥ १३-२०५-४५ (८९३०३)
 भगवन्देवदेवेश शूलपाणे महाद्युते ।
 विस्मयो मे महाज्जातस्तस्मिन्नेत्राग्निसम्भवे ॥ १३-२०५-४६ (८९३०४)
 किमर्थं देवदेवेश ललाटेऽस्मिन्प्रकाशते ।
 अतिसूर्याग्निसङ्काशं तृतीयं नेत्रमायतम् ॥ १३-२०५-४७ (८९३०५)
 नेत्राग्निना तु महता निर्दग्धो हिमवानसौ ।
 पुनः संदृष्टमात्रस्तु प्रकृतिस्थः पिता मम ॥ १३-२०५-४८ (८९३०६)
 एष मे संशयो देव हृदि मे सम्प्रवर्तते ।
 देवदेव नमस्तुभ्यं तन्मे संसितुमर्हसि ॥ १३-२०५-४९ (८९३०७)
 नारद उवाच । १३-२०५-५०क्ष (७४४५)
 एवमुक्तस्तया देव्या प्रीयमाणोऽब्रवीद्भवः ।
 स्थाने संशयितुं देवि धर्मज्ञे प्रियभाषिणि ॥ १३-२०५-५० (८९३०८)
 त्वदृते मां हि वै प्रष्टुं न शक्यं केन चेत्प्रिये ।
 प्रकाशं यदि वा गुह्यं प्रियार्थं प्रब्रवीम्यहम् ॥ १३-२०५-५१ (८९३०९)
 शृणु तत्सर्वमकिलमस्यां संसदि भामिनि ।
 सर्वेषामेव लोकानां कूटस्थं विद्धि मां प्रिये ॥ १३-२०५-५२ (८९३१०)

मदधीनास्त्रयो लोका यथा विष्णौ तथा मयि ।
 स्रष्टा विष्णुरहं गोप्ता इत्येतद्विद्धि भामिनि ॥ १३-२०५-५३ (८९३११)
 तस्माद्यदा मां स्पृशति शुभं वा यदि वेतरत् ।
 तथैवेदं जगत्सर्वं तत्तद्भवति शोभने ॥ १३-२०५-५४ (८९३१२)
 एतद्गुह्यमजानन्त्या त्वया बाल्यादनिन्दिते ।
 मन्त्रेण पिहिते देवि क्रीडनार्थं दृढव्रते ॥ १३-२०५-५५ (८९३१३)
 तत्कृते नष्टचन्द्रार्कं जगदासीद्भयाकुलम् ।
 नष्टादित्ये तमोभूते लोके गिरिसुते प्रिये ॥ १३-२०५-५६ (८९३१४)
 तृतीयं लोचनं सृष्टं लोकं संरक्षितुं मया ।
 कथितं संशयस्थानं निर्विशङ्का भव प्रिये ॥ १३-२०५-५७ (८९३१५)

इति श्रीमन्महाभारते अनुशासनपर्वणि दानधर्मपर्वणि
 पञ्चाधिकद्विशततमोऽध्यायः ॥ २०५ ॥

अनुशासनपर्व - अध्याय २०६

॥ श्रीः ॥

१३.२०६. अध्यायः २०६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण पार्वतीप्रति स्वस्य चतुर्मुखत्वस्य नीलकण्ठतायाः

पिनाककार्मुकताया वृषभवाहनत्वस्य च कारणाभिधानम् ॥ १ ॥

Mahabharata - Anushaasana Parva - Chapter Text

नारद उवाच ।

क्षणज्ञा देवदेवस्य श्रोतुकामा प्रियं हितम् ।

उमादेवी महादेवमपृच्छत्पुनरेव तु ॥ १३-२०६-१ (८९३१६)

भगवन्देवदेवेश सर्वदेवनमस्कृत ।

चतुर्मुखो वै भगवानभवत्केन हेतुना ॥ १३-२०६-२ (८९३१७)

भगवन्केन ते वक्त्रमैन्द्रमद्भुतदर्शनम् ।

उत्तरं चापि भगवन्पश्चिमं शुभदर्शनम् ।

दक्षिणं च मुखं रौद्रं केनोर्ध्वं जटिलावृतम् ॥ १३-२०६-३ (८९३१८)

यथादृशं महाभाग श्रोतुमिच्छामि कारणम् ।

एष मे संशयो देव तन्मे शंसितुमर्हसि ॥ १३-२०६-४ (८९३१९)

महादेव उवाच । १३-२०६-५ क्षु (७४४६)

तदहं ते प्रवक्ष्यामि यत्त्वमिच्छसि भामिनि ।
पुराऽसुरो महाघोरौ लोकोद्वेगकरौ भृशम् ॥ १३-२०६-५ (८९३२०)
सुन्दोपसुन्दनामानावासतुर्बलगर्वितौ ।
अशस्त्रवध्यौ बलिनौ परस्परहितैषिणौ ॥ १३-२०६-६ (८९३२१)
तयोरेव विनाशाय निर्मिता विश्वकर्मणा ।
सर्वतः सारमुद्धृत्य तिलशो लोकपूजिता ।
तिलोत्तमेति विख्याता अप्सराः सा बभूव ह ॥ १३-२०६-७ (८९३२२)
देवकार्यं करिष्यन्ती हासभावसमन्विता ।
सा तपस्यन्तमागम्य रूपेणाप्रतिमा भुवि ॥ १३-२०६-८ (८९३२३)
मया बहुमता चेयं देवकार्यं करिष्यति ।
इति मत्वा तदा चाहं कुर्वन्तीं मां प्रदक्षिणम् ।
तथैव तां दिदृक्षुश्च चतुर्वक्त्रोऽभवं प्रिये ॥ १३-२०६-९ (८९३२४)
ऐन्द्रं मुखमिदं पूर्वं तपश्चर्यापरं सदा ।
दक्षिणं मे मुखं दिव्यं रौद्रं संहरति प्रजाः ॥ १३-२०६-१० (८९३२५)
लोककार्यपरं नित्यं पश्चिमं मे मुखं प्रिये ।
वेदानधीते सततमद्भुतं चोत्तरं मुखम् ।
एतत्ते सर्वमाख्यातं किं भूयः श्रोतुमिच्छसि ॥ १३-२०६-११ (८९३२६)
उमोवाच । १३-२०६-१२क्ष (७४४७)
भगवञ्श्रोतुमिच्छामि शूलपाणे वरप्रद ।
किमर्थं नीलता कण्ठे भाति बर्हिनिभा तव ॥ १३-२०६-१२ (८९३२७)
महेश्वर उवाच । १३-२०६-१३क्ष (७४४८)
एतत्ते कथयिष्यामि शृणु देवि समाहिता ॥ १३-२०६-१३ (८९३२८)
पुरा युगान्तरे यत्नादमृतार्थं सुरासुरैः ।
बलवद्भिर्विमथितश्चिरकालं महोदधिः ॥ १३-२०६-१४ (८९३२९)
रज्जुना नागराजेन मथ्यमाने महोदधौ ।
विषं तत्र समुद्भूतं सर्वलोकविनाशनम् ॥ १३-२०६-१५ (८९३३०)
तद्दृष्ट्वा विबुधाः सर्वे तदा विमनसोऽभवन् ।
ग्रस्तं हि तन्मया देवि लोकानां हितकारणात् ॥ १३-२०६-१६ (८९३३१)
तत्कृता नीलता चासीत्कण्ठे बर्हिनिभा शुभे ।
तदाप्रभृति चैवाहं नीलकण्ठ इति स्मृतः ।
एतत्ते सर्वमाख्यातं किं भूयः श्रोतुमिच्छसि ॥ १३-२०६-१७ (८९३३२)
उमोवाच । १३-२०६-१८क्ष (७४४९)
नीलकण्ठ नमस्तेऽस्तु सर्वलोकसुखावह ।
बहूनामायुधानां त्वं पिनाकं धर्मुमिच्छसि ।
किमर्थं देवदेवेश तन्मे शंसितुमर्हसि ॥ १३-२०६-१८ (८९३३३)
महेश्वर उवाच । १३-२०६-१९क्ष (७४५०)

शस्त्रागमं ते वक्ष्यामि शृणु धर्म्यं शुचिस्मिते ।
 युगान्तरे महादेवि कण्वो नाम महामुनिः ॥ १३-२०६-१९ (८९३३४)
 स हि दिव्यां तपश्चर्यां कर्तुमेवोपचक्रमे ।
 तथा तस्य तपो घोरं चरतः कालपर्ययात् ।
 वल्मीकं पुनरुद्धूतं तस्यैव शिरसि प्रिये ॥ १३-२०६-२० (८९३३५)
 वेणुर्वल्मीकसंयोगान्मूर्ध्नि तस्य बभूव ह ।
 धरमाणश्च तत्सर्वं तपश्चर्यां तथाऽकरोत् ॥ १३-२०६-२१ (८९३३६)
 तस्मै ब्रह्मा वरं दातुं जगाम तपसार्चितः ।
 दत्त्वा तस्मै वरं देवो वेणुं दृष्ट्वा त्वचिन्तयत् ॥ १३-२०६-२२ (८९३३७)
 लोककार्यं समुद्दिश्य वेणुनाऽनेन भामिनि ।
 चिन्तयित्वा तमादाय कार्मुकार्थं न्ययोजयत् ॥ १३-२०६-२३ (८९३३८)
 विष्णोर्मम च सामर्थ्यं ज्ञात्वा लोकपितामहः ।
 धनुषी द्वे तदा प्रादाद्विष्णवे च ममैव च ॥ १३-२०६-२४ (८९३३९)
 पिनाकं नाम मे चापं शार्ङ्गं नाम हरेर्धनुः ।
 तृतीयमवशेषेण गाण्डीवमभवद्धनुः ॥ १३-२०६-२५ (८९३४०)
 तच्च सोमाय निर्दिश्य ब्रह्मा लोकं गतः पुनः ।
 एतत्ते सर्वमाख्यातं शस्त्रागममनिन्दिते ॥ १३-२०६-२६ (८९३४१)
 उमोवाच । १३-२०६-२७क्ष (७४५१)
 भगवन्देवदेवेश पिनाकपरमप्रिय ।
 वाहनेषु तथाऽन्येषु सत्सु भूतपते तव ॥ १३-२०६-२७ (८९३४२)
 अयं तु वृषभः कस्माद्वाहनं स यथाऽभवत् ।
 एष मे सशयो देव तन्मे शंसितुमर्हसि ॥ १३-२०६-२८ (८९३४३)
 महादेव उवाच । १३-२०६-२९क्ष (७४५२)
 तदहं ते प्रवक्ष्यामि वाहनं स यथाऽभवत् ॥ १३-२०६-२९ (८९३४४)
 आदिसर्गे पुरा गावः श्वेतवर्णाः शुचिस्मिते ।
 बलसंहनना गावो दर्पयुक्ताश्चरन्ति ताः ॥ १३-२०६-३० (८९३४५)
 अहं तु तप आतिष्ठं तस्मिन्काले शुभानने ।
 एकपादञ्चोर्ध्वबाहुर्लोकार्थं हिमवद्गिरौ ॥ १३-२०६-३१ (८९३४६)
 गावो मे पार्श्वमागम्य दर्पोत्सिक्ताः समन्ततः ।
 स्थानभ्रंशं तदा देवि चक्रिरे बहुशस्तदा ॥ १३-२०६-३२ (८९३४७)
 अपचारेण वै तासां मनःक्षोभोऽभवन्मम ।
 तस्माद्गधा यदा गावो रोषाविष्टेन चेतसा ॥ १३-२०६-३३ (८९३४८)
 तस्मिंस्तु व्यसने घोरे वर्तमाने पशून्प्रति ।
 अनेन वृषभेणाहं शमितः सम्प्रसादनैः ॥ १३-२०६-३४ (८९३४९)
 तदाप्रभृति शान्ताश्च वर्णभेदत्वमागताः ।
 श्वेतोऽयं वृषभो देवि पूर्वसंस्कारसंयुतः ।

वाहनत्वे ध्वजत्वे मे तदाप्रभृति योजितः ॥ १३-२०६-३५ (८९३५०)
तस्मान्मे गोपतित्वं च देवैर्गोभिश्च कल्पितम् ।
प्रसन्नश्चाभवं देवि तदा गोपतितां गतः ॥ १३-२०६-३६ (८९३५१)

इति श्रीमन्महाभारते अनुशासनपर्वणि दानधर्मपर्वणि
षडधिकद्विशततमोऽध्यायः ॥ २०६ ॥

अनुशासनपर्व - अध्याय २०७

॥ श्रीः ॥

१३.२०७. अध्यायः २०७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण पार्वतीप्रति स्वस्य श्मशानवासचन्द्रकलाधारणादेः
कारणाभिधानम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्सर्वभूतेश शूलपाणे वृषध्वज ।

आवासेषु विचित्रेषु रम्येषु च शुभेषु च ॥ १३-२०७-१ (८९३५२)

सत्सु चान्येषु भूतेषु श्मशाने रमसे कथम् ।

केशास्थिकलिले भीमे कपालशतसङ्कुले ॥ १३-२०७-२ (८९३५३)

सृगालगृध्रम्पूर्णे शवधूमसमाकुले ।

चिताग्निविषमे घोरे गहने च भयानके ॥ १३-२०७-३ (८९३५४)

एवं कलेवरक्षेत्रे दुर्दर्शे रमसे कथम् ।

एष मे संशयो देव तन्मे शंसितुमर्हसि ॥ १३-२०७-४ (८९३५५)

महादेव उवाच । १३-२०७-५क्ष (७४५३)

हन्त ते कथयिष्यामि शृणु देवि समाहिता ।

आवासार्थं पुरा देवि शुद्धान्वेषी शुचिस्मिते ॥ १३-२०७-५ (८९३५६)

नाध्यगच्छं चिरं कालं देशं शुचितमं शुभे ।

एष मेऽभिनिवेशोऽभूत्तस्मिन्काले प्रजापतिः ॥ १३-२०७-६ (८९३५७)

आकुलः सुमहाघोरः प्रादुरासीत्समन्ततः ।

सम्भूता भूतसृष्टिश्च घोरा लोकभयावहा ॥ १३-२०७-७ (८९३५८)

नानावर्णा विरूपाश्च तीक्ष्णदंष्ट्राः प्रहारिणः ।

पिशाचरक्षोवदनाः प्राणिनां प्राणहारिणः ।

इतश्चरन्ति निघ्नन्तः प्राणिनो भृशमेव च ॥ १३-२०७-८ (८९३५९)
 एवं लोके प्राणिहीने क्षयं याते पितामहः ।
 चिन्तयंस्तत्प्रतीकारं मां च शक्तं हि निग्रहे ॥ १३-२०७-९ (८९३६०)
 एवं ज्ञात्वा ततो ब्रह्मा तस्मिन्कर्मण्योजयत् ।
 तच्च प्राणिहितार्थं तु मयाऽप्यनुमतं प्रिये ॥ १३-२०७-१० (८९३६१)
 तस्मात्संरक्षिता देवि भूतेभ्यः प्राणिनो भयात् ।
 अस्माच्छ्रमशानान्मेध्यं तु नास्ति किञ्चिदनिन्दिते ।
 निःसम्पातान्मनुष्याणां तस्माच्छ्रितमं स्मृतं ॥ १३-२०७-११ (८९३६२)
 भूतसृष्टिं च तां चाहं श्मशाने संन्यवेशयम् ।
 तत्रस्थः सर्वभूतानां विनिहन्मि प्रिये भयम् ॥ १३-२०७-१२ (८९३६३)
 न च भूतगणेनाहं विना वसितुमुत्सहे ।
 तस्मान्मे सन्निवासाय श्मशाने रोचते मनः ॥ १३-२०७-१३ (८९३६४)
 मेध्यकामैर्द्विजैर्नित्यं मेध्यमित्यभिधीयते ।
 आचरद्भिर्ब्रतं नित्यं मोक्षकामैश्च सेव्यते ॥ १३-२०७-१४ (८९३६५)
 स्थानं मे तत्र विहितं वीरस्थानमिति प्रिये ।
 कपालशतसम्पूर्णमभिरूपं भयानकम् ॥ १३-२०७-१५ (८९३६६)
 मध्याह्ने सन्ध्ययोस्तत्र नक्षत्रे रुद्रदेवते ।
 आयुष्कामैरशुद्धैर्वा न गन्तव्यमिति स्थितिः ॥ १३-२०७-१६ (८९३६७)
 मदन्त्येन न शक्यं हि निहन्तुं भूतजं भयम् ।
 तत्रस्थोऽहं प्रजाः सर्वाः पालयामि दिनेदिने ॥ १३-२०७-१७ (८९३६८)
 मन्नियोगाद्भूतसङ्घा न च घ्नन्तीह कञ्चन ।
 तांस्तु लोकहितार्ताय श्मशाने रमयान्महम् ।
 एतत्ते सर्वमाख्यातं किं भूयः श्रोतुमिच्छसि ॥ १३-२०७-१८ (८९३६९)
 उमोवाच । १३-२०७-१९क्ष (७४५४)
 भगवन्देवदेवेश त्रिनेत्र वृषभध्वज ।
 पिङ्गलं विकृतं भाति रूपं ते तु भयानकम् ॥ १३-२०७-१९ (८९३७०)
 भस्मदिग्धं विरूपाक्षं तीक्ष्णदंष्ट्रं जटाकुलम् ।
 व्याघ्रोदरत्वक्संवीतं कपिलश्मश्रुसंततम् ॥ १३-२०७-२० (८९३७१)
 रौद्रं भयानकं घोरं शूलपट्टससंयुतम् ।
 किमर्थं त्वीदृशं रूपं तन्मे शंसितुमर्हसि ॥ १३-२०७-२१ (८९३७२)
 महेश्वर उवाच । १३-२०७-२२क्ष (७४५५)
 तदहं कथयिष्यामि शृणु तत्त्वं समाहिता ।
 द्विविधो लौकिको भावः शीतमुष्णमिति प्रिये ॥ १३-२०७-२२ (८९३७३)
 तयोर्हि ग्रसितं सर्वं सौम्याग्नेयमिदं जगत् ॥ १३-२०७-२३ (८९३७४)
 सौम्यत्वं सततं विष्णौ मय्याग्नेयं प्रतिष्ठितम् ।
 अनेन वपुषा नित्यं सर्वलोकान्बिभर्म्यहम् ॥ १३-२०७-२४ (८९३७५)

रौद्राकृतिं विरूपाक्षं शूलपट्टसंयुतम् ।
 आग्नेयमिति मे रूपं देवि लोकहिते रतम् ॥ १३-२०७-२५ (८९३७६)
 यद्यहं विपरीतः स्यामेतत्त्यक्त्वा शुभानने ।
 तदैव सर्वलोकानां विपरीतं प्रवर्तते ॥ १३-२०७-२६ (८९३७७)
 तस्मान्मयेदं ध्रियते रूपं लोकहितैषिणा ।
 इति ते कथितं देवि किं भूयः श्रोतुमिच्छसि ॥ १३-२०७-२७ (८९३७८)
 उमोवाच । १३-२०७-२८क्ष (७४५६)
 भगवन्देवदेवेश शूलपाणे वृषध्वज ।
 किमर्थं चन्द्ररेखा ते शिरोभागे विरोचते ।
 श्रोतुमिच्छाम्यहं देव तन्मे शंसितुमर्हसि ॥ १३-२०७-२८ (८९३७९)
 महेश्वर उवाच । १३-२०७-२९क्ष (७४५७)
 तदहं ते प्रवक्ष्यामि शृणु कल्याणि कारणम् ।
 पुराऽहं कारणाद्देवि कोपयुक्तः शुचिस्मिते ।
 दक्षयज्ञवधार्याय भूतसङ्घैः समावृतः ॥ १३-२०७-२९ (८९३८०)
 तस्मिन्क्रतुवरे घोरे यज्ञभागनिमित्ततः ।
 देवा विभ्रंशितास्ते वै येषां भागः क्रतौ कृतः ॥ १३-२०७-३० (८९३८१)
 सोमस्तत्र मया देवि कुपितेन भृशादितः ।
 पश्यंश्चानपराधी सन्पादङ्गुष्ठेन ताडितः ॥ १३-२०७-३१ (८९३८२)
 तथापि विकृतेनाहं सामपूर्वं प्रसादितः ।
 तन्मे चिन्तयतश्चासीत्पश्चात्तापः पुरा प्रिये ॥ १३-२०७-३२ (८९३८३)
 तदाप्रभृति सोमं वै शिरसा धारयाम्यम् ।
 एवं मे पापहानिस्तु भवेदिति मतिर्मम ।
 तदाप्रभृति वै सोमो मूर्ध्नि संदृश्यते सदा ॥ १३-२०७-३३ (८९३८४)
 नारद उवाच । १३-२०७-३४क्ष (७४५८)
 एवं ब्रुवति देवेशे विस्मिताः परमर्षयः ।
 वाग्भिः साञ्जलिमालाभिरभितुष्टुवुरीश्वरम् ॥ १३-२०७-३४ (८९३८५)
 ऋषय ऊचुः । १३-२०७-३५क्ष (७४५९)
 नमः शङ्कर सर्वेश नमः सर्वजगद्गुरो ।
 नमो देवादिदेवाय नमः शशिकलाधर ॥ १३-२०७-३५ (८९३८६)
 नमो घोरतराद्धोर नमो रुद्राय शङ्कर ।
 नमः शान्तराच्छान्त नमश्चन्द्रस्य पालक ॥ १३-२०७-३६ (८९३८७)
 नमः सोमाय देवाय नमस्तुभ्यं चतुर्मुख ।
 नमो भूतपते शंभो जह्नुकन्याम्बुशेखर ॥ १३-२०७-३७ (८९३८८)
 नमस्त्रिशूलहस्ताय पन्नगाभरणाय च ।
 नमोस्तु विषमाक्षाय दक्षयज्ञप्रदाहक ॥ १३-२०७-३८ (८९३८९)
 नमोस्तु बहुनेत्राय लोकरक्षणतत्पर ।

अहो देवस्य महात्म्यमहो देवस्य वै कृपा ।
 एवं धर्मपरत्वं च देवदेवस्य चार्हति ॥ १३-२०७-३९ (८९३९०)
 एवं ब्रुवत्सु मुनिषु वचो देव्यब्रवीद्धरम् ।
 सम्प्रीत्यर्थं मुनीनां सा क्षणज्ञा परमं हितम् ॥ १३-२०७-४० (८९३९१)
 उमोवाच । १३-२०७-४१क्ष (७४६०)
 भगवन्देवदेवेश सर्वलोकनमस्कृत ।
 अस्यैव ऋषिसङ्घस्य मम च प्रियकाम्यया ॥ १३-२०७-४१ (८९३९२)
 वर्णाश्रमकृतं धर्मं वक्तुमर्हस्यशेषतः ।
 न तृप्तिरस्ति देवेश श्रवणीयं हि ते वचः ॥ १३-२०७-४२ (८९३९३)
 सधर्मचारिणी चेयं भक्ता चेयमिति प्रभो ।
 वक्तुमर्हसि देवेश लोकानां हितकाम्यया ।
 याथातथ्येन तत्सर्वं वक्तुमर्हसि शंकर ॥ १३-२०७-४३ (८९३९४)

इति श्रीमन्महाभारते अनुशासनपर्वणि दानधर्मपर्वणि
 सप्ताधिकद्विशततमोऽध्यायः ॥ २०७ ॥

अनुशासनपर्व - अध्याय २०८

॥ श्रीः ॥

१३.२०८. अध्यायः २०८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण पार्वतीप्रति वर्णाश्रमधर्मकथनम् ॥ १ ॥

Mahabharata - Anushaasana Parva - Chapter Text

महेश्वर उवाच ।

हन्त ते कथयिष्यामि यत्ते देवि मनःप्रियम् ।
 शृणु तत्सर्वमखिलं धर्मं वर्णाश्रमाश्रितम् ॥ १३-२०८-१ (८९३९५)
 ब्राह्मणाः क्षत्रिया वैश्याः शुद्राश्चेति चतुर्विधम् ।
 ब्राह्मणा विहिताः पूर्वं लोकतन्त्रमभीप्सता ।
 कर्माणि च तदर्हाणि शास्त्रेषु विहितानि वै ॥ १३-२०८-२ (८९३९६)
 यदीदमेकवर्णं स्याज्जगत्सर्वं विनश्यति ।
 सहैव देवि वर्णानि चत्वारि विहितान्यतः ॥ १३-२०८-३ (८९३९७)
 मुखतो ब्राह्मणाः सृष्टस्तस्मात्ते वाग्विशारदाः ।
 बाहुभ्यां क्षत्रियाः सृष्टास्तस्मात्ते बाहुगर्विताः ॥ १३-२०८-४ (८९३९८)

ऊरुभ्यामुद्गता वैश्यास्तस्माद्द्वार्तोपजीविनः ।
 शूद्राश्च पादतः सृष्टास्तस्मात्ते परिचाकाः ॥ १३-२०८-५ (८९३९९)
 तेषां धर्माश्च कर्माणि शृणु देवि समाहिता ।
 विप्राः कृता भूमिदेवा लोकानां धारणे कृताः ।
 ते कैश्चिन्नावमन्तव्या ब्राह्मणा हितमिच्छुभिः ॥ १३-२०८-६ (८९४००)
 यदि ते ब्राह्मणा न स्युर्दानयोगवहाः सदा ।
 उभयोर्लोकयोर्देवि स्थितिर्न स्यात्समासतः ॥ १३-२०८-७ (८९४०१)
 लोकेषु दुर्लभं किंतु ब्राह्मणत्वमिति स्मृतम् ।
 अबुधो वा दरिद्रो वा पूजनीयः सदैव सः ॥ १३-२०८-८ (८९४०२)
 ब्राह्मणान्योऽवमन्येत निन्देच्च क्रोधयेच्च वा ।
 प्रहरेत हरेद्वाऽपि धनं तेषां नराधमः ॥ १३-२०८-९ (८९४०३)
 कारयेद्धीनकर्मणि कामलोभविमोहनात् ।
 स च मामवमन्येत मां क्रोधयति निन्दति ॥ १३-२०८-१० (८९४०४)
 मामेव प्रहरेन्मूढो मद्धनस्यापहारकः ।
 मामेव प्रेषणं कृत्वा निदन्ते मूढचेतनः ॥ १३-२०८-११ (८९४०५)
 स्वाध्यायो यजनं दानं तस्य धर्म इति स्थितिः ।
 कर्मण्यध्यापनं चैव याजनं च प्रतिग्रहः ।
 सत्यं शान्तिस्तपः शौचं तस्य धर्मः सनातनः ॥ १३-२०८-१२ (८९४०६)
 विक्रयो रसधान्यानां ब्राह्मणस्य विगर्हितः ।
 अनापदि च शूद्रान्नं वृषलीसङ्ग्रहस्तथा ॥ १३-२०८-१३ (८९४०७)
 तप एव सदा धर्मो ब्राह्मणस्य न संशयः ।
 स तु धर्मार्थमुत्पन्नः पूर्वं धात्रा तपोबलात् ॥ १३-२०८-१४ (८९४०८)
 तस्योपनयनं धर्मो नित्यं चोदकधारणम् ।
 शास्त्रस्य श्रवणं धर्मो देवव्रतनिषेवणम् ॥ १३-२०८-१५ (८९४०९)
 अग्निकार्यं परो धर्मो नित्ययज्ञोपवीतिता ।
 शूद्रान्नवर्जनं धर्मो धर्मः सत्पथसेवनम् ।
 धर्मो नित्योपवासित्वं ब्रह्मचर्यं परं तथा ॥ १३-२०८-१६ (८९४१०)
 गृहस्थस्य परो धर्मो गृहस्थाश्रमिणस्तथा ।
 गृहसम्मार्जनं धर्म आलेपनविधिस्तथा ॥ १३-२०८-१७ (८९४११)
 अतिथिप्रियता धर्मो धर्मस्त्रेताग्निधारणम् ।
 इष्टिर्वा पशुबन्धाश्च विधिपूर्वं परंतप ॥ १३-२०८-१८ (८९४१२)
 दम्पत्योः समशीलत्वं धर्मो वै गृहमेधिनाम् ।
 एवं द्विजन्मनो धर्मो गार्हस्थ्ये धर्मधारणम् ॥ १३-२०८-१९ (८९४१३)
 यस्तु क्षत्रगतो धर्मस्त्वया देवि प्रयोदितः ।
 तमहं ते प्रवक्ष्यामि शृणु देवि समाहिता ॥ १३-२०८-२० (८९४१४)
 क्षत्रियास्तु ततो देवि द्विजानां पालने स्मृताः ।

यदि निःक्षत्रियो लोको जगत्स्यादधरोत्तरम् ॥ १३-२०८-२१ (८९४१५)
रक्षणात्क्षत्रियैरेव जगद्भवति शाश्वतम् ।
तस्याप्यध्ययनं दानं यजनं धर्मतः स्मृतम् ॥ १३-२०८-२२ (८९४१६)
दीनानां रक्षणं चैव पापनामनुशासनम् ।
सतां सम्पोषणं चैव कर्मषण्मार्गजीवनम् ॥ १३-२०८-२३ (८९४१७)
उत्साहः शस्त्रजीवित्वं तस्य धर्मः सनातनः ।
भृत्यानां भरणं धर्मः कृते कर्मण्यमोघता ॥ १३-२०८-२४ (८९४१८)
सम्यग्गुणयुतो धर्मो धर्मः पौरहितक्रिया ।
व्यवहारस्थितिर्नित्यं गुणयुक्तो महीपतिः ॥ १३-२०८-२५ (८९४१९)
आर्तवित्तप्रदो राजा धर्मं प्राप्नोत्यनुत्तमम् ।
एवं तैर्विहितः पूर्वधर्मः कर्मविधानतः ॥ १३-२०८-२६ (८९४२०)
तथैव देवि वैश्याश्च लोकयात्राहिताः स्मृताः ।
अन्ये तानुपजीवन्ति प्रत्यक्षफलदा हि ते ॥ १३-२०८-२७ (८९४२१)
यदि न स्युस्तथा वैश्या न भवेयुस्तथा परे ।
तेषामध्ययनं दानं गजनं धर्म उच्यते ॥ १३-२०८-२८ (८९४२२)
वैश्यस्य सततं धर्मः पाशुपाल्यं कृषिस्तथा ।
अग्निहोत्रपरिस्पन्दास्त्रयो वर्णा द्विजातयः ॥ १३-२०८-२९ (८९४२३)
वाणिज्यं सत्पथे स्थानमातिथेयत्वमेव च ।
विप्राणां स्वागतन्यायो वैश्यधर्मः सनातनः ॥ १३-२०८-३० (८९४२४)
तिलगन्धरसाश्चैव न विक्रेयाः कथञ्चन ।
वणिक्पथमुपासद्भिर्वैश्यैर्वैश्यपथि स्थितैः ॥ १३-२०८-३१ (८९४२५)
सर्वातिथ्यं त्रिवर्गस्य यथाशक्ति दिवानिशम् ।
एवं ते विहिता देवि लोकयात्रा स्वयंभुवा ॥ १३-२०८-३२ (८९४२६)
तथैव शूद्रा विहिताः सर्वधर्मप्रसाधकाः ।
शूद्राश्च यदि ते न स्युः कर्मकर्ता न विद्यते ॥ १३-२०८-३३ (८९४२७)
त्रयः पूर्वे शूद्रमूलाः सर्वे कर्मकराः स्मृताः ।
ब्राह्मणादिषु शुश्रूषा दासधर्म इति स्मृतः ॥ १३-२०८-३४ (८९४२८)
वार्ता च कारुकर्माणि शिल्प्यं नाट्यं तथैव च ।
अहिंसकः शुभाचारो देवतद्विजवन्दकः ॥ १३-२०८-३५ (८९४२९)
शूद्रो धर्मफलैरिष्टैः स्वधर्मेणोपपद्यते ।
एवमादि तथाऽन्यच्च शूद्रधर्म इति स्मृतः ॥ १३-२०८-३६ (८९४३०)
तेऽप्येवं विहिता लोके कर्मयोग्याः शुभानने ॥ १३-२०८-३७ (८९४३१)
एवं चतुर्णां वर्णानां वर्णलोकाः परत्र च ।
विहिताश्च तथा दृष्टा यथावद्धर्मचारिणि ॥ १३-२०८-३८ (८९४३२)
एष वर्णाश्रयो धर्मः कर्म चैव तदर्पणम् ।
कथितं श्रोतुकामायाः किं भूयः श्रोतुमिच्छसि ॥ १३-२०८-३९ (८९४३३)

उमोवाच । १३-२०८-४०क्ष (७४६१)
 भगवन्देवदेवेश नमस्ते वृषभध्वज ।
 श्रोतुमिच्छाम्यहं देव धर्ममाश्रमिणां विभो ॥ १३-२०८-४० (८९४३४)
 महेश्वर उवाच । १३-२०८-४१क्ष (७४६२)
 तथाऽऽश्रमगतं धर्मं शृणु देवि समाहिता ।
 आश्रमाणां तु यो धर्मः क्रियते ब्रह्मवादिभिः ॥ १३-२०८-४१ (८९४३५)
 गृहस्थः प्रवरस्तेषां गार्हस्थ्यं धर्ममाश्रितः ।
 पञ्चयज्ञक्रियाशौचं दारतुष्टिरतन्द्रिता ॥ १३-२०८-४२ (८९४३६)
 ऋतुकालाभिगमनं दानयज्ञतपांसि च ।
 अविप्रवासस्तस्येष्टः स्वाध्यायश्चाग्निपूर्वकम् ॥ १३-२०८-४३ (८९४३७)
 अतिथीनामाभिमुख्यं शक्त्या चेष्टनिमन्त्रणम् ।
 अनुग्रहश्च सर्वेषां मनोवाक्कायकर्मभिः ॥ १३-२०८-४४ (८९४३८)
 एवमादि शुभं चान्यत्कुर्यात्तद्वृत्तिमान्गृही ।
 एवं सञ्चरतस्तस्य पुण्यलोका न संशयः । १३-२०८-४५ (८९४३९)
 तथैव वानप्रस्थस्य धर्माः प्रोक्ताः सनातनाः ॥ १३-२०८-४६ (८९४४०)
 गृहवासं समुत्सृज्य निश्चित्यैकमनाः शुभैः ।
 वन्यैरेव तदाहारैः वर्तयेदिति च स्थितिः ॥ १३-२०८-४७ (८९४४१)
 भूमिशय्या जटाशमश्रुचर्मवल्कलधारणम् ।
 देवतातिथिसत्कारो महाकृच्छ्राभिपूजनम् ॥ १३-२०८-४८ (८९४४२)
 अग्निहोत्रं त्रिषवणं नित्यं तस्य विधीयते ।
 ब्रह्मचर्यं क्षमा शौचं तस्य धर्मः सनातनः ।
 एवं स विगते प्राणे देवलोके महीयते ॥ १३-२०८-४९ (८९४४३)
 यतिधर्मास्तथा देवि गृहांस्त्यक्त्वा यतस्ततः ।
 आकिञ्चन्यमनारम्भः सर्वतः शौचमार्जवम् ॥ १३-२०८-५० (८९४४४)
 सर्वत्र भैक्षचर्या च सर्वत्रैव विवासनम् ।
 सदा ध्यानपरत्वं च देहशुद्धिः क्षमा दया ।
 तत्वानुगतबुद्धित्वं तस्य धर्मविधिर्भवेत् ॥ १३-२०८-५१ (८९४४५)
 ब्रह्मचारी च यो देवि जन्मप्रभृति भिक्षितः ।
 ब्रह्मचर्यपरो भूत्वा साधयेद्गुरुमात्मनः ।
 सर्वकालेषु सर्वत्र गुरुपूजां समाचरेत् ॥ १३-२०८-५२ (८९४४६)
 भैक्षचर्याग्निकार्यं च सदा जलनिषेवणम् ।
 स्वाध्यायः सततं तस्य एष धर्मः सनातनः ॥ १३-२०८-५३ (८९४४७)
 तस्य चेष्टा तु गुर्वर्थमाप्राणान्तमिति स्थितिः ।
 गुरोरभावे तत्पुत्रे गुरुवद्वृत्तिमाचरेत् ॥ १३-२०८-५४ (८९४४८)
 एवं सोप्यमलाल्लोकान्ब्राह्मणः प्रतिपद्यते ।
 एष ते कथितो देवि धर्मश्चाश्रमवासिनाम् ॥ १३-२०८-५५ (८९४४९)

चतुर्णामाश्रमो युक्तो लोक इत्येव विद्यते ।
कथितं ते समासेन किं भूयः श्रोतुमिच्छसि ॥ १३-२०८-५६ (८९४५०)

इति श्रीमन्महाभारते अनुशासनपर्वणि दानधर्मपर्वणि
अष्टोत्तरद्विंशततमोऽध्यायः ॥ २०८ ॥

Mahabharata - Anushaasana Parva - Chapter Footnotes

७-२०८-९ ब्राह्मणोऽभिहिता शुचिः इति क पाठः ॥
७-२०८-५५ आयुष्कामो द्विजो देवि धारयेद्भस्य नित्पशः । मोक्षकामी
च यो विप्रो भूतिकामोथवा पुनः । पुनरावृत्तिरहितं लोकं
सम्प्रतिपद्यते । इति थ पाठः ॥

अनुशासनपर्व - अध्याय २०९

॥ श्रीः ॥

१३.२०९. अध्यायः २०९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण पार्वतीप्रति ऋषिधर्मकथनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश त्रिपुरान्तक शङ्कर ।
अयं त्वृषिगणो देव तपस्तप इति प्रभो ॥ १३-२०९-१ (८९४५१)
तपसा कर्षितो नित्यं तपोऽर्जनपरायणः ।
अस्य किलक्षणो धर्मः कीदृशश्चागमस्तथा ।
एतदिच्छाम्यहं श्रोतुं तन्मे वद वरप्रद ॥ १३-२०९-२ (८९४५२)
नारद उवाच । १३-२०९-३क्ष (७४६३)
एवं ब्रुवन्त्यां रुद्राण्यामृषयः साधुसाध्विति ।
अब्रुवन्हृष्टमनसः सर्वे तद्गतमानसाः ॥ १३-२०९-३ (८९४५३)
शृण्वन्तीमृषिधर्मास्तु ऋषयश्चाभ्यपूजयन् ॥ १३-२०९-४ (८९४५४)
ऋषय ऊचुः । १३-२०९-५क्ष (७४६४)
त्वत्प्रसादद्वयं देवि श्रोष्यामः परमं हितम् ।
धन्याः खलु वयं सर्वे पादमूलं तवाश्रिताः ।
इति सर्वे तदा देवीं वाचा समभिपूजयन् ॥ १३-२०९-५ (८९४५५)

महेश्वर उवाच । १३-२०९-६६ (७४६५)
न्यायतस्त्वं महाभागे श्रोतुकामा मनस्विनि ।
हन्त ते कथयिष्यामि मुनिधर्मं शुचिस्मिते ॥ १३-२०९-६ (८९४५६)
वानप्रस्थं समाश्रित्य क्रियते बहुधा नरैः ।
बहुशाखो बहुविधो ऋषिधर्मः सनातनः ॥ १३-२०९-७ (८९४५७)
प्रायशः सर्वभोगार्थमृषिभिः क्रियते तपः ।
तथा सञ्चरतां तेषां देवि धर्मविधिं शृणु ॥ १३-२०९-८ (८९४५८)
भूत्वा पूर्वं गृहस्थस्तु पुत्रानृण्यमवाप्य च ।
कलत्रकार्यं संस्थाप्य कारणात्संत्यजेद्गृहम् ॥ १३-२०९-९ (८९४५९)
अवस्थाप्य मनो धृत्या व्यवसायपुरःसरः ।
निर्दारो वा सदारो वा वनवासाय संव्रजेत् ॥ १३-२०९-१० (८९४६०)
देशाः परमपुण्या ये नदीवनसमन्विताः ।
अबोधमुक्ताः प्रायेण तीर्थायतनसंयुताः ॥ १३-२०९-११ (८९४६१)
तत्र गत्वा विधिं ज्ञात्वा दीक्षां कुर्याद्यथागमम् ।
दीक्षित्वैकमना भूत्वा परिचर्यां समाचरेत् ॥ १३-२०९-१२ (८९४६२)
काल्योत्थानं च शौचं च सर्वदेवप्रणामनम् ।
सकृदालेपनं काये त्यक्तदोषोऽप्रमादिता ॥ १३-२०९-१३ (८९४६३)
सायंप्रातश्चाभिषेकं चाग्निहोत्रं यथाविधि ।
काले शौचं च कार्यं च जटावल्कलधारणम् ॥ १३-२०९-१४ (८९४६४)
सततं वनचर्यां च समित्कुसुमकारणात् ।
नीवाराग्रयणं काले शाकमूलोपचायनम् ॥ १३-२०९-१५ (८९४६५)
सदायतनशौचं च तस्य धर्माय चेष्यते ।
अतिथीनामाभिमुख्यं तत्परत्वं च सर्वदा ॥ १३-२०९-१६ (८९४६६)
पाद्यासनाभ्यां सम्पूज्य तथाऽऽहारनिमन्त्रणम् ।
अग्राम्यपचनं काले पितृदेवार्चनं तथा ॥ १३-२०९-१७ (८९४६७)
पश्चादतिथिसत्कारस्तस्य धर्मः सनातनः ।
शिष्टैर्धर्मासने चैव धर्मार्थसहिताः कथाः ॥ १३-२०९-१८ (८९४६८)
प्रतिश्रयविभागश्च भूमिशय्या शिलासु वा ।
व्रतोपवासयोगश्च क्षमा चेन्द्रियनिग्रहः ॥ १३-२०९-१९ (८९४६९)
दिवारात्रं यथायोगं शौचं धर्मस्य चिन्तनम् ।
एवं धर्माः पुरा दृष्टाः सामान्या वनवासिनाम् ॥ १३-२०९-२० (८९४७०)
एवं वै यतमानस्य कालधर्मो यथा भवेत् ।
तथैव सोऽभिजयति स्वर्गलोकं शुचिस्मिते ॥ १३-२०९-२१ (८९४७१)
तत्र संविदिता भोगाः स्वर्गस्त्रीभिरनिन्दिते ।
परिभ्रष्टो यथा स्वर्गाद्विशिष्टस्तु भवेन्नृषु ॥ १३-२०९-२२ (८९४७२)
एवं धर्मस्तथा देवि सर्वेषां वनवासिनाम् ।

एतत्ते कथितं सर्वं किं भूयः श्रोतुमिच्छसि ॥ १३-२०९-२३ (८९४७३)
 उमोवाच । १३-२०९-२४क्ष (७४६६)
 भगवन्देवदेवेश ऋषीणां चरितं शुभम् ।
 विशेषधर्मानिच्छामि श्रोतुं कौतूहलं हि मे ॥ १३-२०९-२४ (८९४७४)
 महेश्वर उवाच । १३-२०९-२५क्ष (७४६७)
 तदहं ते प्रवक्ष्यामि शृणु देवि समाहिता ॥ १३-२०९-२५ (८९४७५)
 वननित्यैर्वनरतैर्वानप्रस्थैर्महर्षिभिः ।
 वनं गुरुमिवालम्ब्य वस्तुव्यमिति निश्चयः ॥ १३-२०९-२६ (८९४७६)
 वीरशय्यामुपासद्भिर्वारस्थानोपसेविभिः ।
 व्रतोपवासैर्बहुलैर्ग्रीष्मे पञ्चतपैस्तथा ॥ १३-२०९-२७ (८९४७७)
 पञ्चयज्ञपरैर्नित्यं पौर्णमास्यापरायणैः ।
 मण्डूकशायैर्हेमन्ते शैवालाङ्कुरभोजनैः ॥ १३-२०९-२८ (८९४७८)
 चीरवल्कलसंवीतैर्मृगाजिनधरैस्तथा ।
 चातुर्मास्यपरैः कैश्चिद्देवधर्मपरायणैः ॥ १३-२०९-२९ (८९४७९)
 एवंविधैर्वनवासैस्तप्यते सुमहत्तपः ।
 एवं कृत्वा शुभं कर्म पश्चाद्याति त्रिविष्टपम् ॥ १३-२०९-३० (८९४८०)
 तत्रापि सुमहत्कालं संविहृत्य यथासुखम् ।
 जायते मानुषे लोके दानभोगसमन्वितः ॥ १३-२०९-३१ (८९४८१)
 तपोविशेषसंयुक्ताः कथितास्ते शुचिस्मिते ॥ १३-२०९-३२ (८९४८२)
 उमोवाच । १३-२०९-३३क्ष (७४६८)
 भगवन्देवदेवेश तेषु ये दारसंयुताः ।
 कीदृशं चरितं तेषां तन्मे शंसितुमर्हसि ॥ १३-२०९-३३ (८९४८३)
 महेश्वर उवाच । १३-२०९-३४क्ष (७४६९)
 य एकपत्नीधर्माणश्चरन्ति विपुलं तपः ।
 विंध्यपादेषु ये केचिद्ये च नैमिशवासिनः ॥ १३-२०९-३४ (८९४८४)
 पुष्करेषु च ये चान्ये नदीवनसमाश्रिताः ।
 सर्वे ते विधिदृष्टेन चरन्ति विपुलं तपः ॥ १३-२०९-३५ (८९४८५)
 हिंसाद्रोहविमुक्ताश्च सर्वभूतानुकम्पिनः ।
 शान्ता दान्ता जितक्रोधाः सर्वातिथ्यपरायणाः ॥ १३-२०९-३६ (८९४८६)
 प्राणिष्वात्मोपमा नित्यमृतुकालाभिगामिनः ।
 स्वदारसहिता देवि चरन्ति व्रतमुत्तमम् ॥ १३-२०९-३७ (८९४८७)
 वसन्ति सुखमव्यग्राः पुत्रदारसमन्विताः ।
 तेषां परिच्छदारम्भाः कृतोपकरणानि च ॥ १३-२०९-३८ (८९४८८)
 गृहस्थवद्विद्वतीयं ते यथायोगं प्रमाणतः ।
 पोषणार्थं स्वदाराणामग्निकार्यार्थमेव च ।
 गावश्च कर्षणं चैव सर्वमेतद्विधीयते । १३-२०९-३९ (८९४८९)

एवं वनगतैर्देवि कर्तव्यं दारसङ्ग्रहैः ।
ते स्वदारैः समायान्ति पुण्याँल्लोकान्दृढव्रताः ॥ १३-२०९-४० (८९४९०)
पतिभिः सह ये दाराश्चरन्ति विपुलं तपः ।
अव्यग्रभावादैकात्म्यात्ताश्च गच्छन्ति वै दिवम् ।
एतत्ते कथितं देवि किं भूयः श्रोतुमिच्छसि ॥ ॥ १३-२०९-४१ (८९४९१)

इति श्रीमन्महाभारते अनुशासनपर्वणि दानधर्मपर्वणि
नवाधिकद्विशततमोऽध्यायः ॥ २०९ ॥

अनुशासनपर्व - अध्याय २१०

॥ श्रीः ॥

१३.२१०. अध्यायः २१०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण पार्वतीप्रति ऋषीणां कर्मफलविशेषादिकथनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश तेषां कर्मफलं प्रभो ।
श्रोतुमिच्छाम्यहं देव प्रसादात्ते वरप्रद ॥ १३-२१०-१ (८९४९२)
महेश्वर उवाच । १३-२१०-२क्ष (७४७०)
वानप्रस्थगतं सर्वं फलपाकं शृणु प्रिये ॥ १३-२१०-२ (८९४९३)
अग्नियोगं व्रजन्ग्रीष्मे ततो द्वादशवार्षिकम् ।
रुद्रलोकेऽभिजायेत विधिदृष्टेन कर्मणा ॥ १३-२१०-३ (८९४९४)
उपवासव्रतं कुर्वन्वर्षाकाले दृढव्रतः ।
सोमलोकेऽभिजायेत नरो द्वादशवार्षिकम् ॥ १३-२१०-४ (८९४९५)
काष्ठवन्मौनमास्थाय नरो द्वादशवार्षिकम् ।
मरुतां लोकमास्थाय तत्र भोगैश्च युज्यते ॥ १३-२१०-५ (८९४९६)
कुशशर्करसंयुक्ते स्थण्डिले संविशन्मुनिः ।
यक्षलोकेऽभिजायेत सहस्राणि चतुर्दश ॥ १३-२१०-६ (८९४९७)
वर्षाणां भोगसंयुक्तो नरो द्वादशवार्षिकम् ।
वीरासनगतो यस्तु कण्टकाफलकाश्रितः ।
गन्धर्वेष्वभिजायेत नरो द्वादशवार्षिकम् ॥ १३-२१०-७ (८९४९८)
वीरस्थायी चोर्ध्वबाहुर्नरो द्वादशवार्षिकम् ।

देवलोकेऽभिजायेत दिव्यभोगसमन्वितः ॥ १३-२१०-८ (८९४९९)
 पादाङ्गुष्ठेन यस्तिष्ठेदूर्ध्वबाहुर्जितेन्द्रियः ।
 इन्द्रलोकेऽभिजायेत सहस्राणि चतुर्दश । १३-२१०-९ (८९५००)
 आहारनियमं कृत्वा मुनिर्द्वादशवार्षिकम् ।
 नागलोकेऽभिजायेत संवत्सरगणान्बहून् ॥ १३-२१०-१० (८९५०१)
 एवं दृढव्रता देवि वानप्रस्थाश्च कर्मभिः ।
 स्थानेषु तत्र तिष्ठन्ति तत्तद्भोगसमन्विताः ॥ १३-२१०-११ (८९५०२)
 तेभ्यो भ्रष्टाः पुनर्देवि जायन्ते नृषु भोगिनः ।
 वर्णोत्तमकुलेष्वेव धनधान्यसमन्विताः ॥ १३-२१०-१२ (८९५०३)
 एतत्ते कथितं देवि किं भूयः श्रोतुमिच्छसि ॥ १३-२१०-१३ (८९५०४)
 उमोवाच । १३-२१०-१४क्ष (७४७१)
 एषां यथा वराणां तु धर्ममिच्छामि मानद ।
 कृपया परयाऽऽविष्टस्तन्मे ब्रूहि महेश्वर ॥ १३-२१०-१४ (८९५०५)
 महेश्वर उवाच । १३-२१०-१५क्ष (७४७२)
 धर्मं यथा वराणां त्वं शृणु भामिनि तत्परा ॥ १३-२१०-१५ (८९५०६)
 व्रतोपवासशुद्धाङ्गास्तीर्थस्नानपरायणाः ।
 धृतिमन्तःक क्षमायुक्ताः सत्यव्रतपरायणाः ॥ १३-२१०-१६ (८९५०७)
 पक्षमासोपवासैश्च कर्षिता धर्मदर्शिनः ।
 वर्षैः शीतातपैश्चैव कुर्वन्तः परमं तपः ॥ १३-२१०-१७ (८९५०८)
 कालयोगेन गच्छन्ति शक्रलोकं शुचिस्मिते ।
 तत्र ते भोगसंयुक्ता दिव्यगन्धसमन्विताः ॥ १३-२१०-१८ (८९५०९)
 दिव्यभूषणसंयुक्ता विमानवरसंयुताः ।
 विचरन्ति यथाकामं दिव्यस्त्रीगणसंयुताः ।
 एतत्ते कथितं देवि किं भूयः श्रोतुमिच्छसि ॥ १३-२१०-१९ (८९५१०)
 उमोवाच । १३-२१०-२०क्ष (७४७३)
 तेषां चक्रचराणां च धर्ममिच्छामि वै प्रभो ॥ १३-२१०-२० (८९५११)
 महेश्वर उवाच । १३-२१०-२१क्ष (७४७४)
 हन्त ते कथयिष्यामि शृणु शाकटिकं शुभे ॥ १३-२१०-२१ (८९५१२)
 संवहन्तो धुरं दानैः शकटानां तु सर्वदा ।
 प्रार्थयन्ते यथाकालं शकटैर्भैक्षचर्यया ॥ १३-२१०-२२ (८९५१३)
 तपोर्जनपरा धीरास्तपसा क्षीणकल्मषाः ।
 पर्यटन्तो दिशः सर्वाः कामक्रोधविवर्जिताः ॥ १३-२१०-२३ (८९५१४)
 तेनैव कालयोगेन त्रिदिवं यान्ति शोभने ।
 तत्र प्रमुदिता भोगैर्विचरन्ति यथासुखम् ॥ १३-२१०-२४ (८९५१५)
 एतत्ते कथितं देवि किं भूयः श्रोतुमिच्छसि ॥ १३-२१०-२५ (८९५१६)
 उमोवाच । १३-२१०-२६क्ष (७४७५)

वैखानसानां वै धर्मं श्रोतुमिच्छाम्यहं प्रभो ॥ १३-२१०-२६ (८९५१७)
 महेश्वर उवाच । १३-२१०-२७क्ष (७४७६)
 ते वै वैखानसा नाम वानप्रस्थाः शुभेक्षणे ।
 तीव्रेण तपसा युक्ता दीप्तिमन्तः स्वतेजसा ।
 सत्यव्रतपरा धीरास्तेषां निष्कल्मषं तपः ॥ १३-२१०-२७ (८९५१८)
 अश्मकुट्टास्तथाऽन्ये च दन्तोलूखलिनस्तथा ।
 शीर्णपर्णाशिनश्चान्ये उज्छ्वृत्तास्तथा परे ॥ १३-२१०-२८ (८९५१९)
 कपोतवृत्तयश्चान्ये कापोतीं वृत्तिमाश्रिताः ।
 पशुप्रचारनिरताः फेनपाश्च तथा परे ॥ १३-२१०-२९ (८९५२०)
 मृगवन्मृगचर्यायां सञ्चरन्ति तथा परे ।
 अब्भक्षा वायुभक्षाश्च निराहारास्तथैव च ॥ १३-२१०-३० (८९५२१)
 केचिच्चरन्ति सद्विष्णोः पादपूजनमुत्तमम् ।
 सञ्चरन्ति तपो घोरं व्याधिमृत्युविवर्जिताः ।
 स्ववशादेव ते मृत्युं भीषयन्ति च नित्यशः ॥ १३-२१०-३१ (८९५२२)
 इन्द्रलोके तथा तेषां निर्मिता भोगसञ्चयाः ।
 अमरैः समतां यान्ति देववद्भोगसंयुताः ॥ १३-२१०-३२ (८९५२३)
 वराप्सरोभिः संयुक्ताश्चिरकालमनिन्दिते ।
 एतत्ते कथितं देवि भूयः श्रोतुं किमिच्छसि ॥ १३-२१०-३३ (८९५२४)
 उमोवाच । १३-२१०-३४क्ष (७४७७)
 भगवञ्श्रोतुमिच्छामि वालखिल्यास्तपोधनान् ॥ १३-२१०-३४ (८९५२५)
 महेश्वर उवाच । १३-२१०-३५क्ष (७४७८)
 धर्मचर्यां तथा देवि वालखिल्यगतां शृणु ॥ १३-२१०-३५ (८९५२६)
 मृगनिर्मोकवसना निर्द्वन्द्वास्ते तपोधनाः ।
 अङ्गुष्ठमात्राः सुश्रोणि तेष्वेवाङ्गेषु संश्रिताः ॥ १३-२१०-३६ (८९५२७)
 उद्यन्तं सततं सूर्यं स्तुवन्तो विविधैः स्तवैः ।
 भास्करस्येव किरणैः सहसा यान्ति नित्यदा ।
 द्योतयन्तो दिशः सर्वा धर्मज्ञाः सत्यवादिनः ॥ १३-२१०-३७ (८९५२८)
 तेष्वेव निर्मलं सत्यं लोकार्थं तु प्रतिष्ठितम् ।
 लोकोऽयं धार्यते देवि तेषामेव तपोबलात् ॥ १३-२१०-३८ (८९५२९)
 महात्मनां तु तपसा सत्येन च शुचिस्मिते ।
 क्षमया च महाभागे भूतानां संस्थितिं विदुः ॥ १३-२१०-३९ (८९५३०)
 प्रजार्थमपि लोकार्थं महद्भिः क्रियते तपः ।
 तपसा प्राप्यते सर्वं तपसा प्राप्यते फलम् ।
 दुष्प्रापमपि यल्लोके तपसा प्राप्यते हि तत् ॥ १३-२१०-४० (८९५३१)
 पञ्चभूतार्थतत्त्वे च लोकसृष्टिविर्धनम् ।
 एतत्सर्वं समासेन तपोयोगाद्विनिर्मितम् ॥ १३-२१०-४१ (८९५३२)

तस्मादयं त्वृषिगणस्तपस्तप इति प्रिये ।
 धर्मान्वेषी तपः कर्तुं यतते सततं प्रिये ॥ १३-२१०-४२ (८९५३३)
 अमरत्वं शिवत्वं च तपसा प्रापयेत्सदा ।
 एतत्ते कथितं सर्वं शृण्वन्त्यास्ते श्रुतं प्रिये ।
 प्रियार्थमृषिसङ्घस्य प्रजानां हितकाम्यया ॥ १३-२१०-४३ (८९५३४)
 नारद उवाच । १३-२१०-४४क्ष् (७४७९)
 एवं ब्रुवन्तं देवेशमृषयश्चापि तुष्टुवुः ।
 भूयः परतरं यत्तु तदाप्रभृति चक्रिरे ॥ १३-२१०-४४ (८९५३५)

इति श्रीमन्महाभारते अनुशासनपर्वणि दानधर्मपर्वणि
 दशाधिकद्विशततमोऽध्यायः ॥ २१० ॥

अनुशासनपर्व - अध्याय २११

॥ श्रीः ॥

१३.२११. अध्यायः २११

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति निवृत्तिधर्मफलकथनम् ॥ १ ॥

तथा गार्हस्थ्यप्रशंसनपूर्वकं तद्धर्मफलादिकथनम् ॥ २ ॥

Mahabharata - Anushaasana Parva - Chapter Text

उमोवाच ।

उक्तस्त्वया त्रिवर्गस्य धर्मश्च परमः शुभः ।

सर्वव्यापी तु यो धर्मो भगवंस्तं ब्रवीतु मे । १३-२११-१ (८९५३६)

महेश्वर उवाच । १३-२११-२क्ष् (७४८०)

ब्रह्मणा लोकसंसारे सृष्टा धात्रा गुणार्थिना ।

लोकांस्तारयितुं युक्ता मर्त्येषु क्षितिदेवताः ॥ १३-२११-२ (८९५३७)

तेषु तावत्प्रवक्ष्यामि धर्मं शुभफलोदयम् ।

ब्राह्मणेष्वभयो धर्मः परमः शुभलक्षणः ॥ १३-२११-३ (८९५३८)

इमे च धर्मा लोकानां पूर्वं सृष्टाः स्वयंभुवा ।

पृथिव्यां सद्द्विजैर्नित्यं कीर्त्यमानं निबोध मे ॥ १३-२११-४ (८९५३९)

स्वदारनिरतिर्धर्मो नित्यं जप्यं तथैव च ।

सर्वातिथ्यं त्रिवर्गस्य यथाशक्ति दिवानिशम् ॥ १३-२११-५ (८९५४०)

शूद्रो धर्मपरो नित्यं शुश्रूषानिरतो भवेत् ॥ १३-२११-६ (८९५४१)

त्रैविद्यो ब्राह्मणो वृद्धो न चाध्ययनजीवकः ।
 त्रिवर्गस्य व्यतिक्रान्तं तस्य धर्मः सनातनः ॥ १३-२११-७ (८९५४२)
 षट् कर्माणि च प्रोक्तानि सृष्टानि ब्रह्मणा पुरा ।
 धर्मिष्ठानि वरिष्ठानि तानितानि शृणूत्तमे ॥ १३-२११-८ (८९५४३)
 यजनं याजनं चैव दानं पात्रे प्रतिग्रहः ।
 अध्यापनमध्ययनं षड्कर्मा धर्मभागृजुः ॥ १३-२११-९ (८९५४४)
 नित्यः स्वाध्यायतो धर्मः नित्ययज्ञः सनातनः ।
 दानं प्रशंसते नित्यं ब्राह्मणेषु त्रिकर्मसु ॥ १३-२११-१० (८९५४५)
 अयमेव परो धर्मः संवृतः सत्सु विद्यते ।
 गर्भस्थाने विशुद्धानां धर्मस्य नियमो महान् ॥ १३-२११-११ (८९५४६)
 पञ्चयज्ञविशुद्धात्मा ऋतुनित्योऽनसूयकः ।
 दान्तो ब्राह्मणसत्कर्ता सुसंमृष्टनिवेशनः ॥ १३-२११-१२ (८९५४७)
 चक्षुःश्रोत्रमनोजिह्वास्निग्धवर्णप्रदः सदा ।
 अतिथ्यभ्यागतरतः शेषान्नकृतभोजनः ॥ १३-२११-१३ (८९५४८)
 पाद्यमर्घ्यं यथान्यायमासनं शयनं तथा ।
 दीपं प्रतिश्रयं चैव यो ददाति स धार्मिकः ॥ १३-२११-१४ (८९५४९)
 प्रातरुत्थाय वै पश्चाद्भोजने तु निमन्त्रयेत् ।
 सत्कृत्याऽनुब्रजेद्यश्च तस्य धर्मः सनातनः ॥ १३-२११-१५ (८९५५०)
 प्रवृत्तिलक्षणो धर्मो गृहस्थेषु विधीयते ।
 तदहं कीर्तयिष्यामि त्रिवर्गेषु च यद्यथा ॥ १३-२११-१६ (८९५५१)
 एकेनांशेन धर्मार्थः कर्तव्यो हितमिच्छता ।
 एकेनांशेन कामार्थमेकमंशं विवर्धयेत् ॥ १३-२११-१७ (८९५५२)
 निवृत्तिलक्षणः पुण्यो धर्मो मोक्षो विधीयते ।
 तस्य वृत्तिं प्रवक्ष्यामि तां शृणुष्व समाहिता ॥ १३-२११-१८ (८९५५३)
 सर्वभूतदया धर्मो निवृत्तेः परम सदा ।
 बुभुक्षितं पिपासार्तमतिथिं श्रान्तमागतम् ।
 अर्चयन्ति वरारोहे तेषामपि फलं महत् ॥ १३-२११-१९ (८९५५४)
 पात्रमित्येव दातव्यं सर्वस्मै धर्मकाङ्क्षिभिः ।
 आगमिष्यति यत्पात्रं तत्पात्रं तारयिष्यति ॥ १३-२११-२० (८९५५५)
 काले सम्प्राप्तमतिथिं भोक्तुकाममुपस्थितम् ।
 यस्तं सम्भावयेत्तत्र व्यासोऽयं समुपस्थितः ॥ १३-२११-२१ (८९५५६)
 तस्य पूजां यथाशक्त्या सौम्यचित्तः प्रयोजयेत् ।
 चित्तमूलो भवेद्धर्मो धर्ममूलं भवेद्यशः ॥ १३-२११-२२ (८९५५७)
 तस्मात्सौम्येन चित्तेन दातव्यं देवि सर्वथा ।
 सौम्यचित्तस्तु यो दद्यात्तद्धि दानमनुत्तमम् ॥ १३-२११-२३ (८९५५८)
 यथाम्बुबिन्दुभिः सूक्ष्मैः पतद्भिर्मेदिनीतले ।

केदाराश्च तटाकानि सरांसि सरितस्तथा ॥ १३-२११-२४ (८९५५९)
 तोयपूर्णानि दृश्यन्ते अप्रतर्क्योऽतिशोभने ।
 अल्पमल्पमपि ह्येकं दीयमानं विवर्धते ॥ १३-२११-२५ (८९५६०)
 पीडयाऽपि च भृत्यानां दानमेव विशिष्यते ।
 पुत्रदारधनं धान्यं न मृताननुगच्छति ॥ १३-२११-२६ (८९५६१)
 श्रेयो दानं च भोगश्च धनं प्राप्य यशस्विनि ।
 दानेन हि महाभागा भवन्ति मनुजाधिपाः ॥ १३-२११-२७ (८९५६२)
 नास्ति भूमौ दानसमं नास्ति दानसमो निधिः ।
 नास्ति सत्यात्परो धर्मो नानृतात्पातकं परम् ॥ १३-२११-२८ (८९५६३)
 आश्रमे यस्तु तप्येत तपो मूलफलाशनः ।
 आदित्याभिमुखो भूत्वा जटावल्कलसंवृतः ।
 मण्डूकशायी हेमन्ते ग्रीष्मे पञ्चतपा भवेत् ॥ १३-२११-२९ (८९५६४)
 सम्यक्तपश्चरन्तीह श्रद्धधाना वनाश्रमे ।
 गृहाश्रमस्य ते देवि कलां नार्हन्ति षोडशीम् ॥ १३-२११-३० (८९५६५)
 उमोवाच । १३-२११-३१क्ष (७४८१)
 गृहाश्रमस्य या चर्या व्रतानि नियमाश्च ये ।
 तथा च देवताः पूज्याः सततं गृहमेधिना ॥ १३-२११-३१ (८९५६६)
 यद्यच्च परिहर्तव्यं गृहीणातिथिपर्वसु ।
 तत्सर्वं श्रोतुमिच्छामि कथ्यमानं त्वया विभो ॥ १३-२११-३२ (८९५६७)
 महेश्वर उवाच । १३-२११-३३क्ष (७४८२)
 गृहाश्रमस्य यन्मूलं फलं धर्मोऽयमुत्तमम् ।
 पादैश्चतुर्भिः सततं धर्मो यत्र प्रतिष्ठितः ॥ १३-२११-३३ (८९५६८)
 सारभूतं वरारोहे दध्ने घृतमिवोद्धृतम् ।
 तदहं ते प्रवक्ष्यामि श्रूयतां धर्मचारिणि ॥ १३-२११-३४ (८९५६९)
 गदपत्यलङ्करिष्णुश्च गृहदानरतिर्नरः ।
 कलत्रसौख्यं विन्देत नास्ति तत्र विचारणा ॥ १३-२११-३५ (८९५७०)
 स्त्रियो वा पुरुषो वाऽपि दम्पतीन्पूजयन्ति ते ।
 मनोभिलषितान्कामान्प्राप्नुवन्ति न संशयः ॥ १३-२११-३६ (८९५७१)
 शुश्रूषन्ते ये पितरं मातरं च गृहाश्रमे ।
 भर्तारं चैव या नारी अग्निहोत्रं च ये द्विजाः ॥ १३-२११-३७ (८९५७२)
 तेषुतेषु च प्रीणन्ति देवा इन्द्रपुरोगमाः ।
 पितरः पितृलोकस्थाः स्वधर्मेण स रज्यते ॥ १३-२११-३८ (८९५७३)
 उमोवाच । १३-२११-३९क्ष (७४८३)
 मातापितृवियुक्तानां का चर्या गृहमेधिनाम् ।
 विधवानां च नारीणां भवानेव ब्रवीतु मे ॥ १३-२११-३९ (८९५७४)
 महेश्वर उवाच । १३-२११-४०क्ष (७४८४)

देवतातिथिशुश्रूषा गुरुवृद्धाभिवादनम् ।
 अहिंसा सर्वभूतानामलोभः सत्यसन्धता ॥ १३-२११-४० (८९५७५)
 ब्रह्मचर्यं शरण्यत्वाशौचं पूर्वाभिभाषणम् ।
 कृतज्ञत्वमपैशुन्यं सततं धर्मशीलता ॥ १३-२११-४१ (८९५७६)
 दिने द्विरभिषेकं च पितृदैवतपूजनम् ।
 गवाह्निकप्रदानं च संविभागोऽतिथिष्वपि ॥ १३-२११-४२ (८९५७७)
 दीपप्रतिश्रयं चैव दद्यात्पाद्यासनं तथा ।
 पञ्चमेऽहनि षष्ठे वा द्वादशेऽप्यष्टमेऽथवा ।
 तदुर्दशे पञ्चदशे ब्रह्मचारी सदा भवेत् ॥ १३-२११-४३ (८९५७८)
 श्मश्रुकर्म शिरोभ्यङ्गमञ्जनं दन्तधावनम् ।
 नैतेष्वहस्तु कुर्वीत तेषु लक्ष्मीः प्रतिष्ठिता ॥ १३-२११-४४ (८९५७९)
 व्रतोपवासनियमस्तपो दानं च शक्तितः ।
 भरणं भृत्यवर्गस्य दीनानामनुकम्पनम् ॥ १३-२११-४५ (८९५८०)
 परदारान्निवृत्तिश्च स्वदारेषु रतिः सदा ।
 शरीरमेकं दंपत्योर्विधात्रा पूर्वनिर्मितम् ।
 तस्मात्स्वदारनिरतो ब्रह्मचारी विधीयते ॥ १३-२११-४६ (८९५८१)
 शीलवृत्तविनीतस्य निगृहीतेन्द्रियस्य च ।
 आर्जवे वर्तमानस्य सर्वभूतहितैषिणः ॥ १३-२११-४७ (८९५८२)
 प्रियातिथेश्च क्षान्तस्य धर्मार्जितधनस्य च ।
 गृहाश्रमपदस्थस्य किमन्यैः कृत्यमाश्रमैः ॥ १३-२११-४८ (८९५८३)
 यथा मातरमाश्रित्य सर्वे जीवन्ति जन्तवः ।
 तथा गृहाश्रमं प्राप्य सर्वे जीवन्ति चाश्रमाः ॥ १३-२११-४९ (८९५८४)
 राजानः सर्वपाषण्डाः सर्वे रङ्गोपजीविनः ।
 व्यालग्रहाश्च डम्याश्च चोरा राजभटास्तथा ॥ १३-२११-५० (८९५८५)
 सविद्याः सर्वजीवज्ञाः सर्वे वै विचिकित्सकाः ।
 दूराध्वानं प्रपन्नाश्च क्षीणपथ्योदना नराः ।
 एते चान्ये च बहवस्तर्कयन्ति गृहाश्रमम् ॥ १३-२११-५१ (८९५८६)
 मार्जारा मूषिकाः श्वानः सूकराश्च शुकास्तथा ।
 कपोतका कावटकाः सरीसृपनिषेवणाः ।
 अरण्यवासिनश्चान्ये सङ्घा ये मृगपक्षिणाम् ॥ १३-२११-५२ (८९५८७)
 एवं बहुविधा देवि लोकेऽस्मिन्सचराचराः ।
 गृहे क्षेत्रे बिले चैव शतशोऽथ सहस्रशः ॥ १३-२११-५३ (८९५८८)
 गृहस्थेन कृतं कर्म सर्वैस्तैरिह भुज्यते ।
 उपयुक्तं च यत्तेषां मतिमान्नानुशोचति ॥ १३-२११-५४ (८९५८९)
 धर्म इत्येव सहकल्प्य यस्तु तस्य फलं शृणु ।
 सर्वयज्ञप्रणीतस्य हयमेधेन यत्फलम् ।

वर्षे स द्वादशे देवि फलेनैतेन युज्यते ॥ १३-२११-५५ (८९५९०)
 आशापाशविमोक्षं च विधिधर्ममनुत्तमम् ।
 वृक्षमूलचरो नित्यं शून्यागारनिवेशनमम् ॥ १३-२११-५६ (८९५९१)
 नदीपुलिनशायी च नदीतीरमनुव्रजन् ।
 विमुक्तः सर्वसङ्गेभ्यः स्नेहबन्धेन वै द्विजः । १३-२११-५७ (८९५९२)
 आत्मन्येवात्मना भावं समायोज्येह तेन वै ।
 आत्मभूतो यताहारो मोक्षदृष्टेन कर्मणा ॥ १३-२११-५८ (८९५९३)
 पवित्रनित्यो युक्तश्च तस्य धर्मःक सनातनः ।
 नैकत्र रमते सक्तो न चैकग्रामगोचरः ।
 युक्तोऽप्यटति यो युक्तो न चैकपुलिनाश्रयः ॥ १३-२११-५९ (८९५९४)
 एष मोक्षविदां धर्मो वेदोक्तः सत्पथे स्थितः ॥ १३-२११-६० (८९५९५)

इति श्रीमन्महाभारते अनुशासनपर्वणि दानधर्मपर्वणि
 एकादशाधिकद्विशततमोऽध्यायः ॥ २११ ॥

अनुशासनपर्व - अध्याय २१२

॥ श्रीः ॥

१३.२१२. अध्यायः २१२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति विस्तरेण राजधर्मकथनम् ॥ १ ॥

Mahabharata - Anushaasana Parva - Chapter Text

उमोवाच ।

देवदेव नमस्तुभ्यं त्र्यक्ष भो वृषभध्वज ।

श्रुतं मे भगवन्सर्वं त्वत्प्रसादान्महेश्वर ॥ १३-२१२-१ (८९५९६)

सङ्गृहीतं मया तच्च तव वाक्यमनुत्तमम् ।

इदानीमस्ति संदेहो मानुषेष्विह कश्चन ॥ १३-२१२-२ (८९५९७)

तुल्यप्राणशिरःकायो राजाऽयमिति मृश्यते ।

केन कर्मविपाकेन सर्वप्राधान्यमर्हति ॥ १३-२१२-३ (८९५९८)

स चापि दण्डयन्मर्त्यान्भर्त्सयन्विधमन्नपि ।

प्रेत्यभावे कथं लोकाँल्लभते पुण्यकर्मणा ।

राजवृत्तमहं तस्माच्छ्रोतुमिच्छामि मानद ॥ १३-२१२-४ (८९५९९)

महेश्वर उवाच । १३-२१२-५क्ष (७४८५)

तदहं ते प्रवक्ष्यामि राजधर्मं शुभानने ॥ १३-२१२-५ (८९६००)
 राजायत्तं हि यत्सर्वं लोकवृत्तं शुभाशुभम् ।
 महत्स्तपसो देवि फलं राज्यमिति स्मृतम् ॥ १३-२१२-६ (८९६०१)
 तपोदानमयं राज्यं परं स्थानं विधीयते ।
 तस्माद्वाङ्मः सदा मर्त्याः प्रणमन्ति यतस्ततः ॥ १३-२१२-७ (८९६०२)
 न्यायतस्त्वं महाभागे श्रोतुकामाऽसि भामिनि ।
 तस्मात्तस्यैव चरितं जगत्पथ्यं शृणु प्रिये ॥ १३-२१२-८ (८९६०३)
 अराजके पुरा त्वासीत्प्रजानां सङ्कुलं महत् ।
 तद्दृष्ट्वा सङ्कुलं ब्रह्मा मनुं राज्ये न्यवेदयत् ।
 तदाप्रभृति संदृष्टं राज्ञां वृत्तं शुभाशुभम् ॥ १३-२१२-९
 (८९६०४)
 तन्मे शृणु वरारोहे तस्य पथ्यं जगद्धितम् ।
 यथा प्रेत्य लभेत्स्वर्गं यथा वीर्यं यशस्तथा ॥ १३-२१२-१० (८९६०५)
 पित्र्यं वा भूतपूर्वं वा स्वयमुत्पाद्य वा पुनः ।
 राज्यधर्ममनुष्ठाय विधिवद्भोक्तुमर्हति ॥ १३-२१२-११ (८९६०६)
 आत्मानमेव प्रथमं विनयैरुपपादयेत् ।
 अनु भृत्यान्प्रजाः पश्चादित्येष विनयक्रमः ॥ १३-२१२-१२ (८९६०७)
 स्वामिनं चोषमां कृत्वा प्रजास्तद्वृत्तकाङ्क्षया ।
 स्वयं विनयसम्पन्ना भवन्तीह शुभेक्षणे ॥ १३-२१२-१३ (८९६०८)
 स्वस्मात्पूर्वतरा राजा विनयत्येव वै प्रजाः ।
 अपहास्यो भवेत्तादृक्स्वदोषस्यानवेक्षणात् ॥ १३-२१२-१४ (८९६०९)
 विद्याभ्यासैर्वृद्धयोगैरात्मानं विनयं नयेत् ।
 विद्या धर्मार्थफलिनी तद्विदो वृद्धसंज्ञिताः ॥ १३-२१२-१५ (८९६१०)
 इन्द्रियाणां जयो देवि अत ऊर्ध्वमुदाहृतः ।
 अजये सुमहान्दोषो राजानं विनिपातयेत् ॥ १३-२१२-१६ (८९६११)
 पञ्चैव स्ववशे कृत्वा तदर्थान्पञ्च शोषयेत् ।
 षडुत्सृज्य यथायोगं ज्ञानेन विनयेन च ।
 सास्त्रचक्षुर्नयपरो भूत्वा भृत्यान्समाहरेत् ॥ १३-२१२-१७ (८९६१२)
 वृत्तश्रुतकुलोपेतानुपधाविः परीक्षितान् ।
 अमात्यानुपधातीतान्सोपसर्पाञ्जितेन्द्रियान् ।
 योजयेत यथायोगं यथार्हं स्वेषु कर्मसु ॥ १३-२१२-१८ (८९६१३)
 अमात्या बुद्धिसम्पन्ना राष्ट्रं बहुजनप्रियम् ।
 दुराधर्षं पुरश्चेष्टं कोशः कृच्छ्रसहः स्मृतः ॥ १३-२१२-१९
 (८९६१४)
 अनुरक्तं बलं साम्नामद्वैधं मन्त्रमेव च ।
 एताः प्रकृतयः स्वेषु स्वामी विनयतत्त्ववित् । १३-२१२-२० (८९६१५)

प्रजानां रक्षणार्थाय सर्वमेतद्विनिर्मितम् ।
 आभिः करणभूताभिः कुर्याल्लोकहितं नृपः ॥ १३-२१२-२१ (८९६१६)
 आत्मरक्षा नरेन्द्रस्य प्रजारक्षार्थमिष्यते ।
 तस्मात्सततमात्मानं संरक्षेदप्रमादवान् ॥ १३-२१२-२२ (८९६१७)
 भोजनाच्छादनस्नानाद्बहिर्निष्क्रमणादपि ।
 नित्यं स्त्रीगणसंयोगाद्रक्षेदात्मानमात्मवान् ॥ १३-२१२-२३ (८९६१८)
 स्वेभ्यश्चैव परेभ्यश्च शशत्रादपि विषादपि ।
 सततं पुत्रदारेभ्यो रक्षेदात्मानमात्मवान् ॥ १३-२१२-२४ (८९६१९)
 सर्वेभ्य एव स्थानेभ्यो रक्षेदात्मानमात्मवान् ।
 प्रजानां रक्षणार्थाय प्रजाहितकरो भवेत् ॥ १३-२१२-२५ (८९६२०)
 प्रजाकार्यं तु तत्कार्यं प्रजासौख्यं तु तत्सुखम् ।
 प्रजाप्रियं प्रियं तस्य स्वहितं तु प्रजाहितम् ।
 प्रजातं तस्य सर्वस्वमात्मार्यं न विधीयते । १३-२१२-२६ (८९६२१)
 प्रकृतीनां हि रक्षार्थं रागेद्वेषौ व्युदस्य च ।
 उभयोः पक्षयोर्वादां श्रुत्वा चैव यथातथम् ।
 तमर्थं विमृशेद्बुद्ध्या स्वयमातत्वदर्शनात् ॥ १३-२१२-२७ (८९६२२)
 तत्त्वविद्भिश्च बहुभिर्वृद्धैः सह नरोत्तमैः ।
 कर्तारमपराधं च देशकालौ नयानयौ ॥ १३-२१२-२८ (८९६२३)
 ज्ञात्वा सम्यग्यथाशास्त्रं ततो दण्डं नयेन्नृषु ।
 एवं कुर्वल्लभेद्धर्मं पक्षपातविवर्जनात् ॥ १३-२१२-२९ (८९६२४)
 प्रत्यक्षाप्तोपदेशाभ्यामनुमानेन वा पुनः ।
 बोद्धव्यं सततं राज्ञा देशवृत्तं शुभाशुभम् ॥ १३-२१२-३० (८९६२५)
 चारैः कर्मप्रवृत्त्या च तद्विज्ञाय विचारयेत् ।
 अशुभं निर्हरेत्सद्यो जोषयेच्छुभमात्मनः ॥ १३-२१२-३१ (८९६२६)
 गह्वान्विगर्हयेदेव पूज्यान्सम्पूजयेत्तथा ।
 दण्ड्यांश्च दण्डयेद्देवि नात्र कार्या विचारणा ॥ १३-२१२-३२ (८९६२७)
 पञ्चावेक्षन्सदा मन्त्रं कुर्याद्बुद्धियुतैर्नरैः ।
 कुलवृत्तश्रुतोपेतैर्नित्यं मन्त्रपरो भवेत् ॥ १३-२१२-३३ (८९६२८)
 कामकारेण वै मुख्यैर्न च मन्त्रमना भवेत् ।
 राजा राष्ट्रहितापेक्षं सत्यधर्माणि कारयेत् ॥ १३-२१२-३४ (८९६२९)
 सर्वोद्योगं स्वयं कुर्याद्गुर्गादिषु सदा नृषु ।
 देशवृद्धिकरान्भृत्यानप्रमादेन कारयेत् ॥ १३-२१२-३५ (८९६३०)
 देशक्षयकरान्सर्वानप्रियांश्च विवर्जयेत् ।
 अहन्यहनि सम्पश्येदनुजीविगणं स्वयम् ॥ १३-२१२-३६ (८९६३१)
 सुमुखः सुप्रियो दत्त्वा सम्यग्वृत्तं समाचरेत् ।
 अधर्म्यं परुषं तीक्ष्णं वाक्यं वक्तुं न चार्हति ॥ १३-२१२-३७ (८९६३२)

असंविश्वासस्य वचनं वक्तुं सत्सु न चार्हति ।
 नरेनरे गुणान्दोषान्सम्यग्वेदितुमर्हति ॥ १३-२१२-३८ (८९६३३)
 स्वेङ्गितं वृणुयाद्द्वैर्यं न कुर्यात्क्षुद्रसंविदम् ।
 परेङ्गितज्ञो लोकेषु भूत्वा संसर्गमाचरेत् ॥ १३-२१२-३९ (८९६३४)
 स्वतश्च परतश्चैव परस्परभयादपि ।
 अमानुषभयेभ्यश्च स्वाः प्रजाः पालयेन्नृपः ॥ १३-२१२-४० (८९६३५)
 लुब्धाः कठोराश्चाप्यस्य मानवा दस्युवृत्तयः ।
 निग्राह्या एव ते राज्ञा सङ्गृहीत्वा यतस्ततः ॥ १३-२१२-४१ (८९६३६)
 कुमारान्विनयोद्धोर्धैर्जन्मप्रभृति योजयेत् ।
 तेषामात्मगुणोपेतं यौवराज्येन योजयेत् ॥ १३-२१२-४२ (८९६३७)
 प्रकृतीनां यथा न स्याद्राज्यभ्रंशो भवेद्भयम् ।
 एतत्संचिन्तयेन्नित्यं तद्विधानं तथार्हति ॥ १३-२१२-४३ (८९६३८)
 अराजकं क्षणमपि राज्यं न स्याद्धि शोभने ।
 आत्मनोऽनुविधानाय यौवराज्यं सदेष्यते ॥ १३-२१२-४४ (८९६३९)
 कुलजानां च वैद्यानां श्रोत्रियाणां तपस्विनाम् ।
 अन्येषां वृत्तियुक्तानां विशेषं कर्तुमर्हति ॥ १३-२१२-४५ (८९६४०)
 आत्मार्थं राज्यतन्त्रार्थं कोशार्थं च समाचरेत् ।
 दुर्गाद्राष्ट्रात्समुद्राच्च वणिग्भ्यः पुरुषात्ययात् ॥ १३-२१२-४६ (८९६४१)
 परात्मगुणसाराभ्यां भृत्यपोषणमाचरेत् ।
 वाहनानां प्रकुर्वीत पोषणं योधकर्मसु ॥ १३-२१२-४७ (८९६४२)
 सादरः सततं भूत्वा अवेक्षाव्रतमाचरेत् ।
 चतुर्दा विभजेत्कोशं धर्मभृत्यात्मकारणात् ॥ १३-२१२-४८ (८९६४३)
 आपदर्थं च नीतिज्ञो देशकालवशेन तु ।
 अनाथान्व्यथितान्वृद्धान्स्वे देशे पोषयेन्नृपः ॥ १३-२१२-४९ (८९६४४)
 सन्धिं च विग्रहं चैव तद्विशेषांस्तथा पारन् ।
 यथावत्संविमृश्यैव बुद्धिपूर्वं समाचरेत् ॥ १३-२१२-५० (८९६४५)
 सर्वेषां सम्प्रियो भूत्वा मण्डलं सततं चरेत् ।
 शुभेष्वपि च कार्येषु च चैकान्तः समाचरेत् ॥ १३-२१२-५१ (८९६४६)
 स्वतश्च परतश्चैव व्यसनानि विमृश्य सः ।
 परेणि धार्मिकान्योगान्नातीयाद्द्वेषलोभतः ॥ १३-२१२-५२ (८९६४७)
 रक्ष्यत्वं वै प्रजाधर्मः क्षत्रधर्मस्तु रक्षणम् ।
 कुनृपैः पीडितास्तस्मात्प्रजाः सर्वत्र पालयेत् ॥ १३-२१२-५३ (८९६४८)
 यात्राकालेऽनवेक्ष्यैव पश्चात्कोपफलोदयः ।
 तद्युक्ताश्चापदश्चैव शासनादिति चिन्तयेत् ॥ १३-२१२-५४ (८९६४९)
 व्यसनेभ्यो बलं रक्षेत्रयतो व्ययतोपि वा ।
 प्रायशो वर्जयेद्युद्धं प्राणरक्षणकारणात् ॥ १३-२१२-५५ (८९६५०)

कारणादेवि योद्धव्यं नात्मनः परदोषतः ।
सुयुद्धे प्राणमोक्षश्च तस्य धर्माय इष्यते ॥ १३-२१२-५६ (८९६५१)
अभियुक्तो बलवता कुर्यादापद्विधिं नृपः ।
अनुनीय तथा सर्वान्प्रजानां हितकारणात् ॥ १३-२१२-५७ (८९६५२)
अन्यप्रकृतियुक्तानां राज्ञां वृत्तिविचारिणाम् ।
अन्यांश्चापत्प्रपन्नानां न तान्संयोक्तुमर्हति ॥ १३-२१२-५८ (८९६५३)
शुभाशुभं यदा देवि व्रतं तूभयसाधनम् ।
आत्मैव तच्छुभं कुर्यादशुभं योजयेत्परान् ॥ १३-२१२-५९ (८९६५४)
एवमुद्देशतः प्रोक्तमलेपत्वं यथा भवेत् ।
एष देवि समासेन राजधर्मः प्रकीर्तितः ॥ १३-२१२-६० (८९६५५)
एवं संवर्तमानस्तु दण्डयन्भर्त्सयन्प्रजाः ।
निष्कल्मषमवाप्नोति पद्मपत्रमिवाम्भसा ॥ १३-२१२-६१ (८९६५६)
एवं संवर्तमानस्य कालधर्मो यदा भवेत् ।
स्वर्गलोके तदा राजा त्रिदशैः सह तोष्यते ॥ १३-२१२-६२ (८९६५७)
द्विविधं राज्यवृत्तं च न्यायभाग्यसमन्वितम् ।
एवं न्यायानुगं वृत्तं कथितं ते शुभेक्षणे ॥ १३-२१२-६३ (८९६५८)
राज्यं न्यायानुगं तात बुद्धिशास्त्रानुगं भवेत् ।
धर्म्यं पथ्यं यशस्यं च स्वर्ग्यं चैव तथा भवेत् ॥ १३-२१२-६४
(८९६५९)
राज्यं भाग्यानुगं नाम अयथावत्प्रदृश्यते ।
तत्तु शास्त्रविनिर्मुक्तं सतां कोपकरं भवेत् ।
अधर्म्यमयशस्यं च दुरन्तं च भवेद्ध्रुवम् ॥ १३-२१२-६५ (८९६६०)
यत्र स्वच्छन्दतः सर्वं क्रियते कर्म राजभिः ।
तत्र भाग्यवशाद्भृत्या लभन्ते न विशेषतः ॥ १३-२१२-६६ (८९६६१)
यत्र दण्ड्या न दण्ड्यन्ते पूज्यन्ते वा नराधमाः ।
यत्र सन्तोपि हन्यन्ते तत्र भाग्यानुगं भवेत् ॥ १३-२१२-६७ (८९६६२)
शुभाशुभं यथा यत्र विपरीतं प्रदृश्यते ।
राज्ञि चासुरपक्षे तु तत्र भाग्यानुगं भवेत् ॥ १३-२१२-६८ (८९६६३)
भाग्यानुगे तु राजानो वर्तमाना यथातथा ।
प्राप्याकीर्तिमनर्थं च इह लोके शुभेक्षणे ॥ १३-२१२-६९ (८९६६४)
परत्र सुमहाघोरं तमः प्राप्य दुरत्ययम् ।
तिष्ठन्ति नरके देवि प्रलयान्तादिति स्थितिः ॥ १३-२१२-७० (८९६६५)
मोक्षं दुष्कृतिनां चापि विद्यते कालपर्ययात् ।
नास्त्येव मोक्षणं देवि राज्ञां दुष्कृतिकारिणाम् ॥ १३-२१२-७१ (८९६६६)
एतत्सर्वं समासेन राजवृत्तं शुभाशुभम् ।
कथितं ते महाभागे भूयः श्रोतुं किमिच्छसि ॥ १३-२१२-७२ (८९६६७)

इति श्रीमन्महाभारते अनुशासनपर्वणि दानधर्मपर्वणि
द्वादशाधिकद्विशततमोऽध्यायः ॥ २१२ ॥

अनुशासनपर्व - अध्याय २१३

॥ श्रीः ॥

१३.२१३. अध्यायः २१३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण हिंसाया दुस्त्यजत्वनिरूपणपूर्वकमहिंसाप्रशंसनम् ॥ १ ॥

Mahabharata - Anushaasana Parva - Chapter Text

उमोवाच ।

देवदेव महादेव सर्वदेवनमस्कृत ।

यानि धर्मरहस्यानि श्रोतुमिच्छामि तान्यहम् ॥ १३-२१३-१ (८९६६८)

महेश्वर उवाच । १३-२१३-२क्ष (७४८६६)

रहस्यं श्रूयतां देवि मानुषाणां सुखावहम् ।

नपुंसकेषु वन्ध्यासु वियोनौ पृथिवीतले ॥ १३-२१३-२ (८९६६९)

उत्सर्गो रेतसस्तेषु न कार्यो धर्मकाङ्क्षिभिः ।

एतेषु बीजं प्रक्षिप्तं न च रोहति वै प्रिये ॥ १३-२१३-३ (८९६७०)

यत्र वा तत्र वा बीजं धर्मार्थी नोत्सृजेत्पुनः ।

नरो बीजविनाशेन लिप्यते ब्रह्महत्याया ॥ १३-२१३-४ (८९६७१)

अहिंसा परमो धर्म अहिंसा परमं सुखम् ।

अहिंसा धर्मशास्त्रेषु सर्वेषु परमं पदम् ॥ १३-२१३-५ (८९६७२)

देवतातिथिशुश्रूषा सततं धर्मशीलता ।

वेदाध्ययनयज्ञाश्च तपो दानं दमस्तथा ॥ १३-२१३-६ (८९६७३)

आचार्यगुरुशुश्रूषा तीर्थाभिगमनं तथा ।

अहिंसाया वरारोहे कलां नार्हन्ति षोडशीम् ॥ १३-२१३-७ (८९६७४)

एतत्ते परमं गुह्यमाख्यातं परमार्चितम् ॥ १३-२१३-८ (८९६७५)

उमोवाच । १३-२१३-९क्ष (७४८७)

यद्यधर्मस्तु हिंसायां किमर्थममरोत्तम ।

यज्ञेषु पशुबन्धेषु हन्यन्ते पशवो द्विजैः ॥ १३-२१३-९ (८९६७६)

कथं च भगवन्भूयो हिंसमाना नराधिपाः ।

स्वर्गं सुदुर्गमं यान्ति तदा स्म रिपुसूदन ॥ १३-२१३-१० (८९६७७)

यस्यैव गोसहस्राणि विंशतिः स्वादिकानि तु ।
 अहन्यहनि हन्यन्ते द्विजानां मांसकारणात् ॥ १३-२१३-११ (८९६७८)
 समांसं तु स दत्त्वाऽन्नं रन्तिदेवो नराधिपः ।
 कथं स्वर्गमनुप्राप्तः परं कौतूहलं हि मे ॥ १३-२१३-१२ (८९६७९)
 किन्तु धर्मं न शृण्वन्ति न श्रद्दधति वा श्रुतम् ।
 मृयां वै विनिर्गत्य मृगान्हन्ति नराधिपाः ॥ १३-२१३-१३ (८९६८०)
 एतत्सर्वं विशेषेण विस्तरेण वृषध्वज ।
 श्रोतुमिच्छामि सर्वज्ञ तत्त्वमद्य ममोच्यताम् ॥ १३-२१३-१४ (८९६८१)
 ईश्वर उवाच । १३-२१३-१५क्ष (७४८८)
 बहुमान्यमिदं देवि नास्ति कश्चिदहिंसकः ।
 श्रूयतां कारणं चात्र यथाऽनेकविधं भवेत् ॥ १३-२१३-१५ (८९६८२)
 दृश्यते चापि लोकेऽस्मिन्न हि कश्चिदहिंसकः ।
 धरणीसंश्रिता देवि सुसूक्ष्मांश्चैव मध्यमान् ॥ १३-२१३-१६ (८९६८३)
 सञ्चरंश्चरणाभ्यां च हन्ति जीवाननेकशः ।
 अज्ञानाज्ज्ञानतो वाऽपि यो जीवः शयनासनात् ।
 उपाविशञ्शयानश्च हन्ति जीवाननेकशः ॥ १३-२१३-१७ (८९६८४)
 शिरोवस्त्रेषु ये जीवा नरणां स्वेदसम्भवाः ।
 तांश्च हिंसन्ति सततं दंशांश्च मशकानपि ॥ १३-२१३-१८ (८९६८५)
 जले जीवास्तथाऽऽकाशे पृथिवी जीवमालिनी ।
 एवं जीवाकुले लोके कोसौ स्याद्यस्त्वहिंसकः ॥ १३-२१३-१९ (८९६८६)
 स्थूलमध्यमसूक्ष्मैश्च स्वेदवारिमहीरुहैः ।
 दृश्यरूपैरदृश्यैश्च नानारूपैश्च भामिनि ॥ १३-२१३-२० (८९६८७)
 जीवैस्ततमिदं सर्वमाकाशं पृथिवी तथा ।
 अन्योन्यं ते च हिंसन्ति दुर्बलान्बलवत्तराः ॥ १३-२१३-२१ (८९६८८)
 मत्स्या मत्स्यान्प्रसन्तीह खगाश्चैव खगांस्तथा ।
 सरीसृपैश्च जीवन्ति कपोताद्या विहङ्गमाः ॥ १३-२१३-२२ (८९६८९)
 भूचराः खेचराश्चान्ये क्रव्यादा मांसगृद्धिनः ।
 समृद्धाः परमांसैस्तु भक्षेरंस्तेऽपि चापरैः ॥ १३-२१३-२३ (८९६९०)
 सत्वैः सत्वानि जीवन्ति शतशोथ सहस्रशः ।
 अपीडयित्वा नैवान्यं जीवा जीवन्ति सुन्दरि ॥ १३-२१३-२४ (८९६९१)
 स्थूलकायस्य सत्वस्य खरस्य महिषस्य च ।
 जीवस्यैकस्य मांसेन पयसा रुधिरेण वा ।
 तृप्यन्ते बहवो जीवाः क्रव्यादा मांसजीविनः ॥ १३-२१३-२५ (८९६९२)
 एको जीवसहस्राणि सदा खादति मानवः ।
 अन्नाद्यस्य च भोगेन दान्यसंज्ञानि यानि तु ॥ १३-२१३-२६ (८९६९३)
 मांसधान्यैः सबीजैश्च भोजनं परिवर्जयेत् ॥ १३-२१३-२७ (८९६९४)

त्रिरात्रं पञ्चरात्रं वा सप्तरात्रं तथाऽपि वा ।
 धान्यानि यो न हिंसेताहिंसकः परिकीर्तितः ॥ १३-२१३-२८ (८९६९५)
 नाशनाति यावतो जीवस्तावत्पुण्येन युज्यते ।
 आहारस्य वियोगेन शरीरं परितप्यते ॥ १३-२१३-२९ (८९६९६)
 तप्यमाने शरीरे तु शरीरे चेन्द्रियाणि तु ।
 वशे तिष्ठन्ति सुश्रोणि नृपाणामिव किंकराः ॥ १३-२१३-३० (८९६९७)
 निरुणद्धीन्द्रियाण्येव स सुखी स विचक्षणः ।
 इन्द्रियाणां निरोधेन दानेन च दमेन च ।
 नरः सर्वमवाप्नोति मनसा यद्यधिच्छति ॥ १३-२१३-३१ (८९६९८)
 एवं मूलमर्हिसाया उपवासः प्रकीर्तितः ॥ १३-२१३-३२ (८९६९९)
 आहारं कुरुते यस्तु भूमिमाक्रमते च यः ।
 सर्वे ते हिंसका देवि यथा धर्मेषु दृश्यते ॥ १३-२१३-३३ (८९७००)
 यथैवाहिंसको देवि तत्त्वतो ज्ञायते नरः ।
 तथा ते सम्प्रवक्ष्यामि श्रूयतां धर्मचारिणि ॥ १३-२१३-३४ (८९७०१)
 फलानि मूलपर्णानि भस्म वा योपि भक्षयेत् ।
 अलेख्यमिव निश्चेष्टं तं मन्येऽहमहिंसकम् ॥ १३-२१३-३५ (८९७०२)
 आरम्भा हिंसया युक्ता धूमेनाग्निरिवावृताः ।
 तस्माद्यस्तु निराहारस्तं मन्येऽहमहिंसकम् ॥ १३-२१३-३६ (८९७०३)
 यस्तु सर्वं समुत्सृज्य दीक्षित्वा नियतः शुचिः ।
 कृत्वा मण्डलमर्यादां सङ्कल्पं कुरुते नरः ॥ १३-२१३-३७ (८९७०४)
 यावज्जीवमनाशित्वा कालकाङ्क्षी दृढव्रतः ।
 ध्यानेन तपसा युक्तस्तं मन्येऽहमहिंसकम् ॥ १३-२१३-३८ (८९७०५)
 अन्यथा हि न पश्यामि नरो यः स्यादहिंसकः ।
 बहु चिन्त्यमिदं देवि नास्ति कश्चिदहिंसकः ॥ १३-२१३-३९ (८९७०६)
 यतो यतो महाभागे हिंसा स्यान्महती ततः ।
 निवृत्तो मधुमांसाभ्यां हिंसा त्वल्पतरा भवेत् ॥ १३-२१३-४० (८९७०७)
 निवृत्तिः परमो धर्मो निवृत्तिः परमं सुखम् ।
 मनसा विनिवृत्तानां धर्मस्य निचयो महान् ॥ १३-२१३-४१ (८९७०८)
 मनःपूर्वागमा धर्मा अधर्माश्च न संशयः ।
 मनसा बध्यते चापि मुच्यते चापि मानवः ॥ १३-२१३-४२ (८९७०९)
 निगृहीते भवेत्स्वर्गो विसृष्टे नरको ध्रुवः ।
 घातकः शस्त्रमुद्यम्य मनसा चिन्तयेद्यदि ॥ १३-२१३-४३ (८९७१०)
 आयुःक्षयं गतेऽन्येषां मृते तु प्रहराम्यहम् ।
 इति यो घातको हन्यान्न स पापेन लिप्यते ॥ १३-२१३-४४ (८९७११)
 विधिना निहताः पूर्वं निमित्तं स तु घातकः ।
 विधिर्हि बलवान्देवि दुस्त्यजं वै पुराकृतम् ॥ १३-२१३-४५ (८९७१२)

जीवाः पुराकृतेनैव तिर्यग्योनिसरीसृपाः ।
 नानायोनिषु जायन्ते स्वकर्मपरिवेष्टिताः ॥ १३-२१३-४६ (८९७१३)
 नानाविधविचित्राङ्गा नानाशौर्यपराक्रमाः ।
 नानाभूमिप्रदेशेषु नानाहारश्च जन्तवः ॥ १३-२१३-४७ (८९७१४)
 जायमानस्य जीवस्य मृत्युः पूर्वं प्रजायते ।
 सुखं वा यदि वा दुःखं यथापूर्वं कृतं तु वा ॥ १३-२१३-४८ (८९७१५)
 प्राप्नुवन्ति नरा मृत्युं यदा यत्र च येन च ।
 नातिक्रान्तुं हि शक्यः स्यान्निदेशः पूर्वकर्मणः ॥ १३-२१३-४९ (८९७१६)
 अप्रमत्तः प्रमत्तेषु विधिर्जागर्ति जन्तुषु ।
 न हि तस्य प्रियः कश्चिन्न द्वेष्यो न च मध्यमः ॥ १३-२१३-५० (८९७१७)
 समः सर्वेषु भूतेषु कालः कालं निरीक्षते ।
 गतायुषो ह्याक्षिपते जीवः सर्वस्य देहिनः ॥ १३-२१३-५१ (८९७१८)
 यथा येन च मर्तव्यं नान्यथा म्रियते हि सः ।
 दृश्यते न च लोकेऽस्मिन्भूतो भव्यो द्विधा पुनः ॥ १३-२१३-५२ (८९७१९)
 विज्ञानैर्विक्रमैर्वाऽपि नानामन्त्रौषधैरपि ।
 यो हि वञ्चयितुं शक्तो विधेस्तु नियतां गतिम् ॥ १३-२१३-५३ (८९७२०)
 एष तेऽभिहितो देवि जीवहिंसाविधिक्रमः ॥ १३-२१३-५४ (८९७२१)

इति श्रीमन्महाभारते अनुशासनपर्वणि दानधर्मपर्वणि
 त्रयोदसाधिकद्विशततमोऽध्यायः ॥ २१३ ॥

अनुशासनपर्व - अध्याय २१४

॥ श्रीः ॥

१३.२१४. अध्यायः २१४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति सदृष्टान्तप्रदर्शनं

सर्वैर्विधेर्दुरतिक्रमत्वनिरूपणम् ॥ १ ॥

तता योधधर्मकथनपूर्वकं राज्ञां योधानां च

प्राणयज्ञप्रशंसनम् ॥ २ ॥

Mahabharata - Anushaasana Parva - Chapter Text

महेश्वर उवाच ।

श्रूयतां कारणं देवि यथा हि दुरतिक्रमः ।

विधिः सर्वेषु भूतेषु मर्तव्ये समुपस्थिते ॥ १३-२१४-१ (८९७२२)
आयुःक्षयेणोपहिताः समागम्य वरानने ।
कीटाः पतङ्गा बहवः स्थूलाः सूक्ष्माश्च मध्यमाः । ७-२१४-२ दृक्
प्रज्वलत्सु प्रदीपेषु स्वयमेव पतन्ति ते ॥ १३-२१४-२ (८९७२३)
बहूनां मृगयूथानां नानावननिषेविणाम् ।
यस्तु कालं गतस्तेषां स वै पाशेन बध्यते ॥ १३-२१४-३ (८९७२४)
सूनार्थं देवि बद्धानां क्षीणायुर्यो निबध्यते ।
अवशो घातकस्याथ हस्तं तदहरेति सः ॥ १३-२१४-४ (८९७२५)
यथा पक्षिगणाः क्षिप्रं विस्तीर्णाकाशगामिनः ।
क्षीणायुषो निबध्यन्ते शक्ता अपि पलायितुम् ॥ १३-२१४-५ (८९७२६)
यथा वारिचरा मीना बहवोऽम्बुजजातयः ।
जालं समधिरोहन्ति स्वयमेव विधेर्वशात् ॥ १३-२१४-६ (८९७२७)
शल्यकस्य च जिह्वाग्रं स्वयमारुह्य शोभने ।
आयुःक्षयेणोपहिता निबध्यन्ते सरीसृपाः ॥ १३-२१४-७ (८९७२८)
कृषतां कर्षकाणां च नास्ति बुद्धिर्विहिंसने ।
अथैषां लाङ्गलाग्राद्यैर्हन्यन्ते जन्तवोऽक्षयाः ॥ १३-२१४-८ (८९७२९)
पादाग्रेणैव चैकेन यां हिंसां कुरुते नरः ।
मातङ्गोपि न तां कुर्यात्कूरो जन्मशतैरपि ॥ १३-२१४-९ (८९७३०)
प्रियन्ते यैर्हि मर्तव्यं न तान्घ्नन्ति कृषीवलाः ।
कृषामीति मनस्तस्य नास्ति चिन्ता विहिंसने ॥ १३-२१४-१० (८९७३१)
तस्माज्जीवसहस्राणि हत्वाऽपि न स लिप्यते ।
विधिना स हतः पूर्वं पश्चात्प्राणि विपद्यते ।
एवं सर्वेषु भूतेषु विधिर्हि दुरतिक्रमः ॥ १३-२१४-११ (८९७३२)
गतायुषा मुहूर्तं तु न शक्यमुपजीवितुम् ।
जीवितव्ये न मर्तव्यं न भूतं न भविष्यति ॥ १३-२१४-१२ (८९७३३)
शुभाशुभं कर्मफलं न शक्यमतिवर्तितुम् ।
तथा ताभिश्च मर्तव्यं मोक्तव्याश्चैव तास्तथा ॥ १३-२१४-१३ (८९७३४)
रन्तिदेवस्य गावो वै विधेर्हि वशमागताः ।
स्वयमायान्ति गावो वै हन्यन्ते यत्र सुन्दरि ॥ १३-२१४-१४ (८९७३५)
गवां वै हन्यमानानां रुधिरप्रभवा नदी ।
चर्मण्वतीति विख्याता खुरशृङ्गास्थिदुर्गमा ॥ १३-२१४-१५ (८९७३६)
रुधिरं तां नदीं प्राप्य तोयं भवति शोभने ।
मेध्यं पुण्यं पवित्रं च गन्धवर्णरसैर्युतम् ॥ १३-२१४-१६ (८९७३७)
तत्राऽभिषेकं कुर्वन्ति कृतजप्याः कृताह्निकाः ।
द्विजा देवगणाश्चापि लोकपाला महेश्वराः ॥ १३-२१४-१७ (८९७३८)
तस्य राज्ञः सदा सत्रे स्वयमागम्य सुन्दरि ।

विधिना पूर्वदृष्टेन तन्मांसमुपकल्पितम् ।
मन्त्रवत्प्रतिगृह्णन्ति यतान्यायं यताविधि ॥ १३-२१४-१८ (८९७३९)
समांसं च सदा ह्यन्नं शतशोऽथ सहस्रशः ।
भुञ्जानानां द्विजातीनामस्तमेति दिवाकरः ॥ १३-२१४-१९ (८९७४०)
गावो यास्तत्र हन्यन्ते राज्ञस्तस्य क्रतूत्तमे ।
पद्यमानेषु मन्त्रेषु यथान्यायं यथाविधि ॥ १३-२१४-२० (८९७४१)
ताश्च स्वर्गं गता गावो रन्तिदेवश्च पार्थिवः ।
सदा सत्रविधानेन सिद्धिं प्राप्तो नरोत्तमः ॥ १३-२१४-२१ (८९७४२)
अथ यस्तु सहायार्थमुक्तः स्यात्पार्थिवैर्नरैः ।
भोगानां संविभागेन वस्त्राभरणभूषणैः ॥ १३-२१४-२२ (८९७४३)
सहभोजनसम्बद्धैः सत्कारैर्विविधैरपि ।
सहायकाले सम्प्राप्ते सङ्ग्रामे शस्त्रमुद्धरेत् ॥ १३-२१४-२३ (८९७४४)
व्यूढानीके यथा सास्त्रं सेनयोरुभयोरपि ।
हस्त्यश्वरथसम्पूर्णे पदातिबलसङ्कुले ।
चामरच्छत्रशबले ध्वजचर्मायुधोज्ज्वले ॥ १३-२१४-२४ (८९७४५)
शक्तितोमरकुन्तासिशूलमुद्गरपाणिभिः ।
कूटमुद्गरचापेषु मुसुण्ठीजुष्टमुष्टिभिः ॥ १३-२१४-२५ (८९७४६)
भिण्डपालगदाचक्रप्रासकर्पटधारिभिः ।
नानाप्रहरणैर्योधैः सेनयोरुभयोरपि ।
युद्धशौण्डैः प्रगर्जद्भिर्वृषेषु वृषभैरिव ॥ १३-२१४-२६ (८९७४७)
शङ्खदुन्दुभिनादेन नानातूर्यरवेण च ।
हयहेषितशब्देन कुञ्जराणां तु बृंहितैः ॥ १३-२१४-२७ (८९७४८)
योधानां सिंहनादैश्च घण्टानां शिञ्जितस्वनैः ।
दिशश्च विदिशश्चैव समन्ताद्धिरीकृताः ॥ १३-२१४-२८ (८९७४९)
ग्रीष्मान्तेष्विव गर्जद्भिर्नभशीव बलाहकैः ।
रथनेमिखुरोद्धूतैररुणै रणरेणुभिः ।
कपिलाभिरिवाकाशे छाद्यमाने समन्ततः ॥ १३-२१४-२९ (८९७५०)
प्रवृत्ते शस्त्रसम्पाते योधानां तत्र सेनयोः ।
तेषां प्रहारक्षतजं रक्तचन्दनसन्निभम् ॥ १३-२१४-३० (८९७५१)
तेषामस्राणि गात्रेभ्य स्रवन्ते रणमूर्धनि ।
पलाशाशोकपुष्पाणां जङ्गमा इव राशयः ॥ १३-२१४-३१ (८९७५२)
रणे समभिवर्तन्त उद्यतायुधपाणयः ।
शोभमाना रणे शूरा आह्वयन्तः परस्परम् ॥ १३-२१४-३२ (८९७५३)
हन्यमानेष्वभिघ्नत्सु शूरेषु रणसङ्कटे ।
पृष्ठं दत्त्वा च ये तत्र नायकस्य नराधमाः ॥ १३-२१४-३३ (८९७५४)
अनाहता निवर्तन्ते नायके चाप्यनीप्सति ।

ते दुष्कृतं प्रपद्यन्ते नायकस्याखिलं नराः ।
 यच्चास्ति सुकृतं तेषां युज्यते तेन नायकः ॥ १३-२१४-३४ (८९७५५)
 अहिंसा परमो धर्म इति येऽपि नरा विदुः ।
 सङ्ग्रामेषु न युध्यन्ते भृत्याश्चैवानुरूपतः ।
 नरकं यान्ति ते घोरं भर्तृपिण्डापहारिणइः ॥ १३-२१४-३५ (८९७५६)
 यस्तु प्राणान्परित्यज्य प्रविशेदुद्यतायुधः ।
 सङ्ग्राममग्निप्रतिमं पतहूग इव निर्भयः ।
 स्वर्गमाविशते प्रेत्य ज्ञात्वा योधस्य निश्चयम् ॥ १३-२१४-३६ (८९७५७)
 आविष्टश्चैव सत्त्वेन सघृणो जायते नरः ।
 प्रहारैर्नन्दयेद्देवि सत्त्वेनाधिष्ठितो हि सः ।
 प्रहारव्यथितश्चैव न वैक्लव्यमुपैति सः ॥ १३-२१४-३७ (८९७५८)
 यस्तु स्वं नायकं रक्षेदतिघोरे रणाङ्कणे ।
 तापयन्नरिसैन्यानि सिंहो मृगगणानिव ।
 आदित्य इव मध्याह्ने दुर्निरीक्ष्यो रणाजिरे ॥ १३-२१४-३८ (८९७५९)
 निर्दयो यस्तु सङ्ग्रामे प्रहरन्नुद्यतायुधः ।
 यजते स तु पूतात्मा सङ्ग्रामेण महाक्रतुम् ॥ १३-२१४-३९ (८९७६०)
 चर्म कृष्णाजिनं तस्य दन्तकाष्ठं धनुः स्मृतम् ।
 रथो वेदिर्ध्वजो यूपः कुशाश्च रथरश्मयः ॥ १३-२१४-४० (८९७६१)
 मानो दर्पस्त्वहङ्कारस्त्रयस्त्रेताग्नयः स्मृताः ।
 प्रमोदस्व सुवस्तस्य उपाध्यायो हि सारथिः ॥ १३-२१४-४१ (८९७६२)
 सुगभाण्डं चापि यत्किञ्चिद्यज्ञोपकरणानि च ।
 आयुधान्यस्य तत्सर्वं समिधः सायकाः स्मृताः ॥ १३-२१४-४२ (८९७६३)
 स्वेदस्रवश्च गात्रेभ्यः क्षौद्रं तस्य यशस्विनः ।
 पुरोडाशा नृशीर्षाणि रुधिरं चाहुतिः स्मृता ।
 तूणाश्चैव चरुर्ज्ञेया वसोर्धारा वसाः स्मृताः ॥ १३-२१४-४३ (८९७६४)
 क्रव्यादा भूतसङ्घाश्च तस्मिन्यज्ञे द्विजतयः ।
 तेषां भक्षान्नपानानि हता नृगजवाजिनः ।
 भुञ्जते ते यथाकामं यता यज्ञे किमिच्छति ॥ १३-२१४-४४ (८९७६५)
 निहतानां तु योधानां वस्त्राभरणभूषणम् ।
 हिरण्यं च सुवर्णं च यद्वै यज्ञस्य दक्षिणा ॥ १३-२१४-४५ (८९७६६)
 यस्तत्र हन्यते देवि गजस्कन्धगतो नरः ।
 ब्रह्मलोकमवाप्नोति रणेष्वभिमुखो हतः ॥ १३-२१४-४६ (८९७६७)
 रथमध्यगतो वाऽपि ह्यपृष्ठगतोपि वा ।
 हन्यते यस्तु सङ्ग्रामे शक्रलोके महीयते ॥ १३-२१४-४७ (८९७६८)
 स्वर्गे हताः प्रपूज्यते हन्ता त्वत्रैव पूज्यते ।
 द्वावेतौ सुखमेधेते हन्ता यश्चैव हन्यते ॥ १३-२१४-४८ (८९७६९)

तस्मात्सङ्ग्राममासाद्य प्रहर्तव्यमभीतवत् ॥ १३-२१४-४९ (८९७७०)
 निर्भयो यस्तु सङ्ग्रामे यस्तु सङ्ग्रामे प्रहरेदुद्यतायुधः ।
 यथा नदीसहस्राणि प्रविष्टानि महोदधिम् ॥ १३-२१४-५० (८९७७१)
 तथा सर्वे न सन्देहो धर्मा धर्मभृतांवरम् ।
 प्रविष्टा राजधर्मेण आचारविनयस्तथा ॥ १३-२१४-५१ (८९७७२)
 वेदोक्ताश्चैव ये धर्माः पाषण्डेषु च कीर्तिताः ।
 तथैव मानुषा धर्मा धर्माश्चान्ये तथेतरे ॥ १३-२१४-५२ (८९७७३)
 देशजातिकुलानां च ग्रामधर्मास्तथैव च ।
 ये धर्माः पार्वतीयेषु ये धर्माः पत्तनादिषु ।
 तेषां पूर्वप्रवृत्तानां कर्तव्यं परिरक्षणम् ॥ १३-२१४-५३ (८९७७४)
 धर्म एव हतो हन्ति धर्मो रक्षति रक्षितः ।
 तस्माद्धर्मो न हन्तव्यः पार्थिवेन विशेषतः ॥ १३-२१४-५४ (८९७७५)
 प्रजाः पालयते यत्र धर्मेण वसुधाधिपः ।
 षड्धर्मनिरता विप्राः पूज्यन्ते पितृदेवताः ॥ १३-२१४-५५ (८९७७६)
 नैव तस्मिन्ननावृष्टिर्न रोगा नाप्युपद्रवाः ।
 धर्मशीलाः प्रजाः सर्वाः स्वधर्मनिरते नृपे ॥ १३-२१४-५६ (८९७७७)
 एष्टव्यः सततं देवि युक्ताचारो नराधिपः ।
 छिद्रज्ञश्चैव शत्रूणामप्रमत्तः प्रतापवान् ॥ १३-२१४-५७ (८९७७८)
 शूद्राः पृथिव्यां बहवो राज्ञां बहुविनाशकाः ।
 तस्मात्प्रमादं सुश्रोणि न कुर्यात्पण्डितो नृपः ॥ १३-२१४-५८ (८९७७९)
 तेषु मित्रेषु त्यक्तेषु तथा मर्त्येषु हस्तिषु ।
 विस्रम्भो नोपगन्तव्यः स्नानपानेषु नित्यशः ॥ १३-२१४-५९ (८९७८०)
 राज्ञो वल्लभतामेति कुलं भावयते स्वकम् ।
 यस्तु राष्ट्रहितार्थाय गोब्राह्मणकृते तथा ।
 बन्दीग्रहाय मित्रार्थे प्राणास्त्यजति दुस्त्यजान् ॥ १३-२१४-६० (८९७८१)
 सर्वकामदुघां धेनुं धरणीं लोकधारिणीम् ।
 समुद्रान्तां वरारोहे सशैलवनकाननाम् ॥ १३-२१४-६१ (८९७८२)
 दद्याद्देवि द्विजातिभ्यो वसुपूर्णां वसुन्धराम् ।
 न तत्समं वरारोहे प्राणत्यागी विशिष्यते ॥ १३-२१४-६२ (८९७८३)
 सहस्रमपि यज्ञानां यजते च यतर्द्धिमान् ।
 यज्ञैस्तस्य किमाश्चर्यं प्राणत्यागः सुदुष्करः ॥ १३-२१४-६३ (८९७८४)
 तस्मात्सर्वेषु यज्ञेषु प्राणयज्ञो विशिष्यते ।
 एवं सङ्ग्रामयज्ञास्ते यथार्थं समुदाहृताः ॥ १३-२१४-६४ (८९७८५)

इति श्रीमन्महाभारते अनुशासनपर्वणि दानधर्मपर्वणि
 चतुर्दशाधिकद्विशततमोऽध्यायः ॥ २१४ ॥

अनुशासनपर्व - अध्याय २१५

॥ श्रीः ॥

१३.२१५. अध्यायः २१५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण पार्वतीप्रति राज्ञां मृगयायां मृगहिंसाया

धर्मत्वप्रतिपादनम् ॥ १ ॥

तथा सदृष्टान्तप्रदर्शनं ब्राह्मणमहिमप्रशो सनपूर्वकं

तेषाभदण्डत्वकथनम् ॥ २ ॥

तथा सामान्येन राजधर्मकथनम् ॥ ३ ॥

Mahabharata - Anushaasana Parva - Chapter Text

महेश्वर उवाच ।

मृगयात्रां तु वक्ष्यामि शृणु तां धर्मिचारिणि ।

मृगान्हत्वा महीपालो यथा पापैर्न लिप्यते ॥ १३-२१५-१ (८९७८६)

निर्मानुषामिमां सर्वे मृगा इच्छन्ति मेदिनीम् ।

भक्षयन्ति च सस्यानि शासितव्या नृपेण ते ॥ १३-२१५-२ (८९७८७)

दुष्टानां शासनं धर्मः शिष्टानां परिपालनम् ।

कर्तव्यं भूमिपालेन नित्यं कार्येषु चार्जवम् ।

स्वर्गं मृगाश्च गच्छन्ति स्वयं नृपतिना हताः ॥ १३-२१५-३ (८९७८८)

यथा गावो ह्यगोपालास्तथा राष्ट्रमनायकम् ।

तस्मादंशास्तु देवानां गन्धर्वोरगरक्षसाम् ।

राज्ये नियुक्ता राष्ट्रेषु प्रजापालनकारणात् ॥ १३-२१५-४ (८९७८९)

अशिष्टशासने चैव शिष्टानां परिपालने ।

तेषां चर्यां प्रवक्ष्यामि श्रूयतामनुपूर्वशः ॥ १३-२१५-५ (८९७९०)

यथा प्रचरतां तेषां पार्थिवानां यशस्विनाम् ।

राष्ट्रं धर्मो धनं चैव यशः कीर्तिश्च वर्धते ॥ १३-२१५-६ (८९७९१)

नृपाणां पूर्वमेवायं धर्मो धर्मभृतांवर ।

सभाप्रपातटाकानि देवतायतनानि च ।

ब्राह्मणावसथाश्चैव कर्तव्या नृपसत्तमैः ॥ १३-२१५-७ (८९७९२)

ब्राह्मणा नावमन्तव्या भस्मच्छन्ना इवाग्नयः ।

कुलमुत्सादयेयुस्ते क्रोधाविष्टा द्विजातयः ॥ १३-२१५-८ (८९७९३)

ध्मायमानो यता ह्यग्निर्निर्दहेत्सर्वमिन्धनम् ।

तथा क्रोधाग्निना विप्रा दहेयुः पृथिवीमिमाम् ।
 न हि विप्रेषु क्रुद्धेषु राज्यं भुञ्जन्ति भूमिपाः ॥ १३-२१५-९ (८९७९४)
 परिभूय द्विजान्मोहाद्वातापिनहुषादयः ।
 सबन्धुमित्रा नष्टास्ते दग्धा ब्राह्मणमन्युभिः ।
 शरीरं चापि शक्रस्य कृतं भग्निरन्तरम् ॥ १३-२१५-१० (८९७९५)
 ततो देवगणाः सर्वे इन्द्रस्यार्थं महामुनिम् ।
 प्रसादं कारयामासुः प्रणासस्तुतिवन्दनैः ॥ १३-२१५-११ (८९७९६)
 तेन प्रीतेन सुश्रोणि गौतमेन महात्मना ।
 तच्छरीरं तु शक्रस्य सहस्रभगचिह्नितम् ।
 कृतं नेत्रसहस्रेण क्षणेनैव निरन्तरम् ॥ १३-२१५-१२ (८९७९७)
 छित्त्वा मेषस्य वृषणौ गौतमेनाभिमन्त्रितौ ।
 इन्द्रस्य वृषणौ भूत्वा क्षिप्रं वै श्लेषमागतौ ॥ १३-२१५-१३ (८९७९८)
 एवं विप्रेषु क्रुद्धेषु देवराजः शतक्रतुः ।
 अशक्तः शासितुं राज्यं किंपुनर्मानुषा भुवि ॥ १३-२१५-१४ (८९७९९)
 क्रोधाविष्टो दहेद्विप्रः शुष्केन्धनमिवानलः ।
 भस्मीकृत्य जगत्सर्वं सृजेदन्यज्जगत्पुनः ॥ १३-२१५-१५ (८९८००)
 अदेवानपि देवान्स कुर्याद्विवानदेवताः ।
 तस्मान्नोत्पादयेन्मन्युं मन्युप्रहरणा द्विजाः ॥ १३-२१५-१६ (८९८०१)
 महत्स्वप्यपराधेषु शासनं नार्हति द्विजः ।
 न च शस्त्रनिपातानि न च प्राणैर्वियोजनम् ।
 दृश्यते त्रिषु लोकेषु ब्राह्मणानामनिन्दिते ॥ १३-२१५-१७ (८९८०२)
 क्रोधाश्च विपुला घोराः प्रसादाश्चाप्यनुत्तमाः ।
 तस्मान्नोत्पादयेत्क्रोधं नित्यं पूज्या द्विजातयः ॥ १३-२१५-१८ (८९८०३)
 दृश्यते न स लोकेऽस्मिन्भूते वाऽथ भविष्यति ।
 क्रुद्धेषु यो वै विप्रेषु राज्यं भुङ्क्ते नराधिपः ॥ १३-२१५-१९ (८९८०४)
 न चैवापहसेद्विप्रान्नि चैवोपालभेच्च तान् ।
 कालमासाद्य कुप्येच्च काले कुर्यादनुग्रहम् ॥ १३-२१५-२० (८९८०५)
 सम्प्रहासश्च भृत्येषु न कर्तव्यो नराधिपैः ।
 लघुत्वं चैव प्राप्नोति आज्ञा चास्य निवर्तते ॥ १३-२१५-२१ (८९८०६)
 भृत्यानां सम्प्रहासेन पार्थिवः परिभूयते ।
 अयाच्यानि च याचन्ति अवक्तव्यं ब्रुवन्ति च ॥ १३-२१५-२२ (८९८०७)
 पूर्वमप्यर्पितैर्लोभैः परितोषं न यान्ति ते ।
 तस्माद्भृत्येषु नृपतिः सम्प्रहासं विवर्जयेत् ॥ १३-२१५-२३ (८९८०८)
 न विश्वसेदविश्वस्ते विश्वस्ते नातिविश्वसेत् ।
 सगोत्रेषु विशेषेण सर्वोपायैर्न विश्वसेत् ॥ १३-२१५-२४ (८९८०९)
 विश्वासाद्भयमुत्पन्नं हन्याद्वृक्षमिवाशनिः ।

प्रमादाद्भ्रूयते राजा लोभेन च वशीकृतः ।
 तस्मात्प्रमादं लोभं च न च कुर्यान्न विश्वसेत् ॥ १३-२१५-२५ (८९८१०)
 भयार्तानां भयत्राता दीनानुग्रहकारणात् ।
 कार्याकार्यविशेषज्ञो नित्यं राष्ट्रहिते रतः ॥ १३-२१५-२६ (८९८११)
 सत्यसन्धः स्थितो राज्ये प्रजापालनतत्परः ।
 अलुब्धो न्यायवादी च षड्भागमुपजीवति ॥ १३-२१५-२७ (८९८१२)
 कार्याकार्यविशेषज्ञः सर्वं धर्मेण पश्यति ।
 स्वराष्ट्रेषु दयां कुर्यादकार्ये न प्रवर्तते ॥ १३-२१५-२८ (८९८१३)
 ये चैवैनं प्रशंसन्ति ये च निन्दन्ति मानवाः ।
 शत्रुं च मित्रवत्पश्येदपराधविवर्जितम् । १३-२१५-२९ (८९८१४)
 अपराधानुरूपेण दुष्टं दण्डेन शासयेत् ।
 धर्मः प्रवर्तते तत्र यत्र दण्डरुचिर्नृपः ।
 न धर्मो विद्यते तत्र यत्र राजा क्षमान्वितः ॥ १३-२१५-३० (८९८१५)
 अशिष्टशासनं धर्मः शिष्टानां परिपालनम् ।
 वध्यांश्च घातयेद्यस्तु अवध्यानपरिरक्षति ॥ १३-२१५-३१ (८९८१६)
 अवध्या ब्राह्मणा गावो दूताश्चैव पिता तथा ।
 विद्यां ग्राहयते यश्च ये च पूर्वोपकारिणः ।
 स्त्रियश्चैव न हन्तव्या यच्च सर्वातिथिर्नरः ॥ १३-२१५-३२ (८९८१७)
 धरणीं गां हिरण्यं च सिद्धान्नं च तिलान्घृतम् ।
 ददन्नित्यं द्विजातिभ्यो मुच्यते राजकिल्बिषात् ॥ १३-२१५-३३ (८९८१८)
 एवं चरति यो नित्यं राजा राष्ट्रहिते रतः ।
 तस्य राष्ट्रं धनं धर्मो यशः कीर्तिश्च वर्धते ।
 न च पापैर्न चानर्थैर्युज्यते स नराधिपः ॥ १३-२१५-३४ (८९८१९)
 षड्भागमुपभुञ्जानः प्रजा राजा न रक्षति ।
 स्वचक्रपरचक्राभ्यां धर्मैर्वा विक्रमेण वा ॥ १३-२१५-३५ (८९८२०)
 निरुद्योगो नृपो यश्च परराष्ट्रनिघातने ।
 स्वराष्ट्रं निष्प्रतापस्य परचक्रेण हन्यते ॥ १३-२१५-३६ (८९८२१)
 यत्पापं सकलं राजा हतराष्ट्रः प्रपद्यते ॥
 मातुलं भागिनेयं वा मातरं श्वशुरं गुरुम् । १३-२१५-३७ (८९८२२)
 पितरं वर्जयित्वैकं हन्याद्घातकमागतम् ॥ १३-२१५-३८ (८९८२३)
 स्वस्य राष्ट्रस्य रक्षार्थं युद्यमानश्च यो हतः ।
 सङ्ग्रामे परचक्रेण श्रूयतां तस्य या गतिः ॥ १३-२१५-३९ (८९८२४)
 विमानेन वरारोहे अप्सरोगणसेवितः ।
 शक्रलोकमितो याति सङ्ग्रामे निहतो नृपः ॥ १३-२१५-४० (८९८२५)
 यावन्तो रोमकूपाः स्युस्तस्य गात्रेषु सुन्दरि ।
 तावद्वर्षसहस्राणि शक्रलोके महीयते ॥ १३-२१५-४१ (८९८२६)

यदि वै मानुषे लोके कदाचिदुपपद्यते ।
राजा वा राजमात्रो वा भूयो भवति वीर्यवान् ॥ १३-२१५-४२ (८९८२७)
तस्माद्यत्नेन कर्तव्यं स्वराष्ट्रपरिपालनम् ।
व्यवहाराश्च चारश्च सततं सत्यसन्धता ॥ १३-२१५-४३ (८९८२८)
अप्रमादः प्रमोदश्च व्यवसायेऽप्यचण्डता ।
भरणं चैव भृत्यानां वाहनानां च पोषणम् ॥ १३-२१५-४४ (८९८२९)
योधानां चैव सत्कारः कृते कर्मण्यमोघता ।
श्रेय एव नरेन्द्राणामिह चैव परत्र च ॥ १३-२१५-४५ (८९८३०)

इति श्रीमन्महाभारते अनुशासनपर्वणि दानधर्मपर्वणि
पञ्चदशाधिकद्विशततमोऽध्यायः ॥ २१५ ॥

Mahabharata - Anushaasana Parva - Chapter Footnotes

७-२१५-२३ पूर्वमप्युचितैर्लाभैरिति ठ षाठः ॥
७-२१५-३० नाधर्मो विद्यते तत्रेति थ षाठः ॥
७-२१५-३१ यो घातयेत् तस्याशिष्टशासनं धर्मं इत्यन्वयः ॥

अनुशासनपर्व - अध्याय २१६

॥ श्रीः ॥

१३.२१६. अध्यायः २१६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति त्रिवर्गनिरूपणम् ॥ १ ॥

Mahabharata - Anushaasana Parva - Chapter Text

महेश्वर उवाच ।

पशवः पशुबन्धेषु ये हन्यन्तेऽध्वरेषु च ।
यूपे निबध्य मन्त्रैश्च यथान्यायं यथाविधि ।
मन्त्राहुतिविपूतास्ते स्वर्गं यान्ति यशस्विनि ॥ १३-२१६-१ (८९८३१)
तर्पिता यज्ञभागेषु तेषां मांसैर्वरानने ।
अग्नयस्त्रिदशाश्चैव लोकपाला महेश्वराः । १३-२१६-२ (८९८३२)
तेषु तुष्टेषु जायेत यस्य यज्ञस्य यत्फलम् ।
तेन संयुज्यते देवि यजमानो न संशयः ॥ १३-२१६-३ (८९८३३)
सपत्नीकः सपुत्रश्चि पित्रा च भ्रातृभिः सह ।

ये तत्र दीक्षिता देवि सर्वे स्वर्गं प्रयान्ति ते ॥ १३-२१६-४ (८९८३४)
एतत्ते सर्वमाख्यातं किं भूयः श्रोतुमिच्छसि ॥ १३-२१६-५ (८९८३५)
उमोवाच । १३-२१६-६क्ष (७४८९)
भगवन्सर्वभूतेश शूलपाणे महाद्युते ।
श्रोतुमिच्छाम्यहं वृत्तं सर्वेषां गृहमेधिनाम् ॥ १३-२१६-६ (८९८३६)
कीदृशं चरितं तेषां त्रिवर्गसहितं प्रभो ।
प्रत्यायतिः कथं तेषां जीवनार्थमुदाहृतम् ॥ १३-२१६-७ (८९८३७)
वर्तमानाः कथं सर्वे प्राप्नुवन्त्युत्तमां गतिम् ।
एतत्सर्वं समासेन वक्तुमर्हसि मानदः ॥ १३-२१६-८ (८९८३८)
महेश्वर उवाच । १३-२१६-९क्ष (७४९०)
न्यायतस्त्वं महाभागे श्रोतुकामाऽसि भामिनि ।
प्रायशो लोकसद्वृत्तमिष्यते गृहवासिनाम् ॥ १३-२१६-९ (८९८३९)
तेषां संरक्षणार्थाय राजानः संस्कृता भुवि ।
सर्वेषामथ मर्त्यानां वृत्तिं सामान्यतः शृणुः ॥ १३-२१६-१० (८९८४०)
विद्या वार्ता च सेवा च कारुत्वं नाद्यता तथा ।
इत्येते जीवनार्थाय मर्त्यानां विहिताः प्रिये ॥ १३-२१६-११ (८९८४१)
अपि जन्मफलं तावन्मानुषाणां विशेषतः ।
विहितं तत्स्ववृत्तेन तन्मे शृणु समाहिताः ॥ १३-२१६-१२ (८९८४२)
कर्मक्षेत्रं हि मानुष्यं सुखदुःखयुताः परे ।
सर्वेषां प्राणिनां तस्मान्मानुष्ये वृत्तिरिष्यते ॥ १३-२१६-१३ (८९८४३)
विद्यायोगस्तु सर्वेषां पूर्वमेव विधीयते ।
कार्याकार्यं विजानन्ति विद्यया देवि नान्यथा ॥ १३-२१६-१४ (८९८४४)
विद्यया स्फीयते ज्ञानं ज्ञानात्तत्त्वनिदर्शनम् ।
दृष्टतत्वो विनीतात्मा सर्वार्थस्य च भाजनम् ॥ १३-२१६-१५ (८९८४५)
शक्यं विद्याविनीतेन लोके संजीवनं शुभम् ॥ १३-२१६-१६ (८९८४६)
आत्मानं विद्यया तस्मात्पूर्वं वृत्त्वा तु भाजनम् ।
वश्येन्द्रियो जितक्रोधो भूतात्मानं तु भावयेत् ।
भावयित्वा तदाऽऽत्मानं पूजनीयः सतामपि ॥ १३-२१६-१७ (८९८४७)
कुलानुवृत्तं वृत्तं वा पूर्वमात्मा समाश्रयेत् ।
इत्येतत्कुलवासाय दानकर्म यथा पुरा ॥ १३-२१६-१८ (८९८४८)
यदि चेद्विद्यया चैव वृत्तिं काङ्क्षेदथात्मनः ।
राजविद्यानुवादेऽपि लोकविद्यामथापि वा ।
तीर्थतश्चापि गृह्णीयाच्छ्रूषादिगुणैर्युतः ॥ १३-२१६-१९ (८९८४९)
ग्रन्थतश्चार्थतश्चैव दृढं कुर्यात्प्रयत्नतः ।
एवं विद्याफलं देवि प्राप्नुयान्नान्यथा नरः ।
न्यायाद्विद्याफलानीच्छेदधर्मं तत्र वर्जयेत् ॥ १३-२१६-२० (८९८५०)

यदिच्छेद्द्वार्तया वृत्तिं काङ्क्षेत विधिपूर्वकम् ।
क्षेत्रे जलोपपन्ने च तद्योग्यां कृषिमाचरेत् ॥ १३-२१६-२१ (८९८५१)
वाणिज्यं वा यथाकालं कुर्यात्तद्देशयोगतः ।
मूल्यमर्थं प्रयासं च विचार्यैव व्ययोदयौ ॥ १३-२१६-२२ (८९८५२)
पशुसंजीवनं चैव दश गाः पोषयेद्भ्रुवम् ।
बहुप्रकारा बहवः पशवस्तस्य साधकाः ॥ १३-२१६-२३ (८९८५३)
यः कश्चित्सेवया वृत्तिं काङ्क्षेत मतिमान्नरः ।
यतात्मा श्रवणीयानां भवैद्वै सम्प्रयोजकः ॥ १३-२१६-२४ (८९८५४)
बुद्ध्या वा कर्मयोगाद्वा बोधनाद्वा समाश्रयेत् ।
मार्गतस्तु समाश्रित्य तदा तत्सम्प्रयोजयेत् ॥ १३-२१६-२५ (८९८५५)
यथायथा सु तुष्येत तथा संतोषयेत्तु तम् ।
अनुजीविगुणोपेतः कुर्यादात्मार्थमाश्रितम् ॥ १३-२१६-२६ (८९८५६)
विप्रियं नाचरेत्तस्य एषा सेवा समासतः ।
विप्रयोगात्पुरा तेन गतिमन्यां न लक्षयेत् ॥ १३-२१६-२७ (८९८५७)
कारुकर्म च नात्यं च प्रायशो नीचयोनिषु ।
तयोरपि यथायोगं न्यायतः कर्मवेतनम् ॥ १३-२१६-२८ (८९८५८)
आजीवेभ्योऽपि सर्वभ्यः स्वार्जवाद्देतनं हरेत् ।
अनार्जवादाहरतस्तत्तु पापाय कल्पते ॥ १३-२१६-२९ (८९८५९)
सर्वेषां पूर्वमारम्भांश्चिन्तयेन्नयपूर्वकम् ।
आत्मशक्तिमुपायांश्च देशकालौ च युक्तितः ।
कारणानि प्रयासं च प्रक्षेपं च फलोदयम् ॥ १३-२१६-३० (८९८६०)
एवमादीनि सञ्चिन्त्य दृष्ट्वा दैवानुकूलताम् ।
अतः परं समारम्भेद्यत्रात्महितमाहितम् ॥ १३-२१६-३१ (८९८६१)
वृत्तिमेव समासाद्य तां सदा परिपालयेत् ।
देवमानुषविघ्नेभ्यो न पुनर्मन्यते यथा ॥ १३-२१६-३२ (८९८६२)
पालयन्वर्धयन्भुञ्जंस्तां प्राप्य न विनाशयेत् ।
क्षीयते गिरिसङ्काशमश्नतो ह्यनपेक्षया ॥ १३-२१६-३३ (८९८६३)
आजीवेभ्यो धनं प्राप्य चतुर्धा विभजेद्बुधः ।
धर्मायार्थाय कामाय आपत्प्रशमनाय च ॥ १३-२१६-३४ (८९८६४)
चतुर्ष्वपि विभागेषु विधानं शृणु शोभने ॥ १३-२१६-३५ (८९८६५)
यज्ञार्थं चान्नदानार्थं दीनानुग्रहकारणात् ।
देवब्राह्मणपूजार्थं पितृपूजार्थमेव च ॥ १३-२१६-३६ (८९८६६)
मूलार्थं सन्निवासार्थं क्रियानित्यैश्च धार्मिकैः ।
एवमादिषु चान्येषु धर्मार्थं संत्यजेद्धनम् ॥ १३-२१६-३७ (८९८६७)
धर्मकार्ये धनं दद्यादनवेक्ष्य फलोदयम् ।
ऐश्वर्यस्थानलाभार्थं राजवाल्लभ्यकारणात् ॥ १३-२१६-३८ (८९८६८)

वार्तायां च समारम्भेऽमात्यमित्रपरिग्रहे ।
 आवाहे च विवाहे च पुत्राणां वृत्तिकारणात् ॥ १३-२१६-३९ (८९८६९)
 अर्थोदयसमावाप्तावनर्थस्य विघातने ।
 एवमादिषु चान्येषु अर्थार्थं विसृजेद्धनम् ॥ १३-२१६-४० (८९८७०)
 अनुबन्धं हेतुयुक्तं दृष्ट्वा वित्तं परित्यजेत् ।
 अनर्थं बाधते ह्यर्थो अर्तं चैव फलान्युत ॥ १३-२१६-४१ (८९८७१)
 नाधनाः प्राप्नुन्त्यर्थं नरा यत्नशतैरपि ।
 तस्माद्धनं रक्षितव्यं दातव्यं च विधानतः ॥ १३-२१६-४२ (८९८७२)
 शरीरपोषणार्थाय आहारस्य विशेषणे ।
 नटक्रकक्रकधर्वसंयोगे कामयात्राविहारयोः ॥ १३-२१६-४३ (८९८७३)
 मनःप्रियाणां संयोगे प्रीतिदाने तथैव च ।
 एवमादिषु चान्येषु कामार्तं विसृजेद्धनम् ॥ १३-२१६-४४ (८९८७४)
 विचार्य गुणदोषास्तु त्रयाणां तत्र संत्यजेत् ।
 चतुर्थं सन्निध्याच्च आपदर्थं शुचिस्मिते ॥ १३-२१६-४५ (८९८७५)
 राज्यभ्रंशविनाशार्थं दुर्भिक्षार्थं च शोभने ।
 महाव्याधिविमोक्षार्थं वार्धकस्यैव कारणात् ॥ १३-२१६-४६ (८९८७६)
 शत्रूणां प्रतिकाराय साहसैश्चाप्यमर्षणात् ।
 प्रस्थाने चान्यदेशार्थमापदां विप्रमोक्षणे ।
 एवमादि समुद्दिश्य सन्निध्यात्स्वकं धनम् ॥ १३-२१६-४७ (८९८७७)
 सुखमर्थवतां लोके कृच्छ्राणां विप्रमोक्षणम् ।
 यस्य नास्ति धनं किञ्चित्तस्य लोकद्वयं न च ॥ १३-२१६-४८ (८९८७८)
 अशनादिन्द्रियाणीव सर्वमर्थात्प्रवर्तते ।
 निधानमात्रं यस्तेषामन्यथा विलयं व्रजेत् ।
 एवं देवि मनुष्याणां लोकानां जीवनं प्रति ॥ १३-२१६-४९ (८९८७९)
 एवं लोकस्य वृत्तस्य लोकवृत्तं पुनः शृणु ।
 धन्यं यशस्यमायुष्यं स्वर्ग्यं च परमं यशः ॥ १३-२१६-५० (८९८८०)
 त्रिवर्गो हि वशे युक्तः सर्वेषां संविधीयते ।
 तथा संवर्तमानास्तु लोकयोर्हितमाप्नुयुः ॥ १३-२१६-५१ (८९८८१)
 काल्योत्थानं च शौचं च देवब्राह्मणभक्तितः ।
 गुरुणामेव शुश्रूषा ब्राह्मणेष्वभिवादनम् ॥ १३-२१६-५२ (८९८८२)
 प्रत्युत्थानं च वृद्धानां देवस्थानप्रणामनम् ।
 आभिमुख्यं पुरस्कृत्य अतिथीनां च पूजनम् ॥ १३-२१६-५३ (८९८८३)
 वृद्धोपदेशकरणं श्रवणं हितपथ्ययोः ।
 पोषणं भूत्यवर्गस्य सान्त्वदानपरिग्रहे ॥ १३-२१६-५४ (८९८८४)
 न्यायतः कर्मकरणमन्यायाहितवर्जितम् ।
 सम्यग्वृत्तं स्वदारेषु दोषाणां प्रतिषेधनम् ॥ १३-२१६-५५ (८९८८५)

पुत्राणां विनयं कुर्यात्तत्कार्यनियोजनम् ।
 वर्जनं चाशुभार्थानां शुभानां जोषणं तथा ॥ १३-२१६-५६ (८९८८६)
 कुलोचितानां धर्माणां यतावत्परिपालनम् ।
 कुलसन्धारणं चैव पौरुषेणैव सर्वशः ।
 एवमादि शुभं सर्वं तस्य वृत्तमिति स्थितम् ॥ १३-२१६-५७ (८९८८७)
 वृद्धसेवी भवेन्नित्यं हितार्थं ज्ञानकाङ्क्षया ।
 परार्थं नाहरेद्द्रव्यमनामन्त्र्य तु सर्वथा ।
 न याचेत परान्धीरः स्वबाहुबलमाश्रयेत् ॥ १३-२१६-५८ (८९८८८)
 स्वशरीरं सदा रक्षेदाहाराचारयोरपि ।
 हितं पथ्यं सदाहारं जीर्णं भुञ्जीत मात्रया ॥ १३-२१६-५९ (८९८८९)
 देवतातिथिसत्कारं कृत्वा सर्वं यथाविधि ।
 शेषं भुञ्जेच्छुचिर्भूत्वा न च भाषेत विप्रियम् ॥ १३-२१६-६० (८९८९०)
 प्रतिश्रयं च पानीयं बलिं भिक्षां च सर्वतः ।
 गृहस्थवासी सततं तद्याद्गाञ्छेव पोषयेत् ॥ १३-२१६-६१ (८९८९१)
 बहिर्निष्क्रमणं चैव कुर्यात्कारणतोपि वा ।
 मध्याह्ने वाऽर्धरात्रे वा गमनाय न रोचयेत् ॥ १३-२१६-६२ (८९८९२)
 विषयान्नावगाहेत स्वशक्त्या तु समाचरेत् ।
 यथाऽऽयव्ययता लोके गृहस्थानां प्रपूजितम् ॥ १३-२१६-६३ (८९८९३)
 अयशस्करमर्थघ्नं कर्म यत्परपीडनम् ।
 भयाद्वा यदि लोभाद्वा न कुर्वीत कदाचन ॥ १३-२१६-६४ (८९८९४)
 बुद्धिपूर्वं समालोक्य दूरतो गुणदोषतः ।
 आरभेत तदा कर्म शुभं वा यदि वेतरत् ॥ १३-२१६-६५ (८९८९५)
 आत्मसाक्षी भवेन्नित्यमात्मनस्तु शुभाशुभे ।
 मनसा कर्मणा वाचा न च काङ्क्षेत पातकम् ॥ १३-२१६-६६ (८९८९६)

इति श्रीमन्महाभारते अनुशासनपर्वणि दानधर्मपर्वणि
 षोडशाधिकद्विशततमोऽध्यायः ॥ २१६ ॥

अनुशासनपर्व - अध्याय २१७

॥ श्रीः ॥

१३.२१७. अध्यायः २१७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

पार्वत्या ब्राह्मण्यादिकं किं स्वाभाविकं उत कर्माधीनमिति प्रश्ने
 ईश्वरेण तस्य कर्माधीनत्वप्रतिपादनम् ॥ १ ॥

तथा प्राणिनां भोगाभोगादेः स्वस्वकर्मायत्तत्वप्रतिपादनम् ॥ २ ॥

Mahabharata - Anushaasana Parva - Chapter Text

उमोवाच ।

भगवन्भगनेत्रघ्न कालसूदन शङ्कर ।

इमे वर्णाश्च चत्वारो विहिताः स्वस्वभावतः ।

उताहो क्रियया वर्णाः सम्भवन्ति महेश्वर ॥ १३-२१७-१ (८९८९७)

एवं मे संशयप्रश्नस्तं मे छेतुं त्वमर्हसि ॥ १३-२१७-२ (८९८९८)

महेश्वर उवाच । १३-२१७-३क्ष (७४९१)

स्वभावादेव विद्यन्ते चत्वारो ब्राह्मणादयः ।

एकजात्या सुदुष्प्रापमन्यवर्णत्वमागतम् ॥ १३-२१७-३ (८९८९९)

तच्च कर्मविशेषेण पुनर्जन्मनि जायते ।

तस्मात्तेषां प्रवक्ष्यामि तत्सर्वं कर्मपाकजम् १३-२१७-४ (८९९००)

ब्राह्मणस्तु नरो भूत्वा स्वजातिमनुपालयन् ।

दृढं ब्राह्मणकर्माणि वेदोक्तानि समाचरेत् ॥ १३-२१७-५ (८९९०१)

सत्यार्जवपरो भूत्वा दानयज्ञपरस्तथा ।

सत्यां जात्यां समुदितो जातिधर्मान्न हापयेत् ॥ १३-२१७-६ (८९९०२)

एवं संवर्तमानस्तु कालधर्मं गतः पुनः ।

स्वर्गलोके हि जायेत स्वर्गभोगाय भामिनि ॥ १३-२१७-७ (८९९०३)

तत्क्षये ब्राह्मणो भूत्वा तथैव नृषु जायते ।

एवंस्वकर्मणा मर्त्यः स्वजातिं लभते पुनः ॥ १३-२१७-८ (८९९०४)

अपरस्तु तथा कश्चिद्ब्रह्मयोनिमुद्भवः ।

अवमत्यैव तां जातिमज्ञानतमसा वृतः ॥ १३-२१७-९ (८९९०५)

अन्यथा वर्तमानस्तु जातिकर्माणि वर्जयेत् ।

शूद्रवद्विचरेल्लोके शूद्रकर्माभिलाषवान् ।

शूद्रैः सह चरन्नित्यं शौचमङ्गलवर्जितः । १३-२१७-१० (८९९०६)

स चापि कालधर्मस्थो यमलोके सुदण्डितः ।

यदि जायेत मर्त्येषु शूद्र एवाभिजायते ॥ १३-२१७-११ (८९९०७)

शूद्र एव भवेद्देवि ब्राह्मणोऽपि स्वकर्मणा ॥ १३-२१७-१२ (८९९०८)

तथैव शूद्रस्त्वपरः शूद्रकर्माणि वर्जयेत् ।

सत्यार्जवपरो भूत्वा दानधर्मपरस्तथा ।

मन्त्रब्राह्मणसत्कर्ता मनसा ब्राह्मणप्रियः ॥ १३-२१७-१३ (८९९०९)

एवं युक्तसमाचारः शूद्रोपि मरणं गतः ।

स्वर्गलोके हि जायेत तत्क्षये नृषु जायते ।

ब्राह्मणानां कुले मुख्ये वेदस्वाध्यायसंयुते ॥ १३-२१७-१४ (८९९१०)

एवमेव सदा लोके शूद्रो ब्राह्मण्यमाप्नुयात् ॥ १३-२१७-१५ (८९९११)
 एवं क्षत्रियवैश्याश्च जातिधर्मेण संयुताः ।
 स्वकर्मणैव जायन्ते विशिष्टेष्वधमेषु च ॥ १३-२१७-१६ (८९९१२)
 एवं जातिविपर्यासः प्रेत्यभावे भवेन्नृणाम् ।
 अन्यथा तु न शक्यं तल्लोकसंस्थितिकारणात् ॥ १३-२१७-१७ (८९९१३)
 तस्माज्जातिं विशिष्टां तु कथंचित्प्राप्य पण्डितः ।
 सर्वथा तां तथा रक्षेत्र पुनर्भ्रंश्यते यथा ।
 इति ते कथितं देवि भूयः श्रोतुं किमिच्छसि ॥ १३-२१७-१८ (८९९१४)
 उमोवाच । १३-२१७-१९क्ष (७४९२)
 जन्मप्रभृति कः शुद्धो लभेज्जन्मफलं नरः ।
 शोभनाशोभनं सर्वमधइकारवशात्स्वकम् ॥ १३-२१७-१९ (८९९१५)
 महेश्वर उवाच । १३-२१७-२०क्ष (७४९३)
 कर्म कुर्वन्न लिप्येत आर्जवेन समाचरेत् ।
 आत्मैव तच्छुभं कुर्यादशुभे योजयेत्परान् ॥ १३-२१७-२० (८९९१६)
 शठेषु शठवत्कुर्योदार्यध्वार्यवदाचरेत् ।
 आपत्सु नावसीदेच्च घोरान्सङ्ग्रामयेत्परात् ।
 साम्नेव सर्वकार्याणि कर्तुं पूर्वं समारभेत् ॥ १३-२१७-२१ (८९९१७)
 अनर्थाधर्मशोकानां यथा न प्राप्नुयात्स्वयम् ।
 प्रीयते तत्तथा कर्तुमेतद्वृत्तं समासतः ॥ १३-२१७-२२ (८९९१८)
 एवं वृत्तं समासाद्य गृहमाश्रित्य मानवाः ।
 निराहारा निरुद्वेगाः प्राप्नुवन्त्युत्तमां गतिम् ॥ १३-२१७-२३ (८९९१९)
 एतज्जन्मफलं नित्यं सर्वेषां गृहवासिनाम् ।
 एवं गृहस्थितैर्नित्यं वर्तितव्यमिति स्थितिः ।
 एतत्सर्वं मया प्रोक्तं किं भूयः श्रोतुमिच्छसि ॥ १३-२१७-२४ (८९९२०)
 उमोवाच । १३-२१७-२५क्ष (७४९४)
 सुरासुरपते देव वरद प्रीतिवर्धन ।
 मानुषेष्वेव ये के चिदाद्याः क्लेशविवर्जिताः ।
 भुञ्जाना विविधान्भोगान्दृश्यन्ते निरुपद्रवाः ॥ १३-२१७-२५ (८९९२१)
 अपरे क्लेशसंयुक्ता दरिद्रा भोगवर्जिताः ॥ १३-२१७-२६ (८९९२२)
 किमर्थं मानुषे लोके न समत्वेन कल्पिताः ।
 एतच्छ्रोतुं महादेव कौतूहलमतीव मे ॥ १३-२१७-२७ (८९९२३)
 महेश्वर उवाच । १३-२१७-२८क्ष (७४९५)
 न्यायतस्त्वं महाभागे श्रोतुकामासि भामिनि ।
 शृणु तत्सर्वमखिलं मानुषाणां हितं वचः ॥ १३-२१७-२८ (८९९२४)
 आदिसर्गे पुरा ब्रह्मा समत्वेनासृजत्प्रजाः ।
 नित्यं न भवतो ह्यस्य रागेद्वेषौ प्रजापतेः ।

तदा तस्मात्सुराः सर्वे बभूवुः समतो नराः ॥ १३-२१७-२९ (८९९२५)
 एवं संवर्तमाने तु युगे कालविपर्ययात् ।
 केचित्प्रपेदिरे तत्र विषमं बुद्धिमोहिताः ॥ १३-२१७-३० (८९९२६)
 तेषां हानिं ततो दृष्ट्वा तुल्यानामेव भामिनि ।
 ब्राह्मणास्ते समाजगमुस्तत्कारणवेदकाः ॥ १३-२१७-३१ (८९९२७)
 कर्तुं नार्हसि देवेश पक्षपातं त्वमीदृशम् ।
 पुत्रभावे समे देव किमर्थं नो भवेत्कलिः ॥ १३-२१७-३२ (८९९२८)
 एवमेतैरुपालब्धो ब्रह्मा वचनमब्रवीत् ।
 यूयं मा ब्रूत मे दोषं स्वकृतं स्मरथ प्रजाः ॥ १३-२१७-३३ (८९९२९)
 युष्माभिरेव युष्माकं ग्रथितं हि शुभाशुभम् ।
 यादृशं कुरुते कर्म तादृशं फलमश्नुते ।
 स्वकृतस्य फलं भुङ्क्ते नान्यस्तद्वोक्तुमर्हति ॥ १३-२१७-३४ (८९९३०)
 एवं संबोधितास्तेन कालकर्त्रा स्वयंभुवा ।
 पुनर्विवृत्य कर्माणि शुभान्येव प्रपेदिरे ॥ १३-२१७-३५ (८९९३१)
 एवं विज्ञाततत्वास्ते दानधर्मपरायणाः ।
 शुभानि विधिवत्कृत्वा कालधर्मगताः पुनः ।
 तानि दानफलान्येव भुञ्जते सुखभोगिनः ॥ १३-२१७-३६ (८९९३२)
 स्वकृतं तु नरस्तस्मात्स्वयमेव प्रपद्यते ॥ १३-२१७-३७ (८९९३३)
 अपरे धर्मकामेभ्यो निवृत्ताश्च शुभेक्षणे ।
 कदर्या निरनुक्रोशाः प्रायेणात्मपरायणाः ॥ १३-२१७-३८ (८९९३४)
 तादृशा मरणं प्राप्ताः पुनर्जन्मनि शोभने ।
 दरिद्राः क्लेशभूयिष्ठा भवन्त्येव न संशयः ॥ १३-२१७-३९ (८९९३५)
 उमोवाच । १३-२१७-४०क्ष् (७४९६)
 मानुषेष्वथ ये केचिद्धनधान्यसमन्विताः ।
 भोगहीनाः प्रदृश्यन्ते सर्वभोगेषु सत्स्वपि ।
 न भुञ्जते किमर्थं ते तन्मे शंसितुमर्हसि ॥ १३-२१७-४० (८९९३६)
 महेश्वर उवाच । १३-२१७-४१क्ष् (७४९७)
 परैः संचोदिता धर्मं कुर्वते न स्वकामतः ।
 स्वयं श्रद्धां बहिष्कृत्य कुर्वन्ति च रुदन्ति च ॥ १३-२१७-४१ (८९९३७)
 तादृशा मरणं प्राप्ताः पुनर्जन्मनि शोभने ।
 फलानि तानि सम्प्राप्य भुञ्जते न कदाचन ।
 रक्षन्तो वर्धयन्तश्च आसते निधिपालवत् ॥ १३-२१७-४२ (८९९३८)
 उमोवाच । १३-२१७-४३क्ष् (७४९८)
 केचिद्धनवियुक्ताश्च भोगयुक्ता महेश्वर ।
 मानुषाः सम्प्रदृश्यन्ते तन्मे शंसितुमर्हसि ॥ १३-२१७-४३ (८९९३९)
 महेश्वर उवाच । १३-२१७-४४क्ष् (७४९९)

आनृशंस्यपरा ये तु धर्मकामाश्चि दुर्गताः ।
 परोपकारं कुर्वन्ति दीनानुग्रहकारणात् ॥ १३-२१७-४४ (८९९४०)
 प्रतिपद्युः परधनं नष्टं वाऽन्यैर्नरैर्हृतम् ।
 नित्यं ये दातुमनसो नरा वित्तेष्वसत्स्वपि ॥ १३-२१७-४५ (८९९४१)
 कालधर्मवशं प्राप्ताः पुनर्जन्मनि ते नराः ।
 एते धनविहीनाश्च भोगयुक्ता भवन्त्युत ॥ १३-२१७-४६ (८९९४२)
 धर्मदानोपदेशं वा कर्तव्यमिति निश्चयः ।
 इति ते कथितं देवि किं भूयः श्रोतुमिच्छसि ॥ १३-२१७-४७ (८९९४३)

इति श्रीमन्महाभारते अनुशासनपर्वणि दानधर्मपर्वणि
 सप्तदशाधिकद्विशततमोऽध्यायः ॥ २१७ ॥

अनुशासनपर्व - अध्याय २१८

॥ श्रीः ॥

१३.२१८. अध्यायः २१८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति प्राणिनां शुभाशुभकर्मानुसारेण
 शुभाशुभफलप्राप्तिकथनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश त्र्यक्ष भो वृषभध्वज ।

मानुषास्त्रिविधा देव दृश्यन्ते सततं विभो ॥ १३-२१८-१ (८९९४४)

आसीना एव भुञ्जन्ते स्थानैश्वर्यपरिग्रहैः ।

अपरे यत्नपूर्वं तु लभन्ते भोगसङ्ग्रहम् ॥ १३-२१८-२ (८९९४५)

अपरे यतमानाश्च न लभन्ते तु किञ्चन ।

केन कर्मविपाकेन तन्मे शंसितुमर्हसि ॥ १३-२१८-३ (८९९४६)

महेश्वर उवाच । १३-२१८-४क्ष् (७५००)

न्यायतस्त्वं महाभागे श्रोतुकामाऽसि भामिनि ॥ १३-२१८-४ (८९९४७)

ये लोके मानुषा देवि दानधर्मपरायणाः ।

पात्राणि विधिवज्ज्ञात्वा दूरतोऽप्यनुमानतः ॥ १३-२१८-५ (८९९४८)

अभिगम्य स्वयं तत्र ग्राहयन्ति प्रसाद्य च ।

दानादि चेङ्गितैरेव तैरविज्ञातमेव वा ॥ १३-२१८-६ (८९९४९)

पुनर्जन्मनि ते देवि तादृशाः शोभना नराः ।
 अयत्नतस्तु तान्येव फलानि प्राप्नुवन्त्युत ॥ १३-२१८-७ (८९९५०)
 आसीना एव भुञ्जन्ते भोगान्सुकृतभोगिनः ॥ १३-२१८-८ (८९९५१)
 अपरे ये च दानानि ददत्येव प्रयाचिताः ।
 यदायदाऽर्थिने दत्त्वा पुनर्दानं च याचिताः ॥ १३-२१८-९ (८९९५२)
 तावत्कालं ततो देवि पुनर्जन्मनि ते नराः ।
 यत्नतः श्रमसंयुक्ताः पुनस्तान्प्राप्नुवन्ति च ॥ १३-२१८-१० (८९९५३)
 याचिता अपि केचित्तु अदत्त्वैव कथञ्चन ।
 अभ्यसूयापरा मर्त्या लोभोपहतचेतसः ॥ १३-२१८-११ (८९९५४)
 ते पुनर्जन्मनि शुभे यतन्तो बहुधा नराः ।
 न प्राप्नुवन्ति मनुजा मार्गन्तस्तेऽपि किञ्चन ॥ १३-२१८-१२ (८९९५५)
 नानुप्तं रोहते सस्यं तद्वद्दानफलं विदुः ।
 यद्यद्ददाति पुरुषस्तत्तत्प्राप्नोति केवलम् ॥ १३-२१८-१३ (८९९५६)
 इति ते कथितं देवि भूयः श्रोतुं किमिच्छसि ॥ १३-२१८-१४ (८९९५७)
 उमोवाच । १३-२१८-१५क्ष् (७५०१)
 भगवन्भगनेत्रघ्न केचिद्द्वार्धकसंयुताः ।
 अभोगयोग्यकाले तु भोगांश्चैव धनानि च ॥ १३-२१८-१५ (८९९५८)
 लभन्ते स्थविरा भूता भोगैश्वर्यं यतस्ततः ।
 केन कर्मविपाकेन तन्मे शंसितुमर्हसि ॥ १३-२१८-१६ (८९९५९)
 महेश्वर उवाच । १३-२१८-१७क्ष् (७५०२)
 हन्त ते कथयिष्यामि शृणु तत्त्वं समाहिता ॥ १३-२१८-१७ (८९९६०)
 धर्मकार्यं चिरं कालं विस्मृत्य धनसंयुताः ।
 प्राणान्तकाले सम्प्राप्ते व्याधिभिश्च निपीडिताः ॥ १३-२१८-१८ (८९९६१)
 आरभन्ते पुनर्धर्मं दातुं दानानि वा नराः ।
 ते पुनर्जन्मनि शुभे भूत्वा दुःखपरिप्लुताः ॥ १३-२१८-१९ (८९९६२)
 अतीतयौवने काले स्थविरत्वमुपागताः ।
 लभन्ते पूर्वदत्तानां फलानि शुभलक्षणे ॥ १३-२१८-२० (८९९६३)
 एतत्कर्मफलं देवि कालयोगाद्भवत्युत ॥ १३-२१८-२१ (८९९६४)
 उमोवाच । १३-२१८-२२क्ष् (७५०३)
 भोगयुक्ता महादेव केचिद्वाधिपरिप्लुताः ।
 असमर्थाश्च तान्भोक्तं भवन्ति किमु कारणम् ॥ १३-२१८-२२ (८९९६५)
 महेश्वर उवाच । १३-२१८-२३क्ष् (७५०४)
 व्याधियोगपरिक्लिष्टा ये निराशाः स्वजविते ।
 आरभन्ते तदा कर्तुं दानानि शुभलक्षणम् ॥ १३-२१८-२३ (८९९६६)
 ते पुनर्जन्मनि शुभे प्राप्य तानि फलान्युत ।
 असमर्थाश्च तान्भोक्तुं व्याधितास्ते भवन्त्युत ॥ १३-२१८-२४ (८९९६७)

उमोवाच । १३-२१८-२५क्ष (७५०५)
 भगवन्देवदेवेश मानुषेष्वेव केचन ।
 रूपयुक्ताः प्रदृश्यन्ते शुभाङ्गा प्रियदर्शनाः ।
 केन कर्मविपाकेन तन्मे शंसितुमर्हसि ॥ १३-२१८-२५ (८९९६८)
 महेश्वर उवाच । १३-२१८-२६क्ष (७५०६)
 हन्त ते कथयिष्यामि शृणु तत्त्वं समाहिता ॥ १३-२१८-२६ (८९९६९)
 ये पुरा मनुजा देवि लज्जायुक्ताः प्रियंवदाः ।
 शक्ताः सुमधुरा नित्यं भूत्वा चैव स्वभावतः ॥ १३-२१८-२७ (८९९७०)
 अमांसभोजिनश्चैव सदा प्राणिदयायुताः ।
 प्रतिकर्मप्रदा वाऽपि वस्त्रदा धर्मकारणात् ।
 भूमिशुद्धिकरा वाऽपि कारणादग्निपूजकाः ॥ १३-२१८-२८ (८९९७१)
 एवं युक्तसमाचाराः पुनर्जन्मनि ते नराः ।
 रूपेण स्पृहणीयास्तु भवन्त्येव न संशयः ॥ १३-२१८-२९ (८९९७२)
 उमोवाच । १३-२१८-३०क्ष (७५०७)
 विरूपाश्च प्रदृश्यन्ते मानुषेष्वेव केचन ।
 केन कर्मविपाकेन तन्मे शंसितुमर्हसि ॥ १३-२१८-३० (८९९७३)
 महेश्वर उवाच । १३-२१८-३१क्ष (७५०८)
 तदहं ते प्रवक्ष्यामि शृणु कल्याणि कारणम् ॥ १३-२१८-३१ (८९९७४)
 रूपयोगात्पुरा मर्त्या दर्पाहंकारसंयुताः ।
 विरूपहासकास्त्वैव स्तुतिनिन्दादिभिर्भृशम् ॥ १३-२१८-३२ (८९९७५)
 परोपतापनाश्चैव मांसादाश्च तथैव च ।
 अभ्यसूयापराश्चैव अशुद्धाश्च तथा नराः ॥ १३-२१८-३३ (८९९७६)
 एवं युक्तसमाचारा यमलोके सुदण्डिताः ।
 कथंचित्प्राप्य मानुष्यं तत्र ते रूपवर्जिताः ।
 विरूपाः सम्भवन्त्येव नास्ति तत्र विचारणा ॥ १३-२१८-३४ (८९९७७)
 उमोवाच । १३-२१८-३५क्ष (७५०९)
 भगवन्देवदेवेश केचित्सौभाग्यसंयुताः ।
 रूपभोग्यविहीनाश्च दृश्यन्ते प्रमदाप्रियाः ।
 केन कर्मविपाकेन तन्मे शंसितुमर्हसि ॥ १३-२१८-३५ (८९९७८)
 महेश्वर उवाच । १३-२१८-३६क्ष (७५१०)
 ये पुरा मनुजा देवि सौम्यशीलाः प्रियंवदाः ।
 स्वदारैरेव संतुष्टा दारेषु समवृत्तयः ॥ १३-२१८-३६ (८९९७९)
 दाक्षिण्येनैव वर्तन्ते प्रमदास्वप्रियास्वपि ।
 न तु प्रत्यादिशन्त्येव स्त्रीदोषान्गुणसंश्रितान् । १३-२१८-३७ (८९९८०)
 अन्नपानीयदाः काले नृणां स्वादुप्रदाश्च ये ।
 स्वदारवर्तिनश्चैव धृतिमन्तो निरत्ययाः ॥ १३-२१८-३८ (८९९८१)

एवं युक्तसमाचाराः पुनर्जन्मनि शोभने ।
 मानुषास्ते भवन्त्येव सततं सुभगा भृशम् ।
 अर्थादृतेऽपि ते देवि भवन्ति प्रमदाप्रियाः ॥ १३-२१८-३९ (८९९८२)
 उमोवाच । १३-२१८-४०क्ष (७५११)
 दुर्भगाः सम्प्रदृश्यन्ते आढ्या भोगयुता अपि ।
 केन कर्मविपाकेन तन्मे शंसितुमर्हसि ॥ १३-२१८-४० (८९९८३)
 महेश्वर उवाच । १३-२१८-४१क्ष (७५१२)
 तदहं ते प्रवक्ष्यामि शृणु सर्वं समाहिता ॥ १३-२१८-४१ (८९९८४)
 ये पुरा मनुजा देवि स्वदारेष्वनपेक्षया ।
 यथेष्टवृत्तयश्चैव निर्लज्जा वीतसम्भ्रमाः ॥ १३-२१८-४२ (८९९८५)
 परेषां विप्रियकरा वाङ्मनःकायकर्मभिः ।
 निराश्रया निरानन्दाः स्त्रीणां हृदयकोपनाः ॥ १३-२१८-४३ (८९९८६)
 एवं युक्तसमाचाराः पुनर्जन्मनि ते नराः ।
 दुर्भगास्तु भवन्त्येव स्त्रीणां हृदयविप्रियाः । १३-२१८-४४ (८९९८७)
 नास्ति तेषां रतिसुखं स्वदारेष्वपि किञ्चन ॥ १३-२१८-४५ (८९९८८)

इति श्रीमन्महाभारते अनुशासनपर्वणि दानधर्मपर्वणि
 अष्टादशाधिकद्विशततमोऽध्यायः ॥

अनुशासनपर्व - अध्याय २१९

॥ श्रीः ॥

१३.२१९. अध्यायः २१९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति शुभाशुभकर्मणोः सुखदुःखहेतुत्वकथनम्

॥ १ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश मानुषेष्वेव केचन ।

ज्ञानविज्ञानसम्पन्ना बुद्धिमन्तो विचक्षणाः ॥ १३-२१९-१ (८९९८९)

दुर्गतास्तु प्रदृश्यन्ते यतमाना यथाविधि ।

केन कर्मविपाकेन तन्मे शंसितुमर्हसि ॥ १३-२१९-२ (८९९९०)

महेश्वर उवाच । १३-२१९-३क्ष (७५१३)

तदहं ते प्रवक्ष्यामि शृणु कल्याणि कारणम् ॥ १३-२१९-३ (८९९९१)
 ये पुरा मनुजा देवि श्रुतवन्तोपि केवलम् ।
 निराकक्रकक्रक निरन्नाद्या भृशमात्मपरायणाः ॥ १३-२१९-४ (८९९९२)
 ते पुनर्जन्मनि शुभे ज्ञानबुद्धियुता अपि ।
 निष्किञ्चना भवन्त्येव अनुप्तं हि न रोहति ॥ १३-२१९-५ (८९९९३)
 उमोवाच । १३-२१९-६क्ष (७५१४)
 मूर्खा लोके प्रदृश्यन्ते वृथा मूढा विचेतसः ।
 ज्ञानविज्ञानरहिताः समृद्धाश्च समन्ततः ।
 केन कर्मविपाकेन तन्मे शंसितुमर्हसि ॥ १३-२१९-६ (८९९९४)
 महेश्वर उवाच । १३-२१९-७क्ष (७५१५)
 ये पुरा मनुजा देवि बालिशा अपि सर्वतः ।
 समाचरन्ति दानानि दीनानुग्रहकारणात् ॥ १३-२१९-७ (८९९९५)
 अबुद्धिपूर्वं वा दानं ददत्येव यतस्ततः ।
 ते पुनर्जन्मनि शुभे प्राप्नुवन्त्येव तत्तथा ॥ १३-२१९-८ (८९९९६)
 पण्डितोऽपण्डितो वाऽपि भुङ्क्ते दानफलं नरः ।
 बुद्ध्याऽनपेक्षितं दानं सर्वथा तत्फलत्युत ॥ १३-२१९-९ (८९९९७)
 उमोवाच । १३-२१९-१०क्ष (७५१६)
 भगवन्देवदेवेश मानुषेष्वेव केचन ।
 मेधाविनः श्रुतधरा भवन्ति विशदाक्षराः ।
 केन कर्मविपाकेन तन्मे शंसितुमर्हसि ॥ १३-२१९-१० (८९९९८)
 महेश्वर उवाच । १३-२१९-११क्ष (७५१७)
 ये पुरा मनुजा देवि गुरुशुश्रूषका भृशम् ।
 ज्ञानार्थं ते तु सङ्गृह्य तीर्थतो विधिपूर्वकम् ॥ १३-२१९-११ (८९९९९)
 विधिनैव परांश्चैव ग्राहयन्ति च नान्यथा ।
 अश्लाघमाना ज्ञानेन प्रशान्ता यतवाचकाः ।
 विद्यास्थानानि ये लोके स्थापयन्ति च यत्नतः ॥ १३-२१९-१२ (९००००)
 तादृश मरणं प्राप्ताः पुनर्जन्मनि शोभने ।
 मेधाविनः श्रुतधरा भवन्ति विशदाक्षराः ॥ १३-२१९-१३ (९०००१)
 उमोवाच । १३-२१९-१४क्ष (७५१८)
 अपरे मानुषा देव यतन्तोपि यतस्ततः ।
 बहिष्कृताः प्रदृश्यन्ते श्रुतविज्ञानबुद्धितः ।
 केन कर्मविपाकेन तन्मे शंसितुमर्हसि ॥ १३-२१९-१४ (९०००२)
 महेश्वर उवाच । १३-२१९-१५क्ष (७५१९)
 ये पुरा मनुजा देवि ज्ञानदर्पसमन्विताः ।
 श्लाघमानाश्च तत्प्राप्य ज्ञानाहङ्कारमोहिताः ॥ १३-२१९-१५ (९०००३)
 वदन्ति ये परान्नित्यं ज्ञानाधिक्येन दर्पिताः ।

ज्ञानादसूयां कुर्वन्ति न सहन्ते च चापरान् ॥ १३-२१९-१६ (९०००४)
 तादृशा मरणं प्राप्ताः पुनर्जन्मनि शोभने ।
 मानुष्यं सुचिरात्प्राप्य तत्र बोधविवर्जिताः ।
 भवन्ति सततं देवि यतन्तो हीनमेधसः ॥ १३-२१९-१७ (९०००५)
 उमोवाच । १३-२१९-१८क्ष (७५२०)
 भगवन्मानुषाः केचित्सर्वकल्याणसंयुताः ।
 पुत्रैर्दारैर्गुणयुतैर्दासीदासपरिच्छदैः ॥ १३-२१९-१८ (९०००६)
 परमं बुद्धिसंयुक्ताः स्थानैश्वर्यपरिग्रहैः ।
 व्याधिहीना नबाधाश्च रूपारोग्यबलैर्युताः ॥ १३-२१९-१९ (९०००७)
 धनधान्येन सम्पन्नाः प्रासादैर्यानवाहनैः ।
 सर्वोपभोगसंयुक्ता नानाचित्रैर्मनोहरैः ॥ १३-२१९-२० (९०००८)
 ज्ञातिभिः सह मोदन्ते अविघ्नं तु दिनेदिने ।
 केन कर्मविपाकेन तन्मे शंसितुमर्हसि ॥ १३-२१९-२१ (९०००९)
 महेश्वर उवाच । १३-२१९-२२क्ष (७५२१)
 तदहं ते प्रवक्ष्यामि शृणु सर्वं समाहिता ॥ १३-२१९-२२ (९००१०)
 ये पुरा मनुजा देवि आढ्या वा इतरेऽपि वा ।
 श्रुतवृत्तसमायुक्ता दानकामाः श्रुतप्रियाः ॥ १३-२१९-२३ (९००११)
 परेऽङ्गितपरा नित्यं दातव्यमिति निश्चिताः ।
 सत्यसन्धाः क्षमाशीला लोभमोहविवर्जिताः ॥ १३-२१९-२४ (९००१२)
 दातारः पात्रतो दानं व्रतैर्नियमसंयुताः ।
 स्वदुःखमिव संस्मृत्य परदुःखविवर्जिताः ।
 सौम्यशीलाः शुभाचारा देवब्राह्मणपूजकाः ॥ १३-२१९-२५ (९००१३)
 एवंशीलसमाचाराः पुनर्जन्मनि शोभने ।
 दिवि वा भुवि वा देवि जायन्ते कर्मभोगिनः ॥ १३-२१९-२६ (९००१४)
 मानुषेष्वपि ये जातास्तादृशाः सम्भवन्ति ते ।
 यादृशास्तु तथा प्रोक्ताः सर्वे कल्याणसंयुताः ॥ १३-२१९-२७ (९००१५)
 रूपं द्रव्यं बलं चायुर्भोगैश्वर्यं बलं श्रुतम् ।
 इत्येतत्सर्वसाद्गुण्यं दानाद्भवति नान्यथा ।
 तपोदानमयं सर्वमिति विद्धि शुभानने ॥ १३-२१९-२८ (९००१६)
 उमोवाच । १३-२१९-२९क्ष (७५२२)
 अथ केचित्प्रदृश्यन्ते मानुषेष्वेव मानुषाः ।
 दुर्गताः क्लेशभूयिष्ठा दानभोगविवर्जिताः ॥ १३-२१९-२९ (९००१७)
 भयैस्त्रिभिः समाजुष्ठा व्याधिक्षुद्भयसंयुताः ।
 दुष्कलत्राभिभूताश्च सततं विघ्नदर्शकाः ।
 केन कर्मविपाकेन तन्मे शंसितुमर्हसि ॥ १३-२१९-३० (९००१८)
 महेश्वर उवाच । १३-२१९-३१क्ष (७५२३)

ये पुरा मनुजा देवि आसुरं भावमाश्रिताः ।
 क्रोधलोभसमायुक्ता निरन्नाद्याश्च निष्क्रियाः ॥ १३-२१९-३१ (९००१९)
 नास्तिकाश्चैव धूर्ताश्च मूर्खाश्चात्मपरायणाः ।
 परोपतापिनो देवि प्रायशः प्राणिनिर्दयाः ॥ १३-२१९-३२ (९००२०)
 एवंयुक्तसमाचाराः पुनर्जन्मनि शोभने ।
 कथंचित्प्राप्य मानुष्यं तत्र ते दुःखपीडिताः ॥ १३-२१९-३३ (९००२१)
 सर्वतः सम्भवन्त्येव पूर्वमात्मप्रमादतः ।
 यथा ते पूर्वकथितास्तथा ते सम्भवन्त्युत ॥ १३-२१९-३४ (९००२२)
 शुभाशुभं कृतं कर्म सुखदुःखफलोदयम् ।
 इति ते कथितं देवि भूयः श्रोतुं किमिच्छसि ॥ १३-२१९-३५ (९००२३)

इति श्रीमन्महाभारते अनुशासनपर्वणि दानधर्मपर्वणि
 एकोनविंशत्यधिकद्विशततमोऽध्यायः ॥ २१९ ॥

अनुशासनपर्व - अध्याय २२०

॥ श्रीः ॥

१३.२२०. अध्यायः २२०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेणोमांप्रति अन्धत्वपङ्गुत्वादिनानादोषकारणीभूतानां दुष्कर्मणां
विशिष्य कथनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश मम प्रीतिविवर्धन ।

गजात्यन्धाश्चैव दृश्यन्ते जाता वा नष्टचक्षुषः ।

केन कर्मविपाकेन तन्मे शंसितुमर्हसि ॥ १३-२२०-१ (९००२४)

महेश्वर उवाच । १३-२२०-२क्ष् (७५२४)

हन्त ते कथयिष्यामि शृणु कल्याणि कारणम् ॥ १३-२२०-२ (९००२५)

ये पुरा कामकारेण परवेश्मसु लोलुपाः ।

परस्त्रियोऽभिवीक्षन्ते दुष्टेनैव स्वचक्षुषाः ॥ १३-२२०-३ (९००२६)

अन्धीकुर्वन्ति यन्मर्त्यान्क्रोधलोभसमन्विताः ।

लक्षणज्ञाश्च रूपेषु अयथावत्प्रदर्शकाः ॥ १३-२२०-४ (९००२७)

एवं युक्तसमाचाराः कालधर्मवशास्तु ते ।

दण्डिता यमदण्डेन निरयस्थाश्चिरं प्रिये ॥ १३-२२०-५ (१००२८)
 यदि चेन्मानुषं जन्म लभेरंस्ते तथापि वा ।
 स्वभावतो वा जाता वा अन्धा एव भवन्ति ते ।
 अक्षिरोगयुता वाऽपि नास्ति तत्र विचारणा ॥ १३-२२०-६ (१००२९)
 उमोवाच । १३-२२०-७क्ष (७५२५)
 मुखरोगयुताः केचिद्दृश्यन्ते सततं नराः ।
 दन्तकण्ठकपोलस्थैर्व्याधिभिर्बहुपीडिताः ॥ १३-२२०-७ (१००३०)
 आदिप्रभृति वै मर्त्या जाता वाऽप्यथ कारणात् ।
 केन कर्मविपाकेन तन्मे शंसितुमर्हसि ॥ १३-२२०-८ (१००३१)
 महेश्वर उवाच । १३-२२०-९क्ष (७५२६)
 हन्त ते कथयिष्यामि शृणु देवि समाहिता ॥ १३-२२०-९ (१००३२)
 कुवक्तारस्तु ये देवि जिह्वया कटुकं भृशम् ।
 असत्यं परुषं घोरं गुरुन्प्रति परान्प्रति ॥ १३-२२०-१० (१००३३)
 जिह्वाबाधां तदाऽन्येषां कुर्वते कोपकारणात् ।
 प्रायशोऽनृतभूयिष्ठा नराः कार्यवशेन वा ।
 तेषां जिह्वाप्रदेशस्था व्याधयः सम्भवन्ति ते ॥ १३-२२०-११ (१००३४)
 कुश्रोतारस्तु ये चार्यं परेषां कर्णनाशकाः ।
 कर्णरोगान्बहुविधाँल्लभन्ते ते पुनर्भवे ॥ १३-२२०-१२ (१००३५)
 दन्तरोगशिरोरोगकर्णरोगास्तथैव च ।
 अन्ये दुःखाश्रिता दोषाः सर्वे चात्मकृतं फलम् ॥ १३-२२०-१३ (१००३६)
 उमोवाच । १३-२२०-१४क्ष (७५२७)
 पीड्यन्ते सततं देव मानुषेष्वेव केचन ।
 कुक्षिपक्षाश्रितैर्दोषैर्व्याधिभिश्चोदराश्रितैः ॥ १३-२२०-१४ (१००३७)
 तीक्ष्णशूलैश्च पीड्यन्ते नरा दुःखपरिप्लुताः ।
 केन कर्मविपाकेन तन्मे शंसितुमर्हसि ॥ १३-२२०-१५ (१००३८)
 महेश्वर उवाच । १३-२२०-१६क्ष (७५२८)
 ये पुरा मनुजा देवि कामक्रोधवशा भृशम् ।
 आत्मार्थमेव चाहारं भुञ्जन्ते निरपेक्षकाः ॥ १३-२२०-१६ (१००३९)
 अभक्ष्याहारदानैश्च विश्वस्तानां विषप्रदाः ।
 अभक्ष्यभक्षदाश्चैव शौचमङ्गलवर्जिताः ॥ १३-२२०-१७ (१००४०)
 मांसयुक्तसमाचाराः पुनर्जन्मनि शोभने ।
 कथञ्चित्प्राप्य मानुष्यं तत्र ते व्याधिपीडिताः ॥ १३-२२०-१८ (१००४१)
 तैस्तैर्बहुविधाकारैर्व्याधिभिर्दुःखसंश्रिताः ।
 भवन्त्येवं तथा देवि यथा चैवं तथा कृतम् ॥ १३-२२०-१९ (१००४२)
 उमोवाच । १३-२२०-२०क्ष (७५२९)
 दृश्यन्ते सततं देव व्याधिभिर्मेहनाश्रितैः ।

पीड्यमानास्तथा मर्त्या अश्मरीशर्करादिभिः ।
 केन कर्मविपाकेन तन्मे शंसितुमर्हसि ॥ १३-२२०-२० (९००४३)
 महेश्वर उवाच । १३-२२०-२१क्ष (७५३०)
 ये पुरा मनुजा देवि परदारप्रधर्षकाः ।
 तिर्यग्योनिषु धूर्ता वै मैथुनार्थं चरन्ति च ॥ १३-२२०-२१ (९००४४)
 कामदोषेणि ये धूर्ताः कन्यासु विधवासु च ।
 बलात्कारेण गच्छन्ति रूपदर्पसमन्विताः ॥ १३-२२०-२२ (९००४५)
 तादृशा मरणं पुनर्जन्मनि शोभने ।
 यदि चेन्मानुषं जन्म लभेरंस्ते तथाविधाः ।
 मेहनस्थैस्तथा घोरैः पीड्यन्ते व्यधिभिः प्रिये ॥ १३-२२०-२३ (९००४६)
 उमोवाच । १३-२२०-२४क्ष (७५३१)
 भगवन्मानुषाः केचिद्दृश्यन्ते शोषिणः कृशाः ।
 केन कर्मविपाकेन तन्मे शंसितुमर्हसि ॥ १३-२२०-२४ (९००४७)
 महेश्वर उवाच । १३-२२०-२५क्ष (७५३२)
 ये पुरा मनुजा देवि मांसलुब्धाः सुलोलुपाः ।
 आत्मार्थे स्वादुगृद्धाश्च परभोगोपतापिनः ॥ १३-२२०-२५ (९००४८)
 अभ्यसूयाश्चोपतापाः परभोगेषु ये नराः ।
 एवं युक्तसमाचाराः पुनर्जन्मनि शोभने ॥ १३-२२०-२६ (९००४९)
 शेषव्याधियुतास्तत्र नरा धमनिसंतताः ।
 भवन्त्येव नरा देवि पापकर्मोपभोगिनः ॥ १३-२२०-२७ (९००५०)
 उमोवाच । १३-२२०-२८क्ष (७५३३)
 भगवन्मानुषाः केचित्क्लश्यन्ते कण्ठरोगिणः ।
 केन कर्मविपाकेन तन्मे शंसितुमर्हसि ॥ १३-२२०-२८ (९००५१)
 महेश्वर उवाच । १३-२२०-२९क्ष (७५३४)
 ये पुरा मनुजा देवि परेषां रूपनाशनाः ।
 आघातवधबन्धैश्च वृथा दण्डेन मोहिताः ॥ १३-२२०-२९ (९००५२)
 इष्टनाशकरा ये तु अपथ्याहारदा नराः ।
 चिकित्सका वा दुष्टास्व द्वेषलोभसमन्विताः ॥ १३-२२०-३० (९००५३)
 निर्दयाः प्राणिहिंसायां मलदाश्चित्तनाशनाः ।
 एवंयुक्तसमाचाराः पुनर्जन्मनि शोभने ॥ १३-२२०-३१ (९००५४)
 यदि वै मानुषं जन्म लभेरंस्तेषु दुःखिताः ।
 अत्र ते क्लेशसंयुक्ताः कण्ठरोगशतैर्वृताः ॥ १३-२२०-३२ (९००५५)
 केचित्त्वग्दोषसंयुक्ता व्रणकुष्ठैश्च संयुताः ।
 श्वित्रकुष्ठयुता वाऽपि बहुधा कृच्छ्रसंयुताः ।
 भवन्त्येव नरा देवि यथा तेन कृतं फलम् ॥ १३-२२०-३३ (९००५६)
 उमोवाच । १३-२२०-३४क्ष (७५३५)

भगवन्मानुषाः केचिदङ्गहीनाश्च पङ्गव ।
 केन कर्मविपाकेन तन्मे शंसितुमर्हसि ॥ १३-२२०-३४ (१००५७)
 महेश्वर उवाच । १३-२२०-३५क्ष (७५३६)
 ये पुरा मनुजा देवि लोभमोहसमावृताः ।
 प्राणिनां प्राणहिसार्थमङ्गविघ्नं प्रकुर्वते ।
 शस्त्रेणोत्कृत्य वा देवि प्राणिनां चेष्टनाशकाः ॥ १३-२२०-३५ (१००५८)
 एवं युक्तसमाचाराः पुनर्जन्मनि शोभने ।
 तदङ्गहीना वै प्रेत्य भवन्त्येव न संशयः ।
 स्वभावतो वा जाता वा पङ्गवश्च भवन्ति ते ॥ १३-२२०-३६ (१००५९)
 उमोवाच । १३-२२०-३७क्ष (७५३७)
 भगवन्मानुषाः केचिद्ग्रन्थिभिः पिलकैस्तथा ।
 क्लिश्यमानाः प्रदृश्यन्ते तन्मे शंसितुमर्हसि ॥ १३-२२०-३७ (१००६०)
 महेश्वर उवाच । १३-२२०-३८क्ष (७५३८)
 ये पुरा मनुजा देवि ग्रन्थिभेदकरा नृणाम् ।
 मुष्टिप्रहारपरुषा नृशंसाः पापकारिणः ।
 पाटकास्तोटकाश्चैव शूलतुन्नास्तथैव च ॥ १३-२२०-३८ (१००६१)
 एवंयुक्तसमाचाराः पुनर्जन्मनि शोभने ।
 ग्रन्थिभिः पिलकैश्चैव क्लिश्यन्ते भृशदुःखिताः ॥ १३-२२०-३९ (१००६२)
 उमोवाच । १३-२२०-४०क्ष (७५३९)
 भगवन्मानुषाः केचित्पादरोगसमन्विताः ।
 दृश्यन्ते सततं देव तन्मे शंसितुमर्हसि ॥ १३-२२०-४० (१००६३)
 महेश्वर उवाच । १३-२२०-४१क्ष (७५४०)
 ये पुरा मनुजा देवि क्रोधलोभसमन्विताः ।
 मनुजा देवतास्थानं स्वपादैर्भ्रंशयन्त्युत ।
 जानुभिः पाष्णिभिश्चैव प्राणिहिसां प्रकुर्वते ॥ १३-२२०-४१ (१००६४)
 एवंयुक्तसमाचाराः पुनर्जन्मनि शोभने ।
 पादरोगैर्बहुविधैर्बाध्यन्ते विपदादिभिः ॥ १३-२२०-४२ (१००६५)
 उमोवाच । १३-२२०-४३क्ष (७५४१)
 भगवन्मानुषाः केचिद्दृश्यन्ते बहवो भुवि ।
 वातजैः पित्तजै रोगैर्युगपत्सान्निपातकैः ॥ १३-२२०-४३ (१००६६)
 रोगैर्बहुविधैर्देव क्लिश्यमानाः सुदुःखिताः ।
 असमस्तैः समस्तैश्च आद्या वा दुर्गतास्तथा ।
 केन कर्मविपाकेन तन्मे शंसितुमर्हसि ॥ १३-२२०-४४ (१००६७)
 महेश्वर उवाच । १३-२२०-४५क्ष (७५४२)
 तदहं ते प्रवक्ष्यामि शृणु कल्याणि कारणम् ॥ १३-२२०-४५ (१००६८)
 ये पुरा मनुजा देवि त्वासुरं भावमाश्रिताः ।

स्ववशाः कोपनपरा गुरुविद्वेषिणस्तथा ॥ १३-२२०-४६ (९००६९)
 परेषां दुःखजनका मनोवाक्कायकर्मभिः ।
 छिन्दन्भिन्दन्स्तुदन्नेव नित्यं प्राणिषु निर्दयाः ॥ १३-२२०-४७ (९००७०)
 एवंयुक्तसमाचाराः पुनर्जन्मनि शोभने ।
 यदि वै मानुषं जन्म लभेरंस्ते तथाविधाः ।
 तत्र ते बहुभिर्घोरैस्तप्यन्ते व्याधिभिः प्रिये ॥ १३-२२०-४८ (९००७१)
 केचिद्वातादिसंयुक्ताः केचित्काससमन्विताः ।
 ज्वरातिसारतृष्णाभिः पीड्यमानास्तथा परे ॥ १३-२२०-४९ (९००७२)
 पादगुल्मैश्च बहुभिः श्लेष्मदोषसमन्विताः ।
 पादरोगैश्च विविधैर्व्रणकुष्ठभगंदरैः ।
 आढ्या वा दुर्गता वाऽपि दृश्यन्ते व्याधिपीडिताः । १३-२२०-५० (९००७३)
 एवमात्मकृतं कर्म भुञ्जन्ते तत्रतत्र ते ।
 अभिभूतुं न शक्यं हि केनचित्स्वकृतं फलम् ।
 इति ते कथितं देवि भूयः श्रोतुं किमिच्छसि ॥ १३-२२०-५१ (९००७४)

इति श्रीमन्महाभारते अनुशासनपर्वणि दानधर्मपर्वणि
 विंशत्यधिकद्विशततमोऽध्यायः ॥

अनुशासनपर्व - अध्याय २२१

॥ श्रीः ॥

१३.२२१. अध्यायः २२१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेण पार्वतीप्रति

प्राणिनामङ्गविकृत्यनपत्यतादिदोषहेतुभूतदुष्कर्मप्रतिपादनम्

॥ १ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश भूतपाल नमोस्तु ते ।

ह्रस्वाङ्गाश्चैव वक्राङ्गाः कुब्जा वामनकास्तथा ॥ १३-२२१-१ (९००७५)

अपरे मानुषा देव दृश्यन्ते कुणिबाहवः ।

केन कर्मविपाकेन तन्मे शंसितुमर्हसि ॥ १३-२२१-२ (९००७६)

महेश्वर उवाच । १३-२२१-३क्ष् (७५४३)

ये पुरा मनुजा देवि लोभमोहसमन्विताः ।
 धान्यमानान्विकुर्वन्ति क्रयविक्रयकारणात् ॥ १३-२२१-३ (१००७७)
 कुलदोषं तदा देवि धृतमानेषु नित्यशः ।
 अर्धापकर्षणं चैव सर्वेषां क्रयविक्रये ॥ १३-२२१-४ (१००७८)
 अङ्गदोषकरा ये तु परेषां कोपकारणात् ।
 मांसादाश्चैव ये मूर्खा अयथावत्प्रथाः सदा ॥ १३-२२१-५ (१००७९)
 एवंयुक्तसमाचाराः पुनर्जन्मनि शोभने ।
 ह्रस्वाङ्गा वामनाश्चैव कुब्जाश्चैव भवन्ति ते ॥ १३-२२१-६ (१००८०)
 उमोवाच । १३-२२१-७क्ष् (७५४४)
 भगवन्मानुषाः केचिद्दृश्यन्ते मानुषेषु वै ।
 उन्मत्ताश्च पिशाचाश्च पर्यटन्तो यतस्ततः ।
 केन कर्मविपाकेन तन्मे शंसितुमर्हसि ॥ १३-२२१-७ (१००८१)
 महेश्वर उवाच । १३-२२१-८क्ष् (७५४५)
 ये पुरा मनुजा देवि दर्पाहंकारसंयुताः ।
 बहुधा प्रलपन्त्येव हसन्ति च परान्भृशम् ॥ १३-२२१-८ (१००८२)
 मोहयन्ति परान्भोगैर्मदनैर्लोभकारणात् ।
 वृद्धान्गुरुंश्च ये मूर्खा वृथैवापहसन्ति च ।
 शौण्डा विदग्धाः शास्त्रेषु सदैवानृतवादिनः ॥ १३-२२१-९ (१००८३)
 एवंयुक्तसमाचाराः पुनर्जन्मनि शोभने ।
 उन्मत्ताश्च पिशाचाश्च भवन्त्येव न संशयः ॥ १३-२२१-१० (१००८४)
 उमोवाच । १३-२२१-११क्ष् (७५४६)
 भगवन्मानुषाः केचिन्निरपत्याः सुदुःखिताः ।
 यतन्तो न लभन्त्येव अपत्यानि यतस्ततः ।
 केन कर्मविपाकेन तन्मे शंसितुमर्हसि ॥ १३-२२१-११ (१००८५)
 महेश्वर उवाच । १३-२२१-१२क्ष् (७५४७)
 ये पुरा मनुजा देवि सर्वप्राणिषु निर्दयाः ।
 घ्नन्ति बालांश्च भुञ्जन्ते मृगाणां पक्षिणामपि ॥ १३-२२१-१२ (१००८६)
 गुरुविद्वेषिणश्चैव परपुत्राभ्यसूयकाः ।
 पितृपूजां न कुर्वन्ति यथोक्तां चाष्टकादिभिः ॥ १३-२२१-१३ (१००८७)
 एवंयुक्तसमाचाराः पुनर्जन्मनि शोभने ।
 मानुष्यं वा चिरात्प्राप्य निरपत्या भवन्ति ते ।
 पुत्रशोकयुताश्चापि नास्ति तत्र विचारणा ॥ १३-२२१-१४ (१००८८)
 उमोवाच । १३-२२१-१५क्ष् (७५४८)
 भगवन्मानुषाः केचित्प्रदृश्यन्ते सुदुःखिताः ।
 उद्वेगवासनिरताः सोद्वेगाश्च यतव्रताः ॥ १३-२२१-१५ (१००८९)
 नित्यं शोकसमाविष्टा दुर्गताश्च तथैव च ।

केन कर्मविपाकेन तन्मे शंसितुमर्हसि ॥ १३-२२१-१६ (१००९०)
 महेश्वर उवाच । १३-२२१-१७क्ष (७५४९)
 ये पुरा मनुजा नित्यमुत्क्रोशनपरायणाः ।
 भीषयन्ति परानित्यं विकुर्वन्ति तथैव च ॥ १३-२२१-१७ (१००९१)
 ऋणवृद्धिकराश्चैव दरिद्रेभ्यो यथेष्टतः ।
 ऋणार्थमभिगच्छन्ति सततं वृद्धिरूपकाः ॥ १३-२२१-१८ (१००९२)
 उद्विजन्ते हि तान्दृष्ट्वा धारकाः स्वार्थकारणात् ।
 अतिवृद्धिर्न कर्तव्या दरिद्रेभ्यो यथेष्टतः ॥ १३-२२१-१९ (१००९३)
 ये श्वभिः क्रीडमानाश्च त्रासयन्ति वने मृगान् ।
 प्राणिहिंसां तथा देवि कुर्वन्ति च यतस्ततः ॥ १३-२२१-२० (१००९४)
 येषां गृहेषु वै श्वानस्त्रासयन्ति वृथा नरान् ।
 एवंयुक्तसमाचाराः कालधर्मगताः पुनः ॥ १३-२२१-२१ (१००९५)
 पीडिता यमदण्डेन निरयस्थाश्चिरं प्रिये ।
 कथञ्चित्प्राप्य मानुष्यं तत्र ते दुःखसंयुताः ॥ १३-२२१-२२ (१००९६)
 कुदेशे दुःखभूयिष्ठे व्याघातशतसङ्कुले ।
 जायन्ते तत्र शोचन्तः सोद्विगाश्च यतस्ततः ॥ १३-२२१-२३ (१००९७)
 उमोवाच । १३-२२१-२४क्ष (७५५०)
 भगवन्मानुषाः केचिदैश्वर्यज्ञानसंयुताः ।
 म्लेच्छभूमिषु दृश्यन्ते म्लेच्छैश्वर्यसमन्विताः ।
 केन कर्मविपाकेन तन्मे शंसितुमर्हसि ॥ १३-२२१-२४ (१००९८)
 महेश्वर उवाच । १३-२२१-२५क्ष (७५५१)
 ये पुरा मनुजा देवि धनधान्यसमन्विताः ।
 अयथावत्प्रयच्छन्ति श्रद्धावर्जितमेव वा ॥ १३-२२१-२५ (१००९९)
 अपात्रेभ्यश्च ये दानं शौचमङ्गलवर्जिताः ।
 ददत्येव च ये मूर्खाः श्लाघयाऽवज्ञयाऽपि वा ॥ १३-२२१-२६ (१०१००)
 एवंयुक्तसमाचाराः पुनर्जन्मनि शोभने ।
 कुदेशे म्लेच्छभूयिष्ठे दुर्गमे वनसंकटे ।
 म्लेच्छाधिपत्यं सम्प्राप्य जायन्ते तत्रतत्र वै ॥ १३-२२१-२७ (१०१०१)
 उमोवाच । १३-२२१-२८क्ष (७५५२)
 भगवन्भगनेत्रघ्न मानुषेषु च केचन ।
 क्लीबा नपुंसकाश्चैव दृश्यन्ते षण्डकास्तथा ॥ १३-२२१-२८ (१०१०२)
 नीचकर्मरता नीचा नीचसक्यास्तथा भुवि ।
 केन कर्मविपाकेन तन्मे शंसितुमर्हसि ॥ १३-२२१-२९ (१०१०३)
 महेश्वर उवाच । १३-२२१-३०क्ष (७५५३)
 तदहं ते प्रवक्ष्यामि शृणु कल्याणि कारणम् ॥ १३-२२१-३० (१०१०४)
 ये पुरा मनुजा भूत्वा घोरकर्मरतास्तथा ।

पशुपंस्त्वोपगातेन जीवन्ति च रमन्ति च ॥ १३-२२१-३१ (९०१०५)
 पुंस्त्वोपघातिनश्चैव नराणां कोपकारणात् ।
 ये धूर्ताः स्त्रीषु गच्छन्ति अयथावद्यथेष्टतः ॥ १३-२२१-३२ (९०१०६)
 कामविघ्नकरा ये तु द्वेषपैशुन्यकारणात् ।
 एवंयुक्तसमाचाराः कालधर्मं गतास्तु ते ।
 दण्डिता यमदण्डेन निरयस्थाश्चिरं प्रिये ॥ १३-२२१-३३ (९०१०७)
 यदि चेन्मानुषं जन्म लभेरंस्ते तथाविधाः ।
 क्लीबा वर्षवराश्चैव षण्डकाश्च भवन्ति ते ॥ १३-२२१-३४ (९०१०८)
 नीचकर्मपरा लोके निर्लज्जा वीतसम्भ्रमाः ।
 परान्दीनान्बहिष्कृत्य ते भवन्ति स्वकर्मणा ॥ १३-२२१-३५ (९०१०९)
 यदि चेत्सम्प्रपश्येरंस्ते मुच्यन्ते हि कल्मषात् ।
 अत्रापि ते प्रमाद्येयुः पतन्ति नरकालये ॥ १३-२२१-३६ (९०११०)
 स्त्रीणामपि तथा देवि यथा पुंसां तु कर्मजम् ।
 इति ते कथितं देवि भूयः श्रोतुं किमिच्छसि ॥ १३-२२१-३७ (९०१११)

इति श्रीमन्महाभारते अनुशासनपर्वणि दानधर्मपर्वणि
 एकविंशत्यधिकद्विशततमोऽध्यायः ॥ २२१ ॥

अनुशासनपर्व - अध्याय २२२

॥ श्रीः ॥

१३.२२२. अध्यायः २२२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेणोमांप्रति स्त्रीणां

पुंश्चलीत्वादिदोषहेतुभूतदुष्कर्मकथनम् ॥ १ ॥

तथा प्राणिसाधारण्येन दास्यादिप्रयोजकदुष्कर्मकथनम् ॥ २ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश शूलपाणे वृषध्वज ।

पुंश्चल्य इव या स्त्रीषु नीचवृत्तिरताः स्मृताः ।

केन कर्मविपाकेन तन्मे शंसितुमर्हसि ॥ १३-२२२-१ (९०११२)

महेश्वर उवाच । १३-२२२-२क्ष् (७५५४)

याः पुरा मनुजा देवि बुद्धिमोहसमन्विताः ।

कामरागसमायुक्ताः पतीनतिचरन्ति वै ॥ १३-२२२-२ (९०११३)
 प्रतिकूलपरा यास्तु पतीन्प्रति यथा तथा ।
 शौचं लज्जां तु विस्मृत्य यथेष्टपरिचारणाः ॥ १३-२२२-३ (९०११४)
 एवंयुक्तसमाचारा यमलोके सुदण्डिताः ।
 यदि वै मानुषं जन्म लभेरंस्तास्तथाविधाः ।
 बहुसाधारणा एव पुंश्चल्यश्च भवन्ति ताः ॥ १३-२२२-४ (९०११५)
 पौश्चल्यं यत्तु तद्वृत्तं स्त्रीणां कष्टतमं स्मृतम् ।
 ततःप्रभृति ता देवि पतन्त्येव न संशयः ॥ १३-२२२-५ (९०११६)
 शोचन्ति चेत्तु तद्वृत्तं मनसा हितमाप्नुयुः ॥ १३-२२२-६ (९०११७)
 उमोवाच ।
 भगवन्देवदेवेश प्रमदा विधवा भृशम् । १३-२२२-६क्ष (७५५५)
 दृश्यन्ते मानुषा लोके सर्वकल्याणवर्जिताः ।
 केन कर्मविपाकेन तन्मे शंसितुमर्हसि ॥ १३-२२२-७ (९०११८)
 महेश्वर उवाच । १३-२२२-८क्ष (७५५६)
 याः पुरा मनुजा देवि बुद्धिमोहसमन्विताः ।
 कुटुम्बं तत्र वे पत्युर्नाशयन्ति वृथा तथा ॥ १३-२२२-८ (९०११९)
 विषदाश्चाग्निदाश्चैव पतीन्प्रति सुनिर्दयाः ।
 अन्यासां हि पतीन्यान्ति स्वपतिद्वेषकारणात् ॥ १३-२२२-९ (९०१२०)
 एवंयुक्तसमाचारा यमलोके सुदण्डिताः ।
 निरयस्थाश्चिरं कालं कथंचित्प्राप्य मानुषम् ।
 तत्र ता भोगरहिता विधवास्तु भवन्ति वै ॥ १३-२२२-१० (९०१२१)
 उमोवाच । १३-२२२-११क्ष (७५५७)
 भगवन्प्रमदा लोके पत्यौ ज्ञातिषु सत्सुच ।
 लिङ्गिन्यः सम्प्रदृश्यन्ते पाषण्डं मतमाश्रिताः ।
 केन कर्मविपाकेन तन्मे शंसितुमर्हसि ॥ १३-२२२-११ (९०१२२)
 महेश्वर उवाच । १३-२२२-१२क्ष (७५५८)
 याः पुरा भावदोषेणि लोभमोहसमन्विताः ।
 परद्रव्यपरा लोभात्परेषां द्रव्यहारकाः ॥ १३-२२२-१२ (९०१२३)
 अभ्यसूयापरा यास्तु सपत्नीनां प्रदूषकाः ।
 ईर्ष्यापराः कोपनाश्च बन्धूनां विफलाः सदा ॥ १३-२२२-१३ (९०१२४)
 एवंयुक्तसमाचाराः पुनर्जन्मनि ताः स्त्रियः ।
 अलक्षणसमायुक्ताः पाषण्डं धर्ममाश्रिताः ।
 स्त्रियः प्रव्राजशीलाश्च भवन्त्येव न संशयः ॥ १३-२२२-१४ (९०१२५)
 उमोवाच । १३-२२२-१५क्ष (७५५९)
 भगवन्मानुषाः केचित्कारुवृत्तिसमाश्रिताः ।
 प्रदृश्यन्ते मनुष्येषु नीचकर्मरतास्तथा ।

केन कर्मविपाकेन तन्मे शंसितुमर्हति ॥ १३-२२२-१५ (९०१२६)
 महेश्वर उवाच । १३-२२२-१६क्ष (७५६०)
 ये पुरा मनुजा देवि स्तब्धमानयुता भृशम् ।
 दर्पाहङ्कारसंयुक्ताः केवलात्मपरायणाः ॥ १३-२२२-१६ (९०१२७)
 तादृशा मानुषा देवि पुनर्जन्मनि शोभने ।
 कात्वो नटगन्धर्वाः सम्भवन्ति यथा तथा ॥ १३-२२२-१७ (९०१२८)
 नापिता बन्दिनश्चैव तथा वैतालिकाः प्रिये ।
 एवंभूतास्त्वधोवृत्तिं जीवन्त्याश्रित्य मानवाः ॥ १३-२२२-१८ (९०१२९)
 परप्रसाधनकरास्ते परैः कृतवेतनाः ।
 परावमानस्य फलं भुञ्जते पौर्वदैहिकम् ॥ १३-२२२-१९ (९०१३०)
 उमोवाच । १३-२२२-२०क्ष (७५६१)
 भगवन्देवदेवेश मानुषेष्वेव केचन ।
 दासभूताः प्रदृश्यन्ते सर्वकर्मपरा भृशम् ॥ १३-२२२-२० (९०१३१)
 आघातभर्त्सनसहाः पीड्यमानाश्च सर्वशः ।
 केन कर्मविपाकेन तन्मे शंसितुमर्हसि ॥ १३-२२२-२१ (९०१३२)
 महेश्वर उवाच । १३-२२२-२२क्ष (७५६२)
 तदहं ते प्रवक्ष्यामि शृणु कल्याणि कारणम् ॥ १३-२२२-२२ (९०१३३)
 ये पुरा मनुजा देवि परेषां वित्तहारकाः ।
 ऋणवृद्धिकरं कृष्या न्यासदत्तं तथैव च ॥ १३-२२२-२३ (९०१३४)
 निक्षेपकारणाद्दत्तपरद्रव्यापहारिणः ।
 प्रमादाद्विस्मृतं नष्टं परेषां धनहारकाः ॥ १३-२२२-२४ (९०१३५)
 वधबन्धपरिक्लेशैर्दासत्वं कुर्वते परान् ।
 तादृशा मरणं प्राप्ता दण्डिता यमशासनैः ॥ १३-२२२-२५ (९०१३६)
 कथञ्चित्प्राप्य मानुष्यं तत्र ते देवि सर्वथा ।
 दासभूता भविष्यन्ति जन्मप्रभृति मानवाः ॥ १३-२२२-२६ (९०१३७)
 तेषां कर्माणि कुर्वन्ति येषां ते धनहारकाः ।
 आसमाप्तेः स्वपापस्य कुर्वन्तीति विनिश्चयः ॥ १३-२२२-२७ (९०१३८)
 पशुभूतास्तथा चान्ये भवन्ति धनहारकाः ।
 तत्तथा क्षीयते कर्म तेषां पूर्वापराधजम् ।
 अतोऽन्यथा न तच्छक्यं कर्म भोक्तुं सुरासुरैः ॥ १३-२२२-२८ (९०१३९)
 किन्तु मोक्षविधिस्तेषां सर्वता तत्प्रसादनम् ।
 अयथावन्मोक्षकामः पुनर्जन्मनि चेष्यते ॥ १३-२२२-२९ (९०१४०)
 मोक्षकामी यथान्यायं कुर्वन्कर्माणि सर्वशः ।
 भर्तुः प्रसादमाकाङ्क्षेदायासान्सर्वथा सहन् ॥ १३-२२२-३० (९०१४१)
 प्रीतिपूर्वं तु यो भर्त्रा मुक्तो मुक्तः स्वपापतः ।
 तथाभूतान्कर्मकरान्सदा सन्तोषयेत्पतिः ॥ १३-२२२-३१ (९०१४२)

यथार्हं कारयेत्कर्म दण्डकारणतः क्षिपेत् ।
वृद्धान्बालान्स्तथा क्षीणान्पालयन्धर्ममाप्नुयात् ॥ १३-२२२-३२ (९०१४३)
इति ते कथितं देवि भूयः श्रोतुं किमिच्छसि ॥ ॥ १३-२२२-३३ (९०१४४)

इति श्रीमन्महाभारते अनुशासनपर्वणि दानधर्मपर्वणि
द्वाविंशत्यधिकद्विशततमोऽध्यायः ॥ २२२ ॥

अनुशासनपर्व - अध्याय २२३

॥ श्रीः ॥

१३.२२३. अध्यायः २२३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेण पार्वतीप्रति प्राणिनां

चण्डालत्वदरिद्रत्वादिप्रापकदुष्कर्मप्रतिपादनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्मानुषेष्वेव मानुषाः समदर्शनाः ।

चण्डाला इव दृश्यन्ते स्पर्शमात्रविदूषिताः ॥ १३-२२३-१ (९०१४५)

नीचकर्मरता देव सर्वेषां मलहारकाः ।

दुर्गताः क्लेशभूयिष्ठा विरूपा दुष्टचेतसः ।

केन कर्मविपाकेन तन्मे शंसितुमर्हसि ॥ १३-२२३-२ (९०१४६)

महेश्वर उवाच । १३-२२३-३क्ष् (७५६३)

तदहं ते प्रवक्ष्यामि तदेकाग्रमनाः शृणु ॥ १३-२२३-३ (९०१४७)

ये पुरा मनुजा देवि अतिमानयुता भृशम् ।

आत्मसम्भावनायुक्ताः स्तब्धा दर्पसमन्विताः ॥ १३-२२३-४ (९०१४८)

प्रणामं तु न कुर्वन्ति गुरुणामपि पामराः ।

ये स्वधर्मार्पणं कार्यमतिमानान्न कुर्वते ॥ १३-२२३-५ (९०१४९)

परान्संनयन्त्येव आज्ञयात्मनि ये बलात् ।

ऋद्धियोगात्परान्नित्यमवमन्यन्ति मानवान् ।

पानपाः सर्वभक्षाश्च परुषाः कटुका नराः ॥ १३-२२३-६ (९०१५०)

एवंयुक्तसमाचाराक दण्डिता यमशासनैः ।

कथंचित्प्राप्य मानुष्यं चण्डालाः सम्भवन्ति ते ॥ १३-२२३-७ (९०१५१)

नीचकर्मरताश्चैव सर्वेषां मलहारकाः ।

परेषां वन्दनपरास्ते भवन्त्येव मानिनः ॥ १३-२२३-८ (९०१५२)
 विरूपाः पापयोनिस्थाः स्पर्शनादिविवर्जिताः ।
 कुवृत्तिमुपजीवन्ति भुत्वा ते रजकादयः ।
 पुराऽतिमानदोषात्तु भुञ्जते स्वकृतं फलम् ॥ १३-२२३-९ (९०१५३)
 तानप्यवस्ताकृपणांश्चण्डालानपि बुद्धिमान् ।
 न च निन्देन्नापि कुप्येद्भुञ्जते स्वकृतं फलम् ।
 चण्डाला अपि तां जातिं शोचन्तः शुद्धिमाप्नुयुः ॥ १३-२२३-१० (९०१५४)
 उमोवाच । १३-२२३-११क्ष (७५६४)
 भगवन्मानुषाः केचिदाशापाशशतैर्वृताः ।
 परेषां द्वारि तिष्ठन्ति प्रतिषिद्धाः प्रवेशने ॥ १३-२२३-११ (९०१५५)
 द्रष्टुं ज्ञापयितुं चैव न लभन्ते च यत्नतः ।
 केन कर्मविपाकेन तन्मे शंसितुमर्हसि ॥ १३-२२३-१२ (९०१५६)
 महेश्वर उवाच । १३-२२३-१३क्ष (७५६५)
 ये पुरा मानुषा देवि ऐश्वर्यस्थानसंयुताः ।
 संवादं तु न कुर्वन्ति परैरैश्वर्यमोहिताः ॥ १३-२२३-१३ (९०१५७)
 द्वाराणि न ददत्येव लोभमोहादिभिर्वृताः ।
 अवस्थामोहसंयुक्ताः स्वार्थमात्रपरायणाः ॥ १३-२२३-१४ (९०१५८)
 सर्वभोगयुता वाऽपि सर्वेषां निष्फला भृशम् ।
 अपि शक्ता न कुर्युस्ते परानुग्रहकारणात् ॥ १३-२२३-१५ (९०१५९)
 निर्दयाश्चैव निद्वारा भोगैश्वर्यगतिं प्रति ।
 एवंयुक्तसमाचाराः पुनर्जन्मनि शोभने ॥ १३-२२३-१६ (९०१६०)
 यदि चेन्मानुषं जन्म लभेरंस्ते तथाविधाः ।
 दुर्गता दुरवस्थाश्च कर्मव्याक्षेपसंयुताः ॥ १३-२२३-१७ (९०१६१)
 अभिधावन्ति ते सर्वे तमर्थमभिवेदिनः ।
 राज्ञां वा राजमात्राणां द्वारि तिष्ठन्ति वारिताः ॥ १३-२२३-१८ (९०१६२)
 कर्म विज्ञापितुं द्रष्टुं न लभन्ते कथञ्चन ।
 प्रवेष्टुमपि ते द्वारं बहिस्तिष्ठन्ति काङ्क्षया ॥ १३-२२३-१९ (९०१६३)
 उमोवाच । १३-२२३-२०क्ष (७५६६)
 भगवन्मानुषाः केचिन्मनुष्येषु बहुष्वपि ।
 सहसा नष्टसर्वस्वा भ्रष्टकोशपरिग्रहाः ॥ १३-२२३-२० (९०१६४)
 दृश्यन्ते मानुषाः केचिद्राजचोरोदकादिभिः ।
 केन कर्मविपाकेन तन्मे शंसितुमर्हसि ॥ १३-२२३-२१ (९०१६५)
 महेश्वर उवाच । १३-२२३-२२क्ष (७५६७)
 ये पुरा मानुषा देवि आसुरं भावमाश्रिताः ।
 परेषां वृत्तिनाशं तु कुर्वते द्वेषलोभतः ॥ १३-२२३-२२ (९०१६६)
 उत्कोचनपराश्चैव पिशुनाश्च तथाविधाः ।

परद्रव्यहरा घोराश्रौर्याद्वाऽन्येन कर्मणा ॥ १३-२२३-२३ (९०१६७)
 निर्दया निरनुक्रोशाः परेषां वृत्तिनाशकाः ।
 नास्तिकाऽनृतभूयिष्ठाः परद्रव्यापहारिणः ॥ १३-२२३-२४ (९०१६८)
 एवंयुक्तसमाचारा दण्डिता यमशासनैः ।
 निरयस्थाश्चिरं कालं तत्र दुःखसमन्विताः ॥ १३-२२३-२५ (९०१६९)
 यदि चेन्मानुषं जन्म लभेरंस्ते तथाविधाः ।
 तत्रस्थाः प्राप्नुवन्त्येव सहसा द्रव्यवाशनम् ॥ १३-२२३-२६ (९०१७०)
 कष्टं तत्प्राप्नुवन्त्येव कारणाकारणादपि ।
 नाशं विनाशं द्रव्याणामुपघातं च सर्वशः ॥ १३-२२३-२७ (९०१७१)
 उमोवाच । १३-२२३-२८क्ष (७५६८)
 भगवन्मानुषाः केचिद्बान्धवैः सहसा पृथक् ।
 कारणादेव सहसा सर्वेषां प्राणनाशनम् ॥ १३-२२३-२८ (९०१७२)
 शस्त्रेण वाऽन्यथा वाऽपि प्राप्नुवन्ति वधं नराः ।
 केन कर्मविपाकेन तन्मे शंसितुमर्हसि ॥ १३-२२३-२९ (९०१७३)
 महेश्वर उवाच । १३-२२३-३०क्ष (७५६९)
 ये पुरा मनुजा देवि घोरकर्मरतानृताः ।
 आसुराः प्रायशो मूर्खाः प्राणिहिंसाप्रिया भृशं ॥ १३-२२३-३० (९०१७४)
 निर्दयाः प्राणिहिंसायां तथा प्राणिविघातकाः ।
 विश्वस्तघातकाश्चैव तथा सुप्तविघातकाः ।
 प्रायशोऽनृतभूयिष्ठा नास्तिका मांसभोजनाः ॥ १३-२२३-३१ (९०१७५)
 एवंयुक्तसमाचाराः कालधर्मं गताः पुनः ।
 दण्डिता यमदण्डेन निरयस्थाश्चिरं प्रिये ॥ १३-२२३-३२ (९०१७६)
 तिर्यग्योनिं पुनः प्राप्य तत्र दुःखपरिक्षयात् ।
 यदि चेन्मानुषं जन्म लभेरंस्ते तथाविधाः ।
 तत्र ते प्राप्नुवन्त्येव वधबन्धान्यथा तथा ॥ १३-२२३-३३ (९०१७७)
 आढ्या वा दुर्गता वाऽपि भुञ्जते स्वकृतं फलम् ।
 सुप्ता मत्ताश्च विश्वस्तास्तथा ते प्राप्नुवन्त्युत ॥ १३-२२३-३४ (९०१७८)
 प्राणवाधकृतं दुःखं बान्धवैः सहसा पृथक् ।
 पुत्रदारविनाशं वा शस्त्रेणान्येन वा वधम् ॥ १३-२२३-३५ (९०१७९)
 उमोवाच । १३-२२३-३६क्ष (७५७०)
 भगवन्मानुषाः केचिद्राजनीतिविशारदैः ।
 दण्ड्यन्ते मानुषे लोके मानुषाः सर्वतोभयाः ।
 केन कर्मविपाकेन तन्मे शंसितुमर्हसि ॥ १३-२२३-३६ (९०१८०)
 महेश्वर उवाच । १३-२२३-३७क्ष (७५७१)
 ये पुरा मनुजा देवि मानुषांश्चेतराणि वा ।
 क्लिष्टघातेन निघ्नन्ति प्राणान्प्राणिषु निर्दयाः ।

आसुर घोरकर्माणः क्रूरदण्डवधप्रियाः ॥ १३-२२३-३७ (९०१८१)
 ये दण्डयन्त्यदण्ड्यांश्च राजानः कोपमोहिताः ।
 हिंसाहङ्कारपरुषा मांसादा नास्तिकाशुभाः ॥ १३-२२३-३८ (९०१८२)
 केचित्स्त्रीपुरुषघ्नाश्च गुरुघ्नाश्च तथा प्रिये ।
 एवंयुक्तसमाचारा प्राणिधर्मं गताः पुनः ॥ १३-२२३-३९ (९०१८३)
 दण्डिता यमदण्डेन निरयस्थाश्चिरं प्रिये ।
 पूर्वजन्मकृतं कर्म भुञ्जते तदिह प्रजाः ॥ १३-२२३-४० (९०१८४)
 इहैव यत्कर्म कृतं तत्परत्र फलत्युत ।
 एषा व्यवस्थितिर्देवि मानुषेष्वेव दृश्यते ॥ १३-२२३-४१ (९०१८५)
 न चर्षीणां न देवानाममृतत्वात्तपोबलात् ।
 तैरेकेन शरीरेण भुज्यते कर्मणः फलम् ॥ १३-२२३-४२ (९०१८६)
 न तथा मानुषाणां स्यादन्तर्धाय भवेद्धि तत् ॥ १३-२२३-४३ (९०१८७)
 उमोवाच । १३-२२३-४४क्ष (७५७२)
 किमर्थं मानुषा लोके दण्ड्यन्ते पृथिवीश्वरैः ।
 कृतापराधमुद्दिश्य हन्ता हर्ताऽयमित्युत ॥ १३-२२३-४४ (९०१८८)
 पुत्रार्थी पुत्रकामेष्या इहैव लभते सुतान् ।
 तैरेव हि शरीरेण भुञ्जन्ते कर्मणां फलम् ॥ १३-२२३-४५ (९०१८९)
 दृश्यन्ते मानुषे लोके तद्भवान्नुमन्यते ।
 एतन्मे संशयस्थानं तन्मे त्वं छेत्तुमर्हसि ॥ १३-२२३-४६ (९०१९०)
 महेश्वर उवाच । १३-२२३-४७क्ष (७५७३)
 स्थाने संशयितं देवि तत्त्वं शृणु समाहिता ।
 कर्म कर्मफलं चेति युगपद्भुवि नेष्यते ॥ १३-२२३-४७ (९०१९१)
 ये त्वयाऽभिहिता देवि हन्ता हर्ताऽयमित्यपि ।
 तेषां तत्पूर्वकं कर्म दण्ड्यते यत्र राजभिः ॥ १३-२२३-४८ (९०१९२)
 देवि कर्म कृतं चैषां हेतुर्भवति शासने ।
 अपराधापरेण राजा दण्डयति प्रजाः ॥ १३-२२३-४९ (९०१९३)
 इह लोके व्यवस्थार्थं राजभिर्दण्डनं स्मृतम् ।
 उद्वेजनार्थं शेषाणामपराधं तमुद्दिशन् ॥ १३-२२३-५० (९०१९४)
 पुराकृतफलं दण्डो दण्ड्यमानस्य तद्भ्रुवम् ।
 प्रागेव च मया प्रोक्तं तत्र निःसंशया भव ॥ १३-२२३-५१ (९०१९५)
 उमोवाच । १३-२२३-५२क्ष (७५७४)
 भगवन्भुवि मर्त्यानां दण्डितानां नरेश्वरैः ।
 दण्डेनैव तु तेनेह पापनाशो भवेन्न वा । १३-२२३-५२ (९०१९६)
 एतन्मया संशयितं तद्भवांश्छेत्तुमर्हति ॥ १३-२२३-५३ (९०१९७)
 महेश्वर उवाच ।
 स्थाने संशयितं देवि शृणु तत्त्वं समाहिता ॥ १३-२२३-५३क्ष (७५७५)

ये नृपैर्दण्डिता भूमावपराधापदेशतः ।
 यमलोके न दण्ड्यन्ते तत्र ते यमदण्डनैः ॥ १३-२२३-५४ (१०१९८)
 अदण्डिता वा ये मिथ्या मिथ्या वा दण्डिता भुवि ।
 तान्यमो दण्डयत्येव स हि वेद कृताकृतम् ।
 नातिक्रमेद्यमं कश्चित्कर्म कृत्वेह मानुषः ॥ १३-२२३-५५ (१०१९९)
 राजा यमश्च कुर्वाते दण्डमात्रं तु शोभने ।
 उभाभ्यां यमराजभ्यां दण्डितोऽदण्डितोपि वा ।
 पश्चात्कर्मफलं भुङ्क्ते नरके मानुषेषु वा ॥ १३-२२३-५६ (१०२००)
 नास्ति कर्मफलच्छ्रेया कश्चिल्लोकत्रयेऽपि च ।
 इति ते कथितं सर्वं निर्विशङ्का भव प्रिये ॥ १३-२२३-५७ (१०२०१)
 उमोवाच । १३-२२३-५८क्ष (७५७६)
 किमर्थं दुष्कृतं कृत्वा मानुषा भुवि नित्यशः ।
 पुनस्तत्कर्मनाशाय प्रायश्चित्तानि कुर्वते ॥ १३-२२३-५८ (१०२०२)
 सर्वपापहरं चेति ह्यमेधं वदन्ति च ।
 प्रायश्चित्तानि चान्यानि पापनाशाय कुर्वते ।
 तस्मान्मया संशयितं त्वं तच्छ्रेतुमिहार्हसि ॥ १३-२२३-५९ (१०२०३)
 महेश्वर उवाच । १३-२२३-६०क्ष (७५७७)
 स्थाने संशयितं देवि शृणु तत्त्वं समाहिता ।
 संशयो हि महानेव पूर्वेषां च मनीषिणाम् ॥ १३-२२३-६० (१०२०४)
 द्विधा तु क्रियते पापं सद्भिश्चासद्भिरेव च ।
 अभिसन्धाय वा नित्यमन्यथा वा यदृच्छया ॥ १३-२२३-६१ (१०२०५)
 केवलं चाभिसन्धाय संरम्भाच्च करोति यत् ।
 कर्मणस्तस्य नाशस्तु न कथंचन विद्यते ॥ १३-२२३-६२ (१०२०६)
 अभिसन्धिकृतस्यैव नैव नाशोस्ति कर्मणः ।
 अश्वमेधसहस्रैश्च प्रायश्चित्तशतैरपि ॥ १३-२२३-६३ (१०२०७)
 अन्यथा यत्कृतं पापं प्रमादाद्वा यदृच्छया ।
 प्रायश्चित्ताश्वमेधाभ्यां श्रेयसा तत्प्रणश्यति ॥ १३-२२३-६४ (१०२०८)
 लोकसंव्यवहारार्थं प्रायश्चित्तादिरिष्यते ।
 विद्ध्येवं पापके कार्ये निर्विशङ्का भव प्रिये ॥ १३-२२३-६५ (१०२०९)
 इति ते कथितं देवि भूयः श्रोतुं किमिच्छसि ॥ १३-२२३-६६ (१०२१०)
 उमोवाच । १३-२२३-६७क्ष (७५७८)
 भगवन्देवदेवेश मानुषाश्चेतरा अपि ।
 म्रियन्ते मानुषा लोके कारणाकारणादपि ।
 केन कर्मविपाकेन तन्मे शंसितुमर्हसि ॥ १३-२२३-६७ (१०२११)
 महेश्वर उवाच । १३-२२३-६८क्ष (७५७९)
 ये पुरा मनुजा देवि कारणाकारणादपि ।

यथाऽसुभिर्वियुज्यन्ते प्राणिनः प्राणिनिर्दर्यः ॥ १३-२२३-६८ (१०२१२)
 तथैव ते प्राप्नुवन्ति यथैवात्मकृतं फलम् ।
 विषदास्तु विषेणैव शस्त्रैः शस्त्रेण घातकाः ॥ १३-२२३-६९ (१०२१३)
 एवमेव यथा लोके मानुषान्छन्ति मानुषाः ।
 कारणेनैव तेनाथ तता स्वप्राणनाशनम् ।
 प्राप्नुवन्ति पुनर्देवि नास्ति तत्र विचारणा ॥ १३-२२३-७० (१०२१४)
 इति ते कथितं सर्वं कर्मपाकफलं प्रिये ।
 भूयस्तव समासेन कथयिष्यामि तच्छृणु ॥ १३-२२३-७१ (१०२१५)
 सत्यप्रमाणकरणान्नित्यमव्यभिचारि च ।
 यैः पुरा मनुजैर्देवि यस्मिन्काले यथा कृतम् ॥ १३-२२३-७२ (१०२१६)
 येनैव कारणेनापि कर्म यत्तु शुभाशुभम् ।
 तस्मिन्काले तथा देवि कारणेनैव तेन तु ॥ १३-२२३-७३ (१०२१७)
 प्राप्नुवन्ति नराः प्रेत्य निःसन्देहं शुभाशुभम् ।
 इति सत्यं प्रजानीहि लोके तत्र विधिं प्रति ॥ १३-२२३-७४ (१०२१८)
 कर्मकर्ता नरो भोक्ता स नास्ति दिवि वा भुवि ।
 न शक्यं कर्म चाभोक्तुं सदेवासुरमानुषैः ॥ १३-२२३-७५ (१०२१९)
 कर्मणा ग्रथितो लोक आदिप्रभृति वर्तते ।
 एतदुद्देशतः प्रोक्तं कर्मपाकफलं प्रति ॥ १३-२२३-७६ (१०२२०)
 यदन्यच्च मया नोक्तं यस्मिंस्ते कर्मसङ्ग्रहे ।
 बुद्धितर्केण तत्सर्वं तथा वेदितुमर्हसि ।
 कथितं श्रोतुकामाया भूयः श्रोतुं किमिच्छसि ॥ १३-२२३-७७ (१०२२१)

इति श्रीमन्महाभारते अनुशासनपर्वणि दानधर्मपर्वणि
 त्रयोविंशत्यधिकद्विशततमोऽध्यायः ॥ २२३ ॥

अनुशासनपर्व - अध्याय २२४

॥ श्रीः ॥

१३.२२४. अध्यायः २२४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेण पार्वतीप्रति मर्त्यामर्त्यानां शरीरभेदाभेदेन

कर्मफलभोगोक्तिः ॥ १ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश लोकपालनमस्कृत ।

प्रसादात्ते महादेव श्रुता मे कर्मणां गतिः ॥ १३-२२४-१ (१०२२२)

सङ्गृहीतं च तत्सर्वं तत्त्वतोऽमृतसंनिभम् ।

कर्मणा ग्रथितं सर्वमिति वेद शुभाशुभम् ॥ १३-२२४-२ (१०२२३)

गोवत्सवच्च जननीं निम्नं सलिलवत्तथा ।

कर्तारं स्वकृतं कर्म नित्यं तदनुधावति ॥ १३-२२४-३ (१०२२४)

कृतस्य कर्मणश्चेह नाशो नास्तीति निश्चयः ।

अशुभस्य शुभस्यापि तदप्युपगतं मया ॥ १३-२२४-४ (१०२२५)

भूय एव महादेव वरद प्रीतिवर्धन ।

कर्मणां गतिमाश्रित्य संशयान्मोक्तुमर्हसि ॥ १३-२२४-५ (१०२२६)

महेश्वर उवाच । १३-२२४-६क्ष (७५८०)

यत्ते विवक्षितं देवि गुह्यमप्यसितेक्षणे ।

तत्सर्वं निर्विशंका त्वं पृच्छ मां शुभलक्षणे ॥ १३-२२४-६ (१०२२७)

उमोवाच । १३-२२४-७क्ष (७५८१)

एवं व्यवस्थिते लोके कर्ममां वृषभध्वज ।

कृत्वा तत्पुरुषः कर्म शुभं वा यदि वेतरत् ॥ १३-२२४-७ (१०२२८)

कर्मणः सुकृतस्येह कदा भुङ्क्ते फलं पुनः ।

इह वा प्रेत्य वा देव तन्मे शंसितुमर्हसि ॥ १३-२२४-८ (१०२२९)

महेश्वर उवाच । १३-२२४-९क्ष (७५८२)

स्थाने संशयितं देवि तद्धि गुह्यतमं नृषु ।

त्वत्प्रियार्थं प्रवक्ष्यामि देवि गुह्यं शुभानने ॥ १३-२२४-९ (१०२३०)

पूर्वदेहकृतं कर्म भुञ्जते तदिह प्रजाः ।

इहैव यत्कृतं पुंसां तत्परत्र फलिष्यतै ।

एषा व्यवस्थितिर्देवि मानुषेष्वेव दृश्यते ॥ १३-२२४-१० (१०२३१)

देवानामसुराणां च अमरत्वात्तपोबलात् ।

एकेनैव शरीरेण भुज्यते कर्मणां फलम् ।

मानुषैर्न तथा देवि अन्तरं त्वेतदिष्यते ॥ १३-२२४-११ (१०२३२)

इति श्रीमन्महाभारते अनुशासनपर्वणि दानधर्मपर्वणि

चतुर्विंशत्यधिकद्विशततमोऽध्यायः ॥ २२४ ॥

अनुशासनपर्व - अध्याय २२५

॥ श्रीः ॥

१३.२२५. अध्यायः २२५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

पार्वत्या परमेश्वरंप्रति प्राणिनां शुभाशुभफलयोर्मध्ये कस्य

पूर्वोपभोग इति प्रश्नः ॥ १ ॥

परमेश्वरेण तांप्रति सदृष्टान्तप्रदर्शनं

तयोयौगपद्येनोपभोगकथनम् ॥ २ ॥

तथा पूर्वकर्मणामल्पायुष्ट्वादिकारणत्वाभिधानम् ॥ ३ ॥

Mahabharata - Anushaasana Parva - Chapter Text

उमोवाच ।

भगवन्भगनेत्रघ्न मानुषाणां विचेष्टितम् ।

सर्वमात्मकृतं चेति श्रुतं मे भगवन्मतम् ॥ १३-२२५-१ (९०२३३)

लोके ग्रहकृतं सर्वं मत्वा कर्म शुभाशुभम् ।

तदेव ग्रहनक्षत्रं प्रायशः पर्युपासते ।

एष मे संशयो देव तं मे त्वं छेत्तुमर्हसि ॥ १३-२२५-२ (९०२३४)

महेश्वर उवाच । १३-२२५-३क्ष् (७५८३)

स्थाने संशयितं देवि शृणु तत्त्वविनिश्चयम् ॥ १३-२२५-३ (९०२३५)

नक्षत्राणि ग्रहाश्चैव शुभाशुभनिवेदकाः ।

मानवानां महाभागे न तु कर्मकराः स्वयम् ॥ १३-२२५-४ (९०२३६)

प्रजानां तु हितार्थाय शुभाशुभविधिं प्रति ।

अनागतमतिक्रान्तं ज्योतिश्चक्रेण बोध्यते ॥ १३-२२५-५ (९०२३७)

किन्तु तत्र शुभं कर्म सुग्रहैस्तु निवेद्यते ।

दुष्कृतस्याशुभैरेव समावायो भवेदिति ॥ १३-२२५-६ (९०२३८)

तस्मात्तु ग्रहवैषम्ये विषमं कुरुते जनः ।

ग्रहसाम्ये शुभं कुर्याज्ज्ञात्वाऽऽत्मानं तथा कृतम् ॥ १३-२२५-७ (९०२३९)

केवलं ग्रहनक्षत्रं न करोति शुभाशुभम् ।

सर्वमात्मकृतं कर्म लोकवादो ग्रहा इति ॥ १३-२२५-८ (९०२४०)

पृथग्ग्रहाः पृथक्कर्ता कर्ता स्वं भुञ्जते फलम् ।

इति ते कथितं सर्वं विशङ्कां जहि शोभने ॥ १३-२२५-९ (९०२४१)

उमोवाच । १३-२२५-१०क्ष् (७५८४)

भगवन्विविधं कर्म कृत्वा जन्तुः शुभाशुभम् ।

किं तयोः पूर्वकतरं भुङ्क्ते जन्मान्तरे पुनः ।

एष मे संशयो देव तं मे त्वं छेत्तुमर्हसि ॥ १३-२२५-१० (९०२४२)

महेश्वर उवाच । १३-२२५-११क्ष् (७५८५)

स्थाने संशयितं देवि तत्ते वक्ष्यामि तत्त्वतः ॥

अशुभं पूर्वमित्याहुरपरे शुभमित्यपि । १३-२२५-११ (९०२४३)
 मिथ्या तदुभयं प्रोक्तं केवलं तद्ब्रवीमि ते ॥ १३-२२५-१२ (९०२४४)
 मानुषे तु पदे कर्म युगपद्भुज्यते सदा ।
 यथाकृतं यथायोगमुभयं भुज्यते क्रमात् ॥ १३-२२५-१३ (९०२४५)
 भुञ्जानाश्चापि दृश्यन्ते क्रमशो भुवि मानवाः ।
 ऋद्धिं हानिं सुखं दुःखं तत्सर्वमुभयं भयम् ॥ १३-२२५-१४ (९०२४६)
 दुःखान्यनुभवन्त्याद्या दरिद्राश्च सुखानि च ।
 यौगपद्याद्धि भुञ्जाना दृश्यन्ते लोकसाक्षिकम् ॥ १३-२२५-१५ (९०२४७)
 नरके स्वर्गलोके च न तथा संस्थितिः प्रिये ।
 नित्यं दुःखं हि नरके स्वर्गे नित्यं सुखं तथा ॥ १३-२२५-१६ (९०२४८)
 शुभाशुभानामाधिक्यं कर्मणां तत्र सेव्यते ।
 निरन्तरं सुखं दुःखं स्वर्गे च नरके भवेत् ॥ १३-२२५-१७ (९०२४९)
 तत्रापि सुमहद्भुक्त्वा पूर्वमल्पं पुनः शुभे ।
 एतत्ते सर्वमाख्यातं किं भूयः श्रोतुमिच्छसि ॥ १३-२२५-१८ (९०२५०)
 उमोवाच । १३-२२५-१९क्ष् (७५८६)
 भगवन्प्राणिनो लोके म्रियन्ते केन हेतुना ।
 जाताजाता न तिष्ठन्ति तन्मे शंसितुमर्हसि ॥ १३-२२५-१९ (९०२५१)
 महेश्वर उवाच । १३-२२५-२०क्ष् (७५८७)
 तदहं ते प्रवक्ष्यामि शृणु सत्यं समाहिता ।
 आत्मा कर्मक्षयाद्देहं यथा मुञ्चति तच्छृणु ॥ १३-२२५-२० (९०२५२)
 शरीरात्मसमाहारो जन्तुरित्यभिधीयते ।
 तत्रात्मानं नित्यमाहुरनित्यं क्षेत्रमुच्यते ॥ १३-२२५-२१ (९०२५३)
 एवं कालेन सङ्क्रान्तं शरीरं जर्झरीकृतम् ।
 अकर्मयोग्यं संशीर्णं त्यक्त्वा देही ततो ब्रजेत् ॥ १३-२२५-२२ (९०२५४)
 नित्यस्यानित्यसंत्यागाल्लोके तन्मरणं विदुः ।
 कालं नातिक्रमेरन्हि सदेवासुरमानवाः ॥ १३-२२५-२३ (९०२५५)
 यथाऽऽकाशे न तिष्ठेत द्रव्यं किञ्चिदचेतनम् ।
 तथा धावति कालोऽयं क्षणं किञ्चिन्न तिष्ठति ॥ १३-२२५-२४ (९०२५६)
 स पुनर्जायतेऽन्यत्र शरीरं नवमाविशन् ।
 एवंलोकगतिर्नित्यमादिप्रभृति वर्तते ॥ १३-२२५-२५ (९०२५७)
 उमोवाच । १३-२२५-२६क्ष् (७५८८)
 भगवन्प्राणिनो बाला दृश्यन्ते मरणं गताः ।
 अतिवृद्धाश्च जीवन्तो दृश्यन्ते चिरजीविनः ॥ १३-२२५-२६ (९०२५८)
 केवलं कालमरणं न प्रमाणं महेश्वर ।
 तस्मान्मे संशय ब्रूहि प्राणिनां जीवकारणम् ॥ १३-२२५-२७ (९०२५९)
 महेश्वर उवाच । १३-२२५-२८क्ष् (७५८९)

शृणु तत्कारणं देवि निर्णयस्त्वेक एव सः ।
 जीर्णत्वमात्रं कुरुते कालो देहं न पातयेत् ॥ १३-२२५-२८ (१०२६०)
 जीर्णे कर्मणि संघातः स्वयमेव विशीर्यते ।
 पूर्वकर्मप्रमाणेन जीवितं मृत्युरेव वा ॥ १३-२२५-२९ (१०२६१)
 यावत्पूर्वकृतं कर्म तावज्जीवति मानवः ।
 तत्र कर्मवशाद्बाला म्रियन्ते कालसंक्षयात् ॥ १३-२२५-३० (१०२६२)
 चिरं जीवन्ति वृद्धाश्च तथा कर्मप्रमाणतः ।
 इति ते कथितं देवि निर्विशङ्का भव प्रिये ॥ १३-२२५-३१ (१०२६३)
 उमोवाच । १३-२२५-३२क्ष (७५९०)
 भगवन्केन वृत्तेन भवन्ति चिरजीविनः ।
 अल्पायुषो नराः केन तन्मे शंसितुमर्हसि ॥ १३-२२५-३२ (१०२६४)
 महेश्वर उवाच । १३-२२५-३३क्ष (७५९१)
 शृणु तत्सर्वमखिलं गुह्यं पथ्यतरं नृणाम् ।
 येन वृत्तेन सम्पन्ना भवन्ति चिरजीविनः ॥ १३-२२५-३३ (१०२६५)
 अहिंसा सत्यवचनमक्रोधः क्षीन्तिरार्जवम् ।
 गुरुणां नित्यशुश्रूषा वृद्धानामपि पूजनम् ॥ १३-२२५-३४ (१०२६६)
 शौचादकार्यसंत्यागात्सदा पथ्यस्य भोजनम् ।
 एवमादिगुणं वृत्तं नराणां दीर्घजीविनाम् ॥ १३-२२५-३५ (१०२६७)
 तपसा ब्रह्मचर्येण रसायननिषेवणात् ।
 उदग्रसत्त्वा बलिनो भवन्ति चिरजीविनः ।
 स्वर्गे वा मानुषे वाऽपि चिरं तिष्ठन्ति धार्मिकाः १३-२२५-३६ (१०२६८)
 अपरे पापकर्माणः प्रायशोऽनृतवादिनः ।
 हिंसाप्रिया गुरुद्विष्टा निष्क्रियाः शौचवर्जिताः ॥ १३-२२५-३७ (१०२६९)
 नास्तिका घोरकर्माणः सततं मांसपानपाः ।
 पापाचारा गुरुद्विष्टाः कोपनाः कलहप्रियाः ॥ १३-२२५-३८ (१०२७०)
 एवमेवाशुभाचारास्तिष्ठन्ति नरके चिरम् ।
 तिर्यग्योनौ तथाऽत्यन्तमल्पास्तिष्ठन्ति मानवाः ।
 तस्मादल्पायुषो मर्त्यास्तादृशाः सम्भवन्ति ते ॥ १३-२२५-३९ (१०२७१)
 अगम्यदेशगमनादपथ्यानां च भोजनात् ।
 आयुःक्षयो भवेन्नृणामायुःक्षयकरा हि ते ॥ १३-२२५-४० (१०२७२)
 भवन्त्यल्पायुषस्तैस्तैरन्यथा चिरजीविनः ।
 एतत्ते कथितं सर्वं भूयः श्रोतुं किमिच्छसि ॥ १३-२२५-४१ (१०२७३)

इति श्रीमन्महाभारते अनुशासनपर्वणि दानधर्मपर्वणि
 पञ्चविंशत्यधिकद्विशततमोऽध्यायः ॥ २२५ ॥

अनुशासनपर्व - अध्याय २२६

॥ श्रीः ॥

१३.२२६. अध्यायः २२६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेण पार्वतीप्रति प्राणिनां स्त्रीत्वपुंस्त्वयोः

स्वाभाविकत्वनिषेधेन कर्मायत्तत्वोक्तिः ॥ १ ॥

तथा सात्त्विकादिधर्मादिप्रतिपादनम् ॥ २ ॥

Mahabharata - Anushaasana Parva - Chapter Text

उमोवाच ।

देवदेव महादेव श्रुतं मे भगवन्निदम् ।

आत्मनो जातिसम्बन्धं ब्रूहि स्त्रीपुरुषान्तरम् ॥ १३-२२६-१ (१०२७४)

स्त्रीप्राणाः पुरुषप्राणा एकतः पृथगेव वा ।

एष मे संशयो देव तं मे छेत्तुं त्वमर्हसि ॥ १३-२२६-२ (१०२७५)

महेश्वर उवाच । १३-२२६-३क्ष (७५९२)

तदहं ते प्रवक्ष्यामि शृणु सर्वं समाहिता ।

स्त्रीत्वं पुंस्त्वमिति प्राणे स्थितिर्नास्ति शुभेक्षणे ॥ १३-२२६-३ (१०२७६)

निर्विकारः सदैवात्मा स्त्रीत्वं पुंस्त्वं न चात्मनि ।

कर्मप्रकारेण तथा जात्यां जात्यां प्रजायते ॥ १३-२२६-४ (१०२७७)

कृत्वा कर्म पुमान्स्त्री वा स्त्री पुमानपि जायते ।

स्त्रीभावं यत्पुमान्कृत्वा कर्मणा प्रमदा भवेत् ॥ १३-२२६-५ (१०२७८)

उमोवाच । १३-२२६-६क्ष (७५९३)

भगवन्सर्वलोकेश कर्मात्मा न करोति चेत् ।

कोऽन्यः कर्मकरो देहे तन्मे त्वं वक्तुमर्हसि ॥ १३-२२६-६ (१०२७९)

महेश्वर उवाच । १३-२२६-७क्ष (७५९४)

शृणु भामिनि कर्तारमात्मा हि न च कर्मकृत् ।

प्रकृत्या गुणयुक्तेन क्रियते कर्म नित्यशः ॥ १३-२२६-७ (१०२८०)

शरीरं प्राणिनां लोके यथा पित्तकफानिलैः ।

व्याप्तमेभिस्त्रिभिर्दोषैस्तथा व्याप्तं त्रिभिर्गुणैः ॥ १३-२२६-८ (१०२८१)

सत्त्वं रजस्तमश्चैव गुणास्त्वेते शरीरिणः ।

प्रकाशात्मकमेषां सत्त्वं सततमिष्यते ॥ १३-२२६-९ (१०२८२)

रजो दुःखत्मकं तत्र तमो मोहात्मकं स्मृतम् ।

त्रिभिरेतैर्गुणैर्युक्तं लोके कर्म प्रवर्तते ॥ १३-२२६-१० (१०२८३)

सत्यं प्राणिदया शौचं श्रेयः प्रीतिः क्षमा दमः ।
 एवमादि तथाऽन्यश्च कर्म सात्त्विकमुच्यते ॥ १३-२२६-११ (१०२८४)
 दाक्ष्यं कर्मपरत्वं च लोभो मोहो विधिं प्रति ।
 कलत्रसङ्गो माधुर्यं नित्यमैश्वर्यलुब्धता ।
 रजसश्चोद्भवं चैतत्कर्म नानाविधं सदा ॥ १३-२२६-१२ (१०२८५)
 अनृतं चैव पारुष्यं धृतिर्विद्विषिता भृशम् ।
 हिंसाऽसत्यं च नास्तिक्यं निद्रालस्यभयानि च ।
 तमसश्चोद्भवं चैतत्कर्म पापयुतं तथा ॥ १३-२२६-१३ (१०२८६)
 तस्माद्गुणमयः सर्वः कार्यारम्भः शुभाशुभः ।
 तस्मादात्मानमव्यग्रं विद्ध्यकर्तारमव्ययम् ॥ १३-२२६-१४ (१०२८७)
 सात्त्विकाः पुण्यलोकेषु राजसा मानुषे पदे ।
 तिर्यग्योनौ च नरके तिष्ठेयुस्तामसा नराः ॥ १३-२२६-१५ (१०२८८)
 उमोवाच । १३-२२६-१६क्ष् (७५९५)
 किमर्थमात्मा भिन्नेऽस्मिन्देहे शस्त्रेण वा हते ।
 स्वयं प्रयास्यति तदा तन्मे शंसितुमर्हसि ॥ १३-२२६-१६ (१०२८९)
 महेश्वर उवाच । १३-२२६-१७क्ष् (७५९६)
 तदहं ते प्रक्ष्यामि शृणु कल्याणि कारणम् ।
 एतन्निर्णायकैश्चापि मुह्यन्ते सूक्ष्मबुद्धिभिः ॥ १३-२२६-१७ (१०२९०)
 कर्मक्षये तु सम्प्राप्ते प्राणिनां जन्मधारिणाम् ।
 उपद्रवो भवेद्देहे येन केनापि हेतुना ॥ १३-२२६-१८ (१०२९१)
 तन्निमित्तं शरीरी तु शरीरं प्राप्य संक्षयम् ।
 अपयाति परित्यज्य ततः कर्मवशेन सः ॥ १३-२२६-१९ (१०२९२)
 देहक्षयेपि नैवात्मा वेदनाभिर्न चाल्यते ।
 तिष्ठेत्कर्मफलं यावद्द्वजेत्कर्मक्षये पुनः ॥ १३-२२६-२० (१०२९३)
 आदिप्रभृति लोकेऽस्मिन्नेवमात्मगतिः स्मृता ।
 एतत्ते कथितं देवि किं भूयः श्रोतुमिच्छसि ॥ १३-२२६-२१ (१०२९४)

इति श्रीमन्महाभारते अनुशासनपर्वणि दानधर्मपर्वणि
 षड्विंशत्यधिकद्विशततमोऽध्यायः ॥ २२६ ॥

अनुशासनपर्व - अध्याय २२७

॥ श्रीः ॥

१३.२२७. अध्यायः २२७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

ईश्वरेणोमांप्रति प्राणिनामुद्भिदादिभेदेन चातुर्विध्यादिनिरूपणम् ॥ १ ॥
तथा शास्त्रजन्यज्ञानस्य श्रेयः साधनत्वादुक्तिः ॥ २ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश कर्मणैव शुभाशुभम् ।

यथायोगं फलं जन्तुः प्राप्नोतीति विनिश्चयः ॥ १३-२२७-१ (१०२९५)

परेषां विप्रियं कुर्वन्त्यथा सम्प्राप्नुयाच्छुभम् ।

यद्येतदस्मिंश्चेद्देहे तन्मे शंसितुमर्हसि ॥ १३-२२७-२ (१०२९६)

महेश्वर उवाच । १३-२२७-३क्ष (७५९७)

तदप्यस्ति महाभागे अभिसन्धिबलानृणम् ।

हितार्थं दुःखमन्येषां कृत्वा सुखमवाप्नुयात् ॥ १३-२२७-३ (१०२९७)

दण्डयन्भर्त्सयन्नाजा जनान्पुण्यमवाप्नुयात् ।

गुरुः सन्तर्जयञ्छिष्यान्भर्ता भृत्यजनान्स्वकान् ।

उन्मार्गप्रतिपन्नांश्च शास्ता धर्मफलं लभेत् ॥ १३-२२७-४ (१०२९८)

चिकित्सकश्च दुःखानि जनयन्हितमाप्नुयात् ।

यज्ञार्थं पशुहिंसां च कुर्वन्नपि न लिप्यते ।

एवमन्ये सुमनसो हिंसकाः स्वर्गमाप्नुयुः ॥ १३-२२७-५ (१०२९९)

एकस्मिन्निहते भद्रे बहवः सुखमाप्नुयुः ।

तस्मिन्हते भवेद्धर्मः कुत एव तु पातकम् ॥ १३-२२७-६ (१०३००)

अहिंसतेति हत्वा तु शुद्धे कर्मणि गौरवात् ।

अभिसन्धेरजिह्वात्वाच्छुद्धे धर्मस्य गौरवात् ।

एतत्कृत्वा तु पापेभ्यो न दोषं प्राप्नुयुः क्वचित् ॥ १३-२२७-७ (१०३०१)

उमोवाच । १३-२२७-८क्ष (७५९८)

चतुर्विधानां जन्तूनां कथं ज्ञानमिह स्मृतम् ।

कृत्रिमं तत्स्वभावं वा तन्मे शंसितुमर्हसि ॥ १३-२२७-८ (१०३०२)

महेश्वर उवाच । १३-२२७-९क्ष (७५९९)

स्थावरं जङ्गमं चैव जगद्द्विविधमुच्यते ।

चतस्रो योनयस्तत्र प्रजानां क्रमशो यथा ॥ १३-२२७-९ (१०३०३)

तेषामुद्भिदजा वृक्षा लतावल्ल्यश्च वीरुधः ।

दंशयूकादयश्चान्ये स्वेदजाः क्रिमिजातयः ॥ १३-२२७-१० (१०३०४)

पक्षिणश्छिद्कर्णाश्च प्राणिनस्त्वण्डजा मताः ।

मृगव्यालमनुष्यांश्च विद्धि तेषां जरायुजान् ॥ १३-२२७-११ (१०३०५)

एवं चतुर्विधां जातिमात्मा संसृत्य तिष्ठति ॥ १३-२२७-१२ (१०३०६)

स्पर्शनैकेन्द्रियेणात्मा तिष्ठत्युद्भिदजेषु वै ।

शरीरस्पर्शरूपाभ्यां स्वेदजेष्वपि तिष्ठति ॥ १३-२२७-१३ (९०३०७)
पञ्चभिश्चेन्द्रियद्वारैर्जीवन्त्यण्डजरायुजाः ॥ १३-२२७-१४ (९०३०८)
तथा भूम्यम्बुसंयोगाद्भवन्त्युद्भिदजाः प्रिये ।
श्रीकतोष्णयोस्तु संयोगाज्जायन्ते स्वेदजाः प्रिये ।
अण्डजाश्चापि जायन्ते संयोगात्क्लेदबीजयोः ॥ १३-२२७-१५ (९०३०९)
शुक्लशोणितसंयोगात्सम्भवन्ति जरायुजाः ।
जरायुजानां सर्वेषां मानुषं पदमुत्तमम् ॥ १३-२२७-१६ (९०३१०)
अतःपरं तमोत्पत्तिं शृणु देवि समाहिता ।
द्विविधं हि तमो लोके शार्वरं देहजं तथा ॥ १३-२२७-१७ (९०३११)
जोतिर्भिश्च तमो लोके नाशं गच्छति शार्वरम् ।
देहजं तु तमो लोके तैः समस्तैर्न शाम्यते ॥ १३-२२७-१८ (९०३१२)
तमसस्तस्य नाशार्थं नोपायमधिजग्मिवान् ।
तपश्चचार वलिपुलं लोककर्ता पितामहः ॥ १३-२२७-१९ (९०३१३)
चरतस्तु समुद्भूता वेदाः साङ्गाः सहोत्तराः ।
ताँल्लब्ध्वा मुमुदे ब्रह्मा लोकानां हितकाम्यया ।
देहजं तु तमो घोरमभूतैरेव नाशितम् ॥ १३-२२७-२० (९०३१४)
कार्याकार्यमिदं चेति वाच्यावाच्यमिदं त्विति ।
यदि चेन्न भवेल्लोके श्रुतं चारित्रदैशिकम् ।
पसुभिर्निर्विशेषं तु चेष्टन्ते मानुषा अपि ॥ १३-२२७-२१ (९०३१५)
यज्ञादीनां समारम्भः श्रुतेनैव विधीयते ।
यज्ञस्य फलयोगेन देवलोकः समृद्ध्यते ॥ १३-२२७-२२ (९०३१६)
प्रीतियुक्ताः पुनर्देवा मानुषाणां भवन्त्युत ।
एवं नित्यं प्रवर्धते रोदसी च परस्परम् ॥ १३-२२७-२३ (९०३१७)
लोकसन्धारणं तस्माच्छ्रुतमित्यवधारय ।
ज्ञानाद्विशिष्टं जन्तूनां नास्ति लोकत्रयेऽपि च ॥ १३-२२७-२४ (९०३१८)
सहजं तत्प्रधानं स्यादपरं कृत्रिमं स्मृतम् ।
उभयं यत्र सम्पन्नं भवेत्तत्र तु शोभनम् ॥ १३-२२७-२५ (९०३१९)
सम्प्रगृह्य श्रुतं सर्वं कृतकृत्यो भवत्युत ।
उपर्युपरि मर्त्यानां देववत्सम्प्रकाशते ॥ १३-२२७-२६ (९०३२०)
कामं क्रोधं भयं दर्पमज्ञानं चैव बुद्धिजम् ।
तच्छ्रुतं नुदति क्षिप्रं यथा वायुर्बलाहकान् ॥ १३-२२७-२७ (९०३२१)
अल्पमात्रं कृतो धर्मो भवेज्ज्ञानवतां महान् ।
महानपि कृतो धर्मो ह्यज्ञानान्निष्फलो भवेत् ॥ १३-२२७-२८ (९०३२२)
परावरङ्गो भूतानां ज्ञानवांस्तत्त्वविद्भवेत् ।
एवं श्रुतफलं सर्वं कथितं ते शुभक्षणे ॥ १३-२२७-२९ (९०३२३)
उमोवाच । १३-२२७-३०क्ष (७६००)

भगवन्मानुषाः केचिज्जातिस्मरणसंयुताः ।
 किमर्थमभिजायन्ते जानन्तः पौर्वदैहिकम् ।
 एतन्मे तत्त्वतो देव मानुषेषु वदस्व भो ॥ १३-२२७-३० (९०३२४)
 महेश्वर उवाच । १३-२२७-३१क्ष (७६०१)
 तदहं ते प्रवक्ष्यामि शृणु तत्त्वं समाहिता ॥ १३-२२७-३१ (९०३२५)
 ये मृताः सहसा मर्त्या जायन्ते सहसा पुनः ।
 तेषां पौराणिको बोधः कञ्चित्कालं हि तिष्ठति ॥ १३-२२७-३२ (९०३२६)
 तस्माज्जातिस्मरा लोके जायन्ते बोधसंयुताः ।
 तेषां विवर्धतां संज्ञा स्वप्नवत्सा प्रणश्यति ।
 परलोकस्य चास्तित्वे मूढानां कारणं च तत् ॥ १३-२२७-३३ (९०३२७)
 उमोवाच । १३-२२७-३४क्ष (७६०२)
 भगवन्मानुषाः केचिन्मृता भूत्वाऽपि सम्प्रति ।
 निवर्तमाना दृश्यन्ते देहेष्वेव पुनर्नराः ॥ १३-२२७-३४ (९०३२८)
 महेश्वर उवाच । १३-२२७-३५क्ष (७६०३)
 तदहं ते प्रवक्ष्यामि कारणं शृणु शोभने ॥ १३-२२७-३५ (९०३२९)
 प्राणैर्वियुज्यमानानां बहुत्वात्प्राणिनां वधे ।
 तथैव नामसामान्याद्यमदूता नृणां प्रति ॥ १३-२२७-३६ (९०३३०)
 वहन्ति ते क्वचिन्मोहादन्यं मर्त्यं तु यामिकाः ।
 निर्विकारं हि तत्सर्वं यमो वेद कृताकृतम् ॥ १३-२२७-३७ (९०३३१)
 तस्मात्संयमनीं प्राप्य यमेनैकेन मोक्षिताः ।
 पुनरेव निवर्तन्ते शेषं भोक्तुं स्वकर्मणः ।
 स्वकर्मण्यसमाप्ते तु निवर्तन्ते हि मानवाः ॥ १३-२२७-३८ (९०३३२)
 उमोवाच । १३-२२७-३९क्ष (७६०४)
 भगवन्सुप्तमात्रेण प्राणिनां स्वप्नदर्शनम् ।
 किं तत्स्वभावमन्यद्वा तन्मे शंसितुमर्हसि ॥ १३-२२७-३९ (९०३३३)
 महेश्वर उवाच । १३-२२७-४०क्ष (७६०५)
 सुप्तानां तु मनश्चेष्टा स्वप्न इत्यभिधीयते ।
 अनागतमतिक्रान्तं पश्यते सञ्चरन्मनः ॥ १३-२२७-४० (९०३३४)
 निमित्तं च भवेत्तस्मात्प्राणिनां स्वप्नदर्शनम् ।
 एतत्ते कथितं देवि भूयः श्रोतु किमिच्छसि ॥ १३-२२७-४१ (९०३३५)

इति श्रीमन्महाभारते अनुशासनपर्वणि दानधर्मपर्वणि
 सप्तविंशत्यधिकद्विशततमोऽध्यायः ॥ २२७ ॥

अनुशासनपर्व - अध्याय २२८
 ॥ श्रीः ॥

१३.२२८. अध्यायः २२८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेण पार्वतीप्रति प्राणिनां फलनित्पत्तौ दैवपुरुषकारयोः

परस्परसापेक्षत्वेन साधनत्वोक्तिः ॥ १ ॥

तथाऽण्डजरायुजानां गर्भप्रवेशादिप्रकारकथनम् ॥ २ ॥

Mahabharata - Anushaasana Parva - Chapter Text

उमोवाच ।

भगवन्सर्वभूतेश लोके कर्मक्रियापथे ।

दैवात्प्रवर्तते सर्वमिति केचिद्व्यवस्थिताः ॥ १३-२२८-१ (९०३३६)

अपरे चेष्टया चेति दृष्ट्वा प्रत्यक्षतः क्रियाम् ।

पक्षभेदे द्विधा चास्मिन्संशयस्थं मनो मम ।

तत्त्वं वद महादेव श्रोतुं कौतूहलं हि मे ॥ १३-२२८-२ (९०३३७)

महेश्वर उवाच । १३-२२८-३क्ष (७६०६)

तदहं ते प्रवक्ष्यामि शृणु तत्त्वं समाहिता ।

तदेवं कुरुते कर्म लोके देवि शुभाशुभम् ॥ १३-२२८-३ (९०३३८)

लक्ष्यते द्विविधं कर्म मानुषेष्वेव तच्छृणु ।

पुराकृतं तयोरेकमैहिकं त्वितरस्तथा ॥ १३-२२८-४ (९०३३९)

अदृष्टपूर्वं यत्कर्म तद्दैवमिति लक्ष्यते ।

विहीनं दृष्टकरणं तन्मानुषमिति स्मृतम् ॥ १३-२२८-५ (९०३४०)

मानुषं तु क्रियामात्रं दैवात्सम्भवते फलम् ।

एवं तदुभयं कर्म मानुषं विद्धि तन्नृषु ॥ १३-२२८-६ (९०३४१)

लौकिकं तु प्रवक्ष्यामि दैवमानुषनिर्मितम् ।

कृषौ तु दृश्यते कर्म कर्षणं वपनं तथा ॥ १३-२२८-७ (९०३४२)

रोपणं चैव लवनं यच्चान्यत्पौरुषं स्मृतम् ।

दैवादसिद्धिश्च भवेद्दुष्कृतं चास्ति पौरुषे ॥ १३-२२८-८ (९०३४३)

सुयत्नाल्लभ्यते कीर्तिर्दुर्यत्नादयशस्तथा ।

एवं लोकगतिर्देवि आदिप्रभृति वर्तते ॥ १३-२२८-९ (९०३४४)

उमोवाच । १३-२२८-१०क्ष (७६०७)

भगवन्सर्वलोकेश सुरासुरनमस्कृत ।

कथमात्मा सदा गर्भं संविशेष्कर्मकारणात् ।

तन्मे वद महादेव तद्धि गुह्यं परं मतम् ॥ १३-२२८-१० (९०३४५)

महेश्वर उवाच । १३-२२८-११क्ष (७६०८)

शृणु भामिनि तत्सर्वं गुह्यानां परमं प्रिये ।
 देवगुह्यादपि परमात्मगुह्यमिति स्मृतम् ॥ १३-२२८-११ (९०३४६)
 देवासुरास्तत्र विदुरात्मनो हि गतागतम् ।
 अदृश्यो हि सदैवात्मा जनैः सौक्ष्म्यान्निराश्रयात् ॥ १३-२२८-१२ (९०३४७)
 अतिमायेति मायानामात्ममाया सेदष्यते ।
 सोयं चतुर्विधां जातिं संविशत्यात्ममायया ।
 मैथुनं शोणितं बीजं दैवमेवात्र कारणम् ॥ १३-२२८-१३ (९०३४८)
 बीजशोणितसंयोगे यदा सम्भवते शुभे ।
 तदाऽऽत्मा विशते गर्भमेवमण्डजरायुजे ॥ १३-२२८-१४ (९०३४९)
 एवं संयोगकाले तु आत्मा गर्भत्वमेयिवान् ॥ १३-२२८-१५ (९०३५०)
 कलिलाज्जायते पिण्डं पिण्डात्पेश्यर्बुदं भवेत् ।
 व्यक्तिभावगतं चैव कर्म त्वाश्रयते क्रमात् ॥ १३-२२८-१६ (९०३५१)
 एवं विवर्धमानेन कर्मात्मा सह वर्धते ।
 एवमात्मगतिं विद्धि यन्मां पृच्छसि सुप्रभे ॥ १३-२२८-१७ (९०३५२)
 रोपणं चैव लवनं यच्चान्यत्पौरुषं स्मृतम् ॥ १३-२२८-१८ (९०३५३)
 काले वृष्टिः सुवापं च प्ररोहः पक्तिरेव च ।
 एवमादि तु यच्चान्यत्तद्वैवतमिति स्मृतम् ॥ १३-२२८-१९ (९०३५४)
 पञ्चभूतस्थितिश्चैव ज्योतिषामयनं तथा ।
 अबुद्धिगम्यं यन्मत्स्यैर्हेतुभिर्वा न विद्यते ॥ १३-२२८-२० (९०३५५)
 तादृशं कारणं दैवं शुभं वा यदि वेतरत् ।
 यादृशं चात्मना शक्यं तत्पौरुषमिति स्मृतम् ॥ १३-२२८-२१ (९०३५६)
 केवलं फलनिष्पत्तिरेकेन तु न शक्यते ।
 पौरुषेणैव दैवेनि युगपद्ग्रथितं प्रिये ।
 तयोः समाहितं कर्म शीतोष्णं युगपत्तथा ॥ १३-२२८-२२ (९०३५७)
 पौरुषं तु तयोः पूर्वमारब्धव्यं विजानता ।
 आत्मना तु न शक्यं हि न तथा कीर्तिमाप्नुयात् ॥ १३-२२८-२३ (९०३५८)
 खननान्मथनाल्लोके जलाग्निप्रापणं यथा ।
 तथा पुरुषकारे तु दैवसम्पत्समाहिता ॥ १३-२२८-२४ (९०३५९)
 नरस्याकुर्वतः कर्म दैवसम्पन्नं लभ्यते ।
 तस्मात्सर्वसमारम्भो दैवमानुषनिर्मितः ॥ १३-२२८-२५ (९०३६०)
 असुरा राक्षसाश्चैव मन्यन्ते लोकनाशनाः ।
 पश्यन्ते न च ते पापाः केवलं मांसभक्षणाः ॥ १३-२२८-२६ (९०३६१)
 प्रच्छादितं हि तत्सर्वं गूढमाया हि देवताः ।
 तदहं ते प्रवक्ष्यामि देवि गुह्यं पुरस्सरम् ॥ १३-२२८-२७ (९०३६२)
 आदिकाले नराः सर्वे कृत्वा कर्म शुभाशुभम् ।
 भुञ्जते पश्यमानास्ते वृत्तान्तं लोकयोर्द्वयोः ॥ १३-२२८-२८ (९०३६३)

यथैवात्मकृतं विद्युर्देशान्तरगता नराः ।
 विद्युस्तथैवान्तकाले सुकृतं पौर्वदैहिकम् ॥ १३-२२८-२९ (९०३६४)
 एवं व्यवस्थिते लोके सर्वे धर्मरताऽभवन् ।
 अचिरेणैव कालेन स्वर्गः सम्पूरितस्तदा ॥ १३-२२८-३० (९०३६५)
 देवानामपि सम्बाधं दृष्ट्वा ब्रह्माऽप्यचिन्तयत् ।
 सञ्चरन्ते कथं स्वर्गं मानुषाः प्रविशन्ति हि ॥ १३-२२८-३१ (९०३६६)
 इत्येवमनुचिन्त्यैव मानुषान्सममोहयत् ।
 तदाप्रभृति ते मर्त्या न विदुस्ते पुराकृतम् ॥ १३-२२८-३२ (९०३६७)
 कामक्रोधौ तु तत्काले मानुषेष्ववपातयत् ।
 ताभ्यामभिहता मर्त्याः स्वर्गलोकं न पेदिरे ॥ १३-२२८-३३ (९०३६८)
 पुराकृतस्याविज्ञानात्कामक्रोधाभिपीडिताः ।
 नैतदस्तीति मन्वाना विकारंश्चक्रिरे पुनः ॥ १३-२२८-३४ (९०३६९)
 अकार्यादिमहादोषानाहरन्त्यात्मकारणात् ।
 विस्मृत्य धर्मकार्याणि परलोकभयं तदा ॥ १३-२२८-३५ (९०३७०)
 एवं व्यवस्थिते लोके कश्मलं समपद्यत ।
 लोकानां चैव देवानां क्षयायैव तथा प्रिये ।
 नरकाः पूरिताश्चासन्प्राणिभिः पापकारिभिः ॥ १३-२२८-३६ (९०३७१)
 पुनरेव तु तान्दृष्ट्वा लोककर्ता पितामहः ।
 अचिन्तयत्तमेवार्थं लोकानां हितकारणात् ।
 समत्वेन कथं लोके वर्तेतेति मुहुर्मुहुः ॥ १३-२२८-३७ (९०३७२)
 चिन्तयित्वा तदा ब्रह्मा ज्ञानेन तपसा प्रिये ।
 अकरोज्ज्ञानदृश्यं तत्परलोकं न चक्षुषा ॥ १३-२२८-३८ (९०३७३)
 उमोवाच । १३-२२८-३९क्ष् (७६०९)
 भगवन्मृतमात्रस्तु योयं जात इति स्मृतः ।
 तथैव दृश्यते जातस्तत्रात्मा तु कथं भवेत् ॥ १३-२२८-३९ (९०३७४)
 गर्भादावेव संविष्ट आत्मा तु भगवन्मम ।
 एष मे संशयो देव तन्मे छेत्तुं त्वमर्हसि ॥ १३-२२८-४० (९०३७५)
 महेश्वर उवाच । १३-२२८-४१क्ष् (७६१०)
 तदहं ते प्रवक्ष्यामि शृणु तत्त्वं समाहिता । १३-२२८-४१ (९०३७६)
 अन्यो गर्भगतो भूत्वा तत्रैव निधनं गतः ।
 पुनरन्यच्छरीरं तत्प्रविश्य भुवि जायते ।
 तत्त्वविज्ञैव सर्वस्तु दैवयोगस्तु सम्भवेत् ॥ १३-२२८-४२ (९०३७७)
 सूतिकाया हितार्थं च मोहनार्थं च देहिनाम् ।
 समकर्मविधानत्वादित्येवं विद्धि शोभने ॥ १३-२२८-४३ (९०३७८)
 काङ्क्षमाणास्तु नरकं भुक्त्वा केचित्प्रयान्ति हि ।
 मायासंयामिका नाम यज्जन्ममरणान्तरे ।

इति ते कथितं देवि भूयः श्रोतुं किमिच्छसि ॥ १३-२२८-४४ (९०३७९)
 उमोवाच । १३-२२८-४५क्ष् (७६११)
 भगवन्सर्वलोकेश लोकनाथ वृषध्वज ।
 नास्त्यात्मा कर्मभोक्तेति मृतो जन्तुर्न जायते ॥ १३-२२८-४५ (९०३८०)
 स्वभावाज्जायते सर्वं यथा वृक्षफलं तथा ।
 यथोर्मयः सम्भवन्ति तथैव जगदाकृतिः ॥ १३-२२८-४६ (९०३८१)
 तपोदानानि यत्कर्म तत्र तद्दृश्यते वृथा ।
 नास्ति पौनर्भवं जन्म इति केचिद्भवस्थिताः ॥ १३-२२८-४७ (९०३८२)
 परोक्षवचनं श्रुत्वा न प्रत्यक्षस्य दर्शनात् ।
 तत्सर्वं नास्तिनास्तीति संशयस्थास्तथा परे ॥ १३-२२८-४८ (९०३८३)
 पक्षभेदान्तरे चास्मिंस्तत्त्वं मे वक्तुमर्हसि ।
 उक्तं भगवता यत्तु तत्तु लोकस्य संस्थितिः ॥ १३-२२८-४९ (९०३८४)
 प्रश्नमेतत्तु पृच्छत्या रुद्राण्या परिषत्तदा ।
 कौतूहलयुता श्रोतुं समाहितमनाऽभवत् ॥ १३-२२८-५० (९०३८५)
 महेश्वर उवाच । १३-२२८-५१क्ष् (७६१२)
 नैतदस्ति महाभागे यद्वदन्तीह नास्तिकाः ।
 एतदेवाभिश्स्तानां श्रुतविद्वेषिणां मतम् ॥ १३-२२८-५१ (९०३८६)
 सर्वमर्थं श्रुतं दृष्टं यत्प्रागुक्तं मया तव ।
 तदाप्रभृति मर्त्यानां श्रुतमाश्रित्य पण्डिताः ॥ १३-२२८-५२ (९०३८७)
 कामान्संछिद्य परिगान्धृत्या वै परमासिना ।
 अभियान्त्येव ते स्वर्गं पश्यन्तः कर्मणः पलम् ॥ १३-२२८-५३ (९०३८८)
 एवं श्रद्धाफलं लोके परतः सुमहत्फलम् ।
 बुद्धिः श्रद्धा च विनयः कारणानि हितैषिणाम् ॥ १३-२२८-५४ (९०३८९)
 तस्मात्स्वर्गाभिगन्तारः कतिचित्त्वभवन्नराः ।
 अन्ये करणहीनत्वान्नास्तिक्यं भावमाश्रिताः ॥ १३-२२८-५५ (९०३९०)
 श्रुतविद्वेषिणो मूर्खा नास्तिका दृढनिश्चयाः ।
 निष्क्रियास्तु निरन्नादाः पतन्त्येवाधमां गतिम् ॥ १३-२२८-५६ (९०३९१)
 नास्त्यस्तीति पुनर्जन्म कवयोऽप्यत्र मोहिताः ।
 नाधिगच्छन्ति तन्नित्यं हेतुवादशतैरपि ॥ १३-२२८-५७ (९०३९२)
 एषा ब्रह्मकृता माया दुर्विज्ञेया सुरासुरैः ।
 किंपुनर्मानवैर्लोके ज्ञातुकामैः कुबुद्धिभिः ॥ १३-२२८-५८ (९०३९३)
 केवलं श्रद्धया देवि श्रुतमात्मनिविष्टया ।
 ततोस्तीऽत्येव मन्तव्यं तथा हितमवाप्नुयात् ॥ १३-२२८-५९ (९०३९४)
 दैवगुह्येषु चान्येषु हेतुर्देवि निरर्थकः ।
 बधिरान्धवदेवात्र वर्तितव्यं हितैषिणा ।
 एतत्ते कथितं देवि ऋषिगुह्यं प्रजाहितम् ॥ १३-२२८-६० (९०३९५)

इति श्रीमन्महाभारते अनुशासनपर्वणि दानधर्मपर्वणि
अष्टाविंशत्यधिकद्विशततमोऽध्यायः ॥ २२८ ॥

अनुशासनपर्व - अध्याय २२९

॥ श्रीः ॥

१३.२२९. अध्यायः २२९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महादेवेन देवींप्रति यमनगरतन्मार्गादिप्रतिपादनपूर्वकं पापिनां
यातनानुभवप्रकारादिप्रतिपादनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्सर्वलोकेश त्रिपुरार्दन शङ्कर ।

कीदृशा यमदण्डास्ते कीदृशाः परिचारकाः ॥ १३-२२९-१ (९०३९६)

कथं मृतास्ते गच्छन्ति प्राणिनो यमसादनम् ।

कीदृशं भवनं तस्य कथं दण्डयति प्रजाः ।

एतत्सर्वं महादेव श्रोतुमिच्छाम्यहं प्रभो ॥ १३-२२९-२ (९०३९७)

महेश्वर उवाच । १३-२२९-३क्ष (७६१३)

शृणु कल्याणि तत्सर्वं यत्ते देवि मनःप्रियम् ।

दक्षिणस्यां दिशि शुभे यमस्य सदनं महत् ॥ १३-२२९-३ (९०३९८)

विचित्रं रमणीयं च नानाभावसमन्वितम् ।

पितृभिः प्रेतसङ्घैश्च यमदूतैश्च सन्ततम् ॥ १३-२२९-४ (९०३९९)

प्राणिसङ्घैश्च बहुभिः कर्मवश्यैश्च पूरितम् ।

तत्रास्ते दण्डयन्नित्यं यमो लोकहिते रतः ॥ १३-२२९-५ (९०४००)

मायया सततं वेत्ति प्राणिनां यच्छुभाशुभम् ।

मायया संहरंस्तत्र प्राणिसङ्घान्यतस्ततः ॥ १३-२२९-६ (९०४०१)

तस्य मायामयाः पाशा न वेद्यन्ते सुरासुरैः ।

को हि मानुषमात्रस्तु देवस्य चरितं महत् ॥ १३-२२९-७ (९०४०२)

एवं संवसतस्तस्य यमस्य परिचारकाः ।

गृहीत्वा सन्नयन्त्येव प्राणिनः क्षीणकर्मणः ।

यन केनापदेशेन त्वपदेशसमुद्भवाः ॥ १३-२२९-८ (९०४०३)

कर्मणा प्राणिनो लोके उत्तमाधममध्यमाः ।

यथार्हं तान्समादाय नयन्ति यमसादनम् ॥ १३-२२९-९ (९०४०४)
 धार्मिकानुत्तमान्विद्धि स्वर्गिणस्ते यथाऽमराः ।
 त्रिषु जन्म लभन्ते ये कर्मणा मध्यमाः स्मृताः ।
 तिर्यङ्नरकगन्तारो ह्यधमास्ते नराधमाः ॥ १३-२२९-१० (९०४०५)
 पन्थानस्त्रिविधा दृष्टाः सर्वेषां गतजीविनाम् ।
 रमणीयं निराबाधं दुर्दर्शमिति नामतः ॥ १३-२२९-११ (९०४०६)
 रमणीयं तु यन्मार्गं पताकाध्वजसङ्कुलम् ।
 धूपितं सिक्तसंमृष्टं पुष्पमालाभिसङ्कुलम् ॥ १३-२२९-१२ (९०४०७)
 मनोहरं सुखस्पर्शं गच्छतामेव तद्भवेत् ।
 निराबाधं यथालोकं सुप्रशस्तं कृतं भवेत् ॥ १३-२२९-१३ (९०४०८)
 तृतीयं यत्तु दुर्दर्शं दुर्गन्धि तमसा वृतम् ।
 परुषं शर्कराकीर्णं श्वदंष्ट्राबहुलं भृशम् ।
 किमिकीटसमाकीर्णं भजतामतिदुर्गमम् ॥ १३-२२९-१४ (९०४०९)
 मार्गैरेवं त्रिभिर्नित्यमुत्तमाधममध्यमान् ।
 सन्नयन्ति यथा काले तन्मे शृणु शुचिस्मिते ॥ १३-२२९-१५ (९०४१०)
 उत्तमानन्तकाले तु यमदूताः सुसंवृताः ।
 नयन्ति सुखमादाय रमणीयपथेन वै ॥ १३-२२९-१६ (९०४११)
 उमोवाच । १३-२२९-१७क्ष (७६१४)
 भगवंस्तत्र चात्मानं त्यक्तदेहं निराश्रयम् ।
 अदृश्यं कथमादाय सन्नयन्ति यमान्तिकम् ॥ १३-२२९-१७ (९०४१२)
 महेश्वर उवाच । १३-२२९-१८क्ष (७६१५)
 शृणु भामिनि तत्स्रवं त्रिविधं देहकारणम् ।
 कर्मवश्यं भोगवश्यं दुःखवश्यमिति प्रिये ॥ १३-२२९-१८ (९०४१३)
 मानुषं कर्मवश्यं स्याद्विद्वतीयं भोगसाधनम् ।
 तृतीयं यातनावश्यं शरीरं मायया कृतम् ।
 यमलोके न चान्यत्र दृश्यते यातनायुतम् ॥ १३-२२९-१९ (९०४१४)
 शरीरैर्यातनावश्यैर्जीवानामुच्य भामिनि ।
 नयन्ति यामिकास्तत्र प्राणिनो मायया मृतान् ॥ १३-२२९-२० (९०४१५)
 मध्यमान्योधवेषेण मध्यमेन पथा तथा ॥ १३-२२९-२१ (९०४१६)
 चण्डालवेषास्त्वधमान्गृहीत्वा भर्त्सतर्जनैः ।
 आकर्षन्तस्तथा पाशैर्दुर्दर्शेन नयन्ति तान् ॥ १३-२२९-२२ (९०४१७)
 त्रिविधानेवमादाय नयन्ति यमसादनम् ।
 धर्मासनगतं दक्षं भ्राजमानं स्वतेजसा ॥ १३-२२९-२३ (९०४१८)
 लोकपालं सहाध्यक्षं तथैव परिषद्गतम् ।
 दर्शयन्ति महाभागे यामिकास्तं निवेद्य ते ॥
 पूजयन्दण्डयन्काञ्चित्तेषां शृण्वञ्शुभाशुभम् ।

व्याहृतो बहुसाहस्रैस्तत्रास्ते सततं यमः ॥ १३-२२९-२४ (९०४१९)
 गतानां तु यमस्तेषामुत्तमानभिपूजया ।
 अभिसङ्गृह्य विधिवत्पृष्ट्वा स्वागतकौशलम् ।
 प्रस्तुत्य तत्कृतं तेषां लोकं संदिशते यमः ॥ १३-२२९-२६ (९०४२०)
 यमेनैवमनुज्ञाता यान्ति पञ्चात्त्रिविष्टपम् ॥ १३-२२९-२७ (९०४२१)
 मध्यमानां यमस्तेषां श्रुत्वा कर्म यथातथम् ।
 जायन्तां मानुषेष्वेव इति संदिशते च तान् ॥ १३-२२९-२८ (९०४२२)
 अधमान्पाशसंयुक्तान्यमो नावेक्षते गतान् ।
 यमस्य पुरुषा घोराश्चण्डालसमदर्शनाः ।
 यातनाः प्रापयन्त्येताँल्लोकपालस्य शासनात् ॥ १३-२२९-२९ (९०४२३)
 भिन्दन्तश्च तुदन्तश्च प्रकर्षन्तो यतस्ततः ।
 क्रोशन्तः पातयन्त्येतान्मिथो गर्तेष्ववाङ्मुखान् ॥ १३-२२९-३० (९०४२४)
 संयामिन्यः शिलास्तेषां पतन्ति शिरसि प्रिये ।
 अयोमुखाः कङ्कवला भक्षयन्ति सुदारुणाः ॥ १३-२२९-३१ (९०४२५)
 असिपत्रवने घोरे चारयन्ति तथा परान् ।
 तीक्ष्णदंष्ट्रास्तथा श्वानः कांश्चित्तत्र ह्यदन्ति वै ॥ १३-२२९-३२ (९०४२६)
 तत्र वैतरणी नाम नदी ग्राहसमाकुला ।
 दुष्प्रवेशा च घोरा च मूत्रशोणितवाहिनी ।
 तस्यां सम्मज्जयन्त्येते तृषितान्पाययन्ति तान् ॥ १३-२२९-३३ (९०४२७)
 आरोपयन्ति वै कांश्चित्तत्र कण्टकशल्मलीम् ।
 यन्त्रचक्रेषु तिलवत्पीड्यन्ते तत्र केचन ॥ १३-२२९-३४ (९०४२८)
 अङ्गरेषु च दह्यन्ते तथा दुष्कृतकारिणः ।
 कुम्भीपाकेषु पच्यन्ते पच्यन्ते सिकतासु वै ॥ १३-२२९-३५ (९०४२९)
 पात्यन्ते तरुवच्छस्त्रैः पापिनः क्रकचादिभिः ।
 भिद्यन्ते भागशः शूलैस्तुद्यन्ते सूक्ष्मसूचिभिः ॥ १३-२२९-३६ (९०४३०)
 एवं त्वया कृतं दोषं तदर्थं दण्डनं त्विति ।
 वाचैव घोषयन्ति स्म दण्डमानाः समन्ततः ॥ १३-२२९-३७ (९०४३१)
 एवं ते यातनां प्राप्य शरीरैर्यातनाशयैः ।
 प्रसहन्तश्च तद्दुःखं स्मरन्तः स्वापराधजम् ॥ १३-२२९-३८ (९०४३२)
 क्रोशन्तश्च रुद्रन्तश्च न मुच्यन्ते कथञ्चन ।
 स्मरन्तस्तत्र तप्यन्ते पापमात्मकृतं भृशम् ॥ १३-२२९-३९ (९०४३३)
 एवं बहुविधा दण्डा भुज्यन्ते पापकारिभिः ।
 यातनाभिश्च पच्यन्ते नरकेषु पुनः पुनः ॥ १३-२२९-४० (९०४३४)
 अपरे यातनां भुक्त्वा मुच्यन्ते तत्र किल्बिषात् ।
 पापदोषक्षयकरा यातनाः संस्मृता नृणाम् ।
 बहुतप्तं यथा लोहममलं तत्तथा भवेत् ॥ १३-२२९-४१ (९०४३५)

इति श्रीमन्महाभारते अनुशासनपर्वणि दानधर्मपर्वणि
एकोनत्रिंशदधिकद्विशततमोऽध्यायः ॥ २२९ ॥

अनुशासनपर्व - अध्याय २३०

॥ श्रीः ॥

१३.२३०. अध्यायः २३०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेण पार्वतीप्रति रौरवादिनरकविभजनपूर्वकं प्राणिनां

दुष्कृततारतम्येन तेषु यातनानुभवप्रकारकथनम् ॥ १ ॥

तथा यातनानुभवानन्तरं कर्मशेषफलतया

नानानीचयोनिप्राप्त्यादिकथनम् ॥ २ ॥

Mahabharata - Anushaasana Parva - Chapter Text

उमोवाच ।

भगवंस्ते कथं तत्र दण्ड्यन्ते नरकेषु वै ।

कति ते नरका घोराः कीदृशास्ते महेश्वर ॥ १३-२३०-१ (१०४३६)

महेश्वर उवाच । १३-२३०-२क्ष (७६१६)

शृणु भामिनि तत्सर्वं पञ्चैते नरकाः स्मृताः ।

भूमेरधस्ताद्विहिता घोरा दुष्कृतकर्मणाम् ॥ १३-२३०-२ (१०४३७)

प्रथमं रौरवं नाम शतयोजनमायतम् ।

तावत्प्रमाणविस्तीर्णं तामसं पापपीडितम् ॥ १३-२३०-३ (१०४३८)

भृशं दुर्गन्धि परुषं क्रिमिभिर्दारुणैर्वृतम् ।

अतिघोरमनिर्देश्यं प्रतिकूलं ततस्ततः ॥ १३-२३०-४ (१०४३९)

ते चिरं तत्र तिष्ठन्ति न तत्र शयनासने ।

क्रिमिभिर्भक्ष्यमाणाश्च विष्टागन्धसमायुताः ॥ १३-२३०-५ (१०४४०)

एवंप्रमाणमुद्विग्ना यावत्तिष्ठन्ति तत्र ते ।

यातनाभ्यो दशगुणं नरके दुःखमिष्यते ॥ १३-२३०-६ (१०४४१)

तत्र चात्यन्तिकं दुःखमिष्यते च शुभेक्षणे

क्रोशन्तश्च रुद्रन्तश्च वेदनास्तत्रि भुञ्जते ॥ १३-२३०-७ (१०४४२)

भ्रमन्ति दुःखमोक्षार्थं ज्ञाता कश्चिन्न विद्यते ।

दुःखस्यान्तरमात्रं तु ज्ञानं वा न च लभ्यते ॥ १३-२३०-८ (१०४४३)

महारौरवसंज्ञं तु द्वितीयं नरकं प्रिये ।

तस्माद्द्विगुणितं विद्धि माने दुःखे च रौरवात् ॥ १३-२३०-९ (९०४४४)
 तृतीयं नरकं तत्र कण्टिकावनसंज्ञितम् ।
 ततो द्विगुणितं तच्च पूर्वाभ्यां दुःखमानयोः ।
 महापातकसंयुक्ता घोरास्तस्मिन्विशन्ति हि ॥ १३-२३०-१० (९०४४५)
 अग्निकुण्डमिति ख्यातं चतुर्थं नरकं प्रिये ।
 एतद्द्विगुणितं तस्माद्यथानिष्टसुखं तथा ॥ १३-२३०-११ (९०४४६)
 ततो दुःखं हि सुमहदमानुषमिति स्मृतम् ।
 भुञ्जते तत्रतत्रैव दुःखं दुष्कृतकारिणः ॥ १३-२३०-१२ (९०४४७)
 तत्र दुःखमनिर्देश्यं वहद्भोरं यथा तथा ।
 पञ्चेन्द्रियैरसम्बाधात्पञ्चकष्टमिति स्मृतम् ।
 भुञ्जते तत्रतत्रैव दुःखं दुष्कृतकारिणः ॥ १३-२३०-१३ (९०४४८)
 अमानुषार्हजं दुःखं महाभूतैश्च भुञ्जते ।
 अतिघोरं चिरं कृत्वा महाभूतानि यान्ति तम् ॥ १३-२३०-१४ (९०४४९)
 पञ्च कष्टेन हि समं नास्ति दुःखं तथा परम् ।
 दुःखस्थानमिति प्राहुः पञ्चकष्टमिति प्रिये ॥ १३-२३०-१५ (९०४५०)
 एवं त्वेतेषु तिष्ठन्ति प्राणिनोः दुःखभागिनः ।
 अन्ये च नरकाः सन्ति अवीचिप्रमुखाः प्रिये ॥ १३-२३०-१६ (९०४५१)
 क्रोशन्तश्च रुदन्तश्च वेदनर्ता भृशातुराः ।
 केचिद्भ्रमन्तश्चेष्टन्ते केचिद्धावन्ति चातुराः ॥ १३-२३०-१७ (९०४५२)
 आधावन्तो निवार्यन्ते शूलहस्तैर्यतस्ततः ।
 रुजादितास्तृषायुक्ताः प्राणिनः पापकारिणः ॥ १३-२३०-१८ (९०४५३)
 यावत्पूर्वकृतं तावन्न मुच्यन्ते कथञ्चन ।
 क्रिमिभिर्भक्ष्यमाणाश्च वेदनार्तास्तृषान्विताः ॥ १३-२३०-१९ (९०४५४)
 संस्मरन्तः स्वकं पापं कृतमात्मापराधजम् ।
 शोचन्तस्तत्र तिष्ठन्ति यावत्पापक्षयं प्रिये ।
 एवं भुक्त्वा तु नरकं मुच्यन्ते पापसंक्षयात् ॥ १३-२३०-२० (९०४५५)
 उमोवाच । १३-२३०-२१क्ष् (७६१७)
 भगवन्कतिकालं ते तिष्ठन्ति नरकेषु वै ॥ १३-२३०-२१ (९०४५६)
 महेश्वर उवाच । १३-२३०-२२क्ष् (७६१८)
 शतवर्षसहस्राणामादिं कृत्वा हि जन्तवः । १३-२३०-२२ (९०४५७)
 तिष्ठन्ति नरकावासाः प्रलयान्तमिति स्थितिः ॥ १३-२३०-२२ (९०४५८)
 उमोवाच । १३-२३०-२३क्ष् (७६१९)
 भगवंस्तेषु के तत्र तिष्ठन्तीति वद प्रभो ॥ १३-२३०-२३ (९०४५९)
 महेश्वर उवाच । १३-२३०-२४क्ष् (७६२०)
 रौरवे शतसाहस्रं वर्षाणामिति संस्थितिः । १३-२३०-२४ (९०४६०)
 मानुषघ्नाः कृतघ्नाश्च तथैवानृतवादिनः ॥ १३-२३०-२४ (९०४६१)

द्वितीये द्विगुणं कालं पच्यन्ते तादृशा नराः ।
 महापातकयुक्तास्तु तृतीये दुःखमाप्नुयुः ॥ १३-२३०-२५ (९०४६२)
 एतावन्मानुषसहं परमन्येषु लक्ष्यते ॥ १३-२३०-२६ (९०४६३)
 यक्षा विद्याधराश्चैव काद्रवेयाश्च किंनराः ।
 गन्धर्वभूतसङ्घाश्च तेषां पापयुता भृशम् ।
 चतुर्थे परिपच्यन्ते तादृशा नरकाः स्मृताः ॥
 चतुर्थे परितप्यन्ते यावद्युगविपर्ययः । १३-२३०-२७ (९०४६४)
 सहन्तस्तादृशं घोरं पञ्चकष्टे तु यादृशम् ।
 तत्रास्य चिरदुःखस्य ह्यधोन्यान्विद्धि मानुषान् ॥ १३-२३०-२८ (९०४६५)
 एवं ते नरकान्भुक्त्वा तत्र क्षपितकल्मषाः ।
 नरकेभ्यो विमुक्ताश्च जायन्ते कृमिजातिषु ॥ १३-२३०-२९ (९०४६६)
 उद्भेदजेषु वा केचिदत्रापि क्षीणकल्मषाः ।
 पुनरेव प्रजायन्ते मृगपक्षिषु शोभने ।
 मृगपक्षिषु तद्भुक्त्वा लभन्ते मानुषं पदम् ॥ १३-२३०-३० (९०४६७)
 उमोवाच । १३-२३०-३१क्ष् (७६२१)
 नानाजातिषु केनैव जायन्ते पापकारिणः ॥ १३-२३०-३१ (९०४६८)
 महेश्वर उवाच । १३-२३०-३२क्ष् (७६२२)
 तदहं ते प्रवक्ष्यामि यत्त्वमिच्छसि शोभने ।
 सर्वदाऽऽत्मा कर्मवशो नानाजातिषु जायते ॥ १३-२३०-३२ (९०४६९)
 यश्च मांसप्रियो नित्यं काकगृध्रान्स संस्पृशेत् ।
 सुरापः सततं मर्त्यः सूकरत्वं व्रजेद्भुवम् ॥ १३-२३०-३३ (९०४७०)
 अभक्ष्यभक्षणो मर्त्यः काकजातिषु जायते ।
 आत्मघ्नो यो नरः कोपात्प्रेतजातिसु तिष्ठति ॥ १३-२३०-३४ (९०४७१)
 पैशुन्यात्परिवादाच्च कुक्कुटत्वमवाप्नुयात् ।
 नास्तिकश्चैव यो मूर्खो मृगजातिं स गच्छति ॥ १३-२३०-३५ (९०४७२)
 हिंसाविहारस्तु नरः क्रिमिकीटेषु जायते ।
 अतिमानयुतो नित्यं प्रेत्य गर्दभतां व्रजेत् ॥ १३-२३०-३६ (९०४७३)
 अगम्यागमनाच्चैव परदारनिषेवणात् ।
 मूषिकत्वं व्रजेन्मर्त्यो नास्ति तत्र विचारणा ॥ १३-२३०-३७ (९०४७४)
 कृतघ्नो मित्रघाती च सृगालवृकजातिषु ।
 कृतघ्नः पुत्रघाती च स्थावरेष्वथ तिष्ठति ॥ १३-२३०-३८ (९०४७५)
 एवमाद्यशुभं कृत्वा नरा निरयगामिनः ।
 तांस्तान्भावान्प्रपद्यन्ते स्वकृतस्यैव कारणात् ॥ १३-२३०-३९ (९०४७६)
 एवंजातिषु निर्देश्याः प्राणिनः पापकारिणः ।
 कथंचित्पुनरुत्पद्यि लभन्ते मानुषं पदम् ॥ १३-२३०-४० (९०४७७)
 बहुशश्चाग्निसङ्क्रान्तं लोहं शुचिमयं तथा ।

बहुदुःखाभिसन्तप्तस्तथाऽऽत्मा शोध्यते बलात् ।
तस्मात्सुदुर्लभं चेति विद्धि जन्मसु मानुषम् ॥ ॥ १३-२३०-४१ (९०४७८)

इति श्रीमन्महाभारते अनुशासनपर्वणि दानधर्मपर्वणि
त्रिंशदधिकद्विशततमोऽध्यायः ॥ २३० ॥

अनुशासनपर्व - अध्याय २३१

॥ श्रीः ॥

१३.२३१. अध्यायः २३१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेण पार्वतीप्रति शुभाशुभकर्मणां मानसिकत्वादिभेदेन

त्रैविध्यकथनपूर्वकं तत्तत्फलनिरूपणम् ॥ १ ॥

तथा मद्योत्पत्तिकारणादिकथनपूर्वकं तत्पानजदोषादिप्रतिपादनम् ॥ २ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश शूलपाणे वृषध्वज ।

श्रुतं मे परमं गुह्यं प्रसादात्ते वरप्रद ॥ १३-२३१-१ (९०४७९)

श्रोतुं भूयोऽहमिच्छामि प्रजानां हितकारणात् ।

शुभाशुभमिति प्रोक्तं कर्म स्वस्वं समासतः ॥ १३-२३१-२ (९०४८०)

तन्मे विस्तरतो ब्रूहि शुभाशुभविधं प्रति ।

अशुभं कीदृशं कर्म प्राणिनो यन्निपातयेत् ॥ १३-२३१-३ (९०४८१)

शुभं वापि कथं देव प्रजानामूर्ध्वदं भवेत् ।

एतन्मे वद देवेश श्रोतुकामाऽस्मि कीर्तय ॥ १३-२३१-४ (९०४८२)

महेश्वर उवाच । १३-२३१-५क्ष (७६२३)

तदहं ते प्रवक्ष्यामि तत्सर्वं शृणु शोभने ।

सुकृतं दुष्कृतं चेति द्विविधं कर्मविस्तरम् ॥ १३-२३१-५ (९०४८३)

तयोर्यदुष्कृतं कर्म तच्च सञ्जायते त्रिधा ।

मनसा कर्मणा वाचा बुद्धिमोहसमुद्भवात् ॥ १३-२३१-६ (९०४८४)

मनःपूर्वं तु वा कर्म वर्तते वाङ्मयं ततः ।

जायते वै क्रियायोगमनु चेष्टाक्रमः प्रिये ॥ १३-२३१-७ (९०४८५)

अभिद्रोहोऽभ्यसूया च परार्थेषु च वै स्पृहा ।

शुभाशुभानां मर्त्यानां वर्तनं परिवारितम् ॥ १३-२३१-८ (९०४८६)

धर्मकार्ये यदाऽश्रद्धा पापकर्मणि हर्षणम् ।
 एवमाद्यशुभं कर्म मनसा पापमुच्यते ॥ १३-२३१-९ (९०४८७)
 अनृतं यच्च परुषमबद्धवचनं कटु ।
 असत्यं परिवादश्च पापमेतत्तु वाङ्मयम् ॥ १३-२३१-१० (९०४८८)
 अगम्यागमनं चैव परदारनिषेवणम् ।
 वधबन्धपरिक्लेशैः परप्राणोपतापनम् ॥ १३-२३१-११ (९०४८९)
 चौर्यं परेषां द्रव्याणां हरणं नाशनं तथा ।
 अभक्ष्यभक्षणं चैव व्यसनेष्वविषङ्गता ॥ १३-२३१-१२ (९०४९०)
 दर्पास्तम्भाभिमानाच्च परेषामुपतापनम् ।
 अकार्याणां च करणमशौचं पानसेवनम् ॥ १३-२३१-१३ (९०४९१)
 दौःशील्यं पापसम्पर्के साहाय्यं पापकर्मणि ।
 अधर्म्यमयशस्यं च कार्यं तस्य निषेवणम् ।
 एवमाद्यशुभं चान्यच्छारीरं पापमुच्यते ॥ १३-२३१-१४ (९०४९२)
 मानसाद्वाङ्मयं पापं विशिष्टमिति लक्ष्यते ।
 वाङ्मयादपि वै पापाच्छारीरं गण्यते बहु ॥ १३-२३१-१५ (९०४९३)
 एवं पापयुतं कर्म त्रिविधं पातयेन्नरम् ।
 परापकारजननमत्यन्तं पातकं स्मृतम् ॥ १३-२३१-१६ (९०४९४)
 त्रिविधं तत्कृतं पापं कर्तारं पापकं नयेत् ।
 पातकं चापि यत्कर्म कर्मणा बुद्धिपूर्वकम् ॥ १३-२३१-१७ (९०४९५)
 सापदेशमवश्यं तत्कर्तव्यमिति तत्कृतम् ।
 कथञ्चित्तत्कृतमपि कर्ता तेन स लिप्यते ॥ १३-२३१-१८ (९०४९६)
 अवश्यं पापदेशेन प्रतिहन्येत कारणम् ॥ १३-२३१-१९ (९०४९७)
 उमोवाच । १३-२३१-२०क्ष (७६२४)
 भगवन्पापकं कर्म यथा कृत्वा न लिप्यते ॥ १३-२३१-२० (९०४९८)
 महेश्वर उवाच । १३-२३१-२१क्ष (७६२५)
 यो नरोऽनपराधी च स्वात्मप्राणस्य रक्षणात् ।
 शत्रुमुद्यतशस्त्रं वा पूर्वं तेन हतोपि वा ।
 प्रतिहन्यान्नरो हिंस्यान्न स पापेन लिप्यते ॥ १३-२३१-२१ (९०४९९)
 चोरादधिकसन्नस्तस्तत्प्रतीकारचेष्टया ।
 यः प्रजघ्नन्नरो हन्यान्न स पापेन लिप्यते ॥ १३-२३१-२२ (९०५००)
 ग्रामार्थं भर्तृपिण्डार्थं दीनानुग्रहकारणात् ।
 वधबन्धपरिक्लेशान्कुर्वन्पापात्प्रमुच्यते ॥ १३-२३१-२३ (९०५०१)
 दुर्भिक्षे चात्मवृत्त्यर्थमेकायतनगस्तथा ।
 अकार्यं वाऽप्यभक्ष्यं वा कृत्वा पपान्न लिप्यते १३-२३१-२४ (९०५०२)
 विधिरेष गृहस्थानां प्रायेणैवोपदिश्यते ।
 अवाच्यं वाऽप्यकार्यं वा देशकालवशेन तु ॥ १३-२३१-२५ (९०५०३)

बुद्धिपूर्व नरः कुर्वस्तत्प्रयोजनमात्रया ।
 किञ्चिद्वा लिप्यते पापैरथवा न च लिप्यते ॥ १३-२३१-२६ (९०५०४)
 एवं देवि विजानीहि नास्ति तत्र विचारणा ॥ १३-२३१-२७ (९०५०५)
 उमोवाच । १३-२३१-२८क्ष (७६२६)
 भगवन्पानदोषांश्च पेयापेयत्वकारणम् ।
 एतदिच्छाम्यहं श्रोतुं तन्मे वद महेश्वर ॥ १३-२३१-२८ (९०५०६)
 महेश्वर उवाच । १३-२३१-२९क्ष (७६२७)
 हन्त ते कथयिष्यामि पानोत्पत्तिं शुचिस्मिते ॥ १३-२३१-२९ (९०५०७)
 पुरा सर्वेऽभवन्मर्त्या बुद्धिमन्तो नयानुगाः ।
 शुचयश्च शुभाचाराः सर्वे चोन्मनसः प्रिये ॥ १३-२३१-३० (९०५०८)
 एवंभूते तदा लोके प्रेष्यकृन्न परस्परम् ।
 प्रेष्याबावान्मनुष्याणां कर्मारम्भो ननाश ह ॥ १३-२३१-३१ (९०५०९)
 उभयोर्लोकयोर्नाशं दृष्ट्वा कर्मक्षयात्प्रभुः ।
 यज्ञकर्म कथं लोके वर्तेतेति पितामहः ॥ १३-२३१-३२ (९०५१०)
 आज्ञापयत्सुरान्देवि मोहयस्वेति मानुषान् ।
 तमसः सारमुद्धृत्य पानं बुद्धिप्रणाशनमि ।
 न्यपातयन्मनुष्येषु पापदोषावहं प्रिये ॥ १३-२३१-३३ (९०५११)
 तदाप्रभृति तत्पानान्मुमुहुर्मानवा भुवि ।
 कार्याकार्यमजानन्तो वाच्यावाच्यं गुणागुणम् ॥ १३-२३१-३४ (९०५१२)
 केचिद्धसन्ति तत्पीत्वा प्रवदन्ति तथा परे ।
 नृत्यन्ति मुदिताः केचिद्गायन्ति शुभाशुभान् । १३-२३१-३५ (९०५१३)
 कलिं ते कुर्वतेऽभीष्टं प्रहरन्ति परस्परम् ।
 क्वचिद्भावन्ति सहसा प्रस्वलन्ति पतन्ति च ॥ १३-२३१-३६ (९०५१४)
 अयुक्तं बहु भाषन्ते यत्र क्वचन शोभने ।
 नग्ना विक्षिप्य गात्राणि नष्टज्ञाना इवासते ॥ १३-२३१-३७ (९०५१५)
 एवं बहुविधान्भावान्कुर्वन्ति भ्रान्तचेतनाः ।
 ये पिबन्ति महामोहं पानं पापयुता नराः ॥ १३-२३१-३८ (९०५१६)
 धृतिं लज्जां च बुद्धिं च पानं पीतं प्रणाशयेत् ।
 तस्मान्नराः सम्भवन्ति निर्लज्जा निरपत्रपाः ॥ १३-२३१-३९ (९०५१७)
 बुद्धिसत्वैः परिक्षीणास्तेजोहीना मलान्विताः ।
 पीत्वापीत्वा तृषायुक्ताः पानपाः सम्भवन्ति च ॥ १३-२३१-४० (९०५१८)
 पानकामाः पानकथाः पानकालाभिकाङ्क्षिणः ।
 पानार्थं कर्मवश्यास्ते सम्भवन्ति नराधमाः ॥ १३-२३१-४१ (९०५१९)
 पानकामास्तृषायोगाद्बुद्धिसत्वपरिक्षयात् ।
 पानदानां प्रेष्यकाराः पानपाः सहसाऽभवन् ॥ १३-२३१-४२ (९०५२०)
 तदाप्रभृति वै लोके दीनैः पानवशैर्नरैः ।

कारयन्ति च कर्माणि बुद्धिमन्तस्तु पानपाः ॥ १३-२३१-४३ (१०५२१)
कारुत्वमथ दासत्वं प्रेष्यतामेत्य पानपाः ।
सर्वकर्मकराश्चासन्पशुवद्रज्जुबन्धिताः ॥ १३-२३१-४४ (१०५२२)
पानपस्तु सुरां पीत्वा तदा बुद्धिप्रणाशनात् ।
कार्याकार्यस्य चाज्ञानाद्यथेष्टकरणात्स्वयम् ।
विदुषामविधेयत्वात्पापमेवाभिपद्यते ॥ १३-२३१-४५ (१०५२३)
परिभूतो भवेल्लोके मद्यपो मित्रभेदकः ।
सर्वकालमशुद्धिं च सर्वभक्षस्तथा भवेत् ॥ १३-२३१-४६ (१०५२४)
विनष्टो ज्ञातिविद्वद्भयः सततं कलिभावगः ।
परुषं कटुकं घोरं वाक्यं वदति सर्वशः ॥ १३-२३१-४७ (१०५२५)
गुरूनतिवदेन्मत्तः परदारान्प्रधर्षयेत् ।
संविदं कुरुते शौण्डेर्न शृणोति हितं क्वचित् ॥ १३-२३१-४८ (१०५२६)
एवं बहुविधा दोषाः पानपे सन्ति शोभने ।
केवलं नरकं यान्ति नास्ति तत्र विचारणा ।
तस्मात्तद्वर्जितं सद्भिः पानमात्महितैषिभिः ॥ १३-२३१-४९ (१०५२७)
यदि पानं न वर्जेरन्सन्तश्चारित्रकारणात् ।
भवेदेतज्जगत्सर्वममर्यादं च निष्क्रियम् ॥ १३-२३१-५० (१०५२८)
तस्माद्बुद्धेर्हि रक्षार्थं सद्भिः पानं विवर्जितम् ।
इति ते दुष्कृतं सर्वं कथितं त्रिविधं प्रिये ॥ १३-२३१-५१ (१०५२९)

इति श्रीमन्महाभारते अनुशासनपर्वणि दानधर्मपर्वणि
एकत्रिंशदधिकद्विशततमोऽध्यायः ॥ २३१ ॥

Mahabharata - Anushaasana Parva - Chapter Footnotes

७-२३१-४७ विनष्टो ज्ञानविद्वद्भय इति ङ थ पाठः ॥

अनुशासनपर्व - अध्याय २३२

॥ श्रीः ॥

१३.२३२. अध्यायः २३२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेणि पार्वतीप्रति सुकृतस्य त्रेधा विभजनेन

तल्लक्षणादिकथनम् ॥ १ ॥

Mahabharata - Anushaasana Parva - Chapter Text

महेश्वर उवाच ।

विधानं सुकृतस्यापि भूयः शृणु शुचिस्मिते ।

प्रोच्यते तत्त्रिधा देवि सुकृतं च समासतः ॥ १३-२३२-१ (१०५३०)

यदौपरमिकं चैव सुकृतं निरुपद्रवम् ।

तथैव सोपकरणं तावता सुकृतं विदुः ॥ १३-२३२-२ (१०५३१)

निवृत्तिः पापकर्मभ्यस्तदौपरमिकं प्रिये ।

मनोवाक्कायजा दोषाः शृणु मे वर्जनाच्छुभम् ॥ १३-२३२-३ (१०५३२)

त्रैविध्यदोषोपरमे यस्तु दोषव्यपेक्षया ।

स हि प्राप्नोति सकलं सर्वदुष्कृतवर्जनात् ॥ १३-२३२-४ (१०५३३)

प्रथमं वर्जयेद्दोषान्युगपत्पृथगेव वा ।

तथा धर्ममवाप्नोति दोषत्यागो हि दुष्करः ।

दोषसाकल्यसंत्यागान्मुनिर्भवति मानवः ॥ १३-२३२-५ (१०५३४)

सौकर्यं पस्य धर्मस्य कार्यारम्भादृतेऽपि च ।

आत्मा च लब्धोपरमो लभन्ते सुकृतं परम् ॥ १३-२३२-६ (१०५३५)

अहो नृशंसाः पच्यन्ते मानुषाः स्वल्पबुद्धयः ।

एतादृशं न बुध्यन्ते आत्माधीनं न निर्व्यथाः ॥ १३-२३२-७ (१०५३६)

दुष्कृतत्यागमात्रेण पदमूर्ध्वं हि लभ्यते ॥ १३-२३२-८ (१०५३७)

पापभीरुत्वमात्रेण दोषाणां परिवर्जनात् ।

सुशोभनो भवेद्देवि ऋजुधर्मव्यपेक्षया ।

इत्यौपरमिकं देवि कथितं सुकृतं तव ॥ १३-२३२-९ (१०५३८)

श्रुत्वा च वृद्धसंयोगादिन्द्रियाणां च निग्रहात् ।

सन्तोषाच्च धृतेश्चैव शक्यते दोषवर्जनम् ॥ १३-२३२-१० (१०५३९)

तदेव धर्ममित्याहुर्दोषसंयमनं प्रिये ।

यमधर्मेण धर्मोस्ति नान्यः शुभतरः प्रिये ।

यमधर्मेण यतयः प्राप्नुवन्त्युत्तमां गतिम् ॥ १३-२३२-११ (१०५४०)

ईश्वराणां प्रभवतां दरिद्राणां च वै नृणाम् ।

सफलो दोषसंत्यागो दानादपि शुभादपि ॥ १३-२३२-१२ (१०५४१)

तपो दानं महादेवि दोषमल्पं हि निर्भरेत् ।

सुकृतं यामिकं चोक्तं वक्ष्ये निरुपसाधनम् ॥ १३-२३२-१३ (१०५४२)

सुखाभिसन्धिर्लोकानां सत्यं शौचमथार्जवम् ।

व्रतोपवासः प्रीतिश्च ब्रह्मचर्यं दमः शमः ॥ १३-२३२-१४ (१०५४३)

एवमादि शुभं कर्म सुकृतं नियमाश्रितम् ।

शृणु तेषां विशेषांश्च कीर्तयिष्यामि भामिनि ॥ १३-२३२-१५ (१०५४४)

सत्यं स्वर्गस्य सोपानं पारावारस्य नौरिव ।

नास्ति सत्यात्परं दानं नास्ति सत्यात्परं तपः ॥ १३-२३२-१६ (१०५४५)

यथा श्रुतं यथा दृष्टमात्मना यद्यथा कृतम् ।
 तथा तस्याविकारेण वचनं सत्यलक्षणम् ॥ १३-२३२-१७ (९०५४६)
 यच्छ्लेनेनाभिसंयुक्तं सत्यरूपं मृषैव तत् ।
 सत्यमेव प्रवक्तव्यं पारावर्यं विजानता ॥ १३-२३२-१८ (९०५४७)
 दीर्घायुश्च भवेत्सत्यात्कुलसन्तानपालकः ।
 लोकसंस्थितिपालश्च भवेत्सत्येन मानवः ॥ १३-२३२-१९ (९०५४८)
 उमोवाच । १३-२३२-२०क्ष (७६२८)
 कथं सन्धारयन्मर्त्यो ब्रतं शुभमवाप्नुयात् ॥ १३-२३२-२० (९०५४९)
 महेश्वर उवाच । १३-२३२-२१क्ष (७६२९)
 पूर्वमुक्तं तु यत्पापं मनोवाक्कायकर्मभिः ।
 ब्रतवत्तस्य संत्यागस्तपोब्रतमिति स्मृतम् ॥ १३-२३२-२१ (९०५५०)
 त्याज्यं वा यदि वा जोष्यमब्रतेनि वृथा चरन् ।
 तथा फलं न लभते तस्माद्धर्मं वृथा चरेत् ॥ १३-२३२-२२ (९०५५१)
 शुद्धकायो नरो भूत्वा स्नात्वा तीर्थं यथाविधि ।
 पञ्चभूतानि चन्द्राकौ संध्ये धर्मयमौ पितृन् ॥ १३-२३२-२३ (९०५५२)
 आत्मनैव तथाऽऽत्मानं निवेद्य ब्रतवच्चरेत् ।
 ब्रतमामरणाद्वाऽपि कालच्छेदेन वा हरेत् ॥ १३-२३२-२४ (९०५५३)
 शाकादिषु ब्रतं कुर्यात्तथा पुष्पफलादिषु ।
 ब्रह्मचर्यब्रतं कुर्यादुपवासब्रतं तथा ॥ १३-२३२-२५ (९०५५४)
 एवमन्येषु बहुषु ब्रतं कार्यं हितैषिणा ।
 ब्रतभङ्गो यथा न स्याद्रक्षितव्यं तथा बुधैः ।
 ब्रतभङ्गे महत्पापमिति विद्धि शुभेक्षणे ॥ १३-२३२-२६ (९०५५५)
 औषधार्थं यदज्ञानाद्गुरूणां वचनादपि ।
 अनुग्रहार्थं बन्धूनां ब्रतभङ्गो न दुष्यते ॥ १३-२३२-२७ (९०५५६)
 ब्रतापवर्गकाले तु दैवब्राह्मणपूजनम् ।
 नरेण तु यथा विद्धि कार्यसिद्धिं यथाऽऽप्तुयात् ॥ १३-२३२-२८ (९०५५७)
 उमोवाच । १३-२३२-२९क्ष (७६३०)
 कथं शौचविधिस्तत्र तन्मे शंसितुमर्हसि ॥ १३-२३२-२९ (९०५५८)
 महेश्वर उवाच । १३-२३२-३०क्ष (७६३१)
 बाह्यमाभ्यन्तरं चेति द्विविधं शौचमिष्यते ।
 मानसं सुकृतं यत्तच्छौचमाभ्यन्तरं स्मृतम् ॥ १३-२३२-३० (९०५५९)
 सदाऽऽहारविशुद्धिश्च कायप्रक्षालनं च यत् ।
 बाह्यशौचं भवेदेतत्तथैवाचमनादिना ॥ १३-२३२-३१ (९०५६०)
 मृच्चैव शुद्धदेशस्था गोशकृन्मूत्रमेव च ।
 द्रव्याणि गन्धयुक्तानि यानि पुष्टिकराणि च ।
 एतैः सम्मार्जयेत्कायमम्भसा च पुनः पुनः ॥ १३-२३२-३२ (९०५६१)

अक्षोभ्यं यत्प्रकीर्णं च नित्यस्रोतं च यज्जलम् ।
 प्रायशस्तादृशे मज्जेदन्यथा च विवर्जयेत् ॥ १३-२३२-३३ (९०५६२)
 त्रिस्त्रिराचमनं श्रेष्ठं निष्फेनैर्निर्मलैर्जलैः ।
 तथा विण्मूत्रयोः शुद्धिरद्भिर्बहुमृदा भवेत् ।
 तथैव जलसंशुद्धिर्यत्संशुद्धं तु संस्पृशेत् ॥ १३-२३२-३४ (९०५६३)
 शकृता भूमिशुद्धिः स्यात्तल्लौहानां भस्मना स्मृतम् ।
 तक्षणं घर्षणं चैव दारवाणां विशोधनम् ॥ १३-२३२-३५ (९०५६४)
 दहनं मृण्मयानां च मर्त्यानां कृच्छ्रधारणम् ।
 शेषाणां देवि सर्वेषामातपेन जलेन च ।
 ब्राह्मणानां च वाक्येन सदा संशोधनं भवेत् ॥ १३-२३२-३६ (९०५६५)
 अदृष्टमद्भिर्निर्णिक्तं यच्च वाचा प्रशस्यते ।
 एवमापदि संशुद्धिरेवं शौचं विधीयते । १३-२३२-३७ (९०५६६)
 उमोवाच । १३-२३२-३८क्ष् (७६३२)
 आहारशुद्धिस्तु कथं देवदेव महेश्वर ॥ १३-२३२-३८ (९०५६७)
 महेश्वर उवाच । १३-२३२-३९क्ष् (७६३३)
 अमांसमद्यमक्लेद्यमपर्युषितमेव च ।
 अतिकट्वम्ललवणहनं च शुभगन्धि च ॥ १३-२३२-३९ (९०५६८)
 क्रिमिकेशमलैर्हीनं संवृतं शुद्धदर्शम् ।
 एवंविधं सदाहार्यं देवब्राह्मणसात्कृतम् ॥ १३-२३२-४० (९०५६९)
 श्रुतमित्येव तज्ज्ञेयमन्यथा मन्यसेऽशुभम् ।
 ग्राम्यादारण्यकैः सिद्धं श्रेष्ठमित्यवधारय ॥ १३-२३२-४१ (९०५७०)
 अतिमात्रगृहीतात्तु अल्पदत्तं भवेच्छुचि ।
 यज्ञशेषं हविःशेषं पितृशेषं च निर्मलम् ।
 इति ते कथितं देवि भूयः किं श्रोतुमिच्छसि ॥ ॥ १३-२३२-४२ (९०५७१)

इति श्रीमन्महाभारते अनुशासनपर्वणि दानधर्मपर्वणि
 द्वात्रिंशदधिकद्विशततमोऽध्यायः ॥ २३२ ॥

अनुशासनपर्व - अध्याय २३३

॥ श्रीः ॥

१३.२३३. अध्यायः २३३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेणोमांप्रति मांसभक्षणाभक्षणयोर्दोषगुणकथनम् ॥ १ ॥

गुरुप्रशंसनपूर्वकं तत्पूजादिफलकथनम् ॥ २ ॥

तथा तीर्थस्नानोपवासादिफलकथनम् ॥ ३ ॥

Mahabharata - Anushaasana Parva - Chapter Text

उमोवाच ।

भक्षयन्त्यपरे मांसं वर्जयन्त्यपरे विभो ।

तन्मे वद महादेव भक्ष्याभक्ष्यविनिर्णयम् ॥ १३-२३३-१ (९०५७२)

महेश्वर उवाच । १३-२३३-२क्ष (७६३४)

मांसस्य भक्षणे दोषो यश्चास्याभक्षणे गुणः ।

तदहं कीर्तयिष्यामि तन्निबोध यथातथम् ॥ १३-२३३-२ (९०५७३)

इष्टं दत्तमधीतं च क्रतवश्च सदक्षिणाः ।

अमांसभक्षणस्यैव कलां नार्हन्ति षोडशीम् ॥ १३-२३३-३ (९०५७४)

आत्मार्थं यः परप्राणान्हिंस्यात्स्वादुफलेप्सया ।

व्यालगृध्रसृगालैश्च राक्षसैश्च समस्तु सः ॥ १३-२३३-४ (९०५७५)

यो वृथा नित्यमांसाशी स पुमानधमो भवेत् ।

ततः कष्टतरं नास्ति स्वयमाहृत्य भक्षणात् ॥ १३-२३३-५ (९०५७६)

स्वमांसं परमांसेन यो वर्धयितुमिच्छति ।

उद्विग्नवासं लभते यत्रयत्रत्रोपजायते ॥ १३-२३३-६ (९०५७७)

संछेदनं स्वमांसस्य यथा सञ्जनयेद्दुजम् ।

तथैव परमांसेऽपि वेदितव्यं विजानता ॥ १३-२३३-७ (९०५७८)

यस्तु सर्वाणि मांसानि यावज्जीवं न भक्षयेत् ।

स स्वर्गे विपुलं स्थानं लभते नात्र संशयः ॥ १३-२३३-८ (९०५७९)

यत्तु वर्षशतं पूर्णं तप्यते परमं तपः ।

यच्चापि वर्जयेन्मांसं सममेतन्न वा समम् ॥ १३-२३३-९ (९०५८०)

न हि प्राणैः प्रियतमं लोके किञ्चन विद्यते ।

तस्मात्प्राणिदया कार्या यथात्मनि तथा परे ॥ १३-२३३-१० (९०५८१)

सर्वे यज्ञा न तत्कुर्युः सर्वे देवाश्च भामिनि ।

यो मांसरसमास्वाद्य पुनर्मांसं विवर्जयेत् ॥ १३-२३३-११ (९०५८२)

इत्येवं मुनयः प्राहुर्मांसस्याभक्षणे गुणाः ।

एवं बहुगुणं देवि नृणां मांसविवर्जनम् ॥ १३-२३३-१२ (९०५८३)

न शक्नुयाद्यदाऽतीय त्यक्तं मांसं कथञ्चन ।

पुण्यं तन्मासमात्रं वा वर्जनीयं विशेषतः ॥ १३-२३३-१३ (९०५८४)

न शक्नुयादपि तथा कौमुदीमासमेव च ।

जन्मनक्षत्रतिथिषु सदा पर्वसु रात्रिषु ।

वर्जनीयं तथा मांसं परत्रि हितमिच्छता ॥ १३-२३३-१४ (९०५८५)

अशक्तः कारणान्मर्त्यो भोक्तुमिच्छेद्विधिं शृणु ।

अनेनि खादन्विधिना कलुषेण न लिप्यते ॥ १३-२३३-१५ (१०५८६)
 सूनायां च गतप्राणान्क्रीत्वा न्यायेन भामिनि ।
 ब्राह्मणातिथिपूजार्थं भोक्तव्यं हितमिच्छता ॥ १३-२३३-१६ (१०५८७)
 भैषज्यकारणाद्वाधौ खादन्पापैर्न लिप्यते ।
 पितृशेषं तथैवाशनन्मांसं नाशुभमृच्छति ॥ १३-२३३-१७ (१०५८८)
 उमोवाच । १३-२३३-१८क्ष् (७६३५)
 गुरुपूजा कथं देव क्रियते धर्मचारिभिः ॥ १३-२३३-१८ (१०५८९)
 महेश्वर उवाच । १३-२३३-१९क्ष् (७६३६)
 गुरुपूजां प्रवक्ष्यामि यथावत्तव शोभने ।
 कृतज्ञानां परो धर्म इति वेदानुशासनम् ॥ १३-२३३-१९ (१०५९०)
 तस्मात्स्वगुरवः पूज्यास्ते हि पूर्वोपकारिणः ।
 गुरूणां च गरीयांसस्त्रयो लोकेषु पूजिताः ॥ १३-२३३-२० (१०५९१)
 उपाध्यायः पिता माता संपूज्यास्ते विशेषतः ।
 ये पितुर्भ्रातरो ज्येष्ठा ये च तस्यानुजास्तथा ।
 पितुः पिता च सर्वे ते पूजनीयाः पिता तथा ॥ १३-२३३-२१ (१०५९२)
 मातुर्या भगिनी ज्येष्ठा मातुर्या च यवीयसी ।
 मातामही च धात्री च सर्वास्ता मातरः स्मृताः ॥ १३-२३३-२२ (१०५९३)
 उपाध्यायस्य यः पुत्रो यश्च तस्य भवेद्गुरुः ।
 ऋत्विग्गुरुः पिता चेति गुरवः सम्प्रकीर्तिताः ॥ १३-२३३-२३ (१०५९४)
 ज्येष्ठो भ्राता नरेन्द्रश्च मातुलः श्वळशुरस्तथा ।
 भयत्राता च भर्ता च गुरवस्ते प्रकीर्तिताः ॥ १३-२३३-२४ (१०५९५)
 इत्येष कथितः साध्वि गुरूणां सर्वसङ्ग्रहः ।
 अनुवृत्तिं च पूजां च तेषामपि निबोध मे ॥ १३-२३३-२५ (१०५९६)
 आराध्या मातापितरावुपाध्यायस्तथैव च ।
 कथंचिन्नावमन्तव्या नरेण हितमिच्छता ॥ १३-२३३-२६ (१०५९७)
 येन प्रीणन्ति पितरस्तेन प्रीतः प्रजापतिः ।
 येन प्रीणाति चेन्माता प्रीताः स्युर्देवमातरः ॥ १३-२३३-२७ (१०५९८)
 ये प्रीणात्युपाध्यायो ब्रह्मा तेनाभिपूजितः ।
 अप्रीतेषु पुनस्तेषु नरो नरकमेति हि ॥ १३-२३३-२८ (१०५९९)
 गुरूणां वैरनिर्बन्धो न कर्तव्यः कथञ्चन ।
 नरः स्वगुरुमप्रीत्या मनसाऽपि न गच्छति ॥ १३-२३३-२९ (१०६००)
 न ब्रूयाद्विप्रियं तेषामनिष्टं न प्रवर्तयेत् ।
 विगृह्य न वदेत्तेषां समीपे स्पर्धया क्वचित् ॥ १३-२३३-३० (१०६०१)
 यद्यदिच्छन्ति ते कर्तुमस्वतन्त्रस्तदाचरेत् ।
 वेदानुशासनसमं गुरुशासनमिष्यते ॥ १३-२३३-३१ (१०६०२)
 कलहांश्च विवादांश्च गुरुभिः सह वर्जयेत् ।

कैतवं परिहासांश्च मन्युकामाश्रयाः कथाः ॥ १३-२३३-३२ (९०६०३)
 गुरूणां योऽनहंवादी करोत्याज्ञामतन्द्रितः ।
 न तस्मात्सर्वमर्त्येषु विद्यते पुण्यकृत्तमः ॥ १३-२३३-३३ (९०६०४)
 असूयामपवादं च गुरूणां परिवर्जयेत् ।
 तेषां प्रियहितान्वेषी भूत्वा परिचरेत्सदा ॥ १३-२३३-३४ (९०६०५)
 न तद्यज्ञफलं कुर्यात्तपो वाऽऽचरितं महत् ।
 यत्कुर्यात्पुरुषस्येह गुरुपूजा सदा कृता ॥ १३-२३३-३५ (९०६०६)
 अनुवृत्तेर्विना धर्मो नास्ति सर्वाश्रमेष्वपि ।
 तस्मात्क्षमावृतः क्षान्तो गुरुवृत्तिं समाचरेत् ॥ १३-२३३-३६ (९०६०७)
 स्वमर्थं स्वशरीरं च गुर्वर्थे संत्यजेद्बुधः ।
 विवादं धनहेतोर्वा मोहाद्वा तैर्न रोचयेत् ॥ १३-२३३-३७ (९०६०८)
 ब्रह्मचर्यमहिंसा च दानानि विविधानि च ।
 गुरुभिः प्रतिषिद्धस्य सर्वमेतपार्थकम् ॥ १३-२३३-३८ (९०६०९)
 उपाध्यायं पितरं मातरं च ।
 येऽभिद्वह्युर्मनसा कर्मणा वा ।
 तेषां पापं भ्रूणहत्याविशिष्टं
 तेभ्यो नान्यः पापकृदस्ति लोके ॥ १३-२३३-३९ (९०६१०)
 उमोवाच । १३-२३३-४०क्ष् (७६३७)
 उपवासविधिं तत्र तन्मे शंसितुमर्हसि ॥ १३-२३३-४० (९०६११)
 महेश्वर उवाच । १३-२३३-४१क्ष् (७६३८)
 शरीरमलशान्त्यर्थमिन्द्रियोच्छ्रोषणाय च ।
 एकभुक्तोपवासैस्तु धारयन्ते व्रतं नराः ॥ १३-२३३-४१ (९०६१२)
 लभन्ते विपुलं धर्मं तथाऽऽहारपरिक्षयात् ।
 बहूनामुपरोधं तु न कुर्यादात्मकारणात् ॥ १३-२३३-४२ (९०६१३)
 जीवोपघातं च तथा स जीवन्धन्य इष्यते ।
 तस्मात्पुण्यं लभेन्मर्त्यः स्वयमाहारकर्शनात् ।
 तद्गृहस्थैर्यथाशक्ति कर्तव्यमिति निश्चयः ॥ १३-२३३-४३ (९०६१४)
 उपवासादिते काये आपदर्शं पयो जलम् ।
 भुञ्जन्न प्रतिघाती स्याद्ब्राह्मणाननुमान्य च ॥ १३-२३३-४४ (९०६१५)
 उमोवाच । १३-२३३-४५क्ष् (७६३९)
 ब्रह्मचर्यं कथं देव रक्षितव्यं विजानता ॥ १३-२३३-४५ (९०६१६)
 महेश्वर उवाच । १३-२३३-४६क्ष् (७६४०)
 तदहं ते प्रवक्ष्यामि शृणु देवि समाहिता ॥ १३-२३३-४६ (९०६१७)
 ब्रह्मचर्यं परं शौचं ब्रह्मचर्यं परं तपः ।
 केवलं ब्रह्मचर्येण प्राप्यते परमं पदम् ॥ १३-२३३-४७ (९०६१८)
 सङ्कल्पाद्दर्शनाच्चैव तद्युक्तवचनादपि ।

संस्पर्शादथ संयोगात्पञ्चधा रक्षितं व्रतम् ॥ १३-२३३-४८ (१०६१९)
व्रतवद्धारितं चैव ब्रह्मचर्यमकल्मषम् ।
नित्यं संरक्षितं तस्य नैष्ठिकानां विधियते ।
तदिष्यते गृहस्थानां कालमुद्दिश्य कारणम् ॥ १३-२३३-४९ (१०६२०)
जन्मनक्षत्रयोगेषु पुण्यवासेषु पर्वसु ।
देवताधर्मकार्येषु ब्रह्मचर्यव्रतं चरेत् ॥ १३-२३३-५० (१०६२१)
ब्रह्मचर्यव्रतफलं लभेद्दारव्रती सदा ।
शौचमायुस्तथाऽऽरोग्यं लभ्यते ब्रह्मचारिभिः ॥ १३-२३३-५१ (१०६२२)
उमोवाच । १३-२३३-५२क्ष (७६४१)
तीर्थचर्याव्रतं देव क्रियते धर्मकाङ्क्षिभिः ।
कानि तीर्थानि लोकेषु तन्मे शंसितुमर्हसि ॥ १३-२३३-५२ (१०६२३)
महेश्वर उवाच । १३-२३३-५३क्ष (७६४२)
हन्त ते कथयिष्यामि तीर्थस्नानविधिं प्रिये ।
पावनार्थं च शौचार्थं ब्रह्मणा निर्मितं पुरा ॥ १३-२३३-५३ (१०६२४)
यास्तु लोके महानद्यस्ताः सर्वास्तीर्थसंज्ञिताः ।
तासां प्राक्स्रोतसः श्रेष्ठाः सङ्गमश्च परस्परम् ।
तासां सागरसंयोगो वरिष्ठश्चेति विद्यते ॥ १३-२३३-५४ (१०६२५)
तासामुभयतः कूलं तत्रतत्र मनीषिभिः ।
देवैर्वा सेवितं देवि तत्तीर्थं परमं स्मृतम् ॥ १३-२३३-५५ (१०६२६)
समुद्रश्च महातीर्थं पावनं परमं शुभम् ।
तस्य कूलगतास्तीर्था महद्भिश्च समाप्लुताः ॥ १३-२३३-५६ (१०६२७)
स्रोतसकां पर्वतानां च जोषितानां महर्षिभिः ।
अपि कूपं नटाकं वा सेवितुं मुनिभिः प्रिये ॥ १३-२३३-५७ (१०६२८)
तत्तु तीर्थमिति ज्ञेयं प्रभावात्तु तपस्विनाम् ।
तदा प्रभृति तीर्थत्वं लेभे लोकहिताय वै ॥ १३-२३३-५८ (१०६२९)
एवं तीर्थं भवेद्देवि तस्य स्नानविधिं शृणु ॥ १३-२३३-५९ (१०६३०)
जन्मना व्रतभूयिष्ठो गत्वा तीर्थानि काङ्क्षया ।
उपवासत्रयं कुर्यादिकं वा नियमान्वितः ॥ १३-२३३-६० (१०६३१)
पुण्यमासेवते काले पौर्णमास्यां यथाविधि ।
बहिरेव शुचिर्भूत्वा तत्तीर्थं मन्मना विशेत् ॥ १३-२३३-६१ (१०६३२)
त्रिराप्लुत्य जलाभ्यासे दत्त्वा ब्राह्मणदक्षिणाम् ।
अभ्यर्च्य देवायतनं ततः प्रायाद्यथागतम् ॥ १३-२३३-६२ (१०६३३)
एतद्विधानं सर्वेषां तीर्थतीर्थमिति प्रिये ।
समीपतीर्थस्नानात्तु दूरतीर्थं सुपूजितम् ॥ १३-२३३-६३ (१०६३४)
आदिप्रभृतिशुद्धस्य तीर्थस्नानं शुभं भवेत् ।
तपोर्थं पापनाशार्थं शौचार्थं तीर्थगाहनम् ॥ १३-२३३-६४ (१०६३५)

एवं पुण्येषु तीर्थेषु तीर्थस्नानं शुभं भवेत् ।
एतन्नैयमिकं सर्वं सुकृतं कथितं तव ॥ १३-२३३-६५ (१०६३६)

इति श्रीमन्महाभारते अनुशासनपर्वणि दानधर्मपर्वणि
त्रयस्त्रिंशदधिकद्विशततमोऽध्यायः ॥ २३३ ॥

अनुशासनपर्व - अध्याय २३४

॥ श्रीः ॥

१३.२३४. अध्यायः २३४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति दानस्य षाड्गुण्यप्तिपादनपूर्वकं
तत्फलकथनम् ॥ १ ॥

Mahabharata - Anushaasana Parva - Chapter Text

महेश्वर उवाच ।

एतदर्थमवाप्नोति नरः प्रेत्य शुभेक्षणे ॥ उमोवाच । १३-२३४-१ (१०६३७)

लोकसिद्धं तु यद्द्रव्यं सर्वसाधारणं भवेत् ।

तददत्सर्विसामान्यं कथं धर्मं लभेन्नरः ।

एवं साधारणे द्रव्ये तस्य स्वत्वं कथं भवेत् ॥ महेश्वर उवाच ।

१३-२३४-२ (१०६३८)

लोके भूतमयं द्रव्यं सर्वसाधारणं तथा ।

तथैव तद्दन्मर्त्यो लभेत्पुण्यं स तच्छृणु ॥ १३-२३४-३ (१०६३९)

दाता प्रतिग्रहीता च देयं सोपक्रमं तथा ।

देशकालौ च यत्त्वेतद्दानं षड्गुणमुच्यते ।

तेषां सम्पद्विशेषांश्च कीर्त्यमानान्निबोध मे ॥ १३-२३४-४ (१०६४०)

आदिप्रभृति यः शुद्धो मनोवाक्कायकर्मभिः । सत्यवादी

जितक्रोधस्त्वलुब्धो नाभ्यसूयकः । श्रद्धावानास्तिकश्चैवक एवं

दाता प्रशस्यते ॥ १३-२३४-५ (१०६४१)

शुद्रो दान्तो जितक्रोधस्तथा दीनकुलोद्भवः ।

श्रुतचारित्रसम्पन्नस्तथा बहुकलत्रवान् ॥ १३-२३४-६ (१०६४२)

पञ्चयज्ञपरो नित्यं निर्विकारशरीरवान् ।

एतान्पात्रगुणान्विद्धि तादृक्पात्रं प्रशस्यते ॥ १३-२३४-७ (१०६४३)

पितृदेवाग्निकार्येषु तस्य दत्तं महाफलम् ।

यद्यदर्हति यो लोके पात्रं तस्य भवेच्च सः । मुच्येदापद आपन्नो
 येन पात्रं तदस्य तु ॥ १३-२३४-८ (९०६४४)
 अन्नस्य क्षुधितं पात्रं तृषितस्तु जलस्य वै ।
 एवं पात्रेषु नानात्वमिष्यते पुरुषं प्रति ॥ १३-२३४-९ (९०६४५)
 जारश्वोरश्च षण्डश्च हिंस्रः समयभेदकः ।
 लोकविघ्नकराश्चान्ये वर्जितव्याः सर्वशः प्रिये ॥ १३-२३४-१० (९०६४६)
 परोपघाताद्यद्द्रव्यं चौर्याद्वा लभ्यते नृभिः ।
 निर्दयाल्लभ्यते यच्च धूर्तभावेन वै तथा ॥ १३-२३४-११ (९०६४७)
 अधर्मादर्थमोहाद्वा बहूनामुपरोधनात् ।
 यल्लभ्यते धनं देवि तदत्यन्तविगर्हितम् ॥ १३-२३४-१२ (९०६४८)
 तादृशेन कृतं धर्मं निष्फलं विद्धि भामिनि ।
 तस्मान्नयायागतेनैव दातव्यं शुभमिच्छता ॥ १३-२३४-१३ (९०६४९)
 यद्यदात्मप्रियं नित्यं तत्तद्देयमिति स्थितिः ।
 उपक्रममिमं विद्धि दातृणां परमं हितम् ॥ १३-२३४-१४ (९०६५०)
 पात्रभूतं तु दूरस्थमभिगम्य प्रसाद्य च ।
 दाता दानं तथा दद्याद्यथा तुष्येत तेन सः । एष दानविधइः
 श्रेष्ठः समाहूय तु मध्यमः ॥ १३-२३४-१५ (९०६५१)
 पूर्वं च पात्रतां ज्ञात्वा समाहूय निवेद्य च ।
 शौचाचमनसंयुक्तं दातव्यं श्रद्धया प्रिये ॥ १३-२३४-१६ (९०६५२)
 याचितृणां तु परममाभिमुख्यं पुरस्कृतम् ।
 संमानपूर्वं सङ्ग्राह्यं दातव्यं देशकालयो ॥ १३-२३४-१७ (९०६५३)
 अपात्रेभ्योपि चान्येभ्यो दातव्यं भूतिमिच्छता ॥
 पात्राणि सम्परीक्ष्यैव दात्रा वै नाममात्रया । १३-२३४-१८ (९०६५४)
 अतिशक्तया परं दानं यथाशक्ति तु मध्यमम् ।
 तृतीयं चापरं दानं नानुरूपमिवात्मनः ॥ १३-२३४-१९ (९०६५५)
 यथा सम्भाषितं पूर्वं दातव्यं तत्तथैव च ।
 पुण्यक्षेत्रेषु यद्दत्तं पुण्यकालेषु वा यथा । तच्छोभनतरं
 विद्धि गौरवाद्देशकालयोः ॥ उमोवाच । १३-२३४-२० (९०६५६)
 यश्च पुण्यतमो देशस्तथा कालश्च शंस मे ॥ महेश्वर उवाच ।
 १३-२३४-२१ (९०६५७)
 कुरुक्षेत्रं महानन्यो यश्च देवर्षिसेवितः ।
 गिरिवरश्च तीर्थानि देशभागेषु पूजितः ।
 ग्रहीतुमीप्सितो यत्र तत्र दत्तं महाफमल् ॥ १३-२३४-२२ (९०६५८)
 शरद्वसन्तकालश्च पुण्यमासस्तथैव च ।
 शुक्लपक्षश्च पक्षाणां पौर्णमासी च पर्वसु ॥ १३-२३४-२३ (९०६५९)
 पितृदैवतनक्षत्रनिर्मलो दिवसस्तथा ।

तच्छोभनतरं विद्धि चन्द्रसूर्यग्रहे तथा ॥ १३-२३४-२४ (९०६६०)
 प्रतिग्रहीतुर्यः कालो मनसा कीर्तितः शुभे ।
 एवमादिष्टकालेषु दत्तं दानं महद्भवेत् ॥ १३-२३४-२५ (९०६६१)
 दाता देयं च पात्रं च उपक्रमयुता क्रिया ।
 देशकालं तथा तेषां सम्पच्छुद्धिः प्रकीर्तिता ॥ १३-२३४-२६ (९०६६२)
 यथैव युगपत्सम्पत्त्र दानं महद्भवेत् ॥ १३-२३४-२७ (९०६६३)
 अत्यल्पमपि यद्दानमेभिः षड्भिर्गुणैर्युतम् ।
 भूत्वाऽनन्तं नयेत्स्वर्गं दातारं दोषवर्जितम् ॥ १३-२३४-२८ (९०६६४)
 सुमहद्वाऽपि यद्दानं गुणैरेभिर्विनाकृतम् ।
 अत्यल्पफलनिर्योगमफलं वा फलोद्धतम् ॥ उमोवाच । १३-२३४-२९ (९०६६५)
 एवंगुणयुतं दानं दत्तं च फलतां व्रजेत् ।
 तदस्ति चेन्महद्देयं तन्मे शंसितुमर्हसि ॥ महेश्वर उवाच ।
 १३-२३४-३० (९०६६६)
 तदप्यस्ति महाभागे नराणां भावदोषतः ॥ १३-२३४-३१ (९०६६७)
 कृत्वा धर्मं तु विधिवत्पश्चात्तापं करोति चेत् ।
 श्लाघया वा यदि ब्रूयाद्ब्रूया संसदिं यत्कृतम् ॥ १३-२३४-३२ (९०६६८)
 प्रकल्पयेच्च मनसा तत्फलं प्रेत्यभावतः ।
 कर्म धर्मकृतं यच्च सततं फलकाङ्क्षया । एतत्कृतं वा
 दत्तं वा परत्र विफलं भवेत् ॥ १३-२३४-३३ (९०६६९)
 एते दोषा विवर्ज्याश्च दातृभिः पुण्यकाङ्क्षभिः ।
 सनातनमिदं वृत्तं सद्भिराचरितं तथा ॥ १३-२३४-३४ (९०६७०)
 अनुग्रहात्परेषां तु गृहस्थानामृणं हि तत् ।
 इत्येवं मन आविश्य दातव्यं सततं बुधैः ॥ १३-२३४-३५ (९०६७१)
 एवमेव कृतं नित्यं सुकृतं तद्भवेन्महत् ।
 सर्वसाधारणं द्रव्यमेवं दत्त्वा महत्फलम् ॥ १३-२३४-३६ (९०६७२)

इति श्रीमन्महाभारते अनुशासनपर्वणि दानधर्मपर्वणि
 चतुस्त्रिंशदधिकद्विशततमोऽध्यायः ॥ २३४ ॥

अनुशासनपर्व - अध्याय २३५

॥ श्रीः ॥

१३.२३५. अध्यायः २३५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

परमेश्वरेण पार्वतीप्रति अन्नस्वर्णगोभूकन्याविद्यादानानां

महिमप्रतिपादनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्कानि देयानि धर्ममुद्दिश्य मानवैः ।
तान्यहं श्रोतुमिच्छामि तन्मे शंसितुमर्हसि ॥ १३-२३५-१ (९०६७३)
महेश्वर उवाच । १३-२३५-२क्ष (७६४३)
अजस्रं धर्मकार्यं च तथा नैमित्तिकं प्रिये ।
अन्नं प्रतिश्रयो दीपः पानीयं तृणमिन्धनम् ॥ १३-२३५-२ (९०६७४)
स्नेहो गन्धश्च भैषज्यं तिलाश्च लवणं तथा ।
एवमादि तथाऽन्यश्च दानमाजस्रमुच्यते ॥ १३-२३५-३ (९०६७५)
अजस्रदानात्सततमाजस्रमिति निश्चितम् ।
सामान्यं सर्ववर्णानां दानं शृणु समाहिता ॥ १३-२३५-४ (९०६७६)
अन्नं प्राणो मनुष्याणामन्नदः प्राणदो भवेत् ।
तस्माकदन्नं विशेषेण दातुमिच्छति मानवः ॥ १३-२३५-५ (९०६७७)
ब्राह्मणायाभिरूपाय यो दद्यादन्नमीप्सितम् ।
निदधाति निधिं श्रेष्ठं सोऽनन्तं पारलौकिकम् ॥ १३-२३५-६ (९०६७८)
श्रान्तमध्वपरिश्रान्तमतिथिं गृहमागतम् ।
अर्चयीत प्रयत्नेन स हि यज्ञो वरप्रदः ॥ १३-२३५-७ (९०६७९)
कृत्वा तु पातकं कर्म यो दद्यादन्नमर्थिनाम् ।
ब्राह्मणानां विशेषेण सोपहन्ति स्वकं तमः ॥ १३-२३५-८ (९०६८०)
पितरस्तस्य नन्दन्ति सुवृष्ट्या कर्षका इव ।
पुत्रो यस्य तु पौत्रो वा श्रोत्रियं भोजयिष्यति ॥ १३-२३५-९ (९०६८१)
अपि चण्डालशूद्राणामन्नदानं न गर्हते ।
तस्मात्सर्वप्रयत्नेन दद्यादन्नमत्सरः ॥ १३-२३५-१० (९०६८२)
कलत्रं पीडयित्वाऽपि पोषयेदतिथीन्सदा ।
जन्मापि मानुषे लोके तदर्थं हि विधीयते ॥ १३-२३५-११ (९०६८३)
अन्नदानाच्च लोकांस्तान्सम्प्रवक्ष्याम्यनिन्दिते ।
भवनानि प्रकाशन्ते दिवि तेषां महात्मनाम् ॥ १३-२३५-१२ (९०६८४)
अनेकशतभौमानि सान्तर्जलवनानि च ।
वैडूर्यार्चिःप्रकाशपनि हेमरूप्यमयानि च ॥ १३-२३५-१३ (९०६८५)
नानारूपाणि संस्थानां नानारत्नमयानि च ।
चन्द्रमण्डलशुभ्राणि किङ्किणीजालवन्ति च ॥ १३-२३५-१४ (९०६८६)
तरुणादित्यवर्णानि स्थावराणि चराणि च ।
यथेष्टभक्ष्यभोज्यानि शयनासनवन्ति च ॥ १३-२३५-१५ (९०६८७)

सर्वकामफलाश्चात्र वृक्षा भवनसंस्थिताः ।
 वाप्यो बह्व्यश्च कूपाश्च दीर्घिकाश्च सहस्रशः ॥ १३-२३५-१६ (१०६८८)
 अरुजानि विशोकानि नित्यानि विविधानि च ।
 भवनानि विचित्राणि प्राणदानां त्रिविष्टपे ॥ १३-२३५-१७ (१०६८९)
 विवस्वतश्च सोमस्य ब्रह्मणश्च प्रजापतेः ।
 विशन्ति लोकांस्ते नित्यं जगत्यन्नोदकप्रदाः ॥ १३-२३५-१८ (१०६९०)
 तत्र ते सुचिरं कालं विहृत्याप्सरसां गणैः ।
 जायन्ते मानुषे लोके सर्वकल्याणसंयुताः ॥ १३-२३५-१९ (१०६९१)
 बलसंहननोपेता नीरोगाश्चिरजीविनः ।
 कुलीना मतिमन्तश्च भवन्त्यन्नप्रदा नराः ॥ १३-२३५-२० (१०६९२)
 तस्मादन्नं विशेषेण दातव्यं भूतिमिच्छता ।
 सर्वकालं च सर्वस्य सर्वत्र च सदैव च ॥ १३-२३५-२१ (१०६९३)
 सुवर्णदानं परमं स्वर्ग्यं स्वस्त्ययनं महत् ।
 तस्मात्ते वर्णयिष्यामि यथावदनुपूर्वशः ॥ १३-२३५-२२ (१०६९४)
 अपि पापकृतं क्रूरं दत्तं रुक्मं प्रकाशयेत् ॥ १३-२३५-२३ (१०६९५)
 सुवर्णं ये प्रयच्छन्ति श्रोत्रिभेभ्यः सुचेतसः ।
 देवतास्ते तर्पयन्ति समस्ता इति वैदिकम् ॥ १३-२३५-२४ (१०६९६)
 अग्निर्हि देवताः सर्वाः सुवर्णं चाग्निरुच्यते ।
 तस्मात्सुवर्णदानेन तृप्ताः स्युः सर्वदेवताः ॥ १३-२३५-२५ (१०६९७)
 अग्न्यभावे तु कुर्वन्ति वह्निस्थानेषु काञ्चनम् ।
 तस्मात्सुवर्णदातारः सर्वान्कामानवाप्नुयुः ॥ १३-२३५-२६ (१०६९८)
 आदित्यस्य हुताशस्य लोकान्नाविधाञ्शुभान् ।
 काञ्चनं सम्प्रदायाशु प्रविशन्ति न संशयः ॥ १३-२३५-२७ (१०६९९)
 अलङ्कारं कृतं चापि केवलान्प्रविशिष्यते ।
 सौवर्णेर्ब्राह्मणं काले तैरलङ्कृत्य भोजयेत् ॥ १३-२३५-२८ (१०७००)
 य एतत्परमं दानं दत्त्वा सौवर्णमद्भुतम् ।
 द्युतिं मेधां वपुः कीर्तिं पुनर्जाते लवेद्भ्रुवम् ॥ १३-२३५-२९ (१०७०१)
 तस्मात्स्वशक्त्या दातव्यं काञ्चनं भुवि मानवैः ।
 न ह्येतस्मात्परं लोकेष्वन्यत्पापात्प्रमुच्यते ॥ १३-२३५-३० (१०७०२)
 अत ऊर्ध्वं प्रवक्ष्यामि गवां दानमनिन्दिते ।
 नहि गोभ्यः परं दानं विद्यते जगति प्रिये ॥ १३-२३५-३१ (१०७०३)
 लोकान्सिसृक्षुणा पूर्वं गावः सृष्टाः स्वयंभुवा ।
 वृत्त्यर्थं सर्वभूतानां तस्मात्ता मातरः स्मृताः ॥ १३-२३५-३२ (१०७०४)
 लोकज्येष्ठा लोकवृत्त्या प्रवृत्ता
 मय्यायत्ताः सोमनिष्यन्दभूताः ।
 सौम्याः पुण्याः प्राणदाः कामदाश्च

तस्मात्पूज्याः पुण्यकामैर्मनुष्यैः ॥ १३-२३५-३३ (९०७०५)
 धेनुं दत्त्वा निभृतां सुशीलां
 कल्याणवत्सां च पयस्विनीं च ।
 यावन्ति रोमाणि भवन्ति तस्या-
 स्तावत्समाः स्वर्गफलानि भुङ्क्ते ॥ १३-२३५-३४ (९०७०६)
 प्रयच्छते यः कपिलां सचेलां
 सकांस्यदोहां कनकाग्यशृङ्गीम् ।
 पुत्राश्च पौत्राश्च कुलं च सर्व-
 मासप्तमं तारयते परत्र च ॥ १३-२३५-३५ (९०७०७)
 अन्तर्जाताः क्रीतका द्यूतलब्धाः ।
 प्राणक्रीताः सोदकाश्चौजसा वा ।
 कृच्छ्रोत्सृष्टाः पोषणार्थागताश्च
 द्वारैरेतैस्ताः प्रलब्धाः प्रदद्यात् ॥ १३-२३५-३६ (९०७०८)
 कृसाय बहुपुत्राय श्रोत्रियायाहिताग्नये ।
 प्रदाय नीरुजां धेनुं लोकान्प्राप्नोत्यनुत्तमान् ॥ १३-२३५-३७ (९०७०९)
 नृशंसस्य कृतघ्नस्य लुब्धस्यानृतवादिनः ।
 हव्यकव्यव्यपेतस्य न दद्याद्गाः कथञ्चन ॥ १३-२३५-३८ (९०७१०)
 समानवत्सां यो दद्याद्धेनुं विप्रे पयस्विनीम् ।
 सुवृत्तां वस्त्रसंछन्नां सोमलोके महीयते ॥ १३-२३५-३९ (९०७११)
 समानवत्सां यो दद्यात्कृष्णां धेनुं पयस्विनीम् ।
 सुवृत्तां वस्त्रसंछन्नां लोकान्प्राप्नोत्यपांपतेः ॥ १३-२३५-४० (९०७१२)
 हिरण्यवर्णां पिङ्गाक्षीं सवत्सां कांस्यदोहनाम् ।
 प्रदाय वस्त्रसम्पन्नां यान्ति कौकवेरसद्यनः ॥ १३-२३५-४१ (९०७१३)
 वायुरेणुसवर्मां च सवत्सां कांस्यदोहनाम् ।
 प्रदाय वस्त्रसम्पन्नां वायुलोके महीयते ॥ १३-२३५-४२ (९०७१४)
 समानवत्सां यो धेनुं दत्त्वा गौरीं पयस्विनीम् ।
 सुवृत्तां वस्त्रसंछन्नामग्निलोके महीयते ॥ १३-२३५-४३ (९०७१५)
 युवानं बलिनं श्यामं शतेन सह यूथपम् ।
 गवेन्द्रं ब्राह्मणेन्द्राय भूरिशृङ्गमलंकृतम् ॥ १३-२३५-४४ (९०७१६)
 ऋषभं ये प्रयच्छन्ति श्रोत्रियाणां महात्मनाम् ।
 ऐश्वर्यमभिजायन्ते जायमानाः पुनःपुनः ॥ १३-२३५-४५ (९०७१७)
 गवां मूत्रपुरीषाणि नोद्विजेन कदाचन ।
 न चासां मांसमश्नीयाद्गोषु भक्तः सदा भवेत् ॥ १३-२३५-४६ (९०७१८)
 ग्रासमुष्टिं परगवे दद्यात्संवत्सरं शुचि ।
 अकृत्वा स्वयमाहारं व्रतं तत्सार्वाकामिकम् ॥ १३-२३५-४७ (९०७१९)
 गवामुभयतः काले नित्यं स्वस्त्ययनं वदेत् ।

न चासां चिन्तयेत्पापमिति धर्मविदो विदुः ॥ १३-२३५-४८ (९०७२०)
 गावः पवित्रं परमं गोषु लोकाः प्रतिष्ठिताः ।
 कथञ्चिन्नावमन्तव्या गावो लोकस्य मातरः ॥ १३-२३५-४९ (९०७२१)
 तस्मादेव गवां दानं विशिष्टमिति कथ्यते ।
 गोषु पूजा च भक्तिश्च नरस्यायुष्यतां वहेत् ॥ १३-२३५-५० (९०७२२)
 अतःपरं प्रवक्ष्यामि भूमिदानं महाफलम् ।
 भूमिदानसमं दानं लोके नास्तीति निश्चयः ॥ १३-२३५-५१ (९०७२३)
 गृहयुक्क्षेत्रयुग्वाऽपि भूमिभागः प्रदीयते ।
 सुखभोगं निराक्रोशं वास्तुपूर्वं प्रकल्प्य च ॥ १३-२३५-५२ (९०७२४)
 ग्रहीतारमलङ्कृत्य वस्त्रपुष्पानुलोपनैः ।
 सभृत्यं सपरीवारं भोजयित्वा यथेष्टतः ।
 यो दद्याद्दक्षिणां काले त्रिरङ्गिर्गृह्यतामिति ॥ १३-२३५-५३ (९०७२५)
 एवं भूम्यां प्रदत्तायां श्रद्धया वीतमत्सरैः ।
 यावत्तिष्ठति सा भूमिस्तावद्वत्तफलं विदुः ॥ १३-२३५-५४ (९०७२६)
 भूमिदः स्वर्गमारुह्य रमते शाश्वतीः समाः ।
 अचला ह्यक्षया भूमिः सर्वकामान्दुधुक्षति ॥ १३-२३५-५५ (९०७२७)
 यत्किञ्चित्कुरुते पापं पुरुषो वृत्तिकर्षितः ।
 अपि गोकर्णमात्रेण भूमिदानन मुच्यते ॥ १३-२३५-५६ (९०७२८)
 सुवर्णं रजतं वस्त्रं मणिमुक्तावसूनि च ।
 सर्वमेतन्महाभागे भूमिदाने प्रतिष्ठितम् ॥ १३-२३५-५७ (९०७२९)
 भर्तुर्निः श्रेयसे युक्तास्त्यक्तात्मानो रणे हताः ।
 ब्रह्मलोकाय संसिद्धा नातिक्रामन्ति भूमिदम् ॥ १३-२३५-५८ (९०७३०)
 हलकृष्टां महीं दद्यात्सर्वबीजफलान्विताम् ।
 सुकूपशरणां वाऽपि सा भवेत्सर्वकामदा ॥ १३-२३५-५९ (९०७३१)
 निष्पन्नसस्यां पृथिवीं यो ददाति द्विजन्मनाम् ।
 विमुक्तः कलुषैः सर्वैः शकलोकं स गच्छति ॥ १३-२३५-६० (९०७३२)
 यथा जनित्री क्षीरेण स्वपुत्रमभिवर्धयेत् ।
 एवं सर्वफलैर्भूमिर्दातारमभिवर्धयेत् ॥ १३-२३५-६१ (९०७३३)
 ब्राह्मणं वृत्तसम्पन्नमाहिताग्निं शुचिव्रतम् ।
 ग्राहयित्वा निजां भूमिं न यान्ति यमसादनम् ॥ १३-२३५-६२ (९०७३४)
 यथा चन्द्रमसो वृद्धिरहन्यहनि दृश्यते ।
 तथा भूमेः कृतं दानं सस्येसस्ये विवर्धते ॥ १३-२३५-६३ (९०७३५)
 यथा बीजानि रोहन्ति प्रकीर्णानि महीतले ।
 तथा कामाः प्ररोहन्ति भूमिदानगुणार्जिताः ॥ १३-२३५-६४ (९०७३६)
 पितरः पितृलोकस्था देवताश्च दिवि स्थिताः ।
 सन्तर्पयन्ति भोगैस्तं यो ददाति वसुन्धराम् ॥ १३-२३५-६५ (९०७३७)

दीर्घायुष्यं वराङ्गत्वं स्फीतां च श्रियमुत्तमाम् ।
 परत्र लभते मर्त्यः सम्प्रदाय वसुन्धराम् ॥ १३-२३५-६६ (९०७३८)
 एतत्सर्वं मयोद्दिष्टं भूमिदानस्य यत्फलम् ।
 श्रद्धधानैर्नरैर्नित्यं श्राव्यमेतत्सनातनम् ॥ १३-२३५-६७ (९०७३९)
 अतः परं प्रवक्ष्यामि कन्यादानं यथाविधि ।
 कन्या देया महादेवि परेषामात्मनोपि वा ॥ १३-२३५-६८ (९०७४०)
 कन्यां शुद्धव्रताचारां कुलरूपसमन्विताम् ।
 यस्मै दित्सति पात्राय तेनापि भृशकामिताम् ॥ १३-२३५-६९ (९०७४१)
 प्रथमं तत्समाकल्प्य बन्धुभिः कृतनिश्चयः ।
 कारयित्वा गृहं पूर्वं दासीदासपरिच्छदैः ॥ १३-२३५-७० (९०७४२)
 गृहोपकरणैश्चैव पशुधान्येन संयुताम् ।
 तदर्धिने तदर्हाय कन्यां तां समलङ्कृताम् ॥ १३-२३५-७१ (९०७४३)
 सविवाहं यथान्यायं प्रचच्छेदग्निसाक्षिकम् ।
 वृत्त्यातीं यथा कृत्वा सद्गृहे तौ निवेशयेत् ॥ १३-२३५-७२ (९०७४४)
 एवं कृत्वा वधूदानं तस्य दानस्य गौरवात् ।
 प्रेत्यभावे महीयेत स्वर्गलोके यथासुखम् ॥ १३-२३५-७३ (९०७४५)
 पुनर्जातस्य सौभाग्यं कुलवृद्धिं तथाऽऽप्नुयात् ॥ १३-२३५-७४ (९०७४६)
 विद्यादानं तथा देवि पात्रभूताय वै ददत् ।
 प्रेत्यभावे लभेन्मर्त्यो मेधां वृद्धिं धृतिं स्मृतिम् ॥ १३-२३५-७५
 (९०७४७)
 अनुरूपाय शिष्याय यश्च विद्यां प्रयच्छति ।
 यथोक्तस्य प्रदानस्य फलमानन्त्यमश्नुते ॥ १३-२३५-७६ (९०७४८)
 दापनं त्वथ विद्यानां दरिद्रेभ्योऽर्थवेदनैः ।
 स्वयं दत्तेन तुल्यं स्यादिति विद्धि शुभानने ॥ १३-२३५-७७ (९०७४९)
 एवं ते कथितान्येव महादानानि मानिनि ।
 त्वत्प्रियार्थं मया देवि भूयः श्रोतुं किमिच्छसि ॥ १३-२३५-७८ (९०७५०)

इति श्रीमन्महाभारते अनुशासनपर्वणि दानधर्मपर्वणि
 पञ्चत्रिंशदधिकद्विशततमोऽध्यायः ॥ २३५ ॥

अनुशासनपर्व - अध्याय २३६

॥ श्रीः ॥

१३.२३६. अध्यायः २३६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेणोमांप्रति तिलदानप्रकारतत्फलयोः कथनम् ॥ १ ॥
तथा जलान्नादिनानादानफलकथनम् ॥ २ ॥
तथा सेतुकूपतटाकनिर्मापणादिधर्मफलकथनम् ॥ ३ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश कथं देयं तिलान्वितम् ।
तस्य तस्य फलं ब्रूहि दत्तस्य च कृतस्य च ॥ १३-२३६-१ (१०७५१)
महेश्वर उवाच । १३-२३६-२क्ष (७६४४)
तिलकल्पविधिं देवि तन्मे शृणु समाहिता ॥ १३-२३६-२ (१०७५२)
समृद्धैरसमृद्धैर्वा तिला देया विशेषतः ।
तिलाः पवित्राः पापघ्नाः सुपुण्या इति संस्मृताः ॥ १३-२३६-३ (१०७५३)
न्यायतस्तु तिलाञ्जुद्धान्संहृत्याथ स्वशक्तिनः ।
तिलराशिं पुनः कुर्यात्पर्वाताभं सुरस्नकम् ।
महान्तं यदि वा स्तोकं नानाद्रव्यसमन्वितम् ॥ १३-२३६-४ (१०७५४)
सुवर्णरजताभ्यां च मणिमुक्ताप्रवालकैः ।
अलङ्कृत्य यथायोगं सपताकं सवेदिकम् ।
सभूषणं सवस्त्रं च शयनासनसंमितम् ॥ १३-२३६-५ (१०७५५)
प्रायशः कौमुदीमासे पौर्णमास्यां विशेषतः ।
भोजयित्वा च विधिवद्ब्राह्मणानर्हतो बहून् ॥ १३-२३६-६ (१०७५६)
स्वयं कृतोपवासश्च वृत्तशौचसमन्वितः ।
दद्यात्प्रदक्षिणीकृत्य तिलराशिं सदक्षिणम् ॥ १३-२३६-७ (१०७५७)
एकस्यापि बहूनां वा दातव्यं भूतिमिच्छता ।
तस्य दानफलं देवि अग्निष्टोमेन संयुतम् ॥ १३-२३६-८ (१०७५८)
केवलं वा तिलैरेव भूमौ कृत्वा गवाकृतिम् ।
सवस्त्रकं सरत्नं च पुंसां गोदानकाङ्क्षिणा ।
तदर्हाय प्रदातव्यं तस्य गोदानतः फलम् ॥ १३-२३६-९ (१०७५९)
शरावांस्तिलसम्पूर्णान्सहिरण्यान्सचम्पकान् ।
नृपोऽददद्ब्राह्मणाय सु पुण्यफलभाग्भवेत् ॥ १३-२३६-१० (१०७६०)
एवं तिलमयं देयं नरेण हितमिच्छता ।
नानादानफलं भूयः शृणु देवि समाहिता ॥ १३-२३६-११ (१०७६१)
बलमायुष्यमारोग्यमन्नदानाल्लभेन्नरः ।
पानीयदस्तु सौभाग्यं रसज्ञानं लभेन्नरः ॥ १३-२३६-१२ (१०७६२)
वस्त्रदानाद्गुणैः शोभामलङ्कारं लभेन्नरः ।
दीपदो बुद्धिवैशद्यं द्युतिशोभां लभेन्नरः ॥ १३-२३६-१३ (१०७६३)

राजपीडाविमोक्षं तु छत्रदो लभते फलम् ।
 दासीदासप्रदानात्तु भवेत्कर्मान्तभाङ्गरः ।
 दासीदासं च विविधं लभेत्प्रेत्य गुणान्वितम् ॥ १३-२३६-१४ (९०७६४)
 यानानि वाहनं चैव तदर्हाय ददन्नरः ।
 पादरोगपरिक्लेशान्मुक्तः श्वसनवाहवान् ।
 विचित्र रमणीयं च लभते यानवाहनम् ॥ १३-२३६-१५ (९०७६५)
 प्रतिश्रयप्रदानं च तदर्हाय तदिच्छते ।
 वर्षाकाले तु रात्रौ वा लभेत्पक्षबलं शुभम् ॥ १३-२३६-१६ (९०७६६)
 सेतुकूपतटाकानां कर्ता तु लभते नरः ।
 दीर्घायुष्यं च सौभाग्यं तता प्रेत्य गतिं शुभां ॥ १३-२३६-१७ (९०७६७)
 वृक्षसंरोपको यस्तु छायापुष्पफलप्रदः ।
 प्रेत्यभावे लभेत्पुण्यमभिगम्यो भवेन्नरः ॥ १३-२३६-१८ (९०७६८)
 यस्तु सङ्क्रमकृल्लोके नदीषु जलहारिणाम् ।
 लभेत्पुण्यफलं प्रेत्य व्यसनेभ्यो विमोक्षणम् ॥ १३-२३६-१९ (९०७६९)
 मार्गकृत्सततं मर्त्यो भवेत्सन्तानवान्नरः ।
 कायदोषविमुक्तस्तु तीर्थकृत्सततं भवेत् ॥ १३-२३६-२० (९०७७०)
 औषधानां प्रदानात्तु सततं कृपयाऽन्वितः ।
 भवेद्वाधिविहीनश्च दीर्घायुश्च विशेषतः ॥ १३-२३६-२१ (९०७७१)
 अनाथान्पोषयेद्यस्तु कृपणान्धकपङ्गुकान् ।
 स च पुण्यफलं प्रेत्य लभते कृच्छ्रमोक्षणम् ॥ १३-२३६-२२ (९०७७२)
 वेदगोष्ठाः शुभाः शाला भिक्षूणां च प्रतिश्रयम् ।
 यः कुर्याल्लभते नित्यं नरः प्रेत्य फलं शुभम् ॥ १३-२३६-२३ (९०७७३)
 प्रासादवासं विविधं यक्षशोभां लभेत्पुनः ।
 विविधं विविधाकारं भक्ष्यभोज्यगुणान्वितम् ॥ १३-२३६-२४ (९०७७४)
 रम्यं तं दैवगोवाटं यः कुर्याल्लभते नरः ।
 प्रेत्य भावे शुभां जातिं व्याधिमोक्षं तथैव च ॥ १३-२३६-२५ (९०७७५)
 एवं नानाविधं द्रव्यं दानकर्ता लभेत्फलम् ॥ १३-२३६-२६ (९०७७६)
 उमोवाच । १३-२३६-२७क्ष् (७६४५)
 कृतं दत्तं यथा यावत्तस्य तल्लभते फलम् ।
 एतन्मे देवदेवेश तत्र कौतूहलं महत् ॥ १३-२३६-२७ (९०७७७)
 महेश्वर उवाच । १३-२३६-२८क्ष् (७६४६)
 प्रेत्यभावे शृणु फलं दत्तस्य च कृतस्य च ।
 दानं षड्गुणयुक्तं तु तदर्हाय यथाविधिः ।
 यथाविभवतो दानं दातव्यमिति मानवैः ॥ १३-२३६-२८ (९०७७८)
 बुद्धिमायुष्यमारोग्यं बलं भाग्यं तथाऽऽगमम् ।
 रूपेण सप्तधा भूत्वा मानुष्यं फलति ध्रुवम् ॥ १३-२३६-२९ (९०७७९)

इदं दत्तमिदं देयमित्येवं फलकाङ्क्षया ।
यद्दत्तं तत्तदेव स्यान्न तु किञ्चन लभ्यते ॥ १३-२३६-३० (९०७८०)
ध्रुवं देव्यत्तमे दानं मध्यमे त्वधमं फलम् ॥ ॥ १३-२३६-३१ (९०७८१)

इति श्रीमन्महाभारते अनुशासनपर्वणि दानधर्मपर्वणि
षट्त्रिंशदधिकद्विशततमोऽध्यायः ॥ २३६ ॥

Mahabharata - Anushaasana Parva - Chapter Footnotes

७-२३६-१० सहिरण्यान्सवस्त्रकानिति थ पाठः ॥

अनुशासनपर्व - अध्याय २३७

॥ श्रीः ॥

१३.२३७. अध्यायः २३७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति यज्ञप्रशंसनम् ॥ १ ॥

तथा देवानां पूजादिफलकथनम् ॥ २ ॥

तथा देवानां मनुष्यचिन्तितविज्ञानसामर्थ्यकथनम् ॥ ३ ॥

Mahabharata - Anushaasana Parva - Chapter Text

उमोवाच ।

भगवन्देवदेवेश विशिष्टं यज्ञमुच्यते ।

लौकिकं वैदिकं चैव तन्मे शंसितुमर्हसि ॥ १३-२३७-१ (९०७८२)

महेश्वर उवाच । १३-२३७-२क्ष् (७६४७)

देवतानां तु पूजा या यज्ञेष्वेव समाहिता ।

यज्ञा वेदेष्वधीताश्च वेदा ब्राह्मणसंयुताः ॥ १३-२३७-२ (९०७८३)

इदं तु सकलं दिव्यं दिवि वा भुवि वा प्रिये ।

यज्ञार्थं विद्धि तत्सृष्टं लोकानां हितकाम्यया ॥ १३-२३७-३ (९०७८४)

एवं विज्ञाय तत्कर्ता सदारः सततं द्विजः ।

प्रेत्यभावे लभेल्लोकान्ब्रह्मकर्मसमाधिना ॥ १३-२३७-४ (९०७८५)

ब्राह्मणेष्वेव तद्ब्रह्म नित्यं देवि समाहितम् ।

तस्माद्विप्रैर्यथाशास्त्रं विधिदृष्टेन कर्मणा ॥ १३-२३७-५ (९०७८६)

यज्ञकर्मि कृतं सर्वं देवता अभितर्पयेत् ।

ब्राह्मणाः क्षत्रियाश्चैव यज्ञार्थं प्रायशः स्मृताः ॥ १३-२३७-६ (९०७८७)

अग्निष्टोमादिभिर्यज्ञैर्वेदेषु परिकल्पितैः ।
 सुशुद्धैर्यजमानैस्व ऋत्विग्भिश्च यथाविधिः ।
 शुद्धैर्द्रव्योपकरणैर्यष्टव्यमिति निश्चयः ॥ १३-२३७-७ (१०७८८)
 तथा कृतेषु यज्ञेषु देवानां तोषणं भवेत् ।
 तुष्टेषु सर्वदेवेषु यज्वा यज्ञफलं लभेत् ॥ १३-२३७-८ (१०७८९)
 देवाः सन्तोषिता यज्ञैर्लोकान्संवर्धयन्त्युत ।
 उभयोर्लोकयोर्भूतिर्देवि यज्ञे प्रदृश्यते ॥ १३-२३७-९ (१०७९०)
 तस्माद्यज्वा दिवं गत्वा अमरैः सह मोदते ।
 नास्ति यज्ञसमं दानं नास्ति यज्ञसमो निधिः ॥ १३-२३७-१० (१०७९१)
 सर्वधर्मसमुद्देशो देवि यज्ञे समाहितः ।
 एषा यज्ञकृता पूजा लौकिकीमपरां शृणु ॥ १३-२३७-११ (१०७९२)
 देवसत्कारमुद्दिश्य क्रियते लौकिकोत्सवः ॥ १३-२३७-१२ (१०७९३)
 देवगोष्ठेऽधिसंस्कृत्य चोत्सवं यः करोति वै ।
 यागान्देवोपहारांश्च शुचिर्भूत्वा यथाविधि ।
 देवान्सन्तोषयित्वा स देवि धर्ममवाप्नुयात् ॥ १३-२३७-१३ (१०७९४)
 गन्धमाल्यैश्च विविधैः परमान्नेन धूपनैः ।
 बह्वीभिः स्तुतिभिश्चैव स्तुवद्भिः प्रयतैर्नरैः ॥ १३-२३७-१४ (१०७९५)
 नृतैर्वाद्यैश्च गान्धर्वैरन्यैर्दृष्टिविलोभनैः ।
 देवसत्कारमुद्दिश्य कुर्वते ये नरा भुवि ॥ १३-२३७-१५ (१०७९६)
 तेषां भक्तिकृतेनैव सत्कारेणैव पूजिताः ।
 तेनैव तोषं संयान्ति देवि देवास्त्रिविष्टपे ॥ १३-२३७-१६ (१०७९७)
 मानुषैश्चोपकारैर्वा शुचिभिः सत्परायणैः ।
 ब्रह्मचर्यपरैरेतत्कृतं धर्मफलं लभेत् ॥ १३-२३७-१७ (१०७९८)
 केवलैः स्तुतिभिर्देवि गन्धमाल्यसमाहितैः ।
 प्रयतैः शुद्धगात्रैस्तु शुद्धदेशे सुपूजिताः ।
 सन्तोषं यान्ति ते देवा भक्तैः सम्पूजितास्तथा ॥ १३-२३७-१८ (१०७९९)
 देवान्सन्तोषयित्वैव देवि धर्ममवाप्नुयात् ॥ १३-२३७-१९ (१०८००)
 उमोवाच । १३-२३७-२०क्ष् (७६४८)
 त्रिविष्टपस्था वै भूमौ देवा मानुषचेष्टितम् ।
 कथं ज्ञास्यन्ति विधिवत्तन्मे शंसितुमर्हसि ॥ १३-२३७-२० (१०८०१)
 महेश्वर उवाच । १३-२३७-२१क्ष् (७६४९)
 तदहं तेप्रवक्ष्यामि यथा तैर्विद्यते प्रिये ।
 प्राणिनां तु शरीरेषु अन्तरात्मा व्यवस्थितः ॥ १३-२३७-२१ (१०८०२)
 आत्मानं परमं देवमिति विद्धि शुभेक्षणे ।
 आत्मा मनोव्यवस्थानात्सर्वं वेत्ति शुभाशुभम् ॥ १३-२३७-२२ (१०८०३)
 आत्मैव देवास्तद्विद्युरव्यग्रमनसा कृतम् ।

सतां मनोव्यवस्थानाच्छुभं भवति वै नृणाम् ॥ १३-२३७-२३ (१०८०४)
 तस्माद्देवाऽभिसम्पूज्या ब्राह्मणानां तथैव च ।
 यज्ञाश्च धर्मकार्याणि गुरुपूजा च शोभने ॥ १३-२३७-२४ (१०८०५)
 शुद्धगात्रैर्व्रतयुतैस्तन्मयैस्तत्परायणैः ।
 एवं व्यवस्थितैर्नित्यं कर्तव्यमिति निश्चयः ॥ १३-२३७-२५ (१०८०६)
 एवं कृत्वा शुभाकाङ्क्षी परत्रेह च मोदते ।
 अन्यथा मन आविश्य कृतं न फलति प्रिये ।
 ऋतेऽपि तु मनो देवि अशुभं फलति ध्रुवम् ॥ १३-२३७-२६ (१०८०७)

इति श्रीमन्महाभारते अनुशासनपर्वणि दानधर्मपर्वणि
 सप्तत्रिंशदधिकद्विशततमोऽध्यायः ॥ २३७ ॥

अनुशासनपर्व - अध्याय २३८

॥ श्रीः ॥

१३.२३८. अध्यायः २३८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति श्राद्धविधानादिकथनम् ॥ १ ॥

Mahabharata - Anushaasana Parva - Chapter Text

उमोवाच ।

पितृमेधः कथं देव तन्मे शंसितुमर्हसि ।

सर्वेषां पितरः पूज्याः सर्वसम्पत्प्रदायिनः ॥ १३-२३८-१ (१०८०८)

महेश्व उवाच । १३-२३८-२क्ष् (७६५०)

पितृमेधं प्रवक्ष्यामि यथावत्तन्मना शृणु ।

देशकालौ विधानं च तत्क्रियायाः शुभाशुभम् ॥ १३-२३८-२ (१०८०९)

लोकेषु पितरः पूज्या देवतानां च देवताः ।

शुचयो निर्मलाः पुण्या दक्षिणां दिशमाश्रिताः ॥ १३-२३८-३ (१०८१०)

यथा वृष्टिं प्रतीक्षन्ते भूमिष्ठाः सर्वजन्तवः ।

पितरश्च तथा लोके पितृमेधं शुभेक्षणे ॥ १३-२३८-४ (१०८११)

तस्य देशाः कुरुक्षेत्रं गया गङ्गा सरस्वती ।

प्रभासं पुष्करं चेति तेषु दत्तं महाफलम् ॥ १३-२३८-५ (१०८१२)

तीर्थानि सरितः पुण्या विविक्तानि वनानि च ।

नदीनां पुलिनानीति देशाः श्राद्धस्य पूजिताः ॥ १३-२३८-६ (१०८१३)

माघप्रोष्ठपदौ मासौ श्राद्धकर्मणि पूजितौ ।
 पक्षयोः कृष्णपक्षश्च पूर्वपक्षात्प्रशस्यते ॥ १३-२३८-७ (९०८१४)
 अमावास्यां त्रयोदश्यां नवम्यां प्रतिपत्सु च ।
 तिथिष्वेतासु तुष्यन्ति दत्तेनेह पितामहाः ॥ १३-२३८-८ (९०८१५)
 पूर्वाह्णे शुक्लपक्षे च रात्रौ जन्मदिनेषु वा ।
 युगेष्वहस्सु च श्राद्धं न च कुर्वीत पण्डितः ॥ १३-२३८-९ (९०८१६)
 एष कालो मया प्रोक्तः पितृमेधस्य पूजितः ।
 यस्मिंश्च ब्राह्मणं पात्रं पश्येत्कालः स च स्मृतः ॥ १३-२३८-१० (९०८१७)
 अपाङ्कतेया द्विजा वर्ज्या ग्राह्यास्ते पङ्कितपावनाः ।
 भोजयेद्यदि पापिष्ठाश्चाद्धेषु नरकं व्रजेत् ॥ १३-२३८-११ (९०८१८)
 वृत्तश्रुतकुलोपेतान्सकलत्रान्गुणान्वितान् ।
 तदर्हाञ्श्रोत्रियान्विद्धि ब्राह्मणानयुजः शुभे ॥ १३-२३८-१२ (९०८१९)
 एतान्निमन्त्रयोद्विद्वान्पूर्वेद्युः प्रातरेव वा ।
 तत्र श्राद्धक्रियां पञ्चादारभेत यथाविधि ॥ १३-२३८-१३ (९०८२०)
 त्रीणि श्राद्धे पवित्राणि दौहित्रः कुतपस्तिलाः ।
 त्रीणि चात्र प्रशंसन्ति शौचमक्रोधमत्वरा ॥ १३-२३८-१४ (९०८२१)
 कुतपः खड्गपात्रं च कुशा दर्भास्तिला मधु ।
 कालशाकं गजच्छाया पवित्रं श्राद्धकर्मसु ॥ १३-२३८-१५ (९०८२२)
 तिलानवकिरेत्तत्र नानावर्णान्समन्ततः ।
 अशुद्धं पितृयज्ञश्च तिलैः शुध्यति शोभने ॥ १३-२३८-१६ (९०८२३)
 नीलकाषायवस्त्रं च भिन्नवर्णं नवव्रणम् ।
 हीनाङ्गमशुचिं वाऽपि वर्जयेत्तत्र दूरतः ॥ १३-२३८-१७ (९०८२४)
 कुक्कुटांश्च वराहांश्च नग्नं क्लीबं रजस्वलाम् ।
 आयसं त्रपुसीसं च श्राद्धकर्मणि वर्जयेत् ॥ १३-२३८-१८ (९०८२५)
 मांसैः प्रीणन्ति पितरो मुद्गमाषयवैरिह ।
 शशरौरवमासेन षण्मासं तृप्तिरिष्यते ॥ १३-२३८-१९ (९०८२६)
 संवत्सरं च गव्येन हविषा पायसेन च ।
 वार्ध्निणसस्य मासेन तृप्तिर्द्वादशवार्षिकी ॥ १३-२३८-२० (९०८२७)
 आनन्त्याय भवेद्दत्तं खड्गमासं पितृक्षये ।
 पायसं सतिलं क्षौद्रं खड्गमासेन सम्मितम् ॥ १३-२३८-२१ (९०८२८)
 महाशकलिनो मस्याश्छागो वा सर्वलोहितः ।
 कालशाकमितीत्येव तदानन्त्याय कल्पितम् ॥ १३-२३८-२२ (९०८२९)
 सापूपं सामिषं स्निग्धमाहारमुपकल्पयेत् ।
 उपकल्प्य तदाहारं ब्राह्मणानर्चयेत्ततः ॥ १३-२३८-२३ (९०८३०)
 श्मश्रुकर्मशिरः स्नातान्समारोप्यासनं क्रमात् ।
 सुगन्धमात्याभरणैः स्निग्धरेतान्विभूषयेत् ॥ १३-२३८-२४ (९०८३१)

अलङ्कृत्योपविष्टांस्तान्पिण्डावापं निवेदयेत् ॥ १३-२३८-२५ (१०८३२)
 ततः प्रस्तीर्य दर्भाणां प्रस्तरं दक्षिणामुखम् ।
 तत्समीपेऽग्निमिद्ध्वा च स्वधां च जुहुयात्ततः ।
 समीपे त्वग्नीषोमाभ्यां पितृभ्यो जुहुयात्तदा ॥ १३-२३८-२६ (१०८३३)
 तथा दर्भेषु पिण्डांस्त्रीन्निर्वपेद्दक्षिणामुखः ।
 अपसव्यमपाङ्गुष्ठं नामधेयपुरस्कृतम् ॥ १३-२३८-२७ (१०८३४)
 एतेन विधिना दत्तं पितृणामक्षयं भवेत् ।
 ततो विप्रान्यथाशक्ति पूजयेन्नियतः शुचिः ।
 सदक्षिणं ससम्भारं यथा तुष्यन्ति ते द्विजाः ॥ १३-२३८-२८ (१०८३५)
 यत्र तत्क्रियते तत्र न जल्पन्न जपेन्मिथः ।
 नियम्य वाच्यं देहं च श्राद्धकर्म समारभेत् ॥ १३-२३८-२९ (१०८३६)
 ततो निर्वपने वृत्ते तान्पिण्डांस्तदनन्तरम् ।
 ब्राह्मणोऽग्निरजो गौर्वा भक्षयेदप्सु वा क्षिपेत् ॥ १३-२३८-३० (१०८३७)
 पत्नीं वा मध्यमं पिण्डं पुत्रकामो हि प्राशयेत् ।
 आधत्त पितरो गर्भं कुमारं पुष्करस्रजम् ॥ १३-२३८-३१ (१०८३८)
 तृप्तानुत्थाप्य तान्विप्रानन्नशेषं निवेदयेत् ।
 तच्छेषं बहुभिः पश्चात्सभृत्यो भक्षयेन्नरः ॥ १३-२३८-३२ (१०८३९)
 एष प्रोक्तः समासेन पितृयज्ञः सनातनः ।
 पितरस्तेन तुष्यन्ति कर्ता च फलमाप्नुयात् ॥ १३-२३८-३३ (१०८४०)
 अहन्यहनि वा कुर्यान्मासेमासेऽथवा पुनः ।
 संवत्सरं द्विः कुर्याच्च चतुर्वाऽपि स्वशक्तितः ॥ १३-२३८-३४ (१०८४१)
 दीर्घायुश्च भवेत्स्वस्थः पितृमेधेन वा पुनः ।
 सपुत्रो बहुभृत्यश्च प्रभूतधनधान्यवान् ॥ १३-२३८-३५ (१०८४२)
 श्राद्धदः स्वर्गमाप्नोति निर्मलं विविधात्मकम् ।
 अप्सरोगणसंघुष्टं विरजस्कमनन्तरम् ॥ १३-२३८-३६ (१०८४३)
 श्राद्धानि पुष्टिकामा वै ये प्रकुर्वन्ति पण्डिताः ।
 तेषां पुष्टिं प्रजां चैव दास्यन्ति पितरः सदा ॥ १३-२३८-३७ (१०८४४)
 धन्यं यशस्यमायुष्यं स्वर्ग्यं शत्रुविनाशनम् ।
 कुलसन्धारकं चेति श्राद्धमाहुर्मनीषिणः ॥ १३-२३८-३८ (१०८४५)
 उमोवाच । १३-२३८-३९क्ष (७६५१)
 भगवन्देवदेवेश मृतास्ते भुवि जन्तवः ।
 नानाजातिषु जायन्ते शीघ्रं कर्मवशात्पुनः ॥ १३-२३८-३९ (१०८४६)
 पितरः स्वस्ति ते तत्र कथं तिष्ठन्ति देववत् ।
 पितृणां कतमो देशः पिण्डानश्नन्ति वै कथम् ॥ १३-२३८-४० (१०८४७)
 अन्ने दत्ते मृतानां तु कथमाप्यायनं भवेत् ।
 एवं मया संशयितं भगवन्वक्तुमर्हसि ॥ १३-२३८-४१ (१०८४८)

नारद उवाच । १३-२३८-४२क्ष (७६५२)
 एतद्विरुद्धं पृच्छन्त्यां रुद्राण्यां परिषद्भृशम् ।
 बभूव सर्वा मुदिता श्रोतुं हि परमं हितम् ॥ १३-२३८-४२ (९०८४९)
 महेश्वर उवाच । १३-२३८-४३क्ष (७६५३)
 स्थाने संशयितं देवि शृणु कल्याणि तत्त्वतः ।
 गुह्यानां परमं गुह्यं हितानां परमं हितम् ॥ १३-२३८-४३ (९०८५०)
 यथा देवगणा देवि तथा पितृगणाः प्रिये ।
 दक्षिणस्यां दिशि शुभे सर्वे पितृगणाः स्थिताः ॥ १३-२३८-४४ (९०८५१)
 प्रेतानुद्दिश्य या पूजा क्रियते मानुषैरिह ।
 तेन तुष्यन्ति पितरो न प्रेताः पितरः स्मृताः ॥ १३-२३८-४५ (९०८५२)
 उत्तरस्यां यथा देवा रमन्ते यज्ञकर्मभिः ।
 दक्षिणस्यां तथा देवि तुष्यन्ति विविधैर्मखैः ॥ १३-२३८-४६ (९०८५३)
 द्विविधं क्रियते कर्म हव्यकव्यसमाश्रितम् ।
 तयोर्हव्यक्रिया देवान्कव्यमाप्यायते पितृन् । १३-२३८-४७ (९०८५४)
 प्रसव्यं मङ्गलैर्द्रव्यैर्हव्यकर्म विधीयते ।
 अपसव्यममङ्गल्यैः कव्यं चापि विधीयते ॥ १३-२३८-४८ (९०८५५)
 सदेवासुरगन्धर्वाः पितृन्भ्यर्चयन्ति च ।
 आप्यायन्ते च ते श्राद्धैः पुनराप्याययन्ति तान् ॥ १३-२३८-४९ (९०८५६)
 अनिष्टा च पितृन्पूर्वं यः क्रियां प्रकरोति चेत् ।
 रक्षांसि च पिशाचाश्च फलं भोक्ष्यन्ति तस्य तत् ॥ १३-२३८-५० (९०८५७)
 हव्यकव्यक्रियास्तस्मात्कर्तव्या भुवि मानुषैः ।
 कर्मक्षेत्रं हि मानुष्यं तदन्यत्र न विद्यते ॥ १३-२३८-५१ (९०८५८)
 कव्येन सन्ततिर्दृष्टा हव्ये भूतिः पृथग्विधाः ।
 इति ते कथितं देवि देवगुह्यं सनातनम् ॥ १३-२३८-५२ (९०८५९)

इति श्रीमन्महाभारते अनुशासनपर्वणि दानधर्मपर्वणि
 अष्टत्रिंशदधिकद्विंशततमोऽध्यायः ॥ २३८ ॥

अनुशासनपर्व - अध्याय २३९

॥ श्रीः ॥

१३.२३९. अध्यायः २३९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति दानत्रैविध्यात्तत्फलत्रैविध्यादिकथनम् ॥ १ ॥

तथा दानफलस्य पञ्चविधत्वप्रतिपादनम् ॥ २ ॥

तथा नानाधर्मतत्फलप्रतिपादनम् ॥ ३ ॥

Mahabharata - Anushaasana Parva - Chapter Text

उमोवाच ।

एवं कृतस्य धर्मस्य श्रोतुमिच्छाम्यहं प्रभो ।

प्रमाणं फलमानानां तन्मे शंसितुमर्हसि ॥ १३-२३९-१ (९०८६०)

महेश्वर उवाच । १३-२३९-२क्ष (७६५४)

प्रमाणकल्पनां देवि दानस्य शृणु भामिनि ॥ १३-२३९-२ (९०८६१)

यत्सारस्तु नरो लोके तद्दानं चोत्तमं स्मृतम् ।

सर्वदानविधिं प्राहुस्तदेव भुवि शोभने ॥ १३-२३९-३ (९०८६२)

प्रस्थं सारं दरिद्रस्य शतं कोटिधनस्य च ।

प्रस्थसारस्तु तत्प्रस्थं ददन्महदवाप्नुयात् ॥ १३-२३९-४ (९०८६३)

कोटिसारस्तु तां कोटिं ददन्महदवाप्नुयात् ।

उभयं तन्महत्तच्च फलेनैव समं स्मृतम् ॥ १३-२३९-५ (९०८६४)

धर्मार्थकामभोगेषु शक्त्यभावस्तु मध्यमम् ।

स्वद्रव्यादतिहीनं तु तद्दानमधमं स्मृतम् ॥ १३-२३९-६ (९०८६५)

शृणु दत्तस्य वै देवि पञ्चधा फलकल्पनाम् ।

आनन्त्यं च महच्चैव समं हीनं हि पातकम् ॥ १३-२३९-७ (९०८६६)

तेषां विशेषं वक्ष्यामि शृणु देवि समाहिता ।

दुस्त्यजस्य च वै दानं पात्र आनन्त्यमुच्यते ॥ १३-२३९-८ (९०८६७)

दानं षड्गुणयुक्तं तु महदित्यभिधीयते ।

यथाश्रद्धं तु वै दानं यथार्हं सममुच्यते ॥ १३-२३९-९ (९०८६८)

गुणतस्तु तथा हीनं दानं हीनमिति स्मृतम् ।

दानं पातकमित्याहुः षड्गुणानां विपर्यये ॥ १३-२३९-१० (९०८६९)

देवलोके महत्कालमान्त्यस्य फलं विदुः ।

महतस्तु तथा कालं स्वर्गलोके तु पूज्यते ॥ १३-२३९-११ (९०८७०)

समस्य तु तदा दानं मानुष्यं भोगमावहेत् ।

दानं निष्फलमित्याहुर्विहीनं क्रियया शुभे ॥ १३-२३९-१२ (९०८७१)

अथवा म्लेच्छदेशेषु तत्र तत्फलतां व्रजेत् ।

नरकं प्रेत्य तिर्यक्षु गच्छेदशुभदानतः ॥ १३-२३९-१३ (९०८७२)

उमोवाच । १३-२३९-१४क्ष (७६५५)

अशुभस्यापि दानस्य शुभं स्याच्च फलं कथम् ॥ १३-२३९-१४ (९०८७३)

महेश्वर उवाच । १३-२३९-१५क्ष (७६५६)

मनसा तत्त्वतः शुद्धमानृशंस्यपुरःसरम् ।

प्रीत्या तु सर्वदानानि दत्त्वा फलमवाप्नुयात् ॥ १३-२३९-१५ (९०८७४)

रहस्यं सर्वदानानामेतद्विद्धि शुभेक्षणे ।
 अन्यानि धर्मकार्याणि शृणु सद्भिः कृतानि च ॥ १३-२३९-१६ (९०८७५)
 आरामदेवगोष्ठानि संक्रमाः कूप एव च ।
 गोवाटश्च तटाकश्च सभा शाला च सर्वशः ॥ १३-२३९-१७ (९०८७६)
 पाषण्डावसथश्चैव पानीयं गोतृणानि च ।
 व्याधितानां च भैषज्यमनाथानां च पोषणम् ॥ १३-२३९-१८ (९०८७७)
 अनाथशवसंस्कारस्तीर्थमार्गविशोधनम् ।
 व्यसनाभ्यवपत्तिश्च सर्वेषां च स्वशक्तितः ॥ १३-२३९-१९ (९०८७८)
 एतत्सर्वं समासेन धर्मकार्यमिति स्मृतम् ।
 तत्कर्तव्यं मनुष्येण स्वशक्त्या श्रद्धया शुभे ॥ १३-२३९-२० (९०८७९)
 प्रेत्यभावे लभेत्पुण्यं नास्ति तत्र विचारणा ।
 रूपं सौभाग्यमारोग्यं बलं सौख्यं लभेन्नरः ।
 स्वर्गो वा मानुषे वाऽपि तैस्तैराप्यायते हि सः ॥ १३-२३९-२१ (९०८८०)
 उमोवाच । १३-२३९-२२क्ष (७६५७)
 भगवन्लोकपालेश धर्मस्तु कतिभेदकः ।
 दृश्यते परितः सद्भिस्तन्मे शंसितुमर्हसि ॥ १३-२३९-२२ (९०८८१)
 महेश्वर उवाच । १३-२३९-२३क्ष (७६५८)
 शृणु देवि समुद्देशान्नानात्वं धर्मसङ्घटे ।
 धर्मा बहुविधा लोके श्रुतिभेदमुखोद्भवाः ॥ १३-२३९-२३ (९०८८२)
 स्मृतिधर्मश्च बहुधा सद्भिराचार इष्यते ॥ १३-२३९-२४ (९०८८३)
 देशधर्माश्च दृश्यन्ते कुलधर्मास्तथैव च ।
 जातिधर्माश्च वै धर्मा गणधर्माश्च शोभने ॥ १३-२३९-२५ (९०८८४)
 शरीरकालवैषम्यादापद्धर्मश्च दृश्यते ।
 एतद्धर्मस्य नानात्वं क्रियते लोकवासिभिः ॥ १३-२३९-२६ (९०८८५)
 कारणात्तत्रतत्रैव फलं धर्मस्य चेष्ट्यते ।
 तत्कारणसमायोगे लभेत्कुर्वन्फलं नरः ॥ १३-२३९-२७ (९०८८६)
 अन्यथा न लभेत्पुण्यमतदर्हः समाविशेत् ।
 एवं धर्मस्य नानात्वं फलं कुर्वन्लभेन्नरः ॥ १३-२३९-२८ (९०८८७)
 श्रौतस्मार्तस्तु धर्माणां प्राकृतो धर्म उच्यते ।
 इति ते कथितं देवि भूयः श्रोतुं किमिच्छसि ॥ १३-२३९-२९ (९०८८८)

इति श्रीमन्महाभारते अनुशासनपर्वणि दानधर्मपर्वणि
 एकोनचत्वारिंशदधिकद्विशततमोऽध्यायः ॥ २३९ ॥

अनुशासनपर्व - अध्याय २४०

॥ श्रीः ॥

१३.२४०. अध्यायः २४०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति भद्राश्वकेतुमालादिखण्डानां सुकृतिनां
भोगस्थानत्वादिप्रतिपादनम् ॥ १ ॥

Mahabharata - Anushaasana Parva - Chapter Text

उमोवाच ।

भगवन्सर्वभूतेश पुरमर्दन शङ्कर ।

श्रुतं पापकृतां दुःखं यमलोके वरप्रद ॥ १३-२४०-१ (१०८८९)

श्रोतुमिच्छाम्यहं देव नृणां सुकृतकर्मणाम् ।

कथं ते भुञ्जते भोगान्स्वर्गलोके महेश्वर ॥ १३-२४०-२ (१०८९०)

कथिताः कीदृशा लोका नृणां सुकृतकारिणाम् ।

एतन्मे वद देवश श्रोतुं कौतूहलं हि मे ॥ १३-२४०-३ (१०८९१)

महेश्वर उवाच । १३-२४०-४क्ष (७६५९)

शृणु कल्याणि तत्सर्वं यत्त्वमिच्छसि शोभने ।

विविधाः पुण्यलोकास्ते कर्मकर्मण्यतां गताः ॥ १३-२४०-४ (१०८९२)

मेरुं हि कनकात्मानं परितः सर्वतोदिशम् ।

भद्राश्वः केतुमालश्च उत्तराः कुरवस्तथा ॥ १३-२४०-५ (१०८९३)

जम्बूवनादयः स्वर्गा इत्येते कर्मवर्जिताः ।

तेषु भूत्वा स्वयंभूताः प्रदृश्यते यतस्ततः ॥ १३-२४०-६ (१०८९४)

योजनानां सहस्रं च एकैकं मानमात्रया ।

नित्यं पुष्पफलोपेतास्तत्र वृक्षाः समन्ततः ॥ १३-२४०-७ (१०८९५)

आसक्तवस्त्राभरणाः सर्वे कनकसन्निभाः ।

द्विरेफाश्चाण्डजास्तत्र प्रवालमणिसन्निभाः ।

विचित्राश्च मनोज्ञाश्च कूजितैः शोभयन्ति तान् ॥ १३-२४०-८ (१०८९६)

कुशेशयवनच्छन्ना नलिन्यश्च मनोरमाः ।

तत्र वान्त्यनिला नित्यं दिव्यगन्धसुखावहाः ॥ १३-२४०-९ (१०८९७)

सर्वे चाम्लानमाल्याश्च विरजोम्बरसंवृताः ।

एवं बहुविधा देवि दिव्यभोगाः सुखावहाः ॥ १३-२४०-१० (१०८९८)

स्त्रियश्च पुरुषाश्चैव सर्वे सुकृतकारिणः ।

रमन्ते तत्र चान्योन्यं कामरागसमन्विताः ॥ १३-२४०-११ (१०८९९)

मनोहरा महाभागाः सर्वे ललितकुण्डलाः ।

एवं तत्र स्थिता मर्त्याः प्रमदाः प्रियदर्शनाः ॥ १३-२४०-१२ (१०९००)

नानाभावसमायुक्ता यौवनस्थाः सदैव तु ।
युवत्यः कल्पितास्तत्र कामजा ललितास्तथा ॥ १३-२४०-१३ (१०९०१)
मनोनुकूला मधुरा भोगिनामुपकल्पिताः ।
प्रमदाश्चोद्भवन्त्येव स्वर्गलोके यथा तथा ॥ १३-२४०-१४ (१०९०२)
एवंविधाः स्त्रियश्चात्र पुरुषाश्च परस्परम् ।
रमन्ते चेन्द्रियैः स्वस्थै शरीरैर्भोगसंस्कृतैः ॥ १३-२४०-१५ (१०९०३)
कामहर्षगुणाभ्यस्ता नान्ये क्रोधादयः प्रिये ।
क्षुत्पिपासा न चास्त्यत्रि गात्रक्लेशाश्च शोभने ॥ १३-२४०-१६ (१०९०४)
सर्वतो रमणीयं च सर्वत्र कुसुमान्वितम् ।
यावत्पुण्यफलं तावद्दृश्यन्ते बहुसङ्गताः ।
निरन्तरं भोगयुता रमन्ते स्वर्गवासिनः ॥ १३-२४०-१७ (१०९०५)
तत्र भोगान्यथायोगं भुक्त्वा पुण्यक्षयात्पुनः ।
नश्यन्ति जायमानास्ते शरीरैः सहसा प्रिये ॥ १३-२४०-१८ (१०९०६)
स्वर्गलोकात्परिभ्रष्टाः जायन्ते मानुषे पुनः ।
पूर्वपुण्यावशेषेण विशिष्टाः सम्भवन्ति ते ॥ १३-२४०-१९ (१०९०७)
एषा स्वर्गगतिः प्रोक्ता पृच्छन्त्यास्तव भामिनि ।
अत ऊर्ध्वं पदान्यष्टौ सुकर्माणि शृणु प्रिये ।
भोगयुक्तानि पुण्यानि उच्छ्रितानि परस्परम् ॥ १३-२४०-२० (१०९०८)
विद्याधराः किम्पुरुषा यक्षगन्धर्वकिन्नराः ।
अप्सरोदानवा देवा यथाक्रममुदाहृताः ॥ १३-२४०-२१ (१०९०९)
तेषु स्थानेषु जायन्ते प्राणिनाः पुण्यकर्मणः ।
तेषामपि च ये लोकाः स्वर्गलोकोपमाः स्मृताः ॥ १३-२४०-२२ (१०९१०)
स्वर्गवत्तत्र ते भोगान्भुञ्जते च रमन्ति च ।
रूपसत्वबलोपेताः सर्वे दीर्घायुषस्तथा ॥ १३-२४०-२३ (१०९११)
तेषां सर्वक्रियारम्भो मानुषेष्विव दृश्यते ।
अतिमानुषमैश्वर्यमत्र मायाबलात्कृतम् ॥ १३-२४०-२४ (१०९१२)
जराप्रसूतिमरणं तेषु स्थानेषु दृश्यते ।
गुणा दोषाश्च सन्त्यत्र आकाशगमनं तथा ॥ १३-२४०-२५ (१०९१३)
अन्तर्धानं बलं सत्त्वमायुश्च चिरजीवितम् ।
तपोविशेषज्जायन्ते यथा कर्मिर्ण भामिनि ॥ १३-२४०-२६ (१०९१४)
देवलोके प्रवृत्तिस्तु तेषामेव विधीयते ।
न तथा देवलोको हि तद्विशिष्टाः सुराः स्मृताः ॥ १३-२४०-२७ (१०९१५)
तत्र भोगमनिर्देश्यममृतत्वं च विद्यते ।
विमानगमनं नित्यमप्सरोगणसेवितम् ॥ १३-२४०-२८ (१०९१६)
एवमन्यच्च तत्कर्म देवताभ्यो विशिष्यते ।
प्रत्यक्षं तव तत्सर्वं देवलोके प्रवर्तनम् ॥ १३-२४०-२९ (१०९१७)

तस्मान्न वर्णये देवि विदितं च त्वया शुभे ।
तत्सर्वं सुकृतैरेव प्राप्यते चोत्तमं पदम् ॥ १३-२४०-३० (१०९१८)

इति श्रीमन्महाभारते अनुशासनपर्वणि दानधर्मपर्वणि
चत्वारिंशदधिकद्विशततमोऽध्यायः ॥ २४० ॥

अनुशासनपर्व - अध्याय २४१

॥ श्रीः ॥

१३.२४१. अध्यायः २४१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति प्राणिनां

शुभाशुभत्वनिश्चयकलिङ्गकथनम् ॥ १ ॥

Mahabharata - Anushaasana Parva - Chapter Text

उमोवाच ।

मानुषेष्वेव जीवत्सु गतिर्विज्ञायते न वा ।

यथा शुभगतिर्जीवो नासौ त्वशुभभागिति ॥ १३-२४१-१ (१०९१९)

एतदिच्छाम्यहं श्रोतुं तन्मे शंसितुमर्हसि ॥ १३-२४१-२ (१०९२०)

महेश्वर उवाच । १३-२४१-३क्ष् (७६६०)

तदहं ते प्रवक्ष्यामि जीवितं विद्यते यथा ।

द्विविधाः प्राणिनो लोके दैवमासुरमाश्रिताः ॥ १३-२४१-३ (१०९२१)

मनसा कर्मणा वाचा प्रतिकला भवन्ति ये ।

तादृशानासुरान्विद्धि मर्त्यास्ते नरकालयाः ॥ १३-२४१-४ (१०९२२)

हिंसाश्वोराश्च धूर्ताश्च परदाराभिमर्शकाः ।

नीचकर्मरता ये च शौचमङ्गलवर्जिताः ॥ १३-२४१-५ (१०९२३)

शुचिविद्वेषिणः पापा लोकचारित्रदूषकाः ।

एवं युक्तसमाचारा जीवन्तो नरकालयाः ॥ १३-२४१-६ (१०९२४)

लोकोद्भेदकराश्चान्ये पशवश्च सरीसृपाः ।

वृक्षाः कण्टकिनो रूक्षास्तादृशान्विद्धि चासुरान् ॥ १३-२४१-७ (१०९२५)

अपरान्देवपक्षास्तु शृणु देवि समाहिता ॥ १३-२४१-८ (१०९२६)

मनोवाक्कर्मभिर्नित्यमनुकूला भवन्ति ये ।

तादृशानमरान्विद्धि ते नराः स्वर्गगामिनः ॥ १३-२४१-९ (१०९२७)

शौचार्जवपरा धीराः परार्थं नाहरन्ति ये ।

ये समाः सर्वभूतेषु ते नराः स्वर्गगामिनः ॥ १३-२४१-१० (१०९२८)
भयाद्वा वृत्तिहेतोर्वा अनृतं न वदन्ति ये ।
सत्यं वदन्ति सततं ते नराः स्वर्गगामिनः ॥ १३-२४१-११ (१०९२९)
धार्मिकाः शौचसम्पन्नाः शुक्ला मधुरवादिनः ।
नाकार्यं मनसेच्छन्ति ते नराः स्वर्गगामिनः ॥ १३-२४१-१२ (१०९३०)
स्वदुःखमिव मन्यन्ते परेषां दुःखवेदनम् ।
दरिद्रा अपि ये केचिद्वाचिताः प्रीतिपूर्वकम् ।
ददत्येव च यत्किञ्चित्ते नराः स्वर्गगामिनः ॥ १३-२४१-१३ (१०९३१)
आस्तिका मङ्गलपराः सततं वृद्धसेविनः ।
पुण्यकर्मपरा नित्यं ते नराः स्वर्गगामिनः ॥ १३-२४१-१४ (१०९३२)
व्रतिनो दानशीलाश्च धर्मशीलाश्च मानवाः ॥
ऋजवो मृदवो नित्यं ते नराः स्वर्गगामिनः ॥ १३-२४१-१५ (१०९३३)
गुरुशुश्रूषणपरा देवब्राह्मणपूजकाः ।
कृजज्ञाः कृतविद्याश्च ते नराः स्वर्गगामिनः ॥ १३-२४१-१६ (१०९३४)
जितेन्द्रिया जितक्रोधा जितमानमदाः स्मृताः ।
लोभमात्सर्यहीना ये ते नराः स्वर्गगामिनः ॥ १३-२४१-१७ (१०९३५)
निर्मा निरहङ्कारः सानुक्रोशाः स्वबन्धुषु ।
दीनानुकम्पिनो नित्यं ते नराः स्वर्गगामिनः ॥ १३-२४१-१८ (१०९३६)
ऐहिकेन तु वृत्तेन पारत्रमनुमीयते ।
एवंविधा नरा लोके जीवन्तः स्वर्गगामिनः ॥ १३-२४१-१९ (१०९३७)
यदन्यच्च शुभं लोके प्रजानुग्रहकारि च ।
पशवश्चैव वृक्षाश्च प्रजानां हितकारिणः ।
तादृशान्देवपक्षस्थानिति विद्धि शुभानने ॥ १३-२४१-२० (१०९३८)
शुभाशुभप्रयं लोके सर्वं स्थावरजङ्गमम् ।
दैवं शुभमिति प्राहुरासुरं चाशुभं प्रिये ॥ १३-२४१-२१ (१०९३९)

इति श्रीमन्यहाभारते अनुशासनपर्वणि दानधर्मपर्वणि
एकचत्वारिंशदधिकद्विशततमोऽध्यायः ॥ २४१ ॥

अनुशासनपर्व - अध्याय २४२

॥ श्रीः ॥

१३.२४२. अध्यायः २४२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति प्राणिनां मरणस्य

स्वाभाविकत्वयत्नसाध्यत्वभेदेन द्वैविध्यकथनपूर्वकं
द्वितीयस्य योगादिना शरीरत्यागादिभेदेन चातुर्विध्यकथनेन तस्य
महाफलहेतुत्वकथनम् ॥ १ ॥
कामक्रोधादिना शरीरत्यागस्य नकरभोगहेतुत्वकथनम् ॥ २ ॥

Mahabharata - Anushaasana Parva - Chapter Text

उमोवाच ।

भगवन्मानुषाः केचित्कालधर्ममुपस्थिताः ।
प्राणमोक्षं कथं कृत्वा परत्रि हितमाप्नुयुः ॥ १३-२४२-१ (१०९४०)
महेश्वर उवाच । १३-२४२-२क्ष (७६६१)
हन्त ते कथयिष्यामि शृणु देवि समाहिता ।
द्विविधं मरणं लोके स्वभावाद्यत्नतस्तथा ॥ १३-२४२-२ (१०९४१)
तयोः स्वभावं नापायं यत्नतः करणोद्भवम् ।
एतयोरुभयोर्देवि विधानं शृणु शोभने ॥ १३-२४२-३ (१०९४२)
कल्याकल्यशरीरस्य यत्नजं द्विविधं स्मृतम् ।
यत्नजं नाम मरणमात्मत्यागो मुमूर्षया ॥ १३-२४२-४ (१०९४३)
तत्राकल्यशरीरस्य जरा व्याधिश्च कारणम् ।
महाप्रस्थानगमनं तथा प्रायोपवेशनम् ।
जलावगाहनं चैव अग्निचित्यां प्रवेशनम् ॥ १३-२४२-५ (१०९४४)
एवं चतुर्विधः प्रोक्त आत्मत्यागो मुमूर्षताम् ।
एतेषां क्रमयोगेन विधानं शृणु शोभने ॥ १३-२४२-६ (१०९४५)
स्वधर्मयुक्तं गार्हस्थ्यं चिरमूढ्वा विधानतः ।
तत्रानृण्यं च सम्प्राप्य वृद्धो वा व्याधितोऽपि वा ॥ १३-२४२-७ (१०९४६)
दर्शयित्वा स्वदौर्बल्यं सर्वानेवानुमान्य च ।
सर्वं विहाय बन्धुंश्च क्रमाणां भरणं तथा ॥ १३-२४२-८ (१०९४७)
दानानि विधिवत्कृत्वा धर्मिकार्यर्थमात्मनः ।
अनुज्ञाप्य जनं सर्वं वाचा मधुरया ब्रुवन् ॥ १३-२४२-९ (१०९४८)
अहतं वस्त्रमाच्छाद्य बद्ध्वा तत्कुशरज्जुना ।
उपस्पृश्व प्रतिज्ञाय व्यवसायपुरसरम् ॥ १३-२४२-१० (१०९४९)
परित्यज्य ततो ग्राम्यं धर्मं कुर्याद्यथेप्सितम् ।
महाप्रस्तानमिच्छेच्चैत्प्रतिष्ठेतोत्तरां दिशम् ॥ १३-२४२-११ (१०९५०)
भूत्वा तावन्निराहारो यावत्प्राणविमोक्षणम् ।
चेष्टाहानौ शयित्वाऽपि तन्मनाः प्राणमुत्सृजेत् ।
एवं पुण्यकृतां लोकानमलान्प्रतिपद्यते ॥ १३-२४२-१२ (१०९५१)
प्रायोपवेशनं चेच्छेत्तेनैव विधिना नरः ।

देशे पुण्यतमे श्रेष्ठे निराहारस्तु संविशेत् ॥ १३-२४२-१३ (१०९५२)
 अप्राणं तु शुचिर्भूत्वा कुर्वन्दानं स्वशक्तितः ।
 पुण्यं परित्यजेत्प्राणानेष धर्मः सनातनः ।
 एवं कलेवरं त्यक्त्वा स्वर्गलोके महीयते ॥ १३-२४२-१४ (१०९५३)
 अग्निप्रवेशनं चेच्छेत्तेनैव विधिना शुभे ।
 कृत्वा काष्ठमयं चित्यं पुण्यक्षेत्रे नदीषु वा ॥ १३-२४२-१५ (१०९५४)
 दैवतेभ्यो नमस्कृत्वा कृत्वा चापि प्रदक्षिणम् ।
 भूत्वा शुचिर्व्यवसितः प्रविशेदग्निसंस्तरम् ।
 सोपि लोकान्यथान्यायं प्राप्नुयात्पुण्यकर्मणाम् ॥ १३-२४२-१६ (१०९५५)
 जलावगाहनं चेच्छेत्तेनैव विधिना शुभे ।
 ख्याते पुण्यतमे तीर्थे निमज्जेत्सुकृतं स्मरन् ॥ १३-२४२-१७ (१०९५६)
 सोपि पुण्यतमाल्लोकान्निःसङ्गात्प्रतिपद्यते ।
 ततः कल्यणशरीरस्य संत्यागं शृणु तत्त्वतः ॥ १३-२४२-१८ (१०९५७)
 रक्षार्थं क्षत्रियः श्रेष्ठः प्रजापालनकारणात् ।
 योधानां भर्तृपिण्डार्थं गुर्वर्थं ब्रह्मचारिणाम् ॥ १३-२४२-१९ (१०९५८)
 गोब्राह्मणार्थं सर्वेषां प्राणत्यागो विधीयते ।
 स्वराज्यरक्षणार्थं वा कुजनैः पीडिताः प्रजाः ॥ १३-२४२-२० (१०९५९)
 मोक्तुकामस्त्यजेत्प्राणान्युद्धमार्गे यथाविधि ।
 सुसन्नद्धो व्यवसितः सम्प्रविश्यापराङ्मुखः ।
 एवं राजा मृतः सद्यः स्वर्गलोके महीयते ॥ १३-२४२-२१ (१०९६०)
 तादृशी सुगतिर्नास्ति क्षत्रियस्य विशेषतः ।
 भृत्यो वा भर्तृपिण्डार्थं भर्तृकर्मण्युपस्थिते ॥ १३-२४२-२२ (१०९६१)
 कुर्वन्तत्र तु साहाय्यमात्मप्राणानपेक्षया ।
 स्वाम्यर्थं संत्यजेत्प्राणान्पुण्याल्लोकान्स गच्छति ॥ १३-२४२-२३ (१०९६२)
 स्पृहणीयः सुरगणैस्तत्र नास्ति विचारणा ।
 एवं गोब्राह्मणार्थं वा दीनार्थं वा त्यजेत्तनुम् ॥ १३-२४२-२४ (१०९६३)
 सोपि पुण्यमवाप्नोति आनृशंस्यव्यपेक्षया ।
 इत्येते जीवितत्यागे मार्गास्ते समुदाहृताः ॥ १३-२४२-२५ (१०९६४)
 कामक्रोधाद्भयाद्वाऽपि यदि चेत्संत्यजेत्तनुम् ।
 सोऽनन्तं नरकं याति आत्महन्तृत्वकारणात् ॥ १३-२४२-२६ (१०९६५)
 स्वभावं मरणं नाम न तु चात्मेच्छया भवेत् ।
 यथा मृतानां यत्कार्यं तन्मे शृणु यथाविधि ॥ १३-२४२-२७ (१०९६६)
 तत्रापि मरणं त्यागो मूढत्यागाद्विशिष्यते ।
 भूमौ संवेशयेद्देहं नरस्य विनशिष्यतः ॥ १३-२४२-२८ (१०९६७)
 निर्जीवं वृणुयात्सद्यो वाससा तु कलेवरम् ।
 माल्यगन्धैरलङ्कृत्य सुवर्णेन च भामिनि ॥ १३-२४२-२९ (१०९६८)

शमशाने दक्षिणे देशे चिताग्नौ प्रदहेन्मृतम् ।
अथवा निक्षिपेद्भूमौ शरीरं जीववर्जितम् ॥ १३-२४२-३० (१०९६९)
दिवा च शुक्लपक्षश्च उत्तरायणमेव च ।
मुमूर्षूणां प्रशस्तानि विपरीतं तु गर्हितम् ॥ १३-२४२-३१ (१०९७०)
औदकं चाष्टकाश्राद्धं बहुभिर्बहुभिः कृतम् ।
आप्यायनं मृतानां तत्परलोके भवेच्छुभम् ।
एतत्सर्वं मया प्रोक्तं मानुषाणां हितं वचः ॥ ॥ १३-२४२-३२ (१०९७१)

इति श्रीमन्महाभारते अनुशासनपर्वणि दानधर्मपर्वणि
द्विचत्वारिंशदधिकद्विशततमोऽध्यायः ॥ २४२ ॥

अनुशासनपर्व - अध्याय २४३

॥ श्रीः ॥

१३.२४३. अध्यायः २४३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति नानाधर्मांमामपि प्रत्येकं साफल्यकथनेन

तेषु मोक्षधर्मस्यैव श्रेष्ठप्रतिपादनम् ॥ १ ॥

तथा ज्ञानस्य मोक्षसाधनत्वकथनपूर्वकं तत्प्राप्त्युपायकथनम् ॥ २ ॥

Mahabharata - Anushaasana Parva - Chapter Text

उमोवाच ।

देवदेव नमस्तेऽस्तु कालसूदन शङ्कर ।

लोकेषु विविधा धर्मास्त्वत्प्रसादान्मया श्रुताः ॥ १३-२४३-१ (१०९७२)

विशिष्टं सर्वधर्मेभ्यः शाश्वतं ध्रुवमव्ययम् ।

श्रुतुमिच्छाम्यहं सर्वमत्र मुह्यति मे मनः ॥ १३-२४३-२ (१०९७३)

केचिन्मोक्षं प्रशंसन्ति केचिद्यज्ञफलं द्विजाः ।

वानप्रस्थं पुनः केचिद्गार्हस्थ्यं केचिदाश्रमम् ॥ १३-२४३-३ (१०९७४)

राजधर्माश्रयं केचित्केचित्स्वाध्यायमेव च ।

ब्रह्मचर्याश्रमं केचित्केचिद्वाक्संयमाश्रयम् ॥ १३-२४३-४ (१०९७५)

मातरं पितरं केचित्सेवमाना दिवं गताः ।

अहिंसया परः स्वर्गं सत्येन च महीयते ॥ १३-२४३-५ (१०९७६)

आहवेऽभिमुखाः केचिन्निहतास्त्रिदिवं गताः ।

केचिदुञ्छ्वृत्ते सिद्धाः स्वर्गमार्गं समाश्रिताः ॥ १३-२४३-६ (१०९७७)

आर्जवेनापरे युक्ता महतां पूजते रताः ।
 ऋजवो नाकपृष्ठे तु शुद्धात्मानः प्रतिष्ठिताः ॥ १३-२४३-७ (१०९७८)
 एवं बहुविधैर्लोके धर्मद्वारैः सुसंवृतैः ।
 ममापि मतिराविद्धा मेघलेखेव वायुना ॥ १३-२४३-८ (१०९७९)
 एतस्मिन्संशयस्थाने संशयच्छेदकारि यत् ।
 वचनं ब्रूहि देवेश निश्चयज्ञानसंज्ञितम् ॥ १३-२४३-९ (१०९८०)
 नारद उवाच । १३-२४३-१०क्ष् (७६६२)
 एवं पृष्ठः स्वया देव्या महादेवः पिनाकधृक् ।
 प्रोवाच मधुरं वाक्यं सूक्ष्ममध्यात्मसंश्रितम् ॥ १३-२४३-१० (१०९८१)
 महेश्वर उवाच । १३-२४३-११क्ष् (७६६३)
 न्यायतस्त्वं महाभागे श्रोतुकामाऽसि निश्चयम् ।
 एतदेव विशिष्टं ते यत्त्वं पृच्छसि मां प्रिये ॥ १३-२४३-११ (१०९८२)
 सर्वत्र विहितो धर्मः स्वर्गलोकफलाश्रितः ।
 बहुद्वारस्य धर्मस्य नेहास्ति विफलाः क्रियाः ॥ १३-२४३-१२ (१०९८३)
 यस्मिन्त्यस्मिंश्च विषये योयो याति विनिश्चयम् ।
 तं तमेवाभिजानाति नान्यं धर्मं शुचिस्मिते ॥ १३-२४३-१३ (१०९८४)
 शृणु देवि समासेन मोक्षद्वारसमनुत्तमम् ।
 एतद्धि सर्वधर्माणां विशिष्टं शुभमव्ययम् ॥ १३-२४३-१४ (१०९८५)
 नास्ति मोक्षात्परं देवि मोक्ष एव परा गतिः ।
 सुखमात्यन्तिकं श्रेष्ठमनिवृत्तं च तद्विदुः ॥ १३-२४३-१५ (१०९८६)
 नात्र देवि जरा मृत्युः शोको वा दुःखमेव वा ।
 अनुत्तममचिन्त्यं च तद्देवि परमं सुखम् ॥ १३-२४३-१६ (१०९८७)
 ज्ञानानामुत्तमं ज्ञानं मोक्षज्ञानं विदुर्बुधाः ।
 ऋषिभिर्देवसङ्घैश्च प्रोच्यते परमं पदम् ॥ १३-२४३-१७ (१०९८८)
 नित्यमक्षरमक्षोभ्यमजेयं शाश्वतं शिवम् ।
 विशन्ति तत्पदं प्राज्ञाः स्पृहणीयं सुरोत्तमैः ॥ १३-२४३-१८ (१०९८९)
 दुःखादिश्च दुरन्तश्च संसारोयं प्रकीर्तितः ।
 शोकव्याधिजरादोषैर्मरणेन च संयुतः ॥ १३-२४३-१९ (१०९९०)
 यथा ज्योतिर्गणा व्योम्नि विवर्तन्ते पुनःपुनः ।
 तस्य मोक्षस्य मार्गोऽयं श्रुयतां शुभलक्षणे ॥ १३-२४३-२० (१०९९१)
 ब्रह्मादिस्थावरान्तश्च संसारो यः प्रकीर्तितः ।
 संसारे प्राणिनः सर्वे निवर्तन्ते यथा पुनः ॥ १३-२४३-२१ (१०९९२)
 तत्र संसारचक्रस्य मोक्षो ज्ञानेन दृश्यते ।
 अध्यात्मतत्त्वविज्ञानं ज्ञानमित्यभिधीयते ॥ १३-२४३-२२ (१०९९३)
 ज्ञानस्य ग्रहणोपायमाचारं ज्ञानिनस्तथा ।
 यथावत्सम्प्रवक्ष्यामि तत्त्वमेकमनाः शृणु ॥ १३-२४३-२३ (१०९९४)

ब्राह्मणः क्षत्रियो वाऽपि भूत्वा पूर्वं गृहे स्थितः ।
 आनृण्यं सर्वतः प्राप्य ततस्तान्संत्यजेद्गृहान् ॥ १३-२४३-२४ (१०९९५)
 ततः संत्यज्य गार्हस्थ्यं निश्चितो वनमाश्रयेत् ॥ १३-२४३-२५ (१०९९६)
 वने गुरुं समाज्ञाय दीक्षितो विधिपूर्वकम् ।
 दीक्षां प्राप्य यथान्यायं स्ववृत्तं परिपालयेत् ॥ १३-२४३-२६ (१०९९७)
 गृह्णीयादप्युपाध्यायान्मोक्षज्ञानमनिन्दितः ।
 द्विविधं च पुनर्मोक्षं साङ्ख्ययोगमिति स्मृतिः ॥ १३-२४३-२७ (१०९९८)
 पञ्चविंशतिविज्ञानं साङ्ख्यमित्यभिधीयते ।
 ऐश्वर्यं देवसारूप्यं योगशास्त्रस्य निर्णयः ।
 तयोरन्यतरं ज्ञानं शृणुयाच्छिष्यतां गतः ॥ १३-२४३-२८ (१०९९९)
 नाकालो नाप्यकाषायी नाप्यसंवत्सरोषितः ।
 नासाङ्ख्ययोगो नाश्राद्धं गुरुणा स्नेहपूर्वकम् ।
 समः शीतोष्णहर्षादीन्विषहेतु स वै मुनिः ॥ १३-२४३-२९ (११०००)
 अमृष्यः क्षुत्पिपासाभ्यामुचितेभ्यो निवर्तयेत् ।
 त्यजेत्सङ्कल्पजान्ग्रन्थीन्सदा ध्यानपरो भवेत् ॥ १३-२४३-३० (११००१)
 कुण्डिकाचमसं शिष्यं छत्रं यष्टिमुपानहौ ।
 चेलमित्येव नैतेषु स्थापयेत्साम्यमात्मनः ॥ १३-२४३-३१ (११००२)
 गुरोः पूर्वं समुत्तिष्ठेज्जघन्यं तस्य संविशेत् ।
 नैवाविज्ञाप्य भर्तारमावश्यकमपि व्रजेत् ॥ १३-२४३-३२ (११००३)
 द्विरह्नि स्नानशाटेन संध्ययोरभिषेचनम् ।
 एककालाशनं चास् विहितं यतिभिः पुरा ॥ १३-२४३-३३ (११००४)
 भैक्षं सर्वत्र गृह्णीयाच्चिन्तयेत्सततं निशि ।
 कारणे चापि सम्प्राप्ते न ज्ञाप्येत कदाचन ॥ १३-२४३-३४ (११००५)
 ब्रह्मिचर्यं वने वासं शौचमिन्द्रियसंयमः ।
 दया च सर्वभूतेषु तस्य धर्मः सनातनः ॥ १३-२४३-३५ (११००६)
 विमुक्तः सर्वपापेभ्यो लघ्वाहारो जितेन्द्रियः ।
 आत्मयुक्तः परां बुद्धिं लभते पापनाशिनीम् ॥ १३-२४३-३६ (११००७)
 यदा भावं न कुरुते सर्वभूतेषु पापकम् ।
 कर्मणा मनसा वाचा ब्रह्म सम्पद्यते तदा ॥ १३-२४३-३७ (११००८)
 अनिष्टुरोऽनहङ्कारो निर्द्वन्द्वो वीतमत्सरः ।
 वीतशोकभयाबाधं पदं प्राप्नोत्यनुत्तमम् ॥ १३-२४३-३८ (११००९)
 तुल्यनिन्दास्तुतिर्मौनी समलोष्टाश्मकाञ्चनः ।
 समः शत्रौ च मित्रे च निर्वाणमधिगच्छति ॥ १३-२४३-३९ (११०१०)
 एवं युक्तसमाचारस्तत्परोऽध्यात्मचिन्तकः ।
 ज्ञानाभ्यासेन तेनैव प्राप्नोति परमां गतिम् ॥ १३-२४३-४० (११०११)

इति श्रीमन्महाभारते अनुशासनपर्वणि दानधर्मपर्वणि
त्रिचत्वारिंशदधिकद्विशततमोऽध्यायः ॥ २४३ ॥

अनुशासनपर्व - अध्याय २४४

॥ श्रीः ॥

१३.२४४. अध्यायः २४४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति जरामरणतारणस्य निर्वाणैकसाध्यत्वोक्त्या
तस्य ज्ञानैकसाध्यत्वप्रतिपादनेनेन्द्रियनिग्रहादिना वैराग्यस्य
तत्कारणत्वोक्तिः ॥ १ ॥

Mahabharata - Anushaasana Parva - Chapter Text

महेश्वर उवाच ।

अनुद्विग्नमतेर्जन्तोरस्मिन्संसारमण्डले ।
शोकव्याधिजरादुःखैर्निर्वाणं नोपपद्यते ॥
तस्माद्दुद्वेगजननं मनोऽवस्थानपं तथा ।
ज्ञानं ते सम्प्रवक्ष्यामि तन्मूलममृतं हि वै ॥ १३-२४४-१ (९१०१२)
शोकस्थानसहस्राणि भयस्थानशतानि च ।
दिवसेदिवसे मूढमाविशन्ति न पण्डितम् ॥ १३-२४४-३ (९१०१३)
नष्टे धने वा दारे वा पुत्रे पितरि वा मृते ।
अहो दुःखमिति ध्यायञ्शोकस्य पदमाव्रजेत् ॥ १३-२४४-४ (९१०१४)
द्रव्येषु समतीतेषु ये शुभास्तान्न चिन्तयेत् ।
ताननाद्रियमाणस्य शोकबन्धः प्रणश्यति ॥ १३-२४४-५ (९१०१५)
सम्प्रयोगादनिष्टस्य विप्रयोगात्प्रियस्य च ।
मानुषा मानसैर्दुःखैः संयुज्यन्तेऽल्पबुद्धयः ॥ १३-२४४-६ (९१०१६)
मृतं वा यदि वा नष्टं योऽतीतमनुशोचति ।
सन्तापेन च युज्येत तच्चास्य न निवर्तते ॥ १३-२४४-७ (९१०१७)
उत्पन्नमिह मानुष्ये गर्भप्रभृति मानवम् ।
विविधान्युपवर्तन्ते दुःखानि च सुखानि च ॥ १३-२४४-८ (९१०१८)
तयोरेकतरो मार्गो यद्येनमभिसंनमेत् ।
सुखं प्राप्य न संहृष्येन्न दुःखं प्राप्य संज्वरेत् ॥ १३-२४४-९ (९१०१९)
दोषदर्शी भवेत्तत्र यत्र स्नेहः प्रवर्तते ।
अनिष्टेनान्वितं पश्येद्यथा क्षिप्रं विरज्यते ॥ १३-२४४-१० (९१०२०)

यथा काष्ठं च काष्ठं च समेयातां महोदधौ ।
 समेत्य च व्यपेयातां तद्वज्जातिसमागमः ॥ १३-२४४-११ (११०२१)
 अदर्शनादापतिताः पुनश्चादर्शनं गताः ।
 स्नेहस्तत्र न कर्तव्यो विप्रयोगो हि तैर्ध्रुवम् ॥ १३-२४४-१२ (११०२२)
 कुटुम्बपुत्रदारांश्च शरीरं धनसञ्चयम् ।
 ऐश्वर्यं स्वस्तिता चेति न मुह्येत्तत्र पण्डितः ॥ १३-२४४-१३ (११०२३)
 सुखमेकान्ततो नास्ति शक्रस्यापि त्रिविष्टपे ।
 तत्रापि सुमहद्दुःखं न नित्यं लभते सुखम् ॥ १३-२४४-१४ (११०२४)
 सुखस्यान्तरं दुःखं दुःखस्यान्तरं सुखम् ।
 क्षया निचयाः सर्वे पतनान्ताः समुच्छ्रयाः ॥ १३-२४४-१५ (११०२५)
 संयोगा ककककककककक मरणान्तं च जीवितम् ।
 उच्छ्रयांश्च निपाताश्च दृष्ट्या प्रत्यक्षतस्त्रयम् ।
 अनित्यमसुखं चेति व्यवस्येत्सर्वमेव च ॥ १३-२४४-१६ (११०२६)
 अर्थानामार्जने दुःखमार्जितानां तु रक्षणे ।
 नाशे दुःखं व्यये दुःखं धिगर्थं दुःखभाजनम् ॥ १३-२४४-१७ (११०२७)
 अर्थवन्तं नरं नित्यं पञ्चाभिघ्नन्ति शत्रवः ।
 राजा चोरश्च दायादा भूतानि क्षय एव च ॥ १३-२४४-१८ (११०२८)
 अर्थमेव ह्यनर्थस्य मूलमित्यवधारय ।
 न ह्यनर्थाः प्रबाधन्ते नरमर्तविवर्जितम् ॥ १३-२४४-१९ (११०२९)
 अर्थप्राप्तिर्महद्दुःखमाकिञ्चन्यं परं सुखम् ।
 उपद्रवेषु चार्थानां दुःखं हि नियतं भवेत् ॥ १३-२४४-२० (११०३०)
 धनलोभेन तृष्णाया न तृप्तिरुपलभ्यते ।
 लब्धाश्रयो विवर्धेत समिद्ध इव पावकः ॥ १३-२४४-२१ (११०३१)
 जित्वाऽपि पृथिवीं कृत्स्नां चतुःसागरमेखलाम् ।
 सागराणां पुनः पारं जेतुमिच्छत्यसंशयम् ॥ १३-२४४-२२ (११०३२)
 अलं परिग्रहेणेह दोषवान्हि परिग्रहः ।
 कोशकारः क्रिमिर्देवि बध्यते हि परिग्रहात् ॥ १३-२४४-२३ (११०३३)
 एकोऽपि पृथिवीं कृत्स्नामेकच्छत्रां प्रशास्ति च ।
 एकस्मिन्नेव राष्ट्रे तु स चापि निवसेन्नृपः ॥ १३-२४४-२४ (११०३४)
 तस्मिन्नाष्ट्रेऽपि नगरमेकमेवाधितिष्ठति ।
 नगरेऽपि गृहं चैकं भवेत्तस्य निवेशनम् ॥ १३-२४४-२५ (११०३५)
 एक एव प्रतिष्ठः स्यादावासस्तद्गृहेऽपि च ।
 आवासे शयनं चैकं निशि यत्र प्रलीयते ॥ १३-२४४-२६ (११०३६)
 शयनस्यार्धमेवास्य स्त्रियाश्चार्धं विधीयते ।
 तदनेन प्रसङ्गेन स्वल्पेनैव हि युज्यते ॥ १३-२४४-२७ (११०३७)
 सर्वं ममेति सम्मूढो बलं पश्यति बालिशः ।

एवं सर्वोपयोगेषु स्वल्पमस्य प्रयोजनम् ॥ १३-२४४-२८ (११०३८)
 तण्डुलप्रस्थमात्रेण यात्रा स्यात्सर्वदेहिनाम् ।
 ततो भूयस्तरो योगो दुःखाय तपनाय च ॥ १३-२४४-२९ (११०३९)
 नास्ति तृष्णासमं दुःखं नास्ति त्यागसमं सुखम् ।
 सर्वान्कामान्परित्यज्य ब्रह्मभूयाय कल्पते ॥ १३-२४४-३० (११०४०)
 या दुस्त्यजा दुर्मतिभिर्या न जीर्यति जीर्यतः ।
 योऽसौ प्राणान्तिको रोगस्तां तृष्णां त्यजतः सुखम् ॥ १३-२४४-३१ (११०४१)
 न जातु कामः कामानामुपभोगेन शाम्यति ।
 हविषा कुष्णवर्मेव भूय एवाभिवर्धते ॥ १३-२४४-३२ (११०४२)
 अलाभेनैव कामानां शोकं त्यजति पण्डितः ।
 आयासविटपस्तीव्रः कामाग्निः कर्षणारणिः ।
 इन्द्रियार्थैश्च सम्मोह्य दहत्यकुशलं जनम् ॥ १३-२४४-३३ (११०४३)
 यत्पृथिव्यां ब्रीहियवं हिरण्यं पशवः स्त्रियः ।
 नालमेकस्य पर्याप्तमिति पश्यन्न मुह्यति ॥ १३-२४४-३४ (११०४४)
 यच्च कामसुखं लोके यच्च दिव्यं महत्सुखम् ।
 तृष्णाक्षयसुखस्यैते नार्हतः षोडशीं कलाम् ॥ १३-२४४-३५ (११०४५)
 इन्द्रियाणीन्द्रियार्थेषु नैव धीरो नियोजयेत् ।
 मनःषष्ठानि संयम्य नित्यमात्मनि योजयेत् ॥ १३-२४४-३६ (११०४६)
 इन्द्रियाणां विसर्गेण दोषमृच्छत्यसंशयम् ।
 संनियम्य नु तान्येव ततः सिद्धिमवाप्नुयात् ॥ १३-२४४-३७ (११०४७)
 षण्णामात्मनि युक्तानामैश्वर्यं योऽधिगच्छति ।
 न च पापैर्न चानर्थैः संयुज्येत विचक्षणः ॥ १३-२४४-३८ (११०४८)
 अप्रमत्तः सदा रक्षेदिन्द्रियाणि विचक्षणः ।
 अरक्षितेषु तेष्वशु नरो नरकमेति हि ॥ १३-२४४-३९ (११०४९)
 हृदि काममयश्चित्रो मोहसञ्चयसम्भवः ।
 अज्ञानरूढमूलस्तु विवित्सापरिषेचनः ॥ १३-२४४-४० (११०५०)
 रोषलोभमहास्कन्धः पुरा दुष्कृतसारवान् ।
 आयासविटपस्तीव्रशोकपुष्पो भयाङ्कुरः ॥ १३-२४४-४१ (११०५१)
 नानासङ्कल्पपत्राढ्यः प्रमादात्परिवर्धितः ।
 महतीभिः पिपासाभिः समन्तात्परिवेष्टितः ॥ १३-२४४-४२ (११०५२)
 संरोहत्यकृतप्रज्ञे पादपः कामसम्भवः ।
 नैव रोहति तत्वज्ञे रूढो वा छिद्यते पुनः ॥ १३-२४४-४३ (११०५३)
 कृच्छ्रोपायेष्वनित्येषु निःसारेषु फलेषु च ।
 दुःखादिषु दुरन्तेषु कामयोगेषु का रतिः ॥ १३-२४४-४४ (११०५४)
 इन्द्रियेषु च जीर्यत्सु छिद्यमाने तताऽऽयुषि ।
 पुरस्ताच्च स्थिते मृत्यौ किं सुखं पश्यतासुखे ॥ १३-२४४-४५ (११०५५)

व्याधिभिः पीड्यमानस्य नित्यं शारीरमानसैः ।
 नरस्याकृतकृत्यस्य किं सुखं मरणे सति ॥ १३-२४४-४६ (११०५६)
 सञ्चिन्वानं तमेवार्थं कामानामवितृप्तकम् ।
 व्याघ्रः पशुमिवारण्ये मृत्युरादाय गच्छति ॥ १३-२४४-४७ (११०५७)
 जन्ममृत्युजरादुःखैः सततं समभिद्रुतः ।
 संसारे पच्यमानस्तु पापान्नोद्विजते जनः ॥ १३-२४४-४८ (११०५८)
 उमोवाच । १३-२४४-४९क्ष (७६६४)
 केनोपायेन मर्त्यानां निवर्त्येते जरान्तकौ ।
 यद्यस्ति भगवन्मह्यमेतदाचक्ष्व माचिरम् ॥ १३-२४४-४९ (११०५९)
 तपसा वा सुमहता कर्मणा वा श्रुतेन वा ।
 रसायनप्रयोगैर्वा केनात्येति जरान्तकौ ॥ १३-२४४-५० (११०६०)
 महेश्वर उवाच । १३-२४४-५१क्ष (७६६५)
 नैतदस्ति महाभागे जरामृत्युनिवर्तनम् ।
 सर्वलोकेषु जानीहि मोक्षादन्यत्र भामिनि ॥ १३-२४४-५१ (११०६१)
 न धनेन न राज्येन नोग्रेण तपसाऽपि वा ।
 मरणं नातितरते विना मुक्त्या शरीरिणः ॥ १३-२४४-५२ (११०६२)
 अश्वमेधसहस्राणि वाजपेयशतानि च ।
 न तरन्ति जरामृत्यू निर्वाणाधिगमाद्विना ॥ १३-२४४-५३ (११०६३)
 ऐस्वर्यं धनधान्यं च विद्यालाभस्तपस्तथा ।
 रसायनप्रयोगाद्वै न तरन्ति जरान्तकौ ॥ १३-२४४-५४ (११०६४)
 दानयज्ञतपःशीलरसायनविदोऽपि वा ।
 स्वाध्यायनिरता वाऽपि न तरन्ति जरान्तकौ ॥ १३-२४४-५५ (११०६५)
 देवदानवगन्धर्वकिन्नरोरगराक्षसान् ।
 स्ववशे कुरुते कालो न कालस्यास्त्यगोचरः ॥ १३-२४४-५६ (११०६६)
 न ह्यहानि निवर्तन्ते न मासा न पुनः क्षपाः ।
 स्रेयं प्रपद्यते ध्यानमजस्रं ध्रुवमव्ययम् ॥ १३-२४४-५७ (११०६७)
 स्रवन्ति न निवर्तन्ते स्रोतांसि सरितामिव ।
 आयुरादाय मर्त्यानामहोरात्रेषु सन्ततम् ॥ १३-२४४-५८ (११०६८)
 जीवितं सर्वभूतानामक्षयः क्षपयन्नसौ ।
 आदित्यो ह्यस्तमभ्येति पुनः पुनरुदेति च ॥ १३-२४४-५९ (११०६९)
 यस्यां रात्र्यां व्यतीतायामायुरल्पतरं भवेत् ।
 गाधोदके मत्स्य इव किञ्चु तस्य कुमारता ॥ १३-२४४-६० (११०७०)
 मरणं हि शरीरस्य नियतं ध्रुवमेव च ।
 तिष्ठन्नपि क्षणं सर्वः कालस्यैति वशं पुनः ॥ १३-२४४-६१ (११०७१)
 न म्रियेरन्न जीर्येरन्यदि स्युः सर्वदेहिनः ।
 न चानिष्टं प्रवर्तेत शोको वा प्राणिनं क्वचित् ॥ १३-२४४-६२ (११०७२)

अप्रमत्तः प्रमत्तेषु कालो भूतेषु तिष्ठति ।
 अप्रमत्तस्य कालस्य क्षयं प्राप्तो न मुच्यते ॥ १३-२४४-६३ (११०७३)
 श्वःकार्यमद्य कुर्वीत पूर्वाह्ने चापराह्लिकम् ।
 कोपि तेद्वद यत्रासौ मृत्युना नाभिवीक्षितः ॥ १३-२४४-६४ (११०७४)
 वर्षास्विदं करिष्यामि इदं ग्रीष्मवसन्तयोः ।
 इति बालश्चिन्तयति अन्तरायं न बुध्यति ॥ १३-२४४-६५ (११०७५)
 इदं मे स्यादिदं मे स्यादित्येवं मनसा नराः ।
 अनवाप्तेषु कामेषु ह्रियन्ते मरणं प्रति ॥ १३-२४४-६६ (११०७६)
 कालपाशेन बद्धानामहन्यहनि जीर्यताम् ।
 का श्रद्धा प्राणिनां मार्गे विषमे भ्रमतां सदा ॥ १३-२४४-६७ (११०७७)
 युवैव धर्मशीलः स्यादनिमित्तं हि जीवितम् ।
 फलानामिव पक्वानां सदा हि पतनाद्भयम् ॥ १३-२४४-६८ (११०७८)
 मर्त्यस्य किं धनैर्दारैः पुत्रैर्भोगैः प्रियैरपि ।
 एकाह्ना सर्वमुत्सृज्य मृत्योस्तु वशमन्वियात् । १३-२४४-६९ (११०७९)
 जायमानांश्च सम्प्रेक्ष्य म्रियमाणांस्तथैव च ।
 न संवेगोस्ति चेत्पुंसः काष्ठलोसमो हि सः ॥ १३-२४४-७० (११०८०)
 विनाशिनो ह्यध्रुवजीवितस्य
 किं बन्धुभिर्मित्रपरिग्रहैश्च ।
 विहाय यद्गच्छति सर्वमेवं
 क्षणेन गत्वा न निवर्तते च ॥ १३-२४४-७१ (११०८१)
 एवं चिन्तयतो नित्यं सर्वार्थानामनित्यताम् ।
 उद्वेगो जायते शीघ्रं निर्वाणस्य पुरस्सरः ॥ १३-२४४-७२ (११०८२)
 तेनोद्वेगेन चाप्यस्य विमर्शो जायते पुनः ।
 विमर्शो नाम वैराग्यं सर्वद्रव्येषु जायते ॥ १३-२४४-७३ (११०८३)
 वैराग्येण परां शान्तिं लभन्ते मानवाः शुभे ।
 मोक्षस्योपनिषद्विव्यं वैराग्यमिति निश्चितम् ॥ १३-२४४-७४ (११०८४)
 एतत्ते कथितं देवि वैराग्योत्पादनं वचः ।
 एवं सञ्चिन्त्य सञ्चिन्त्य मुच्यन्ते हि मुमुक्षवः ॥ १३-२४४-७५ (११०८५)

इति श्रीमन्महाभारते अनुशासनपर्वणि दानधर्मपर्वणि
 चतुश्चत्वारिंशदधिकद्विशततमोऽध्यायः ॥ २४४ ॥

Mahabharata - Anushaasana Parva - Chapter Footnotes

७-२४४-१८ दाराश्चोराश्चेति क पाठः ॥

अनुशासनपर्व - अध्याय २४५

॥ श्रीः ॥

१३.२४५. अध्यायः २४५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति

साङ्ख्यज्ञानप्रतिपादनपूर्वकमव्यक्तादिचतुर्विंशतितत्वानामुत्पत्ति-
प्रकारादिकथनम् ॥ १ ॥

तथा सत्त्वादिगुणानां कार्यविशेषनिरूपणम् ॥ २ ॥

तथा भूतपञ्चकादिगुणप्रतिपादनम् ॥ ३ ॥

Mahabharata - Anushaasana Parva - Chapter Text

महेश्वर उवाच ।

साङ्ख्यज्ञानं प्रवक्ष्यामि यथावत्ते शुचिस्मिते ।

यज्ज्ञात्वा न पुनर्मर्त्यः संसारेषु प्रवर्तते ॥ १३-२४५-१ (११०८६)

ज्ञानेनैव विमुक्तास्ते साङ्ख्याः संन्यासकोविदाः ।

शरीरं तु तपो घोरं साङ्ख्याः प्राहुर्निरर्थकम् । १३-२४५-२ (११०८७)

पञ्चविंशतिकं ज्ञानं तेषां ज्ञानमिति स्मृतम् ।

मूलप्रकृतिरव्यक्तमव्यक्ताज्जायते महान् ॥ १३-२४५-३ (११०८८)

महतोऽभूदहङ्कारस्तस्मात्तन्मात्रपञ्चकम् ।

इन्द्रियाणि दशैकं च तन्मात्रेभ्यो भवन्त्युत ॥ १३-२४५-४ (११०८९)

तेभ्यो भूतानि पञ्चास्य शरीरं यैः प्रवर्तते ।

इति क्षेत्रस्य संक्षेपं चतुर्विंशतिरिष्यते ।

पञ्चविंशतित्याहुः पुरुषेणेह सङ्ख्यया ॥ १३-२४५-५ (११०९०)

सत्त्वं रजस्तमश्चेति गुणाः प्रकृतिसम्भवाः ।

तैः सृजत्यखिलं लोकं प्रकृतिः स्वात्मकैर्गुणैः ॥ १३-२४५-६ (११०९१)

इच्छा द्वेषः सुखं दुःखं संघातश्चेतना धृतिः ।

विकाराः प्रकृतेश्चैते वेदितव्या मनीषिभिः ॥ १३-२४५-७ (११०९२)

लक्षणं चापि सर्वेषां विकल्पं चादितः पृथक् ।

विस्तरेणैव वक्ष्यामि तस्य व्याख्यामहं शृणु ॥ १३-२४५-८ (११०९३)

नित्यमेकमणु व्यापि क्रियाहीनमहेतुकम् ।

अग्राह्यमिन्द्रियैः सर्वैरेतदव्यक्तलक्षणम् ॥ १३-२४५-९ (११०९४)

अव्यक्तं प्रकृतिर्मूलं प्रधानं योनिरव्ययम् ।

अव्यक्तस्यैव नामानि शब्दैः पर्यायवाचकैः ॥ १३-२४५-१० (११०९५)

तत्सूक्ष्मत्वादिनिर्देश्यं तत्सदित्यभिधीयते ।

तन्मूलं च जगत्सर्वं तन्मूला सृष्टिरिष्यते ॥ १३-२४५-११ (९१०९६)
 सत्त्वादयः प्रकृतिजा गुणास्तान्प्रब्रवीम्यहम् ॥ १३-२४५-१२ (९१०९७)
 सुखं तुष्टिः प्रकाशश्च त्रयस्ते सात्त्विका गुणाः ।
 रागद्वेषौ सुखं दुःखं स्तम्भश्च रजसो गुणाः ।
 अप्रकाशो भयं मोहस्तन्द्री च तमसो गुणाः ॥ १३-२४५-१३ (९१०९८)
 श्रद्धा प्रहर्षो विज्ञानमसंमोहो दया धृतिः ।
 सत्त्वे प्रवृत्ते वर्धन्ते विपरीते विपर्ययः ॥ १३-२४५-१४ (९१०९९)
 कामक्रोधौ मनस्तापो लोभो मोहस्तथामृषा ।
 प्रवृद्धे परिवर्धन्ते रजस्येतानि सर्वशः ॥ १३-२४५-१५ (९११००)
 विषादः संशयो मोहस्तन्द्री निद्रा भयं तथा ।
 तमस्येतानि वर्धन्ते प्रवृद्धे हेत्वहेतुकम् ॥ १३-२४५-१६ (९११०१)
 एवमन्योन्यमेतानि वर्धन्ते च पुनःपुनः ।
 हीयन्ते च तथा नित्यमभिभूतानि भूरिशः ॥ १३-२४५-१७ (९११०२)
 तत्र यत्प्रीतिसंयुक्तं कायेन मनसाऽपि वा ।
 वर्तते सात्त्विको भाव इत्युपेक्षेत तत्तथा ॥ १३-२४५-१८ (९११०३)
 यदा सन्तापसंयुक्तं चित्तक्षोभकरं भवेत् ।
 वर्तते रज इत्येव तदा तदभिचिन्तयेत् ॥ १३-२४५-१९ (९११०४)
 यदा सम्मोहसंयुक्तं यद्विषादकरं भवेत् ।
 अप्रताक्यमविज्ञेयं तमस्तदुपधारयेत् ॥ १३-२४५-२० (९११०५)
 समासात्सात्त्विको धर्मः समासाद्राजसं धनम् ।
 समासात्तामसः कामस्त्रिवर्गे त्रिगुणाः क्रमात् ॥ १३-२४५-२१ (९११०६)
 ब्रह्मादिदेवसृष्टिर्या सात्त्विकीति प्रकीर्त्यते ।
 राजसी मानवी सृष्टिस्तिर्यग्योनिस्तु तामिसी ॥ १३-२४५-२२ (९११०७)
 ऊर्ध्वं गच्छन्ति सत्वस्था मध्ये तिष्ठन्ति राजसाः ।
 जघन्यगुणवृत्तित्तिस्था अधो गच्छन्ति तामसाः ॥ १३-२४५-२३ (९११०८)
 देवमानुषतिर्यक्षु यद्भूतं सचराचरम् ।
 आदिप्रभृति संयुक्तं व्याप्तमेभिस्त्रिभिर्गुणैः ॥ १३-२४५-२४ (९११०९)
 अतः परं प्रवक्ष्यामि महदादीनि लिङ्गतः ।
 विज्ञानं च विवेकश्च महतो लक्षणं भवेत् ॥ १३-२४५-२५ (९१११०)
 महान्बुद्धिर्मतिः प्रज्ञा नामानि महतो विदुः ।
 अहङ्कारः स विज्ञेयो लक्षणेन समासतः ॥ १३-२४५-२६ (९११११)
 अहङ्कारेण भूतानां सर्गो नानाविधो भवेत् ।
 अहङ्कारनिवृत्तिर्हि निर्वाणायोपपद्यते ॥ १३-२४५-२७ (९१११२)
 खं वायुरग्निः सलिलं पृथिवी चेति पञ्चमी ।
 महाभूतानि भूतानां सर्वेषां प्रभवाप्ययौ ॥ १३-२४५-२८ (९१११३)
 शब्दः श्रोत्रं तथा खानि त्रयमाकाशसम्भवम् ।

स्पर्शवत्प्राणिनां चेष्टा पवनस्य गुणाः स्मृताः ॥ १३-२४५-२९ (९१११४)
 रूपं पाकोक्षिणी ज्योतिश्चत्वारस्तेजसो गुणाः ।
 रसः स्नेहस्तथा जिह्वा शैत्यं च जलजा गुणाः ॥ १३-२४५-३० (९१११५)
 गन्धो घ्राणं शरीरं च पृथिव्यास्ते गुणास्त्रयः ।
 इति सर्वगुणा देवि विख्याताः पाञ्चभौतिकाः ॥ १३-२४५-३१ (९१११६)
 गुणान्पूर्वस्यपूर्वस्य प्राप्नुवन्त्युत्तराणि तु ।
 तस्मान्नैकगुणाश्चेह दृश्यन्ते ब्रूतसृष्टयः ॥ १३-२४५-३२ (९१११७)
 उपलभ्याप्सु ये गन्धं केचिद्ब्रूयुरनैपुणाः ।
 अपां गन्धगुणं प्राज्ञा नेच्छन्ति कमलेक्षणे ॥ १३-२४५-३३ (९१११८)
 तद्गन्धत्वमपां नास्ति पृथिव्या एव तद्गुणः ।
 भूमिर्गन्धे रसे स्नेहो ज्योतिश्चक्षुषि संस्थितम् ।
 प्राणापानाश्रयोः वायुः खेष्वाकाशः शरीरिणां १३-२४५-३४ (९१११९)
 केशास्थिनखदन्तत्वक्पाणिपादशिरांसि च ।
 पृष्ठोदरकटिग्रीवाः सर्वं भूम्यात्मकं स्मृतम् ॥ १३-२४५-३५ (९११२०)
 यत्किञ्चिदपि कायेऽस्मिन्धातुदोषमलाश्रितम् ।
 तत्सर्वं भौतिकं विद्धि देहैरेवास्य स्वामिकम् ॥ १३-२४५-३६ (९११२१)
 बुद्धीन्द्रियाणि कर्णत्वक्चक्षुर्जिह्वाऽथ नासिका ।
 कर्मेन्द्रियाणि वाक्पाणिपादौ मेढ्रं गुदस्तथा ॥ १३-२४५-३७ (९११२२)
 शब्दः स्पर्शश्च रूपं च रसो गन्धश्च पञ्चमः ।
 बुद्धीन्द्रियार्थाञ्जानीयाद्भूतेभ्यस्त्वभिनिःसृतान् ॥ १३-२४५-३८ (९११२३)
 वाक्यं क्रिया गतिः प्रीतिरुत्सर्गश्चेति पञ्चधा ।
 कर्मेन्द्रियार्थाञ्जानीयात्ते च भूतोद्भवा मताः ॥ १३-२४५-३९ (९११२४)
 इन्द्रियाणां तु सर्वेषामीश्वरं मन उच्यते ।
 प्रार्थनालक्षणं तच्च इन्द्रियं तु मनः स्मृतम् ॥ १३-२४५-४० (९११२५)
 नियुङ्क्ते च सदा तानि भूतानि मनसा सह ।
 नियमे च विसर्गे च मनसः कारणं प्रभुः ॥ १३-२४५-४१ (९११२६)
 इन्द्रियाणीन्द्रियार्थाश्च स्वभावश्चेतना धृतिः ।
 भूताभूतविकारश्च शरीरमिति संस्मृतम् ॥ १३-२४५-४२ (९११२७)
 शरीराच्च परो देही शरीरं च व्यपाश्रितः ।
 शरीरिणः शरीरस्य सोऽन्तरं वेत्ति वै मुनिः ॥ १३-२४५-४३ (९११२८)
 रसः स्पर्शश्च गन्धश्च रूपं शब्दविवर्जितम् ।
 अशरीरं शरीरेषु दिदृक्षेत निरिन्द्रियम् ॥ १३-२४५-४४ (९११२९)
 अव्यक्तं सर्वदेहेषु मर्त्येष्वमरमाश्रितम् ।
 यः पश्येत्परमात्मानं बन्धनैः स विमुच्यते ॥ १३-२४५-४५ (९११३०)
 नैवायं चक्षुषां ग्राह्यो नापरैरिन्द्रियैरपि ।
 मनसैव प्रदीप्तेन महानात्मा प्रदृश्यते ॥ १३-२४५-४६ (९११३१)

स हि सर्वेषु भूतेषु स्थावरेषु चरेषु च ।
वसत्येको महावीर्यो नानाभावसमन्वितः ॥ १३-२४५-४७ (९११३२)
नैव चोर्ध्वं न तिर्यक्च नाधस्तान्न कदाचन ।
इन्द्रियैरिव बुद्ध्या वा न दृश्येत कदाचन ॥ १३-२४५-४८ (९११३३)
नवद्वारं पुरं गत्वा स्थितोऽसौ नियतो वशी ।
ईश्वरः सर्वलोकेषु स्थावरस्य चरस्य च ॥ १३-२४५-४९ (९११३४)
तमेवाहुरणुभ्योऽणुं तु महद्भयो महत्तरम् ।
बहुधा सर्वभूतानि व्याप्य तिष्ठति शाश्वतम् ॥ १३-२४५-५० (९११३५)
क्षेत्रज्ञमेकतः कृत्वा सर्वं क्षेत्रमथैकतः ।
एवं स विमृशेज्जानी संयतः सततं हृदि ॥ १३-२४५-५१ (९११३६)
पुरुषः प्रकृतिस्थो हि भुङ्क्ते प्रकृतिजान्गुणान् ।
अकर्ता लेपको नित्यो मध्यस्थः सर्वकर्मणाम् ॥ १३-२४५-५२ (९११३७)
कार्यकारणकर्तृत्वे हेतुः प्रकृतिरुच्यते ।
पुरुषः सुखदुःखानां भोक्तृत्वे हेतुरुच्यते ॥ १३-२४५-५३ (९११३८)
अजय्योऽयमचिन्त्योऽयमव्यक्तोऽयं सनातनः ।
देही तेजोमयो देहि तिष्ठतीत्यपरे विदुः ॥ १३-२४५-५४ (९११३९)
ज्ञानमूष्मा च वायुश्च शरीरे जीवसंज्ञकः ।
इत्येते निश्चिता बुद्ध्या तत्रैते बुद्धिचिन्तकाः ॥ १३-२४५-५५ (९११४०)
अपरे सर्वलोकांश्च व्याप्य तिष्ठन्तमीश्वरम् ।
ब्रुवते केचिदत्रैव तिलतैलवदास्थितम् ॥ १३-२४५-५६ (९११४१)
अपरे नास्तिका मूढा हीनत्वात्स्थूललक्षणैः ।
नास्त्यात्मेति विनिश्चित्याप्रज्ञास्ते निरयालयाः ॥ १३-२४५-५७ (९११४२)
एवं नानाविधा नैव विमृशन्ति महेश्वरम् ॥ १३-२४५-५८ (९११४३)
उमोवाच । १३-२४५-५९क्ष् (७६६६)
भगवन्ब्राह्मणो लोके नित्यमक्षरमव्ययम् ।
अस्त्यात्मा सर्वभूतेषु हेतुस्तत्र सुदुर्गमः ॥ १३-२४५-५९ (९११४४)
महेश्वर उवाच । १३-२४५-६०क्ष् (७६६७)
ऋषिभिश्चापि देवैश्च व्यक्तमेष न दृश्यते ।
दृष्ट्वा तु तं महात्मानं पुनस्तु न निवर्तते ॥ १३-२४५-६० (९११४५)
तस्मात्तद्दर्शनादेव विन्दते परमां गतिम् ।
इति ते कथितो देवि साङ्ख्यधर्मः सनातनः ।
कपिलादिभिराचार्यैः सेवितः परमर्षिभिः ॥ १३-२४५-६१ (९११४६)

इति श्रीमन्महाभारते अनुशासनपर्वणि दानधर्मपर्वणि
पञ्चचत्वारिंशदधिकद्विशततमोऽध्यायः ॥ २४५ ॥

Mahabharata - Anushaasana Parva - Chapter Footnotes

अनुशासनपर्व - अध्याय २४६

॥ श्रीः ॥

१३.२४६. अध्यायः २४६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति योगनिरूपणपूर्वकं तत्फलप्रतिपादनम् ॥ १ ॥

Mahabharata - Anushaasana Parva - Chapter Text

महेश्वर उवाच ।

साङ्ख्यज्ञाने नियुक्तानां यथावत्कीर्तितं मया ।

योगधर्मं पुनः कृत्स्नं कीर्तयिष्यामि ते शृणु ॥ १३-२४६-१ (९११४७)

स च योगो द्विधा भिन्नो ब्रह्मिदेवर्षिसम्मतः ।

समानमुभयत्रापि वृत्तं शास्त्रप्रचोदितम् ॥ १३-२४६-२ (९११४८)

च चाष्टगुणमैश्वर्यमधिकृत्य विधीयते ।

सायुज्यं सर्वदेवानां योगधर्मं परं श्रिताः ॥ १३-२४६-३ (९११४९)

ज्ञानं सर्वस्य योगस्य मूलमित्यवधारय ।

व्रतोपवासनियमैस्तत्सर्वं चापि बृंहयेत् ॥ १३-२४६-४ (९११५०)

ऐकात्म्यं बुद्धिमनसोरिन्द्रियाणां च सर्वशः ।

आत्मनो वेदितं प्राज्ञे ज्ञानमेतत्तु योगिनाम् ॥ १३-२४६-५ (९११५१)

अर्चयेद्ब्राह्मणानग्निं देवतायतनानि च ।

वर्जयेदशिवं भावं सर्वसत्त्वमुपाश्रितः ॥ १३-२४६-६ (९११५२)

दानमध्ययनं श्रुद्धा व्रतानि नियमास्तथा ।

सत्यमाहारशुद्धिश्च शौचमिन्द्रियनिग्रहः ।

एतैश्च वर्धते तेजः पापं चाप्यवधूयते ॥ १३-२४६-७ (९११५३)

निर्धूतपापस्तेजस्वी लघ्वाहारो जितेन्द्रियः ।

अमोघो निर्मलो दान्तः पश्चाद्योगं समाचरेत् ॥ १३-२४६-८ (९११५४)

अवरुध्यात्मनः पूर्वं मत्स्यघात इवामिषम् ।

एकान्ते विजने देशे सर्वतः संवृते शुचौ ।

कल्पयेदासनं तत्र स्वास्तीर्णं मृदुभिः कुशैः ॥ १३-२४६-९ (९११५५)

उपविश्यासने तस्मिन्नुजुकायशिरोधरः ।

अव्यग्रः सुखमासीनः स्वाङ्गानि न विकम्पयेत् ।

सम्प्रेक्ष्य नासिकाग्रं स्वं दिशश्चानवलोकयन् ॥ १३-२४६-१० (९११५६)
मनोऽवस्थापनं देवि योगस्योपनिषद्भवेत् ।
तस्मात्सर्वप्रयत्नेन मनोऽवस्थापयेत्सदा ॥ १३-२४६-११ (९११५७)
त्वक्छोत्रं च ततो जिह्वा घ्राणं चक्षुश्च संहरेत् ।
पञ्चेन्द्रियाणि सन्धाय मनसि स्थापयेद्बुधः ॥ १३-२४६-१२ (९११५८)
सर्वं चापोह्य सङ्कल्पमात्मनि स्थापयेन्मनः ।
यदैतान्यवतिष्ठन्ते मनःषष्ठानि चात्मनि ॥ १३-२४६-१३ (९११५९)
प्राणापानौ तदा तस्य युगपत्तिष्ठतो वशे ।
प्राणे हि वशमापन्ने योगसिद्धिर्भुवा भवेत् ॥ १३-२४६-१४ (९११६०)
शरीरं चिन्तयेत्सर्वं विपात्य च समीपतः ।
अन्तर्देहगतिं चापि प्राणानां परिचिन्तयेत् ॥ १३-२४६-१५ (९११६१)
ततो मूर्धानमग्निं च शरीरं परिपालयेत् ।
प्राणो मूर्धनि च श्वासो वर्तमाने विचेष्टते ॥ १३-२४६-१६ (९११६२)
सज्जस्तु सर्वभूतात्मा पुरुषः स सनातनः ।
मनो बुद्धिरहङ्कारो भूतानि विषयांश्च सः ॥ १३-२४६-१७ (९११६३)
बस्तिर्मूलं गुदं चैव पावकं च समाश्रितः ।
वहन्मूत्रं पुरीषं च सदाऽपानः प्रवर्तते ॥ १३-२४६-१८ (९११६४)
अतः प्रवृत्तिर्देहेषु कर्म चापानसंयुतम् ।
उदीरयन्सर्वधातूनन्त ऊर्ध्वं प्रवर्तते ।
उदान इति तं विद्युरध्यात्मकुशला जनाः ॥ १३-२४६-१९ (९११६५)
सन्धौसन्धौ स निर्विष्टः सर्वचेष्टाप्रवर्तकः ।
शरीरेषु मनुष्याणां व्यान इत्युपदिश्यते ॥ १३-२४६-२० (९११६६)
धातुष्वग्नौ च विततः समानोऽग्निः समीरणः ।
स एव सर्वचेष्टानामन्तकाले निवर्तकः ॥ १३-२४६-२१ (९११६७)
प्राणानां सन्निपातेषु संसर्गाद्यः प्रजायते ।
ऊष्मा सोग्निरिति ज्ञेयः सोत्रं पचति देहिनाम् ॥ १३-२४६-२२ (९११६८)
अपानप्राणयोर्मध्ये व्यानोदानावुपाश्रितौ ।
समन्वितः समानेन सम्यक्पचति पावकः ॥ १३-२४६-२३ (९११६९)
शरीरमध्ये नाभिः स्यान्नाभ्यामग्निः प्रतिष्ठितः ।
अग्नौ प्राणाश्च संयुक्ताः प्राणेष्वात्मा व्यवस्थितः ॥ १३-२४६-२४ (९११७०)
पक्वाशयस्त्वधो नाभेरूर्ध्वमामाशयस्तथा ।
नाभिर्मध्ये शरीरस्य सर्वप्राणाश्च संश्रिताः ॥ १३-२४६-२५ (९११७१)
स्थिताः प्राणादयः सर्वे तिर्यगूर्ध्वमधश्चराः ।
वहन्त्यन्नरसान्नाड्यो दशप्राणाग्निचोदिताः ॥ १३-२४६-२६ (९११७२)
योगिनामेष मार्गस्तु पञ्चस्वेतेषु तिष्ठति ।
जितश्रमः समासीनो मूर्धन्यात्मानमादधेत् ॥ १३-२४६-२७ (९११७३)

मूर्धन्यात्मानमाधाय भ्रुवोर्मध्ये मनस्तथा ।
सन्निरुध्य ततः प्राणानात्मानं चिन्तयेत्परम् ॥ १३-२४६-२८ (१११७४)
प्राणे त्वपानं युञ्जीत प्राणांश्चापानकर्मणि ।
प्राणापानगती रुद्ध्वा प्राणायामपरो भवेत् ॥ १३-२४६-२९ (१११७५)
एवमन्तः प्रयुञ्जीत पञ्च प्राणान्परस्परम् ।
विजने सम्मिताहारो मुनस्तूष्णीं निरुच्छ्वसन् ॥ १३-२४६-३० (१११७६)
अश्रान्तश्चिन्तयेद्योगी उत्थाय च पुनःपुनः ।
तिष्ठन्गच्छन्स्वपंश्चापि युञ्जीतैवमतन्द्रितः ॥ १३-२४६-३१ (१११७७)
एवं नियुञ्जतस्तस्य योगिनो युक्तचेतसः ।
प्रसीदति मनः क्षिप्रं प्रसन्ने दृश्यते परम् ॥ १३-२४६-३२ (१११७८)
विधूम इव दीप्तोऽग्निरादित्य इव रश्मिवान् ।
वैद्युतोऽग्निरिवाकाशे पुरुषो दृश्यतेऽव्ययः ॥ १३-२४६-३३ (१११७९)
दृष्ट्वा तदात्मनो ज्योतिरैश्वर्याष्टगुणैर्युतः ।
प्राप्नोति परमं स्थानं स्पृहणीयं सुरैरपि ॥ १३-२४६-३४ (१११८०)
इमान्योगस्य दोषांश्च दशैव परिचक्षते ।
दोषैर्विघ्ने वरारोहे योगिनां कविभिः स्मृताः ॥ १३-२४६-३५ (१११८१)
कामः क्रोधो भयं स्वप्नः स्नेहमत्यशनं तथा ।
वैचित्यं व्याधिरालस्यं लोभं च दशमं स्मृतम् ॥ १३-२४६-३६ (१११८२)
एतैस्तेषां भवेद्विघ्नो दशभिर्देवकारितैः ।
तस्मादेतानपास्यादौ युञ्जीत च परं मनः ॥ १३-२४६-३७ (१११८३)
इमानपि गुणानष्टौ योगस्य परिचक्षते ।
गुणैस्तैरष्टभिर्द्रव्यमैश्वर्यमधिगम्यते ॥ १३-२४६-३८ (१११८४)
अणिमा महिमा चैव प्राप्तिः प्राकाम्यमेव हि ।
ईशित्वं च वशित्वं च यत्र कामावसायिता ॥ १३-२४६-३९ (१११८५)
एतानष्टौ गुणान्प्राप्य कथञ्चिद्योगिनां वराः ।
ईशाः सर्वस्य लोकस्य देवानप्यतिशेरते ॥ १३-२४६-४० (१११८६)
योगोस्ति नैवात्यशिनो न चैकान्तमनश्नतः ।
न चातिस्वप्नशीलस्य नातिजागतरस्तथा ॥ १३-२४६-४१ (१११८७)
युक्ताहारविहारस्य युक्तचेष्टस्य कर्मसु ।
युक्तस्वप्नावबोधस्य योगो भवति दुःखहा ॥ १३-२४६-४२ (१११८८)
अनेनैव विधानेन सायुज्यं तत्प्रकल्प्यते ।
सायुज्यं देवसात्कृत्वा प्रयुञ्जीतात्मभक्तितः ॥ १३-२४६-४३ (१११८९)
अनन्यमनसा देवि नित्यं तद्गतचेतसा ।
सायुज्यं प्राप्यते देवैर्यत्नेन महता चिरात् ॥ १३-२४६-४४ (१११९०)
हविर्भिरर्चनैर्होमैः प्रणामैर्नित्यचिन्तया ।
अर्चयित्वा यथाशक्ति स्वकं देशं विशन्ति ते ॥ १३-२४६-४५ (१११९१)

सायुज्यानां विशिष्टं च मामकं वैष्णवं तथा ।
मां प्राप्य न निवर्तन्ते विष्णु वा शुभलोचने ॥ १३-२४६-४६ (१११९२)
इति ते कथितो देवि योगधर्मः सनातनः ।
न शक्यः प्रष्टुमन्येन योगधर्मस्त्वया विना ॥ १३-२४६-४७ (१११९३)

इति श्रीमन्महाभारते अनुशासनपर्वणि दानधर्मपर्वणि
षट्चत्वारिंशदधिकद्विशततमोऽध्यायः ॥ २४६ ॥
Mahabharata - Anushaasana Parva - Chapter Footnotes

७-२४६-१५ निपात्य चेति ङ षाठः ॥

अनुशासनपर्व - अध्याय २४७

॥ श्रीः ॥

१३.२४७. अध्यायः २४७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति स्वमाहात्म्यकथनपूर्वकं दीक्षया
शिवलिङ्गार्चनाफलकथनम् ॥ १ ॥

Mahabharata - Anushaasana Parva - Chapter Text

उमोवाच ।

त्रियक्ष त्रिदशश्रेष्ठ त्र्यम्बक त्रिदशाधिप ।

त्रिपुरान्तक कामाङ्गहर त्रिपथगाधर ॥ १३-२४७-१ (१११९४)

दक्षयज्ञप्रशमन सूलपाणेऽरिसूदन ।

नमस्ते लोकपालेश लोकपालवरप्रद ॥ १३-२४७-२ (१११९५)

नैकशाखमपर्यन्तमध्यात्मज्ञानमुत्तमम् ।

अप्रतर्क्यमविज्ञेयं साङ्ख्ययोगसमन्वितम् ॥ १३-२४७-३ (१११९६)

भवता परिपृष्टेन शृण्वन्त्या मम भाषितम् ।

इदानीं श्रोतुमिच्छामि सायुज्यं त्वद्गतं विभो ॥ १३-२४७-४ (१११९७)

कथं परिचरन्त्येते भक्तास्त्वां परमेष्ठिनम् ।

आचारः कीदृशस्तेषां केन तुष्टो भवेद्भवान् ।

वर्ण्यमानं त्वया साक्षात्प्रीणयत्यधिकं हि मा ॥ १३-२४७-५ (१११९८)

महेश्वर उवाच । १३-२४७-६क्ष (७६६८)

हन्त ते कथयिष्यामि मम सायुज्यमद्भुतम् ।

येन ते न निवर्तन्ते युक्ताः परमयोगिनः ॥ १३-२४७-६ (१११९९)
 अव्यक्तोऽहमचिन्त्योऽहं पूर्वैरपि मुमुक्षुभिः ।
 साङ्ख्ययोगौ मया सृष्टौ सर्वं चापि चराचरम् ॥ १३-२४७-७ (११२००)
 अर्चनीयोऽहमीशोऽहमव्ययोऽहं सनातनः ।
 अहं प्रसन्नो भक्तानां ददाम्यमरतामपि ॥ १३-२४७-८ (११२०१)
 न मां विदुः सुरगणा मुनयश्च तपोधनाः ।
 त्वत्प्रियार्थमहं देवि मद्विभूतिं ब्रवीमि ते ॥ १३-२४७-९ (११२०२)
 आश्रमेभ्यश्चतुर्भ्योऽहं चतुरो ब्राह्मणाञ्जुभे ।
 मद्भक्तान्निर्मलान्पुण्यान्समानीय तपस्विनः ॥ १३-२४७-१० (११२०३)
 व्याचख्येऽहं तथा देवि योगं पाशुपतं महत् ।
 गृहीतं तच्च तैः सर्वं मुखाच्च मम दक्षिणात् ॥ १३-२४७-११ (११२०४)
 श्रुत्वा तत्त्रिषु लोकेषु स्थापितं चापि तैः पुनः ।
 इदानीं च त्वया पृष्टो वदाम्येकमनाः शृणु ॥ १३-२४७-१२ (११२०५)
 अहं पसुपतिर्नाम मद्भक्ता ये च मानवाः ।
 सर्वे पाशुपता ज्ञेया भस्मदिग्धतनूरुहाः ॥ १३-२४७-१३ (११२०६)
 रक्षार्थं मङ्गलार्थं न पवित्रार्थं च भामिनि ।
 लिङ्गार्थं चैव भक्तानां भस्म दत्तं मया पुरा ॥ १३-२४७-१४ (११२०७)
 तेन संदिग्धसर्वाङ्गा भस्मना ब्रह्मचारिणः ।
 जटिला मुण्डिता वाऽपि नानाकारशिखण्डिनः ॥ १३-२४७-१५ (११२०८)
 विकृताः पिङ्गलाभिस्च नग्ना नानाप्रकारिणः ।
 भैक्षं चरन्तः सर्वत्र निःस्पृहा निष्परिग्रहाः ॥ १३-२४७-१६ (११२०९)
 मृत्पात्रहस्ता मद्भक्ता मन्निवेशितबुद्धयः ।
 चरन्तो निखिलं लोकं मम हर्षविवर्धनाः ॥ १३-२४७-१७ (११२१०)
 मम पाशुपतं दिव्यं योगशास्त्रमनुत्तमम् ।
 सूक्ष्मं सर्वेषु लोकेषु विमृशन्तश्चरन्ति ते ॥ १३-२४७-१८ (११२११)
 एवं नित्याभियुक्तानां मद्भक्तानां तपस्विनाम् ।
 उपायं चिन्तयाम्याशु येन मामुपयान्ति ते ॥ १३-२४७-१९ (११२१२)
 स्थापितं त्रिषु लोकेषु शिवलिङ्गं मया मम ।
 नमस्कारेण वा तस्य मुच्यन्ते सर्वकिल्बिषैः ॥ १३-२४७-२० (११२१३)
 इष्टं दत्तमधीतं च यज्ञाश्च बहुदक्षिणाः ।
 शिवलिङ्गप्रणामस्य कलां नार्हन्ति षोडशीम् ॥ १३-२४७-२१ (११२१४)
 अर्चया शिवलिङ्गस्य परितुष्याम्यहं प्रिये ।
 शिवलिङ्गार्चनायां तु विदानमपि मे शृणु ॥ १३-२४७-२२ (११२१५)
 गोक्षीरनवनीताभ्यामर्चयेद्यः शिवं मम ।
 इष्टस्य हयमेधस्य यत्फलं तत्फलं भवेत् ॥ १३-२४७-२३ (११२१६)
 घृतमण्डेन यो नित्यमर्चयेद्यः शिवं मम ।

स फलं प्राप्नुयान्मर्त्यो ब्राह्मणस्याग्निहोत्रिणः ॥ १३-२४७-२४ (११२१७)
 केवलेनापि तोयेन स्नापयेद्यः शिवं मम ।
 स चापि लभते पुण्यं प्रियं च लभते नरः ॥ १३-२४७-२५ (११२१८)
 सघृतं गुग्गुलु सम्यग्धूपयेद्यः शिवान्तिके ।
 गोसवस्य तु यज्ञस्य यत्फलं तस्य तद्भवेत् ॥ १३-२४७-२६ (११२१९)
 यस्तु गुग्गुलपिण्डेन केवलेनापि धूपयेत् ।
 तस्य रुक्मप्रधानस्य यत्फलं तस्य तद्भवेत् ॥ १३-२४७-२७ (११२२०)
 यस्तु नानाविधैः पुष्पैर्मम लिङ्गं समर्चयेत् ।
 स हि धेनुसहस्रस्य दत्तस्य फलमाप्नुयात् । १३-२४७-२८ (११२२१)
 यस्तु देशान्तरं गत्वा शिवलिङ्गं समर्चयेत् ।
 तस्मात्सर्वमनुष्येषु नास्ति मे प्रियकृत्तमः ॥ १३-२४७-२९ (११२२२)
 एवं नानाविधैर्द्रव्यैः शिवलिङ्गं समर्चयेत् ।
 मत्समानो मनुष्येषु न पुनर्जायते नरः ॥ १३-२४७-३० (११२२३)
 अर्चनाभिर्नमस्कारैरुपहारैः स्तवैरपि ।
 भक्तो मामर्चयेन्नित्यं शिवलिङ्गेष्वतन्द्रितः ॥ १३-२४७-३१ (११२२४)
 पलाशबिल्वपत्राणि राजवृक्षस्रजं तथा ।
 अर्कपुष्पाणि मेध्यानि मत्प्रियाणि विशेषतः ॥ १३-२४७-३२ (११२२५)
 फलं वा यदि वा शाकं पुष्पं वा यदि वा जलम् ।
 दत्तं सम्प्रीणयेद्देवि भक्तैर्मद्गतमानसैः ॥ १३-२४७-३३ (११२२६)
 ममाभिपरितुष्टस्य नास्ति लोकेषु दुर्लभम् ।
 तस्मात्ते सततं भक्ता मामेवाभ्यर्चयन्त्युत ॥ १३-२४७-३४ (११२२७)
 मद्भक्ता न विनश्यन्ति मद्भक्ता वीतकल्मषाः ।
 मद्भक्ताः सर्वलोकेषु पूजनीया विशेषतः ॥ १३-२४७-३५ (११२२८)
 मद्द्वेषिणश्चि ये मर्त्या मद्भक्तद्वेषिणश्च वा ।
 यान्ति ते नरकं घोरमिष्ट्वा क्रतुशतैरपि ॥ १३-२४७-३६ (११२२९)
 एतत्ते सर्वमाख्यातं योगं पाशुपतं महत् ।
 मद्भक्तैर्मनुजैर्देवि श्राव्यमेतद्दिनेदिने ॥ १३-२४७-३७ (११२३०)
 शृणुयाद्यः पठेद्वाऽपि ममेदं धर्मनिश्चयम् ।
 स्वर्गं कीर्तिं धनं धान्यं स लभेत नरोत्तमः ॥ १३-२४७-३८ (११२३१)

इति श्रीमन्महाभारते अनुशासनपर्वणि दानधर्मपर्वणि
 सप्तचत्वारिंशदधिकद्विशततमोऽध्यायः ॥ २४७ ॥

अनुशासनपर्व - अध्याय २४८

॥ श्रीः ॥

१३.२४८. अध्यायः २४८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण पार्वतीप्रति सश्लाघं स्त्रीधर्मकथनचोदना ॥ १ ॥

पार्वत्या गङ्गादिमहानदीषु तन्निवेदनम् ॥ २ ॥

गङ्गाया तदनुमोदनपूर्वकं भगवति तत्कथनाभ्यनुज्ञानम् ॥ ३ ॥

Mahabharata - Anushaasana Parva - Chapter Text

नारद उवाच ।

एवमुक्त्वा महादेवः श्रोतुकामः स्वयं प्रभुः ।

अनुकूलां प्रियां भार्यां पार्श्वस्तामभ्यभाषत ॥ १३-२४८-१ (११२३२)

महेश्वर उवाच । १३-२४८-२क्ष (७६६९)

परावरज्ञे धर्माणां तपोवननिवासिनाम् ।

दीक्षाविधिदमोपेते सततं व्रतचारिणि ।

पृच्छामि त्वां वरारोहे पृष्टा वद ममेप्सितम् ॥ १३-२४८-२ (११२३३)

सावित्री ब्रह्मणः पत्नी कौशिकस्य शची शुभा ।

लक्ष्मीर्विष्णोः प्रिया भार्या धृतिर्भार्या यमस्य तु ॥ १३-२४८-३ (११२३४)

मार्कण्डेयस्य धूमोर्णा ऋद्धिवैश्रवणस्य तु ।

वरुणस्य प्रिया गौरी सवितुश्च सुवर्चला ॥ १३-२४८-४ (११२३५)

रोहिणी शशिनो भार्या स्वाहा चाग्नेरनिन्दिता ।

काश्यपस्यादितिश्चैव वसिष्ठस्याप्यरुन्धती ॥ १३-२४८-५ (११२३६)

एताश्चान्याश्च देव्यस्तु सर्वास्ताः पतिदेवताः ।

श्रूयन्ते लोकविख्यातास्त्वया चैव सहोषिताः ॥ १३-२४८-६ (११२३७)

ताभिश्च पूजिताऽपि त्वमनुवृत्यनुभाषणैः ।

तस्मात्तु परिपृच्छामि धर्मज्ञे लोकसम्मते ॥ १३-२४८-७ (११२३८)

स्त्रीधर्मं श्रोतुमिच्छामि त्वयैव समुदाहृतम् ।

सध्रमचारिणी मे त्वं लोकसन्धारिणी तथा ॥ १३-२४८-८ (११२३९)

अयं हि स्त्रीगणस्त्वां तु अनुयाति न मुञ्चति ।

त्वत्प्रसादाद्धितं श्रोतुं स्त्रीवृत्तं शुभलक्षणम् ॥ १३-२४८-९ (११२४०)

त्वया चोक्तं विशेषेण गुणभूतं हि तिष्ठति ।

स्त्रिय एव सदा लोके स्त्रीगणस्य गतिः प्रिये ॥ १३-२४८-१० (११२४१)

शश्वद्गौर्गोषु गच्छेत नान्यत्र रमते नरः ।

एवं लोकगतिर्देवि आदिप्रभृति वर्तते ॥ १३-२४८-११ (११२४२)

प्रमदोक्तं तु यत्किञ्चित्स्त्रीषु बहुमन्यते ।

न तथा मन्यते स्त्रीषु पुरुषोक्तमनिन्दिते ॥ १३-२४८-१२ (११२४३)

त्वयैष विदितो ह्यर्थः स्त्रीणां धर्मः सनातनः ।
 तस्मात्त्वां प्रति पृच्छामि पृष्टा वद ममेप्सितम् ॥ १३-२४८-१३ (९१२४४)
 नारद उवाच । १३-२४८-१४क्ष (७६७०)
 एवमुक्ता तदा देवी महादेवेन शोभना ।
 सोद्वेगा च सलज्जा च नावदत्तत्र किञ्चन ।
 पुनः पुनस्तदा देवी देवः किमिति चाब्रवीत् ॥ १३-२४८-१४ (९१२४५)
 उमोवाच । १३-२४८-१५क्ष (७६७१)
 भगवन्देवदेवेश सुरासुरनमस्कृत ।
 त्वदन्तिके मया वक्तुं स्त्रीणां धर्मः कथं भवेत् ॥ महेश्वर उवाच ।
 १३-२४८-१५ (९१२४६)
 मन्नियोगादवश्यं तु वक्तव्यं तु मम प्रिये ॥ १३-२४८-१६ (९१२४७)
 उमोवाच । १३-२४८-१७क्ष (७६७२)
 इमा नद्यो महादेव सर्वतीर्थोदकान्विताः ।
 उपस्पर्शनहेतोस्त्वां न त्यजन्ति समीपतः ॥ १३-२४८-१७ (९१२४८)
 एताभिः सह सम्मन्व्य प्रवक्ष्यामि तवेप्सितम् ।
 अयुक्तं सत्सु तन्त्रेषु तानतिक्रम्य भाषितुम् ॥ १३-२४८-१८ (९१२४९)
 मया सम्मानिताश्चैव भविष्यन्ति सरिद्वराः ॥ १३-२४८-१९ (९१२५०)
 नारद उवाच । १३-२४८-२०क्ष (७६७३)
 इति मत्वा महादेवी नदीर्देवीः समाह्वयत् ।
 विपाशां च वितस्त्यां च चन्द्रभागां सरस्वतीम् ॥ १३-२४८-२० (९१२५१)
 शतद्वंद्वं देविक्तां सिन्धुं गौतमीं कौशिकीं तथा ।
 यमुनां नर्मदां चैव कावेरीमथ निम्नगाम् ॥ १३-२४८-२१ (९१२५२)
 तथा देवनदीं गङ्गां श्रेष्ठां त्रिपथगां शुभाम् ।
 सर्वतीर्थोदकवहां सर्वपापविनाशिनीम् ।
 एता नदीः समाहूय समुद्वीक्ष्येदमब्रवीत् ॥ १३-२४८-२२ (९१२५३)
 उमोवाच । १३-२४८-२३क्ष (७६७४)
 हे पुण्याः सरितः श्रेष्ठाः सर्वपापविनाशिकाः ।
 ज्ञानविज्ञानसम्पन्नाः शृणुध्वं वचनं मम ॥ १३-२४८-२३ (९१२५४)
 अयं भगवता प्रश्न उक्तः स्त्रीधर्ममाश्रितः ।
 न चैकया मया साद्यं तस्माद्वस्त्वानयाम्यहम् ॥ १३-२४८-२४ (९१२५५)
 युष्माभिस्तद्विचार्यैवं वक्तुमिच्छामि शोभनाः ।
 तत्कथं देवदेवाय वाच्यः स्त्रीधर्म उत्तमः ॥ १३-२४८-२५ (९१२५६)
 नारद उवाच । १३-२४८-२६क्ष (७६७५)
 इति पृष्टास्तथा देव्या महानद्यश्चकम्पिरे ।
 तासां श्रेष्ठतमा गङ्गा वचनं त्ववेमब्रवीत् ॥ १३-२४८-२६ (९१२५७)
 धन्याश्चानुगृहीताः स्म अनेन वचनेन ते ।

या त्वं सुरासुरैर्मान्या नदीराद्रियसेऽनघे ॥ १३-२४८-२७ (११२५८)
 तवैवार्हति कल्याणि एवं सान्त्वप्रसादनम् ।
 अशक्यमपि ये मूर्खाः स्वात्मसम्भावनायुताः ।
 वाक्यं वदन्ति संसत्सु स्वयमेव यथेष्टतः ॥ १३-२४८-२८ (११२५९)
 शक्तो यश्चानहंवादी सुदुर्लभतमो मतः ॥ १३-२४८-२९ (११२६०)
 त्वं हि शक्ता सती देवी वक्तुं प्रश्नमशेषतः ।
 व्याहर्तुं नेच्छसि स्त्रीत्वात्संपूजयति नस्तथा ॥ १३-२४८-३० (११२६१)
 त्वं हि देवि महादेवी ऊहापोहविशारदा ।
 दिव्यज्ञानयुता देवि दिव्यज्ञानेन्धनैधिता ॥ १३-२४८-३१ (११२६२)
 त्वमेवार्हसि तद्वक्तुं स्त्रीणां वृत्तं शुभाशुभम् ।
 याचामहे वयं श्रोतुममृतं त्वन्मुखोद्गतम् ।
 कुरु देवप्रियं देवि वद स्त्रीधर्ममुत्तमम् ॥ १३-२४८-३२ (११२६३)
 नारद उवाच । १३-२४८-३३क्ष (७६७६)
 एवं प्रसादिता देवी गङ्गाया लोकपूज्यया ।
 प्राह धर्ममशेषेण स्त्रीधर्मं सुरसुन्दरी ॥ १३-२४८-३३ (११२६४)
 उमोवाच । १३-२४८-३४क्ष (७६७७)
 भगवन्देवदेवेश सुरेश्वर महेश्वर ।
 त्वत्प्रसादात्सुरश्रेष्ठ तवैव प्रियकाम्यया ।
 तमहं कीर्तयिष्यामि यथावच्छ्रोतुमिच्छसि ॥ १३-२४८-३४ (११२६५)

इति श्रीमन्महाभारते अनुशासनपर्वणि दानधर्मपर्वणि
 अष्टचत्वारिंशदधिकद्विशततमोऽध्यायः ॥ २४८ ॥

अनुशासनपर्व - अध्याय २४९

॥ श्रीः ॥

१३.२४९. अध्यायः २४९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

पार्वत्या परमेश्वरं प्रति देवगन्धर्वादियोषितां मध्ये

स्त्रीधर्मकथनम् ॥ १ ॥

Mahabharata - Anushaasana Parva - Chapter Text

नारद उवाच ।

एवं ब्रुवन्त्यां स्त्रीधर्मं देव्यां देवस्य शासनात् ।

ऋषिगन्धर्वयक्षाणां योषितश्चाप्सरोगणाः ॥ १३-२४९-१ (९१२६६)
 नागभूतस्त्रियश्चैव नद्यश्चैव समागताः ।
 श्रुतुकामाः परं वाक्यं सर्वाः पर्यवतस्थिरे ॥ १३-२४९-२ (९१२६७)
 उमादेवी मुदा युक्ता पुज्यमानाऽङ्गनागणैः ।
 आनृशंस्यपरा देवी सततं स्त्रीगणं प्रति ॥ १३-२४९-३ (९१२६८)
 स्त्रीगणस्य हितार्थाय भवप्रियचिकीर्षया ।
 वक्तुं वचनमारेभे स्त्रीणां धर्माश्रयान्वितम् ॥ १३-२४९-४ (९१२६९)
 उमोवाच । १३-२४९-५क्ष (७६७८)
 भगवन्सर्वभूतेश श्रूयतां वचनं मम ।
 ऋतुप्राप्ता सुशुद्धा या कन्या सेत्यभिधीयते ॥ १३-२४९-५ (९१२७०)
 तां तु कन्यां पिता माता भ्राता मातुल एव वा ।
 पितृव्यश्चैव पञ्चते दातुं प्रभवतां गताः ॥ १३-२४९-६ (९१२७१)
 विवाहाश्च तथा पञ्च तासां धर्मार्थकारणात् ।
 कामतश्च मिथो दानमितरेतरकाम्यया ॥ १३-२४९-७ (९१२७२)
 दत्ता यस्य भवेद्भार्या एतेषां येन केन चित् ।
 दातारः सुविमृश्यैव दातुमर्हन्ति नान्यथा ॥ १३-२४९-८ (९१२७३)
 उत्तमानां तु वर्णानां मन्त्रवत्पाणिसङ्ग्रहः ।
 विवाहकारणं चाहुः शूद्राणां सम्प्रयोगतः ॥ १३-२४९-९ (९१२७४)
 यदा दत्ता भवेत्कन्या तस्माद्भार्याधिने स्वकैः ।
 तदाप्रभृति सा नारी दशरात्रं विलज्जया ।
 मनसा कर्मणा वाचा अनुकूला च सा भवेत् ॥ १३-२४९-१० (९१२७५)
 इति भर्तृव्रतं कुर्यात्पतिमुद्दिश्य शोभना ।
 तदाप्रभृति सा नारी न कुर्यात्पत्युरप्रियम् ॥ १३-२४९-११ (९१२७६)
 यद्यदिच्छति वै भर्ता ध्रमकामार्थकारणात् ।
 तथैवानुप्रिया भूत्वा तथैवोपचरेत्पतिम् ।
 पतिव्रतात्वं नारीणामेतदेव सनातनम् ॥ १३-२४९-१२ (९१२७७)
 तादृशी सा भवेन्नित्यं यादृशस्तु भवेत्पतिः ।
 शुभाशुभसमाचार एतद्वृत्तं समासतः ॥ १३-२४९-१३ (९१२७८)
 दैवतं सततं साध्वी भर्तारं या तु पश्यति ।
 दैवमेव भवेत्तस्याः पतिरित्यवगम्यते ॥ १३-२४९-१४ (९१२७९)
 एतस्मिन्कारणं देव पौराणी श्रूयते श्रुतिः ।
 कथयामि प्रसादात्ते शृणु देव समासतः ॥ १३-२४९-१५ (९१२८०)
 कस्य चित्त्वथ विप्रस्य भार्ये द्वे हि बभूवतुः ।
 तयोरेका धर्मकामा देवानुद्दिश्य भक्तितः ॥ १३-२४९-१६ (९१२८१)
 भर्तारमवमत्यैव देवतासु समाहिता ।
 चकार विपुलं धर्मं पूजयानाऽर्चयाऽन्वितम् ॥ १३-२४९-१७ (९१२८२)

अपरा धर्मकामा च पतिमुद्दिश्य शोभना ।
 भर्तारं दैवतं कृत्वा चकार किल तत्प्रियम् ॥ १३-२४९-१८ (९१२८३)
 एवं विवर्तमाने तु युगपन्मरणेऽध्वनि ।
 गते किल महादेव तत्रैका या पतिव्रता ।
 देवप्रियायां तिष्ठन्त्यां पुण्यलोकं जगाम सा ॥ १३-२४९-१९ (९१२८४)
 देवप्रिया च तिष्ठन्ती विललाप सुदुःखिता ।
 तां यमो लोकपालस्तु बभाषे पुष्कलं वचः ॥ १३-२४९-२० (९१२८५)
 मा शुचस्त्वं निवर्तस्व न लोकाः सन्ति तेऽनघे ।
 स्वधर्मविमुखा सा त्वं तस्मात्लोका न सन्ति ते ॥ १३-२४९-२१ (९१२८६)
 देवता हि पतिर्नार्याः स्थापिता सर्वदैवतैः ।
 अवमत्य शुभे तत्त्वं कथं लोकान्गमिष्यसि ॥ १३-२४९-२२ (९१२८७)
 मोहेनि त्वं वरारोहे न जानीषे स्वदैवतम् ।
 पतिमत्या स्त्रिया कार्यो धर्मः पत्यर्पणस्त्विति ॥ १३-२४९-२३ (९१२८८)
 तस्मात्त्वं हि निवर्तस्व कुरु पत्याश्रितं हितम् ।
 तदा गन्तासि लोकांस्तान्यान्गच्छन्ति पतिव्रताः ।
 नान्यथा शक्यते प्राप्तुं पतीनां लोकमुत्तमम् ॥ १३-२४९-२४ (९१२८९)
 यमेनैवंविधं चोक्ता निवृत्ता पुनरेव सा ।
 बभूव पतिमालम्ब्य पतिप्रियपरायणा ॥ १३-२४९-२५ (९१२९०)
 एवमेतन्महगादेव दैवतं हि स्त्रियाः पतिः ।
 तस्मात्पतिपरा भूत्वा पतीनुपचरेदिति ॥ १३-२४९-२६ (९१२९१)

इति श्रीमन्महाभारते अनुशासनपर्वणि दानधर्मपर्वणि
 एकोनपञ्चाशदधिकद्विशततमोऽध्यायः ॥ २४९ ॥

अनुशासनपर्व - अध्याय २५०

॥ श्रीः ॥

१३.२५०. अध्यायः २५०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

पार्वत्या महेश्वरंप्रति स्त्रीधर्मकथनम् ॥ १ ॥

नारदेन कृष्णंप्रति उमामहेश्वरसंवादानुवादोपसम्हारः ॥ २ ॥

Mahabharata - Anushaasana Parva - Chapter Text

उमोवाच ।

पतिमत्या दिवारात्रं वृत्तान्तं श्रूयतां शुभम् ।
 पत्युः पूर्वं समुत्थाय प्रातःक्रम समाचरेत् ॥ १३-२५०-१ (११२९२)
 पत्युर्भावं विदित्वा तु पश्चात्सम्बोधयेत्तु तम् ।
 नित्यं पौर्वाह्निकं कार्यं स्वयं कुर्याद्यथाविधि ॥ १३-२५०-२ (११२९३)
 निवेद्य च तथाऽऽहारं यथा सम्पद्यतामिति ।
 तथैव कुर्यात्तत्सर्वं यथा पत्युः प्रियं भवेत् ॥ १३-२५०-३ (११२९४)
 यथा भर्ता तथा नारी गुरुणां प्रतिपद्यते ॥ १३-२५०-४ (११२९५)
 शुश्रूषापोषणविधौ पतिप्रियचिकीर्षया ।
 भर्तुर्निष्क्रमणे कार्यं संस्मरेदप्रमादतः ॥ १३-२५०-५ (११२९६)
 आगतं तु पतिं दृष्ट्वा सहसा परिचारणम् ।
 स्वयं कुर्वीत सम्प्रीत्या कायश्रमहरं परम् ॥ १३-२५०-६ (११२९७)
 पाद्यसनाभ्यां शयनैर्वाक्यैश्च हृदयप्रियैः ।
 अतिथीनामागमेन प्रीतियुक्ता सदा भवेत् ॥ १३-२५०-७ (११२९८)
 कर्मणा वचनेनापि तोषयेदतिथीन्सदा ।
 मङ्गलं गृहशौचं च सर्वोपकरणानि च ॥ १३-२५०-८ (११२९९)
 सर्वकालमवेक्षेत कारयन्ती च कुर्वती ।
 धर्मकार्ये तु सम्प्राप्ते तद्वद्धर्मपरा भवेत् ॥ १३-२५०-९ (११३००)
 अर्थकार्ये पुनर्भर्तुः प्रमादालस्यवर्जिता ।
 सा यत्नं परमं कुर्यात्तस्य साहाय्यकारणात् ॥ १३-२५०-१० (११३०१)
 धुरन्धरा भवेद्भर्तुः साध्वी धर्मार्थयोः सदा ।
 विहारकाले वै भर्तुर्ज्ञात्वा भावं हृदि स्थितम् ॥ १३-२५०-११ (११३०२)
 अलङ्कृत्य यथायोगं मन्दहाससमन्वितम् ।
 वाक्यैर्मधुरसंयुक्तैः स्मयन्ती तोषयेत्पतिम् ॥ १३-२५०-१२ (११३०३)
 कठोराणि न वाच्यानि अन्यथा प्रमदान्तरे ।
 यस्यां कामी भवेद्भर्ता तस्याः प्रीतिकरी भवेत् ॥ १३-२५०-१३ (११३०४)
 अप्रमादं पुरस्कृत्य मनसा तोषयेत्पतिम् ।
 अनन्तरमथान्येषां भोजनावेक्षणं चरेत् ॥ १३-२५०-१४ (११३०५)
 दासीदासबलीवदांश्चण्डालं च शुनस्तथा ।
 अनाथान्कृपणांश्चैव भिक्षुकांश्च तथैव च ।
 पूजयेद्वलिभैक्षेण पत्युर्धर्मं विवर्धयेत् ॥ १३-२५०-१५ (११३०६)
 कुपितं वाऽर्थहीनं वा श्रान्तं वोपचरेत्पतिम् ।
 यता स तुष्टः स्वस्थश्च तथा सन्तोषयेत्पतिम् ॥ १३-२५०-१६ (११३०७)
 यथा कुटुम्बचिन्तायां विवादे वाऽर्थसञ्चये ।
 आहूता तत्सहायार्थं तथा प्रियहितं वदेत् ॥ १३-२५०-१७ (११३०८)
 अप्रियं च हितं ब्रूयात्तस्य धर्मार्थकाङ्क्षया ।
 एकान्तचर्याकथनं कलहं वर्जयेत्परैः ॥ १३-२५०-१८ (११३०९)

बहिरालोकनं चैव मोहं व्रीडां च पैशुनम् ।
 बह्वाशित्वं दिवास्वप्नमेवमादि विवर्जयेत् ॥ १३-२५०-१९ (९१३१०)
 रहस्येकासनं साध्वी न कुर्यादात्मजैरपि ।
 यद्यद्दद्यान्नियत्स्वेति न्यासवत्परिपालयेत् ॥ १३-२५०-२० (९१३११)
 विस्मृतं वाऽपि यद्द्रव्यं प्रतिपद्यात्स्वशौचतः ।
 यत्किञ्चित्पतिना दत्तं लब्ध्वा तत्सा सुकी भवेत् ॥ १३-२५०-२१ (९१३१२)
 अतीवाज्ञामतीर्ष्यां च दूरतः परिवर्जयेत् ।
 बालवद्ब्रह्मवद्भार्या सदैवानुचरेत्पतिम् ॥ १३-२५०-२२ (९१३१३)
 भार्याया व्रतमित्येव कर्तव्यं सततं विभो ।
 एतत्पतिव्रतावृत्तमुक्तं देव समासतः ॥ १३-२५०-२३ (९१३१४)
 न च भोगे न चैश्वर्ये न सुखे न धने तथा ।
 स्पृहा यस्यास्तथा भर्तुः सा नारीणां पतिव्रता ॥ १३-२५०-२४ (९१३१५)
 पतिर्हि दैवतं स्त्रीणां पतिर्बन्धुः पतिर्गतिः ।
 नान्यं गतिमहं पश्ये प्रमदाया यथा पतिः ॥ १३-२५०-२५ (९१३१६)
 जातिष्वपि च वै स्त्रीत्वं विशिष्टं मे मतिः प्रभो ।
 कायक्लेशेन महता पुरुषः प्राप्नुयात्फलम् ।
 तत्सर्वं लभते नारी सुखेन पतिपूजया ॥ १३-२५०-२६ (९१३१७)
 यथासुखं पतिमती सर्वं पत्यनुकूलतः ।
 ईदृशं धर्मसाकल्यं पश्य त्वं प्रमदां प्रति ।
 एतद्विसृज्य पच्यन्ते कुस्त्रियः पापमोहिताः ॥ १३-२५०-२७ (९१३१८)
 तपश्चर्या च दानं च पतौ तस्याः समर्पितम् ।
 रूपं कुलं यशस्तेजः सर्वं तस्मिन्प्रतिष्ठितम् ॥ १३-२५०-२८ (९१३१९)
 एवं व्रतसमाचाराः स्ववृत्तेनैव शोभनाः ।
 स्वभर्त्रा च सम गच्छेत्पुण्यलोकान्सुकर्मणा ॥ १३-२५०-२९ (९१३२०)
 वृद्धो विरुपो बीभत्सो धनवान्निर्धनोऽपि वा ।
 एवंभूतोपि वै भर्ता स्त्रीणां भूषणमुत्तमम् ॥ १३-२५०-३० (९१३२१)
 आढ्यं वा रूपयुक्तं वा विरूपं धनवर्जितम् ।
 या पतिं तोषयेत्साध्वी सा पत्नीनां विशिष्यते ॥ १३-२५०-३१ (९१३२२)
 दरिद्रांश्च विरूपाश्च प्रमूढान्कुष्टसंयुतान् ।
 पतीनुपचरेल्लोकानक्षयान्प्रतिपद्यते ॥ १३-२५०-३२ (९१३२३)
 एवं प्रवर्तमानायाः पतिः पूर्वं म्रियेत चेत् ।
 तदाऽनुमरणं गच्छेत्पुनर्धर्मं चरेत् वा ॥ १३-२५०-३३ (९१३२४)
 एतदेवं मया प्रोक्तं स्त्रियस्तु बहुधा स्मृताः ।
 देवदानवगन्धर्वा मनुष्या इति नैकधा ॥ १३-२५०-३४ (९१३२५)
 सौम्यशीलाः शुभाचाराः सर्वास्ताः सम्भवन्ति च ।
 यथा शुभं प्रवक्ष्यामि स्त्रीणां धर्मं महेश्वर ॥ १३-२५०-३५ (९१३२६)

आसुर्यश्चैव पैशाच्यो राक्षस्यश्च भन्ति हि ।
 तासां वृत्तमशेषेण श्रूयतां लोककारणात् ॥ १३-२५०-३६ (९१३२७)
 न्यायतो वाऽन्यथा प्रोक्ता भावदोषसमन्विताः ।
 भर्तृनुपचरन्त्येव रागद्वेषबलात्कृताः ॥ १३-२५०-३७ (९१३२८)
 स्वधर्मविमुखा भूत्वा प्रदूष्यन्ति यतस्ततः ।
 प्रवृद्धविषया नित्यं प्रतिकूलं वदन्ति च ॥ १३-२५०-३८ (९१३२९)
 अर्थान्विनाशयन्त्येवं न गृह्णन्ति हितं क्वचित् ।
 स्वबुद्धिनिरता भूत्वा जीवन्ति च यथा तथा ॥ १३-२५०-३९ (९१३३०)
 गुणवत्यः क्वचिद्भूत्वा पतिधर्मपरा इव ।
 पुनर्भवन्ति पापिष्ठा विषमं वृत्तमास्थिताः ॥ १३-२५०-४० (९१३३१)
 अनवस्थितमर्यादा बहुवेषा व्यवस्थिताः ।
 असन्तुष्टाश्च लुब्धाश्च ईर्ष्याक्रोधयुता भृशम् ॥ १३-२५०-४१ (९१३३२)
 भोगप्रिया हितद्वेष्याः कामभोगपरायणाः ।
 प्रायशोऽनृतभूयिष्ठा गुरूणां प्रतिलोमकाः ॥ १३-२५०-४२ (९१३३३)
 एवंवृत्तसमाचारा आसुरं भावमाश्रिताः ।
 अपकारपरा नित्यं सततं कलहप्रिया ॥ १३-२५०-४३ (९१३३४)
 परुषा रुक्षवचना निर्घृणा निरपत्रपाः ।
 निःस्नेहाः क्रोधनाश्चैव भर्तृपुत्रस्वबन्धुषु ॥ १३-२५०-४४ (९१३३५)
 घोरा मांसप्रिया नित्यं हसन्ति च रुदन्ति च ।
 पतीन्व्यभिचरन्त्येव दुर्मार्गेण यथा तथा ।
 बन्धुभिर्भर्त्सिता भूत्वा गृहकार्याणि कुर्वते ॥ १३-२५०-४५ (९१३३६)
 अथवा भर्त्सिता देव निवृत्ताः स्वेषु कर्मसु ।
 तथैवात्मवधं घोरं व्यवस्येयुर्न संशयः ॥ १३-२५०-४६ (९१३३७)
 निर्दया निरनुक्रोशाः कुटुम्बार्थविलोपकाः ।
 धर्मर्थरहिता घोराः सततं कुर्वते क्रियाः ॥ १३-२५०-४७ (९१३३८)
 अनर्थे निपुणाः पापाः परप्राणेषु निर्दयाः ।
 एवंयुक्तसमाचाराः स्त्रियः पैशाचमाश्रिताः ॥ १३-२५०-४८ (९१३३९)
 अपरा मोहसंयुक्ता निर्लज्जा रोदनप्रियाः ।
 अशुद्धा मलदिग्धाङ्ग्य पानमांसरता भृशम् ।
 वदन्त्यनृतवाक्यानि हसन्ति विलपन्ति च । १३-२५०-४९ (९१३४०)
 दुष्पसादा महाक्रोधाः स्वप्नशीला निरन्तरम् ।
 तामस्यो नष्टतत्वार्था मन्दशीला महोदराः ।
 भुञ्जते विविधं सिद्धं भोजनं तीव्रसम्भ्रमाः ॥ १३-२५०-५० (९१३४१)
 गुणरूपवययुक्तं पतिं कामिनमुत्तमम् ।
 हित्वाऽन्येनैव गच्छन्ति सर्वधा भृशतापिताः ॥ १३-२५०-५१ (९१३४२)
 निर्लज्जा धर्मसन्दिग्धाः प्रतिकूलाः समन्ततः ।

एवंरूपसमाचाराः स्त्रियो राक्षसमाश्रिताः ॥ १३-२५०-५२ (९१३४३)
 एवंविधानां सर्वासां न परत्र महासुखम् ।
 नरकाद्विप्रमुक्तानां मानुष्यं दुर्लभं भवेत् ॥ १३-२५०-५३ (९१३४४)
 कष्टं तत्रापि भुञ्जन्ते स्वकृतं दुःखजं बहु ।
 दरिद्राः क्लेशभूयिष्ठा विरूपाः कुत्सिताः परैः ।
 विधवा दुर्भगा वाऽपि लभन्ते दुःखमीदृशम् ॥ १३-२५०-५४ (९१३४५)
 शतवर्षसहस्राणि निरयं व्यभिचारिणी ।
 ब्रजेत्पतिं च पापेन संयोज्य स्वकुलं तथा ॥ १३-२५०-५५ (९१३४६)
 एतद्विज्ञाय पतितं पुनश्चेद्धितमात्मनः ।
 कुर्याद्भर्तारमाश्रित्य तथा धर्मवमाप्नुयात् ॥ १३-२५०-५६ (९१३४७)
 अतिसंयान्ति ताल्लोकान्पुण्यान्परमशोभनान् ।
 अवमत्य च याः पूर्वं पतिं दुष्टेन चेतसा ॥ १३-२५०-५७ (९१३४८)
 वर्तमानास्व सततं भर्तृणां प्रतिकूलतः ।
 भर्त्रानुमरणं काले याः कुर्वन्ति तथाविधाः ॥ १३-२५०-५८ (९१३४९)
 कामात्क्रोधाद्भयाल्लोभादपहास्या भवन्ति ताः ।
 आदिप्रभृति कुस्त्रीणां तथाऽनुमरणं वृथा ॥ १३-२५०-५९ (९१३५०)
 आदिप्रभृति या साध्वी पत्युः प्रियपरायणा ।
 ऊर्ध्वं गच्छति सा पूता भर्त्राऽनुमरणं गता ॥ १३-२५०-६० (९१३५१)
 एवं मृताया वै लोकानहं पश्यामि चक्षुषा ।
 स्पृहणीयान्सुरगणैर्यान्गच्छन्ति पतिव्रताः ॥ १३-२५०-६१ (९१३५२)
 अथवा भर्तरि मृते वैधव्यं धर्ममाश्रिताः ।
 तूष्णीं भौमं जले नित्यमञ्जलिस्नानमुत्तमम् ।
 व्रतं च पतिमुद्दिश्य कुर्यञ्चैव विधिं ततः ॥ १३-२५०-६२ (९१३५३)
 एवं गच्छति सा नारी पतिलोकमनुत्तमम् ।
 रमणीयमनिर्देश्यं दुष्प्रापं देवमानुषैः ॥ १३-२५०-६३ (९१३५४)
 प्राप्नुयात्तादृशं लोकं केवलं या पतिव्रता ।
 इति ते कथितं देव स्त्रीणां धर्मिमनुत्तमम् ॥ १३-२५०-६४ (९१३५५)
 भवतः प्रियकामिन्या यन्मयोक्तं तवाग्रतः ।
 चापल्यान्मम देवेश तद्भवान्क्षन्तुमर्हति ॥ १३-२५०-६५ (९१३५६)
 नारद उवाच । १३-२५०-६६क्ष् (७६७९)
 एवं वदन्तीं रुद्राणीं लज्जाभावसमन्विताम् ।
 प्रशशंस च देवेशो वाचा सञ्जनयन्प्रियम् ॥ १३-२५०-६६ (९१३५७)
 ऋषयो देवगन्धर्वाः प्रमदाश्च सहस्रशः ।
 प्रणम्य शिरसा देवीं स्तुतिभिश्चाभितुष्टुवुः ॥ १३-२५०-६७ (९१३५८)
 पूजयामासुरपरे देवदेव मुदा युताः ।
 संवादं चिन्तयन्त्यन्ते श्रद्धधानाः सुचेतसः ॥ १३-२५०-६८ (९१३५९)

ततस्तु देवदेवेशो देवीं वचनमब्रवीत् ।
शृणु कल्याणि मद्वाक्यं संवादोऽयं मया तव ।
पुण्यं पवित्रं ख्यातं च भविता नात्र संशयः ॥ १३-२५०-६९ (९१३६०)
य इमं श्रावयेद्विद्वान्संवादं चावयोः प्रिये ।
शुचिर्भूत्वा नरान्युक्तान्स तैः स्वर्गं व्रजेत्सुखम् ॥ १३-२५०-७० (९१३६१)
यस्त्वेनं शृणुयान्नित्यं संवादं चावयोः शुभम् ।
कीर्तिमायुष्यमारोग्यं लभते स गतिं पराम् ॥ १३-२५०-७१ (९१३६२)

इति श्रीमन्महाभारते अनुशासनपर्वणि दानधर्मपर्वणि
पञ्चाशदधिकद्विशततमोऽध्यायः ॥ २५० ॥

Mahabharata - Anushaasana Parva - Chapter Footnotes

७-२५०-५९ सर्वाः पूता भवन्ति ता इति थ पाठः ॥

अनुशासनपर्व - अध्याय २५१

॥ श्रीः ॥

१३.२५१. अध्यायः २५१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

महेश्वरेण मुनिगणान्प्रति श्रीकृष्णस्य वंशानुक्रमवर्णनपूर्वकं

गुणगणानुवर्णनम् ॥ १ ॥

Mahabharata - Anushaasana Parva - Chapter Text

ऋषय ऊचुः ।

पिनाकिन्भगनेत्रघ्न सर्वलोकनमस्कृत ।

महात्म्यं वासुदेवस्य श्रोतुमिच्छाम शङ्कर ॥ १३-२५१-१ (९१३६३)

ईश्वर उवाच । १३-२५१-२क्ष (७६८०)

पितामहादपि वरः शाश्वतः पुरुषो हरिः ।

कृष्णो जाम्बूनदाभासो व्यभ्रे सूर्य इवोदितः ॥ १३-२५१-२ (९१३६४)

दशबाहुर्महातेजा देवतारिनिषूदनः ।

श्रीवत्साङ्गो हृषीकेशः सर्वदैवतपूजितः ॥ १३-२५१-३ (९१३६५)

ब्रह्मा तस्योदरभवस्तस्याहं च शिरोभवः ।

शिरोरुहेभ्यो ज्योतीषि रोमभ्यश्च सुराऽसुराः ॥ १३-२५१-४ (९१३६६)

ऋषयो देहसम्भूतास्तस्य लोकाश्च शाश्वताः ।

पितामहगृहं साक्षात्सर्वदेवगृहं च सः ॥ १३-२५१-५ (११३६७)
 सोस्याः पृथिव्याः कृत्स्नायाः स्रष्टा त्रिभुवनेश्वरः ।
 संहर्ता चैव भूतानां स्थावरस्य चरस्य च ॥ १३-२५१-६ (११३६८)
 स हि देववरः साक्षाद्देवनाथः परन्तपः ।
 सर्वज्ञः सर्वसंश्लिष्टः सर्वगः सर्वतोमुखः ॥ १३-२५१-७ (११३६९)
 परमात्मा हृषीकेशः सर्वव्यापी महेश्वरः ।
 न तस्मात्परमं भूतं त्रिषु लोकेषु किञ्चन ॥ १३-२५१-८ (११३७०)
 सनातनो वै मधुहा गोविन्द इति विश्रुतः ।
 स सर्वान्पार्तिवान्सङ्घे घातयिष्यति मानदः ॥ १३-२५१-९ (११३७१)
 सुरकार्यार्थमुत्पन्नो मानुषं वपुरास्थितः ।
 न हि देवगणाः शक्तास्त्रिविक्रमविनाकृताः ॥ १३-२५१-१० (११३७२)
 भुवने देवकार्याणि कर्तुं नायकवर्जिताः ।
 नायकः सर्वभूतानां सर्वदेवनमस्कृतः ॥ १३-२५१-११ (११३७३)
 एतस्य देवनाथस्य देवकार्यपरस्य च ।
 ब्रह्मभूतस्य सततं ब्रह्मर्षिशरणस्य च ॥ १३-२५१-१२ (११३७४)
 ब्रह्मा वसति गर्भस्थः शरीरे सुखसंस्थितः ।
 शर्वः सुखं संश्रितश्च शरीरे सुखसंस्थितः ॥ १३-२५१-१३ (११३७५)
 सर्वाः सुखं संश्रिताश्च शरीरे तस्य देवताः ।
 स देवः पुण्डरीकाक्षः श्रीगर्भः श्रीसहोषितः ॥ १३-२५१-१४ (११३७६)
 शार्ङ्गचक्रायुधः खड्गी सर्वनागरिपुध्वज ।
 उत्तमेन स शीलेन दमेन च शमेन च ॥ १३-२५१-१५ (११३७७)
 पराक्रमेण वीर्येण वपुषा दर्शनेन च ।
 आरोहेण प्रमाणेन धैर्येणार्जवसम्पदा ॥ १३-२५१-१६ (११३७८)
 आनृशंस्येन रूपेण बलेन न समन्वितः ।
 अस्त्रैः समुदितः सर्वैर्दिव्यैरद्भुतदर्शनैः ॥ १३-२५१-१७ (११३७९)
 योगमायः सहस्राक्षो निरपायो महामनाः ।
 वीरो मित्रजनश्लाघी ज्ञातिबन्धुजनप्रियः ॥ १३-२५१-१८ (११३८०)
 क्षमावाञ्छानहंवादी ब्रह्मण्यो ब्रह्मनायकः ।
 भयहर्ता भयार्तानां मित्राणां नन्दिवर्धनः ॥ १३-२५१-१९ (११३८१)
 शरण्यः सर्वभूतानां दीनानां पालने रतः ।
 श्रुतवानर्थसम्पन्नः सर्वभूतनमस्कृतः ॥ १३-२५१-२० (११३८२)
 समाश्रितानां वरदः शत्रूणामपि धर्मवित् ।
 नीतिज्ञो नीतिसम्पन्नो ब्रह्मवादी जितेन्द्रियः ॥ १३-२५१-२१ (११३८३)
 भवार्थमिह देवानां बुद्ध्या परमया युतः ।
 प्राजापत्ये शुभे मार्गे मानवे धर्मसंस्कृते ॥ १३-२५१-२२ (११३८४)
 समुत्पत्स्यति गोविन्दो मनोर्वशे महात्मनः ।

अङ्गो नाम मनोः पुत्रो अन्तर्धामा ततः परः ॥ १३-२५१-२३ (९१३८५)
 अन्तर्धाम्नो हविर्धामा प्रजापतिरनिन्दितः ।
 प्राचीनबर्हिर्भविता हविर्धाम्नः सुतो महान् ॥ १३-२५१-२४ (९१३८६)
 तस्य प्रचेतःप्रमुखा भविष्यन्ति दशात्मजाः ।
 प्राचेतसस्तथा दक्षो भवितेह प्रजापतिः ॥ १३-२५१-२५ (९१३८७)
 दाक्षायण्यास्तथाऽऽदित्यो मनुरादित्यतस्तथा ।
 मनोश्च वंशज इला सुद्युम्नश्च भविष्यति ॥ १३-२५१-२६ (९१३८८)
 बुधात्पुरूरवाश्चापि तस्मादायुर्भविष्यति ।
 नहुषो भविता तस्माद्ययातिस्तस्य चात्मजः ॥ १३-२५१-२७ (९१३८९)
 यदुस्तस्मान्महासत्वः क्रोष्टा तस्माद्भविष्यति ।
 क्रोष्टुश्चैव महान्पुत्रो वृजिनीवान्भविष्यति ॥ १३-२५१-२८ (९१३९०)
 वृजिनीवतश्च भविता उषङ्गुरपराजितः ।
 उषङ्गोर्भविता पुत्रः शूरश्चित्ररथस्तथा ।
 तस्य त्ववरजः पुत्रः शूरो नाम भविष्यति ॥ १३-२५१-२९ (९१३९१)
 तेषां विख्यातवीर्याणां चरित्रगुणशालिनाम् ।
 यज्वनां सुविशुद्धानां वंशे ब्राह्मणसम्मते ॥ १३-२५१-३० (९१३९२)
 स शूरः क्षत्रियश्रेष्ठो महावीर्यो महायशाः ।
 स्ववंशविस्तरकरं जनयिष्यति मानदः ।
 वसुदेव इति ख्यातं पुत्रमानकदुन्दुभिम् ॥ १३-२५१-३१ (९१३९३)
 तस्य पुत्रश्चतुर्बाहुर्वासुदेवो भविष्यति ॥
 दाता ब्राह्मणसत्कर्ता ब्रह्मभूतो द्विजप्रियः । १३-२५१-३२ (९१३९४)
 राज्ञो मागधसंरुद्धान्मोक्षयिष्यति यादवः ॥ १३-२५१-३३ (९१३९५)
 जरासन्धं तु राजानं निर्जित्य गिरिगह्वरे ।
 सर्वपार्थिवरत्नाढ्यो भविष्यति स वीर्यवान् ॥ १३-२५१-३४ (९१३९६)
 पृथिव्यामप्रतिहतो वीर्येण च भविष्यति ।
 विक्रमेण च सम्पन्नः सर्वपार्थिवपार्थिवः ॥ १३-२५१-३५ (९१३९७)
 शूरसेनेषु भूत्वा स द्वारकायां वसन्प्रभुः ।
 पालयिष्यति गां देवीं विजित्य नयवित्सदा ॥ १३-२५१-३६ (९१३९८)
 तं भवन्तः समासाद्य वाङ्भाल्यैरर्हणैर्वरैः ।
 अर्चयन्तु यथान्यायं ब्रह्माणमिव शाश्वतम् ॥ १३-२५१-३७ (९१३९९)
 यो हि मां द्रष्टुमिच्छेत ब्रह्माणं च पितामहम् ।
 द्रष्टव्यस्तेन भगवान्वासुदेवः प्रतापवान् ॥ १३-२५१-३८ (९१४००)
 दृष्टे तस्मिन्नहं दृष्टो न मेऽत्रास्ति विचारणा ।
 पितामहो वा देवेश इति वित्त तपोधनाः ॥ १३-२५१-३९ (९१४०१)
 स यस्य पुण्डरीकाक्षः प्रीतियुक्तो भविष्यति ।
 तस्य देवगणः प्रीतो ब्रह्मपूर्वो भविष्यति ॥ १३-२५१-४० (९१४०२)

यश्च तं मानवे लोके संश्रयिष्यति केशवम् ।
 तस्य कीर्तिर्जयश्चैव स्वर्गश्चैव भविष्यति ॥ १३-२५१-४१ (९१४०३)
 धर्माणां देशिकः साक्षात्स भविष्यति धर्मिभाक् ।
 धर्मवद्भिः स देवेशो नमस्कार्यः सदोद्यतैः ॥ १३-२५१-४२ (९१४०४)
 धर्म एव परो हि स्यात्तस्मिन्नभ्यर्चिते विभौ ।
 सहि देवो महातेजाः प्रजाहितचिकीर्षया ॥ १३-२५१-४३ (९१४०५)
 धर्मार्थं पुरुषव्याघ्र ऋषिकोटीः ससर्ज ह ।
 ताः सृष्टास्तेन विभुना पर्वते गन्धमादने ॥ १३-२५१-४४ (९१४०६)
 सनत्कुमारप्रमुखास्तिष्ठन्ति तपसाऽन्विताः ।
 तस्मात्स वाग्मी धर्मज्ञो नमस्यो द्विजपुङ्गवाः ॥ १३-२५१-४५ (९१४०७)
 दिवि श्रेष्ठो हि भगवान्हरिर्नारायणः प्रभुः ।
 वन्दितो हि स वन्देत मानितो मानयीत च ।
 अर्हितश्चार्येन्नित्यं पूजितः प्रतिपूजयेत् ॥ १३-२५१-४६ (९१४०८)
 दृष्टः पश्येदहरहः संश्रितः प्रतिसंश्रयेत् ।
 अर्चितश्चार्येन्नित्यं स देवो द्विजसत्तमाः ॥ १३-२५१-४७ (९१४०९)
 एतत्तस्यानवद्यस्य विष्णोर्वै परमं व्रतम् ।
 आदिदेवस्य महतः सज्जनाचरितं सदा ॥ १३-२५१-४८ (९१४१०)
 भुवनेऽभ्यर्चितो नित्यं देवैरपि सनातनः ।
 अभयेनानुरूपेण युज्यन्ते तमनुव्रताः ॥ १३-२५१-४९ (९१४११)
 कर्मणा मनसा वाचा स नमस्यो द्विजैः सदा ।
 यत्नवद्भिरुपस्थाय द्रष्टव्यो देवकीसुतः ॥ १३-२५१-५० (९१४१२)
 एष वोऽभिहितो मार्गो मया वै मुनिसत्तमाः ।
 तं दृष्ट्वा सर्वशो देवं दृष्ट्वाः स्युः सुरसत्तमाः ॥ १३-२५१-५१ (९१४१३)
 महावराहं तं देवं सर्वलोकपितामहम् ।
 अहं चैव नमस्यामि नित्यमेव जगत्पतिम् ॥ १३-२५१-५२ (९१४१४)
 तत्र च त्रितयं दृष्टं भविष्यति न संशयः ।
 समस्ता हि वयं देवास्तस्य देहे वसामहे ॥ १३-२५१-५३ (९१४१५)
 तस्य चैवाग्रजो भ्राता सिताद्रिनिचयप्रभः ।
 हली बल इति ख्यातो भविष्यति धराधरः ॥ १३-२५१-५४ (९१४१६)
 त्रिशिरास्तस्य दिव्यश्च सातकुम्भमयो द्रुमः ।
 ध्वजस्तूणेन्द्रो देवस्य भविष्यति रथाश्रितः ॥ १३-२५१-५५ (९१४१७)
 शिरो नागैर्महाभोगैः परिकीर्णं महात्मभिः ।
 भविष्यति महाबाहोः सर्वलोकेश्वरस्य च ॥ १३-२५१-५६ (९१४१८)
 चिन्तितानि समेष्यन्ति शस्त्राण्यस्त्राणि चैव ह ।
 अनन्तश्च स अवोक्तो भगवान्हरिरव्ययः ॥ १३-२५१-५७ (९१४१९)
 समादिष्टश्च विबुधैर्दर्शय त्वमिति प्रभो ।

सुपर्णो यस्य वीर्येण कश्यपस्यात्मजो बली ।
 अन्तं नैवाशकदद्रष्टुं देवस्य परमात्मनः ॥ १३-२५१-५८ (९१४२०)
 स च शेषो विचरते परया वै मुदा युतः ।
 अन्तर्वसति भोगेन परिरभ्य वसुन्धराम् ॥ १३-२५१-५९ (९१४२१)
 य एव विष्णुः सोऽनन्तो भगवान्वसुधाधरः ।
 यो रामः स हृषीकेशो योच्युतः स धराधरः ॥ १३-२५१-६० (९१४२२)
 तावुभौ पुरुषव्याघ्रौ दिव्यौ दिव्यपराक्रमौ ।
 द्रष्टव्यौ माननीयौ च चक्रलाङ्गलधारिणौ ॥ १३-२५१-६१ (९१४२३)
 एष वोऽनुग्रहः प्रोक्तो मया पुण्यस्तपोधनाः ।
 यद्भवन्तो यदुश्रेष्ठं पूजयेयुः प्रयत्नतः ॥ १३-२५१-६२ (९१४२४)

इति श्रीमन्महाभारते अनुशासनपर्वणि दानधर्मपर्वणि
 एकपञ्चाशदधिकद्विशततमोऽध्यायः ॥ २५१ ॥

Mahabharata - Anushaasana Parva - Chapter Footnotes

७-२५१-४३ अर्हितः पुष्पधूपादिनार्चितः । पूजितः वाचा च महीकृतः
 ७-२५१-४७ अर्चितः मनसा ध्यातः ॥
 ७-२५१-५५ तृणेंद्रः तालद्रुमः ॥

अनुशासनपर्व - अध्याय २५२

॥ श्रीः ॥

१३.२५२. अध्यायः २५२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण हिमवद्गिरौ नारदोदितकृष्णमहिमानुवादः ॥ १ ॥

तथा पार्थकृष्णयोर्नरनारायणात्मकत्वकथनपूर्वकं

कृष्णमहिमप्रशंसनम् ॥ २ ॥

Mahabharata - Anushaasana Parva - Chapter Text

नारद उवाच ।

अथ व्योम्नि महाञ्जब्दः सविद्युत्स्तनयित्तुमान् ।

मेघैश्च गगनं नीलं संरुद्धमभवद्द्वनैः ॥ १३-२५२-१ (९१४२५)

प्रावृषीव च पर्जन्यो ववृषे निर्मलं पयः ।

तमश्चैवाभवद्दोरं दिशश्च न चकाशिरे ॥ १३-२५२-२ (९१४२६)

ततो देवगिरौ तस्मिन्नम्ये पुण्ये सनातने ।
 न शर्वं भूतसङ्घं वा ददृशुर्मनयस्तदा ॥ १३-२५२-३ (११४२७)
 व्यभ्रं च गगनं सद्यः क्षणेन समपद्यत ।
 तीर्थयात्रां ततो विप्रा जग्मुश्चान्ये यथागतम् ॥ १३-२५२-४ (११४२८)
 तदद्भुतमचिन्त्यं च दृष्ट्वा ते विस्मिताऽभवन् ।
 शङ्करस्योमया सार्धं संवादं त्वत्कथाश्रयम् ॥ १३-२५२-५ (११४२९)
 स भवान्पुरुषव्याघ्र ब्रह्मभूतः सनातनः ।
 यदर्थमनुशिष्टा स्मो गिरिपृष्ठे महात्मना ॥ १३-२५२-६ (११४३०)
 द्वितीयं त्वद्भुतमिदं त्वत्तेजःकृतमद्य वै ।
 दृष्ट्वा च विस्मिताः कृष्ण सा च नः स्मृतिरागता ॥ १३-२५२-७ (११४३१)
 एतत्ते देवदेवस्य माहात्म्यं कथितं प्रभो ।
 कपर्दिनो गिरीशस्य महाबाहो जनार्दन ॥ १३-२५२-८ (११४३२)
 इत्युक्ताः स तदा कृष्णस्तपोवननिवासिभिः ।
 मानयामास तान्सर्वानृषीन्देवकिनन्दनः ॥ १३-२५२-९ (११४३३)
 अथर्षयः सम्प्रहृष्टाः पुनस्ते कृष्ममब्रुवन् ।
 पुनःपुनर्दर्शयास्मान्सदैव मधुसूदन ॥ १३-२५२-१० (११४३४)
 न हि नः सा रति स्वर्गे या च त्वद्दर्शने विभो ।
 तद्वृतं च महाबाहो यदाह भगवान्भवः ॥ १३-२५२-११ (११४३५)
 एतत्ते सर्वमाख्यातं रहस्यमरिकर्शन ।
 त्वमेव ह्यर्ततत्त्वज्ञः पृष्टोऽस्मान्पृच्छसे यदा ॥ १३-२५२-१२ (११४३६)
 तदस्माभिरिदं गुह्यं त्वत्प्रियार्थमुदाहृतम् ।
 न च तेऽविदितं किञ्चित्त्रिषु लोकेषु विद्यते ॥ १३-२५२-१३ (११४३७)
 जन्म चैव प्रसूतिश्च यच्चान्यत्कारणं विभो ।
 वयं तु बहुचापल्यादशक्ता गुह्यधारणे ॥ १३-२५२-१४ (११४३८)
 ततः स्थिते त्वयि विभो लघुत्वात्प्रलपामहे ।
 न हि किञ्चित्तदाश्चर्यं यन्न वेत्ति भवानिह ॥ १३-२५२-१५ (११४३९)
 दिवि वा भुवि वा देव सर्वं हि विदितं तव ।
 साधयाम वयं कृष्ण बुद्धिं पुष्टिमवाप्नुहि ॥ १३-२५२-१६ (११४४०)
 पुत्रस्ते सदृशस्तात विशिष्टो वा भविष्यति ।
 महाप्रभावसंयुक्तो दीप्तिकीर्तिकरः प्रभुः ॥ १३-२५२-१७ (११४४१)
 भीष्म उवाच । १३-२५२-१८क्ष (७६८१)
 ततः प्रणम्य देवेशं यादवं पुरुषोत्तमम् ।
 प्रदक्षिणमुपावृत्य प्रजग्मुस्ते महर्षयः ॥ १३-२५२-१८ (११४४२)
 सोयं नारायणः श्रीमन्दीप्त्या परमया युतः ।
 व्रतं यथावत्तच्चीर्त्वा द्वारकां पुनरागमत् ॥ १३-२५२-१९ (११४४३)
 पूर्णे च दशमे मासि पुत्रोऽस्य परमाद्भुतः ।

रुक्मिण्यां सम्मतो जज्ञे शूरो वंशधरः प्रभो ॥ १३-२५२-२० (९१४४४)
 स कामः सर्वभूतानां सर्वभावगतो नृप ।
 असुराणां सुराणां च चरत्यन्तर्गतः सदा ॥ १३-२५२-२१ (९१४४५)
 सोयं पुरुषशार्दूलो मेघवर्णश्चतुर्भुजः ।
 संश्रितः पाण्डवान्प्रेम्णा भवन्तश्चैनमाश्रिताः ॥ १३-२५२-२२ (९१४४६)
 कीर्तिर्लक्ष्मीर्धृतिश्चैवक स्वर्गमार्गस्तथैव च ।
 यत्रैष संस्थितस्तत्र देवो विष्णुस्त्रिविक्रमः ॥ १३-२५२-२३ (९१४४७)
 सेन्द्रा देवास्त्रयस्त्रिंशदेष नात्र विचारणा ।
 आदिदेवो महादेवः सर्वभूतप्रतिश्रयः ॥ १३-२५२-२४ (९१४४८)
 अनादिनिधनोऽव्यक्तो महात्मा मधुसूदनः ।
 अयं जातो महातेजाः सुराणामर्थसिद्धये ॥ १३-२५२-२५ (९१४४९)
 सुदुस्तरार्थतत्त्वस्य वक्ता कर्ता च माधवः ।
 तव पार्थ जयः कृत्स्नस्तव कीर्तिस्तथाऽतुला ॥ १३-२५२-२६ (९१४५०)
 तवेयं पृथिवी देवी कृत्स्ना नारायणाश्रयात् ।
 अयं नाथस्तवाचिन्त्यो यस्य नारायणो गतिः ॥ १३-२५२-२७ (९१४५१)
 स भवांस्त्वमुपाध्वयू रणाग्नौ हुतवान्नृपान् ।
 कृष्णस्रुवेण महता युगान्ताग्निसमेन वै ॥ १३-२५२-२८ (९१४५२)
 दुर्योधनश्च शोच्योसौ सपुत्रभ्रातृबान्धवः ।
 कृतवान्योऽबुधः क्रोधाद्धरिगाण्डीविविग्रहम् ॥ १३-२५२-२९ (९१४५३)
 दैतेया दानवेन्द्राश्च महाकाया महाबलाः ।
 चक्राग्नौ क्षयमापन्ना दावाग्नौ शलभा इव ॥ १३-२५२-३० (९१४५४)
 प्रतियोद्धुं न शक्यो हि मानुषैरेव संयुगे ।
 विहीनैः पुरुषव्याघ्र सत्त्वशक्तिबलादिभिः ॥ १३-२५२-३१ (९१४५५)
 जयो योगी युगान्ताभः सव्यसाची रणाग्रगः ।
 तेजसा हतवान्सर्वं सुयोधनवलं नृप ॥ १३-२५२-३२ (९१४५६)
 यत्तु गोवृषभाङ्केन मुनिभ्यः समुदाहृतम् ।
 पुराणं हिमवत्पृष्ठे तन्मे निगदतः शृणु ॥ १३-२५२-३३ (९१४५७)
 यावत्तस्य भवेत्पुष्टिस्तेजो जीप्तिः पराक्रमः ।
 प्रभावः सन्नतिर्जन्म कृष्णे तत्त्रिगुणं विभो ॥ १३-२५२-३४ (९१४५८)
 कः शक्नोत्यन्यथा कर्तुं तद्यदि स्यात्तथा शृणु ।
 यत्रः कृष्णो हि भगवांस्तत्र पुष्टिरनुत्तमा ॥ १३-२५२-३५ (९१४५९)
 वयं त्विहाल्पमतयः परतन्त्राः सुविक्लवाः ।
 ज्ञानपूर्वं प्रपन्नाः स्मो मृत्योः पन्थानमव्ययम् ॥ १३-२५२-३६ (९१४६०)
 भवांश्चाप्यार्जवपरः पूर्वं कृत्वा प्रतिश्रयम् ।
 राजवृत्तं न लभते प्रतिज्ञापालने रतः ॥ १३-२५२-३७ (९१४६१)
 अत्येवात्मवधं लोके राजंस्त्वं बहु मन्यसे ।

न हि प्रतिज्ञा या दत्ता तां प्रहातुमरिंदम ॥ १३-२५२-३८ (९१४६२)
 कालेनायं जनः सर्वो निहतो रणमूर्धनि ।
 वयं च कालेन हताः कालो हि परमेश्वरः ॥ १३-२५२-३९ (९१४६३)
 न हि कालेन कालज्ञः स्पृष्टः शोचितुमर्हसि ।
 कालो लोहितरक्ताक्षः कृष्णो दण्डी सनातनः ॥ १३-२५२-४० (९१४६४)
 तस्मात्कुन्तीसुत ज्ञातीन्नेह शोचितुमर्हसि ।
 व्यपेतमन्युर्नित्यं त्वं भव कौरवनन्दन ॥ १३-२५२-४१ (९१४६५)
 माधवस्यास्य महात्म्यं श्रुतं यत्कथितं मया ।
 तदेव तावत्पर्याप्तं सज्जनस्य निदर्शनम् ॥ १३-२५२-४२ (९१४६६)
 व्यासस्य वचनं श्रुत्वा नारदस्य च धीमतः ।
 स्वयं चैव महाराज कृष्णस्यार्हतमस्य वै ॥ १३-२५२-४३ (९१४६७)
 प्रभावश्चर्षिपूगस्य कथितः सुमहान्मया ।
 महेश्वरस्य संवादं शैलपुत्र्याश्च भारत ॥ १३-२५२-४४ (९१४६८)
 धारयिष्यति यश्चैनं महापुरुषसम्भवम् ।
 शृणुयात्कथयेद्वा यः स श्रेयो लभते परम् ॥ १३-२५२-४५ (९१४६९)
 भवितारश्च तस्याथ सर्वे कामा यथेप्सिताः ।
 प्रेत्य स्वर्गं च लभते नरो नास्त्यत्र संशयः ॥ १३-२५२-४६ (९१४७०)
 न्याय्यं श्रेयोभिकामेन प्रतिपत्तुं जनार्दनः ।
 एष एवाक्षयो विप्रैः स्तुतो राजञ्जनार्दनः ॥ १३-२५२-४७ (९१४७१)
 महेश्वरमुखोत्सृष्टा ये च धर्मगुणाः स्मृताः ।
 ते त्वया मनसा धार्याः कुरुराज दिवानिशम् ॥ १३-२५२-४८ (९१४७२)
 एवं ते वर्तमानस्य सम्यग्दण्डधरस्य च ।
 प्रजापालनदक्षस्य स्वर्गलोको भविष्यति ॥ १३-२५२-४९ (९१४७३)
 धर्मोणापि सदा राजन्प्रजा रक्षितुमर्हसि ।
 यस्तस्य विपुलो दण्डः सम्यग्धर्मः स कीर्त्यते ॥ १३-२५२-५० (९१४७४)
 य एष कथितो राजन्मया सज्जनसन्निधौ ।
 शङ्करस्योमया सार्धं संवादो धर्मसंहितः ॥ १३-२५२-५१ (९१४७५)
 श्रुत्वा वा श्रोतुकामो वाऽप्यर्चयेद्दूषभध्वजम् ।
 विशुद्धेनेह भावेन य इच्छेद्भूतिमात्मनः ॥ १३-२५२-५२ (९१४७६)
 एष तस्यानवद्यस्य नारदस्य महात्मनः ।
 संदेशो देवपूजार्थं तं तथा कुरु पाण्डव ॥ १३-२५२-५३ (९१४७७)
 एतदत्यद्भुतं वृत्तं पुण्ये हि भवति प्रभो ।
 वासुदेवस्य कौन्तेय स्थाणोश्चैव स्वभावजम् ॥ १३-२५२-५४ (९१४७८)
 दशवर्षसहस्राणि बदर्यामेष शाश्वतः ।
 तपश्चचार विपुलं सह गाण्डीवधन्वना ॥ १३-२५२-५५ (९१४७९)
 त्रियुगौ पुण्डरीकाक्षौ वासुदेवधनंजयौ ।

विदितौ नारदादेतौ मम व्यासाच्च पार्थिव ॥ १३-२५२-५६ (९१४८०)
 बाल एव महाबाहुश्चकार कदनं महत् ।
 कंसस्य पुण्डरीकाक्षो ज्ञातित्रामार्थकारणात् ॥ १३-२५२-५७ (९१४८१)
 कर्मणामस्य कौन्तेय नान्तं सङ्ख्यातुमुत्सहे ।
 शाश्वतस्य पुराणस्य पुरुषस्य युधिष्ठिर ॥ १३-२५२-५८ (९१४८२)
 ध्रुवं श्रेयः परं तात भविष्यति तवोत्तमम् ।
 यस्य ते पुरुषव्याघ्रः सखा चायं जनार्दनः ॥ १३-२५२-५९ (९१४८३)
 दुर्योधनं तु शोचामि प्रेत्य लोकेऽपि दुर्मतिम् ।
 यत्कृते पृथिवी सर्वा विनष्टा सहयद्विपा ॥ १३-२५२-६० (९१४८४)
 दुर्योधनापराधेन कर्णस्य शकुनेस्तथा ।
 दुःशासनवतुर्थानां कुरवो निधनं गताः ॥ १३-२५२-६१ (९१४८५)
 वैशम्पायन उवाच । १३-२५२-६२क्ष् (७६८२)
 एवं सम्भाषमाणे तु गाङ्गेये पुरुषर्षभे ।
 तूष्णीं बभूव कौरव्यो मध्ये तेषां महात्मनाम् ॥ १३-२५२-६२ (९१४८६)
 तच्छ्रुत्वा विस्मयं जग्मुर्धृतराष्ट्रादयो नृपाः ।
 सम्पूज्य मनसा कृष्णं सर्वे प्राञ्जलयऽभवन् ॥ १३-२५२-६३ (९१४८७)
 ऋषयश्चापि ते सर्वे नारदप्रमुखास्तदा ।
 प्रतिगृह्याभ्यनन्दन्त तद्वाक्यं प्रतिपूज्य च ॥ १३-२५२-६४ (९१४८८)
 इत्येतदखिलं सर्वैः पाण्डवो भ्रातृभिः सह ।
 श्रुतवान्सुमहाश्चर्यं पुण्यं भीष्मानुशासनम् ॥ १३-२५२-६५ (९१४८९)
 वैशम्पायन उवाच । १३-२५२-६६क्ष् (७६८३)
 युधिष्ठिरस्तु गाङ्गेयं विश्रान्तं भूरिदक्षिणम् ।
 पुनरेव महाबुद्धिः पर्यपृच्छन्महीपतिः ॥ १३-२५२-६६ (९१४९०)

इति श्रीमन्महाभारते अनुशासनपर्वणि दानधर्मपर्वणि
 द्विपञ्चाशदधिकद्विशततमोऽध्यायः ॥ २५२ ॥

अनुशासनपर्व - अध्याय २५३

॥ श्रीः ॥

१३.२५३. अध्यायः २५३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति दृष्टान्ततया

विप्रकन्योपाख्यानकथनपूर्वकं विद्वत्संरक्षणस्य

महाफलहेतुत्वकथनम् ॥ १ ॥

युधिष्ठिर उवाच ।

कृपया परया प्रोक्तः सर्वेषां पापकर्मणाम् ।

ज्ञानस्य च परस्येह तन्मे ब्रूहि पितामह ॥ १३-२५३-१ (९१४९१)

भीष्म उवाच । १३-२५३-२क्ष (७६८४)

उपायोऽयं परप्राप्तौ परमः परिकीर्तितः ।

नारायणास्यानुध्यानमर्चनं यजनं स्तुतिः ॥ १३-२५३-२ (९१४९२)

श्रवणं तत्कथानां च विद्वत्संरक्षणं तथा ।

विद्वच्छुश्रूषणप्रीतिरुपदेशानुपालनम् ।

स ध्यानेन जपेननाशु मुच्यते प्राकृतोपि वा ॥ १३-२५३-३ (९१४९३)

जपश्चतुर्विधः प्रोक्तो वैदिकस्तान्त्रिकोपि च ।

पौराणिकोथ विद्वद्भिः कथितः स्मार्त एव च ॥ १३-२५३-४ (९१४९४)

विद्वच्छुश्रूषया ज्ञानं विद्वत्संरक्षणेन च ।

नासाध्यं ज्ञानिनां किञ्चित्स्माद्रक्ष्यास्त्वया द्विजाः ॥ १३-२५३-५ (९१४९५)

सुव्रता बन्धुहीनैका वने पूर्वं यमेन तु ।

आसीदाश्वासिता विद्वत्संरक्षणफलात्किल ॥ १३-२५३-६ (९१४९६)

विप्रस्य मरणे हेतुस्तत्पत्नी पितृशोकदा ।

वैश्या त्वमतिलाभोऽयं विप्रकन्येति साम्प्रतम् । १३-२५३-७ (९१४९७)

इत्युक्ताऽऽश्वासिताऽपृच्छत्केनैवं पापसंयुता ।

जाता विप्रकुले सम्यक् श्रेयश्चापि ब्रवीहि मे ॥ १३-२५३-८ (९१४९८)

यम उवाच । १३-२५३-९क्ष (७६८५)

अन्यजन्मनि विद्वांसं प्रहारैरभिपीडितम् ।

चोरशङ्काविमोक्षेण मोक्षयित्वा सुजन्मिका ॥ १३-२५३-९ (९१४९९)

इत्युक्ताऽष्टाक्षरध्यानजपादिश्रेयसंयुता ।

यमेनानुगृहीताऽभूत्पुण्यलोकनिवासिनी ॥ १३-२५३-१० (९१५००)

तन्नित्यं विदुषां रक्षा तत्परोऽभूर्महीपते ।

तेषां संरक्षणात्सद्यः सर्वपापैः प्रमुच्यते ॥ १३-२५३-११ (९१५०१)

इति श्रीमन्महाभारते अनुशासनपर्वणि दानधर्मपर्वणि

त्रिपञ्चशदधिकद्विशततमोऽध्यायः ॥ २५३ ॥

अनुशासनपर्व - अध्याय २५४

॥ श्रीः ॥

१३.२५४. अध्यायः २५४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति श्रीविष्णुसहस्रनामकथनम् ॥ १ ॥

Mahabharata - Anushaasana Parva - Chapter Text

वैशम्पायन उवाच ।

श्रुत्वा धर्मानशेषेण पावनानि च सर्वशः ।

युधिष्ठिरः शान्तनवं पुनरेवाभ्यभाषत ॥ १३-२५४-१ (९१५०२)

किमेकं दैवतं लोके किं वाऽप्येकं परायणम् ।

स्तुवन्तः कं कर्मचन्तः प्राप्नुयुर्मानवाः शुभम् ॥ १३-२५४-२ (९१५०३)

को धर्मः सर्वधर्माणां भवतः परमो मतः ।

किं जपन्मुच्यते जन्तुर्जन्मसंसारबन्धनात् ॥ १३-२५४-३ (९१५०४)

भीष्म उवाच । १३-२५४-४क्ष् (७६८६)

जगत्प्रभुं देवदेवमनन्तं पुरुषोत्तमम् ।

स्तुवन्नामसहस्रेण पुरुषः सततोत्थितः ॥ १३-२५४-४ (९१५०५)

तमेव चार्चयन्नित्यं भक्त्या पुरुषमव्ययम् ।

ध्यायन्स्तुवन्नमस्यंश्च यजमानस्तमेव च ॥ १३-२५४-५ (९१५०६)

अनादिनिधनं विष्णुं सर्वलोकमहेश्वरम् ।

लोकाध्यक्षं स्तुवन्नित्यं सर्वदुःकातिगो भवेत् ॥ १३-२५४-६ (९१५०७)

ब्रह्मण्यं सर्वधर्मज्ञं लोकानां कीर्तिवर्धनम् ।

लोकनाथं महद्भूतं सर्वभूतभवोद्भवम् ॥ १३-२५४-७ (९१५०८)

एष मे सर्वधर्माणां धर्मोऽधिकतमो मतः ।

यद्भक्त्या पुण्डरीकाक्षं स्तवैरर्चयन्नरः सदा ॥ १३-२५४-८ (९१५०९)

परमं यो महत्तेजः परमं यो महत्तपः ।

परमं यो महद्ब्रह्म परमं यः परायणम् ॥ १३-२५४-९ (९१५१०)

पवित्राणां पवित्रं यो मङ्गलानां च मङ्गलम् ।

दैवतं देवतानां च भूतानां योऽव्ययः पिता ॥ १३-२५४-१० (९१५११)

यतः सर्वाणि भूतानि भवन्त्यादियुगागमे ।

यस्मिंश्च प्रलयं यान्ति पुनरेव युगक्षये ॥ १३-२५४-११ (९१५१२)

तस्य लोकप्रधानस्य जगन्नाथस्य भूपते ।

विष्णोर्नामसहस्रं मे शृणु पापभयापहम् ॥ १३-२५४-१२ (९१५१३)

यानि नामानि गौणानि विख्यातानि महात्मनः ।

ऋषिभिः परिगीतानि तानि वक्ष्यामि भूतये ॥ १३-२५४-१३ (९१५१४)

ऋषिर्नाम्नां सहस्रस्य देवव्यासो महामुनिः ।

छन्दोनुष्टुप्ता देवो भगवान्देवकीसुतः ॥ १३-२५४-१४ (९१५१५)
 अमुतांशूद्भवो बीजं शक्तिर्देवकिनन्दनः ।
 त्रिसाम हृदयं तस्य शान्त्यर्थे विनियुज्यते ॥ १३-२५४-१५ (९१५१६)
 ओं विश्वं विष्णुर्वषट्कारो भूतभव्यभवत्प्रभुः ।
 भूतकृद्भूतभृद्भावो भूतात्मा भूतभावनः ॥ १३-२५४-१६ (९१५१७)
 पूतात्मा परमात्मा च मुक्तानां परमा गतिः ।
 अव्ययः पुरुषः साक्षी क्षेत्रज्ञोऽक्षर एव च ॥ १३-२५४-१७ (९१५१८)
 योगो योगविदानेता प्रधानपुरुषेश्वरः ।
 नरसिंहवपुः श्रीमान्केशवः पुरुषोत्तमः ॥ १३-२५४-१८ (९१५१९)
 सर्वः शर्वः शिवः स्थाणुर्भूतादिर्निधिरव्ययः ।
 सम्भवो भावनो भर्ता प्रभवः प्रभुरीश्वरः ॥ १३-२५४-१९ (९१५२०)
 स्वयंभूः शंभुरादित्यः पुष्कराक्षो महास्वनः ।
 अनादिनिधनो धाता विधाता धातुरुत्तमः ॥ १३-२५४-२० (९१५२१)
 अप्रमेयो हृषीकेशः पद्मनाभोऽमरप्रभुः ।
 विश्वकर्मा मनुस्त्वष्टा स्थविष्ठः स्थविरो ध्रुवः ॥ १३-२५४-२१ (९१५२२)
 अग्राह्यः शाश्वतः कृष्णो लोहिताक्षः प्रतर्दनः ।
 प्रभूतस्त्रिककुद्धाम पवित्रं मङ्गलं परम् ॥ १३-२५४-२२ (९१५२३)
 ईशानः प्राणदः प्राणो ज्येष्ठः श्रेष्ठः प्रजापतिः ।
 हिरण्यगर्भो भूगर्भो माघवो मधुसूदनः ॥ १३-२५४-२३ (९१५२४)
 ईश्वरो विक्रमी धन्वी मेधावी विक्रमः क्रमः ।
 अनुत्तमो दुराधर्षः कृतज्ञः कृतिरात्मवान् ॥ १३-२५४-२४ (९१५२५)
 सुरेशः शरणं शर्म विश्वरेताः प्रजाभवः ।
 अहः संवत्सरो व्यालः प्रत्ययः सर्वदर्शनः ॥ १३-२५४-२५ (९१५२६)
 अजः सर्वेश्वरः सिद्धः सिद्धिः सर्वादिरच्युतः ।
 वृषाकपिरमेयात्मा सर्वयोगविनिःसृतः ॥ १३-२५४-२६ (९१५२७)
 वसुर्वसुमनाः सत्यः समात्मा सम्मितः समः ।
 अमोघः पुण्डरीकाक्षो वृषकर्मा वृषाकृतिः ॥ १३-२५४-२७ (९१५२८)
 रुद्रो बहुशिरा बभ्रुर्विश्वयोनिः शुचिश्रवाः ।
 अमृतः शाश्वतः स्थापुर्वरारोहो महातपाः ॥ १३-२५४-२८ (९१५२९)
 सर्वगः सर्वविद्भानुर्विष्वक्सेनो जनार्दनः ।
 वेदो वेदविदव्यङ्गो वेदाङ्गो वेदवित्कविः ॥ १३-२५४-२९ (९१५३०)
 लोकाध्यक्षः सुराध्यक्षो धर्माध्यक्षः कृताकृतः ।
 चतुरात्मा चतुर्व्यूहश्चतुर्दंष्ट्रश्चतुर्भुजः ॥ १३-२५४-३० (९१५३१)
 भ्राजिष्णुर्भोजनं भोक्ता सहिष्णुर्जगदादिजः ।
 अनघो विजयो जेता विश्वयोनिः पुनर्वसु ॥ १३-२५४-३१ (९१५३२)
 उपेन्द्रो वामनः प्रांशुरमोघः शुचिरूर्जितः ।

अतीन्द्रः सङ्ग्रहः सर्गो धृतात्मा नियमोयमः ॥ १३-२५४-३२ (९१५३३)
 वेद्यो वैद्यः सदायोगी वीरहा माधवो मधुः ।
 अतीन्द्रियो महामायो महोत्साहो महाबलः ॥ १३-२५४-३३ (९१५३४)
 महाबुद्धिर्महावीर्यो महाशक्तिर्महाद्युतिः ।
 अनिर्देश्यवपुः श्रीमानमेयात्मा महान्निधृक् ॥ १३-२५४-३४ (९१५३५)
 महेष्वासो महीभर्ता श्रीनिवासः सताङ्गतिः ।
 अनिरुद्धः सुरानन्दो गोविन्दो गोविदाम्पतिः ॥ १३-२५४-३५ (९१५३६)
 मरीचिर्दमनो हंसः सुपर्णो भुजगोत्तमः ।
 हिरण्यनाभः सुतपाः पद्मनाभः प्रजापतिः ॥ १३-२५४-३६ (९१५३७)
 अमृत्युः सर्वदृक्सिंहः सन्धाता सन्धिमान्स्थिरः ।
 अजो दुर्मर्षणः शास्ता विश्रुतात्मा सुरारिहा ॥ १३-२५४-३७ (९१५३८)
 गुरुर्गरुतमो धाम सत्यः सत्यपराक्रमः ।
 निमिषोऽनिमिषः स्रग्वी वाचस्पतिरुदारधीः ॥ १३-२५४-३८ (९१५३९)
 अग्रणीर्ग्रामणीः श्रीमान्त्रयायो नेता समीरणः ।
 सहस्रमूर्धा विश्वात्मा सहस्राक्षः सहस्रपात् ॥ १३-२५४-३९ (९१५४०)
 आवर्तनो निवृत्तात्मा संवृतः सम्प्रमर्दनः ।
 अहः संवर्तको वह्निरनिलो धरणीधरः ॥ १३-२५४-४० (९१५४१)
 सुप्रसादः प्रसन्नात्मा विश्वदृग्विश्वभुग्विभुः ।
 सत्कर्ता सत्कृतिः साधुर्जह्नुर्नारायणो नरः ॥ १३-२५४-४१ (९१५४२)
 असंख्येयोप्रमेयात्मा विशिष्टः शिष्टकृच्छुचिः ।
 सिद्धार्थः सिद्धसङ्कल्पः सिद्धिदः सिद्धिसाधनः ॥ १३-२५४-४२ (९१५४३)
 वृषाहिवृषभो विष्णुर्वृषपर्वा वृषोदरः ।
 वर्धनो वर्धमानश्च विविक्तः श्रुतिसागरः ॥ १३-२५४-४३ (९१५४४)
 सुभुजो दुर्धरो वाग्मी महेन्द्रो वसुदो वसुः ।
 नैकरूपो बृहद्रूपः शिपिविष्टः प्रकाशनः ॥ १३-२५४-४४ (९१५४५)
 ओजस्तेजोद्युतिधरः प्रकाशात्मा प्रतापनः ।
 ऋद्धः स्पृष्टाक्षरो मन्त्रश्चन्द्रांशुर्भास्करद्युतिः ॥ १३-२५४-४५
 (९१५४६)
 अमृतांशूद्भवो भानुः शशबिन्दुः सुरेश्वरः ।
 औषधं जगतः सेतुः सत्यधर्मपराक्रमः ॥ १३-२५४-४६ (९१५४७)
 भूतभव्यभवन्नाथः पवनः पावनोऽनलः ।
 कामहा कामकृत्कान्तः कामः कामप्रदः प्रभुः ॥ १३-२५४-४७ (९१५४८)
 युगादिकृद्युगावर्तो नैकमायो महाशनः ।
 अदृश्यो व्यक्तरूपश्च सहस्रजिदनन्तजित् ॥ १३-२५४-४८ (९१५४९)
 इष्टो विशिष्टः शिष्टेष्ट शिखण्डी नहुषो वृषः ।
 क्रोधहा क्रोधकृत्कर्ता विश्वबाहुर्महीधरः ॥ १३-२५४-४९ (९१५५०)

अच्युतः प्रथितः प्राणः प्राणदो वासवानुजः ।
 अपानिधिरधिष्ठानमप्रमत्तः प्रतिष्ठितः ॥ १३-२५४-५० (९१५५१)
 स्कन्दः स्कन्दधरो धुर्यो वरदो वायुवाहनः ।
 वासुदेवो बृहद्भानुरादिदेवः पुरंदरः ॥ १३-२५४-५१ (९१५५२)
 अशोकस्तारणस्तारः शूरः शौरिर्जनेश्वरः ।
 अनुकूलः शतावर्तः पद्मी पद्मनिभेक्षणः ॥ १३-२५४-५२ (९१५५३)
 पद्मनाबोऽरविन्दाक्षः पद्मगर्भः शरीरभृत् ।
 महर्द्धिर्ऋद्धो वृद्धात्मा महाक्षो गरुडध्वक्षः ॥ १३-२५४-५३ (९१५५४)
 अतुलः शरभो भीमः समयज्ञो हविर्हरिः ।
 सर्वलक्षणलक्षणयो लक्ष्मीवान्समितिंजयः ॥ १३-२५४-५४ (९१५५५)
 विक्षरो रोहितो मार्गो हेतुर्दामोदरः सहः ।
 महीधरो महाभागो वेगवानमिताशनः ॥ १३-२५४-५५ (९१५५६)
 उद्भवः क्षोभणो देवः श्रीगर्भः परमेश्वरः ।
 करणं कारणं कर्ता विकर्ता गहनो गुहः ॥ १३-२५४-५६ (९१५५७)
 व्यवसायो व्यवस्थानः संस्थानः स्थानदो ध्रुवः ।
 परर्द्धिः परमस्पष्टस्तुष्टः पुष्टः शुभेक्षणः ॥ १३-२५४-५७ (९१५५८)
 रामो विरामो विरजो मार्गो नेयो नयोऽनयः ।
 वीरः शक्तिमतांश्रेष्ठो धर्मो धर्मविदुत्तमः ॥ १३-२५४-५८ (९१५५९)
 वैकुण्ठः पुरुषः प्राणः प्राणदः प्रणवः पृथुः ।
 हिरण्यगर्भः शत्रुघ्नो व्याप्तो वायुरधोक्षजः ॥ १३-२५४-५९ (९१५६०)
 ऋतुः सुदर्शनः कालः परमेष्ठी परिग्रहः ।
 उग्रः संवत्सरो दक्षो विश्रामो विश्वदक्षिणः ॥ १३-२५४-६० (९१५६१)
 विस्तारः स्थावरः स्थाणुः प्रमाणं बीजमव्ययम् ।
 अर्थोऽनर्थो महाकोशो महाभोगो महाधनः ॥ १३-२५४-६१ (९१५६२)
 अनिर्विण्णः स्थविष्ठो भूर्धर्मयूपो महामखः ।
 नक्षत्रनेमिर्नक्षत्री क्षमः क्षामः समीहनः ॥ १३-२५४-६२ (९१५६३)
 यज्ञ इज्यो महेज्यश्च ऋतुः सत्रं सताङ्गतिः ।
 सर्वदर्शी वमुक्तात्मा सर्वज्ञो ज्ञानमुत्तमम् ॥ १३-२५४-६३ (९१५६४)
 सुव्रतः सुमुखः सूक्ष्मः सुघोषः सुखदः सुहृत् ।
 मनोहरो जितक्रोधो वीरबाहुर्विदारणः ॥ १३-२५४-६४ (९१५६५)
 स्वापनः स्ववशो व्यापी नैकात्मा नैककर्मकृत् ।
 वत्सरो वत्सलो वत्सी रत्नगर्भो धनेश्वरः ॥ १३-२५४-६५ (९१५६६)
 धर्मगुब्धर्मकृद्धर्मी सदसत्क्षरमक्षरम् ।
 अविज्ञाता सहस्रांशुर्विधाता कृतलक्षणः ॥ १३-२५४-६६ (९१५६७)
 गभस्तिनेमिः सत्वस्थः सिंहो भूतमहेश्वरः ।
 आदिदेवो महादेवो देवेशो देवभृद्गुरुः ॥ १३-२५४-६७ (९१५६८)

उत्तरो गोपतिर्गोप्ता ज्ञानगम्यः पुरातनः ।
 शरीरी भूतभृद्भोक्ता कपीन्द्रो भूरिदक्षिणः ॥ १३-२५४-६८ (९१५६९)
 सोमपोऽमृतपः सोमः पुरुजित्पुरुसत्तमः ।
 विनयोज्यः सत्यसन्धो दाशार्हः सात्वतांपतिः ॥ १३-२५४-६९ (९१५७०)
 जीवो विनयिता साक्षी मुकुन्दोऽमितविक्रमः ।
 अम्भोनिधिरनन्तात्मा महोदधिशयोऽन्तकः ॥ १३-२५४-७० (९१५७१)
 अजो महार्हः स्वाभाव्यो जितामित्रः प्रमोदनः ।
 आनन्दो नन्दनो नन्दः सत्यधर्मा त्रिविक्रमः ॥ १३-२५४-७१ (९१५७२)
 महर्षिः कपिलाचार्य कृतज्ञो मेदिनीपतिः ।
 त्रिपदस्त्रिदशाध्यक्षो महाशृङ्गः कृतान्तकृत् ॥ १३-२५४-७२ (९१५७३)
 महावराहो गोविन्दः सुषेणः कनकाङ्गदी ।
 गुह्यो गभीरो गहनो गुप्तश्चक्रगदाधरः ॥ १३-२५४-७३ (९१५७४)
 वेधाः स्वाङ्गोऽजितः कृष्णो दृढः सङ्कर्षणोच्युतः ।
 वरुणो वारुणो वृक्षः पुष्कराक्षो महामनाः ॥ १३-२५४-७४ (९१५७५)
 भगवान्भगहा नन्दी वनमाली हलायुधः ।
 आदित्यो ज्योतिरादित्यः सहिष्णुर्गतिसत्तमः ॥ १३-२५४-७५ (९१५७६)
 सुधन्वा खण्डपरशुर्दारुणो द्रविणप्रदः ।
 दिवस्पृक्सर्वदृग्व्यासो वाचस्पतिरयोनिजः ॥ १३-२५४-७६ (९१५७७)
 त्रिसामा सामगः साम निर्वाणं भेषजं भिषक् ।
 संन्यासकृच्छ्रमः शान्तो निष्ठा शान्तिः परायणम् ॥ १३-२५४-७७ (९१५७८)
 शुभाङ्गः शान्तिदः स्रष्टा कुमुदः कुव्लेशयः ।
 गोहितो गोपतिर्गोप्ता वृषभाक्षो वृषप्रियः ॥ १३-२५४-७८ (९१५७९)
 अनिवर्ती निवृत्तात्मा संक्षेप्ता क्षेमकृच्छ्रवः ।
 श्रीवत्सवक्षाः श्रीवासः श्रीपतिः श्रीमतांवरः ॥ १३-२५४-७९ (९१५८०)
 श्रीदः श्रीशः श्रीनिवासः श्रीनिधिः श्रीविभावनः ।
 श्रीधरः श्रीकरः श्रेयः श्रीमाल्लोकत्रयाश्रयः ॥ १३-२५४-८० (९१५८१)
 स्वक्षः स्वङ्गः शतानन्दो नन्दिज्योतिर्गणेश्वरः ।
 विजितात्मा विधेयात्मा सत्कीर्तिश्छिन्नसंशयः ॥ १३-२५४-८१ (९१५८२)
 उदीर्णः सर्वतश्चक्षुरनीशः शाश्वतः स्थिरः ।
 भूशयो भूषणो भूतिर्विशोकः शोकनाशनः ॥ १३-२५४-८२ (९१५८३)
 अर्चिष्मानर्चितः कुम्भो विशुद्धात्मा विशोधनः ।
 अनिरुद्धोऽप्रतिरथः प्रद्युम्नोऽमितविक्रमः ॥ १३-२५४-८३ (९१५८४)
 कालनेमिनिहा वीरः शौरिः सूरजनेश्वरः ।
 त्रिलोकात्मा त्रिलोकेशः केशवः केशिहा हरिः ॥ १३-२५४-८४ (९१५८५)
 कामदेवः कामपालः कामी कान्तः कृतागमः ।
 अनिर्देश्यवपुर्विष्णुर्वीरोऽनन्तो धनञ्जयः ॥ १३-२५४-८५ (९१५८६)

ब्रह्मण्यो ब्रह्मकृद्ब्रह्मा ब्रह्म ब्रह्मविवर्धनः ।
 ब्रह्मविद्ब्राह्मणो ब्रह्मी ब्रह्मज्ञो ब्राह्मणप्रियः ॥ १३-२५४-८६ (११५८७)
 महाक्रमो महाकर्मा महातेजा महोरगः ।
 महाक्रतुर्महायज्वा महायज्ञो महाहविः ॥ १३-२५४-८७ (११५८८)
 स्तव्यः स्तवप्रियः स्तोत्रं स्तुतिःस्तोता रणप्रियः ।
 पूर्णः पूरयिता पुण्यः पुण्यकीर्तिरनामयः ॥ १३-२५४-८८ (११५८९)
 मनोजवस्तीर्थकरो वसुरेता वसुप्रदः ।
 वसुप्रदो वासुदेवो वसुर्वसुमना हविः ॥ १३-२५४-८९ (११५९०)
 सद्गतिः सत्कृतिः सत्ता सद्गतिः सत्परायणः ।
 शूरसेनो यदुश्रेष्ठः सन्निवासः सुयामुनः ॥ १३-२५४-९० (११५९१)
 भूतावासो वासुदेवः सर्वासुनिलयोऽनलः ।
 दर्पहा दर्पहो दृप्तो दुर्धरोऽद्धाऽपराजितः ॥ १३-२५४-९१ (११५९२)
 विश्वमूर्तिर्महामूर्तिर्दीप्तमूर्तिरमूर्तिमान् ।
 अनेकमूर्तिरव्यक्तः शतमूर्तिः शताननः ॥ १३-२५४-९२ (११५९३)
 एको नैकः सवः कः किं यत्तत्पदमनुत्तमम् ।
 लोकबन्धुर्लोकनाथो माधवो भक्तवत्सलः ॥ १३-२५४-९३ (११५९४)
 सुवर्णवर्णो हेमाङ्गो वराङ्गश्चन्दनाङ्गदी ।
 वीरहा विषमः शून्यो घृताशीरचलश्चलः ॥ १३-२५४-९४ (११५९५)
 अमानी मानदो मान्यो लोकस्वामी त्रिलोकधृत् ।
 सुमेधा मेघजो धन्यः सत्यमेधा धराधरः ॥ १३-२५४-९५ (११५९६)
 तेजो वृषो द्युतिधरः सर्वशस्त्रभृतांवरः ।
 प्रग्रहो निग्रहो व्यग्रो नैकशृङ्गो गदाग्रजः ॥ १३-२५४-९६ (११५९७)
 चतुर्मूर्तिश्चतुर्बाहुश्चतुर्व्यूहश्चतुर्गतिः ।
 चतुरात्मा चतुर्भावश्चतुर्वदविदेकपात् ॥ १३-२५४-९७ (११५९८)
 समावर्तो निवृत्तात्मा दुर्जयो दुरतिक्रमः ।
 दुर्लभो दुर्गमो दुर्गो दुरावासो दुरारिहा ॥ १३-२५४-९८ (११५९९)
 शुभाङ्गो लोकसारङ्गः सुतन्तुस्तन्तुवर्धनः ।
 इन्द्रकर्मा महाकर्मा कृतकर्मा कृतागमः ॥ १३-२५४-९९ (११६००)
 उद्भवः सुन्दरः सुन्दो रत्ननाभः सुलोचनः ।
 अर्को वाजसनः शृङ्गी जयन्तः सर्वविज्जयी ॥ १३-२५४-१०० (११६०१)
 सुवर्णबिन्दुरक्षोभ्यः सर्ववागीश्वरेश्वरः ।
 महाहृदो महागर्तो महाभूतो महानिधिः ॥ १३-२५४-१०१ (११६०२)
 कुमुदः कुन्दरः कुन्दः पर्जन्यः पवनोऽनिलः ।
 अमृतांशोऽमृतवपुः सर्वज्ञः सर्वतोमुखः ॥ १३-२५४-१०२ (११६०३)
 सुलभः सुव्रतः सिद्धः शत्रुजिच्छत्रुतापनः ।
 न्यग्रोधोदुम्बरोश्चत्थश्चापूरान्ध्रनिषूदनः ॥ १३-२५४-१०३ (११६०४)

सहस्रार्चिः सप्तजिह्वः सप्तैधाः सप्तवाहनः ।
 अमूर्तिरनघोऽचिन्त्यो भयकृद्भयनाशनः ॥ १३-२५४-१०४ (९१६०५)
 अणुर्वृहत्कृशः स्थूलो गुणभृन्नर्गुणो महान् ।
 अधृतः स्वधृतः स्वास्थ्यः प्राग्वंशो वंशवर्धनः ॥ १३-२५४-१०५
 (९१६०६)
 भारभृत्कथितो योगी योगीशः सर्वकामदः ।
 आश्रमः श्रमणः क्षामः सुपर्णो वायुवाहनः ॥ १३-२५४-१०६ (९१६०७)
 धनुर्धरो धनुर्वेदो दण्डो दमयिता दमः ।
 अपराजितः सर्वसहो नियन्ता नियमो यमः ॥ १३-२५४-१०७ (९१६०८)
 सत्ववान्सात्विकः सत्यः सत्यधर्मपरायणः ।
 अभिप्रायः प्रियाहोर्हःऋ प्रियकृत्प्रीतिवर्धनः ॥ १३-२५४-१०८ (९१६०९)
 विहायसगतिज्योतिः सुरुचिर्हुतभुग्विभुः ।
 रविर्विरोचनः सूर्यः सविता रविलोचनः ॥ १३-२५४-१०९ (९१६१०)
 अन्तो हुतभुग्भोक्ता सुखदो नैकदोऽग्रजः ।
 अनिर्विण्णः सदामर्षी लोकाधिष्ठानमद्भुतः ॥ १३-२५४-११० (९१६११)
 सनात्सनातनतमः कपिलः कपिरप्ययः ।
 स्वस्तिदः स्वस्तिकृत्स्वस्ति स्वस्तिभुक् स्वस्तिदक्षिणः ॥ १३-२५४-१११ (९१६१२)
 अरौद्रः कुण्डली चक्री विक्रम्यूर्जितशासनः ।
 शब्दातिगः शब्दसहः शिशिरः शर्वरीकरः ॥ १३-२५४-११२ (९१६१३)
 अक्रूरः पेशलो दक्षो दक्षिणः क्षमिणांवरः ।
 विद्वत्तमो वीतभयः पुण्यश्रवणकीर्तनः ॥ १३-२५४-११३ (९१६१४)
 उत्तारणो दुष्कृतिहा पुण्यो दुःखप्ननाशनः ।
 वीरहा रक्षणः सन्तो जीवनः पर्यवस्थितः ॥ १३-२५४-११४ (९१६१५)
 अनन्तरूपोऽनन्तश्रीर्जितमन्युर्भयापहः ।
 चतुरस्रो गभीरात्मा विदिशो व्यादिशो दिशः ॥ १३-२५४-११५ (९१६१६)
 अनादिर्भूर्भुवो लक्ष्मीः सुवीरो रुचिराङ्गदः ।
 जननो जनजन्मादिर्भीमो भीमपराक्रमः ॥ १३-२५४-११६ (९१६१७)
 आधारनिलयो धाता पुष्पहासः प्रजागरः ।
 ऊर्ध्वगः सत्पथाचारः प्राणदः प्रणवः पणः ॥ १३-२५४-११७ (९१६१८)
 प्रमाणं प्राणनिलयः प्राणभृत्प्राणजीवनः ।
 तत्त्वं तत्त्वविदेकात्मा जन्ममृत्युजरातिगः ॥ १३-२५४-११८ (९१६१९)
 भूर्भुवःस्वस्तरुस्तारः सविता प्रपितामहः ।
 यज्ञो यज्ञपतिर्यज्वा यज्ञाङ्गो यज्ञवाहनः ॥ १३-२५४-११९ (९१६२०)
 यज्ञभृद्यज्ञकृद्यज्ञी यज्ञभुग्यज्ञसाधनः ।
 यज्ञान्तकृद्यज्ञगुह्यमन्नमन्नाद एव च ॥ १३-२५४-१२० (९१६२१)
 आत्मयोनिः स्वयंजातो वैखानः सामगायनः ।

देवकीनन्दनः स्रष्टा क्षितीशः पापनाशनः ॥ १३-२५४-१२१ (९१६२२)
 शङ्खभृन्नन्दकी चक्री शार्ङ्गधन्वा गदाधरः ।
 रथाङ्गपाणिरक्षोभ्यः सर्वप्रहरणायुधः ।
 सर्वप्रहारणायुध ओनम इति ॥ १३-२५४-१२२ (९१६२३)
 इतीदं कीर्तनीयस्य केशवस्य महात्मनः ।
 नाम्नां सहस्रं दिव्यानामशेषेण प्रकीर्तितम् ॥ १३-२५४-१२३ (९१६२४)
 य इदं शृणुयान्नित्यं यश्चापि परिकीर्तयेत् ।
 नाशुभं प्राप्नुयात्किञ्चित्सोमुत्रेह च मानवः ॥ १३-२५४-१२४ (९१६२५)
 वेदान्तो ब्राह्मणः स्यात्क्षत्रियो विजयी भवेत् ।
 वैश्यो धनसमृद्धः स्याच्छूद्रः सुखमवाप्नुयात् ॥ १३-२५४-१२५ (९१६२६)
 धर्मार्थी प्राप्नुयाद्धर्ममर्थार्थी चार्थमाप्नुयात् ।
 कामानवाप्नुयात्कामी प्रजार्थी प्राप्नुयात्प्रजाम् ॥ १३-२५४-१२६ (९१६२७)
 भक्तिमान्यः सदोत्थाय शुचिस्तद्गतमानसः ।
 सहस्रं वासुदेवस्य नाम्नातेमत्प्रकीर्तयेत् ॥ १३-२५४-१२७ (९१६२८)
 यशः प्राप्नोति विपुलं ज्ञातिप्राधान्यमेव च ।
 अचलां श्रियमाप्नोति श्रेयः प्राप्नोत्यनुत्तमम् ॥ १३-२५४-१२८ (९१६२९)
 न भयं क्वचिदाप्नोति वीर्यं तेजश्च विन्दति ।
 भवत्ययोगो द्युतिमान्बलरूपगुणान्वितः ॥ १३-२५४-१२९ (९१६३०)
 रोगार्तो मुच्यते रोगाद्बद्धो मुच्येत बन्धनात् ।
 भयान्मुच्येत भीतस्तु मुच्येदापन्न आपदः ॥ १३-२५४-१३० (९१६३१)
 दुर्गाण्यतितरत्याशु पुरुषः पुरुषोत्तमम् ।
 स्तुवन्नामसहस्रेण नित्यं भक्तिसमन्वितः ॥ १३-२५४-१३१ (९१६३२)
 वासुदेवाश्रयो मर्त्यो वासुदेवपरायणः ।
 सर्वपापविशुद्धात्मा याति ब्रह्म सनातनम् ॥ १३-२५४-१३२ (९१६३३)
 न वासुदेवभक्तानामशुभं विद्यते क्वचित् ।
 जन्ममृत्युजराव्याधिभयं नैवोपजायते ॥ १३-२५४-१३३ (९१६३४)
 इमं स्तवमधीयानः श्रद्धाभक्तिसमन्वितः ।
 युज्येतात्मसुखक्षान्तिश्रीधृतिस्मृतिर्कीर्तिभिः ॥ १३-२५४-१३४ (९१६३५)
 न क्रोधो न च मात्सर्यं न लोभो नाशुभा मतिः ।
 भन्ति कृतपुण्यानां भक्तानां पुरुषोत्तमे ॥ १३-२५४-१३५ (९१६३६)
 द्यौः सचन्द्रार्कनक्षत्रा खं दिशो भूर्महोदधिः ।
 वासुदेवस्य वीर्येण विधृतानि महात्मनः ॥ १३-२५४-१३६ (९१६३७)
 ससुरासुरगन्धर्वं सयक्षोरगराक्षसम् ।
 जगद्वशे वर्ततेदं कृष्णस्य सचराचरम् ॥ १३-२५४-१३७ (९१६३८)
 इन्द्रियाणि मनो बुद्धिः सत्त्वं तेजो बलं धृतिः ।
 वासुदेवात्मकान्याहुः क्षेत्रं क्षेत्रज्ञ एव च ॥ १३-२५४-१३८ (९१६३९)

सर्वागमानामाचारः प्रथमं परिकल्प्यते ।
 आचारप्रभवो धर्मो धर्मस्य प्रभुरच्युतः ॥ १३-२५४-१३९ (९१६४०)
 ऋषयः पितरो देवा महाभूतानि धातवः ।
 जङ्गमाजङ्गमं चेदं जगन्नारयणोद्भवम् ॥ १३-२५४-१४० (९१६४१)
 योगो ज्ञानं तथा साङ्ख्यं विद्याः शिल्पादिकर्म च ।
 वेदाः सास्त्राणि विज्ञानमेतत्सर्वं जनार्दनात् ॥ १३-२५४-१४१ (९१६४२)
 एको विष्णुर्महद्भूतं पृथग्भूतान्यनेकशः ।
 त्रीँल्लोकान्व्याप्य भूतात्मा भुङ्क्ते विश्वभुगव्ययः ॥ १३-२५४-१४२ (९१६४३)
 इमं स्तवं भगवतो विष्णोर्व्यासेन कीर्तितम् ।
 पठेद्य इच्छेत्पुरुषः श्रेयः प्राप्तुं सुखानि च ॥ १३-२५४-१४३ (९१६४४)
 विश्वेश्वरमजं देवं जगतः प्रभवाप्ययम् ।
 भजन्ति ये पुष्कराक्षं न ते यान्ति पराभवम् ।
 ग्न ते यान्ति पराभवम् ओं नम इति ॥ १३-२५४-१४४ (९१६४५)
 अर्जुन उवाच । १३-२५४-१४५क्ष् (७६८७)
 पद्मपत्रविशालक्ष पद्मनाभ सुरोत्तम ।
 भक्तानामनुरक्तानां त्राता भव जनार्दन ॥ १३-२५४-१४५ (९१६४६)
 भगवानुवाच । १३-२५४-१४६क्ष् (७६८८)
 यो मां नामसहस्रेण स्तोतुमिच्छति पाण्डव ।
 सोहमेकेन श्लोकेन स्तुत एव न संशयः ।
 स्तुत एव न संशय ओं नम इति ॥ १३-२५४-१४६ (९१६४७)
 वासनाद्वासुदेवः स्या वासितं ते जगत्त्रयम् ।
 सर्वभूतनिवासोसि वासुदेव् नमोस्तु ते ॥ १३-२५४-१४७ (९१६४८)
 १३-२५४-१४८ (९१६४९)
 नमोस्त्वनन्ताय सहस्रमूर्तये
 सहस्रपादाक्षिशिरोरुबाहवे ।
 सहस्रनाम्ने पुरुषाय शाश्वते
 सहस्रकोटियुगधारिणे नमः ।
 श्रीसहस्रकोटियुगधारिणे नम इति ॥

Mahabharata - Anushaasana Parva - Chapter Footnotes

७-२५४-४१ विश्वधृगिति झ पाठ । सत्कृतः साधुरिति च ॥
 ७-२५४-५८ विरमो विरमः इति क पाठः, विरतः इति थ पाठः ॥
 ७-२५४-६४ सुघोषः सुहृदः सुहृदिति क थ पाठः ॥
 ७-२५४-६८ शरीरभूतभृद्भोक्तेति क ङ झ थ पाठः ॥
 ७-२५४-६९ विनयो जयः सत्यसन्धः इति क ङ झ पाठः ॥
 ७-२५४-७४ कालनेमिनिहा शौरिर्वीरः शूरजनेश्वरः इति क पाठः

। कालनेमिनिहा वीरः शूरः शौरिर्जनेश्वरः इति थ पाठः ॥

७-२५४-१०० अर्को वाजसनिः शृङ्गी इति थ पाठः ॥

७-२५४-१०२ अमृताशोऽमृतवपुरिति झ थ पाठः ॥

७-२५४-११० अनन्तहुतभुग्भोक्तेति क थ पाठः ॥

७-२५४-११९ सपिता प्रपितामहः इति झ पाठ ॥

७-२५४-१२८ विपुलं याति प्राधान्यमेव चेति क पाठः ॥

अनुशासनपर्व - अध्याय २५५

॥ श्रीः ॥

१३.२५५. अध्यायः २५५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति एकादशरुद्रद्वादशादित्यादीनां

वसिष्ठादिमहर्षीणां राजर्ष्यादीनां च

पृथक्पृथङ्गामनिर्देशपूर्वकं तत्तन्नामकीर्तनादेः

सावित्रीजपादेश्च महाफलहेतुत्वाभिधानम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

पितामह महाप्राज्ञ सर्वशास्त्रविशारद ।

किं जप्यं जपतो नित्यं भवेद्धर्मफलं महत् ॥ १३-२५५-१ (९१६५०)

प्रस्थाने वा प्रवेशे वा प्रवृत्ते वाऽपि कर्मणि ।

दैवे वा श्राद्धकाले वा किं जप्यं कर्मसाधनम् ॥ १३-२५५-२ (९१६५१)

शान्तिकं पौष्टिकं रक्षा शत्रुघ्नं भयनाशनम् ।

जप्यं यद्ब्रह्म समितं तद्भवान्वक्तुमर्हति ॥ १३-२५५-३ (९१६५२)

भीष्म उवाच । १३-२५५-४क्ष (७६८९)

व्यासप्रोक्तमिमं मन्त्रं शृणुष्वैकमना नृप ।

सावित्र्या विहितं दिव्यं सद्यः पावविमोचनम् ॥ १३-२५५-४ (९१६५३)

शृणु मन्त्रविधिं कृत्स्नं प्रोच्यमानं मयाऽनघ ।

यं श्रुत्वा पाण्डवश्रेष्ठ सर्वपापैः प्रमुच्यते ॥ १३-२५५-५ (९१६५४)

रात्रावहनि धर्मज्ञ जपन्पापैर्न लिप्यते ।

तत्तेऽहं सम्प्रवक्ष्यामि शृणुष्वैकमना नृप ॥ १३-२५५-६ (९१६५५)

आयुष्मान्भवते चैव यं श्रुत्वा पार्थिवात्मज ।

पुरुषस्तु सुसिद्धार्थः प्रेत्य चेह च मोदते ॥ १३-२५५-७ (९१६५६)

सेवितं सततं राजन्पुरा राजर्षिसत्तमैः ।
 क्षत्रधर्मपैरर्नित्यं सत्यव्रतपरायणैः ॥ १३-२५५-८ (९१६५७)
 इदमाह्निकमव्यग्रं कुर्वद्भिर्नियतैः सदा ।
 नृपैर्भरतशार्दूल प्राप्यते श्रीरनुत्तमा ॥ १३-२५५-९ (९१६५८)
 नमो वसिष्ठाय महाव्रताय
 पराशरं वेदनिधङ्गं नमस्ते ।
 नमोस्त्वनन्ताय महोरगाय
 नमोस्तु सिद्धेभ्य इहाक्षयेभ्यः ॥ १३-२५५-१० (९१६५९)
 नमोस्त्वृषिभ्यः परमं परेषां
 देवेषु देवं वरदं वराणाम् ।
 सहस्रशीर्षाय नमः शिवाय
 सहस्रनामाय जनार्दनाय ॥ १३-२५५-११ (९१६६०)
 अजैकपादहिर्बुध्न्यः पिनाकी चापराजितः ।
 ऋतश्च पितृरूपश्च त्र्यम्बकश्च महेश्वरः ॥ १३-२५५-१२ (९१६६१)
 वृषाकपिश्च शंभुश्च हवनोऽथेश्वरस्तथा ।
 एकादशैते प्रथिता रुद्रास्त्रिभुवनेश्वराः ॥ १३-२५५-१३ (९१६६२)
 शतमेतत्समाम्नातं शतरुद्रे महात्मनाम् ॥ १३-२५५-१४ (९१६६३)
 अंशो भगश्च मित्रश्च वरुणश्च जलेश्वरः ।
 तथा धाताऽर्यमा चैव जयन्तो भास्करस्तथा ॥ १३-२५५-१५ (९१६६४)
 त्वष्टा पूषा तथैवेन्द्रो द्वादशो विष्णुरुच्यते ।
 इत्येते द्वादशादित्याः काश्यपेया इति श्रुतिः ॥ १३-२५५-१६ (९१६६५)
 धरो ध्रुवश्च सोमश्च सावित्रोऽथानिलोऽनलः ।
 प्रत्यूषश्च प्रभासश्च वसवोऽष्टौ प्रकीर्तिताः ॥ १३-२५५-१७ (९१६६६)
 नासत्यश्चापि दस्रश्च स्मृतौ द्वावश्विनावपि ।
 मार्तण्डस्यात्मजावेतौ संज्ञानासाविर्निर्गतौ ॥ १३-२५५-१८ (९१६६७)
 अतः परं प्रवक्ष्यामि लोकानां कर्मसाक्षिणः ।
 अपि यज्ञस्य वेत्तारो दत्तस्य सुकृतस्य च ॥ १३-२५५-१९ (९१६६८)
 अदृश्याः सर्वभूतेषु पश्यन्ति त्रिदशेश्वराः । १३-२५५-२० (९१६६९)
 शुभाशुभानि कर्माणि मृत्युः कालश्च सर्वशः ॥ १३-२५५-२० (९१६७०)
 विश्वेदेवाः पितृगणा मूर्तिमन्तस्तपोधनाः ।
 मुनयश्चैव सिद्धाश्च तपोमोक्षपरायणाः ।
 शुचिस्मिताः कीर्तयतां प्रयच्छन्ति शुभं नृणाम् ॥ १३-२५५-२१ (९१६७१)
 प्रजापतिकृतानेतान्लोकान्दिव्येन तेजसा ।
 वसन्ति सर्वलोकेषु प्रयताः सर्वकर्मसु ॥ १३-२५५-२२ (९१६७२)
 प्राणानामीश्वरानेतान्कीर्तयन्प्रयतो नरः ।
 धर्मार्थकामैर्विपुलैर्युज्यते सह नित्यशः ॥ १३-२५५-२३ (९१६७३)

लोकांश्च लभते पुण्यान्विश्वेश्वरकृताञ्जुमान् ।
 एते देवास्त्रयस्त्रिंशत्सर्वभूतगणेश्वराः ॥ १३-२५५-२४ (९१६७४)
 नन्दीश्वरो महाकायो ग्रामणीर्वृषभध्वजः ।
 ईश्वराः सर्वलोकानां गणेश्वरविनायकाः ॥ १३-२५५-२५ (९१६७५)
 सौम्या रौद्रा गणाश्चैव योगभूतगणास्तथा ।
 ज्योतींषि सरितो व्योम सुपर्णः पतगेश्वरः ॥ १३-२५५-२६ (९१६७६)
 पृथिव्यां तपसा सिद्धाः स्थावराश्च चरास्व ह ।
 हिमवान्गिरयः सर्वे चत्वारश्च महार्णवाः ॥ १३-२५५-२७ (९१६७७)
 भवस्यानुचराश्चैव हरतुल्यपराक्रमाः ।
 विष्णुर्देवोथ जिष्णुश्च स्कन्दश्चाम्बिकया सह ॥ १३-२५५-२८ (९१६७८)
 कीर्तयन्प्रयतः सर्वान्सर्वपापैः प्रमुच्यते ।
 अत ऊर्ध्वं प्रवक्ष्यामि मानवानृषिसत्तमान् ॥ १३-२५५-२९ (९१६७९)
 यवक्रीतश्च रैभ्यश्च अर्वावसुपरावसू ।
 औशिजश्चैव कक्षीवान्बलश्चाङ्गिरसः सुतः ॥ १३-२५५-३० (९१६८०)
 ऋषिर्मेधातिथेः पुत्रः कण्वो बर्हिषदस्तथा ।
 ब्रह्मतेजोमयाः सर्वे कीर्तिता लोकभावनाः ॥ १३-२५५-३१ (९१६८१)
 लभन्ते हि शुभं सर्वे रुद्रानलवसुप्रभाः ।
 भुवि कृत्वा शुभं कर्म मोदन्ते दिवि दैवतैः ॥ १३-२५५-३२ (९१६८२)
 महेन्द्रगुरवः सप्त प्राचीं वै दिशमाश्रिताः ।
 प्रयतः कीर्तयेदेताञ्ज्जलोके महीयते ॥ १३-२५५-३३ (९१६८३)
 उन्मुचुः प्रमुचुश्चैव स्वस्त्यात्रेयश्च वीर्यवान् ।
 दृढव्यश्चोर्ध्वबाहुश्च तृणसोमाङ्गिरास्तथा ॥ १३-२५५-३४ (९१६८४)
 मित्रावरुणयोः पुत्रस्तथाऽगस्त्यः प्रतापवान् ।
 धर्मराजत्विजः सप्त दक्षिणां दिशमाश्रिताः ॥ १३-२५५-३५ (९१६८५)
 दृढेयुश्च ऋतेयुश्च परिव्याधश्च कीर्तिमान् ।
 एकतश्च द्वितश्चैव त्रितश्चादित्यसन्निभाः ॥ १३-२५५-३६ (९१६८६)
 अत्रेः पुत्रश्च धर्मात्मा ऋषिः सारस्वतस्तथा ।
 वरुणस्यत्विजः सप्त पश्चिमां दिशमाश्रिताः ॥ १३-२५५-३७ (९१६८७)
 अत्रिर्वसिष्ठो भगवान्कश्यपश्च महानृषिः ।
 गौतमश्च भरद्वाजो विश्वामित्रोथ कौशिकः ॥ १३-२५५-३८ (९१६८८)
 ऋचीकतनयश्चोग्रो जमदग्निः प्रतापवान् ।
 धनेश्वरस्य गुरवः सप्तैते उत्तराश्रिताः ॥ १३-२५५-३९ (९१६८९)
 अपरे मुनयः सप्त दिक्षु सर्वास्वधिष्ठिताः ।
 कीर्तिस्वस्तिकरा नृणां कीर्तिता लोकभावनाः ॥ १३-२५५-४० (९१६९०)
 धर्मः कामश्च कालश्च वसुर्वासुकिरेव च ।
 अनन्तः कपिलश्चैव सप्तैते धरणीधराः ॥ १३-२५५-४१ (९१६९१)

रामो व्यासस्तथा द्रौणिरश्वत्थामा च लोमशः ।
 इत्येते मुनयो दिव्या एकैकः सप्तसप्तधा ॥ १३-२५५-४२ (११६९२)
 शान्तिस्वस्तिकरा लोके दिशांपालाः प्रतीर्तिताः ।
 यस्यांयस्यां दिशि ह्येते तन्मुखः शरणं व्रजेत् ॥ १३-२५५-४३ (११६९३)
 स्रष्टारः सर्वभूतानां कीर्तिता लोकपावनाः ।
 संवर्तो मेरुसावर्णो मार्कण्डेयश्च धार्मिकः ॥ १३-२५५-४४ (११६९४)
 साङ्ख्ययोगौ नारदश्च दुर्वासाश्च महानृषिः ।
 अत्यन्ततपसो दान्तास्त्रिषु लोकेषु विश्रुताः ॥ १३-२५५-४५ (११६९५)
 अपरे रुद्रसङ्काशाः कीर्तिता ब्रह्मलौकिकाः ।
 अपुत्रो लभते पुत्रं दरिद्रो लभते धनम् ॥ १३-२५५-४६ (११६९६)
 तथा धर्मार्थकामेषु सिद्धिं च लभते नरः ।
 पृथुं वैन्यं नृपवरं पृथ्वी यस्याभवत्सुता ॥ १३-२५५-४७ (११६९७)
 प्रजापतिं सार्वभौमं कीर्तयेद्वसुधाधिपम् ।
 आदित्यवंशप्रभवं महेन्द्रसमविक्रमम् ॥ १३-२५५-४८ (११६९८)
 पुरुरवसमैलं च त्रिषु लोकेषु विश्रुतम् ।
 बुधस्य दयितं पुत्रं कीर्तयेद्वसुधाधिपम् ॥ १३-२५५-४९ (११६९९)
 त्रिलोकविश्रुतं वीरं भरतं च प्रकीर्तयेत् ।
 गवामयेन यज्ञेन येनेष्टं वै कृते युगे ॥ १३-२५५-५० (११७००)
 रन्तिदेवं महादेवं कीर्तयेत्परमद्युतिम् ।
 विश्वजित्तपसोपेतं लक्षण्यं लोकपूजितम् ॥ १३-२५५-५१ (११७०१)
 तथा श्वेतं च राजर्षिं कीर्तयेत्परमुद्युतिम् ।
 सगरस्यात्मजा येन प्लावितास्तारितास्तथा ॥ १३-२५५-५२ (११७०२)
 हुताशनसमानेतान्महारूपान्महौजसः ।
 उग्रकायान्महासत्वान्कीर्तयेत्कीर्तिवर्धनान् ॥ १३-२५५-५३ (११७०३)
 देवानृषिगणांश्चैव नृपांश्च जगतीश्वरान् ।
 साङ्ख्यं योगं च परमं हव्यं कव्यं तथैव च ॥ १३-२५५-५४ (११७०४)
 कीर्तितं परमं ब्रह्म सर्वश्रुतिपरायणम् ।
 मङ्गल्यं सर्वभूतानां पवित्रं बहु कीर्तितम् ॥ १३-२५५-५५ (११७०५)
 व्याधिप्रशमनं श्रेष्ठं पौष्टिकं सर्वकर्मणाम् ।
 प्रयतः कीर्तयेच्चैतान्कल्यं सायं च भारत ॥ १३-२५५-५६ (११७०६)
 एते वै यान्ति वर्षन्ति भान्ति वान्ति सृजन्ति च ।
 एते विनायकाः श्रेष्ठा दक्षाः क्षान्ता जितेन्द्रियाः ॥ १३-२५५-५७ (११७०७)
 नराणामशुभं सर्वे व्यपोहन्ति प्रकीर्तिताः ।
 साक्षिभूता महात्मानः पापस्य सुकृतस्य च ॥ १३-२५५-५८ (११७०८)
 एतान्वै कल्यमुत्थाय कीर्तयञ्शुभमश्नुते ।
 नाग्निचोरभयं तस्य न मार्गप्रतिरोधनम् ॥ १३-२५५-५९ (११७०९)

एतान्कीर्तयतां नित्यं दुःस्वप्नो नश्यते नृणाम् ।
 मुच्यते सर्वपापेभ्यः स्वस्तिमांश्च गृहान्त्रजेत् ॥ १३-२५५-६० (९१७१०)
 दीक्षाकालेषु सर्वेषु यः पठेन्नियतो द्विजः ।
 न्यायवानात्मनिरतः क्षान्तो दान्तोऽनसूयकः ॥ १३-२५५-६१ (९१७११)
 रोगार्तो व्याधियुक्तो वा पठन्पापात्प्रमुच्यते ।
 वास्तुमध्ये तु पठतः कुले स्वस्त्ययनं भवेत् ॥ १३-२५५-६२ (९१७१२)
 क्षेत्रमध्ये तु पठतः सर्वं सस्यं प्ररोहति ।
 गच्छतः क्षेममध्वानं ग्रामान्तरगतः पठन् ॥ १३-२५५-६३ (९१७१३)
 आत्मनश्च सुतानां च दाराणां च धनस्य च ।
 बीजानामोषधीनां च रक्षामेतां प्रयोजयेत् ॥ १३-२५५-६४ (९१७१४)
 एतान्सङ्ग्रामकाले तु पठतः क्षत्रियस्य तु ।
 व्रजन्ति रिपवो नाशं क्षेमं च परिवर्तते ॥ १३-२५५-६५ (९१७१५)
 एतान्दैवे च पित्र्ये च पठतः पुरुषस्य हि ।
 भुञ्जते पितरः कव्यं हव्यं च त्रिदिवोकसः ॥ १३-२५५-६६ (९१७१६)
 न व्याधिश्चापदभयं न द्विपान्न हि तस्करात् ।
 कश्मलं लघुतां याति पाप्मना च प्रमुच्यते ॥ १३-२५५-६७ (९१७१७)
 यानपात्रे च याने च प्रवासे राजवेशमनि ।
 परां सिद्धिमवाप्नोति सावित्रीं ह्युत्तमां पठन् ॥ १३-२५५-६८ (९१७१८)
 न च राजभयं तेषां न पिशाचान्न राक्षसात् ।
 नाग्न्यम्बुपवनव्यालाद्भयं तस्योपजायते ॥ १३-२५५-६९ (९१७१९)
 चतुर्णामपि वर्णानामाश्रमस्य विशेषतः ।
 करोति सततं शान्तिं सावित्रीमुत्तमां पठन् ॥ १३-२५५-७० (९१७२०)
 नाग्निर्दहति काष्ठानि सावित्री यत्र पठते ।
 न तत्र बालो म्रियते न च तिष्ठन्ति पन्नगाः ॥ १३-२५५-७१ (९१७२१)
 न तेषां विद्यते दुःखं गच्छन्ति परमां गतिम् ।
 ये शृण्वन्ति महद्ब्रह्म सावित्रीगुणकीर्तनम् ॥ १३-२५५-७२ (९१७२२)
 गवां मध्ये तु पठतो गावोऽस्य बहुवत्सलाः ।
 प्रस्थाने वा प्रवासे वा सर्वावस्थां गतः पठेत् ॥ १३-२५५-७३ (९१७२३)
 जपतां जुहुतां चैव नित्यं च प्रयतात्मनाम् ।
 ऋषीणां परमं जप्यं गुह्यमेतन्नराधिप ॥ १३-२५५-७४ (९१७२४)
 याथातथ्येन सिद्धस्य इतिहासं पुरातनम् ।
 पराशरमतं दिव्यं शक्राय कथितं पुरा ॥ १३-२५५-७५ (९१७२५)
 तदेतत्ते समाख्यातं तथ्यं ब्रह्म सनातनम् ।
 हृदयं सर्वभूतानां श्रुतिरेषा सनातनी ॥ १३-२५५-७६ (९१७२६)
 सोमादित्यान्वयाः सर्वे राघवाः कुरवस्तथा ।
 पठन्ति शुचयो नित्यं सावित्रीं प्राणिनां गतिं ॥ १३-२५५-७७ (९१७२७)

अभ्यासे नित्यं देवानां सप्तर्षीणां ध्रुवस्य च ।
 मोक्षणं सर्वकृच्छ्राणां मोचयत्यशुभात्सदा ॥ १३-२५५-७८ (११७२८)
 वृद्धैः काश्यपगौतमप्रभृतिभिर्भृगवङ्गिरोत्र्यादिभिः
 शुक्रागस्त्यबृहस्पतिप्रभृतिभिर्ब्रह्महर्षिभिः सेवितम् ।
 भारद्वाजमतं ऋचीकतनयैः प्राप्तं वसिष्ठात्पुनः
 सावित्रीमधिगम्य शक्रवसुभिः कृत्स्ना जिता दानवाः ॥ १३-२५५-७९ (११७२९)
 यो गोशतं कनकशृङ्गमयं ददाति
 विप्राय वेदविदुषे च बहुश्रुताय ।
 दिव्यां च भारतकथां कथयेच्च नित्यं
 तुल्यं फलं भवति तस्य च तस्य चैव ॥ १३-२५५-८० (११७३०)
 धर्मो विवर्धति भृगोः परिकीर्तनेन
 वीर्यं विवर्धति पसिष्ठनमोनतेन ।
 सङ्ग्रामजिद्भवति चैव रघुं नमस्य-
 न्यादश्विनौ च परिकीर्तयतो न रोगः ॥ १३-२५५-८१ (११७३१)
 एषा ते कथिता राजन्सावित्री ब्रह्मशाश्वती ।
 विवक्षुरसि यच्चान्यत्तत्ते वक्ष्यामि भारत ॥ १३-२५५-८२ (११७३२)

इति श्रीमन्महाभारते अनुशासनपर्वणि दानधर्मपर्वणि
 पञ्चपञ्चाशदधिकद्विशततमोऽध्यायः ॥ २५५ ॥

Mahabharata - Anushaasana Parva - Chapter Footnotes

७-२५५-१क्ष अयमध्यायः औत्तराहपाठ एव वर्तते । ७-२५५-४ विहितं
 इष्टसिद्ध्यर्थं जप्तम् । ।
 ७-२५५-९ आह्निकं अहरहः कर्तव्यम् ॥
 ७-२५५-११ वरदं नमस्ये इति शेषः ॥
 ७-२५५-१८ संज्ञाया अश्वरूपाया नास्तातः नासिकायाः सकाशाद्विनिर्गतौ ॥

अनुशासनपर्व - अध्याय २५६

॥ श्रीः ॥

१३.२५६. अध्यायः २५६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति ब्राह्मणमहिमप्रशंसनपूर्वकं तेषां
 पूज्यत्वादिकथनम् ॥ १ ॥

युधिष्ठिर उवाच ।

के पूज्याः के नमस्कार्या कथं वर्तेत केषु च ।

किमाचारः कीदृशेषु पितामह न रिष्यते ॥ १३-२५६-१ (९१७३३)

भीष्म उवाच । १३-२५६-२क्ष (७६९०)

ब्राह्मणानां परिभवः सादयेदपि देवताः ।

ब्राह्मणांस्तु नमस्कृत्य युधिष्ठिर न रिष्यते ॥ १३-२५६-२ (९१७३४)

ते पूज्यास्ते नमस्कार्या वर्तेथास्तेषु पुत्रवत् ।

ते हि लोकानिमान्सर्वान्धारयन्ति मनीषिणः ॥ १३-२५६-३ (९१७३५)

ब्राह्मणाः सर्वलोकानां महान्तो धर्मसेतवः ॥

धनत्यागाभिरामास्चि वाक्सङ्गमधुराश्च ये ॥ १३-२५६-४ (९१७३६)

रमणीयाश्च भूतानां नियमेन धृतव्रताः ।

प्रणेतारश्च कोशानां शास्त्राणां च यशस्विनः ॥ १३-२५६-५ (९१७३७)

तपो येषां धनं नित्यं वाक्चैव विपुलं बलम् ।

प्रसवाश्चैव धर्माणां धर्मज्ञाः सूक्ष्मदर्शिनः ॥ १३-२५६-६ (९१७३८)

धर्मकामाः स्थिता धर्मे सुकृतैर्धर्मसेवतः ।

यान्समाश्रित्य तिष्ठन्ति प्रजाः सर्वाश्चतुर्विधाः ॥ १३-२५६-७ (९१७३९)

पन्थानः सर्वनेतारो यज्ञवाहाः सनातनाः ।

पितृपैतामहीं गुर्वीमुद्वहन्ति धुरं सदा ॥ १३-२५६-८ (९१७४०)

धुरि ये नावसीदन्ति विषमे सद्द्वया इव ।

पितृदेवातिथिमुखा हव्यकव्याग्रभोजिनः ॥ १३-२५६-९ (९१७४१)

भोजनादेव लोकांस्त्रींस्त्रायन्ते महतो भयात् ।

दीपः सर्वस्य लोकस्य चक्षुश्चक्षुष्मतामपि ॥ १३-२५६-१० (९१७४२)

सर्वशिल्पादिनिधयो निपुणाः सूक्ष्मदर्शिनः ।

गतिज्ञाः सर्वभूतानामध्यात्मगतिचिन्तकाः ॥ १३-२५६-११ (९१७४३)

आदिमध्यावसानानां ज्ञातारश्छिन्नसंशयाः ।

परावरविशेषज्ञा गन्तारः परमां गतिम् ॥ १३-२५६-१२ (९१७४४)

विमुक्ता धूतपाप्मानो निर्द्वन्द्वा निष्परिग्रहाः ।

मानार्हा मानिता नित्यं ज्ञानविद्धिर्महात्मभिः ॥ १३-२५६-१३ (९१७४५)

चन्दने मलपङ्के च भोजनेऽभोजने समाः ।

समं येषां दुकूलं च शाणक्षौमाजिनानि च ॥ १३-२५६-१४ (९१७४६)

तिष्ठेयुरप्यभुञ्जाना बहूनि दिवसान्यपि ।

शोषयेयुश्च गात्राणि स्वाध्यायैः संयतेन्द्रियाः ॥ १३-२५६-१५ (९१७४७)

अदैवं दैवतं कुर्युर्दैवतं चाप्यदैवतम् ।

लोकानन्यान्सृजेयुस्ते लोकपालांश्च कोपिताः ॥ १३-२५६-१६ (९१७४८)

अपेयः सागरो येषामपि सापान्महात्मनाम् ।
 येषां कोपाग्निरद्यापि दण्डके नोपशाम्यति ॥ १३-२५६-१७ (११७४९)
 देवानामपि ये देवाः कारणं कारणस्य च ।
 प्रमामस्य प्रमाणं च तस्मान्नाभिभवेद्बुधः ॥ १३-२५६-१८ (११७५०)
 तेषां वृद्धाश्च बालाश्च सर्वे सन्मार्गदर्शिनः ।
 तपोविद्याविशेषात्तु मानयन्ति परस्परम् ॥ १३-२५६-१९ (११७५१)
 अविद्वान्ब्राह्मणो देवः पात्रं वै पावनं महत् ।
 विद्वान्भूयस्तरो देवः पूर्णसागरसन्निभः ॥ १३-२५६-२० (११७५२)
 अविद्वान्शैव विद्वान्श्च ब्राह्मणो दैवतं महत् ।
 प्रणीतश्चाप्रणीतश्च यथाऽग्निदैवतं महत् ॥ १३-२५६-२१ (११७५३)
 श्मशाने ह्यपि तेजस्वी पावको नैव दुष्यति ।
 हविर्यज्ञे च विधिवद्भूय एवाभिषोभते ॥ १३-२५६-२२ (११७५४)
 एवं यद्यप्यनिष्टेषु वर्तते सर्वकर्मसु ।
 सर्वथा ब्राह्मणो मान्यो दैवतं विद्धि तत्परम् ॥ १३-२५६-२३ (११७५५)

इति श्रीमन्महाभारते अनुशासनपर्वणि दानधर्मपर्वणि
 षट्पञ्चाशदधिकद्विशततमोऽध्यायः ॥ २५६ ॥

Mahabharata - Anushaasana Parva - Chapter Footnotes

७-२५६-१ किमाचारः कथं धर्मः कीदृशेषु न रिष्यते इति क पाठः ॥
 ७-२५६-१६ अदैवं दैवतं कुर्युर्भस्म कुर्युश्च ते जगत् इति
 क थ पाठः ॥

अनुशासनपर्व - अध्याय २५७

॥ श्रीः ॥

१३.२५७. अध्यायः २५७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति ब्राह्मणमहिमप्रकाशनाय

कार्तवीर्यार्जुनकथाकथनारम्भः ॥ १ ॥

दत्तात्रेयाद्वरलाभगर्वितेन तेन दिग्जययात्रायां क्वापि पुरुषे

स्वसाम्याभावकथने अशरीरवाण्या ब्राह्मणानामुत्कर्षकथनम् ॥ २ ॥

तेन दर्पात्तदवज्ञाने वायुनापि ब्राह्मणानामेवोत्कर्षे कथते तेन

वायुं प्रति तत्प्रकाशनप्रार्थना ॥

Mahabharata - Anushaasana Parva - Chapter Text

युधिष्ठिर उवाच ।

कां तु ब्राह्मणपूजायां व्युष्टिं दृष्ट्वा जनाधिप ।

कं वा धर्मोदयं मत्वा तानर्चसि महामते ॥ १३-२५७-१ (९१७५६)

भीष्म उवाच । १३-२५७-२क्ष (७६९१)

अत्राप्युदाहरन्तीममितिहासं पुरातनम् ।

पवनस्य च संवादमर्जुनस्य च भारत ॥ १३-२५७-२ (९१७५७)

सहस्रभुजभृच्छ्रीमान्कार्तवीर्योऽभवत्प्रभुः ।

अस्य लोकस्य सर्वस्य माहिष्मत्यां महाबलः ॥ १३-२५७-३ (९१७५८)

स तु रत्नाकरवतीं सप्तद्वीपां ससागराम् ।

शशास पृथिवीं सर्वां हैहयः सत्यविक्रमः ॥ १३-२५७-४ (९१७५९)

स्ववित्तं तेन दत्तं तु दत्तात्रेयाय कर्मणे ।

क्षत्रधर्मं पुरस्कृत्य विनयं श्रुतमेव च ॥ १३-२५७-५ (९१७६०)

आराधयामास च तं कृतवीर्यात्मजो मुनिम् ।

न्यमन्त्रयत संतुष्टो द्विजश्चैनं वरैस्त्रिभिः ॥ १३-२५७-६ (९१७६१)

स वरैश्छन्दितस्तेन नृपो वचनमब्रवीत् ।

सहस्रबाहुता मेऽस्तु यूपमध्ये ग्रहो यथा ॥ १३-२५७-७ (९१७६२)

मम बाहुसहस्रं तु पश्यन्तां सैनिका रणे ।

विक्रमेणि महीं कृत्स्नां जयेयं संशितव्रत ॥ १३-२५७-८ (९१७६३)

तां च धर्मेण सम्प्राप्य पालयेयमतन्द्रितः ।

चतुर्थं तु वरं याचे त्वामहं द्विजसत्तम ॥ १३-२५७-९ (९१७६४)

तं ममानुग्रहकृते दातुमर्हस्यनिन्दित ।

अनुशाशन्तु मां सन्तो मिथ्यावृत्तं त्वदाश्रयम् ॥ १३-२५७-१० (९१७६५)

इत्युक्तः स द्विजः प्राह तथास्त्विति नराधिपम् ।

एवं समभवंस्तस्य वरास्ते दीप्ततेजसः ॥ १३-२५७-११ (९१७६६)

गतः स रथमास्थाय ज्वलनार्कसमद्युतिम् ।

अब्रवीद्वीर्यसंमोहात्को वाऽस्ति सदृशो मम ॥ १३-२५७-१२ (९१७६७)

धैर्यैर्वीर्यैर्यशःशौर्यैर्विक्रमेणौजसाऽपि वा ।

तद्वाक्यान्ते चान्तरिक्षे वागुवाचाशरीरिणी ॥ १३-२५७-१३ (९१७६८)

न त्वं मूढ विजानीषे ब्राह्मणं क्षत्रियाद्वरम् ।

सहितो ब्राह्मणेनेह क्षत्रियः शास्ति वै प्रजाः ॥ १३-२५७-१४ (९१७६९)

अर्जुन उवाच । १३-२५७-१५क्ष (७६९२)

कुर्यां भूतानि तुष्टोऽहं क्रुद्धो नाशं तथा नये ।

कर्णा मनसा वाचा न मत्तोस्ति वरो द्विजः ॥ १३-२५७-१५ (९१७७०)

पूर्वो ब्रह्मोत्तरो वादो द्वितीयः क्षत्रियोत्तरः ।

त्वयोक्तौ हेतुयुक्तौ तौ विशेषस्तत्र दृश्यते ॥ १३-२५७-१६ (९१७७१)

ब्राह्मणाः संश्रिताः क्षत्रं न क्षत्रं ब्राह्मणाश्रितम् ।
 श्रिता ब्रह्मोपधा विप्राः खादन्ति क्षत्रियान्भुवि ॥ १३-२५७-१७ (११७७२)
 क्षत्रियेष्वश्रितो धर्मः प्रजानां परिपालनम् ।
 क्षत्रादृत्तिर्ब्राह्मणानां तैः कथं ब्राह्मणो वरः ॥ १३-२५७-१८ (११७७३)
 सर्वभूतप्रधानांस्तान्भैक्षवृत्तीनहं सदा ।
 आत्मसम्भावितान्विप्रान्स्थापयाम्यात्मनो वशे ॥ १३-२५७-१९ (११७७४)
 कथितं त्वनयाऽसत्यं गायन्त्या कन्यया दिवि ।
 विजेष्याम्यवशान्सर्वान्ब्राह्मणांश्चर्मवाससः ॥ १३-२५७-२० (११७७५)
 न च मां च्यावयेद्राष्ट्रात्त्रिषु लोकेषु कश्चन ।
 देवो वा मानुषो वाऽपि तस्माज्ज्येष्ये द्विजानहम् ॥ १३-२५७-२१ (११७७६)
 अद्य ब्रह्मोत्तरं लोकं करिष्ये क्षत्रियोत्तरम् ।
 नहि मे संयुगे कश्चित्सोढुमुत्सहते बलम् ॥ १३-२५७-२२ (११७७७)
 अर्जुनस्य वचः श्रुत्वा वित्रस्ताऽभून्निशाचरी ।
 अथैनमन्तरिक्षस्थस्ततो वायुरभाषत ॥ १३-२५७-२३ (११७७८)
 त्यजैनं कलुषं भावं ब्राह्मणेभ्यो नमस्कुरु ।
 एतेषां कुर्वतः पापं राष्ट्रक्षोभो भविष्यति ॥ १३-२५७-२४ (११७७९)
 अथ च त्वां महीपाल शमयिष्यन्ति वै द्विजाः ।
 निरसिष्यन्ति ते राष्ट्राद्धतोत्साहा महाबलाः ॥ १३-२५७-२५ (११७८०)
 तं राजा कस्त्वमित्याह ततस्तं प्राह मारुतः ।
 वायुर्वै देवदूतोस्मि हितं त्वां प्रब्रवीम्यहम् ॥ १३-२५७-२६ (११७८१)
 अर्जुन उवाच । १३-२५७-२७क्ष् (७६९३)
 अहो त्वयाऽयं विप्रेषु भक्तिरागः प्रदर्शितः ।
 यादृशं पृथिवीभूतं तादृशं ब्रूहि मे द्विजम् ॥ १३-२५७-२७ (११७८२)
 वायोर्वा सदृशं किञ्चिद्ब्रूहि त्वं ब्राह्मणोत्तमम् ।
 अपां वै सदृशं वह्नेः सूर्यस्य नभसोऽपि वा ॥ १३-२५७-२८ (११७८३)

इति श्रीमन्महाभारते अनुशासनपर्वणि दानधर्मपर्वणि
 सप्तपञ्चाशदधिकद्विशततमोऽध्यायः ॥

Mahabharata - Anushaasana Parva - Chapter Footnotes

७-२५७-१ व्युष्टिं समृद्धिं फलं वा । कं वा कर्मोदयं मत्वा इति
 ड ङ्ग । पाठः ॥
 ७-२५७-४ स च रक्षार्थमवनिं सप्तद्वीपां इति क षाठः ॥
 ७-२५७-५ दत्तात्रेयाय कारणे इति ड ङ्ग षाठः ॥
 ७-२५७-७ सहस्रबाहुर्भूयां वै चमूमध्ये गृहेऽन्यथा इति
 ड ङ्ग षाठः ॥

७-२५७-१६ पूर्वो वादो ब्रह्मोत्तरः ब्राह्मणाधिक्यवचनं पूर्वपक्षः
 क्षत्रियाधिक्यं सिद्धान्त इत्यर्थः । हेतुयुक्तौ प्रजापालनेन हेतुना
 युक्तौ सहितौ तौ ब्राह्मणक्षत्रियौ पूर्वं ब्रह्मोत्तरो वादः क्षत्रियः
 क्षत्रियोत्तरः मयोक्तो हेतुयुक्तौ चेति क पाठः ॥
 ७-२५७-१७ ब्रह्मा वेदो यज्ञश्च अध्यापनयाजनार्थ एव उपधा च्छलं
 येषां ते तथा क्षत्रियान्खादन्ति उपजीवन्ति ॥
 ७-२५७-२० चर्मवाससः अजिनवस्त्रान् । गायत्र्या कन्यया दिवीति झ पाठः ॥
 ७-२५७-२२ ब्रह्मोत्तरं सन्तम् ॥
 ७-२५७-२३ निशाचरी अन्तर्हिता सरस्वती ॥
 ७-२५७-२७ पृथिवीभूतं पृथिव्यात्मकं भूतम् ॥

अनुशासनपर्व - अध्याय २५८

॥ श्रीः ॥

१३.२५८. अध्यायः २५८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कार्तवीर्यार्जुनंप्रति वायुना ब्राह्मणमहिमप्रशंसके
 स्ववाक्ये प्रामाण्यनश्चयाय दृष्टान्ततयाऽङ्गिरः
 प्रभृतिब्राह्मणचरित्रविशेषप्रतिपादनम् ॥ १ ॥

Mahabharata - Anushaasana Parva - Chapter Text

वायुरुवाच ।

शृणु मूढ गुणान्कांश्चिद्ब्राह्मणानां महात्मनाम् ।
 ये त्वया कीर्तिता राजस्तेभ्योऽथ ब्राह्मणो वरः ॥ १३-२५८-१ (११७८४)
 त्यक्त्वा महीत्वं भूमिस्तु स्पर्धया काश्यपस्य ह ।
 नाशं जगाम तां विप्रो व्यस्तम्ययत कश्यपः ॥ १३-२५८-२ (११७८५)
 अक्षया ब्राह्मणा राजन्दिवि चेह च नित्यदा ।
 अपिबत्तेजसा ह्यापः स्वयमेवाङ्गिराः पुरा ॥ १३-२५८-३ (११७८६)
 स ताः पिबञ्शीरमिव नातृप्यत महातपाः ।
 अपूरयन्महौघेन महीं सर्वा च पार्थिव ॥ १३-२५८-४ (११७८७)
 तस्मिन्नहं च क्रुद्धे वै जगत्यक्त्वा ततो भयात् ।
 व्यतिष्ठमग्निहोत्रे च चिरमङ्गिरसो भयात् ॥ १३-२५८-५ (११७८८)
 अथ शप्तश्च भगवान्गौतमेन पुरंदरः ।
 अहल्यां कामयानो वै धर्मार्थं च न हिंसितः ॥ १३-२५८-६ (११७८९)

तथा समुद्रो नृपते पूर्णो दृष्टश्च वारिणा ।
 ब्राह्मणैरभिशप्तश्च बभूव लवणोदकः ॥ १३-२५८-७ (११७९०)
 सुवर्णवर्णो निर्धूमः सङ्गतोर्ध्वशिखः कविः ।
 क्रुद्धेनाङ्गिरसा शप्तो गुणैरेतैर्विवर्जितः ॥ १३-२५८-८ (११७९१)
 महत्तश्चूर्णितान्पश्य ये हासन्त महोदधिम् ।
 सुवर्णधारिणा नित्यमवशप्ता द्विजातिना ॥ १३-२५८-९ (११७९२)
 सम्मतत्वं द्विजातिभ्यः श्रेष्ठं विद्धि नराधिप ।
 गर्भस्थान्ब्राह्मणाञ्चश्चन्नमस्यति किल प्रभुः ॥ १३-२५८-१० (११७९३)
 दण्डकानां महद्राज्यं ब्राह्मणेन विनाशितम् ।
 तालजङ्गं महाक्षत्रमौर्वेणैकेन नाशितम् ॥ १३-२५८-११ (११७९४)
 त्वया च विपुलं राज्यं बलं धर्मं श्रुतं तथा ।
 दत्तात्रेयप्रसादेन प्रप्तं परमदुर्लभम् ॥ १३-२५८-१२ (११७९५)
 अग्निं त्वं यजसे नित्यं कस्माद्ब्राह्मणमर्जन ।
 स हि सर्वस्य लोकस्य हव्यवाट् किं न वेत्सि तम् ॥ १३-२५८-१३ (११७९६)
 अथवा ब्राह्मणश्रेष्ठमनुभूतानुपालकम् ।
 कर्तारं जवलोकस्य कस्माज्जानन्विमुह्यसे ॥ १३-२५८-१४ (११७९७)
 तथा प्रजापतिर्ब्राह्मा अव्यक्तप्रभवोऽव्ययः ।
 येनेदं विपुलं विश्वं जनितं स्थावरं चरम् ॥ १३-२५८-१५ (११७९८)
 अण्डजातं तु ब्रह्माणं केचिदिच्छन्त्यपण्डिताः ।
 अण्डाद्भिन्नाद्बभूवुः शैला दिशोऽभः पृथिवी दिवम् ॥ १३-२५८-१६ (११७९९)
 दृष्टवानेतदेवं हि कथं जायेदजो हि सः ।
 स्थानमाकाशमण्डं तु यस्माज्जातः पितामहः ॥ १३-२५८-१७ (११८००)
 तिष्ठेत्कथमिति ब्रूयान्न किञ्चिद्धि तदा भवेत् ।
 अहङ्कार इति प्रोक्तः सर्वतेजोगतः प्रभुः ॥ १३-२५८-१८ (११८०१)
 नास्त्यन्तमस्ति तु ब्रह्मा स राजा लोकभावनः ।
 इत्युक्तः स तदा तूष्णीमभूद्वायुस्तमब्रवीत् ॥ १३-२५८-१९ (११८०२)

इति श्रीमन्महाभारते अनुशासनपर्वणि दानधर्मपर्वणि

अष्टपञ्चाशदधिकद्विशततमोऽध्यायः ॥ २५८ ॥

Mahabharata - Anushaasana Parva - Chapter Footnotes

७-२५८-४ रसकामः विबन्क्षीरं नाकुप्यत महातपाः इति थ षाठः ॥

७-२५८-५ अहं वायुः ॥

७-२५८-८ कविः अग्निः ॥

७-२५८-९ महतः सगरपुत्रान् आसन्त उपासन्त । सुवर्णधारिणा
 शोभनो ब्राह्मणवर्णस्तस्य धारिणा धर्त्रा द्विजातिना कपिलेन

मरुतश्चूर्णितान्पश्य । यौहिं पूर्णो महोदधिरिति कथं पाठः ॥
७-२५८-१३ अग्निं ब्राह्मणमित्यन्वयः ॥
७-२५८-१४ अनुभूतं प्रतिभूतम् । अनुपालकं पोषकम् ॥
७-२५८-१६ ननु ब्रह्माण्डे जातत्वात्कथमण्डमजनयदित्यत्राह अण्डेति ॥
७-२५८-१७ अण्डजत्ववचनं त्वस्य प्रकारान्तरेणेत्याह स्मृतमिति
। द्रष्टव्यं नैतदेवं हीति ज्ञ पाठः ॥

अनुशासनपर्व - अध्याय २५९

॥ श्रीः ॥

१३.२५९. अध्यायः २५९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

वायुना हैहयंप्रति कश्यपचरित्रकथनम् ॥ १ ॥

तथा उचथ्योपाख्यानकथनारम्भः ॥ २ ॥

सोमेन भद्राभिधायाः स्वकन्याया उचथ्याय भार्यात्वेन प्रदानम् ॥ ३ ॥

पूर्वमेव तां कामितवता वरुणेन विजने तस्या अपहरणम् ॥ ४ ॥

नारदात्तच्छ्रुतवतोचथ्येन कोपात्समुद्रे शोषिते

भयाद्वरुणेनोचथ्याय पुनर्भद्राप्रत्यर्पणम् ॥ ५ ॥

Mahabharata - Anushaasana Parva - Chapter Text

वायुरुवाच ।

इमां भूमिं द्विजातिभ्यो दित्सुर्वै दक्षिणां पुरा ।

अङ्गो नाम नृपो राजंस्ततश्चिन्तां मही ययौ ॥ १३-२५९-१ (९१८०३)

धारिणीं सर्वभूतानामयं प्राप्य वरो नृपः ।

कथमिच्छति मां दातुं द्विजेभ्यो ब्रह्मणः सुताम् ॥ १३-२५९-२ (९१८०४)

साहं त्यक्त्वा गमिष्यामि भूमित्वं ब्रह्मणः पदम् ।

अयं सराष्ट्रो नृपतिर्माभूदिति ततोऽगमत् ॥ १३-२५९-३ (९१८०५)

ततस्तां कश्यपो दृष्ट्वा व्रजन्तीं पृथिवीं तदा ।

प्रविवेश महीं सद्यो युक्तात्मा सुसमाहितः ॥ १३-२५९-४ (९१८०६)

ऋद्ध्वा सा सर्वतो जज्ञे तृणौषधिसमन्विता ।

धर्मोत्तरा नष्टभया भूमिरासीत्तमतो नृप ॥ १३-२५९-५ (९१८०७)

एवं वर्षसहस्राणि दिव्यानि विपुलव्रतः ।

त्रिंशत् कश्यपो राजन्भूमिरासीदतन्द्रितः ॥ १३-२५९-६ (९१८०८)

अथागम्य महाराजन्नमस्कृत्य च कश्यपम् ।

पृथ्वी काश्यपी जज्ञे सुता तस्य महात्मनः ॥ १३-२५९-७ (९१८०९)
 एष राजन्नीदृशो वै ब्राह्मणः कश्यपोऽभवत् ।
 अन्यं प्रब्रूहि वा त्वं च कश्यपात्क्षत्रियं वरम् ॥ १३-२५९-८ (९१८१०)
 तूष्णीं बभूव नृपतिः पवनस्त्वब्रवीद्वचः ।
 शृणु राजन्नुचक्ष्यस्य जातस्याङ्गिरसे कुले ॥ १३-२५९-९ (९१८११)
 भद्रा सोमस्य दुहिता रूपेण परमा मता ।
 तस्यास्तुल्यं पतिं सोम उचथ्यं समपश्यत् ॥ १३-२५९-१० (९१८१२)
 सा च तीव्रं तपस्तेपे महाभागा यशस्विनी ।
 उचथ्यं तु महाभागं तत्कृते वरयत्तदा ॥ १३-२५९-११ (९१८१३)
 तत आहूय चोचथ्यं ददामीति यशस्विनीम् ।
 भार्यार्थं स च जग्राह विधिवद्भूरिदक्षिणः ॥ १३-२५९-१२ (९१८१४)
 तां त्वकामयत श्रीमान्वरुणः पूर्वमेव ह ।
 स चागम्य वनप्रस्थं यमुनायां जहार ताम् ॥ १३-२५९-१३ (९१८१५)
 जलेश्वरस्तु हृत्वा तामनयस्त्वं पुरं प्रति ।
 परमाद्भुतसङ्काशं षट्सहस्रशतहृदम् ॥ १३-२५९-१४ (९१८१६)
 न हि रम्यतरं किञ्चित्तस्मादन्यत्पुरोत्तमम् ।
 वासादैरप्सरोभिश्च दिव्यैः कामैश्च शोभितम् ॥ १३-२५९-१५ (९१८१७)
 तत्र देवस्तया सार्धं रेमे राजञ्जलेश्वरः ।
 तदाख्यातमुचथ्याय ततः पत्न्यवमर्दनम् ॥ १३-२५९-१६ (९१८१८)
 तच्छ्रुत्वा नारदात्सर्वमुचथ्यो नारदं तदा ।
 प्रोवाच गच्छ ब्रूहि त्वं वरुणं परुषं वचः ॥ १३-२५९-१७ (९१८१९)
 मद्वाक्यान्मुञ्च मे भार्या कस्मात्तां हृतवानसि ।
 लोकपालोसि लोकानां न लोकस्य विलोपकः ॥ १३-२५९-१८ (९१८२०)
 सोमेन दत्ता भार्या मे त्वया चापहृताऽद्य वै ।
 इत्युक्तो वचनात्तस्य नारदेन जलेश्वरः ॥ १३-२५९-१९ (९१८२१)
 मुञ्च भार्यामुचथ्यस्य कस्मात्त्वं हृतवानसि ।
 इति श्रुत्वा वचस्तस्य सोऽथ तं वरुणोऽब्रवीत् ॥ १३-२५९-२० (९१८२२)
 ममैषा सुप्रिया भार्या नैनामुत्स्रष्टुमुत्सहे ।
 इत्युक्तो वरुणेनाथ नारदः प्राप्य तं मुनिम् ।
 उचथ्यमब्रवीद्वाक्यं नातिहृष्टमना इव ॥ १३-२५९-२१ (९१८२३)
 गले गृहीत्वा क्षिप्तोस्मि वरुणेन महामुने ।
 न प्रयच्छति ते भार्या यत्ते कार्यं कुरुष्व तत् ॥ १३-२५९-२२ (९१८२४)
 नारदस्य वचः श्रुत्वा क्रुद्धः प्राज्वलदङ्गिराः ।
 अपिबत्तेजसा वारि विष्टभ्य सुमहातपाः ॥ १३-२५९-२३ (९१८२५)
 पीयमाने तु सर्वस्मिंस्तोयेऽपि सलिलेश्वरः ।
 सुहृद्भिर्भिक्षमाणोऽपि नैवामुञ्चत तां तदा ॥ १३-२५९-२४ (९१८२६)

ततः क्रुद्धोऽब्रवीद्भूमिमुचथ्यो ब्राह्मणोत्तमः ।
 दर्शय स्वस्थलं भद्रे षट्सहस्रशतहृदम् ॥ १३-२५९-२५ (९१८२७)
 ततस्तदीरणं जातं समुद्रस्यावसर्पतः ।
 तस्माद्देशान्नदीं चैव प्रोवाचासौ द्विजोत्तमः ॥ १३-२५९-२६ (९१८२८)
 अदृश्या गच्छ भीरु त्वं सरस्वति मरुन्प्रति ।
 अणुण्यभूषो भवतु देशस्त्यक्तस्तया शुभे ॥ १३-२५९-२७ (९१८२९)
 ततश्चूर्णीकृते देशेक भद्रामादाय वारिपः ।
 अददाच्छरणं गत्वा भार्यामाङ्गिरसाय वै ॥ १३-२५९-२८ (९१८३०)
 प्रतिगृह्य तु तां भार्यामुचथ्यः सुमनाऽभवत् ।
 मुमोच च जगद्दुःखान्मरुतश्चैव निर्मलाः ॥ १३-२५९-२९ (९१८३१)
 ततः स लब्ध्वा तां भार्यां वरुणं प्राह धर्मवित् ।
 उचथ्यः सुमहातेजा यत्तुच्छृणु नराधिप ॥ १३-२५९-३० (९१८३२)
 मयैषा तपसा प्राप्ता क्रोशतस्ते जलाधिप ।
 इत्युक्त्वा तामुपादाय स्वमेव भवनं ययौ ॥ १३-२५९-३१ (९१८३३)
 एष राजन्नीदृशो वै उचथ्यो ब्राह्मणर्षभः ।
 ब्रवीमि हान्यं ब्रूहि त्वमुचथ्यात्क्षत्रियं वरम् ॥ १३-२५९-३२ (९१८३४)

इति श्रीमन्महाभारते अनुशासनपर्वणि दानधर्मपर्वणि

एकोनषष्ट्यधिकद्विशततमोऽध्यायः ॥ २५९ ॥

Mahabharata - Anushaasana Parva - Chapter Footnotes

७-२५९-३ भूमित्वं त्यक्त्वा ब्रह्मणः पदं गमिष्यामीति सम्बन्धः ॥
 ७-२५९-११ उचथ्यार्थे तु चार्वङ्गी परं नियममास्थिता । इति झ षाठः ॥
 ७-२५९-१२ सोमः ददामीत्युक्त्वा ददावित्यध्याहारेण योजना
 । ददावत्रिर्यशस्विनीमिति झ षाठः । अत्रिः सोमपिता ॥
 ७-२५९-१६ देवो वरुणः । तथा भद्रकया ॥
 ७-२५९-२५ दर्शयस्व बिलं भद्रे इति क षाठः ॥
 ७-२५९-२६ ईरिणं ऊषरप्रवेशः । समुद्रश्चापसर्पतेति क षाठः ॥
 ७-२५९-२७ अपुण्य एष भवित्विति झ षाठः ॥
 ७-२५९-२९ दुःखाद्वरुणं चैव हैहयेति झ षाठः । जगद्वरुणं
 च दुःखान्मुमोच मोचयामास ॥

अनुशासनपर्व - अध्याय २६०

॥ श्रीः ॥

१३.२६०. अध्यायः २६०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

वायुना हैहयार्जुनं प्रति स्वतेजसा

दैत्यदाहनरूपागस्त्यवसिष्ठचरित्रकीर्तनम् ॥ १ ॥

Mahabharata - Anushaasana Parva - Chapter Text

भीष्म उवाच ।

इत्युक्तः स नृपस्तूष्णीमभूद्वायुस्ततोऽब्रवीत् ।
शृणु राजन्नगस्त्यस्य महात्म्यं ब्राह्मणस्य ह ॥ १३-२६०-१ (९१८३५)
असुरैर्निर्जिता देवा निरुत्साहाश्च ते कृताः ।
यज्ञाश्चैषां हृताः सर्वे पितॄणां च स्वधास्तथा ॥ १३-२६०-२ (९१८३६)
कर्मज्या मानवानां च दानवैर्हैहयर्षभ ।
भ्रष्टैश्चर्यास्ततो देवाश्चेरुः पृथ्वीमिति श्रुतिः ॥ १३-२६०-३ (९१८३७)
ततः कदाचित्ते राजन्दीप्तमादित्यवर्चसम् ।
ददृशुस्तेजसाः युक्तमगस्त्यं विपुलव्रतम् ॥ १३-२६०-४ (९१८३८)
अभिवाद्य तु तं देवाः पृष्ट्वा कुशलमेव च ।
इदमूचुर्महात्मानं वाक्यं काले जनाधिप ॥ १३-२६०-५ (९१८३९)
दानवैर्युधि भग्नाः स्म तथैश्चर्याच्चि भ्रंशिताः ।
तदस्मान्नो भयात्तीव्रात्त्राहि त्वं मुनिपुङ्गवः ॥ १३-२६०-६ (९१८४०)
इत्युक्तः स तदा देवैरगस्त्यः कुपितोऽभवत् ।
प्रजज्वाल च तेजस्वी कालाग्निरिव संक्षये ॥ १३-२६०-७ (९१८४१)
तेन दीप्तांशुजालेन निर्दग्धा दानवास्तदा ।
अन्तरिक्षान्महाराज निपेतुस्ते सहस्रशः ॥ १३-२६०-८ (९१८४२)
दह्यमानास्तु ते दैत्यास्तस्यागस्त्यस्य तेजसा ।
उभौ लोकौ परित्यज्य गताः काष्ठां तु दक्षिणाम् ॥ १३-२६०-९ (९१८४३)
बलिस्तु यजते यज्ञमश्वमेधं महीं गतः ।
येन्येऽधस्ता महीस्थाश्च तेन दग्धा महासुराः ॥ १३-२६०-१० (९१८४४)
त्यक्तलोकाः पुनः प्राप्ताः सुरैः शान्तभयैर्नृप ।
अथैनमब्रुवन्देवा भूमिष्ठानसु राज्जहि ॥ १३-२६०-११ (९१८४५)
इत्युक्तः प्राह देवान्स न शक्तोस्मि महीगतान् ।
दग्धुं तपो हि क्षीयेन्मे न धक्ष्यामीति पार्थिव ॥ १३-२६०-१२ (९१८४६)
एवं दग्धा भगवता दानवाः स्वेन तेजसा ।
अगस्त्येन तदा राजंस्तपसा भावितात्मना ॥ १३-२६०-१३ (९१८४७)
ईदृशश्चाप्यगस्त्यो हि कथितस्ते मयाऽनघ ।
ब्रवीम्यन्यं ब्रूहि वा त्वमगस्त्यात्क्षत्रियं वरम् ॥ १३-२६०-१४ (९१८४८)

भीष्म उवाच । १३-२६०-१५क्ष् (७६९४)
 इत्युक्तः स तदा तूष्णीमभूद्वायुस्ततोऽब्रवीत् ।
 शृणु राजन्वसिष्ठस्य मुख्यं कर्म यशस्विनः ॥ १३-२६०-१५ (९१८४९)
 गवैखानसविधानेन गङ्गातीरं समाश्रिताः ।
 आदित्याः सत्रमासन्त सरो वैखानसं प्रति ।
 वसिष्ठं मनसा गत्वा ज्ञात्वा तत्त्वस्य गोचरम् ॥ १३-२६०-१६ (९१८५०)
 यजमानांस्तु तान्दृष्ट्वा सर्वान्दीक्षानुकर्षितान् ।
 हन्तुमैच्छन्त शैलाभा बलिनो नाम दानवाः ॥ १३-२६०-१७ (९१८५१)
 अदूरात्तु ततस्तेषां ब्रह्मदत्तवरं सरः ।
 हता हता वै तत्रैते जीवन्त्याप्लुत्य दानवाः ॥ १३-२६०-१८ (९१८५२)
 ते प्रगृह्य महाघोरान्पर्वतान्परिघान्द्रुमान् ।
 विक्षोभयन्तः सलिलमुत्थितं शतयोजनम् ॥ १३-२६०-१९ (९१८५३)
 अभ्यद्रवन्त देवांस्ते सहस्राणि दशैव हि ।
 ततस्तैरदिता देवाः शरणं वासवं ययुः ॥ १३-२६०-२० (९१८५४)
 स च तैर्व्यथितः शक्रो वसिष्ठं सरणं ययौ ।
 ततोऽभयं ददौ तेभ्यो वसिष्ठो भगवानृषिः ॥ १३-२६०-२१ (९१८५५)
 तदा तान्दुःकितान्ज्ञात्वा आनृशंस्यपरो मुनिः ।
 अयत्नेनादहत्सर्वाञ्ज्वलता स्वेन तेजसा ॥ १३-२६०-२२ (९१८५६)
 कैलासं प्रस्थितां चैव नदीं गङ्गां महातपाः ।
 आनयत्तत्सरो दिव्यं तथा भिन्नं च तत्सरः ॥ १३-२६०-२३ (९१८५७)
 सरो भिन्नं तथा नद्या सरयूः सा ततोऽभवत् ।
 हताश्च बलिनो यत्र स देशे बलिनोऽभवत् ॥ १३-२६०-२४ (९१८५८)
 एवं सेन्द्रा वसिष्ठेन रक्षितास्त्रिदिवोकसः ।
 ब्रह्मदत्तवराश्चैव हता दैत्या महात्मना ॥ १३-२६०-२५ (९१८५९)
 एतत्कर्म वसिष्ठस्य कथितं हि मयाऽनघ ।
 ब्रवीम्यन्यं ब्रूहि वा त्वं वसिष्ठात्क्षत्रियं वरम् ॥ २६
 ॥ १३-२६०-२६ (९१८६०)

इति श्रीमन्महाभारते अनुशासनपर्वणि दानधर्मपर्वणि
 षष्ठ्यधिकद्विशततमोऽध्यायः ॥ २६० ॥

अनुशासनपर्व - अध्याय २६१

॥ श्रीः ॥

१३.२६१. अध्यायः २६१

अथ दानधर्मपर्व ॥ १ ॥

वायुना हैहयार्जुनंप्रति देवासुरयुद्धे राहुणा
चन्द्रसूर्यपराभवेनान्धकारप्राप्तौ देवानां प्रार्थनया चन्द्रीभूय
तमोनिरसनरूपात्रिमहिमोक्तिः ॥ १ ॥
तथा सवज्रेन्द्रहस्तस्तम्भेनाश्विनोः
सोमपानदापनरूपच्यवनमहिमोक्तिः ॥ २ ॥

भीष्म उवाच ।

इत्युक्तस्त्वर्जुनस्तूष्णीमभूद्वायुस्तमब्रवीत् ।
शृणु मे हैहयश्रेष्ठ कर्मात्रेः सुमहात्मनः ॥ १३-२६१-१ (११८६१)
घोरे तमस्ययुध्यन्त सहिता देवदानवाः ।
अविद्यत शरैस्तत्र स्वर्भानुः सोमभास्करौ ॥ १३-२६१-२ (११८६२)
अथ ते तमसा ग्रस्ता निहन्यन्ते स्म दानवैः ।
देवा नृपतिशार्दूल सहैव बलिभिस्तदा ॥ १३-२६१-३ (११८६३)
असुरेर्वध्यमानास्ते क्षीणप्राणा दिवोकसः ।
अपश्यन्त तपस्यन्तमत्रिं विप्रं तपोधनम् ॥ १३-२६१-४ (११८६४)
अथैनमब्रुवन्देवाः शान्तक्रोधं जितेन्द्रियम् ।
असुरेरिषुभिर्विद्वौ चन्द्रादित्याविमावुभौ ॥ १३-२६१-५ (११८६५)
वयं वध्यामहे चापि शत्रुभिस्तमसा वृते ।
नाधिगच्छाम शान्तिं च भयात्त्रायस्व नः प्रभो ॥ १३-२६१-६ (११८६६)
अत्रिरुवाच । १३-२६१-७क्ष् (७६९५)
कथं रक्षामि भवतस्तेऽब्रुवंश्चन्द्रमा भव ।
तिमिरघ्नश्च सविता दस्युहन्ता च नो भव ॥ १३-२६१-७ (११८६७)
एवमुक्तस्तदात्रिवै तमोनुदभवच्छशी ।
अपश्यत्सौम्यभावाच्च सोमवत्प्रियदर्शनः ॥ १३-२६१-८ (११८६८)
दृष्ट्वा नातिप्रभं सोमं तथा सूर्यं च पार्थिव ।
प्रकाशमकरोदत्रिस्तपसा स्वेन संयुगे ॥ १३-२६१-९ (११८६९)
जगद्वितिमिरं चापि प्रदीप्तमकरोत्तदा ।
व्यजयच्छत्रुसङ्घांश्च देवानां स्वेन तेजसा ॥ १३-२६१-१० (११८७०)
अत्रिणा दह्यमानांस्तान्दृष्ट्वा देवा महासुरान् ।
पराक्रमैस्तेऽपि तदा व्यघ्नन्नत्रिसुरक्षिताः ।
उद्भासितश्च सविता देवास्त्राता हतासुराः ॥ १३-२६१-११ (११८७१)
अत्रिणा त्वथ सोमत्वं कृतमुत्तमतेजसा ।
द्विजेनाग्निद्वितीयेनि जपता चर्मवाससा ॥ १३-२६१-१२ (११८७२)

फलभक्षेण राजर्षे पश्य कर्मात्रिणा कृतम् ।
 तस्यापि विस्तरेणोक्तं कर्मात्रेः सुमहात्मनः ।
 ब्रवीम्यन्यं ब्रूहि वा त्वमत्रितः क्षत्रियं वरम् ॥ १३-२६१-१३ (९१८७३)
 इत्युक्तस्त्वर्जुनस्तूष्णीमभूद्वायुस्ततोऽब्रवीत् ।
 शृणु राजन्महत्कर्म च्यवनस्य महात्मनः ॥ १३-२६१-१४ (९१८७४)
 अश्विनोः प्रतिसंश्रुत्य च्यवनः पाकशासनम् ।
 प्रोवाच सहितो देवैः सोमपावश्विनौ कुरु ॥ १३-२६१-१५ (९१८७५)
 इन्द्र उवाच । १३-२६१-१६क्ष (७६९६)
 अस्माभिर्निन्दितावेतौ भवेतां सोमपौ कथम् ।
 देवैर्न सम्मितावेतौ तस्मान्मैवं वदस्व नः ॥ १३-२६१-१६ (९१८७६)
 अश्विभ्यां सह नेच्छामः सोमं पातुं महाव्रत ।
 यदन्यद्वक्ष्यसे विप्र तत्करिष्याम ते वचः ॥ १३-२६१-१७ (९१८७७)
 च्यवन उवाच । १३-२६१-१८क्ष (७६९७)
 पिबेतामश्विनौ सोमं भवद्भिः सहिताविमौ ।
 उभावेतावपि सुरौ सूर्यपुत्रौ सुरेश्वर ॥ १३-२६१-१८ (९१८७८)
 क्रियतां मद्बचो देवा यथा वै समुदाहृतम् ।
 एतद्वः कुर्वतां श्रेयो भवेन्नैतदकुर्वताम् ॥ १३-२६१-१९ (९१८७९)
 इन्द्र उवाच । १३-२६१-२०क्ष (७६९८)
 अश्विभ्यां सह सोमं वै न पास्यामि द्विजोत्तम ।
 पिबन्त्वन्ये यथाकामं नाहं पातुमिहोत्सहे ॥ १३-२६१-२० (९१८८०)
 च्यवन उवाच । १३-२६१-२१क्ष (७६९९)
 न चेत्करिष्यसि वचो मयोक्तं बलसूदन ।
 मया प्रमथितः सद्यः सोमं पास्यसि वै मखे ॥ १३-२६१-२१ (९१८८१)
 वायुरुवाच । १३-२६१-२२क्ष (७७००)
 ततः कर्म समारब्धं हिताय सहसाऽश्विनोः ।
 च्यवनेनि ततो मन्त्रैरभिभूताः सुराऽभवन् ॥ १३-२६१-२२ (९१८८२)
 तत्तु कर्म समारब्धं दृष्ट्वेन्द्रः क्रोधमूर्च्छितः ।
 उद्यम्य विपुलं शैलं च्यवनं समुपाद्रवत् ॥ १३-२६१-२३ (९१८८३)
 तथा वज्रेण भगवानमर्षाकुललोचनः ।
 तमापतन्तं दृष्ट्वैव च्यवनस्तपसाऽन्वितः ॥ १३-२६१-२४ (९१८८४)
 अद्भिः सिक्त्वाऽस्तम्ययतं सवज्रं सहपर्वतम् ।
 अथेन्द्रस्य महाघोरं सोऽसृजच्छत्रुमेव हि ॥ १३-२६१-२५ (९१८८५)
 मदं नामाहुतिमयं व्यादितास्यं महामुनिः ।
 तस्य दन्तसहस्रं तु बभूव शतयोजनम् ॥ १३-२६१-२६ (९१८८६)
 द्वियोजनशतास्तस्य दंष्ट्राः परमदारुणाः ।
 हनुस्तस्याभवद्भूमावास्यं चास्यास्पृशद्विवम् ॥ १३-२६१-२७ (९१८८७)

जिह्वामूले स्थितास्तस्य सर्वे देवाः सवासवाः ।
 तिमिरास्यमनुप्राप्ता यथा मत्स्या महार्णवे ॥ १३-२६१-२८ (११८८८)
 ते सम्मन्त्र्य ततो देवा मदस्यास्य समीपगाः ।
 अब्रुवन्सहिताः शक्रं प्रणमास्मै द्विजातये ॥ १३-२६१-२९ (११८८९)
 अश्विभ्यां सह सोमं च पिबाम विगतज्वराः ।
 ततः स प्रणतः शक्रश्चकार च्यवनस्य तत् ॥ १३-२६१-३० (११८९०)
 च्यवनः कृतवानेतावश्विनौ सोमपायिनौ ।
 ततः प्रत्याहरत्कर्म मदं च व्यभजन्मुनिः ॥ १३-२६१-३१ (११८९१)
 अक्षेषु मृगयायां च पाने स्त्रीषु च वीर्यवान् ।
 एतैर्दोषैर्नरा राजन्क्षयं यान्ति न संशयः ॥ १३-२६१-३२ (११८९२)
 तस्मादेतान्नरो नित्यं दूरतः परिवर्जयेत् ॥ १३-२६१-३३ (११८९३)
 एतत्ते च्यवनस्यापि कर्म राजन्प्रकीर्तितम् ।
 ब्रवीम्यन्यं ब्रूहि वा त्वं क्षत्रियं ब्राह्मणाद्वरम् ॥ १३-२६१-३४ (११८९४)

इति श्रीमन्महाभारते अनुशासनपर्वणि दानधर्मपर्वणि
 एकषष्ठ्यधिकद्विशततमोऽध्यायः ॥ २६१ ॥

अनुशासनपर्व - अध्याय २६२

॥ श्रीः ॥

१३.२६२. अध्यायः २६२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

वायुना हैहयंप्रति देवानां प्रार्थनया अग्निसर्जनेन
 कपहननरूपब्राह्मणमहिमोक्तिः ॥ १ ॥

Mahabharata - Anushaasana Parva - Chapter Text

भीष्म उवाच ।

तूष्णीमासीदर्जुनस्तु पवनस्त्वब्रवीत्पुनः ।
 शृणु मे ब्राह्मणेष्वेव मुख्यं कर्म जनाधिप ॥ १३-२६२-१ (११८९५)
 मदस्यास्यमनुप्राप्ता यदा सेन्द्रा दिवोकसः ।
 तदैव च्यवनेन द्यौर्हृता तेषां वसुन्धरा ॥ १३-२६२-२ (११८९६)
 उभौ लोकौ हतौ मत्वा ते देवा दुःखिताऽभवन् ।
 शोकार्ताशत महात्मानं ब्रह्माणं शरणं ययुः ॥ १३-२६२-३ (११८९७)
 देवा ऊचुः । १३-२६२-४क्ष (७७०१)

मदास्यव्यतिषिक्तानामस्माकं लोकपूजित ।
च्यवनेन हृता भूमिः कपैश्चैव दिवं प्रभो ॥ १३-२६२-४ (९१८९८)
ब्रह्मोवाच । १३-२६२-५क्ष (७७०२)
गच्छध्वं शरणं विप्रानाशु सेन्द्रा दिवोकसः ।
प्रसाद्य तानुभौ लोकाववाप्स्यथ यथापुरम् ॥ १३-२६२-५ (९१८९९)
ते ययुः शरणं विप्रानूचुस्ते काञ्जयामहे ।
इत्युक्तास्ते द्विजान्प्राहुर्जयतेह कपानिति ॥ १३-२६२-६ (९१९००)
भूगतान्हि विजेतारो वयमित्यब्रुवन्दिजाः ।
ततः कर्म समारब्धं ब्राह्मणैः कपनाशनम् ॥ १३-२६२-७ (९१९०१)
तच्छ्रुत्वा प्रेषितो दूतो ब्राह्मणेभ्यो धनी कपैः ।
स च तान्ब्राह्मणानाह धनी कपवचो यथा ॥ १३-२६२-८ (९१९०२)
भवद्भिः सदृशः सर्वे कपाः किमिह वर्तते ।
सर्वे वेदविदः प्राज्ञाः सर्वे च ऋतुयाजिनः ॥ १३-२६२-९ (९१९०३)
सर्वे सत्यव्रताश्चैव सर्वे तुल्या महर्षिभिः ।
श्रीश्चैव रमते तेषु धारयन्ति श्रियं च ते ॥ १३-२६२-१० (९१९०४)
वृथा दारान्न गच्छन्ति वृथा मांसं न भुञ्जते ।
दीप्तमग्निं जुह्वते च गुरूणां वचने स्थिताः ॥ १३-२६२-११ (९१९०५)
सर्वे च नियतात्मानो बालानां संविभागिनः ।
उपेत्य शनकैर्यान्ति न सेवन्ति रजस्वलाम् ।
स्वर्गातिं चैव गच्छन्ति तथैव शुभकर्मिणः ॥ १३-२६२-१२ (९१९०६)
अभुक्तवत्सु नाशनन्ति गर्भिणीवृद्धकादिषु ।
पूर्वाह्नेषु न दीव्यन्ति दिवा चैव न शेरते ॥ १३-२६२-१३ (९१९०७)
एतैश्चान्यैश्च बहुभिर्गुणैर्युक्तान्कथं कपान् ।
विजेष्यथ निवर्तध्वं निवृत्तानां सुखं हि वः ॥ १३-२६२-१४ (९१९०८)
ब्राह्मणा ऊचुः । १३-२६२-१५क्ष (७७०३)
कपान्वयं विजेष्यामो ये देवास्ते वयं स्मृताः ।
तस्माद्ब्रह्म्याः कपाऽस्माकं धनिन्याहि यथागतम् ॥ १३-२६२-१५ (९१९०९)
धनी गत्वा कपानाह न वो विप्राः प्रियङ्कराः ।
गृहीत्वाऽस्त्राण्यतो विप्रान्कपाः सर्वे समाद्रवन् ॥ १३-२६२-१६ (९१९१०)
समुदग्रध्वजान्दृष्ट्वा कपान्सर्वे द्विजातयः ।
व्यसृजञ्ज्वलितानग्नीन्कपानां प्राणनाशनान् ॥ १३-२६२-१७ (९१९११)
ब्रह्मसृष्टा हव्यभुजः कपान्हत्वा सनातनाः ।
नभसीव यथाऽभ्राणि व्यराजन्त नराधिप ॥ १३-२६२-१८ (९१९१२)
हत्वा वै दानवान्देवाः सर्वे सम्भूय संयुगे ।
ते नाभ्यजानन्हि तदा ब्राह्मणैर्निहतान्कपान् ॥ १३-२६२-१९ (९१९१३)
अथागम्य महातेजा नारदोऽकथयद्विभो ।

यथा हता महाभागैस्तेजसा ब्राह्मणैः कपाः ॥ १३-२६२-२० (९१९१४)
 नारदस्य वचः श्रुत्वा प्रीताः सर्वे दिवोकसः ।
 प्रशशंसुर्द्विजांश्चापि ब्राह्मणांश्च यशस्विनः ॥ १३-२६२-२१ (९१९१५)
 तेषां तेजस्तथा वीर्यं देवानां ववृधे ततः ।
 अवाप्नुवंश्चामरत्वं त्रिषु लोकेषु पूजितम् ॥ १३-२६२-२२ (९१९१६)
 इत्युक्तवचनं वायुमर्जुनः प्रत्युवाच ह ।
 प्रतिपूज्य महाबाहो यत्तच्छृणु नराधिप ॥ १३-२६२-२३ (९१९१७)
 अर्जुन उवाच । १३-२६२-२४क्ष् (७७०४)
 जीवाम्यहं ब्राह्मणार्थं सर्वथा सततं प्रभो ।
 ब्रह्मण्यो ब्राह्मणेभ्यश्च प्रणमामि च नित्यशः ॥ १३-२६२-२४ (९१९१८)
 दत्तात्रेयप्रसादाच्च मया प्राप्तमिदं बलम् ।
 लोके च परमा कीर्तिर्धर्मश्चाचरितो महान् ॥ १३-२६२-२५ (९१९१९)
 अहो ब्राह्मणकर्माणि मयि मारुत तत्त्वतः ।
 त्वया प्रोक्तानि कात्स्नर्येन श्रुतानि प्रयतेन च ॥ १३-२६२-२६ (९१९२०)
 वायुरुवाच । १३-२६२-२७क्ष् (७७०५)
 ब्राह्मणान्क्षात्राधर्मेण पालयस्वेन्द्रियाणि च ।
 विप्रेभ्यस्ते भयं घोरं तत्तु कालाद्भविष्यति ॥ १३-२६२-२७ (९१९२१)

इति श्रीमन्महाभारते अनुशासनपर्वणि दानधर्मपर्वणि
 द्विषष्ट्यधिकद्विशततमोऽध्यायः ॥ २६२ ॥

Mahabharata - Anushaasana Parva - Chapter Footnotes

७-२६२-४ कपैः सुरविशेषैः । दिवं द्यौः ॥

७-२६२-८ धनीनाम दूतः ॥

अनुशासनपर्व - अध्याय २६३

॥ श्रीः ॥

१३.२६३. अध्यायः २६३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेण ब्राह्मणमहिमानं पृष्टेन भीष्मेण तंप्रति
 स्वस्य कुष्ठितेन्द्रियादिशक्तिकतया मुमूर्षानिवेदनपूर्वकं
 कृष्णात्तदवगमनचोदना ॥ १ ॥

तथा कृष्णस्य श्रीनारायणात्मकत्वनिवेदनेन तन्महिमानुवर्णनम् ॥ २ ॥

युधिष्ठिर उवाच ।

ब्राह्मणानर्चसे राजन्सततं संशितव्रतान् ।

कं तु धर्मोदयं दृष्ट्वा तानर्चसि जनाधिप ॥ १३-२६३-१ (११९२२)

कां वा ब्राह्मणपूजायां व्युष्टिं दृष्ट्वा महाव्रत ।

तानर्चसि महाबाहो सर्वमेतद्वदस्व मे ॥ १३-२६३-२ (११९२३)

भीष्म उवाच । १३-२६३-३क्ष् (७७०६)

एष ते केशवः सर्वमाख्यास्यति महामतिः ।

व्युष्टिं ब्राह्मणपूजायां दृष्ट्वा व्युष्टिं महाव्रत ॥ १३-२६३-३ (११९२४)

बलं श्रोत्रे वाङ्मनश्चक्षुषी च

ज्ञानं तथा नविशुद्धं ममाद्य ।

देहन्यासो नातिचिरान्मतो मे

न चातितूर्णं सविताऽद्य याति ॥ १३-२६३-४ (११९२५)

उक्ता धर्मा ये पुराणे महान्तो

राजन्विप्राणां क्षत्रियाणां विशां च ।

येये शूद्राणां धर्ममुपासते ते

तानेव कृष्णदुपशिक्षस्व पार्थः ॥ १३-२६३-५ (११९२६)

अहं ह्येनं वेत्ति तत्त्वेन कृष्णं

योऽयं हि यच्चास्य बलं पुराणम् ।

अमेयात्मा केशवः कौरवेन्द्र

सोयं धर्मं वक्ष्यति सर्वमेतत् ॥ १३-२६३-६ (११९२७)

कृष्णः पृथ्वीमसृजत्स्वं दिवं च

कृष्णस्य देहान्मेदिनी सम्बभूव ।

वराहोऽयं भीमबलः पुराणः

स पर्वतान्व्यसृजद्वै दिशश्च ॥ १३-२६३-७ (११९२८)

अस्माद्वायुश्चान्तरिक्षं दिवं च

दिशश्चतस्रो विदिशश्चतस्रः ।

सृष्टिस्तथैवेयमनुप्रसूता

स निर्ममे विश्वमिदं पुराणः ॥ १३-२६३-८ (११९२९)

अस्य नाभ्यां पुष्करं सम्प्रसूतं

यत्रोत्पन्नः स्वयमेवामितौजाः ।

येनाच्छन्नं तत्तमः पार्थ घोरं

यत्र तिष्ठन्त्यर्णवास्तच्छयानाः ॥ १३-२६३-९ (११९३०)

कृते युगे धर्म आसीत्समग्र-

स्त्रेताकाले यज्ञमनुप्रपन्नः ।

बलं त्वासीद्द्वापरे पार्थ कृष्णः
 कलौ त्वधर्मः क्षितिमेवाजगाम ॥ १३-२६३-१० (११९३१)
 स एव पूर्वं निजघान दैत्या-
 न्स एव देवश्च बभूव सम्राट् ।
 स भूतानां भावनो भूतभव्यः
 स विश्वस्यास्य जगतश्चाभिगोप्ताः ॥ १३-२६३-११ (११९३२)
 यदा धर्मो ग्लान्तिं वंशे सुराणां
 तदा कृष्णो जायते मानुषेषु ।
 धर्मे स्थित्वा स तु वै भावितात्मा
 परांश्च लोकानपराश्च पाति ॥ १३-२६३-१२ (११९३३)
 त्याज्यांस्त्यक्त्वा चासुराणां वधेन
 कार्याकार्ये कारणं चैव पाति ।
 कृतं करिष्यत्क्रियते च देवो
 राहुं सोमं विद्धि च शक्रमेनम् ॥ १३-२६३-१३ (११९३४)
 स विश्वकर्मा स हि विश्वरूपः
 स विश्वबुग्विश्चसृग्विश्चजिच्च ।
 स शूलभृच्छ्रोणितभृत्कराल-
 स्तं कर्मभिर्विदितं वै स्तुवन्ति ॥ १३-२६३-१४ (११९३५)
 तं गन्धर्वाणामप्सरसां च नित्य-
 मुपतिष्ठन्ते विबुधानां शतानि ।
 तं राक्षसाश्च परिसंवदन्ति
 राजन्यानां स विजिगीषुरेकः ॥ १३-२६३-१५ (११९३६)
 तमध्वरे शंसितारः स्तुवन्ति
 रथन्तरे सामगाश्च स्तुवन्ति ।
 तं ब्राह्मणा ब्रह्ममन्त्रैः स्तुवन्ति
 तस्मै हविरध्वर्यवः कल्पयन्ति ॥ १३-२६३-१६ (११९३७)
 स पौराणीं ब्रह्मगुहां प्रविष्टो
 महीसत्रं भारताग्रे ददर्श ।
 स चैव गामुद्धारग्र्यकर्मा
 विक्षोभ्य दैत्यानुरगान्दानवांश्च ॥ १३-२६३-१७ (११९३८)
 तं घोषार्थं गीर्भिरिन्द्राः स्तुवन्ति
 स चापीशो भारतैकः पशूनाम् ।
 तस्य भक्षान्विविधान्वेदयन्ति
 तमेवाजौ वाहनं वेदयन्ति ॥ १३-२६३-१८ (११९३९)
 तस्यान्तरिक्षं पृथिवी दिवं च
 सर्वं वशे तिष्ठति शाश्वतस्य ।

स कुम्भे रेतः ससृजे सुराणां
यत्रोत्पन्नमृषिमाहुर्वसिष्ठम् ॥ १३-२६३-१९ (९१९४०)
स मातरिश्वा विभुरश्ववाजी
स रश्मिवान्सविता चादिदेवः ।
तेनासुरा विजिताः सर्व एव
तद्विक्रान्तैर्विजितानीह त्रीणि ॥ १३-२६३-२० (९१९४१)
स देवानां मानुषाणां पितृणां
तमेवाहुर्यज्ञविदां वितानम् ।
स एव कालं विभजन्नुदेति
तस्योत्तरं दक्षिणं चायने द्वे ॥ १३-२६३-२१ (९१९४२)
तस्यैवोर्ध्वं तिर्यग्धश्चरन्ति
गभस्तयो मेदिनीं भासयन्तः ।
तं ब्राह्मणा वेदविदो जुषन्ति
तस्यादित्यो गामुपयुज्य भाति ॥ १३-२६३-२२ (९१९४३)
स मासिमास्यध्वरकृद्विधत्ते
तमध्वरे वेदविदः पठन्ति ।
स एवोक्तश्चक्रमिदं त्रिनाभि
सप्ताश्वयुक्तं वहते वै त्रिधामा ॥ १३-२६३-२३ (९१९४४)
गहिरण्मयः सप्तगूढः ससंवि-
च्चतुर्बाहुः पन्नगः पद्मनाभः ।
महातेजाः सर्वगः सर्वसिंहः
कृष्णो लोकान्धारयते यथैकः ।
हंसं तमोघ्नं च तमेव वीर
कृष्णं सदा पार्थ कर्तारमेहि ॥ १३-२६३-२४ (९१९४५)
स एकदा कक्षगतो महात्मा
तुष्टो विभुः खाण्डवे धूमकेतुः ।
स राक्षसानुरगांश्चावजित्य
सर्वत्रगः सर्वमग्नौ जुहोति ॥ १३-२६३-२५ (९१९४६)
स एव पार्थाय श्वेतमश्वं प्रायच्छ-
त्स एवाश्वानथ सर्वांश्चकार ।
सबन्धुरस्तस्य रथस्त्रिचक्र-
स्त्रिवृच्छिराश्वतुरश्वस्त्रिनाभिः ॥ १३-२६३-२६ (९१९४७)
स विहायो व्यदधात्पञ्चनाभिः
स निर्ममे गां दिवमन्तरिक्षम् ।
सोऽरण्यानि व्यसृजत्पर्वतांश्च
हृषीकेशोऽमितदीप्ताग्नितेजाः ॥ १३-२६३-२७ (९१९४८)

अलङ्घ्यद्वै सरितो जिघांस-
 ज्शक्रं वज्रं प्रहरन्तं निरास ।
 स महेन्द्रः स्तूयते वै महाध्वरे
 विप्रैरेको ऋक्सहस्रैः पुराणैः ॥ १३-२६३-२८ (११९४९)
 दुर्वासा वै तेन नान्येन शक्यो
 गृहे राजन्वासयितुं महौजाः ।
 तमेवाहुर्ऋषिमेकं पुराणं
 स विश्वकृद्विदधात्यात्मभावान् ॥ १३-२६३-२९ (११९५०)
 वेदांश्च यो वेदयतेऽधिदेवो
 विधींश्च यश्चाश्रयते पुराणान् ।
 कामे वेदे लौकिके यत्फलं च
 विश्वक्सेनः सर्वमेतत्प्रतीहि ॥ १३-२६३-३० (११९५१)
 ज्योतींषि शुक्लानि हि सर्वलोके
 त्रयो लोका लोकपालास्त्रयश्च ।
 त्रयोऽग्रयो व्याहृतयश्च तिस्रः
 सर्वे देवा देवकीपुत्र एव ॥ १३-२६३-३१ (११९५२)
 स कत्सरः स ऋतुः सोऽर्धमासः
 सोऽहोरात्रः स कला वै स काष्ठाः ।
 मात्रा मुहूर्ताश्च लवाः क्षणाश्च
 विश्वक्सेनः सर्वमेतत्प्रतीहि ॥ १३-२६३-३२ (११९५३)
 चन्द्रादित्यौ ग्रहनक्षत्रताराः
 सर्वाणि दर्शान्यथ पौर्णमासम् ।
 चन्द्रादित्यौ ग्रहनक्षत्रताराः
 सर्वाणि दर्शान्यथ पौर्णमासम् । १३-२६३-३३ (११९५४)
 नक्षत्रयोगा ऋतवश्च पार्थ
 विश्वक्सेनात्सर्वमेतत्प्रसूतम् ॥
 रुद्रादित्या वसवोऽथाश्विनौ च
 साध्याश्च विश्वे मरुतां गणाश्च ।
 प्रजापतिर्देवमाताऽदितिश्च
 सर्वं कृष्णादृषयश्चैव सप्त ॥ १३-२६३-३४ (११९५५)
 वायुर्भूत्वा विक्षिपते च विश्व-
 मग्निर्भूत्वा दहते विश्वरूपः ।
 आपो भूत्वा मज्जयते च सर्वं
 ब्रह्म भूत्वा सृजते विश्वसङ्गान् ॥ १३-२६३-३५ (११९५६)
 वेद्यं च यद्वेदयते च वेद्यं
 विधिंश्च यश्च श्रयते विधेयम् ।

धर्मो च वेदे च बले च सर्वं
 चराचरं केशवं त्वं प्रतीहि ॥ १३-२६३-३६ (११९५७)
 ज्योतिर्भूतः परमोसौ पुरस्ता-
 त्प्रकाशते यत्प्रभया विश्वरूपः ।
 अपः सृष्ट्वा सर्वभूतात्मयोनिः
 पुराऽकरोत्सर्वमेवाथ विश्वम् ॥ १३-२६३-३७ (११९५८)
 ऋतूनुत्पातान्विविधान्यद्भुतानि
 मेघान्विद्युत्सर्वमैरावतं च ।
 सर्वं कृष्णात्स्थावरं जङ्गं च
 विश्वात्मानं विष्णुमेनं प्रतीहि ॥ १३-२६३-३८ (११९५९)
 विश्वावासं निर्गुणं वासुदेवं
 सङ्कर्षणं जीवभूतं वदन्ति ।
 ततः प्रद्युम्नमनिरुद्धं चतुर्थ-
 माज्ञापयत्यात्मयोनिर्महात्मा ॥ १३-२६३-३९ (११९६०)
 स पञ्चधा पञ्चगुणोपपन्नं
 सञ्चोदयन्विश्वमिदं सिसृक्षुः ।
 ततश्चकारावनिमारुतौ च
 खं ज्योतिरम्भश्चि तथैव पार्थ ॥ १३-२६३-४० (११९६१)
 स स्थावरं जङ्गमं चैवमेत-
 च्चतुर्विधं लोकमिमं च कृत्वा ।
 ततो भूमिं व्यदधात्पञ्चबीजां
 द्यावापृथिव्यग्निरथाम्बुवायू ॥ १३-२६३-४१ (११९६२)
 तेन विश्वं कृतमेतद्धि राज-
 न्स जीवयत्यात्मनैवात्मयोनिः ।
 ततो देवानसुरान्मानवांश्च
 लोकानृषींश्चापि पितृन्प्रजाश्च ।
 समासेनि विविधान्पाति लोका-
 न्सर्वान्सदा भूतपतिः सिसृक्षुः ॥ १३-२६३-४२ (११९६३)
 शुभाशुभं स्थावरं जङ्गमं च
 विश्वक्सेनात्सर्वमेतत्प्रतीहि ।
 यद्वर्तते यच्च भविष्यतीह
 सर्वं ह्येतत्केशवं त्वं प्रतीहि ॥ १३-२६३-४३ (११९६४)
 मृत्युश्चैव प्राणिनामन्तकाले
 साक्षात्कृष्णः केशवो देहभाजाम् ।
 भूतं च यच्चेह न विद्म किञ्चि-
 द्विश्वक्सेनात्सर्वमेतत्प्रतीहि ॥ १३-२६३-४४ (११९६५)

यत्प्रशस्तं च लोकेषु पुण्यं यच्च शुभाशुभम् ।
 तत्सर्वं केशवोऽचिन्त्यो विपरीतमतः परम् ॥ १३-२६३-४५ (११९६६)
 एतादृशः केशवोऽतश्च भूयो
 नारायणः परमश्चाव्ययश्च ।
 मध्याद्यन्तस्य जगतस्तस्तुषश्च
 बुभूषतां प्रभवश्चाव्ययश्च ॥ ॥ १३-२६३-४६ (११९६७)

इति श्रीमन्महाभारते अनुशासनपर्वणि दानधर्मपर्वणि
 त्रिषष्ट्यधिकद्विशततमोऽध्यायः ॥ २६३ ॥

Mahabharata - Anushaasana Parva - Chapter Footnotes

- ७-२६३-२ व्युष्टिं फलम् ॥
 ७-२६३-३ दृष्टव्युष्टिरिति झ षाठः ॥
 ७-२६३-४ न चेति दुःखितस्य दिनं महद्भवतीत्यर्थः ॥
 ७-२६३-१० कलौ त्वधर्म एव बलवानिति भावः ॥
 ७-२६३-१२ ग्लाति ग्लायति ॥
 ७-२६३-१३ एनं राहुं सोमं शक्रं च विद्धि ॥
 ७-२६३-१४ शोणितभृच्छरीरि ॥
 ७-२६३-१७ महीसत्रं पृथिव्याश्छादनं मज्जनमिति यावत् ॥
 ७-२६३-१८ घोषार्थे गोवर्द्धनोद्धरणकाले । पशूनां गवां जीवानां
 च । वाहनं जयप्रापकम् ॥
 ७-२६३-१९ सुराणां मित्रावरुणयो रेतः कुम्भे ससृजे ॥
 ७-२६३-२० विक्रान्तैः पादविक्षेपैः । त्रीणि भुवनानि ॥
 ७-२६३-२१ देवानां आत्मेति शेषः । तमेवाहुर्यज्ञविदः पुराणमिति
 क थ षाठः ॥
 ७-२६३-२२ जुषन्ति सेवन्ते ॥
 ७-२६३-२३ विधत्तेऽध्वरमित्यर्थात् । त्रिणाभि
 शीतोष्णवृष्टिकालगर्भम् । चक्रं संवत्सरम् । त्रिधामेति
 वर्षवातोष्णप्रकारम् ॥
 ७-२६३-२४ हंसं सूर्यम् । प्राशनन्नश्नश्च स एव धीरः कृष्णं
 सदा पार्थेति क थ षाठः ॥
 ७-२६३-२६ त्रिबन्धुरस्तास्येति क थ षाठः ॥
 ७-२६३-२७ पञ्चनाभिः पञ्चभूतानां नाभिराश्रय इत्यर्थः ॥
 ७-२६३-२८ निरास पराभूतवान् ॥
 ७-२६३-३० विधिनग्निहोत्रादीन् ॥
 ७-२६३-३६ वेद्यं वेदप्रतिद्यं । वेद्यं ज्ञेयम् ॥

७-२६३-३८ नक्षत्रमासान्विविधं कार्यजातं विद्युत्संघैरापतन्तश्च
मेघाः । सर्वं कृष्णादिति क थ पाठः ॥

७-२६३-४० पञ्चधा पञ्चप्रकारं देवासुरमनुष्यश्चापदतिर्यग्रूपेण
विश्वं सिसृक्षुराज्ञापयतीति पूर्वेणान्वयः । पञ्चजनोपपन्नमिति
झ पाठः ॥

७-२६३-४१ चतुर्विधं जरायुजादि । पञ्चबीजां चतुर्विधभूतग्रामः
कर्म च तेषां बीजभूताम् ॥

७-२६३-४५ अतः केशवात् यत्परं कल्प्यते तद्विपरीतम् । असन्मार्ग इत्यर्थः ॥

७-२६३-४६ तादृशः केशवो देवो भूयो नारायणः परः । आदिरन्तश्च
मध्यं च देशतः कालते हरिः । जगतां तस्थुषां चैव भूतानां
प्रभवाप्यय इति क थ पाठः ॥

अनुशासनपर्व - अध्याय २६४

॥ श्रीः ॥

१३.२६४. अध्यायः २६४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कृष्णेन युधिष्ठिरं प्रति ब्राह्मणानां महत्तरत्वे दृष्टान्ततया
स्वेन प्रद्युम्नं प्रत्युक्तदुर्वासश्चरित्रप्रतिपादनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

ब्रूहि ब्राह्मणपूजायां व्युष्टिं त्वं मधुसूदन ।

वेत्ता त्वमस्य चार्थस्य वेद त्वां हि पितामहः ॥ १३-२६४-१ (११९६८)

वासुदेव उवाच । १३-२६४-२क्ष (७७०७)

शृणुष्ववहितो राजन्द्भ्रजानां भरतर्षभ ।

यथातत्त्वेन वदतो गुणान्वै कुरुसत्तम ॥ १३-२६४-२ (११९६९)

द्वारवत्यां समासीनं पुरा मां कुरुनन्दन ।

प्रद्युम्नः परिपप्रच्छ ब्राह्मणैः परिकोपितः ॥ १३-२६४-३ (११९७०)

किं फलं ब्राह्मणेष्वस्ति पूजायां मधुसूदन ।

ईश्वरत्वं कुतस्तेषामिहैव च परत्र च ॥ १३-२६४-४ (११९७१)

सदा द्विजातीन्सम्पूज्य किं फलं तत्र मानद ।

एतद्ब्रूहि स्फुटं सर्वं सुमहान्संशयोऽत्र मे ॥ १३-२६४-५ (११९७२)

इत्युक्ते वचने तस्मिन्प्रद्युम्नेन तथा त्वहम् ।

प्रत्यब्रवं महाराज यत्तच्छृणु समाहितः ॥ १३-२६४-६ (११९७३)
 व्युष्टिं ब्राह्मणपूजायां रौक्मिणेय निबोध मे ।
 एते हि सोमराजान ईश्वराः सुखदुःखयोः ॥ १३-२६४-७ (११९७४)
 अस्मिँल्लोके रौक्मिणेय तथाऽमुष्मिंश्च पुत्रक ।
 ब्राह्मणप्रमुखं सौम्यं न मेऽत्रास्ति विचारणा ॥ १३-२६४-८ (११९७५)
 ब्राह्मणप्रभवं सौख्यमायुः कीर्तिर्यशो बलम् ।
 लोका लोकेश्वराश्चैव सर्वे ब्राह्मणपूजकाः ॥ १३-२६४-९ (११९७६)
 त्रिवर्गे चापवर्गे च यशःश्रीरोगशान्तिषु ।
 देवतापितृपूजासु सन्तोष्याश्चैव नो द्विजाः ॥ १३-२६४-१० (११९७७)
 तान्कथं वै नाद्रियेयमीश्वरोस्मीति पुत्रक ।
 मा ते मन्युर्महाबाहो भवत्वत्र द्विजान्प्रति ॥ १३-२६४-११ (११९७८)
 ब्राह्मणा हि महद्भूतमस्मिँल्लोके परत्र च ।
 भस्म कुर्यर्जगदिदं क्रुद्धाः प्रत्यक्षदर्शिनः ॥ १३-२६४-१२ (११९७९)
 हन्युस्तेऽपि सृजेयुस्च लोकान्तोकेश्वरांस्तथा ।
 कथं तेषु न वर्तेरन्सम्यग्ज्ञानात्सुतेजसः ॥ १३-२६४-१३ (११९८०)
 अवसन्मद्गृहे तात ब्राह्मणो हरिपिङ्गलः ।
 चीरवासा बिल्वदण्डी दीर्घशमश्रुः कृशो महान् ॥ १३-२६४-१४ (११९८१)
 दीर्घभ्यश्च मनुष्येभ्यः प्रमाणादधिको भुवि ।
 स स्वैरं चरते लोकान्ये दिव्या ये च मानुषाः ॥ १३-२६४-१५ (११९८२)
 इमां गाथां गायमानश्चत्वरेषु सभासु च ।
 दुर्वाससं वासयेत्को ब्राह्मणं सत्कृतं गृहे ॥ १३-२६४-१६ (११९८३)
 रोषणः सर्वभूतानां सूक्ष्मेऽप्यपकृते कृते ।
 परिभाषां च मे श्रुत्वा को नु दद्यात्प्रतिश्रयम् ॥ १३-२६४-१७ (११९८४)
 यो मां कश्चिद्वासयीत न स मां कोपयेदिति ।
 यस्मान्नाद्रियते कश्चित्ततोऽहं समवासयम् ॥ १३-२६४-१८ (११९८५)
 स सम्भुङ्क्ते सहस्राणां बहूनामन्नमेकदा ।
 एकदा सोल्पकं भुङ्क्ते नचैवैति पुनर्गृहान् ॥ १३-२६४-१९ (११९८६)
 अकस्माच्च प्रहसति तथाऽकस्मात्प्ररोदिति ।
 न चास्य वयसा तुल्यः पृथिव्यामभवत्तदा ॥ १३-२६४-२० (११९८७)
 अथ स्वावसथं गत्वा सशय्यास्तरणानि च ।
 अदहत्स महातेजास्ततश्चाभ्यपतत्स्वयम् ॥ १३-२६४-२१ (११९८८)
 अथ मामब्रवीद्भूयः स मुनिः संशितव्रतः ।
 कृष्ण पायसमिच्छामि भोक्तुमित्येव सत्वरः ॥ १३-२६४-२२ (११९८९)
 तदैव तु मया तस्य चित्तज्ञेन गृहे जनः ।
 सर्वाण्यन्नानि पानानि भक्ष्याश्चोच्चावचास्तथा ॥ १३-२६४-२३ (११९९०)
 भवन्तु सत्कृतानीह पूर्वमेव प्रयोचितः ।

ततोऽहं ज्वलमानं वै पायसं प्रत्यवेदयम् ॥ १३-२६४-२४ (११९११)
 तं भुक्त्वैव स तु क्षिप्रं ततो वचनमब्रवीत् ।
 क्षिप्रमङ्गानि लिम्पस्व पायसेनेति स स्म ह ॥ १३-२६४-२५ (११९१२)
 अविमृश्यैव च ततः कृतवानस्मि तत्तथा ।
 तेनोच्छ्रष्टेन गात्राणि शरीरं च समालिपम् ॥ १३-२६४-२६ (११९१३)
 स ददर्श तदाऽभ्याशे मातरं ते शुभाननाम् ।
 तामपि स्मयमानां स पायसेनाभ्यलेपयत् ॥ १३-२६४-२७ (११९१४)
 मुनिः पायसदिग्धाङ्गी रथे तूर्णमयोजयत् ।
 तमारुद्य रथं चैव निर्ययौ स गृहान्मम ॥ १३-२६४-२८ (११९१५)
 अग्निवर्णो ज्वलन्धीमान्स द्विजो रथधुर्यवत् ।
 प्रतोदेनातुदद्वालां रुक्मिणीं मम पश्यतः ॥ १३-२६४-२९ (११९१६)
 न च मे स्तोकमप्यासीद्दुः खमीर्ष्याकृतं तदा ।
 तथा स राजमार्गेणि महता निर्ययौ बहिः ॥ १३-२६४-३० (११९१७)
 तद्दृष्ट्वा महदाश्चर्यं दाशार्हां जातमन्यवः ।
 तत्राजल्पन्मिथः केचित्समाभाष्य परस्परम् ॥ १३-२६४-३१ (११९१८)
 ब्राह्मणा एव जायेरन्नान्यो वर्णः कथञ्चन ।
 को ह्येनां रथमास्थाय जीवेदन्य पुमानिह ॥ १३-२६४-३२ (११९१९)
 आशीविषविषं तीक्ष्णं ततस्तीक्ष्णतरो द्विजः ।
 ब्रह्माहिविषदिग्धस्य नास्ति कश्चिच्चिकित्सकः ॥ १३-२६४-३३ (१२०००)
 तस्मिन्त्रजति दुर्धर्षे प्रास्वलद्दुक्मिणी पथि ।
 अमर्षयंस्तथा श्रीमान्स्मितपूर्वमचोदयम् ॥ १३-२६४-३४ (१२००१)
 ततः परमसंकुद्धो रथात्प्रस्कन्द्य स द्विजः ।
 पदातिरुत्पथेनैव प्राद्रवद्दक्षिणामुखः ॥ १३-२६४-३५ (१२००२)
 तमुत्पथेन धावन्तमन्वधावं द्विजोत्तमम् ।
 तथैव पायसादिग्धः प्रसीद भगवन्निति ॥ १३-२६४-३६ (१२००३)
 ततो विलोक्य तेजस्वी ब्राह्मणो मामुवाच ह ।
 जितः क्रोधस्त्वया कृष्ण प्रकृत्यैव महाभुज ॥ १३-२६४-३७ (१२००४)
 न तेऽपराधमिह वै दृष्टवानस्मि सुव्रत ।
 प्रीतोस्मि तव गोविन्द वृणु कामान्यथेप्सितान् ॥ १३-२६४-३८ (१२००५)
 प्रसन्नस्य च मे तात पश्य व्युष्टिं यथाविधाम् ॥ १३-२६४-३९ (१२००६)
 यावदेव मनुष्याणामन्ने भावो भविष्यति ।
 यथैवान्ने तथा तेषां त्वयि भावो भविष्यति ॥ १३-२६४-४० (१२००७)
 यावच्च पुण्या लोकेषु त्वयि कीर्तिर्भविष्यति ।
 त्रिषु लोकेषु तावच्च वैशिष्यं प्रतिपत्स्यसे ।
 सुप्रियः सर्वलोकस्य भविष्यसि जनार्दन ॥ १३-२६४-४१ (१२००८)
 यत्ते भिन्नं च दग्धं च यच्च किञ्चिद्विनाशितम् ।

सर्वं तथैव द्रष्टासि विशिष्टं जनार्दन ॥ १३-२६४-४२ (१२००९)
 यावदेतत्प्रलिप्तं ते गात्रेषु मधुसूदन ।
 अतो मृत्युभयं नास्ति यावदिच्छसि चाच्युत ॥ १३-२६४-४३ (१२०१०)
 न तु पादतले लिप्ते तस्मात्ते मृत्युरत्र वै ।
 नैतन्मे प्रियमित्येवं स मां प्रीतोऽब्रवीत्तदा ॥ १३-२६४-४४ (१२०११)
 इत्युक्तोऽहं शरीरं स्वं ददर्श श्रीसमायुतम् । १३-२६४-४५ (१२०१२)
 रुक्मिणीं चाब्रवीत्प्रीतः सर्वस्त्रीणां वरं यशः ।
 कीर्तिं चानुत्तमां लोके समवाप्स्यसि शोभने ॥ १३-२६४-४६ (१२०१३)
 न त्वां जरा वा रोगो वा वैवर्ण्यं चापि भामिनि ।
 स्प्रक्ष्यन्ति पुण्यगन्धा च कृष्णमाराधयिष्यसि ॥ १३-२६४-४७ (१२०१४)
 षोडशानां सहस्राणां बधूनां केशवस्य ह ।
 वरिष्ठा च सलोक्या च केशवस्य भविष्यसि ॥ १३-२६४-४८ (१२०१५)
 तव मातरमित्युक्त्वा ततो मां पुनरब्रवीत् ।
 प्रस्थितः सुमहातेजा दुर्वासाऽग्निरिव ज्वलन् ॥ १३-२६४-४९ (१२०१६)
 एषैव ते बुद्धिरस्तु ब्राह्मणान्प्रति केशव ।
 इत्युक्त्वा स तदा पुत्र तत्रैवान्तरधीयत ॥ १३-२६४-५० (१२०१७)
 तस्मिन्नन्तर्हिते चाहमुपांशु व्रतमाचरम् ।
 यत्किञ्चिद्ब्राह्मणो ब्रूयात्सर्वं कुर्यामिति प्रभो ॥ १३-२६४-५१ (१२०१८)
 एतद्व्रतमहं कृत्वा मात्रा ते सह पुत्रक ।
 ततः परमहृष्टात्मा प्राविशं गृहमेव च ॥ १३-२६४-५२ (१२०१९)
 प्रविष्टमात्रश्च गृहे सर्वं पश्यामि तन्नवम् ।
 यद्भिन्नं यच्च वै दग्धं तेन विप्रेण पुत्रक ॥ १३-२६४-५३ (१२०२०)
 ततोऽहं विस्मयं प्राप्तः सर्वं दृष्ट्वा नवं दृढम् ।
 अपूजयं च मनसा रौक्मिणेय सदा द्विजान् ॥ १३-२६४-५४ (१२०२१)
 इत्यहं रौक्मिणेयस्य पृच्छतो भरतर्षभ ।
 माहात्म्यं द्विजमुख्यस्य सर्वमाख्यातवांस्तदा ॥ १३-२६४-५५ (१२०२२)
 तथा त्वमपि कौन्तेय ब्राह्मणान्सततं प्रभो ।
 पूजयस्व महाभागान्वाग्भिर्दानैश्च नित्यदा ॥ १३-२६४-५६ (१२०२३)
 एवं व्युष्टिमहं प्राप्तो ब्राह्मणस्य प्रसादजाम् ।
 यच्च मामाह भीष्मोऽयं तत्सत्यं भरतर्षभ ॥ १३-२६४-५७ (१२०२४)

इति श्रीमन्महाभारते अनुशासनपर्वणि दानधर्मपर्वणि

चतुःषष्ट्यधिकद्विशततमोऽध्यायः ॥ २६४ ॥

Mahabharata - Anushaasana Parva - Chapter Footnotes

७-२६४-८ सौम्यं कल्याणम् ॥

७-२६४-९ ब्राह्मणप्रतिपूजायामायुरिति ज्ञ । पाठः ॥
७-२६४-१४ दीर्घश्मश्रुनखादिमानिति थ ष पाठः ॥
७-२६४-२३ जन इति इति शेषपूर्त्या सम्बन्धः ॥
७-२६४-४४ लिप्ते कस्मात्ते पुत्रकाद्य वै इति ज्ञ पाठः ॥

अनुशासनपर्व - अध्याय २६५

॥ श्रीः ॥

१३.२६५. अध्यायः २६५

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कृष्णेन युधिष्ठिरं प्रति

दक्षाध्वरविध्वंसनत्रिपुरदहनादिरूपरुद्रचरित्रपरिकीर्तनम्

॥ १ ॥

Mahabharata - Anushaasana Parva - Chapter Text

युधिष्ठिर उवाच ।

दुर्वाससः प्रसादात्ते शंकरांशस्य माघव ।

अवाप्तमिह विज्ञानं तन्मे व्याख्यातुमर्हसि ॥ १३-२६५-१ (१२०२५)

महाभाग्यं च यत्तस्य नामानि च महात्मनः ।

तत्त्वमो ज्ञातुमिच्छामि सर्वं मतिमतांवर ॥ १३-२६५-२ (१२०२६)

वासुदेव उवाच । १३-२६५-३क्ष् (७७०८)

हन्ति ते कीर्तयिष्यामि नमस्कृत्य कपर्दिने ।

यदवाप्तं मया राजञ्श्रेयो यच्चार्जितं यशः ॥ १३-२६५-३ (१२०२७)

प्रयतः प्रातरुत्थाय यस्त्वधीयेद्विशाम्पते ।

प्राञ्जलिः शतरुद्रीयं नास्य किञ्चनि दुर्लभम् ॥ १३-२६५-४ (१२०२८)

गशिवः सर्वकतो रुद्रः स्रष्टा यस्त्वं शृणुष्व मे ।

प्रजापतिस्तमसृजत्तमसोऽन्ते महातपाः ।

शङ्करस्त्वसृजत्तात प्रजाः स्थावरजङ्गमाः ॥ १३-२६५-५ (१२०२९)

नास्ति किञ्चित्परं भूतं महादेवाद्विशाम्पते ।

इह त्रिष्वपि लोकेषु भूतानां प्रभवो हि सः ॥ १३-२६५-६ (१२०३०)

न चैवोत्सहते स्थातुं कश्चिदग्रे महात्मनः ।

न हि भूतं समं तेन त्रिषु लोकेषु विद्यते ॥ १३-२६५-७ (१२०३१)

गन्धेनापि हि सङ्ग्रामे तस्य क्रुद्धस्य शत्रवः ।

विसंज्ञा हतभूयिष्ठा वेपनेते च पतन्ति च ॥ १३-२६५-८ (१२०३२)

घोरं च निनदं तस्य पर्जन्यनिनदोपम् ।
 श्रुत्वा विशीर्येद्धृदयं देवानामपि संयुगे ।
 यं चाक्षणा घोररूपेण पश्येद्गन्धः पतेदधः ॥ १३-२६५-९ (१२०३३)
 न सुरा नासुरा लोके न गन्धर्वा न पन्नगाः ।
 कुपिते सुखमेधन्ते तस्मिन्नपि गुहागताः ॥ १३-२६५-१० (१२०३४)
 प्रजापतेश्च दक्षस्य यजतो वितते क्रतौ ।
 विव्याध कुपितो यज्ञं निर्भयस्तु भवस्तदा ॥ १३-२६५-११ (१२०३५)
 धनुषा वाणमुत्सृज्य सुघोरं विननाद च ॥ १३-२६५-१२ (१२०३६)
 ते न शर्म कुतः शान्तिं विषादं लेभिरे सुराः ।
 विद्धे च सहसा यज्ञे कुपिते च महेश्वरे ॥ १३-२६५-१३ (१२०३७)
 तेन ज्यातलघोषेण सर्वे लोकाः समाकुलाः ।
 बभूवरवशाः पार्थ विषेदुश्च सुरासुराः ॥ १३-२६५-१४ (१२०३८)
 आपञ्चुक्षुभिरे चैव चकम्पे च वसुन्धरः ।
 व्यद्रवगिनरयश्चापि द्यौः पफाल च सर्वशः ॥ १३-२६५-१५ (१२०३९)
 अन्धेन तमसा लोकाः प्रावृता न चकाशिरे ।
 प्रनष्टा ज्योतिषां भाश्च सह सूर्येण भारत ॥ १३-२६५-१६ (१२०४०)
 भृशं भीतास्ततः शान्तिं चतुः स्वस्त्ययनानि च ।
 ऋषयः सर्वभूतानामात्मनश्च हितैषिमः ॥ १३-२६५-१७ (१२०४१)
 ततः सोऽभ्यद्रवद्देवान्द्रो रौद्रपराक्रमः ।
 भगस्य नयने क्रुद्धः प्रहारेण व्यशातयत् ॥ १३-२६५-१८ (१२०४२)
 पूषणं चाभिदुद्राव घोरेण वपुषाऽन्वितः ।
 पुरोडाशं भक्षयतो दशनान्वै व्यशातयत् ॥ १३-२६५-१९ (१२०४३)
 ततः प्रणेमुर्देवास्ते वेपमानाः स्म शङ्करम् ।
 पुनश्च सन्दधे रुद्रो दीप्तं सुनिशितं शरम् ॥ १३-२६५-२० (१२०४४)
 रुद्रस्य विक्रमं दृष्ट्वा भीता देवाः सहर्षिभिः ।
 ततः प्रसादयामासुः शर्वं ते विबुधोत्तमाः ॥ १३-२६५-२१ (१२०४५)
 जेषुश्च शतरुद्रीयं देवाः कृत्वाञ्जलिं तदा ।
 संस्तूयमानस्त्रिदशैः प्रससाद महेश्वरः ॥ १३-२६५-२२ (१२०४६)
 रुद्रस्य भागं यज्ञे च विशिष्टं ते त्वकल्पयन् ।
 भयेन त्रिदशा राजञ्शरणं च प्रपेदिरे ॥ १३-२६५-२३ (१२०४७)
 तेन चैव हि तुष्टेन स यज्ञः सन्धितोऽभवत् ।
 यद्यच्चापहृतं तत्र तत्तथैवान्वजीवयत् ॥ १३-२६५-२४ (१२०४८)
 असुराणां पुराण्यासंस्त्रीणि वीर्यवतां दिवि ।
 आयसं राजतं चैव सौवर्णमपि चापरम् ॥ १३-२६५-२५ (१२०४९)
 नाशकत्तानि मघवा भेत्तुं सर्वायुधैरपि ।
 अथ सर्वेऽमरा रुद्रं जग्मुः शरणमर्दिताः ॥ १३-२६५-२६ (१२०५०)

तत ऊचुर्महात्मानो देवाः सर्वे समागताः ।
 रुद्र रौद्रा भविष्यन्ति पशवः सर्वकर्मसु ॥ १३-२६५-२७ (१२०५१)
 जहि दैत्यान्सह पुरैर्लोकांस्त्रायस्व मानद ।
 स तथोक्तस्तथेत्युक्त्वा कृत्वा विष्णुं शरोत्तमम् ॥ १३-२६५-२८ (१२०५२)
 शल्यमग्निं तथा कृत्वा पुङ्खं वैवस्वतं यमम् ।
 ओङ्कारं च धनुः सर्वाञ्ज्यां च सावित्रिमुत्तमां ॥ १३-२६५-२९ (१२०५३)
 ब्रह्माणं सारथिं कृत्वा विनियुज्य च सर्वशः ।
 त्रिपर्वणा त्रिशल्येन तेन तानि बिभेद सः ॥ १३-२६५-३० (१२०५४)
 शरेणादित्यवर्णेन कालाग्निसमतेजसा ।
 तेऽसुराः सपुरास्तत्र दग्धा रुद्रेण भारत ॥ १३-२६५-३१ (१२०५५)
 तं चैवाङ्कगतं दृष्ट्वा बालं पञ्चशिखं पुनः ।
 उमा जिज्ञासमाना वै कोऽयमित्यब्रवीत्तदा ॥ १३-२६५-३२ (१२०५६)
 असूयतश्च शक्रस्य वज्रेणि प्रहरिष्यतः ।
 सवज्रं स्तम्भयामास तं बाहुं परिघोपमम् ॥ १३-२६५-३३ (१२०५७)
 न संयुयुधिरे चैव देवास्तं भुवनेश्वरम् ।
 सप्रजापतयः सर्वे तस्मिन्मुमुहुरीश्वरे ॥ १३-२६५-३४ (१२०५८)
 ततो ध्यात्वा च भगवान्ब्रह्मा तममितौजसम् ।
 अयं श्रेष्ठ इति ज्ञात्वा ववन्दे तमुमापतिम् ॥ १३-२६५-३५ (१२०५९)
 ततः प्रसादयामासुरुमां रुद्रं च ते सुराः ।
 बभूव स तदा बालः प्रययौ तु यथापुरम् ॥ १३-२६५-३६ (१२०६०)
 स चापि ब्राह्मणो भूत्वा दुर्वासा नाम वीर्यवान् ।
 द्वारवत्यां मम गृहे चिरं कालमुपावसन् ॥ १३-२६५-३७ (१२०६१)
 विप्रकारान्प्रयुङ्क्ते स्म सुबहून्मम वेश्मनि ।
 तानुदारतया चाहं चक्षमे चातिदुःसहान् ॥ १३-२६५-३८ (१२०६२)
 स वै रुद्रः स च शिवः सोग्निः सर्वः स सर्वजित् ।
 स चैवेन्द्रश्च वायुश्च सोऽस्विनौ स च विद्युत् ॥ १३-२६५-३९ (१२०६३)
 स चन्द्रमाः स चेशानः स सूर्यो वरुणश्च सः ।
 स कालः सोन्तको मृत्युः स यमो रात्र्यहानि च ॥ १३-२६५-४० (१२०६४)
 मासार्धमासा ऋतवः सन्ध्ये संवत्सरश्च सः ।
 सधाता स विधाता च विश्वकर्मा स सर्ववित् ॥ १३-२६५-४१ (१२०६५)
 नक्षत्राणि ग्रहाश्चैव दिशोऽथ प्रदिशस्तथा ।
 विश्वमूर्तिरमेयात्मा भगवान्परमद्युतिः ॥ १३-२६५-४२ (१२०६६)
 एकधा च द्विधा चैव बहुधा च स एव हि ।
 शतधा सहस्रधा चैव तथा शतसहस्रधा ॥ १३-२६५-४३ (१२०६७)
 ईदृशः स महादेवो भूयश्च भगवानतः ।
 न हि शक्या गुणा वक्तुमपि वर्षशतैरपि ॥ १३-२६५-४४ (१२०६८)

इति श्रीमन्महाभारते अनुशासनपर्वणि दानधर्मपर्वणि
पञ्चषष्ठ्यदिकद्विशततमोऽध्यायः ॥ २६५ ॥

अनुशासनपर्व - अध्याय २६६

॥ श्रीः ॥

१३.२६६. अध्यायः २६६

अथ दानधर्मपर्व ॥ १ ॥

Mahabharata - Anushaasana Parva - Chapter Topics

कृष्णेन युधिष्ठिरं प्रति महेश्वरादिनामनिर्वचनपूर्वकं

शिवमहिमोक्तिः ॥ १ ॥

Mahabharata - Anushaasana Parva - Chapter Text

वासुदेव उवाच ।

युधिष्ठिर महाबाहो महाभाग्यं महात्मनः ।

रुद्राय बहुरूपाय बहुनाम्ने निबोध मे ॥ १३-२६६-१ (१२०६९)

वदन्त्युग्रं महादेवं तथा स्थाणुं महेश्वरम् ।

एकाक्षं त्र्यम्बकं चैव विश्वरूपं शिवं तथा ॥ १३-२६६-२ (१२०७०)

द्वे तनू तस्य देवस्य वेदज्ञा ब्राह्मणा विदुः ।

घोरामन्यां शिवामन्यां ते तनू बहुधा पुनः ॥ १३-२६६-३ (१२०७१)

उग्रा घोरा तनुर्याऽस्य सोऽग्निर्विद्युत्स भास्करः ।

शिवा सौम्या च या त्वस्य धर्मस्त्वापोथ चन्द्रमाः ॥ १३-२६६-४ (१२०७२)

आत्मनोऽर्धं तु तस्याग्निः सोमोऽर्धं पुनरुच्यते ।

ब्रह्मचर्यं चरत्येका शिवा चास्य तनुस्तथा ॥ १३-२६६-५ (१२०७३)

याऽस्य घोरतमा मूर्तिर्जगत्संहरते तथा ।

ईश्वरत्वान्महत्त्वाच्च महेश्वर इति स्मृतः ॥ १३-२६६-६ (१२०७४)

यन्निर्दहति यत्तीक्ष्णो यदुग्रो यत्प्रतापवान् ।

मांसशोणितमज्जादो यत्ततो रुद्र उच्यते ॥ १३-२६६-७ (१२०७५)

देवानां सुमहान्यच्च यच्चास्य विषयो महान् ।

यच्च विश्वं जगत्पाति महादेवस्ततः स्मृतः ॥ १३-२६६-८ (१२०७६)

धूम्ररूपा जटा यस्माद्भूर्जटीत्यत उच्यते ॥ १३-२६६-९ (१२०७७)

स मेधयति यन्नित्यं सर्वान्वै सर्वकर्मभिः ।

शिवमिच्छन्मनुष्याणां तस्मादेष शिवः स्मृतः ॥ १३-२६६-१० (१२०७८)

दहत्यूध्वं स्थितो यच्च प्राणान्मृणां स्थिरश्च यत् ।

स्थिरलिङ्गश्च यन्नित्यं तस्मात्स्थाणुरिति स्मृतः ॥ १३-२६६-११ (१२०७९)
 यदस्य बहुधा रूपं भूतं भव्यं भवत्तथा ।
 स्थावरं जङ्गमं चैव बहुरूपस्ततः स्मृतः ॥ १३-२६६-१२ (१२०८०)
 विश्वेदेवाश्च यत्तस्मिन्विश्वरूपस्ततः स्मृतः ।
 सहस्राक्षोऽयुताक्षो वा सर्वतोक्षिमयोपि वा ।
 चक्षुषः प्रभवं तेजः सर्वतश्चक्षुरेव तत् ॥ १३-२६६-१३ (१२०८१)
 सर्वथा यत्पशून्पाति तैश्च यद्रमते सह ।
 तेषामधिपतिर्यच्च तस्मात्पशुपतिः स्मृतः ॥ १३-२६६-१४ (१२०८२)
 नित्येन ब्रह्मचर्येण लिङ्गमस्य यदा स्थितम् ।
 गभक्तानुग्रहणार्थाय गूढलिङ्गस्ततः स्मृतः ।
 महयत्यस्य लोकश्च प्रियं ह्येतन्महात्मनः ॥ १३-२६६-१५ (१२०८३)
 विग्रहं पूजयेद्यो वै लिङ्गं वाऽपि महात्मनः ।
 लिङ्गं पूजयिता नित्यं महतीं श्रियमश्नुते ॥ १३-२६६-१६ (१२०८४)
 ऋषयश्चापि देवाश्च गन्धर्वाप्सरसस्तथा ।
 लिङ्गमेवार्चयन्ति स्म यत्तदूर्ध्वं समास्थितम् । १३-२६६-१७ (१२०८५)
 पूज्यमाने ततस्तस्मिन्मोदते स महेश्वरः ।
 सुखं ददाति प्रीतात्मा भक्तानां भक्तवत्सलः ॥ १३-२६६-१८ (१२०८६)
 एष एव श्मशानेषु देवो वसति निर्दहन् ।
 यजन्ते ये जनास्तत्र वीरस्थाननिषेविणः ॥ १३-२६६-१९ (१२०८७)
 विषमस्थः शरीरेषु स मृत्युः प्राणिनामिह ।
 स च वायुः शरीरेषु प्राणपालः शरीरिणाम् ॥ १३-२६६-२० (१२०८८)
 तस्य घोराणि रूपाणि दीप्तानि च बहुनि च ।
 लोके यान्यस्य पूज्यन्ते विप्रास्तानि विदुर्बुधाः ॥ १३-२६६-२१ (१२०८९)
 नामधेयानि देवेषु बहून्यस्य यथार्थवत् ।
 निरुच्यन्ते महत्त्वाच्च विभुत्वात्कर्मभिस्तथा ॥ १३-२६६-२२ (१२०९०)
 वेदे चास्य विदुर्विप्राः शतरुद्रीयमुत्तमम् ।
 व्यासेनोक्तं च यच्चापि उपस्थानं महात्मनः ॥ १३-२६६-२३ (१२०९१)
 प्रदाता सर्वलोकानां विश्वसाक्षी निरामयः ।
 ज्येष्ठभूतं वदन्त्येनं ब्राह्मणा ऋषयोऽपरे ॥ १३-२६६-२४ (१२०९२)
 प्रथमो ह्येष देवानां मुखादग्निमजीजनत् ।
 ग्रहैर्बहुविधैः प्राणान्संरुद्धानुत्सृजत्यपि ॥ १३-२६६-२५ (१२०९३)
 विमोक्षयति तुष्टात्मा शरण्यः शरणागतान् ।
 आयुरारोग्यमैश्वर्यं हितं कामांश्च पुष्कलान् ॥ १३-२६६-२६ (१२०९४)
 स ददाति मनुष्येभ्यः स एवाक्षिपते पुनः ।
 शक्रादिषु च देवेषु तस्य चैश्वर्यमुच्यते ॥ १३-२६६-२७ (१२०९५)
 स एव स्थापको नित्यं त्रैलोक्यस्य शुभाशुभे ।

ऐश्वर्याच्चैव कामानामीश्वरः पुनरुच्यते ॥ १३-२६६-२८ (१२०९६)
महेश्वरश्च लोकानां महातामीश्वरश्च सः ।
बहुभिर्विधिभै रूपैर्विश्वं व्याप्तमिदं जगत् ।
तस्य देवस्य यद्वक्त्रं समुद्रे वडंवामुखण् ॥ ॥ १३-२६६-२९ (१२०९७)

इति श्रीमन्महाभारते अनुशासनपर्वणि दानधर्मपर्वणि
षट्षष्ट्यधिकद्विशततमोऽध्यायः ॥ २६६ ॥
Mahabharata - Anushaasana Parva - Chapter Footnotes

७-२६६-४ सा अग्निविद्युत्समप्रभेति क ष्ठ षाठः ॥

अनुशासनपर्व - अध्याय २६७

॥ श्रीः ॥

१३.२६७. अध्यायः २६७

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति धर्मप्रमाणनिरूपणम् ॥ १ ॥

Mahabharata - Anushaasana Parva - Chapter Text

वैशम्पायन उवाच ।

इत्युक्तवति तद्वाक्यं कृष्णे देवकिनन्दने ।

भीष्मं शान्तनवं भूयः पर्यपृच्छद्युधिष्ठिरः ॥ १३-२६७-१ (१२०९८)

निर्णये वा महाबुद्धे सर्वधर्मविदांवर ।

प्रत्यक्षमागमो वेति किं तयोः कारणं भवेत् ॥ १३-२६७-२ (१२०९९)

भीष्म उवाच । १३-२६७-३क्ष् (७७०९)

नास्त्यत्रि संशयः कश्चिदिति मे वर्तते मतिः ।

शृणु वक्ष्यामि ते प्राज्ञ सम्यक्त्वं मेऽनुपृच्छसि ॥ १३-२६७-३ (१२१००)

संशयः सुगमस्तत्र दुर्गमस्तस्य निर्णयः ।

दृष्टं श्रुतमनन्तं हि यत्र संशयदर्शनं ॥ १३-२६७-४ (१२१०१)

प्रत्यक्षं कारणं दृष्टं हेतुकं प्राज्ञमानिनः ।

नास्तीत्येवं व्यवस्यन्ति सत्यमागममेव वा ॥ १३-२६७-५ (१२१०२)

तदयुक्तं व्यवस्यन्ति बालाः पण्डितमानिनः ।

अथ सञ्चिन्त्यमेवैकं कारणं किं भवेदिति ॥ १३-२६७-६ (१२१०३)

शक्यं दीर्घेण कालेन युक्तेनामन्त्रितेन च ।

प्राणयात्रामनेकां च कल्पयानेन भारत ॥ १३-२६७-७ (९२१०४)
 तत्परेणैव नान्येन शक्यते तत्तु कारणम् ।
 हेतूनामन्तमासाद्य विपुलं ज्ञानमुत्तमम् ॥ १३-२६७-८ (९२१०५)
 ज्योतिः सर्वस्य लोकस्य विपुलं प्रतिपद्यते ।
 न त्वेव गमनं राजन्हेतुतो गमनं तथा ।
 अग्राह्यमनिबद्धं च वाचा सम्परिवर्जयेत् ॥ १३-२६७-९ (९२१०६)
 युधिष्ठिर उवाच । १३-२६७-१०क्ष् (७७१०)
 प्रत्यक्षं लोकतः सिद्धिर्लोकश्चागमपूर्वकः ।
 शिष्टाचारो बहुविधस्तन्मे ब्रूहि पितामहः ॥ १३-२६७-१० (९२१०७)
 भीष्म उवाच । १३-२६७-११क्ष् (७७११)
 धर्मस्य ह्रियमाणस्य बलवद्भिर्दुरात्मभिः ।
 संस्था यत्नैरपि कृता कालेन प्रतिभिद्यते ॥ १३-२६७-११ (९२१०८)
 अधर्मो धर्मरूपेण तृणैः कूप इवावृतः ।
 ततस्तैर्भिद्यते वृत्तं शृणु चैव युधिष्ठिर ॥ १३-२६७-१२ (९२१०९)
 अवृत्त्या ये तु निन्दन्ति श्रुतत्यागपरायणाः ।
 धर्मविद्वेषिणो मन्दा इत्युक्तस्तेषु संशयः ॥ १३-२६७-१३ (९२११०)
 अतृप्यन्तस्तु साधूनां यावदागमबुद्धयः ।
 परमित्येव सन्तुष्टास्तानुपास्व च पृच्छ च ॥ १३-२६७-१४ (९२१११)
 कामार्थो पृष्ठतः कृत्वा लोभमोहानुसारिणौ ।
 धर्म इत्येव सम्बुद्धस्तानुपास्व च पृच्छ च ॥ १३-२६७-१५ (९२११२)
 न तेषां भिद्यते वृत्तं यज्ञाः स्वाध्यायकर्म च ।
 आचारः कारणं चैव धर्मश्चैकस्त्रयं पुनः ॥ १३-२६७-१६ (९२११३)
 युधिष्ठिर उवाच । १३-२६७-१७क्ष् (७७१२)
 पुनरेव हि मे बुद्धि संशये परिमुह्यति ।
 अपरो मज्जमानस्य परं तीरमपश्यतः ॥ १३-२६७-१७ (९२११४)
 वेदः प्रत्यक्षमाचारः प्रमाणं तत्त्रयं यदि ।
 पृथक्त्वं लभ्यते चैषां धर्मश्चैतत्त्रयं कथम् ॥ १३-२६७-१८
 (९२११५)
 भीष्म उवाच । १३-२६७-१९क्ष् (७७१३)
 धर्मस्य ह्रियमाणस्य बलवद्भिर्दुरात्मभिः ।
 यद्येवं मन्यसे राजंस्त्रिधा धर्मविचारणा ॥ १३-२६७-१९ (९२११६)
 एक एवेति जानीहि त्रिधा धर्मस्य दर्शनम् ।
 पृथक्त्वे च न मे बुद्धिस्त्रयाणामपि वै तथा ॥ १३-२६७-२० (९२११७)
 शुकतो मार्गस्त्रयाणां च तत्तथैव समाचर ।
 जिज्ञासा न तु कर्तव्या धर्मस्य परितर्कणात् ॥ १३-२६७-२१ (९२११८)
 सदैव भरतश्रेष्ठ मा ते भूदत्र संशयः ।

अन्धो जड इवाशङ्की यद्ब्रवीमि तदाचर ॥ १३-२६७-२२ (१२११९)
 अहिंसा सत्यमक्रोधो दानमेतच्चतुष्टयम् ।
 अजातशत्रो सेवस्य धर्म एष सनातनः ॥ १३-२६७-२३ (१२१२०)
 ब्राह्मणेषु च वृत्तिर्या पितृपैतामहोचिता ।
 तामन्वेहि महाबाहो धर्मस्यैते हि देशिकाः ॥ १३-२६७-२४ (१२१२१)
 प्रमाणमप्रमाणं वै यः कुर्यादबुधो जनः ।
 न स प्रमाणतामहो विषादजननो हि सः ॥ १३-२६७-२५ (१२१२२)
 ब्राह्मणानेव सेवस्व सत्कृत्य बहुमान्य च ।
 एतेष्वेव त्विमे लोकाः कृत्स्ना इति निबोध तान् ॥ १३-२६७-२६ (१२१२३)

इति श्रीमन्महाभारते अनुशासनपर्वणि दानधर्मपर्वणि
 सप्तषष्ठ्यधिकद्विशततमोऽध्यायः ॥ २६७ ॥

Mahabharata - Anushaasana Parva - Chapter Footnotes

७-२६७-२ श्रुतिप्रत्यक्षयोः किं बलवदिति प्रश्नः ॥
 ७-२६७-४ श्रुत्यपेक्षया प्रत्यक्षं प्रबलं क्वचित्प्रत्यक्षापेक्षया
 श्रुतिरित्यर्थः ॥
 ७-२६७-६ यदि त्वमपि एकमसंहतं ब्रह्म कारणं कथं भवेदिति
 संशयवानसि तर्हि दीर्घकालसेवनादिनाऽयमर्थो युक्तेन योगेन
 वेदितुं शक्यः ॥
 ७-२६७-८ हेतूनामन्त्रिते वापि धर्मशास्त्रेण चोत्तमम् इति क ए ष षाठः ॥
 ७-२६७-९ लोकस्य प्रकाशं प्रतिपद्यत इति । तत्वागमसमे
 राजन्हेत्वन्तगमने तथेति च क ए ष षाठः ॥
 ७-२६७-१० लोकतः सिद्धिरनुमानं आगमपूर्वः शिष्टचारश्चेति
 प्रमाणानि एतेषां मध्ये किं प्रबलमिति प्रश्नार्थः ॥
 ७-२६७-११ धर्मस्य प्रीयमाणस्य बलवद्भिर्महात्मभिः इति, काले
 विपरिविद्यत इति च क ए ष षाठः ॥
 ७-२६७-१२ वृत्तं शिष्टाचारः ॥
 ७-२६७-१३ निन्दन्ति वृत्तम् । तेषु प्रत्यक्षानुमानाचारेषु ॥
 ७-२६७-१४ अतृप्यन्तो नित्यं सोत्कण्ठाः । आगमजन्या बुद्धयो येषां
 ते । परं श्रेष्ठं प्रमाणमित्यन्वयः ॥
 ७-२६७-१६ वृत्तं शीलम् । आचारः शौचादिः । कारणं वेदः । त्रयं
 मिलित्वा एको धर्मः । स धर्मः साधानीय इत्यर्थः । येनैषां
 भिद्यते वृत्तं यज्ञस्वाध्यायकर्मभिः । मूलावारस्तु साधूनां
 यज्ञस्वाध्यायवृत्तत इति क ए ष षाठः ॥
 ७-२६७-१९ हे राजन्, यद्येवं धर्मत्रयं मन्यसे तन्नेति शेषः । किन्तु

ह्रियमाणस्यैकस्यैव धर्मस्य त्रिधा त्रिप्रकारा विचारणा । एकएव
प्रमाणत्रयुसंवादेन परीक्षणीय इत्यर्थः ॥

७-२६७-२० त्रिधेत्यस्य व्याख्यानं एकएवेति । त्रयाणां प्रमाणानां
पृथक्त्वे प्रत्येकं स्वातन्त्र्येण धर्मप्रतिपादकत्वे मम बुद्धिर्न
च । एवमेव विजानीहि इति क ष्ठ ष्ठाठः ॥

७-२६७-२२ अशङ्की शङ्काशून्यः ॥

अनुशासनपर्व - अध्याय २६८

॥ श्रीः ॥

१३.२६८. अध्यायः २६८

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति धार्मिकाधार्मिकाणां

स्वर्गनरकप्राप्तिप्रतिपादनम् ॥ १ ॥

तता साध्वसाधुजनकक्षणाभिधानपूर्वकं सामान्यतो

नानाधर्मप्रतिपादनम् ॥ ३ ॥

Mahabharata - Anushaasana Parva - Chapter Text

युधिष्ठिर उवाच ।

ये च धर्ममसूयन्ते ये चैनं पर्युपासते ।

ब्रवीतु मे भवानेतत्क्व ते गच्छन्ति तादृशाः ॥ १३-२६८-१ (९२१२४)

भीष्म उवाच । १३-२६८-२क्ष (७७१४)

रजसा तमसा चैव समवस्तीर्णचेतसः ।

नरकं प्रतिपद्यन्ते धर्मविद्वेषिमो जनाः ॥ १३-२६८-२ (९२१२५)

ये तु धर्मं महाराज सततं पर्युपासते ।

सत्यार्जवपराः सन्तस्ते वै स्वर्गभूजो नराः ॥ १३-२६८-३ (९२१२६)

धर्म एव रतिस्तेषामाचार्योपासनाद्भवेत् ।

देवलोकं प्रपद्यन्ते ये धर्मं पर्युपासते ॥ १३-२६८-४ (९२१२७)

मनुष्या यदि वा देवाः शरीरमुपताप्य वै ।

धर्मिणः सुखमेधन्ते लोभद्वेषविवर्जिताः ॥ १३-२६८-५ (९२१२८)

प्रथमं ब्रह्मणः पुत्रं धर्ममाहुर्मनीषिणः ।

धर्मिणः पर्युपासन्ते फलं पक्वमिवाशिनः ॥ १३-२६८-६ (९२१२९)

युधिष्ठिर उवाच । १३-२६८-७क्ष (७७१५)

असाधोः कीदृशं शीलं साधोश्चैव तु कीदृशम् ।

ब्रवीतु मे भवानेतत्सन्तोऽसन्तश्च कीदृशाः ॥ १३-२६८-७ (९२१३०)
 भीष्म उवाच । १३-२६८-८क्ष (७७१६)
 दुराधाराश्च दुर्धर्षा दुर्मुखाश्चाप्यसाधवः ।
 साधवः शीलसम्पन्नाः शिष्टाचारस्य लक्षणम् ॥ १३-२६८-८ (९२१३१)
 राजमार्गे गवां मध्ये जनमध्ये च धर्मिणः ।
 नोपसेचन्ति राजेन्द्र सर्गं मूत्रपुरीषयोः ॥ १३-२६८-९ (९२१३२)
 पञ्चानां यजनं कृत्वा शेषमश्नन्ति साधवः ।
 न जल्पन्ति च भुञ्जाना न निद्रान्त्यार्द्रपाणयः ॥ १३-२६८-१० (९२१३३)
 चित्रभानुमपां देवं गोष्ठं चैव चतुष्पथम् ।
 ब्राह्मणं धार्मिकं वृद्धं ये कुर्वन्ति प्रदक्षिणम् ॥ १३-२६८-११ (९२१३४)
 वृद्धानां भारतप्रानां स्त्रीणां बालातुरस्य च ।
 ब्राह्मणानां गवां राज्ञां पन्थानं ददते च ये ॥ १३-२६८-१२ (९२१३५)
 अतिथीनां च सर्वेषां प्रेष्याणां स्वजनस्य च ।
 गसामान्यं भोजनं कुर्यात्स्वयं नाग्यशनं व्रजेत् ॥ १३-२६८-१३ (९२१३६)
 न सत्यार्जवधर्मस्य तुल्यमन्यच्च विद्यते ।
 बहुला नाम गौस्तेन गतिमग्यां गता किल ॥ १३-२६८-१४ (९२१३७)
 मुनिशापाद्द्विजः कश्चिद्वाघ्रतां समुपागतः ।
 बहुलां भक्षणरुचिरास्वाद्य शपथेन तु ॥ १३-२६८-१५ (९२१३८)
 विमुच्य पीतवत्सां तां दृष्ट्वा स्मृत्वा पुरातनम् ।
 जगाम लोकानमलान्सा स्वराष्ट्रं तथा पुनः ॥ १३-२६८-१६ (९२१३९)
 तस्मात्सत्यार्जवरतो राजन्नाष्ट्रं समानवम् ।
 तारयित्वा सुखं स्वर्गं गन्तासि भरतर्षभ ॥ १३-२६८-१७ (९२१४०)
 तथा शरणकामानां गोप्ता स्यात्स्वागतप्रदः ॥
 सायं प्रातर्मुप्याणामशनं देवनिर्मितम् । १३-२६८-१८ (९२१४१)
 नान्तरा भोजनं दृष्टमुपवासविधिर्हि सः ॥
 होमकाले यथा वह्निः काले होमं प्रतीक्षते । १३-२६८-१९ (९२१४२)
 ऋतुकाले तथाऽऽधानं पितरश्च प्रतीक्षते ।
 नान्यदा गच्छते यस्तु ब्रह्मचर्यं च तत्स्मृतम् ॥ १३-२६८-२० (९२१४३)
 अमृतं ब्राह्मणा गाव इत्येतत्त्रयमेकतः ।
 तस्मादोब्राह्मणान्नित्यमर्चयेत् यथाविधि ॥ १३-२६८-२१ (९२१४४)
 यजुषां संस्कृतं मांसमुपभुञ्जत दुष्यति ।
 पृष्ठमांसं वृथामांसं पुत्रमांसं च तत्समम् ॥ १३-२६८-२२ (९२१४५)
 स्वदेशे परदेशे वाऽप्यतिथिं नोपवासयेत् ।
 कर्म वै सफलं कृत्वा गुरुणां प्रतिपादयेत् ॥ १३-२६८-२३ (९२१४६)
 गुरुभ्यस्त्वासनं देयमभिवाद्याभिपूज्य च ।
 गुरुमभ्यर्च्य वर्धन्ते आयुषा यशसा श्रिया ॥ १३-२६८-२४ (९२१४७)

वृद्धान्नाभिभवेज्जातु न चैतान्प्रेषयेदिति ।
 नासीनः स्यात्स्थितेष्वेवमायुरस्य न रिष्यते ॥ १३-२६८-२५ (१२१४८)
 न नग्रामीक्षते नारीं न नग्रान्पुरुषानपि ।
 मैथुनं सततं गुप्तं तपश्चैव समाचरेत् ॥ १३-२६८-२६ (१२१४९)
 तीर्थानां गुरवस्तीर्थं शुचीनां हृदयं शुचि ।
 दर्शनानां परं ज्ञानं सन्तोषः परमं सुखम् ॥ १३-२६८-२७ (१२१५०)
 सायं प्रातश्च वृद्धानां शृणुयात्पुष्कला गिरः ।
 श्रुतमाप्नोति हि नरः सततं वृद्धसेवया ॥ १३-२६८-२८ (१२१५१)
 स्वाध्याये भोजने चैव दक्षिणं पाणिमुद्धरेत् ।
 यच्छेद्वाङ्मनसी नित्यमिन्द्रियाणि तथैव च ॥ १३-२६८-२९ (१२१५२)
 संस्कृतं पायसं नित्यं यावकं कृसरं हविः ।
 अष्टकाः पितृदैवत्या ग्रहाणामभिपूजनम् ॥ १३-२६८-३० (१२१५३)
 श्मश्रुकर्मणि मङ्गल्यं क्षुतानामभिनन्दनम् ।
 व्याधितानां च सर्वेषामायुषामभिनन्दनम् ॥ १३-२६८-३१ (१२१५४)
 न जातु त्वमिति ब्रूयादापन्नोपि महत्तरम् ।
 त्वंकारो वा वधो वेति विद्वत्सु न विशिष्यते ।
 अवरानां समानानां शिष्याणां च समाचरेत् ॥ १३-२६८-३२ (१२१५५)
 पापमाचरते नित्यं हृदयं पापकर्मणाम् ।
 ज्ञानपूर्वकृतं कर्म च्छादयन्ते ह्यसाधवः ॥ १३-२६८-३३ (१२१५६)
 ज्ञानपूर्वं विनश्यन्ति गूहमाना महाजने ।
 न मां मनुष्याः पश्यन्ति न मां पश्यन्ति देवताः ॥ १३-२६८-३४ (१२१५७)
 पापेनाभिहितः पापः पापमेवाभिजायते ॥ १३-२६८-३५ (१२१५८)
 यथा वार्धुषिको वृद्धिं दिनभेदे प्रतीक्षते ।
 धर्मेण पिहितं पापं धर्ममेवाभिवर्धयेत् ॥ १३-२६८-३६ (१२१५९)
 यथा लवणमम्भोभिराप्लुतं प्रविलीयते ।
 प्रायश्चित्तहतं पापं तथा सद्यः प्रणश्यति ॥ १३-२६८-३७ (१२१६०)
 तस्मात्पापं न गूहेत गूहमानं विवर्धते ।
 कृत्वा तु सादुष्वाख्यायाधर्मं प्रशमयन्त्युत ॥ १३-२६८-३८ (१२१६१)
 आशया सञ्चितं द्रव्यं स्वकाले नोपभुज्यते ।
 अन्ये चैतत्प्रदन्ते वियोगे तस्य देहिनः ॥ १३-२६८-३९ (१२१६२)
 गतद्धर्मसाधनं नित्यं सङ्कल्पाद्धनमार्जयेत् ।
 मननं सर्वभूतानां धर्ममाहुर्मनीषिणः । १३-२६८-४० (१२१६३)
 तस्मात्सर्वाणि भूतानि धर्ममेव समासते ॥
 एक एव चरेद्धर्मं न धर्मध्वजिको भवेत् । १३-२६८-४१ (१२१६४)
 धर्मवाणिजका ह्येते ये धर्ममुपभुञ्जते ॥
 अर्चेद्देवानदम्भेन सेवेताऽमायया गुरून् । १३-२६८-४२ (१२१६५)

धनं निदध्यात्पात्रेषु परत्रार्थं समावृतम् ॥ ॥ १३-२६८-४३ (९२१६६)

इति श्रीमन्महाभारते अनुशासनपर्वणि दानधर्मपर्वणि
अष्टषष्ठ्यधिकद्विशततमोऽध्यायः ॥ २६८ ॥

Mahabharata - Anushaasana Parva - Chapter Footnotes

- ७-२६८-७ कीदृशाः किलक्षणाः ॥
७-२६८-९ सर्गं उत्सर्गम् ॥
७-२६८-१० पञ्चनां देवपितृभूतातिथिकुटुम्बानाम् ॥
७-२६८-२० ऋतुकाले तथा नारी ऋतुमेव प्रतीक्षते इति झ पाठः
। नचान्यां गच्छते यस्तु ब्रह्मचर्यं च तस्य तत् इति
क ष थ पाठः ॥
७-२६८-२३ कर्म अध्ययनम् । प्रतिपादयेत् दक्षिणामिति शेषः ॥
७-२६८-२५ वृद्धान्नातिवदेज्वात्विति क ष थ पाठः ॥
७-२६८-२९ दक्षिणं पाणिं उद्धरेत् यज्ञोपवीती भवेत् ॥
७-२६८-३१ मङ्गल्यं मङ्गलवचनम् । अभिनन्दनं शतं जीवेति
वचनेन सुखोत्पादनं च । कुर्यादिति शेषः ॥
७-२६८-३२ त्वंकारो वा वदस्वेतीति क ष थ पाठः ॥
७-२६८-४१ धर्मध्वजिकस्तत्प्रकाशकः ॥

अनुशासनपर्व - अध्याय २६९

॥ श्रीः ॥

१३.२६९. अध्यायः २६९

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेणि युधिष्ठिरंप्रत्यन्वयव्यतिरेकाभ्यां सुकृतदुष्कृतयोः
सदृष्टान्तप्रदर्शनं सुखदुःखकारणत्वोपपादनम् ॥ १ ॥

Mahabharata - Anushaasana Parva - Chapter Text

युधिष्ठिर उवाच ।

नाभागधेयः प्राप्नोति धनं सुबलवानपि ।

भागधेयान्वितस्त्वर्थान्कृशो बालश्च विन्दति ॥ १३-२६९-१ (९२१६७)

नालाभकाले लभते प्रयत्नेऽपि कृते सति ।

लाभकालेऽप्रयत्नेन लभते विपुलं धनम् ॥ १३-२६९-२ (९२१६८)

कृतयत्नाफलाश्चैव दृश्यन्ते शतशो नराः ।
 अयत्नेनैधमानाश्च दृश्यन्ते बहवो जनाः ॥ १३-२६९-३ (९२१६९)
 यदि यत्नो भवेन्मर्त्यः स सर्वं फलमाप्नुयात् ।
 नालभ्यं चोपलभ्येत नृणां भरतसत्तम ॥ १३-२६९-४ (९२१७०)
 प्रयत्नं कृतवन्तोपि दृश्यन्ते ह्यफला नराः ।
 मार्गत्यागशतैरर्थानमार्गश्चापरः सुखी ॥ १३-२६९-५ (९२१७१)
 अकार्यमसकृत्कृत्वा दृश्यन्ते ह्यधना नराः ।
 धनयुक्ताः स्वकर्मस्था दृश्यन्ते चापरेऽधनाः ॥ १३-२६९-६ (९२१७२)
 अधीत्य नीतिशास्त्राणि नीतियुक्तो न दृश्यते ।
 अनभिज्ञश्च साचिव्यं गमितः केन हेतुना ॥ १३-२६९-७ (९२१७३)
 विद्यायुक्तो ह्यविद्यश्च धनवान्दुर्मतिस्तथा ।
 यदि विद्यामुपाश्रित्य नरः सुखमवाप्नुयात् ॥ १३-२६९-८ (९२१७४)
 न विद्वान्विद्यया हीनं वृत्त्यर्थमुपसंश्रयेत् ।
 यथा पिपासां जयति पुरुषः प्राप्य वै जलम् ॥ १३-२६९-९ (९२१७५)
 इष्टार्थो विद्यया ह्येव न विद्यां प्रजहेन्नरः ॥ १३-२६९-१० (९२१७६)
 नाप्राप्तकालो म्रियते विद्धः शरशतैरपि ।
 तृणाग्नेणापि संस्पृष्टः प्राप्तकालो न जीवति ॥ १३-२६९-११ (९२१७७)
 भीष्म उवाच । १३-२६९-१२क्ष् (७७१७)
 ईहमानः समारम्भान्यदि नासादयेद्धनम् ।
 उग्रं तपः समारोहेन्न ह्यनुप्तं प्ररोहति ॥ १३-२६९-१२ (९२१७८)
 दानेन भोगी भवति मेधावी वृद्धसेवया ।
 अहिंसया च दीर्घायुरिति प्राहुर्मनीषिणः ॥ १३-२६९-१३ (९२१७९)
 तस्माद्दद्यान्न याचेत पूजयेद्दार्मिकानपि ।
 सुभाषी प्रियकृच्छ्रान्तः सर्वसत्वाविहिंसकः ॥ १३-२६९-१४ (९२१८०)
 यदा प्रमाणं प्रसवः स्वभावश्च सुखासुखे ।
 दंशकीटपिपीलानां स्थिरो भव युधिष्ठिर ॥ १३-२६९-१५ (९२१८१)

इति श्रीमन्महाभारते अनुशासनपर्वणि दानधर्मपर्वणि

एकोनसप्तत्यधिकद्विशततमोऽध्यायः ॥ २६९ ॥

Mahabharata - Anushaasana Parva - Chapter Footnotes

७-२६९-३ कृतो यत्नोऽफलो येषां ते कृतयत्नाफलाः ॥

७-२६९-४ भवेत्समर्थः स्यात् ॥

७-२६९-५ आयशतैः उपायशतैः । सुखी धनेन ॥

७-२६९-१३ तपसेह भोगी भवतीति ट थ षाठः ॥

७-२६९-१५ प्रसवः प्रसवकारणं कर्मैव । दशादीनां सुखाद्याप्तौ

प्रमाणं नियामकम् । एवं स्वस्यापि ज्ञात्वा स्थिरोऽचञ्चलो भव ॥

अनुशासनपर्व - अध्याय २७०

॥ श्रीः ॥

१३.२७०. अध्यायः २७०

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति धर्मप्रशंसनम् ॥ १ ॥

Mahabharata - Anushaasana Parva - Chapter Text

भीष्म उवाच ।

कार्यते यच्च क्रियते सच्चासच्च कृताकृतम् ।
तत्राश्वसीत सत्कृत्वा असत्कृत्वा न विश्वसेत् ॥ १३-२७०-१ (१२१८२)
काल एवान्तराशक्तिर्निग्रहानुग्रहौ ददत् ।
बुद्धिमाविश्य भूतानां धर्माधर्मौ प्रवर्तते ॥ १३-२७०-२ (१२१८३)
यदा त्वस्य भवेद्बुद्धिर्धर्मार्थस्य प्रदर्शनात् ।
तदाश्वसीत धर्मात्मा दृढबुद्धिर्न विश्वसेत् ॥ १३-२७०-३ (१२१८४)
एतावन्मात्रमेतद्धि भूतानां प्राज्ञलक्षणम् ।
कालयुक्तोऽप्युभयविच्छेषं युक्तं समाचरेत् ॥ १३-२७०-४ (१२१८५)
यथा ह्युपस्थितैश्वर्याः पूजयन्ति नरा जनान् ।
एवमेवात्मनाऽऽत्मानं पूजयन्तीह धार्मिकाः ॥ १३-२७०-५ (१२१८६)
गभावशुद्धिस्तु तपसा देवतानां च मूजया ।
सनातनेन शुद्ध्या च श्रुतदानजपैरपि ।
न ह्यशुद्धस्तु तां दद्याद्धर्मकाले कथञ्चन ॥ १३-२७०-६ (१२१८७)
न ह्यधर्मतया धर्मं दद्यात्कालः कथञ्चन ।
तस्माद्विशुद्धमात्मानं जानीयाद्धर्मचारिणम् ॥ १३-२७०-७ (१२१८८)
स्प्रष्टुमप्यसमर्थो हि ज्वलन्तमिव पावकम् ।
अधर्मः सन्ततो धर्मं कालेन परिरक्षितम् ॥ १३-२७०-८ (१२१८९)
कार्यावेतौ हि धर्मोणि धर्मो हि विजयावहः ।
त्रयाणामपि लोकानामालोकः कारणं भवेत् ॥ १३-२७०-९ (१२१९०)
न तु कश्चिन्नयेत्प्राज्ञो गृहीत्वैव करे नरम् ।
ऊह्यमानस्तु धर्मेण प्राप्नुयात्परमच्युतम् ।
विश्वास एव कर्तव्यो बहुधर्मे शुभच्छले ॥ १३-२७०-१० (१२१९१)
शूद्रोऽहं नाधिकारो मे चातुराश्रम्यसेवने ।

इति विज्ञानमपरे नात्मन्युपदधत्युत ॥ १३-२७०-११ (१२१९२)
विशेषेण च वक्ष्यामि चातुर्वर्ण्यस्य लिङ्गतः ।
पञ्चभूतशरीराणां सर्वेषां सदृशात्मनाम् ॥ १३-२७०-१२ (१२१९३)
लोकधर्मे च धर्मे च विशेषकरणं कृतम् ।
यथैकत्वं पुनर्यान्ति प्राणिनस्तत्र विस्तरः ॥ १३-२७०-१३ (१२१९४)
अध्रुवो हि कथं लोकः स्मृतो धर्मः कथं ध्रुवः ।
यत्र कालो ध्रुवस्तात तत्र धर्मः सनातनः ॥ १३-२७०-१४ (१२१९५)
सर्वेषां तुल्यदेहानां सर्वेषां सदृशात्मनाम् ।
कालो धर्मेण संयुक्तः शेष एव स्वयं गुरुः ॥ १३-२७०-१५ (१२१९६)
एवं सति न दोषोऽस्ति भूतानां धर्मसेवने ।
तिर्यग्योनावपि सतां लोक एव मतो गुरुः ॥ १३-२७०-१६ (१२१९७)

इति श्रीमन्महाभारते अनुशासनपर्वणि दानधर्मपर्वणि
सप्तत्यधिकद्विशततमोऽध्यायः ॥ २७० ॥

Mahabharata - Anushaasana Parva - Chapter Footnotes

७-२७०-२ प्रवर्तते प्रवर्तयति ॥
७-२७०-३ धर्मार्थस्य धर्मफलस्य प्रदर्शनात् । यदा धर्म एव
श्रेयस्कर इति बुद्धिर्भवेत्तदायं धर्मात्मा धर्मचित्तः धर्मे
आश्वसीत विश्वासं कुर्वीत । अदृढबुद्धिस्तु न विश्वसेत् धर्मफले ॥
७-२७०-४ एतावद्धर्मे विश्वासवत्त्वम् । उभयवित्कर्तव्याकर्तव्यवित् ॥
७-२७०-७ धर्मः कदाप्यधर्मो न भवेदित्याह नहीति । अधर्मतया
दुःखहेतुतया ॥
७-२७०-८ अधर्मसन्ततौ धर्मं कुरुते परकारणात् इति क पाठः ॥
७-२७०-९ एतौ विशुद्धताऽधर्मास्पर्शौ ॥
७-२७०-११ उच्यमानस्तु धर्मेण धर्मलोकभयच्छले इति झ पाठः ॥
७-२७०-१४ विशेषेणेति युगम् । सर्वेषां प्राणिनां पाञ्चभौतिकत्वे
प्रत्यक्षेपि विशेषकरणमिदं पवित्रमिदमपवित्रमिति व्यवस्थापनं
लोकधर्मे शास्त्रीयधर्मे च निमित्ते सति कृतम् ॥
७-२७०-१५ अत्र शङ्कते अध्रुव इति । लोकस्य धर्मस्य च
कार्यकारणबावात्कार्यस्याध्रुवत्वं कारणस्य ध्रुवत्वं च न
युक्तं तन्तुनाशमन्तरेण पटनाशायोगादित्यर्थः । उत्तरमाह । कालः
सङ्कल्पः । निष्कामधर्म एव ध्रुवस्तत्फलं नतु सकामि इत्यर्थः ॥
७-२७०-१६ स्वयं गुरुरिति । धर्मबलात्स्वयमेव च स उदेति
शिक्षयेदित्यर्थः ॥
७-२७०-१७ यदि भूतानां प्राक्कर्मैव तत्रतत्र सुखदुःखसाधने

प्रवर्तकमतो धर्मसेवने कर्मफलभोगे असमञ्जसेपि भूतानां
दोषो नास्ति । यतः तिर्यग्योनावपि सतां विद्यमानानां भूतानां
सदस्रत्प्रवृत्तौ पूर्वकर्मानुसाराल्लोक एव गुरुदृष्टः ॥

अनुशासनपर्व - अध्याय २७१

॥ श्रीः ॥

१३.२७१. अध्यायः २७१

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण युधिष्ठिरं प्रति देवदेवर्षिगिरिनदीतीर्थक्षेत्रादीनां
विस्तरेण पृथङ्गामनिर्देशपूर्वकं प्रातःसायं तत्कीर्तनस्य
दुरितनिवृत्तिसुकृतप्राप्तिहेतुत्वोत्कीर्तनम् ॥ १ ॥

Mahabharata - Anushaasana Parva - Chapter Text

वैशम्पायन उवाच ।

शरतल्पगतं भीष्मं पाण्डवोऽथ कुरुद्वहः ।

युधिष्ठिरो हितं प्रेप्सुरपृच्छत्कल्मषापहम् ॥ १३-२७१-१ (१२१९८)

युधिष्ठिर उवाच । १३-२७१-२क्ष् (७७१८)

किं श्रेयः पुरुषस्येह किं कुर्वन्सुखमेधते ।

विपाप्मा स भवेत्केन किं वा कल्मषनाशनम् ॥ १३-२७१-२ (१२१९९)

वैशम्पायन उवाच । १३-२७१-३क्ष् (७७१९)

तस्मै शुश्रूषमाणाय भूयः शान्तनवस्तदा ।

दैवं वंशं यथान्यायमाचष्ट पुरुषर्षभ ॥ १३-२७१-३ (१२२००)

भीष्म उवाच । १३-२७१-४क्ष् (७७२०)

अयं दैवतवंशो वै ऋषिवंशसमन्वितः ।

त्रिसन्ध्यं पठितः पुत्र कल्मषापहरः परः ॥ १३-२७१-४ (१२२०१)

यदह्ना कुरुते पापमिन्द्रियैः पुरुषश्चरन् ।

बुद्धिपूर्वमबुद्धिर्वा रात्रौ यच्चापि सन्ध्ययोः ॥ १३-२७१-५ (१२२०२)

मुच्यते सर्वपापेभ्यः कीर्तयन्वै शुचिः सदा ।

नान्धो न बधिरः काले कुरुते स्वस्तिमान्सदा ॥ १३-२७१-६ (१२२०३)

तिर्यग्योनिं न गच्छेच्च नरकं सङ्कराणि च ।

न च दुःखमयं तस्य मरणे स न मुह्यति ॥ १३-२७१-७ (१२२०४)

देवासुरगकुरुर्देवः सर्वभूतनमस्कृतः ।

अचिन्त्योथाप्यनिर्देश्यः सर्वप्राणो ह्ययोनिजः ॥ १३-२७१-८ (१२२०५)

पितामहो जगन्नाथः सावित्री ब्रह्मणः सती ।
 वेदभूरथ कर्ता च विष्णुर्नारायणः प्रभुः ॥ १३-२७१-९ (१२२०६)
 उमापतिर्विरूपाक्षः स्कन्दः सेनापतिस्तथा ।
 विशाखो हुतभुगवायुश्चन्द्रसूर्यौ प्रभाकरौ ॥ १३-२७१-१० (१२२०७)
 शक्रः शचीपतिर्देवो यमो धूमोर्णया सह ।
 वरुणः सह गौर्या च सह ऋद्ध्या धनेश्वरः ॥ १३-२७१-११ (१२२०८)
 सौम्या गौः सुरभिर्देवी विश्रवाश्च महानृषिः ।
 सङ्कल्पः सागरो गङ्गा स्रवन्त्योऽथ मरुद्गणः ॥ १३-२७१-१२ (१२२०९)
 वालखिल्यास्तपःसिद्धाः कृष्णद्वैपायनस्तथा ।
 नारदः पर्वतश्चैव विश्वावसुर्हहाहुहूः ॥ १३-२७१-१३ (१२२१०)
 तुम्बुरुश्चित्रसेनश्च देवदूतश्च विश्रुतः ।
 देवकन्या महाभागा दिव्याश्चाप्सरसां गणाः ॥ १३-२७१-१४ (१२२११)
 उर्वशी मेनका रम्भा मिश्रकेशी ह्यलम्बुषा ।
 विश्वाची च घृताची च पञ्चचूडा तिलोत्तमा ॥ १३-२७१-१५ (१२२१२)
 आदित्या वसवो रुद्राः साश्विनः पितरोपि च ।
 धर्मः श्रुतं तपो दीक्षा व्यवसायः पितामहः ॥ १३-२७१-१६ (१२२१३)
 शर्वर्यो दिवसाश्चैव मारीचः कश्यपस्तथा ।
 शुक्रो बृहस्पतिर्भौमो बुधो राहुः शनैश्वरः ॥ १३-२७१-१७ (१२२१४)
 नक्षत्राण्यृतवश्चैव मासाः पक्षाः सवत्सराः ।
 वैनतेयाः समुद्राश्च कट्टुजाः पन्नगास्तथा ॥ १३-२७१-१८ (१२२१५)
 शतद्रुश्च विपाशा च चन्द्रभागा सरस्वती ।
 सिन्धुश्च देविका चैव प्रभासं पुष्कराणि च ॥ १३-२७१-१९ (१२२१६)
 गङ्गा महानदी वेणा कावेरी नर्मदा तथा ।
 कुलम्पुना विशल्या च करतोयाम्बुवाहिनी ॥ १३-२७१-२० (१२२१७)
 सरयूर्गण्डकी चैव लोहितश्च महानदः ।
 ताम्रारुणा वेत्रवती पर्णाशा गौतमी तथा ॥ १३-२७१-२१ (१२२१८)
 गोदावरी च वेण्या च कृष्णवेणा तथाऽद्विजा ।
 दृषद्वती च कावेरी चक्षुर्मन्दाकिनी तथा ॥ १३-२७१-२२ (१२२१९)
 प्रयागं च प्रभासं च पुण्यं नैमिषमेव च ।
 तच्च विश्वेश्वरस्थानं यत्र तद्विमलं सरः ॥ १३-२७१-२३ (१२२२०)
 पुण्यतीर्थं सुसलिलं कुरुक्षेत्रं प्रकीर्तितम् ।
 सिन्धूत्तमं तपो दानं जम्बूमार्गमथापि च ॥ १३-२७१-२४ (१२२२१)
 हिरण्वती वितस्ता च तथा प्लक्षवती नदी ।
 वेदस्मृतिर्वेदवती मालवाऽथाश्वत्यपि ॥ १३-२७१-२५ (१२२२२)
 भूमिभागास्तथा पुण्या गङ्गाद्वारमथापि च ।
 ऋषिकुल्यास्तथा मेध्या नद्यः सिन्धुवहास्तथा ॥ १३-२७१-२६ (१२२२३)

चर्मण्वती नदी पुण्या कौशिकी यमुना तथा ।
 नदी भीमरथी चैव बाहुदा च महानदी ॥ १३-२७१-२७ (१२२२४)
 माहेन्द्रवाणी त्रिदिवा नीलिका च सरस्वती ।
 नन्दा चापरनन्दा च तथा तीर्थमहाह्रदः ॥ १३-२७१-२८ (१२२२५)
 गयाऽथ फल्गुतीर्थं च धर्मारण्यं सुरैर्वृतम् ।
 तथा देवनदी पुण्या सरश्च ब्रह्मनिर्मितम् ॥ १३-२७१-२९ (१२२२६)
 पुण्यं त्रिलोकविख्यातं सर्वपापहरं शिवम् ।
 हिमवान्पर्वतश्चैव दिव्यौषधिसमन्वितः ॥ १३-२७१-३० (१२२२७)
 विन्ध्यो धातुविचित्राङ्गस्तीर्थवानौषधान्वितः ।
 मेरुर्महेन्द्रो मलयः श्वेतश्च रजतावृतः ॥ १३-२७१-३१ (१२२२८)
 शृङ्गवान्मन्दरो नीलो निषधो दर्दुरस्तथा ।
 चित्रकूटोऽञ्जनाभश्च पर्वतो गन्धमादनः ॥ १३-२७१-३२ (१२२२९)
 पुण्यः सोमगिरिश्चैव तथैवान्ये महीधराः ।
 दिशश्च विदिशश्चैव क्षितिः सर्वे महीरुहाः ॥ १३-२७१-३३ (१२२३०)
 विश्वेदेवा नभश्चैव नक्षत्राणि ग्रहास्तथा ।
 पान्तु नः सततं देवाः कीर्तिताऽकीर्तिता मया ॥ १३-२७१-३४ (१२२३१)
 कीर्तयानो नरो ह्येतान्मुच्यते सर्वकिल्बिषैः ।
 स्तुवंश्च प्रतिनन्दंश्च मुच्यते सर्वतो भयात् ॥ १३-२७१-३५ (१२२३२)
 सर्वसङ्करपापेभ्यो देवतास्तवनन्दकः ।
 देवतानन्तरं विप्रांस्तपःसिद्धांस्तपोधिकान् ॥ १३-२७१-३६ (१२२३३)
 कीर्तितान्कीर्तयिष्यामि सर्वपापप्रमोचनान् ।
 यवक्रीतोऽथ रैम्यश्च कक्षीवानौशिजस्तथा ॥ १३-२७१-३७ (१२२३४)
 भृग्वङ्गिरास्तथा कण्वो मेधातिथिरथ प्रभुः ।
 बर्ही च गुणसम्पन्नः प्राचीं दिशमुपाश्रिताः ॥ १३-२७१-३८ (१२२३५)
 भद्रां दिशं महाभागा उल्मुचुः प्रमुचुस्तथा । १३-२७१-३९ (१२२३६)
 मुमुचुश्च महाभागः स्वस्त्यात्रेयश्च वीर्यवान् ॥ १३-२७१-३९ (१२२३७)
 मित्रावरुणयोः पुत्रस्तथाऽगस्त्यः प्रतापवान् ।
 दृढायुश्चोर्ध्वबाहुश्च विश्रुतावृषिसत्तमौ ॥ १३-२७१-४० (१२२३८)
 पश्चिमां दिशमाश्रित्य य एधन्ते निबोध तान् ।
 उषङ्गुः सह सोदर्यैः परिव्याधश्च वीर्यवान् ॥ १३-२७१-४१ (१२२३९)
 ऋषिर्दीर्घतमाश्चैव गौतमः काश्यपस्तथा ।
 एकतश्च द्वितश्चैव त्रितश्चैव महानृषिः ॥ १३-२७१-४२ (१२२४०)
 अत्रेः पुत्रश्च धर्मात्मा तथा सारस्वतः प्रभुः ।
 उत्तरां दिशमाश्रित्य य एधन्ते निबोध तान् । १३-२७१-४३ (१२२४१)
 अत्रिर्वसिष्ठः शक्तिश्च पाराशर्यश्च वीर्यवान् ।
 विश्वामित्रो भरद्वाजो जमदग्निस्तथैव च ॥ १३-२७१-४४ (१२२४२)

ऋचीकपुत्रो रामश्च ऋषिरौदालकिस्तथा ।
 श्वेतकेतुः कोहलश्च विपुलो देवलस्तथा ॥ १३-२७१-४५ (१२२४३)
 देवशर्मा च धौम्यश्च हस्तिकाश्यप एव च ।
 लोमशो नाचिकेतश्च लोमहर्षण एव च ॥ १३-२७१-४६ (१२२४४)
 ऋषिरुग्रश्रवाश्चैव भार्गवश्च्यवनस्तथा ।
 एष वै समवायश्च ऋषिदेवसमन्वितः ॥ १३-२७१-४७ (१२२४५)
 आद्यः प्रकीर्तितो राजन्सर्वपापप्रमोचनः ।
 नृगो ययातिर्नहुषो यदुः पूरुश्च वीर्यवान् ॥ १३-२७१-४८ (१२२४६)
 धुन्धुमारो दिलीपश्च सगरश्च प्रतापवान् ।
 कृशाश्वो यौवनाश्वश्च चित्राश्वः सत्यवांस्तथा ॥ १३-२७१-४९ (१२२४७)
 दुष्यन्तो भरतश्चैव चक्रवर्ती महायशाः ।
 पवनो जनकश्चैव तथा दृष्टरथो नृपः ॥ १३-२७१-५० (१२२४८)
 रघुर्नरवरश्चैव तथा दशरथो नृपः ।
 रामो राक्षसहा वीरः शशबिन्दुर्भगीरथः ॥ १३-२७१-५१ (१२२४९)
 हरिश्चन्द्रो मरुत्तश्च तथा दढरथो नृपः ।
 महोदर्यो ह्यलर्कश्च ऐलश्चैव नराधिपः ॥ १३-२७१-५२ (१२२५०)
 करंधमो नरश्रेष्ठः कध्मोरश्च नराधिपः ।
 दक्षोऽम्बरीषः कुकुरो रैवतश्च महायशाः ॥ १३-२७१-५३ (१२२५१)
 कुरु संवरणश्चैव मांधाता सत्यविक्रमः ।
 मुचुकुन्दश्च राजर्षिर्जहुर्जाह्नविसेवितः ॥ १३-२७१-५४ (१२२५२)
 आदिराजः पृथुर्वैन्यो मित्रभानुः प्रियङ्करः ।
 त्रसद्वस्युस्तथा राजा श्वेतो राजर्षिसत्तमः ॥ १३-२७१-५५ (१२२५३)
 महाभिषश्च विख्यातो निमी राजा तथाऽष्टकः ।
 आयुः क्षुपश्च राजर्षिः कक्षेयुस्च नराधिपः ॥ १३-२७१-५६ (१२२५४)
 प्रतर्दनो दिवोदासः सुदासः कोसलेश्वरः ।
 ऐलो नलश्च राजर्षिर्मनुश्चैव प्रजापतिः ॥ १३-२७१-५७ (१२२५५)
 हविध्रश्च पृषध्रश्च प्रतीपः शान्तनुस्तथा ।
 अजः प्राचीनबर्हिश्च तथैक्ष्वाकुर्महायशाः ॥ १३-२७१-५८ (१२२५६)
 अनरण्यो नरपतिर्जानुजङ्घस्तथैव च ।
 कक्षसेनश्च राजर्षिर्ये चान्ये चानुकीर्तिताः ॥ १३-२७१-५९ (१२२५७)
 कल्यमुत्थाय यो नित्यं सन्ध्ये द्वेऽस्तमयोदये ।
 पठेच्छुचिरनावृत्तः स धर्मफलभागभवेत् ॥ १३-२७१-६० (१२२५८)
 देवा देवर्षयश्चैव स्तुता राजर्षयस्तथा ।
 पुष्टिमायुर्यशः स्वर्गं विधास्यन्ति ममेश्वराः ॥ १३-२७१-६१ (१२२५९)
 मा विघ्नं मा च मे पापं मा च मे परिपन्थिनः ।
 ध्रुवो जयो मे नित्यः स्यात्परत्र च शुभा गतिः ॥ १३-२७१-६२ (१२२६०)

गपालय त्वं प्रजाः सर्वाः शान्तात्मा त्वनुशासिता ।
द्वैपायनः स्वयंचक्षुः कृष्णस्तेऽस्तु परायणम् ॥ १३-२७१-६३ (१२२६१)
वैशम्पायन उवाच । १३-२७१-६४क्ष (७७२१)
इत्युक्त्वोपासनार्थाय विरराम महामतिः ॥ १३-२७१-६४ (१२२६२)

इति श्रीमन्महाभारते अनुशासनपर्वणि दानधर्मपर्वणि
एकसप्तत्यधिकद्विशततमोऽध्यायः ॥ २७१ ॥

अनुशासनपर्व - अध्याय २७२

॥ श्रीः ॥

१३.२७२. अध्यायः २७२

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिराय निखिलधर्मोपदेशानन्तरं

स्वावसानकालाऽऽसत्यवगमेन भगवद्भ्यानाय वाक्प्रसारणादुपरते

भीष्मे तंप्रति व्यासेन युधिष्ठिरस्थ नगरगमनाभ्यनुज्ञानचोदना

॥ १ ॥

युधिष्ठिरेण भीष्माशयनुज्ञया

सहकृष्णादिभिर्हास्तिनपुरप्रवेशनम् ॥ २ ॥

Mahabharata - Anushaasana Parva - Chapter Text

जनमेजय उवाच ।

शरतल्पगते भीष्मे कौरवाणां धुरन्धरे ।

शयाने वीरशयने पाण्डवैः समुपस्थिते ॥ १३-२७२-१ (१२२६३)

युधिष्ठिरो महाप्राज्ञो मम पूर्वपितामहः ।

धर्माणामागमं श्रुत्वा विदित्वा सर्वसंशयान् ॥ १३-२७२-२ (१२२६४)

दानानां च विधिं श्रुत्वा च्छिन्नधर्मार्थसंशयः ।

यदन्यदकरोद्विप्र तन्मे शंसितुमर्हसि ॥ १३-२७२-३ (१२२६५)

वैशम्पायन उवाच । १३-२७२-४क्ष (७७२२)

अभून्मुहूर्तं स्तिमितं सर्वं तद्राजमण्डलम् ।

तूष्णींभूते ततस्तस्मिन्पटे चित्रमिवापितम् ॥ १३-२७२-४ (१२२६६)

मुहूर्तमिव च ध्यात्वा व्यासःक सत्यवतीसुतः ।

नृपं शयानं गाङ्गेयमिदमाह वचस्त्वरन् ॥ १३-२७२-५ (१२२६७)

राजन्प्रकृतिमापन्नः कुरुराजो युधिष्ठिरः ।

सहितो भ्रातृभिः सर्वैः पार्तिवैश्चानुयायिभिः ॥ १३-२७२-६ (१२२६८)
 उपास्ते त्वां नरव्याघ्र सह कृष्णेन धीमता ।
 तमिमं पुरयानाय समनुज्ञातुमर्हसि ॥ १३-२७२-७ (१२२६९)
 एवमुक्तो भगवता व्यासेन पृथिवीपतिः ।
 युधिष्ठिरं सहामात्यमनुजज्ञे नदीसुतः ॥ १३-२७२-८ (१२२७०)
 उवाच चैनं मधुरं नृपं शान्तनवो नृपः ।
 प्रविशस्व पुरीं राजन्धर्मे च ध्रियतां मनः ॥ १३-२७२-९ (१२२७१)
 यजस्व विविधैर्यजैर्बह्वन्नैः स्वाप्तदक्षिणैः ।
 ययातिरिव राजेन्द्र श्रकद्धादमपुरःसरः ॥ १३-२७२-१० (१२२७२)
 क्षत्रधर्मरतः पार्थ पितृन्देवांश्च तर्पय ।
 श्रेयसा योक्ष्यसे चैव व्येतु ते मानसो ज्वरः ॥ १३-२७२-११ (१२२७३)
 रज्जयस्व प्रजाः सर्वाः प्रकृतीः परिसान्त्वय ।
 सुहृदः फलसत्कारैरर्चयस्व यथार्हतः ॥ १३-२७२-१२ (१२२७४)
 अनुं त्वां तात जीवन्तु मित्राणि सुहृकदस्तथा ।
 चैत्यस्थाने स्थितं वृक्षं फलवन्तमिव द्विजाः ॥ १३-२७२-१३ (१२२७५)
 आगन्तव्यं च भवता समये मम पार्थिव ।
 विनिवृत्ते दिनकरे प्रवृत्ते चोत्तरायणे ॥ १३-२७२-१४ (१२२७६)
 तथेत्युक्त्वा च कौन्तेयः सोभिवाद्य पितामहम् ।
 प्रययौ सपरीवारो नगरं नागसाह्यम् ॥ १३-२७२-१५ (१२२७७)
 धृतराष्ट्रं पुरस्कृत्य गान्धारीं च पतिव्रताम् ।
 सह तैर्ऋषिभिः सर्वैर्भ्रातृभिः केशवेन च ॥ १३-२७२-१६ (१२२७८)
 पौरजानपदैश्चैव मन्त्रिवृद्धैश्च पार्थिव ।
 प्रविवेश कुरुश्रेष्ठः पुरं वारणसाह्यम् ॥ १३-२७२-१७ (१२२७९)

इति श्रीमन्महाभारते अनुशासनपर्वणि दानधर्मपर्वणि
 द्विसप्तत्यधिकद्विशततमोऽध्यायः ॥ २७२ ॥

Mahabharata - Anushaasana Parva - Chapter Footnotes

७-२७२-७ तमिमं पुनरागन्तुमिति थ पाठः ॥

अथ भीषस्वर्गारोहणपर्व ॥ २ ॥

अनुशासनपर्व - अध्याय २७३

॥ श्रीः ॥

१३.२७३. अध्यायः २७३

अथ दानधर्मपर्व ॥ १ ॥

Mahabharata - Anushaasana Parva - Chapter Topics

युधिष्ठिरेण भीष्मसंस्कारोपयोगिसम्भारप्रस्थापनपूर्वकं
कृष्णधृतराष्ट्रादिभिःसह भीष्मसमीपं प्रत्यागमनम् ॥ १ ॥
युधिष्ठिरेणाभिवादनपूर्वकं कृष्णाद्यागमनं निवेदितेन भीष्मेण
स्वस्य कृष्णयाथात्म्यज्ञानप्रकाशनेन तत्प्रणामस्तुतिपूर्वकं
व्यासकृष्णधृतराष्ट्रादिभ्यः स्वस्य प्राणोत्सर्गाभ्यनुज्ञानप्रार्थना
॥ २ ॥

Mahabharata - Anushaasana Parva - Chapter Text

वैशम्पायन उवाच ।

ततः कुन्तीसुतो राजा पौरजानपदं जनम् ।
पूजयित्वा यथान्यायमनुजज्ञे गृहान्प्रति ॥ १३-२७३-१ (१२२८०)
सान्त्वयामास नारीश्च हतपुत्रा हतेश्वराः ।
विपुलैरर्थदानैः स तदा पाण्डुसुतो नृपः ॥ १३-२७३-२ (१२२८१)
सोभिषिक्तो महाप्राज्ञः प्राप्य राज्यं युधिष्ठिरः ।
अवस्थाप्य नरश्रेष्ठः सर्वाः स्वप्रकृतीस्तथा ॥ १३-२७३-३ (१२२८२)
द्विजेभ्यो बलमुख्येभ्यो नैगमेभ्यश्च सर्वशः ।
प्रतिगृह्याशिषो मुख्यास्तथा धर्मभृतांवरः ॥ १३-२७३-४ (१२२८३)
उषित्वा शर्वरीः श्रीमान्पञ्चाशन्नगरोत्तमे ।
समयं कौरवाग्यस्य सस्मार पुरुषर्षभः ॥ १३-२७३-५ (१२२८४)
स निर्ययौ जगपुराद्यजकैः परिवारितः ।
दृष्ट्वा निवृत्तमादित्यं प्रवृत्तं चोत्तरायणम् ॥ १३-२७३-६ (१२२८५)
घृतं माल्यं च गन्धांश्च क्षौमाणि च युधिष्ठिरः ।
चन्दनागरुमुख्यानि तथा कालगरूणि च ॥ १३-२७३-७ (१२२८६)
प्रस्थाप्य च पूर्वं कौन्तेयो भीष्मसंस्करणाय वै ।
माल्यानि च वरार्हाणि रत्नानि विविधानि च ॥ १३-२७३-८ (१२२८७)
धृतराष्ट्रं पुरुस्कृत्य गान्धारीं च यशस्विनीम् ।
मातरं च पृथां धामान्भ्रातृंश्च पुरुषर्षभान् ॥ १३-२७३-९ (१२२८८)
जनार्दनेनानुगतो विदुरेण च धीमता ।
युयुत्सुना च कौरव्यो युयुधानेन चाभिभो ॥ १३-२७३-१० (१२२८९)
महता राजभोगेन पारिबर्हेण संवृतः ।
स्तूयमानो महातेजा भीष्मस्याग्नीननुव्रजन् ॥ १३-२७३-११ (१२२९०)
निश्चक्राम पुरात्तस्माद्यथा देवपतिस्तथा ।
आससाद कुरुक्षेत्रे ततः शान्तनवं नृपः ॥ १३-२७३-१२ (१२२९१)

उपास्यमानं व्यासेन पाराशर्येण धीमता ।
 नारदेन च राजर्षे देवलेनासितेन च ॥ १३-२७३-१३ (१२२९२)
 हतशिष्टैर्नृपैस्वान्यैर्नानादेशसमागतैः ।
 रक्षिभिश्च महात्मानं रक्ष्यमाणं समन्ततः ॥ १३-२७३-१४ (१२२९३)
 शयानं वीरशयने ददर्श नृपतिस्ततः ।
 ततो रथादवारोहद्धातृभिः सह धर्मराट् ॥ १३-२७३-१५ (१२२९४)
 अभिवाद्याथ कौन्तेयः पितामहमरिंदमम् ।
 द्वैपायनादीन्विप्रांश्च तैश्च प्रत्यभिनन्दितः ॥ १३-२७३-१६ (१२२९५)
 ऋत्विग्भिर्ब्रह्मकल्पैश्च भ्रातृभिः सह धर्मजः ।
 आसाद्य शरतल्पस्थमृषिभिः परिवारितम् ॥ १३-२७३-१७ (१२२९६)
 अब्रवीद्भरतश्रेष्ठं धर्मराजो युधिष्ठिरः ।
 भ्रातृभिः सह कौरव्यः शयानं निम्नगासुतम् ॥ १३-२७३-१८ (१२२९७)
 युधिष्ठिरोऽहं नृपते नमस्ते जाह्नवीसुत ।
 शृणोषि चेन्महाबाहो ब्रूहि किं करवाणि ते ॥ १३-२७३-१९ (१२२९८)
 प्राप्तोस्मि समये राजन्नग्नीनादाय ते विभो ।
 आचार्यान्ब्राह्मणांश्चैव ऋत्विजो भ्रातरश्च मे ॥ १३-२७३-२० (१२२९९)
 पुत्रश्च ते महातेजा धृतराष्ट्रो जनेश्वरः ।
 उपस्थितः सहामात्यो वासुदेवश्च वीर्यवान् ॥ १३-२७३-२१ (१२३००)
 हतशिष्टाश्च राजानः सर्वे च कुरुजाङ्गलाः ।
 तान्पश्य नरशार्दूल समुन्मीलय लोचने ॥ १३-२७३-२२ (१२३०१)
 यच्चेह किञ्चित्कर्तव्यं तत्सर्वं प्रापितं मया ।
 यथोक्तं भवता काले सर्वमेव च तत्कृतम् ॥ १३-२७३-२३ (१२३०२)
 वैशम्पायन उवाच । १३-२७३-२४क्ष् (७७२३)
 एवमुक्तस्तु गाङ्गेयः कुन्तीपुत्रेण धीमता ।
 ददर्श भारतान्सर्वान्स्थितान्सम्परिवार्य ह ॥ १३-२७३-२४ (१२३०३)
 ततश्चलवपुर्भीष्मः प्रगृह्य विपुलं भुजम् ।
 ओघमेघस्वरो वाग्मी काले वचनमब्रवीत् ॥ १३-२७३-२५ (१२३०४)
 दिष्ट्या प्राप्तोसि कौन्तेय सहामात्यो युधिष्ठिर ।
 परिवृत्तो हि भगवान्सहस्रांशुर्दिवाकरः ॥ १३-२७३-२६ (१२३०५)
 अष्टपञ्चाशतं राज्यः शयानस्याद्य मे गताः ।
 शरेषु निशिताग्नेषु यथा वर्षशतं तथा ॥ १३-२७३-२७ (१२३०६)
 माघोऽयं समनुप्राप्तो मासः पुण्यो युधिष्ठिर ।
 त्रिभागशेषः पक्षोऽयं शुक्लो भवितुमर्हति ॥ १३-२७३-२८ (१२३०७)
 एवमुक्त्वा तु गाङ्गेयो धर्मपुत्रं युधिष्ठिरम् ।
 धृतराष्ट्रमथामन्त्र्य काले वचनमब्रवीत् ॥ १३-२७३-२९ (१२३०८)
 भीष्म उवाच । १३-२७३-३०क्ष् (७७२४)

राजन्विदितधर्मोसि सुनिर्णीतार्थसंशयः ।
 बहुश्रुता हि ते विप्रा बहवः पर्युपासिताः ॥ १३-२७३-३० (१२३०९)
 वेद शास्त्राणि सूक्ष्माणि धर्माश्च मनुजेश्वर ।
 वेदांश्च चतुरः सर्वान्षडङ्गैरुपबृंहितान् ॥ १३-२७३-३१ (१२३१०)
 न शोचितव्यं कौरव्य भवितव्यं हि तत्तथा ।
 श्रुतं देवरहस्यं ते कृष्णद्वैपायनादपि ॥ १३-२७३-३२ (१२३११)
 यथा पाण्डोः सुता राजंस्तथैव तव धर्मतः ।
 तान्पालय स्थितो धर्मे गुरुशुश्रूषणे रतान् ॥ १३-२७३-३३ (१२३१२)
 धर्मराजो हि शुद्धात्मा निदेशे स्थास्यते तव ।
 आनृशंस्यपरं ह्येन जानामि गुरुवत्सलम् ॥ १३-२७३-३४ (१२३१३)
 तव पुत्रा दुरात्मानः क्रोधलोभपरायणाः ।
 ईर्ष्याभिभूता दुर्वृत्तास्तान्न शोचितुमर्हसि ॥ १३-२७३-३५ (१२३१४)
 वैशम्पायन उवाच । १३-२७३-३६क्ष (७७२५)
 एतावधुक्त्वा वचनं धृतराष्ट्रं मनीषिणम् ।
 वासुदेवं महाबाहुमभ्यभाषय कौरवः ॥ १३-२७३-३६ (१२३१५)
 भीष्म उवाच । १३-२७३-३७क्ष (७७२६)
 भगवन्देवदेवेश सुरासुरनमस्कृत ।
 त्रिविक्रम नमस्तुभ्यं शङ्खचक्रगदाधर ॥ १३-२७३-३७ (१२३१६)
 वासुदेवो हिरण्यात्मा पुरुषः सविता विराद् ।
 जीवभूतोऽनुरूपस्त्वं परमात्मा सनातनः ॥ १३-२७३-३८ (१२३१७)
 त्वद्भक्तं त्वद्गतिं शान्तमुदारमपरिग्रहम् ।
 त्रायस्व पुण्डरीकाक्ष पुरुषोत्तम नित्यशः ।
 अनुजानीहि मां कृष्ण वैकुण्ठ पुरुषोत्तम ॥ १३-२७३-३९ (१२३१८)
 रक्ष्याश्च ते पाण्डवेया भवान्येषां परायणम् ।
 उक्तवानस्मि दुर्बद्धिं मन्दं दुर्योधनं तदा ॥ १३-२७३-४० (१२३१९)
 यतः कृष्णस्ततो धर्मो यतो धर्मस्ततो जयः ।
 वासुदेवेन तीर्थेन पुत्र संशाम्य पाण्डवैः ॥ १३-२७३-४१ (१२३२०)
 सन्धानस्य परः कालस्तवेति च पुनःपुनः ।
 न च मे तद्वचो मूढः कृतवान्स सुमन्दधीः ।
 घातयित्वेह पृथिवीं ततः स निधनं गतः ॥ १३-२७३-४२ (१२३२१)
 त्वां तु जानाम्यहं देवं पुराणमृषिसत्तमम् ।
 नरेण सहितं देव बदर्यां सुचिरोषितम् ॥ १३-२७३-४३ (१२३२२)
 तथा मे नारदः प्राह व्यासश्च सुमहातपाः ।
 नरनारायणावेतौ सम्भूतौ मनुजेष्विति ॥ १३-२७३-४४ (१२३२३)
 स मां त्वमनुजानीहि कृष्ण मोक्षये कलेवरम् ।
 त्वयाऽहं समनुज्ञातो गच्छेयं परमां गतिम् ॥ १३-२७३-४५ (१२३२४)

वासुदेव उवाच । १३-२७३-४६क्ष् (७७२७)
 अनुजानामि भीष्म त्वां वसून्प्राप्नुहि पार्थिव ।
 न तेऽस्ति वृजिनं किञ्चिच्छुद्धात्मैश्वर्यसंयुतः ॥ १३-२७३-४६ (१२३२५)
 पितृभक्तोसि राजर्षे मार्कण्डेय इवापरः ।
 तेन मृत्युस्तव वशे स्थितो भृत्य इवानतः ॥ १३-२७३-४७ (१२३२६)
 वैशम्पायन उवाच । १३-२७३-४८क्ष् (७७२८)
 एवमुक्तस्तु गाङ्गेयः पाण्डवानिदमब्रवीत् ।
 धृतराष्ट्रमुखांश्चापि सर्वांश्च सुहृदस्तथा ॥ १३-२७३-४८ (१२३२७)
 प्राणानुत्सृष्टमिच्छामि तत्रानुज्ञातुमर्हथ ।
 सत्येषु यतितव्यं वः सत्यं हि परमं बलम् ॥ १३-२७३-४९ (१२३२८)
 आनृशंस्यपरैर्भाव्यं सदैव नियतात्मभिः ।
 ब्रह्मण्यैर्धर्मशीलैश्च तपोनित्यैश्च भारताः ॥ १३-२७३-५० (१२३२९)
 इत्युक्त्वा सुहृदः सर्वास्तथा सम्पूज्य चैव ह ।
 ग्धनं बहुविधं राजन्दत्वा नित्यं द्विजातिषु ।
 पुनरेवाब्रवीद्धीमान्युधिष्ठिरमिदं वचः ॥ १३-२७३-५१ (१२३३०)
 ब्राह्मणाश्चैव ते नित्यं प्राज्ञाश्चैव विशेषतः ।
 आचार्या ऋत्विजश्चैव पूजनीया जनाधिप ॥ १३-२७३-५२ (१२३३१)

इति श्रीमन्महाभारते अनुशासनपर्वणि भीष्मस्वर्गारोहणपर्वणि
 त्रिसप्तत्यधिकद्विशततमोऽध्यायः ॥ २७३ ॥

Mahabharata - Anushaasana Parva - Chapter Footnotes

७-२७३-२८ मासः सौम्य इति झ षाठः
 । सौम्यश्चान्द्रः । मासस्य चतुर्भागकरणे
 सार्धसप्ततिथेरैकैकभागत्वात् । अष्टम्यर्धस्यानतीतत्वेन
 प्रथमभागस्य विद्यमानत्वात् त्रिभागशेषो
 भवितुमर्हतीत्यर्थः । तेनाद्याष्टमीत्यर्थः ॥

अनुशासनपर्व - अध्याय २७४

॥ श्रीः ॥

१३.२७४. अध्यायः २७४

अथ दानधर्मपर्व ॥ १ ॥

Mahabharata - Anushaasana Parva - Chapter Topics

भीष्मेण भगवद्भ्यानपूर्वकं स्वशरीरमूर्धमध्योद्भेदनेन तेजो
 ज्वालारूपेण सर्वापरोक्षमाकाशप्रवेशनेन क्षणादन्तर्धानम् ॥ १ ॥

ततो धृतराष्ट्रयुधिष्ठिरादिबी राजवैभवेन चितारोपणेन
विधिवदग्निना समुद्दीपनम् ॥ २ ॥
ततो गङ्गामवगाह्य कृतोदकेषु युधिष्ठिरादिषु मूर्तीभूय
जलादुद्गत्य भीष्मंप्रति सकरुणं विलापेन शोचन्तीं गङ्गांप्रति
कृष्णादिभिराश्वासनम् ॥ ३ ॥

Mahabharata - Anushaasana Parva - Chapter Text

वैशम्पायन उवाच ।
एवमुक्त्वा कुरून्सर्वान्भीष्मः शान्तनवस्तदा ।
तूष्णीं बभूव कौरव्यः स मुहूर्तमरिंदम ॥ १३-२७४-१ (१२३३२)
धारयामास चात्मानं धारणासु यथाक्रमम् ।
तस्योर्ध्वमगमन्प्राणाः सन्निरुद्धा महात्मनः ॥ १३-२७४-२ (१२३३३)
इदमाश्चर्यमासीच्च मध्ये तेषां महात्मनाम् ।
सहितैर्ऋषिभिः सर्वैस्तदा व्यासादिभिः प्रभो ॥ १३-२७४-३ (१२३३४)
यद्यन्मुञ्चति गात्रं हि स शन्तनुसुतस्तदा ।
तत्तद्विशल्यमभवद्योगयुक्तस्य वै क्रमात् ।
क्षणेन प्रेक्षतां तेषां विशल्यः सोऽभवत्तदा ॥ १३-२७४-४ (१२३३५)
तद्दृष्ट्वा विस्मिताः सर्वे वासुदेवपुरोगमाः ।
सह तैर्मुनिभिः सर्वैस्तदा व्यासादिभिर्नृप ॥ १३-२७४-५ (१२३३६)
सन्निरुद्धस्तु तेनात्मा सर्वेष्वायतनेषु च ।
जगाम भित्त्वा मूर्धानं दिवमभ्युत्पपात ह ॥ १३-२७४-६ (१२३३७)
देवदुन्दुभिनादश्च पुष्पवर्षैः सहाभवत् ।
सिद्धा ब्रह्मर्षयश्चैव सादुसाध्विति हर्षिताः ॥ १३-२७४-७ (१२३३८)
महोल्केव च भीष्मस्य मूर्धदेशाज्जनाधिप ।
निःसृक्त्याकाशमाविश्य क्षणेनान्तरधीयत ॥ १३-२७४-८ (१२३३९)
एवं स राजशार्दूल नृपः शान्तनवस्तदा ।
समयुज्यत लोकैः स्वैर्भरतानां कुलोद्बहः ॥ १३-२७४-९ (१२३४०)
ततस्त्वादाय दारुणि गन्धांश्च विविधान्वहून् ।
चितां चक्रुर्महात्मानः पाण्डवा विदुरस्तथा ।
युयुत्सुश्चापि कौरव्यं प्रेक्षकास्त्वितरेऽभवन् ॥ १३-२७४-१० (१२३४१)
युधिष्ठिरश्च गाङ्गेयं धृतराष्ट्रश्च दुःखितौ ।
छादयामासतुरुभौ क्षौमेर्माल्यैश्च कौरवम् ॥ १३-२७४-११ (१२३४२)
धारयामास तस्याथ युयुत्सुश्छत्रमुत्तमम् ।
चामरे व्यजने शुभ्रे भीमसेनार्जुनावुभौ ।
उष्णीषे परिगृह्णीतां माद्रीपुत्रावुभौ तथा ॥ १३-२७४-१२ (१२३४३)

युधिष्ठिरेण सहितो धृतराष्ट्रश्च पादतः ।
 वृद्धा स्त्रियः कौरवाणां भीष्मं कुरुकुलोद्धहम् ।
 तालवृन्तान्युपादाय पर्यवीजन्त सर्वशः ॥ १३-२७४-१३ (१२३४४)
 ततोस्य विदिवच्चक्रुः पितृमेधं महात्मनः ।
 याजका जुहुवुश्चाग्नौ जगुः सामानि समागाः ॥ १३-२७४-१४ (१२३४५)
 ततश्चन्दनकाष्ठैश्च तथा कालीयकैरपि ।
 कालागुरुप्रभृतिभिर्गन्धैश्चोच्चावच्चैस्तथा ॥ १३-२७४-१५ (१२३४६)
 समवच्छाद्य गाङ्गेयं सम्प्रज्वाल्य हुताशनम् ।
 अपसव्यमकुर्वन्त धृतराष्ट्रमुखाश्चिताम् ॥ १३-२७४-१६ (१२३४७)
 संस्कृत्य च कुरुश्रेष्ठं गाङ्गेयं कुरुसत्तमाः ।
 जग्मुर्भागीरथीं पुण्यामृषिजुष्टां कुरुद्वहाः ॥ १३-२७४-१७ (१२३४८)
 अनुगम्यमाना व्यासेन नारदेनासितेन च ।
 कृष्णेन भरतस्त्रीभिर्ये च पौराः समागताः ॥ १३-२७४-१८ (१२३४९)
 उदकं चक्रिरे सर्वे गाङ्गेयस्य महात्मनः ।
 विधिवत्क्षत्रियश्रेष्ठाः स च सर्वो जनस्तदा ॥ १३-२७४-१९ (१२३५०)
 ततो भागीरथी देवी तनयस्योदके कृते ।
 उत्थाय सलिलात्तस्माद्ब्रुवती शोकविह्वला ।
 परिदेवयती तत्र कौरकवानभ्यभाषत ॥ १३-२७४-२० (१२३५१)
 निबोधत यथावृत्तमुच्यमानं मया नृपाः ।
 राजवृत्तेन सम्पन्नः प्रज्ञयाभिजनेन च ।
 सत्कर्ता कुरुवृद्धानां पितृभक्तो दृढव्रतः ॥ १३-२७४-२१ (१२३५२)
 जामदग्न्येन रामेण यः पुरा न पराजितः ।
 दिव्यैरस्त्रैर्महावीर्यः स हतोऽद्य शिखण्डिना ॥ १३-२७४-२२ (१२३५३)
 अश्मसारमयं नूनं हृदयं मम पार्थिवाः ।
 अपश्यन्त्याः प्रियं पुत्रं यन्न दीर्यति मेऽद्य वै ॥ १३-२७४-२३ (१२३५४)
 समेतं पार्थिवं क्षत्रं काशिपुर्यां स्वयंपरे ।
 विजित्यैकरथेनाजौ कन्याश्चार्यं जहारह ॥ १३-२७४-२४ (१२३५५)
 यस्य नास्ति बले तुल्यः पृथिव्यामपि कश्चन ।
 हतं शिखण्डिना श्रुत्वा यन्न दीर्यति मे मनः ॥ १३-२७४-२५ (१२३५६)
 जामदग्न्यः कुरुक्षेत्रे युधि येन महात्मना ।
 पीडितो नातियत्नेन स हतोऽद्य शिखण्डिना ॥ १३-२७४-२६ (१२३५७)
 एवंविधं बहु तदा विलम्पतीं नहानदीम् ।
 आश्वासयामास तदा साम्ना दामोदरो विभुः ॥ १३-२७४-२७ (१२३५८)
 समाश्वसिहि भद्रे त्वं मा शुचः शुभदर्शने ।
 गतः स परमं लोकं तव पुत्रो न संशयः ॥ १३-२७४-२८ (१२३५९)
 वसुरेष महातेजाः शापदोषेण शोभने ।

मानुषत्वमनुप्राप्तो नैनं शोचितुमर्हसि ॥ १३-२७४-२९ (९२३६०)
 स एष क्षत्रधर्मेण युध्यमानो रणाजिरे ।
 धनंजयेन निहतो नैष देवि शिखण्डिना ॥ १३-२७४-३० (९२३६१)
 भीष्मं हि कुरुशार्दूलमुद्यतेषु महारणे ।
 न शक्तः संयुगे हन्तुं साक्षादपि शतक्रतुः ॥ १३-२७४-३१ (९२३६२)
 स्वच्छन्दतस्तव सुतो गतः स्वर्गं शुभानने ।
 न शक्ता विनिहन्तुं हि रणे तं सर्वदेवताः ॥ १३-२७४-३२ (९२३६३)
 तस्मान्मा त्वं सरिच्छ्रेष्ठे शोचस्य कुरुनन्दनम् ।
 वसूनेष गतो देवि पुत्रस्ते विज्वरा भव ॥ १३-२७४-३३ (९२३६४)
 वैशम्पायन उवाच । १३-२७४-३४क्ष् (७७२९)
 इत्युक्ता सा तु कृष्णेन व्यासेन तु सरिद्वरा ।
 त्यक्त्वा शोकं महाराज स्वं वार्यवततार ह ॥ १३-२७४-३४ (९२३६५)
 सत्कृत्य ते तां सरितं ततः कृष्णमुखा नृप ।
 अनुज्ञातास्तया सर्वे न्यवर्तन्त जनाधिपाः ॥ १३-२७४-३५ (९२३६६)

इति श्रीमन्महाभारते शतसाहस्रिकायां संहितायां
 वैयासिक्यां अनुशासनपर्वणि भीष्मस्वर्गारोहणपर्वणि
 चतुःसप्तत्यधिकद्विशततमोऽध्यायः ॥ २७४ ॥ इति अनुशासनपर्व
 समाप्तम् ॥ १३ ॥

Mahabharata - Anushaasana Parva - Chapter Footnotes

१३-२७४-२ समादधत्स्वमात्मानं धारणानुक्रमस्थितः । इति क ष षाठः ॥
 १३-२७४-१२ उष्णीषे किरीटशिरोवेष्टे ॥
 १३-२७४-२१ समर्थः कुरुवृद्धानामिति ट थ षाठः ॥
 १३-२७४-२३ दृष्टाप्येवंविधं पुत्रं न दीर्यति सहस्रधेति
 क ष थ षाठः ॥
 १३-२७४-३५ अनुज्ञाप्य च ते सर्वे इति ट थ षाठः ॥
 अतः परमाश्वमेधिकं पर्व भविष्यति । । १४ ॥ तस्यायमाद्यः
 श्लोकः ॥ वैशम्पायन उवाच । कृतोदकं तु राजनं धृतराष्ट्रं
 युधिष्ठिरः । पुरस्कृत्य महाबाहुरुत्ताराकुलेन्द्रियः ॥ इदं
 अनुशासनपर्वं कुम्भघोणस्थेन Tl.Ar कृष्णाचार्येण
 Tl.Ar व्यासाचार्येण च मुम्बय्यां निर्णयसागरमुद्रायन्त्रे
 मुद्रापितम् । शकाब्दाः १८३१ सन १९१०.

Please send corrections to sanskrit@cheerful.com
Last updated October 14, 2013
<http://sanskritdocuments.org>